

ଶୁଭ୍ରମୁନି v ଶାରଳା ଦାସଙ୍କ କୃତ

ମହାଭାରତ



ପ୍ରକାଶକ- ଅମରୀନ୍ଦ୍ର ଚୌଧୁରୀ ଅଲିଶା ବଜାର, କଟକ-୨

ଶୁଦ୍ଧମୁନି ଶାରଳା ଦାସଙ୍କ ବିରଚିତ

ନିହାରାରତ୍ନ

(କଣ୍ଠ ଠାରୁ ସ୍ୱର୍ଗାରୋହଣ ଦଶପର୍ବ)

ନୂତନ ମୁଦ୍ରଣ-୨୦୨୦



ପ୍ରକାଶକ ଓ ପ୍ରାପ୍ତିସ୍ଥାନ :

ଧର୍ମଗ୍ରନ୍ଥ ଷ୍ଟୋର

ପରିଚାଳକ : ଶ୍ରୀ ବିଦ୍ୟାଧର ସାହୁ

ଅଲିଶା ବଜାର, କଟକ-୨

ଫୋନ୍ : ୦୬୭୧-୨୫୦୮୨୯୭

Website : www.dharmagranthastore.com

ମୂଲ୍ୟ : ଏକଶହ ଚାଳିଶି ଟଙ୍କା ମାତ୍ର

ମହାଭାରତ - କର୍ଣ୍ଣପର୍ବର

ସୂଚୀ ପତ୍ର

ବିଷୟ

ପୃଷ୍ଠାଙ୍କ


ଶାରଳା ଦେବୀଙ୍କ ବନ୍ଦନା	୨
ଭରଦ୍ବାଜଙ୍କର ଦ୍ରୋଣଙ୍କୁ ଅଭିଶାପ ପ୍ରଦାନ	୨
କୁରୁଥାଟରେ କର୍ଣ୍ଣଙ୍କୁ ସେନାପତି ଓ ଶଲ୍ୟଙ୍କୁ ସାରଥୀ ପଦେ ବରଣ	୪
କର୍ଣ୍ଣଙ୍କର ପ୍ରଥମ ଦିନ ଯୁଦ୍ଧ ଓ ଦୁର୍ଯ୍ୟୋଧନର ଶତାଶୋଇ ଭାଇଙ୍କ ପତନ	୮
ଦୁର୍ଯ୍ୟୋଧନ ଶତାଶୋଇ ଭାଇ ବଧରେ ଶତାଶୋଇ ବଧୂ,	
ଧୃତରାଷ୍ଟ୍ର ଓ ଗାନ୍ଧାରୀଙ୍କ ଶୋକ	୧୫
କର୍ଣ୍ଣ ଅର୍ଜୁନଙ୍କ ଯୁଦ୍ଧ, ଶ୍ରୀକୃଷ୍ଣଙ୍କ ଗର୍ଭ ମଧ୍ୟେ ଅର୍ଜୁନଙ୍କର ବ୍ରହ୍ମାଣ୍ଡ ଦର୍ଶନ	୧୬
କର୍ଣ୍ଣ ଯୁଧିଷ୍ଠିରଙ୍କର ଯୁଦ୍ଧ, କର୍ଣ୍ଣଦ୍ୱାରା ଯୁଧିଷ୍ଠିରଙ୍କ ଅପମାନ	
ଓ କର୍ଣ୍ଣର ଜନ୍ମ ବୃତ୍ତାନ୍ତ	୧୯
ଯୁଧିଷ୍ଠିର ଅର୍ଜୁନଙ୍କୁ ଲାଞ୍ଛନା କରିବା ଓ ଅର୍ଜୁନଙ୍କ କୋପ	୨୨
ଭୀମ ଦୁଃଶାସନର ଯୁଦ୍ଧ ଓ ପ୍ରଥମ ଯୁଦ୍ଧରେ ଭୀମଙ୍କର ପରାଜୟ	୨୩
ଦୁଃଶାସନ ବଧ ଓ ଦ୍ରୌପଦୀର ବେଶୀ ବନ୍ଦନ	୨୮
ଦ୍ରୌପଦୀଙ୍କ ପୂର୍ବଜନ୍ମର ବିବରଣ, ନକୁଳଙ୍କର ଅପମାନ	
ଓ ଦ୍ରୌପଦୀଙ୍କଠାରୁ ଭୀମଙ୍କର ବର ଲାଭ	୩୩
ଶ୍ୟାମପକ୍ଷୀର ପୂର୍ବଜନ୍ମ ବିବରଣ ଓ ଭୀମ ଦୁଃଶାସନର ପୂର୍ବଜନ୍ମ ବିବରଣ	୩୭
କର୍ଣ୍ଣଙ୍କର ଶୋଷକ ସର୍ପ ପ୍ରୟୋଗ	୩୯
କର୍ଣ୍ଣବଧ	୪୨

— କର୍ଣ୍ଣପର୍ବର ସୂଚୀପତ୍ର ସମାପ୍ତ —

ସମାପ୍ତ

ମହାଭାରତ

କର୍ଣ୍ଣପର୍ବ



ନାରାୟଣଂ ନମସ୍କୃତ୍ୟଂ ନରଂଚୈବ ନରୋତ୍ତମଂ
ଦେବୀଂ ସରସ୍ୱତୀଂ ବ୍ୟାସଂ ତତୋଜୟ ମୁଦୀରୟେତ୍ ।
ବେଦେ ରାମାୟଣେ ଚୈବ ପୁରାଣେ ଭାରତେ ତଥା
ଆଦୌ ଚାନ୍ତେ ଚ ମଧ୍ୟେ ଚ ହରିଃ ସର୍ବତ୍ର ଗୀୟତେ ॥

ତଂ ବେଦଶାସ୍ତ୍ରପରିନିଷ୍ଠିତ ଶୁଦ୍ଧବୁଦ୍ଧିଂ,
ଚର୍ମାୟରଂ ସୁରମୁନୀନ୍ଦ୍ରନୂତଂ କବାନ୍ତଂ ।
କୃଷ୍ଣଦ୍ୱିଷଂ କନକପିଙ୍ଗଜଟାକଳାପଂ,
ବ୍ୟାସ ନମାମି ଶିରସା ତିଳକଂ ମୁନୀନାଂ ।

ଆଦୌ ତତ୍ତ୍ୱତରାସ୍ତ୍ରପାଣ୍ଡୁ ଜନନଂ ଲାକ୍ଷାଗୃହେ ଦାହନଂ,
ଦ୍ୟୁତେ ସ୍ତ୍ରୀ ହରଣଂ ବନେ ବିଚରଣଂ ମହ୍ୟାଳୟେ ଗୋପନଂ ।
ଲୀଳା ଗୋହରଣଂ ହ୍ୟନେନ ତରଣଂ ସନ୍ଧିକ୍ରିୟା କୃନ୍ୟଣଂ,
ଭୀଷ୍ମଦ୍ରୋଣ ଦୁର୍ଯ୍ୟୋଧନାଦି ଦଳନଂ ଏତନ୍ନୁହାଭାରତଂ ।

ଭୀଷ୍ମ ଦ୍ରୋଣତତାଜୟଦ୍ରଥଜଳା ଗାନ୍ଧାରୀନୀଳୋତ୍ପଳା,
 ଶାଲ୍ୟଗ୍ରାହବତୀ କୃପେଶ ବହନୀ କର୍ଣ୍ଣେନ ବେଳାକୁଳା ।
 ଅଶ୍ୱଥାମା ବିକର୍ଣ୍ଣ ଘୋର ମକରା ଦୁର୍ଯ୍ୟୋଧନ ବର୍ଜନୀ,
 ସୋଂରୀର୍ଣ୍ଣା ଖଲୁ ପାଣ୍ଡବୈଃ ରଣନଦୀ ଯଜ୍ଞର୍ଣ୍ଣୋଧାରୋ ହରି ।

ହେମନ୍ତେ ପ୍ରଥମେ ମାସି ଶୁକ୍ଳପକ୍ଷେ ତ୍ରୟୋଦଶେ
 ପ୍ରବୃତ୍ତଂ ଭାରତଂ ଯୁଦ୍ଧଂ ନକ୍ଷତ୍ରେ ଯମଦୈବତେ ।

ଭାରତ ଶ୍ରୁତିମାତ୍ରେଣ ଗଙ୍ଗାସ୍ନାନେନ ମାନବଃ ।
 ବିଷ୍ଣୁ ସ୍ମରଣ ମାତ୍ରେଣ ସର୍ବପାପୈଃପ୍ରମୁଚ୍ୟତେ ।

ବ୍ୟାସଂ ବଶିଷ୍ଠନସ୍ତାରଂ ଶକ୍ତେଃ ପୌତ୍ରମକଳୁଷଂ ।
 ପରାଶରାମୂଜଂ ବନ୍ଧେ ଶୁକତାତଂ ତପୋନିଧମ୍ ।

ତତ୍ତ୍ରେବ ଗଙ୍ଗା ଯମୁନା ଚ ତତ୍ର ଗୋଦାବରୀ ତତ୍ର ସରସ୍ୱତୀ ଚ ।
 ସର୍ବାଣୀ ତୀର୍ଥୀନି ବସନ୍ତି ତତ୍ର ଯତ୍ରାତ୍ମ୍ୟତୋଦାର କଥାପ୍ରସଙ୍ଗଃ ।

ଶାରଳା ଦେବୀଙ୍କ ବନ୍ଦନା
 ଜୟ ଦୁର୍ଗତି ତାରିଣୀ ମାତା ନାରାୟଣୀ
 ଜୟ ମାତା ସରସ୍ୱତୀ ବିପଦ ତାରିଣୀ ।
 ଜୟ ଜୟ ଜନନୀ ଗୋ ଭକ୍ତ ବନ୍ଧୁଳା
 ଜୟ ଜୟ ଜନନୀ ଗୋ ତେଜ ଅନର୍ଗଳା ।
 ଜୟ ଜୟ ଜନନୀ ଗୋ ସୁମନ୍ତ ଗାୟିତ୍ରୀ
 ଜୟ ମାତା ବରଦେବୀ ଗୋ ଭକ୍ତ କୃପାଦାତ୍ରୀ ।
 ଜୟ ଜୟ ମାତା ତୁ ଗୋ ପ୍ରଳୟ ତାରିଣୀ
 ଶାରଳାଦାସ ତୋ ପାଦେ ସେବକ ଯେ ଭଣି ।
 ଜନମୁ ମୁରୁଖ ମୁହିଁ ନ ପଡ଼ିଲି କିଛି
 ଅନୁଗ୍ରହ କର ମୋତେ ଅଭୟା କାମାକ୍ଷୀ ।

ଭରଦ୍ୱାଜଙ୍କର ଦ୍ରୋଣଙ୍କୁ ଅଭିଶାପ
 ପ୍ରଦାନ


ଶୁଣ ବୈବସ୍ୱତମନୁ ବଦନ୍ତି ଅଗସ୍ତି
 ଶ୍ରୀମହାଭାରତ ଦ୍ରୋଣପର୍ବ ସମାପତି ।
 ଭୀଷ୍ମ ଦଶଦିନ ପୁଣ ଦ୍ରୋଣ ପାଞ୍ଚଦିନ
 ପଞ୍ଚଦଶ ଦିନରେ କର୍ଣ୍ଣ କଲେ ରଣ ।
 ସଞ୍ଜୟ ବୋଲିଲେ ରାଜା ଶୁଣ ଧୃତରାଷ୍ଟ୍ର
 ଲଭିଲୁ ତୁ ଶତପୁତ୍ର ପାଇ ବହୁ କଷ୍ଟ ।
 ଏହି ପୁତ୍ରମାନେ ଉପୁଜିଲେ ଯେତେବେଳେ
 ବିଦୁର ପୁତ୍ରଙ୍କୁ ତୋର ଦେଲା ସେଇ କୋଳେ ।
 ଆବର ବୋଇଲା ରାଜା ଶୁଣ ମହାମତି
 ଜ୍ୟେଷ୍ଠପୁତ୍ର ହୋଇବ ଏ ତୋର ଚକ୍ରବର୍ତ୍ତୀ ।

ହସ୍ତ ପାଦେ ପଦ୍ମ ଚିହ୍ନ ଅଛଇ ଏହାର
ଲକ୍ଷ୍ମୀ ଏହାର କନ୍ଦରେ ଥିବେ ନିରନ୍ତର ।
ପଦ୍ମର ଅବତାର ଏ ନାରାୟଣ ମୂର୍ତ୍ତି
ମାନଗୋବିନ୍ଦ ନାମରେ ହେବ ବହୁ ଖ୍ୟାତି ।
କର୍କଶ ମଧୁପିଙ୍ଗଳ ହେବ ମହାରାଗୀ
ଅନ୍ୟ ଉନଶତ ରଖ ଯାକୁ ତେଜ ବେଶି ।
ତା ନ କଲେ ଛାଡ଼ ତୁମ୍ଭେ ସବୁ ପ୍ରତିଆଶ
ଏହାର ଯୋଗୁ ସକଳ ହୋଇବ ବିନାଶ ।
ସେ କାଳେ ବିଦୂର ବୋଲ ନ କରିଲ ଶୁଣି
ଆଉ କି ମଙ୍ଗଳ ହେବ ବିଚାରୁଛ ପୁଣି ।
ଭୀଷ୍ମ ଶରଣଯ୍ୟା କଲେ ଦ୍ରୋଣ ଗଲେ ନାଶ
ମହାବୀର ଜୟଦ୍ରଥ ମଲେ ଅଳୟୁଷ ।
ଶୁଣି ଧୃତରାଷ୍ଟ୍ର ଏହା ପ୍ରକାଶ କରିଲେ
ମୋ କର୍ମକୁ ଘେନି ପୁତ୍ରେ ଅଯଶ ଲଭିଲେ ।
ଭୀଷ୍ମ ଦ୍ରୋଣ ପ୍ରାୟ ବୀରପ୍ରାଣେ ହେଲେ ହତ
ଯାହାକୁ ମୁଁ ଅର୍ଯ୍ୟ ଦେଲି ସେହି ହେଲା ଗତ ।
ସଞ୍ଜୟ ବୋଇଲା ଶୁଣ ରାଜା ଧୃତରାଷ୍ଠ୍ର
ତୁ ଯେ ପଚାରିଲୁ ସେନାପତିଙ୍କର କଷ୍ଟ ।
ଭୀଷ୍ମ ଶରଣଯ୍ୟା କଲେ ପାଣ୍ଡବଙ୍କ ହିତେ
ଦ୍ରୋଣ ଶିର ଛିନ୍ନ ହେଲା ଧୃଷ୍ଣଦ୍ୟୁମନ ହାତେ ।
ଧୃତରାଷ୍ଠ୍ର ପୁଚ୍ଛାକଲେ ଶୁଣ ହେ ସଞ୍ଜୟ
ଦ୍ରୋଣ କଥା ଶୁଣିବାକୁ ଲାଗିଲା ସନ୍ଦେହ ।
ସଞ୍ଜୟ କହିଲା ଆହେ ଶୁଣ ଧୃତରାଷ୍ଠ୍ର
ପୂର୍ବ ଶାପ ଥିବାରୁ ସେ ହେଲେ ମୁଣ୍ଡ କାତ ।
ରାଜା ବୋଇଲେ କାହାର ଅଟେ ଏଡ଼େ ଶାପ
ଜାଣିଲା ଯେବେ ନ କଲାକିମ୍ପା ସେହୁ ତପ ।
ଆହେ ଧୃତରାଷ୍ଠ୍ର ଭରଦ୍ବାଜ ଯେ ମହର୍ଷି
ଦ୍ରୋଣ ଗୁରୁ ଅଟନ୍ତି ଯେ ତାହାଙ୍କର ଶିଷି ।
ଯେତେ ଯନ୍ତ୍ର ମନ୍ତ୍ର ଆଦି ବ୍ରହ୍ମ କର୍ମମାନ
ପୁତ୍ରଙ୍କୁ ସକଳ କଥା କରିଲେ ପ୍ରଦାନ ।
ମନ୍ଦର ରକ୍ଷିଙ୍କ ଭାର୍ଯ୍ୟା ନାମ ତା ହରିତା
ଏହାର ନନ୍ଦିନୀ ନାମ ହେଲା ସୁରଜିତା ।
ଭରଦ୍ବାଜ ରକ୍ଷି ତାଙ୍କୁ ବିବାହ ହୋଇଲେ
ସମୟରେ ଗୃହବାସ ହରଷେ ସେ କଲେ ।
ସୁରଜିତା ଦ୍ରୋଣଙ୍କର ଜନନୀ ଅଟେ
ଦୈବବଳେ ସେହି ଗଲେ ପରଲୋକ ହୋଇ ।
କପିଳ ରାଜାଙ୍କ କନ୍ୟା ନାମ ଅନ୍ତାଦେଈ
ତାକୁ ଭରଦ୍ବାଜ ପୁଣି ବିଭାହେଲେ ଯାଇଁ ।
ସେ ଅନନ୍ତ କନ୍ୟା କାଳେ ହେଲା ପୁଷ୍ପବତୀ
ସେ କାଳେ ତୀର୍ଥଭ୍ରମଣେ ଯାଇଥିଲେ ଯତି ।

ଗଙ୍ଗା ଗନ୍ଧା ଗୋଦାବରୀ ପ୍ରୟାଗ କେଦାରେ
ଅଠରମାସ ଭ୍ରମଣ କରିଲେ କ୍ରମରେ ।
ସେ ଅନନ୍ତା ଦ୍ରୋଣଙ୍କର ବୈମାତୃଜନନୀ
ଗୃହ ମଧ୍ୟରେ ଏକତ୍ରେ ରହିଥିଲେ ବେନି ।
ସେ କପିଳ ରାଜକନ୍ୟା କାମାତୁର ହୋଇ
ପୁତ୍ରରୂପ ଦେଖି ଆଉ ନ ପାରିଲା ସହି ।
ପୁତ୍ରର ଦେଖିଲା ଯହୁଁ ସେ ଯୁବା ବୟସ
କାମସଂହାରି ନ ପାରି କରେ ପରିହାସ ।
ମାତା ଶୟନ ସ୍ଥାନକୁ ରାତ୍ରେ ଦ୍ରୋଣ ଗଲେ
କାମବତୀ ନାରୀ ପୁତ୍ର ସଙ୍ଗରେ ମାତିଲେ ।
ପୁତ୍ରସହ ସେ କନ୍ୟା ହୃଦେ ରଙ୍ଗରସ
ଏମନ୍ତେ ସେ ରାଜକନ୍ୟା ହେଲା ଗର୍ଭବାସ ।
ତହୁଁ ସାତମାସ ଆସି ହୋଇଲା ଅତୀତ
କ୍ରମେ କ୍ରମେ ଗର୍ଭ ତାର ଦିଶିଲା ବୃହତ ।
ଏହିକାଳେ ଭରଦ୍ବାଜ ପଞ୍ଚତୀର୍ଥ ସାରି
ନିଜ କୁଟୀରେ ପ୍ରବେଶ ହେଲେ ଆସି କରି ।
ଦେଖିଲେ ହୋଇଛି ସେ କନ୍ୟା ଗର୍ଭ ବାସ
ତାକୁ ଉପେକ୍ଷି ନ ଗଲେ ଆଉ ତାର ପାଶ
ଦ୍ରୋଣକୁ ଡକାଇ ପୁଣି ପୁଚ୍ଛିଲେ କାରଣ
କହରେ ପୁତ୍ର ଏଥର ସର୍ବ ବିବରଣ ।
ଅନେକ ରୂପେ ପୁଚ୍ଛିଲେ ତାଙ୍କୁ ମହାମୁନି
ସମସ୍ୟା ନ ଦେଇ କିଛି ହୋଇଲେକ ତୁନି ।
ଦିନ ଦୁଇ ଚାରି ଯହୁଁ ହୋଇଲା ଅତୀତ
ଅନ୍ୟ ଶିଷ୍ୟେ ସେ କଥାକୁ କଲେ ପ୍ରକାଶିତ ।
ଶୁଣି ମହାମୁନି ମନେ ହୋଇ ଅତି ରୋଷ
ଦ୍ରୋଣକୁ ଡକାଇ ପୁଣି ଅଶୀଇଲେ ପାଶ ।
ବୋଇଲେକ ପାପାଶୟ ମୋ ପୁତ୍ର ହୋଇଣ
ଅନନ୍ତା ମାତାଙ୍କୁ ତୁହି କରିଲୁ ହରଣ ।
ଏବେ ତୋତେରେ ପାପିଷ୍ଠ ଦେବି ମୁହିଁ ଶାପ
ଚାହିଁ ଉଠିଲା ମୋହର ଦେଲୁ ଏଡ଼େ ତୀର୍ଥ ।
ଜନ୍ମେ ଜନ୍ମେ ତୋର ପତ୍ନୀ ହେଉଥାଉ ନାଶ
ପତ୍ନୀ ସୁଖରେ କିଞ୍ଚିତ ନେହିବୁ ତୁ ଦୋଷ ।
ଏହା କହି ଭରଦ୍ବାଜ ଲଜିତ ହୋଇଣ
ପୁଣି ତୀର୍ଥକୁ ଚଳିଲେ ଗୃହକୁ ଡେଇଁଣ ।
ଦ୍ରୋଣ ବୋଇଲେ ପିଅର ବୟସ ମଦରେ
ମନ୍ଦକାର୍ଯ୍ୟ କରିଅଛି ମୁକ୍ତି କର ବାରେ ।
ଏ ପାପ ପିଞ୍ଜରୁ ମୋତେ ବାରେ ରକ୍ଷା କର
ଏହାକହି ପିତାଙ୍କର ଧରିଲେ ପୟର ।
ଭରଦ୍ବାଜ ବୋଲେ ଛାଡ଼ ତପୋଧନ ବେଶ
କ୍ଷତ୍ରିୟ ବୃତ୍ତି ଆଚରି ସମରରେ ପଶ ।

ଶିରଛେଦ ହୋଇବ ତୋ ରଣଯଜ୍ଞ କରି
ମାତା ହରଣ ଦୋଷରୁ ତେବେ ହେବୁ ପାରି ।
ମହାଭାରତର ଯୁଦ୍ଧେ ତୁ ଯାଇ ପଶିବୁ
ଶତେଜନ୍ତୁ ଉଦ୍ଧାରୁ ତୁ ମୁକତ ହୋଇବୁ ।
ପିତାଙ୍କ ବଚନେ ଦ୍ରୋଣ ଛାଡ଼ି ମୁନିବେଶ
ପଶୁରାମଙ୍କ ନିକଟେ ହୋଇଲେ ପ୍ରବେଶ ।
ତାହାଙ୍କୁ ମଣାଇ ନେଲେ ନାନାଜାତି ଶର
ଗର୍ଭବାସେ ଥାଉ କୃପା ଛାଡ଼ିଲେ ଶରୀର ।
ପିତାଙ୍କର ଅଭିଶାପ ପଡ଼ିଲା ତକ୍ଷଣେ
ପେଟ ଚିରି ପୁତ୍ର କାଢ଼ି ଆଣିଲେ ଯେ ଦ୍ରୋଣେ ।
ଅଶ୍ୱ ପରାୟେ ଗର୍ଜନ କରନ୍ତେ କୁମର
ତେଣୁ ଅଶ୍ୱଥାମା ନାମ ହୋଇଲା ତାଙ୍କର ।
ପିତାଙ୍କ ବଚନ ହୃଦେ ରଖିଥାନ୍ତି ଦ୍ରୋଣ
ତେଣୁ ଭାରତ ସମରେ ପଶିଲେ ଯାଇଁ ।
ମାତା ହରଣେ ଦ୍ରୋଣଙ୍କ ହେଲା ମୁଣ୍ଡ କାଟ
ଏତେବେଳେ ତୁମ୍ଭ ପକ୍ଷେ ହେଲା ତା ସଙ୍କଟ ।
ଆହେ ନୃପତି ପୂର୍ବରେ ଯେ ପାପ ଅର୍ଜ୍ଜବ
ଇହଜନ୍ମରେ ସେ ପ୍ରାଣୀ ନିଶ୍ଚେ ତା ଭୁଞ୍ଜଇ ।
ଆପେ ଯାହା ଅର୍ଜଥୁବ କର୍ମ ବୋଲି ତାକୁ
ବିଧାତା ନିର୍ଦ୍ଦେଶ ନିଶ୍ଚେ ଫଳିବ ତାହାକୁ ।
ଜୟଦେବ ବିଶ୍ୱନାଥ ହେ ପଞ୍ଚମଉଳି
ପରମ ଆନନ୍ଦ ସ୍ୱାମୀ ନମସ୍ତେ କପାଳୀ ।
ସଂସାରର ମଧ୍ୟେ ଦେବ ଅଟୁ ତୁ ଉତ୍ତମ
ଯାହାମାନ ଧଇଲେ ନ ଦଣ୍ଡେ କାଳଯମ ।
ଶଙ୍ଖ ଲେପନ ପିଙ୍ଗଳବର୍ଣ୍ଣ ପଞ୍ଚକୋଟି
ଲେଙ୍ଗୁଟି ଚିକ୍କୁଟି ସ୍ୱାମୀ କଟିରେ କାନ୍ଧାଟି ।
ଅକ୍ଷକ ଅଇରୀ ଆର୍ତ୍ତଜନର ଯେ ବନ୍ଧୁ
ଲୋହିତ ପିଙ୍ଗଳନାଥ କୃପାଜଳ ସିନ୍ଧୁ ।
ବାଳକ ବୃଦ୍ଧ ତରୁଣ ଐରାତପ ଭଞ୍ଜ
ବିଶ୍ୱମ୍ଭର ସ୍ୱାମୀ ପରସନ୍ନ ଦେବରାଜ ।
ଅଜପା ଯୋଗ ମନ୍ତ୍ରରେ ଭଲ ଅଛି ଜ୍ଞାନ
ନେତ୍ରାନଳେ କାମଦେବ କରିଛ ଦହନ ।
ଦିବ୍ୟାଙ୍ଗ ସୁନ୍ଦର ନାଥ ସଦା ରଙ୍ଗେ ଭୋଳା
ନବଲକ୍ଷ ଓମ୍ଭରୁ ଯେ ବାଜଇ ମେଖଳା ।
ଜଗତ ମୋହନ ଦେବ ସଦା ଅଟ ରାଗୀ
ତୁମ୍ଭେ ଅଟ ଭୋଳାନାଥ ପୁଣି ମହାଯୋଗୀ ।
ଉପାଛଲେ ଦକ୍ଷ ଯଜ୍ଞ କରିଲେ ଦହନ
ଦକ୍ଷ ମୁଣ୍ଡ କାଟି ଦେଲେ ଛେଲିର ଆନନ ।
ମଞ୍ଚକରେ ଗଙ୍ଗାଦେବୀ କରନ୍ତି ବିହାର
ତନ୍ତ୍ରଶେଖର ବୋଲିଣ ନାମଟି ତୁମ୍ଭର ।

ଜଗତ ବନ୍ଧନ ନାଥ କଣ୍ଠେ କାଳକୂଟ
ଜଗତ ଜୀବନ ନାଥ ନାମ ନୀଳକଣ୍ଠ ।
ସୁଶ୍ରୀଧର ହାର ହୃଦଗତେ ଯାର ଉପା
ଦରଶନେ ମୋ ଦୁରିତ କର ଦେବ କ୍ଷମା ।
କୌଶିକ ବିବାଦେ ସ୍ୱାମୀ ବ୍ରହ୍ମା ଦର୍ପ ହରି
ପରଶୁରାତେ କମିଲା ସର୍ବ ବସୁନ୍ଧରୀ ।
ସମସ୍ତ ପାତକ ଯାଏ ତୁମ୍ଭ ନାମ ଧରି
ବଞ୍ଚିଲି ମୁଁ କାଳଦଣ୍ଡ ରୁଦ୍ର ମନ୍ତ୍ର ସ୍ମରି ।
ହେ ଅଭୟ ବରଦାତା ଘେନ ଏ ଜଣାଣ
ଶାରଳା ଦାସ ପଣଇ ତୋ ପାଦେ ଶରଣ ।



କୁରୁଥାଟରେ କର୍ଣ୍ଣଙ୍କୁ ସେନାପତି,

ଶଲ୍ୟଙ୍କୁ ସାରଥ୍ୟ ପଣେ ବରଣ

ପୁନରପି ପଚାରନ୍ତି ବୈବସ୍ୱତ ମନୁ
ମହାଭାରତ କହିବ ମୋତେ ତହୁଁ ଜ୍ଞାନୁ ।
ପଞ୍ଚଦଶ ଦିବସର ଅନ୍ତରେଣ କଥା
ସଂକ୍ଷେପି କହିବ ମୁନି ତହିଁର ବାରତା ।
କର୍ଣ୍ଣ ପଣ କରେ ମାନଗୋବିନ୍ଦ ଅଗ୍ରତେ
କହିବା ସେ ପୂର୍ବକଥା ହେବ ଯେଉଁ ମତେ ।
କହନ୍ତି ଅଗସ୍ତି ଶୁଣ ମନୁ ନରଶ୍ରେଷ୍ଠ
ସଞ୍ଜୟଠାରୁ ଏ ସବୁ ଶୁଣି ଧୃତରାଷ୍ଟ୍ର ।
କର୍ମକୁ ଆଦରି ତୁନି ହୋଇଣ ରହିଲା
ଦୁର୍ଯ୍ୟୋଧନ ଅର୍ଯ୍ୟ ଘେନି କର୍ଣ୍ଣପାଶେ ଗଲା ।
ବହୁତ ସମ୍ପଦ ନାନା ଅଳଙ୍କାର ନେଇ
ଅର୍ଯ୍ୟସ୍ଥାଳୀ ଘେନି ତାଙ୍କ ପାଶେ ଉଦ୍ଧାହୋଇ ।
ବୋଇଲା ହେ ମିତ୍ରଗଣ ଶୁଣ ମୋର ଗିର
ବୃଥାରେ ଅନେକ ସୈନ୍ୟ ପଡ଼ିଲେ ମୋହର ।
ଇଚ୍ଛାମୃତ୍ୟୁ ଅଟେ ଯେଉଁ ଭୀଷ୍ମ ମହାବାହୁ
ପାଣ୍ଡବ କୂଟରେ ଶରଣଯ୍ୟା କଲେ ସେହୁ ।
ଜିଣି ନ ପାରିଲେ ମୋତେ ଯହୁଁ ରଣ କରି
କୌଶଳେ ସମ୍ପଦ ମୋର ନେଉଛନ୍ତି ହରି ।
ଦ୍ରୋତାରୁ ଦ୍ୱାପର ଯୁଗ ସେହୁ କରେ ଶେଷ
ଏମନ୍ତ ହେ ଦ୍ରୋଣବୀର ସେ ହେଲେ ବିନାଶ ।
ଭରଦ୍ୱାଜଙ୍କ ନନ୍ଦନ ଅଟନ୍ତି ତ୍ରିଜୀବୀ
ହସ୍ତେ ଶସ୍ତ୍ର ଥିଲେ ଜିଣିପାରେ ଦିବି ଭୂବି ।
ଏମନ୍ତ ବୀର ମୋହର କର୍ମ ଅବଳକୁ
ଶତ୍ରୁକୁଟେ ଚାଲିଗଲେ ଶମନ ଆଳକୁ ।
ଆଉ କି ଯଶ ପାଇବି ସଂଗ୍ରାମ ସାଜିଣ
କୂଟକୌଶଳେ ଜିଣନ୍ତି ଅଧର୍ମ କରିଣ ।

ମହା ମହା ବୀର ସବେ ରଣସ୍ଥଳେ ପଡ଼ି
ନିରାଶ କରିଣ ମୋତେ ଏବେ ଗଲେ ଛାଡ଼ି ।
ଶକୁନି ସତିବ ଶୁଣି ବୋଇଲା ବଚନ
ଯୁଧିଷ୍ଠିର ବିଜେ ଭୀଷ୍ମ ଯୁଦ୍ଧ ଆଦ୍ୟ ଦିନ ।
ଯାନ ବାହନାଦି ତେଜି ଗମନ ପାଦରେ
କମଳର ମାଳ ଥିଲା କେବଳ ହସ୍ତରେ ।
ତା ଦେଖି ବିଚାର କଲୁ ନ ହେବ ସମର
ଶରଣ ମାଗି ଆସିବେ ଏବେ ଯୁଧିଷ୍ଠିର ।
ସଜହୋଇ ତହିଁ ସୈନ୍ୟ ରହିଥିଲେ ଯେତେ
ଶରଣ ପଶିବେ ବୋଲି ନିରସ୍ତ ସମସ୍ତେ ।
ତହିଁ ଯୁଧିଷ୍ଠିର ଆସି ଭୀଷ୍ମଙ୍କର ପାଶ
ପ୍ରଣାମ କରିଲେ ଯାଇ ତାଙ୍କ ପାଦଦେଶ ।
ଭୀଷ୍ମ ଆଶୀର୍ବାଦ କଲେ ଆସ ଆୟୁ ନିଅ
ଶତ୍ରୁ ମାରି ନିଶ୍ଚିନ୍ତରେ ରାଜ୍ୟେ ରାଜାହୁଅ ।
ତାହା ଶୁଣି ଯୁଧିଷ୍ଠିର ବୋଲନ୍ତି ବଚନ
ତୁମ୍ଭଙ୍କୁ ତ ନ ଜିଣିଲେ କାହିଁ ରାଜ୍ୟ ଧନ ।
ଶାନ୍ତନୁଙ୍କ ବୀର୍ଯ୍ୟେ ଗଙ୍ଗା ଗର୍ଭରୁ ସମ୍ଭୂତ
ପୁଣି ମୃତ୍ୟୁ ତାହାଙ୍କର ଅଟଇ ଆୟତ୍ତ ।
ଏମନ୍ତ ଯାହାଙ୍କ ଶକ୍ତି ଅଟେ ଅପ୍ରମେୟ
ତାହାଙ୍କୁ ସମରେ କିଏ କରିପାରେ ଜୟ ।
ଭୀଷ୍ମ ବୋଇଲେକ ଦଶଦିନ ପରିଯନ୍ତେ
ଯୁଦ୍ଧ କରିବୁ ଉପ୍ରୋଧ ନ କରିଣ ତୋତେ ।
ନବଦିନ ଅନ୍ତେ ତୁହି ଏମନ୍ତ କରିବୁ
ଶିଖଣ୍ଡାକୁ ଆଣି ପାର୍ଥ ରଥରେ ରଖିବୁ ।
ତାକୁ ଦେଖି ଅସ୍ତ୍ର ଆୟେ କରିବା ବଜ୍ରନ
ତୋହର ଅଭୀଷ୍ଟ ତହିଁ କରିବୁ ସାଧନ ।
ତାହା ଶୁଣି ଯୁଧିଷ୍ଠିର ଦୃଢ଼ କଲେ ବୁକୁ
ତଦପରେ ବାହାରିଲେ ଦ୍ରୋଣ ନିକଟକୁ ।
ଯାଇ ତାଙ୍କ ପାଦତଳେ କରନ୍ତେ ଜୁହାର
କଲ୍ୟାଣ ବାଞ୍ଛିଲେ ବିଦ୍ୟାଲାଭ ହେଉ ତୋର ।
ପୁରୁ ତୋହର ଅଭୀଷ୍ଟ ଆସ ଆୟୁ ଘେନ
ପଞ୍ଚ କଟକରେ ସୁଖେ ହୁଅ ତୁ ରାଜନ ।
ଯୁଧିଷ୍ଠି ବୋଇଲେ ଶୁଣ ଆହେ ଗୁରୁଦେବ
ତୁମ୍ଭଙ୍କୁ ଜିଣିଲେ ସିନା ଏ କଥା ଫଳିବ ।
ରଣ କରୁଥିବ ଯେବେ ହାତେ ଅସ୍ତ୍ର ଧରି
ବ୍ରଜଗଡେ କେ ଜିଣିବ ନାହିଁ ନା ଏପରି ।
ଅକାରଣରେ ଏମନ୍ତ କଲ୍ୟାଣ ବାଞ୍ଛିଲ
ତୁମ୍ଭଙ୍କୁ ତ ନ ଜିଣିଲେ କାହିଁ ମୋର ଭଲ
ତାହା ଶୁଣି ଦ୍ରୋଣ ଗୁରୁ କରିଲେ ଉକତ
ଯଦ୍ୟପି ଶୁଣିବି ମୁହିଁ ଅଶ୍ୱଥୀମା ହତ ।

ତେବେ ସେହିକ୍ଷଣି ଅସ୍ତ୍ର ତେଜିବି କରୁ
ସେହି ସମୟରେ ଯେବେ ମୋତେ ମାରିପାରୁ ।
ତା ନେହିଲେ ପୁଣି ଅସ୍ତ୍ର ଧଇଲେ କରରେ
ଆୟୁଙ୍କୁ ଜିଣନ୍ତା ନାହିଁ ଏ ତିନିପୁରରେ ।
ସେହି କଥା ସବୁ ମନେ ଦୃଢ଼େ ଥିଲେ ରଖି
କୃତକପଟେ ସେ କାଳେ ତାହା ଦେଲେ ଯୋଷି ।
ରାତ୍ରରେ ତ ଗୋଳଯୁଦ୍ଧ ହୋଇଲା ପ୍ରବଳ
ଶର ଆତଯାତେ ନର ଦିଶିଲା ଉଜ୍ଜ୍ୱଳ ।
ଭୀମସେନ ଅଶ୍ୱଥୀମା ରଥ ଦନ୍ତେ ଫିଙ୍ଗି
ଯମୁନା ଜିଣି ପଡ଼ିଲା ରଥ ଗଲା ଭାଙ୍ଗି ।
ପୁଣି ଭୀମସେନ ମାରେ ଅଶ୍ୱଥୀମା କରୀ
ଶର ହେଲା ଅଶ୍ୱଥୀମା ରଣେ ଗଲା ମରି ।
ନର କି କୁଞ୍ଜର ବୋଲି ନ ଜାଣିଲେ କିଏ
ଅଶ୍ୱଥୀମା ହତ ବୋଲି ବୋଇଲେ ସଭିଏଁ ।
ଏ ବାକ୍ୟ ଶୁଣି ନିରାଶ ହେଲେ ରଣମଧ୍ୟେ
ଯୁଧିଷ୍ଠିରଙ୍କ ଛାମୁକୁ ଗଲେ ଦ୍ରୋଣ କ୍ରୋଧେ ।
ଦ୍ରୋଣ ପତାରନ୍ତି ଯୁଧିଷ୍ଠିର ମହାରାଜ
ଅଶ୍ୱଥୀମା ହତ ହେଲା ମନୁଷ୍ୟ କି ଗଜ ।
ନର ଅଶ୍ୱଥୀମା ହତ ଯହିଁ ସେ କହିଲେ
ପୁତ୍ରର ଶୋକରେ ଗୁରୁ ଅସ୍ତ୍ର ଛାଡ଼ିଦେଲେ ।
ପଛଭାଗେ ଧୃଷ୍ଣୟୀମୁ ଛିଡ଼ା ହୋଇଥିଲା
ପିତା ଶତ୍ରୁ ବୋଲି ତାଙ୍କ ମସ୍ତକ ହାଣିଲା ।
ଶକୁନି ବୋଇଲେ ଶୁଣ ହେ କୁରୁରାଜନ
ମୃତ୍ୟୁଭେଦ କହି ଦ୍ରୋଣ ହରାଇଲେ ପ୍ରାଣ ।
କର୍ଣ୍ଣକୁ କହନ୍ତେ ଧର୍ମ ସେ ନାସ୍ତି କରିଲେ
ଅର୍ଜୁନକୁ ମାରିବାକୁ ଦୃଢ଼ପଣ କଲେ ।
ମାନଗୋବିନ୍ଦ ବୋଇଲା ମୋର ମନ୍ଦକର୍ମ
କର୍ଣ୍ଣକୁ ଯା ସେନାପତି ନ କଲି ପ୍ରଥମ ।
ହରାଇ ଶିଖିଲି ବୁଦ୍ଧି ତାଙ୍କୁ ଆଶା କରି
ତେଣୁ ହରାଇ ବସିଲି କାର୍ଯ୍ୟକୁ ମୋହରି ।
ଏହା କହି ବେଗେ ଉଠି କର୍ଣ୍ଣେ କୋଳ କରି
ବୋଇଲା ହେ ମିତ୍ର ରଖ ଏ ମାନ ମୋହରି ।
କର୍ଣ୍ଣ ବୋଇଲା ନିଶ୍ଚିନ୍ତେ ଥାଅ ନରରାଜ
ପାଶ୍ଚାତେ ମାରିବି ଭୋଗ କର ଅଇଶ୍ୱର୍ଯ୍ୟ ।
ପୁଣି ହିଁ ମାନଗୋବିନ୍ଦ ହୋଇଲା ବଚନ
ବିଚାର ନ କରି ମିତ୍ର କଲି ଏହି କର୍ମ ।
ଅକାରଣେ ଦ୍ରୋଣଙ୍କୁ ମୁଁ ସେନାପତି କଲି
ତୁମ୍ଭଙ୍କୁ ନ କରି ବୁଦ୍ଧି ହଜାଇ ବସିଲି ।
କର୍ଣ୍ଣ ବୋଇଲା ମଇତ୍ର କଥା ଏକ କର
ଶଲ୍ୟଙ୍କୁ ସାରଥ୍ୟ କରି ନିଅ ରଥେ ମୋର ।

ଶୁଣି ସାନନ୍ଦ ହୋଇଲା ରାଜା ଦୁର୍ଯ୍ୟୋଧନ
 କର୍ଣ୍ଣକୁ ସଙ୍ଗରେ ଘେନି କରିଲା ଗମନ ।
 ଅନେକ ରତ୍ନାଳଙ୍କାର ସଙ୍ଗତରେ ନେଇ
 ବିଜୟ ମାନଗୋବିନ୍ଦ ଶଲ୍ୟପାଶେ ଯାଇ ।
 ବୋଇଲା ମାମୁଁ କଥାଏ କହିବି ତୁମ୍ଭଙ୍କୁ
 ନାହିଁ ନ କରି ପାଳନ କରିବ ତାହାକୁ ।
 ତାହା ଶୁଣି ଶଲ୍ୟ ରାୟେ ଦେଲେକ ଉତ୍ତର
 ଆମ୍ଭେ କ୍ଷୁଦ୍ରରାଜା ତୁମ୍ଭେ ପୃଥ୍ବୀ ଠାକୁର ।
 ଆମ୍ଭେମାନେ ଚକ୍ଷୁହୀନ ଅକ୍ଷର ସମାନ
 ତୁମ୍ଭେ ଦିବ୍ୟଚକ୍ଷୁ ପ୍ରାପ୍ତ କେ ତୁମ୍ଭଙ୍କ ସମ ।
 ଆମ୍ଭେମାନେ ମୂର୍ଖ ସଙ୍ଗେ ଅଟୁ ସମସରି
 ତୁମ୍ଭେ ତ ପଣ୍ଡିତ ଶ୍ରେଷ୍ଠ ଯେଣୁ ଦଣ୍ଡଧାରୀ ।
 ଆମ୍ଭେ ସମସ୍ତେ ବଧୂର ଅଟୁ ଜଡ଼ା କାଳ
 ତୁମ୍ଭର ବଚନେ ରାଜା ଅଟେ ବଡ଼ ଶଲ ।
 ଆମ୍ଭର ବଚନ ସବୁ ପ୍ରଳାପ ସମାନ
 ତୁମ୍ଭର ବଚନ ରାଜା ଦୃଢ଼ ତତ୍ତ୍ଵଜ୍ଞାନ ।
 ଆମ୍ଭର ବଚନ ରାଜା ପାଣିରେଖା ପରି
 ତୁମ୍ଭ ବଚନ ପଥର ଗାର ସମପରି ।
 ଆମ୍ଭେମାନେ ଅଟୁ ଦେବ ନାନାରୂପ ବ୍ୟାଧି
 ତୁମ୍ଭେ ହିଁ ଅଟ କେବଳ ପରମ ଔଷଧି ।
 ଯେବଣ କଥା କହିବ ଆହେ ନୃପମଣି
 ସେ କଥା ଆନ କରିବ ଅଛି କେ ଧରିଣୀ ।
 ମାନଗୋବିନ୍ଦ କହିଲେ ଶୁଣ ହେ ମାତୁଳ
 ସାରଥୀ ହୋଇଣ ତୁମ୍ଭେ କର୍ମେ ରଥ ଚାଳ ।
 ଶୁଣି ଶଲ୍ୟରାୟ ତହିଁ କଲେକ ଉତ୍ତର
 ମୃତ ପୁତ୍ରର ସାରଥୀ ଦେବ କି ପ୍ରକାର ।
 ମାନଗୋବିନ୍ଦ କହନ୍ତି ମାମୁଁ ତେବେ ଶୁଣ
 ସହସ୍ର ବରଷ ବଡ଼ ସୂର୍ଯ୍ୟହୁଁ ଅରୁଣ ।
 ଭାଗ୍ୟବଳେ ଅଟନ୍ତି ସେ ପଶୁଙ୍କ ସାରଥୀ
 ବେନିଲକ୍ଷ ବର୍ଷ ବଡ଼ମା ତହିଁ ଅଟନ୍ତି ।
 ସତ୍ୟଯୁଗରେ ଜନମ ଅଟନ୍ତି କେତନ
 ସାରଥୀ ହୋଇ ବାହିଲେ ଅଭିମନ୍ୟୁ ଯାନ ।
 ଆଉ ଶବ୍ଦେ ଚନ୍ଦ୍ର ରଥ ବାହେ ନିଶାକର
 ଚନ୍ଦ୍ରଠାରୁ ପାଞ୍ଚଗୁଣ ବୟସ ତାହାର ।
 ଇନ୍ଦ୍ରଙ୍କ ରଥ ସର୍ବଦା କହନ୍ତି ମାତଳି
 ଇନ୍ଦ୍ରଙ୍କଠାରୁ ସେ ବଡ଼ ଲକ୍ଷେ ବର୍ଷାବଳି ।
 ହେ ମାତୁଳ ଆଉ କେତେ କହିବି ଏମାନ
 ବଡ଼ ହୋଇ ସାନ ରଥ କରନ୍ତି ଚାଳନ ।
 ସାରଥୀ ପଣକୁ କିମ୍ପା ତୁଛା ଜ୍ଞାନ କର
 ଦେଖ ଅର୍ଜୁନ ରଥକୁ ବାହାନ୍ତି ଶ୍ରୀଧର ।

ତାଙ୍କଠାରୁ ପୃଥ୍ବୀରେ କେ ବଡ଼ ଅଟନ୍ତି
 ଅଶ୍ଵ ଦଉଡ଼ିକି ଧରି ନିଜେ ସେ ବାହାନ୍ତି ।
 ବିନୟେ ବୋଇଲା ମାମୁଁ ନୁହସି ବିମୁଖ
 କର୍ଣ୍ଣର ସାରଥୀ ହୋଇ ମୋର ବଂଶ ରଖ ।
 ଶଲ୍ୟ ବୋଇଲେ ଯଦ୍ୟପି ହେବି ମୁଁ ସାରଥୀ
 ସମର୍ଥ ହେବ କି ଏହି ଅର୍ଜୁନର କତି ।
 କର୍ଣ୍ଣ ବୋଇଲା ମାମୁଁ ହେ ତୁମ୍ଭେ କି ଜାଣ
 ମୁଁ କିପରି ବୀର ନିଶ୍ଚେ ମାରିବି ଅର୍ଜୁନ ।
 କେବଳ ରଥ ବାହିବ ଆନ ନ ବହଇ
 ଯେତେବେଳେ ନନ୍ଦିଘୋଷେ ଥିବେ ଭାବଗ୍ରାହୀ ।
 ହନୁ ବସିଥିବେ କପିକେତନ ଧୂଳରେ
 ଅଶ୍ଵ ଚାରି ଯୋଗୁ ଥିବେ ସୁନ୍ଦର ରୂପରେ ।
 ପାର୍ଥ ଧରିଥିବ ଲକ୍ଷବଳର ଗାଣ୍ଡିବ
 ବେନି କନ୍ଧରେ ଅକ୍ଷୟ ତୁଣ ଭିଡ଼ିଥିବ ।
 ଏମନ୍ତବେଳେ ମୋ ରଥ କଲେ ତା ଆଗରେ
 କିପରି କରିବି ତାକୁ ଦେଖିବି ନେତ୍ରରେ ।
 ଯା କଲେ ହେ ମାମୁଁ ଦେବି ରତନ ଭଣ୍ଡାର
 ସହସ୍ରୋକ ରଥ ଦେବି ଗମନେ ପ୍ରଖର ।
 ସହସ୍ରୋକ ହସ୍ତୀ ଦେବି ଐରାବତ ଜିଣି
 ଦେବି ପଦ୍ମିନୀ ଜାତିୟା ସହସ୍ରୋ ରମଣୀ ।
 ସହସ୍ରୋକ ଗାଢ଼ୀ ଦେବୀ ବସ୍ତ୍ର ସହିତରେ
 ମିତ୍ରପଣେ ବାହାରଥ ହରଷ ମନରେ ।
 କର୍ଣ୍ଣର ଗରବ ଦେଖି ଶଲ୍ୟ ହାସ୍ୟ କରି
 ବୋଇଲେ ଯେ ପୋତୁ ପୋତୁ ଗାରିମା ତୋହରି ।
 ହେ କର୍ଣ୍ଣ ଅଜ୍ଞାନ ପ୍ରାୟ ଭଣ୍ଡି କହୁ ମୋତେ
 ଯାହାର ଯେମନ୍ତ ଶକ୍ତି ଜାଣନ୍ତି ଜଗତେ ।
 ହସ୍ତୀ କରୁଥାଏ ଟାଣ ବହୁତ ପ୍ରକାରେ
 ଯେ ପର୍ଯ୍ୟନ୍ତ ସିଂହରୂପ ନ ଦେଖେ ନେତ୍ରରେ ।
 ସିଂହକୁ ଦେଖିଲେ ଆଉ ବାଟ ନ ମିଳଇ
 ତୁହି ମଉହସ୍ତୀ ସିଂହ କିରାଟି ଅଟଇ ।
 ଯେହ୍ନେ ମହା ଅକ୍ଷକାର ନିଶିରେ ଘୋରଇ
 ମିହିର ଦେଖିଲେ ଆଉ ରହି ନ ପାରଇ ।
 ତୁହି ଘୋରୁଅଛୁ ନିଶା ଅକ୍ଷର ସମାନ
 ତେବେ ଯେ ମଧ୍ୟାହ୍ନସୂର୍ଯ୍ୟ ପରାୟ ଅର୍ଜୁନ ।
 ଆହେ କର୍ଣ୍ଣ ମୂଷାପ୍ରାୟ ମଣିଷ ମୁଁ ତୋତେ
 ମାର୍ଜାର ଦେଖିଲେ ଯେହ୍ନେ ପଶିଇ ସେ ଗାତେ ।
 ତୋହର ପ୍ରତିଜ୍ଞା ଦେଖେ ମୂଷା ପରକାରେ
 ଅର୍ଜୁନକୁ ଦେଖି ନିଶ୍ଚେ ପଶିବୁ ବିଳରେ ।
 ନିରର୍ଥକ ଭୂମିରେ ଯେ ଗଞ୍ଜେ କାଳସର୍ପ
 ଖଗେଶ୍ଵରକୁ ଦେଖିଲେ ଭାଜଇ ତା ଦର୍ପ ।

ତୋହର ଗଜନ କାଳସପର ପ୍ରକାର
ତୋରେ ସେ ଗରୁଡ଼ ବାରୁ ପାଅ ଧନୁର୍ବର ।
ଯେତେବେଳେ ନନ୍ଦିଘୋଷ ନେତ୍ରରେ ଦେଖିବୁ
ନିଶ୍ଚୟ କହୁଛି ମୋତେ ଛାଡ଼ି ପଳାଇବୁ ।
ତାହା ଶୁଣି କର୍ଣ୍ଣବୀର ବୋଇଲା ବଚନ
କିମ୍ପାଇ ହୋ ମାମୁଁ ମୋତେ କରୁଛ ଲାଞ୍ଜନ ।
ଏବେ ମୋର କ୍ଷତ୍ରିପଣ ଦେଖିବ ସାକ୍ଷାତେ
କିମ୍ପାଇ କରୁଛ ମୋତେ ନିନ୍ଦା ଏଇମତେ ।
ଶଲ୍ୟ ବୋଇଲେ ଜାଣିଛି ମୁଁ ତୋହର ଟାଣ
ଯହୁଁ ନ ଜାଣେ ତା ଆଗେ କରିବୁ ବଖାଣ ।
ମାରିବାକୁ ଯାଉଥିଲ ପାଣ୍ଡବ ଆସୁର
ସଙ୍ଗତରେ ଯାଇଥିଲେ ଶତ ସହୋଦର ।
ଗିଳିବା ପାଇଁ ତାହାକୁ ଧରନ୍ତେ ଦଇତ
ରାଜାକୁ ଛାଡ଼ି ପଳାଇ ଅଇଲୁ ତୁହିତ ।
ଅର୍ଜୁନ ନାରାତ ଘାତେ ହେଲା ବେନିଫାଳ
ତେବେ ଉଦ୍ଧାର ପାଇଲେ କୌରବ ସକଳ ।
ତହିଁ ପାଣ୍ଡବୀସୁରକୁ ମାଇଲେ ଅର୍ଜୁନ
ପଳାଇ ଅଇଲେ ତହିଁ ନିଜ ନିକେତନ ।
ପୁଣି ଯାଉଥିଲେ ଭାନୁମତୀ ସ୍ୱୟମ୍ବରେ
ନବ ସହସ୍ର ରାଜାଏ ଥିଲେ ସେ ସ୍ଥାନରେ ।
ବିରୁପାକ୍ଷ ରାଜା କରି ସମସ୍ତଙ୍କୁ ଜୟ
ଭାନୁମତୀ ଘେନିଗଲା ହୋଇଣ ନିର୍ଦ୍ଦୟ ।
ତୁମ୍ଭେ ତାହୁଁଥିଲ ତହିଁ ହୋଇ ଜଳ ଜଳ
ତୁମ୍ଭଯୋଗେ ସେ କାଳର ହେଲା କେଉଁ ଫଳ ।
ଏକା ଧନଞ୍ଜୟ ମାରି ତାହାର ସୈନ୍ୟକୁ
ଭାନୁମତୀ ଆଣିଦେଲେ ଏ କୁରୁ ରାଜାକୁ ।
ଆଉ ଯେତେବେଳେ ଘୋଷଯାତ୍ରା ଦେଖିବାକୁ
ଦେଖାଇବାକୁ ସମ୍ପଦ ପାଣ୍ଡବମାନଙ୍କୁ ।
ତାହା ଦେଖି ଚିତ୍ରସେନ ଗନ୍ଧର୍ବ ରାଜନ
ନ ସହି ତୁମ୍ଭ ରାଜାଙ୍କୁ କରିଲା ବନ୍ଧନ ।
କୋଟିଏ ସୈନ୍ୟକୁ ତୁମ୍ଭେ ନେଇଥିଲ ସାଥେ
କେହି ରୋଧୁ ନ ପାରିଲେ ତାହାକୁ କିଞ୍ଚିତେ
ଶୂନ୍ୟ ପଥରେ ରାଜାଙ୍କୁ ଘେନିଗଲା ଚଳି
ତୁହି କହୁଅଛୁ ମୁହିଁ ଅଟେ ମହାବଳି ।
ସେ କାଳେ ରାଜାଙ୍କୁ ତୁହି ରଖି ନ ପାରିଲୁ
ଭାରୁ ସ୍ୱଭାବ ପଣେ ତୁ ବଣରେ ଲୁଚିଲୁ ।
ଯୁଧିଷ୍ଠିର ଅର୍ଜୁନକୁ ଅନୁରୋଧ କରି
ଶରେ ପଥ ରୋଧୁ ନୃପେ ଆଣିଲେ ହକାରି ।
ଆଉ ଏକ କଥା ଶୁଣ ଆଦିତ୍ୟର ସୁତ
ତୋହର ବଳବାୟୀର ମହିମା ଯେମନ୍ତ ।

ମକର ସ୍ନାହାନେ ଗଲ ଗଉଡମୀ କୂଳେ
ନୃପତିଙ୍କୁ ବାନ୍ଧିନେଲା କାଳନେମି ତୁଳେ ।
ବନସ୍ତରେ ଅରଜୁନ ଏମନ୍ତ ଦେଖିଲା
ତିନିକୋଟି ସୈନ୍ୟ ମାରି ରାଜାଙ୍କୁ ଚଣିଲା ।
ତତ୍ପରେ କାଳନେମିଜି କରିଲେ ସଂହାର
ଏହା ମୁଁ ନିଜେ ଦେଖିଛି ନୟନେ ମୋହର ।
ପୁଣି ପଞ୍ଚାଳ ଦେଶର ଦ୍ରୁପଦ ରାଜନ
ଲକ୍ଷେ ନୃପତିଙ୍କି କରିଥିଲେ ଯେ ବରଣ ।
ମହାଲାଖ ବିଧି ପାର୍ଥ ଲଢ଼ିଲେ କୁମାରୀ
ସର୍ବେ ଗୋଳ କଲ କନ୍ୟା ବଳେ ନେବା ଧରି ।
ଲକ୍ଷେ ନୃପତିଙ୍କୁ ଜିଣି ସୈନ୍ୟ କରି କ୍ଷୟ
କନ୍ୟା ଘେନି ଚଳିଗଲେ ବୀର ଧନଞ୍ଜୟ ।
ହେ କର୍ଣ୍ଣ ବିରାଟ ରାଜ୍ୟେ ଗୋଧନ ହରଣେ
ଯାହା କରିଥିଲେ ପାର୍ଥ ନାହିଁକି ତୋ ମନେ ।
ଅଠର କ୍ଷତ୍ରଣୀ ସୈନ୍ୟ ସଙ୍ଗେ ନେଇଥିଲ
ଏକେ ଏକେ ତୁମ୍ଭେମାନେ କେତେ ନ ଯୁଦ୍ଧିଲ ।
ଅର୍ଜୁନ ତୁମ୍ଭଙ୍କୁ ଜିଣି ରଖନ୍ତେ ଗୋଧନ
ଯାକୁ ପଠାଇ ଅଇଲ ନିଜ ନିକେତନ ।
ବହୁ ଯୋଗ୍ୟତା ତାହାଙ୍କର ଅଛି ଠାବେ ଠାବେ
କିପରି ପାର୍ଥ ଜିଣିବୁ ବୋଲୁଅଛୁ ଏବେ ।
ଏବେ କି ବଦଳି ଯାଇ ଧନ୍ୟ କର୍ଣ୍ଣ ହେଲୁ
ସେ ହେତୁ ଏମନ୍ତ ତୁହି ପ୍ରତିଜ୍ଞା କରିଲୁ ।
ଏପରି ପ୍ରତିଜ୍ଞା ଆନ ଆଗରେ କରିବୁ
ତୁହି ଯେତେ ବୀର ତାହା ମୁହିଁ ଜାଣେ ସବୁ ।
ତାହା ଶୁଣି କର୍ଣ୍ଣବୀର କହିଲା ବଚନ
ବହୁତ କହିଲ ମାମୁଁ ନ ବିଚାରି ମନ ।
ତୋର ସମାନ ସାରଥି ମୋହର ନ ଥିଲା
ତେଣୁ କରି କାହିଁ ଅବା ଅଯଶ ହୋଇଥିଲା ।
ଯେତେବେଳେ ଧନୁକୁ ମୁଁ କରେ ଆକର୍ଷଣ
ଶଙ୍କିତ ଚିତ୍ତ ହୁଅନ୍ତି ସ୍ୱୟଂ ନାରାୟଣ ।
ମାରିବି ପାଣ୍ଡବ ବଳ ତୁମ୍ଭ ସାହାଯ୍ୟରେ
ସଖା ହୋଇ ରଥ ଚାଲି ଦେଉଥିବ ଖରେ ।
ଏହା ଶୁଣି ଦୁର୍ଯ୍ୟୋଧନ ହୋଇଣ ବ୍ୟଥିତ
ବୋଇଲେ ମାମୁଁ ଧରୁଛି ତୁମ୍ଭ ବେନି ହାତ ।
ଗତ କଥା ସବୁ ଏବେ ପରିତ୍ୟାଗ କର
କର୍ଣ୍ଣର ସାରଥି ହୋଇ ରଖ ମୋର ଗିର ।
ରାଜାର ବଚନ ଶୁଣି ଶଲ୍ୟ ମହାମତି
ବୋଇଲେ ହେବି ମୁଁ କର୍ଣ୍ଣ ରଥରେ ସାରଥି ।
ଜୟ ନୀଳାଚଳ ନାଥ ଅଗତି ତାରଣ
ଜୟ ରମାପତି ପ୍ରଭୁ ମାନ ଉଦ୍ଧାରଣ ।

ତୁମ୍ଭ ମହିମା ବର୍ଣ୍ଣନେ ଅଛି କା ଶକତି
ଶାରଳା ଦାସକୁ ଦିଅ ମାରଗ ମୁକତି ।

—○—

କର୍ଣ୍ଣଙ୍କର ପ୍ରଥମଦିନ ଯୁଦ୍ଧ ଓ ଦୁର୍ଯ୍ୟୋଧନର

ସତୀଶୋଇ ଭାଇଙ୍କର ପତନ

ପଚାରନ୍ତି ବୈବସୁତ ମନୁ ନୃପବର
ହେ ଅଗସ୍ତି ମୁନି ଶୁଣ ମୋ କହିବା ଗିର ।
ବହୁତ କଷ୍ଟରେ ଶଲ୍ୟ ସାରଥୀ ହୋଇଲେ
କର୍ଣ୍ଣ ରଣକ୍ଷେତ୍ରେ ପଶି କେମନ୍ତ କରିଲେ ।
ସେହିସବୁ କଥା ମୋତେ କରନ୍ତୁ ପ୍ରକାଶ
କହନ୍ତି ଅଗସ୍ତି ମୁନି ଶୁଣ ହେ ନରେଶ ।
କର୍ଣ୍ଣରଥ ସଜାଇଲେ ଶଲ୍ୟ ବାରମଣି
ଯହିଁ ଯା ଶୋଭା ଦିଶିବ ତା କଲେ ମଣ୍ଡଣି ।
କେଉଁ ସ୍ଥାନରେ ତାମର ନେଇ ଟଙ୍ଗାଇଲେ
କାହିଁ ମଣିଝରା ମୁକ୍ତା ଯତନେ ଖଞ୍ଜିଲେ ।
ଆଲଟ ତାମର ପଞ୍ଜୀ କାହିଁ ଦୋହଲାଇ
କଳସ ଖଞ୍ଜିତେ ରଥ ଶାଖା ଚହଟାଇ ।
ଶାର୍ଦ୍ଦୂଳଚର୍ମ ଛାଉଣୀ ତହିଁ ସର୍ପ ଚିହ୍ନ
ଉଡ଼ଇ ପାଟ ବିରାଜ ଦିଶେ ଶୋଭାବନ ।
ମନୁରାଜା ପଚାରିଲେ ଅଗସ୍ତି ମୁନିଙ୍କି
କର୍ଣ୍ଣରଥେ ସର୍ପ ଚିହ୍ନ ରହିଲା କାହିଁକି ।
ଯାତ୍ରାକାଳେ ଯା ଦେଖିଲେ ଅଯାତ୍ରା ହୁଅଇ
ଯାହାକୁ ଛୁଇଁଲେ ପାପ ଆସିଣ ଘୋଟଇ ।
ଯାତ୍ରା ସମୟେ ଭେଟିବ ଯେବେ କାଳସର୍ପ
ଦେଖିଲେ ଅଶୁଭ ପୁଣ ସର୍ଗେ ମହାପାପ ।
ଯାର ନାମ ରାତ୍ରକାଳେ ମୁଖେ ନ ଧରନ୍ତି
ପୁଣି ସେହି କାମୋଡ଼ିଲେ ପ୍ରାଣୀ ନ ବର୍ତ୍ତନ୍ତି ।
ଯାର ଗୃହେ ତାର ମଳ ପଡ଼ଇ ଆସିଣ
ପିତୃଏ ଯାଆନ୍ତି ଜଳ ନ କରି ଗ୍ରହଣ ।
ଏମନ୍ତ ଯେବଣ ଜୀବ ଅମଙ୍ଗଳକାରୀ
କର୍ଣ୍ଣ ରଥଧୂଜେ ତାହା ରହିଲା କିପରି ।
କହନ୍ତି ଅଗସ୍ତି ମୁନି ଶୁଣ ହେ ରାଜନ
କାଳସର୍ପ ରଖି କର୍ଣ୍ଣ ହୋଇଲେ ଅଞ୍ଜାନ ।
ଲୁହୁ ବୁହୁ ବ୍ୟାଧିଗ୍ରସ୍ତ ହୁଅନ୍ତେ ବହନି
ଖାଣ୍ଡବ ବନ ଦହନ କରଇ ଫାଳଗୁନି ।
ସେ ବନରେ ଯେତେ ଜୀବ କରିଥିଲେ ବାସ
ବନ ସହ ଅଗ୍ନି ତାଙ୍କୁ କରିଦେଲେ ଗ୍ରାସ ।
ବିରାଜତନ୍ତ୍ର ନାମରେ ଥିଲା ଆଶାବିଷ
ଯାର ପୁତ୍ର ମହାକାୟ ତା ପୁତ୍ର ପାରାସ ।

ପାରାସ ସୁତ ହୋଇଲା ସର୍ପ ବିରାୟୁଧ
ତାହାର ନୟନ ନାମ ହେଲା ପରାୟୁଧ ।
ପରାୟୁଧର ନୟନ କୁଳେବର ଜାନୁ
ହତଚନ୍ଦ୍ର ବୋଲି କରି ଅଟେ ତାର ସୁନୁ ।
ହତଚନ୍ଦ୍ରର ନୟନ ହେଲା ଭାନୁନାଗ
ଏହାର ନୟନ ହେଲା ବଳାହ ଉରଗ ।
ବଳାହ କୁମର ହେଲା ସର୍ପ ଚନ୍ଦ୍ରକାନ୍ତି
ଚନ୍ଦ୍ରକାନ୍ତି ବୀର୍ଯ୍ୟ ହେଲା କାଳିଆ ଉପରି ।
କାଳିଆ ନୟନ ହେଲା ନାମ ମହାବଳି
ଏହାର କୁମର ହେଲା ନାଗ ଆତ୍ମାବଳି ।
ଆତ୍ମାବଳିର ନୟନ କାଳଖଗ ଅହି
ଏହାର ସୁତ ତକ୍ଷକ ହେଲା ଜଳଶାୟୀ ।
ଜଳଶାୟୀର ନୟନ ସର୍ପ ମହାରାଜ
ତାହାର ନୟନ ନାମ ଅଟଇ ବିଲୋଜ ।
ବିଲୋଜ ନୟନ ହେଲା ଉର୍ଷକେତୁ ସର୍ପ
ଏହାର ପୁତ୍ର ଶୋଷକ ନାମେ କାଳସର୍ପ ।
ଖାଣ୍ଡବ ବନରେ ଏହି ସର୍ପମାନେ ଥିଲେ
ବନ ଦହନ ସମୟେ ସର୍ବେ ପୋଡ଼ି ମଲେ ।
ଏହାର କୁଟୁମ୍ବ ସବୁ ତହିଁ ଯାନ୍ତେ ପୋଡ଼ି
ଏ ସର୍ପ ପ୍ରାଣ ରଖିଲା କୃପଜଳେ ବୁଡ଼ି ।
ମନେ ମହାକ୍ରୋଧ କରି ଅର୍ଜୁନ ଉପରେ
ରହିଥାଏ ସଦାକାଳେ ଛିଦ୍ର ଖୋଜିବାରେ ।
ପାଞ୍ଚପାଣ୍ଡବ ଯେ କାଳେ ଗଲେ ବନବାସ
ଅଞ୍ଜାତ ବରଷ ଆସି ହୁଅନ୍ତେ ପ୍ରବେଶ ।
ସର୍ବେ ବିଚାରିଲେ ଯିବା ବିରାଟ ନଗରେ
ଅସ୍ତ୍ରାଦି ରଖିଲେ ଶମୀବୃକ୍ଷର କ୍ରୋଟରେ ।
ସେହିକାଳେ ଏହି ସର୍ପ ବେଳକାଳ ପାଇ
ଲୁଟିଣ ରହିଲା ତହିଁ କ୍ରୋଟରରେ ଯାଇଁ ।
ଭାବିଲା ଅସ୍ତ୍ର ନେବାକୁ ଆସିଲେ ଅର୍ଜୁନ
ତାହାକୁ ଏହି ସ୍ଥାନରେ କରିବ ଦଂଶନ ।
ତାର କିଛିଦିନ ପରେ କୌରବ କେଶରୀ
ବିରାଟ ଦେଶେ ଚଳିଲେ ଗୋରୁ ଚୋରି କରି ।
ସେଠାରେ ହରଣ କଲେ ଯେକାଳେ ଗୋଧନ
ଉତ୍ତର କୁମର ଘେନି ଅଇଲେ ଅର୍ଜୁନ ।
ଦେଖିଲେ କୌରବ ସୈନ୍ୟ କରୁଛନ୍ତି ଗୋଳ
ଅସ୍ତ୍ର ଆଣିବାକୁ ଗଲେ ଶମୀବୃକ୍ଷ ତଳ ।
ଉତ୍ତରକୁ ଚାହିଁ ପାର୍ଥ ଦେଲେ ଅନୁମତି
ବୃକ୍ଷେ ଚଢ଼ି ଅସ୍ତ୍ର ମୋର ଆଣ ଶୀଘ୍ର ଗତି ।
ଶୁଣି ଉତ୍ତର ଚଢ଼ିଲେ ବୃକ୍ଷର ଉପରେ
ଅସ୍ତ୍ର କାଢ଼ନ୍ତେ ସେ ସର୍ପ ଦଂଶିଲା ତାହାରେ ।

ଦେଖିଲା ଅର୍ଜୁନ ନୁହେଁ ଉତ୍ତର କୁମର
 ଭୟ ପାଇ ପଳାଇଲା ତହିଁ ଅହିବର ।
 ଗାରେଡ଼ି ମନ୍ତ୍ର ବଳରେ ବୀରବର ପାର୍ଥ
 ଉତ୍ତର କୁମରେ ଝାଡ଼ି କରିଲେ ଜୀବିତ ।
 ପୁଣି ପଳାଇ ପଶିଲା ବାରିଧି ଭିତର
 ଅଭେଦକ ମଣି ଘେନି ହୋଇଲା ବାହାର ।
 କର୍ଣ୍ଣଙ୍କ ଛାମୁରେ ଯାଇ ମଣି ଭେଟି ଦେଇ
 ଶରଣ ପଶିଲା ତାଙ୍କ ପାଦରେ ସେ ଯାଇଁ ।
 ବୋଇଲା ଏ ମଣି ଯେହୁ ରଖେ ହୃଦୟରେ
 ଶର କଦାଚ ନ ଭେଦେ ତାହାର ଶରୀରେ ।
 ଆବର ମୃତ୍ୟୁ ତାହାର ନୁହଇ ନିଶ୍ଚୟ
 ଏହା ଶୁଣି ବୋଇଲେକ କର୍ଣ୍ଣ ନରରାୟ ।
 ଏହା ଅନୁରୂପେ ତୋତେ କି ଦେବି ପଦାର୍ଥ
 ଯାହା ତୁ ମାଗିବୁ ସର୍ପ ତାହା ଦେବି ସତ୍ୟ ।
 ଶୋଷକ ବୋଇଲା ତୁମ୍ଭ ରଥଧୂଜେ ଥିବି
 ବାରେକ ପେଶିବ ନିଯୋଗକୁ ଗିରିବି ।
 ତାହା ଶୁଣି କର୍ଣ୍ଣର ଯେ ମନକୁ ଅଇଲା
 ସେହିଦିନ ରଥଧୂଜେ ତାହାକୁ ରଖିଲା ।
 ତେଣୁ କାଳସର୍ପ ଚିହ୍ନ ତା ରଥେ ବିରାଜି
 ଫଣାକୁ ବିସ୍ତାରି ଫୁଫୁକାର କରି ଗର୍ଜି ।
 ବିଷଲହରୀକି ଜିଣେ ତା ନିଃଶ୍ଵାସ ତେଜ
 ନାରୀତ ପଡ଼ିଲେ ତହିଁ ହୁଅଇ ଦହିର୍ଯ୍ୟ ।
 ଯାହା ପୁଞ୍ଜାକଳ ଆହେ ମନୁ ମହାରଥା
 ସେ ସବୁ କହିଲି ଏବେ ଶୁଣ ଯୁଦ୍ଧକଥା ।
 ବାହାରିଲେ ରଥ ସାଜି କର୍ଣ୍ଣ ମହାବୀର
 ଚାରିଅଶ୍ଵ ଯୋଗ ହୋତେ ଦିଶିଲା ସୁନ୍ଦର ।
 ବୀରବାଦ୍ୟ ମାନ ବାଜେ ଅତ୍ୟନ୍ତ ସୁସ୍ଵରେ
 ନିଶାଣ ରାଜପତାକା ଉଡ଼େ ଫରେ ଫରେ ।
 ଦିବ୍ୟବେଶ ସୂର୍ଯ୍ୟସୁତ ହୋଇ ସୁସଜ୍ଜିତ
 ଦିଶିଲା ତ୍ରିପୁର ଯୁଦ୍ଧେ ଯେହ୍ନେ ଉପାକାନ୍ତ ।
 କୁରାଳଚକ୍ର ପରାୟେ ଦିଶେ ବେନି ତୋଳା
 ଯା ଦେଖି ସବୁଷ୍ଟ ହୋଇ ଧୃତରାଷ୍ଟ୍ର ବଳା ।
 ବୋଇଲା ହେ ମିତ୍ର ମୋର ଫେଡ଼ିବ ଆରତ
 ଏହା କହି ସ୍ଵେଦଭରେ କଲା କୋଳାଗ୍ରତ ।
 କର୍ଣ୍ଣ ବୋଇଲା ହେ ମାମୁଁ ମୋ କଟନ ଶୁଣ
 ନିଶ୍ଚୟ ମାରିବି ଆଜି ପାଣ୍ଡବ ଅର୍ଜୁନ ।
 ଅନେକ ପ୍ରତିଜ୍ଞା କରି କହେ ଦୁଃଶା ବୀର
 ନିଶ୍ଚୟ ମାରିବି ମୁହିଁ ଆଜ ବୃକୋଦର ।
 ପ୍ରତିଜ୍ଞା କରି କହନ୍ତେ କର୍ଣ୍ଣ ଧନୁର୍ବର
 ମୋ ଭାଗେ ରହିଲେ ଦୁଇ ମାଦ୍ରିର କୁମର ।

ଯେ ଯାର ସାରଥ୍ୟ ରଥ କରିଲେ ମଣ୍ଡଣି
 ଅଶ୍ଵ ପଦାତିକ ସୈନ୍ୟ କେ କହିବ ପୁଣି ।
 ଏମନ୍ତକାଳେ ନାରଦ ମୁନି ବ୍ରହ୍ମବେତ୍ତା
 ପାଣ୍ଡବଙ୍କ ଆଗେ ଯାଇ କହିଲେ ବାରତା ।
 ଦ୍ରୋଣଙ୍କ ଅଭାବେ ସେନାପତି ହେଲେ କର୍ଣ୍ଣ
 ଅନେକ ପ୍ରଶଂସା ତାକୁ କରଇ ରାଜନ ।
 ଶଲ୍ୟ ଯେ ସାରଥ୍ୟ ହେବେ କର୍ଣ୍ଣ ବୀର ରଥେ
 ଶୁଣି ସ୍ତମ୍ଭାତୁତ ହେଲେ ଦେବ ଜଗନ୍ନାଥେ ।
 ଦେଖି ଅର୍ଜୁନ ବୋଇଲେ ଆହେ ଦୟାମୟ
 ଏ କି ବିପରୀତ କଥା ହେଉଛି ବିଦ୍ୟୁତ୍ ।
 ଗୋବିନ୍ଦ ବୋଇଲେ କର୍ଣ୍ଣ ଅଟେ ମହାମଲ୍ଲ
 ତାହାର ସାରଥ୍ୟ ପୁଣି ହୋଇଛନ୍ତି ଶଲ୍ୟ ।
 ଯେହୁ ଧନୁକୁ ଧଇଲେ ମୋର ହୁଏ ଭୟ
 ଏମନ୍ତ ଯେ କର୍ଣ୍ଣ ଶଲ୍ୟ ତାହାର ସହାୟ ।
 ଏହାଙ୍କର ସମାନ ତୁ ହେବୁ କି ଅର୍ଜୁନ
 ଅର୍ଜୁନ ବୋଇଲେ କିସ କହ ଭଗବାନ ।
 ଆବର ବୋଇଲେ ପ୍ରଭୋ ସସ୍ତ୍ରେ ହେଉ କର୍ଣ୍ଣ
 ଦୁଇସସ୍ତ୍ର ଶଲ୍ୟ ହେଲେ ନ ହେବେ ସମାନ ।
 ଅନୁଗ୍ରହ କରି ନାଥ ଆଥ ମୋର ରଥେ
 ମାରିବି ମୁଁ କର୍ଣ୍ଣ ଶଲ୍ୟ ଶକୁନି ସହିତେ ।
 ଭୀମସେନକୁ କହିଲେ ଯାଇ ଗୁପ୍ତଚର
 ତୁମ୍ଭ ସଙ୍ଗେ ଦୁଃଶା ଆଜି କରିବ ସମର ।
 ତାହା ଶୁଣି ଭୀମସେନ ହୋଇ ତୋଷମନ
 ବୋଇଲେ ଯାଜ୍ଞସେନୀର ଥିଲେ ପୂର୍ବପୁଣ୍ୟ ।
 ତେବେ ଆଜ ତାର ମୁହିଁ ମୁକୁଳିତ କେଶ
 ଦୁଃଶାସନ ବାହୁରେ ବାନ୍ଧିବି ଅବଶ୍ୟ ।
 ଏହାକହି ଦ୍ରୌପଦୀଙ୍କ ମୁଖକୁ ଅନାଇଁ
 ବୋଇଲେ ଥିବୁ ତୁ ଆଜ ମୋର ବାଟ ଚାହିଁ ।
 ସହଦେବକୁ ତୋ ପାଶେ ପଠାଇବି ଯେବେ
 ତାହା ସଙ୍ଗରେ ସତ୍ଵର ଚଳିଯିବୁ ତେବେ ।
 ସାଜ ସାଜ ବୋଲି ଭୀମ ଦେଲା ବୀର ତାଙ୍କ
 ଗଦା ବୁଲାଇ କୁରୁ୍ୟ ଲଢ଼ିଲେ ଚମକ ।
 ଭୀମସେନର ପ୍ରତିଜ୍ଞା ଦେଖିଣ ପାଞ୍ଚାଳୀ
 କ୍ରୋଧଭରେ କହଇ ଯେ ମନେ ମନେ ଭାଳି ।
 ସକଳେ ବଞ୍ଚିବେ ପିତା ମଲେ ରଣ କରି
 କେଉଁ ପାତକ ପୂର୍ବରେ ଥିଲି ମୁଁ ଆଚରି ।
 ତାର ପ୍ରତିଫଳ ଆସି ଫଳେ ଏତେ କାଳେ
 ଏହା କହିଣ କାନ୍ଦିଲେ ଅତ୍ୟନ୍ତ ବିକଳେ ।
 ସ୍ତ୍ରୀକୁଳେ ଜାତ ହୋଇ ହେଲି ଅଲକ୍ଷଣୀ
 ଉଭୟ କୁଳକୁ ନାଶ କରାଉଛି ଆଣି ।

ପାଞ୍ଚାଳ ରାଜନ ମୋର ପିତା ଗୁଣବାନ
 ଅକାରଣେ ରଣେ ପଡ଼ି ହୋଇଲେ ନିଧନ ।
 ଶିଖଣ୍ଡା ଧୃଷ୍ଣଦ୍ୟୁମନ ମୁଖକୁ ଅନାଇଁ
 ପୁଣି କାନ୍ଦିଲେ ବ୍ରୈପଦୀ ବ୍ୟାକୁଳିତ ହୋଇ ।
 ଦ୍ରୁପଦ ପରାୟ ପିତା ମରାଇ ବସିଲ
 ପୁଣି ପାଣ୍ଡବଙ୍କୁ ଚାହିଁ ଏଠାରେ ରହିଲ ।
 ଶିଖଣ୍ଡା ବୋଇଲେ ଆଉ ବିଳାପ ନ କର
 ପିତା ଶତ୍ରୁ ଦ୍ରୋଣଙ୍କୁ ତ କଲୁଣି ସଂହାର ।
 ଏହା ସିନା କ୍ଷତ୍ରିଙ୍କର ଉଚିତ ଅଟଇ
 ଅକାରଣରେ ଝିଙ୍ଗାସ କର କାହିଁପାଇଁ ।
 ଆଗୋ ଯାଜ୍ଞସେନୀ ଶୁଣ ମୋର ଏହି ବାଣୀ
 କୌରବଙ୍କ ହତହତା ଦେଖିବ ଏକ୍ଷଣି ।
 ଏମନ୍ତ କହିଣ ସର୍ବେ ହୋଇଲେ ବାହାର
 ଦ୍ରୁପଦ ଦୁର୍ଲ୍ଲଭା ବିଜେ କଲେ ଅନ୍ତଃପୁର ।
 ନନ୍ଦିଘୋଷ ଚାଳିଦ୍ୟନ୍ତେ ସଦ୍‌ବରେ କେଶବ
 ଶ୍ୱେତହସ୍ତୀ ପୁଷ୍ପେ ବିଜେ ଯୁଧିଷ୍ଠିର ଦେବ ।
 ସୂର୍ଯ୍ୟ ଉଦେ ହେଲେ ଯେହ୍ନେ ଦିଶେ ଉଦେଗିରି
 ନନ୍ଦିଘୋଷ ଶଲ୍ୟ ପାଶେ ଚଳେ ଜ୍ୟୋତି କରି ।
 ପାର୍ଥଙ୍କର ରଥ ଦିଶେ ପଶ୍ଚିମ ଦିଗରେ
 ଦେଖଇ କର୍ଣ୍ଣ ପୁଛାକଲା ଶଲ୍ୟଙ୍କୁ ସଧୀରେ ।
 କହ ମାମୁଁ ଏକ ଆତ୍ମା ଶ୍ରୀକୃଷ୍ଣ ଅର୍ଜୁନ
 ମୋ ବିପତ୍ତିକାଳେ କିସ କରିବ ଯତନ ।
 ଶଲ୍ୟ ବୋଇଲେ ଯଦ୍ୟପି ପଡ଼ିବୁ ସମରେ
 ତେବେ ରଥ ବାହନେବି ରାଜାଙ୍କ ଛାମୁରେ ।
 ଏଣେ ପୁଛାକଲେ ପାର୍ଥ ଶୁଣ ଦୟାମୟ
 କର୍ଣ୍ଣ ମହାରଥ ଏକ ସମରେ ଦୁର୍ଜୟ ।
 ତାହାଙ୍କର ସଖା ଅଟେ ଶଲ୍ୟ ମହାଭୀର
 ଏମନ୍ତ ସ୍ଥଳେ ମୁଁ ରଣେ ହେଲେ ଅପାରଣ ।
 ଆପଣ ମୋ ପକ୍ଷେ ପ୍ରଭୁ କି କଥା କରିବ
 ସେହି କଥା ବିସ୍ତାରିଣ କହ ବାସୁଦେବ ।
 ଗୋବିନ୍ଦ ବୋଇଲେ ରଣେ ତୁ ହେଲୁ ଅଶକ
 ଚକ୍ରରେ ଛେଦିବି ଶଲ୍ୟ କର୍ଣ୍ଣର ମସ୍ତକ ।
 କୃଷ୍ଣଙ୍କ ମୁଖରୁ ଶୁଣି ଏମନ୍ତ ବଚନ
 ଧନୁଶସ୍ତ୍ର ଥୋଇ ପାଦେ ପଡ଼ିଲେ ଅର୍ଜୁନ ।
 ତଳୁ ଉଠାଇଲେ କୃଷ୍ଣ ଆଲିଙ୍ଗନ କରି
 ବୋଇଲେ ତୁ ପଞ୍ଚଆତ୍ମା ଅଟୁ ଯେ ମୋହରି ।
 ମୁହିଁ ଯେବେ ରାମ ତୁଲେ ଅନୁଜ ଲକ୍ଷ୍ମଣ
 ମୁହିଁ ବିଷ୍ଣୁ ହେଲେ ତୁହି ନର ନାରାୟଣ ।
 ମୁହିଁ ନରସିଂହ ତୁହି ହିରଣ୍ୟର ସୁତ
 ସବୁକାଳେ ଅଟୁ ତୁହି ମୋର ପଞ୍ଚଭୂତ ।

ବଳଭଦ୍ର ଦେବେ ମୋର ନିଜ ଜ୍ୟେଷ୍ଠ ଭାଇ
 ତାଙ୍କ କଥା ନ ମାନଇ କେବଳ ତୋ ପାଇଁ ।
 ଶଲ୍ୟ କର୍ଣ୍ଣ କିବା ଛାର ତାଙ୍କୁ କରୁ ଭୟ
 ଶିବ ବ୍ରହ୍ମା ବାଦ ହେଲେ ଯିବେ ଯମାଳୟ ।
 ଶ୍ରୀକୃଷ୍ଣ ମୁଖୁଁ ଏମନ୍ତ ପ୍ରତିଜ୍ଞାକୁ ଶୁଣି
 ଦେବଦତ୍ତ ଶଙ୍ଖ ନାଦ କଲେ ବୀରମଣି ।
 ଏହିକାଳେ କର୍ଣ୍ଣ ରଥ ହେଲା ଉପସ୍ଥିତ
 ପ୍ରଥମେ ବାୟବ ଶର ପ୍ରହାରିଲେ ପାର୍ଥ ।
 ଆକର୍ଷି ନାରାଚ ରଥୁ ବିଶେ ସବ୍ୟସାଚୀ
 କର୍ଣ୍ଣର ରଥ ଯେ ଗଲା ଶହେଭେଡ଼ା ଘୁଞ୍ଚି ।
 ଶଲ୍ୟ ସାରଥୀ ଟେକିଲା ଆଣି ତହିଁ ରଥ
 ଅର୍ଜୁନଙ୍କୁ ଦେଖି ବୋଲେ ରାଧେୟ ଡରିତ ।
 ଦ୍ରୋଣପ୍ରାୟ ମୋତେ ବୁଝିଲୁକି ଆରେ ପାର୍ଥ
 କୃତେ ନାଶ କଲୁ ସିନ୍ଧୁ ରାଜା ଇନ୍ଦ୍ରପଥ ।
 କୂଟ କରାଇ ଭୀଷ୍ମଙ୍କୁ କଲୁ ଶରଶଯ୍ୟା
 ନୟନ ସକ ଦେଖିଣ ସେ କଲେ ଶରତେଜ୍ୟା ।
 କାଳବଣେ ପଡ଼ିଲୁଣି ଆଜି ମୋର ପାଶ
 ଆଉ ତୁ ନ ରଖ ମନେ ତୋ ଜୀବନ ଆଶ ।
 ତାହା ଶୁଣି ଧନଞ୍ଜୟ କରିଲେ ଉତ୍ତର
 ମୁଖେ କହିଲେ କି ହେବ ବଡ଼ପଣ ତୋର ।
 ଧନୁ ଧରି ମୋର ସଙ୍ଗେ କର ଆସି ରଣ
 ତେବେ ତ ଜାଣିବା ସିନା ତୋ ସମର୍ଥପଣ ।
 ଏହା କହି ସୂର୍ଯ୍ୟାବଳୀ କରନ୍ତେ ପ୍ରହାର
 ଶଏଭେଡ଼ା କର୍ଣ୍ଣରଥ ଘୁଞ୍ଚେ ପୁନର୍ବାର ।
 ତା ଦେଖୁ ବୋଇଲା କର୍ଣ୍ଣ ଶଲ୍ୟ ହେଲ ବାଇ
 ରଣେ ରଥ ଘୁଞ୍ଚିଯାଏ ନ ଧର କିମ୍ପାଇଁ ।
 ଶଲ୍ୟ ବୋଇଲେ ଯଦ୍ୟପି ରଥ ନ ଘୁଞ୍ଚନ୍ତା
 ତେବେ ଶରେ ରଥସ୍ତମ୍ଭ ଛିଡ଼ି ଯାଇଥାନ୍ତା ।
 ପୁଣି ଶଲ୍ୟ ରଥ କଲେ ନନ୍ଦିଘୋଷ ଆଗ
 ଧନୁ ଟଙ୍କାର କରିଲେ କର୍ଣ୍ଣ ହୋଇ ଆଗ ।
 ଶତେକ ନାରାଚ କର୍ଣ୍ଣ କରିଲେ କ୍ଷେପଣ
 ପଞ୍ଚବିଂଶ ଶରେ ପାର୍ଥ କଲେ ନିବାରଣ ।
 ଚାରିଶତ ଶର ପୁଣି କର୍ଣ୍ଣ ପ୍ରହାରିଲେ
 ଶଏ ନାରାଚେ ଅର୍ଜୁନ କାଟି ପକାଇଲେ ।
 ପୁଣି ଶଏକାଣ୍ଡ କର୍ଣ୍ଣ ମାଇଲେ ପାର୍ଥକୁ
 ଏକଶର ପ୍ରହାରିଲେ କପିକେତନକୁ ।
 ଚାରି ଅଶ୍ୱକୁ ବିକ୍ଷଇ ଛଅ ଛଅ ଶର
 ଏହିପରି ବିକ୍ଷେପଣ ତାଙ୍କୁ କର୍ଣ୍ଣବାର ।
 ପାର୍ଥ ପ୍ରହାରିଲେ ପୁଣି ଏକବିଂଶ କାଣ୍ଡ
 କର୍ଣ୍ଣଙ୍କର ସବୁ ବାଣ କଲେ ଖଣ୍ଡ ଖଣ୍ଡ ।

ବେନି ବୀରଙ୍କ ସମର ଅତି ବଳିୟାର
 ଶରେ ଶର ବାଜି ଅଗ୍ନି ହୁଅଇ ବାହାର ।
 ଦକ୍ଷିଣ ଦିଗରୁ ଭୀମ ହୋଇଲେ ପ୍ରବେଶ
 ସେ ସ୍ଥାନରେ ରହିଥିଲେ କଳିଙ୍ଗ ନରେଶ ।
 ନବଲକ୍ଷ ହାତୀ ସାତକ୍ଷୌଣୀ ବଳ ନେଇ
 ଭୀମଙ୍କ ଆସିବା ପଥେ ଉଚ୍ଚାଳିଲେ ଯାଇ ।
 ସହଦେବ କହିଦେଲେ ଏ କଳିଙ୍ଗସେନ
 ଭେଟିଲେ ଏହାକୁ ଆସି ଷୋଳ ଦିବସେଣ ।
 କଳିଙ୍ଗସେନକୁ ଦେଖି ଭୀମ ପରଚଣ୍ଡ
 କାଳ କୃତାନ୍ତ ପରାୟେ ବଢ଼ାଇଲେ ପିଣ୍ଡ ।
 ପ୍ରଚଣ୍ଡ ପବନକୁ ଯେ କଲେ ସୁମରଣ
 ବୋଇଲେ ହେ ପିତା ଆଜି ଯାସଙ୍ଗେ ମୋ ରଣ ।
 ପ୍ରଥମ ଉଦୟୋଗରେ ମୁଁ ପ୍ରତିଜ୍ଞା କଲି
 ନବଲକ୍ଷ କୁଞ୍ଜରଙ୍କୁ ଉଡ଼ାଇବି ବୋଲି ।
 ଏବେ ମୋ ଗଦାରେ ଆସି କରନ୍ତୁ ବିଶ୍ରାମ
 ମାତଙ୍ଗଙ୍କୁ ଉଡ଼ାଇବି ପତଙ୍ଗ ସମାନ ।
 ପିତାଙ୍କୁ ସୁରଣ କରି ବୀର ବୃକୋଦର
 କଳିଙ୍ଗସେନର ତୁଲେ କରିବି ସମର ।
 ବାଉନ ବାଉନ ଭାର ବେନି ଗଦା ଧରି
 ବୁଲାଇଲେ ଅତି ବେଗେ ଚକ୍ରାକାର କରି ।
 ସ୍ୱର୍ଗ ମର୍ତ୍ତ୍ୟ ପାତାଳରେ ହେଲା ଉଲ୍ଲଙ୍ଘାପାତ
 ଭୟେ ଦୁଇଲକ୍ଷ ସୈନ୍ୟ ହେଲେ ଇତସ୍ତତଃ ।
 ଅୟୋଗ ପ୍ରଭଞ୍ଜନର କିମ୍ପା ଏଡ଼େ ମୂର୍ତ୍ତି
 କିମ୍ବୂତ କାରଣେ ହୁଏ କେହି ନ ଜାଣନ୍ତି ।
 ନବଲକ୍ଷ ମଉହସ୍ତୀ କଳିଙ୍ଗସେନର
 ଉଡ଼ିଲେ ଗଗନେ ବକପକ୍ଷୀ ପରକାର ।
 ସମସ୍ତେ ଉଡ଼ିଲେ ଯାଇ ଗଗନ ମାର୍ଗରେ
 ସିନ୍ଧୁଜଳେ ଡେଇଁ ଉଠେ ସେ ବାୟୁ ଘାତରେ ।
 ଦୁର୍ଯ୍ୟୋଧନ ସର୍ବସୈନ୍ୟ ଘେନି ପଳାଇଲେ
 ହସ୍ତିନା ନଗରେ ଯାଇ ଲୁଚିଣ ରହିଲେ ।
 ସୈନ୍ୟସହ ନନ୍ଦିଘୋଷ ଘେନି ନାରାୟଣ
 ପଳାଇ ଇନ୍ଦ୍ରପ୍ରସ୍ଥରେ ରହିଲେ ଯାଇଣ ।
 ଆଶ୍ଚର୍ଯ୍ୟ ହୋଇ ପୁଣିଲେ ବିଲଙ୍କ ରାଜନ
 ଆହେ ମୁନି ଅସମ୍ଭବ ଭାଷିଲେ ବଚନ ।
 ଭାରତ ଆଖ୍ୟାନ ଯେବେ ନିନ୍ଦା ମୁଁ କରିବି
 ତେବେ ତ ଗଳିତ କୁଷ୍ଠ ବ୍ୟାଧିରେ ମରିବି ।
 ନିନ୍ଦା ନ କଲେ ହେ ମନେ ବିଶ୍ୱାସ ନୁହଇ
 ଭୀମସେନ କେଡ଼େ ଗଦା ତହିଁ ଥିଲେ ବହି ।
 ସେ ଗଦାର ଆତଯାତ ହୋଇଥିଲା କେତେ
 ଶୁଣି ଏକଥା ସହେହ ଲାଗିଲା ତ ମୋତେ ।

କହନ୍ତି ଅଗସ୍ତି ମୁନି ଶୁଣ ନୃପବର
 ଭୀମସେନଙ୍କ ମହିମା ଦେବେ ଅଗୋଚର ।
 କହନ୍ତି ଅଗସ୍ତି ପିତାମହ ବାଳଖିଲ୍ୟା
 ଭୀମସେନ ଅବନ୍ତି ଯେ ପବନର ବଳା ।
 ବୃକୋଦର ସେ ସ୍ଥାନରେ ବିଶ୍ୱରୂପ ହେଲେ
 ଆଠଶ ଆଠାଶିହାତ ଉଚ୍ଚରେ ବଢ଼ିଲେ ।
 ଗଦାର ଗୁରୁତା ଏବେ କହୁଅଛି ଶୁଣ
 ଶତେକ ତୋଳାରେ ମାଡ଼େ ବୋଲିଣ ପ୍ରମାଣ ।
 ଶଏମାଡ଼େ ପ୍ରଳୟକୁ ବୋଲିଣ ହୁଅଇ
 ସହସ୍ରେକ ପ୍ରଳୟକୁ ସ୍ରୋଣେକ ବୋଲାଇ ।
 ଶଏସ୍ରୋଣେ ଦ୍ୱାପରର ଭାର ବୋଲି ଗଣି
 ଏ ଭାର ବହନେ ଶକ୍ୟ ଯେଉଁ ବୀରମଣି ।
 ଏମନ୍ତେ ଶଏଭାରରେ ବୀରକୁ ଅଙ୍ଗାଏ
 ଦୁଇ ଅଙ୍ଗାରେ ଯେ ଗଜ ଭାରକୁ ବୋଲାଏ ।
 ଏ ଭାରେ ବାଉନ ଭାର ବହନ୍ତି ପାବନି
 ଏହି ତୁଳର ସମାନ ଅଟେ ଗଦା ବେନି ।
 ଏ ଗଦା ଆଘାତ କେତେ ନ ସହେ ଭୂଧର
 ସୁରବସ୍ତ ଗିରି ଭୀମ କରିଥିଲେ ଚୂର ।
 ସୁରବସ୍ତ ଗିରି ଅଟେ ସହସ୍ର ଯୋଜନ
 ଏ ଗଦାରେ ପିଟି ଭୀମ କରିଦେଲେ ଚୂର୍ଣ୍ଣ ।
 ଏ ବିଧିରେ ବେନି ଗଦା ବୁଲାଇଲେ ଭୀମ
 ସାତଶ ପବନ ତହିଁ ହେଲା ଉତପନ୍ନ ।
 ଏହି ଗଦା ଭୀମ ବୁଲାଇଲା ଯେତେବେଳେ
 ଡରିଲେ ଯେ କୁରୁବଳ ଆଦି ଦିଗପାଳେ ।
 ବୃକୋଦର ମୂରତିକି ଧରି ବୀର ଭୀମ
 ହୁଅନ୍ତା ସେ ଶତସିଂହଠାରୁ ବଳବାନ ।
 ବହନ୍ତା ଯେବେ ତା ତୁଲେ ବାୟୁ ଅଣତାଣ
 ସ୍ଥାବର ଜଙ୍ଗମ ଆଦି ସର୍ବେ ହୁନ୍ତେ ନାଶ ।
 ଆକାଶେ ଘୋଟିଲା ପୁଣି ଭୀମସେନ କାୟ
 କଳିଙ୍ଗ ହସ୍ତା ଦିଶିଲେ ଛାଗଳର ପ୍ରାୟ ।
 ଭୀମ ଆଉଥରେ ଯେବେ ବୁଲାଇଲେ ସେ ଗଦା
 ଗିରି ସମୁଦ୍ରରେ ପଡ଼ି ବନ ହୁନ୍ତା ପଦା ।
 କଳିଙ୍ଗସେନକୁ ଭୀମ କରିଣ ନିଧନ
 ଦଉଡ଼ିଲେ ମାରିବାକୁ କଉରବ ସୈନ୍ୟ ।
 ସମଦଣ୍ଡ ସାଜି ପୁଣି ଆସନ୍ତେ କୌରବେ
 କିଳିକିଳା ନାଦ କରି ଧାଇଁଲେ ପାଶ୍ଚାତେ ।
 ଭୀମ ଆଗରେ ପଡ଼ନ୍ତେ କଉରବ ଆଟ
 ସୈନ୍ୟଙ୍କୁ ମଞ୍ଜନ କଲେ ପବନର ଚାଟ ।
 ରଥ ଗଜ ଅଶ୍ୱ ସୈନ୍ୟ ଯା ପଡ଼େ ଆଗରେ
 ଶେଷ ନ ରଖନ୍ତି କିଛି ଗଦା ପ୍ରହାରରେ ।

ସୈନ୍ୟଙ୍କ ଅବସ୍ଥା ଦେଖି ଶକୁନି ଧାଇଁଲେ
 ସତାଶୋଇ ଭାଇ ତାଙ୍କ ସଙ୍ଗରେ ଅଇଲେ ।
 ଶକୁନି ବୋଇଲେ ତୁମ୍ଭେ ଶୁଣ ସର୍ବବୀରେ
 ସୈନ୍ୟ ସଂହାର ହୁଅନ୍ତି ଭୀମର ଗଦାରେ ।
 ତୁମ୍ଭେମାନେ ବୋଲାଉଛ ମହା ମହା ବୀର
 ଭୀମସେନ ଉପରକୁ ଦଉଡ଼ି ସବୁର ।
 ମନ୍ତ୍ରୀଙ୍କ ବଚନ ଶୁଣି ସେହି ବୀରଗଣ
 ରଥେ ଗଲେ ଅଶ୍ୱେ ସର୍ବେ କଲେ ଆରୋହଣ ।
 କୁନ୍ତ ଭାଇ ଖଣ୍ଡା ଧରି ହୋଇଲେ ବାହାର
 ଏକ ମୁଖେ ବୋଇଲେକ ସର୍ବେ ମାର ମାର ।
 କମ୍ପିଲା ମେଦିନୀ କୁରୁବୀରଙ୍କ ନାଦରେ
 ଭୀମ ତରାଟି ଚାହିଁଲେ ବେନି ନୟନରେ ।
 ପୁଣି ବିଚାରନ୍ତି ମନେ ଅରି ନିସୂଦନ
 ସର୍ବେ ବାଦୀ ହୋଇ ଆଜି କଲେ ଆଗମନ ।
 ଆଜି କି ଦ୍ରୌପଦୀଙ୍କର ମୁକୁଳିତ କେଶ
 ବନ୍ଧନ ହେଲା ପରାୟେ ହେଉଅଛି ଦୃଶ୍ୟ ।
 ଏହା ଭାବି ଦଉଡ଼ିଲେ ଘେନି ଗଦାବର
 ଉଭା ହୋଇଲେ ଯାଇଣ ଚାହାଙ୍କ ଆଗର ।
 ଦୁରାନ୍ତକ ଦୁରାସନ ଦୁର୍ବଳ ଦୁମନ
 ଦୁରାଦମ ଦୁରାଚଳ ଦୁଜଟ ଦୁଷ୍ଟର୍ଷ ।
 ଦୁରାନନ୍ଦ ଦୁରାସଦ ଦୁରନ୍ତ ଦୁର୍ଗମ
 ଦୁର୍ବଦ ଦୁଜୟ ଦୁଷ୍ଟ ଦୁରେଖ ଦୁର୍ଦମ ।
 ଦୁଶୀଳ ଦୁର୍ବୀର ଦୁର୍ଗ ଦୁର୍ମୁଖ ଦୁର୍ମଦ
 ଦୁଷ୍ଟକ ଦୁଷ୍ଟଧର୍ଷ ଦୁର୍ଜଗ ଦୁର୍ଗଦ ।
 ଦୁରଦୁଷ୍ଟ ଦୁର୍ମର୍ଷଣ ଦୁର୍ଭକ୍ଷ ଦୁର୍ମତି
 ଦୁରତ୍ୟୟ ଦୁର୍ନିରାଶ ଦୁର୍ବୟ ଦୁର୍ଗତି ।
 ଦୁରାରଣ ଦୁର୍ବାହାର ଦୁଷ୍ଟମା ଦୁର୍ବହ
 ଦୁରୀକୀର୍ଣ୍ଣ ଦୁର୍ବହଣ ଦୁର୍ମନା ଦୁରୁହ ।
 ଦୁର୍ଭେଦ୍ୟ ଦୁଷ୍ପପ୍ତ ଦୁଷ୍ଟ ଦୁଲ୍ଲଭ ଦୁର୍ଗତ
 ଦୁର୍ମୋହ ଦୁରିତକ୍ରମ ଦୁଃଶାନ୍ତ ଦୁର୍ଦାନ୍ତ ।
 ଦୁର୍ବାକ୍ୟ ଦୁର୍ମାମ ଦୁଃଖାତୀତ ଯେ ଦୁର୍ବର
 ଦୁର୍ଭୟ ଦୁରାଭୟସ ଦୁର୍ଭୟ ଦୁଷ୍ଟର ।
 ଦୁର୍ଗନ୍ଧନ ଦୁଷ୍ଟନ୍ଦର ଦୁଷ୍ଟର ଦୁରମ
 ଦୁର୍ବିରିତ ଦୁରପେକ୍ଷ ଦୁଷ୍ଟୟ ଦୁଃସମ ।
 ଦୁଃସହ ଦୁର୍ଜନ ଦୁରଧର୍ଷ ଦୁରାୟାନ
 ଦୁର୍ଲ୍ଲୋଚନ ଦୁର୍ବେଦନ ଦୁର୍ଭାଗ୍ୟ ଦୁଷ୍ଟମ ।
 ଦୁରାମଳ ଦୁରମଳ ଦୁରାକ ଦୁର୍ବାଳ
 ଦୁରାପାତ ଯେ ଆବର ଦୁରାତି ଦୁର୍ମାଳ ।
 ଦୁର୍ଭାନି ଦୁଷ୍ଟର ଦୁର୍ଗ ଦୃମାଳି ଦୁର୍ମାଳ
 ଦୁରୋଲେକ ଦୁରାଙ୍କର ଦୁର୍ଗନୀ ଦୁହଳି ।

ଦୁର୍ବେହ ଦୁର୍ଦ୍ଦମୋକ୍ଷନ ଦୁଃସମ ଦୁଷ୍ଟବ୍ର
 ଦୁର୍ନାମକୁ ମିଶାଇଣ ସତାଶୋଇ ଭ୍ରାତ ।
 ରେରେକାର କରି ଘୋର ରତ୍ନମାନ ଦେଇ
 ଯେଝା ଅସ୍ତ୍ର ଶସ୍ତ୍ର ଧରି ଅଇଲେକ ଧାଇଁ ।
 ମାର ମାର କରି ଭୀମ ଚାରିଆଡ଼େ ବେଢ଼ି
 ଯେଝା ଅସ୍ତ୍ର ଶସ୍ତ୍ର ଘେନି ମାଇଲେ ସଜାଡ଼ି ।
 ଦେଖି ଭୀମସେନ କୋପେ ଗଦା ବୁଲାଇଲେ
 ସେ ଗଦାଘାତେ ଦୁର୍ଭୟ ଦୁରାପଦ ମଲେ ।
 ଦୁଇ ସୋଦର ପଡ଼ନ୍ତେ ବାକୀ ସର୍ବେ ଉଠି
 ଗଦା ପ୍ରହାର କରିଲେ କରି ଏକମୁଠି ।
 ସମସ୍ତଙ୍କ ଗଦା ପଡ଼ି ଭୀମସେନ ଅଙ୍ଗେ
 ଭାଜିଗଲା ଗୁଣ୍ଡାହୋଇ ଭୀମ ରଣ ରଙ୍ଗେ ।
 ଅସ୍ତ୍ର ଭାଙ୍ଗିଯାନ୍ତେ ସର୍ବେ ହୋଇ ଭୟଗ୍ରସ୍ତ
 ପଳାଇଲେ ରଣସ୍ଥଳୁ ଦଉଡ଼ି ଏକତ୍ର ।
 ଦୁର୍ଯ୍ୟୋଧନର ସୋଦରେ ପଳାଇଲେ ଭାଜି
 ଏକା ବୃକୋଦର ପଛେ ଧାଏଁ ଗଳ ଗାଜି ।
 ଗଦା ଧରି ପଛଆଡୁ କରନ୍ତେ ପ୍ରହାର
 ଭୂମିରେ ଲୋଟିରେ ରକ୍ତ କରିଣ ଉଦ୍‌ଗାର ।
 ରଥ ଗଜ ଅଶ୍ୱ ଆଦି ଯା ପଡ଼େ ଆଗରେ
 ଦୂର୍ଭୟ କରିଦ୍ୟନ୍ତି ଭୀମ ଗଦା ପ୍ରହାରରେ ।
 ଲେଉଟି ନ ଚାହିଁ ସର୍ବେ ଯାଅନ୍ତି ପଳାଇ
 ବରଡ଼ାପତର ପ୍ରାୟ ଶରୀର କମ୍ପାଇ ।
 କେହି ଦନ୍ତେ କୁଟା ଧରି ପଡ଼ନ୍ତି ପାଦରେ
 କେହି ବା ଶରଣ ବୋଲି କହନ୍ତି ମୁଖରେ ।
 ନିଉପ୍ରୋଧ ନିରପେକ୍ଷ ଯେଣୁ ଭୀମସେନ
 ଯେ ଶରଣ କହେ ଆଗେ ଯାଏ ତା ଜୀବନ ।
 ଗର୍ଜନ କରିଣ ଭୀମ ପଛାଡୁ ପିଟନ୍ତି
 ବାରେ ରକ୍ତାବନ ପ୍ରାୟ ସଜନ୍ୟ ଲୋଟନ୍ତି ।
 ଯେ ଜୀବନ ଆଶା ଛାଡ଼ି କରଇ ସମର
 ଏକା ଗଦାକେ ଦେଖଇ ଯାଇ ଯମପୁର ।
 କେହି ପରିଧି ମାଇଲେ ଭୀମଙ୍କ ଉପରେ
 ଅଙ୍ଗେ ବାଜି ଦୂର୍ଭୟହୋଇ ପଡ଼ଇ ଭୂମିରେ ।
 ଅସ୍ତ୍ର ଆସିବାର ଦେଖି ଭୀମ ମହାବଳ
 ଠିଆ ହୋଇଥାନ୍ତି ଦୃଢ଼େ ପାଟି ବନ୍ଧଇଲ ।
 ପରିଧି ଭୂଷଣ କୁନ୍ତ ଯେ ଯେତେ ମାରଇ
 ଭୀମ ବନ୍ଧଇଲେ ପଡ଼ି ତା ଦୂର୍ଭୟ ହୁଅଇ ।
 ଅସ୍ତ୍ର ବ୍ୟର୍ଥ ହେବା ଦେଖି ଭୟେ ଯୋଦ୍ଧାମାନେ
 ବିକଲେ ପଳାଇ ଯାନ୍ତି ନ ରହି ସେ ସ୍ଥାନେ ।
 ସାରଥୀ ଧରି ପିଟନ୍ତି ସାରଥୀ ଉପର
 ରଥକୁ ରଥରେ ପିଟି କରିଦ୍ୟନ୍ତି ତୁର ।

କୁଞ୍ଜରକୁ ଧରି ବାମ ଦକ୍ଷିଣେ ବୁଲାଇ
 ପିଟନ୍ତି ହସ୍ତୀ ଉପରେ କୋପାବିଷ୍ ହୋଇ ।
 ଦୁଇ ଦୁଇ ଅଶ୍ବକୁ ସେ ଧରିଣି ଫିଙ୍ଗଇ
 ପଡ଼ିଣ ସେ ବହୁଦୂରେ ଯାନ୍ତି ଗୁଣ୍ଡାହୋଇ ।
 କେ ନିସତ ହୋଇ ରହେ ଚାହାନ୍ତି ଲେଉଟି
 ଶରେ ଶର ପରିତାଳ ଅଗ୍ନି ଶିଖା ଉଠି ।
 ଦୁରାପଦ ସେ ସମର କହି ତ ନ ପାରି
 ଲେଖନେ କେ ପାରିବ ଯେ ତାହା ଅନ୍ତ କରି ।
 ସଂକ୍ଷେପେ କହିବି ତାର ଠିକ୍ ଠିକ୍ କଥା
 ବିସ୍ତାର କରିବାକୁ କେ ଅଛି ସାମରଥୀ ।
 କରନ୍ତି ତର୍ଜନ ଗରଜନ ରଣସ୍ପନ୍ଧା
 ପିଟନ୍ତି ବାରେ ଯେ ହୋଇଯାନ୍ତି ମସୀପୁଣ୍ଡା ।
 ତିନିକୋଟି ଅଶ୍ବ ସାତ ଅକ୍ଷୌହିଣୀ ବଳ
 ଏକା ଭୀମସେନ ମାରିଦେଲେ ଯମଆଳ ।
 ମାରନ୍ତେ ଶେଷ ହୋଇଣ ଗଲେ ସର୍ବ ବୀର
 ରଣ ରଙ୍ଗେ ନିବାରିଲେ ଏକା ବୃକୋଦର ।
 ରଣ କରୁ କରୁ ଦିବା ହେଲା ଅବସାନ
 ମନ୍ଦ ମନ୍ଦରେ ବହିଲା ଦକ୍ଷିଣା ପବନ ।
 ଦଳ ଦଳ ହୋଇ ପକ୍ଷୀ କରିଣ କାକଳି
 ନିଜ ଆବାସକୁ ସର୍ବେ ଯାଉଛନ୍ତି ଚଳି ।
 ଗୋରୁପଲ ଗେନି ଗୃହେ ଚଳିଲେ ଗୋପାଳେ
 ଧରଣୀ ମଣ୍ଡିତ ହେଲା କାଳିଆ ଦୁକୁଳେ ।
 ବୀରମାନେ ଅସ୍ତ୍ର ସବୁ କରିଲେ ସଂଯତ
 ଦୁର୍ଯ୍ୟୋଧନ ସତାଶୋଇ ଭାଇ ହେଲେ ହତ ।
 ସମସ୍ତଙ୍କୁ ମାରି ଭୀମ କରିଲେ ଏକାଠି
 ତା ଉପରେ ତା ଉପରେ ଲଦି ଗୋଟି ଗୋଟି ।
 ଅମ୍ଭତେଜ ରଥ ପାଞ୍ଚ ଅମ୍ଭତେ ଯେ ହସ୍ତୀ
 ତିନିକୋଟି ଅଶ୍ବ ସାତକ୍ଷତ୍ରଣୀ ପଦାତି ।
 କର୍ଣ୍ଣ ସେନାପତି ହେବା ପ୍ରଥମ ଦିନରେ
 ଏତେକ କୌରବ ସୈନ୍ୟ ଗଲେ ଯମପୁରେ ।
 ଆଦିତ୍ୟ ଦେବତା ମେରୁ ଉଦ୍ଧାତେଶ ରହେ
 ଦୁଃଶାସନ ଘେନି ପଳାଇଲେ କୁରୁରାୟେ ।
 ଦଣ୍ଡଭଗ୍ନ ଦେଖି ଭୀମ ପଛରେ ଗୋଡ଼ାନ୍ତି
 ଏତେ ସୈନ୍ୟ ମାରି ମଧ୍ୟ ତୃପତ ନୁହନ୍ତି ।
 ଶ୍ରୀକୃଷ୍ଣ ବୋଇଲେ ରହ ରହ ଭୀମସେନ
 ଆଜି ସମରେ ମଲା କି ବୀର ଦୁଃଶାସନ ।
 ତାଙ୍କ ଶୁଣି ଭୀମସେନ ଲେଉଟି ଅଇଲା
 ଦୁର୍ଯ୍ୟୋଧନ ନିରାପଦେ ତହିଁ ପଳାଇଲା ।
 ଭୀମ ବୋଇଲେ ମରିଲେ କେତେ ଭାଇ ଆଜି
 କହି ନ ପାରିବି ମୁହିଁ ସେ କଥାକୁ ହେଜି ।

କଳିଙ୍ଗ ସେନାକୁ ମାରି ମତି ହେଲା ଭୋଳ
 କାଦମ୍ବରିପାନେ ଯେହ୍ନେ ହୁଅନ୍ତି ବାତୁଳ ।
 କାହାକୁ ମାରଇ କିଏ ମଲା କି ନ ମଲା
 ଦୁଃଶା ଅଛି କି ମରିଛି ଜଣା ନ ପଡ଼ିଲା ।
 ସମୟ ତ ଆଉ ନାହିଁ ହେଲାଣି ଅତୀତ
 ଚାଲ ଶବ ଖୋଜି ଏବେ ବୁଝିବା ତା ତତ୍ତ୍ୱ ।
 ଶୁଣି ବାସୁଦେବ ତହିଁ କରିଲେ ବିଜୟ
 ସତାଶୋଇ ଭାଇ ଗଣି କରିଲେ ନିଷ୍ଠୟ ।
 ଶ୍ରୀକୃଷ୍ଣ ବୋଇଲେ ଦୁଃଶା ମରିନାହିଁ ଆଜ
 ଶୁଣି ଭୀମ ବୋଇଲେ ହେ ଶୁଣ ଦେବରାଜ ।
 କେମନ୍ତେ ଦ୍ରୌପଦୀ ମୁଖ ଆଜ ମୁଁ ଚାହିଁବି
 ତାହାର ଝିଙ୍ଗାସବାଣୀ ସହି ନ ପାରିବି ।
 ଦୁଃଶା ମୃତ୍ୟୁ ଶୁଣିବାକୁ ଥିବ ବାଟ ଚାହିଁ
 ତାହାର ଆଗରେ ପ୍ରଭୁ କି କହିବି ଯାଇଁ ।
 ଆଜ ଏ ରଣଭୂମିରେ ରହିବି ନିଷ୍ଠୟ
 ଚାରିଭାଇ ଘେନି ବିଜେ କର ଦୟାମୟ ।
 ତାହା ଶୁଣି ବାସୁଦେବ କଲେକ ଉତ୍ତର
 ଅବିହିତ ପ୍ରତିଜ୍ଞାକୁ କଲୁ ବୃକୋଦର ।
 ଆଜ ଯେବେ ପଡ଼ିଥାନ୍ତା ବୀର ଦୁଃଶାସନ
 ଦ୍ରୌପଦୀର ମନୋବାଞ୍ଛା ହୁଅନ୍ତା ସମ୍ପୂର୍ଣ୍ଣ ।
 ତୁମ୍ଭର ପ୍ରତି କଥାରେ ଅଧେ ଥାଏ ମିଛ
 କିବା କଥା ପାଇଁ ତୁମ୍ଭେ ଭାବିତ ହେଉଛ ।
 ତୁମ୍ଭେ ଇଚ୍ଛାକଲେ ମେରୁ କରିପାର ତୁର
 ତୁମ୍ଭ ନଖଘାତେ ମହୀ ହୋଇବ ବିଦାର ।
 ଦୁଃଶାସନ ମରିବାଟା କେଉଁ ଛାର କଥା
 କାଲି ମାରିବ ତାହାକୁ ଚିନ୍ତା କର ବୃଥା ।
 ଏମନ୍ତେ ଭୀମସେନକୁ ବହୁତ ବୁଝାଇ
 ବାହାରିଲେ ହରି ସଙ୍ଗେ ଭୀମସେନ ନେଇ ।
 ପାଣ୍ଡବେ ସମସ୍ତ ସୈନ୍ୟ ଘେନି ସଙ୍ଗତରେ
 ଜୟ ପତାକା ଉଡ଼ାଇ ବାହାରିଲେ ଖରେ ।
 ବୀର ତୁର ଶଙ୍ଖ ଆଦି ଆଗରେ ବାଜଇ
 ବାରୁଣୀ ନଗରେ ସର୍ବେ ପ୍ରବେଶିଲେ ଯାଇ ।
 ଅର୍ଦ୍ଧ୍ୟ ଘେନି ଯାଜ୍ଞସେନୀ ଚାହିଁଥିଲେ ପଥ
 ନନ୍ଦିଘୋଷୁ ଉତ୍ତରନ୍ତେ ପ୍ରଭୁ ଯଦୁନାଥ ।
 ଶତ୍ରୁ ଜୟ ପତାକା ସେ ରଥର ଉପରେ
 ବାଜେ ବୀରତୁର ଶଙ୍ଖ ଅତି ପ୍ରତାପରେ ।
 ପ୍ରଥମେ ତାହାକୁ ଅର୍ଦ୍ଧ୍ୟ କରିଣ ପ୍ରଦାନ
 ପୁଛିଲେ ଏତେ ବିକମ୍ପ ଆଜି କି କାରଣ ।
 କାହାକୁ ସମରେ ଆଜ କରିଲ ନିହତ
 ସେହି କଥା କହି କର ମୋ ମନ ତୃପତ ।

ଶ୍ରୀକୃଷ୍ଣ ବୋଇଲେ ଅର୍ଯ୍ୟ ମୋତେ ଗୋ ନ ଦେଇ
 ତୁମ୍ଭଙ୍କୁ କାରଣ କଲେ ଭୀମ ଦିଅ ନେଇ ।
 ଦୁର୍ଯ୍ୟୋଧନ ସତାଣୋଇ ଭାଇଙ୍କ ସମରେ
 ଆଜି ମାରି ପେଶିଛନ୍ତି ଶମନ ନଗରେ ।
 ଆବର କଳିଙ୍ଗସେନ ନୃପତି ସହିତେ
 ନବଲକ୍ଷ ହସ୍ତୀ ସାତକ୍ଷୋଣୀ ବଳ ଏତେ ।
 ସମସ୍ତଙ୍କୁ ଗଦାଘାତେ ଦେଲେ ଯେ ଉଡ଼ାଇ
 ବାକୀ ଦୁର୍ଯ୍ୟୋଧନ ଦୁଃଶା ରହିଛନ୍ତି ଜାଇଁ ।
 ରଜନୀ ହୁଅନ୍ତେ ଦୁହେଁ ପଳାଇଲେ ଲୁଚି
 ତେଣୁ କରି ଦୁହିଁଙ୍କର ଜୀବନ ରହିଛି ।
 ଆଜି ରଣେ ପଡ଼ିଥିଲେ ବୀର ଦୁଃଶାସନ
 ପଖାଳି ଆଆନ୍ତେ ତୁମ୍ଭ କେଶ ଭୀମସେନ ।
 ତାହାହେଲେ ସରିଥାନ୍ତା ଆଜି ତୁମ୍ଭ ଦୁଃଶା
 ଶୁଣି ଯାଜ୍ଞସେନୀ ହୋଇ ବହୁତ ବିମୁଖ ।
 ବୋଇଲେ ହେ ଦୟାମୟ କେତେ ବାଳ ସୁତ
 ସମର ମଧ୍ୟେ ଅଦ୍ୟାପି ଅଛନ୍ତି ଜୀବିତ ।
 ମୋର ଭାଗ୍ୟ ଦୋଷେ ସିନା ଅଭିମନ୍ୟୁ ପୁଅ
 ଘଟୋକ୍ତ ଘଟକାଦି ଗଣେ ହେଲେ କ୍ଷୟ ।
 ମୋର ପିତାଙ୍କର ହେଲା ମସ୍ତକ ଛେଦନ
 ଏମାନଙ୍କୁ ମରାଇଣ ଯାଇ ବୀରପଣ ।
 ଏ ପାଞ୍ଚଭାଇ ମୁଖକୁ ଟିକେ ଲାଜ ନାହିଁ
 ବଡ଼ ବଳୀ ବୋଲି ମନେ ଥାନ୍ତି ଗର୍ବ ବହି ।
 ଭୀଷ୍ମ ଶରଣଯ୍ୟା କଲେ ଭୂରିଶ୍ରବା ହତ
 ଜୟଦ୍ରଥକୁ ମାଇଲେ ଭଉଣୀର ନାଥ ।
 ଦ୍ରୋଣ ଗୁରୁଙ୍କୁ ମାରିଣ କଲେ ଗୁରୁଦ୍ରୋହ
 ସତାଣୋଇ ଭାଇ ଯେହୁ ଅଟନ୍ତି ନିରାହ ।
 ନିର୍ଦ୍ଦୋଷୀ ମାରିବା ପାଇଁ ହୋଇତ ଉସତ
 ଦୋଷୀମାନେ ଅଦ୍ୟାବଧି ଅଛନ୍ତି ଜୀବିତ ।
 ଦେଖ ଶକୁନି ଅଟଇ କେତେ ଦୁରାଚାର
 ପଣା ଖେଳାଇ ଜିଣିଲା ରାଜ୍ୟ ଏହାଙ୍କର ।
 ପରିଶେଷେ ବସାଇଲା କୁରୁସଭା ତଳେ
 ଏ ସକଳଭୃତ୍ୟ ପ୍ରାୟେ ହୋଇଲେ ସେ କାଳେ ।
 ସିଂହାସନେ ଦୁର୍ଯ୍ୟୋଧନ ବସି ଆଜ୍ଞା ଦେଲା
 ମୋର ବାଳ ଧରି ଦୁଃଶା ଘରୁ ଘେନିଗଲା ।
 ଯେତେକ କଟୁ ବଚନ କହିଛି ପାମର
 ପରେ ବିବସନ କଲା ସେ ମୂରୁଖ ଛାର ।
 ଏମନ୍ତ ଯେ ଦୋଷୀମାନେ ଜୀବିତ ସମାଧି
 ନିର୍ଦ୍ଦୋଷୀ ଯେତେକ ତାଙ୍କୁ ଅଛନ୍ତି ଏ ବଧି ।
 ଶୂରାଳମାନଙ୍କୁ ମାରି ଦେଖାଇଲେ ଟାଣ
 ସମର୍ଥ ଲୋକଙ୍କୁ ଡରି ଭଙ୍ଗ ଦେଲେ ରଣ ।

ସିଂହ ବୋଲି ଏହାଙ୍କୁ ମୁଁ ଥିଲି ଯେ ବିଚାରି
 ଜାଣିଲି ଶୂରାଳଠାରୁ ହୀନ ପଶୁପରି ।
 ନ ଜାଣି ରାତ୍ରେଣୀ ମୁହିଁ କିମ୍ପା କଲି ପଣ
 ଏବେ ହୀନ ନାରୀ ସଙ୍ଗେ ସରି ହେଲି ଜାଣ ।
 ମୋତେ କହିଥିଲେ ଦମ୍ଭେ ଏହି ଭୀମସେନ
 ଦୁଃଶା ଭୁଜ ରକ୍ତେ କେଶ କରିବି ବନ୍ଧନ ।
 ସତ ପ୍ରାୟ ମଣି ମୁହିଁ କରିଥିଲି ଆଶ
 କେଶ ନ ବାନ୍ଧିଲି ତେଣୁ ପୟର ବରଷ ।
 କୃଷ୍ଣ ବୋଲି କ୍ଷତ୍ରିକୁଳେ ଏହା କି ହୋଇଛି
 ସ୍ବାମୀ ଆଉଁ ଥାଉଁ ଭାର୍ଯ୍ୟା ଲଜ୍ଜାରେ ମରୁଛି ।
 ଶୁଣି ଭୀମସେନ ତାଙ୍କୁ ଦେଲେକ ଉତ୍ତର
 ଆଉ ଝିଙ୍ଗାସ ନ କର ଆଗୋ ରାମାବର ।
 କାଲି ନିଶ୍ଚୟ ତୁ କେଶ କରିବୁ ବନ୍ଧନ
 ଏଥିରେ କିଛି ହିଁ ଆଉ ନ ବିଚାର ଆନ ।
 ଦୁଃଶାସନ ବେନିଭୁଜ କାଲି ଉପାଡ଼ିବି
 ଏହା ନ କଲେ ଅନଳ ଜାଳି ମୁଁ ମରିବି ।
 ଆଜି ନିଶ୍ଚୟ ସଖୀ ତୋର ପୁରିଥାନ୍ତା ଆଶ
 ସେ ଦୁଃଶାକୁ ଖୋଜୁ ଖେଜୁ ଦିନ ହେଲା ଶେଷ ।
 ଏକଥା ଶୁଣି କହିଲେ ଦ୍ରୁପଦ କୁମାରୀ
 ତିନିବାର ସତ୍ୟ କଲେ ଅଗ୍ନି ଛୁଇଁକରି ।
 ତିନିବାର ସତ୍ୟ କଲେ ବୀର ବୃକୋଦର
 କାଲି ନିଶ୍ଚୟ ଗୋ ଦୁଃଶା କରିବି ସଂହାର ।
 ପୁଣି ଭୀମକୁ ବୋଲନ୍ତି ଦ୍ରୁପଦ ଦୁଲାଳୀ
 ଦୁଃଶା ନ ମଲେ ମରିବି କାଲି ଅଗ୍ନି ଜାଳି ।
 ଏହି ପରକାରେ ହୋଇ କଥୋପକଥନ
 ସକଳେ ପ୍ରବେଶ ହେଲେ ନିଜ ନିକେତନ ।
 ନାନାଦି ଉସବ କଲେ କରନ୍ତା ନଗରେ
 ନିଶି ଯାପନ କରିଲେ ଅତି ଆନନ୍ଦରେ ।
 ନମସ୍ତେ ଶ୍ରୀଜଗନ୍ନାଥ ଜଗତ କାରଣ
 ନମସ୍ତେ ଶ୍ରୀ ବାସୁଦେବ କମଳ ଲୋଚନ ।
 ସଂସାର ମୋହ ମାୟାରେ ପଡ଼ି ନିରନ୍ତର
 ସର୍ବଦା ବୁଡ଼ି ମରୁଛି ଶାନ୍ତି ନାହିଁ ମୋର ।
 ବେଳ ଥାଉ ଥାଉ ମୋତେ ସୁଦୟା କରିଣ
 ମୋହର ଅଇରି ସୁର ଚକ୍ରରେ ଛେଦିଣ ।
 ସୁପଥକୁ ନେଇ ତୁମ୍ଭ ଦାସ ଦାସ କର
 ଶାରଳା ଦାସ ମାଗଇ ଏହା ନିରନ୍ତର ।

ଦୁର୍ଯ୍ୟୋଧନର ସତାଶୋଇ ଭାତ ବଧରେ ସତାଶୋଇ ବଧୂ, ଧୃତରାଷ୍ଟ୍ର ଓ ଗାନ୍ଧାରୀଙ୍କ ଶୋକ

ଅଗଷ୍ଟିକ ପଟାରିଲେ ବିଲଙ୍କ ରାଜନ
ଆହେ ମୁନି ଘେନାକର ମୋର ନିବେଦନ ।
ଦୁର୍ଯ୍ୟୋଧନ ଦଣ୍ଡଭଗ୍ନ ହୋଇ ପଳାଇଲେ
ଧୃତରାଷ୍ଟ୍ର ପୁତ୍ରଶୋକେ କି କି କଥା କଲେ ।
ସେହି କଥା କହି ମୋର ମନ କର ତୋଷ
ଶୁଣି ଅଗଷ୍ଟି କହନ୍ତି ଶୁଣ ହେ ନରେଶ ।
ଦୁର୍ଯ୍ୟୋଧନ ସୈନ୍ୟ ସବୁ କାଳମୁଖେ ଦେଇ
ରାତ୍ରିକାଳେ ହସ୍ତିନାରେ ପ୍ରବେଶିଲା ଯାଇ ।
ବଧୂମାନେ ପରସ୍ପରେ ପାଇ ସମାଚାର
ଅନ୍ତଃପୁରରୁ ସକଳେ ହୋଇଲେ ବାହାର ।
ଆପଣା ଆପଣା ସ୍ବାମୀ ଗୁଣକୁ ବାହୁନି
କାନ୍ଦିଲେ ଅତି ଉଚ୍ଚରେ କମ୍ପାଇ ମେଦିନୀ ।
ହସ୍ତର ସୁବର୍ଣ୍ଣ ଚୂଡ଼ା ମଞ୍ଚକରେ କୋଡ଼ି
ଧୂସରିତ ହୋଇ ସର୍ବେ ହେଲେ ଗଡ଼ାଗଡ଼ି ।
କେହି ନାରୀ ପତିଶୋକେ ହୋଇଣ ବିହ୍ବଳ
ସ୍ବାମୀକି ତାକଲ ନାଥ ଆସି ଧରି ତୋଳ ।
ଏ ବାସୀର ସବୁକଥା ମନରୁ ପାଶୋରି
କାହିଁ ଚାଲିଗଲା ଏବେ ଆସ ବେଗ କରି ।
ପୁଣି କେ ପତିବିହୀନା ହୋଇ ସଂଜ୍ଞାହୀନ
ସ୍ବାମୀ ବୋଲି ଅନ୍ୟ ନାରୀ କରେ ଆଲିଙ୍ଗନ ।
ଏହିପରି ସର୍ବବାଳୀ କରି କୋଳାହଳ
ରାଜା ସମୀପେ ଚଳିଲେ ହୋଇ ଏକ ଠୁଳ ।
ବୋଇଲେ ମୂଳ କାରଣ ସିନା ଚକ୍ରବର୍ତ୍ତୀ
ବିଧବା କରି ରଖିଲେ ଅକ୍ଷୟ କାରତ ।
ଭାଇମାନଙ୍କୁ ମରାଇ କେମନ୍ତେ ଅଛନ୍ତି
ନିର୍ଲଜ୍ଜ ବଦନ ଘେନି କାହାକୁ ଦେଖାନ୍ତି ।
କୃଷ୍ଣ ବିଜେ କରିଥିଲେ ମଧ୍ୟସ୍ଥ ପଣରେ
ଜଣ ଜଣକୁ କହିଲେ ସେବକ ପ୍ରକାରେ ।
ପାଞ୍ଚଖଣ୍ଡ ପଡ଼ା ଦିଅ ବୋଲିଣ ମାଗିଲେ
ଗଉଡ଼ ହାଉଡ଼ କହି ତାକୁ ଚଡ଼ିଦେଲେ ।
ପ୍ରତିଜ୍ଞା କରି କହିଲେ ସମର କରିବି
ବିନା ଯୁଦ୍ଧରେ ମୃତ୍ତିକା ଚିକିଏ ନ ଦେବି ।
ପୁଣି ତାହାଙ୍କୁ ଅନେକ ଦେଇ ଅପମାନ
ଜୀବନ ନେବାର ପାଇଁ କରିଲେ ଯତନ ।
ମାୟାଧର ପୁରୁଷ ସେ କଲେ କୃତମତି
ତେଣୁ ଲକ୍ଷ୍ମୀ ଘେନିଗଲେ ସରିଲା ସମ୍ପତ୍ତି ।

ଶକୁନି ବଂଶ ମାଇଲେ ରଖି ବନ୍ଦିଘରେ
ସେହି ଆମ୍ଭର ବଂଶକୁ ମାରେ କୌଶଳରେ ।
ଧୂକ ସେ ପାଣ୍ଡବଗଣ ଟିକେ ନାହିଁ ଜ୍ଞାନ
ନିର୍ଦ୍ଦୋଷୀ ମାରନ୍ତି ରଖି କଳଙ୍କ ଜୀବନ ।
ଆମ୍ଭ ସମସ୍ତଙ୍କୁ ବୁଝା କରାଇଲ ରାଣ୍ଡ
କେଉଁ ସୁଖ ଲାଭ କଲ ଧରି ତୁମ୍ଭ ପିଣ୍ଡ ।
ଧୂକ ତୁମ୍ଭର ଶରୀର ମାଉଁସ ମିଳାଉ
ମୂର୍ଖା ଫାଟିଯାଉ ଆଉ ଦେହ ଗୁପ୍ତ ଖାଉ ।
ଆମ୍ଭ ଦଶା ଭୋଗ କରୁ ଭୀମୁମତୀ ରାଣୀ
ଏହା କହି ମୁଣ୍ଡକୋଟି କାନ୍ଦନ୍ତି ତରୁଣୀ ।
ଏ ସକଳ କଥା ଶୁଣି ରାଣୀ ଭୀମୁମତୀ
ମାନଗୋବିନ୍ଦ ପାଶକୁ ଚଳିଲେ ତଡ଼ତି ।
ବୋଇଲେ ହେ ପ୍ରାଣନାଥ କୁରୁକୁଳ ସାଇଁ
ସମରେ ପଡ଼ିଲେ ଆଜ ସତାଶୋଇ ଭାଇ ।
ତାହାଙ୍କ ସଙ୍ଗରେ ମଲେ ବହୁତ ଯୋଦ୍ଧାଏ
ରହିଲେ ଶକୁନି କର୍ଣ୍ଣ ଦୁଃଶାସନ ରାଏ ।
ଏ ତିନିଙ୍କୁ ଘେନି ରଣ କରିବ କିପରି
ଯାହା ଉଚିତ ହୁଅଇ କର ତା ବିଚାରି ।
ଏକାଳେ ସଞ୍ଜୟ ବୋଲେ ଶୁଣ କୁରୁରାଣୀ
ମାଇଲା ତୋ ସତାଶୋଇ ପୁତ୍ର ଭୀମସେନ ।
ସଞ୍ଜୟ ମୁଖରୁ ରାଜା ଏ ବଚନ ଶୁଣି
ପଡ଼ିଲା ସେ ବଜ୍ରାଘାତେ ପ୍ରାୟ ନୃପମଣି ।
ଅତ୍ୟନ୍ତ ବିକଳ ହୋଇ କାନ୍ଦେ ଧୃତରାଷ୍ଟ୍ର
ବୃଦ୍ଧକାଳେ ବିହି ମୋତେ ଦେଲୁ ପୁତ୍ର କଷ୍ଟ ।
ଆରେ ଆରେ ବାବୁ ମୋର ଅକ୍ଷର ଲଭନ୍ତି
ଭୀମ ହାତେ ମରିବାକୁ ତୁମ୍ଭେ ଥିଲୁ ବଡ଼ି ।
ବଜ୍ରାଘାତ ପ୍ରାୟେ ମୋହେ ପଡ଼ିଲା ଗାନ୍ଧାରୀ
କାନ୍ଦିଲେ ପୁତ୍ରମାନଙ୍କ ନାମକୁ ଉଚ୍ଚାରି ।
ବିଦୂରଙ୍କୁ ଚାହିଁ କାନ୍ଦି ରାଜା ଧୃତରାଷ୍ଟ୍ର
ବୋଇଲେ ତୋ ବୋଲ ଏଡ଼ି ଲଭିଲି ଏ କଷ୍ଟ ।
ତୋ କହିବା କଥା ଯେବେ ଆଗୁଁ କରିଥାନ୍ତି
ତେବେ କି ଏ ବୃଦ୍ଧକାଳେ ଏ ଦଶା ଲଭନ୍ତି ।
ଏହା କହି ଦୁର୍ଯ୍ୟୋଧନେ ଆଣିଲେ ତକାଇ
ବୋଇଲେ ଦୁଃଶାକୁ ଘେନି ଯାଅ ତୁ ପଳାଇ ।
ଏକ୍ଷଣି ଏଠାରେ ନାହିଁ ଶତ୍ରୁ ଚିହ୍ନବର୍ଣ୍ଣ
ଉପଯୁକ୍ତ ବେଳା ଅଟେ ପଳାଅ ନନ୍ଦନ ।
ମୋର ବୋଲ କରି ବାବୁ ପଳା ତୁ ବହନ
ବଂଶରକ୍ଷା ହେବ ତୋର ରହିବ ଜୀବନ ।
ବିଦୂର ବୋଇଲେ ତୁମ୍ଭେ ଶୁଣ ନରନାଥ
ଏତେବେଳକୁ ଏ କଥା କରିଲ ବ୍ୟକତ ।

ଆଗେ ଯେବେ ଦେଇଥାନ୍ତ ପାଞ୍ଚଖଣ୍ଡ ପଡ଼ା
ତେବେ ଲଭନ୍ତ କି ପୁତ୍ରକଣ୍ଠର ଏ ପୀଡ଼ା ।
ଏତେବେଳେ ପାଞ୍ଚଖଣ୍ଡ ପଡ଼ା ଯେବେ ଦେବ
ତେବେ ତୁମ୍ଭର ନିଶ୍ଚୟ ବଂଶରକ୍ଷା ହେବ ।
ତାହା ଶୁଣି ଧୃତରାଷ୍ଟ୍ର କରିଲେ ଉତ୍ତର
ୟା ଛଡ଼ା ଆନ ଉପାୟ ନାହିଁରେ ବିଦୂର ।
କୃଷ୍ଣଙ୍କୁ କହି ସମର ସ୍ଥଳିତ କରାଅ
ନାହିଁ ତ ବୁଝିଲା ବଂଶ ବେଗ କରି ଯାଅ ।
ଏହା ଶୁଣି କହିଲେ ବିଦୂର ଧୀରମତି
ଏବେ ଆଜ୍ଞା ଦିଅ ଯିବି ଆହେ ଚକ୍ରବର୍ତ୍ତୀ ।
ପୁଣି ପ୍ରୀତି କରାଇବି ପାଣ୍ଡବ ସଙ୍ଗରେ
ଦୟା ରଖିଥାନ୍ତି ସଦା ଶ୍ରୀକୃଷ୍ଣ ମୋଠାରେ ।
ପାଣ୍ଡବେ ମୋର କଥାରୁ ନୋହିବେ ବାହାର
ଦ୍ରୌପଦୀ ପ୍ରତିଜ୍ଞା ପରେ କରିବା ବିଚାର ।
ଶୁଣି ଶକୁନି କହଇ ମନେ ରଖି କୂଟ
ଆଗାହୁଁ ନ କରି ଏବେ ହୁଅ ଛଟପଟ ।
ପ୍ରଥମରୁ ସର୍ବେ ଥିଲ ହୋଇଣ ନୀରବ
ବିଚାରିଲେ ଅକ୍ଳେଶରେ ମରିବେ ପାଣ୍ଡବ ।
ଏବେ ଯହୁଁ ଆସି ହେଲା ବିପରୀତ ଫଳ
ତହିଁ ମିତ୍ରତା ପାଇଁକି ହେଉନ ବ୍ୟାକୁଳ ।
ସବୁ ତ ଗଲାଣି ବୁଝି ଆଉ ଅଛି କିସ
ଏବେ ମିତ୍ରପଣ କରି ଲଭିବ କି ଯଶ ।
ଏମନ୍ତ ଶୁଣି ବୋଇଲା ରାଜା ଦୁର୍ଯ୍ୟୋଧନ
ଏତେବେଳେ ମିତ୍ରପଣେ ନାହିଁ ପ୍ରୟୋଜନ ।
ମାନ ଅଗ୍ନିରେ ସର୍ବଦା ପୋଡ଼ଇ ମୋ ଚିତ୍ତ
ବଂଶ ବୁଢ଼ାଇ ବଞ୍ଚିବା ନୁହଁଇ ଉଚିତ ।
ଏ ସକଳ କଥା ମୋତେ ଆନ ନ ରୁଚଇ
ଜୀବନ ରଖିବି କିମ୍ବା ମହାପାପୀ ହୋଇ ।
ଶ୍ରୀକୃଷ୍ଣ ଛାମୁରେ ପଣ କରିଛି ଏମନ୍ତେ
ସମର କରିବି ପ୍ରାଣ ଥିବା ପରିଯନ୍ତେ ।
ପୁଣି ବୋଲେ ମୋ ପ୍ରାଣକୁ ହେଉ ଶତଧ୍ବଜ
ସମସ୍ତ ମରାଇ କିସ କରିବି ମୁଁ ଏକ ।
ଏମନ୍ତ କହି କ୍ରୋଧରେ କମ୍ପଇ ଶରୀର
ବୋଇଲେ ମୁଁ ନ ଶୁଣିବି ବଚନ କାହାର ।
ଆବର କରିବି ରଣ ନ ହୋଇବ ଆନ
ମୋ ଭାଲପଟରେ ଯାହା ଥିବଟି ଲେଖନ ।
ଯେଉଁମାନଙ୍କର ସତ୍ୟ ବଚନ ଅଟଇ
ସେମାନେ ଆସନ୍ତୁ ମୋର ସଙ୍ଗେ ସଜହୋଇ ।
ତା ନୋହିଲେ ଯେ ଯୁଆଡ଼େ ଯାଅ ମୋତେ ଛାଡ଼ି
ମୋର ରାଜ୍ୟ ହତ ହେଉ ଶତ୍ରୁହାତେ ପଡ଼ି ।

ଏହା କହୁଁ କହୁଁ ହୋଇ ଅତି କୋପାନଳ
ଦୀର୍ଘ୍ୟ ରଡ଼ିଏ ଛାଡ଼ିଲେ ସାଜ ସୈନ୍ୟବଳ ।
ସୈନ୍ୟ ସାଜ ସୈନ୍ୟ ସାଜ ତାକ ବାଜିଲାକ
ଇନ୍ଦ୍ରପୁଷ୍ପ ପରିଯନ୍ତେ ଶୁଭିଲା ସେ ତାକ ।
ଦୁର୍ଯ୍ୟୋଧନ ପାଶେ ଆସି କହେ ଦୁଃଶାସନ
ମୋହର ଭାଗେ ରହିଲା ଆଜି ଭୀମସେନ ।
ସତୀଶୋଇ ଭାଇକୁ ଯେ କରିଣ ସଂହାର
ବର୍ତ୍ତୟାଇଛି ବହୁତ ଗାରିମା ତାହାର ।
ଆଜି ତାର ରକ୍ତରେ ମୁଁ କରିବି ତର୍ପଣ
ତେବେ ସୋଦରଙ୍କୁ ମୁହିଁ କରିବି କାରଣ ।
ତାହା ଶୁଣି ଦୁର୍ଯ୍ୟୋଧନ କହନ୍ତି ତିଆରି
ଭୀମ ଦାଶକୁ ନ ଯିବୁ ବାବୁ ରଣ କରି ।
ଯେ କାଳେ ତୁ ଦ୍ରୌପଦୀକୁ କଲୁ ବିବସନ
ସେ କାଳୁ ଦ୍ରୌପଦୀ କେଶ ନ କଲା ବନ୍ଧନ ।
ପ୍ରତିଜ୍ଞା କରିଛି ଭୀମ ତୋ ବାହୁ ରକତେ
ଦ୍ରୌପଦୀ କେଶ ବନ୍ଧନ କରିବ ଯୁଦ୍ଧତେ ।
ତେଣୁ କହୁଛିରେ ବାବୁ ନ କର ଗାରିମା
ଭୀମା ରଣ କରୁଥିବ ନ ମାରିବୁ ସୀମା ।
ତୋର ପାଇଁ ରହିଅଛି ମୋର ବଡ଼ପଣ
ତୋ ବିହୀନେ ସରିଯିବ ମୋର ସବୁ ଟାଣ ।
ତୁହି କେବଳ ଅଗୁରେ ମୋ ସଖା ସୋଦର
ତୋତେ ପ୍ରମାଦ ପଡ଼ିଲେ ସବୁ ଯିବ ମୋର ।
ଶ୍ରୀଖଣ୍ଡୀ ଧୃଷ୍ଣଦ୍ୟୁମନ ପୁଣି ମାଦ୍ରୀସୁତେ
ସମର କରିବୁ ଯାଇ ଏହାଙ୍କ ସହିତେ ।
ଏହିପରି ଦୁର୍ଯ୍ୟୋଧନ କହନ୍ତି ତିଆରି
ଏହିକାଳେ ଶେଷ ହେଲା ଆସି ବିଭାବରୀ ।
ଜଗନ୍ନାଥ ପଦ୍ମପାଦେ ଦେଇ ଦୃଢ଼ମନ
ଶାରଳା ଦାସ କରିଲା ପଦ୍ୟରେ ଲିଖନ ।

—O—

କର୍ଣ୍ଣ ଅର୍ଜୁନଙ୍କ ଯୁଦ୍ଧ ଓ ଶ୍ରୀକୃଷ୍ଣଙ୍କ ଗର୍ଭମଧ୍ୟେ ଅର୍ଜୁନଙ୍କର ବ୍ରହ୍ମାଣ୍ଡ ଦର୍ଶନ

କହନ୍ତି ଅଗସ୍ତି ମୁନି ଶୁଣ ହେ ରାଜନ
ଏଥୁଅନ୍ତେ ଯାହା ହେଲା ସମର ବିଧାନ ।
ରଜନୀ ହୁଅନ୍ତେ ଶେଷ ଉଦୟ ଭାସ୍କର
ଅସ୍ତ ଘେନି ବାହାରିଲେ କଉରବ ବୀର ।
ସଜ ହୁଅ ସଜ ହୁଅ ପଡ଼ିଲା ଚହଳ
ସଜ ହେଲେ ରଥ ଗଜ ଚତୁରଙ୍ଗବଳ ।

ସାତଖବ ଗଜ ତିନି ଅରୁଦେବ ରଥ
 ଏଗାର କ୍ଷତ୍ରୀ ଅଶ୍ୱ ଆରୋହୀ ସହିତ ।
 ବୀର ତୁର କାହାଳୀ ଯେ ନାଗରା ବକାଇ
 ଚିରାଳ ପତାକାମାନ ଆକାଶେ ଉଡ଼ଇ ।
 ଲକ୍ଷେକ ନବଯୁବତୀ ଘେନି ଅର୍ଘ୍ୟସ୍ଥାଳି
 ଦୁର୍ଯ୍ୟୋଧନେ ବନ୍ଦାଇଲେ ଦେଇ ହୁଳହୁଳି ।
 ଦ୍ୱିଜମାନେ ମିଳି ତହିଁ କଲେ ବେଦଧ୍ୱନି
 କଲ୍ୟାଣ ବାଞ୍ଛା କରନ୍ତି ସର୍ବ ସିଦ୍ଧମୁନି ।
 ଦିବ୍ୟବେଶ ସାଜି ବିଜେ ସୂର୍ଯ୍ୟଙ୍କ କୁମର
 ମଉହସ୍ତୀ ଠାଣି ଜିଣି ଦିଶନ୍ତି ସୁନ୍ଦର ।
 ଶଲ୍ୟଙ୍କୁ ବୋଇଲେ ମୋର ରଥ ଚାଲିଦିଅ
 ଯହିଁ ନନ୍ଦିଘୋଷ ତାହା ଆଗରେ ରଖାଅ ।
 ପ୍ରଥମେ କୃଷ୍ଣ ଅର୍ଜୁନ ସମରେ ମାରିବି
 ପରେ ଦୁଇ ମାଦ୍ରାସୁତ ଭୀମକୁ ଦେଖିବି ।
 ତୃତୀୟରେ ଯୁଧିଷ୍ଠିର ଶିଖଣ୍ଡୀ ସହିତ
 ମାରିଲେ ଭାରୋଇମଲ୍ଲ ହୋଇବି ମୁହିଁ ତ ।
 ଶଲ୍ୟ ବୋଇଲେ ବାଳକ ତୋର ଏ ସ୍ୱଭାବ
 ମରିବା ପର୍ଯ୍ୟନ୍ତ ତୁ ନ ଛାଡ଼ିବୁ ଗର୍ବ ।
 କାଳସର୍ପ ସମ ଅଟେ ବୀର ଅରଜୁନ
 ତାହାର ଆଗରେ ତୁହି ମଣ୍ଡୁକ ସମାନ ।
 ଯେତେବେଳେ ତୁ ଦେଖିବୁ ପାର୍ଥ ନାରାୟଣ
 ପଳାଇବୁ ସିଂହ ଭୟେ ହସ୍ତୀର ସମାନ ।
 ଶୁଣି କର୍ଣ୍ଣ ବୋଇଲେ ହେ ଶୁଣ ଶଲ୍ୟବୀର
 ଦେଖିବ କ୍ଷତ୍ରିୟପଣ କେମନ୍ତ ମୋହର ।
 ପାଣ୍ଡବଙ୍କ ସୈନ୍ୟ ଆଜି ନ ରଖିବି ଏକ
 ରଥରେ ବସି ସକଳ କଥା ମୋର ଦେଖ ।
 କେବଳ ସଖା ହୋଇଣ ରଥ ଚାଲିଦେବ
 ପାଣ୍ଡବଙ୍କୁ କେଉଁଠୁପେ ରଖିବେ ମାଧବ ।
 ତାହା ଶୁଣି ଶଲ୍ୟବୀର ନ ଦେଇ ଉତ୍ତର
 ବିଚାରିଲେ କର୍ଣ୍ଣ ବୃଥା କରଇ ଚାତର ।
 ସାରଥ୍ୟ ମାତ୍ରକ ତାର କି ବଳ ଅଛଇ
 ତେଣୁ ବାହାରିଲେ ରଥ ମଣ୍ଡିବାର ପାଇଁ ।
 କର୍ଣ୍ଣ ରଥ ମଣ୍ଡାଇଲେ କରିଣ ଯତନ
 ଦାଉ ଦାଉ ଦିଶେ ଲାଗି ସୂର୍ଯ୍ୟଙ୍କ କିରଣ ।
 ଦ୍ୱିଜମାନେ ମିଳି ବେଦ କରିଲେ ପଠନ
 ଶୁଭ ଅନୁକୂଳେ କର୍ଣ୍ଣ ଚଳିଲେ ବହନ ।
 ପ୍ରାତଃକାଳେ ରଣକ୍ଷେତ୍ରେ ହୋଇଲେ ପ୍ରବେଶ
 ସୈନ୍ୟ ଘେନି ବାହାରିଲେ କୌରବ ନରେଶ ।
 ପୂର୍ବେ ଦିଗରେ ବିକାଶ ହୋଇଲେ ତପନ
 ନନ୍ଦିଘୋଷେ ବିଜେ କଲେ ବୀର ଅରଜୁନ ।


ସାରଥ୍ୟ ହୋଇ ଶ୍ରୀକୃଷ୍ଣ କଲେ ଶଙ୍ଖଧ୍ୱନି
 ସେହିଦିନ ଶୁଦ୍ଧସ୍ନାନ କଲେ ଯାଜ୍ଞସେନୀ ।
 ଅଗ୍ନି ଭିତରେ ପଶିଣ ଶରୀର ପଖାଳି
 ବାହାର ହୋଇଲେ କରେ ଧରି ଅର୍ଘ୍ୟସ୍ଥାଳି ।
 ଶ୍ରୀ ବସୁଦେବଙ୍କ ଆଗେ ଅର୍ଘ୍ୟଦେଲେ ନେଇ
 ଆଗ୍ରହ ସହିତ ତାହା ନେଇ ଯଦୁସାଇଁ ।
 ବୋଇଲେ ଭୀମକୁ ଦିଅ ଆନେ କିସ କାର୍ଯ୍ୟ
 ଦୁଃଶାସନକୁ ନିଶ୍ଚୟ ମାରିବ ସେ ଆଜ ।
 ତୁମ୍ଭର ପ୍ରତିଜ୍ଞା ଯାହା କରିବେ ପାଳନ
 ମାନ ଉଦ୍ଧାରିବେ ନିଶ୍ଚୟ ବୀର ଭୀମସେନ ।
 ତାହା ଶୁଣି ଯାଜ୍ଞସେନୀ କରିଲେ ଉତ୍ତର
 ଆହେ ଇଚ୍ଛାମୟ ହରି ଯେ ଇଚ୍ଛା ତୁମ୍ଭର ।
 ଏ ଭବସାଗରେ ପ୍ରଭୁ ରଖାଅ କୀରତି
 ମୁଁ ତୁମ୍ଭର ଦାସୀ ଅଟେ ଆହେ ରମାପତି ।
 ଅସୀମ ବୀରତ୍ୱପଣ ଅଟଇ ତୁମ୍ଭର
 ତୁମ୍ଭେ ଏ ଦୁଃଖସାଗରୁ ମୋତେ ପାରିକର ।
 ଭୀମ ବୋଇଲେ ଦୁଃଶାସ ଉପାଡ଼ିବି ଭୁଜ
 ତା ନୋହିଲେ ବିଷ ଖାଇ ମରିବି ମୁଁ ଆଜ ।
 ଆନ କଥାରେ ମୋହର ପ୍ରୟୋଜନ ନାହିଁ
 କିପରି ମରିବି ଦୁଃଶା ଏହା ହିଁ ଭାବଇ ।
 ଦ୍ରୌପଦୀ ବୋଇଲେ ଆଜ ଦୁଃଶା ଯେ ନ ମଲେ
 ନିଶ୍ଚୟ ମରିବି ମୁହିଁ ଜାଣ ଏହା ଭଲେ ।
 ଏହି ଶରୀରେ ମୋହର ପ୍ରୟୋଜନ କିସ
 ବହୁଦିନ ତୁମ୍ଭଙ୍କୁ ମୁଁ କଲି ଯେଣୁ ଆଶ ।
 ଯାଅ ଯାଅ ତୁମ୍ଭଙ୍କୁ ଯେ ଧର୍ମ ହେଉ ସାହା
 ଯେହ୍ନେ ଦୁଃଶାସ ଉପାଡ଼ି ଆଜି ଦୁଇ ବାହା ।
 ଭୀମ ବୋଲେ ସପ୍ତଦଶ ଦିନ ହେଲା ରଣ
 ଆଜି ଅବଶ୍ୟ ଦୁଃଶାସ ଘେନିବି ପରାଣ ।
 ଯେତେବେଳେ ସହଦେବ ଆସିବ ଝୁପଟି
 ବସିଲା ସ୍ଥାନରୁ ତୁମ୍ଭେ ବେଗେ ଯିବ ଉଠି ।
 ତୁମ୍ଭର ବଚନ ସଖୀ ଆଜି ଫଳୁ ମୋତେ
 ଏହାକହି ଅର୍ଘ୍ୟ ଘେନି ବସିଲେ ସେ ରଥେ ।
 କୁନ୍ତ କୃଷ୍ଣ ଦ୍ୱିତୀୟା ଯେ ଅଟେ ଚନ୍ଦ୍ରବାର
 ଉତ୍ତରାଫାଲ୍ଗୁନୀ ରକ୍ଷ ଭୋଗ ସେ ଦିନର ।
 ବିଷ୍ଣୁ ନାମରେ କରଣ ଅତି ଗଣ୍ଡ ଯୋଗ
 କୁନ୍ତ ସଙ୍କରାନ୍ତରୁ ଯେ ଏକଦିନ ଭୋଗ ।
 ଉଦୟଗିରିକି ବଳି ଉଦେ ମାରତଣ୍ଡ
 ତଳତଳ ଯୋଗ କୁନ୍ତଲଗ୍ନ ଚାରିଦଣ୍ଡ ।
 ଏ ଚାରିଦଣ୍ଡ ମଧ୍ୟରେ ପ୍ରବେଶ କିରୀଟୀ
 ଛଦଣ୍ଡକାଳ ବେଳାରେ କର୍ଣ୍ଣ ତାଙ୍କୁ ଭେଟି ।

କର୍ଣ୍ଣ ପାର୍ଥ ରଥ ଯହୁଁ ହେଲା ଭେଟାଭେଟି
 କର୍ଣ୍ଣକୁ ଦେଖି କ୍ରୋଧରେ ଜଳିଲେ କିରୀଟୀ ।
 ସତାଶୋଇ ବଳ ଧନୁ କର୍ଣ୍ଣଙ୍କର କରେ
 ସହସ୍ର ନାରୀତ ଯୋଗି ବିଷିଲେ ସେ ଖରେ ।
 ତାହା ଦେଖି ଅରଜୁନ କରି କୋପ ଦୃଷ୍ଟି
 ବାବଲ ଶରରେ ସବୁ ପକାଇଲେ କାଟି ।
 ଅସ୍ର ବ୍ୟର୍ଥ ହେବା ଦେଖି ଆଦିତ୍ୟ ନନ୍ଦନ
 ବୋଇଲେ ଆରେ ଅର୍ଜୁନ ଶୁଣ ମୋ ବଚନ ।
 ବାଳକ ଗୁଡ଼ାଏ ମାରି ହୋଇକରି ଦୋଷୀ
 ବିଚାରିଛୁ ସମରରେ ମୁଁ ବଡ଼ ସାହସୀ ।
 ପାର୍ଥ ବୋଇଲେ ତୁମ୍ଭେ ତ ବଡ଼ ପୁଣ୍ୟବନ୍ତ
 ଅଧର୍ମେ ଶକଟାବ୍ୟୁହ କରିଲ ଯେମନ୍ତ ।
 ଚନ୍ଦ୍ରବ ବର୍ଷର ମୋର ଅଭିମନ୍ୟୁ ପୁତ୍ର
 ତୁମ୍ଭେ ପରା କରାଇଲ ତାହାକୁ ନିହତ ।
 ଧୃତରାଷ୍ଟ୍ର ବିଦୁର ଯେ ପଣ୍ଡୁ ତିନିଭାଇ
 ଏକ ପିଅରହିଁ ଆନ ଏହାଙ୍କର ନାହିଁ ।
 ଭିନ୍ନଭିନ୍ନ ନୁହନ୍ତି ସେ ଏକ ଆତ୍ମା ପରି
 ତୁମ୍ଭ କୂଟ କପଟରେ ହେଲେ ଏତେ ସରି ।
 ଦୁଇକୁଳେ ଲଗାଇଲେ ତୁମ୍ଭେ ସିନା ବାଦ
 ତୁମ୍ଭର ପାଇଁ ଘଟିଲା ଆସି ଏ ପ୍ରମାଦ ।
 ହେ କର୍ଣ୍ଣ ଉଭୟ କୁଳ ତୁମ୍ଭେ ବୁଢ଼ାଇଲ
 ଏବେ ତ କୁରୁକୁଳକୁ ସମ୍ବଳେ ମାଇଲ ।
 ତାହା ଶୁଣି କହୁଅଛି କର୍ଣ୍ଣ ମହାବୀର
 ଏବେ ଶୁଣରେ ଅର୍ଜୁନ ମୋ କହିବା ଗିର ।
 ଆଜି ମୋହର ସମର ଦେଖିବୁ ସାକ୍ଷାତେ
 ପଣ୍ଡୁ କୁଳକୁ କେମନ୍ତେ ରଖିବେ ଅବ୍ୟତେ ।
 ପଚାରୁ ପଚାରୁ ସେହି ମହାବଳୀ କର୍ଣ୍ଣ
 ସୂର୍ଯ୍ୟସମ ଶତେ ଶର ବିଷିଲା ବହନ ।
 ଆକାଶ କମ୍ପିଲା ସେହି ନାରୀତ ଆସନ୍ତେ
 ଉପରେ ଶୁଭଜ ଯେହ୍ନେ ପଡ଼ଇ ନିର୍ଦ୍ଦାତେ ।
 ବରୁଣ ନାରୀତ ଧରି ବିଷିଲାକ ପାର୍ଥ
 କର୍ଣ୍ଣର ସେ ଶତଶର ହୋଇଲାକ ବ୍ୟର୍ଥ ।
 ପୁଣି ପାର୍ଥ କୋପେ ଅସ୍ର କରନ୍ତେ ଆଘାତ
 ଶ୍ୟଭେଡ଼ା ଘୁଞ୍ଚିଗଲା କର୍ଣ୍ଣଙ୍କର ରଥ ।
 ସାଧୁ ସାଧୁ ଶୁଭିଲାକ ଆକାଶରୁ ବାଣୀ
 ଦେବସଭାରେ ପ୍ରଶଂସା କଲେ ବକ୍ରପାଣି ।
 ପଲକ ମାତ୍ରକେ ଶଲ୍ୟ ରଥକୁ ଆଶନ୍ତି
 ଧନ୍ୟ ଧନ୍ୟ ମାମୁଁ ବୋଲି କର୍ଣ୍ଣ ପ୍ରଶଂସନ୍ତି ।
 ପୁଣି ବକ୍ରାବଳି ଶର ମାଇଲେ କିରୀଟୀ
 କର୍ଣ୍ଣରଥ ଶ୍ୟଭେଡ଼ା ପୁଣି ଗଲା ହଟି ।

ଶ୍ୟା ନାରୀତ ମାରନ୍ତେ କୋପେ ସୂର୍ଯ୍ୟସୁତ
 ଦଶବାଣରେ କିରୀଟୀ ତାହା କଲେ ହଟ ।
 ମେଘାଶର ପ୍ରହାରିଲେ ବୀର ଧନଞ୍ଜୟ
 ପବନାଶରେ କାଟିଲେ ଆଦିତ୍ୟ ତନୟ ।
 ପନ୍ଥଗାଶରକୁ କର୍ଣ୍ଣ ବିଷିଲେ ପାଲଟି
 ଗରୁଡ଼ାଶରେ ତାହାକୁ ଛେଦିଲେ କିରୀଟୀ ।
 କୋପେ ପାର୍ଥ ଶ୍ୟା ଶର ପୁଣି ପ୍ରହାରିଲେ
 ଏକ ନାରୀତରେ କର୍ଣ୍ଣ କାଟି ପକାଇଲେ ।
 ସହସ୍ରେ ନାରୀତ କର୍ଣ୍ଣ ବିଷିଲେକ ପୁଣି
 ପଞ୍ଚବିଂଶ ବାଣେ ପାର୍ଥ ପକାଇଲେ ହାଣି ।
 ପୁଣି ଶ୍ୟାଶର ପାର୍ଥ କରନ୍ତେ ଆଘାତ
 ହେଲେ ଛେଦି ପକାଇଲେ ସୂର୍ଯ୍ୟଙ୍କର ସୁତ
 ପୁଣି ଶକଟି ମାଇଲେ କର୍ଣ୍ଣ ମହାମତି
 ବାବଲ ଶରେ କାଟିଲେ ପଣ୍ଡୁଙ୍କ ସନ୍ତତି ।
 ବାୟବ୍ୟ ଶର ମାଇଲେ ବୀରବର ପାର୍ଥ
 ଶ୍ୟଭେଡ଼ା ଘୁଞ୍ଚିଗଲା କର୍ଣ୍ଣଙ୍କର ରଥ ।
 ତାହୁଁ ତାହୁଁ ଶଲ୍ୟ ରଥ ଆଣିଲେ ଉଠାଇ
 ପୁଣି ନନ୍ଦିଘୋଷ ଆଗେ ରଖିଲେକ ନେଇ ।
 ଏହି ରୂପରେ ସମର କରନ୍ତେ କିରୀଟୀ
 ବାର ବାର କର୍ଣ୍ଣ ରଥ ଯାଉଥାଏ ହଟି ।
 ତାହା ଦେଖି କୋପ କରି ସୂର୍ଯ୍ୟଙ୍କ ନନ୍ଦନ
 ବକ୍ରାବଳୀ ମହାଶର କରେ ଆବାହନ ।
 ସାୟକେ ବସାଇ ତାକୁ ଯହୁଁ ଦେଲେ ଛାଡ଼ି
 ପବନ ଗତିରେ ଶର ଆସିଲାକ ମାଡ଼ି ।
 ନିବାରି ପାରିଲେ ନାହିଁ ତାକୁ ବୀର ପାର୍ଥ
 ସାତଭେଡ଼ା ଘୁଞ୍ଚିଲାକ ନନ୍ଦିଘୋଷ ରଥ ।
 ଧନ୍ୟ ଧନ୍ୟ ବୋଲି ଶୁଭେ ଆକାଶରୁ ବାଣୀ
 ଧନ୍ୟ ଧନ୍ୟ ବୋଲି ଡାକ ଦେଲେ ଚକ୍ରପାଣି ।
 ପୁଣି ପାଞ୍ଚଜନ୍ୟ ଧରି ବାଇଲେ ପ୍ରବଳ
 ଶଙ୍ଖ କହେ ଧନ୍ୟ କର୍ଣ୍ଣ ଧନ୍ୟ ତୁମ୍ଭ ବଳ ।
 ଶ୍ରୀକୃଷ୍ଣ ମୁଖରୁ ଶୁଣି ପ୍ରଶଂସା ବଚନ
 ଧନୁଶର ତଳେ ଥୋଇ ଉଭା ଅରଜୁନ ।
 ଅସ୍ର ପ୍ରୟୋଗ ନ ଦେଖି ଦେବ ଜଗନ୍ନାଥ
 କର୍ଣ୍ଣ ଦର୍ପ ଦେଖି ସ୍ଥିର ହୋଇଲୁ କି ପାର୍ଥ ।
 ତୋର ଏ ନ୍ୟୁନତା ଦେଖି ଏକ୍ଷଣି ରାଧେୟ
 ପାଣ୍ଡବଙ୍କ ସୈନ୍ୟବଳ କରିଦେବ କ୍ଷୟ ।
 ଅର୍ଜୁନ ବୋଇଲେ ଦେବ-ଶୁଣ ମୋ କଥାକୁ
 ସାତଥର ଘୁଞ୍ଚାଇଲି କର୍ଣ୍ଣର ରଥକୁ ।
 ପ୍ରତ୍ୟେକ ଥରରେ ଘୁଞ୍ଚେ ଶ୍ୟା ଭେଡ଼ାଯାଏ
 ମୋତେ ପ୍ରଶଂସା ନେହିଲା ସେଥିକି ଟିକିଏ ।

ସାତଭେଡ଼ା ମାତ୍ର ଥରେ ଘୁଞ୍ଚିଲା ମୋ ରଥ
 ଏଥିକି ଏଡ଼େ ପ୍ରଶଂସା କଲ ଜଗନ୍ନାଥ ।
 ତାହାର ପ୍ରଶଂସା ଶୁଣି ମୁଁ ଦୁଃଖିତ ହୋଇ
 ରହିଲିକି ସିନା ଧନୁଶର ତଳେ ଥୋଇ ।
 କର୍ଣ୍ଣର ପ୍ରଶଂସା ଶୁଣି କର୍ଣ୍ଣରେ ମୋହର
 ପ୍ରାଣ ନ ଯାଇ ରହିଛି ଯାହା ଚକ୍ରଧର ।
 ଅର୍ଜୁନ ବଚନ ଶୁଣି ବୋଲନ୍ତି ରମେଶ
 ଦେବତାଙ୍କୁ କୋପ କରୁ ନ ଜାଣି ବିଶେଷ ।
 ମୋତେ କୃପା ଦୋଷ ଦେଇ ମନେ କରୁ ତାପ
 ମୋତେ ଅଗୋଚର ଅଟେ କର୍ଣ୍ଣ ବୀର ଦର୍ପ ।
 ନ ଜାଣିବା ପଣେ ସିନା ବୋଲୁ ଧନଞ୍ଜୟ
 କର୍ଣ୍ଣର ରଥ କେବଳ ତୁଳାଗଦା ପ୍ରାୟ ।
 ମହା ମନ୍ଦିରକୁ ଜିଣେ ନନ୍ଦିଘୋଷ ଭାର
 ଚଉଦ ସହସ୍ର ବଳେ ବସେ ହନୁବାର ।
 ଦେଖ ନନ୍ଦିଘୋଷ ପୀଡ଼ କେମନ୍ତ ବୃହତ
 ଚାରିମେଘ ରହିଛନ୍ତି ଯହିଁରେ ଏକତ୍ର ।
 ରଥର ଦକ୍ଷିଣ କୋଣେ ପୁଣି ଦେଖ ଯାଇଁ
 ଈଶ୍ବର କୁବେର ଘେନି ରହିଛନ୍ତି ଯହିଁ ।
 ନୈର୍ଋତ କୋଣକୁ ପୁଣି ଦେଖଇ ଅର୍ଜୁନ
 ସ୍ତମ୍ଭ ଭିତରେ ଅଛନ୍ତି ଦେବତା ପବନ ।
 ପଶ୍ଚିମ କୋଣକୁ ଦୃଷ୍ଟି କରରେ ବିଜୟ
 ରଥସ୍ତମ୍ଭେ କରିଛନ୍ତି ବରୁଣ ବିଜୟ ।
 ସତ୍ୟ ବ୍ରହ୍ମା ଓ ଦ୍ଵାପର ଯୁଗମାନେ ମିଳି
 ହୋଇଛନ୍ତି ନନ୍ଦିଘୋଷ ରଥରେ ଯୁଥାଳି ।
 ଉତ୍ତର ଦକ୍ଷିଣ ପୂର୍ବ ପଶ୍ଚିମାଦି କୋଣ
 ହୋଇଛନ୍ତି ଅଶ୍ଵିଯୋଚା ଦଉଡ଼ି ତୁ ଜାଣ ।
 ଶଙ୍ଖପଦ୍ମ ମହାପଦ୍ମ କର୍କୋଟ ତକ୍ଷକ
 ବାଣିଶ ଦଉଡ଼ି ଏହୁ ହୋଇଛନ୍ତି ଦେଖ ।
 ପ୍ରଳୟ ତାରଣକାରୀ ଏହି ଚାରିଘୋଡ଼ା
 ଏ ରଥକୁ ଘୁଞ୍ଚାଇଲା କର୍ଣ୍ଣ ସାତବେଡ଼ା ।
 ଏଥକୁ କର୍ଣ୍ଣ କିମ୍ପାଇ ଧନ୍ୟ ନ ହୋଇବ
 ବୋଇଲେ ଶତ୍ରୁକୁ ଧନ୍ୟ କଲ ହେ ମାଧବ ।
 ପୁଣି ହିଁ ବୋଲୁଛ ଦେହେ ପ୍ରାଣ କିବା ଅଛି
 ପାର୍ଥ ତୋ ମନେ ବିଶେଷ ଭ୍ରମ ଯେ ହୋଇଛି ।
 ଦେଖ ଦେଖ କହି କୃଷ୍ଣ ବିସ୍ତାରିଲେ ପାଟି
 ସପ୍ତବ୍ରହ୍ମାଣ୍ଡ ରହିଛି ଦେଖିଲେ କିରୀଟୀ ।
 କାହିଁ ନଦୀ କାହିଁ ଗିରି କାହିଁ ବନ ଘୋର
 ଏ ସକଳ ଦେଖି ପାର୍ଥ ହୋଇଲା କାତର ।
 ହିମାଦ୍ରିର ସପ୍ତଶୃଙ୍ଗ ମେରୁ ଯେ ମନ୍ଦର
 ଦେଖି ପାର୍ଥ ବିଚାରନ୍ତି ରଥ କେଡ଼େ ଭାର ।

ପୁଣି ଦେଖିଲେ ଅର୍ଜୁନ ସପ୍ତଦ୍ଵୀପ ମହା
 ସାତ ସମୁଦ୍ର ଘେରିଛି ସାତଥର ହୋଇ ।
 କାହିଁ ରାମାୟଣ ଯୁଦ୍ଧ ହୁଏ ଭୟଙ୍କର
 ରାମଙ୍କ ସଙ୍ଗେ ରାବଣ କରୁଛି ସମର ।
 କାହିଁ ଦୁର୍ଗା ସହିତରେ ମହିଷ କୌଶପ
 ସମର କରଇ ସୈନ୍ୟ ଘେନିଣ ଅମାପ ।
 କାହିଁ ଭାରତ ସମର ଅର୍ଜୁନ ଦେଖନ୍ତି
 କେତେକେତେ ମହାରଥୀ ମରି ପଡ଼ିଛନ୍ତି ।
 କାହିଁ ଦଶ ଅବତାର ମୂର୍ତ୍ତି ନାରାୟଣ
 କୃଷ୍ଣଙ୍କ ଗର୍ଭେ ରହିଛି ସକଳ ପୁରୁଣ ।
 ଏ ସକଳ ଦେଖି ପାର୍ଥ ରଥରୁ ଓହ୍ଲାଇ
 ଶ୍ରୀକୃଷ୍ଣଙ୍କ ପାଦତଳେ ପଡ଼ିଲେକ ଯାଇ ।
 ଉଠି ବୋଇଲେ ହେ ନାଥ ତୁମ୍ଭେ ମାୟାଧର
 ମୁଁ କାହିଁ ଜାଣିବି ବୀର ମାନବ ମାତର ।
 ଏବେ ମୁଁ ଜାଣିଲି ତୁମ୍ଭ ଦୟା ମୋହଠାରେ
 ସଦା ଥାଏ କହି ଧନୁ ଧଇଲେ ହସ୍ତରେ ।
 ଜୟ କଳାକାର ମୁଖ ଶରଣ ପଞ୍ଜର
 ଜୟ ହେ ନୀଳାଦ୍ରି ସିଂହ ଦୁଃଖୀ ଦୁଃଖ ହର ।
 ଆହେ ପ୍ରଭୁ ଦୟାମୟ ଶଙ୍ଖ ଚକ୍ର ହସ୍ତ
 ତୁରିତେ ଛେଦନ କର ମୋହର ଦୁରିତ ।
 ଏ ଭବ ସାଗରେ ପଡ଼ି ନିଶ୍ଚେ ଗଳି ବୁଡ଼ି
 ତୁମ୍ଭ ନାମ ନ ଭଜିଲି ଦିନେ ହେଲେ ହୁଡ଼ି ।
 ସର୍ବଦା ପାପ ପଥରେ ଦିନ ଗଲା ମୋର
 କେମନ୍ତ ତରିବି ଆଉ ଏ ଭବସାଗର ।
 ତୁମ୍ଭରି ନାମ କେବଳ ସେ ପଥକୁ ଭେଳା
 ମୋର ବାଧା ବିଘ୍ନ ଯାହାଛେଦ ତକାଡ଼ୋଳା ।
 ତୁମ୍ଭ ନାମ ଜପିବାକୁ ଅହର୍ନିଶି ବସି
 ଶାରଳା ଦାସ ସର୍ବଦା ହୁଏ ଅଭିଳାଷୀ ।



କର୍ଣ୍ଣ ଯୁଧିଷ୍ଠିରଙ୍କ ଯୁଦ୍ଧ, କର୍ଣ୍ଣଦ୍ଵାରା

ଯୁଧିଷ୍ଠିରଙ୍କ ଅପମାନ ଓ କର୍ଣ୍ଣର

ଜନ୍ମ ବୃତ୍ତାନ୍ତ

ଏଥୁଉତ୍ତାରୁ ପୁରୁଷ ବିଳଙ୍କ ରାଜନ
 ହେ ଅଗସ୍ତି ମୁନି ଶୁଣ ମୋର ନିବେଦନ ।
 ପାର୍ଥ ଧନୁଶର ଥୋଇ ଅଭିମାନୀ ହେଲେ
 ଶ୍ରୀକୃଷ୍ଣ ବହୁତ ରୂପେ ବୁଝାଇ କହିଲେ ।
 ପୁଣି କର୍ଣ୍ଣ କାହା ସଙ୍ଗେ କରିଲେ ସମର
 ସେହି କଥା ଶୁଣିବାକୁ ଇଚ୍ଛା ହୁଏ ମୋର ।


କହନ୍ତି ଅଗଷ୍ଠି ମୁନିଶ୍ରେଷ୍ଠ ହେ ରାଜନ
 ସମରକ୍ଷକେ ପାର୍ଥକୁ ନ ଦେଖିଣ କର୍ଣ୍ଣ ।
 ଯୁଧିଷ୍ଠିର ସମ୍ମୁଖରେ ରଥ ନେଇ କଲା
 ବାଛି ବାଛି ଲୁହାଣର ତାହାକୁ ମାଇଲା ।
 ସେହି ପାଞ୍ଚଗୋଟି ଶର ଅତି ତୀକ୍ଷ୍ଣମୁନା
 ବାଜନ୍ତେ ଭେଦିଲା ଯାଇ ଯୁଧିଷ୍ଠିଙ୍କ ସ୍ନେହା ।
 ତହିଁ ଧର୍ମସୁତ ହୋଇ ଅତିଶୟ କ୍ରବ୍ୟ
 କର୍ଣ୍ଣର ସଙ୍ଗେ ଆରମ୍ଭ କରିଲେକ ଯୁଦ୍ଧ ।
 ପାଞ୍ଚଶର ମାଇଲେ ସେ ଧନୁରେ ବସାଇ
 ପୁଣି ନଅଶର ଘେନି ମାଇଲେ ତୁହାଇ ।
 ଏମନ୍ତେ କର୍ଣ୍ଣ ନାରାତ ହୋଇଲା ଛେଦନ
 ତହିଁ ଯୁଧିଷ୍ଠିର ତାକି ବୋଇଲେ ବଚନ ।
 ଆରେ କର୍ଣ୍ଣ ମୋ ହାତରେ ପଡ଼ିଅଛି ଆଜ
 ତୋର ପାଞ୍ଚି ପୋଛିଲାଣି ନିଶ୍ଚୟ ଯମରାଜ ।
 ଏହା କହି ବିଂଶଶର ପୁଣି ପ୍ରହାରିଲେ
 ଦଶ ନାରାତରେ କର୍ଣ୍ଣ କାଟି ପକାଇଲେ ।
 ପୁଣି ଶଏଶର ଧର୍ମ କରିଲେ ପେଷଣ
 ଏକ ଶର ମାରି କର୍ଣ୍ଣ କରେ ନିବାରଣ ।
 ଦୁଇଶ ନାରାତ ତହିଁ ମାଇଲେ ଯୁଧିଷ୍ଠି
 ବକ୍ରବାଣ ମାରି କର୍ଣ୍ଣ ତା କରିଲେ ନଷ୍ଟ ।
 ବାବଳ ପଞ୍ଚବାଣ ଯେ ବିନ୍ଧିଲେ ରାଧେୟ
 ଆସନ୍ତେ ଛେଦିଲେ ତାହା ଯୁଧିଷ୍ଠିର ରାୟ ।
 ପୁଣି ଯୁଧିଷ୍ଠି ବିନ୍ଧିଲେ ଟାଣ ଶର ଧରି
 ଦେଖି ତା ବିନ୍ଧିଲା କର୍ଣ୍ଣ ଶର ଶତେ ଚାରି ।
 କୋପେଣ ବିନ୍ଧିଲା ସେହୁ ଅଙ୍ଗଦେଶ ଇଶ
 ଯୁଧିଷ୍ଠିଙ୍କ ରଥ ଅଶ୍ୱ ସବୁ ହେଲା ଧ୍ୱଂସ ।
 ଧର୍ମର ନୟନ ତହିଁ ହେଲେ ପାଦଗତି
 ଧନୁ ଧରି ଯୁଦ୍ଧେ ପୁଣି ନାରାତ ବିନ୍ଧନ୍ତି ।
 ମନରେ କୋପ ବହିଣ ଆଦିତ୍ୟର ସୁନୁ
 ପୁଣି ଛେଦି ପକାଇଲେ ଯୁଧିଷ୍ଠିର ଧନୁ ।
 ଶୂନ୍ୟ ହସ୍ତ ହେଲେ ଯହିଁ ଧର୍ମ ମହାଭାଗ
 ପାଦଗତିରେ ଧାଇଁଲେ ଧରିଣ ଖଡ଼ଗ ।
 ହାବୁଡ଼ା ଶରକୁ କର୍ଣ୍ଣ ପ୍ରହାରିଲେ ଟାଣି
 ଯୁଧିଷ୍ଠିରଙ୍କ ଖଡ଼ଗ ପକାଇଲେ ହାଣି ।
 ପୁଣି ତୀକ୍ଷ୍ଣ ଶର କର୍ଣ୍ଣ କରନ୍ତେ ପ୍ରହାର
 ଅଞ୍ଜାନ ହୋଇ ପଡ଼ିଲେ ଧର୍ମ ଯୁଧିଷ୍ଠିର ।
 ତହିଁ କର୍ଣ୍ଣ ନିଜ ରଥୁ ଅଇଲେ ଓହ୍ଲାଇ
 ଯୁଧିଷ୍ଠିରଙ୍କର କେଶ ଧଇଲେ ନିଠାଇ ।
 ବାମକରେ ଯୁଧିଷ୍ଠିଙ୍କ କେଶ ଧରିଛନ୍ତି
 ଦକ୍ଷିଣରେ ଖଣ୍ଡା ଧରି ଉଞ୍ଚାଇ କହନ୍ତି ।

ଆରେରେ ଯୁଧିଷ୍ଠି ମୋର ଛାମୁରେ ପଡ଼ିଲୁ
 ଜ୍ୟେଷ୍ଠ ହୋଇ ତୁହି ପରା ଦୟା ନ ବହିଲୁ ।
 ଆଜି ତୋହର ମୁଣ୍ଡକୁ ପକାଇଲେ କାଟି
 ତେବେ କୋଇଛାର ହେବି ବଡ଼ ପୁତ୍ରଗୋଟି ।
 ଦୁର୍ଯ୍ୟୋଧନ ରାଜାଙ୍କର ହୋଇଲୁ ବିରୋଧୀ
 ବଂଶ ବୁଢ଼ାଇ ସାରିଲୁ ସକଳ ସମୃଦ୍ଧି ।
 ଏ ରଣଭୂମିରେ ତୋର ସମସ୍ତେ ଅଛନ୍ତି
 ରଖିବ କେ ମୋ ଆଗରୁ ଅଛି କା ଶକତି ।
 କୃଷ୍ଣ ଅର୍ଜୁନ ସହିତେ ସମସ୍ତେ ଅଛନ୍ତି
 ତାଙ୍କ ତାଙ୍କ ମୋ ଆଗରୁ କେ ରଖିପାରନ୍ତି ।
 ଚକ୍ରକୂଟ ବୁଦ୍ଧିରେ ତୁ ନ ପଡ଼ିଲୁ ଜାଣି
 ଟିକି ଟିକି କରି ତୋତେ ପକାଇବି ହାଣି ।
 ଏବେ କହୁଅଛି ତୋତେ ଶୁଣ ଯୁଧିଷ୍ଠିର
 ତୋର ଇଷ୍ଟ ଦେବତାଙ୍କୁ ସୁମରଣା କର ।
 ପିତା ମାତା ଭାଇବନ୍ଧୁ କର ତୁ ସ୍ମରଣ
 ମୋହର ହାତରେ ଆଜି ନିଶ୍ଚୟ ତୋ ମରଣ ।
 ଦ୍ୱିତୀୟରେ ଜନ୍ମହୋଇ ଜ୍ୟେଷ୍ଠ ବୋଲାଉଲୁ
 ହେଲା ଯୁଦ୍ଧ କରନ୍ତେ ତୁ ଗାଲୁ କରୁଥିଲୁ ।
 ଏହା କହି ରଙ୍ଗବର୍ଣ୍ଣ ଚକ୍ଷୁ ଦେଖାଇଲା
 ଶୁଣି ପୁଣି ଯୁଧିଷ୍ଠିର ଚୁଟିକୁ ଝିଙ୍କିଲା ।
 ଅତ୍ୟନ୍ତ ଅବଶ ହୋଇ ଧର୍ମଙ୍କ କୁମର
 ବିକଳେ ତାକିଲେ କୁନ୍ତୀମାତା ରକ୍ଷା କର ।
 ଧର୍ମଦେବତାଙ୍କ ଅଂଶେ ମୋତେ ଜନ୍ମାଇଛୁ
 ବିପଦ କାଳରେ ଆସି ସପକ୍ଷ ନୋହୁଛୁ ।
 ତୁହି ଆଉଁ ଆଉଁ ମାତା ହୋଇଲି ନିରେଖ
 ସଙ୍କଟ କାଳରେ ଆସି ରଖିବୁ ତୁ ରଖ ।
 ଏମନ୍ତ କହି କର୍ଣ୍ଣକୁ ବୋଇଲେ ସେ ବାଣୀ
 ରେ କର୍ଣ୍ଣ କରୁ ନ କହି ପକା ମୋତେ ହାଣି ।
 ମୋର ଆଉ ଅନ୍ୟ ଇଷ୍ଟ ନାହିଁ ବୋଲି ଜାଣ
 କେବଳ କୋଇନ୍ଦ୍ରା ମାତା ରଖିବେ ଶରଣ ।
 ଏମନ୍ତ ବଚନ ଶୁଣି ସୂର୍ଯ୍ୟଙ୍କର ବସି
 ସ୍ତମ୍ଭଭୂତ ହେଲେ ଆଉ ନ ଖୁରିଲା କିଛି ।
 କର୍ଣ୍ଣ ସେନାପତି ଯେଣୁ କୁନ୍ତୀଙ୍କ ନୟନ
 ଭାଗ୍ୟ ଭଲ ସୁମରିଲେ ରହିଲା ଜୀବନ ।
 ଆଗରୁ ଜନନୀ ମୋତେ ମାଗିଥିଲେ ବର
 ପାର୍ଥ ଛଡ଼ା ଅନ୍ୟ ପୁତ୍ର ନ ମାରିବୁ ମୋର ।
 ତାହାଙ୍କ ବଚନ ଯେବେ ଅନ୍ୟଥା କରିବି
 ମରିବା କାଳରେ ନିଶ୍ଚୟ ନରକେ ପଡ଼ିବି ।
 କେତେକାଳ ଅବା ମୋର ରହିବ ଜୀବନ
 ସେଥିକି ତାଙ୍କ ବଚନ କରିବି ମୁଁ ଆନ ।

ଏବେ ମୁଁ କହୁଛି ତୋତେ ଶୀଘ୍ର ହୋଇ ପଳା
 ଯେମତେ ନ ଜାଣୁ ଏହା ଧୃତରାଷ୍ଟ୍ର ବଳା ।
 ଯଦ୍ୟପି ଜାଣିବ ସେହି ଏ ସକଳ କଥା
 ଆମକୁ ମନରେ ସେହି କରିବ ଅହତ୍ତା ।
 ଏତେ ବୋଲି କରି ଛାଡ଼ିଦେଲା ତାର କେଶ
 ପଳାନ୍ତି ଯୁଧିଷ୍ଠି ଅସମ୍ଭାଳ କେଶ ବାସ ।
 ଆଉ ନ ରହିଲେ ସେହି ସମରେ ଭୂମିରେ
 ପଳାଇଲେ ଇନ୍ଦ୍ରପ୍ରସ୍ଥେ ବିଷମ ଲଜ୍ଜାରେ ।
 ଦେଖି ଶଲ୍ୟ ପତାରିଲେ ଆହେ କର୍ଣ୍ଣବୀର
 ଏ କି ଅସମ୍ଭବ କଥା ଦେଖିଲି ତୁମ୍ଭର ।
 ବହୁତ ପ୍ରତିଜ୍ଞା କରି କହିଲ ବଂଶୀ
 ତେଣୁ ସେନାପତି କଲେ କୁରୁ ନୃପମଣି ।
 ଆଜିଠାରୁ ସରିଥାନ୍ତା ପାଣ୍ଡବ ସମ୍ପଦ
 ଯୁଧିଷ୍ଠିର ମାରିଦେଲେ ଯାଆନ୍ତା ଆପଦ ।
 ପାଣ୍ଡବଙ୍କୁ ଏତେ ସ୍ନେହ ଯଦ୍ୟପି ତୁମ୍ଭର
 ଆଉ କାହାସଙ୍ଗେ ତେବେ କରିବ ସମର ।
 କର୍ଣ୍ଣ ବୋଇଲେ ହେ ଶଲ୍ୟ ଜାଣ ପୂର୍ବକଥା
 କୋଇତା ଅଟନ୍ତି ମୋର ଗର୍ଭଧାରୀ ମାତା ।
 ଅବିବାହୀ କାଳେ କୁନ୍ତୀ ଥିଲେ ପିତା ଘର
 ମନ୍ତ୍ର ସତ ବୁଝିବାକୁ ତାକିଲେ ମିହିର ।
 ତାହାଙ୍କ ବୀର୍ଯ୍ୟରୁ ମୁହିଁ ହୁଅନ୍ତେ ଉତ୍ପତ୍ତି
 ଗୃହକୁ ନ ନେଲେ ମାତା ମନେ ପାଇ ଭାତି ।
 ଏକ ମଞ୍ଜୁଷାରେ ମୋତେ ଯତନେ ପୁରାଇ
 ନଦୀ ଜଳେ ମେଲିଦେଲେ ମୁହିଁ ଭାସିଲି ।
 କୁନ୍ତୀ ମୋତେ ଭସାଇଲେ ମନୋହର ବନେ
 ଭାସି ଭାସି ଲାଗିଲି ମୁଁ ହସ୍ତିନା ଭୁବନେ ।
 ରାଧା ଭର୍ତ୍ତା ଯାଇଥିଲେ ନଦୀକୁ ଗାଧୋଇ
 ମୋତେ ଜଳରୁ ଆଣିଲେ ମଞ୍ଜୁଷା ପିଟାଇ ।
 କୁନ୍ତଭୋଜ ରାଜା ପୁଣି ଘେନି ସେ କୁମାରୀ
 ସୋମବଂଶ ପଣ୍ଡୁ ସଙ୍ଗେ ଦେଲେ ବିଭାକରି ।
 କୁନ୍ତୀଙ୍କ ଦ୍ଵିତୀୟ ପୁତ୍ର ହୁଅନ୍ତେ ଜନମ
 ଯୁଧିଷ୍ଠିର ବୋଲି କରି ଦେଲେ ତାର ନାମ ।
 ତେଣୁ ବିନାଶିବା ପାଇଁ କରନ୍ତେ ମୁଁ ପଣ
 ମୋହର ପ୍ରତିଜ୍ଞା କୁନ୍ତୀ ପରୋକ୍ଷେ ଶୁଣିଣ ।
 ମୋର ନିକଟକୁ ତହିଁ କରିଲେ ବିଜୟ
 ବୋଇଲେ ପାଣ୍ଡବ ପାଶେ ଆସରେ ତନୟ ।
 ଏକାଙ୍କ ଚକ୍ରବର୍ତ୍ତୀ ତୁ ହୋଇବୁ ରାଜ୍ୟରେ
 ଭାଇମାନଙ୍କୁ ପାଳନ କରିବୁ ସୁଖରେ ।
 ଏ ବଚନ ଶୁଣି ମୁହିଁ କରିଲି ଉତ୍ତର
 ମୁହିଁ ଅଟଇ ତୁମ୍ଭର ପ୍ରଥମ କୁମାର ।

ଦ୍ଵିତୀୟକୁ ଜ୍ୟେଷ୍ଠ ନାମ କରିଛ ଅପଂଶ
 ଯୁଧିଷ୍ଠିରକୁ ମାରିବି ଯେବେ କରି ରଣ ।
 ତେବେ ମୁଁ ତୁମ୍ଭର ଜ୍ୟେଷ୍ଠ କୁମାର ହୋଇବି
 ରାଜ୍ୟେ ଚକ୍ରବର୍ତ୍ତୀ ହୋଇ ସୁଖରେ ରହିବି ।
 ଏପରି ନିଷ୍ଠୁର କଥା କହିଲି ମୁଁ ଯହୁଁ
 ଗୁରୁଦକ୍ଷିଣା ମାଗିଲେ କୁନ୍ତୀ ମୋତେ ତହୁଁ ।
 ସତ୍ୟ କରି ମୁଁ କହିଲି ତାହାଙ୍କ ଛାମୁରେ
 ମାଗ ଆଗୋ ମାତା ଯାହା କରିଛ ମନରେ ।
 କୁନ୍ତୀ ବୋଇଲେ ତୁ ମୋତେ ଏ ଦକ୍ଷିଣା ଦିଅ
 ପାର୍ଥ ବିନା ନ ମାରିବୁ ଆନ ଚାରି ପୁଅ ।
 ଅର୍ଜୁନ ତୋତେ ବା ମାରୁ ତୁ ବା ତାକୁ ମାର
 ଆନ ଚାରିଙ୍କର ଦୋଷ କ୍ଷମା ଦାନ କର ।
 ସତ୍ୟମେଷ୍ଟି ମାଇଲେ ତୁ ବଳେ ବା କୌଶଳେ
 ମାତା ହରଣର ପାପ ହେବ ସବୁକାଳେ ।
 ଏମନ୍ତ କହିଣ କର୍ଣ୍ଣ ବୋଇଲେ ଶଲ୍ୟଙ୍କୁ
 ଶିରୋଧାର୍ଯ୍ୟ କରିଛି ମୁଁ କୋଇତା କଥାକୁ ।
 କୁନ୍ତୀ ମାତାଙ୍କ ବଚନ ଲାଗିବି କେମତେ
 ଯୁଧିଷ୍ଠି ଛାଡ଼ିବି ସତ୍ୟରକ୍ଷାର ନିମନ୍ତେ ।
 ଶଲ୍ୟ ବୋଇଲା କୌଣସି ଉପାୟାଦି କରି
 ପାଣ୍ଡବେ ଜୟ କରିଲେ କୁରୁଗଲେ ହାରି ।
 ଏମନ୍ତ ବିଚାର ଯେବେ ଥିଲା ତୋ ମନରେ
 କିମ୍ପା କୌରବ ନାଶିଲୁ ବିଶ୍ଵାସଘାତରେ ।
 କର୍ଣ୍ଣ ବୋଇଲେ ହେ ଶଲ୍ୟ ରଥ ଦିଅ ଚାଲି
 ନିଶ୍ଚୟ ମାରିବି ଆଜ ପାର୍ଥ ବନମାଳୀ ।
 ଭୀମକୁ ମାରିବ ଦୁଃଶା ଭାଙ୍ଗି ମୁଣ୍ଡ ହାଡ଼
 ଯୁଧିଷ୍ଠିର ସହଦେବ କଥାକୁ ତ ଛାଡ଼ ।
 ଏଣେ ନଦିଘୋଷ ଚଢ଼ି ବୀର ଅରଜୁନ
 ଖୋଜି ନ ପାଇଲେ କାହିଁ ଯୁଧିଷ୍ଠି ଦର୍ଶନ ।
 ତହୁଁ ମନ୍ତ୍ରାଜି ତକାଇ ପୁଛିଲେ କାରଣ
 ସହଦେବ ଜଣାଇଲେ ସର୍ବ ବିବରଣ ।
 ଧର୍ମଙ୍କର କେଶ ଧରି କର୍ଣ୍ଣ ଘେନିଗଲା
 ଖଡ୍ଗ ଘେନି ହାଣିବାକୁ ଉଦ୍ୟମ କରିଲା ।
 କୁନ୍ତୀ ରଖ କୁନ୍ତୀ ରଖ ଧର୍ମ ଦ୍ୟନ୍ତେ ତାକ
 ତହୁଁ କର୍ଣ୍ଣ ଛାଡ଼ିଦେଲା କହି ଧ୍ବଜ ଧ୍ବଜ ।
 ଲାଜେ ପଳାଇଲେ ରଣସ୍ଥାନରେ ନ ରହି
 ଇନ୍ଦ୍ରପ୍ରସ୍ଥେ ଶୋଇଛନ୍ତି କବାଟକୁ ଦେଇ ।
 ଶୁଣି ପାର୍ଥ ବୋଇଲେ ହେ ଶୁଣ ଜଗନ୍ନାଥ
 କର୍ଣ୍ଣଠାରୁ ଅପମାନ ପାଇ ମୋର ଭ୍ରାତ ।
 ନ ପୁଣ ହହାଇଦ୍ୟନ୍ତି ଆପଣା ଜୀବନ
 ବହନରେ ରଥ ବାହା ଯିବା ଭଗବାନ ।

ବହନ କରି ରଥ ବାହା ଦୟାନିଧି
 ଯୁଧିଷ୍ଠିର ଠାକୁରଙ୍କୁ ଆସିବା ପ୍ରବୋଧ ।
 ଜଗନ୍ନାଥ ବୋଇଲେକ ଯେବେ ଯିବ ପାର୍ଥ
 ପାଣ୍ଡବ ବଳକୁ କର୍ଣ୍ଣ କରିବଟି ହତ ।
 ଅର୍ଜୁନ ବୋଇଲେ ଆମ୍ଭେ ଫେରିବାର ଯାଏ
 ଭୀମ ନକୁଳ ଶିଖଣ୍ଡୀ ଜଗନ୍ନାଥ ସଭିଏଁ ।
 ଶୁଣି ଶ୍ରୀକୃଷ୍ଣ ବୋଇଲେ ଶୁଣ ହେ ଶିଖଣ୍ଡୀ
 ଆମ୍ଭ ଆସିବାର ଯାଏ ଆଥ ରଣ ମଣ୍ଡି ।
 ଯୁଧିଷ୍ଠି ଦେବ ଯେ ଯୁଦ୍ଧ ଗଲେ ଅପମାନେ
 ତାହାଙ୍କୁ ପ୍ରବୋଧ ଆମ୍ଭେ ଆସିବୁ ବହନେ ।
 ଆଜ୍ଞା ଦେଇ ଚଳିଗଲେ ଦେବ ହୁଷୀକେଶ
 ହୋଇଲେ ଯାଇଣ ଇନ୍ଦ୍ରପ୍ରସ୍ଥେ ପରବେଶ ।




ଯୁଧିଷ୍ଠି ଅର୍ଜୁନଙ୍କୁ ଲାଞ୍ଚନା କରିବା ଓ ଅର୍ଜୁନଙ୍କ କୋପ

ପଚାରିଲେ ବୈବସ୍ୱତ ମନୁ ନରପତି
 ଶୁଣ ହେ ଅଗସ୍ତି ମୁନି ମୋହର ଭାରତୀ ।
 ଯୁଧିଷ୍ଠି ଇନ୍ଦ୍ରପ୍ରସ୍ଥକୁ ଗଲେ ଯେ ପଳାଇ
 କୃଷ୍ଣ ଅରଜୁନ ଗଲେ ସଙ୍ଗେଲିବା ପାଇଁ ।
 ତାଙ୍କୁ ଦେଖି କି କହିଲେ ଯୁଧିଷ୍ଠିର ରାୟ
 ସେହି କଥା କହମୋତେ ମୁନି ମହାଶୟ ।
 କହିଲେ ଅଗସ୍ତି ମୁନି ଶୁଣ ହେ ରାଜନ
 ରଥରୁ ଓହ୍ଲାଇ ଗଲେ କୃଷ୍ଣ ଅରଜୁନ ।
 ପୁରେ ପ୍ରବେଶି ଦେଖିଲେ ଧର୍ମ ନରପତି
 ବୁଆର କିଲି ଭିତରେ ଲୁଚି ରହିଛନ୍ତି ।
 ବିନୟୀ ହୋଇ ତାକିଲେ ଶ୍ରୀମଧୁସୂଦନ
 ଉତ୍ତର ନ ଦ୍ୟନ୍ତି କୋପେ ଧର୍ମଙ୍କ ନୟନ ।
 ଅତ୍ୟନ୍ତ କଟାଳ ଯହୁଁ କଲେ ବନମାଳୀ
 ବାହାର ହୋଇଲେ ଧର୍ମ ଘେନି ଅର୍ଯ୍ୟସ୍ଥାଳୀ ।
 ବୋଇଲେ ଆସ ଅର୍ଜୁନ ତୋତେ ଦେବି ଅର୍ଯ୍ୟ
 କର୍ଣ୍ଣକୁ ମାରିଣ ଯେବେ ମିଳିଲୁ ମୋ ଆଗ ।
 ପାର୍ଥ ବୋଲେ ଦେବ ତୁମ୍ଭ ଅପମାନ ଜାଣି
 ଆସିଛି ଦେଖିବି ସଙ୍ଗେ ଘେନି ଚକ୍ରପାଣି ।
 ଶୁଣି ଯୁଧିଷ୍ଠି ବୋଇଲେ ଧ୍ବଜରେ ଅର୍ଜୁନ
 କେତେ ଯେ ଦୁଃଖ ନ ଦେଲା ମୋତେ ଛାର କର୍ଣ୍ଣ ।
 ସେ ସକଳ କଥା ମୁହିଁ କହିବଇଁ କେତେ
 ବାଳ ଧରି ଓଟାରିଲା ସୈନ୍ୟଙ୍କ ସାକ୍ଷାତେ ।
 ଆଖି ରଙ୍ଗବର୍ଣ୍ଣ କରି ଉଠାଇ କୃପାଣ
 ଯେତେ କୂଟ କହିଛି ତା ଭୁଲିବକି ପ୍ରାଣ ।

ଯେଉଁକାଳେ ଖଣ୍ଡା ଆସି ବସାଇଲା ଗଳେ
 କୁନ୍ତୀ ମାତା ରଖ ବୋଲି ତାକିଲି ସେ କାଳେ ।
 ତେବେ ସେ ଛାଡ଼ିଲା କେଶ ଦୁଃସହ କଟାଳେ
 ପଳାଇ ଅଇଲି ମୁହିଁ ପ୍ରାଣର ବିକଳେ ।
 ତୋହର ପରାୟେ ଭାଇ ଆଉ ଆଉ ମୋର
 ଏତେ କଷ୍ଟ ହେଲା ଧ୍ବଜ ବୀରପଣ ତୋର ।
 ଧ୍ବଜ ଧ୍ବଜ ଶତଧ୍ବଜ ଏ ତୋର ପ୍ରାଣକୁ
 କାହିଁ ପାଇଁ ଦଶନାମ ଧରିଛୁ ବୃଥାକୁ ।
 ଧ୍ବଜ ତୋର ଦେବଦତ୍ତ ଶଙ୍ଖକୁରେ ପାର୍ଥ
 ଧ୍ବଜ ତୋ ଗାଣ୍ଡିବ ଧନୁ ଧରିବାର ବ୍ୟର୍ଥ ।
 ଧ୍ବଜ ତୋର ପାଶୁପତ ସେ ଅକ୍ଷୟ ଦୂଶ
 ଧ୍ବଜ ତୋର ଆଡ଼ମ୍ବର ଧ୍ବଜ ବଡ଼ପଣ ।
 ମିଛେ ଅପାର ପ୍ରତିଜ୍ଞା କରିଣ ତୁ କହୁ
 କିରୀଟୀ ଆଦି ତୋହର ନାମ ଧ୍ବଜ ହେଉ ।
 ଧ୍ବଜ ତୋର ନନ୍ଦିଘୋଷ ସେ କପିକେତନ
 ଧ୍ବଜ ଧ୍ବଜ ତୋର ସଖା ଦେବକୀ ନୟନ ।
 ଆରେ କୃଷ୍ଣ ତୁହି ପରା ଠାକୁର ବୋଲାଉ
 ତୋହର ଶରୀର ମାଂସ ଶିବା ଗୁପ୍ତ ଖାଉ ।
 ଶ୍ରୀକୃଷ୍ଣର ଅପମାନେ ପାର୍ଥ ପାଇ ତାପ
 ଶିର ଝୁଣି ଉଠିଲେ ସେ କରି ଅତି କୋପ ।
 ପାଶୁପତ ଅସ୍ତ୍ର ପୁଣି ଅକ୍ଷୟ ଦୂଶୀର
 ବେଗେ କାଢ଼ି ପକାଇଲେ ଦେହରୁ ତାଙ୍କର ।
 ଖଡ଼ଗ ଧରିଣ କୋପେ ହୋଇ ପରତନ୍ତ୍ର
 ବୋଇଲେ କାଟିବି ଆଜି ଯୁଧିଷ୍ଠିର ମୁଣ୍ଡ ।
 ଖଡ଼ଗ ବୁଲାଇ ଯହୁଁ କାଟିବାକୁ ଗଲେ
 ଆସନରୁ ଉଠି କୃଷ୍ଣ ତାହାଙ୍କୁ ଧଇଲେ ।
 ଶ୍ରୀକରେ ହସ୍ତ ଧରିଣ ଦେବ ଚକ୍ରଧାରୀ
 ଅର୍ଜୁନକୁ ବାସୁଦେବ ନେଲେ କୋଳ କରି ।
 କାହାଠାରେ ଏତେ କ୍ରୋଧ କରୁଛୁ ଅର୍ଜୁନ
 ଜ୍ୟେଷ୍ଠ ଭ୍ରାତା ଅଟନ୍ତି ସେ ପିତାଙ୍କ ସମାନ ।
 କିରୀଟୀ କହିଲେ ଶୁଣ ଆହେ ଦୟାମୟ
 ଶିବଗୌରୀ ଯେଉଁକାଳେ ହୋଇଣ ସଦୟ ।
 ପାଶୁପତ ଅସ୍ତ୍ର ପୁଣି ଏ ଅକ୍ଷୟ ଦ୍ରୋଣ
 ଯେତେବେଳେ ଦେଲେ ମୁହିଁ କଲି ଏହି ପଣ ।
 ଏ ଅସ୍ତ୍ରକୁ ନିନ୍ଦା କରି କହିବ ଯେ ପ୍ରାଣୀ
 ତାହାର ମୁଣ୍ଡକୁ ନିଶ୍ଚେ ପକାଇବି ହାଣି ।
 ଅଥବା ତାହାକୁ ଯେବେ ନ ପାରିବି ମାରି
 ଅଗ୍ନି ଜାଳି ମରିବି ମୁଁ ଅଛି ସତ୍ୟ କରି ।
 ଶ୍ରୀକୃଷ୍ଣଙ୍କ ପାଦତଳେ ଅର୍ଜୁନ ପ୍ରଣାମି
 ନିଶ୍ଚେ ଯୁଧିଷ୍ଠିଙ୍କୁ ବଧ କରିବଇଁ ସ୍ୱାମୀ ।

ଯଦ୍ୟପି ଯୁଧିଷ୍ଠିରଙ୍କୁ କରିବର ରକ୍ଷା
 ଅଗ୍ନି ଜାଳି ମରିବି ଏ ମୋହର କକ୍ଷା ।
 ଏ ଦୁଇ କଥାରୁ ଯେବେ କଥାଏ ନୋହିବ
 ପାଶୁପତ ଅକ୍ଷତ୍ରୋଣ କୈଳାସ ଚଳିବ ।
 ହରି ବୋଇଲେ ଲୋଡୁଛୁ ଯୁଧିଷ୍ଠିକୁ ମାରି
 ତୋ ନିଜ ବଳରେ ତାଙ୍କୁ ପାରୁ କିସ କରି ।
 ଅର୍ଜୁନ ବୋଇଲେ ତହିଁ ଶୁଣ ରମାଇଣ
 ତ୍ରୈଲୋକ୍ୟ ମଧ୍ୟରେ ମୁଁ ନ କରିଛି କିସ ।
 ଅଙ୍ଗାର ପଲଗକୁ ମୁଁ ସମରେ ଜିଣିଲି
 ପାଣ୍ଡବାସୁରକୁ ମାରି କୁରୁକୁ ରଖିଲି ।
 ଶରତେ ବାନ୍ଧିଲି ସେତୁ ସାଗର ମଧ୍ୟରେ
 ହନୁକୁ ମୁଁ ଜିଣିଥିଲି ସେହି ବିବାଦରେ ।
 କାଳୀୟ ନାଗର ଚୂର୍ଣ୍ଣ କରିଅଛି ଦର୍ପ
 ପାଦେ ମରଦିଲି ତହିଁ ଯେତେ ଥିଲେ ସର୍ପ ।
 ନିର୍ବାତ କବଚକୁ ପ୍ରାଣେ କଲି ନାଶ
 ମୋତେ ହାରିଗଲେ ରଣ କରି ଅମରେଣ ।
 ଶ୍ଵଦବନେ ଅକ୍ଳେଶରେ ପ୍ରମାଦ ଜିଣିଲି
 ବଳରାମଙ୍କୁ ଜିଣିଣ ସୁଭଦ୍ରା ଆଣିଲି ।
 ଚାଳିଶ ସହସ୍ର ରାଜା ଜିଣିଲି ମୁଁ ହେଲେ
 ବୀର ବୋଲି ନ ଗଣଇ କାହାକୁ ଭୂତଳେ ।
 ରାଜସୂୟ ଯଜ୍ଞକାଳେ କେମନ୍ତେ ହୋଇଛି
 ଧନୁହୁଲେ ନବଦ୍ଵୀପା ପୃଥ୍ବୀ ଧରିଛି ।
 ତହିଁରେ ବାସୁକୀ ଦର୍ଢ଼ ହୋଇଛି ଗଞ୍ଜନ
 ସେ କଥା କିଛି ନ ଜାଣିଛ ଆହେ ଭଗବାନ ।
 କିରାତ ରୂପେ ହରଙ୍କୁ ଜିଣିଲି ମୁଁ ହେଲେ
 ଗୋସିଂହକୁ ବଧ କରି ତୁମ୍ଭ ଯଜ୍ଞକାଳେ ।
 ପଞ୍ଚାଳ ଦେଶର କଥା ଜାଣ ଶିରାପତି
 ଦ୍ରୌପଦୀ ଆଣିଲି ଜିଣି ଲକ୍ଷେକ ନୃପତି ।
 ସୁବାହୁ ଅସୁର ରଣେ କରିଲି ବିନାଶ
 ତାହା କି ନ ଜାଣ ତୁମ୍ଭେ ଆହେ ରମାଇଣ ।
 ଆହୁରି କଥାଏ ଶୁଣ କହୁଛି ତୁମ୍ଭଙ୍କୁ
 କୌରବେ ଚଳିଲେ ଯେବେ ବିରାଟ ଦେଶକୁ ।
 ତାହାଙ୍କୁ ସେଠାରେ ମୁଁହିଁ ଯେମନ୍ତ କରିଛି
 ସେହି କଥା ତୁମ୍ଭଙ୍କୁ କି ବିଦିତ ନୋହିଛି ।
 ଏ ସକଳ କଥା ଶୁଣି ଦେବ ରମାଇଣ
 ପାର୍ଥକୁ ବୋଇଲେ ତହିଁ କରି ପରିହାସ ।
 ଯେ ଜନ କହେ ଆପଣା ପ୍ରଣାମା ବଚନ
 ମରଣ ସଙ୍ଗରେ ସେହୁ ହୁଅଇ ସମାନ ।
 ଅର୍ଜୁନ ବୋଇଲେ ସ୍ଵାମୀ ଏକ କଥା ଶୁଣ
 ଏକ୍ଷଣି କୈଳାସ ଯିବ ପାଶୁପତ ବାଣ ।

ସେ ଅକ୍ଷୟତୃଣୀ ମଧ୍ୟ ତା ସଙ୍ଗରେ ଯିବ
 ଆଉ ତ ତାହାକୁ କେହି ରଖି ନ ପାରିବ ।
 ଏଥିରେ କିଞ୍ଚିତ ମାତ୍ର ସନ୍ଦେହ ନ କର
 ଯେମନ୍ତେ ରହିବ ତାର ପ୍ରତିକାର କର ।
 ଅର୍ଜୁନ ମୁଖରୁ ଶୁଣି ଦେବ ଦୟାମୟ
 ସଦାଶିବଙ୍କ ନିକଟେ ଲଗାଇଲେ ଲୟ ।
 ଜୟ ଜୟ ବ୍ୟୋମକେଶ ତ୍ରିପୁର ଅନ୍ତକ
 ଜୟ ଜୟ ସଦାଶିବ ସଂସାର ପାଳକ ।
 ଦେବଙ୍କୁ ରଖିଲ ମାରି ତ୍ରିପୁରା ଅରାତି
 ଚିରକାଳ ରଖିଅଛ ଅକ୍ଷୟ କାରତି ।
 ଜୟ ମାତ ଶାକମ୍ବରୀ ଗିରିରାଜ ଝିଅ
 ଅର୍ଜୁନକୁ ଦୟାକରି ସାହାଯ୍ୟ ହୁଅ ।
 ଯୁଧିଷ୍ଠିର ଧୂଞ୍ଚାରିଲେ ହୋଇ କୋପମନ
 ତେଣୁ ଅର୍ଜୁନ ଛାଡ଼ିଲେ ଶର ଆଉ ତୃଣ ।
 ଏବେ ମୁଁ ମାଗୁଛି ମାଗୋ ହୋଇଣ ବିନୟୀ
 ଅର୍ଜୁନ ପାଶରେ ଆଉ ଶର ତୃଣ ଦୁଇ ।
 ଏହି ପରକାରେ ସ୍ମୃତି କରନ୍ତେ ଶ୍ରୀହରି
 କୈଳାସେ ଥାଇ ଜାଣିଲେ ଈଶ୍ଵର ଈଶ୍ଵରୀ ।
 ସନ୍ତୋଷରେ ହର ଗୌରୀ କରିଲେ ଆଦେଶ
 ଆରେ ଶରତୃଣ ବେନି ଆଅ ପାର୍ଥ ପାଶ ।
 ଶରତୃଣ ସେ ସ୍ଥାନରୁ ଚାଲି ଯାଉଥିଲେ
 ପୁଣି ପାର୍ଥ ତୃଣୀରରେ ଆସି ସମ୍ଭାଇଲେ ।
 ଶ୍ରୀହରି ବୋଇଲେ ତୁମ୍ଭେ ଶୁଣ ହେ କିରୀଟୀ
 ସାବଧାନ ହୋଇକରି ମୋର କଥାଗୋଟି ।
 ତୁମ୍ଭେ ଯେ ବୋଲଇ ନିଆଁ ଜାଳି ମୁଁ ମରିବି
 ଯେଉଁ ପ୍ରଣାମା ହୋଇଲା କହତ ହେ ଭାବି ।
 ଶ୍ରୀକୃଷ୍ଣ ବଚନେ ଶାନ୍ତି ହେଲେ ଫାଳଗୁନି
 ରଥେ ବିଜେ କଲେ ତହିଁ ଦିବ୍ୟଶସ୍ତ୍ର ଘେନି ।
 ଯୁଧିଷ୍ଠିର ମନମଧ୍ୟେ ଲଭିଣ ସନ୍ତୋଷ
 ରଣଭୂଇଁରେ ତିନିହେଁ ହୋଇଲେ ପ୍ରବେଶି ।



ଭୀମ ଦୁଃଶାସନର ଯୁଦ୍ଧ ଓ ପ୍ରଥମ

ଯୁଦ୍ଧରେ ଭୀମର ପରାଜୟ

ପଚାରନ୍ତି ବୈବସୁତ ମନୁ ମହାମତି
 ହେ ଅଗସ୍ତି ମୁନି ଶୁଣ ମୋହର ଭାରତୀ ।
 ଯୁଧିଷ୍ଠିଙ୍କୁ ବୋଧୁବାକୁ ଗଲେ କୃଷ୍ଣାର୍ଜୁନ
 ଏଣେ କେଉଁ କୃତ୍ୟ କଲେ କଉରବ ସୈନ୍ୟ ।
 ସେ କଥା କହି ସନ୍ତୁଷ୍ଟ କର ମୋ ମାନସ
 କହନ୍ତି ଅଗସ୍ତି ମୁନି ଶୁଣ ହେ ନରେଶ ।

କୃଷ୍ଣାନ୍ତନକ୍ଷ୍ମ ନ ଦେଖି କଉରବ ବୀରେ
 ପଡ଼ିଲେ ପାଣ୍ଡବ ସୈନ୍ୟମାନଙ୍କ ଉପରେ ।
 ଶିଖଣ୍ଡୀକୁ ଦୁଃଶାସନ ସୋମଦତ୍ତ ଭୀମ
 ଏହିପରି ପରସ୍ପରେ କରିଲେ ସଂଗ୍ରାମ ।
 ସୋମଦତ୍ତ ଭୀମ ଅଙ୍ଗେ କଲେ ଶରାଘାତ
 ତାହା ଦେଖି ଭୀମସେନ ହୋଇ କୋପାନ୍ୱିତ ।
 ଗଦା ବୁଲାଇ ରଥରେ କରନ୍ତେ ପ୍ରହାର
 ଅଶ୍ୱ ସାରଥୀ ସହିତ ରଥ ହେଲା ତୁର ।
 ଅତିବେଗେ ସୋମଦତ୍ତ ରଥରୁ ତେଜିଲେ
 ଏକ ମଉକରୀ ପୃଷ୍ଠେ ଆରୋହଣ କଲେ ।
 ପାଞ୍ଚସହସ୍ର ବଳର ଧନୁ କରେ ଧରି
 ଭୀମଙ୍କ ଉପରେ ଶର ବିସିଲେ ଓଟାରି ।
 ସେ ସକଳ ଶର ଭୀମ ଶରୀରରେ ପଡ଼ି
 ଅଙ୍ଗେ ନ ଭେଦି ଭୂମିରେ ପଡ଼ଇ ଉପୁଡ଼ି ।
 ଆରେ ସୋମଦତ୍ତ ରହ ରହ ଭୀମ କହି
 ଗଜ ବକ୍ଷସ୍ଥଳେ ଗଦା ପ୍ରହାରିଲେ ନେଇ ।
 ସେ ଗଦାଘାତେ କୁଞ୍ଜର ଭାଙ୍ଗିଲା ପୟର
 ସୋମଦତ୍ତ ପଳାଇଲେ ହୋଇଣ ଅସ୍ଥିର ।
 ଗାନ୍ଧାରୀର ନନ୍ଦନ ଯେ ଦୁଃଶାସନ ବୀର
 ପିଟନ୍ତେଣ ରଥ ଗଜ ହୋଇଯାନ୍ତି ତୁର ।
 ରଥର ଉପରେ ନେଇ କଟାଡ଼ଇ ରଥ
 ଗଜର ଉପରେ ନେଇ ଗଜ ସେହିମତ ।
 ପଦାତି ସୈନ୍ୟମାନଙ୍କୁ ମାରନ୍ତି ଗୋଡ଼ାଇ
 ପୁଣି ଅଶ୍ୱମାନଙ୍କର ଫରିଆ ଛେଦଇ ।
 କାହାକୁ ଗୋଇଠା କାରେ କହୁଣୀ ଖୁଦାଏ
 ମାରନ୍ତେ ତାହାର ପ୍ରାଣ ଶୂନ୍ୟ ଉଡ଼ିଯାଏ ।
 କଦଳୀ ବନକୁ ଯେହ୍ନେ କରଇ ପବନ
 ପାଣ୍ଡବ ବଳକୁ ତେହ୍ନେ କରେ ଦୁଃଶାସନ ।
 ପଳାଇ ଯାଆନ୍ତି ସୈନ୍ୟ ହୋଇ ଛିନ୍ନଛତ୍ର
 ଗୋଡ଼ାଇ ତାଙ୍କୁ ମାରଇ ଧୃତରାଷ୍ଟ୍ର ପୁତ୍ର ।
 ସୈନ୍ୟହତ ଦେଖିକରି ହୁପଦ କୁମାର
 ରଥ ଚଢ଼ି ଓଗାଳିଲେ ହୋଇ ଆଗଭର ।
 ତାକୁ ଦେଖି ଦୁଃଶାସନ ପ୍ରହାରିଲେ କାଣ୍ଡ
 ଅବହେଳେ ଶିଖଣ୍ଡୀ ତା କଲେ ଖଣ୍ଡ ଖଣ୍ଡ ।
 ଶ୍ୟାମାଚାର ଶିଖଣ୍ଡୀ ବିସିଲେ ପାଲଟି
 ପଞ୍ଚାଶତ ଶରେ ଦୁଃଶା ପକାଇଲା କାଟି ।
 ଶିଖଣ୍ଡୀ ଦୁଃଶାସନର ଅସଂଖ୍ୟ ସମର
 ଭାଇଙ୍କର ଅଭାବରେ ଯୁଦ୍ଧେ ମହାବୀର ।
 ଚଉଷଠି ଭାର ଗଦା ଘେନି ବେନି କରେ
 ବୋଇଲାରେ ଭୀଷ୍ମ ଶତ୍ରୁ ପଡ଼ିଛୁ ଛାମୁରେ ।

ଏତେ ବୋଲି ଗଦା ବୀର ବୁଲାଇ ପ୍ରତ୍ୟକ୍ଷେ
 ରେରେକାର ଶବ୍ଦ କରି ଗର୍ଜେ ମହାକୋପେ ।
 ବୁଲାଇଲା ଗଦାବର ଭଲ୍ଲକାପାତ ଜାଣି
 ଶିଖଣ୍ଡୀ ରଥରେ ତାହା ପ୍ରହାରିଲା ଆଣି ।
 ବାଜନ୍ତେଣ ଦୁଃଶାସନର ଯେ ଗଦାଘାତ
 ଚୂର୍ଣ୍ଣଭୂତ ହୋଇଗଲା ଶିଖଣ୍ଡୀର ରଥ ।
 ଭାଇଙ୍କର କୋପମନେ ଉପ୍ରୋଧ ତା ନାହିଁ
 ରାହୁର ତେଜ ପ୍ରାୟେକ ବିକଶିଲା ଦେହୀ ।
 ବ୍ରହ୍ମ କ୍ଷତ୍ରୀ ସେହୁ ଅବା ପଡ଼ଇ ଆଗରେ
 ଗୋଡ଼ାଇ ମାରଇ ତାକୁ ନିର୍ଦ୍ଦୟ ଭାବରେ ।
 ଯାନ ଅଭାବେ ଶିଖଣ୍ଡୀ ପାଦଗତି କରି
 ଦୁଃଶାସନକୁ ମାଇଲେ ଭୃଷଣକୁ ଧରି ।
 ଦୁଃଶାସନ ଧାଇଁଯାଇ ଧରି ତାଙ୍କ ହସ୍ତ
 ଭୃଷଣି ଛଡ଼ାଇ ନେଲା ପିଟିଲା ତୁରିତ ।
 ଶିଖଣ୍ଡୀ ସେ ଆଘାତରେ ହୃଦ୍ରେ ଅଚେତନ
 ଏହାର ମୂର୍ତ୍ତି କାଟିଲା ସେହି ଦୁଃଶାସନ ।
 ନିଃଶିଳ୍ପେ ରଣ କରଇ ଦୁଃଶାସନ ବୀର
 ତାର ମୂର୍ତ୍ତି ଦେଖି ସୈନ୍ୟ ପଳାଇଲେ ଦୂର ।
 ନକୁଳ କହିଲେ ଯାଇ ଭୀମସେନ ପାଶ
 ଶିଖଣ୍ଡୀକୁ ଦୁଃଶାସନ କରିଲା ବିନାଶ ।
 ଶୁଣିଣ ଭୀମ କହିଲେ କାହିଁ ସେ ପାମର
 ଖୋଜି ଖୋଜି ପାଉନାହିଁ ଭେଟ ଯେ ତାହାର ।
 ଏହାକହି ଦଉଡ଼ିଲେ ଭୀମ କୋପ ହୋଇ
 ଆଗେ ନକୁଳ ଧାମନ୍ତି ପଥକୁ ଦେଖାଇ ।
 ନେଇ ଦୁଃଶାସନ ଆଗେ କରାଇଲେ ଭେଟ
 ଭୀମକୁ ଦେଖୁ ହରଷ ଧୃତରାଷ୍ଟ୍ର ଚାଟ ।
 ଚନ୍ଦ୍ରକୁ ଦେଖି ଯେସନେ ରାହୁ କୋପ କଲେ
 ଭୀମକୁ ଦେଖି ଦୁଃଶା ହୁଏ ସେ ପ୍ରକାରେ ।
 ଗିରିବର ପରକାରେ ଦିଶଇ ଶରୀର
 ଆରେରେ ପାଣ୍ଡବୀ ବୋଲି ତାକେ ଦୁଃଶା ବୀର
 ବୋଲଇ ଭାଇଙ୍କୁ ମୋର ମାଇଲୁରେ ରଣେ
 କନିଷ୍ଠ ବଧ କଲୁରେ କେବଣ କାରଣେ ।
 ଏତେବେଳେ ପଡ଼ିଲୁରେ ଆସି ମୋ ସମ୍ମୁଖ
 ତୁହି ମଲେ ଛାଡ଼ିବରେ ଭାଇଙ୍କର ଶୋକ ।
 ତୋତେ ମାରି ଦେବଇଁ ଯେ ଆଜି ବିଶାବଳି
 କେହ୍ନେ ରଖିବ ଗଉଡ଼ ସେହି ବନମାଳୀ ।
 ଅଧର୍ମେ ନାଶ କଲୁ ମୋ ନିର୍ଦ୍ଦୋଷୀ ଭାଇଙ୍କୁ
 ଆଜି ପଠାଇବି ତୋତେ ତାହାଙ୍କ ପାଶକୁ ।
 ପୁଣି ପୁଣି ପ୍ରତିଜ୍ଞା ଯେ କରେ ଦୁଃଶାସନ
 ଶୁଣିଣ ବୋଲଇ ତହିଁ ପବନ ନନ୍ଦନ ।

ଭୀମସେନ ବୋଇଲରେ ଶୁଣ ଦୁଃଶାସନ
 ଧର୍ମପଥେ ସଦା ତୁମ୍ଭେ କରରେ ଗମନ ।
 ଭୋଜନ ଦେବାକୁ ପରା ଦେଇଥିଲ ମୋତେ
 ମିଷାନ୍ନ ସଙ୍ଗରେ ବିଷ ଦେଲରେ କେମନ୍ତେ ।
 ବିଷଘାତେ ଅଚେତନ ହୋଇଲି ମୁଁ ଯହୁଁ
 ହାତଗୋଡ଼ ବାନ୍ଧି ଜଳେ ଫିଙ୍ଗିଦେଲେ ତହୁଁ ।
 ଘର ଏକ ଭିଆଇଲ ବାରୁଣାବନ୍ତରେ
 ଜଉ ଘୃତ ଛଣପଟ ଝୁଣା ମିଶ୍ରିତରେ ।
 ପୁରଞ୍ଜନ ପଣ୍ଡାକୁ ସେ ଗୁପ୍ତରେ ପଠାଇ
 ନିଆଁ ଲଗାଇଲ ପୁଣି ସେହି ଘରେ ଯାଇ ।
 ଚଉଦ ବରଷ ମାତ୍ର ଅଭିମନ୍ୟୁ ସୁତ
 ସକଳେ ମିଶି ତାହାକୁ କରିଲ ନିହତ ।
 କପଟ ପଣା ଖେଳାଇ ନେଲ ରାଜ୍ୟଧନ
 କହିଲେ ନ ସରେ ଭାଇ ତୁମ୍ଭର ଯେ ଧର୍ମ ।
 ଦ୍ରୌପଦୀର କେଶ ତୁହି ଧରିନେଲୁ ବଳେ
 ପୁଣି ବିବସନ କଲୁ ତାକୁ ସଭାତଳେ ।
 ସେହିଦିନୁ କେଶ ସେହି ନ କଲା ବସନ
 ତୋତେ ଲୋଡ଼ି ନ ପାଉଛି ଆରେ ଦୁଃଶାସନ ।
 ଏତେ କାଳେ ତୋର ମୋର ଭେଟ ହୋଇଅଛି
 ଯାଜ୍ଞସେନୀ ଆଜ କେଶ ବାନ୍ଧିବ କହୁଛି ।
 ଭୀମଙ୍କ ପ୍ରତିଜ୍ଞା ସେହି ନ ପାରିଲା ସହି
 ଆଗେ ଦୁଃଶା ପ୍ରହାରିଲା ଲୌହଶର ନେଇ ।
 ପ୍ରତି ଶର କି ଭୀମ କଲେ ତା ଛେଦନ
 ତାହା ଦେଖି କୋପମନ ହୋଇ ଦୁଃଶାସନ ।
 ଶରେ ଶର ପରିତାଳ ଉଠିଲା ଅନଳ
 ସେ ନିଆଁରେ ରଣସ୍ଥଳ ଦିଶଇ ଉଜ୍ଜ୍ୱଳ ।
 ହାବୋଡ଼ା ଶର ମାଇଲା ଧୃତରାଷ୍ଟ୍ର ସୁତ
 ସେ ଶରେ ଭୀମଙ୍କ ଯଥା ହେଲା ବୃଷ୍ଣଭୂତ ।
 ତହୁଁ ଭୀମସେନ କରି ପାଦରେ ସଞ୍ଚାର
 ଦୁଃଶାସନ ରଥେ ଗଦା କଲେକ ପ୍ରହାର ।
 ଗଦାଘାତେ ଦୁଃଶାସନ ରଥ ହେଲା କ୍ଷୟ
 ଅଶ୍ୱ ସାରଥୀ ସକଳେ ଗଲେ ଯମାଳୟ ।
 କୋପେଣ ତାଙ୍କ ଦିଅଇ କୁରୁବଳ ସଖ
 ଚନ୍ଦ୍ରକିରଣକୁ ଜିଣି ଦିଶେ ଫଳାଖଣ୍ଡ ।
 ଦୁଃଶାସନ ରଣ ଦେଖି ଭୀମ ହୋଇ ରାଗ
 ଘୋର ଗର୍ଜନ କରିଣ ଧରିଲେ ଖଡ଼ଗ ।
 ବିକ୍ରମ ସିଂହକୁ ଜିଣି ଦୁଇ ମହାବଳ
 କ୍ରୋଧେ ପିଟାପିଟି ହେଲେ ଠିଆହୋଇ ତଳ ।
 ଅଧରେ ବଦନ ଚାପି ରେରେକାର କରି
 ଦୁହେଁ ଧରାଧରି ହୋଇ ହେଲେ ମରାମରି ।

ଦୁହେଁ ଦୁହେଁଙ୍କର ଖଣ୍ଡା ବୁଲାନ୍ତି ଆମଞ୍ଚ
 ଦୁଇ ରଣସ୍ଥଳ ଯାନ୍ତି ଯୁଗେ ପଥ ଘୁଞ୍ଚି ।
 ପୁଣି ଦୁଇଜଣ ଆସି ମୁଣ୍ଡେ ମୁଣ୍ଡ ଲଢ଼ି
 ଧରାଧରି ହୋଇକରି ହୋଇ ଗଡ଼ାଗଡ଼ି ।
 ଏହିପରି ଦୁହେଁଯାକ ଘୋର ରଣେ ମଞ୍ଜି
 ଦୁହେଁଙ୍କର ଧରିଥିବା ଖଣ୍ଡା ଗଲା ଭାଙ୍ଗି ।
 ଦୁହେଁଙ୍କର ରଣଘାତେ ମେଦିନୀ କମ୍ପିଲା
 ଭଲକାପାତ ହେଲାପରି ଚୌଦିଗ ଦିଶିଲା ।
 ଏହିକାଳେ ଧନଞ୍ଜୟ ହେଲେ ଉପସ୍ଥିତ
 ସୋମଦତ୍ତ ଉଗାଳିଲେ ତାହାକୁ ହରିତ ।
 ସୋମ ମଣ୍ଡଳରେ ସେହି ଅଟେ ଅଧିପତି
 ଆରୋହିଛି ସୁଦତ୍ତା ନାମେଣ ମଉହସ୍ତୀ ।
 ଚାଳିଶ ସହସ୍ରପଲ ଲୌହଧନୁ ଧରି
 ଅର୍ଜୁନକୁ ଶରାଘାତ କରେ ଆଗ କରି ।
 ତଦଅନ୍ତେ ପଞ୍ଚଦଶ ନାରାଟ ବିଧିଲେ
 ବାବଲ ଶରେ ଅର୍ଜୁନ କାଟି ପକାଇଲେ ।
 ସୂତିମୁନା ଶର ଦୃଢ଼େ ମାଇଲେ ଅର୍ଜୁନ
 ହସ୍ତୀ ମୁଣ୍ଡେ ଗଳିଯାନ୍ତେ ଛାଡ଼ିଲା ଜୀବନ ।
 ଅର୍ଜୁନ ହାତରେ ମରି ସୁଦତ୍ତା କୁଞ୍ଜର
 ମୁକ୍ତିଲାଭ କରିଗଲା ଅମର ନଗର ।
 ସୋମଦତ୍ତ ଆନ ହସ୍ତୀ ଆରୋହଣ କରି
 ନାରାଟ ପ୍ରୟୋଗ କଲେ ଜଳଧାରା ପରି ।
 ଗୋବିନ୍ଦ ବୋଇଲେ କିଏ ବୁଝିଲ ଅର୍ଜୁନ
 ମାରୁଅଛି ଶର ରାଗେ ଦର୍ପେ ହୋଇ ପୂର୍ଣ୍ଣ ।
 ଧନ୍ୟ ଧନ୍ୟ କୁରୁବଳ କେମନ୍ତେ କ୍ଷମତା
 ସତ୍ୟ ବ୍ରତତାରେ ନ ଥିବ ଏମନ୍ତ ଶକତା ।
 ଶ୍ରୀକୃଷ୍ଣ ପ୍ରଣାମା ଶୁଣି ପାର୍ଥ ହୋଇ ରାଗ
 ଅର୍ଦ୍ଧଚନ୍ଦ୍ର ଶର ବେଗେ କରିଲେ ପ୍ରୟୋଗ ।
 ସେ ଶର ପଡ଼ିଲା ସୋମଦତ୍ତ କଟିମୂଳେ
 ଦୁଇଖଣ୍ଡ ହୋଇ ଛିଣ୍ଡିଗଲା ତର୍କାଳେ ।
 ତଥାପି ତାହାର ପ୍ରାଣ ନେହିଲା ବାହାର
 ନୟନ ତରାଟି ଦାନ୍ତେ ଚାପିଲା ଅଧର ।
 ଆପଣା ଧନୁରେ ଗୁଣ ବସାଇଲା ବାଣ
 ତା ପ୍ରୟୋଗ କରୁ କରୁ ଛାଡ଼ିଗଲା ପ୍ରାଣ ।
 ଦେଖି ପାର୍ଥକୁ ବୋଇଲେ ଦେବ ଦାମୋଦର
 ଦେଖ ଦେଖ ସୋମଦତ୍ତ କରେ କି ପ୍ରକାର ।
 ତ୍ରେଲୋକ୍ୟ ମଧ୍ୟରେ ନାହିଁ ଯୋଦ୍ଧା ଏହିପରି
 ବେଗେ ଏହା ପ୍ରାଣ ଘେନ ବିଳମ୍ବ ନ କରି ।
 ପାର୍ଥ ବୋଇଲେ ମାହୁଡ଼ ଗଜ ପ୍ରାଣେ ହତ
 ରାଗେ ଛିଡ଼ା ହୋଇଛନ୍ତି ଯେସନେ ଜୀବିତ ।

ସୋମଦତ୍ତ ମଧ୍ୟ ନିଜ କାଣ୍ଡେ ଶର ଯୋଗି
 ଗତ ପ୍ରାଣ ହୋଇଅଛି ତରାଟିଣ ଆଖି ।
 ବହୁତ ପ୍ରଶଂସା କଲେ ଶୁଣି ଜଗନ୍ନାଥ
 ସାଧୁ ସାଧୁ ବୋଲନ୍ତି ଯେ ବୀରବର ପାର୍ଥ ।
 ପାର୍ଥ ବୋଇଲେ ଆଉ କି ପ୍ରହାରିବି ଶର
 ଶ୍ରୀକୃଷ୍ଣ ବୋଇଲେ ନାହିଁ ଆଉ ଏ ପ୍ରକାର ।
 ତହିଁ ନନ୍ଦିଘୋଷ ରଥ ନେଲେ ଭଗବାନ
 କର୍ଣ୍ଣଙ୍କ ରଥ ଆଗରେ କରିଲେ ସ୍ଥାପନ ।
 ଅର୍ଜୁନ ବୋଇଲେ ଶୁଣି ହେ ଯାଦବଜଣ
 ନନ୍ଦିଘୋଷକୁ ସମ୍ମାନ କରିଣ ବିଶେଷ ।
 କର୍ଣ୍ଣର ମୋହର ପୁଣି ହେବ ଭେଟାଭେଟି
 ବଡ଼ଭାଇ ଅଭିମାନ ଆଜି ଯିବ ତୁଟି ।
 ଶ୍ରୀକୃଷ୍ଣ ବୋଇଲେ କର୍ଣ୍ଣ ସମର ଉପେକ୍ଷ
 ଭୀମ ଦୁଃଶାସନଙ୍କର ରଣ ରଥେ ଦେଖ ।
 ଦୁଇବୀର ଗଦା ଧରି କରନ୍ତି ସମର
 ଗଦାଘାତେ ପରିତାଳେ କମ୍ପେ ତିନିପୁର ।
 ଉଠନ୍ତି ପଡ଼ନ୍ତି ପୁଣି ଗଡ଼ନ୍ତି ମହୀରେ
 ପୃଥ୍ବୀ କମ୍ପେ ଦୁହିଁଙ୍କ ଗଦା ଆଘାତରେ ।
 ହିମାଳୟ ଗିରି ତୁଲ୍ୟ ଦୁହିଁଙ୍କ ଶରୀର
 ଗଦାଘାତେ ଦୁଃଶାସନ ଗଦା ହେଲା ଚୂର ।
 ଶୂନ୍ୟହସ୍ତ ହେଲା ଯହିଁ ଧୃତରାଷ୍ଟ୍ର ସୁତ
 ଘୁଞ୍ଚିଯାଇ ଛିଡ଼ା ହେଲା ରଣ କରି ତ୍ୟକ୍ତ ।
 ଆସ ଆରେ ଦୁଃଶାସନ ତାକନ୍ତି ପାବନି
 ପଳାଇ ପାରିବୁ କିରେ ଜୀବନକୁ ଘେନି ।
 ତାହା ଶୁଣି ଦୁଃଶାସନ କରିଲା ଉତ୍ତର
 ଶୂନ୍ୟହସ୍ତ ହେଲି ଗଦା ଚୂର୍ଣ୍ଣ ହେଲା ମୋର ।
 ଭୀମ ବୋଇଲେ ଛାଡ଼ିଲି ମୋର ଗଦା ତେବେ
 ଆସ ସମରକରିବା ଶୂନ୍ୟହସ୍ତେ ଏବେ
 ଦୁଃଶାସନ ଶୂନ୍ୟହସ୍ତେ ଆସିଲା ଲେଉଟି ।
 ପୁଣି ବିଧା ଚାପୋଡ଼ାରେ ହେଲେ ପିଟାପିଟି
 ଛାତିକୁ ଛାତି ଲଗାଇ ଘୁଞ୍ଚିଯାନ୍ତି ପୁଣି
 ହାତ ଧରାଧରି ହୋଇ ହୋତି ଟଣାଟଣି ।
 ଭୁଜକୁ ଭୁଜରେ ଛନ୍ଦି ମୁଣ୍ଡେ ମୁଣ୍ଡ ପିଟି
 ପୁଣି କେହି ପଡ଼ିଯାଇ ତଳେ ଯାଏ ଲୋଟି ।
 ସତ୍ୟଯୁଗରେ ଯେମନ୍ତେ କେତୁ ବା ମଙ୍ଗଳ
 ସମର କରନ୍ତେ ମହୀ ହେଲା ଟଳମଳ ।
 ସେହିପରି ଦୁଃଶାସନ ଭୀମଙ୍କର ରଣ
 ଆକାଶେ ଥାଇ ଦେଖନ୍ତି ଦେବଲୋକଗଣ ।
 ଭିଡ଼ାଭିଡ଼ି ପଡ଼ାପିଡ଼ି ହୋଇ ବେନି ବୀର
 ଲୋମକୂପରୁ ରକତ ବହେ ଝରଝର ।

କେହି କାହା ଜାନ୍ତକେ ଚାପିଦିଏ ମୁଣ୍ଡ
 କେ ନଖେ ବିଦାରି ତାକୁ କରେ ଖଣ୍ଡ ଖଣ୍ଡ ।
 ରକ୍ତ ମାଂସରେ ଜଡ଼ିତ ଦୁହିଁଙ୍କର କାୟ
 ଦୁହେଁ ଦିଶନ୍ତି ଯାମଳା ତରୁବର ପ୍ରାୟ ।
 ମୃତପିଣ୍ଡ ରକ୍ତମାଂସ ହୋଇଲା କାଦୁଅ
 ସହି ନ ପାରି କମ୍ପିଲା ଧରା ଅତିଶୟ ।
 ଭୁଜେ ଭୁଜ ପ୍ରହାରିଣ କରନ୍ତି ଗର୍ଜନ
 ରଟମଟ ଚୋବାଅନ୍ତି ଆପଣା ବଦନ ।
 ବିକଟ ମୁଖ ଅଧରେ ବଦନକୁ ଚାପି
 ମନ୍ଦଗିରି ପ୍ରାୟେକ ଦୁହେଁ ବୀରରୂପୀ ।
 ତଳେ ପଡ଼ିଥିଲା ଯେଉଁ ହାଡ଼ ମେଦ ମାଂସ
 କର୍ଦ୍ଦମ ହୋଇଣ ସେହୁ ଛିଟିକେ ଆକାଶ ।
 ବାରଯୋଜନ ଓସାର ଅଟେ ରଣଭୂଇଁ
 ଗଡ଼ି ଗଡ଼ି ଯଥାସ୍ଥାନେ ଚଳନ୍ତି ସେ ଦୁଇ ।
 ଉଭୟ ଦଳର ସୈନ୍ୟ ଗଲେ ଅପସରି
 ଦେଖଣାହାରୀ ବୋଇଲେ ଠିଆହୋଇ କରି ।
 ତ୍ରେତାରେ ବାଳୀ ସୁଗ୍ରୀବ ଯଥା କଲେ ରଣ
 ଭୀମ ଦୁଃଶାସନ ଯୁଦ୍ଧ ସେହିପରି ଜାଣ ।
 ନାରଦ ଅଇଲେ ଘେନି କଳିର ଧୋକଡ଼ି
 ଲାଗୁ ଲାଗୁ କହି ମୁନି ତହିଁ ଦେଲେ ଝାଡ଼ି ।
 ଲାଗିଲା ଦୁହିଁଙ୍କ ରଣ ହୋଇ ଅତିଶୟ
 ନାଚନ୍ତି ଆନନ୍ଦ ହୋଇ ସେ କଳହପ୍ରିୟ ।
 ଭୀମ ଦୁଃଶାସନ ଦୁହେଁ କରନ୍ତି ସମର
 ରଥ ଗଜ ଅଶ୍ବ ସର୍ବ ହେଉଛନ୍ତି ଚୂର ।
 କରନ୍ତି ଘୋର ସମର ତହିଁ ବେନି ବୀର
 କମ୍ପିଲା ସ୍ବର୍ଗ ମରତ ପାତାଳ ଯେ ପୁର ।
 ପଡ଼ି ଉଠିକରି ଏକ ଅନ୍ୟକୁ ଭିଡ଼ନ୍ତି
 ଭୂମି ଆକର୍ଷି ମରନ୍ତି କରି ପାଦ ଗତି ।
 ବାହାଘୋଟ ମାରି ବୀରେ ଉଠନ୍ତି ବହନ
 କାଳତନ୍ତ୍ର ପ୍ରାୟେ ସେହୁ ବୁଲନ୍ତି ନୟନ ।
 ଅବଶ ହେଲେ ଆତ୍ମାସ ନ ଲଭନ୍ତି ବେନି
 ଦୁହିଁଙ୍କର ପଦାଘାତ ନ ସହେ ମେଦିନୀ ।
 ଭୀମସେନକୁ ଗଡ଼ାଇ ଧୃତରାଷ୍ଟ୍ର ସୁତ
 ଛାତି ଉପରେ ମାଡ଼ିଣ ବସିଲା ଚୂରିତ ।
 ହିମବନ୍ତକୁ ମନ୍ଦର ଚାପିଲାର ପରି
 ଭୀମକୁ ଚାପିଣ ଦୁଃଶା ଦିଶେ ସେହିପରି ।
 କଟିପରେ ପାଦ ଦେଇ ହାତେ ଚିପେ ଗଳା
 ନାସିକାରେ ମୁଥ ମାରେ ଧୃତରାଷ୍ଟ୍ର ବଳା ।
 ଅତି କୋପଭର ହୋଇ ତାକେ ଭୀମ ଭୀମା
 ବାଳକ ଭାଇଙ୍କୁ ମାରି ଏଡ଼େ ତୋ ଗାରିମା ।

ସେ ପାପର ପ୍ରତିଫଳ ଦେବି ମୁଁ ଏଥର
 ଏବେ ତୁନିହୋଇ କିମ୍ପା ରହିଛୁ ପାମର ।
 ଦ୍ରୌପଦୀକୁ ତାଙ୍କ ରକ୍ତେ ଧୋଇବ ତା କେଶ
 ବାଳ ବାନ୍ଧିନାହିଁ ପରା ପଦର ବରଷ ।
 ଏହା କହି ପୁଣି ପୁଣି ପ୍ରହାର କରଇ
 ଗର୍ଜନରେ ରଣଭୂଇଁ କିମ୍ପାଇ ଦିଅଇ ।
 ଆରେ ପାଣ୍ଡବୀ ତୁ ପରା ବୋଲାଉଛୁ ବୀର
 ଏବେ କିମ୍ପାଇ ରହିଛୁ ନ ଦେଉ ଉତ୍ତର ।
 ରେ ରେ ପାଣ୍ଡବୀ ତୁହି ତ ସବୁ ବୁଝାଇଲୁ
 ମୋହର ହାତରେ ପଡ଼ି ନିଶ୍ଚୟ ମରିଲୁ ।
 ରେ ପାଣ୍ଡବୀ ମରିବୁ ତୁ ଆୟୁ ଆଉଁ ଆଉଁ
 କେ ପାରିଲେ ଆସି ତୋତେ ରକ୍ଷାକରି ନେଉ ।
 ରେ ରେ ପାଣ୍ଡବୀ ପୂରିଲା ତୋହର ଆୟୁଷ
 ରେ ରେ ପାଣ୍ଡବୀ କାଟିବି ତୋ ଦେହର ମାଂସ ।
 ଅରେ ଭୀମ ସୁମର ତୁ ତୋ ଇଷ୍ଟ ଯେ ଅଟେ
 ପିତା ମାତାକୁ ସୁମର ମରଣ ନିକଟେ ।
 ରେ ରେ ପାଣ୍ଡବୀ ବୋଲାଉ ପରା ବଡ଼ ବୀର
 ତୁଳା ପରାୟେ ପିଣ୍ଡିବି ତୋହର ଶରୀର ।
 ରେରେ ପାଣ୍ଡବୀ ତୁହି ତ ବଡ଼ ଗର୍ବ କଲୁ
 କାହିଁ ଗଲା ସେ ଗାରିମା ମୋ ହାତରେ ମରୁ ।
 ଆରେ ପାଣ୍ଡବୀ ବୋଲାଉ ନାମ ବୃକୋଦର
 ଆଉ କି ମୋ ହାତୁ ତୁହି ହୋଇବୁ ଉଦ୍ଧାର ।
 ଆରେ ପାଣ୍ଡବୀ ବୋଲାଉ ଦ୍ଵିତୀୟ ଶମନ
 ଶମନ ଯେଶିଛି ମୋତେ ନେବି ତୋ ଜୀବନ ।
 ଆରେ ଭୀମ କାହିଁଗଲା ତୋ ଅକ୍ଷୟ ଗଦା
 ଆରେ ପାଣ୍ଡବୀ କିମ୍ପାଇ ମାରୁନାହିଁ କୁଦା ।
 ପାଣ୍ଡବୀ ପାଣ୍ଡବୀ କହି ଉଠିଣ ଗରଜି
 ବୋଇଲା କିମ୍ପା ଶୋଇଛୁ ଏହି ରଣମଝି ।
 ଯମ ନଗରେ ତୋ କଥା ଆଜି ପଡ଼ିଲାଣି
 ଚିତ୍ରଗୁପ୍ତ ତୋହର ପାଞ୍ଜି ପୋଛିଲାଣି ।
 ଯମ ଯେଶିଅଛି ମୋତେ କରି ତୋ ଶମନ
 ଯମପୁର ଦେଖିବୁ ତୁ ଆଜି ଭୀମସେନ ।
 ବେଳକୁ ବେଳ ପ୍ରତିଜ୍ଞା କରନ୍ତେ ବହୁତ
 ଶୁଣି ଶୁଣି ମନରେ ହୋଇଲା ଦୁଃଖିତ ।
 ଶଲ୍ୟରାଜା କର୍ଣ୍ଣବୀର ଶ୍ରୀମାନଗୋବିନ୍ଦ
 ଦୁଃଶାସନ କୋପ ଦେଖି ହୁଅନ୍ତି ଆନନ୍ଦ ।
 ଶକୁନି ବୋଇଲା ଧନ୍ୟ ଧନ୍ୟ ଦୁଃଶାସନ
 ନିଶ୍ଚୟରେ ନାଶଗଲା ଆଜି ଭୀମସେନ ।
 ଧର୍ମ ଯୁଧିଷ୍ଠିର ଦେଖି ହୋଇଲେ ମୂର୍ଚ୍ଛିତ
 ବୋଇଲେ ଆଜି ବୁଝିଲା ମୋହର ବୋଇତ ।

କେତେ କେତେ ବଳବନ୍ତ ଅସୁର ମାଇଲୁ
 କିଞ୍ଚିତ ଯୁଦ୍ଧରେ ପଡ଼ି ଏବେ ପ୍ରାଣ ଦେଲୁ ।
 ଅନାଥ ବାନ୍ଧବ ମୋର କେଣେ ଛାଡ଼ିଗଲୁ
 ଆପଦ ସମୁଦ୍ରେ ଏବେ ଭେଳା ବୁଝାଇଲୁ ।
 ବାବୁରେ ତୋ କାମ ଶୁଣି ଦ୍ରାସ କରେ ଯମ
 କେତେ ବଳିଷ୍ଠମାନଙ୍କ ହରିଛୁ ଜୀବନ ।
 କୁନ୍ତଳ ଦୈତ୍ୟକୁ ମାରି ରଖିଲୁ କୈଳାସ
 ବଧୂଲୁ ସୁହସ୍ତେ ତୁହି ତାରାକ୍ଷି ରାକ୍ଷସ ।
 ଦେବଲୋକକୁ ଦୁର୍ଲ୍ଲଭ ତୋର ବୀରପଣ
 ମୋ ମନ୍ଦ କପାଳକୁ ତୁ ହାରିଲୁ ପରାଣ ।
 ଏହିରୂପେ ଶୋକ କଲେ ଧର୍ମ ଯୁଧିଷ୍ଠିର
 ଅତି ବିକଳେ କାନ୍ଦିଲେ ପାର୍ଥ ଧନୁର୍ବର ।
 ଅଗାଧ ସମୁଦ୍ରେ ଭେଳା ବୁଝାଇଲୁ ଭାଇ
 ତୁମ୍ଭ ବିହୀନେ ବଞ୍ଚିବା ଭଲ ନ ଦିଶଇ ।
 ନକୁଳ ଜଲେକ ଶୋକ ଏହି ପରକାରେ
 ପାଣ୍ଡବେ ଭାବିଲେ ଭାଇ ତୁମ୍ଭ ଅଭାବରେ ।
 ଅନାଥର ବନ୍ଧୁ ଭାଇ ଦର୍ପୀ ଦର୍ପହାରୀ
 ଥିବେ ଦୁଃଶ୍ଚଳନଙ୍କର ଗର୍ବ ଖର୍ବକାରୀ ।
 ସୁଭଦ୍ରା ହରଣ କାଳେ ଯେବେ ଯାଇଥିଲ
 କୋଟି କୋଟି ଯାଦବଙ୍କୁ ପରାଜୟ କଲ ।
 ଜିନ୍ଦରୀ କୁମ୍ଭୀରୀ ବକ ହିଂସକ ମାରି
 ହେ ଭାଇ ନିଜ ମହିମା କରିଥିଲ ଜାରି ।
 ଏପରି ଭାବି ଭାଇଙ୍କ ଶୋକେ ଜଗନ୍ନାଥ
 ସମ୍ଭଳି ନ ପାରି କଲେ ଛଳ ଛଳ ନେତ୍ର ।
 ବୋଇଲେ ହେ ଭୀମସେନ କାହିଁ ଚାଲିଗଲା
 ମଝି ସମୁଦ୍ରକୁ ନେଇ ନାବ ବୁଝାଇଲ ।
 ଆହେ ରଣରଙ୍ଗା ଶତ୍ରୁ ଦେଖି କରେ ଶଙ୍କା
 କେଣେ ଚାଲିଗଲା ପ୍ରିୟଜନେ କରି ଏକା ।
 ଏହିପରି ଗାଡ଼ ଶୋକ କରନ୍ତେ ମାଧବ
 ନାକେ ହାତଦେଇ ହସିଦେଲେ ସହଦେବ ।
 ତାହା ଦେଖି ପଚାରିଲେ ଦେବ ନାରାୟଣ
 କିମ୍ପାଇ ହସିଲ କହ ଏହା ବିବରଣ ।
 ଆମ୍ଭେମାନେ ଶୋକ କରୁ ଯାହାର ନିମନ୍ତେ
 ତୁମ୍ଭେ ନାକେ ହାତଦେଇ ହସିଲ କେମନ୍ତେ ।
 ପାଣ୍ଡବ କୁଳ ରକ୍ଷକ ଏକା ବୃକୋଦର
 ତାଙ୍କ ପାଇଁ ଶଙ୍କା କରେ ଶତ୍ରୁ ନିରନ୍ତର ।
 ଜରାସନ୍ଧ ଅସ୍ଵାଦଶ ଥର ଦେଲା ଧାଡ଼ି
 ଭୀମ ତାହାକୁ ମାଇଲେ ତାହା ସଙ୍ଗେ ଲଢ଼ି ।
 ନରପତିଗଣ ମୁଖା ଭୀମ କାଳନାଗ
 ଶୁରବନ୍ତପଣେ କିଏ ଅଛି ତାଙ୍କ ଆଗ ।

ଠିଆ ହୋଇଥିବେ ଯେବେ ଅସ୍ତ ଧରି ହାତେ
କେଉଁ ବୀର ରଣ କରି ଯିବ ତାଙ୍କ ସାଥେ ।
କୁନ୍ସୀରୀ ଦୈତ୍ୟକୁ ଜଳେ କରିଲେ ସଂହାର
ଯାର ମୂର୍ତ୍ତି ଦେଖି ବ୍ରାସ ଲଭନ୍ତି ଅମର ।
ଗୁପ୍ତରେ ସ୍ତ୍ରୀରୂପେ କିତକର ପ୍ରାଣ
ଯେହୁ ହରିଥିଲେ ଆଜି ଲଭିଲେ ମରଣ ।
ପାଣ୍ଡବ ବଳର ସବୁ ବୁଢ଼ିଲା ଗାରିମା
ନ ମାଡୁଥିଲେ ଶତ୍ରୁଏ ଯାହାବଳ ସୀମା ।
ଏମନ୍ତ ହେ ରଣକ୍ଷଣ ଚଳିଲେ ଉପେକ୍ଷି
କହ ସହଦେବ ତୁମ୍ଭେ ହସିଲ କାହିଁକି ।
ତାହା ଶୁଣି ସହଦେବ ହୁତେ ନିରୁତ୍ତର
ଦୁଃଖିତ ହୋଇ କହିଲେ ଧର୍ମ ଯୁଧିଷ୍ଠିର ।
ମାତ୍ରାଦେବୀ ଯେଉଁକାଳେ ପ୍ରାଣେ ହେଲେ ହତ
କୋଇନ୍ଦ୍ରା ମାତା ପାଲିଲେ ଏ ଥିଲେ ବାଳୁତ ।
ହେ ହରି ସର୍ବଦା ସ୍ନେହ ଯାକଠାରେ ମୋର
ଏହାଙ୍କର ଅଭିଳାଷ ପୁରାଏ ସତ୍ତ୍ୱର ।
କୁନ୍ସୀରୀ ଦୈତ୍ୟକୁ ମାତା ଦେଇଥିଲେ ନେଇ
ଭୀମକୁ ଦେଇ ଏହାଙ୍କୁ ରକ୍ଷା କରି ମୁହିଁ ।
ଅରଣ୍ୟରେ ଚାରିଭାଇ ମଲେ ଜଳେ ପଡ଼ି
ଏହାଙ୍କୁ ଆଣିଲି ଭୀମ ଅର୍ଜୁନକୁ ଛାଡ଼ି ।
ପୁଣି ମାତା ଦେଉଥିଲେ ବକାସୁର ମୁଖେ
ଯାକୁ ରଖି ପଠାଇଲି ଭୀମ ଇଚ୍ଛାସୁଖେ ।
ଏତେ କାଳରେ ଜାଣିଲି ଏହାଙ୍କର ଗୁଣ
ମୋଠାରେ କଲେ ବୈମାତୃ ଭାବ ଆଚରଣ ।
ଏ ମୋହର ତିନିଭାଇ ତୁଲ୍ୟ ଜାଣିଥିଲି
କପଟେ ପୁରିଛି ଯାଙ୍କ ହୃଦୟ ବୁଝିଲି ।
ଗୁଣବନ୍ତ ଭାଇ ମୋର ହୋଇଲା ନିଧନ
ଆଉ କି ରଖିବି ମୋର ଏ ଛାର ଜୀବନ ।
ମୁଁ ମଲେ କି ଧନଞ୍ଜୟ ରହିବ ଜୀବିତେ
ଏ ରହିବେ ଦୁର୍ଯ୍ୟୋଧନ ବଶରେ ନିଶ୍ଚିନ୍ତେ ।
ଏମନ୍ତ ନିଷ୍ଠୁର ବାଣୀ ସହଦେବ ଶୁଣି
କରଯୋଡ଼ି ଜଣାଇଲେ ଶୁଣ ଚିତ୍ରାମଣି ।
ଦୁଃଶାସନ ଦର୍ପ ହରି କିସ ବା କରିବ
ଭୀମଙ୍କର ଲୋମ ମାତ୍ର ଟାଳି ନ ପାରିବ ।
ଶତେକ ଯୋଜନ ଶତଶୃଙ୍ଗ ପରବତ
ଭୀମ ପଡ଼ନ୍ତେ ବସିଲା ସେ ଗିରି ଚୁରିତ ।
ସେହି ପର୍ବତ ଉପରେ ଶଏ ଶୃଙ୍ଗ ଅଛି
ଗୋଟିକ ସାତ ଯୋଜନ ପ୍ରତି ଯେ ହୋଇଛି ।
ପାଦ ହଳାଇ କାନ୍ଦନ୍ତେ ତହିଁ ଭୀମ ଭାଇ
ଅଙ୍ଗୁଳି ଲାଗି ଶୃଙ୍ଗେକ ଭାଜିଗଲା ତହିଁ ।

ଶୃଙ୍ଗ ଭାଙ୍ଗନ୍ତେ ସେ ଗିରି ମହାକୁଣ୍ଡ ହେଲା
ଭୀମକୁ ରାହି ଏପରି ବଚନ କହିଲା ।
ବାଳକ ହୋଇ ଭାଙ୍ଗିଲୁ ଯେଣୁ ଶୃଙ୍ଗ ମୋର
ଦେଉଛି ଶାପ ପ୍ରଥମ ଯୁଦ୍ଧେ ତୁହି ହାର ।
ଗିରିର ଏପରି ଶାପ ଶୁଣି ଆସ ମାତ
କ୍ରୋଧ ହୋଇଣ ବୋଇଲେ ଶୁଣରେ ପର୍ବତ ।
ଦୁଇ ଘଡ଼ିର ଅଟଳ ମୋହର କୁମର
ଏହାକୁ ତୁ ଶାପ ଦେଲୁ କେମନ୍ତ ପ୍ରକାର ।
ତୋତେ ମୁହିଁ ଶାପ ଦେଲି ଶୁଣରେ ଅଟଳ
ତୋ ଦେହକୁ ଖଣ୍ଡ ଖଣ୍ଡ କାଟିବେ ସକଳ ।
ଗିରି ବୋଇଲା ମୋ ଶାପ ନେହିବ ଯେ ଆନ
ପ୍ରଥମ ଯୁଦ୍ଧେ ହାରିବ ତୋର ଏ ନନ୍ଦନ ।
ତଦପରେ ମୋତେ ଏହୁ ସ୍ମରଣ କରିଲେ
ଶତସିଂହ ପରାକ୍ରମ ହେବ ଜାଣ ଭଲେ ।
ଦିନକର ଇନ୍ଦ୍ର ଚନ୍ଦ୍ର ଯା ସଙ୍ଗେ ସମର
କଲେ ଦ୍ୱିତୀୟେ ଜିଣିବ ଏ ତୋର କୁମର ।
ଶତଶୃଙ୍ଗ ଗିରିବର ଶାପର ଫଳରେ
ଭୀମ ପଡ଼ିଛନ୍ତି ତଳେ ପ୍ରଥମ ଯୁଦ୍ଧରେ ।
ସଂଗ୍ରାମ ଭୋଳରେ ଶତଶୃଙ୍ଗକୁ ସ୍ମରଣ
ଏକାବେଳେ ଭୁଲିଛନ୍ତି ଆହେ ନାରାୟଣ ।
ତୁମ୍ଭେ ଶତଶୃଙ୍ଗ ନାମ ଶଙ୍ଖେ ବାଦ୍ୟ କର
ଭୀମ କର୍ଣ୍ଣକୁ ଶୁଭିବ ଯେବଣ ପ୍ରକାର ।
ତୁମ୍ଭେ ପ୍ରଭୁ ଅନ୍ତର୍ଯ୍ୟାମୀ ଜଗତ ପାଳକ
ଏ ବଡ଼ ବିଚିତ୍ର ଜାଣୁ ଜାଣୁ କର ଶୋକ ।
ଏହା କହି ସହଦେବ ହୋଇଲେ ନୀରବ
ଶୁଣି ସାନନ୍ଦ ହୋଇଲେ ଯୁଧିଷ୍ଠିର ଦେବ ।
ଏବେ କଉରବ ବଳ ଦେଖିଣ ଏମନ୍ତ
ଦୁର୍ଯ୍ୟୋଧନ ମନେ ମନେ ହୁଅଇ ଉସତ ।
କଉରବ ସେନାପତି ଶକୁନି ବିଚାରେ
ଶତ୍ରୁଜିତ ପତାକା ସେ ବାନ୍ଧିଲେ ରଥରେ ।

—୦—

ଦୁଃଶାସନ ବଧ ଓ ଦ୍ରୌପଦୀଙ୍କର

ବେଣୀ ବନ୍ଧନ

ପୁଣି ପୁଛନ୍ତି ବିଳଙ୍କଦେଶ ନୃପମଣି
ଶୁଣ ହେ ଅଗସ୍ତି ମୁନି ମୁନିଙ୍କ ଅଗ୍ରଣୀ ।
ତୁମ୍ଭର ମୁଖରୁ ଶୁଣି ଭାରତ ଆଖ୍ୟାନ
ପାପ କଳ୍ପକ୍ଷ ଦେହରୁ କଳି ପ୍ରକାଳନ ।
ତଳେ ପଡ଼ିଥିଲେ ଭୀମ ହୋଇ ରଣ ଭୋଳ
ମାଡ଼ି ବସିଥିଲା ଦୁଃଶା ତାଙ୍କ ବକ୍ଷସ୍ଥଳ ।

ତଦପରେ କେଉଁକଥା କରିଲେ ପାଣ୍ଡବେ
 ସେହିକଥା ଶୁଣିବାକୁ ମୋର ଇଚ୍ଛା ଏବେ ।
 କହନ୍ତି ଅଗସ୍ତି ମୁନି ଶୁଣ ନୃପବର
 ପାଞ୍ଚଜନ୍ୟ ଶଙ୍ଖ ଧରି ଯାଦବ ଈଶ୍ବର ।
 ଶତଶୃଙ୍ଗ ଶତଶୃଙ୍ଗ ବୋଇଲେ ଦୃଢ଼ରେ
 ଭୀମ ପଡ଼ିଥିଲେ ତଳେ ଶୁଣିଲେ କର୍ଣ୍ଣରେ ।
 ଶତଶୃଙ୍ଗକୁ ସ୍ବରଣ କଲା ତହିଁ ଭୀମ
 ଶ୍ୟ ଏକ ସିଂହର ତା ହେଲା ତହିଁ ଭୀମ ।
 ଏକୋଇଶ ଶତସିଂହ ବଳକୁ ପ୍ରକାଶି
 ଓଳଟାଇ ବୃକୋଦର ରୂପେ ମାଡ଼ି ବସି ।
 ନୟନ ଛଟକେ ମାଡ଼ି ବସିଲା ଦୁଃଶାକୁ
 ଗୋଟର ନେହିଲା ତାହା ଉଭୟ ଆତକୁ ।
 ମନ୍ଦରକୁ ହିମଦନ୍ତ ମାଡ଼ି କି ବସିଲା
 କାଳପାଶର କୃତାନ୍ତ ଯେହ୍ନେ ଆକର୍ଷିଲା ।
 ସେହିପରି ବିକଶିତ ବୃକୋଦର କାୟ
 ଆବର ଗର୍ଜେ ବିକ୍ରମ ସିଂହର ଯେ ପ୍ରାୟ ।
 ଗର୍ଜନ ଘାତେ କମ୍ପଇ ସେ ରଣମଣ୍ଡଳ
 ତ୍ରିଲୋକକୁ ଅଗୋଚର ଭୀମଙ୍କର ବଳ ।
 ଚହ ଚହ ହସି ଦନ୍ତେ ଚାପିଣ ଅଧର
 କମ୍ପାଇଲେ ରେରେକାର ଶବ୍ଦେ ତିନିପୁର ।
 ବାମହସ୍ତେ ବୃକୋଦର ତିପୁଛନ୍ତି ଚୋଟି
 ଦକ୍ଷିଣ ହସ୍ତେ ମାରନ୍ତି ପୁଣି ବଜ୍ର ମୁଷ୍ଟି ।
 ଏକ ପାଦେ କଟି ଅନ୍ୟପାଦେ ବକ୍ଷସ୍ଥଳ
 ଚାପି ଧରିଛନ୍ତି ବୀର ହୋଇ କ୍ରୋଧାନଳ ।
 ତର୍ଜନ ଗର୍ଜନ କରି ପ୍ରହାରନ୍ତି ମୁଥ
 ଦୁଃଶାସନ ନାୟାବାଟେ ବହଇ ଶୋଣିତ ।
 ବିକ୍ରମ ସିଂହ ପରାୟ ଭୀମ ମହାବଳ
 ମାଡ଼ି ବସିବାରୁ ଦୁଃଶା ହୋଇଲା ଅବଳ ।
 ପୁଣି ବୋଇଲେ ପାପୀ କୌରବ ତୁ ଶୁଣ
 ଆଜି ମୋ ହାତରେ ତୋର ନିଶ୍ଵୟ ମରଣ ।
 ଆରେ ପାମର କୌରବ କୁଳର ପାଂଶୁଳ
 ଆମ୍ଭ ଅଭିମାନର ଯେ ଦେବି ଏହି ଫଳ ।
 ଆରେ ଦୁଃଶାସନ ନିଷ୍ଠେ ହେଲୁ ତୁ ନିରେଖ
 କେ ରଖିପାରିଲେ ରଖୁ ଆସି ମୋର ପାଖ ।
 ତୁହି ତ ମରିଲୁ ଆଜି ସମରେ ନିଶ୍ଵୟ
 ଆଜହୁଁ ସହାୟତା ନ ହେଲା କୁରୁରାୟ ।
 ଆକାଶେ ଥାଇ ଦେଖନ୍ତି ଅମରେ ଯେତେକ
 ଭୀମ ତାଙ୍କନ୍ତି ଏହାକୁ କେ ରଖିବ ରଖ ।
 ହେ ଅମରନାଥ ତୁମ୍ଭେ ଅଟ ବଜ୍ରଧର
 ପାରିଲେ ଏହାକୁ ବେଗେ ଆସି ରକ୍ଷାକର ।

ଆହେ ପ୍ରେତପତି ତୁମ୍ଭେ ପ୍ରାଣୀଙ୍କ ନିୟତି
 ପାରିଲେ ଏହାକୁ ରଖ ଆସି ଶୀଘ୍ର ଗତି ।
 ଆହେ ଚନ୍ଦ୍ର ଆହେ ସୂର୍ଯ୍ୟ ଆହେ ବ୍ରହ୍ମାବହି
 କେ ପାରିଲେ ରଣ କରି ଯାକୁ ଯାଅ ଘେନି ।
 ଏହା କହି କାଳତନ୍ତ୍ର ପ୍ରାୟ ବେନି ତୋଳା
 ନିରନ୍ତର ବୁଲାଇଲେ ପବନର ବଳା ।
 ତାହା ଦେଖି ତିନିଲୋକ ହୋଇଲେ ଶଙ୍କିତ
 ବାୟୁ ଭୟେ ନ ଚଳିଲା ଶୁଭିଲା ନିର୍ଦ୍ଦାତ ।
 ତହିଁ ବୋଇଲେରେ ଦୁଃଶା ଶୁଣ ମୋ ବଚନ
 ତୋତେ ରଖିବାକୁ କେହି ନେହିଲେ ଭାଜନ ।
 ଏହା କହି ପାତାଳକୁ ପୁଣି ଦେଲେ ଚାହିଁ
 ବୋଇଲେ ହେ ଶଙ୍ଖ ପଦ୍ମ କର୍କୋଟକ ଅହି ।
 ଆବର ଶୁଣ ହେ ତୁମ୍ଭେ ଅନନ୍ତ ବାସୁକୀ
 ଦୁଃଶାସନର ଜୀବନ ରଖି ପାରିବକି ।
 ଆହେ ଦିଗପାଳେ ଦିଗ କରିଅଛ ରକ୍ଷା
 ଦୁଃଶାସନେ ରଖି କର ମୋ ଶକ୍ତି ପରୀକ୍ଷା ।
 ଭୀମ ତାଙ୍କନ୍ତେ ଭୁଜଙ୍ଗ ରାଜକୁ କ୍ରୋଧରେ
 ବାସୁକୀ କମ୍ପିଲେ ନାଗଲୋକ ସହିତରେ ।
 ପୁଣି ଯେ ଦିଗେ କୌରବ ସୈନ୍ୟ ରହିଛନ୍ତି
 ଭୀମସେନ ସେ ଦିଗକୁ ଅନାଇଁ କହନ୍ତି ।
 ଆରେ ଶଲ୍ୟ ରେ ଶକୁନି ଆରେ କୁରୁରାଣ
 ରଖିଲେ ଦୁଃଶାସନର ରଖ ଆସି ପ୍ରାଣ ।
 ପିଲାକାଳୁ ଆଜଯାଏ ହୋଇଥିଲା ସଖା
 ମାରୁଛି ଦୁଃଶାସନକୁ କରୁନାହିଁ ରକ୍ଷା ।
 ଜାଣିଲି ସମ୍ପଦ ବେଳେ ସବୁ ମୋର ମୋର
 ବିପଦ କାଳରେ କେହି ନୁହନ୍ତି କାହାର ।
 ଆରେ କର୍ଣ୍ଣ ମହାମଲ୍ଲ ତୁହି ତ ବୋଲାଉ
 ଦୁର୍ଯ୍ୟୋଧନ ରାଜାଠାରୁ ଠକାଠାକି ଖାଉ ।
 ଭୀଷ୍ମ ଦ୍ରୋଣ ମଲେ ଏବେ ତୋତେ ସେନାପତି
 କରି ତୋ ବାହୁକୁ ଆଶ୍ରା କରୁଛି ନୃପତି ।
 ତୁ ପାରିଲେ ମୋ ହାତରୁ ଦୁଃଶାସନ ପ୍ରାଣ
 ରଖି ପାରିବୁ ତ ରଖ ଆସି ଏହିକ୍ଷଣ ।
 ଅସମୟ କାଳକୁ ତୁ ନେହିଲୁ କାରଣ
 ଧୂକରେ ତୁହି ଧୂକରେ ଧୂକ ବୀରପଣ ।
 ଏହାକହି ମହାକୋପେ ଚାହାନ୍ତି ଚରାଟି
 କଉରବ ସୈନ୍ୟ ସବୁ ପଳାଇଲେ ହଟି ।
 ତହିଁ ବୋଇଲେ ପାବନୀ ଦୁଃଶାସନେ ଚାହିଁ
 ନେହିଲେ ଭାଜନ ତୋତେ ରଖିବାକୁ କେହି ।
 ତହିଁ ନିଜ ଆଟ ପ୍ରତି ପକାଇଲେ ଦୃଷ୍ଟି
 ରଖିପାରିବ ତ ରଖ ଆସି ହେ ଯୁଧିଷ୍ଠି ।

ତୁମ୍ଭ ଗୁଣବନ୍ତ ଭାଇ ଅକାଳେ ମରୁଛି
 କେତେକେତେ ଉପକାର ସେ କି ନ କରିଛି ।
 ଆହେ ଧୃଷ୍ଣୟମ୍ଭ ତୁମେ ଅଟ ମହାବୀର
 ପାରିଲେ ଦୁଃଶାସନକୁ ଆସି ରକ୍ଷା କର ।
 ହେ କପିକେତନ ତୁମ୍ଭ ବଳିଷ୍ଠଙ୍କ ଗୁରୁ
 ପାର ଯେବେ ଦୁଃଶାସନ ରଖ ମୋ ହସ୍ତରୁ ।
 ଆରେ ଅର୍ଜୁନ ତୋ ନାମ ଅଟେ ସବ୍ୟସାଚୀ
 ଦୁଇହାତେ ଅସ୍ତ୍ର ଚାକୁ ଶତ୍ରୁ ଯାଏ ଘୁଞ୍ଚି ।
 ଲକ୍ଷ ବଳର ଗାଣ୍ଡିବ ହସ୍ତେ ଅଛୁ ଧରି
 ପାରୁ ଯେବେ ଦୁଃଶାସନ ନିଅ ତୁ ଉଦ୍ଧାରି ।
 ଆହେ ଶ୍ରୀକୃଷ୍ଣ ତୁମ୍ଭେ ତ ଚତୁର୍ଦ୍ଧା ମୂରତି
 ସୁବର୍ଣ୍ଣନ ଚକ୍ର ଅଟେ ତୁମ୍ଭ ଆଜ୍ଞାବତୀ ।
 ପୁଣି ହିଁ ସଂସାର ତୁମ୍ଭେ କରୁଛ ପାଳନ
 ଜଗତ ଜୀବମାନଙ୍କ ମଙ୍ଗଳ ବିଧାନ ।
 ପାର ଯେବେ ଆସ ପ୍ରଭୁ ମୋର ସାକ୍ଷାତକୁ
 ଉଦ୍ଧାରିଣ ନିଅ ଏହି କୌରବ କ୍ଳାବକୁ ।
 ଆସ କୃଷ୍ଣ ଆସ କୃଷ୍ଣ ବିଳମ୍ବ ନ କରି
 ଏହିକ୍ଷଣି ଦୁଃଶାସନ ଯିବ ପ୍ରେତପୁରୀ ।
 ଶୁଣ ଦୁଃଶାସନ ନିଶ୍ଚୟ ଲଭିବୁ ମରଣ
 ରଖି ନ ପାରିଲେ କୃଷ୍ଣ ଯେ କାଳେ ତୋ ପ୍ରାଣ ।
 ପୁନଃ ପୁନଃ ଶ୍ରୀକୃଷ୍ଣଙ୍କୁ ଡାକେନ୍ତ ପାବନୀ
 ସହି ନ ପାରି ଉଠିଲେ ବୀର ଫାଲଗୁନି ।
 କ୍ରୋଧେ କମ୍ପମାନ ହେଲା ସର୍ବ ଅସମ୍ଭବ
 ପାଶୁପତ୍ରାଦି କାଢ଼ିଲେ ଧରିଣ ଗାଣ୍ଡିବ ।
 ବିକିରା ନିମନ୍ତେ ଯହୁଁ ଉଦ୍ୟମ କରିଲେ
 ଦେଖି ଭଗବାନ ତାଙ୍କୁ ଧରି ପକାଇଲେ ।
 ତହୁଁ ଅର୍ଜୁନ ବୋଇଲେ ଶୁଣ ଚକ୍ରପାଣି
 ଭୀମ ମୁଣତ ନିଶ୍ଚୟ ମୁଁ ପକାଇବି ହାଣି ।
 ଅନ୍ୟାୟ ପ୍ରତିଜ୍ଞା ମାନ କଲା ଭୀମସେନ
 ଦେବତାମାନଙ୍କୁ ନିନ୍ଦି କଲା ହେୟଞ୍ଜାନ ।
 ଯୁଧିଷ୍ଠିର ନିନ୍ଦା କଲା କରୁ କଥା କହି
 ମୋର କଥା ଛାଡ଼ ମନେ କିଛି ଧରେ ନାହିଁ ।
 ସର୍ବ କହିଲି ସହିବି ଯେତେ ନିନ୍ଦା ବାଣୀ
 ତୁମ୍ଭ ନିନ୍ଦା ନ ସହିବି କେତେ ଚକ୍ରପାଣି ।
 ତୁମ୍ଭ ଉଦରେ ଦେଖିଲି ମହା ନବଖଣ୍ଡ
 ସପ୍ତଦ୍ୱୀପ ଆଦି କରି ଚଉଦ ବ୍ରହ୍ମାଣ୍ଡ ।
 ତୁମ୍ଭ ସମାନ ହେ ପ୍ରଭୁ କେ ଅଛି ସଂସାରେ
 ତୁମ୍ଭଙ୍କୁ ସେ ନିନ୍ଦା କଲା କିଞ୍ଚିତ କଥାରେ ।
 ଛାଡ଼ ପ୍ରଭୁ ଭୀମ ମୁଣ୍ଡ ପକାଇବି ହାଣି
 ଦୁଃଶାସନକୁ ଛଡ଼ାଇ ଆଣିବି ଏକ୍ଷଣି ।

ସହିଲି ସର୍ବ ପ୍ରତିଜ୍ଞା ମୁହିଁ ବାସୁଦେବ
 ଦେହ ଧରି ତୋ ଅବଜ୍ଞା କେ ସହି ପାରିବ ।
 ତାହା ଶୁଣି ଜଗନ୍ନାଥ ଭୁଜେ କରି କୋଳ
 ଛଡ଼ାଇ ନେଲେ ପାର୍ଥଙ୍କ ଅସ୍ତ୍ରାଦି ସକଳ ।
 ବୋଇଲେ କାହାକୁ କୋପ କରୁ ହେ ଅର୍ଜୁନ
 ଯାହାର ନାମେ କମ୍ପଜ ଏ ତିନି ଭୁବନ ।
 ବ୍ରହ୍ମା ଇନ୍ଦ୍ର ଚନ୍ଦ୍ର ଆଦି ସକଳ ଅମର
 ଯାର ପାତି ଶୁଣିକରି ଭୟେ ପରହର ।
 ପାତାଳପୁରରେ ଥିଲେ ଅଷ୍ଟକୁଳା ଅହି
 ଭୀମଙ୍କ ନାଦରେ କେହି ନ ପାରିଲେ ରହି ।
 ତୁମ୍ଭେ କାହିଁକି କରୁଛ ପ୍ରତିଜ୍ଞା ଏପରି
 ତୁମ୍ଭେ ବଳେ ଭୀମଙ୍କର ପାର କିସ କରି ।
 ଦୁଃସହ ପ୍ରତିଜ୍ଞା ଭୀମ କରେ ସ୍ୱକାରଣେ
 ବିଶ୍ୱରୂପ ପ୍ରକାଶିଛି ଶତ୍ରୁର ମାରଣେ ।
 ମଉଗବେ କହଇ ସେ ତୋର ନାହିଁ ହେତୁ
 ସୁସମ୍ପଦ ବୃତ୍ତାଇ ତୁ ଆଶ୍ରା କରୁ ମୃତ୍ୟୁ ।
 ଅନେକ ଝିଲ୍ଲାସ ଦେଇ ମାରିବେ ବଇରୀ
 ପେଟ ଛାଡ଼ି ପିଠି ଆଶ୍ରା କର ନ ବିଚାରି ।
 ତୁମ୍ଭ ଆମ୍ଭ ଆଦି କରି ଯେତେ ଛନ୍ତି ସୈନ୍ୟ
 ଏତେବେଳେ ଭୀମସଙ୍ଗେ ନୋହିବୁ ସମାନ ।
 ତ୍ରିଲୋକରେ କେହି ତାକୁ ନାହାନ୍ତି ଜିଣନ୍ତା
 ବୃକୋଦର ମୁଁ ଧରି ବଡ଼ ବଳବନ୍ତା ।
 ଏହାକହି ଦେଖ ଦେଖ ବୋଲି ଭଗବାନ
 କୋଳକୁ ଆଉଜାଇଣ ଆଣିଲେ ଅର୍ଜୁନ ।
 ଭୀମଙ୍କ ନୃସିଂହ ମୁଁ ନେଇ ଦେଖାଇଲେ
 ସେ ମୂରତି ଦେଖି ପାର୍ଥ ବଡ଼ ଭୟ କଲେ
 ବିକଟାଳ ମୁଖ ପୁଣି ଭୀଷଣ ଶରୀର
 ଆକାଶକୁ ଲାଗିଅଛି ଭୀମଙ୍କର ଶିର ।
 ଦେଖି ନୟନ ବୁଜିଲେ ପାର୍ଥ ବୀରମଣି
 ଭୟ ପାଇ ନନ୍ଦିଘୋଷେ ଉଠିଲେ ସେକ୍ଷଣି ।
 ରଥେ ଥାଇ ଦେବଦତ୍ତ ଶଙ୍ଖ କଲେ ନାଦ
 ସେ ଶବଦେ ରଣଭୂଇଁ ହୋଇଲା ସ୍ତବଦ ।
 ଭୀମ ବୋଇଲାରେ ଦୁଃଶା ହେଲୁ ନିଃସହାୟ
 ଆସି ରଖନ୍ତୁ ତୋହର ବାଲ୍ୟସଖାଚୟ ।
 ଆରେ ପାମର କୌରବ ବୋଲାଉ ତୁ ବଳୀ
 ତୋର ମାଂସ କାଟି ଆଜି ଦେବି ବିଷାବଳି
 ରେ ରେ କୌରବ ସୁମର ମାତାପିତା ତୋର
 ତୋ ଇଷ୍ଟଦେବତା ନାମ ସୁମର ପାମର ।
 ରେ ରେ ଦୁଃଶାସନ ତାକ ତୋ ଅନ୍ଧବାପକୁ
 ତୋତେ ରକ୍ଷା କରୁ ଏବେ ଆସି ତୋ ପାଶକୁ ।

ଆରେ ରେ କୌରବା ଯମ ପୋଛିଲା ତୋ ପାଞ୍ଜି
ଆଜି ଯମେ ଭେଟ ହେବୁ ସ୍ବର୍ଗକୁ ଭୁଞ୍ଜି ।
ଯମଦୂତ ପଣେ ଏବେ ପେଶିଛନ୍ତି ମୋତେ
ସଂଯମନୀ ପୁର ନେଇ ଦେଖାଇବି ତୋତେ ।
ଏହା କହି ପ୍ରହାରିଲେ ଏକ ବକ୍ରମୁଥ
ଶବଦ ଶୁଭିଲା ଯେହ୍ନେ ପଡ଼ିଲା ନିର୍ଦ୍ଦାତ ।
ସହଦେବକୁ ଅନାଇ ଭୀମ ମହାମତି
ବୋଇଲେ ଦ୍ରୌପଦୀ ଆଣ ଯାଇ ଶୀଘ୍ର ଗତି ।
ଭୀମଙ୍କ ଆଦେଶ ପାଇ ମନ୍ତ୍ରୀ ଚୂଡ଼ାମଣି
ପୁଷ୍ପକ ରଥେ ଚଳିଲେ ଯଥା ଯାଜ୍ଞସେନୀ ।

ପଦର ବରଷ ପୁଣି ପଞ୍ଚସ୍ରରୀ ଦିନେ
ଭୀମ ପ୍ରତିଜ୍ଞା ପୂରଣ ହେଲା ସୁବଦନେ ।
ଶୁଣି ଦ୍ରୁପଦକୁମାରୀ ହୋଇ ଆନନ୍ଦିତ
ପୁଷ୍ପକ ରଥରେ ଚଢ଼ି ଚଳିଲେ ଦୂରିତ ।
ପଥେ ଯାଇ ପଚାରିଲେ ଯୁଦ୍ଧ ବିବରଣ
ଏକ ଏକ କରି ମନ୍ତ୍ରୀ କରିଲେ ବଖାଣ ।
ଆଗେ ଦୁଃଶାସନ ମାଡ଼ି ବସିଲା ଭୀମକୁ
କଉରବେ ଉପହାସ କଲେକ ଆତ୍ମକୁ ।
ଦୁଃସହ ପ୍ରତିଜ୍ଞା କଲା ଦୁଃଶା ସେହିକାଳେ
ପୁଣି ଭୀମ ଲେଉଟାଇ ପକାଇଲେ ତଳେ ।



ଏତେ ଚାତକ ପରାୟେ ଦ୍ରୁପଦ କୁମାରୀ
ବସିଛନ୍ତି ଭୀମଙ୍କର ପଥ ଅନୁସରି ।
ଅର୍ଘ୍ୟ ଆଳି ଘେନି କରେ ଧରି ରହିଛନ୍ତି
ଏହି କାଳେ ସହଦେବ ପ୍ରବେଶି ହୁଅନ୍ତି ।
ମନ୍ତ୍ରୀବର ପ୍ରବେଶିଲେ ଯହୁଁ ହୋଇ ଏକା
ଦ୍ରୌପଦୀ କରିଲେ ମନେ ବହୁତ ଆଶଙ୍କା ।
ତାଙ୍କୁ ଚାହିଁ ସହଦେବ ହୋତେ ହସ ହସ
ସତୀଙ୍କ ମନରୁ ତହୁଁ ଛାଡ଼ିଲା ସନ୍ଦେଶ ।
ସହଦେବ ବୋଇଲେ ଗୋ ସତୀ ଆସ ଆସ
ଆଜି ବନ୍ଧନ କରିବ ମୁକୁଳିତ କେଶ ।

ତ୍ରିଲୋକ୍ୟ ମଧ୍ୟରେ ତାଙ୍କ ଦୁଃସହ ପ୍ରତିଜ୍ଞା
ତୁମ୍ଭଙ୍କୁ ନେବାପାଇଁ କି ଦେଲେ ମୋତେ ଆଜ୍ଞା ।
ରଥରେ ଆଇ ଦ୍ରୌପଦୀ ହୋଇଲେ ପ୍ରଣତି
ମୋ ସ୍ବାମୀ ଏ ଅବତାର ଆଜି ଧରିଛନ୍ତି ।
ତୁମ୍ଭର ଆପଦ ନାଥ ପଡ଼ୁ ମୋର ମାଥ
ଏତେଦିନ ପୂର୍ଣ୍ଣ କଲ ମୋର ମନୋରଥ ।
ଏମନ୍ତେ ଯୁଦ୍ଧସ୍ଥଳରେ ହୋଇଲେ ପ୍ରବେଶ
ଭୀମଙ୍କ ମୂରତି ଦେଖି ଦେବୀ କଲେ ବ୍ରାସ ।
ରଥରେ ଯାଇଣ ଦ୍ରୁପଦୀ ପରଶାମି
ଏ ଅବତାର ହୋଇଲ ମୋହପାଇଁ ସ୍ବାମୀ ।

ତୁମ୍ଭ ପାଦରଜ ପଦ୍ମ ମୋହର ଯେ ମାଥ
 ଏହା କହୁଁ କହୁଁ ପାଶେ ମିଳିଲେ ଡରିତ ।
 ରଥରୁ ଉତ୍ତରି ଦେବୀ ହୋଇଲେ ହତାଶ
 ସ୍ବାମୀ ପାଶକୁ ଯିବାକୁ ନେହିଲା ସାହସ ।
 ତିନିତାଳ ଉଡ଼ ଅଟେ ଦୁଃଶାସନ ଦେହ
 ଚାରିତାଳ ପ୍ରମାଣ ପବନର ପୁଅ ।
 ମନ୍ଦରକୁ ହିମଗିରି ଚାପିଲାର ପରି
 ସାତତାଳୁ ଉଜ୍ଜେ ଭୀମ ଦିଶନ୍ତି ସେପରି ।
 ତାହା ଦେଖି ଯାଜ୍ଞସେନୀ କରନ୍ତି ବିଚାର
 ପ୍ରକୃତରେ ନୁହନ୍ତି କି ଏହି ବୃକୋଦର ।
 ଚନ୍ଦ୍ରମାକୁ ରାହୁ କିବା କରେ ଟଣାଟଣି
 ଭୟେ ଏ ବିଚାର କଲେ ଦ୍ରୁପଦ ଦୁଲଣୀ ।
 ବୃକୋଦରଙ୍କ ପାଶକୁ ଯିବୁ ସେ ନ ଗଲେ
 ସହଦେବଙ୍କୁ ଅନାଇଁ ଭୀମ ଆଜ୍ଞା ଦେଲେ ।
 ଦ୍ରୌପଦୀକି ଘେନିଆସ ମୋ ପାଶେ ସତ୍ତର
 ଜଣାଯାଏ ନ ଆସନ୍ତି ହୋଇ ଭୟାତୁର ।
 ତାହା ଶୁଣି ସହଦେବ ହାତ ଧରିନେଲେ
 ବୃକୋଦର ସମୀପରେ ଉଭା କରାଇଲେ ।
 ଦ୍ରୌପଦୀଙ୍କୁ ଚାହିଁ ଭୀମ ବୋଲନ୍ତି ବଚନ
 ଭଲ କରି ଦେଖ ମୋର ଭାଇର ବଦନ ।
 ଗୁଣବନ୍ତ ପୁରୁଷ ଏ ବଡ଼ ହିତକାରୀ
 ଏହାକର ଗୁଣ ଶୁଣି ନ ହେବ ସୁନ୍ଦରୀ ।
 କୂଟ ପଶାକାଳରେ ଗୋ ଏହି ଦୁଃଶାସନ
 ମନ ନାଗାଇ ଏହାକୁ ଭଲ କରି ଚିହ୍ନ ।
 କେତେ ଉପକାର ଏ ଗୋ କରିଛି ତୁମ୍ଭର
 ଏତେ କାଳରେ ପଡ଼ିଛି ହାତରେ ମୋହର ।
 ଏହାକହି ଦୁଃଶା ପ୍ରତି ବୋଇଲେ ବଚନ
 ଶୁଣରେ କୌରବ ଦୁଷ୍ଟ ପାପିଷ୍ଠ ଦୁର୍ଜନ ।
 ଚିହ୍ନି ନାହିଁ କି ପଞ୍ଚାଳଦେଶ ନୃପବର
 ବ୍ରାହ୍ମଣ ଜାତି ସେହୁଟି ଶ୍ରେଷ୍ଠ କୁଳଧର ।
 କୋଟି କୋଟି ରକ୍ଷି ଘେନି ଯଜ୍ଞ ଆରମ୍ଭିଲେ
 ସେ ଯଜ୍ଞ ଅନଳ ଭେଦି ଏ ଜାତ ହୋଇଲେ ।
 ଅଯୋନି ସମ୍ଭବା ଯେଣୁ ଅନଳରୁ ଜାତ
 ତେଣୁ ଯାଜ୍ଞସେନୀ ନାମ ଦେଲେ ତାଙ୍କ ତାତ ।
 ତୁ ଛାର ପାପିଷ୍ଠ ହୋଇ ତାଙ୍କୁ କେଶ ଧରି
 ସଭାସ୍ଥଳକୁ ଆଣିଲୁ ଅତି ଗର୍ବ କରି ।
 ପୁଣି ସେ ସଭାରେ ତାଙ୍କୁ କଲୁ ବିବସନ
 ମୁଖେ ନ କହିଲୁ କେତେ କୁସୂତ ବଚନ ।
 ପନ୍ଦର ବରଷ ପୁଣି ଛଅମାସ ଅନ୍ତେ
 ଏତେ କାଳରେ ପଡ଼ିଲା ସତୀଶାପ ତୋତେ ।

ଆଜି ଆରେ ଦୁଃଶାସନ ଉପାଡ଼ି ସେ ହାତ
 ପାଞ୍ଚାଳ ମନ୍ତ୍ରକେ ଦେବି ନେଇ ତୋ ରକତ ।
 ପୁଣି ନଖରେ ବିଦାରି ତୋର ବକ୍ଷସ୍ଥଳ
 ରକ୍ତସ୍ନାନ କରାଇବି ଦେଖିବେ ସକଳ ।
 ଦ୍ରୌପଦୀ ବୋଇଲେ ତୁମ୍ଭେ ଶୁଣ ପ୍ରାଣସଖା
 ଅନ୍ତଃପୁର ଗୁପ୍ତସ୍ଥଳେ ଲୁଚିଲି ମୁଁ ଏକା ।
 ଏ ପାପିଷ୍ଠ ଖୋଜି ଖୋଜି ହୋଇଲା ପ୍ରବେଶ
 ଘୋଷାରି ଆଣିଲା ମୋତେ ଧରି ମୋର କେଶ ।
 ଦନ୍ତରେ ଡିରଣ ଧରି ହୋଇଲି ବିନୟ
 ତେବେ ନ ଛାଡ଼ିଲା ମୋତେ ପାପୀ ଦୁରାଶୟ ।
 ବିକଳେ ବୋଇଲି ମୋତେ ଛାଡ଼ ବୀରମଣି
 ପୁଂସ ନ ଛୁଅନ୍ତି ନାରୀ ହେଲେ ସଧର୍ମଣୀ ।
 ନିର୍ଦ୍ଦୟ ପୁରୁଷ ଏହି ଚାଣ୍ଡାଳରୁ ଛାର
 ଅନ୍ତଃପୁରେ ପଶି କେଶ ଧଇଲା ମୋହର ।
 ଅନ୍ତରୀକ୍ଷେ ଆଣିଲା ସେ ଧରି ମୋତେ ବଳେ
 ଆସନ୍ତେ ଚରଣ ମୋର ନ ଲାଗିଲା ତଳେ ।
 ଏସନ ବଚନ ଦ୍ରୁପଦୀ ମୁଖୁ ଶୁଣି
 ଗର୍ଜିଣ ଉଠିଲା ଭୀମ ମଉସିଂହ ଜାଣି ।
 ଓଷେ ଦାନ୍ତ ଚାପି କୋପେ ପବନ ଆତ୍ମଜ
 ଆକର୍ଷି ଧଇଲା ଦୁଃଶାସନ ଦକ୍ଷ ଭୁଜ ।
 ପୁଣି ପଞ୍ଜରା ଉପରେ ପ୍ରହାରିଲା ଗୋଡ଼
 ଦକ୍ଷିଣ ଭୁଜ ଛିଡ଼ିଲା ହୋଇ ମଡ଼ ମଡ଼ ।
 କିବା ମହା ବ୍ରମାଫଳ କରନ୍ତେ ଛେଦନ
 ଶବଦ କରି ଭୂମିରେ ପଡ଼ିଲ ଯେସନ ।
 ଅଥବା ପର୍ବତ ଶିଖ ଖଣ୍ଡ ଶୈଳେ ଝଡ଼ି
 ପର୍ବତୁ ଖସିବା କାଳେ ଯେହ୍ନେ ଶୁଭେ ରଡ଼ି ।
 ସେ ଧରକାରେ ଶୁଭିଲା ଭୁଜର ଶବଦ
 ସେ ଶବଦ ଶୁଣି ସର୍ବେ ହୋଇଲେ ସ୍ତବଦ ।
 ସେ ଭୁଜ ଶୋଣିତ ନେଇ ଦ୍ରୌପଦୀ ଶିରରେ
 ଢାଳିଲେ ପବନ ପୁଅ ଆନନ୍ଦ ମନରେ ।
 ପୁଣି ସେ ଭୁଜକୁ ଧରି ବୁଲାଇ ବୁଲାଇ
 ଆକାଶକୁ ଫିଙ୍ଗିଦେଲେ କଉତୁକୀ ହୋଇ ।
 ସେ ସମୟେ ଉଡୁଥିଲା ଶୂନ୍ୟେ ଶ୍ୟେନ ପକ୍ଷୀ
 ତାକୁ ଝାମ୍ପି ଘେନିଗଲା ହୋଇ ଅତି ସୁଖୀ ।
 ଯେଉଁକାଳେ ଶ୍ୟେନପକ୍ଷୀ ଭୁଜ ନେଲା ଧରି
 ଆକାଶୁ ରକ୍ତ ପଡ଼ିଲା ବାରିଧାରା ପରି ।
 ଯେତେବେଳେ କୃଷ୍ଣାମୁଷେ ରକତ ପଡ଼ିଲା
 କେଶ ଭିଜି ନାସାବାଟେ ତାହା ବହିରଲା ।
 ସେହି ଶୋଣିତକୁ ଦେବୀ କରିଲେ ଲେହନ
 ବାମଭୁଜ ଉପାଡ଼ିଲେ ପୁଣି ଭୀମସେନ ।

ବୋଇଲେ ଏହି ଭୁଜରେ ତୁହି ପରା ଭାଇ
ସଭାତଳେ ବସାଇଲୁ ଯୁଧିଷ୍ଠିର ନେଇ ।
ଏହାକହି ଦେବୀଶିରେ ଶୋଣିତ ଡାଳିଲେ
ଆନନ୍ଦିତା ହୋଇ ଦେବୀ ତାହା ପାନ କଲେ ।
ସେ ଭୁଜ ଫିଙ୍ଗିଲେ ପୁଣି ଆକାଶ ମାର୍ଗରେ
ଶ୍ୟାମପକ୍ଷୀ ଉଡ଼ୁଥିଲା ଘେନିଗଲା ଖରେ ।
ତଥାପି ଭୀମଙ୍କ କୋପ ନ ହୋଇଲା ଶାନ୍ତ
ଦୁଃଖୀ ବକ୍ଷସ୍ଥଳ ଚିରି ପିଇଲେ ଶୋଣିତ ।
ପ୍ରତିଜ୍ଞା ପୂରଣ କରି ପାଣ୍ଡବ ବଲ୍ଲଭୀ
ବହୁତର ଆନନ୍ଦକୁ ହୃଦୟରେ ଲଭି ।
ଯମୁନା ନଦୀକି ଯାଇ ପଖାଳିଲେ କେଶ
ସ୍ବାହାନ ସାରି ପିନ୍ଧିଲେ ସେ ସୁଝାନ ବାସ ।
ଅମର ଗଣିକାମାନେ ଦେଲେ ହୁଳହୁଳି
ଅଷ୍ଟସଖୀ ବନ୍ଦାଇଲେ ଘେନି ଅର୍ଘ୍ୟଥାଳି ।
ଏହିରୂପେ ନିତ୍ୟକର୍ମ ସବୁ କରି ଶେଷ
ଭାରୀ ନିବାରଣୀ ଗୃହେ ହୋଇଲେ ପ୍ରବେଶ ।
ଏହିଠାରେ ଶେଷ ହେଲା ଦୁଃଖୀସନ ବଧ
ଦୋଷ ନ ଧରିବ ମୋର ଆହେ ବିଷ୍ଣୁବନ୍ଧୁ ।
ଜନ୍ମ ହେ କମଳାପତି ଅଗତି ତାରଣ
ଶୋକ ତାପ ଧୂସକାରୀ ମାନ ଉଦ୍ଧାରଣ ।
ହେ ପଙ୍କଜ ମୁଖ ମୋରେ ହୁଅ ସୁପ୍ରସନ୍ନ
ଛେଦନ ହେଉ ମୋହର କର୍ମର ବନ୍ଧନ ।
ତୁମ୍ଭ ନାମ ଉଚ୍ଚିରାକୁ ନାହିଁ ଅବସର
ସଦା ବିଷୟ ଚିନ୍ତାରେ ଦିନ ଗଲା ମୋର ।
ସେଥିକି ବିଚାରେ ମୁହିଁ ସଂସାର ବାରିଧି
କେମନ୍ତେତରିବି ଆଉ ନ ଦିଶଇ ବୁଦ୍ଧି ।
ହୃଦ ସିଂହାସନ ମୋର ଶୂନ୍ୟ ଅଛି ପଡ଼ି
ଆସ ପ୍ରଭୁ ଦୟାମୟ ବସ ଚକାମାଡ଼ି ।
ତେବେ ତ ହେ ଜଗଦୀଶ ନ ରହିବ ଭୟ
କିଛି କରି ନ ପାରିବ ସୂର୍ଯ୍ୟଙ୍କ ତନୟ ।
ଯାହା ଇଚ୍ଛା ହୁଏ ହରି ତାହା ଶୀଘ୍ର କର
ଶାରଳା ଦାସର ଭିକ୍ଷା ଏତିକି ମାତର ।

—୦—

ଦ୍ରୌପଦୀଙ୍କ ପୂର୍ବଜନ୍ମର ବିବରଣୀ,

ନକୁଳଙ୍କର ଅପମାନ ଓ

ଦ୍ରୌପଦୀଙ୍କଠାରୁ ଭୀମଙ୍କର ବର ଲାଭ

କହିଲେକ ବୈବସ୍ବତ ମନୁ ମହାତମା ।
ହେ ଅଗସ୍ତି ମୁନି ତୁମ୍ଭ ଅପାର ମହିମା ।
ଯେଣୁ ବହୁ ଶାସ୍ତ୍ର ତୁମ୍ଭେ ହୋଇଛ ବିଦିତ
ତେଣୁ ଜଗତରେ ତୁମ୍ଭ ନାମ ଅଟେ ଖ୍ୟାତ ।

ଆହେ ସର୍ବଜ୍ଞ ପଣ୍ଡିତ ଘେନ ନିବେଦନ
ମୋହର ସଂଶୟ ଏକ କରିବ ଛେଦନ ।
ନିଜେ ଏକସ୍ଥାନେ ମୋତେ ଆପଣ କହିଛ
ଲକ୍ଷ୍ମୀରୂପା ଯାଜ୍ଞସେନୀ ଏଥି ନାହିଁ ମିଛ ।
ସେ ପୁଣି ଶୋଣିତ ପାନ କରିଲେ କିପରି
ଏଥିରେ ସନ୍ଦେହ ଜାତ ହୋଇଲା ମୋହରି ।
ସେ କଥା ବିଚାରି କହ ମୁନି ମହାଶୟ
ଦ୍ରୌପଦୀଙ୍କ କଥା ଶୁଣି ପାପ ହେଉ କ୍ଷୟ ।
କହିଲେ ଅଗସ୍ତି ମୁନି ଶୁଣ ମହାପତି
ଦ୍ରୌପଦୀ ବିବାଦେ ଏହି କଥା ବ୍ୟାସପତି ।
ହୃଦୟ ନରପତିଙ୍କ ଆଗେ କହିଥିଲେ
ଆମ୍ଭେ ତୁମ୍ଭଙ୍କୁ କହିଛୁ ତାହାକି ଭୁଲିଲେ ।
ଯେବେ ପଚାରିଲ ତେବେ ଶୁଣ ଆଉ ଅରେ
ମହାପ୍ରଳୟ ହୋଇଲା ଯେବଣ କାଳରେ ।
ସ୍ବର୍ଗ ମର୍ତ୍ତ୍ୟ ରସାତଳ ସୁତଳ ବିତଳ
ଅଶାକାର ଲୋକ ଯାଏ ସବୁ ହେଲା ଜଳ ।
ଛାବର ଜଙ୍ଗମ କୀଟ ପତଙ୍ଗାଦି କରି
କେହି ନ ରହିଲେ ତୁଚ୍ଛା ଜଳ ଗଲା ପୁରି ।
ବିରାଜତନ୍ତ୍ର ନାମରେ ଥିଲା ଏକ ଅହି
ତା କ୍ରୋଡ଼ରେ ନିଦା ବିଷ୍ଣୁ ଶୋଇଲେକ ଯାଇ ।
ପଦ୍ମାଳୟା ସେ ବିଷ୍ଣୁଙ୍କ ପାଦ ମଞ୍ଚାଳିଲେ
ଧବଳାଙ୍ଗୀ ବୀଣା ବାଜ ସୁସ୍ବରେ ଗାଇଲେ ।
ସାତଲକ୍ଷ ଅଠାରଶ ହଜାର ବରଷ
ଏତିକିରେ ସତ୍ୟଯୁଗ ହୋଇଲାକ ଶେଷ ।
ବାରଲକ୍ଷ ଛୟାଶୋଇ ସସ୍ର ତ୍ରେତାଯୁଗ
ଦ୍ବୀପରର କଥା ଶୁଣ କରି ମନଯୋଗ ।
ଆଠଲକ୍ଷ ଚତୁଷ୍ପତି ହଜାର ଦ୍ବୀପର
କଳି ଚାରିଲକ୍ଷ ବଦ୍ଧିଶସସ୍ର ବସର ।
ଏହି ଚାରିଯୁଗରେ ସେ ହୁଅଇ ଗଣ୍ଡାଏ
ଏକସ୍ତରି ଗଣ୍ଡାରେ ଯେ ଏକମନୁ ହୁଏ ।
ଏପରି ଚୌଦ ମନୁରେ କଳ୍ପେକ ଯେ ଜାଣ
ଚତୁଦ କଳ୍ପରେ ହୁଏ ଆଡ଼କ ପ୍ରମାଣ ।
ଅଷ୍ଟାଦଶ ଆଡ଼କରେ ହୁଏ ଏକ ଚନ୍ଦ୍ର
ଷୋଳଚନ୍ଦ୍ର ନାଶ ହୁଡ଼ି ଦେବତାଦି ଇନ୍ଦ୍ର ।
ଏ ବିଧିରେ ଶତଚନ୍ଦ୍ର ଯେବେ ହେବ କ୍ଷୟେ
ବ୍ରହ୍ମାଙ୍କୁ ଦିବସ ସୃଷ୍ଟି ଆତୟାତ ହୁଏ ।
ଏମନ୍ତ ଦିବସ ଅଷ୍ଟୋତର ଶାଏ ହେଲେ
ନାଶ ଯାଏ ବ୍ରହ୍ମା ଶୁଣ ମନୁ ମହାପାଳେ ।
ନବ ସୃଷ୍ଟିର ଭିଆଣ କରିଥିଲେ ବ୍ରହ୍ମା
ବ୍ରହ୍ମା ମରନ୍ତେ ଜଳର ବଢ଼ିଲାକ ସୀମା ।

ଏହିପରି କେତେ ଯୁଗ ତହିଁ ଗଲା ବହି
 ଦିନେ ବିଷ୍ଣୁ ନିଦ୍ରା ଭାଙ୍ଗିଯାନ୍ତେ ଦେଲେ ଚାହିଁ ।
 ଅମୃତ ବୃକ୍ଷରେ ପ୍ରଭୁ କଲେ ନିରୀକ୍ଷଣ
 ତହିଁ ପଞ୍ଚଦଶ ବ୍ରହ୍ମା ହୋଇଲେ ଜନମ ।
 ଏମାନଙ୍କୁ ମଧ୍ୟ କାର ମଣ୍ଡଳ ପଟିଶ
 କାହାର ଅଟଇ ବିଂଶ କାହାର ପଟାଶ ।
 କାର ଷାଠିଏ ସତୁରି ଅଶୀ ନବେ ଶତ
 ଏପରି ପଦର ବ୍ରହ୍ମା ହୋଇଲେ ଯେ ଜାତ ।
 ବାଣୀକୁ ଦେଖି ସେମାନେ ପାପ ନୟନରେ
 ଚାହାନ୍ତେ ଜନ୍ମିଲା କ୍ରୋଧ ଧାତାଙ୍କ ହୃଦରେ ।
 ସେ ହେତୁରୁ ହେଲା ତାଙ୍କ ଚକ୍ଷୁ ରଜବର୍ଣ୍ଣ
 ତହିଁରୁ ଏକ କୁମାରୀ ହୋଇଲେ ଜନମ ।
 ସେ କନ୍ୟା ସରସ୍ୱତୀଙ୍କୁ ମାଗନ୍ତେ ଆହାର
 କିଏ ତୁ ବୋଲିଣ ବାଣୀ ପୁଛିଲେକ ଗିର ।
 କି ହେତୁ କେତୁକା ହେଲା ତୋହର ଯେ ମନ
 ତାକୁ ସରସ୍ୱତୀ ଚାହିଁ ବୋଇଲେ ଏସନ ।
 ଏହି ଯେ ଦିଶୁଅଛନ୍ତି ପଞ୍ଚଦଶ ନର
 ତୁ ଯାଇ ଏହାଙ୍କୁ ବେଗେ କର ଗୋ ଆହାର ।
 ସରସ୍ୱତୀଙ୍କର ଆଜ୍ଞା ପାଇଣ କେତୁକା
 ଯାଆନ୍ତେ ବ୍ରହ୍ମାଏ ଦେଖି ହୋଇଲେ ତାଟକା ।
 ପୃଥ୍ବୀ ଯାକରେ ପୂର୍ଣ୍ଣ ହୋଇଥିଲା ପାଣି
 ବ୍ରହ୍ମା ଆଉ କେତୁକାକୁ ହେଲା ଆଶ୍ଚୁଆଣି ।
 ହଜାର ବରଷେ ଏକ ବ୍ରହ୍ମାଙ୍କୁ ମାଲିକା
 ଚାହାଙ୍କୁ ଉକ୍ଷଣ କରି ଅନ୍ୟପାଶେ ଗଲା ।
 ଏପରି ଚୌଦ ହଜାର ସମ୍ବର ସେହି
 ଚଉଦ ବ୍ରହ୍ମା ରୂପର ପିଇଲା ସେ ଯାଇ ।
 ଶୂଦ୍ରକ ନାମକ ବ୍ରହ୍ମା ବାକୀ ରହିଥିଲା
 କେତୁକା ଯାଆନ୍ତେ ସେହି ପଳାଇଣ ଗଲା ।
 ବିଷ୍ଣୁଙ୍କ ପାଶରେ ଯାଇ ହେଲା ଉପସ୍ଥିତ
 ବୋଇଲାକ ରକ୍ଷାକର ଆହେ ଜଗନ୍ନାଥ ।
 ଜୀବନ ବିକଲେ ବ୍ରହ୍ମା ଡାକିଲାକ ଯହୁଁ
 ହରିଙ୍କର ଯୋଗନିଦ୍ରା ଭାଙ୍ଗିଗଲା ତହିଁ ।
 ନୟନ ଫେଡ଼ି ଦେଖିଲେ ବ୍ରହ୍ମା ଡାକୁଅଛି
 ତା ପାଶେ କେତୁକା ଖଣ୍ଡା ଧରିଣ ରହିଛି ।
 ଦେଖି ରହ ରହ ବୋଲି ବୋଇଲେ ମାଧବ
 କେଉଁ ଦୋଷେ ଦୋଷୀ ଯାକୁ କିମ୍ପାଇ ମାରିବ ।
 କେତୁକା କହିଲା ଆଜ୍ଞା ଦେଇଛନ୍ତି ବାଣୀ
 ରକତ ପାନ କରିବି ଏ ବ୍ରହ୍ମାଙ୍କୁ ହାଣି ।
 ବିଷ୍ଣୁ ବୋଇଲେ ଆବର ବ୍ରହ୍ମା କାହିଁ ଗଲେ
 ବାଣୀ ବୋଇଲେ କେତୁକା ହାତେ ସର୍ବେ ମଲେ ।

ବ୍ରହ୍ମା ଏ ପାପନେତ୍ରରେ ମୋତେ ଚାହିଁବାରୁ
 ଏ କେତୁକା ଜନ୍ମ ହେଲା ମୋ କ୍ରୋଧନେତ୍ରରୁ ।
 ବିଷ୍ଣୁ ବୋଇଲେ ଏ ବ୍ରହ୍ମା ଶରଣ ପଶିଲା
 ଏ ହେତୁ ଏହାକୁ ଆଉ ନ ମାର ବୋଇଲା ।
 ଦ୍ୱାପରଯୁଗେ ଭକ୍ଷିବୁ ଏହାର ରୂପର
 ବାଣୀ କହିଲେ କାରଣ କହ ହେ ଏହାର ।
 ବିଷ୍ଣୁ ବୋଇଲେକ ଏବେ ହେବ ସତ୍ୟଯୁଗ
 ତତ୍ପରେ ତ୍ରେତୟାଯୁଗ ପୁଣି ହେବ ଭୋଗ ।
 ତ୍ରେତୟା ଅନ୍ତେ ଦ୍ୱାପର ଯୁଗ ଯହୁଁ ହେବ
 ଏହି ବ୍ରହ୍ମା ଦୁଃଶାସନ ହୋଇଣ ଜନ୍ମିବ ।
 ଏ କେତୁକା ହୋଇବ ଯେ ଦୁପଦ କୁମାରୀ
 ଯଜ୍ଞକୁଣ୍ଡ ଜାତ ହେବ ଅନଳ ବିଦାରି ।
 କାଳେ ଏହି ଦୁଃଶାସନ ଦ୍ରୌପଦୀ କେଶକୁ
 ଧରି ଘୋଷାରିଣ ନେବ କୁରୁଙ୍କ ସଭାକୁ ।
 ଦ୍ରୌପଦୀଙ୍କର ବଲ୍ଲଭ ହୋଇବ ଯେ ଭୀମ
 ଭୀମ ଦୁଃଶାସନର ଯେ ହୋଇବ ସଂଗ୍ରାମ ।
 ଦୁଃଶା ଭୀମହସ୍ତେ ଯିବ ସଂଯମନୀ ପୁର
 ସେହିକାଳେ କେତୁକା ଗୋ ଏ ଦୁଃଶାସନର ।
 ରକତ ପାନ କରିଣ ହୋଇବୁ ତୃପତି
 ଆମ୍ଭ ବୋଲେ ଯାଙ୍କୁ ଛାଡ଼ିଦିଅ ତୁ ଏ ଘାତି ।
 ଏହା ଶୁଣି ସେ କେତୁକା ଚହୁଁ ଚଳିଗଲା
 ଶୂଦ୍ରକ ବ୍ରହ୍ମାର ଆଉ ଜୀବନ ନ ନେଲା ।
 ସେହି ବ୍ରହ୍ମା ଏବେ ହେଲା ଧୃତରାଷ୍ଟ୍ର ସୁତ
 ପୁଣି ଦୁଃଶାସନ ନାମ ହୋଇଲା ପ୍ରାପତ ।
 ଏ ବ୍ରହ୍ମା ଶୋଣିତ ପାନ କରିବାର ପାଇଁ
 ପାଣ୍ଡବଙ୍କର ଘରଣୀ ହୋଇଲେକ ସେହି ।
 ଏବେ ସନ୍ଦେହ ଛେଦନ ହେଲା କି ରାଜନ
 ଦ୍ରୌପଦୀଙ୍କ ପୂର୍ବକଥା କଲି ମୁହିଁ ଗାନ ।
 ଏଥୁଅନ୍ତେ କହୁଅଛି ଶୁଣ ଅନ୍ୟ କଥା
 ଦୁଃଶାସନ ବଧ ଅନ୍ତେ ହେଲା ଯେ ବାରତା ।
 ଶଲ୍ୟ ବୋଇଲେ ଶୁଣ ହେ ଆଦିତ୍ୟ ତନୟ
 ତୁମ୍ଭ ପ୍ରତିଜ୍ଞାର ଦେଲ କିଏ ପରିଚୟ ।
 ଯେଉଁକାକୁ ଭୀଷ୍ମ ଦ୍ରୋଣ ହେଲେଣି ନିହତ
 ସେ କାଳୁ ରଣ କରିବା ନ ଥିଲା ଉଚିତ ।
 ମୋହର କଥାକୁ ଆଗେ ଅବହେଳା କରି
 ସେନାପତି ହେଲ ତୁମ୍ଭେ ମନେ ଗର୍ବ କରି ।
 ତୁମ୍ଭ ସେନାପତି ହେବା ପ୍ରଥମ ଦିନରେ
 ରାଜା ସତୀଶୋଇ ଭାଇ ଗଲେ ଯମଘରେ ।
 ପୁଣି ଦ୍ୱିତୀୟ ଦିନରେ ମଲେ ଦୁଃଶାସନ
 ରାଜା ଅରକ୍ଷ ହୋଇଲେ କି ବିଚାର ମନ ।

ଏବେ ଆଉ କିଏ କଥା ପରିତ୍ୟାଗ କରି
ତାଲ ହେ କରିବ ସନ୍ଧି ରାଜାକୁ ପଚାରି ।
କର୍ଣ୍ଣ ବୋଇଲେ ମାମୁଁ ହେ ଜାଣ ନାହିଁ ନୀତି
ପାଣ୍ଡବ ସଙ୍ଗେ ରାଜାଙ୍କ କାହିଁ ହେବ ପ୍ରୀତି ।
କରିବ ସମର ନିଶ୍ଚେ ମାରିବି ଅର୍ଜୁନ
ନିସତ ନ ହୁଅ ମାମୁଁ ଦୃଢ଼ କର ମନ ।
ଏହି ପରକାରେ କହି କର୍ଣ୍ଣ ସେନାପତି
ରଥ ଚାଳିବା ନିମନ୍ତେ ଦେଲେ ଅନୁମତି ।
ପୁଣି ଶଲ୍ୟ ବୀର ରଥ ତୁରଙ୍ଗ ଚାଲିଲେ
ନିଦିରୋଷ ରଥ ଆଗେ କର୍ଣ୍ଣ ରଥ କଲେ ।
କର୍ଣ୍ଣଙ୍କ ରଥ ସମ୍ମୁଖେ ଦେଖି ଧନଞ୍ଜୟ
ସମର କରିଲେ କ୍ରୋଧେ ହୋଇ ଅତିଶୟ ।
ବେଳୁବେଳ ରଣ ହେଲା ଦୁଃସହ ପ୍ରକାରେ
ଛାୟାଘଟି ବୁଡ଼ିଗଲେ ବାରୁଣୀ କୁଣ୍ଡରେ ।
ମହାପୋର ରଣ ହେଲା ଅସକାର ରାତି
ବଢ଼ିଲାକି ରଣରଙ୍ଗ ନେହିଲାକି ଶାନ୍ତି ।
ଶକୁନି ଧୃତ୍ୟୁ୍ୟମନ କଲେ ରଣଗୋଳ
ବୃଷସେନ ରାଜା ସଙ୍ଗେ ଯୁଦ୍ଧିଲେ ନକୁଳ ।
କୁନ୍ତ ଧରିଣୀ ନକୁଳ ମାରନ୍ତେ ଛାତିରେ
ବୃଷସେନ ବନ୍ଧ ଫୁଟି ପିଠିକି ବାହାରେ ।
ବୃଷସେନ ରାଜା ଯହଁ ହୋଇଲେ ନିହତ
ସୈନ୍ୟମାନେ ପକାଇଲେ ହୋଇ ରତସ୍ତବ୍ୟ ।
ସହସ୍ର ଯୋଦ୍ଧା ମାରଲେ ନକୁଳ କୁନ୍ତରେ
କର୍ଣ୍ଣ ପ୍ରବେଶ ହୋଇଲେ ଏମନ୍ତ ବେଳରେ ।
ପ୍ରବେଶ ମାତ୍ରେ ବାଦଲ ଶର କଲେ ଘାତ
ନକୁଳଙ୍କ ଅଶ୍ବ ରଥ ହେଲା ବୃଷ୍ଟିଭୂତ ।
ବିରଥୀ ହୋଇ ନକୁଳ କରି ପାଦଗତି
କୁନ୍ତ ପ୍ରହାର କରିଲେ କର୍ଣ୍ଣଙ୍କର ପ୍ରତି ।
ତାହା ଦେଖି କର୍ଣ୍ଣ ବୀର ଡେଇଁଲେ ରଥରୁ
କୁନ୍ତକୁ ଛଡ଼ାଇନେଲେ ନକୁଳହସ୍ତରୁ ।
ତାକୁ ଦୁଇଖଣ୍ଡ କରି ଭାଙ୍ଗି ପକାଇଲେ
ଖଣ୍ଡା ଧରି ନକୁଳକୁ ତୁଟିକି ଧରଲେ ।
ଶୂନ୍ୟହସ୍ତ ହୋଇଥିଲେ ଯେ କାଳେ ନକୁଳ
କର୍ଣ୍ଣଙ୍କ ଛାମୁରେ ଆଉ କି କରିବେ ବଳ ।
ତୁଟି ଧରି ଚକ୍ରାକାରେ ବୁଲାଇ ବୁଲାଇ
ପୁଣି ଖଡ଼ଗ ନକୁଳ କାନ୍ଧରେ ବସାଇ ।
ବୋଇଲେ ଆରେ ପାଣ୍ଡବା ପକାଇବି ହାଣି
ତୋ ଇଷ୍ଟଦେବତା ଛଡ଼ି ମୃତ୍ୟୁକାଳ ଜାଣି ।
ନକୁଳ ବୋଇଲେ ଧନ୍ୟ ଇଷ୍ଟ ନାହିଁ ଜାଣ
କୋଇଙ୍ଗା ମାତା ରଖିବେ ପାଦରେ ଶରଣ ।

କୋରଡ଼ାଙ୍କ ନାମ ଶୁଣି କର୍ଣ୍ଣ ମହାଭାଗ
ପୂର୍ବକଥା ମନେ ଶୁଣି କନେ ପରିତ୍ୟାଗ ।
ବୋଇଲେ ଶୁଣିରେ ତୁହି ନକୁଳ ମୋ ଗିର
ପ୍ରାଣଦାନ ଦେଲି ପକା ତେଜିଣ ସମର ।
ତୋ ସମାନ ଯେହୁ କର ତା ସଙ୍ଗରେ ରଣ
ଆଉ ମୋ ହାତେ ପଡ଼ିଲେ ନେବି ତୋ ପରାଣ ।
ଏମନ୍ତ ବହୁତ ଗାଳିଦେଇ ଦେଲେ ଛାଡ଼ି
ନକୁଳ ଲଞ୍ଜିତ ହୋଇ ଗଲେ ଯେ ବାହୁଡ଼ି ।
ଯେଉଁଠାରେ ରହିଥିଲେ କୃଷ୍ଣ ଅରଜୁନ
ତାଙ୍କ ପାଶରେ ରହିଲେ ହୋଇଣ ବିମନ ।
ଅର୍ଜୁନ ସମସ୍ତ ଶୁଣି କହିଲେ ବୁଝାଇ
ପ୍ରଥମରେ ଜାମକୁ ସେ ଅଛି ଲଜ୍ଜା ଦେଇ ।
ଦ୍ଵିତୀୟେ ଯୁଧିଷ୍ଠିରକୁ ଦେଲା ଅପମାନ
ଏବେ ତୁହି ଲଜ୍ଜାପାଇ ହେଉଛୁ ବିମନ ।
ହାରିବା ଜିଣିବା ଅଟେ କ୍ଷତ୍ରିଙ୍କର ରୀତି
ଏଥିକି ଭାବନା କିମ୍ବା ମନ କର ଶାନ୍ତି ।
ତୋର ସଙ୍ଗେ ଆୟେମାନେ ନୋହୁକି ଲଞ୍ଜିତ
ଆଜ୍ଞା କର୍ଣ୍ଣକୁ ଦେଖିବା ସେ ବୀର କେମନ୍ତ ।
ଏମନ୍ତ କହି ଅର୍ଜୁନ ନକୁଳେ ବୋଧୁଲେ
ସେ ରାତ୍ରେ ବହୁତ ସୈନ୍ୟ ପାର୍ଥ ନାଶ କଲେ ।
ସମର କରନ୍ତେ ହେଲା ବହୁତ ରଜନୀ
କାକର ଶୀତରେ ବ୍ୟସ୍ତ ସକଳ ସରନି ।
ହସ୍ତେ ଅସ୍ତ୍ରମାନ ଆଉ ନ ପାରିଲେ ଧରି
ଯୁବେ ଅଶକତ ଅଙ୍ଗ ହୋଇଲା ସରୁରି ।
ସୈନ୍ୟଙ୍କ ଅବସ୍ଥା ଦେଖୁ ଦେବ ଜଗନ୍ନାଥ
ପାର୍ଥକୁ ବୋଇଲେ ରଣ କରାଅ ସ୍ଥଗିତ ।
ଅସ୍ତ୍ର ଛାଡ଼ି ପାର୍ଥ କଲେ ଇନ୍ଦ୍ରଶଖି ନାଦ
ଉତ୍ତୟ ସୈନ୍ୟ ରହିଲେ ଶୁଣି ସେ ଶବଦ ।
ତହିଁ କୃଷ୍ଣ ପାଣ୍ଡବାଦି ସୈନ୍ୟସହ ଗଲେ
ବାରୁଣୀବନ୍ତ କଟକେ ପ୍ରବେଶ ହୋଇଲେ ।
ଯେ ଯାହାର ନିତ୍ୟକର୍ମ ସାରିଣ ତତ୍ତ୍ଵତି
ଶୟନ ମନ୍ଦିରକୁ ଯେ ସମସ୍ତେ ଚଳନ୍ତି ।
ଏ ବେଳେ କୃଷ୍ଣ ଦାସୀକୁ କରିଲେ ଆଦେଶ
ଏହିକ୍ଷଣି କହି ଯାଅ ଭୀମଙ୍କର ପାଶ ।
ତାହାକୁ ହକାରି ଆଣ ଶୀଘ୍ର ମୋର କତି
ଆଜ୍ଞା ପାଇ ମୁଦୁସୁଲୀ ଗଲା ଶୀଘ୍ର ଗତି ।
ଭୀମସେନକୁ ବୋଇଲା ଦ୍ରୌପଦୀ ହଜରା
ବିଳମ୍ବ ନ କରି ତୁମ୍ଭେ ଆସ ହୋଇ ତୁରୀ ।
ଶୁଣି ବୃକୋଦର ମନେ ହୋଇଲେ ଆନନ୍ଦ
ଭୀମସେନକୁ ଏକାନ୍ତେ ବୋଇଲେ ଗୋଦିବ ।

ସକଳ ପ୍ରକାରେ ନେବ ଶ୍ରୌପଦୀଙ୍କ ମନ
 ତହିଁ ସେ ସବୁଷ୍ଟ ହୋଇ ହୋଇଲେ ପ୍ରସନ୍ନ ।
 ବର ମାଗ ବୋଲିଣ ସେ କହିବେ ଯେ କାଳେ
 ପଲ୍ୟଙ୍କୁ ତ୍ୟାଗ କରି ଉଦ୍‌ଭାବେବ ତଳେ ।
 ଶୁଣିଣ କହନ୍ତି ଭୀମ ଯୋଡ଼ି ବେନିକର
 ଏପରି କିମ୍ପା କହିଲ ଆହେ ଚକ୍ରଧର ।
 ସେତ ମୋହର ଭାରିଯା ପୁଣ ପ୍ରିୟବତୀ
 ତାହା ସଙ୍ଗେ ଅଛି ମୋର ଅଭେଦ ପୀରତି ।
 କେବଣ ଗୁପ୍ତ କଥା କହିବ ବା ମୋତେ
 ଏଥିକି କର ଯୋଡ଼ିବି କହ କି ନିମନ୍ତେ ।
 ସ୍ତ୍ରୀ ମାତ୍ରକ ଯେବେ ମୋର ବୋଲ ନ କରିବ
 ତାହାର ମୋହର ଆହୁଁ ପୀରତି ନୋହିବ ।
 ଶୁଣି କରି ଜଗନ୍ନାଥ ଦେଲେ ଏହି ବୁଦ୍ଧି
 ତାଙ୍କ ରାଗ ନ ଜନ୍ମାଇ ବୋଲିବ ଯେ ବୋଧୁ ।
 ଅବୋଧ ସ୍ତ୍ରୀ ମାତ୍ରକ ନ ଜାଣ ହେ ଭୀମ
 କଦାଚିତ ତାହାଠାରେ ନ କରିବ ତମ ।
 ଅତି ପ୍ରୀତିବଳେ ଯେବେ ଯାତିବେ ସେ ବର
 ଆମ୍ଭର କଥାକୁ ମନେ ରଖ ବୃକୋଦର ।
 ବୋଲିବ ପାଶ୍ଚବେ କୃଷ୍ଣ ତୁମ୍ଭର ଦାଢ଼ରେ
 ନ ପଡ଼ିବେ ଏହି ବର ଦିଅ ସବୁଷ୍ଟରେ ।
 ଏହା ଶୁଣି ଭୀମଙ୍କର ନ ସ୍ମୃତିଲା ବାଣୀ
 କିଛି ନକହି କୃଷ୍ଣଙ୍କୁ ଗଲେ ସେହିକ୍ଷଣି ।
 ଭୀମକୁ ଦେଖିଣ କୃଷ୍ଣା ହୋଇ ହସ ହସ
 ବୋଇଲେ ହେ ପ୍ରାଣନାଥ ମୋ ପାଶକୁ କିସ ।
 ଏହା କହି ବାହୁଯୁଗେ କରି ଆଲିଙ୍ଗନ
 ଚନ୍ଦ୍ରଶାଳାପୁରେ ଦୁହେଁ କରିଲେ ଗମନ ।
 ନାନା ହାସ ପରିହାସେ ମନମୁଗ୍ଧ କରି
 ସବୁଷ୍ଟ ଚିତ୍ତ ହୋଇଲେ ଦୁପଦ କୁମାରୀ ।
 ବୋଇଲେକ ବର ମାଗ ଆହେ ପ୍ରାଣନାଥ
 ଯାହା ମାଗିବ ତା ଦେବି ମୋର ସତ୍ୟ ସତ୍ୟ ।
 ତାହା ଶୁଣି ଭୀମସେନ ପଲ୍ୟଙ୍କ ତେଜିଲେ
 ତଳେ ଉଦ୍‌ଭାବେବ କରୁ ବଚନ କହିଲେ ।
 ଆଗୋ ଦେବୀ ତୋ ଇଚ୍ଛାରେ ଯେବେ ବର ଦେବୁ
 କୃଷ୍ଣସହ ଆମ୍ଭେ ତୋର ଦାଢ଼େ ନ ପଡ଼ିବୁ ।
 ଭୀମଙ୍କ ପ୍ରାର୍ଥନା ଶୁଣି ନାରୀ ଶିରୋମଣି
 ବୋଇଲେ ଏ ବୁଦ୍ଧି ଶିକ୍ଷା ଦେଲେ ଚକ୍ରପାଣି ।
 ଆହେ ପ୍ରାଣନାଥ ଆଜ ଯଥାର୍ଥ କହିବି
 ତୁମ୍ଭ ଆଦି କରି କୃଷ୍ଣ ବଂଶକୁ ମାରିବି ।
 ଏକା ଧର୍ମ ଯୁଧିଷ୍ଠିର ନାହାନ୍ତି ମୋ ଦାଢ଼େ
 ସ୍ୱର୍ଗରାରେ ସ୍ୱର୍ଗ ଯିବେ ଜାଣ ଏହା ଦୃଢ଼େ ।

ତୁମ୍ଭେମାନେ ମୋହର ଯେ ପ୍ରାଣସମ ଅଟ
 ତୁମ୍ଭଙ୍କୁ ସଙ୍ଗରେ ଘେନି ଯିବି ମୁଁ ବୈକୁଣ୍ଠ ।
 ତାହା ଶୁଣି ଭୀମସେନ ହୋଇଲା ଶକ୍ତିତ
 ହୃଦୟରେ ଚିନ୍ତାକଲେ ଦେବ ଜଗନ୍ନାଥ ।
 ଭୀମସେନ ବିଚାରିଲେ କିଛି ତ ନୋହିଲା
 ଜଗନ୍ନାଥଙ୍କ ବଚନ ଅନ୍ୟଥା ହୋଇଲା ।
 ପୁଣି ହିଁ ଭୀମ କହନ୍ତି ଶୁଣ ଗୋ ସୁନ୍ଦରୀ
 ମୁଁ ତୋହର ସ୍ୱାମୀ ତୁହି ମୋର ମନୋହାରୀ ।
 କିବା କଥା ତୋତେ ଏତେ ପ୍ରକାର କହିଲି
 କହିଛୁ ତ ଯା ମାଗିବ ତାହା ଦେବି ବୋଲି ।
 ମୋତେ ଗୋ ସୁନ୍ଦରୀ ଛାଡ଼ି ଯୁଧିଷ୍ଠିର ସଙ୍ଗେ
 ଶ୍ରୀକୃଷ୍ଣଙ୍କୁ ଛାଡ଼ିଦିଅ କଉତୁକ ରଙ୍ଗେ ।
 ନ କଲେ ମୋ ମନଦୁଃଖ ହେବ ଗୋ ସୁମୁହଁ
 ତୋହର ଦୁଇତରଣ ଭୁଜ ମୁଁ ଧରଇ ।
 ଏହା ଶୁଣି ଦ୍ରୁପଦୀ ହେଲେ ସଙ୍କୁଚିତା
 ବୋଇଲେ ହେ ପ୍ରାଣନାଥ ଶୁଣ ପୂର୍ବକଥା ।
 ମନ୍ତ୍ରନ୍ତରେ କହିଛନ୍ତି ଯାହା ଚକ୍ରପାଣି
 ଏବେ ସେ ସକଳ କଥା ପାଶୋରିଦେଲେଣି ।
 ମୋତେ ବୋଇଲେ ଛାଡ଼ିଣ ଦେବାକୁ ତାହାକୁ
 ସେ ଗଲେ ମୁଁ ନ ପାରିବି ଯାଇ ଯେ ସ୍ୱର୍ଗକୁ ।
 ଶୁଣି ଭୀମଙ୍କର ହେଲା ମନରେ ବିଷାଦ
 ରାତିଯାକ ତାଙ୍କୁ ଆଉ ନୋହିଲାକ ନିଦ ।
 ପ୍ରଭାତ ହୁଅନ୍ତେ ଭୀମ ନିତ୍ୟକର୍ମ ସାରି
 ସଂଗ୍ରାମକୁ ବାହାରିଲେ କରେ ଶସ୍ତ୍ର ଧରି ।
 ଭୀମକୁ ଡାକି ପୁଛିଲେ ଦେବ ଜଗନ୍ନାଥ
 କାଲି ଯାହା କହିଥିଲୁ ସେ ହେଲା କେମନ୍ତ ।
 ପୁଣି ଭୀମ ନତଶିରେ ତାହାଙ୍କୁ କହିଲେ
 ଯେତେବେଳେ କହିଲେ ସେ କଥା ନ ଘେନିଲେ ।
 ବୋଇଲା ଏକା ଯୁଧିଷ୍ଠି ଦେବଙ୍କୁ ଛାଡ଼ିବି
 ତୁମ୍ଭଙ୍କୁ ଛାଡ଼ିଲେ ଏଥି ମୁଁ କେମନ୍ତେ ଯିବି ।
 ଆହେ ପ୍ରଭୁ ତୁମ୍ଭପାଇଁ କହିଲି ବହୁତ
 ତେବେ ସେ ବୋଧ ନୋହିଲେ କରଯା ଉଚିତ ।
 ଭୀମଙ୍କ ମୁଖରୁ ଶୁଣି ଜଗତର ବନ୍ଧୁ
 କପାଳୁ କଣ୍ଠି ଆସିଲା ସ୍ୱେଦ ବିନ୍ଦୁ ବିନ୍ଦୁ ।
 ବିଶେଷ ଦୁଃଖିତ ହୋଇ କହିଲେକ ଯାହା
 ପୂର୍ବେ ଯାହା ଅର୍ଜୁନ ଉଠିବି ନା ତାହା ।
 ଦୁଃସହ ବୃନ୍ଦେ ପଡ଼ିଲି ମୁହିଁ ଅକାରଣ
 ଏହା କହି ସନ୍ତାପିତ ହୋଇଲେ ଆପଣ ।
 ଆହେ ମନୁରାଜା ଶୁଣ ତେଣେ ଦୁର୍ଯ୍ୟୋଧନ
 କପାଳରେ କର ମାରି କରଇ ରୋଦନ ।

ଆରେରେ ଦଇବ ତୋର ଏହା ଥିଲା ମନେ
ନିରକ୍ଷ କରିଲୁ ମୋତେ ଭାଇଙ୍କ ବିହୀନେ ।
ଆରେ ଦୁଃଖୀସନ ମୁହିଁ ତୋହର ପ୍ରସାଦେ
ନିଷ୍ଠାକେ ରାଜ୍ୟ କରିଅଛି ଅପ୍ରମାଦେ ।
ବିପୁଳ ଭୋଗ ଭୁଞ୍ଜିଲି ତୋହପାଇଁ ମୁହିଁ
ଏବେ ତୋ ବିହୀନେ ମୋତେ ବୁଦ୍ଧି ଦିଶୁନାହିଁ ।
ତୋର ସମାନ ମୋହର ଆଉ କେ ହୋଇବ
ତୋର ବିନା ମୋର ପ୍ରାଣ କିପରି ରହିବ ।
ଜାଣିଲି ପାଣ୍ଡବମାନେ ଅତି ବଳିୟାର
ଭୀମ ମାଇଲା ସକଳ ଭାଇଙ୍କି ମୋହର ।
ଏହା ସଙ୍ଗେ ଲଢ଼ିବାକୁ ବାର ବାର ତୋତେ
ମନା କରିଥିଲି ଭାଇ ଗଲୁ କି ନିମନ୍ତେ ।
ମୋର କର୍ମ ଅବଳକୁ ହୋଇଲା ଏପରି
ଭୀଷ୍ମ ଦ୍ରୋଣ ପ୍ରାୟ ରଥୀ ଗଲେ ଯମପୁରୀ ।
ତୋହର ବାହୁକୁ ଥିଲା ମୋର ବଡ଼ ଆଶ
ତୋ ବିନା ଅନ୍ଧାର ଦିଶେ ମୋତେ ଦଶଦିଶ ।
ତୁହି ତ ଯୁଦ୍ଧ କରିଣ ପରାଣ ତେଜିଲୁ
ବିପଦ ସମୁଦ୍ରେ ମୋତେ ବୁଡ଼ାଇଣ ଗଲୁ ।
ମୋହର ଦକ୍ଷିଣ ବାହୁ ତୁହି ଥିଲୁ ଭାଇ
ତୋ ବାହୁ ଯା ଛିଡ଼ାଇଲା ସେ କଥା ନୁହଇ ।
ମୋହର ବାହୁ ଛିଡ଼ିଲା କରିବି ମୁଁ କିସ
ତୋ ଯୋଗେ ଅନ୍ଧାର ଦିଶେ ଉଡ଼ଇ ସାହସ ।
ହେ ମିତ୍ର କିସ କରିବି ଏଥୁ ଯାଇ କରି
ଆଉ ମୋର କେହି ନାହିଁ ସବୁ ଗଲେ ମରି ।
ଏହାକହି ସର୍ବ ସୈନ୍ୟ ରଣ ରଣଭୂଇଁ
ହସିନାକୁ ଏକା ଗଲେ କୁରୁକୁଳ ସାଇଁ ।
ଜୟ ଜୟ ଜଗବନ୍ଧୁ ହେ ଯଦୁନନ୍ଦନ
ବ୍ରଜ କାମିନୀଙ୍କ ଅଟ ହୃଦୟ ଚନ୍ଦନ ।
ବଡ଼ ଦେଉଳ ବିହାରୀ ବଡ଼ ଚିତା ବୃକ
କି ଶୋଭା ପାଉଛି ଚକାନନ୍ଦନ ଯୁଗଳ ।
ବଳିୟାର ଭୁଜ ଦେଖି ଭୁଲିଯାଏ ମନ
ଧନ୍ୟ ଧନ୍ୟ ଯେ ମୂରତି ମଦନ ମୋହନ ।
କେତେ ଶୋଭାବନ ଦିଶେ ସେ ରଙ୍ଗ ଅଧର
ପୂରି ରହିଛି ସେଥୁରେ ହାସ୍ୟ ମନୋହର ।
ନାସାରେ ଗଜମୁକୁତା ଦିଶେ ଶୋଭାବନ
କଟି ପାଟଝୁମ୍ପା ଦେଖି ଲାଖିରହେ ମନ ।
ଦେଖି କୁନ୍ଦନର ଶୋଭା ମନ ନିଏ କିଣି
ଏମନ୍ତ ରୂପରେ ସଦା କରେ ମୁଁ ଭାଲେଣି ।
ଆହେ ଚକାଡୋଳା ମୋତେ ତ କର ନିରାଶ
ସଂସାର ଜାଲରେ ପଡ଼ି ହେଲିଣି ହତାଶ ।

ବାହୁ ଟେକିଦେଇ ଭୁଜେ ରଖ ଏ ଭୃତ୍ୟକୁ
ଶାରଳାଦାସ ନ ଜାଣେ ଅନ୍ୟ ଯେ କାହାକୁ ।

—୦—

ଶୈବ୍ୟପକ୍ଷୀର ପୂର୍ବଜନ୍ମ ବିବରଣ ଓ

ଭୀମ ଦୁଃଖୀସନର ପୂର୍ବ ବିବରଣ

ପଚାରନ୍ତି ବୈବସ୍ୱତ ମନୁ ମହାମତି
ଶୁଣ ହେ ଅଗସ୍ତି ମୁନି ମୋହର ଭାରତୀ ।
ଉପାଡ଼ିଲା ଦୁଃଖୀସନ ଭୁଜ ଭୀମସେନ
କହିଲ ଯେ ସେହି ଭୁଜ ଗିରିର ସମାନ ।
ବୁଲାଇଣ ଭୀମସେନ ଫିଙ୍ଗିଦେଲେ ରାଗେ
ଶୈବ୍ୟପକ୍ଷୀ ଝାମ୍ପି ଦେଲା ଆହାର ସଂଯୋଗେ ।
ସେ ଶୈବ୍ୟ ପକ୍ଷୀ ପୂରୁବେ କିଏ ଥିଲା କହ
ଏଥୁର ଚରିତ ମୋତେ ଲାଗୁଛି ସନ୍ଦେହ ।
କହନ୍ତି ଅଗସ୍ତି ଶୁଣ ରାଜା ଛିର ମନେ
ଶୈବ୍ୟପକ୍ଷୀ ବୁଲେ ନିତ୍ୟ ସମର ଗଗନେ ।
ଦୁଃଖୀର ଦକ୍ଷିଣ ଭୁଜ ଧଇଲା ଅଣ୍ଟରେ
ବାମଭୁଜକୁ ଫିଙ୍ଗିଦେ ଝାମ୍ପିଲା ପାଦରେ ।
ପାଦେ ଅଣ୍ଟେ ଧରି ଭୁଜ ହୋଇ ତୋଷମନ
ଉଡ଼ି ଉଡ଼ି ଚାଲିଗଲା ଚୌରାଶୀ ଯୋଜନ ।
ଲୋକାଲୋକ ନାମେ ଅଛି ଏକଇ ଭୂଧର
ତାହାର ଶିଖେ ବସିଲା ଯାଇଁ ପକ୍ଷୀବର ।
ସେ ଭୂଧର ପକ୍ଷୀବର ନ ପାରନ୍ତେ ସହି
ସାତକ୍ରୋଶ ଛଡ଼ାଥିଲା ବିଦ୍ୟଗିରି ରହି ।
ଦୁଇ ପର୍ବତରେ ଦୁଇପାଦ ଦେଇ ବସି
ସେ ବେନିଭୁଜ ଖାଇଲା ମନେ ହୋଇ ଖୁସି ।
ବିଚାର ରାଜନ ପକ୍ଷୀ ସାମାନ୍ୟ ନୁହଇ
ତିନିଯୋଜନ ତାହାର ପଞ୍ଜରା ଅଟଇ ।
ପଞ୍ଚାଶ ଯୋଜନ ଅଟେ ତେଣାର ପ୍ରମାଣ
ପଞ୍ଚାଶ କ୍ରୋଶ ଓସାର ଶିର ତାର ଜାଣ ।
ରୁପନସେନ ନାମରେ କାଶ୍ମୀର ନରେଶ
ପାରିଧି କରିବା ପାଇଁ କରି ଅଭିଳାଷ ।
ସାତକ୍ଷୋଣୀ ସୈନ୍ୟ ସାତ ସହସ୍ରେକ ଗଜ
ଘେନିଣ ବାହାର ହେଲେ ରାଜା ହୋଇ ସଜ ।
ସେ ଗଜମାନେ ପକ୍ଷୀର ପାଦେ ଗଲେ ଗଳି
ଜାଣି ନ ପାରିଲା ତାହା ପକ୍ଷୀ ମହାବଳୀ ।
ଶୈବ୍ୟ ପକ୍ଷୀର ଅଟଇ ଏମନ୍ତ ଶରୀର
ଏବେ କହୁଅଛୁ ଶୁଣ ଜନମ ତାହାର ।
ଏହି ଶୈବ୍ୟବଂଶ ଥିଲେ ବୁଧ ନରପତି
ତାଙ୍କ ପୁତ୍ର ପୁରରବା ହେଲେ ଉତପତି ।

ପୁରରବାଙ୍କ ନନ୍ଦନ ନୃପଦେବୀ ହେଲେ
 ନୃପଦେବୀଙ୍କ ଔରସେ ନହୁଷ ଜନ୍ମିଲେ ।
 ସତ୍ୟଯୁଗରେ ନହୁଷ ହେଲେ ସୁରେଶ୍ୱର
 ମତିଭ୍ରମ ହୋଇ ଗର୍ବ ବଢିଲେ ଅପାର ।
 ରକ୍ଷିମାନଙ୍କୁ ହାୟୋଳା ବୁହାଇଲେ ନେଇ
 ଏହି ପରକାରେ କିଛିଦିନ ଗଲା ବହି ।
 ଏକଦିନେ ଅଷ୍ଟାବକ୍ର ରକ୍ଷିଙ୍କ ସେ ଧରି
 ହାୟୋଳାକୁ ବୁହାଇଲେ କିଛି ନ ବିଚାରି ।
 ତହିଁ ଅଷ୍ଟାବକ୍ର ରକ୍ଷି ଲଢି ମହାକଷ୍ଟ
 ଶାପ ଦେଲେ ସର୍ପ ତୁହି ହୁଅରେ ପାପିଷ୍ଠ ।
 ଅନ୍ୟଥା ନୋହିଲା ସେହି ରକ୍ଷିଙ୍କର ବାଣୀ
 ସର୍ପରୂପକୁ ଧଇଲେ ରାଜା ସେହିକ୍ଷଣି ।
 ସର୍ପରୂପ ଧରି ରାଜା ବନକୁ ଚଳିଲା
 କେତେକାଳ ପରିଯନ୍ତେ ବନରେ ବୁଲିଲା ।
 ସର୍ପମାନଙ୍କର ଅଟେ ଯେମନ୍ତ ସ୍ୱଭାବ
 ମଣ୍ଡୁକ ଆଦି କରି ସେ ଭକ୍ଷେ ନାନାଜୀବ ।
 ସର୍ପ ଖାଇବା ନିମନ୍ତେ ଗରୁଡ଼ ଅଇଲେ
 ଯେ ସର୍ପ ପାଇଲେ ତାକୁ ଭକ୍ଷଣ କରିଲେ ।
 ନହୁଷ ମଣ୍ଡୁକ ନାମେ ସର୍ପ ହୋଇଥିଲେ
 ଗରୁଡ଼ ଦେଖଇ ଲୁଚିଲା ସେହୁ ବନମାଳେ ।
 ଗରୁଡ଼ ଭୟେ ସେ ଗଲେ ପଶ୍ଚ ନାମେ ଗିରି
 ସେହି ସର୍ପକୁ ଗରୁଡ଼ ନ ପାଇଲା ଲୋଡ଼ି ।
 ଗରୁଡ଼ର ଭୟେ ସେହୁ ପଶିଲା ବିବରେ
 ସହସ୍ର ବରଷଯାଏ ନ ଆସେ ବାହାରେ ।
 ଏକ ଦିନକର କଥା ଶୁଣ ନରପାଳ
 ସ୍ତବ୍ଧ ଅସୁର ଭୟ ହେବାରୁ ପ୍ରବଳ ।
 ବକ୍ରଦଂଷ୍ଟ୍ର ବାଳଶିଳ୍ୟ ଅନୁଷ୍ଠାପ ମୁନି
 ସେ ଗୁହାମଧ୍ୟେ ଲୁଚିଲେ ଦୁହେଁ ହୋଇ ତୁନି ।
 ସହସ୍ର ବର୍ଷରୁ ସର୍ପ ଥିଲା ଅନାହାର
 ଦୁଇ ରକ୍ଷି ପୁତ୍ର ପାଇ କଲାକ ଆହାର ।
 ଅଷ୍ଟାବକ୍ର ରକ୍ଷି ଗଲେ ପୁଅ ଖୋଜିବାକୁ
 ପୁଅକୁ ନ ପାଇ ପୁଣି ଫେରିଲେ ଘରକୁ ।
 ଧ୍ୟାନେ ଜାଣିଲେ ନହୁଷ ସର୍ପ କଲା ଗ୍ରାସ
 ତହିଁ ମହାମୁନି ହେଲେ କୋପରେ ଅବଶ ।
 ଅଷ୍ଟାବକ୍ର ବୋଲେ ମୋର ବଂଶ କଲୁ ନାଶ
 ରାଜା ହୋଇ ସର୍ପ ହେଲୁ ଧୂଳି ତୋର ଯଶ ।
 ଦୋଷ ଅନୁରୂପ ହୋଇ ଜ୍ୱର ପଶୁ ଜାତି
 ହଜାଇ ବସିଲୁ ସର୍ବ ପୂର୍ବଯଶ ଖ୍ୟାତି ।
 ତୋହର ଦୁହିତା ଅଟେ ସେହି ନାମେ ନାରୀ
 ତୋର ମାଂସ ଭକ୍ଷୁ ଶ୍ୟାମପକ୍ଷୀ ରୂପ ଧରି ।

ଅଷ୍ଟାବକ୍ରଙ୍କ ଶାପରେ ନହୁଷ କୁମାରୀ
 ଦୁଇ ଯୁଗଯାଏ ଥିଲା ପକ୍ଷୀରୂପ ଧରି ।
 ପୁଣି ଅଷ୍ଟାବକ୍ରଙ୍କରହୋଇଲା ବାହନ
 ରକ୍ଷି ଯେଉଁଆଡ଼େ ଯାନ୍ତି କରେ ସେ ଗମନ ।
 ସତ୍ୟ ଡ୍ରେତାଯୁଗ ତହିଁ ହୋଇଲାକ ଶେଷ
 ଦ୍ୱାପର ଯୁଗ ଆସିଣ ହୋଇଲା ପ୍ରବେଶ ।
 ରକ୍ଷିଙ୍କ ବାହନରୂପେ ସର୍ବଦା ସେ ଥାଏ
 ଏତେ କାଳକେ ତା ପ୍ରତି ରକ୍ଷି ଦୟା ହୁଏ ।
 ବୋଇଲେ ସୁନ୍ଦରୀ ଆରେ ନ କହୁ ତୁ ମୋତେ
 ଏକମନ ହୋଇ ଶୁଣ କହଇ ମୁଁ ତୋତେ ।
 ଉତ୍ତୁଥାଅ ତହିଁ ଯାଇ ଆକାଶର ମଧ୍ୟେ
 ଦୁଃଖୀସନ ଭୁଜ ଉପାଡ଼ିବ ଭୀମ ଯୁଦ୍ଧେ ।
 ଫିଙ୍ଗିଣ ଦେବ ସେ ଭୁଜ ଆକାଶର ମାର୍ଗେ
 ତୁ ତାହା ଧରିବୁ ଅନ୍ତରୀକ୍ଷେ ଥାଇ ବେଗେ ।
 ତୋହର ବଂଶ ସେ ଦୁଃଖୀ ତାର ମାଂସ ଭକ୍ଷ
 ମୋ ଦେଲା ଶାପରୁ ତୁହି ହୋଇଯାଅ ମୋକ୍ଷ ।
 ଏହାକହି ମୁନିବର ତାକୁ ଦେଲେ ଛାଡ଼ି
 ସେଦିନୁ ଦଶଦିଶେ ସେ ବୁଲେ ଉଡ଼ି ଉଡ଼ି ।
 ଅଗସ୍ତି ବୋଇଲେ ଶୁଣ ବୈବସୁତ ମନୁ
 ନହୁଷ ଦୁହିତା ଶ୍ୟାମ ହେଲା ସେହିଦିନୁ ।
 ଏବେ କି ସନ୍ଦେହ କ୍ଷେଦ ହୋଇଲା ତୁମ୍ଭରି
 ଯାହା ପଚାରିଲ ରାଜା କହିଲୁ ବିସ୍ତାରି ।
 ଆହୁରି କଥାଏ ରାଜା ମନଦେଇ ଶୁଣ
 ଭୀମ ଦୁଃଖୀସନ କଥା ଅପୂର୍ବ ଆଖ୍ୟାନ ।
 ବାସବସୁଙ୍କର ଅଟେ ଦୁହିତା ହରିଣୀ
 ତାହାକୁ କେତୁ-ଚୋରାଇ ଅଇଲାକ ଘେନି ।
 ତାଠାରୁ ବଳେ ମଙ୍ଗଳ ତାକୁ ଘେନିଗଲା
 ତାହାପାଇଁ ଦୁହିଁଙ୍କର ସମର ହୋଇଲା ।
 ସତ୍ୟଯୁଗ ଗତ ହେଲା କରନ୍ତେ ସମର
 ଦେଖିଣ ତାଟକା ହେଲେ ସକଳ ଅମର ।
 କଠୋର ସମର ଦେଖି ବିଜେ କଲେ ଧାତା
 ବୋଇଲେ ଯୁଦ୍ଧ ଏଥେକ ନାହାନ୍ତି ଦେଖନ୍ତା ।
 ଇନ୍ଦ୍ରେ ବୋଇଲେ ସମ୍ଭାଳ ତୁମ୍ଭେ ମଙ୍ଗଳକୁ
 ସୂର୍ଯ୍ୟଙ୍କୁ ବୋଇଲେ ତୁମ୍ଭେ ରଖ ହେ କେତୁକୁ ।
 ଏହା କହି ବ୍ରହ୍ମା ତହିଁ ହୋଇଲେ ଅନ୍ତର
 ଏ ଉତ୍ତାରୁ ଯାହା ହେଲା ଶୁଣ ନରେଶ୍ୱର ।
 ସତ୍ୟ ଅନ୍ତେ ଡ୍ରେତା ଯହିଁ ହୋଇଲା ଆଗମ
 ଇନ୍ଦ୍ର ଆଦିତ୍ୟ ପଶିଲେ ଗୌତମ ସଦନ ।
 ଅହଲ୍ୟା ତ ଶୋଇଥିଲା ମୃତ ଶବ ହୋଇ
 ତା ପରାଣ ମୁନି ସଙ୍ଗେ ଯାଇଥିଲେ ନେଇ ।

ଅହଲ୍ୟାର ଗର୍ଭେ ଇନ୍ଦ୍ର ପଣି ହେଲେ ଆତ୍ମା
ଶୂଙ୍ଗାର କଲେକ ତାକୁ ସୂର୍ଯ୍ୟ ମହାତମା ।
ଆରଦିନ ସୂର୍ଯ୍ୟଦେବ ପଶିଲେ ତା ଗର୍ଭେ
ଶୂଙ୍ଗାର କଲେ ତାହାକୁ ସୁରରାଜ ତେବେ ।
ଏହି ଦୁଇ ଦେବଙ୍କର ଅମୋଗ ବୀର୍ଯ୍ୟରେ
ସମୟେ ଜାତ ହୋଇଲେ ଦୁଇଟି କୁମରେ ।
ଗଉଡମ କୋଳେ ଧରି ସେହି ବେନିବଳା
ନାମ ଦେଲେ ସୋମତିଳା ଆଉ ଯମତିଳା ।
ସ୍ନାନେ ଗଲେ ଦୁଇପୁତ୍ର କନ୍ୟା ମୁନି ଘେନି
ଗୋଡ଼ ତାତନ୍ତେ ଧାଇଁଲେ କୋଳେ ପୁତ୍ରବେନି ।
ଅଞ୍ଜନାକୁ ରଖି ଯହିଁ ନ କଲେକ କୋଳ
ପୋଡ଼ିଲା କହି ହୋଇଣ ଅତ୍ୟନ୍ତ ବ୍ୟାକୁଳ ।
ବୋଇଲେ ଜାରଜପୁତ୍ରେ ବାପା କଲେ କୋଳ
ମୁଁ ତୁମ ଔରସେ ଜାତ ହୁଏ କଲବଳ ।
ଏହା ଶୁଣି ଗଉଡମ ସେଠାରୁ ଫେରିଲେ
ପୁଣି ସମୁଦ୍ର କୂଳରେ ଯାଇଁ ଉଦ୍ଧାହେଲେ ।
ବୋଇଲେ ନ ହୋଇଥିଲେ ଆତ୍ମବୀର୍ଯ୍ୟେ ଜାତ
ମର୍କଟ ହୋଇ ଅଇଲେ ସେହି ବେନିଭାଇ ।
ଏହା କହିଣ ଦୁହିଁଙ୍କୁ ଦେଲେ ସେ ପକାଇ
ମର୍କଟ ହୋଇଣ ଆସ ମୋହର ଅଗ୍ରତ ।
ମୁନି ନିଜ ଆଶ୍ରମକୁ ନ ଗଲେ ଲାଜରେ
ଦୁହିଁଙ୍କୁ ଛାଡ଼ିଲେ ନେଇ କିଷ୍କିନ୍ଧ୍ୟା ବନରେ ।
ସେହି ବନର ନୃପତି ଅଟଇ ଖଡ୍ଗବଦ
ସେ ବେନିପୁତ୍ର ପାଳିଲା ହୋଇଣ ସାନନ୍ଦ ।
ଅଗସ୍ତି କହିଲେ ମନୁ ନୃପଙ୍କ ଆଗର
ବାଳି ସୁଗ୍ରୀ ନାମ ହେଲା ସେହି ଦୁହିଁଙ୍କର ।
ସତ୍ୟଯୁଗେ ହୋଇଥିଲେ କେତୁ ଯେ ମଙ୍ଗଳ
ତ୍ରେତାରେ ବାଳି ସୁଗ୍ରୀବ ହେଲେ ମହାବଳ
ପୁଣି ଦ୍ଵାପରେ ହୋଇଲେ ଭୀମ ଦୁଃଶାସନ ।
ଯୁଗେ ଯୁଗେ ଯାଙ୍କ ଜାଣି ଶତ୍ରୁତା ରାଜନ ।
ଆହେ ନାରାୟଣ ତୁମ୍ଭେ କି କରି ନ ପାର
ସଂସାରେ ଲଗାଉଅଛ ଲୀଳା ଖେଳଘର ।
ଆରତେ ଯେହୁ ଡାକଇ ଶୁଣ କର୍ଣ୍ଣ ତେରି
ତେଣୁ ଆରତନାଶନ ବୋଲାଅ ହେ ହରି ।
ନାନା ଅବତାର ଯୁଗେ ଯୁଗେ ହେଉଅଛ
ଦୁଷ୍ଟଙ୍କୁ ବିନାଶି ସନ୍ଧ୍ୟାନଙ୍କୁ ପାଲୁଛ ।
ଏପରି ପ୍ରଭୁଙ୍କୁ ଛାଡ଼ି ଅନ୍ୟ ଯେହୁ ଭଜେ
ସକଳ ବିଅର୍ଥ ତାର ସେହୁ ଦୁଃଖେ ମଜେ ।
ଏଥିପାଇଁ ଜଣାଏ ହେ କମଳାବିଳାସ
ଶାରଳା ଦାସକୁ ରଖ କରି ଦାସ ଦାସ ।

କର୍ଣ୍ଣଙ୍କର ଶୋଷକ ସର୍ପ ପ୍ରୟୋଗ

କହନ୍ତି ବିଳଙ୍କ ରାଜା ହେ ମୁନି ପଣ୍ଡିତ
ତୁମ୍ଭ ପ୍ରସାଦରେ ମୁହିଁ ହେଉଛି କୃତାର୍ଥ ।
ପ୍ରତିଦିନ ଶୁଣାଉଛ ଭାରତ ଆଖ୍ୟାନ
ତାହା ଶୁଣି ଆନନ୍ଦିତ ହୁଏ ମୋର ମନ ।
ସୁଧାରସରୁ ଅଧିକ ଲାଗଇ ମଧୁର
ତୁମ୍ଭ ଗୁଣ ଶୁଣିବାକୁ ଶକ୍ତି କାହିଁ ମୋର ।
ଆଉ ଏକ ଗୋଟି କଥା ଘେନାକର ମୁନି
ରଣଭୂଇଁରେ ତ ଥିଲେ କୌରବ ସଜନି ।
ଦୁଃଶାସନ ବଧ ଅନ୍ତେ କୌରବ ନରେଶ
କେଉଁ କଥା କଲେ ପୁଣି କରନ୍ତୁ ପ୍ରକାଶ ।
କହନ୍ତି ଅଗସ୍ତି ମୁନି ଶୁଣ ନରନାଥ
ବିଭାବୀରୀ ଅବସାନେ ହୁଅନ୍ତେ ପ୍ରଭାତ ।
ଯେ ଯାହାର ନିତ୍ୟକର୍ମମାନ ଶେଷ କରି
ଦଉଡ଼ିଲେ ଦୁଇବଳ ଅସ୍ତ୍ର ଶସ୍ତ୍ର ଧରି ।
ରଣକ୍ଷେତ୍ରେ କୁରୁସୈନ୍ୟ ପଡ଼ି ରହିଥିଲେ
ରାଜା ଆସିବା ଦେଖିଣ ସର୍ବେ ବାହାରିଲେ ।
କପିରଥ ଶଲ୍ୟଙ୍କର ଧୀରେ ଧୀରେ ବାହି
ନନ୍ଦିଘୋଷ ରଥ ଆଗେ ଉଠା କଲେ ନେଇ ।
କର୍ଣ୍ଣବୀର ଅର୍ଜୁନକୁ ସମ୍ମୁଖରେ ଦେଖି
ଶର ପ୍ରୟୋଗ କରିଲେ ନିଜ ଚାପେ ଯୋଡ଼ି ।
ତାହା ଦେଖି ଧନଞ୍ଜୟ କରି ପ୍ରତିଶର
କର୍ଣ୍ଣଙ୍କ ପ୍ରୟୋଗ ଅସ୍ତ୍ର କରିଲେ ସଂହାର ।
ପୁଣି ହିଁ ଅୟୁତେ ଶର ମାରନ୍ତେ ରାଧେୟ
ମେଘାଶରରେ ଛେଦନ କଲେ ଧନଞ୍ଜୟ ।
ପର୍ବତାଶର ମାରନ୍ତେ କର୍ଣ୍ଣ ମହାବଳୀ
ବଜ୍ରଶରେ ଧନଞ୍ଜୟ କରିଦେଲେ ଧୂଳି ।
ଏହିକାଳେ ଆତ୍ମାବଳି ନନ୍ଦନ ଶୋଷକ
ବୋଲେ ମୋରେ ପେଶ ତୁମ୍ଭେ ହେ ବୀର ନାୟକ ।
ନନ୍ଦିଘୋଷ ସହିତରେ କୃଷ୍ଣ ଧନଞ୍ଜୟ
ଏକାବେଳକେ ଗିଳିବି ଦେଖିବ ନିଶ୍ଚୟ ।
ଶୋଷକ ସର୍ପର କଥା ଶୁଣି କର୍ଣ୍ଣ ବୀର
ବୋଇଲେ ଏକଥା ନୁହେଁ କ୍ଷତ୍ରିଙ୍କ ବିଚାର ।
ଏଥିରେ ମୋତେ ବହୁତ ହୋଇବ ଦୃଷଣ
ଏ କଥା କିମ୍ପାଇ କହୁ ମୋତେ ଅକାରଣ ।
ଆପଣାର ଅସ୍ତ୍ର ଆଉ ପେଶେ ଯେ ଅନ୍ୟକୁ
ଅନ୍ତିମେ ନରକଗତି ହୁଅଇ ତାହାକୁ ।
ଏହି ପ୍ରକାରେ ଶାସ୍ତ୍ରରେ ଅଛଇ ପ୍ରମାଣ
ତୋତେ ପ୍ରୟୋଗ କରିଲେ ନୋହିବ କାରଣ ।


ସର୍ପ ବୋଲେ ନାହିଁ କର କିମ୍ପା ବୀରମଣି
 ତୁମ୍ଭ ଉପଦ୍ରବ ସବୁ ନାଶିବି ଏକ୍ଷଣି ।
 ଶଲ୍ୟ ବୋଇଲେ କିମ୍ପାଇ ହେଉଛନ୍ତି ବିମୁଖ
 ଗିଳିବ ବୋଲି କହୁଛନ୍ତି ଥରେ ପେଶି ଦେଖ ।
 ଶଲ୍ୟ ଅନୁରୋଧକ୍ରମେ କର୍ଣ୍ଣ ମହାଭାରତ
 ଆପଣା ଚାପେ ସର୍ପକୁ କରିଲେ ସଂଯୋଗ ।
 ବୋଇଲେ ହେ ସର୍ପ ତୁହି ଶୀଘ୍ର ହୋଇ ଚଳ
 ନନ୍ଦିଘୋଷ ରଥ ସହ କୃଷ୍ଣାର୍ଜୁନେ ଗିଳ ।
 ଏହା କହି ସେ ସର୍ପକୁ ଯହୁଁ ଦେଲେ ଛାଡ଼ି
 ତହୁଁ ସେ ଚଳିଲା କୋପେ ଅର୍ଦ୍ଧାକାଶ ମାଡ଼ି ।
 ପାଳେ ପାଟି ଆକାଶରେ ପାଳେ ରଖି ତଳେ
 ଏମନ୍ତ ତୁଣ୍ଡ ବିସ୍ତାରି ସେହି ସର୍ପ ଚଳେ ।
 ପାଣ୍ଡବେ ଶର ମାଇଲେ ନିଜ ଚାପେ ଯୋଡ଼ି
 ସବୁ ଶର ପୋଡ଼ିଯାଏ ସର୍ପ ଗର୍ଭେ ପଡ଼ି ।
 ପାଣ୍ଡବଙ୍କ ଅଶୀକୋଟି ଯୋଦ୍ଧା ଏକମୁଖେ
 ଶର ମାରନ୍ତେ ସେ ସର୍ପ ଗର୍ଭମଧ୍ୟେ ରଖେ ।
 ପର୍ବତାଶର ମାଇଲେ ଅର୍ଜୁନ କ୍ରୋଧରେ
 ଧନୁ ଛାଡ଼ନ୍ତେ ତିନିଟା ହେଲା ସେ ପଥରେ ।
 ସେ ତିନି ପର୍ବତ ସର୍ପ ଗର୍ଭରେ ପଶିଲା
 କିଞ୍ଚିତ ମାତ୍ରକେ ସବୁ ଭସ୍ମ ହୋଇଗଲା ।
 ପୁଣି ପାଞ୍ଚଲକ୍ଷ ଶର ବିକ୍ଷିପେ ଅର୍ଜୁନ
 ସର୍ପ ଗର୍ଭମଧ୍ୟେ ପଡ଼ି ହେଲା ଅକ୍ତର୍ଦ୍ଧାନ ।
 ବିଷର ଅନଳ ଜ୍ୱାଳା ଯାହା ଅଛି ମାଡ଼ି
 ନାରାଚ ଦସ୍ତ ହୁଅନ୍ତି ସର୍ପ ଗର୍ଭେ ପଡ଼ି ।
 ପୁଣି ଅଗ୍ନିମୁନୀ ଶର ପ୍ରହାରିଲେ ପାର୍ଥ
 ସହସ୍ର ଶିଖାରେ ସେହି ହେଲା ଆଲୋକିତ ।
 ସେ ଶର ସର୍ପ ମୁଖରେ ପଡ଼ିବାର କ୍ଷଣି
 ଲିଭିଗଲା ଯେଉଁରୂପ ଭାଳିଦେଲେ ପାଣି ।
 ଶ୍ରୀକୃଷ୍ଣ ସହଦେବଙ୍କୁ ପଚାରିଲେ କହ
 ଏ ଅସ୍ତ୍ର ପାଇଲା କାହୁଁ ସୂର୍ଯ୍ୟଙ୍କର ପୁଅ ।
 ମନ୍ତ୍ରୀ ବୋଇଲେ ଶ୍ରବଣ କର ଭଗବାନ
 ଯେ କାଳେ ଖାଣ୍ଡବ ବନ ଦହିଲେ ଅର୍ଜୁନ ।
 ଶୋଷକ ସର୍ପର ବଂଶ ଥିଲେ ଘର କରି
 ଅଗ୍ନି ଜଳନ୍ତେ ସକଳ ତହିଁ ଗଲେ ମରି ।
 ଏ ସର୍ପ କୌଶଳ କରି ତହୁଁ ପଳାଇଲା
 ସେହିଦିନୁ ଅର୍ଜୁନକୁ ମାରିବି ପାଞ୍ଚୁଲା ।
 ପୁଣି ଆନ୍ଦେମାନେ ଯେବେ ଗଲୁ ନିଜ ବାସ
 ଅଜ୍ଞାତ ବରଷ ଆସି ହୁଅନ୍ତେ ପ୍ରବେଶ ।
 ଶମୀ ବୃକ୍ଷର କ୍ରୋଚରେ ଶସ୍ତ୍ରାଦି ରଖିଲୁ
 ଗୁପ୍ତତ ବେଶେ ବିରାଟ ଦେଶରେ ରହିଲୁ ।

କିପରି ତା ଜାଣି ସର୍ପ ସେ ଶମୀ କ୍ରୋଚରେ
 ଲୁଚି ରହିଲା ଏମନ୍ତ ବିଚାରି ମନରେ ।
 ଯେ କାଳେ ଏ ଅସ୍ତ୍ର ପାର୍ଥ ନେବାକୁ ଆସିବ
 ସେ କାଳେ ଏ ସର୍ପ ତାକୁ ଦଂଶନ କରିବ ।
 ଗୋ ହରଣ କରିବାକୁ ଗଲେ କୁରୁବଳ
 ବିରାଟ ରାଜ୍ୟରେ ସର୍ବେ ହୋଇଲେକ ଠୁଳ ।
 ଉତ୍ତର ଚଳିଲେ ବୃକ୍ଷେ ଅସ୍ତ୍ର ଆଣିବାକୁ
 କ୍ରୋଚରେ ପୁରାନ୍ତେ ହାତ ଦଂଶିଲା ତାହାକୁ ।
 ଚିହ୍ନିଲା ଏ ସର୍ପ ଯହୁଁ ନୁହନ୍ତି ଅର୍ଜୁନ
 ଭୟେ ସେ ସ୍ଥାନରୁ ବେଗେ କଲା ପଳାୟନ ।
 ଦଂଶନମାତ୍ରେ ଉତ୍ତର ପରାଣ ତେଜିଲେ
 ଗାରେଡ଼ି ମନ୍ତ୍ର ବଳରେ ପାର୍ଥ ଜୀଆଇଲେ ।
 ସେ ସର୍ପ ସେଠାରୁ ଯାଇ ପଶିଲେ ସାଗର
 ଅଭେଦକ ମଣି ଘେନି ହୋଇଲେ ବାହାର ।
 କୁରୁସୈନ୍ୟ ଥିବାଠାକୁ କଲା ସେ ଗମନ ।
 ସେ ମଣି କର୍ଣ୍ଣକୁ ଦେଇ ପଶିଲା ଶରଣ
 ସହଦେବ ମନ୍ତ୍ରୀ ବୋଲେ ଶୁଣିବା ଶ୍ରୀବତ୍ସି ।
 ବହୁକାଳୁ ଆମ୍ଭଙ୍କୁ ଏ ପ୍ରମାଦ ଚିହ୍ନିଛି ।
 କୃଷ୍ଣ ବୋଇଲେ ବିରାଜତନ୍ତ୍ର ବଂଶୀ ସେହି
 ଶାସ୍ତ୍ରର ଆଘାତେ ସେହୁ କେତେ ଧ୍ୱଂସିନୋହି ।
 ଏମନ୍ତ ଭାଳନ୍ତେ ସହଦେବ ହୃଷୀକେଶ
 ଗ୍ରୀସିଲା ବେଗେ ଆସିଣ ରଥ ନନ୍ଦିଘୋଷ ।
 ପାଣ୍ଡବଙ୍କ ବଳ ସର୍ବ ପଳାଇଲେ ଭାଜି
 ମହାବିଶ୍ୱରୂପେ ସର୍ପ ଥାଏ ଗଳ ଗାଜି ।
 ରଥାଶ୍ୱ ଗଜ ପଡ଼ଇ ଯାହା ତାର ମୁଖ
 ସ୍ୱର୍ଗ ମର୍ତ୍ତ୍ୟେ ପାଟି କରି ସବୁ କଲେ ଭକ୍ଷ ।
 ଅର୍ଜୁନର ଶରକୁ ଯେ ନାହିଁ ତାର ଭୀତି
 କୃଷ୍ଣ ଭୟ କଲେ ଦେଖି କାଳସର୍ପ ମୂର୍ତ୍ତି ।
 ଶ୍ରୀକୃଷ୍ଣ ବୋଇଲେ ଶୁଣ ଆହେ ହନୁବୀର
 ଏ ସଙ୍କଟୁ ନନ୍ଦିଘୋଷ ରଥ ରକ୍ଷା କର ।
 ପାଣ୍ଡବେ ସର୍ବଦା ମୋର ପ୍ରିୟ ଅନୁଗତ
 ତୁମ୍ଭଯୋଗୁ ଏ ଆପଦ ହୋଇବେ ମୁକତ ।
 କୃଷ୍ଣଙ୍କ ଆଦେଶେ ହନୁ ବିଶ୍ୱରୂପ ଧରି
 ତଳକୁ ଚାପନ୍ତେ ରଥ ପଶେ ବସୁନ୍ଧରୀ ।
 ନନ୍ଦିଘୋଷ ପାତାଳରେ ରହିଲା ଗୋପନେ
 ସର୍ପ ପ୍ରବେଶ ହୋଇଲା ରଥଥୁବା ସ୍ଥାନେ ।
 ଭୟଙ୍କର ରୂପ ଧରି ସର୍ପ ମହାବଳୀ
 କେବଳ ପତାକା ଗିଳି ତହୁଁ ଗଲା ଚଳି ।
 କର୍ଣ୍ଣଙ୍କ ଛାମୁରେ ସର୍ପ ପରବେଶ ହୋଇ
 ବୋଇଲା ରଥକୁ ଗିଳି ଆସିଅଛି ମୁହିଁ ।

କର୍ଣ୍ଣ ଦେଖିଲାକ ଯହୁଁ ନନ୍ଦିଘୋଷ ରଥ
 ପ୍ରଶଂସା କରିଲେ ତହୁଁ ସର୍ପକୁ ବହୁତ ।
 ଅଦ୍ଭୁତେ ଆସି ମୋତେ ସାହାଯ୍ୟ ହେଲୁ
 ଏବେ ତୁ ସର୍ପକୁଳର ମହତ ରଖିଲୁ ।
 ଏକାଙ୍ଗ କ୍ଷତ୍ରିୟ ହେଲେ କୌରବ ଈଶ୍ବର
 ଧନ୍ୟ ଧନ୍ୟ ସର୍ବଶ୍ରେଷ୍ଠ ମହିମା ତୋହର ।
 ସାଧୁ ସାଧୁ ପ୍ରଶଂସିଲେ କଉରବ ସୈନ୍ୟ
 ଧନ୍ୟ କର୍ଣ୍ଣ ତୁମ୍ଭେ ତୁମ୍ଭ ପିତାମାତା ଧନ୍ୟ ।
 ନନ୍ଦିଘୋଷ ରଥେ ଥିବେ କୃଷ୍ଣ ବୀର ପାର୍ଥ
 ଚାରିଗୋଟା ଅଶ୍ବ ପୁଣି ଥିଲା ହନୁମନ୍ତ ।
 ଏହାଙ୍କୁ ଗିଳି ଅଇଲା କର୍ଣ୍ଣଙ୍କର ଶର
 ଏବେ ନିଃଶଙ୍କ ହୋଇଲେ କୌରବ ଈଶ୍ବର ।
 ଆଗହୁଁ ଏ ଶର ଯେବେ କର୍ଣ୍ଣ ପେଶିଥାନ୍ତେ
 ତେବେ ଏତେ ଯୋଦ୍ଧା କିମ୍ବା ସମରେ ମରନ୍ତେ ।
 କୁରୁସୈନ୍ୟ ଏହା କହି ଆନନ୍ଦିତ ହୋଇ
 ଜୟ ପତାକା ବାନ୍ଧିଲେ ସର୍ବେ ରଥେ ନେଇ ।
 ଶକୁନି ବୋଇଲା ଶୁଣ ରାଜା ଦୁର୍ଯ୍ୟୋଧନ
 କାହା ଦର୍ପେ ନାଶ ଯିବ କୃଷ୍ଣ ଅରଜୁନ ।
 ଏମନ୍ତ କଥା କି ତୁମ୍ଭେ ବିଶ୍ବାସ କରୁଛ
 କର୍ଣ୍ଣର ଯେତେକ କଥା ସବୁ ଅଟେ ମିଛ ।
 କୃଷ୍ଣେ ନିଶ୍ଚେ କରିଛନ୍ତି କୌଣସି ଉପାୟ
 ହେ ରାଜା ଜାଣିବ ଏହା ପଶ୍ଚାତେ ନିଶ୍ଚୟ ।
 ଏସନ ବିଚାର କରୁ ସଜନି ସମସ୍ତ
 ଐଶାନ୍ୟ ଦିଗେ ଦିଶିଲା ନନ୍ଦିଘୋଷ ରଥ ।
 ସୂର୍ଯ୍ୟଙ୍କ କିରଣ ପଡ଼ି ଯଥା ଉଦେଗିରି
 ଦାଉ ଦାଉ ହୋଇ ଦିଶେ ରତନ ଯେପରି ।
 ସେହିପରି ଜ୍ୟୋତି କରି ନନ୍ଦିଘୋଷ ରଥ
 ପୂର୍ବଦିଗେ ବାହାରିଲେ ଘେନି କୃଷ୍ଣ ପାର୍ଥ ।
 ନନ୍ଦିଘୋଷ ଚାଲନ୍ତେ ଯେ ଦେଇ ଘୋର ରଡ଼ି
 ଭୟେ କୁରୁସୈନ୍ୟ ଗଲେ ରଣଭୂଇଁ ଛାଡ଼ି ।
 ବିସ୍ମୟ ହୋଇଲେ ଦେଖି ରାଜା ଦୁର୍ଯ୍ୟୋଧନ
 ଲାଜରେ ରହିଲେ କର୍ଣ୍ଣ ମରଣ ସମାନ ।
 କର୍ଣ୍ଣ ବୋଲେ ଗୁରୁତର ଅଧର୍ମ ମୁଁ କଲି
 କ୍ଷତ୍ରିୟ ହୋଇଣ ମୁହିଁ ଧର୍ମକୁ ଲଙ୍ଘିଲି ।
 ଏଥିପାଇଁ ପ୍ରଥମରେ କରୁଥିଲି ମନା
 ଶଲ୍ୟଙ୍କ କଥାକୁ ରଖି ପାଇଲି ଲାଞ୍ଛନା ।
 ଏମନ୍ତ ବିଚାରି ସର୍ପ ପ୍ରତି ଦୃଷ୍ଟି ଦେଇ
 ବୋଇଲେ ଦେଖରେ ସର୍ପ ପଛେ କେ ଆସଇ ।
 ସାକ୍ଷାତେ ଏ ନନ୍ଦିଘୋଷ ରଥ ଆସେ ଚଳି
 କହ ସର୍ପ କାହାକୁ ତୁ ଆସିଅଛୁ ଗିଳି ।

କର୍ଣ୍ଣଙ୍କ ବଚନ ଶୁଣି ସର୍ପ କଲା ବାନ୍ତି
 ଉଦରୁ କପିକେତନ ପଡ଼ିଲା ତ କ୍ଷିତି ।
 କର୍ଣ୍ଣ ବୋଇଲେ ପତାକା ଗିଳି କରୁ ଆଶ୍ଚ
 ରଥ ଗିଳିଥିଲେ ନିଶ୍ଚେ ପାଟନ୍ତା ତୋ ପେଟ ।
 ଶୋଷକ ବୋଇଲା କର୍ଣ୍ଣ ଆଉଥରେ ପେଶ
 ଏଥର ଗିଳି ଆସିବି ନିଶ୍ଚେ ନନ୍ଦିଘୋଷ ।
 ରଥ ଲୁଚାଇଲେ ନେଇ ପାତାଳ ଭୁବନ
 ଏଥର ତ୍ରିପୁର ଘୋଟି କରିବି ଗମନ ।
 ଯେବଣ ଭୁବନେ ନେଇ ଲୁଚାଇବେ ରଥ
 ସତ୍ୟ କରୁଛି ଗିଳିବି ନିଶ୍ଚୟ ତାହାନ୍ତ ।
 କର୍ଣ୍ଣ ବୋଇଲେ କ୍ଷତ୍ରିୟ ହୋଇଲେ ନିସତ
 ଦୃଷ୍ଟିତ କର୍ମ କରିଲେ ଧର୍ମ ନୁହେଁ ପ୍ରାପ୍ତ ।
 ଦ୍ବିତୀୟରଥ ପେଶିଲେ ଧର୍ମ ହେବ ହାନି
 କିମ୍ବା ତୁ କଟାକ କରୁ ସର୍ପ ହୁଅ ତୁନି ।
 ଦେଖ ତ ଅର୍ଜୁନ ଆସି କରୁଛି ସମର
 ସୈନ୍ୟଙ୍କୁ ସଂହାର କରିନିଏ ଯମଘର ।
 ଏତେବେଳେ ପାଣ୍ଡବେ ଯେ ଜିଣିଯିବେ ରଣେ
 କିମ୍ବା ତୁ କଟାକ କରୁ ମୋତେ ଅକାରଣେ ।
 ଶୋଷକ ବୋଇଲା ଶୁଣ ହେ ସୂର୍ଯ୍ୟ ଆତ୍ମଜ
 ମୋର ବଂଶ ଉଦ୍ଧାରିବା ଅଟେ ତୁମ୍ଭ କାର୍ଯ୍ୟ ।
 ପୁଣି ରାଜାଙ୍କର ନାଶ ହୋଇବ ଅରାତି
 ନିଶ୍ଚୟକେ ରହିବେ ସେ ହୋଇ ଚକ୍ରବର୍ତ୍ତୀ ।
 ଏ ଥରକ ପେଶ ମୋତେ ନିଶ୍ଚୟ ଗିଳିବି
 କୌରବଙ୍କ ମନଝାମ ଆଜି ପୁରାଇବି ।
 ଶୁଣି କର୍ଣ୍ଣ ଅତିଶୟ ମନେ ହୋଇ କୋପ
 ବୋଇଲେ ମୋ ପାଶୁ ବେଗେ ପକାପକା ସର୍ପ
 ଦୈବେ ଯାତ୍ରାକାଳେ ତୋର ଦେଖିଲେ ଆନନ
 ଅଯାତ୍ରା ହୁଅଇ ଶାସ୍ତ୍ର ହୋଇଛି ଲିଖନ ।
 ଦେହେ ପଡ଼ିଲେ ବର୍ଷକ ଧର୍ମ ହୁଏ ହାନି
 କେବେହେଲେ ପିତୃଲୋକ ନ ପାଆନ୍ତି ପାଣି ।
 କାମୁଡ଼ିଲେ ନିଶ୍ଚୟରେ ହୁଅଇ ମରଣ
 ସର୍ପମାନଙ୍କର ଅଛି ଏତେ ମନ୍ଦଗୁଣ ।
 ପଳାଇ ନ ଯାଇ ଆଉ ରହିଛୁ ମୋ ପାଶ
 ତୋତେ ଲାଜ ନ ମାଡ଼ଇ ପୁଣି ବୋଲୁ ପେଶ ।
 ମରଣ ଭୟରେ ଆସି ପଶିଲୁ ଶରଣ
 ମୋ ରଥରେ ରଖି ତୋତେ ପାଇଛି କଷଣ ।
 ନାନାଦୋଷ ନ ଧରି ମୁଁ ରଖିଥିଲି ତୋତେ
 ଏତେକାଳେ ଦେଲୁ ତାର ପ୍ରତିଫଳ ମୋତେ ।
 ବଂଶ ବୁଢ଼ାଇ ବଞ୍ଚିବା କଲୁ ମନେ ସାଧ
 ତୋ ଛାରକୁ ପେଶି ହେଲା ମୋର ଶିରଛେଦ ।

ଅରେ ପାପୀ ସର୍ପ କିମ୍ବା ଚାହୁଁ ଫେରି ଫେରି
ପ୍ରାଣ ଯାଉରେ ତୋହର ମୁଖା ପାଟିକରି ।
ପଳାରେ ନିର୍ଲଜ କୁର ପଳା ମୋ ରଥରୁ
ବହୁ କାର୍ଯ୍ୟ ନାଶ କଲି ତୋହର ହେତୁରୁ ।
ଶୁଣି ଶୋଷକ ବୋଇଲା କର୍ଣ୍ଣ ଶୁଣ ଗିର
ଅକାରଣେ ଭାଙ୍ଗିଲୁ ତୁ ଦର୍ପକୁ ମୋହର ।
ପୁଣି ବୃଥା ଝିଙ୍କାସିଲୁ ମିଛେ ଦେଇ ଦୋଷ
ତୋ ରଥ ଚକକୁ ଆଜ ଭୂମି କରୁ ଗ୍ରାସ ।
ଦୁଇଦଣ୍ଡ ମାତ୍ର ଚକ ଭୂମିରେ ପଶିବ
ତହିଁରୁ ଉଠିଲେ ତୋତେ କେହି ନ ଜିଣିବ ।
ଶାପଦେଇ କାଳସର୍ପ କର୍ଣ୍ଣ ରଥ ଛାଡ଼ି
ପଳାଇଲେ ମହାକ୍ରୋଧେ ଆକାଶରେ ଉଡ଼ି ।
କର୍ଣ୍ଣ ଡେରି ଶୁଣ ଆହେ ମନୁ ନୃପବର
ବ୍ୟାଘ୍ର ସର୍ପ ଖଡ଼ଗଧାରୀ ଆବର କୁମ୍ଭୀର ।
ମର୍କଟ ଭଲ୍ଲୁକ ସିଂହ ଏ ସକଳ ପ୍ରାଣୀ
କାହାରି ନୁହନ୍ତି କାଳେ ଦୃଢ଼େ ଥିବ ଜାଣି ।
ଯେଉଁଜନ ଏମାନଙ୍କୁ ଦିଅଇ ଆଶ୍ରୟ
କାଳେ ନାଶକୁ ଭଜଇ ସେ ପ୍ରାଣୀ ନିଶ୍ଚୟ ।
ଶରଣ ରଖିଲେ କର୍ଣ୍ଣ ଅସମୟ କାଳେ
ତାକୁ ଶାପ ଦେଲା ଉପକାରର ବଦଳେ ।
ଆହେ ଜ୍ଞାନୀ ବୃକ୍ଷମାନେ କରିବ ବିଚାର
ଉପକାର କରିବାରୁ ହେଲା ଅପକାର ।



କର୍ଣ୍ଣବଧ

କରଯୋଡ଼ି ଜଣାଇଲେ ବିଲଙ୍କ ଈଶ୍ବର
ହେ ଅଗସ୍ତି ମୁନି ମୋର କଥା ଘେନା କର ।
କୃଷ୍ଣଙ୍କ କୌଶଳେ ସର୍ପ ଗଲା ଲାଜ ପାଇ
ଶୂନ୍ୟପଥେ ଉଡ଼ିଗଲା କର୍ଣ୍ଣେ ଶାପ ଦେଇ ।
ତତ୍ପରେ କେବଣ କଥା କରିଲେ କୌରବେ
ସେହିକଥା ଶୁଣିବାକୁ ମୋର ଇଚ୍ଛା ଏବେ ।
ବାହାନ୍ତି ଯେ ନନ୍ଦିଘୋଷ ରଥ ଦେବ ହରି
କର୍ଣ୍ଣର ଛାମୁରେ ନେଇ ରଥ ଯେ ଉଭାରି ।
ନନ୍ଦିଘୋଷ ରଥ ଦେଖି କମ୍ପମାନ କର୍ଣ୍ଣ
ଶତ ଶତ ଶର ବିକ୍ଷେପାଧାର ନନ୍ଦନ ।

ଲୁହାର ନାରାଚ ଶଙ୍ଖଟିଲ ପକ୍ଷୀ ଛନ୍ଦି
ସହସ୍ରେନାରାଚ କର୍ଣ୍ଣ ପୁରାଇଣ ବିନ୍ଦି ।
ପୁଣି ନାରାଚ ବିନ୍ଦିଲା କର୍ଣ୍ଣ ସସ୍ର ତିନି
ଅର୍ଜୁନ ଛେଦିଲା ତାହା କୁବେରାସ୍ତ୍ର ଘେନି ।
ପୁଣି ଚାରିଶତ ବାଣ କର୍ଣ୍ଣ ପ୍ରହାରିଲେ
ଏକଶରେ ଧନଞ୍ଜୟ ସବୁ କାଟିଦେଲେ ।
କୁହୁକ ଶରକୁ ପୁଣି ମାଇଲେ ରାଧେୟ
ଦିଗ ବିଦିଗ ହୋଇଲା ଅକ୍ଷକାରମୟ ।
ଦଶଦିଗ ଅକ୍ଷକାର ନ ଦିଶଇ କିଛି
ମାଇଲେକ ସୂର୍ଯ୍ୟାବର୍ତ୍ତ ଶର ସବ୍ୟସାଚୀ ।
ସୂର୍ଯ୍ୟଙ୍କର ଡେଜକୁ ସେ ଯେଣୁ ପ୍ରକାଶିଲା
ଫିଟିଲା କୁହୁକ ଦଶଦିଗ ଯେ ଦିଶିଲା ।
ପୁଣି ଅୟୁତେକ ଶର କର୍ଣ୍ଣ ମହାବୀର
କପିକେତନ ଉପରେ କଲେକ ପ୍ରହାର ।
ଚାରିସହସ୍ର ମାଇଲେ ଚାରୋଟି ସ୍ତମ୍ଭକୁ
ସହସ୍ରେ ମାଇଲେ ପୁଣି ରଥ ଉପରକୁ ।
ପାର୍ଥକୁ ପେଶିଲେ ଚାହିଁ ଅୟୁତେକ ଶର
ତା ଦେଖି ଆଶ୍ଚର୍ଯ୍ୟ ହେଲେ ଯାଦବ ଈଶ୍ବର ।
ଅୟୁତେ ଶର ପ୍ରହାରି ବୀର ଧନଞ୍ଜୟ
କର୍ଣ୍ଣଙ୍କ ସକଳ ଅସ୍ତ୍ର କରିଦେଲେ କ୍ଷୟ ।
ପୁଣି କପିକେତନକୁ କର୍ଣ୍ଣ ଧନୁର୍ବର
ଦଶସହସ୍ର ନାରାଚ କରିଲେ ପ୍ରହାର ।
ସହସ୍ର ଶର ବିନ୍ଦିଲେ ସେ ଚାରି ଅଶ୍ବକୁ
ପଞ୍ଚଦ୍ରିଂଶ ଶରେ ପାର୍ଥ ଛେଦିଲେ ସବୁକୁ ।
ପର୍ବତାଶର ମାଇଲେ ସୂର୍ଯ୍ୟଙ୍କ ନନ୍ଦନ
ବଜ୍ରଶର ମାରି ପାର୍ଥ କରିଦେଲେ ଚୂର୍ଣ୍ଣ ।
ପଞ୍ଚାଶତ ଶର ପୁଣି ପେଶିଲେ ରାଧେୟ
ଗର୍ଜନ ନାଦେ ଘୋଟିଲା ବିଦ୍ୟୁତ ପରାୟ ।
ବଜ୍ରାବଳୀ ଶର ମାରି ପାର୍ଥ ମହାବଳୀ
କର୍ଣ୍ଣଙ୍କ ସକଳ ଶର କରିଦେଲେ ଧୂଳି ।
ପୁଣି କର୍ଣ୍ଣ ମହାବୀର ଧରି ଅଗ୍ନିଶର
ପ୍ରହାରନ୍ତେ କମ୍ପମାନ ହେଲା ତିନିପୁର ।
ଉଭୟ ଦଳର ସୈନ୍ୟ ପଳାଇଲେ ଘୁଞ୍ଚି
ପବନା ଶର ମାଇଲେ ଅର୍ଜୁନ ଆମଞ୍ଚ ।

ପବନ ଘାତେ ଅନଳ ହୋଇଲା ପ୍ରବଳ
 ପଡ଼ିଲା କୌରବଥାଟ ପଡ଼ିଲା ସକଳ ।
 ନିଜ ଶର ନିଜ ସୈନ୍ୟ କରଇ ଦହନ
 ବାଧ୍ୟହୋଇ ମେଘ ଶର ପ୍ରହାରିଲେ କର୍ଣ୍ଣ ।
 ଯହୁଁ ଜଳ ବୃଷ୍ଟି ହେଲା ପ୍ରବଳ ରୂପରେ
 ତହିଁ ଅଗ୍ନି ଲିଭିଗଲା ଆପଣା ଆଟରେ ।
 ବେଳକୁବେଳ ପ୍ରବଳ କର୍ଣ୍ଣ ମହାବୀର
 ଶର ପ୍ରୟୋଗ କରନ୍ତି ନାହିଁ ଅବସର ।
 ଶରମାନଙ୍କ ତେଜରେ ଆଖିଯାଏ ବୁଜି
 ଗଗନରେ ଦିଶେ ଯେହ୍ନେ ବିଦ୍ୟୁତରାଜି ରାଜି ।
 କର୍ଣ୍ଣଙ୍କ ସମର କଥା ଅତି ଅକଥନ
 ସୈନ୍ୟ ଲୋଚନ୍ତି ଯେସନେ ବାତେ ରମ୍ଭାବନ ।
 କି ଅବା ଆସାଦମାସ ହେଲା ଉପସ୍ଥିତ
 ତାଳକନେ ପକ୍ୱତାଳ ପଡ଼ଇ ଯେମନ୍ତ ।
 ସେହିପରି କର୍ଣ୍ଣଙ୍କର ସୁତୀକ୍ଷଣ ଶରରେ
 ସୈନ୍ୟଙ୍କର ମୁଣ୍ଡ ଛିଣ୍ଡି ପଡ଼ଇ ତଳରେ ।
 ଏହି ଅସମ୍ଭବ ଯୁଦ୍ଧ ନ ସରେ କହିଲେ
 ଭୂତରେ ଖେତରେ ଥାଇ କବନ୍ଧ ନାଚିଲେ ।
 କର୍ଣ୍ଣାଙ୍ଗୁଳ ନିରପେକ୍ଷ ସମର କରନ୍ତି
 ସମକକ୍ଷ ଭାବ ଘେନି ଅସ୍ତ୍ରାଦି ଚାଲନ୍ତି ।
 ସୈନିକ ପୁରୁଷମାନେ ଜୀବଆଶା ଛାଡ଼ି
 ରଣ କ୍ଷେତ୍ରେ ଦୁଇବଳ ପଡ଼ୁଛନ୍ତି ମାଡ଼ି ।
 ରଥୀ ପଦାତି ସକଳ ହେଲେ ଏକ ମେଳ
 ଏ ରୂପେ କୌରବ ସୈନ୍ୟ ଲଗାଇଲେ ଗୋଳ ।
 ଏମନ୍ତ ଅବସ୍ଥା ଦେଖି ହୁପଦ କୁମର
 ନବଲକ୍ଷ ସୈନ୍ୟ ଘେନି ହେଲା ଅଗ୍ରସର ।
 ଅର୍ବୁଦେକ ସୈନ୍ୟ ଘେନି ମାନଚକ୍ରବର୍ତ୍ତୀ
 ସମର କରିବା ପାଇଁ ଚଳିଲେ ତଡ଼ତି ।
 ଦୁର୍ଯ୍ୟୋଧନ ଉଗ୍ରମୂର୍ତ୍ତି ଦେଖିଣ ନକୁଳ
 ତିନିଲକ୍ଷ ଗଜ ଯୋଦ୍ଧା ଘେନାଇ ଚଞ୍ଚଳ ।
 ଠିଆହେଲେ ଦୁର୍ଯ୍ୟୋଧନ ସମ୍ମୁଖରେ ଆସି
 ସମସ୍ତଙ୍କ ହାଦେ ଅଛି ଯାତି ନବନିଶି ।
 ମନ୍ତ୍ରୀ ବୃତ୍ତାମଣି ପୁଣି ହୋଇଲେ ବାହାର
 ସଙ୍ଗେ ନେଲେ ପାଞ୍ଚଲକ୍ଷ ରଥ କରୀବର ।

ଆହୁରି ଯେ ତିନିଲକ୍ଷ ସୈନ୍ୟ ସହିତରେ
 ପ୍ରବେଶ ହୋଇଲେ କୁରୁସୈନ୍ୟର ଭିତରେ ।
 କୁନ୍ତ ଖଡ୍ଗ ଶାବେଳି ପରିଘ ଯେ ଯାତି
 ଦଣ୍ଡଘେନି ଶକୁନିର ସମ୍ମୁଖରେ ଭେଟି ।
 ଶ୍ୱେତହସ୍ତୀ ପୃଷ୍ଠେ ବିଜେ ରାଜା ଯୁଧିଷ୍ଠିର
 କୋପ ହୋଇ ଶ୍ରୀଭୁଜରେ ଧରି ଧନୁଶର ।
 ବାହାର ହେଲେ କୌରବ ସଙ୍ଗେ କରି ରଣ
 ଏକ କାଳରେ ଶକୁନି ତାହାକୁ ଭେଟିଣ ।
 ବୋଇଲା ଯେ ରହ ରହ ଆରେ ଯୁଧିଷ୍ଠିର
 ଦୁର୍ଯ୍ୟୋଧନ ମାରି ପରା ହେବୁ ନୁପବର ।
 ଆରେ ମୋ ହାତରୁ ଯେବେ ରହିବୁ ତୁ ବର୍ତ୍ତ
 ତେବେ ସିନା ପଛେ ହେବୁ ରାଜତକବର୍ତ୍ତୀ ।
 ଏହା କହି ଘୋର ନାଦେ କଲା ଆସ୍ଥାନନ
 ରଥେ ଥାଇ ଏ ସକଳ ଦେଖି ଭଗବାନ ।
 ସହଦେବଙ୍କୁ ବୋଇଲେ ପାଶକୁ ଡକାଇ
 ଦେଖ ଶକୁନି ଧର୍ମକୁ କଟାଳ କରଇ ।
 ଶୁଣି ସହଦେବ ତହୁଁ ଗଲେକ ଦଉଡ଼ି
 ମଉବ୍ୟାଘ୍ର ଛାଗପଲ ଯେହ୍ନେ ନିଏ ତଡ଼ି ।
 ସେହିରୂପେ କୁରୁସୈନ୍ୟ କରିଣ ମଛନ
 ପ୍ରବେଶ ହୋଇଲେ ଯଥା ଧର୍ମଙ୍କ ନନ୍ଦନ ।
 ଯୁଧିଷ୍ଠିଙ୍କୁ ପଛ କରି ମନ୍ତ୍ରୀ ବୃତ୍ତାମଣି
 ଶକୁନି ସମ୍ମୁଖେ ରଥ ରଖାଇଲେ ଆଣି ।
 ବଳୟ ମଣିମୁକୁତେ ଭୂଷିତ ହୋଇଣ
 କେହି ରଥେ କେହି ଗଜେ କରି ଆରୋହଣ ।
 ଏକ ମୁଖରେ ସକଳେ କଲେକ ସମର
 ଶର ଆତଯାତ ମହୀ ଦିଶେ ଅକ୍ଷକାର ।
 ରଥାଶ୍ୱ ଗଜ ପଦାତି ସର୍ବେ ମଦମତ୍ତା
 ମଡ଼ାମଡ଼ି ହୋଇ ପଡ଼ୁଛନ୍ତି ଗଜଦନ୍ତା ।
 ଦେବତାଙ୍କୁ ଅଗୋଚର କର୍ଣ୍ଣପର୍ବ ରଣ
 ପଲକ ମାତ୍ରେ ପେଶନ୍ତି ଲକ୍ଷ ଲକ୍ଷ ବାଣ ।
 ଏହି ରୂପରେ ସମର ହୁଅନ୍ତେ ପ୍ରବଳ
 କର୍ଣ୍ଣଙ୍କ ରଥ ହୋଇଲା ଅତି ଅସମ୍ଭାଳ ।
 ଶୋଷକ ସର୍ପ ଯେ ରୂପେ ଦେଇଥିଲା ଶାପ
 କର୍ଣ୍ଣଙ୍କୁ ଫଳିଲା ଆସି ସେହି ଅନୁରୂପ ।

କର୍ଣ୍ଣଙ୍କ ସମରବେଳେ ରଥ ଦୁତେ ଚଳେ
 ସହି ନ ପାରିଣ ଚକ ପଶିଲା ଭୂତଳେ ।
 ନନ୍ଦିଘୋଷ ରଥ ମଧ୍ୟ ହେଲା ଭୂମିଗତ
 ଅଚଳ ହୋଇଣ ରଥ ନ ଚଳେ କିଞ୍ଚିତ ।
 ମେରୁ ପର୍ବତରୁ ଭାରି ନନ୍ଦିଘୋଷ ରଥ
 କିଞ୍ଚିତରେ ଟେକିଦେଲେ ତାହା ଜଗନ୍ନାଥ ।
 କର୍ଣ୍ଣ ବୋଇଲେ ରେ ବାବୁ ଶୁଣ ବୀରପାର୍ଥ
 କିଞ୍ଚିତ ସମର ରଖ ତୋଳେ ମୋର ରଥ ।
 ଶରଣ ରକ୍ଷଣ ବୋଲେ ଉଡ଼ଇ ତୋ ବୀର
 ବିରଥୀ ହୋଇଛି ମୋତେ ପ୍ରମାଦ ଦିଅନା ।
 ଶୁଣ ସମର ନିୟମ ଯେ ବିଧି ବିଧାନ
 ନୀତିଶାସ୍ତ୍ରମାନଙ୍କରେ ହୋଇଛି ଲିଖନ ।
 କେଶକୁ ମୁକୁଳା କରି ଯେହୁ ଠିଆ ହେବ
 ଅସ୍ତ୍ରାଘାତ ତା ଉପରେ କେତେ ନ କରିବ ।
 ଅସ୍ତ୍ରହୀନ ହୋଇ ଯେବେ ଥିବ ଶୂନ୍ୟହସ୍ତ
 ତାହାକୁ ଦେଖିଲାକ୍ଷଣି କରିବ ତ୍ୟକତ ।
 ବାଳ ମୁକୁଳ ଆବର ବସ୍ତ୍ର ଅସମ୍ଭାଳ
 ଅସ୍ତ୍ର ଶସ୍ତ୍ର ଛାଡ଼ି ହାତ ଥୋଇଲେ କପାଳ ।
 ଦାନ୍ତ କୁଟୀ କୁଠାରକୁ ଯେ ବାନ୍ଧିବ ଗଳେ
 ଯାନ ବାହନାଦି ଛାଡ଼ି ଉଠା ହେବ ତଳେ ।
 ଶରଣ ବୋଲି କହିବ ଯେ ଜନ ମୁଖରେ
 ରଣ କରୁ କରୁ ପିଠି ଯେ ଦେବ ସମରେ ।
 ଯେବଣ କ୍ଷତ୍ରୀ ହୋଇବ ସମରେ ନିସତ
 ତାକୁ ପରିତ୍ୟାଗ କରି ଚଳିବ ଦୂରତ ।
 ଏମନ୍ତ ବ୍ୟକ୍ତିମାନଙ୍କୁ ଯେହୁ ନାଶ କରେ
 ଜୀବିତେ ଅଯଶ ମଳେ ପଡ଼ଇ ନର୍କରେ ।
 ତୁ ଗୁଣବନ୍ତ ପଣ୍ଡିତ ଆହେ ଅରଜୁନ
 ସାକ୍ଷୀ ହୋଇ ରହିଛନ୍ତି ହନୁ ଭଗବାନ ।
 ଏଠାରେ କିଞ୍ଚିତ ପାପ ହୁଏ ଗୁରୁତର
 ଅଳପ ପୁଣ୍ୟ କରିଲେ ହୁଅଇ ଅପାର ।
 ଦୁଇଦଣ୍ଡ ମାତ୍ର ରହ ସମର ନ କରି
 କରିବି ସମର ରଥ ଉଠିଲେ ମୋହରି ।
 କର୍ଣ୍ଣଙ୍କ ମୁଖୁ ଏପରି ବିନୟକୁ ଶୁଣି
 ସ୍ଥକିତ ହୋଇ ରହିଲେ ପାର୍ଥ ବୀରମଣି ।

ଅର୍ଜୁନ ଅବସ୍ଥା ଦେଖି ଦେବ ଜଗନ୍ନାଥ
 ବୋଇଲେ ସ୍ଥକିତ କିମ୍ବା ହେଲ ଆହେ ପାର୍ଥ ।
 ଚଞ୍ଚଳ ଗତିରେ ଶର କର ହେ କ୍ଷେପଣ
 କର୍ଣ୍ଣର ଶିରକମଳ କାଟ ଏହିକ୍ଷଣ ।
 ଅର୍ଜୁନ ବୋଇଲେ ପ୍ରଭୁ ହୋଇଛି ବିରଥୀ
 ଧର୍ମର କଥା ବିନୟେ ବହୁତ କହନ୍ତି ।
 ଏ ଅଧର୍ମ କଥା ମୁହିଁ କିମ୍ପାଇଁ କରିବି
 ଦୁଇଦଣ୍ଡ ପରେ ରଥେ ଉଠିଲେ ମାରିବି ।
 ଏତେ ବଡ଼ ଯୋଦ୍ଧାକୁ ମୁଁ ଆହେ ଦୟାମୟ
 ବିନା ସମରେ କେମନ୍ତେ କରିବି କ୍ଷୟ ।
 ବିରଥୀ ଯୋଦ୍ଧାକୁ ମୁହିଁ ନ ମାରଇ ବାଣ
 ଏହା କି ନ ଜାଣ ତୁମ୍ଭେ ଆହେ ନାରାୟଣ ।
 ଶୁଣି ସୂର୍ଯ୍ୟଙ୍କ ତନୟ ବୋଇଲେ ହେ ହରି
 ବିରଥୀ ସଙ୍ଗେ ଯୁଦ୍ଧିବ ଅଧର୍ମ ଆଚରି ।
 ତୁମ୍ଭଠାରେ ଏ ସକଳ ହେବ କି ସଙ୍ଗତ
 ତାହା ଶୁଣି ବୋଲୁଛନ୍ତି ଜଗତର ନାଥ ।
 ସଦା ଧର୍ମପଥେ ତୁମ୍ଭେ କର ବିଚରଣ
 ଅଧର୍ମ କେମନ୍ତେ ତାହା ଭ୍ରମରେ ନ ଜାଣ ।
 ଯେବେ ବନେ ଯାଇଥିଲେ ଏହି ପାଞ୍ଚଭାଇ
 ମୃଗୟା ବିନୋଦେ ବନେ ବୁଲୁଥିଲେ ଏହି ।
 ସିନ୍ଧୁରାଜା ଜୟଦ୍ରଥେ ଦେଲ ପଠାଇଣ
 ଦ୍ରୌପଦୀଙ୍କୁ ନେଉଥିଲା କରି ଚୋରପଣ ।
 ପୁଣି ଭିଆଇଲ ତୁମ୍ଭେ କପଟରେ ପଣା
 ରାଜ୍ୟ ଧନ ଜିଣି ନେଲେ ଏ ହେଲେ ନିଆଣା ।
 ଏ ପାଞ୍ଚଭାଇଙ୍କୁ ସଭାତଳେ ବସାଇଲେ
 କେତେ ବା କହିବି ଯେତେ ମନ୍ଦ ଗାଳି ଦେଲେ ।
 କୃଷ୍ଣା କେଶ ଧରି ଦୁଃଶା ଆଣିଲା ସଭାକୁ
 ବିବସ୍ତ କଲ ଦେଖିବା ପାଇଁ ତା ଜାନୁକୁ ।
 ଏ ସକଳ ଧର୍ମ କଥା ତୁମ୍ଭର ଅଟଇ
 ଏତେବେଳେ କହୁଅଛୁ ଲାଜ ନ ମାଡ଼ଇ ।
 ଭୀମକୁ ମିଷ୍ଟାନ୍ନ ସଙ୍ଗେ ଖୁଆଇଲ ବିଷ
 ବିଷ ଘାରି ଯେଉଁକାଳେ ହେଲେ ସେ ଅବଶ ।
 ତାହା ଗୋଡ଼ ବାନ୍ଧି ପୁଣି ଫିଙ୍ଗିଲ ଜଳରେ
 ଜଳଜନ୍ତୁ ଖାଉ ବୋଲି ବିଚାରି ମନରେ ।

ପୋତୁ ଏ ତୁମ୍ଭର ଧର୍ମ କେମନ୍ତ ଅଟେ
 ଆହୁରି କହୁଛି ଧର୍ମ ଶୁଣ ମନଦେଲ ।
 ସବୁକାଳେ ତୁମ୍ଭେମାନେ ଚଳ ଧର୍ମ ବାଟେ
 ଘର କଲ ଝୁଣା ଘୃତ ଜଉ ଛଣପଟେ ।
 ଅତି ଚଉରବ କରି ପାଣ୍ଡବଙ୍କୁ ନେଲେ
 ସେହି କପଟ ଗୃହରେ ତାଙ୍କୁ ରଖାଇଲେ ।
 ଗୁପ୍ତରେ ପୁରଞ୍ଜନ ପଣ୍ଡାଙ୍କୁ ପଠାଇ
 ଅର୍ଦ୍ଧରାତ୍ରେ ନିଆଁ ଦେଲ ସେ ଘରେ ଲଗାଇ ।
 ବିକଳେ ପଞ୍ଚପାଣ୍ଡବେ ପଶିଲେ ବିଳରେ
 ସେଠାରୁ ଉଦ୍ଧାର ହେଲେ କୌଣସି ପ୍ରକାରେ ।
 ଏହା ନୁହେଁ କି ତୁମ୍ଭର ପରମାର୍ଥ ଧର୍ମ
 ଆହୁରି କହୁଛି ଶୁଣ କରିଛ ଯେ କର୍ମ ।
 ଚଉଦ ବରଷ ମାତ୍ର ସୁଭଦ୍ରା ତନୟ
 ନ ଜାଣି ବ୍ୟୁତ୍ପନ୍ନ ପଶିଲା ହୋଇ ଅସହାୟ ।
 ଧର୍ମ ଯୁଦ୍ଧରେ ତାହାକୁ ମାରି ନ ପାରିଲ
 ବେଢ଼ି ମାରିବା ବୋଲିଣ ସର୍ବେ ବିଚାରିଲ ।
 ଏକ ଶିଶୁକୁ ବେଢ଼ିଲ ଅର୍ବୁଦ ଧାନୁଷୀ
 ସମସ୍ତେ ମିଶି ମାଇଲ ଏ ଧର୍ମ ନୁହେଁ କି ।
 ଅଭିମନ୍ୟୁ କଥା କୃଷ୍ଣ କରନ୍ତେ ପ୍ରକାଶ
 ଅର୍ଜୁନଙ୍କ ମନେ କ୍ରୋଧ ଜନ୍ମିଲା ବିଶେଷ ।
 ପୁଣି ହଁ ବୋଲିଲେ କୃଷ୍ଣ ଶୁଣ ଧନଞ୍ଜୟ
 ବିଳମ୍ବ ନ କରି ଶତ୍ରୁ ବେଗେ କର କ୍ଷୟ ।
 ଦୁଇଦଣ୍ଡ ମଧ୍ୟେ ଯେବେ ତା ରଥ ଉଠିବ
 ତେବେ ତାହାକୁ ସମରେ କେହି ନ ପାରିବ ।
 ଏମନ୍ତ ବଚନ ଶୁଣି ବୀର ଅରଜୁନ
 ବୋଲିଲେ ହେ କର୍ଣ୍ଣ ଧର ତୁମ୍ଭ ଶରାସନ ।
 ପୁରୁଷୋକେ ମୋର ମନ ହୁଅଇ ଅସ୍ଥିର
 ବିନା ଯୁଦ୍ଧରେ ତୁମ୍ଭଙ୍କୁ କିରବି ସଂହାର ।
 ଏହା କହି ଗାଣ୍ଡିବରେ ବସାଇଲେ ବାଣ
 କର୍ଣ୍ଣର ବୁଦ୍ଧି ନ ସ୍ମରେ ଏମନ୍ତ ଦେଖିଣ ।
 ଶଲ୍ୟରାଜ ବୋଲିଲେ ହେ ଶୁଣ ସୂର୍ଯ୍ୟସୁତ
 ନିସତ ହେଲେ କି ଆଉ ଛାଡ଼ିଦେବ ପାର୍ଥ ।
 ଶଲ୍ୟଙ୍କ ବଚନ ଶୁଣି କର୍ଣ୍ଣ ଧନୁର୍ଦ୍ଧର
 ଆପଣା କୋଦଣ୍ଡ ଧରି କରିଲେ ଟଙ୍କାର ।

ନନ୍ଦିଘୋଷେ ରହିଛନ୍ତି ବୀର ଅରଜୁନ
 ସେ ରଥ ସହସ୍ର ତାଳ ଉତ୍ତର ସମାନ ।
 କର୍ଣ୍ଣ ପାଦ ଗତି କରି ଅଛଇ ଭୂମିରେ
 କେଉଁପରି ସମ ହେବ ଅର୍ଜୁନ ସଙ୍ଗରେ ।
 ଯେତେ ଯେତେ ଅସ୍ତ୍ର କର୍ଣ୍ଣ କରଇ ପ୍ରହାର
 କିଞ୍ଚିତ ମାତ୍ରେ ଅର୍ଜୁନ କରନ୍ତି ସଂହାର ।
 ଶ୍ରୀକୃଷ୍ଣ ବୋଲିଲେ ତୁମ୍ଭେ ଶୁଣ ସବ୍ୟସାଚି
 ଶୋଷକ ସର୍ପ କର୍ଣ୍ଣକୁ ଶାପ ଦେଇଅଛି ।
 ଦୁଇଦଣ୍ଡ ରଥଚକ ପଶିବ ଭୂତଳେ
 ଏଥୁମଧ୍ୟେ ତାକୁ ଯେବେ ତୋଳିପାରେ ବଳେ ।
 ତେବେ ଜିଣିବାକୁ କେହି ନୋହିବେ ସମର୍ଥ
 ଏବେ ଏକଦଣ୍ଡ ଆସି ହେଲାଣି ଅତୀତ ।
 ଆଉ ଏକଦଣ୍ଡ ପରେ ଆକାଶେ ଉଠିବ
 ପୁଣି ସେ ରଥରେ ବସି ସମର କରିବ ।
 ସେତେବେଳେ କେଉଁ ବୀର ନୋହିବ ସମାନ
 କିପରି ତାହାକୁ ତୁମ୍ଭେ କରିବ ନିଧନ ।
 ଏମନ୍ତ ଶୁଣି ବିକଳ ହୋଇଲେ କିରୀଟୀ
 ଚାପେ ବସାଇଲେ ଅର୍ଦ୍ଧଚନ୍ଦ୍ର ବାଣଗୋଟି ।
 ସେ ଶରଘାତେ କର୍ଣ୍ଣର ଛିଡ଼ିଯାନ୍ତେ ମୁଣ୍ଡ
 ଧରଣୀ ପରେ ପଡ଼ିଲା ଗିରିସମ ପିଣ୍ଡ ।
 ପୁଣି ମୁଣ୍ଡେକ କନ୍ଧରୁ ହେଲା ଉପପତ୍ତି
 ତକ୍ଷଣେ ଉଠି ଧରିଲା କରେ ବଜ୍ରଶକ୍ତି ।
 ପୁଣି ଅର୍ଜୁନ ବିନ୍ଧିଲେ ପାଶୁପତ ଶର
 ଯେଉଁ ଶରେ ଦହିଥିଲେ ତ୍ରିପୁରକୁ ହର ।
 ସେ ଶର କାଣ୍ଡେ ବସାଇ ଟାଣିଦ୍ୟନ୍ତେ ଛାଡ଼ି
 ପୁଣି କର୍ଣ୍ଣମୁଣ୍ଡ କାଟି ତଳେ ପଡ଼େ ଛିଡ଼ି ।
 ପୁଣି କର୍ଣ୍ଣର କନ୍ଧରୁ ମୁଣ୍ଡେକ ଉତ୍ତର
 ପାର୍ଥ କହେ ଦେଖ ପ୍ରଭୁ ଏ ବଡ଼ ଦୁର୍ଲ୍ଲଭ ।
 ସହଦେବଙ୍କୁ ଡକାଇ ପୁଚ୍ଛିଲେ ରମେଶ
 ପୁଣି ମୁଣ୍ଡ ଉପୁଜଇ କେବଣ ଭବିଷ୍ୟ ।
 କରଯୋଡ଼ି ଜଣାଇଲେ ମନ୍ତ୍ରୀ ଚୁଡ଼ାମଣି
 ସୂର୍ଯ୍ୟଙ୍କ ନନ୍ଦନ ଯେଣୁ କର୍ଣ୍ଣ ବୀରମଣି ।
 ଅଭେଦ କବଚ ଆଉ ଅମୃତ କୁଣ୍ଡଳ
 ପୁଣି ଅଭେଦ ଚଉଁରୀ ଦେଲେ ଅଂଶୁମାଳ ।

ତାହା ଜାଣି ଆଖଣ୍ଡଳ ଦ୍ଵିଜବେଶ ଧରି
 ଉଦ୍‌ଯୋଗ ପର୍ବେ ମାଣିଣ ଆଣିଦେଲେ ହରି ।
 ଏ ସକଳ କଥା ଯହୁଁ ଜାଣିଲେ ଆଦିତ୍ୟ
 ପୁତ୍ରର ନିମନ୍ତେ ତହୁଁ ହୋଇଲେ ଭାବିତ ।
 ପୁଣ ପୁଅକୁ ଅମରେ ବସାଇବା ପାଇଁ
 ମର୍ଦ୍ଦଳିଙ୍ଗ ହୃଦୟେ ରୋପିଦେଲେ ନେଇ ।
 ଏ କଥାରେ ସ୍ଵର୍ଗବାସୀ କରିଲେ ସମ୍ମତ
 ତେଣୁ କୌଣସି ଶରରେ ସେହି ନୁହେଁ ହତ ।
 ଯେବେ ସେ ମର୍ଦ୍ଦଳିଙ୍ଗ ଯାଇପାରେ ଯୋଡ଼ି
 ତେବେ କର୍ଣ୍ଣଶିର ଯିବ ଏକାବେଳେ ଛିଡ଼ି ।
 ଶୁଣି ଶ୍ରୀକୃଷ୍ଣ ପୁଚ୍ଛିଲେ କେମନ୍ତ ଏ ହେବ
 ମନ୍ତ୍ରୀ ପ୍ରକାଶ କରିଲେ ଶୁଣ ତେବେ ଦେବ ।
 ପାଶୁପତ ନୀଳଚକ୍ର ବାବଲ ଏ ତିନି
 ଏକାବେଳେକେ ବିକ୍ଷିପ୍ତ ବୀର ପାଇଗୁନି ।
 ପାଶୁପତ ଯେ ନାଭିକି ବାବଲ ବକ୍ଷକୁ
 ନୀଳଚକ୍ରକୁ ପେଶନ୍ତୁ ତାହାର କନ୍ଧକୁ ।
 ଏ ତିନିଶର ପଡ଼ିଲେ ତା ତିନି ସ୍ଥାନରେ
 ତିନିଗଡ଼ ହୋଇ କର୍ଣ୍ଣ ପଡ଼ିବ ମହାରେ ।
 ଶୁଣି ଆନନ୍ଦ ହୋଇଲେ ବୀର ଧନଞ୍ଜୟ
 ନୀଳଚକ୍ରଙ୍କ ଉପରେ ଲଗାଇଲେ ଲୟ ।
 ତହୁଁ ପାତାଳୁ ଅଇଲେ ସେ ବାଣ ବହନ
 ସେ ତିନିକି ଗାଣ୍ଡିବରେ ବସାଇ ଅର୍ଜୁନ ।
 ଆକର୍ଷ ଓଟାରି ଗୁଣ ଦିଅନ୍ତେ ଯେ ଛାଡ଼ି
 ଚଳିଲେ ସେ ତିନିବାଣ ଦେଇ ଘୋର ରଡ଼ି ।
 ପାଶୁପତ ପଶିଲା ଯେ କର୍ଣ୍ଣର ନାଭିରେ
 ବାବଲ ଶର ପଡ଼ିଲା ଯାଇଁ ଛାଡ଼ିରେ ।
 କୋଟି ସୂର୍ଯ୍ୟ ତେଜ ଧରି ନୀଳଚକ୍ର ଗଲା
 କର୍ଣ୍ଣ ଗଳାବକ୍ଷ ନାଭି କାଟି ପକାଇଲା ।
 ତିନିଖଣ୍ଡ ହୋଇବାରୁ ଛାଡ଼ିଲା ପରାଣ
 ଆତ୍ମା ଚଳିଲା ଆକାଶେ ଜ୍ୟୋତି ପ୍ରକାଶିଣ ।
 ଚାହୁଁ ଚାହୁଁ ଛାୟାପତି ଅଙ୍ଗେ ହେଲା ଲୀନ
 ଏଥୁଅନ୍ତେ ଯାହା ହେଲା ଶୁଣ ହେ ରାଜନ ।
 ଭୀଷ୍ମଦେବ ଦଶଦିନ କରିଲେ ସମର
 ଦ୍ରୋଣ ପାଞ୍ଚଦିନେ ଗଲେ ଶମନ ନଗର ।

ଅତ୍ଵାଇଦିନ ସମର କରି ସୂର୍ଯ୍ୟସ୍ଵତ
 ଧନଞ୍ଜୟଙ୍କ ହାତରେ ହୋଇଲେ ନିହତ ।
 କୁନ୍ତମାସ ଶନିବାର ଯମପଣ୍ଡ ଯୋଗେ
 କର୍ଣ୍ଣଶିର ଛେଦ ହେଲା ଦୁର୍ଯ୍ୟୋଧନ ଆଗେ ।
 ଦିବା ଦୁଇ ପ୍ରହରରେ କର୍ଣ୍ଣ ହୋଇଛି ନାଶ
 ସେହିକ୍ଷଣି ଅନ୍ଧକାର ହେଲା ଦଶଦିଶି ।
 ଆକାଶରେ ସୂର୍ଯ୍ୟଦେବ କଲେକ ରୋଦନ
 ଆହା ପୁତ୍ର କେଣେ ଗଲୁ ମୋ ଜୀବ ଜୀବନ ।
 ଆରେ ବୀରବର ବାଦୁ ଧାର୍ମିକ ସୁମତି
 ଚାଲିଲେ ତୋ ଭାର ସହି ନ ପାରଇ କ୍ଷତି ।
 ଆଖେ ଗଲୁ ଯେବେ ତୁହି ଆରେ ବାପଧନ
 ପୃଥ୍ଵୀ ନ ସହି ରକ୍ତ କରଇ ବମନ ।
 ଦୀରେ ଚାଲିବାର ପାଇଁ ତୋତେରେ କୁମର
 କ୍ଷତି ନିତି ଲାଞ୍ଚିବିଏ ସୁନା ଶ୍ୟାଞ୍ଜାର ।
 ସେ ସକଳ ସୁନାକୁ ତୁ କରିଦେଉ ଦାନ
 ଦାନେଶ୍ଵର ମାନେଶ୍ଵର ଅରୁରେ ନନ୍ଦନ ।
 ଭାରତେ ଭାରୋଇମଲ୍ଲ ତୋର ନାମ ପୁଅ
 କବଚ କୁଣ୍ଡଳ ଦେଇ ତୁଟାଇଲୁ ଦେହ ।
 ଶୋଚନା ନ କରି ସବୁ ଦାନ ଦେଇ ବାପ
 ଶେଷକୁ କେବଳ ଆଶା କଲୁ କାଳସର୍ପ ।
 ସେହି ପୁଣି କାଳେ ତୋତେ ହୋଇଲା ବଇରୀ
 ତାହାରି ଶାପରେ ସିନା ହେଲୁ ଏତେ ସରି ।
 ଏହି ରୂପରେ ରୋଦନ କରନ୍ତି ତପନ
 ପ୍ରବେଶ ହୋଇଲେ ଆସି-ରାଜା ଦୁର୍ଯ୍ୟୋଧନ ।
 କର୍ଣ୍ଣ ମୃତପିଣ୍ଡକୁ ସେ ଆଜିଜନ କରି
 ବୋଇଲେ ହେ ମିତ୍ର କେଣେ ଗଲ ଛାଡ଼ି କରି ।
 ଆହେ ବୀରବର କ୍ଷତ୍ରୀ ମିତ୍ର ବୃତ୍ତାମଣି
 ତୁମ୍ଭ ସମ ଦାନୀ ଆଉ ନ ଥିବେ ଧରଣୀ ।
 କର୍ଣ୍ଣ ଦାନୀ ବୋଲି ପଡ଼େ ତିନିପୁରେ ହୁରି
 ତାହା ଶୁଣି କୃଷ୍ଣ ଗଲେ ଦ୍ଵିଜରୂପ ଧରି ।
 ତାହାଙ୍କ ସନ୍ତୋଷ ପାଇଁ ମାରି ନିଜ ସୁତ
 ଖଣ୍ଡ ଖଣ୍ଡ କଲ ଅସ୍ଥି ମାଂସକୁ ବିଭକ୍ତ ।
 ପୁଣି ହିଁ ସେ ମାଂସ ନେଇ କରିଲ ବ୍ୟଞ୍ଜନ
 ଦେଖି ସନ୍ତୁଷ୍ଟ ହୋଇଲେ ପ୍ରଭୁ ଭଗବାନ ।

ଆବର ତୁମ୍ଭ ପୁଅକୁ ଦେଲେ ସେ ବଞ୍ଚାଇ
 ଦାନେଶ୍ବର ନାମ ଦେଇଗଲେ ଗୋପ୍ୟହୋଇ ।
 ହେ ମିତ୍ର ପ୍ରତିଜ୍ଞା କରି କହିଥିଲ ମୋତେ
 ପାଣ୍ଡବ ମାରି ନିଃଶତ୍ରୁ କରିବ ଯୁଦ୍ଧରେ ।
 ତେଣୁ ତୁମ୍ଭର ବାହାକୁ ଆଶ୍ରା କରିଥିଲି
 ଏବେ ରଣ ସିନ୍ଧୁରେ ମୁଁ ନିଶ୍ଚୟ ବୁଡ଼ିମିଲି ।
 ସକଳ ଭରସା ମୋର ସରିଲା ଏଥର
 ହେ ମିତ୍ର କେମନ୍ତେ ଆଉ ଏଥୁ ହେବି ପାର ।
 ପୃଥ୍ବୀ ସହି ନ ପାରେ ତୁମ୍ଭ ବେଗ ଗତି
 ସେଥିପାଇଁ ଶ୍ୟାମ ଭାର ସୁନା ଦିଏ ନିତି ।
 ହେ ମିତ୍ର କାହାକୁ ଆଉ କହିବି ବେଦନା
 କ୍ଷଣକରେ ବୁଡ଼ିଗଲା ମୋର ରାଜ୍ୟ ସିନା ।
 ଶରଣ ବସନ ତୁମ୍ଭେ ଆହେ ମିତ୍ରବର
 ମହାଦାନୀ ବୋଲି ଖ୍ୟାତ ଅଟ ଚରାଚର ।
 ଜଗତେ ସୁନ୍ଦର ତୋରି କର୍ଣ୍ଣ ନାମ ଗୋଟି
 ଭାରତେ ଭାରୋଦମଲୁ କକ୍ଷା ଜଗଜ୍ଞେ ।
 କବଚ କୁଣ୍ଡଳ ଦାନ ଦେଇ ମଦବାନେ
 ମହାନିଦ୍ରାରେ ଶୋଇଲ ଏବେ ରଣସ୍ଥାନେ ।
 ଦ୍ବେଲୋକ୍ୟ ଜିଣିବା ପାଇଁ କାହାର କ୍ଷମତା
 ଅନ୍ୟାୟ ସମରେ ମଲ ମୋ କପାଳ କଥା ।
 ଭୀଷ୍ମ ଦ୍ରୋଣ ମଲେ ଟିକେ ନେହିଲା ମୋ ଖେଦ
 ଜାଣଇ ମିତ୍ର ପ୍ରାକର୍ମ୍ୟ ତାରିବେ ଆପଦ ।
 ହେ ମିତ୍ର କେତେ ଗାଇବି ତୁମ୍ଭର ଯେ ଗୁଣ
 ରାତ୍ରଦିନ ହେଲା ଏବେ ମୋର ଅଶରଣ ।
 ଭାନୁମତୀ ସୁନ୍ଦର କାଳେ କି ନ କଲ
 ତିନି ଉଣା ଲକ୍ଷେ ରାଜା ସମରେ ଜିଣିଲ ।
 ଭାନୁମତୀ କନ୍ୟା ମୋତେ କରି ସମର୍ପଣ
 ପୁଣି ଜୀବିତ କରିଲ ମୃତ ରାଜାଗଣ ।
 ଦେବତା ବ୍ରାହ୍ମଣେ ଭକ୍ତି ଥାଏ ସଦାକାଳେ
 ନିଧନ ହୋଇଲ ମିତ୍ର ମୋ ମନ୍ଦ କପାଳେ ।
 ଆହେ ମିତ୍ର ଉଠ ଉଠ କଥା ଘେନାକର
 ରଣଯଜ୍ଞ ଦେଇ ମୋତେ ଥରେ ପାରିକର ।
 ଏବେ ଦଶଦିଗ ଦିଶେ ଅନ୍ଧାର କେବଳ
 ତୁମ୍ଭେ ବିହୁନେ ବୁଡ଼ିଲା ଧୃତରାଷ୍ଟ୍ର କୁଳ ।

ହେ ମିତ୍ର ଟିକେ ନ ସହ ମୋର ଅପମାନ
 ଏବେ ଥରେ ଶୁଣୁ ନାହିଁ କରଇ ଚୋଦନ ।
 ଉଠ ଉଠ ମିତ୍ରବର ଆଉ ଯେ ନ ଶୁଅ
 ଶଲ୍ୟ ସାଜିଲେଣି ରଥ ରଣ କରି ଯାଅ ।
 ଏହାକହି ମୃତପିଣ୍ଡ ଲଗାଇ ଛାଡ଼ିରେ
 ଅତ୍ୟନ୍ତ ବିକଳ ହୋଇ ପଡ଼ିଲେ ମହାରେ ।
 ପରଦୁଃଖ ଦେଖି ମିତ୍ର ନ ପାର ଯେ ସହି
 ମୁଁ ଘୋର ଦୁଃଖେ ପଡ଼ିବି ରହିଛ ନ ଚାହିଁ ।
 ପୂର୍ଣ୍ଣମୀ ଚନ୍ଦ୍ରକୁ ଜିଣି ଦିଶେ ତୋ ବଦନ
 କିପରି ମଇତ୍ର ତୁହି ହୋଇଲୁ ନିଧନ ।
 ତିନି ଭୁବନ ଜିଣନ୍ତା କେ ନ ଥିଲେ ରଣେ
 ଦଇବ ବଳେ ସେ ମିତ୍ର ମୋର ଗଲ କେଣେ ।
 ଆହେ ମିତ୍ର କହିଥିଲ ମୋତେ ସତ୍ୟ କରି
 ନିଶ୍ଚଳ କରିଦେବି ପାଣ୍ଡବଙ୍କୁ ମାରି ।
 ସେ ସତ୍ୟବାଣୀ କେବଣ ସ୍ଥାନରେ ରହିଲା
 ସେ କଥା ମୋତେ ସ୍ବପନ ପ୍ରାୟେ ଜଣାଗଲା ।
 ଆଜିଠାରୁ ଜାଣିଲି ମୁଁ ବିପଦେ ପଡ଼ିଲି
 ସେ କାଳେ ତୁମ୍ଭର ବାହୁ ଆଶ୍ରାକୁ ଛାଡ଼ିଲି ।
 କଟକରେ ରାଜା ହେବେ ଏବେ ଯୁଧିଷ୍ଠିର
 ଆଜିଠାରୁ ସର୍ବ ଦୁଃଖ ଯିବ ଯେ ତାଙ୍କର ।
 ହେ ମିତ୍ର ବିପଦ ବନ୍ଧୁ ଅନ୍ଧର ଲଭଡ଼ି
 ରଣ ସମୁଦ୍ରେ ଭସାଇ ଗଲ ମୋତେ ଛାଡ଼ି ।
 ନିରାଶ କରିବ ବୋଲି ଯେବେ ଜାଣିଥାନ୍ତି
 ପାଣ୍ଡବଙ୍କ ସଙ୍ଗେ କିମ୍ବା ବିବାଦ ଲଗାନ୍ତି ।
 ଏହିପରି ଶୋକ କରି ଛାଡ଼ି ମୃତପିଣ୍ଡ
 ଭୂମିରେ ପଡ଼ିଲେ ଯାଇ କୋଡ଼ିହୋଇ ମୁଣ୍ଡ ।
 ଏମନ୍ତ ଯେ ଅର୍ଦ୍ଧରାତ୍ର ହୋଇଲା ଯାପନ
 ଶଲ୍ୟଙ୍କୁ ବୋଇଲେ ମାମୁଁ ଶୁଣ ମୋ ବଚନ ।
 ମୋର ପ୍ରାଣସଖା ଥିଲେ ତୁମ୍ଭରି ରଥରେ
 ତୁମ୍ଭପରି ବୀର ଆଉ ମଲେ କି ପ୍ରକାରେ ।
 ତୁମ୍ଭେ ଦେଖୁ ଦେଖୁ ମୋର ବୁଡ଼ିଲା ସଂସାର
 କିଛି କରି ନ ପାରିଲ ତାର ପ୍ରତିକାର ।
 ଶଲ୍ୟ ବୋଇଲେ ଶୁଣିମା ହେଉ କୁରୁରାୟ
 ନିୟତି ଚକ୍ରକୁ କାର ଅଛଇ ଉପାୟ ।

ମୋହର କଥାକୁ ତୁମ୍ଭେ ଦୃଢ଼ କରି ଜାଣ
 ଯହିଁ କୃଷ୍ଣ ତହିଁ ଜୟ ଏଥେ ନାହିଁ ଆନ ।
 ଏଣେ ପାଣ୍ଡବ ସଜନି ହୋତେ ହୃଷିକିର
 ଉତ୍ସବ କଲେକ ଆଟେ ଧର୍ମଙ୍କର ସୁତ ।
 ଏହିଠାରେ କର୍ଣ୍ଣପର୍ବ ହୋଇଲାକ ଶେଷ
 ସାଧୁଜନମାନେ ମୋର ନ ଘେନିବ ଦୋଷ ।
 ଜୟ ନୀଳାଚଳ ନାଥ ଅଗତି ତାରଣ
 ଜୟ ରମାପତି ପ୍ରଭୁ ମାନ ଉଦ୍ଧାରଣ ।
 ଆହେ କଳାକର ମୁଖ ପାଣ୍ଡବ ରକ୍ଷକ
 ସେ ମୁଖ ଦର୍ଶନେ ପାପ ନ ରହଇ ପାଖ ।
 ବଡ଼ ଦେଉଳେ ବସିଛ ହୋଇ ବକ୍ର ସେହ୍ନା
 ପତିତପାବନ ବୋଲି ଉଡ଼ାଇଛ ବାନା ।
 ମୁଁ ପତିତ ମୋ ଗୁହାରି ଶ୍ରବଣେ ଅକ୍ଷମ
 ଅଜାମିଳଠାରୁ ମୁଁ କି ଅଟଇ ଅଧମ ।

ତାହାକୁ ତାରିଲ ପ୍ରଭୁ କଟାକ୍ଷ ମାତରେ
 ସେହିପରି ଦୃଷ୍ଟିପୂର୍ବ ମୋ ଉପରେ ଅରେ ।
 ବାଟ ଖରଚକୁ ମୋର କିଛି ନାହିଁ ଧନ
 ତୁମ୍ଭେ ହିଁ ସମ୍ଭଳ ମୋର ରଜ୍ଜର ରତନ ।
 ଇଚ୍ଛାମୟ ହରି ତୁମ୍ଭ ମହିମା ଅସୀମ
 ଦୁବଗଛ କରିପାର ଭୟଙ୍କର ଦ୍ରୁମ ।
 ତୁମ୍ଭର କୃପାରେ ପଛୁ ଲଙ୍ଘିପାରେ ଗିରି
 ତୁମ୍ଭର ବଳେ କପିଏ ଗଲେ ସିନ୍ଧୁତରି ।
 ତୁମ୍ଭ ମହିମା ବର୍ଣ୍ଣନେ ଅଛି କା ଶକତି
 ଶାରଳା ଦାସ କହଇ ହେ ପ୍ରଭୁ ମୁକତି ।
 ଜଗତ ଜନନୀ ମାତା ଶାରଳା ଚରଣେ
 ଶରଣ ପଶି ଶାରଳା ଦାସ ମୁନି ଭଣେ ।

—○—

ଇତି ଶ୍ରୀ ମହାଭାରତ କର୍ଣ୍ଣପର୍ବ

ସମାପ୍ତ

ବିଜ୍ଞାପନ

ବୃହତ୍ ଭଜନମାଳା	ଟ.୪୦.୦୦	ଭୀମଭୋଜ ପଦ୍ମକଳ୍ପ	ଟ.୧୦.୦୦
ବିଷ୍ଣୁଗର୍ଭ ପୁରାଣ	ଟ.୪୫.୦୦	ଶାଙ୍କୋର ଭାଷ୍ୟ—	
ଅଲେଖ ଲୀଳା	ଟ.୪୫.୦୦	ବ୍ରହ୍ମସୁତ୍ର ସେବ୍	ଟ.୨୪୫.୦୦
ଗୋବିନ୍ଦବାବାଙ୍କ ଭଜନ	ଟ.୨୫.୦୦	ଚନ୍ଦ୍ରମୋହନୀ ରାମାୟଣ ସେବ୍	ଟ.୩୦୦.୦୦
ଦୟାନନ୍ଦ ଭଜନ	ଟ.୩୫.୦୦	ପଣ୍ଡିତ ସର୍ବସ୍ୱ	ଟ.୧୫୦.୦୦
ଜୟକୃଷ୍ଣ ଭଜନ	ଟ.୨୦.୦୦	ଆଦର୍ଶ ତୁଳସୀ ରାମାୟଣ	ଟ.୧୦୦.୦୦
ଅନନ୍ତରାମ ଭଜନ	ଟ.୧୫.୦୦	କୁର୍ମ ପୁରାଣ	ଟ.୭୫.୦୦
ଦେବଦର୍ଶନ ପୁରାଣ	ଟ.୩୦.୦୦	ତତ୍ତ୍ୱବୋଧିନୀ	ଟ.୧୦.୦୦
ଶୂନ୍ୟବାଣୀ ଭଜନ	ଟ.୧୨.୦୦	ଯୋଗ ତତ୍ତ୍ୱନିଧି	ଟ.୨୦.୦୦
ଲକ୍ଷ୍ମୀନବାବାଙ୍କ ଭଜନ	ଟ.୧୨.୦୦	ଜ୍ଞାନ ତତ୍ତ୍ୱନିଧି	ଟ.୨୦.୦୦
ଭଜନ ମଧୁସାଗର ଓ ଭକ୍ତିରସ	ଟ.୧୦.୦୦	ତତ୍ତ୍ୱସାର ବୈଜୟନ୍ତୀ	ଟ.୫.୦୦
ରାମାନନ୍ଦ ଭଜନ	ଟ.୨୦.୦୦	ଶୂନ୍ୟ ରାହାସ	ଟ.୧୦.୦୦
ସ୍ତୁତି ଚିନ୍ତାମଣି	ଟ.୨୫.୦୦	ବ୍ରହ୍ମନିରୂପଣ ଗୀତା	ଟ.୨୦.୦୦
ଚଉତିଶା ଗ୍ରନ୍ଥମାଳା	ଟ.୩୫.୦୦	ଆଦିଅନ୍ତ ଗୀତା	ଟ.୧୫.୦୦
ଚଉଷଠି ପଟଳ	ଟ.୩୫.୦୦		

ପ୍ରାପ୍ତିସ୍ଥାନ—ଧର୍ମଗ୍ରନ୍ଥ ଷ୍ଟୋର, ଅଲିଶା ବଜାର, କଟକ—୨



- ୬୦୨୯୭୮ / ୬୦୭୯୨୨

ଶୁଦ୍ରମୁନି ଏ ଶାରଳା ଦାଶଙ୍କ ବିରଚିତ



ଶଲ୍ୟପର୍ବ

ପ୍ରକାଶକ : ଧର୍ମଗ୍ରନ୍ଥ ଷ୍ଟୋର

(ନୂତନ ମୁଦ୍ରଣ)

ପ୍ରାପ୍ତିସ୍ଥାନ - ଧର୍ମଗ୍ରନ୍ଥ ଷ୍ଟୋର

ପରିଚାଳକ - ବିଦ୍ୟାଧର ସାହୁ

ଅଲିଶା ବଜାର, କଟକ - ୨

ଦୂରଭାଷ : ୦୬୭୧-୨୬୦୮୨୯୬

ମହାଭାରତ - ଶଲ୍ୟପର୍ବର

ସୂଚୀପତ୍ର

ବିଷୟ

ପୃଷ୍ଠାଙ୍କ


ବନ୍ଦନା	୨
ଶଲ୍ୟଙ୍କର ସେନାପତିତ୍ବ ଓ ଯୁଦ୍ଧସଜ୍ଜା	୩
ଶଲ୍ୟ ସହିତ ଅର୍ଜୁନର ଯୁଦ୍ଧସଜ୍ଜା	୪
ଶକୁନି ସହଦେବର ଯୁଦ୍ଧ ଓ ଶକୁନିର ମୃତ୍ୟୁ	୬
ଯୁଧିଷ୍ଠିର ଦୁର୍ଯ୍ୟୋଧନଙ୍କର ଯୁଦ୍ଧ ଓ ଶଲ୍ୟ ବଧ	୭
କୃପାଚାର୍ଯ୍ୟ ଯୁଦ୍ଧ	୧୧
ଗୋଳ ଯୁଦ୍ଧ	୧୫
ଯୋଗିନୀଗଣଙ୍କର ପ୍ରବେଶ ଓ ଦୁର୍ଯ୍ୟୋଧନର ରକ୍ତନଦୀ ପାର	୧୭
ଦୁର୍ଯ୍ୟୋଧନର ହସ୍ତିନାରେ ପ୍ରବେଶ, ସରୋବର ଗମନେ	
ଭାନୁମତୀ ରାଣୀ ଓ ପିତାମାତାଙ୍କ ସହିତ ପରାମର୍ଶ	୨୧

— ଶଲ୍ୟପର୍ବର ସୂଚୀପତ୍ର ସମାପ୍ତ —

ଶୁଦ୍ରମୁନି v ଶାରଳା ଦାସଙ୍କ ବିରଚିତ

ମହାଭାରତ

ଶଲ୍ୟପର୍ବ



ନାରାୟଣଂ ନମସ୍କୃତ୍ୟଂ ନରଂଚୈବ ନରରୋଭମଂ
ଦେବୀଂ ସରସ୍ୱତୀଂ ବ୍ୟାସଂ ତତୋଜୟ ମୁଦୀରୟେତ୍ ।
ବେଦେ ରାମାୟଣେ ଚୈବ ପୁରାଣେ ଭାରତେ ତଥା
ଆଦୌ ତାନ୍ତେ ତ ମଧ୍ୟେ ତ ହରିଃ ସର୍ବତ୍ର ଗୀୟତେ ।

ଆଦୌ ତତ୍ତ୍ୱତରାସ୍ତ୍ରପଣ୍ଡୁ ଜନନଂ ଲାକ୍ଷ୍ମୀଗୃହେ ଦାହନଂ,
ଦୁଧତେ ସ୍ତ୍ରୀ ହରଣଂ ବନେ ବିଚରଣଂ ମତ୍ସ୍ୟାଳୟେ ଗୋପନଂ ।
ଲୀଳା ଗୋହରଣଂ ହ୍ୟନେନ ତରଣଂ ସନ୍ଧିକ୍ରିୟା କୃମ୍ଭଣଂ,
ଭୀଷ୍ମଦ୍ରୋଣ ଦୁର୍ଯ୍ୟୋଧନାଦି ଦଳନଂ ଏତନ୍ନୁହାଭାରତଂ ।

ଭୀଷ୍ମ ଦ୍ରୋଣତଥାଜୟଦ୍ରଥଜଳା ଗାନ୍ଧାରନୀଲୋପ୍ତଳା,
ଶାଲ୍ୟଗ୍ରାହବତୀ କୃପେଣ ବହନୀ କର୍ଣ୍ଣେନ ବେଳାକୁଳା ।
ଅଶ୍ୱଥାମା ବିକର୍ଣ୍ଣ ଘୋର ମକରା ଦୁର୍ଯ୍ୟୋଧନା ବର୍ତ୍ତନୀ,
ସୋଽଭୀଷ୍ମା ଖଲୁ ପାଣ୍ଡବୈ ରଣନଦୀ ଯଜ୍ଞର୍ଣ୍ଣଧାରୋହରି ।

ହେମନ୍ତେ ପ୍ରଥମେ ମାସି ଶୁକ୍ଳପକ୍ଷେ ତ୍ରୟୋଦଶେ
ପ୍ରବୃତ୍ତଂ ଭାରତଂ ଯୁଦ୍ଧଂ ନକ୍ଷତ୍ରେ ଯମଦୈବତେ ।

ଭାରତ ଶ୍ରୁତିମାତ୍ରେଣ ଗଙ୍ଗାସ୍ନାନେନ ମାନବଃ ।
ବିଷ୍ଣୁ ସ୍ମରଣ ମାତ୍ରେଣ ସର୍ବପାପୈଃପ୍ରମୁଚ୍ୟତେ ।

ବ୍ୟାସଂ ବଶିଷ୍ଠନପ୍ତାରଂ ଶକ୍ତେଃ ପୌତ୍ରମକଳ୍ମଷଂ ।
ପରାଶରାୟଜଂ ବନ୍ଧେ ଶୁକତାତଂ ତପୋନିଧମ୍ ।

ତତ୍ତ୍ରେବ ଗଙ୍ଗା ଯମୁନା ଚ ତତ୍ର, ଗୋଦାବରୀ ତତ୍ର ସରସ୍ୱତୀ ଚ ।
ସର୍ବାଣି ତୀର୍ଥାନି ବସନ୍ତି ତତ୍ର ଯତ୍ରାତ୍ମ୍ୟତୋଦାର କଥାପ୍ରସଙ୍ଗଃ ।

ବନ୍ଦନା

ଜୟ ତୁ ଭାରତମଲ୍ଲ ଶ୍ରୀ ପୁରୁଷୋତ୍ତମ
ଜୟ ତୁ ଜଗଜ୍ଜୀବନ ଜୟ ତୁ ଶ୍ରୀରାମ ।
ଜୟ ତୁ କଂସନାଶନ ଜୟ ତୁ ମୁରାରି
ଜୟ ତୁ ରାଧାବଲ୍ଲଭ ନିକୁଞ୍ଜବିହାରୀ ।
ଜୟ ତୁ ଯଶୋଦାଦେବୀ ନୟନ ପିତୁଳା
ଜୟ ତୁ ଗୋପୀ ହୃଦୟ ପ୍ରେମମୟମାଳା ।
ଜୟ ତୁ ବାସୁଦେବ ହେ ବସୁଦେବ ସୁତ
ଜୟ ତୁ ଦେବକୀଦେବୀ ଗର୍ଭରୁ ସମ୍ଭୂତ ।
ଅରୂପାନନ୍ଦ ସ୍ୱାମୀ ତୋ ମହିମା ଅପାର
ମୁଁ ହୀନ ଶାରଳାଦାସ ଶରଣ ତୋହର ।
ଜୟ ଜୟ ଶାରଳା ଗୋ ଝଙ୍କଡ଼ ବାସିନୀ
ଅହର୍ନିଶି କରଇ ତୋର ଚରଣେ ଦଇନୀ ।
ଜୟ ସର୍ବମଙ୍ଗଳା ଗୋ ଜୟ ଭଗବତୀ
ଘେନ ଶାରଳା ଦାସର ବିନୟ ଭକତି ।
ଜୟ ତୁ ଦୁର୍ଗାଦେବୀ ଗୋ ଦେବତାଙ୍କ ପାଇଁ
ମହିଷାସୁର ମାଇଲୁ ସିଂହପୃଷ୍ଠେ ରହି ।
ଧୂମ୍ରଲୋଚନକୁ ଭସ୍ମ କଲୁ କୋପାନଳେ
ଚଣ୍ଡମୁଣ୍ଡକ ବଧୁଲୁ ମାଗୋ କୃତୁହଳେ ।
ରକତବୀର୍ଯ୍ୟ ରକତ ଶୋଷିଲୁ ଗୋ ମାତ
ପୃଥ୍ୱୀରୁ ଅସୁରକୁଳ କଲୁ ଗୋ ନିପାତ ।
ଶୁନ୍ଦ ନିଶୁନ୍ଦ ବିନାଶି ଉଶ୍ମାସିଲୁ ମହା
ଅଜ୍ଞାନ ପାମର ସିଦ୍ଧେଶ୍ୱର ଦାସ ମୁହିଁ ।
ପଡ଼ି ନାହିଁ ଶାସ୍ତ୍ର ମୁହିଁ ଜନ୍ମରୁ ମୃଗୁଷା
ବିଷୟ ରସରେ ମଜ୍ଜି ପାଇଲି ମୁଁ ଦୁଃଖ ।

ଶ୍ରୀ ଶାରଳା ଦେବୀଙ୍କର କୃପା ହେଲା ମୋତେ
ମହାଭାରତ ଲେଖିଲି ସଜ୍ଜନ ହିତେ ।
ଶିବ ନ ପାଇଲେ ଏହି ଗ୍ରନ୍ଥର ଯେ ଅନ୍ତ
ମୁହିଁ କି ଭାଜନ ଲେଖିବାକୁ ଆଦ୍ୟପ୍ରାନ୍ତ ।
ସେ ଯାହା କହନ୍ତି ମୋତେ ମୁଁ ତାହା ଲେଖଇ
ଶୁଦ୍ଧ ଅଶୁଦ୍ଧ କି ମୋର ଜ୍ଞାନ ଅଛି କାହିଁ ।
ଶ୍ରୀ ଶାରଳା ଦେବୀଙ୍କର ମୁଖରୁ ନିର୍ଗତ
ଅମୃତ ରସକୁ ପାନ କର ସାଧୁସଜ୍ଜ ।
ଶ୍ରୀଚଣ୍ଡୀ ଶାରଳା ଦାସ ନାମ ଦେଲେ ମୋତେ
ଏଣୁ ମୋର ଦୋଷ ନ ଧରିବ ହେ ପଣ୍ଡିତେ ।
କର୍ଣ୍ଣପର୍ବ ଉତ୍ତାରୁ ଯେ ଶଲ୍ୟପର୍ବ କଥା
ଲେଖିବା ପାଇଁ ମନରେ କରନ୍ତେ ମୁଁ ଚିନ୍ତା ।
ଶ୍ରୀ ଶାରଳା ଦେବୀ ପାଦେ ଲଗାଇଲି ଲକ୍ଷ୍ମେ
ପ୍ରସନ୍ନ ହୋଇ ରହିଲେ ମୋହର ହୃଦୟେ ।
କହିଦେଲେ ଯାହା ମୁହିଁ ଦେଖିଲି ପତ୍ରରେ
ଭବବନ୍ଧୁ ମୋକ୍ଷ ହେବ ପଡ଼ି ପୁଣି ନରେ ।
ଶ୍ରୋତା ବକତା ଆବର ପଟାରିବା ଜନ
ଏ ତିନିକଣ ଗମନ୍ତି ବିଷ୍ଣୁର ଭବନ ।
ଜୟ ଜୟ ସଦାଶିବ କଇଳାସବାସୀ
ପାର୍ବତୀ ଭାରିଯା ଅଟେ ଧାମ ତୋର କାଶୀ ।
ତପେ ଦେଉ ବର ତୁହି କୋପେ ଦେଇ ବର
ଯୋଗେଶ୍ୱର ପୁରୁଷ ତୋ ମହିମା ଅପାର ।
ମୋରଠାରେ କୃପା କର ଆହେ କୃତ୍ତିବାସ
ଶାରଳା ଦାସ ମୁଁ ତୋର ପାଦତଳ ଦାସ ।

ଶଲ୍ୟଙ୍କର ସେନାପତିତ୍ବ ଓ ଯୁଦ୍ଧସଜ୍ଜା

ଏଥୁଅନ୍ତରେ ବିଳଙ୍କ ଦେଶ ମହାରାଜା
 ଅଗସ୍ତିଙ୍କ ଚରଣରେ କଲେ ଦିବ୍ୟପୂଜା ।
 ଧୂପ ଦୀପ ନଇବେଦ୍ୟ ଗନ୍ଧପୁଷ୍ପ ଦେଇ
 ନବରତ୍ନମାଳା ଗଲେ ଲମ୍ବାଇଲେ ନେଇ ।
 ବୋଲେ ଭୋ ମୁନି ପଣ୍ଡିତ ଦେବବ୍ରହ୍ମବେତ୍ତା
 କହ ଶ୍ରୀ ମହାଭାରତ ସୁଧାରସ କଥା ।
 ପବିତ୍ର ହୋଇବି ମୁହିଁ ତବ ମୁଖୁ ଶୁଣି
 ଅଭାଇ ଦିନରେ ମଲା କର୍ଣ୍ଣ ବାରମଣି ।
 କି ବିଚାର କଲା ତହିଁ କଉରବ ପତି
 ବିସ୍ତାର କରି ମୋ ଆଗେ କୁହନ୍ତୁ ଯେ ଯତି ।
 ଅଗସ୍ତି ବୋଇଲେ ଶୁଣ ମନୁ ମହାରଥା
 କର୍ଣ୍ଣପର୍ବ ଉତ୍ତାରୁ ସେ ଶଲ୍ୟପର୍ବ କଥା ।
 ଏକମନେ ଏକଲକ୍ଷେ କଲେ ତୁ ଶ୍ରବଣ
 ପାପ ଦହନ ହୋଇବ ମିଳିବ ସୁପୁଣ୍ୟ ।
 କର୍ଣ୍ଣ ସେନାପତି ଯହିଁ ପଡ଼ିଲା ସମରେ
 ମାନଗୋବିନ୍ଦ ବିଚାର କରଇ ମନରେ ।
 ମଦ୍ରଦେଶ ରାଜା ବୀରସେନର ନନ୍ଦନ
 ଶଲ୍ୟ ସମ ବୀର ନାହିଁ ଏ ମଧ୍ୟଭୂବନ ।
 ସେ ଯେବେ ମନ କରିବ କ୍ଷଣକ ଭିତରେ
 ପାଣ୍ଡବବଳ ମାରିବ କୃଷ୍ଣ ସହିତରେ ।
 ତାହାକୁ ଯାଇ କହିବି ବିନୟରେ ମୁହିଁ
 ସେ କରି ପାରିବେ ଅବା ବିପଦରୁ ବ୍ରାହ୍ମି ।
 ଏମନ୍ତ ବିଚାର କରି ରାଜା ଦୁର୍ଯ୍ୟୋଧନ
 ସ୍ବହସ୍ତରେ ଘେନି ଅର୍ଦ୍ଧ୍ୟ କୁସୁମ ଚନ୍ଦନ ।
 ଶଲ୍ୟଙ୍କ ଛାମୁରେ ରାଜା ମିଳିଲାଇ ଯାଇ
 ସୁବର୍ଣ୍ଣ ଅର୍ଦ୍ଧ୍ୟଥାଳୀକୁ ତଳେ ଥୋଇଦେଇ ।
 ବିନୟେ ବୋଇଲା ମୁହିଁ ହୋଇଲି ଅରକ୍ଷା
 ତୋର ବ୍ୟତିରେକେ ମାମୁଁ କେହି ନାହିଁ ଶାଖା ।
 କର୍ଣ୍ଣର ବାହୁକୁ ଆଶ୍ରା କରିଥିଲି ମୁହିଁ
 ଦଇବ ତା ଭାଙ୍ଗିଦେଲା ତୋର ଦୋଷ ନାହିଁ ।
 ମୋହର ମନ୍ଦ କର୍ମକୁ ମଲେ ସବୁ ବୀରେ
 ଏତେବେଳେ ଭାସୁଛି ମୁଁ ବିପଦ ସାଗରେ ।
 କରିବୁ ନିଶ୍ଚୟ ତୁ ମାମୁଁ କୃପାନାବେ ପାରି
 ଜାଣାଇ ତୋ ବୀରପଣ ମୁହିଁ ଭଲ କରି ।
 ରାଜାର ବଚନେ ବୋଲେ ଶଲ୍ୟ ମହାରଥୀ
 ଆଜି ମୁଁ ମୁକୁଟ ବାନ୍ଧି ହେବି ସେନାପତି ।
 ଏମନ୍ତ ଶୁଣି ଆନନ୍ଦ ହୋଇ କୁରୁନାଥେ
 ସ୍ବହସ୍ତେ ଶାଢ଼ୀ ବାନ୍ଧିଲା ଶଲ୍ୟଙ୍କର ମାଥେ ।

ରତନ କୁସୁମ ମାଳା ଗଳାରେ ଲମ୍ବାଇ
 ଶଲ୍ୟ ମହାରଥୀଙ୍କର ଶିରେ ଅର୍ଦ୍ଧ୍ୟଦେଇ ।
 ଗନ୍ଧପୁଷ୍ପେ ପୂଜା କରି ଆଗେ ହେଲା ଉଭା
 ଶଲ୍ୟଙ୍କ ତେଜ ନିନ୍ଦଇ ଦିନକର ପ୍ରଭା ।
 ବୋଇଲେ ଯେ ଦୁର୍ଯ୍ୟୋଧନ ମୁଖକୁ ଅନାଇ
 ମୋହର ପ୍ରତିଜ୍ଞା ତୁହୋ ଶୁଣ କରୁଥାଇ ।
 ଯୁଧିଷ୍ଠିକୁ ବାନ୍ଧି ଆଣିଦେବି ତୋତେ ଆଜ
 ରଖି ନ ପାରିବେ ମୋତେ ପାର୍ଥ ଦେବରାଜ ।
 ପ୍ରତିଜ୍ଞା ଶୁଣି ଆନନ୍ଦ ହୋଇ ରାଜା ଗଲା
 ଶଲ୍ୟ ମହାରଥ ନିଜ ସୈନ୍ୟ ସଜ୍ଜ କଲା ।
 ଏସନକ ବୀରତା ଯେ ପାଇଲେ ପାଣ୍ଡବେ
 ସମରେ ସଜ୍ଜ ହୋଇଲେ ପାର୍ଥ ବସୁଦେବେ ।
 ଯୁଧିଷ୍ଠି ଦେବ କହନ୍ତି ଗୋବିନ୍ଦଙ୍କୁ ଚାହିଁ
 ଶଲ୍ୟଙ୍କ ସମାନ ବୀର ପୃଥ୍ବୀରେ ନାହିଁ ।
 ପ୍ରତିଜ୍ଞା କଲେଣି ଶିରେ ବାନ୍ଧିଣ ମୁକୁଟ
 ଅବଶ୍ୟ ଯୁଦ୍ଧେ ପଡ଼ିବ ଆତ୍ମଙ୍କୁ ସଙ୍କଟ ।
 ଗୋବିନ୍ଦ ବୋଇଲେ ଚିତ୍ତେ ନ କର ଯେ ଭୟ
 ମରିବେ ସମରେ ଆଜ ଶଲ୍ୟ ମହାରାୟ ।
 ପୁଣି ଭୀମ ସହଦେବ ନକୁଳ ଯୁଧିଷ୍ଠି
 ଧୃଷ୍ଟଦ୍ୟୁମନ ସହିତେ ସୈନ୍ୟ ଯେ ନିଉଠି ।
 ସଙ୍ଗତରେ ଯେଉଁ ସୈନ୍ୟ ଘେନି ପାଞ୍ଚବୀରେ
 ସଂଗ୍ରାମ ଭୂମିରେ ଯାଇ ପ୍ରବେଶ ହୋଇଲେ ।
 ରଣସ୍ଥଳେ ଦେଖିଲେ ଯେ ଶକୁନି ମୂରତି
 ସଙ୍ଗେ ଘେନି ବାହାରିଛି ନବଲକ୍ଷ ରଥୀ ।
 ଶଲ୍ୟବୀର ଛାମୁରେ ଯେ ନନ୍ଦିଘୋଷ ରଥ
 ଶକୁନି ତୁଲେ ଭେଟିଲେ ମାଦ୍ରୀଦେବୀ ସୁତ ।
 ସହଦେବ ବୋଲେ ମାମୁଁ ସାଧୁ ତୋର ବୁଦ୍ଧି
 ତୋର କାର୍ଯ୍ୟ ସଙ୍ଗ ହେଲା ଆତ୍ମ କାର୍ଯ୍ୟସିଦ୍ଧି ।
 ଏବେ ନିଜ ରାଜ୍ୟକୁ ତୁ ଯାଅ ଅପସରି
 ସୁଖ ଭୁଞ୍ଜି ହୁଅ ନିଜ ରାଜ୍ୟେ ଅଧିକାରୀ ।
 ତୋ ମୁକୁଟ ବନ୍ଧା ଦେଖି ଲଭିଲି ବିଷାଦ
 ଜାଣିଲାଇ ମାମୁଁ ତୋତେ ପଡ଼ିବ ପ୍ରମାଦ ।
 ଶକୁନି ବୋଇଲା ବାରୁ ଶୁଣ ସହଦେବ
 ଆଦ୍ୟରୁ ଯେ ତୋତେ ମୁହିଁ କହୁଅଛି ସର୍ବ ।
 ମୋ ପିତା ଗାନ୍ଧାରସେନ କଲା କେଉଁ ଦୋଷ
 ପଥର ଘରେ ଭରି ତା ବଂଶ କଲା ନାଶ ।
 ଶ୍ୟାମ ଶତାଶୋକ ଜଣ ପଶିଲୁ ସେ ଘରେ
 ଅଳ୍ପ ବିହୁନେ ସମସ୍ତେ ଗଲେ ଯମପୁରେ ।
 ଚତୁର ବୁଦ୍ଧି ପଣରେ ପ୍ରାଣ ମୁଁ ପାଇଲି
 ତେଣୁ ଏହାର ବଂଶକୁ କୃତେ ମରାଇଲି ।

ମୁହିଁ ଭିଆଇଲି ପଣା କପଟେ ଯେ କୃତେ
ମୁଁ ଯେ ଭିଆଇଲି ଘର ଘୃତ ଛଣପଟେ ।
ମୁହିଁ ଯେ ଭୀମକୁ ଖୁଆଇଲି ବିଷଲତୁ
ମୋ ବୁଦ୍ଧି ବଳେ ସଂସାରେ କୁରୁବଳ ସବୁ ।
ଏକା ମୁଁ ସମରେ ମରାଇଲି ଅଭିମନ୍ୟୁ
ପିତା ବଚନେ ନିର୍ଦ୍ଦୟ ହେଲି ତିହୁ ଚିହୁ ।
ବାରୁ ଏ ସକଳ କାର୍ଯ୍ୟ କରିଅଛି ମୁହିଁ
ଯେତେକ ସୈନ୍ୟ ପଡ଼ିଲେ କୁରୁକ୍ଷେତ୍ର ଭୂଇଁ ।
ବ୍ରାହ୍ମଣ କ୍ଷତ୍ରିୟ ବୈଶ୍ୟ ଶୂଦ୍ର ଯେ ରାକ୍ଷସ
ଅଷ୍ଟାଦଶ ଅକ୍ଷୌହିଣୀ ହେଲେ ଆୟୁ ଶେଷ ।
ବାରୁ ଏତେ ଯୋଦ୍ଧା ପଡ଼ିଲେକ ମୋର ହେତୁ
ଅପସରି ଗଲେ କାହିଁ ପାର ହେବି ଏଥୁ ।
ନାନାଦି ପାତକ ବାରୁ ବଂଶେ ହୋଇଥିଲେ
ରଣଯୋଗେ ତାର କିବା ଅନ୍ଧଦାନ ଦେଲେ ।
ସର୍ବସ୍ୱ ତେତି ପ୍ରୟାଗେ ଦେଲେ କିବା ଝାସ
ତେବେ ଏ ପାତକମାନ ହୁଅଇ ବିନାଶ ।
ବଂଶର ପାତକ ଯେବେ ହୁଅଇ ବିରୋଧୀ
ଏକମନେ ଯାଇ ତେବେ ବ୍ରହ୍ମଜ୍ଞାନ ସାଧୀ ।
ଅଥବା ସମରେ ଯେବେ ଦେଇପାର ଝାସ
ତେବେ ପାର ଯାଇ ସିନା ସେ ପାତକ ଦୋଷ ।
ସବୁ ଦୋଷଠାରୁ ବଡ଼ ଅଟେ ହତ୍ୟାକାରୀ
ଆଉ ରାଜ୍ୟ କରି ଲଭିବ କି ସୁଖଶିରୀ ।
ଅଷ୍ଟାଦଶ ଦିନ ମଧ୍ୟେ ମୋର ରଣଭାଗ
ମାରଇ କୌରବ କରିବଇଁ ରଣଯୋଗ ।
ଶଙ୍ଖ ଚକ୍ର କରେ ଧରିଛନ୍ତି ଦେବରାଜ
ଏ ନନ୍ଦିଘୋଷ ରଥ ଯେ ଆଉ କପିଧୂକ ।
ସମରେ ପଡ଼ିବି ମୁହିଁ ଏମାନଙ୍କୁ ଦେଖି
ବୈକୁଣ୍ଠେ ବସିବି ତେବେ ପାତକ ଉପେକ୍ଷି ।
ଯେଉଁ କୁରୁବଳ ନାଶ ଯାଉଛନ୍ତି ରଣେ
ସେମାନଙ୍କୁ ବହି ନେଉଛନ୍ତି ଦେବଗଣେ ।
ସହଦେବ ଶୁଣିଣ ଯେ ଆନନ୍ଦ ହୋଇଲା
ତୁ ତ ଭୂତ ଭବିଷ୍ୟତ ଜ୍ଞାତା ହେ ବୋଇଲା ।
ଜୟ ତୁ ଜୟ ଗୋବିନ୍ଦ ଶ୍ରୀପୁରୁଷୋତ୍ତମ
ଜୟ ଜଗତ ଜୀବନ ଜୟ ତୁ ଶ୍ରୀରାମ ।
ତୋର ଦର୍ଶନେ ପାପୀଏ ମହାପାପ ଖଣ୍ଡି
ଭାରୀ ନିବାରଣ ରଣେ ଅଛୁ ରଥ ମଣ୍ଡି ।
ସ୍ୱାମୀ ପୃଥ୍ୱୀ ଆପ ତେଜ ବାୟୁ ଯେ ଆକାଶ
ଏ ପଞ୍ଚମହାଭୂତର ନିହାନ୍ତ ପୁରୁଷ ।
ଯୋଗେଶ୍ୱର ନାଥ ତୁହି ସଦାନନ୍ଦ ଯୋଗୀ
ସର୍ବଜନ ନାଥ ତୁହି ସର୍ବଜନ ଭୋଗୀ ।

ଅରୁଣ ଅନନ୍ତ ତୁହି ସର୍ବଜନ ପିତା
ସୁଖ ଦୁଃଖ ପାପପୁଣ୍ୟ ଆଦିର କରତା ।
ଜନ୍ମଦ୍ୱୀପ ଭ୍ରତଖଣ୍ଡ ଉତ୍କଳ ମଧ୍ୟରେ
ନୀଳଗିରି ବାରାନ୍ଧ୍ର ଉତ୍ତର ତୀରରେ ।
କୋଟିତୀର୍ଥ ଘେନି ବିଜେ କଳ୍ପବୃକ୍ଷ ଛାୟା
କଳି କଳୁଷ ଧ୍ୱଂସନେ ନୀଳୋତ୍ପଳ କାୟା ।
ଶ୍ୱେତ ପୀତ ମର୍ଜିତ କୁଙ୍କୁମ ଚାରି ରୂପ
ସଂସାର ଆଖ୍ୟା ନିମନ୍ତେ ବଉଳ ସ୍ୱରୂପ ।
ସାଧୁଜନମାନଙ୍କର ଅଟୁ ଗଳାମାଳା
ପଦ୍ମାବତୀ ପଦ୍ମାସନ ବନ୍ଦେ ଚକାଡୋଳା ।
ଦୁଷ୍ଟ ନିବାରଣ ନାଥ ସନ୍ଧର ସଙ୍ଗାଳି
ତବ ପାଦପଦ୍ମେ ଧ୍ୟାନ କରଇ କପାଳୀ ।
ଶ୍ରୀ ମହାଭାରତ ସୁଧା ସିନ୍ଧୁରୁ ଉଗୁଳି
ତବ ପାଦ ପରସାଦେ କିଞ୍ଚିତେ ଲେଖିଲି ।
ଏହି ଅନୁଗ୍ରହ ମୋତେ କର କୃପାମୟ
ଏଣିକି ଯେ କଥା ଦୃଶ୍ୟ ହୋଇବ ହୃଦୟ ।
ପରମେଶ୍ୱରୀ ମାତା ଶ୍ରୀ ଶାରଳାଦେବୀ
ଜନ୍ମେ ଜନ୍ମେ ଶରଣ ମୁଁ ତୋର ପାଦସେବି ।
କୃପାଜଳ ଦାୟିନୀ ଗୋ ଦେବୀ ସରସ୍ୱତୀ
ବ୍ରହ୍ମାର ନନ୍ଦିନୀ ମାତା ଅଟୁ ଭଗବତୀ ।
ଜନ୍ମଦ୍ୱୀପ ଭ୍ରତଖଣ୍ଡ ଉତ୍କଳ ଦେଶରେ
କନିକାବତୀ ପାଟଣା ଚନ୍ଦ୍ରାଭାଗା ତୀରେ ।
ବିଜୟ ପରମାନନ୍ଦ ପ୍ରସନ୍ନେ ହିଙ୍ଗୁଳା
ଇହ ପର ଗତି ଦାତ୍ରୀ ଶ୍ରୀ ସର୍ବମଙ୍ଗଳା ।
ଅଭୟା ଅନାଦି ଦେବୀ ଭୃତ୍ୟର ନିମନ୍ତେ
ବିଜେ କରିଛନ୍ତି ଦିବାରାତ୍ର ଅନୁବ୍ରତେ ।
ପ୍ରସନ୍ନେ କାମନା ସିଦ୍ଧ କରୁଛନ୍ତି ମାତ
ଅପାର ମହିମା ଯାର ନାହିଁ ଆଦି ଅନ୍ତ ।
ଗ୍ରାମ ଦେବତା ରୂପରେ ଗ୍ରାମେ ଗ୍ରାମେ ଥାଇ
ରକ୍ଷା କରୁ ମାତ ଠାବେ ଠାବେ ପୂଜା ପାଇ ।
ଚଣ୍ଡୀ ଚାମଣ୍ଡା ରୂପରେ ଭ୍ରମୁ ତୁ ଜଗତେ
ମୁଁ ତୋର ଚରଣ ତଳେ ଭୃତ୍ୟ ଅନୁବ୍ରତେ ।
ତୋହର କୃପାରୁ ସିନା କଦଳୀ ଭେଳାରେ
ଅପାର ସମୁଦ୍ରପାରି ହେବାକୁ ବିଚାରେ ।
ଏ ମହାଭାରତ ଗ୍ରନ୍ଥ ଲେଖିବାକୁ ମୁହିଁ
ସମର୍ଥ ହୁଅନ୍ତି କାହିଁ ପାଠ ପଢ଼ିନାହିଁ ।
ଏବେ ମୋତେ ତ ଅଧାର ଦିଶେ କି ଲେଖିବି
କୃପାକରି କହିଦିଅ ଗୋ ଶାରଳା ଦେବୀ ।
ଜନ୍ମେ ଜନ୍ମେ ଦାସ ମୁହିଁ ତୋହର ଚରଣେ
ତୋ ବିନା ମୋହର ପ୍ରଭୁ ନାହିଁ ଆନ ଜଣେ ।

ଶାରଳା ଦେବୀର ପାଦ ଜନ୍ମେ ଜନ୍ମେ ସେବି
କହଇ ଶାରଳା ଦାସ ଶୂଦ୍ରମୁନି କବି ।

—○—

ଶାଳ୍ୟ ସହିତ ଅର୍ଜୁନର ଯୁଦ୍ଧ

ଅଷ୍ଟାଦଶ ଦିବସରେ ଏହି ଯୁଦ୍ଧ କଥା
ଶ୍ରୀ ମହାଭାରତ ଶାଳ୍ୟପର୍ବର ବାରତା ।
ଶୁଣ ବୈବସ୍ୱତ ମନୁ ବଦନ୍ତି ଅଗସ୍ତି
ଶାଳ୍ୟଙ୍କୁ ପ୍ରଶଂସି କହେ ମାନଚକ୍ରବର୍ତ୍ତୀ ।
ବୀରବେଶ ମଣ୍ଡି ଶିରେ ମୁକୁଟକୁ ବାନ୍ଧି
ବେନିହସ୍ତ ଧରି ରାଜା କ୍ରୋଧେ କହେ କାନ୍ଦି ।
ଭୋ ଶାଳ୍ୟରାୟେ ବୁଢ଼ିଲା ଏବେ ମୋର ରାଜ୍ୟ
ବିଦୂର ବୋଲ ନ କରି ପିତା ପାଏ ଲାଜ ।
ଶତେ ପୁତ୍ର ଜାତ କାଳେ ଧୃତରାଷ୍ଟ୍ରଙ୍କର
ମୋତେ ଦେଖି ପିତାଙ୍କୁ ଯେ ବୋଇଲା ବିଦୂର ।
କର୍କଶ ମଧୁପିଙ୍ଗଳ ଏ ତୋ ଜ୍ୟେଷ୍ଠ ପୁତ୍ର
ଏ ରହିଲା ଦେଶେ ନିଷ୍ଠେ ହୋଇବ ବିପ୍ଳବ ।
ଅନେକ ଦୁର୍ଗୁଣ ଯାର କହିଲେ ନ ସରେ
ବଂଶ ତୋ ବୁଢ଼ିବ ପୁରେ ଏ ପୁତ୍ର ରହିଲେ ।
ଏକ ପୁତ୍ର ମାରି ଉନଶତ ପୁତ୍ର ରଖ
ସୁଖରେ ରହ ନେହିଲେ ପାଇବୁ ଯେ ଦୁଃଖ ।
ବିଦୂର ବଚନ ଯେବେ ପିତା କରିଥାନ୍ତା
ଏଡ଼େ ସୁଖ ପାଇ କିମ୍ପା ଏ ଶାସ୍ତି ସହନ୍ତା ।
ବିଦୂର ବଚନକୁ ନ କରି ଧୃତରାଷ୍ଟ୍ର
କାଳେ ତାହା ଫଳିଲା ପାଇବାକୁ ଏ କଷ୍ଟ ।
ମାମୁଁ ଧୃତରାଷ୍ଟ୍ର ବଂଶ ନାଶ ଗଲା ହାଦେ
ଭୟ ଅଛୁରିବ ଅବା ତୋହର ପ୍ରସାଦେ ।
ଶଲ୍ୟେ ବୋଇଲେ ପ୍ରତିଜ୍ଞା କରି ତ ନ ପାରି
ଯେତେ ପ୍ରାକର୍ମ ଅଛି ତୋ ପାଇଁ ଯୁଦ୍ଧ କରି ।
ତଳିଲେ ତକ୍ଷଣେ ଦଣ୍ଡ ସାଜି ଗୁରୁ ଶଲ୍ୟେ
ସମଦଣ୍ଡ ଚଳାଇଲେ ମନ୍ତ୍ରୀବର ତୁଳେ ।
ପଶ୍ଚିମେ କୌରବେ ପୂର୍ବେ ପାଣ୍ଡବଙ୍କ ବଳ
ନନ୍ଦିଘୋଷ ବାହାନ୍ତି ଯେ ଦେବକୀର ବାଳ ।
ଶାଳ୍ୟ ରଥ ଅଗ୍ରତରେ ଭେଟେ ନନ୍ଦିଘୋଷ
ଦେଖି ରାୟେ ଗୁରୁ ଶାଳ୍ୟ କଲେ ମହାରୋଷ ।
ନନ୍ଦିଘୋଷେ ଥାଇ କରି ଅର୍ଜୁନ ପ୍ରଣମି
କଠୋର ବେଳ ପଡ଼ିଲା ଆସି ଦେବସ୍ୱାମୀ ।
ତୁମ୍ଭେ ମାତ୍ରୀ ଦେବୀଙ୍କର ଜ୍ୟେଷ୍ଠଭ୍ରାତ ଅଟ
ମୁଁ ତୁମ୍ଭ ଭଣଜା ତୁମ୍ଭେ ମୋ ମାତୁଳ ଶ୍ରେଷ୍ଠ ।

ଦୟା ନ କଲ ନକୁଳ ସହଦେବ ପ୍ରତି
ପୁତ୍ରଙ୍କର ହିତେ କାହିଁ ତୋର ଏ ଅପ୍ରୀତି ।
ଦେଖୁ ଦେଖୁ ସ୍ୱାମୀ ଏବେ ଭୀଷ୍ମ ନାଶଗଲେ
ଦ୍ରୋଣ ଗୁରୁ ରଣେ ମଲେ କର୍ଣ୍ଣ ହିଁ ପଡ଼ିଲେ ।
ଏବେ କି ମାତୁଳ ଯଶ ଅଛଇ ତୁମ୍ଭର
ମଦ୍ରଦେଶ ତୁ ହେ ମାମୁଁ ଯାଅ ଅପସରି ।
ଉଭୟ କୁଳର ମାମୁଁ ଅଟ ତୁମ୍ଭେ ସୁଧୀ
ଅକାରଣେ କାହିଁପାଇଁ ହୋଇବ ବିରୋଧୀ ।
ଶାଳ୍ୟ ବୋଲେ ବାବୁ ତୋର ଶୁଭ ବାଞ୍ଛୁଅଛି
ଆମର ଆୟୁଷ ଘେନି ବର୍ତ୍ତ ସବ୍ୟସାଚୀ ।
କାଳକ ବଞ୍ଚୁ ଆମେ ଧୃତରାଷ୍ଟ୍ର ତୁଳେ
ଅନେକ ଭୋଗ ଭୂଖିଲୁ ସମ୍ପଦର କାଳେ ।
ଏତେବେଳେ ଛାଡ଼ିଗଲେ ହୋଇବ ଅଧର୍ମ
କ୍ଷତ୍ରିୟ କୁଳର ହାଦେ ନୁହଇ ଏ କର୍ମ ।
କରିବି ମାନଗୋବିନ୍ଦ ପାଇଁ ମୁହିଁ ଯୁଦ୍ଧ
ଆଜ ସଂଗ୍ରାମେ ତୁମ୍ଭଙ୍କୁ କରିବଇଁ ବଧ ।
ତୋହର ଆଗରେ ପାଉଁ କହିଲଇଁ ସତ୍ୟ
ଧର୍ମ ସହିବ କି ହାଦେ ହୋଇଲେ ନିସତ ।
ଶାଳ୍ୟ ବଚନେ ଅର୍ଜୁନ କୋପ ଯେ ବିଶେଷ
ଧନୁ ଆମଞ୍ଚନ କରି କଲା ଗୁଣଘୋଷ ।
ପୁଣ ପୁଣ ବିନୟରେ ବୋଲେ ଫାଳଗୁନି
ମାତାର ସୋଦର ହୋଇ ନ ଘେନ ଦଇନି ।
ଆମ୍ଭଙ୍କୁ ଜିଣିଲେ ତୋତେ ନାହିଁ ହାଦେ ଦୋଷ
ଆମେ ତୋତେ ନାଶ କଲେ କୁଳକୁ ଅୟଶ ।
ଶାଳ୍ୟ ବୋଲେ ଦେବକିବା ବ୍ରାହ୍ମଣ ହୋଇଲେ
ଶିର ଛେଦ କରିବ ତା ସମରେ ପଶିଲେ ।
ଏହାଶୁଣି ଧନୁ ଧରେ ବୀର ସବ୍ୟସାଚୀ
ଦେଖି ଶାଳ୍ୟ ରାଜା ଧନୁ କରେଣ ଆମଞ୍ଚ ।
ତିନିଶତ ପଞ୍ଚବାଣ ପୁରାଇଣ ଶାଳ୍ୟ
ସମରେ ବିଶିଳା ପାଥେ ସେ ଭାରୋଇମଲ୍ଲ ।
ପୁରାଇଣ କଉଶିକ ଶର ଅରକୁନ
ଶାଳ୍ୟଙ୍କ ନାରାତ ସବୁ ଛେଦିଲା ବହନ ।
ପୁଣି ଶତେବାଣ ପୁରାଇଣ ଶାଳ୍ୟରଥୀ
ଅର୍ଜୁନର ଉପରକୁ ବିଶିଳାକ ଧାତି ।
ଦେଖିଣ କୋପାନଳ ସେ ବାସବର ନାନ
ଏକାଦଶ ବାଣ ପୁଣି ବିଶିଳା ଅର୍ଜୁନ ।
ଶାଳ୍ୟଙ୍କର ନାରାତକୁ ପକାଇଲେ ଛେଦି
ପୁନରପି ପଞ୍ଚବିଂଶ ବାଣ ଶାଳ୍ୟ ବିଧି ।
ପାଞ୍ଚବାଣ ଘେନି ବିଶିଳାକ ସବ୍ୟସାଚୀ
ଶାଳ୍ୟର ନାରାତ ବେଗେ ପକାଇଲା ପୋଛି ।

ବିଷିଭେକ ପଞ୍ଚାଶତ ବାଣ ଶଲ୍ୟ ରଥୀ
 ଶତେବାଣ ଛେଦିଲା ବିଚିତ୍ରବୀର୍ଯ୍ୟ ନାତି ।
 ପର୍ବତାଶର ବିଷିଲେ ମାଦ୍ରୀଦେବୀ ଭ୍ରାତ
 ବକ୍ରଶରେ ଛେଦିଣ ତା ବୀରବର ପାର୍ଥ ।
 ଅଗ୍ନିଶର କୋପଭରେ ତହୁଁ ଶଲ୍ୟ ପେଶି
 ମେଘ ଶର ମାରି ପାର୍ଥ ଜଳ ଯେ ବରଷି ।
 କୁହୁଡ଼ି ଶର ବିଷିଲେ ଶଲ୍ୟ ମହାରଥୀ
 ବିଷିଲେ ସୂର୍ଯ୍ୟବର୍ଜନ ଶର ପାର୍ଥ ଧାତି ।
 କୁହୁଡ଼ି ତୁଟିଗଲା ଯେ ସୂର୍ଯ୍ୟତେଜ ଲାଗି
 ଶତେକ ଶର ବିଷିଲେ ଶଲ୍ୟ ମହାଭାଗୀ ।
 ଦେଖିଣ ତାହା ଅର୍ଜୁନ ମହାକୋପ କଲେ
 ବାବଲ ଶର ପେଶିଣ ସକଳ କାଟିଲେ ।
 ଅର୍ଦ୍ଧଚନ୍ଦ୍ର ବାଣ ପେଶିଲେକ ଧନଞ୍ଜୟ
 ତୀକ୍ଷ୍ଣ ମୁନା ବାଣେ ଛେଦିଦେଲେ ଶଲ୍ୟରାୟ ।
 ବକ୍ରାବଳୀ ବାଣ ତହୁଁ କୋପେ ଶଲ୍ୟ ପେଶି
 ନୀଳବାଣ ଘେନି ତାହା ଅର୍ଜୁନ ବିନାଶି ।
 ଦେଖି କରି ଶଲ୍ୟରାୟେ ଗୁରୁ କୋପ କଲେ
 ଅୟୁତେ ନାରାଚ ପୁଣି ପାର୍ଥକୁ ବିଷିଲେ ।
 ଆସନ୍ତେ ନାରାଚମାନ ଘୋର ନାଦ କରି
 ପବନାଶରେ ତାହାକୁ ଅର୍ଜୁନ ନିବାରି ।
 କୋପେ ଶଲ୍ୟ ବିଷିଲେକ ଦଶଲକ୍ଷ ଶର
 ପାଶୁପତ ବିଷି ଛେଦିଲାକ ପାର୍ଥବୀର ।
 ଭାରତେ ଭାରୋଇମଲ୍ଲ ଶଲ୍ୟ ସେନାପତି
 କେହି ସାନ ନୁହନ୍ତି ସେ ଦୁହେଁ ମହାସନ୍ତ୍ରୀ ।
 ହସ୍ତ ବ୍ୟଗ୍ର କରିଣ ସେ ବିଷେ ଶଲ୍ୟ ରାଗେ
 ଗଲଇ ତ୍ରିପଞ୍ଚ ଝାଳ ଶରୀରରୁ ବେଗେ ।
 ବେଳୁବେଳ ଦୁହେଁଙ୍କର ହେଲା ଘୋର ରଣ
 ଶ୍ରୀଚକ୍ରୀ ଶାରଳା ଦାସ ଚକ୍ରୀର ଶରଣ ।

—O—

ଶକୁନି ଓ ସହଦେବର ଯୁଦ୍ଧ ଓ

ଶକୁନିର ମୃତ୍ୟୁ

ବଦନ୍ତ ଅଗସ୍ତି ଯେ ଶୁଣ ହେ ନୃପତି
 ଏଥୁ ଅନନ୍ତରେ ଯୁଦ୍ଧ କଥାର ଯେ ଭାତି ।
 ଶକୁନି ମନ୍ତ୍ରୀ ଯେ ଆସୁଥିଲା ଘେନି ଥାଟ
 ସହଦେବ ମନ୍ତ୍ରୀ ସଙ୍ଗେ ହୋଇଲା ତା ଭେଟ ।
 ଶକୁନି ସହଦେବର ବଢ଼ିଲା ସଂଗ୍ରାମ
 କୋପେ ସମର କରନ୍ତି ନାହିଁ ନା ବିଗ୍ରାମ ।
 ଶକୁନି କରେ ପଞ୍ଚାଶସସ୍ର ବଳ ଧନୁ
 କି ଅବା ସେ ଆତ୍ମାବଳୀ ଉଜ୍ଜ୍ୱଳା ଗଗନୁ ।

ତେସନ ସଦୃଶ ଧନୁ ଦିଶଇ ଶ୍ରୀକରେ
 ପଞ୍ଚଶଠି ଶର ବିଷେ ସହଦେବ ପରେ ।
 ସହଦେବ ବୋଲେ ମାମୁଁ ପ୍ରଖର ଡୋ ବୁଦ୍ଧି
 ପାଣ୍ଡବଙ୍କୁ ଦେଲୁ ମାନଗୋବିନ୍ଦ ସମୃଦ୍ଧି ।
 ପର ଉପକାର କରି ଆପେ ପ୍ରାଣ ନାଶୁ
 ସୁଜ୍ଞାନୀ ହୋଇ ସମରେ କିମ୍ପାଇ ତୁ ପଶୁ ।
 ଶକୁନି ବୋଇଲେ ଶୁଣ ଆରେ ସହଦେବ
 ଭାବୁଛୁ କି ମୋ ଆଗରୁ ଆଜ ବଳିଯିବ ।
 ସେ ବେଳେ ଶକୁନି ଛାଡ଼ି ପାଣ୍ଡବେ ଉପ୍ରୋଧ
 ଧନୁରେ ନାରାଚ ଦେଇ ଆରମ୍ଭିଲା ଯୁଦ୍ଧ ।
 ନାରାଚ ବିଷଇ ପୁଣି ସେ ଯେ ସତଷଠି
 ଏକା ନାରାଚରେ ସହଦେବ ଗଲା କାଟି ।
 ଶତେ ପାଞ୍ଚଶତ ପୁଣି ଘେନି କରି ଶର
 ବିଷଇ ଶକୁନି ସହଦେବର ଉପର ।
 ମାଦ୍ରୀର ନନ୍ଦନ ବେଳେ ବେଳେ ତା ନିଗ୍ରହି
 ଶକୁନି ତୁଲେ ସମର କରଇ ସେ ରହି ।
 ଲାଘବ ଶର ଘେନିଣ ତହିଁ ବେନି ରଥ
 କୁତୁହଳ ଯୁଦ୍ଧ କରୁଛନ୍ତି ଦୁହେଁ ମନ୍ତ୍ରୀ ।
 ଗତ ଆଗତ ଜାଣନ୍ତି ଦୁହେଁ ମହାଜ୍ଞାତା
 ଅନୁକ୍ଷଣେ ବିଷନ୍ତି ଯେ ସମର ଶକତା ।
 ସେ ଯେଣେ ନିଉନ ପୁଣି ହୁଅନ୍ତି ନାରାଜ
 ତାହାକୁ ବିଷନ୍ତି ଯାହା ସମରେ ଗ୍ରାହିର୍ଯ୍ୟ ।
 ଅନେକ ନାରାଚମାନ ଅନୁକ୍ଷଣେ ବିଷି
 ଆକର୍ଷି ପବନୁ ବେଗେ ବେନିବୀରେ ଛେଦି ।
 ରଥୀକି ଯେ ରଥୀ ପୁଣି ହସ୍ତୀକି ଯେ ହସ୍ତୀ
 ଅଶ୍ୱକୁ ଅଶ୍ୱ ପଦାତି ସଙ୍ଗରେ ପଦାତି ।
 ଏକୁ ଆରେକ କାହାକୁ ନୁହନ୍ତି ଯେ ଉଣା
 ଶରେ ଶରେ ପରିତାଳ ନ ଯାଇ ଗଣନା ।
 ଶକୁନି କାରୁଣୀ ଶର ଘେନି ବେଗେ ପେଶି
 ନୀରଧାର ପରି ଶର ଉପରୁ ବରଷି ।
 ବକ୍ରଗିରି ଶର ତହୁଁ ପେଶି ମନ୍ତ୍ରୀବର
 ନାରଖାର କରିଦେଲା ଶକୁନିର ଶର ।
 ଶକୁନି ଚାରିସହସ୍ର ବାଣ ପୁଣି ବିଷି
 ଏକା ପ୍ରହାରକେ ସହଦେବ ତାହା ଛେଦି ।
 ପୁଣି କାଳସର୍ପ ବାଣ ପେଶିଲା ଶକୁନି
 ଗରୁଡ଼ାସ୍ତେ ନିବାରିଲେ ସହଦେବ ମନ୍ତ୍ରୀ ।
 ପର୍ବତାଶରେକ ବିଷିଲା ଯେ କୁରୁ ମନ୍ତ୍ରୀ
 ବକ୍ରମୁନା ଶରେ ସହଦେବ ନିବାରନ୍ତି ।
 କାମ୍ୟକ ବାଣ ବିଷିଲା ପୁଣି ସହଦେବ
 ଅନ୍ତରୀକ୍ଷେ ରଥ ଅଶ୍ୱ ଛେଦିଲା ତା ସର୍ବ ।

ସମରେ ବିରଥ ଯହୁଁ ହୋଇଲା ଶକୁନି
ମଉଗଜ ଆରୋହିଲା ଅସିପତ୍ର ଘେନି ।
ସହଦେବ ପେଶିଲେ ଯେ ତୀକ୍ଷ୍ଣମୁନା ଶର
ପଡ଼ିଲା ନାରାଟ ଗଜରାଜର ଉପର ।
କୁମ୍ଭସ୍ଥଳେ ପଡ଼ି ପଛକଟି ଗଲା ଚଳି
ଘାଏଣ ସେ ହସ୍ତୀ ପଡ଼ିଗଲାକ ଯେ ଜଳି ।
ସେ ଗଜ ଛାଡ଼ିଣ ତହୁଁ ବେଗେ ମହୀବର
ପୁଣି ଆରୋହିଲା ମଉଗଜର ଉପର ।
କରେ ଧନୁ ଧରି ପୁଣି ଆରମ୍ଭିଲା ଯୁଦ୍ଧ
କରନ୍ତି ସଂଗ୍ରାମ ବେନି ଆଠଦଣ୍ଡ ମଧ୍ୟ ।
ଏକକୁ ଆରେକ ପୁଣି ଶର ବରଷନ୍ତି
କରନ୍ତି ଯେ କୁତୂହଳ ରଣ ବେନି ମନ୍ତ୍ରୀ ।
ଗତାଗଜ ଜାଣନ୍ତି ସେ ଯୁଦ୍ଧେ ମହାଜ୍ଞାତା
କରନ୍ତି ସଂଗ୍ରାମ ଦୁହେଁ ଦୁହେଁ ଶକତା ।
କେ ବିଷଇ ଶତ କେହୁ ବିଷେ ବେନିଶତ
କେ ବିଷଇ ଲକ୍ଷ କେହୁ ବିଷଇ ଅସ୍ତତ ।
ଅନେକ ଶର ଶକୁନି ଘେନି ବେଗେ ବିଧି
ଦେଖି ସହଦେବ ତାହା ବାୟୁବେଗେ ଛେଦି ।
ଏକକୁ ଆରେକ କେହି ନୁହନ୍ତି ଯେ ଉଣା
ଶରେ ଶର ତାଳ ପଡ଼େ ନ ଯାଇ ଗଣନା ।
ବରୁଣାଶର ଶକୁନି ତହୁଁ ବେଗେ ପେଶି
ନିରାପକ୍ଷ ଶରେ ତାହା ସହଦେବ ନାଶି ।
ଖଣ୍ଡଗିରି ବାଣ ବିଷିଲାକ ମନ୍ତ୍ରୀବର
ବଜ୍ରଶରେ ସହଦେବ ଛେଦିଲା ତା ଖର ।
ମାଦ୍ରୀସୁତଠାରେ ଆଉ ଉପରୋଧ ନାହିଁ
ଶକୁନିର ତୁଲେ ଟାଣ ସମର କରଇ ।
ରମ୍ୟେକ ଶର ପୁଣି ଯେ ବିଷିଲା ଶକୁନି
ଚକ୍ରପରି ଘେନି ତାହା ସହଦେବ ହାଣି ।
କାମ୍ୟକ ଶର ପେଶିଲା ମାଦ୍ରୀର ନନ୍ଦନ
ଗାନ୍ଧାରସେନ ନନ୍ଦନ କଲା ତା ଛେଦନ ।
ସମରେ ବିଅର୍ଥ ଯହୁଁ ହୋଇଲା ଶକୁନି
ମଉଗଜେ ଆରୋହିଲା ଅସିପତ୍ର ଘେନି ।
ସହଦେବ ବିଷିଲା ଯେ ତୀକ୍ଷ୍ଣମୁନା ଶର
ପନିଲା ନାରାଟ ମଉଗଜର ଉପର ।
କୁମ୍ଭସ୍ଥଳେ ପଡ଼ି ହୃଦୟକୁ ଗଲା ଚଳି
ଘାଏ ମଉଗଜ ପଡ଼ିଲାକ ତହୁଁ ଜଳି ।
ପ୍ରାଣ ଛାଡ଼ି ଯହୁଁ ତଳେ ପଡ଼ିଲାକ ହସ୍ତୀ
ଫଳା ଖଣ୍ଡା ଘେନି ମନ୍ତ୍ରୀ କଲା ପାଦଗତି ।
ବେନିଭୁଜ ଟେକି କ୍ରୋଧେ ଧାଏଁ ବୀରମଣି
ପଞ୍ଚଦ୍ରୁଂଶ ଯୋଦ୍ଧା ବେଗେ ପକାଇଲା ହାଣି ।

ପୁଣି ହିଁ ଶକୁନି ଆରୋହିଲା ହୟବରେ
କୁନ୍ଦେକ ଘେନିଣ ଧାଇଁଗଲା ଅତି ଖରେ ।
ଗୁଳାଇ କୁନ୍ଦକୁ ପବନହୁଁ ବେଗେ ଉଠି
ସହଦେବର ସାରଥ ପରେ ନେଇ ପିଟି ।
କୁନ୍ଦ ପଡ଼ନ୍ତେଣ ତାହା ଦେଖି ସହଦେବ
ବଜ୍ର ମୁଦ୍‌ଗର ଘେନିଣ ଦେଇ ପରାଭବ ।
ଅଶ୍ବର ଶିର କାଟନ୍ତେ ଛିଡ଼ିଲା ସେ ବେଗେ
ଗର୍ଜିଣ ପଡ଼ିଲା ହୟବର ଭୂମିଭାଗେ ।
ଅଶ୍ବ ପଡ଼ନ୍ତେ ଶକୁନି ହେଲା ଯାନଶୂନ୍ୟ
ମୁଣ୍ଡ ଟେକି ତାହେଁ ସହଦେବର ବଦନ ।
ଅର୍ଦ୍ଧଚନ୍ଦ୍ର ବାଣ ପେଶିଦେଲା ସହଦେବ
ଶକୁନିର ଶିର ଛିଡ଼ି ପଡ଼ିଲାକ ଯବ ।
ସମରେ ପଡ଼ିଲା ଯହୁଁ ମନ୍ତ୍ରୀ ସେ ଶକୁନି
ସହଦେବର ନାମରେ ଉଠେ ସାଧୁଧ୍ବନି ।
ଧୃତରାଷ୍ଟ୍ରର ଅଗ୍ରତେ କହିଲେ ସଞ୍ଜୟ
ରଣେ ଶକୁନି ପଡ଼ିଲା ଆହେ କୁରୁରାୟ ।
ଶୁଣିକରି ସାନନ୍ଦ ଯେ ହେଲା ଧୃତରାଷ୍ଟ୍ର
ଏତେବେଳେ ପାଶୋରିଲି ପୁତ୍ରଙ୍କର କଷ୍ଟ ।
ପ୍ରଥମୁ ଶକୁନି ପଡ଼ିଆନ୍ତାଟିକି ରଣେ
ଉଭୟକୁଳ ମୋ ବୁଢ଼ାଇଲା ଏକା ଜାଣେ ।
ଯେଦିନ ସେ ମନ୍ତ୍ରୀପଦେ ଆସ୍ଥାନେ ବସିଲା
ଏକାମ୍ରା କୁରୁ ପାଣ୍ଡବେ ଭିନ୍ନ କରାଇଲା ।
କେତେକେତେ ଯୋଦ୍ଧା ପୁଣି ପଡ଼ିଲେ ସଂଗ୍ରାମେ ।
କେବଳ ଦୁଷ୍ଟ ଶକୁନି ରହିଥାଏ କ୍ଷମେ ।
ଝଙ୍କଡ଼ପୁର ବାସିନୀ ଦେବୀ ଗୋ ଶାରଳା
ପ୍ରସନ୍ନ ହୁଅଗୋ ମାତ ଅଭୟ ହିଙ୍ଗୁଳା ।
ଜନ୍ମେ ଜନ୍ମେ ମୁହିଁ ତୋର ପାଦତଳ ସେବି
ଶ୍ରୀଚଣ୍ଡୀ ଶାରଳା ଦାସ ନାମେ ହେବି କବି ।
ଏଥର ଏତିକି ପଦ କହିଦିଅ ମୋତେ
ଶରଣ ପଶିଲି ମାତ ତୋର ପାଦଗତେ ।

—୦—

ଯୁଧିଷ୍ଠିର ଦୁର୍ଯ୍ୟୋଧନଙ୍କର ଯୁଦ୍ଧ ଓ ଶଲ୍ୟ ବଧ

ଶକୁନି ବଧ ଶୁଣିଣ ସେ ମାନଗୋବିନ୍ଦ
ହା ଦେବ ବୋଲି କପାଳେ ମାରେ ହସ୍ତଦ୍ବନ୍ଦ୍ବ ।
ନିଷ୍ଠଞ୍ଜକ ରାଜ୍ୟ ମୁହିଁ କଲି ଅପ୍ରମାଦେ
ଅର୍ଜ୍ଜୁନି ବିପୁଳ ଲକ୍ଷ୍ମୀ ତୋହର ପ୍ରମାଦେ ।
କହିଲେ ନ ସରେ ମାମୁଁ ତୋର ମନ୍ତ୍ରୀପଣ
ଏଡ଼େ ବୁଦ୍ଧିମନ୍ତ ହୋଇ ଲଭିଲୁ ମରଣ ।

ଅନେକ ଶୋଚନା କରେ ତହିଁ ଧୃତରାଷ୍ଟ୍ର
 ପାଣ୍ଡବବଳ ଯେ ରଣେ ଆସୁଛନ୍ତି ଘୋଟି ।
 ଆଉ ଜାଇଥାଇ ମାମୁଁ କିଏ ମୁଁ କରିବି
 ଏ ମୋହର ସତ୍ୟବ୍ରତ ରଣେ ଝାସ ଦେବି ।
 ଶ୍ୱେତହସ୍ତୀ ଚଢ଼ି ରାୟେ ଧର୍ମ ଯେ ଯୁଧିଷ୍ଠି
 ଲକ୍ଷେ ଯୋଦ୍ଧା ତୁଲେ ରଣେ ଆସୁଛନ୍ତି ଘୋଟି ।
 ମୃତପିଣ୍ଡ ତଳେ ପକାଇଣ ଗୁରୁରାଜ
 ଧାତିକାରେ ଆରୋହିଲା ଯାଇ ମଉଗଜ ।
 କରେ ଧରି ଧନୁ ଆଦ୍ରାବଳୀ ତେଜ ଜାଣି
 ଯୁଧିଷ୍ଠି ଛାମୁରେ ଗଜ ଲଗାଇଲା ଆଣି ।
 ମାନଗୋବିନ୍ଦ ବୋଇଲା ଶୁଣ ଯୁଧିଷ୍ଠିର
 ଶେଷକାଳେ ପଡ଼ିଲୁ ତୁ ମୋହର ଛାମୁର ।
 କୋପେ ଧନୁରେ ଶରକୁ ଯୋଡ଼ି କୁରୁସାଜ୍ଞ
 ଯୁଧିଷ୍ଠିର ଉପରକୁ ବିକିଲା ନିଠାଳ ।
 ଶ୍ରୀଭୁଜରେ ଧନୁ ଏକ ଧରିଣ ଯୁଧିଷ୍ଠି
 ମାନଗୋବିନ୍ଦ ଉପରେ କଲେ ଶରବୃଷ୍ଟି ।
 ପୁରାଇଣ ପଞ୍ଚବିଂଶ ତୀକ୍ଷ୍ଣମୁନା ବାଣ
 ପୁଣ ପୁଣ ଆକର୍ଷଣ ବିଷେ କୁରୁରାଣ ।
 ତିନିଶ ନାରାତ ବିକିଦେଲେ ଧର୍ମସୁତେ
 ଛେଦିଲେ ନାରାତ ଦୁର୍ଯ୍ୟୋଧନର ଅଗ୍ରତେ ।
 ପୁନରପି ପଞ୍ଚବିଂଶ ପୁରାଇଣ ବାଣ
 ଆକର୍ଷି ବିକିଲା ମହାକୋପେ କୁରୁରାଣ ।
 ମନ ପବନହୁଁ କରଇ ସେ ଶର ବୃଷ୍ଟି
 ବ୍ରହ୍ମ୍ୟକ ଶର ଯେ ବିକିଲାକ ଧାରାସ୍ତ୍ରୀ ।
 ନାରାତ ପଡ଼ିଲା ଯାଇ ଗଜକୁମ୍ଭଲେ
 ଛଜ ଛାଡ଼ରେ ବାହାର ହେଲା ବକ୍ଷସ୍ଥଳେ ।
 ଘୋର ଗର୍ଜନ କରିଣ ପଡ଼େ ଶ୍ୱେତହସ୍ତୀ
 ଯୁଧିଷ୍ଠିର ଦେବ ରଣେ କଲେ ପାଦଗତି ।
 ପାଦଗାମୀ ହୋଇଣ ସେ ବିକିଲେ ନାରାତ
 ଶସ୍ତ୍ରକର ତେଜ ବାଣ ଜିଣି ରବି ତେଜ ।
 ମାନଗୋବିନ୍ଦର ଧନୁ ଛିଡ଼ିଲା ସେ ଶରେ
 ଧନୁରେ ପୁଣି ନାରାତ ଯୋଡ଼ି ଖରତରେ ।
 ଗଜକୁ ଲକ୍ଷ୍ୟ କରିଣ ବିକି ମହାପାଳେ
 ନାରାତ ପଡ଼ିଲା ମଉଗଜ ବକ୍ଷସ୍ଥଳେ ।
 ବେନିଖଣ୍ଡ ହୋଇ ଛିଡ଼ିପଡ଼େ ମଉହସ୍ତୀ
 ଗଜପୁଷ୍ପ ଡେଇଁପଡ଼ି କରି ପାଦଗତି ।
 ସତୁରି ସତୁରି ଭାର ଗଦା ଘେନି ହସ୍ତେ
 ରାହୁର ତେଜ ଜିଣିଣ ଧାର୍ଯ୍ୟ କୁରୁନାଥେ ।
 ଗୋବିନ୍ଦ ବୋଇଲେ ଆହୋ ଶୁଣ ପାଳଗୁନି
 ମାନଗୋବିନ୍ଦ ଧାଇଁଲେ କରେ ଗଦା ଘେନି ।

ହସି ବୋଇଲେ ବିରଥୀ ହେବାରୁ ଯୁଧିଷ୍ଠି
 ତାଙ୍କୁ କଟାକ କରୁଛି ରାଜା ଧାରାସ୍ତ୍ରୀ ।
 ଅଛୁନ ବୋଇଲେ ସ୍ୱାମୀ ଶୁଣ ଯଦୁନାହା
 ମାନଗୋବିନ୍ଦ ଛାମୁକୁ ରଥ ମୋର ବାହା ।
 ନନ୍ଦିଘୋଷ ରଥଗୋଟି ବାହିଲେ ଶ୍ରୀରାଜ
 ଧାତିକାରେ କଲେ ମାନଗୋବିନ୍ଦର ଆଗ ।
 ନନ୍ଦିଘୋଷ ପଛରେ ଯେ ରହିଲେ ଯୁଧିଷ୍ଠି
 ଚିରାଳତକ୍ତ ହସ୍ତୀର ପରେ ଯାଇଁ ଉଠି ।
 ଅଜଗଦ ସମ ଧନୁ ଧରିଣ ଶ୍ରୀକରେ
 ପଶିଲେ କୁରୁ ନରେନ୍ଦ୍ର ଆଚର ଭିତରେ ।
 ବେଢ଼ିଲେ ତାଙ୍କ ସଜନୀ ଅନେକ ଯେ ରସି
 ଅନୁକ୍ଷଣେ ଧାରା ପ୍ରାୟ ବାଣ ଯେ ବରଷି ।
 ବଢ଼ି କାଳନଦୀ ପ୍ରାୟେ ଦିଶନ୍ତି ସେ ରାୟେ
 କଉରବ ସଜନି ଯେ ବାଳବୃଷ୍ଟ ପ୍ରାୟେ ।
 ସମର ସମ୍ଭବ ଦେବଗଣେ ଅଗୋଚର
 କକଡ଼ା ବୃଷ୍ଟି ପରାୟେ ବୃଷ୍ଟି ଶରଧାର ।
 ଏକ ନାରାତେ ଅନେକ ସୈନ୍ୟ ଗଲେ ମରି
 ସଜନୀ ମାରନ୍ତି ଯୁଧିଷ୍ଠିର ଦଣ୍ଡଧାରୀ ।
 ରଥ ଗଜ ଅଶ୍ୱ ପଦାତିକ ଆଦି କରି
 ଛିଡ଼ିନ୍ତି ସେ ଶରାଘାତେ ଜଣେ ନ ଉଦ୍ଧରି ।
 ଅତି ପବନ ଘାତରେ ଯେହ୍ନେ ବୃକ୍ଷଲୋଟି
 ତେସନେ ଅନେକ ସୈନ୍ୟ ମାଇଲେ ଯୁଧିଷ୍ଠି ।
 ଭାଜିଲେ ସଜନୀ କେହି ନ ରହିଲେ ଆଗେ
 ଯେସନେ ଛାଗଲପଲ ଦେଖେ ମଉବ୍ୟାଘ୍ନେ ।
 ସଜନୀ ଖେଦି ନିଅନ୍ତି ନାହାନ୍ତି କେ ତୁଲେ
 ଛାମୁରେ ଭେଟିଲେ ଯାଇ ରାୟେଗୁରୁ ଶଲ୍ୟେ ।
 ଯେସନେକ ମଉଗଜ ଆବୋରି କେଶରୀ
 ଯୁଧିଷ୍ଠିକୁ ଆବୋରିଲେ ଶଲ୍ୟ ସେହିପରି ।
 ବୀରସେନର ନନ୍ଦନ ଶଲ୍ୟ ରଣେ ଜିତା
 ଏ ମହାମଣ୍ଡଳେ କାହିଁ ଧନୁ କେ ଧରନ୍ତା ।
 ନାହିଁ ନାହିଁ କ୍ଷତ୍ରିସମ ଏ ତିନି ଭୁବନେ
 ଧନୁ ଧଇଲେ ଶଙ୍କର ଯେ ପାକଶାସନେ ।
 ଆକାଶ ଘୋଟି ପାରଇ ଯାର ଶରବୃଷ୍ଟି
 ତାହାର ଛାମୁରେ ଯାଇ ବିଜୟେ ଯୁଧିଷ୍ଠି ।
 ଗଜ ଦେଖି ଯେହ୍ନେ ହୁଏ କେଶରୀର ରୋଷ
 ଶଲ୍ୟ ଭେଟିଲା ତେସନ ଯୁଧିଷ୍ଠିଙ୍କ ପାଶ ।
 କରେ ଧନୁ ଧରି ରହିଅଛନ୍ତି ଯୁଧିଷ୍ଠି
 ଶଲ୍ୟ ଅନୁକ୍ଷଣେ କରନ୍ତି ଯେ ଶର ବୃଷ୍ଟି ।
 ନ ଦୁଃସ୍ତତି ସମରେ ଯେ ଧର୍ମଙ୍କ ନନ୍ଦନ
 ଧନୁରେ ଶର କରନ୍ତି ଆଧାନ ସନ୍ଧାନ ।

ବେନିଜନେ ମରନ୍ତି ଯେ ବାଣ କ୍ୱାଳାବଳୀ
 ଆକାଶରେ ଅଦୃଶ୍ୟ ଯେ ହେଲେ ଅଂଶୁମାଳି ।
 ବୀରବର ଶାର୍ଦ୍ଦୂଳ ସେ ମହାରଥୀ ଶଲ୍ୟ
 ରଣରଙ୍ଗେ କମ୍ପାଇଲେ ବ୍ରହ୍ମାଣ୍ଡ ମଣ୍ଡଳ ।
 ସମର କରନ୍ତେ ତହିଁ ମାନବ ଅସଂଖ୍ୟ
 ଆକାଶେ ଥାଇ ଦେଖନ୍ତି ସର୍ବ ବୃନ୍ଦାଅର୍କ ।
 କୋପେଣ ପେଶିଲେ ଶଲ୍ୟବାଣ ତୀକ୍ଷ୍ଣମୁନା
 ଭେଦିଗଲା ସେହି ଶର ଯୁଧିଷ୍ଠିରଙ୍କ ସ୍ନେହ ।
 ସେହ୍ନା ପୁଟି ହସ୍ତୀ କୁମ୍ଭସ୍ଥମଳ ଗଲା ଗଳି
 ଗିରି ପ୍ରସବଣ ସମ ରୁଧିର ନିକିଳି ।
 ସେ ଘାଏଣ ମଉଗଜ ପଡ଼େ ମୁହଁ ମାଡ଼ି
 କି ଅବା ମନ୍ଦରଗିରି ପଡ଼ିଲା ଉପୁଡ଼ି ।
 ପାଦଗତି ହୋଇଲେ ଯେ ଧର୍ମଙ୍କ ନନ୍ଦନ
 ବକ୍ରଶର ମାଇଲେ ଯେ ହୋଇ କୋପମନ ।
 ଯେଉଁପରି ବର୍ଷାକାଳେ ପଡ଼ଇ ନିର୍ଘାତ
 ସେହିପରି ପଡ଼ି ଶଲ୍ୟ ରଥ ଭୂମିଗତ ।
 ଶଲ୍ୟଙ୍କର ସେହ୍ନା ପୁଟି ଗଲା ଗଳି
 ଝର ଝର ହୋଇ ରକ୍ତ ପଡ଼ିଲା ନିକିଳି ।
 ଘାଏ କୁପିତ ହୋଇଲେ ସେ ଭାରତମଲ୍ଲ
 ପୁଲିଯାଇ ପଶିଲେ ସେ ଗିରିବର ତୁଲ୍ୟ ।
 ତିନି ନାରୀତ ବିନ୍ଧିଲେ ଅଗ୍ନିବାଣ ଜାଣି
 ଯୁଧିଷ୍ଠିରଙ୍କ ଧନୁ ଦ୍ରୋଣ ପକାଇଲେ ହାଣି ।
 ଶୂନ୍ୟହସ୍ତ ହୋଇଲେ ସେ ଧର୍ମଙ୍କର ବଳା
 ଶ୍ରୀକରେ ଧଇଲେ ଅତିବେଗେ ଖଡ୍ଗଗଫଳା ।
 କୁମ୍ଭାର ଚକ ପରାୟ ବୁଲାଇ କୃପାଣ
 ଶଲ୍ୟଙ୍କର ଉପରକୁ ମାଇଲେ ତଡ଼କ୍ଷଣ ।
 ତ୍ରିଅୟକ ଶର ଘେନି ଶଲ୍ୟ ମହାରଥୀ
 ଯୁଧିଷ୍ଠିରଙ୍କ ଖଡ୍ଗଗଫଳା ଛେଦିଲେ ତଡ଼ତି ।
 ଶୂନ୍ୟହସ୍ତ ହୋଇଲେ ଯେ ଧର୍ମଦେବ ବଳା
 ଧାମଙ୍ଗ ଶ୍ଵତ୍ରୁୟକୁଳ ଷଷ୍ଠ ଅନର୍ଗଳା ।
 ଯେସନେକ ମଉଗଜ ଧାମଙ୍ଗ ମୁକୁଳା
 ଯୁଧିଷ୍ଠିରଙ୍କ ଘୋଟିଲା ସେ ବୀରସେନ ବଳା ।
 ରାହୁ ଯେସନେ ଘୋଟଇ ଦେଖି ଶଶଧର
 ଅତି କୋପେ ଧାମଙ୍ଗ ତା ତେଜ ଅନିର୍ବାର ।
 ଅନଳ ପରି ବିରାଜେ ତାଙ୍କ ବେନି ତୋଳା
 ବାମକରେ ଧଇଲେକ ଯୁଧିଷ୍ଠିର ଗଳା ।
 ତାହାଣ ହାତେ ଚାପୋଡ଼ କଲେକ ପ୍ରହାର
 ଘାଏ ଅସାଷ୍ଟମ ହେଲେ ଦେବ ଯୁଧିଷ୍ଠିର ।
 ଧଇଲେକ ପୁଣି ଶଲ୍ୟ ଯୁଧିଷ୍ଠିର କେଶ
 ଛାଡ଼ ଛାଡ଼ ବୋଇଲେକ ଧର୍ମଙ୍କର ଶିଷ୍ୟ ।

କିମ୍ପାଇ ଏତେ କଟାଳ କରୁଛି ମାତୁଳ
 ମୁଁ ତୁମ୍ଭ ଭଣଜା ମୋତେ ନ କର ବ୍ୟାକୁଳ ।
 ଅତି କୋପେ ଶଲ୍ୟ କରି ବହୁତ ତର୍ଜନ
 କେଶ ଛାଡ଼ି ଦାଡ଼ି ମୁଛ ଧଇଲେ ବହନ ।
 ଶ୍ରୀଖଣ୍ଡ କଷ୍ଟରୀ ରେଖ ସମ ଯେଉଁ ଦାଡ଼ି
 ସେ କି ସହିବ ଶଲ୍ୟଙ୍କ ହସ୍ତ ଭିଡ଼ାଭିଡ଼ି ।
 ବାମକରେ ଧରି ଶଲ୍ୟ ରାଗେଣ ଝିଙ୍କନ୍ତି
 କାଳାନଳ ପ୍ରାୟ ଶଲ୍ୟ ସେ କାଳେ ଦିଶନ୍ତି ।
 ରୋମେରୋମେ ଯେ ବାହାର ହୋଏ ରକ୍ତପୁଟି
 ଆତ୍ମାବୈକୁଲ୍ୟ ହୋଇଲେ ଦେବ ଯେ ଯୁଧିଷ୍ଠି ।
 କାଳ ଅନଳ ବ୍ୟାପିତ ହେଲା ତାଙ୍କ ଗାତ୍ର
 ମଦନ ଦହନକାଳେ ଯେହ୍ନେ ରୁଦ୍ରନେତ୍ର ।
 ବିହଙ୍ଗା ପୁରୁଷମାନେ ଥାଇଣ ଆକାଶେ
 ନୟନ ବୁଲାଇ ସର୍ବେ ଚାହିଁଲେକ ରୋଷେ ।
 ଆଦିତ୍ୟ ଦେବତା ତହିଁ ହୋଇ କୋପମନ
 ଶଲ୍ୟଙ୍କୁ ଚାହିଁଲେ କ୍ରୋଧେ ବୁଲାଇ ନୟନ ।
 ନନ୍ଦିଘୋଷ ରଥେ ଥାଇ ଦେଖନ୍ତି ଗୋବିନ୍ଦ
 ଅର୍ଜୁନଙ୍କୁ ବୋଲନ୍ତି ଏ ଶଲ୍ୟ ବଡ଼ ମନ୍ଦ ।
 ଦେଖ ଦେଖ ଧର୍ମଙ୍କୁ ଯେ କରୁଛି କଟାଳ
 ନିଶ୍ଚୟ ଏବେ ଏହାର ପୂରିଲାଣି କାଳ ।
 ଅର୍ଜୁନଙ୍କ ଆତ୍ମା ହେଲା ଅତି ବଇକୁଲ୍ୟ
 ଦୁର୍ଯ୍ୟୋଧନ ଚାହିଁ ବୋଲେ ଧନ୍ୟ ମାମୁଁ ଶଲ୍ୟ ।
 ତୁମ୍ଭଯୋଗୁଁ ସଂଗ୍ରାମରେ ଯଶ ଅଛି ମୋତେ
 ବହୁତ ପ୍ରଶଂସା କଲା ନୃପତି ଏମନ୍ତେ ।
 ଯୁଧିଷ୍ଠି ବୋଇଲେ ମାମୁଁ ଜଳିଲା ଜଳିଲା
 ଜଳୁ ଜଳୁ ବୋଲି କହୁ ଶଲ୍ୟ ଜଳିଗଲା ।
 ଯୁଧିଷ୍ଠିରଙ୍କ ଦାଡ଼ି ଛାଡ଼ି ଶଲ୍ୟ ମହାରାଜ
 ନିମିଷକ ମଧ୍ୟେ ତହିଁ ହୋଇଲେ ଦହିର୍ଯ୍ୟ ।
 ଆତ୍ମା ବୈକୁଲ୍ୟ ନ ଧରି ସେ କ୍ରୋଧ ଅନଳ
 ଜଳୁଅଛି ଯେସନକ ରୁଦ୍ର କାଳାନଳ ।
 ଶଲ୍ୟଙ୍କୁ ଦଗ୍ଧ କରନ୍ତେ କାଳାନଳ ବୃଷ୍ଟି
 ପଳାନ୍ତି କୁରୁଆଟେ ନ ଚାହାନ୍ତି ଲେଉଟି ।
 ସଞ୍ଜୟ ବୋଇଲେ ପୁଣି ରାଜା ଧୃତରାଷ୍ଟ୍ର
 ବୃଦ୍ଧକାଳେ ଆସି ତୋତେ ହେଲା ପୁତ୍ର କଷ୍ଟ ।
 ଫାଲଗୁନ କୃଷ୍ଣପକ୍ଷ ସପତମୀ ଦିନ
 ଭୀଷ୍ମ ମହାରଥୀ କଲେ ଶରରେ ଶୟନ ।
 ନବମୀରେ ଜୁଆଇଁ ସେ ଜୟଦ୍ରଥ ମଲା
 ଦଶମୀରେ ଭଗଦତ୍ତ ବୀର ସେ ପଡ଼ିଲା ।
 ଦ୍ଵାଦଶୀ ମଧ୍ୟରେ ଗଲେ ଦ୍ରୋଣଗୁରୁ କ୍ଷୟ
 ଅଠାଶୋଇ ପୁତ୍ର ତୋର ଗଲେ ଯମାଳୟ ।

ବ୍ରହ୍ମୋଦ୍‌ଗୀ ମଧ୍ୟାହ୍ନରେ ମଲା ଦୁଃଶାସନ
 ସନ୍ଧ୍ୟା ସମୟରେ ମଲା ସେନାପତି କର୍ଣ୍ଣ ।
 ଯା ନାମ ଶୁଣିଲେ ଭୟ କରନ୍ତି ପାଣ୍ଡବେ
 ଯା ବଳରେ ତେଜୋବନ୍ତ ସର୍ବ କରୁଛନ୍ତି ।
 ମୁଖ ଚକ୍ଷୁ କର୍ଣ୍ଣହୀନ ହୋଇଲେ ଯେସନ
 ଅଶୋଭା ଦିଶନ୍ତି ଜନେ କୌରବ ତେସନ ।
 ଅମାବାସ୍ୟା ଦିନ ମଲେ ଉଲ୍ଲୁକ ଶକୁନି
 ଏ ତିନି ପଡ଼ିଲେ ଶଲ୍ୟ ସାରଥୀକ ଘେନି ।
 କର୍ଣ୍ଣ ଉତ୍ତରରେ ଶକୁନି ଉଲ୍ଲୁକ ପଡ଼ିଲା
 ଯୁଧିଷ୍ଠିର କୋପାନଳେ ଶଲ୍ୟ ଦଗ୍ଧ ହେଲା
 ସମସ୍ତେ ପଡ଼ିଲେ ମାନଗୋବିନ୍ଦ ତ ଏକା
 ସଖା ସୋଦର ନ ଦେଖି ହୋଇଲା ନାଟକା ।
 ଧୃତରାଷ୍ଟ୍ର ବୋଇଲେ ହୋ ବିଦୂର ସଞ୍ଜୟେ
 ଅନ୍ଧାରବେଳେ ଘୁଞ୍ଚାଇ ଆଣ ତାଙ୍କୁ ଦୁହେଁ ।
 ସଞ୍ଜୟ ବୋଇଲେ ନାହିଁ ପଶିବାକୁ ବାଟ
 ଚଉକତି ଘୋଟିଲେଣି ପାଣ୍ଡବଙ୍କ ଆଟ ।
 ଧୃତରାଷ୍ଟ୍ର ବୋଇଲେ ମୁଁ ହୋଇଲି ଆଶ୍ଚର୍ଯ୍ୟ
 ତ୍ରେଲୋକ୍ୟ ଜିଣି ପାଇଲୁ ଶଲ୍ୟ ମହାରାଜ ।
 ସେ ବୀର ଧନୁ ଧରିଲେ ଦ୍ରାସ କରେ ଝନ
 କରେ ଶସ୍ତ୍ର ଥିଲେ ଭୟ କରନ୍ତି ଗୋବିନ୍ଦ ।
 ଗଦାଯୁଦ୍ଧେ ପ୍ରଶଂସଇ ଯାହାକୁ ବାସବ
 ଯାହାକୁ ଦେଖି ଡରନ୍ତି ଦେବ ବଳଦେବ ।
 ଅଜାତଶତ୍ରୁ ଯେ ଦେବ ଯୁଧିଷ୍ଠିର ରାୟ
 ତାର କୋପାନଳେ ଦଗ୍ଧ ଶଲ୍ୟ ମହାକାୟ ।
 କେମନ୍ତେ ହୋଇଲା ଏହା ଲାଗେ ଆତମ୍ଭିତ
 ହେ ମନ୍ଥୀ ତୁମ୍ଭଙ୍କୁ ଦୃଶ୍ୟ ଭୂତ ଭବିଷ୍ୟତ ।
 ସଞ୍ଜୟ ବୋଇଲେ ଶୁଣ ଅମ୍ଭିକାର ସୁତ
 ଶଲ୍ୟଙ୍କର ଶିକ୍ଷାଗୁରୁ ଭାର୍ଗବ ପଣ୍ଡିତ ।
 ଭୀଷ୍ମ ଆଉ ଭୃଗିଶ୍ରବା ସୋମଦତ୍ତ ଶଲ୍ୟ
 ଶର ସନ୍ଧାନେ ଏମାନେ ଜାଣ ମହାମଲ୍ଲ ।
 ମାନଧାତାଙ୍କର ତିନି ଅୟୁତ ଅଙ୍କରେ
 ଅନୁଭବ ବୋଲି ଜାଣ ଏକ ସମ୍ଭବରେ ।
 ଏମାନେ ବିଦ୍ୟା ଶିଖିଲେ ଇନ୍ଦ୍ରପ୍ରସ୍ଥେ ରହି
 ଚୈତ୍ରକୃଷ୍ଣ ପ୍ରତିପଦା ଦିନ ରୁଷ୍ଟ ହୋଇ ।
 ସଉରିବାର ନକ୍ଷତ୍ର ପୂର୍ବାଫାଲଗୁନୀ
 ଭାର୍ଗବ ଗଲେ ତ ତାଙ୍କୁ ସଙ୍ଗତରେ ଘେନି ।
 ଗୁରୁ ଶିଷ୍ୟ ହେଲେ ତହିଁ ଯମୁନାକୁ ପାରି
 ସୁରନଦୀର ଦକ୍ଷିଣ ତୀରେ ବିଜେ କରି ।
 ଉତ୍ତର ତୀରରେ ନୀଳଗିରିର କନ୍ଦର
 ତିନିକୋଶ ଉଚ୍ଚ ପ୍ରାଞ୍ଚଯୋଜନ ବିସ୍ତାର ।

ଭାର୍ଗବ ବୋଇଲେ ପିମ୍ପି ମାର ଜଣେ ଜଣେ
 ପର୍ବତ ଫୁଟି ନିକିଳିଯାଉ ଆରକୋଣେ ।
 ପ୍ରଥମେ ଭୀଷ୍ମ ମାଇଲେ ଚାପି ପିମ୍ପିଗୋଟି
 ପର୍ବତ ଭିତରେ ବେନି ଯୋଜନ ଯେ ଫୁଟି ।
 ଦ୍ଵିତୀୟରେ ଭୃଗିଶ୍ରବା ପିମ୍ପିଏ ମାଇଲା
 ବେନି ଯୋଜନ ଫୁଟିଣ କ୍ରୋଟରେ ରହିଲା ।
 ତୃତୀୟ ପିମ୍ପି ମାଇଲେ ପୁଣି ସୋମଦତ୍ତ
 ପର୍ବତ ଭିତରେ ପଶିଗଲା କୋଶ ସାତ ।
 ଅଙ୍ଗୁଷ୍ଠ ଚାପି ମାଇଲେ ଶଲ୍ୟ ପିମ୍ପି ଗୋଟି
 ପର୍ବତ ଭିତରେ ବେନି ଯୋଜନ ଯେ ଫୁଟି ।
 ସୁରନଦୀ ଜିଣି ତିନିକୋଶ ଗଲା ବଳି
 ତିନିଯୋଜନ ଆୟତ ପର୍ବତ ନିକିଳି ।
 ପର୍ବତ ଉତ୍ତର ତୀର ରକ୍ଷିକୁଲ୍ୟା ନଦୀ
 ଭୈରବକୋଶ ବିଦାରି ଅଗ୍ନିକୋଣେ ଭେଦି ।
 ଅନଷ୍ଟକ ମହାରକ୍ଷି ସେ ନଦୀର ତୀରେ
 ନବସପ୍ତ ବର୍ଷ ତହିଁ ବସି ତପ କରେ ।
 ତାହାଙ୍କ ଉପରେ ଯାଇ ସେ ପିମ୍ପି ପଡ଼ିଲା
 ତାହାଣ ପଞ୍ଚରେ ପଡ଼ି ବାମେ ନିକିଳିଲା ।
 ଛଇଛାଡ଼େ ପିମ୍ପି ଗଲା ଶରୀରରେ ଫୁଟି
 ଅସାଷ୍ଟମେ ତପୋନିଷ୍ଠ ମହାପରେ ଲୋଟି ।
 ଗର୍ଜନ ଶବଦ ଏକ ଶୁଭିଳା ଅଭୁତେ
 ଧାଇଁଗଲେ ସେଠାବକୁ ଭାର୍ଗବ ସହିତେ ।
 ରକ୍ଷିକୁ ଯେ ପ୍ରଣିପାତ କଲେ ଯାଇଁ ଶଲ୍ୟ
 ଅନଷ୍ଟକ ବୋଇଲେ ମୋ ଶରୀରେ ନିକିଳି ।
 ଯେ ମୋତେ ଏହା କଲା ତା ଦେହ ଯାଉ ଜଳି
 ବେଳୁବେଳେ ରକ୍ଷିଙ୍କର କୋପ ଗୁରୁତର
 ବିନୟ ବଚନେ ଶାନ୍ତ କଲେ ଶଲ୍ୟବୀର ।
 ଆଦ୍ୟପ୍ରାନ୍ତ କରି ସବୁ କହିଲେ ଭାର୍ଗବ
 ରକ୍ଷି ବୋଇଲେ ମୋ ବାକ୍ୟ ଆନ ନ ହୋଇବ ।
 ଥୋକାଏକ ଦିନ ତୋର ଏ ଶରୀର ରହୁ
 ଭାରତଯୁଦ୍ଧେ ଯୁଧିଷ୍ଠି କୋପାନଳେ ଦହୁ ।
 ସଞ୍ଜୟ ବୋଇଲେ ଶୁଣ ଆହେ ଧୃତରାଷ୍ଟ୍ର
 ଅନଷ୍ଟକ ରକ୍ଷି ଶାପେ ଶଲ୍ୟ ହେଲେ ନଷ୍ଟ ।
 ଶୁଣି ସ୍ତବଧ ହୋଇଲେ ଅଶ ନୃପବର
 ମହାଭାରତ ଏ ଶଲ୍ୟପର୍ବ ସୁଧାସାର ।
 ମୁଁ ମୃତୁ କି ସାମରଥ ଲେଖିବାକୁ ତାହା
 ପ୍ରସନ୍ନେ ଶାରଳା ଗାତ୍ରେ କହିଦ୍ୟନ୍ତି ଯାହା ।
 ଦିବସେ ଲେଖଇ ମୋର ନ ଧରିବୁ ଦୋଷ
 ଜନ୍ମେ ଜନ୍ମେ ଶ୍ରୀ ଶାରଳା ଦେବୀର ମୁଁ ଦାସ ।

କୃପାଚାର୍ଯ୍ୟ ଯୁଦ୍ଧ

ଏଥୁଅନ୍ତେ ବୈବସ୍ବତ ମନୁ ମହାରାଜା
 ଭକତିରେ ଅଗସ୍ତିଙ୍କ ପାଦେ କଲେ ପୂଜା ।
 ବସନ ଭୂଷଣ ଗନ୍ଧ ପୁଷ୍ପ ରତ୍ନ ଦେଇ
 ମୁନିଙ୍କ ଚରଣ ତଳେ ଗଡ଼ିଯାଇ ଶୋଇ ।
 ତବ ମୁଖୁଁ ଶୁଣି ଶଲ୍ୟପଦର ବାରତା
 କଲୁଷ ତେଜିଲି ଦୂର ହେଲା ସର୍ବବ୍ୟଥା ।
 ଶଲ୍ୟ ମଲେ କି ବିଚାର କଲା ଦୁର୍ଯ୍ୟୋଧନ
 ଅନୁଗ୍ରହ କରି କହ ଆହେ ତପୋଧନ ।
 ବୈବସ୍ବତ ମନୁଙ୍କୁ ଯେ ବୋଲଇ ଅଗସ୍ତି
 ଶଲ୍ୟବଧ କାଳେ ହୋଇଥିଲା ନିଶାରାତି ।
 ଶଲ୍ୟ ରଣେ ପଡ଼ିବାର ଦେଖି କୃପାଚାର୍ଯ୍ୟ
 ସୈନ୍ୟ ହକାରି ବୋଇଲେ ଆହେ କୁରୁରାଜ ।
 ଲୋଚକରେ ଢଳ ଢଳ ତୋ ବେନି ନୟନ
 ଶୋକ କିମ୍ପାଇ କରୁଛ ବଳବଦ୍ଧ କ୍ଷୀଣ ।
 ନୃପତି ବୋଇଲେ ମୋର ବୁଡ଼ିଲା ସମ୍ପଦ
 ଜାଣିଲଇଁ ମୋର କର୍ମ ଅଟେ ବଡ଼ ମନ୍ଦ ।
 ଶଲ୍ୟର ବାହୁକୁ ଆଶ୍ରା କରିଥିଲି ମୁହିଁ
 ତାହା ତୁଲ୍ୟ ବୀର ଜଣେ ପୃଥ୍ବୀରେ ନାହିଁ ।
 ଏମନ୍ତ କହି ବହୁତ ଶୋକ କଲା ରାଜା
 କେଣେ ଛାଡ଼ିଗଲା ମାମୁଁ ମୋତେ କରି ତେଜ୍ୟା ।
 କୃପ ବୋଇଲେ ତୁ ଶୋକ ନ କର ନୃପତି
 ରହି ଯୁଦ୍ଧ ଦେଖ ମୋତେ କର ସେନାପତି ।
 ଦୁର୍ଯ୍ୟୋଧନ ବୋଲେ ନାହିଁ ମୋହର ଭରସା
 ସବୁ ବୁଡ଼ାଇଲି ଆଉ ସମ୍ପଦେ କି ଆଶା ।
 ସଖା ସହୋଦର ସମସ୍ତଙ୍କୁ ମରାଇଲି
 ମହାପ୍ରାଣୀ ବଧ ପାପ କେତେ ଆଚରିଲି ।
 ରାଜା ବାକ୍ୟ ଶୁଣି କୃପ ବସି ସ୍ବର୍ଣ୍ଣରଥେ
 ବୋଲନ୍ତି ସେ ସର୍ବେ ସେନାପତି କର ମୋତେ ।
 ରାଜା ବୋଲେ ତୁମ୍ଭେ ବିଚକ୍ଷଣ ବିପ୍ରବର
 ନିଜ ଇଚ୍ଛା ହେଲେ ତୁମ୍ଭେ ଆଚର ସମର ।
 ମୁହିଁ ଅର୍ଯ୍ୟଦେଲି ଯେତେ ଲୋକଙ୍କର ଶିରେ
 ଜଣେ କେହି ନ ବଢ଼ିଲେ ପଡ଼ିଲେ ସମରେ ।
 ଏକା ଅଛ ତୁମ୍ଭେ ରଣଯାଗ ସମାପନେ
 ଆବର କାହାକୁ ଆଶ୍ରା ନାହିଁ ମୋର ମନେ ।
 ନୁହଁନ୍ତି କି ପାଣ୍ଡବେ ଯେ ତୁମ୍ଭର ବଇରି
 ତୁମ୍ଭ ଭିଣୋଇ ଦ୍ରୋଣକୁ ନାହାନ୍ତି କି ମାରି ।
 ତାଙ୍କ ସହ ତୁମ୍ଭ ରଣ ଅଟଇ ଯୁକ୍ତେ
 ପାଣ୍ଡବ ମଲେ କାରଣ ହେବ ପୁଣି ମୋତେ ।

ରଣେ ବାହାରିଲେ କୃପବୀର ବୃତ୍ତାମଣି
 ରାଜାର ଏମନ୍ତ ସବିନୟ ବାକ୍ୟ ଶୁଣି ।
 ଶଙ୍ଖ ତୁରୀ ଭେରୀ ଆଦି ବୀରବାଜା ବାଜେ
 ଶେଷ ସୈନ୍ୟ ଘେନି କୃପ ସମରକୁ ବିଜେ ।
 ଶିରରେ କର ଦେଇଣ ବୋଲଇ କିରୀଟୀ
 ପରମଗୁରୁ ମାତୁଳ ତୁମ୍ଭେ ଆମ୍ଭରତି ।
 ସମରକାଳ ତ ଶେଷ ହୋଇଲାଣି ଆସି
 ଆଉ କି ରଣେ ଉପ୍ରୋଧ ଅଛି ବିପ୍ରଶିଷି ।
 ଦ୍ରୋଣ ନାଶହେଲେ ଗଲେ ଅଶ୍ବଥାମା ଦୁଃଶ୍ଚ
 ତୁମ୍ଭର ପ୍ରସାଦେ କିଏ ପ୍ରୟୋଜନ ଅଛି ।
 ଦ୍ରୋଣ ଯେବେ ମଲେ କିଏ ତୁମ୍ଭଙ୍କୁ ଉପ୍ରୋଧ
 କୃପ ତପେ ବସ ଯାଇ ନ କରିଣ ଯୁଦ୍ଧ ।
 ଅର୍ଜୁନ ବାକ୍ୟେ କହନ୍ତି କୋପେ କୃପାଚାର୍ଯ୍ୟ
 କ୍ଷତ୍ରୀହୋଇ କହିବାକୁ ନ ପାଇଲ ଲାଜ ।
 ହାରିବା ଜିଣିବା ଦୁଇ କ୍ଷତ୍ରୀଙ୍କର ବୃତ୍ତ
 କିମ୍ପାଇ ବଡ଼ାଇ କରି କହ କୁନ୍ତୀସୁତ ।
 ସମ୍ଭାଳ କିନା ଅର୍ଜୁନ ବାନ୍ଧୁଅଛି ବାଣ
 କହୁଁ କହୁଁ ରୋଷ ହେଲେ ସେ କୃପ ବ୍ରାହ୍ମଣ ।
 ଶ୍ରୀଭୁଜେ ଶୋଭା ଷାଠିଏ ସସ୍ରବଳ ଧନୁ
 ବିନ୍ଧିଲେ ନାରାତ ରାଗେ ବୃହଧ୍ବଜ ସୁନୁ ।
 ଧନୁରେ ସେ ପୁରାଇଣ ପଞ୍ଚବିଂଶ ଶର
 କୋପେ କୃଷ୍ଣଙ୍କ ଉପରେ କଲେକ ପ୍ରହାର ।
 ପୁଣି ଶତେକ ନାରାତ ପୁରାଇ ଧନୁରେ
 ଉତ୍ସର୍ଗେ ବିନ୍ଧିଲେ କପିକେତନ ଉପରେ ।
 ପୁଣି ଚାପେ ଚାରିଶତ ପୁରାଇ ନାରାତ
 ରଥର ଚାରି ଖମ୍ବକୁ ବିନ୍ଧି କୃପାଚାର୍ଯ୍ୟ ।
 ଶତେକ ବାଣ ଯେ ସେହି ପୁରାଇଣ ପୁଣି
 ଚାରି ଅଶ୍ବକୁ ବିନ୍ଧିଲେ ପୁଣି କୋପେ ଟାଣି ।
 ବିନ୍ଧିଲେ ସେ ଅପର୍ଯ୍ୟାପ୍ତ ବାଣ କୃପ ଟାଣି
 ସମ୍ଭାଳ ପାର୍ଥ ବଦନ୍ତି ଦେଖି ଚକ୍ରପାଣି ।
 ଦେଖ ଅପର୍ଯ୍ୟାପ୍ତ ଶର ସନ୍ଧିଲାଣି କୃପ
 ସେ ଶରକୁ ସହିବାକୁ ତୋହର କି ଦର୍ପ ।
 ଅର୍ଜୁନ ବୋଇଲେ ଥାଅ ଅଶ୍ବକୁ ସମ୍ଭାଳି
 ତୋ ପ୍ରସାଦେ କିଞ୍ଚିତ ମୁଁ ମଣେ ବନମାଳୀ ।
 ଦେଖ ଦେଖ ନାରାୟଣ ବୋଲିଣ କିରୀଟୀ
 ନାରାତ ବିନ୍ଧିଲା ଚାରିଶତ ଚଉଷଠି ।
 କୃପଙ୍କର ଶରମାନ ପକାଇଲା ଛେଦି
 ପୁଣି କୃପାଚାର୍ଯ୍ୟ ତିନିଶତ ବାଣ ବିନ୍ଧି ।
 ପଚିଶ ନାରାତ ବିନ୍ଧେ ଅର୍ଜୁନ ଉପରେ
 ସମସ୍ତ ନାରାତ ପାର୍ଥ ଛେଦିଲା ତା ଦୂରେ ।

ପୁଣି ନବଗତ ବାଣ ପୁରାଇଣ କୃପେ
 ଯେସନେ ଗର୍ଜନ୍ତି ଫେରୁ ଟେକି କାଳସର୍ପେ ।
 ନାରାତ ଆସନ୍ତେଣ ତା ଦେଖଇ ଅର୍ଜୁନ
 ତିନିଶ ନାରାତେ କଲେ ସମସ୍ତ ଛେଦନ ।
 ସହସ୍ରେ ନାରାତ କୃପ ବିଷିଲେକ ଟାଣି
 ପଞ୍ଚସ୍ରରୀ ନାରାତରେ ଅର୍ଜୁନ ତା ହାଣି ।
 ଏମନ୍ତେ ଲାଘବଯୁଦ୍ଧ ହେଲା ଅପ୍ରମିତ
 ରଣ ନ ଛାଡ଼ନ୍ତି ଦେହ ପ୍ରହର ଯେ ରାତ୍ର ।
 ଦୁହିଁଙ୍କର ଶର ବାଜି ହୁଏ ପରିତାଳ
 ବାହାରି ଅନେକ ବ୍ୟୋମ କରଇ ଉକ୍ଳ ।
 ତିମିର ବିଦାରଣ ଯେ ହେଲା ଶରଘାଏ
 ସକଳ ଭୂମି ଦିଶୁଛି ସୂର୍ଯ୍ୟ ଉଦେ ପ୍ରାୟେ ।
 କୋପେ କୃପଆଚାର୍ଯ୍ୟ ଯେ ପରିଘେକ ଘେନି
 ଅର୍ଜୁନର ଉପରକୁ ବିଷିଲେକ ଟାଣି ।
 ତୀକ୍ଷଣ ନାରାତେ ଛେଦିଲେ ତାହା ପାଲଗୁନି
 କୋପେ ଅଗ୍ନି ପ୍ରାୟ କୃପାଚାର୍ଯ୍ୟ ନେତ୍ର ବେନି ।
 ପୁଣି କାଳସର୍ପ ବାଣ ପୁରାଇଲେ କୃପେ
 ଶତଯୋଜନ ପର୍ଯ୍ୟନ୍ତ ସର୍ପତେଜ ବ୍ୟାପେ ।
 ଗରୁଡ଼ ଶସ୍ତ୍ର ଅର୍ଜୁନ ବିଷିଲେକ ଟାଣି
 ସମସ୍ତ ସର୍ପମାନଙ୍କୁ ପକାଇଲେ ହାଣି ।
 ଅଗ୍ନିଶର ବିଷିଲେକ ପୁଣି କୃପାଚାର୍ଯ୍ୟ
 ଅଗ୍ନିମୟ କରନ୍ତେ ତା ଦେଖିଣ କୁନ୍ତାଜ ।
 ମୋଘାଶର ମାରି ତହିଁ କଲେ ଜଳବୃଷ୍ଟି
 ଅଗ୍ନିଶର ଲଢ଼ିଗଲା ହସିଲେ କିରୀଟୀ ।
 ଶତେକ ନାରାତ ପୁଣି ବିଷିଲେ କିରୀଟୀ
 ପଟାଶ ନାରାତ ତାହା କୃପ ଦେଲେ କାଟି ।
 ପର୍ବତାଶର ପେଶିଲେ ପୁଣି ଦ୍ଵିତୀଗୁରୁ
 ବଜ୍ରଶରେ ଅର୍ଜୁନ ତା ନିପାତିଲେ ଦୂର ।
 କୃପଙ୍କ ସମର ଦେବେ ଅଟେ ଅଗୋଚର
 ତହିଁକି ସମର୍ଥ ଏକା ପାର୍ଥ ଧନୁର୍ବର ।
 ସମର କରନ୍ତେ ପୁଛାକଲେ ବସୁଦେବ
 ଏ ଲାଘବ ଯୁଦ୍ଧେ ରାତ୍ର ପ୍ରଭାତ ହୋଇବ ।
 ସମର ଆଦ୍ୟେ ସଂକଟ କଲୁ ଧନଞ୍ଜୟ
 କରିବୁ ସେ ଅଷ୍ଟାଦଶ ଦିନେ ସବୁ କ୍ଷୟ ।
 ତୋହର କହିବା କଥା ହୋଇବ କି ଆନ
 କୃପ ବଧ ହେଲେ ଶେଷ ହେବ କୁରୁସୈନ୍ୟ ।
 କୃଷକ ବଚନ ଶୁଣି ବୋଲେ ପାଲଗୁନି
 ସ୍ଵାମୀ ବ୍ରହ୍ମହତ୍ୟାକୁ ମୁଁ ତରୁଅଛି ପୁଣି ।
 ଗୋବିନ୍ଦ ବୋଇଲେ ଯେଣୁ ପଶିଲେ ବିବାଦେ
 ଦ୍ରୋଣ ପରା ଗୁରୁ ଶିରଛେଦ ହେଲେ ଯୁଦ୍ଧେ ।

କୃପ ଆଚାର୍ଯ୍ୟେ ଅଟନ୍ତି ତାହାଙ୍କର ଅନୁ
 ଏହାଙ୍କୁ ଉପୋଧ ଯେବେ ଧନୁ କିମ୍ପା ଘେନୁ ।
 ଏହାଙ୍କୁ ବ୍ରାହ୍ମଣ ବୋଲି ଯେବେ ତୁହି ଜାଣୁ
 କିପରି ରଣେ ପଶିଲୁ ଘେନି ଶର ଧନୁ ।
 କୃଷ ବଚନେ ବିଚିତ୍ରବୀର୍ଯ୍ୟର ଯେ ନାତି
 ବୋଇଲେ କୋଟି ପାତକ ଖଣ୍ଡ ତୁ ଶ୍ରୀପତି ।
 ଗୋବିନ୍ଦ ବୋଇଲେ ଏବେ ବିଷ କିମ୍ପା ବାଣ
 ସଂଗ୍ରାମେ ପଶିଲେ ତପା କି ଅବା ବ୍ରାହ୍ମଣ ।
 ବ୍ରାହ୍ମଣ ହୋଇ ତପରେ ଯାର ଥିବ ଇଚ୍ଛା
 ସେ କିମ୍ପାଙ୍କୁ ସଂଗ୍ରାମକୁ କରିବ ଯେ ବାଞ୍ଛା ।
 ନାହିଁ ଆଉ ଧନୁର୍ବର କୁରୁବଳ ମଧ୍ୟେ
 କୃପେ ନ ଜିଣିଲେ ତୁମ୍ଭେ ହାରିବ ଯେ ଯୁଦ୍ଧେ ।
 କୃଷର ବଚନେ ପଶୁ ରାଜାର ସନ୍ତତି
 ବିଷିଲେ ନାରାତ ମନୁ ଛାଡ଼ିଗଲା ଭ୍ରାନ୍ତି ।
 ସହସ୍ରେକ ନାରାତ ଯେ ବିଷିଲେକ ଟାଣି
 ପ୍ରତିଶରେ କୃପ ତାହା ପକାଇଲେ ହାଣି ।
 ପନ୍ଦରା ଶରେକ ପୁଣି ବିଷିଲେ କିରୀଟୀ
 ଗରୁଡ଼ ଶରେ ତା କୃପ ପକାଇଲେ କାଟି ।
 ପର୍ବତ ଶରେକ ପୁଣି ବିଷିଲେ ଅର୍ଜୁନ
 ବଜ୍ରବାଣେ କୃପାଚାର୍ଯ୍ୟ କଲେ ତା ଛେଦନ ।
 ଅର୍ଜୁନ ଯେତେକ ବାଣ କୋପରେ ବିଷନ୍ତି
 ପ୍ରତିଶରେ କୃପାଚାର୍ଯ୍ୟ ତା ଛେଦି ପକାନ୍ତି ।
 ଜିଣି ନ ପାରିଲେ ପାର୍ଥ କୃପାଙ୍କୁ କାହିଁରେ
 ବିଚାରିଲେ ମାରିବି ମୁଁ ଆଦି ଦେବଶରେ ।
 ନୀଳବାଣ ଭୁଜବାଣ ତେଣେ ଥିଲା ବେନି
 କର୍ଣ୍ଣ ତହିଁ ଆଣିଥିଲେ ଭୋଜନ ନନ୍ଦିନୀ ।
 କାହାଙ୍କୁ ଅର୍ଜୁନ ବିଷି ନ ଥିଲେ ସେ ଶର
 କଳା ଧଳା ଅଟନ୍ତି ସେ ହରିହରଙ୍କର ।
 ଅର୍ଜୁନ ବୋଇଲେ ତୁମ୍ଭେ ଯାଅ ବେନି ବାଣ
 କୃପା ଆଚାର୍ଯ୍ୟଙ୍କ ଶିରଛେଦ ଏହିକ୍ଷଣ ।
 କୋଟିଏ ସୂର୍ଯ୍ୟର ତେଜ ସେହି ବାଣ ବେନି
 ବିଷନ୍ତେ ରଶ୍ମି ଲାଗିଲା ଭୁବନ ଯେ ତିନି ।
 ଯେସନକ ବଜ୍ରଶର ଆସଇ ଆକାଶୁଁ
 ତ୍ରିଲୋକ୍ୟ ଦ୍ରାସିଲା ହରିହର ଅସ୍ର ଆସୁଁ ।
 ଗର୍ଜିଣ କୋପେ ଅଇଲେ ସେ ଦୁଇ ନାରାତେ
 ଯେସନେ ପ୍ରକୟକାଳେ ସାଗର ଗରଜେ ।
 କୃପଙ୍କ ଛାମୁରେ ଆସି ହୋଇଲେ ପ୍ରବେଶ
 ବିପ୍ରର ଲକ୍ଷଣ ଦେଖି ପାଇଲେ ସେ ଦ୍ରାସ ।
 ମନେ ବିଚାରିଲେ ଏ ତ ଅଟନ୍ତି ବ୍ରାହ୍ମଣ
 କି କରିବା ଆମ୍ଭଙ୍କୁ ତ ପେଶିଛି ଅର୍ଜୁନ ।

ଏମନ୍ତ ବିଚାରି ପୁଣି ହେଲେ ମହାତେଜ
 କୃପଙ୍କ ହୟ ସାରଥୀ ହୋଇଲେ ଦହିର୍ଯ୍ୟ ।
 ନୀଳବାଣ ବାସୁଦେବ କନିଷ୍ଠ ଅଙ୍ଗୁଷ୍ଠି
 ଭୁଜବାଣ ରୁଦ୍ରଙ୍କର ବୃଦ୍ଧାଙ୍ଗୁଷ୍ଠି ଗୋଟି ।
 ଦୁଇ ନାରୀତ ଦେଖିଣ କୃପା ଆଚାର୍ଯ୍ୟଙ୍କୁ
 ବିଚାରିଲେ କେଉଁରୂପେ ନାଶିବୁ ଦ୍ଵିଜକୁ ।
 ଦ୍ଵାଦଶଚିତା ବିରାଜେ ଏ ଦ୍ଵିଜର କାୟେ
 ହସ୍ତେ ଜୁଣିବରୁ ଦିଶେ ତୟାବର୍ଣ୍ଣ ପ୍ରାୟେ ।
 ବେଦରେ ନିପୁଣ ଏ ଯେ ମନ୍ତ୍ରରେ ନିପୁଣ
 ଏଡ଼େ ଧାର୍ମିକ ହୋଇ ତୁ କଲୁ କିମ୍ପା ରଣ ।
 ନିର୍ଦ୍ଦୟ ଅଟଇ ବଡ଼ ବାସବର ସୁତ
 ସମରେ ଆମ୍ଭଙ୍କୁ ପେଶିବାର ଅନୁଚିତ ।
 ପ୍ରଥମରୁ ପେଶିଆନ୍ତା ଯେବେ କି ଅର୍ଜୁନ
 କ୍ଷଣକେ ଛେଦି ପକାନ୍ତୁ କଉରବ ସୈନ୍ୟ ।
 ଆହେ କୃପବ୍ରହ୍ମା ତୁମ୍ଭେ ଅଟ ବଡ଼ କ୍ଷତ୍ରି
 ଜିଣିବାକୁ ସଂସାରେ କେ ତୁମ୍ଭଙ୍କୁ ନାହାନ୍ତି ।
 ଆମ୍ଭର ଯୁଦ୍ଧକୁ ତୁହି ଅଟୁ ଯେ ସକ୍ଷମ
 ବିଶେଷେ ବ୍ରାହ୍ମଣ ତୋତେ ମାଇଲେ ଅଧର୍ମ ।
 ଆମ୍ଭ ତୁଲ୍ୟ ନାରୀତେଜ ପେଶ କିନା ବାବୁ
 ପାର୍ଥ ପଛେ କୋପ କରୁ ବାହୁଡ଼ିଣ ଯିବୁ ।
 ଅର୍ଜୁନ ବୋଲିଛି ବେଗେ କୃପଙ୍କୁ ଯେ ହାଣ
 ଦେଖୁ ଦେଖୁ କେମନ୍ତେ ଯେ ହାଣିବୁ ବ୍ରାହ୍ମଣ ।
 କୃପାଚାର୍ଯ୍ୟ ବୋଇଲେକ ତୁମ୍ଭେ ହରିହର
 ତୁମ୍ଭର ସଦୃଶ ନାହିଁ ପାଲଟା ଯେ ଶର ।
 ମାରିବା ରଖିବା ସିନା ତୁମ୍ଭର ଏ ଧର୍ମ
 ତୁମ୍ଭର ତୁଲେ ମୋହର କି ଅଛି ସଂଗ୍ରାମ ।
 ନୀଳ ବୋଲେ ଅପାଳଟ ଶର ଅଟୁ ଆମ୍ଭେ
 ଅବଶ୍ୟ ଯହିଁକି ଯାଉ କାର୍ଯ୍ୟ କରୁ ଦମ୍ଭେ ।
 କିଞ୍ଚିତ ଲୋକ ଯଦ୍ୟପି ପେଶିବ ଆମ୍ଭଙ୍କୁ
 ଅବଶ୍ୟ ଛେଦିବୁ ହେଲେ ବ୍ରହ୍ମାଦି ଦେବଙ୍କୁ ।
 ଏ ମହାଯୁଦ୍ଧେ ଏ ଘାନ୍ତି କାହାକୁ ନ ପେଶି
 ତୋହର ବଳେ ପଶିଲୁ ଆମ୍ଭେ ରଣେ ଆସି ।
 ଏତେ ବୋଲି ବେନିଶର ପଡ଼ିଲେ ଉପରେ
 ବେନିଖଣ୍ଡ ହୋଇଲେ ସେ କୃପ ଦ୍ଵିଜବରେ ।
 ଅର୍ଜୁନ ଦେଖନ୍ତେ ମୁଣ୍ଡ ପକାଇଲେ ହାଣି
 ପାଞ୍ଚଜନ୍ୟ ଶଙ୍ଖଧ୍ଵନି କଲେ ଚକ୍ରପାଣି ।
 କୃପଙ୍କର ତୁଲେ ଥିଲେ ତିନିଲକ୍ଷ ରଥୀ
 ନୀଳବାଣ ଭୁଜବାଣ ଛେଦିଲେ ସବୁଟି ।
 ଗଜଯୋଦ୍ଧା ନବଲକ୍ଷ ପାଞ୍ଚଲକ୍ଷ ହୟ
 ଏକାନ୍ତ ସହ ଛେଦିଲେ ତିନିସପ୍ତ ରାୟ ।

ଦଇବେ ଘୋର ଅନ୍ଧାର ରାତ୍ର ନିଶାକାଳ
 ଉଭୟ ଆଡ଼ରେ ହେଲା ମହାଗୋଳମାଳ ।
 ବିଚାରନ୍ତି ନୀଳବାଣ ଭୁଜବାଣ ବେନି
 କୃପ ମରିବା ଦେଖିଲେ କୃଷ୍ଣ ପାଲଗୁନି ।
 ଅର୍ଜୁନ ବଚନେ ଆମ୍ଭେ ମାଇଲୁ ଯେ କୃପ
 ଏବେ ଯେ ଜାଅଇ ଦେବା ଛାଡ଼ ମନୁ ପାପ ।
 ତୋଳିଣ ମୁଣ୍ଡ ଧଇଲେ ବାଣେ ବାମଭୁଜେ
 କନ୍ଧେ ବସାନ୍ତେ ଜାଇଲେ ସେ କୃପଆଚାର୍ଯ୍ୟେ ।
 ମୂର୍ତ୍ତିମନ୍ତ ହୋଇଛନ୍ତି ସେ ବେନି ନାରୀତ
 ତାହାଙ୍କ ଆଜ୍ଞା ଅବଜ୍ଞା ହେବ କି କଦାତ ।
 ନୀଳବାଣ ବୋଲେ ପିଠିଆଡ଼େ କରି ମୁଖ
 ଆବର ବେଳ ଜାଣିବ ସମରର ଦୁଃଖ ।
 କୃପଙ୍କ ମୁଖକୁ କଲେ ସେ ପିଠି କତିକି
 ମୃତ ସଞ୍ଜୀବନୀ କହି ଉଠ ବୋଲି ଡାକି ।
 ଚେତନା ପାଇ ଉଠିଲେ ସେ କୃପାଆଚାର୍ଯ୍ୟେ
 ବାଣେ ବୋଇଲେ ପଳାଇ ଯାଇ ଦ୍ଵିଜରାଜେ ।
 ରଣେ ନ ଦେଖା ପ୍ରପଞ୍ଚ ତୋର ରୂପ ଗୋଟି
 ପଳା ତୁ ହୋ କୃପ ପିଠିଆଡ଼େ କରି ଦୃଷ୍ଟି ।
 ପାଣ୍ଡବମାନେ ନ ପାନ୍ତି ଯହିଁ ତୋର ଲେଶ
 ଅଗମ୍ୟ ବନେ ନିର୍ଭୟ ହୋଇ ଯାଇ ପଶି ।
 ଦୈବେ ଚାହିଁ ନ ପାରନ୍ତି ଆଗକୁ ଲେଉଟି
 ପଛଆଡ଼କୁ ସେ କରିଅଛନ୍ତି ତ ଦୃଷ୍ଟି ।
 ପଳାନ୍ତି ଆଚାର୍ଯ୍ୟ କେଶ ବାସ ଅସମ୍ଭାଳେ
 ଅରଣ୍ୟେ ରହିଲେ ଯାଇ ପୁଷ୍ୟାନବୀ କୂଳେ ।
 ପ୍ରାଣର ବିକଳେ କୃପ ବନସ୍ତେ ପଶିଲେ
 କୃପଙ୍କ ଏ ଦଶା ଦେଖି ଗୋବିନ୍ଦ ହସିଲେ ।
 ନୀଳବାଣ ଭୁଜବାଣ ଗଲେ ଅନ୍ତରୀକ୍ଷେ
 ଯେ ଯାହା ଭୁବନେ ଯାଇ ରହିଲେ ପ୍ରତ୍ୟକ୍ଷେ ।
 ଜୟ ହରିହର ତୁମ୍ଭେ ଆଦି ବିଶ୍ଵରୂପୀ
 ଅନନ୍ତରୂପେ ଅନନ୍ତ ଲୋକ ଅଛ ବ୍ୟାପୀ ।
 ଭୀଷ୍ମପର୍ବ ଦ୍ରୋଣପର୍ବ କର୍ଣ୍ଣପର୍ବ ଯୁଦ୍ଧ
 ଶଲ୍ୟ କୃପ ଦୁହେଁଯାକ ହୋଇଲେକ ବଧ ।
 ଏଣୁ ତୁମ୍ଭର ଅନନ୍ତ ନାମେ ଯେ ବିକାଶ
 ଆଦି ନ ଥିବାରୁ ଦୁହେଁ ଅନାଦି ପୁରୁଷ ।
 ନୀଳ ଧବଳ ଉତ୍ପଳ ପ୍ରାୟ ତୁମ୍ଭ ବର୍ଣ୍ଣ
 ହିଙ୍ଗୁଳ ଶ୍ଵଟିକ ପ୍ରାୟ ଓଷ୍ଠହିଁ ସୁବର୍ଣ୍ଣ ।
 ଆସନ ଯାର ବହୁଳ ଖଗବର ପିଠି
 ପିନାକୀ ଶାରଙ୍ଗ ଧନୁ ଚକ୍ର ଶୂଳ ମୁଷ୍ଟି ।
 କୌମୋଦିନୀ ଗଦା ପଦ୍ମ ଖଡ୍ଗାଙ୍ଗ ପରଶୁ
 ଶିରରେ ଶୋହେ ମୟୂର ଚନ୍ଦ୍ରିକା ଶୀତାଂଶୁ ।

ଶ୍ରୀଭୁଜେ କମ୍ବୁ ତମ୍ବୁରୁ ଶବଦ ଯେ ବାଜେ
 ଅମୂଲ୍ୟ ରତ୍ନ ଅନନ୍ତ ସର୍ପ ଅଙ୍ଗେ ସାଜେ ।
 ଗନ୍ଧ ଚନ୍ଦନ କସ୍ତୁରୀ ବିଭୂତି ଲେପନ
 ରମା ଉମା ବାମା ବେନି ବାମାଙ୍ଗ ଭୂଷଣ ।
 କଉତୁକରେ ତାଣ୍ଡବ ନୃତ୍ୟ ରସକଳା
 ନରକରୁ ଉଦ୍ଧାରଣ କର କଳା ଧଳା ।
 ପାପ କରାଷଣ ହେତୁ ନାମ ଯାର କୃଷ୍ଣ
 କାଳକୃତ ଭକ୍ଷିଣ ଯା ନାମ ନୀଳକଣ୍ଠ ।
 ଶୟଳଜନ ତାରଣ ସୁଧାରସ ଭୋଗୀ
 ଧ୍ୟାନ ଧାରଣା ପୁରୁଷ ଯେ ପରମ ଯୋଗୀ ।
 ଭକତ ଜନଙ୍କର ଯେ ଶରଣ ବସଳ
 ବେନି ଆତ୍ମା ଏକ ଅର୍ଦ୍ଧେ କୃଷ୍ଣ ଯେ ଶୁକଳ ।
 ଚମ୍ପା ବକୁଳ ଦୟାଶା ପୁଷ୍ପ ଗଳାମାଳି
 ସର୍ବଜନ ଉଦ୍ଧାରଣ ରାମ ବନମାଳୀ ।
 ସ୍ବାମୀ ଏ ଭବସାଗର ଅନିତ୍ୟ ସଂସାର
 ବୁଡ଼ିଲି ଭୋ ଦେବ ମୋତେ ଉଦ୍ଧରିଣ ଧର ।
 ଅଗାଧ ସମୁଦ୍ର ସ୍ବାମୀ ନାହିଁ ଅଳକୂଳ
 ଏକା ନଉକା ଆରେକ ହୁଅ କେରୁଆଳ ।
 ଭାସନ୍ତେ ସାଗରେ ତୁମ୍ଭ କୃପାରୁ ନଉକା
 ଏଥୁ ପାରି କରିବାକୁ ହରିହର ଏକା ।
 ସ୍ବାମୀ କିଞ୍ଚିତ ଆଜ୍ଞାରେ ଅପାର ସୁଲଭ
 ଅକାରଣକୁ କାରଣ କର ଦେବ ଦେବ ।
 ସଦା ଆସନ ଯାହାର ଧାରଜନ ହୃଦେ
 ଯମଦଣ୍ଡ ବଞ୍ଚାଇବି ତବ ପରସାଦେ ।
 ଉମା ଚରଣ କମଳା ତୁଳସୀ ରମଣ
 ଶୂଦ୍ରମୁନି ଏ ଦୁହିଁଙ୍କ ଚରଣେ ଶରଣ ।
 ସଞ୍ଜୟ କହିଲେ ଧୃତରାଷ୍ଟ୍ରଙ୍କ ଆଗରେ
 କୃପା ଆଚାର୍ଯ୍ୟ ପଡ଼ିଲେ ଆଜ୍ଞର ସମରେ ।
 ଧୃତରାଷ୍ଟ୍ର ବୋଇଲେ ସେ ଅଟନ୍ତି ଅମର
 କିପରି ସେ ରଣେ ତ୍ୟାଗ କଲେ କଳେବର ।
 କେବେ ହେଁ ସେ ବିନାଶିତ ନୁହେଁ ଦ୍ବିଭୁବନେ
 ତାହାଙ୍କୁ କେ ନାଶ କଲା ସମର ପ୍ରାଙ୍ଗଣେ ।
 ସଞ୍ଜୟ ବୋଇଲେ ଦେବ ଅର୍ଜୁନର ଦ୍ରୋଣେ
 ଥିଲେ ହରିହର ନୀଳ ଭୁଜ ବେନି ବାଣେ ।
 ତାଙ୍କୁ ରଣେ ପେଶିଲା ସେ ଦ୍ବିତୀ ନାରାୟଣ
 ସେ ନାରାତ ସକାଶରୁ ଗଲା କୃପ ପ୍ରାଣ ।
 କୃପଙ୍କୁ ମାରି ନେହିଲା ତାଙ୍କ ମନ ଶାନ୍ତି
 ଯୋଦ୍ଧାଙ୍କ ପରେ ପଡ଼ିଲେ ହୋଇ କୋପମୂର୍ତ୍ତି ।
 ତିନିଲକ୍ଷ ରଥ ରଥୀ ଦଶଲକ୍ଷ ହସ୍ତୀ
 ନବଲକ୍ଷ ଅଶ୍ବ ତିନି ସହସ୍ର ପଦାତି ।

ଏମାନଙ୍କୁ ଛେଦିଲେ ସେ ବେନିଖଣ୍ଡ କରି
 ସମର ଶେଷ କରିଲେ ସମସ୍ତଙ୍କୁ ମାରି ।
 ଧୃତରାଷ୍ଟ୍ର ବୋଇଲେକ ଶୁଣ ହୋ ସଞ୍ଜୟେ
 କେମନ୍ତେ ଶସ୍ତ୍ର ହେଲେ ସେ ହରିହର ଦୁହେଁ ।
 ସଞ୍ଜୟ ବୋଇଲେ ଶୁଣ ହୋଇ ସାବଧାନ
 ତୋ ରାଜ୍ୟକାଳେ ଏ କଥା ନୁହେଁ ବହୁ ଦିନ ।
 ତୋର ରାଜ୍ୟ ପାଞ୍ଚଶତ ପଞ୍ଚସ୍ତରୀ ଅଙ୍ଗେ
 କନ୍ଦୁ ଗନ୍ଧନ ବୋଲିଣ ଏକ ଅବଦକେ ।
 ସେହି ସମ୍ବନ୍ଧରେ ଶୁକ୍ଳପକ୍ଷ ଗୁରୁବାରେ
 ରୋହିଣୀ ନକ୍ଷତ୍ର ବୃଷ ଭୋଗ ସେ ଦିନରେ ।
 ବାଳବ ନାମେ କରଣ ଅତି ଗଣ୍ଡ ଯୋଗ
 ବୃଷ ସଙ୍କରାନ୍ତରେ ଯେ ନ ଦିନ ଭୋଗ ।
 ସେ ଦିନରେ କର୍ଣ୍ଣ ଗଲା ବେଞ୍ଚର ବିନୋଦେ
 ହର ଉଦ୍ୟାନେ ଭେଟିଲେ ରୁଦ୍ରହିଁ ଗୋବିନ୍ଦେ ।
 ରୁଦ୍ର ବୋଇଲେକ ଶୁଣ ରାଧାସୁତ କର୍ଣ୍ଣ
 ଆମ୍ଭେ ହରିହର ଦୁହେଁ ପେଶିଛୁ ଏ ବନ ।
 ଆମ୍ଭଙ୍କୁ ବିରୋଧ କଲା ଶ୍ରବଣ ଦଇତ
 ତୁ ତାହାକୁ ବଧ କର ଆହୋ ରାଧାସୁତ ।
 କପିବୋଲେ ମୁଁ କିରାତ ରୂପ ଅଛି ଧରି
 ଧାମଣା ଧନୁ ପରିକ ନାରାତ ମୋହରି ।
 ଅସୁର ବକ୍ର ଶରୀର ଶୁଣୁଛି ଶ୍ରବଣେ
 ମୁଁ ତାକୁ ବଧ କରିବି କହ କେଉଁ ବାଣେ ।
 ହରିହର ଯେ କନିଷ୍ଠ ଅଙ୍ଗୁଳିର ନଖ
 କାଟି ତାହାକୁ ନାରାତ କଲେ ଅତି ତୀକ୍ଷ୍ଣ ।
 ହରିହର ବୋଇଲେ ଏ ଆମ୍ଭର ଅଙ୍ଗୁଷ୍ଠି
 ଏହା ଘେନିଣ ଅସୁର ଶିର ପକା କାଟି ।
 ଏହାର ନାମ ଯେ ନୀଳବାଣ ଭୁଜବାଣ
 କର୍ଣ୍ଣକୁ ସନ୍ତୋଷେ ଦେଲେ ରୁଦ୍ର ନାରାୟଣ ।
 ସେ ଶର ଘେନିଣ କର୍ଣ୍ଣ ସମର ଯେ କଲା
 ଶ୍ରବଣା ଅସୁରକୁ ଯେ ସଂଗ୍ରାମେ ମାଇଲା ।
 ତୋଷେ ହରିହର ତାକୁ ଯାତିଦେଲେ ବର
 ନୀଳବାଣ ଭୁଜବାଣ ହୋଇଲା ତୋହର ।
 ଏ ଦୁଇ ନାରାତ ଗୁପ୍ତକରି ଥୋଇଥିବୁ
 ତୋର ଯେ ଅସାଧ୍ୟ ତାକୁ ତୁ ଏଥେ ସାଧୁ ।
 ଯଦ୍ୟପି ସେ ହୋଇଥିବେ ବ୍ରହ୍ମା ଇନ୍ଦ୍ର ସୂର୍ଯ୍ୟ
 ଆମ୍ଭେ ହରିହର ନିଷ୍ଠେ କରିବୁ ଦହିର୍ଯ୍ୟ ।
 ସେ ଶର ଘେନି ଅଇଲା ଗୃହେ ରାଧାସୁନୁ
 ନାରାତ ରଖିଲା ନେଇ ଚିରି ବେନି କାନୁ ।
 ସଞ୍ଜୟ କହିଲେ ଶୁଣ ହେ କୁରୁ ନୃପତି
 ନୀଳବାଣ ଭୁଜବାଣ ଏ ରୂପେ ଅଟନ୍ତି ।

ଯୁଦ୍ଧ ଉଦୟୋଗ କାଳେ ବସି ଦେବୀ କୁନ୍ତୀ
ସହଦେବଠାରୁ ଜାଣି ଏ କଥା ସବୁକି ।
କର୍ଣ୍ଣକୁ ଗୁରୁଦକ୍ଷିଣା ମାଗିଲେ ଏ ଶର
ଜାନୁ ଚରିଦେଲା ଦୁଇବାଣ କର୍ଣ୍ଣ ବୀର ।
ନେଇ ତାହା କୁନ୍ତୀ ଦେଲେ ଅର୍ଜୁନର ହସ୍ତେ
ଯଦେ ଥୋଇଲା ଅର୍ଜୁନ ନନ୍ଦିଘୋଷ ରଥେ ।
ଅନବରତେ ଥାଇ ସେ ରଥର ଭିତର
ତାର ତେଜେ ରାତ୍ର ହୁଏ ଦିବସ ଆକାର ।
ଅନ୍ୟ ଅସ୍ତ୍ରେ କ୍ଷୟ ଯହୁଁ ନେହିଲା ଆଚାର୍ଯ୍ୟ
କୋପେ ଅର୍ଜୁନ ପେଶିଲେ ଏ ବେନି ନାରୀତ ।
ଅପାଳଟକ ଅଟକି ସେହୁ ବେନି ବାଣ
ଅର୍ଜୁନ ଆଜ୍ଞାରେ ନେଲେ କୃପଙ୍କର ପ୍ରାଣ ।
ବ୍ରହ୍ମହତ୍ୟା ଦୋଷ ରୁଝି ଦୁହେଁ କଲେ ବୁଦ୍ଧି
ଜାଆଁଇଲେ ପଡ଼ି ସଞ୍ଜିବନୀ ମଉଷଧି ।
ସଞ୍ଜିବ ବୋଇଲେ ଶୁଣ ରାଜା କୁରୁପତି
ସମର ଶେଷ ହୋଇବ ଜାଣ ଆଜି ରାତି ।
ତୁଳସୀର ବଲ୍ଲଭ ଶ୍ରୀହରି ପାଦେ ଆଶ
ନିରନ୍ତରେ ଶୁଦ୍ରମୁନି ଯେ ଶାରଳା ଦାସ ।

—୦—

ଗୋଳଯୁଦ୍ଧ

ବଦନ୍ତି ଅଗସ୍ତି ଶୁଣି ବିଲଙ୍କ ରାଜନ
ଶେଷ ସଂଗ୍ରାମର କଥା ହୋଇ ସାବଧାନ ।
କୃପ ପଡ଼ିଲା ଉତ୍ତାରେ ରଣ ମହାଗୋଳ
ପର ଆପଣା ବାରଣ ନୁହେଁ ବେନିବଳ ।
ଯୁଧିଷ୍ଠି ଦୁର୍ଦ୍ଦକ୍ଷ ଧୃଷ୍ଣଦ୍ୟୁମ୍ନ ଭୀମସେନ
ସହଦେବ ନକୁଳ ହେ ସାତ୍ୟକି ଅର୍ଜୁନ ।
ଏତେ ଯୋଦ୍ଧା ଅଛନ୍ତି ସେ ପାଣ୍ଡବଙ୍କ କତି
ପାଞ୍ଚ ଅୟୁତ ଯେ ରଥୀ ବେନିଲକ୍ଷ ହସ୍ତୀ ।
ଲକ୍ଷେକ ତୁରଗ ତିନି କ୍ଷତ୍ରଣୀ ପଦାତି
ସଙ୍ଗେ ସଖା ନାହିଁ ରାଜା ଏକା କୁରୁପତି ।
ଲକ୍ଷ୍ମଣ କୁମର ତୁଲେ ରାଜା ଧାର୍ମରାଷ୍ଟ୍ର
ସୁହସ୍ତୀ ହସ୍ତୀ ଆରେହିରଣେ ଦେଲା ଦୃଷ୍ଟି ।
ଏକାନ୍ତେ ରାଇ ଲକ୍ଷ୍ମଣ କୁମରକୁ ରାଜା
ବୋଇଲା ତୁ ମନୋହର ବନକୁ ପଳା ଯା ।
ପିତା ଚରଣେ ଲକ୍ଷ୍ମଣ କୁମର ପ୍ରଣାମି
ସବୁ ମରାଇ ନିସତ ହେଉ ଏବେ ସ୍ବାମୀ ।
ମଧ୍ୟସ୍ଥପଣେ ଅଇଲେ ଦେବ ନରହରି
ଜଣ ଜଣକେ କହିଲେ କେତେ ପୁରଃ ସରି ।
ବହୁତ ଜଣ କହିଲେ ମେଣ୍ଟି ଏକା ଜଣ
କେତେକାଳ ପରିଯତେ ଜାଇବ ଆପଣ ।

ଆପେ ଯାହା ଅଜି ତାକୁ କର୍ମ ସିନା ବୋଲି
ଆଜ ନିସତ ହୋଇଲେ ମରିବ ନା କାଲି ।
ମାନଗୋବିନ୍ଦ ବୋଇଲା ବାରୁ ତା ନ ଭୀଷ
ଏକା ତୁହି ଥିଲେ ଅଛି ମୋହର ଯେ ବଂଶ ।
ବହୁତ ବୁଝାଇ ମାନଗୋବିନ୍ଦ ବୋଇଲା
ତହୁଁ ଯିବାପାଇଁ ପୁତ୍ର ସନମତ କଲା ।
ପୁଣି ରାଜା ବୋଲେ ମୁଁ ଗାନ୍ଧାରସେନ ବଂଶ
ବିନାଶି ଥିବାରୁ ମନେ ରଖି ସେହି ରୋଷ ।
ଏକା ଜଣେ ଶକୁନି ସେ ବଂଶରୁ ଉତ୍ତରି
ମାଇଲା ମୋ ବଂଶ ଦେଖ କେତେ କୃତ କରି ।
ବର୍ତ୍ତୁଥିଲେ ତୁହି ଏକା କରି ପିତୃକାର୍ଯ୍ୟ
ଲୋକେ ଯଶ ରଖିବାକୁ ଲଭିବୁ ଐଶ୍ବର୍ଯ୍ୟ ।
ପିତାର ବଚନ ମାନି ସେହି ବାଳଶିଷି
ବାହନ ତେଜି ପଳାଏ ଗୋଳଯୁଦ୍ଧେ ପଶି ।
ସମ୍ପୂର୍ଣ୍ଣ ତିନିପ୍ରହର ହୋଇଅଛି ରାତି
ପଳାଇ ଯାଏ ଲକ୍ଷ୍ମଣ ଉତ୍ତର ମୂରତି ।
ନିସତ ହୋଇଯାନ୍ତେ ସେ ସମର ଉପେକ୍ଷି
କେଣେ କେହୁ ଯେ ପଳାନ୍ତି ତଦନ୍ତ ନ ଦେଖି ।
ଧୃଷ୍ଣଦ୍ୟୁମ୍ନ ସାତ୍ୟକି ଏହି ବେନି ରଥୀ
କଉରବ ସଇନିକି ଆସୁଛନ୍ତି ମନ୍ତ୍ରୀ ।
ଅପର୍ଯ୍ୟାପ୍ତ ଯୋଦ୍ଧା ରଣେ ପଡ଼ନ୍ତି ଯେ ମରି
ସେନାପତି ବିହୁନେ କେ ଯୁଦ୍ଧ ନ ଆବୋରି ।
ପଳାନ୍ତି କୁରୁ ସଇନି ନ ହୁଅନ୍ତି ଆଗ
ପାଣ୍ଡବ ସଇନି ତହିଁ ହେଲେ ଉଦ୍‌ବ୍ୟାଧ୍ର ।
ଉତ୍ତର ଆଡ଼େ ସାତ୍ୟକି ପୁଣି ଧୃଷ୍ଣଦ୍ୟୁମ୍ନ
ପଶ୍ଚିମରେ ଦୁର୍ଦ୍ଦକ୍ଷ ଯେ ବୀର ଭୀମସେନ ।
ନନ୍ଦିଘୋଷ ରଥ ଆସେ ପୂର୍ବଭାଗେ ଘୋଟି
ବେଢ଼ିଲେ କୁରୁବଳକୁକରି ଶର ବୃଷ୍ଟି ।
ଲକ୍ଷ୍ମଣ କୁମର ତହୁଁ ଯାଇ ନ ପାରିଲା
ଦୃଷ୍ଣଦ୍ୟୁମ୍ନଙ୍କ ହାବୁଡ଼େ ଯାଇଁ ସେ ପଡ଼ିଲା ।
ତିନିପ୍ରହର ହୋଇଛି ଅକ୍ଷୀର ରଜନୀ
ଭୟେ ଉପେକ୍ଷିଲେ ଯାନ ବାହନ ସଇନି ।
ଦୃଷ୍ଣଦ୍ୟୁମ୍ନ ବେଢ଼ି ମାରି ଆସନ୍ତେଣ ବଳ
ଏକ ରଥକେ ପଦାତି ସର୍ବ ହେଲେ ଗୋଳ ।
ଲକ୍ଷ୍ମଣ କୁମର ସେହି ସୈନ୍ୟ ମଧ୍ୟେ ଥିଲା
ପିତଙ୍କେ ଗଦା ତାହାରି ଶିରରେ ପଡ଼ିଲା ।
ଘାଏ ଘୁମାଏ ପଡ଼ିଲା ଭାନୁମତୀ ବଳା
ତାର ତୁଲେ ହସ୍ତୀ ତିନିସପ୍ତ ଅନର୍ଗଳା ।
ଭୀମସେନର ପ୍ରତିଜ୍ଞା କହି ତ କେ ପାରି
ବେନି ହସ୍ତରେ ଦରାଣ୍ଡି ଧରି ସେ କବାଡ଼ି ।

ମହାମଉ ହସ୍ତୀ ଧରି ବୁଲାଇଣ କରେ
 ଆକ୍ରୋଶୀ ପ୍ରହାରି ରଥ ଯୋଦ୍ଧାଙ୍କ ଉପରେ ।
 ଯେସନେକ ତରୁବର ବାତାଘାତେ ଲୋଟି
 ରକତମାଂସେ କର୍ଦ୍ଦମ ହେଲା ପୃଥ୍ବୀ ପିଠି ।
 ନକୁଳ ସହଦେବ ଯେ ଅଛନ୍ତି ଦକ୍ଷିଣେ
 କରେ କୁନ୍ତ ଖଡ୍ଗ ଧରି ମାରନ୍ତି ସେ ରଣେ ।
 ନକୁଳ ପ୍ରହାର କରି ମହାକୋପେ କୁନ୍ତେ
 ଚକ୍ର ପରାୟେ ଧରଇ ମାତଙ୍ଗ ମାହୁନ୍ତେ ।
 ଅସିପଦ୍ର ଘେନିଣ ସେ ମନ୍ତ୍ରୀ ବୃତ୍ତାମଣି
 ଅବିଚାର କରି ବହୁ ଲୋକଙ୍କୁ ସେ ହାଣି ।
 ଅର୍ଜୁନ ବିକ୍ଷିଲା କୋପେ ତିନିଲକ୍ଷ ବାଣ
 ଶତ ଶତ ଛେଦି ହୁଏ ଏକ ପ୍ରହାରେଣ ।
 ଗଜେକ ଆରୋହୀ ଧର୍ମରାଜ ଯେ ଯୁଧିଷ୍ଠି
 ଖଡ୍ଗେ ସଂହାର କଲେ ଯୋଦ୍ଧା ବେନିକୋଟି ।
 ହେଉଅଛି ଅସି ଗଦା କୁନ୍ତେ ଗୋଳ ରଣ
 ପର ଆପଣା ବୋଲି ଯେ ନ ଯାଇ ବାରଣ ।
 ମଉହସ୍ତୀ ଚଢ଼ିଣ ସେ ମାନଚକ୍ରବର୍ତ୍ତୀ
 କୁନ୍ତେ ପ୍ରହାରି ମାରିଲା ଅମୁତେକ ହସ୍ତୀ ।
 ବୃରେ ଦେଖିଲା ପାଣ୍ଡବକୁଳ ବୀର ଭୀମ
 ରେ ମାନଗୋବିନ୍ଦ ତୋର ଦେଖିବା ପ୍ରାକର୍ମ ।
 ଗଦାବର ବୁଲାଇଣ ବୃକୋଦର ଉଠି
 ରାଜାର ହସ୍ତୀ ଉପରେ ନେଇ କୋପେ ପିଟି ।
 ଗଜ ମଉନାଗ ତଳେ ପଡ଼ିଲାକ ଭଳି
 ତାର ତଳେ ଦୁର୍ଯ୍ୟୋଧନ ପଶିଲାକ ଭଳି ।
 ଘଣ୍ଟାବନ୍ଧା ହୋଇଥିଲା ହସ୍ତୀର କକ୍ଷରେ
 ଦୁର୍ଯ୍ୟୋଧନ ପଶିଲା ଯେ ତହିଁର ଭିତରେ ।
 ସେ ଘଣ୍ଟ ଉପରେ ହସ୍ତୀ ପଡ଼ିଲା ଘୁମାଇ
 ଅସଂଖ୍ୟ ପଦାତି ମଲେ ହସ୍ତୀ ଚାପ ପାଇ ।
 ତହିଁ ଉପରେ ବହିଲା ରକତର ନଦୀ
 ଯେସନେ କଦଳୀବନ ଜଣେ ଜଣେ ଛେଦି ।
 ଉତ୍ତରେ ତେହେଁ ସାତ୍ୟକି ଦୃଷ୍ଟଦ୍ୟୁମ୍ନ ବେନି
 ପଶୁମ ଆଡ଼େ ଦୁର୍ଦ୍ଦକ୍ଷ ଭୀମ ଦୁହେଁ ହାଣି ।
 ପୂର୍ବଆଡ଼ରୁ ସମରେ ଘେନି କୃଷ୍ଣ ପାର୍ଥ
 ଦକ୍ଷିଣେ ସହଦେବ ଯେ ନକୁଳ ଦ୍ଵି ଭ୍ରାତ ।
 ଯେସନେ ମଣ୍ଡଳାକାର ବେତୁଲ କୁଣ୍ଡଳୀ
 ତେସନେ ବେଡ଼ି ମାଇଲେ ଯେହୁ ଆଗେ ମିଳି ।
 ରାତ୍ର ଶେଷ ହୋଇଲାଣି ଆଜ୍ଞା ଯେ ପ୍ରହରେ
 ସମସ୍ତେ ଶେଷ ହୋଇଲେ ଏ ଶେଷ ସମରେ ।
 ପର ଆପଣା ବାରଣ ନାହିଁ ଗୋଳଯୁଦ୍ଧ
 ସମରେ ନାଚନ୍ତି ଲକ୍ଷ ଲକ୍ଷ ଯେ କବନ୍ଧ ।

ରକ୍ତନଦୀ ପ୍ରତି ପଞ୍ଚବିଂଶ ଯୁଗ ଦୀର୍ଘ
 ସାତତାଳ ଗଭୀର ଯେ ନ' ତାଳ ଉତ୍ତର ।
 ରଥମାନେ ଭାସିଯାନ୍ତି କି ଜାଣି ବୋଇତ
 ଅଶ୍ଵ ଗଜମାନେ ତହିଁ ନାବ ଭେଳାବତ ।
 ଏ ବିଧି ପାଣ୍ଡବ କଲେ ସମସ୍ତଙ୍କୁ ନାଶ
 କୁରୁ ସଜନିର ଆଉ କିଛି ନାହିଁ ଲେଶ ।
 ଦୁର୍ଯ୍ୟୋଧନର ଏଗାର କ୍ଷୌଣୀ ଥିଲେ ଆଟ
 ଅଶୀଲକ୍ଷ ଯୋଦ୍ଧା ଏକ ଅର୍ବୁଦ ସମାଟ ।
 ବିଶାଖତେ ପଦ୍ମଗଜ ହୟ ତହିଁ ମଲେ
 ସହସ୍ରେ ସାଗର ଛତ୍ର ଧିକ ଯେ ଭାସିଲେ ।
 ସତାଶୋଇ ସସ୍ର ପୁଣି ବଳ ଯେ ପଦାତି
 ଅଠର ଦିନେ ପାଣ୍ଡବେ ଏତେକ ନିପାତି ।
 ପାଣ୍ଡବଙ୍କ କତି ସାତ ଅକ୍ଷୌହିଣୀ ବଳ
 ଦୁଇକ୍ଷତ୍ରଣୀ ରହିଲେ ପଡ଼ିଲେ ସକଳ ।
 ଅଶୀଲକ୍ଷ ଯୋଦ୍ଧାଥିଲେ ପାଣ୍ଡବଙ୍କ କତି
 ସତୁରି ଲକ୍ଷ ପଡ଼ିଲେ ଦଶଲକ୍ଷ ବର୍ତ୍ତ ।
 ପାଞ୍ଚକୋଟି ଅଶ୍ଵାରୋହୀ ଆଉ ଯୋଦ୍ଧାଗଣ
 ତିନି ସହସ୍ର ରହିଲେ ମଲେ ସବୁ ସୈନ୍ୟ ।
 ଗଜାରୋହୀ ଯୋଦ୍ଧା ପଞ୍ଚଅର୍ବୁଦ ଯେ ଥିଲେ
 ସମସ୍ତେ ପଡ଼ିଲେ ପାଞ୍ଚଲକ୍ଷ ଯେ ରହିଲେ ।
 ଏକ ଉଣା ଚାରିସସ୍ର ରାଜାଥିଲେ କତି
 ସମସ୍ତେ ପଡ଼ିଲେ ଏକା ଧୃଷ୍ଟଦ୍ୟୁମ୍ନ ବର୍ତ୍ତ ।
 ଶରଣ ପଶିଲା ବଳ ଘେନି ଯେ ଦୁର୍ଦ୍ଦକ୍ଷ
 ସମସ୍ତେ ପଡ଼ିଲେ ରକ୍ଷା ପାଇଲା ସେ ଏକ ।
 ଯହୁଁ ନିଶବଦ ହୋଇଗଲା ରଣଭୂଇଁ
 ଲୋଡ଼ିଲେକ ଚଉକତି ଜଣେ ଜୀଇଁନାହିଁ ।
 ଚଳନ୍ତି ପାଣ୍ଡବେ କରି ଜୟ ଶଙ୍ଖ ଧ୍ଵନି
 ମହାଗୋଳ ଶବଦ ଯେ ହେଲା ପୁର ତିନି ।
 ଦ୍ରୌପଦୀ ଘଡ଼ି ଏବେ ହୋଇଲାଣି ନିଶି
 ଜୟ ଜୟ ଶବ୍ଦ କରି ପଶୁବଳ ଆସି ।
 ରଣ ଜୟ କରି ଇନ୍ଦ୍ରପ୍ରସ୍ଥରେ ପଶନ୍ତି
 ଏଥୁ ଉତ୍ତାରେ ଯେ କଥା ଶୁଣ ହେ ନୃପତି ।
 ଏ ମହାଭାରତ ଶଲ୍ୟପର୍ବର ଯେ ବାଣୀ
 କୃତାର୍ଥ ହୋଇବେ ଜନେ ଏହା ପଡ଼ି ଶୁଣି ।
 ଶ୍ରୀହରିର ଖେଳ ଏହୁ ଅମୀୟ ବଚନ
 ମୁକତି ଲଭିବେ ପଡ଼ି ଶୁଣି ପାପୀଜନ ।
 ଝଙ୍କଡ଼ବାସିନୀ ଦେବୀ ଶାରଳାର ପାଦେ
 ଶାରଳା ଦାସର ଚିତ୍ତ ରହୁ ଅପ୍ରମାଦେ ।

ଯୋଗିଗଣଙ୍କର ପ୍ରବେଶ ଓ ଦୁର୍ଯ୍ୟୋଧନର ରକ୍ତନଦୀ ପାର

ଏଥୁ ଉତ୍ତରରେ ବିଲଙ୍କ ଦେଶର ନୃପତି
ଅଗସ୍ତି ମୁନି ଚରଣେ କରିଣ ପ୍ରଣତି ।
ବୋଲେ ତହିଁ କି କି କଥା ହେଲା କହ ମୁନି
ଦ୍ରୂପଦଶୀ ଘଡ଼ି ହୋଇ ଅଛଇ ରଜନୀ ।
ଅଗସ୍ତି କହନ୍ତି ରାଜା ଶୁଣ ସାବଧାନେ
ରଣ ଜୟ କରି ଗଲେ ପାଣ୍ଡବେ ସଦନେ ।
ଏସନ ସମୟେ ବିଜେ ସକଳ ଯୋଗିନୀ
ତେତିଶକୋଟି ଯେ ନବକୋଟି କାତ୍ୟାୟିନୀ ।
ଭଇରବୀ ଏକାଦଶ କୋଟି ଯେ ରୁଦ୍ରାଣୀ
ଅର୍ଜୁବେକ କୌମାରୀ ଯେ ଲକ୍ଷେକ ବ୍ରାହ୍ମଣୀ ।
ପାଞ୍ଚଲକ୍ଷ ଦେବୀ ତିନିଲକ୍ଷ ଯେ ଇନ୍ଦ୍ରାଣୀ
ଚଉଦଲକ୍ଷ ଅଛଲେ ଦେବ ନାରାୟଣୀ ।
ବେନିଲକ୍ଷ ଡାକିନୀ ଯେ କୋଟି ନାରସିଂହୀ
ବୃନ୍ଦେକ ପିଣ୍ଡାଟୀ ପୁଣି ଖର୍ବେକ ବାରାହୀ ।
ବେନିଲକ୍ଷ ଦେବୀମୂର୍ତ୍ତି ଅଛଲେ ଚାମଣ୍ଡା
ମୃତପିଣ୍ଡ ଆବୋରିଲେ କରେ ଧରି ଖଣ୍ଡା ।
ନବକୋଟି ତଣ୍ଡା ନବକୋଟୀ ଯେ କଙ୍କାଳୀ
ପଦ୍ମେକ ଅଛଲେ ଘୋରରାବୀ ଯେ ବେତାଳୀ ।
ଅନନ୍ତା ବିଜୟା ଜୟା ଚାରିଣୀ ତ୍ରିପୁରା
ଯକ୍ଷିଣୀ ଭକ୍ଷିଣୀ ମୂର୍ତ୍ତି ଘୋରା ଉଗ୍ରତାରା ।
ଚର୍ଚ୍ଚିକା କରାଳୀ ମୂର୍ତ୍ତି ଶାକିନୀ ଶଙ୍ଖିନୀ
ଏମନ୍ତେ ମାଡ଼ି ଅଛଲେ ଅନ୍ଧାର ରଜନୀ ।
ମର୍ଦ୍ଦଳ ଘୁମୁରା ବିଜିଘୋଷ ଯେ ଦାଉଣ୍ଡା
ଆଡ଼ଭଙ୍ଗିରେ ଖେମଟା ନାତି ନାଟଶଣ୍ଡି ।
ସଂଗ୍ରାମ ଭୂମି ମଧ୍ୟରେ ସର୍ବଦେବୀ ମିଳି
ଛିଣ୍ଡାନ୍ତି ମେଦମେଦା ଯେ ଦେଇ ହୁଲହୁଲି ।
ସମସ୍ତେ ଦେବୀ ବାରୁଣୀବନ୍ତେ ହେଲେ ରୁଣ୍ଡ
ଦଶନ ଚାପନ୍ତେ ଶବେ କମ୍ପଇ ବ୍ରହ୍ମାଣ୍ଡ ।
ଯହୁଁ ନିଶବଦ ହେଲା କୁରୁକ୍ଷେତ୍ର ଭୂମି
ରକ୍ତନଦୀରୁ ବାହାରି ଆସେ କୁରୁସ୍ତ୍ରୀମୀ ।
ଉତ୍ତା ହେଲା ସେ ରକତ ନଦୀ ପୂର୍ବଆଡ଼େ
ରଣଭୂମିକୁ ଅନାଇ ସାହା ତାର ଉଡ଼େ ।
ଦେବୀଙ୍କର କୋଳାହଳ ଶବଦକୁ ଶୁଣି
ଭୟେ କାତରେ ଚାହିଁଇ କୁରୁକୁଳମଣି ।
କେହି ଦେବୀ କରତାଳି ଦେଇଣ ନାଚଇ
କେଉଁ ଦେବୀ ଚହ ଚହ ହୋଇଣ ହସଇ ।
କେଉଁ ଦେବୀ ଜିଭ ଲହ ଲହ କରି ଧାଏଁ
କେଉଁ ଦେବୀ ଡିବି ଡିବି ଡମ୍ବରୁ ବଜାଏ ।

କେହି ଭୁଉଁଭୁଉଁ କରି ଶଙ୍ଖବାଦ୍ୟ କରେ
ଅଙ୍ଗହାସ୍ୟରେ କେ ମଡ଼ା କରେ ଧରେ
ଦମଦମ କରି କେହି ଦାଉଣ୍ଡି ବଜାଇ
କଳକଳ ନାଦରେ କେ ମଡ଼ା ସାଉଁଟଇ ।
ଘର ଘର ଧ୍ବନି କରି ଧାମଇଁ କେ ରଙ୍ଗେ
ରୁଧିର ଲେପଇ ନେଇ ଆନନ୍ଦେ ଟେ ଅଙ୍ଗେ ।
ରହ ରହ ଆସ ଆସ ଚାଲ ଚାଲ ବାଣୀ
ଶୁଭୁଅଛି ନିରନ୍ତରେ ସିନ୍ଧୁଘୋଷ ଜିଣି ।
ହାଡ଼ମାଳ ଗଳାରେ କେ ଲମ୍ବାଇ ହରଷେ
ମୁଣ୍ଡମାନ ମାଳା କରି ଗୁଛଇ କେ ତୋଷେ ।
କଟକଟ କରି ଦନ୍ତେ ରେକଟେ କେ ହାଡ଼
ରଟ ରଟ ଶବଦରେ ପୂର୍ଣ୍ଣ ଚାରିଆଡ଼ ।
କାହାର କେଶ ମୁକୁଳା ଲୁଖୁରା କାହାର
ପିଙ୍ଗଳ ବରନ ଦିଶେ ଉଡ଼େ ଫରଫର ।
କେହି ଚାରିଭୁଜା କେହି ଆଠଭୁଜା ଦୁଇ
କେଉଁ ଦେବୀର ନୟନ ମୁଣ୍ଡେ ବିରାଜଇ ।
ଦେଖିବାକୁ ଭୟଙ୍କର ଦିଶଇ କା ଦେହ
ଦେବୀଙ୍କର କୁତୁହଳ ଦେଖି କୁରୁରାୟ ।
ମହାଭୟେ ପଳାଇବା ପାଇଁ କରେ ମନ
ରକତ ନଦୀକୁ ଚାହିଁ ହଜିଲା ତା ଜ୍ଞାନ ।
କପାଳରେ ମାରି ହସ୍ତ ଚଉକତି ଚାହିଁ
ବୋଲେ ଏହା ଲିହିଥିଲୁ ମୋ କପାଳେ ବିହି ।
ଏଡ଼େକ ସମ୍ପଦ ଶଳା କର୍ମର ଅବଳେ
ଖୋଜିଲେ ପାଇବି ଆଉ କାହିଁ ଏତେବେଳେ ।
ସନ୍ତାପ କରଇ ତୀରେ ଥାଇ କୁରୁରାୟ
ଦେଖିଲା ଭାସି ଆସଇ ଦୁଃଶାସନ କାୟ ।
କୋଳ କରି ଧଇଲା ତା ମାନଚକ୍ରବର୍ତ୍ତୀ
ବାବୁ ଦୁଃଶା ପୃଥ୍ବୀରେ ତୁ ଥିଲୁ ଏକ କ୍ଷତ୍ରୀ ।
ବୁଦ୍ଧିବନ୍ତ ଶୂରବନ୍ତ ବିବେକୀ ଧାର୍ମିକ
କ୍ଷତ୍ରିୟ ମଣ୍ଡଳେ ତୋର ମହିମା ଯେତେକ ।
ଦ୍ରୌପଦୀର କେଶ ଧରି ଆଣିଲୁ ତୁ ବଳେ
ବିବସନା ଜଳୁ କୁରୁ ମହାସଭାତଳେ ।
ମଣି ହରିଲୁ ନିଷଦ ପୁରକୁ ତୁ ଭାଜି
କେଶୀ ଦାନବର ସୈନ୍ୟ ବଳଦର୍ପ ଗଞ୍ଜି ।
ବାବୁ ଶତ୍ରୁ ମର୍ଦ୍ଦିବାକୁ ଜାଣୁ କେତେ ବୁଦ୍ଧି
ପରରାଷ୍ଟ୍ର ମଣ୍ଡଳରେ ମହିମା ତୋ ସିଦ୍ଧି ।
ବାବୁ ତୁ କ୍ଷଣେ ନ ସହୁ ମୋର ଅଭିମାନ
ରଣ ମନ୍ଥନ କରି ତୋ ନାମ ଦୁଃଶାସନ ।
ତିନି ଭୁବନରେ ତୋର ବିକାଶଇ ତେଜ
କାମିନୀ ମନମୋହନ ତୁହି ମନସିଞ୍ଜ ।

ବାବୁ ଏତେ ପ୍ରଜ୍ଞା ପୁଣି ଥୋଇଲୁ ତୁ କାହିଁ
 ରକ୍ତରେ ଭାସି ଯାଉଛୁ କାଠପରା ହୋଇ ।
 ଆରେ ବାବୁ ଜୀବନରେ ମୋର କିଏ କାର୍ଯ୍ୟ
 ତୁମକୁ ମରାଇ ବସିଅଛି ମୁଁ ନିର୍ଲଜ୍ଜ ।
 ଆକାଶ ଘୋରୁଛି ଏକ ସମୁଦ୍ର ଲହରୀ
 ଏ ରୁଧିର ନଦୀ ହେବି କେମନ୍ତେ ମୁଁ ପାରି ।
 ଏମନ୍ତେ ଶୋକ କରିଣ ତାକୁ ଭେଳା କଲା
 ଦୁଃଖୀସନର ଉପରେ ଶୋଇଣ ପଡ଼ିଲା ।
 ସେଠାବରେ ବୁଡ଼ିଲା ସେ ଶବକୁ ଘେନିଣ
 ତିନିତାଳ ଗଭୀରକୁ ଗଲା ତତକ୍ଷଣ ।
 ଛାଡ଼ି ତାକୁ ଉଠି ପୁଣି ଆକୁଳରେ ଚାହିଁ
 ଭାସି ଆସୁଛନ୍ତି ଦେଖ ସତାଶୋଇ ଭାଇ ।
 ସମସ୍ତଙ୍କୁ ବେଳେ ବେଳେ ଧରି କୋଳ କରି
 ରକତ ନଦୀରେ ମେଲିଦିଏ ଗୁଣ ସ୍ମରି ।
 ବାବୁ ତୁମ୍ଭେ ବୀରବର ପ୍ରଜ୍ଞାବନ୍ତ ସଦା
 ଯମଦର୍ପ ଭାଜେ ତୁମ୍ଭେ ଧରନ୍ତେଣ ଗଦା ।
 ବାବୁ ତୁମ୍ଭେ ଗୁଣବନ୍ତ ମୁହିଁ ଅପରାଧୀ
 ରକ୍ତନଦୀ ତରିବାକୁ କୁହ ମୋତେ ବୁଦ୍ଧି ।
 ତୁମ୍ଭ ଗୁଣ ସ୍ମରିବାକୁ ମୋତେ ନାହିଁ ବେଳ
 ଦେଖେ ଭାସି ଆସୁଅଛି କର୍ଣ୍ଣ ମହାବଳ ।
 ରକତ ନଦୀରେ ତାର ତେଜ ପରକାଶେ
 ବାଳଅର୍ଚ୍ଚ ପ୍ରାୟ ତାର ଦେହ ଗୋଟି ଦିଶେ ।
 କୋଳ କରି ଧଇଲାକ ରାଜା କୁରୁନାଥ
 ହା ହା ମଇତ୍ର ମୋହର ପ୍ରାଣ ପଞ୍ଚଭୂତ ।
 କୁନ୍ତୀ ଜ୍ୟେଷ୍ଠପୁତ୍ର ତୁମ୍ଭେ ଅଟ ଯେ ଯୁକତେ
 ସୋଦର ହୁଡ଼ି ମଇତ୍ର ଆଶ୍ରା କଲୁ ମୋତେ ।
 କୁନ୍ତୀଦେବୀ ବଚନ ତୁ ନ କଲୁ ଯେ ପୁଣି
 ଗୁପ୍ତେ ସଞ୍ଚିଲେ ତୋର ଦେହେ ଦିନମଣି ।
 ଅଭେଦ୍ୟ କବଚ ପୁଣି ଅମୃତ କୁଣ୍ଡଳ
 ବକ୍ରଛଉରୀ ଆବର ନିଜ ତେଜ ବଳ ।
 ଯାହାର ପାଦଭରା ନ ସହଇ ମେଦିନୀ
 ନିତି ପୂଜା କରେ ସ୍ୱର୍ଣ୍ଣ ଶତେ ଭାର ଘେନି ।
 ଗାଡ଼େ ପାଦ ପଡ଼ନ୍ତେ ତା ମୁଖୁ ରକ୍ତ ବହେ
 ତେଣୁ ପୃଥ୍ୱୀଶତେ ଭାର ରକ୍ତ ଦିଏ ଭୟେ ।
 ସେ ଶତେ ଭାର ରକ୍ତ ତୁ ଦାନ ଦେଉ ନିତି
 ଦୁଃଖୀଜନକୁ ଦେଖିଲେ ବ୍ୟାକୁଳ ତୋ ମତି ।
 ଦ୍ୱିଜରୂପେ ମାଗିଲେ ଯେ ତୋତେ ଆଖଣ୍ଡଳ
 ଦେଲେ ଅଭେଦ୍ୟ କବଚ ଅମୃତ କୁଣ୍ଡଳ ।
 ଗୋବିନ୍ଦ ପ୍ରାର୍ଥନା କଲେ ଦ୍ୱିଜରୂପ ଧରି
 ଭୋଜନ ଦେଲୁ ଆପଣା ପୁତ୍ରକୁ ତୁ ସାରି ।

ଅତି ଦାନୀ ହୋଇ ବୁଡ଼ାଇଲୁ ତୁ ସମୃଦ୍ଧି
 ମୁହିଁ ବର୍ତ୍ତବାକୁ କେତେ କାହୁଥାଉ ବୁଦ୍ଧି ।
 ଅନେକ କାଳ ମଇତ୍ର ସମ୍ଭାଳିଲି ତୋତେ
 ଏବେ ଅନାଥ କରିଣ ମିତ୍ର ଗଲୁ ମୋତେ ।
 ମରଣବେଳେ କି ବୁଦ୍ଧି ବଣା ହେଲା ମିତ୍ର
 ଏବେ ରକ୍ତନଦୀ ପାରି ହୋଇବି କେମନ୍ତ ।
 ଦାନେ ଶୂରମାନେ ଶୂର ବଳେ ବଳବନ୍ତା
 ନବଦ୍ୱୀପ ପୃଥିବୀରେ ପଡ଼ଇ ତୋ କଥା ।
 ତୋର ଗୁଣ କହିବାକୁ ନାହିଁ ମୋତେ ବେଳ
 ଜାଣିଲେ ମୁଁ ନ ବର୍ତ୍ତଇ ପଶ୍ଚୁର ଦୁଲାଳ ।
 କୋଳ କରି କର୍ଣ୍ଣପରେ ପଡ଼େ ମୁହିଁ ମାଡ଼ି
 ରକତ ନଦୀରେ କର୍ଣ୍ଣ ଶବ ଗଲା ବୁଡ଼ି ।
 ଛାଡ଼ିଣ ମାନଗୋବିନ୍ଦ ଗଲେ ଯହୁଁ ବେଗେ
 ଦ୍ରୋଣଙ୍କ ପିଣ୍ଡ ଉପୁଡ଼ି ଭାସିଆସେ ଆଗେ ।
 ଦେଖି ହାହାକାର ବୋଲି କାନ୍ଦେ କୁରୁପତି
 ତୋହର ବିଦ୍ୟାରେ ଗୁରୁ ଆମ୍ଭେ ଏଡ଼େ କ୍ଷତ୍ରୀ ।
 ପରଶୁରାମଙ୍କ ଦୋଷ କଲୁ ପ୍ରତିଗ୍ରହ
 ଇନ୍ଦ୍ରଦେବତା ସମରେ କରେ ତୋତେ ଭୟ ।
 କରୁଥିଲୁ ବହୁ ସ୍ନେହ ସେ ଅରଜୁନକୁ
 କାଳେ ସେହି ପରାଭବ ଦେଲାଟି ତୁମ୍ଭକୁ ।
 ଭରଦ୍ୱାଜଙ୍କ ନୟନ ଉତ୍ତମ ବ୍ରାହ୍ମଣ
 ଚାରିବେଦେ ଜିତା ଯଜ୍ଞେ ପାଉତୁ ବରଣ ।
 ଆବର ବିଶେଷେ ଅତୁ ଆମ୍ଭ ବିଦ୍ୟାଗୁରୁ
 ବ୍ରହ୍ମା ଶଙ୍କା କରେ ଯାହା ମୁଖୁ ବେଦ ସ୍ମରୁ ।
 ଏପରି ବ୍ରାହ୍ମଣ ଗୁରୁ ମାଇଲେ ପାଣ୍ଡବେ
 କିପରି ଧର୍ମ ତାହାଙ୍କୁ ସହିଛି ଏ ଭବେ ।
 ଚାରି ପାଣ୍ଡବ ମାରଣେ ନଉସସ୍ତ୍ର ବଳ
 ଧନୁ ବହିଥିଲୁ କିମ୍ପା ହୋଇଲା ନିଷ୍ଠଳ ।
 ତବ ଗୁଣମାନ କହିବାକୁ ବେଳ ନାହିଁ
 ପାଣ୍ଡବେ ଜାଣିଲେ ମୁହିଁ ବରତିବି କାହିଁ ।
 ଅପାର ପ୍ରାର୍ଥନା ବାକ୍ୟେ କୋଳେ ଧରି ବୋଲି
 ରକତ ନଦୀରେ ରାଜା ଦେଇ ତାକୁ ପେଲି ।
 କୋଳ କରି ଦୁର୍ଯ୍ୟୋଧନ ପଡ଼ିଲାକ ମାଡ଼ି
 ତିନି ତାଳ ଗଭୀରକୁ ଗୁରୁ ଗଲେ ବୁଡ଼ି ।
 ବାହୁଡ଼ି କୁରୁପତି ଯେ ପହିରି ଆସଇ
 ଆଶ୍ଚର୍ଯ୍ୟ ହୁଅଇ ମନେ ରକ୍ତନଦୀ ଚାହିଁ ।
 ଶୋକେ ମାନଗୋବିନ୍ଦ ଯେ ଚଳେ ମାନ ଘେନି
 ଦେଖଇ ଉପୁଡ଼ିଆଇ ଆସଇ ଶକୁନି ।
 କୋଳ କରି ଧରି ତାକୁ ମାନଚକ୍ରବର୍ତ୍ତୀ
 ଆହା ମାତୁଳ ଭବିଷ୍ୟଜ୍ଞାତା କୁଳମନ୍ତ୍ରୀ ।

ପାଣ୍ଡବ ନାଶନେ କଲୁ ଯେତେଯେତେ ବୁଦ୍ଧି
କାଳେ ହେଁ କିଛି ମାତ୍ର ନୋହିଲାକ ସିଦ୍ଧି ।
ବିଷଲତୁ ଖୁଆଇଲୁ ଭୋଜନେ ଭୀମକୁ
ବାନ୍ଧି ଜଳେ ପକାଇଲୁ ନାଶେ ଖାଇବାକୁ ।
କେତେ ସ୍ନେହ ମାମୁଁ ତୁହି କରିଥାଉ ମୋତେ
ଏଡ଼େ ଏଡ଼େ ସକଳୁ ସେ ଡରିଲେ କେମନ୍ତେ ।
ଭିଆଇଲୁ ଜଡ଼ଘର ପୁଣି ତୁ କପଟେ
ଜଉସ ଜଳସ ଗୁଆଘୃତ ଛଣପଟେ ।
କପଟରେ ପଠାଇଲୁ ତୁ ପୁରୋଚନକୁ
ପାଣ୍ଡବେ ମରିବେ ବୋଲି ଘର ପୋଡ଼ିବାକୁ ।
କେଉଁ ପୁଣ୍ୟବଳେ ତହୁଁ ଉତ୍ତରି ସେ ଗଲେ
ଏଡ଼େ ଏଡ଼େ ପ୍ରମାଦରୁ ବଞ୍ଚଣ ରହିଲେ ।
କପଟପଣା ଖେଳିଲୁ ମାମୁଁ ବୁଦ୍ଧି ବଳେ
ବସାଇଲୁ ପାଣ୍ଡବଙ୍କୁ ତୁହି ସଭାତଳେ ।
ବୁଦ୍ଧିବଳେ ରାଜ୍ୟଭାର ସମ୍ପଦ ଘେନିଲୁ
ଦ୍ରୌପଦୀକି ମୋର ସଭାମଧ୍ୟେ ଅଣାଇଲୁ ।
ବିବସନା କରାଇଲୁ ସମସ୍ତ ଦେଖନ୍ତେ
ତୋହର ଗୁଣ ମାମୁଁ ମୁଁ କହିବଇଁ କେତେ ।
ଏବେ ବୁଦ୍ଧି ଏକ ମାମୁଁ ଦିଅ କିନା ମୋତେ
ରୁଧିର ନଦୀକୁ ପାର ହୋଇବି କେମନ୍ତେ ।
ଶକୁନି ଉପରେ ରାଜା ପଡ଼ିଲାକ ମାଡ଼ି
ପଞ୍ଚତାଳ ଗଭୀରରେ ଆପେ ଗଲା ବୁଡ଼ି ।
ଅଗାଧ ରୁଧିରେ କୁରୁରାଜା ବୁଡ଼ିଥିଲା
ବାହାର ହୋଇ ଦୈବକୁ ଦୁଃଖେ ସୁମରିଲା ।
ରୋଦଇ ମାନଗୋବିନ୍ଦ ଦିଗ ଯେ ଅନ୍ଧାର
କେମନ୍ତେ ମୁଁ ଏ ରୁଧିର ନଦୀ ହେବି ପାର ।
ମହାଶୌକ ଅବସ୍ଥାରେ ହୋଇ ମହାଦୁଃଖୀ
ପୁରୁଷେକ ଆସେ ମାନଗୋବିନ୍ଦ ତା ଦେଖି ।
ରଜନୀକାଳେ ଦିଶଇ ଚନ୍ଦ୍ରମାର ପ୍ରାୟ
କୁଣ୍ଡଳ କଙ୍କଣ ନାନା ଅଳଙ୍କାର କାୟ ।
କେବଣ ଏ ମହାତମା ବଡ଼ ବିଚକ୍ଷଣ
ଏହି ଅବା ମୋରେ କରି ପାରଇ କାରଣ ।
କୋଳ କରି ଧଇଲା ହେ ମାନଚକ୍ରବର୍ତ୍ତୀ
ଉପରେ ଥୋଇଲା ବେନି ଗଦା ନେଇ ଧାତି ।
ସତୁରି ସତୁରି ଭାର ବେନି ଗଦାବର
ସହିଲା ସେ ମୃତପିଣ୍ଡ ଗଦା ମହାବୀର ।
ଆପେ ନରେନ୍ଦ୍ର ପଡ଼ିଲା ତହିଁପରେ ମାଡ଼ି
ସୋହୁଭେଳା ପ୍ରାୟ ସେହି ରକତେ ନ ବୁଡ଼ି ।
ପିଠିରେ ପଡ଼ିଣ ବାହିନିଏ ବେନିହସ୍ତେ
ଦୁଇଘଡ଼ି ମଧ୍ୟେ ଗଲା ଯୋଜନ ପର୍ଯ୍ୟନ୍ତେ ।

ଆପଣାର ଭୂମି ଅଟେ ଦକ୍ଷିଣର ଭାଗେ
ପାରିହୋଇ ମୃତପିଣ୍ଡ ଉତ୍ତରିଲା ବେଗେ ।
ଦ୍ରୋଣ କର୍ଣ୍ଣ ଶକୁନି ସେ ଶଲ୍ୟ ଭୂରିଶ୍ରବା
ତୋହ ପ୍ରାୟ ମୋତେ କେହି ନ କଲେ ରେ ବାବା ।
କେହି ରକତ ନଦୀରୁ ନ କଲେକ ପାରି
କେବଣ ମହାତ୍ମା ମୋର ଏଡ଼େ ଉପକାରୀ ।
ଲେଉଟାଇ ତା ବଦନ ଦେଖେ କୁରୁରାଣ
ନିରୁପି ଚିହ୍ନିଲା ଏ ମୋର କୁମର ଲକ୍ଷ୍ମଣ ।
ଆହା ପୁତ୍ର ବୋଲି ରାୟେ ଲଗାଇ ହୃଦରେ
ଅସାଷ୍ଟମେ ପଡ଼ିଗଲା ନଦୀର କୂଳରେ ।
ବାବୁରେ ପଳାଯା ବୋଲି ବୋଇଲି ମୁଁ ତୋତେ
ଏ ପ୍ରମାଦ ଭୂମିରେ ତୁ ରହିଲୁ କେମନ୍ତେ ।
ଆହାରେ ମୋର ଲକ୍ଷ୍ମଣ କନ୍ଧା ଜଗଜ୍ଜେଠି
ଦ୍ବିଲୋକ୍ୟ ସୁନ୍ଦର ହେତୁ ଏ ତୋ ନାମଗୋଟି ।
ବଡ଼ିଣ ଲକ୍ଷ୍ମଣ ଯୁଦ୍ଧ ଅତ୍ୟନ୍ତ ନିପୁଣ
ସର୍ବଜନ ଚିନ୍ତାମଣି ସର୍ବଗୁଣେ ପୂର୍ଣ୍ଣ ।
ବାବୁ ଅନୁକ୍ଷଣେ ଦିଶୁ ବାଳଅର୍ଦ୍ଧ ପ୍ରାୟ
କନକ କଙ୍କଣ ପ୍ରାୟ ଦିଶଇ ତୋ କାୟ ।
ଅନ୍ଧର ଲାଞ୍ଜି ମୋତେ ଅନାଥ ତୁ କଲୁ
ଗଭୀର ସମୁଦ୍ରେ ମୋର ଭେଳା ବୁଡ଼ାଇଲୁ ।
ବାବୁ ଅତ୍ୟନ୍ତ ସୁନ୍ଦର ତୋହର ବଦନ
ସଦାନନ୍ଦ ମାନସ ତୋ ଅମୃତ ବଚନ ।
ବାବୁ ରାଜ୍ୟେ ସାଧୁ ସାଧୁ ବରନ୍ତି ପରଜା
ବାଟିକେ ମାଡ଼େ କରି ତୁ ଭିଆଇଲୁ ସଞ୍ଜା ।
ଦେବ ବିପ୍ର ଭକତିରେ ଅହର୍ନିଶି ଚିନ୍ତା
ଅନାଥ ଜନର ନାମ ବୋଲାଉ ତୁ ଦାତା ।
ଦାନେ ଶୂରବନ୍ଧ ପୁତ୍ର ଭଣ୍ଡାର ବଇରୀ
ସମଦଣ୍ଡ ରଖିଲୁରେ ଅତି ଦାନ କରି ।
ବାବୁ ଶତେକ ଭଣ୍ଡାର ଦାନ ଦେଉ ନିତ୍ୟେ
ଶତେକ ବିପ୍ର ମିଳନ୍ତି ରଜନୀ ପ୍ରଭାତେ ।
ଦଇତ୍ୟ ପୁରୁଷ ରାତ୍ର ଦିବା ତୁ ନ ଜାଣୁ
କୃପଣ ଲୋକର ବୋଲ ଶ୍ରବଣେ ନ ଶୁଣୁ ।
ଦୁଃଖନ ନାଶି ସକ୍ଷଜନ ରକ୍ଷା ଇଚ୍ଛୁ
ବିକଳ ହେଉଛି ମୁହିଁ ତୁନି ହୋଇଅଛି ।
କୌରବେ ସୁନ୍ଦର ତୋର ମୁଖପଦ୍ମ ଗୋଟି
ତୋର ମୃତ୍ୟୁ ଦେଖି ମୋତେ ଅନ୍ଧାର ଯେ ଘୋଟି ।
ସମରେ ନିପୁଣ ତୁହି ଅଟୁ ମହାମଲୁ
ନିଶ୍ଚିନ୍ତେ ଶୋଇଲୁ ନ ଶୁଣେ ଯେହ୍ନେ କାଲ ।
ଉଠ ଉଠ ମନ୍ଦିରକୁ ଯିବା ବାପ ପୁଅ
ବାଟ ଚାହିଁଥିବେ ତୋର ଭାନୁମତୀ ମାଏ ।

ମାଏ ପୋଏ ମୋତେ କଲ ଅନେକ ଦଇନି
ଶ୍ରୀ ବାସୁଦେବ ନ ଯାନ୍ତୁ ଅପମାନ ଘେନି ।
ପଡ଼ା ପାଞ୍ଚଖଣ୍ଡ ମାଗୁଛନ୍ତି ଶିରୀପତି
ବେନିଖଣ୍ଡ ପଡ଼ା ଦେଇ କରିବା ତୁପତି ।
ଭୀଷ୍ମ ଦ୍ରୋଣ କର୍ଣ୍ଣ ଶଲ୍ୟ ଶକୁନି ସାକ୍ଷାତେ
ବୋଇଲ ନ ଦେବି ମୁହିଁ ସୁତୀ ଅଗ୍ର ଯେତେ ।
ତାହାର ଏ ପ୍ରତିଫଳ ଫଳିଲାରେ ବାବୁ
ଏତେ ବଡ଼ ସମ୍ପଦ ମୁଁ ହରାଇଲି ସବୁ ।
ଏବେରେ ପୁତ୍ର କରିବି ମୁଁ ତୋହର ବୋଲ
ଅଧେ ରାଜ୍ୟ ଦେବି ମୁହିଁ ଆସ ମୋର ତୁଲ ।
ସମ୍ପୂର୍ଣ୍ଣ ଚନ୍ଦ୍ର ବଦନ ଦେଖୁଥିଲି ତୋର
ଏ ଆପଦ ଦେଖି କେହ୍ନେ ଧରିବି ଶରୀର ।
କସ୍ତୁରୀ ଚନ୍ଦନ ତୋର ଅଙ୍ଗେ ବୋଳା ହୁଏ
ରକତେ କର୍ଦ୍ଦମ ହେଲା ଏବେ ତୋର କାନ୍ଧେ ।
ମଣିଗଣ ମାଣିକ୍ୟରେ ହୃଦ ତୋର ଜଳି
ମୁଣ୍ଡମାଳ ସଙ୍ଗେ ଏବେ ହୋଇଲା ସେ ମେଳି ।
ନବସହସ୍ର ରାଜନ ଖଚଡ଼ି ଆସ୍ଥାନେ
ଏବେ ବେଢ଼ିଛନ୍ତି ଡୋତେ ଭୂତପ୍ରେତମାନେ ।
ହୃଦ ଭିନ୍ନ ନ କରନ୍ତି ତୋତେ ଧୃତରାଷ୍ଟ୍ର
ତୋର ମୁଖ ଚାହିଁ ପାଶୋରିଲି ପୁତ୍ର କଷ୍ଟ ।
ହୃଦେ ଧରିଅଛି ତୋର ମୃତ ଶବ ଗୋଟି
ଏ ମୋର ଶରୀର କିମ୍ପା ନ ଯାଉଛି ଫାଟି ।
ଦୟାର ସାଗର ଦୁଃଖୀଜନ ଉଦ୍ଧାରଣ
ଅକାରଣ କାରଣ ତୁ ଶରଣ ରକ୍ଷଣ ।
ଧର୍ମକାର୍ଯ୍ୟ ଲାଗିଥାଇ ସଦା ତୋର ଚିତ୍ତେ
ସେ ଧର୍ମଦେବତା ତୋତେ ଛାଡ଼ିଲେ କେମନ୍ତେ ।
ଏକାକେ କିମ୍ପାଇ ତୋତେ ନ କଲେ ସେ ରକ୍ଷା
ଅନେକ ଦେବ ବ୍ରାହ୍ମଣେ କରୁ ଭକ୍ତି ଭିକ୍ଷା ।
ବାବୁରେ ଯେତେକ ଗୁଣ ଅଛଇ ତୋହର
କହିବାକୁ ବେଳ ଆଜି ନାହିଁ ତ ମୋହର ।
ତୋତେ ଧରି ଶୋକ କରୁ ରଜନୀ ପାହିଲେ
ମୁହିଁ ନାଶଯିବି ନିଶ୍ଚୟ ପାଶ୍ବବେ ଜାଣିଲେ ।
ଗଦା ଘେନି କଲା ବୀର ଭୂମିରେ ପ୍ରହାର
ହାତେକ ଗଭୀର ହେଲା ତାଳେକ ଓସାର ।
ସେ ଗର୍ଭରେ ଲକ୍ଷ୍ମଣକୁ ଶୁଆଇଲା ନେଇ
ଉଜରେ ରୋଦନ କଲା ପୁତ୍ର ମୁଖ ଚାହିଁ ।
କେହ୍ନେ ଏହି ମେରୁଗିରି ଚାଲିଲାରେ ବାପ
ହୃଦେ ଆଭରଣ କଲା କେହ୍ନେ କାଳସର୍ପ ।
ଏ ସୋମବଂଶରେ ତୁହି ଏକା ପୁତ୍ର ଗୋଟି
ବଂଶ ବୁଢ଼ାଇଲା ମୋର କାଟିଦେଲା ତୋଟି ।

ଜନ୍ମଠାରୁ ଆଜଯାଏ ଚାହିଁ ତୋର ମୁଖ
ବଞ୍ଚୁଥିଲୁ ଏବେ ମୁହିଁ ହୋଇଲି ନିରୋଖ ।
ନେତ ପାଟ ପତନୀ ଯେ ନାନା ପୁଷ୍ପଗଭା
ରକତେ କର୍ଦ୍ଦମ ଏବେ ହୋଇଲାରେ ବାବା ।
ଅମରାବତୀର ପ୍ରାୟେ ତୋ ଭୁବନ ଗୋଟି
ତାହା ତୁ ଉପେକ୍ଷା କରି ରକ୍ତମାଂସେ ଲୋଟି ।
ମୃଗନାଭି କସ୍ତୁରୀ ମୁଁ ତୋ ଦେହେ ଲେପଇ
ଏବେ ପୋତି ଯାଉଅଛି ମାଟିରେ ମିଶାଇ ।
ଅତି ସୁକୁମାର ତୁରେ କୁମର ଲକ୍ଷ୍ମଣ
ବର୍ଷେ ବାହୁନିଲେ ତୋର ନ ସରିବ ଗୁଣ ।
ବାବୁ ନବସୃଷ୍ଟି ତିକ୍ତା ଛାଡ଼ି ପ୍ରଜାପତି
କେତେକାଳ ବସି ଯତ୍ନେ ଗଢ଼ିଲା ତୋ ମୂର୍ତ୍ତି ।
ମୋହର ପରାୟ ପିତା ତୋର ଆଉ ନୋହୁ
ତୋହର ପରାୟ ପୁତ୍ର ଜନ୍ମେ ଜନ୍ମେ ହେଉ ।
ଅପାର ଶୋକ କରଇ ରାଜା ଧୃତରାଷ୍ଟ୍ର
ଲକ୍ଷ୍ମଣ କୁମର ଦେହେ ପକାଇଲା ମାଟି ।
ମୃତପିଣ୍ଡ ଲୋଚାଏ ତା ପରେ ଦେଲା ଫିଙ୍ଗି
ତହିଁ ମାନଗୋବିନ୍ଦ ଯେ ଚାଲେ ବେଗି ବେଗି ।
ସତୁରି ସତୁରି ଭାର ବେନି ଗଦା ହସ୍ତେ
ବିଜେ ମାନଗୋବିନ୍ଦ ଯେ ଭୀଷ୍ମଙ୍କ ଅଗ୍ରତେ ।
ମାନଗୋବିନ୍ଦକୁ ଦେଖି ପୁଛନ୍ତି ଗାଙ୍ଗେୟ
ଏ କାଳେ ଅଇଲୁ କିମ୍ପା ରାତ୍ରେ କୁରୁରାୟ ।
ଶଲ୍ୟ ଶକୁନି ବାହୁକି କର୍ଣ୍ଣ କପୋତାର୍ଯ୍ୟ
ଥାଟ ସୈନ୍ୟ ନାହିଁ କିମ୍ପା ଏକା କଲୁ ବିଜେ ।
ମୁହଁତ ହୋଇଣ ମାନଗୋବିନ୍ଦ ବୋଇଲେ
ଭୋ ଭୀଷ୍ମ କର୍ଣ୍ଣ ଶକୁନି ସମରେ ପଡ଼ିଲେ ।
ଲକ୍ଷ୍ମଣ କୁମର ଆଦି ସର୍ବ ମରାଇଲି
ପୁତ୍ରବଳେ ମୁଁ ରୁଧିର ନଦୀ ପାର ହେଲି ।
ରଣ ଜୟ କରି ତହିଁ ଗଲେ ପଶୁସୁତ
ଏକା ଉତ୍ତରି ଅଇଲି ଶୁଣିମା ତଦନ୍ତ ।
ଭୋ ଭୀଷ୍ମଦେବ ମୁଁ ଏବେ ତୁମ୍ଭର ଶରଣ
ମୋତେ ରକ୍ଷା ନ କଲେ ମୁଁ ଲଭିବି ମରଣ ।
ଏବେ ମୋତେ ରକ୍ଷା କର ଶାନ୍ତିକୁ ଆତ୍ମଜ
ଭୋଗ କରିବ ଏ ପଞ୍ଚରାଜ୍ୟ ଅଇଶ୍ବର୍ଯ୍ୟ ।
ଭୀଷ୍ମ ବୋଇଲେରେ ବାବୁ ନିସତ ହୋଇଲୁ
ରଣଅର୍ଥେ ପାଶ୍ବବଙ୍କୁ ସିନା ନ ଛାଡ଼ିଲୁ ।
ଏବେ ନିସତ ହୋଇଲେ ପାରିବୁ କି ବର୍ତ୍ତ
କ୍ଷଣେ ଆୟୁଷ ଥିବାରୁ ବଞ୍ଚୁଲୁ ନୁପତି ।
ଦିନେ ଅଧେ ଅବା ବେଳେ ହୋଇପାରୁ ରକ୍ଷା
କିମ୍ପାଇ ନ ଘେନିଲୁ ତୁ ରଣେ ରଣଦୀକ୍ଷା ।

ଆଉ କେବେ ନ ଫଳିବ ତୋର ମନୋବାଞ୍ଛା
ସଫଳ ହୋଇଲା ଜାଣ ପାଣ୍ଡବଙ୍କ ଇଚ୍ଛା ।
ପଳାଇ ଯାଆନ୍ତୁ ଅବା ଗଗନ ମଣ୍ଡଳ
ଅର୍ଜୁନର ପିତା ତହିଁ ଅଛି ଆଖଣ୍ଡଳ ।
ପଳାଇ ପଶନ୍ତୁ ଅବା ପାତାଳ ଭିତର
ଅନନ୍ତ ନାଗରାଜା ତା ଅର୍ଜୁନ ଶୁଣୁର ।
ଅର୍ଜୁନ ବନ୍ଧୁ ଅଟନ୍ତି ଅଷ୍ଟକୁଳା ନାଗେ
ପଶିବାକୁ କ୍ଷମ ନୋହୁ ପାତାଳେ ବା ସୁଗେ ।
ମଞ୍ଚମଣ୍ଡଳର ରାୟେ ମଲେଣି ସମସ୍ତେ
ସବୁରି ଶତ୍ରୁ ତୋତେ ନ ସହନ୍ତି ଜଗତେ ।
ପୁଣି ପବନ ଭାମର ଅଟଇ ଯେ ପିତା
ତ୍ରେଲୋକ୍ୟର ମଧ୍ୟେ ନାହିଁ ତୋତେ କେ ରଖନ୍ତା ।
ଅତି ଗୁପ୍ତ ସ୍ଥାନେକ ଅଛି ଆରେ ବାବୁ
ତହିଁରେ ପଶିଲେ ଅବା ତୁ ବଢ଼ି ପାରିବୁ ।
ବ୍ୟାସ ସରୋବରେ ଛନ୍ତି ଦୁର୍ବାସା ମହର୍ଷି
ରହି ପାରିବୁ ବା ତହିଁ ପାରୁ ଯେବେ ପଶି ।
ପଳାଇ ଯାଅ ନିକଟ ହେଲାଣି ପାହାନ୍ତି
ଏକାଣି ପାଣ୍ଡବେ ଆସି ଚିହ୍ନିବେ ସବୁନ୍ତି ।
ଏମନ୍ତ କହି ଗାଙ୍ଗେୟ ହୋଇଲେ ମଉନ
ଶ୍ରୀଚଣ୍ଡୀ ଶାରଳା ପାଦେ ରହୁ ମୋର ମନ ।
ଜୟ ଜୟ ଜାହ୍ନବୀ ଗୋ ଜହ୍ନର ତନୟା
ପରମା ସାଧବୀ ଦେବୀ କର ମୋତେ ଦୟା ।
ମୁଁ ମୃତୁ ଅଜ୍ଞ ଶାରଳା ଦାସ ଶୁକ୍ରମୁନି
ଉଦ୍ଧାର କର ଗୋ ବାରେ ପତିତପାବନୀ ।

—୦—

ଦୁର୍ଯ୍ୟୋଧନର ହସ୍ତିନାରେ ପ୍ରବେଶ, ବ୍ୟାସସରୋବର ଗମନେ ଭାନୁମତୀ ରାଣୀ ଓ ପିତାମାତାଙ୍କ ସହିତ ପରାମର୍ଶ

ବଦନ୍ତି ଅଗସ୍ତି ଶୁଣ ମନୁ ଦଣ୍ଡଧାରୀ
ରୁଧିର ନଦୀକୁ ଦୁର୍ଯ୍ୟୋଧନ ହେଲା ପାରି ।
ଭୀଷ୍ମଙ୍କଠାରୁ ଏମନ୍ତ ପାଇ ଉପଦେଶ
ହସ୍ତିନା ନଗରେ ରାଜା ହୋଇଲା ପ୍ରବେଶ ।
ସର୍ବେ ଆଉ ତିନିଘଡ଼ି ମାତ୍ର ଥିଲା ରାତି
ଅର୍ଦ୍ଧ୍ୟ ଘେନି ଉଭା ହୋଇଅଛି ଭାନୁମତୀ ।
ଏମନ୍ତ ବେଶ ଦେଖିଣ ମାନଗୋବିନ୍ଦର
ବିରସେ ସୁନ୍ଦରୀ କପାଳରେ ଦେଲା କର ।
ପତିକୁ ଦେଖି ରମଣୀ ବିଷାଦେ କହଇ
ତୁଲେ ସଖା ସହୋଦର କିମ୍ପା କେହି ନାହିଁ ।

ଉନଶତ ସୋଦର ଯେ ଦୁଃଶାସନ କଣ୍ଠ
ଶଲ୍ୟ ଶକୁନି ନାହିଁ ତ କୁମର ଲକ୍ଷ୍ମଣ ।
କାଲି ଘେନିଗଲ ଏକାଦଶ ଅକ୍ଷୌହିଣୀ
ସଙ୍ଗେ କାହିଁପାଇଁ ଜଣେ ନାହିଁ ନୃପମଣି ।
ଲକ୍ଷ୍ମଣ କୁମର ସ୍ବାମୀ ନାହିଁ ତୁମ୍ଭ ତୁଲେ
ପୃଥ୍ବୀରେ ଚହଇ ପଡ଼େ ଯେହୁ ବିଜେ କଲେ ।
ଦୁର୍ଯ୍ୟୋଧନ ବୋଇଲା ଗୋ ସବୁ ମରାଇଲି
ଏକାକୀ ଏ ଦେହ ଘେନି ପଳାଇ ଅଇଲି ।
ଏଣୁ ସଖା ସହୋଦର ନାହାନ୍ତି ମୋ ତୁଲେ
କମର ବିପାକେ ମୋର ସମସ୍ତେ ପଡ଼ିଲେ ।
ଶୁଣି ଭାନୁମତୀ ରାଣୀ ହେଲା ମୋହଗତ
ଯେସନେ ଆକାଶୁଁ ଖସି ପଡ଼ଇ ନିଘାତ ।
ବୋଇଲା ନୃପତି ଗୋକ ନ କର ଗୋ ରାଣୀ
ଶୋକ ସମ୍ଭାଳ ଯେମନ୍ତ ପାଣ୍ଡବେ ନ ଜାଣି ।
ଯଦ୍ୟପି ପାଣ୍ଡବେ ମୋର ପାଇବେ ଖବର
ଚଉକତି ବେଢ଼ି ମୋତେ କରିବେ ସଂହାର ।
ଆଜ ଦିବସକ ଯେବେ ପାରିବୁ ଗୋ ରଖି
ପୁଣି ଏକା ରାଜ୍ୟ ଭୋଗ କରିବୁରେ ସଖୀ ।
ଗାନ୍ଧାରୀକୁ ଘେନି ଯହିଁ ଛନ୍ତି ଧୃତରାଷ୍ଟ୍ର
ମାନଗୋବିନ୍ଦ ବିଜୟ ପିତାର ନିକଟ ।
ସଞ୍ଜୟ ବୋଇଲା ଶୁଣ ରାଜା କୁରୁପତି
ଛାମୁରେ ବିଜୟ ତୋର ମାନଚକ୍ରବର୍ତ୍ତୀ ।
ଦରାଶୁଳ ଧୃତରାଷ୍ଟ୍ର କାହିଁ ଅଛୁ ବାବୁ
ସଖା ସହୋଦର ସୈନ୍ୟ ମରାଇଲୁ ସବୁ ।
ଅନେଶ୍ବର ଭାଇ ବାବୁ କାହାକୁ ତୁ ଦେଲୁ
ଏକହୋଇ ତୁହି ତ ଏ କଟକେ ପଶିଲୁ ।
ଦୁର୍ଯ୍ୟୋଧନ ବୋଲେ ଯେଣୁ କଲୁ ମୋତେ ଜାତ
ତେଣୁ ବଳିଭୋଜା ଦେଲି ତବ ସବୁ ସୁତ ।
ଧୃତରାଷ୍ଟ୍ର ବୋଲେ ଭାଇ ଭାଗ ତୁ ନ ଦେଲୁ
କୁଳକ୍ଷୟ ମନ୍ତ୍ରୀର ତୁ ବଚନେ ଚାଲିଲୁ ।
ବିଦୂର ଯେ ପୁରୋହିତ ଭୀଷ୍ମଙ୍କ ସହିତେ
ପ୍ରାର୍ଥନାରେ ଜଣେ ଜଣେ କହିଗଲେ କେତେ ।
ମଧ୍ୟପାତ୍ରପଣେ ପୁଣି ଆସି ଯଦୁପାଇଁ
ପଡ଼ା ଦ୍ବିଖଣ୍ଡ ମାଗିଲେ ପାଣ୍ଡବଙ୍କ ପାଇଁ ।
ଭୀଷ୍ମ ଦ୍ରୋଣ ଆଦି କରି ବୁଝାଇଲେ ଯେତେ
ବୋଇଲୁ ଯେ ବିନା ଯୁଦ୍ଧେ ନ ଦେବି କିମ୍ଭୂତେ ।
ଚଉଦ ଭୁବନ ନାଥ ଦେବ ଦାମୋଦର
ଯାହାକୁ ଭୟ କରନ୍ତି ଧାତା ପୁରନ୍ଦର ।
ତାହାକୁ ଗଉଡ଼ ବୋଲି ମଣିଲୁରେ ଛାର
ବସାଇ ନ ଦେଲୁ ତାଙ୍କୁ ସଭାର ମଧ୍ୟର ।

ଗୋପପୁରେ ଥାଇ ଏହି ଗୋପାଳଙ୍କ ମେଳେ
 ଯାବତ ଅନୀତି କର୍ମ କଲେ କୁଟୁହଳେ ।
 ଅନେକ ପ୍ରକାରେ ଛିଦ୍ର କହିଲୁ ଝିଜାସି
 ବିଚାରିଲେ ଆମ୍ଭେ ଯାକୁ ପାରିବା ବିନାଶି ।
 ଯେହୁ ମାନରୂପେ ଶଙ୍ଖାସୁରକୁ ବଧୁଲେ
 ଯୁଦ୍ଧିବା ନିମନ୍ତେ ହରି ଏ ରୂପ ଧଇଲେ ।
 କଛପରୂପେ ସେ ଧରିଥିଲେ ହେ ମନ୍ଦର
 ଜ୍ଞାନ ଦେବାପାଇଁ ଦେଖାଇଲେ ସେ ଶରୀର ।
 ବରାହରୂପେ ସେ ଅବନୀକୁ ଧରିଥିଲେ
 ଜାଣିବା ପାଇଁ ଅନାଦି ସେ ରୂପ ଧଇଲେ ।
 ତରାଇବା ପାଇଁ ହେଲେ ନରସିଂହ ମୂର୍ତ୍ତି
 ମୂର୍ଖ ପାମର ତୁମ୍ଭେରେ ନ କଲ ଯା ଭୀତି ।
 ପୁଣି ସେହି ବିକାଶିଲେ ବାମନ ସ୍ବରୂପ
 ଶାନ୍ତ ମୂର୍ତ୍ତି ଦେଖାଇଣ ପୁଣି କଲେ କୋପ ।
 ଜ୍ଞାନ ଦେବାପାଇଁ ପର୍ଶୁରାମ ରୂପ ଧରି
 ଦୁର୍ଭର ପାମର ତୁମ୍ଭେ ତଥାପି ନ ଡରି ।
 ଆରେ ପାତକ ତୁମ୍ଭର ଧୂସିବା ନିମନ୍ତେ
 ରାମ ଅବତାର ହରି ଧଇଲେ ତ୍ବରିତେ ।
 ପୁଣି କହ୍ନା ଅବତାର ହେଲେ ପାତବାସ
 ନଟକାର ବୋଲି ତାଙ୍କୁ କଲ ଉପହାସ ।
 ଆପେ ତ ଯାହା ଅରଜି ତାକୁ କର୍ମ ବୋଲି
 ଶତେପୁତ୍ର ଉପୁଜାଇ ଅପୁତ୍ରିକ ହେଲି ।
 ଆଗେ ନାସ୍ତି କଲୁ ଯେବେ ବାକ୍ୟ ନିରାଧାର
 ରଣଯଜ୍ଞ ତୁ କିମ୍ପାଇଁ ନ କଲୁ ସେଠାର ।
 ଶଙ୍ଖ ଚକ୍ର ଗଦା ପଦ୍ମ ଚତୁର୍ଭୁଜ ଦେଖି
 ବୈକୁଣ୍ଠ ଯାଆନ୍ତୁ କିମ୍ପା ଅଇଲୁ ଉପେକ୍ଷି ।
 ଧୃତରାଷ୍ଟ୍ର ବୋଲେ ସାଧୁ ସାଧୁରେ ବିଦୂର
 ପରମ ପଣ୍ଡିତ ତୁହି ସୁଗୁଣ ଆଧାର ।
 ତୁ ମହାତ୍ମା ଏହା ମୋତେ ତିଆରି କହିଲୁ
 ଦୁର୍ବାସାଙ୍କ ବରେ ଶତେ କୁମର ପାଇଲୁ ।
 ବୋଇଲୁ ଜ୍ୟେଷ୍ଠପୁତ୍ରକୁ ମାର ଧୃତରାଷ୍ଟ୍ର
 ଏ ପୁତ୍ର ଥିଲେ ପାଇବୁ ପୁତ୍ରନାଶ କଷ୍ଟ ।
 ବଡ଼ କର୍କଶ ସ୍ବଭାବ ଏ ମଧୁପିଙ୍ଗଳ
 ଏହାଯୋଗୁ ନାଶଯିବେ କୁରୁ ପଣ୍ଡୁକୁଳ ।
 ବିଦୂର ବଚନ ମୁଁ ନ କଲି ଯେତେବେଳେ
 ଜାଣୁ ଜାଣୁ ବୁଝାଇଲୁ ବଂଶକୁ ସମ୍ବଳେ ।
 ଶୁଣି ଦୁର୍ଯ୍ୟୋଧନ ବୋଲେ ଯା ହେଲା ହେବାର
 ବର୍ତ୍ତମାନ ଯାହା ହେବ ସେ କଥା ବିଚାର ।
 କେମନ୍ତେ ମୁଁ ଆଉ ଏକଦିନ ହେଲେ ରକ୍ଷା
 ପୁଣି ଚକ୍ରବର୍ତ୍ତୀ ହୋଇ ପୁରାଇବି ବାଞ୍ଛା ।

ଧୃତରାଷ୍ଟ୍ର ଦୁର୍ଯ୍ୟୋଧନ ବଇକୁଳ୍ୟ ଶୁଣି
 ବୋଲଇ କାହିଁରେ ଲୁଚି ରହିବୁ ତୁ ପୁଣି ।
 ବାବୁ ମନ୍ତ୍ର ବୁଝାମଣି ସହଦେବ ଆନ୍ତେ
 ତୁ କାହିଁ ଲୁଚି ରହିବୁ ଏ ତିନି ଜଗତେ ।
 କ୍ଷଣକ ଆୟୁଷ ତୋର ସିନା ଆରେ ବାବୁ
 ଦଣ୍ଡେ ଘଡ଼ିଏ ଜାଇଁଣ ଅବସ୍ଥା ପାଇବୁ ।
 ଏକା ବର୍ତ୍ତବାକୁ ଯେବେ କଲୁ ପ୍ରତିଆଶ
 ପଳାଇଯା ବେଗେ ବ୍ୟାସ ସରୋବରେ ପଶି ।
 ଶରଣବସ୍ତଳ ସେହି ବ୍ୟାସ ସରୋବର
 ନାନା ପାତକ ହରଇ ସର୍ବ ହୋଇ ଦୂର ।
 ଶରଣ ପଶିଲେ ସେ ନ ଦିଅଇ ଭୟାଇ
 ବଳାତକାରେ ପଶିବାକୁ କ୍ଷମା କେହି ନାହିଁ ।
 ମାନଗୋବିନ୍ଦକୁ କହେ ଧୃତରାଷ୍ଟ୍ର ରାଜା
 ଦେଖା ନ ଦେଇ କାହାକୁ ପଳାଇ ପଶି ଯା ।
 ଅମ୍ଭିକାସୁତ କହନ୍ତେ ଏହି ଦୃଢ଼ ବାଣୀ
 ପଳାଏ ରାଜା ଦ୍ବିଦଣ୍ଡ ଅଛଇ ରଜନୀ ।
 ଯାଏ ସେ ମାନଗୋବିନ୍ଦ ପବନ ତୁରିତେ
 ସତୁରି ସତୁରି ଭାର ଗଦା ବେନି ହସ୍ତେ ।
 ଚଇତ୍ୟ ନାମରେ ବନ ପର୍ବତ କୃପାଙ୍ଗ
 ଶୁଦ୍ଧ ଶୃଙ୍ଗ ପ୍ରବାଳ ଦ୍ବିତୀ ମୋକ୍ଷ ସ୍ବର୍ଗ ।
 ହସ୍ତିନା ରାଜ୍ୟ ଉତ୍ତର ପଶ୍ଚିମର କୋଣେ
 ମାନଗୋବିନ୍ଦ ପ୍ରବେଶ ବିଶାଶତ ଯୁଗେ ।
 ଯୁଦ୍ଧଶୃଙ୍ଗ ପର୍ବତ ଉପରେ ଦୁର୍ବାସା
 ରହିଛନ୍ତି ଶ୍ରୀହରିଙ୍କି କରିଣ ଭରସା ।
 ରୁଧିର କାୟେ ପ୍ରଣାମ କରି କୁରୁରାୟେ
 କରପତ୍ର ଯୋଡ଼ି ଉଭା ହୋଇଲେ ବିନୟେ ।
 ଦେଖି ଦୁର୍ବାସା ବୋଇଲେ ଧୃତରାଷ୍ଟ୍ର କାଳେ
 ଶତେପୁତ୍ର ଜାତ ହେଲେ ଆମ୍ଭ ମନ୍ତ୍ରବଳେ ।
 ସମସ୍ତଙ୍କୁ ହରାଇଲୁ ନିଜ ଦୋଷ ଫଳେ
 ଭ୍ରାତା ପୁତ୍ର ମରାଇଲୁ ତୁହି ଏକାବେଳେ ।
 କୃଷ୍ଣର ମୁଖ ଦେଖି ନ ଦେଲୁ ରଣେ ଝାସ
 ସମସ୍ତ ମରାଇ କଲୁ ଜୀବନକୁ ଆଶ ।
 ମାନଗୋବିନ୍ଦ ବୋଇଲା ତୁମେ ମୋ ଭରସା
 ଶରଣ ପଶିଲି ମୋତେ ରଖସି ଦୁର୍ବାସା ।
 ଦୁର୍ବାସା ବୋଇଲେ ଯାହା କହିଲୁ ନୃପତି
 ବଡ଼ ନିର୍ଦ୍ଦୟ ପାଣ୍ଡବେ ପାରିବୁ କି ବର୍ତ୍ତ ।
 ରୁଦ୍ରଗର୍ଭ ବୋଲି ଏକ ଲିଙ୍ଗ ସତ୍ୟଯୁଗେ
 ବ୍ୟାସ କୈଳାସ ଆଣିଲେ ତାହା ମଧ୍ୟ ସ୍ବର୍ଗେ ।
 କହିଲେ ନ ସରଇ ସେ ଲିଙ୍ଗର ମହିମା
 ପଛଘୁଆ ଦେଇ ତହିଁ ପଶ ମହାତମା ।

ଅତି ମାନେ ବୁଡ଼ାଇଲୁ ଏଡ଼େକ ସମୃଦ୍ଧି
 ସବୁ ହରାଇଲୁ ଘେନି ଶକୁନିର ବୁଦ୍ଧି ।
 ହଂସୁଲି ତୁଲି ଅଛଇ ଶେଯ ସେ ସୁପାତି
 ତା ପରେ ଶୟନ ଯାଇ କର କୁରୁପତି ।
 ଜୟ ବ୍ୟାସ ସରୋବର ମହାଦେବ କାଶୀ
 ଅଭୟ ବରଦନାଥ ଜୟ ଶୂନ୍ୟବାସୀ ।
 ନିର୍ମଳ ନିରାକାର ଯେ ନିରଞ୍ଜନ ଜ୍ୟୋତି
 ଶରଣ ରକ୍ଷଣ ନାଥ କାଳାନ୍ତକ ମୂର୍ତ୍ତି ।
 ସତ୍ୟଯୁଗେ ପୂଜା କଲେ ଯାକୁ ବ୍ୟାସଯତି
 ଯେଣୁ ବ୍ୟାସ ସରୋବର ହେଲେ ପଶୁପତି ।
 ସ୍ବାମୀ ଜନ୍ମେ ଜନ୍ମେ ମୁହିଁ ତବ ପଦ୍ମପାଦେ
 ଶରଣ ପଶିଲୁ ଦେବ ରଖ ଅପ୍ରମାଦେ ।
 ବିଶାଶତ ଯୋଜନ ଯେ ଉଷର୍ଗର ଜଳ
 ଏତେ ତେଜ ବିକାଶଇ ଯେସନେ ଅନଳ ।
 ଶରଣ ପଶିଲେ ସ୍ବାମୀ ଲୋକଙ୍କୁ ସମ୍ଭାଳି
 ସକଳ ଭୟ ଆପଦ ଖଣ୍ଡ ହେ କପାଳି ।
 ଅନାଥର ନାଥ ଦୁଃଖୀଜନର ଶରଣ
 ଯାବତନ୍ତ୍ର ଦିବାକର ବିପଦ ତାରଣ ।
 ହରଣ ପାଳନ ଦେବ ଉଦ୍ଧାରଣ ଏକ
 ତ୍ରିପୁର ବିଧ୍ୱଂସି ନାଥ ନାମ ତୋ ବ୍ରହ୍ମକ ।
 ଭୋ ସ୍ବାମୀ ଅନ୍ଧକ ଦୈତ୍ୟ ସର୍ପ ନିସୂଦନ
 ଭୁବନ ଭୂଷଣ ନାଥ ଜୟ ତୁ ଶଶାନ ।

କପାଳ ମୋଚନ ତୀର୍ଥ ଗୁପ୍ତ ବାରଣସୀ
 ବ୍ୟାସ ସରୋବର ନାଥ ମହାଲିଙ୍ଗ କାଶୀ ।
 ଯମୁନା ସରସ୍ୱତୀ ଯେ ଗଙ୍ଗା ତିନିଧାର
 ବହଇ ତ୍ରିବେଣୀ ନଦୀ ମଞ୍ଚକୁ ତୁଷର ।
 ସୁରସିକ ମୁନି ଯାର ଚରଣରେ ବନ୍ଧେ
 ମନୁଷ୍ୟ ଜନ୍ମ ଲଭିଲି ପରମ ଆନନ୍ଦେ ।
 ସ୍ବାମୀ ତୋର ବିଳାସିନୀ ଚଉଷଠି କୋଟି
 ନିରତେ ତାଣ୍ଡବ ନୃତ୍ୟ ରସେ ଥାନ୍ତି ଖଟି ।
 ସ୍ବାମୀ ନୀଳକଣ୍ଠ ଶିରେ ଧବଳ ତରଙ୍ଗ
 ବୃକ୍ଷଭ ବାହନ ନାଥ ମଉଳି ଶଶାଙ୍ଗ ।
 ଦୁରନ୍ତ ଭୟ ନିବାରୀ ସର୍ବେ ବୃନ୍ଦାରକେ
 ତୋର ପାଦେ ଆରାଧନା କରନ୍ତି ତ୍ରେଲୋକ୍ୟ ।
 ଅନ୍ଧକାରେ ବିରାଜଇ ପୁର ବାରସ୍ୱତୀ
 ବାରିଧି ଘେନି ବରୁଣ ଆରାଧଇ ନିତି ।
 ଭୂତନାଥ ପୁରୁଷ ତୁ ଅଟୁ ମହାତମୀ
 ଯୁଗାନ୍ତ ପ୍ରଳୟ କରୁ ନିମିଷକେ ସ୍ବାମୀ ।
 ଜନ୍ମେ ଜନ୍ମେ ଭାବେ ବ୍ୟାସ ସରୋବର ଲିଙ୍ଗ
 ଶାରଳା ଦାସ ମୁଁ ତବ ପାଦପଦ୍ମେ ଭୁଜା ।
 ବ୍ୟାସ ସରୋବରେ ଜନେ ପଶ ହେ ଶରଣ
 ଖଣ୍ଡିବ ସକଳ ପାପ ହେବ ପରିଦ୍ରାଣ ।

—○—

ଇତି ଶ୍ରୀ ମହାଭାରତେ ଶଲ୍ୟପର୍ବ

ସମାପ୍ତ

ବିଜ୍ଞାପନ

ବୃହତ୍ ଭଜନମାଳା	ଟ. ୪୦.୦୦	ଶାଙ୍କୋର ଭାଷ୍ୟ—	
ବିଷ୍ଣୁଗର୍ଭ ପୁରାଣ	ଟ. ୪୫.୦୦	ବ୍ରହ୍ମସୁତ୍ର ସେତ୍	ଟ. ୨୪୫.୦୦
ଅଲେଖ ଲୀଳା	ଟ. ୪୫.୦୦	ଚନ୍ଦ୍ରମୋହନୀ ରାମାୟଣ ସେତ୍	ଟ. ୩୦୦.୦୦
ଗୋବିନ୍ଦବାବାଙ୍କ ଭଜନ	ଟ. ୨୫.୦୦	ପଣ୍ଡିତ ସର୍ବସ୍ୱ	ଟ. ୧୫୦.୦୦
ଦୟାନନ୍ଦ ଭଜନ	ଟ. ୩୫.୦୦	ଆଦର୍ଶ ତୁଳସୀ ରାମାୟଣ	ଟ. ୧୦୦.୦୦
ଜୟକୃଷ୍ଣ ଭଜନ	ଟ. ୨୦.୦୦	କୁର୍ମ ପୁରାଣ	ଟ. ୭୫.୦୦
ଅନନ୍ତରାମ ଭଜନ	ଟ. ୧୫.୦୦	ତତ୍ତ୍ୱବୋଧିନୀ	ଟ. ୧୦.୦୦
ଦେବଦର୍ଶନ ପୁରାଣ	ଟ. ୩୦.୦୦	ଯୋଗ ତତ୍ତ୍ୱନିଧି	ଟ. ୨୦.୦୦
ଶୂନ୍ୟବାଣୀ ଭଜନ	ଟ. ୧୨.୦୦	ଜ୍ଞାନ ତତ୍ତ୍ୱନିଧି	ଟ. ୨୦.୦୦
ଲକ୍ଷ୍ମୀନବାବାଙ୍କ ଭଜନ	ଟ. ୧୨.୦୦	ତତ୍ତ୍ୱସାର ବୈଜୟନ୍ତୀ	ଟ. ୫.୦୦
ଭଜନ ମଧୁସାଗର ଓ ଭକ୍ତିରସ	ଟ. ୧୦.୦୦	ଶୂନ୍ୟ ରାହାସ	ଟ. ୧୦.୦୦
ରାମାନନ୍ଦ ଭଜନ	ଟ. ୨୦.୦୦	ବ୍ରହ୍ମନିରୂପଣ ଗୀତା	ଟ. ୨୦.୦୦
ସୁତି ଚିନ୍ତାମଣି	ଟ. ୨୫.୦୦	ଆଦିଅନ୍ତ ଗୀତା	ଟ. ୧୫.୦୦
ଚଉତିଶା ଗ୍ରନ୍ଥମାଳା	ଟ. ୩୫.୦୦	ଅଶ୍ୱକବିହାରୀ ଗୀତା	ଟ. ୩.୦୦
ଚଉଷଠି ପଟଳ	ଟ. ୩୫.୦୦	ଶୃତିନିଷେଧ ଗୀତା	ଟ. ୫.୦୦
ଭୀମଭୋଇ ପଦ୍ମକନ୍ଥ	ଟ. ୧୦.୦୦	ପ୍ରଣବ ବ୍ୟାହତି ଗୀତା	ଟ. ୧୫.୦୦
ପୂର୍ଣ୍ଣ ସଂହିତା	ଟ. ୫.୦୦	ଆଦି ସଂହିତା	ଟ. ୧୦.୦୦
ବଡ଼ କୃପାସିନ୍ଧୁ ବାବାଙ୍କ ଜୀବନୀ	ଟ. ୧୦.୦୦	ଅନାଦି ସଂହିତା	ଟ. ୧୦.୦୦
ସାଧୁସଙ୍ଗ ତତ୍ତ୍ୱ ନିରୂପଣ	ଟ. ୫.୦୦	ପରମ ସଂହିତା	ଟ. ୧୦.୦୦
ନିରାକାର ଭଜନ	ଟ. ୧୫.୦୦	ଜୀବପରମ ସଂହିତା	ଟ. ୧୦.୦୦
ନିର୍ଗୁଣ ମାହାତ୍ମ୍ୟ	ଟ. ୧୦.୦୦	ମହିମା ବିନୋଦ	ଟ. ୧୫.୦୦
ନିର୍ବେଦ ସାଧନା	ଟ. ୧୦.୦୦	ଶିବ ସ୍ୱରୋଦୟ	ଟ. ୧୨.୦୦
ଏକାମ୍ର ପୁରାଣ	ଟ. ୧୫.୦୦	ଗଣେଶ୍ୱରବାବାଙ୍କ ଭଜନ	ଟ. ୧୦.୦୦
ନାରଦ ପଞ୍ଚରାତ୍ର	ଟ. ୫୦.୦୦	ଭୀମଭୋଇ ଜୀବନୀ	ଟ. ୪୦.୦୦
ଆନନ୍ଦ ରାମାୟଣ	ଟ. ୧୫୦.୦୦	ମହିମାଭକ୍ତି ରସାମୃତ	ଟ. ୧୩୦.୦୦
ବିଶ୍ୱମିତ୍ର ପୁରାଣ	ଟ. ୨୫.୦୦	ଅଲେଖ ପୁରାଣ	ଟ. ୮୦.୦୦
ନାରଦ ପୁରାଣ	ଟ. ୪୦.୦୦	ଓଡ଼ିଆ ସାହିତ୍ୟରେ ଭୀମଭୋଇ	ଟ. ୩୫.୦୦
ଅଧ୍ୟାତ୍ମ ରାମାୟଣ	ଟ. ୨୫.୦୦		
ବୃହତ୍ ଜ୍ୟୋତିଷଶାସ୍ତ୍ର—			
ପାରାଶର ହୋରା	ଟ. ୧୨୦.୦୦		

ପ୍ରାପ୍ତିସ୍ଥାନ—ଧର୍ମଗ୍ରନ୍ଥ ସୋର, ଅଲିଶା ବଜାର, କଟକ—୨

☎ - ୬୦୨୯୬୮ / ୬୦୭୯୨୨

ଅକ୍ଷରସଜ୍ଞ : ଟେକ୍ନୋସମ୍ପଟ କମ୍ପ୍ୟୁଟର ସର୍ଭିସ୍, କଟକ, ଫୋନ୍ - ୬୦୮୩୦୨

ଶୁଦ୍ରମୁନି v ଶାରଳା ଦାଶଙ୍କ ବିରଚିତ



ଗଦାପର୍ବ

ପ୍ରକାଶକ : ଧର୍ମଗ୍ରନ୍ଥ ଷ୍ଟୋର

(ଦୁତନ ମୁଦ୍ରଣ)

ପ୍ରାପ୍ତିସ୍ଥାନ - ଧର୍ମଗ୍ରନ୍ଥ ଷ୍ଟୋର

ପରିଚାଳକ - ବିଦ୍ୟାଧର ସାହୁ

ଅଲିଶା ବଜାର, କଟକ - ୨

ଦୂରଭାଷ : ୦୬୭୧-୨୬୦୮୨୯୬

ମହାଭାରତ – ଗଦାପର୍ବର

ସୂଚୀପତ୍ର

ବିଷୟ

ପୃଷ୍ଠାଙ୍କ


ଶାରଳା ଚନ୍ଦନା	୨
ଦ୍ଵୈପାୟନ ହ୍ରଦେ ଦୁର୍ଯ୍ୟୋଧନର ପ୍ରବେଶ	୨
କୁନ୍ତୀଙ୍କର ଧୂଳାର ଓ ଭୀମଙ୍କର ପ୍ରତିଜ୍ଞା	୪
ପଞ୍ଚପାଣ୍ଡବଙ୍କର ଦୁର୍ଯ୍ୟୋଧନକୁ ଅନୁସନ୍ଧାନ	୬
ଦକ୍ଷଯଜ୍ଞ ଓ ବ୍ୟାସ ସରୋବରର ବିବରଣ	୮
ଅଶ୍ଳେଷା ଦୈତ୍ୟ ବଧ, ଭୀମଙ୍କର ସିଂହାସନ ପ୍ରାପ୍ତି, ସିଂହରଡ଼ି ଓ ଦୁର୍ଯ୍ୟୋଧନର ଲକ୍ଷ୍ମୀଙ୍କୁ ଅବଜ୍ଞା	୧୩
ଦୁର୍ଯ୍ୟୋଧନ ବ୍ୟାସ ସରୋବରରୁ ବାହାର, ଭୀମଙ୍କୁ ରାଜା ବୋଲି ସମସ୍ତଙ୍କର ମାନ୍ୟ ଓ ଦ୍ଵିଷ୍ଟା ରକ୍ଷିଙ୍କର ବର୍ଣ୍ଣନା	୧୫
ଭୀମ ଦୁର୍ଯ୍ୟୋଧନର ରଣ ଓ ଭୀମଙ୍କର କ୍ଷୀରସମୁଦ୍ରେ ପତନ	୧୮
ଭୀମ ଅଦର୍ଶନେ ଯୁଧିଷ୍ଠିରଙ୍କର ଶୋକ, ଶ୍ରୀକୃଷ୍ଣଙ୍କଦ୍ଵାରା ଭୀମର ପୁନର୍ଜୀବନ ପ୍ରାପ୍ତି	୨୦
ଦୁର୍ଯ୍ୟୋଧନର ଉରୁଭଙ୍ଗ, ବଳରାମଙ୍କର ପ୍ରବେଶ; ଯୁଧିଷ୍ଠିରଙ୍କର ଶୋକ ଓ ଦ୍ଵାରକା ଗମନ	୨୨

ମହାଭାରତ ଗଦାପର୍ବର ସୂଚୀପତ୍ର

ସମାପ୍ତ

ମହାଭାରତ

ଗଦାପର୍ବ



ନାରାୟଣଂ ନମସ୍କୃତ୍ୟଂ ନରଂଚୈବ ନରରୋଭମଂ
ଦେବୀଂ ସରସ୍ବତୀଂ ବ୍ୟାସଂ ତତୋଜୟ ମୁଦୀରୟେତ୍ ।
ବେଦେ ରାମାୟଣେ ଚୈବ ପୁରାଣେ ଭାରତେ ତଥା
ଆଦୌ ଚାନ୍ତେ ଚ ମଧ୍ୟେ ଚ ହରିଃ ସର୍ବତ୍ର ଗୀୟତେ ।

ତଂ ବେଦଶାସ୍ତ୍ର ପରିନିଷ୍ଠିତ ଶୁଦ୍ଧବୁଦ୍ଧିଂ
ଚର୍ମାୟରଂ ସୁରମୁନାନ୍ଦିନୂତଂ କବୀନ୍ଦ୍ରଂ ।
କୃଷ୍ଣଦ୍ଵିଷଂ କନକପିଙ୍ଗଜଟାକଳାପଂ,
ବ୍ୟାସଂ ନମାମି ଶିରସା ତିଳକଂ ମୁନିନାମ୍ ।

ଆଦୌ ତତ୍ତ୍ବରାସ୍ତ୍ରପାଣ୍ଡୁ ଜନନଂ ଲାକ୍ଷ୍ମୀଗୃହେ ଦାହନଂ,
ଦୁ୍ୟତେ ହରଣଂ ବନେ ବିଚରଣଂ ମହ୍ୟାଳୟେ ଗୋପନଂ ।
ଲୀଳା ଗୋହରଣଂ ହ୍ୟନେନ ତରଣଂ ସନ୍ଧିକ୍ରିୟା କୃମ୍ବଣଂ,
ଭୀଷ୍ମଦ୍ରୋଣ ଦୁର୍ଯ୍ୟୋଧନାଦି ଦଳନଂ ଏତନ୍ମହାଭାରତଂ ।

ଭୀଷ୍ମ ଦ୍ରୋଣତଥାଜୟଦ୍ରଥଜଳା ଗାନ୍ଧାରନୀଲୋପ୍ତଳା,
ଶଲ୍ୟଗ୍ରାହବତୀ କୃପେଶ ବହନୀ କର୍ଣ୍ଣେନ ବେଳାକୁଳା ।
ଅଶ୍ୱଥାମା ବିକର୍ଣ୍ଣ ଘୋର ମକରା ଦୁର୍ଯ୍ୟୋଧନ ବର୍ତ୍ତନୀ,
ସୋଽଭୀଷ୍ଠା ଖଳୁ ପାଣ୍ଡବୈ ରଣନଦୀ ଯଜ୍ଞଶ୍ଚୈଧାରୋହରିଃ ।

ଆଦ୍ୟପର୍ବଂ ସଭାପର୍ବଂ ପର୍ବମାରଣ୍ୟକଂ ତଥା,
 ବିରାଟ ପର୍ବଂ ବିଜେନ୍ଦ୍ରଂ ଚତୁର୍ଥଂ ତଦନନ୍ତରଂ ।
 ଉଦ୍‌ଯୋଗ ପଞ୍ଚମଂ ପର୍ବଂ ଭୀଷ୍ମପର୍ବଂ ତତଃପରଂ ।
 ସପ୍ତମଂ ଦ୍ରୋଣପର୍ବଂ ସ୍ୟାତ୍ କର୍ଣ୍ଣପର୍ବଂ ତଥାଷ୍ଟମଂ ।
 ନବମଂ ଶଲ୍ୟପର୍ବଂ ସ୍ୟାତ୍ ଗଦାପର୍ବଂ ତତଃପରଂ,
 ଏକ୍ଷିକଂ ତୁ ତଥା ପ୍ରୋକ୍ତଂ ଗର୍ଭନାଶନମେବ ଚ ।
 ବ୍ରହ୍ମୋଦଶଂ ତୁ ସ୍ତ୍ରୀପର୍ବଂ ପ୍ରଦାନ ମୁଦକସ୍ୟ ତୁ
 ଶାନ୍ତି ପର୍ବଂ ତତଃ ପ୍ରୋକ୍ତଂ ଅଶ୍ୱମେଧକମେବ ଚ ।
 ସ୍ୱର୍ଗାରୋହଣକଂ ଚୈବ ହରିବଂଶ ତଥୈବ ଚ
 ଇତ୍ୟସ୍ତ୍ରାବଶପର୍ବଂ ଶାଂଖ୍ୟା ଦ୍ୱୈପାୟନେ ରତା ।
 ହେମନ୍ତେ ପ୍ରଥମେ ମାସି ଶୁକ୍ଳପକ୍ଷେ ବ୍ରହ୍ମୋଦଶେ
 ପ୍ରବୃତ୍ତଂ ଭାରତ ଯୁଦ୍ଧଂ ନକ୍ଷତ୍ରେ ଯମଦେବତେ ।
 ଭାରତ ଶୁତି ମାତ୍ରେଣ ଗଙ୍ଗାସ୍ନାନେନ ମାନବଃ
 ବିଷ୍ଣୁ ସ୍ମରଣ ମାତ୍ରେଣ ସର୍ବ ପାପ ପ୍ରମୁଚ୍ୟତେ ।
 ବ୍ୟାସ ବଶିଷ୍ଠନପ୍ତାରଂ ଶଲୋଃ ପୌତ୍ରମକଳ୍ମଷଂ
 ପରାଶରାୟଜଂ ବନ୍ଧେ ଶୁକତାତଂ ତପୋନିଧିଂ ।
 ତତ୍ତ୍ୱେବ ଗଙ୍ଗା ଯମୁନା ଚ ତତ୍ର ଗୋଦାବରୀ ତତ୍ର ସରସ୍ୱତୀ ଚ
 ସର୍ବାଣି ତୀର୍ଥାନିବସନ୍ତି ତତ୍ର ଯତ୍ରାତ୍ମ୍ୟତୋଦାରକଥା ପ୍ରସଙ୍ଗଃ ।

ଶାରଳା ବନ୍ଦନା

ନମସ୍ତେ ଶାରଳା ମାଗୋ ଝଙ୍କଡ଼ବାସିନୀ
 ଅକ୍ଷୟ ବରଦାୟିନୀ ଦୁର୍ଗତି ତାରିଣୀ ।
 ତବ ପରସାଦେ ମା'ଗୋ ଶ୍ରୀମହାଭାରତ
 ଶଲ୍ୟପର୍ବ ଶେଷଯାଏ କଲି ମୁଁ ବ୍ୟକତ ।
 ଏ ଅନ୍ତେ ଯେ ଗଦାପର୍ବ କରିବି ଲିଖନ
 କଷ୍ଟତଟେ ବସି ପଦ କହସି ବହନ ।
 କହୁରୁ ମୁରୁଖ ମୁଁ ଯେ ନ ଜାଣଇ କିଛି
 ପ୍ରାରମ୍ଭରୁ ତବ ପାଦ ଆଶ୍ରେ କରିଅଛି ।
 ଏଣୁ ମୋଠାରେ ଗୋ ମାତ ହୋଇବ ପ୍ରସନ୍ନ
 ଶୁଦ୍ରମୁନି ଶ୍ରୀ ଶାରଳା ଦାସର ଜଣାଣ ।

—O—

ଦ୍ୱୈପାୟନ ହୃଦେ ଦୁର୍ଯ୍ୟୋଧନର

ପ୍ରବେଶ ଓ ଲକ୍ଷ୍ମୀଙ୍କ ସହିତ

କଥୋପକଥନ

ଏଥୁଅନନ୍ତରେ ପୁଣି ବିଲଙ୍କାର ରାଜା
 ଅଗଷ୍ଟିଙ୍କ ପାଦତଳେ କଲେ ଦିବ୍ୟପୂଜା ।
 ବସନ କୁଣ୍ଡଳମାନ ଧୂପ ନଇବେଦ୍ୟ
 ସୁବର୍ଣ୍ଣ ବୃଷ୍ଟି କରିଲା ଅଗଷ୍ଟିଙ୍କ ପାଦ ।
 ଶୁଣିବି ଏ ଗଦାପର୍ବ ତୁମ୍ଭ ପରସାଦେ
 ତରିବି ଭବସାଗରୁ ଅତି ଅପ୍ରମାଦେ ।
 କିସ ଦେଇ ଦଇନୀ ମୁଁ ହୋଇବି ଶୟଳେ
 ସମୁଦ୍ର ଗଣ୍ଡୁଷ୍ଟ କଲ ଖେଳ କୁତୁହଳେ ।
 ଶତ ଶତ ଦଣ୍ଡବତ ବିନୟ ଯୁକ୍ତେ
 ବ୍ୟାସସରେ ଦୁର୍ଯ୍ୟୋଧନ ପଶିଲା କେମନ୍ତେ ।

କହନ୍ତି ଅଗସ୍ତି ମୁନି ପଣ୍ଡିତଙ୍କ ଗୁରୁ
 ଶୁଣ ତୁ ମହାତ୍ମା ମୋତେ ଯାହା ପୁଚ୍ଛାକରୁ ।
 ମାନଗୋବିନ୍ଦ ଦକ୍ଷିଣ ଦେଖିଣ ଦୁର୍ବାସା
 ବୋଇଲେ ପୁଣି ଜୀବନେ କଲୁ ଯେତେ ଆଶା ।
 ପଛଘୁଞ୍ଚା ଦେଇ ସରେ ପଣ ଚକ୍ରବର୍ତ୍ତୀ
 ଅତିମାନେ ବୁଢ଼ାଇଲୁ ଏଡ଼େକ ସମ୍ପତ୍ତି ।
 ହେମମୟ ସୁପାତିରେ ହଂସୁଲି ଯେ ତୁଳି
 ତହିଁ ଉପରେ ପଡ଼ିଛି ପାଟର ମୁରୁଲି ।
 ପଲ୍ୟଙ୍କ ଛାତେ ଚାନ୍ଦୁଆ ହୋଇଛି ମଣ୍ଡିତ
 ଝୀନବସନ ମଶାରି ତହିଁରେ ଆବୃତ ।
 ଦୁର୍ବାସା ବୋଇଲେ ଗୁପ୍ତେ ରହିବୁ କେମନ୍ତେ
 ପାଣ୍ଡବେ ଜାଣିପାରିବେ ସହଦେବ ଆନ୍ତେ ।
 ଲୋଡ଼ି ନ ପାଇଲେ ତୋତେ ଆସିବେ ଏ ସ୍ଥାନ
 ମାତ୍ର ଜଳେ ପଶିବାକୁ ନେହିବେ ଭାଜନ ।
 ବ୍ରହ୍ମା ବିଷ୍ଣୁ ଇନ୍ଦ୍ର ଚନ୍ଦ୍ର ଆବର ତପନ
 ବଳାକାରେ ଯେ ପଶିବ ହୋଇବ ଦହନ ।
 ଭୀମସେନ ସିଂହରଡ଼ି ସହିବୁ ମାତର
 ବାହାର ନେହିବୁ କିବା ନେହିବୁ କାତର ।
 ତିନିରଡ଼ି ସହିବୁ ତୁ ଯେବେ କୁରୁପତି
 ଏ ପଞ୍ଚକଟକେ ପୁଣି ହେବୁ ଚକ୍ରବର୍ତ୍ତୀ ।
 ଦୁର୍ବାସା ବଚନ ଶୁଣି ବୋଲେ ଦଣ୍ଡଧାରୀ
 ତିନିରଡ଼ି ଛାଡ଼ି ଭୀମ ଦେଉ ପାଞ୍ଚରଡ଼ି ।
 ଦୁର୍ବାସାଙ୍କୁ ବହୁରୂପେ ପ୍ରତିଜ୍ଞା ଦେଖାଇ
 ଶରଣ ବୋଲି ପଶିଲା ପଛଘୁଞ୍ଚା ଦେଇ ।
 ଅତ୍ୟନ୍ତ ଦୁର୍ଗମ ସେହୁ ପାତାଳ ଭୁବନ
 ଦିବାରାତ୍ର ନାହିଁ ଚନ୍ଦ୍ର ସୂର୍ଯ୍ୟ ଆଗମନ ।
 ସସ୍ର ଯୋଜନ ଗଭୀର ବ୍ୟାସ ସରୋବର
 ଅନନ୍ତ ନାଗ ଅଛି ସେ ଲିଙ୍ଗର ଉପର ।
 ତା ପରେ ଜଳ ବିଷ୍ଣୁର ଅୟୁତେ ଯୋଜନ
 ତହିଁ ଅତ୍ୟନ୍ତରେ ଅଛି ଏକଇ ଭୁବନ ।
 ସେ ଭୁବନ ମହିମା ଯେ କେ କହି ପାରିବ
 ଅନନ୍ତ କହି ବସିଲେ ଆୟୁ ଶେଷ ହେବ ।
 ସେ ସ୍ଥାନରେ ପଡ଼ିଥିଲା ସୁବର୍ଣ୍ଣ ସୁପାତି
 ତହିଁ ଉପରେ ବସିଲା ମାନଚକ୍ରବର୍ତ୍ତୀ ।
 ଯଥା କ୍ଷୀର ସମୁଦ୍ରରେ ଅନନ୍ତ ଶୟନ
 ଶୋଇଲା ଦକ୍ଷିଣେ ଶିର କରି ଦୁର୍ଯ୍ୟୋଧନ ।
 ନେତ ଚନ୍ଦ୍ରାତପ ଟଣା ହୋଇଛି ଉପରେ
 ପଡ଼ଇ କର୍ପୂର ଧୂଳି ଅନବରତରେ ।
 ଅଠର ଦିନ ସମରେ ଅନିଦ୍ରୁତ ଥିଲା
 ସବୁଦିନ ନିଦ୍ରାଯାକ ନେତ୍ରରେ ଘାରିଲା ।

ବ୍ୟାସ ସରୋବରେ ରାଜା ପାଶୋରିଲା କଷ୍ଟ
 ସେ ପନ୍ଦର ନାରାୟଣ ନିଦ୍ରାରେ ଅଚେଷ୍ଟ ।
 ଏହିକାଳେ ମହାଲକ୍ଷ୍ମୀ ପ୍ରବେଶିଲେ ଯାଇ
 ଦେଖିଲେ ଅଚେଷ୍ଟା ହୋଇ ରାଜା ଅଛି ଶୋଇ ।
 ତହିଁ ରାଜାଙ୍କ ମସ୍ତକ ଧୀରେ ଧୀରେ ତୋଳି
 ଆପଣା ଜାନୁ ଉପରେ ରଖିଲେ ସମ୍ଭାଳି ।
 ରାଜାର ଅବସ୍ଥା ଦେଖି ଦେବୀ ଲୋକମାତ
 ବିଷାଦିତ ହେଉ ନେତ୍ରେ ହେଲା ଅଶ୍ରୁ ଜାତ ।
 ରାଜାଙ୍କ ଉପରେ ଯହିଁ ପଡ଼ିଲା ସେ ଲୁହ
 ଧାତିକାରେ ତେଜୁଁଠେ ଧୃତରାଷ୍ଟ୍ର ପୁଅ ।
 ନୟନ ମଳି ଦେବୀଙ୍କ ବଦନକୁ ଦେଖି
 ବୋଲେ କିମ୍ପା ଶୋକ କଲୁ ଆଗୋ ଚନ୍ଦ୍ରମୁଖୀ ।
 ବନ୍ଧୁ ସୋଦର କରାଇ ହେଲି ହତପାଟ
 ପ୍ରାଣଭ୍ରମେ ଲୁଟିଅଛି ମୋର ଏତେ କଷ୍ଟ ।
 କିଏ ତୋର ପିତାମାତା କେଉଁଠି ବସତି
 କିଏ ତୁମ୍ଭର ବଲ୍ଲଭ କହ ଗୋ ଯୁବତୀ ।
 ହତଶ୍ରୀ ଲୋକ ମୁଁ ମୋତେ କିସ ପାଇଁ ବନ୍ଧୁ
 ତ୍ରେଲୋକ୍ୟ ମୋହୁଛୁ ମାଗୋ କିସ ପାଇଁ କାହୁଁ ।
 ବଦନ୍ତି ଯେ ମହାଲକ୍ଷ୍ମୀ ଆଦି ନାରାୟଣୀ
 ମୁହିଁ ଶ୍ରୀକୃଷ୍ଣ ବଲ୍ଲଭୀ ଶୁଣ କୁରୁମଣି ।
 ତୁ ଯେତେହେଲେ ରକତ ନଦେ ଗଲୁ ବୁଡ଼ି
 ମୁହିଁ ତୋହର କନ୍ଧରୁ ହାତେ ଗଲି ଛାଡ଼ି ।
 ତୁଲିଲି ସ୍ୱର୍ଗ ମର୍ତ୍ତ୍ୟାଦି ନବଖଣ୍ଡ ମହୀ
 ତୋପରା ଲକ୍ଷଣବନ୍ତ ନ ଦେଖିଲି କାହିଁ ।
 ଜନମକାଳୁ ତୋ କନ୍ଧେ ଥିଲି ପାଦ ଦେଇ
 ତୋହର ଅଭାବେ ଏବେ ରହିବି ମୁଁ କାହିଁ ।
 ଏଣୁ କରି ମନ ମୋର ବଡ଼ଇ ବ୍ୟାକୁଳ
 ବେନି ଲୋଚନରୁ ମୋର ବହେ ଅଶ୍ରୁଜଳ ।
 ଦୁର୍ଯ୍ୟୋଧନ ବୋଲେ ମାତ ତୁ ଯେବେ ସଦୟ
 ତ୍ରେଲୋକ୍ୟ ଅଛି କେ ମୋର କରିବାକୁ ଜୟ ।
 ପନ୍ଦରନାରାୟଣ ତୁ ବୋଇଲେ କମଳା
 ତୋତେ ଜିଣିବାକୁ କ୍ଷମ ଭବେ କେହୁଥିଲା ।
 ତୋତେ କି କ୍ଷମ ହୁଅନ୍ତେ ସହସ୍ରେ ପାଣ୍ଡବ
 ଏତେ ବୃନ୍ଦ ଉଆଇଲେ ସିନା ବାସୁଦେବ ।
 ରାଜା ବୋଲେ ଯେବେ ତୁ ଗୋ ଦୟାର ବାରିଧି
 ମୋତେ ରଖିବାକୁ ମାଗୋ ଅଛି କି ତୋ ବୁଦ୍ଧି ।
 ଲକ୍ଷ୍ମୀ ବୋଲେ କୃଷ୍ଣ ସହ ପାଣ୍ଡବେ ଆସିବେ
 ତାହାଙ୍କ ବଳେ ଏ ପୁରେ ପଶି ନ ପାରିବେ ।
 ଭୀମ ତିନି ସିଂହରଡ଼ି ଯେବେ ତୁ ସହିବୁ
 ଏକାଙ୍କ ଚକ୍ରବର୍ତ୍ତୀ ତୁ ପୁଣି ହିଁ ହୋଇବୁ ।

ରାଜା ବୋଲେ ଭୀମରତି ସକଳ ସହିବି
 କିମ୍ବା ବ୍ୟାସ ସରୋବରୁ ବାହାର ହୋଇବି ।
 ଲକ୍ଷ୍ମୀ ବୋଲେ ତିନିରତି ପାରିଲେ ସମ୍ଭାଳି
 ଏଠାରେ ଭୀମ ମରିବ ନିଶ୍ଚୟ ଅଗ୍ନି ଜାଳି ।
 ଶୁଣି ସନ୍ତୋଷ ହୋଇଲା ସେ ମାନଗୋବିନ୍ଦ
 ଲକ୍ଷ୍ମୀ ତିଆରି ବୋଲନ୍ତି ଯାଅ ବାବୁ ନିଦ ।
 ଯେଉଁଠି ପୁରୁଷଙ୍କୁ ଖଟେ ସୁଭାଗିନୀ
 ଦୁର୍ଯ୍ୟୋଧନକୁ ସେପରି କଲେ ପରିଚର୍ଯ୍ୟା ।
 ନିଜ ଜାନୁରେ ରଖିଲେ ଦୁର୍ଯ୍ୟୋଧନ ଶିର
 କପାଳ ଆଉଁସି ସୁଖେ ଢାଳିଲେ ଚାମର ।
 ନିଦ୍ରାରେ ସେ ଅସାଧ୍ୟ ମାନଚକ୍ରବର୍ତ୍ତୀ
 ମହାସୁସ୍ଥେ ନିଦ୍ରାଗଲା ଅଚେତନ ମତି ।
 ଜୟ ତୁ ଶାରଳା ମାଗୋ ଝଙ୍କଡ଼ ବାସିନୀ
 ଶୁଭମୁନି ଶାରଳାର ଘେନିବୁ ଦଳନୀ ।

—O—

କୁନ୍ତୀଙ୍କର ଧୂଙ୍କାର ଓ ଭୀମଙ୍କର

ପ୍ରତିଜ୍ଞା

ବଦନ୍ତି ଅଗସ୍ତି ମୁନି ଶୁଣ ମହାପତି
 ଏଥୁ ଅନନ୍ତରେ କଥା ହେଲା ଯେଉଁ ରୀତି ।
 ରଣ ଜୟ କରିଗଲେ ସକଳ ପାଣ୍ଡବେ
 ଇନ୍ଦ୍ରପ୍ରସ୍ଥରେ ପଶିଲେ ବଡ଼ାଇ ସମ୍ଭବେ ।
 ବାଟେ ବୀରତୁର ବାଦ୍ୟ ଶୁଭୁଜିତ ଧ୍ବନି
 ଅର୍ଘ୍ୟ ଘେନି ଉପସ୍ଥିତ କୁନ୍ତୀ ଯାଜ୍ଞସେନୀ ।
 ଗୋବିନ୍ଦ ବୋଇଲେ ଶୁଣ ଭୋଜର କୁମାରୀ
 ବିଦୂର ଘରେ ବୋଇଲ କଥା ଯେଉଁଠି ପରି ।
 ସେଦିନର କଥାଯାକ ଅଛି ନା ମନରେ
 ଏକ ଚକ୍ରବର୍ତ୍ତୀ ହେଲେ ଏବେ ଏ ରାଜ୍ୟରେ ।
 ଭୀଷ୍ମ ଶରଣ୍ୟା କଲେ ଦ୍ରୋଣ ନାଶ ଗଲେ
 କର୍ଣ୍ଣ ଶିରଛେଦ ହେଲା ଶଲ୍ୟ ଜଳିଗଲେ ।
 ଅଠାଶୋଇ ଭାଇ ପୁଣି ଦୁଃଶାସନ ମୂଳେ
 ସମଦଣ୍ଡ ଘେନି ସୈନ୍ୟ ପଡ଼ିଲେ ସକଳେ ।
 କୋଇନ୍ଦ୍ରା ବୋଇଲେ ହରି ଏ ବଡ଼ ସୁଲଭ
 ତୋର ପ୍ରସାଦେ ଏ ଶିରୀ-ସିନା ବାସୁଦେବ ।
 ସମରେ କେ ବଧ କଲା ମାନଗୋବିନ୍ଦକୁ
 କହ ତାର ଶିରେ ମୁହିଁ ଦେବଜ୍ଞ ଅର୍ଘ୍ୟକୁ ।
 ଏମନ୍ତ ଶୁଣି ସକଳେ ହେଲେ ଚାହାଁ ଚାହିଁ
 ଦୁର୍ଯ୍ୟୋଧନ କେ ମାଇଲା ନ ଜାଣନ୍ତି କେହି
 କରପତ୍ରକୁ ଯୋଡ଼ିଣ ବୋଲେ ବୃକୋଦର ।
 ଅପର୍ଯ୍ୟାପ୍ତ କଲି ମାତ ମୁହିଁ ତ ସମର ।

ନବ ଅଜବ୍ରତ ରଥୀ ପାଞ୍ଚକୋଟି ହସ୍ତୀ
 ସାତକୋଟି ଯୋଦ୍ଧା ଅଶ୍ବ ଅସଂଖ୍ୟ ପଦାତି ।
 ଆଦିତ୍ୟ ଅସ୍ତଗଲା ଗୋ ଏତେକ ମାଇଲି
 ମାନଗୋବିନ୍ଦ ବୋଲିଣ ଜାଣି ନ ପାରିଲି ।
 କୁନ୍ତୀ ବୋଇଲେ ତୁ ଅତୁ ଅନିବାର୍ଯ୍ୟ ଯୋଦ୍ଧା
 ମୂର୍ଖ ପାଷାଣ ସିନାରେ କିସ ତୋର ବୁଦ୍ଧି ।
 ଧାର୍ମିକ ଶୂରବନ୍ଧୁ ତୁ ଧୀମନ୍ତ ପଣ୍ଡିତ
 ତୁ ମାଇଲୁ କି ଅର୍ଜୁନ ଗାନ୍ଧାରୀର ସୁତ ।
 କହେ କରପତ୍ର ଯୋଡ଼ି ବୀର ସବ୍ୟସାଚୀ
 ଆଜର ସମର ମାତ ବହୁତ ହୋଇଛି ।
 ଶୁଣ ସାବଧାନେ ମାଗୋ ଭୋଜର ଦୁହିତା
 ମୁଁ କାଟିଲି ଆଜି ପାଞ୍ଚ ଅଜବ୍ରତ ରଥୀ ।
 ଗଜ ଅଶ୍ବ ଆଦିଙ୍କୁ ମୁଁ ମାଇଲି ପରାଣେ
 ପଞ୍ଚସାଗର ଯୋଦ୍ଧାଙ୍କୁ ମାଇଲିଲୁ ଯୁଦ୍ଧେ ।
 କେମନ୍ତେ ଚିହ୍ନିବି ମୁହିଁ ଦୁର୍ଯ୍ୟୋଧନ ବୋଲି
 ମାନଗୋବିନ୍ଦ ସମ୍ଭୁଖେ ମୁହିଁ ନ ଦେଖିଲି ।
 ଶୁଣି କୋଇନ୍ଦ୍ରା ଦେବୀର କମିଳା କପାଳ
 ଦୁର୍ଯ୍ୟୋଧନ ମାରିଛୁ କି କହରେ ନକୁଳ ।
 ମାତ୍ରାନ୍ୟନ କହଇ କର ଯୋଡ଼ି କରି
 ମୁହିଁ ମାଇଲି ସମରେ ରଥୀ ସସ୍ତ୍ରଚାରି ।
 ତିନି ଅୟୁତ ଯୋଦ୍ଧାଙ୍କୁ ମାଇଲି ଗୋ ମାୟେ
 ପାଞ୍ଚ ଅୟୁତ ମାଇଲି ପୁଣ ଗଜ ହୟେ ।
 ଅସଂଖ୍ୟ ଅସଂଖ୍ୟ ମାଗୋ ପଡ଼ିଲେ ସଜନି
 ଦୁର୍ଯ୍ୟୋଧନ ବୋଲି ମୁହିଁ ନ ପାରିଲି ଚିହ୍ନି ।
 କୁନ୍ତୀ ବୋଇଲେ ମୋହର ସର୍ବଜ୍ଞ ପଣ୍ଡିତ
 ତୁହି ମାରିଅଛୁ କିରେ ସହଦେବ ପୁତ୍ର ।
 ସହଦେବ ବୋଇଲେ ଗୋ ଶୁଣ ମାହେଶ୍ବରୀ
 ମୁହିଁ ମାଇଲି ସମରେ ରଥୀ ସସ୍ତ୍ରଚାରି ।
 ଲକ୍ଷେକ ମାଇଲି ଆଗେ ଗଜ ଯୋଦ୍ଧାମାନ
 ବେନିଲକ୍ଷ ଅଶ୍ବ ରଥୀ କଲୁ ନିଧନ ।
 କ୍ଷତ୍ରୀଣୀଏ ମାଇଲି ମୁଁ ପଦାତିକ ରଣେ
 'ମାନଗୋବିନ୍ଦ' ମଲା କି ନ ମଲା ନ ଜାଣେ ।
 ବାବୁ ତୁ ଅସଂଖ୍ୟ ରଣ କଲୁରେ ଯୁଧିଷ୍ଠି
 ତୁ ମାଇଲୁ କିରେ ବାବୁ ରଣେ ଧାର୍ମରାଷ୍ଟ୍ର ।
 ଯୁଧିଷ୍ଠି ବୋଇଲେ ମାଗୋ ସମର କଲୁ
 ସହସ୍ରେକ ରଥ ରଣେ ବଧ କଲି ମୁହିଁ ।
 ପଞ୍ଚସହସ୍ର ଯୋଦ୍ଧାଙ୍କୁ ମାଇଲି ମୁଁ ଧରି
 ଅୟୁତେ ଅଶ୍ବ ଛାମୁରେ ପଡ଼ିଲେ ମୋହରି ।
 ଲକ୍ଷେକ ପଦାତି ମାଗୋ ରଣେ କଲି ବଧ
 ମୁହିଁ ନ ପାରିଲି ଚିହ୍ନି କେ ମାନଗୋବିନ୍ଦ ।

କୁନ୍ତୀ ବୋଇଲେ ତୋହର ଆଶ୍ରେ ଅଛୁ ବଢ଼ି
ଏହା ତୁ ନ ଜାଣୁ କି ହୋ ଦେବ ଶିରୀପତି ।
ତୋତେ ଅବା କେଉଁ କଥା ଅଟେ ଅଗୋଚର
ପାଣ୍ଡବ ରକ୍ଷକ ବୋଲି ନାମଟି ତୋହର ।
ଦେଖୁଛୁ କି ଦୁର୍ଯ୍ୟୋଧନ ରଣେ ହେଲା ହତ
ସେହି କଥା ଜାଣିଥିଲେ କହ ତୁ ତୁରିତ ।
ଶ୍ରୀକୃଷ୍ଣ ବୋଇଲେ ଆଜ ହେଲା ଯେ ସମର
ମାନବଙ୍କ କଥା ଛାଡ଼ ଦେବେ ଅଗୋଚର ।
ଅଶ୍ୱାରୋହୀ ଗଜାରୋହୀ ମରିଲେ ଅଗଣା
କେତେ ରଥୀ ମଲେ ତାହା ନୋହିବ କଳଣା ।
ପଦାତିକ କେତେ ମଲେ କିଏ ସେ ପଟାରେ
ରକ୍ତନଦୀ ବହିଗଲା ଯୋଜନ ବିସ୍ତାରେ ।
ଏକେତ ଅକ୍ଷର ରାତି ଅଗୋଚର ରଣ
କିଏ ସେ ଚିହ୍ନିବ ମାନଗୋବିନ୍ଦ ବୋଲିଣ ।
ଶୁଣି ଅଧର କମ୍ପାଇ ଭୋଜର ଦୁଲୀଳୀ
ଧାତିକାରେ ପକାଇଣ ଦେଲେ ଅର୍ଘ୍ୟଥାଳୀ ।
ପୁଣି ବୋଇଲେ କୋଇତା ଶୁଣ ଆଦିମୂଳ
କେହି ସିଂହ ନୁହନ୍ତି ଏ ସମସ୍ତେ ଶୃଗାଳ ।
ଏହାଙ୍କୁ ଯେ ଜାତ କଲି ଗର୍ଭ ମୋର ପୋତୁ
ଏ ନିଲ୍ମଳ ଆତ୍ମା ମୋର ଶରୀରରୁ ଛାଡ଼ୁ ।
ରେ ପାଣ୍ଡବ ଧ୍ବଜ ହେଉ ତୁମ୍ଭର ଗାରିମା
ତୁ କେବଣ ରୂପେ ତାକୁ ପାଶୋରିଲୁ ଭୀମା ।
ଭୁଞ୍ଜାଇ ବସାଇ ତୋତେ ଦେଲା ବିଷଳତୁ
ତୁ କେମନ୍ତେ ପାଶୋରିଲୁ ମନ ତୋର ପୋତୁ ।
ବିଶେଷ ଅସାଷ୍ଟମ ହୋଇ ପଡ଼ିଲୁ ତୁ ଯହଁ
ବନ୍ଧି ଅଗାଧ ସାଗରେ ପକାଇଲା ତହଁ ।
ନାଗୁଣୀ ଖାଉ ବୋଲି ରେ ପକାଇଲା ଜଳେ
ତୁ ତହଁ ପାରିହୋଇଲୁ ତୋର ପୁଣ୍ୟବଳେ ।
କପଟ ପଶୀର କାଳେ ଦେଲା ଯେତେ ଶାସ୍ତି
ଗଳଥା ମାରି ସଭାରେ ବସାଏ ସବୁଟି ।
ଶତ ଭାଇଙ୍କୁ ମାରିବୁ ପ୍ରତିଜ୍ଞା ତୁ କଲୁ
ଶୃଗାଳ ମାରି ସିଂହକୁ ଦେଖି ପକାଇଲୁ ।
ନିତାନ୍ତ ବଇଚି ଯେହୁ ଛାଡ଼ିଦେଲୁ ରଣେ
ମଧ୍ୟ ବଇଚି ମାଇଲୁ ତୁହି ଅକାରଣେ ।
ଧ୍ବଜ ହେଉ ମୋତେ ଆରେ ଗର୍ଭେ ଠାବ କଲି
ସିଂହପୁତ୍ର ଜାତ କରି ଶୃଗାଳ ପାଇଲି ।
ଧ୍ବଜ ଧ୍ବଜ ହେଉ ତୋର ବୀର ଶୂରପଣ
ଧ୍ବଜ ବୃକୋଦର ନାମ ଧରିବାର ଜାଣ ।
ଧ୍ବଜ ତୋର କାଳଦଣ୍ଡ ସମ ବେନି ଗଦା
ଧ୍ବଜ ହେଉ ତୋ ବିକ୍ରମ ରୂପକୁ ସର୍ବଦା ।

ଧ୍ବଜ ହେଉରେ ଅଛୁଁ ବୀରପଣ ତୋର
ଧ୍ବଜ ଧ୍ବଜ ଦଶନାମ ବୃଥା କହିବାର ।
ଧ୍ବଜ ହେଉ ତୋର ନୃପପଣକୁ ଯୁଧିଷ୍ଠି
ପାଶୋରିଲ ବନେ ଯେତେ ପାଇଲୁ ଅରିଷ୍ଟ ।
ଅମାତ୍ୟ ଫଳ ଯେ କନ୍ଦମୂଳକୁ ଖାଇଲୁ
ଦୁର୍ଯ୍ୟୋଧନ ପାଇଁ କେତେ କଷ୍ଟ ନ ସହିଲୁ ।
କେତେ ଦୁଃଖ ନ ପାଇଲୁ ବିଶ୍ୱାସସ୍ଥ ପୁରେ
ସମସ୍ତେରେ ଭିକ୍ଷାପାତ୍ର ଧରିଥାଅ କରେ ।
ସମସ୍ତେରେ ଭିକ୍ଷା ମାଗି ମାଗି ବୁଲୁଥାଅ
ପାଞ୍ଚଜଣ ଚାରିମାଣ ଚଣ୍ଡୁକକୁ ପାଅ ।
ତାକୁ ରାନ୍ଧି ଅଧେ ମୁହିଁ ଦିଅଇ ଭୀମାକୁ
ଅଧିକ ବାଣ୍ଟି ଦିଅଇ ତୁମ ଚାରିହିଁକୁ ।
ତହିଁରୁ ଯେ ପେଜତକ ବାକୀ ରହିଥାଏ
ତାହାକୁ ଖାଇ ମୁଁ କଷ୍ଟେ କାଳକାଟି ନିଏ ।
ପୁଣି ଭୀମା ଯେଉଁଦିନ କରଇ କଟାଳ
ପେଜତକ ଦେଇ ରହେ ଉପାସେ କେବଳ ।
ବିଚାରିଲି ଭୀମାକୁ ମୁଁ ବକ ମୁଖେ ଦେବି
ଯାକୁ ବକ ଦୈତ୍ୟ ଖାଉ ଚାରିକି ପୋଷିବି ।
ସେ ଦୈତ୍ୟ ଯେବେରେ ଭୀମ ଖାଇଥାନ୍ତା ତୋତେ
ଏ ଅବସ୍ଥା କାହିଁପାଇଁ ପାଆନ୍ତି ମୁଁ ଏତେ ।
ତୋତେ ଯେଣୁ ଆଶ୍ରେ କରିଅଛି ଦେବ ହରି
ତୋର ଦର୍ପେ ଏବେ ଦୁଃସ୍ବ କେବଣ ଆସରି ।
ଏ ମୂର୍ଖ ପାମର ସିନା ହେଲେ ମୃତ୍ୟୁମତି
ତୁ କିମ୍ପାଇଁ ଏତେ ହେଲା କଲୁ ଶିରୀପତି ।
ଶଙ୍ଖ ଚକ୍ର ଗଦା ପଦ୍ମ କରେ ଧରିଥାଉ
ଏମନ୍ତ କରିଲୁ ଯେବେ ତାହା ଧ୍ବଜ ହେଉ ।
ଜଗନ୍ନାଥ ନାଥ ତୋର ଜଗତ କାରଣ
ସେହି ନାମଗୋଟି ଧ୍ବଜ ହେଉ ନାରାୟଣ ।
କୋଇତା ମୁଖରୁ କୃଷ୍ଣ ନିନ୍ଦାବାଣୀ ଶୁଣି
ଭୀମସେନ ଚଳି ହୋଇ ଉଠେ ଶିରଝୁଣି ।
ଅଧରକୁ ପୁଷ୍ପ କରି କୋପରେ କହଇ
ତୋହର ବଚନ ଶୁଣି ପାଷାଣ ଝଟୁଇ ।
କର ଉଞ୍ଚାଇଣ ମାରି ଲୋଡ଼ଇ ସେ ଭୀମ
କୋଳ କରିଣ ଧଇଲେ ପୁରୁଷ ଉତ୍ତମ ।
ବୋଇଲେ ଏହା ଉଡ଼ିତ ନୁହଇ ତୋହରି
ଗୁରୁଠାରୁ ମହାଗୁରୁ ଅଟେ ଗର୍ଭଧାରୀ ।
ଭୀମ ବୋଇଲେ ଯେତେ ଗୋ ଝିଙ୍କାସିଲ ଆସି
ଏହିକ୍ଷଣି ଲୋଡ଼ିବି ମୁଁ ରଣଭୂଇଁ ପଶି ।
ମୃତପିଣ୍ଡ ଲୋଡ଼ି ଯେବେ ନ ପାଇବି ତହଁ
ତ୍ରେଲୋକ୍ୟରେ ଲୁଚିଥିଲେ ମାରିବି ମୁଁ ଯାଇ ।

ଉଦେଠାରୁ ଅସ୍ତ ମଧ୍ୟେ ନ ମାରିଲେ ଆଜ
ଅଗ୍ନି ଜାଳି ସେ ଭୂମିରେ ହୋଇବି ଦହିର୍ଯ୍ୟ ।
ରଖନ୍ତି ଯଦ୍ୟପି ଚନ୍ଦ୍ର ସୂର୍ଯ୍ୟ ବ୍ରହ୍ମା ହର
ନିଶ୍ଚୟ ମାରିବି ଆଜ କୌରବ ଲଶ୍ବର ।
ମାନଗୋବିନ୍ଦକୁ ଆଜ ନ ଜଳେ ସଂହାର
ନ ଚାହିଁବି ଆଉ ଆସି ମୁଖକୁ ତୋହର ।
ଆଜି ଯେବେ ଦୁର୍ଯ୍ୟୋଧନ ରଣେ ନ ମରଇ
ନିରଞ୍ଜନ ଆଲେ ମୁହିଁ ବିଷକୁ ଭରଇ ।
ଆଜି ଦୁର୍ଯ୍ୟୋଧନ ମୁହିଁ ନ ପାରିଲେ ନାଶି
କୃଷ୍ଣ ଯୁଧିଷ୍ଠିର ପାଦେ ହୋଇବଇଁ ଦୋଷୀ ।
ଏତେକ କହି ବାହାର ହେଇ ପଞ୍ଚବୀରେ
କୃଷ୍ଣ ସାତ୍ୟକି ଦୁର୍ଦ୍ଦକ୍ଷ ଚଳିଲେ ସଙ୍ଗରେ ।
ପଞ୍ଚଲକ୍ଷ ରଥ ପୁଣି ବେନିଲକ୍ଷ ହସ୍ତୀ
ପାଞ୍ଚଲକ୍ଷ ଅଶ୍ବ ଦୁଇ କ୍ଷତ୍ରଣୀ ପଦାତି ।
ପାଣ୍ଡବଙ୍କ ଦଳରେ ଯେ ଏତେକ ସଜନି
ରଣ ଭୂମିରେ ପ୍ରବେଶ ନିକଟ ରଜନୀ ।
ଦୂରେ ରହିଣ ଶୁଣିଲେ କିଳିକିଳା ନାଦ
ପାଣ୍ଡବଙ୍କ ଆଗେ ଶୁଭିଳା ଜୟର ଶବଦ ।
ରଟମଟ କଟମଟ ଶୁଭେ ଝଣ ଝଣ
ଯେସନେକ ଆକାଶରୁ ପଡ଼େ ଲହରୀଶ ।
ମେଦ ମାଂସକୁ ଭକ୍ଷନ୍ତେ ଉକୁଟେ ଶୋଣିତ
ଉର୍ଷକୁ ଯାଇ ପଡ଼ଇ ବୃଷ୍ଟି ଜଳବତ ।
ରୁଧିର ମାଂସ ଦେବୀଏ କରନ୍ତି ଆହାର
ଡିବିଡିବି ତମ୍ଭରୁ ଯେ ବାଜେ ଘୋରତର ।
ଲକ୍ଷ ଲକ୍ଷ ଜିହ୍ବା କରି ତହିଁ ଦେବୀଗଣ
ସମସ୍ତ ରଣଭୂମିରେ ଅଛନ୍ତି ବ୍ୟାପିଣ ।
ମେଦମାଂସ ଦେବୀଗଣ କରନ୍ତି ଭକ୍ଷଣ
ଉଲଗ୍ନ ହୋଇ ନାଚନ୍ତି ପ୍ରତ୍ୟକ୍ଷ ହୋଇଣ ।
କିଏ ତୁଣ୍ଡ ବିସ୍ତାରିଣ ପିଅନ୍ତି ଶୋଣିତ
କେହୁ ହାଡ଼ମାଳ ଗଲେ ହୋଇଛି ଭୂଷିତ ।
ବର୍ଜାବନ୍ଧି ବିଜିଘୋଷ ଘୁମୁରା ଦାଉଣ୍ଡି
ଗାଇ ନାଚନ୍ତି ଖେମଟା ତାଳେ ନାଟଖଣ୍ଡି ।
ଆକାଶେ ଓଷ୍ଠ ପୃଥ୍ବୀରେ ଲାଗିଅଛି ପାଟି
ଏକ ଗ୍ରାସକେ ଗିଳନ୍ତି ଶବ କୋଟି କୋଟି ।
ନାଚନ୍ତି ଗାବନ୍ଧି କେହି ଅତି ରଙ୍ଗ ରସେ
କେ ମୃତପିଣ୍ଡ ଫିଙ୍ଗନ୍ତି ଅତ୍ୟନ୍ତ ହରଷେ ।
ଉପରକୁ ଫିଙ୍ଗିଦେଇ ତଳେ ତୁଣ୍ଡ ପାତି
ଯେ ମୁଖେ ପଡ଼ନ୍ତେ ରଡ଼ମଡ଼ରେ ଚୋବାନ୍ତି ।
ଅନନ୍ତ ବିଜୟା ରୂପ ଅକାଳ ଅଶାନ୍ତି
ହସ୍ତରେ ଖଣ୍ଡା ଖର୍ପର ଅଛଇ ସବୁନ୍ତି ।

ବିକଟ ଭୈରବୀ ମୁଣ୍ଡି ଆବର କଳାଳୀ
ଚହ ଚହ ନାଦ କରି ଦ୍ୟନ୍ତି ହୁଳହୁଳି ।
ଭୂତ ପ୍ରେତ ପିଶାଚ ଯେ କରୁଛନ୍ତି ଖେଳ
ଏ ରୂପେ ରଣଭୂମିରେ ହୋଇଛନ୍ତି ମେଳ ।
ଜୟ ତୁ ଶାରଳା ମାଗୋ ପରମ ବୈଷ୍ଣବୀ
ଗଦାପର୍ବ ଲେଖିଲି ମୁଁ ତୋର ପାଦ ସେବି ।
ତୁ ମାତ ସଦୟ ହୋଇ ପୁରା ମନୋବାଞ୍ଛା
କାଳ କବଳରୁ ମୋତେ ବାରେ ମାତ୍ର ବଞ୍ଚା ।
ଅଭୟ ବର ଦାୟିନୀ ଶରଣ ରକ୍ଷଣୀ
ଶରଣ ପଶେ ଶାରଳା ଦାସ ଶୂଦ୍ରମୁନି ।

—○—

ପଞ୍ଚପାଣ୍ଡବଙ୍କର ଦୁର୍ଯ୍ୟୋଧନକୁ ଅନୁସନ୍ଧାନ

ଶୁଣ ବୈବସ୍ବତ ମନୁ ବଦନ୍ତି ଅଗସ୍ତି
ପାଣ୍ଡବଙ୍କୁ ଦେଖି ବୀର ପଳାଇ ଯାଆନ୍ତି ।
ଦେବୀଗଣ ତହିଁ ଥିଲେ ହୋଇ ଉଲଗ୍ନ
ଶ୍ରୀକୃଷ୍ଣଙ୍କୁ ଦେଖି ସର୍ବେ ହେଲେ ଅନ୍ତର୍ଦ୍ଧାନ ।
ଅନେକ ଦିହୁଡ଼ି ହୁଳା ପାଣ୍ଡବେ ଯେ ଘେନି
ମାନଗୋବିନ୍ଦକୁ ଲୋଭୁଛନ୍ତି ରଣଭୂମି ।
ମୃତ ପିଣ୍ଡମାନଙ୍କୁ ଯେ ଜଣ ଜଣ ହୋଇ
ଖୋଜୁଛନ୍ତି ଏଣେ ତେଣେ ବୁଲି ଲେଉଟାଇ ।
ରାତ୍ର ପ୍ରହରକ ଆଉଁ ଖୋଜି ମୃତପିଣ୍ଡ
ଦିନକର ନାଥ ଆସି ହେଲେ ପାଞ୍ଚଦଣ୍ଡ ।
ମାନଗୋବିନ୍ଦ ରାଜାଙ୍କୁ ନ ପାଇଲେ ଲୋଡ଼ି
ଭୀଷ୍ମଙ୍କ ଆଗେ ମିଳିଲେ ସର୍ବେ କରଯୋଡ଼ି ।
ପାଣ୍ଡବ ପାଞ୍ଚଭାଇ ଯେ ଚରଣେ ପ୍ରଣମି
ଦୁର୍ଯ୍ୟୋଧନ କେଣେ ଗଲା ଦେଖିଛ କି ସ୍ବାମୀ ।
ଅନେକ ବିନୟା ହୋଇ ପୁଛନ୍ତି ପାଣ୍ଡବେ
କିଛି ନ କହି ରହିଲେ ଭୀଷ୍ମ ମୌନଭାବେ ।
ଗୋବିନ୍ଦ ବୋଇଲେ ଏବେ ଜାଣିଲୁ ତଦନ୍ତ
ଏହାଙ୍କୁ ଜଣାନ୍ତେ ରାଜା ହୋଇଲେ ଗୁପ୍ତ ।
ଯୁଧିଷ୍ଠି ବୋଇଲେ ସ୍ବାମୀ ତୋର ଦୟା ମୋତେ
ଶସ୍ତ୍ର ଛାଡ଼ିଲ ତୁମ୍ଭେ ଯେ ଆମ୍ଭର ନିମନ୍ତେ ।
ଆଜ୍ଞା ଦେଲେ ଶତ୍ରୁ ମାରି ହୁଅ ଚକ୍ରବର୍ତ୍ତୀ
ମହତ ବଚନ ଦେବ ହେଉଛି ଅନୀତି ।
ଯାକୁ ଛାପି ତାହାକୁ କି ନାଶ କଦାଚିତେ
ଦୁଃସହ ସଙ୍କଟ ଆସି ପଡ଼ିଲାଣି ମୋତେ ।
ଭୀମ ପ୍ରତିଜ୍ଞା କଲାକ ଅତ୍ୟନ୍ତ ଗରିଷ୍ଠ
ଦୁର୍ଯ୍ୟୋଧନ ନ ମାଇଲେ ଆଜ ହେବ ନଷ୍ଟ ।

ଏତେକ କଷ୍ଟ ପଡ଼ିଲା ଆସିଣ ଆମକୁ
 କହ ଦୁର୍ଯ୍ୟୋଧନ ଗଲା କେବଣ ଠାବକୁ ।
 ଅନେକ ଦିନଯା ହେଲେ ପାଣ୍ଡବ ଅରୁଣ
 ନ ଦେଲେ ସମସ୍ୟା କିଛି ତାଙ୍କୁ ଗଙ୍ଗାସୁତ ।
 ଭୀଷ୍ମଙ୍କ ମଉନ ଦେଖି ଦେବ ହୃଷୀକେଶ
 ଜାଣିଲେ ଏ ଦୁର୍ଯ୍ୟୋଧନେ ପୁଣ କଲେ ଆଶ ।
 ତହିଁ ଯୁଧିଷ୍ଠିର ଗୁପ୍ତେ କହନ୍ତି ଅରୁଣ
 ମାନଗୋବିନ୍ଦର ଏ ଯେ ଜାଣନ୍ତି ତଦନ୍ତ ।
 ସହଦେବଙ୍କ ବଦନ ଚାହିଁ ଚକ୍ରପାଣି
 କହନ୍ତି ମାନଗୋବିନ୍ଦ ଗଲା କାହିଁ ପୁଣି ।
 ସହଦେବ ବୋଲେ ଶୁଣ ଦେବ ଜଗନ୍ନାଥ
 ସର୍ବଶେଷେ ମହାଭୟ ଲଭି କୁରୁନାଥ ।
 ଭୀମ ହସ୍ତରେ ସୁହସ୍ତୀ ହସ୍ତୀ ନାଶଗଲା
 ତା ଘଣ୍ଟା ମଧ୍ୟରେ ମାନଗୋବିନ୍ଦ ଲୁଚିଲା ।
 ତହିଁ ଉପରେ ପଡ଼ିଲା ସେହି ମଉଗଳ
 ତହିଁ ଉପରେ ପଡ଼ିଲା ବାଜି ରଥ ଧ୍ବଜ ।
 ତହିଁ ଉପରେ ପଡ଼ିଲେ ଅନେକ ସଇନି
 ତହିଁ ଉପରେ ବହିଲା ରକ୍ତ ତାଳ ତିନି ।
 ରଣ ଶେଷେ ସେଠାବକୁ ଯହୁଁ ସର୍ବେ ଗଲେ
 ମାନଗୋବିନ୍ଦ ସେ ଘଣ୍ଟା ମଧ୍ୟ ବାହାରିଲେ ।
 ମୃତ ପିଣ୍ଡମାନେ ଧରି ବହୁତ କାନ୍ଦିଲା
 ରକତ ନଦୀକି ପାରି ହୋଇ ନ ପାରିଲା ।
 ଲକ୍ଷ୍ମଣ କୁମାର ପୁତ୍ର ଉପରେ ପଡ଼ିଲା
 ରୁଧିର ନଦୀକୁ ରାଜା ପାରି ହୋଇଗଲା ।
 ଗଦାକୁ ଘେନିଣ ତହିଁ ଗାତେକ ଖୋଳିଲା
 ସପତ ତାଳ ଗହୀରେ କୁମରେ ପୋତିଲା ।
 ତିନିପ୍ରହର ରାତ୍ରିରେ ହେଲା ଯାଙ୍କ କତି
 ଜୀବନଦାନ ମାଗିଲା କରି ବହୁ ସ୍ତୁତି ।
 ଏ ବୋଇଲେ ଯେବେ ପୁଣି ପ୍ରାଣେ କଲ ଆଶ
 ବ୍ୟାସ ସରୋବରେ ଯାଇ ବେରେ ରାତ୍ରେ ପଶ ।
 ଏହାଙ୍କ ବଚନ ଘେନି ଅତି ବେରେ ଧାଇଁ
 ହସ୍ତିନା ରାଜ୍ୟେ ପ୍ରବେଶ ହୋଇଲେକ ଯାଇଁ ।
 ଦେଖି ଅପାର ବୈକୁଣ୍ଠ୍ୟ ହେଲା ଧୃତରାଷ୍ଟ୍ର
 ତୋହର ପାଇଁ ବାବୁରେ ପାଇଲି ମୁଁ କଷ୍ଟ ।
 ବହୁ କଥାପରେ ପିତା କହିଲା ପୁତ୍ରରେ
 ପ୍ରାଣ ଘେନି ପଶ ଶୀଘ୍ର ବ୍ୟାସ ସରୋବରେ ।
 ତାହାଙ୍କ ବଚନ ଶୁଣିଯାଏ କୁରୁବୀର
 ପ୍ରବେଶ ହୋଇଲା ଯାଇଁ ଦୁର୍ବାସା ଛାମୁର ।
 ଅନେକ ଦିନଯା ଯାଇ ହେଲା ଦୁର୍ବାସାଙ୍କୁ
 ଶରଣ ମାଗିଲା ନିଜ ପ୍ରାଣ ପାଇବାକୁ ।

ଗନ୍ଧି ଆଜ୍ଞାଦେଲେ ପଶ ବ୍ୟାସ ସରୋବରେ
 ତହିଁ ସେ ପଶିଛି ଯାଇ ତାହାର ଭିତରେ ।
 ଅନ୍ତରୀକ୍ଷ ପୁରେ ଯାହା ଶିବ ଥିଲେ ସସ୍ତ୍ର
 ସେ ପୁରରେ ଦୁର୍ଯ୍ୟୋଧନ ଯାଇ ଶୋଇଅଛି ।
 ଉପରେ ରହିଛି ତହିଁ ଏକ କାଳସର୍ପ
 ଅଚେଷ୍ଟାରେ ନିଦ୍ରା ତହିଁ ଯାଇଅଛି ନୃପ ।
 କମଳାଙ୍କ ଜାନୁ ଦେଶେ ଦେଇଅଛି ଶିର
 ତାହାଣ କରରେ ଲକ୍ଷ୍ମୀ ତାଳନ୍ତି ଚାମର ।
 ମନ୍ତ୍ରୀ ବୃତ୍ତାମଣି ଯହୁଁ କହିଲା ଏ ବାଣୀ
 ଭୀଷ୍ମ ଆଶ୍ଚର୍ଯ୍ୟ ହୋଇଲେ ଏହି କଥା ଶୁଣି ।
 ଧାମନ୍ତି ପାଣ୍ଡବମାନେ ପବନହୁଁ ଖରେ
 ରେ ରେ ମାନଗୋବିନ୍ଦ ତୁ ଯିବୁ କେଉଁଆଡ଼େ ।
 ବେଳ ହୋଇଲାଣି ଆସି ଦେଉ ଯେ ପ୍ରହର
 ବିଶାଶତେ ଯୋଜନ ସେ ଗଲେ ଅତି ଖର ।
 ପ୍ରବେଶ ହୋଇଲେ ଯାଇଁ ବ୍ୟାସ ସରୋବରେ
 ଦେଖିଲେ ଲେଉଟିପାଦ ପଡ଼ିଛି ବାଲିରେ ।
 ନକୁଳ ବୋଇଲେ ଦେବ ଏଥୁ ପଶିଗଲା
 ରହି ନ ପାରିଣ ପୁଣି ପଲାଇଣ ଗଲା ।
 ଦୁର୍ବାସାଙ୍କ ପାଶେ ଯାଇ ପୁଛନ୍ତି ପ୍ରଶ୍ନମି
 ଦୁର୍ଯ୍ୟୋଧନ କେଶେ ଗଲା ଦେଖିଲ କି ସ୍ବାମୀ ।
 ଦୁର୍ବାସା ମୁନି ଶୁଣିଣ ନ କହିଲେ ବାଣୀ
 ବସିଛନ୍ତି ମହାତମା ମୌନବ୍ରତ ଜାଣି ।
 ଧାମନ୍ତି ପାଣ୍ଡବ ଆଦି ଖୋଜି ଘୋରବନେ
 ତାଳନ୍ତିରେ ଦୁର୍ଯ୍ୟୋଧନ ଅଛୁ କେଉଁଠାରେ ।
 ବନଗିରି କନ୍ଦରେ ସେ ଲୋଡ଼ି ଚଉକତି
 ଦେଖି ନ ପାରିଲେ ରାଜା ମାନଚକ୍ରବର୍ତ୍ତୀ ।
 ଶ୍ରୀକୃଷ୍ଣ ପାଣ୍ଡବ ପୁଣି ସରଠାକୁ ଗଲେ
 ଏକା ଧୃଷ୍ଟଦ୍ୟୁମ୍ନ ରହି ବନେ ଖୋଜୁଥିଲେ ।
 ବିଧୁତ ନାମରେ ତହିଁ ଏକ ଗୋଟି ବ୍ୟାଧ
 ତାଳ ଆବର ଶିଳାରେ କରିଣ ସେ ସଧ ।
 ନଳଗୁଡ଼ିକ ତାହାଣେ ବାମେ ଅଠାକାଠି
 ପକ୍ଷୀଙ୍କି ଯେ ନିରେଖଇ କରି ଏକ ଦୃଷ୍ଟି ।
 ଧୃଷ୍ଟଦ୍ୟୁମ୍ନ ପଚାରିଲେ ତାର ପାଶେ ଯାଇ
 କହ ବେଷ୍ଟକାରେ ତୁହି ଆସିଛୁ କିମ୍ପାଇଁ ।
 ବ୍ୟାଧ ବୋଲେ ଭୀମଙ୍କର ମୁଁ ଅଟେ ନିଯୋଗୀ
 ଚକ୍ରା ଚକୋଇ ମାରି ନିତ୍ୟେ କରେ ଲାଗି ।
 କାଲି ଘେନିଗଲା ପକ୍ଷୀ ଆଠଗୋଟି ଧରି
 ମଡ଼ଫୁଲ ଘରେ ଦେଲି ଅତି ଯତ୍ନ କରି ।
 ଭୀମସେନ ଠାକୁର ଯେ ପ୍ରତିଜ୍ଞା କରିଲେ
 ମଣୋହି ନୋହିବ କୁରୁ ରାଜା ନ ମାଇଲେ ।

ତେଣୁ କରି ମଣୋହି ଯେ ନ ହୋଇଲା କାଳି
 ସେଥିକି କାଠପେଡ଼ିରେ ପୁରାଇ ରଖିଲି ।
 ଯହୁଁ ପ୍ରବେଶ ହୋଇଲା ଆସି ଘୋର ରାତି
 ସେ ଚକ୍ରୁଆ ସୁମରିଲେ ପ୍ରଭୁ ଦାଶରଥ ।
 ସ୍ବାମୀ ଆମ୍ଭେ ଥିଲୁ ଯେବେ ପମ୍ପାସର ତୀର
 ତୋହର ସୀତାକୁ ନେଇ ଲଙ୍କାର ଇଶ୍ବର ।
 ଭୋସ୍ବାମୀ ବ୍ୟାକୁଳ ହୋଇ ପୁଛିଲେ ଆମ୍ଭକୁ
 ସୀତାକୁ କେ ହରିନେଲା ଦେଖିଲ କି ତାକୁ ।
 ବହୁତ ବେଳ ପର୍ଯ୍ୟନ୍ତ ପୁଛାକଲୁ ତୁହି
 ଆମ୍ଭେ ବୋଇଲୁ ତୋ ସୀତା କିଏ ସେ ଜାଣଇ ।
 ତାହା ଶୁଣି କୋପ କଲ ଆହେ ରାମଚନ୍ଦ୍ର
 ପକ୍ଷୀ ହୋଇକରି ତୁମ୍ଭେ ଅଟ ଏଡ଼େ ମନ୍ଦ ।
 ଜାଣ କି ନ ଜାଣ କହି ହୋଇଥାନ୍ତ ତୁମ୍ଭି
 ବହୁତ ଝିଜାସ କିମ୍ପା କଲ ତୁମ୍ଭେ ବେନି ।
 ମୁହିଁ ବୁଲୁଛି ଯେସନେ ହୋଇ ପଢ଼ାଭୁଷ
 ତୁମ୍ଭଙ୍କୁ ହେଉରେ ମୁହିଁ ପାଉଛି ଯେ କଷ୍ଟ ।
 ଦିବସରେ ପତି ପଢ଼ା ଏକ ଯୋଗ ହେଉ
 ରାତ୍ରେ ଏକଯୋଗ ହେଲେ ମୂର୍ଦ୍ଧା ଫାଟିଯାଉ ।
 ସ୍ବାମୀ ତୁମ୍ଭର ଶାପ ତ ନୋହିଲା ଆମ୍ଭରେ
 ପତି ପଢ଼ା ଏକତ୍ରରେ ରହିଲୁ ପେଡ଼ିରେ ।
 ତ୍ରେତୟା ଯୁଗର ଶାପ ପକ୍ଷୀୟ ସୁମରୁ
 ଦୁଇଫାଳ ହେଲା ପେଡ଼ି ସେକ୍ଷଣି ତହିଁରୁ ।
 ଉଡ଼ି ପଳାଇଲେ ସବୁ ଚକ୍ରୁଆ ଚକୋଇ
 ଆଶ୍ଚର୍ଯ୍ୟ ହୋଇଲି ଦେଖି ଏକପକ୍ଷୀ ନାହିଁ ।
 ଭୀମ ଠାକୁର ମାରିବେ ଆଜ ଦୁର୍ଯ୍ୟୋଧନ
 ମଣୋହି ବେଳକୁ ପକ୍ଷୀ ହୋଇବ ବ୍ୟଞ୍ଜନ ।
 ତେଣୁ କରି ସ୍ବାମୀ ମୁହିଁ ବୁଲଇ ନିରୋଳେ
 ଖୋଜଇ ମୁଁ ନଦୀକୁଳେ ଲୋଡ଼ିତାଳେ ଡାଳେ ।
 ଦୃଷ୍ଟଦ୍ୟୁମନ ବୋଇଲେ ନୁହଁ ତୁ ବିମନ
 ଦୁର୍ଯ୍ୟୋଧନେ ଲୋଡ଼ୁଛନ୍ତି ବୀର ଭୀମସେନ ।
 ମାନଗୋବିନ୍ଦ ପଳାଇଗଲା କେଉଁ କତି
 ଦେଖିଲୁ କି ଆରେ ବ୍ୟାଧ କହ ତେଜି ଭାତି ।
 ସେ ବ୍ୟାଧ ବୋଇଲା ମୁହିଁ ଘେନି ଅଠାକାଠି
 ପକ୍ଷୀକି ଖୋଜଇ ସଦାକରି ଉର୍ଦ୍ଧ୍ବଦୃଷ୍ଟି ।
 ମାନଗୋବିନ୍ଦ କିଏ ସେ ମୁହିଁ ନ ଚିହ୍ନଇ
 ଜଣେ ହେ ପଶିଲା ସରେ ପଛଘୁଆ ଦେଇ ।
 ବାଳାକ ପ୍ରାୟ ମୁକୁଟ ଶୋଭଇ ତା ମାଥେ
 ଗିରିବର ସମାନରେ ବେନି ଗଦା ହାତେ ।
 ରୂଧରେ ତ୍ରିପଞ୍ଚ ଦିଶେ ଦେହ ମହାଶ୍ରମୀ
 ବ୍ୟାସସରେ ପଶିଲା ସେ ପଛୋଟଣ ସ୍ବାମୀ ।

ଶୁଣି ଧୃଷ୍ଟଦ୍ୟୁମ୍ନ ହେଲେ ଅତ୍ୟନ୍ତ ହରଷ
 ଜଣାଇଲେ ସର୍ବକଥା ପାଣ୍ଡବଙ୍କ ପାଶ ।
 କାଳଚକ୍ର ପ୍ରାୟ ଭୀମ ବୁଲାଇଲା ଆଖି
 ରାଗେ ପ୍ରତ୍ୟୁତ୍ତର ଦିଏ ଦୁର୍ବାସା ପକ୍ଷୀକି ।
 ମାନଗୋବିନ୍ଦ ରାଜାକୁ ବୁଦ୍ଧି ଦେଲୁ ଯତି
 ପଛଘୁଆ ଦେଇ ଏଥୁ ପଶେ କୁରୁପତି ।
 ବିନୟରେ ପୁଛାକଲୁ ନ କହ ଆମ୍ଭଙ୍କୁ
 ରକ୍ଷା କରି ପାରିବୁ ନା ମାନଗୋବିନ୍ଦକୁ ।
 ଆରେ ରେ କୌରବ ବୋଲି ଧାଏଁ ଚୂକୋଦର
 ଉଦ୍ୟତ ହେଲା ପଶିବ ବ୍ୟାସ ସରୋବର ।
 କୋଳ କରିଣ ଧଇଲେ ତାକୁ ଚକ୍ରପାଣି
 ବୋଇଲେ ଅଜ୍ଞାନୀ ତୁହି ଅଟୁ ମନ୍ଦପ୍ରାଣୀ ।
 ବ୍ୟାସ ସରୋବରେ ରହି ଅଛନ୍ତି ଓଡ଼ପା
 ଶରଣ ଉଦ୍ଧାରଣ ସେ ତୋର ଦର୍ପ କିମ୍ପା ।
 ଶରଣ ପଶିଲେ ନିଷ୍ଠେ ନିଅନ୍ତି ସମ୍ଭାଳି
 ବଳାକାରେ ଯେ ପଶିବ ନିଷ୍ଠେ ଯାଏ ଜଳି ।
 ଏହାକହି ରମାନାଥ ହୋଇଲେ ଭାବିତ
 ଦୁର୍ଯ୍ୟୋଧନ କେଉଁରୂପେ ହେବ ବିହର୍ଗତ ।
 ଆହେ ଦୟାମୟ ହରି ଶରଣ ପଞ୍ଜର
 ତବ ପାଦପଦ୍ମେ ମତି ରହୁ ନିରନ୍ତର ।
 ନ ବାଧୁ ମୋତେ ଏ କଳିକଳ୍ପସର ଦାଉ
 ନିରନ୍ତରେ ସତ୍ୟପଥେ ମୋର ଦିନ ଯାଉ ।
 କ୍ଷଣେ ନ ରଖିବ ମୋତେ କୁସଙ୍ଗୀର ସଙ୍ଗେ
 ସାଧୁ ପଦରଜ ସଦା ପଡ଼ୁ ମୋର ଅଙ୍ଗେ ।
 ହେ ମହାବାହୁ ମୁଁ ସର୍ବ ବିଷୟେ ବଞ୍ଚିତ
 ଶାରଳା ଦାସକୁ ଦୟା କରିବ କିଞ୍ଚିତ ।

—o—

ଦକ୍ଷଯଜ୍ଞ ଓ ବ୍ୟାସ ସରୋବର ବିବରଣ

କହୁଛନ୍ତି ବୈବସ୍ବତ ମନୁ ନୃପରାଣ
 ହେ ଅଗସ୍ତି ମୁନି ମନେ କରିଲ କାରଣ ।
 ତୁମ୍ଭ କୃପାରୁ ଭାରତ ଶୁଣି ପ୍ରତିଦିନ
 ଦେହରୁ ପାତକମାନ ହେଉଛି ଖଣ୍ଡନ ।
 ବ୍ୟାସ ସରୋବର କଥା ଅତି ଆଚମ୍ବିତ
 ତହିଁ ଯେ ବଳେ ପଶଇ ହୁଏ ଭୟାଭୂତ ।
 ଏଥୁର କାରଣ ମୋତେ କହ ତପୋଧନ
 ଶୁଣି ସନ୍ତୋଷ ହୋଇବ ମୋର ପଞ୍ଚମନ ।
 କହନ୍ତି ଅଗସ୍ତି ଶୁଣ ଶ୍ରିର କରି ମତି
 ସହଦେବଙ୍କୁ ପୁଛନ୍ତି ଯାଦବର ପତି ।

ଆହେ ମନ୍ତ୍ରୀ ତୁମ୍ଭାମଣି ଶୁଣି ସହଦେବ
 ବ୍ୟାସସରୋବର କଥା ବଡ଼ଇ ଦୁର୍ଲ୍ଲଭ ।
 ଜାଣିଥିଲେ ସେହିକଥା କର ତୁ ପ୍ରକାଶ
 ଯେଉଁକଥା ଶୁଣି ମନୁ ଫିଟିବ ସନ୍ଦେଶ ।
 ଶ୍ରୀକୃଷ୍ଣ ବଚନ ଶୁଣି ସହଦେବ ଭଣି
 ଯାହା ପୁଛାକଲୁ ଶୁଣି ଦେବ ଚକ୍ରପାଣି ।
 ସ୍ବାମୀ ଶୂଦ୍ରକ ନାମରେ ଏକ ସତ୍ୟଯୁଗ
 ଦକ୍ଷ ପ୍ରଜାପତି କଲେ ଏକ ବ୍ରହ୍ମଯାଗ ।
 ଯଜ୍ଞ ଆହୁତିରେ ତୁଷ୍ଟ ହୋଇଲେ ବିଧାତା
 ଉତ୍ପତ୍ତି କଲେ ତହିଁରୁ ଷାଠିଏ ଦୁହିତା ।
 ଉମାମାମେ ଯେଉଁକନ୍ୟା ଈଶ୍ବରଙ୍କୁ ଦେଲା
 ହେମା ଦୁହିତା ପରମା ଯୋଗିନୀ ହୋଇଲା ।
 ବ୍ରହ୍ମାଙ୍କୁ ପ୍ରଦାନ ପୁଣି କରିଲା ସାବିତ୍ରୀ
 ରତ୍ନାକର ରାଜାକୁ ଯେ ଦେଲା ନୀରବତୀ ।
 କୁବେରକୁ ସମ୍ପ୍ରଦାନ କଲା ହାରାବତୀ
 ବୈଶ୍ବାନରେ ସ୍ବାହାସ୍ବାଧା ଦୁଇଟି ଦୁହିତୀ ।
 ଆଦିତ୍ୟ ଦେବଙ୍କୁ ସେ ଯେ ଛାୟା ଦାନ କଲା
 ବିଶ୍ବଦେବଙ୍କୁ ପନ୍ଦର କନ୍ୟା ସମର୍ପିଲା ।
 ଅଶ୍ବିନୀ ଦ୍ବିଜା କୃତ୍ତିକା ବିଶାଖା ରୋହିଣୀ
 ଆର୍ଦ୍ରା ପୁନର୍ବସୁ ପୁଷ୍ୟା ଉତ୍ତରାଫାଲଗୁନୀ ।
 ମୃଗଶିରା ହସ୍ତା ଚିତ୍ରା ଆବର ଅଶ୍ଳେଷା
 ପୂର୍ବାଫାଲଗୁନୀ ସ୍ବାତୀମୂଳା ଶତଭିଷା ।
 ଅନୁରାଧା ପୂର୍ବାଷାଢ଼ା ଶ୍ରବଣା ଧନିଷ୍ଠା
 ଉତ୍ତରାଷାଢ଼ା ରେବତୀ ମଘା ପୁଣି ଜ୍ୟେଷ୍ଠା ।
 ଉତ୍ତର ଭାଦ୍ରପଦ ଯେ ପୂର୍ବଭାଦ୍ରପଦ
 ସତାଇଶ କନ୍ୟାସହ ବହୁତ ସମ୍ପଦ ।
 ଚନ୍ଦ୍ର ଦେବତାଙ୍କୁ ଦକ୍ଷ କରିଲେ ବରଣ
 ସେ କନ୍ୟାମାନଙ୍କୁ ତାଙ୍କୁ କଲେ ସମର୍ପଣ ।
 ସେହି ସତାଇଶ କନ୍ୟା ନକ୍ଷତ୍ର ରୂପରେ
 ରହିଅଛନ୍ତି ଅବଧି ଚନ୍ଦ୍ର ନିକଟରେ ।
 ତନୁ ଭାନୁ ମେଧା ଧୃତି ଶ୍ରୁତି ସିଦ୍ଧି ବୁଦ୍ଧି
 ସୂତା ମାତା କାନ୍ତି ଦଶକର୍ମେ ଦେଲେ ବୋଧ ।
 ତାଳ ଅନଳ ରୂପସୀ ଧନ୍ୟଜା ଗୃହୀଜା
 ଶଙ୍ଖତୋଳା ବିରୂପାକ୍ଷୀ ସୁରେଶା ସୁରେଜା ।
 ସିଂହକା ଦିତି ଅଦିତି କନ୍ଦୁ ଯେ ବିନତା
 ଏ ତେରକନ୍ୟା କଣ୍ୟାପେ ଦେଲେ ଦକ୍ଷଧାତା ।
 ହରିତା କନ୍ୟା ବିହ୍ମତା ପୁରୁଷକୁ ଦେଲା
 ଏକାର କ୍ବାଇଁକି କନ୍ୟା ଅଶୀଷାଠି ହେଲା ।
 ହେମା କନ୍ୟା ତ ପରମାୟୋଗୀ ହୋଇଥିଲା
 ବିବାହ ନେହି ଶୁଙ୍ଗାର ରସ ନ ଇଚ୍ଛିଲା ।

ଦ୍ବିତୀୟ ଯାଗକାଳରେ ଦକ୍ଷ ପ୍ରଜାପତି
 ଦଶକୁଆଇଁକି ସେହୁ ଆଣିଲା ନିମନ୍ତ୍ରି ।
 ବ୍ରହ୍ମା ଚନ୍ଦ୍ର ସୂର୍ଯ୍ୟ ଅଗ୍ନି କୁବେର ବରୁଣ
 କଣ୍ୟାପ ବିହ୍ମତା ବିଶ୍ବଦେବ ଜନ୍ତୁରାଣ ।
 ଏ ଦଶକ୍ବାଇଁ ବରିଲା ଦକ୍ଷ ପ୍ରଜାପତି
 ଯୋଗୀ ବୋଲି ହରଙ୍କୁ ସେ ନ ଆଣେ ନିମନ୍ତ୍ରି ।
 ଯାଗର ବାରତା ଯହୁଁ ପାଇଲେକ ଉମା
 ଅନେକ ବେଶ ଭୂଷଣ ହେଲେ ଶିବବାମା ।
 ବାରାନିଧିରୁ ଆଣିଲେ ଅଳଙ୍କାରମାନ
 ଯଥା ଯୋଗ୍ୟସ୍ଥାନେ ତାହା କଲେ ପରିଧାନ ।
 ପରିବାରମାନଙ୍କୁ ଯେ ଘେନିଣ ହରଷେ
 ବିଜୟ କରିଲେ ଉମା ସଦାଶିବ ପାଶେ ।
 ଈଶ୍ବର ବୋଇଲେ ଆଜ କିମ୍ପା ଉଦବେଗ
 ଉମା ବୋଇଲେ ମୋ ପିତା କରୁଛନ୍ତି ଯାଗ ।
 ଈଶ୍ବର ବୋଇଲେ ତୁମ୍ଭେ ବଡ଼ଇ ନିର୍ଲଜ୍ଜା
 ଦୂତ ନ ଆସୁଣୁ କିମ୍ପା ତୁମ୍ଭର ଏ ସମ୍ମାନ ।
 ଉମା ବୋଇଲେ ତାଙ୍କର ମୁଁ ଜ୍ୟେଷ୍ଠା ଦୁହିତା
 ତୁମ୍ଭେ ଜ୍ୟେଷ୍ଠ କୁଆଇଁ ଯେ ବିଶେଷେ ଦେବତା ।
 ସ୍ବାମୀ ମୁଁ ଜାଣେ ଏକ୍ଷଣି ଆସିବ ଯେ ଦୂତ
 ତୁମ୍ଭେ ସଜହୋଇଥାଅ ଆହେ ପ୍ରାଣନାଥ ।
 ଉତ୍ସବ କାଳରେ ଯେବେ କୁଆଇଁକି ବରି
 କୋଟି ଅଶ୍ବମେଧ ଯାଗ ସଙ୍ଗେ ସେହୁ ସରି ।
 ଈଶ୍ବର ହସିଲେ ଉମାଦେବୀ ବାକ୍ୟ ଶୁଣି
 ପିତାଘର ଯିବାପାଇଁ ଆନନ୍ଦ ଦୁଲଣୀ ।
 ଦୁଇଦିନ ତିନିଦିନ ଚାରିଦିନ ଗଲା
 ନିତ୍ୟ ସଜ ହେଉଥାନ୍ତି ଦୂତ ନ ଅଇଲା ।
 ଉମା ସଜ ଦେଖି ହାସ୍ୟ କଲେ ଦେବରାଜ
 ଆପଣେ ଆପଣେ ଦେବୀ ପାଇଲେକ ଲାଜ ।
 ଉମା ବୋଇଲେ ଯାଇଣ ଈଶ୍ବର ଦେବଙ୍କୁ
 ମୁହିଁ ଆଜି ଯିବି ସ୍ବାମୀ ପିତା ନବରକୁ ।
 ଈଶ୍ବର ବୋଇଲେ ଉମା ଅବରଣେ ଗଲେ
 ପୂର୍ବସ୍ନେହ ଭାଜିଯାଏ ବିଳମ୍ବେ ରହିଲେ ।
 ଅବରଣେ ମଧ୍ୟପ୍ରାନ୍ତ ହୋନ୍ତି ଯେଉଁଜନ
 ସପତ ପୁରୁଷେ ତାର ନରକ ପତନ ।
 ଅବରଣେ ଅକାରଣେ ଯାନ୍ତି ଯେଉଁ କ୍ବାଇଁ
 କୁପୁରୁଷ ଅଟେ ଜୀବେ ଗଣିତା ନୁହଇ ।
 ଅଯୋଗରେ ଯେବେ କେହି ଯିବ ମହାତୀର୍ଥେ
 ଧର୍ମ ତାହାକୁ ପ୍ରାପତ ନୁହଇ ଯୁକତେ ।
 ବନ୍ଧୁଘର ହେଉ ଅବା ହେଉ ପିତାଘର
 ଅବରଣରେ ନ ଯିବ ବଦନ୍ତି ଶ୍ରୀହର ।

ଉମା ବୋଇଲେ ତୁମ୍ଭର ନ ଶୁଣଇ ବାଣୀ
 ମୋତେ ବରଣ ନ ହେଉ ଯିବି ଏହିକ୍ଷଣି ।
 ଈଶ୍ବର ବୋଇଲେ ତୁମ୍ଭେ ଅଟ ବଡ଼ ରାଗୀ
 ତୁମ୍ଭେ ଯାଉଅଛ ନିଶ୍ଚେ ଯାଗ ଯିବ ଭାଙ୍ଗି ।
 ସଙ୍ଗରେ ଘେନିଲେ ଉମା ଲକ୍ଷେ ପରିବାରୀ
 ଯାନ ବାହନାଦି ତେଜି ପାଦେ ଗତି କରି ।
 ଗୋଡ଼ାଇ ଈଶ୍ବର ତାଙ୍କୁ କହିଲେ ବୁଝାଇ
 ରାଗେ ମହାଦେବୀ ଗଲେ ତାଙ୍କୁ ପେଲିଦେଇ ।
 ଈଶ୍ବର ବୋଇଲେ ନନ୍ଦିକେଶ୍ବରକୁ ରାଇ
 ରତ୍ନ ଅଳଙ୍କାର ଘେନି ପଛେ ଯାଅ ତୁହି ।
 କନକର ହାୟୋଳରେ ପାଟଛତ୍ରମାନ
 ଘେନି ପଛେ ଗୋଡ଼ାଇଲେ ସର୍ବ ପରିଜନ ।
 ଅନେକ ସମ୍ଭାର ନନ୍ଦିକେଶ୍ବର ଯେ ଆସି
 ଉମାଙ୍କ ପଛେ ଗୋଡ଼ାଇଛନ୍ତି ଦାସଦାସୀ ।
 ଚାଲୁଛନ୍ତି ମାହେଶ୍ବରୀ ଅତି ବେଗେ ବେଗେ
 ପ୍ରବେଶ ହୋଇଲେ ଦେବୀ ପ୍ରଜାପତି ଆଗେ ।
 ତେତିଶକୋଟି ଦେବତା ଉମାଦେବୀ ଦେଖି
 ଧାତିକାରେ ସମସ୍ତେ ହେଁ ଆସନ ଉପେକ୍ଷି ।
 ବ୍ରହ୍ମା ଇନ୍ଦ୍ର ଚନ୍ଦ୍ର ସୂର୍ଯ୍ୟ କୁବେର ବରୁଣ
 ଦୂରେ ଥାଇ ପ୍ରଣିପାତ ହେଲେ ସୁରଗଣ ।
 ଯାଗତିକମାନେ ଭୟେ ଆସନରୁ ଉଠି
 ପ୍ରଣିପାତ ହେଲେ ସର୍ବେ ଚରଣରେ ଲୋଟି ।
 ଯହୁଁ ମାହେଶ୍ବରୀ ବିଜେ କଲେ ଯାଗଣାଳେ
 ଦେଖି ଦକ୍ଷ ପ୍ରଜାପତି ଉଠିଲେ ବିକଳେ ।
 ଉମା ବୋଇଲେକ ତୁମ୍ଭେ ଶୁଣିମା ଭୋ ତାତ
 ଏ ତୋହର ଯାଗ ସବୁ କେବଳ ଅନର୍ଥ ।
 ଅଠାବନ ଦୁହିତା ତୋ ଏ ଦଶ କୁଆଁ
 ସମସ୍ତଙ୍କୁ ବରିଲୁ ତୁ ଯାଗରେ ବସାଇ ।
 ବ୍ରହ୍ମା କୁବେର କଣ୍ୟାପ ପୁଣି ଚନ୍ଦ୍ର ସୂର୍ଯ୍ୟ
 ଯମାଳୟର ଦେବତା ଦେବ ଯମରାଜ ।
 ଅଗ୍ନି ବିଶ୍ବଦେବତା ଆଉ ବିହଙ୍ଗା ବରୁଣ
 ଏ ଦଶକ୍ରାନ୍ତିକି ତୁହି କଲୁ ଆମନ୍ତ୍ରଣ ।
 ମୋ ସ୍ବାମୀକୁ ନ ବରିଲୁ ମନେ କି ବିଚାରି
 ଏମାନେ ତୋହର ଯଜ୍ଞ ଦେବେ କି ଉଦ୍ଧରି ।
 ମୁହିଁ ଅଟଇ ତୋହର ଜ୍ୟେଷ୍ଠ ଯେ ଦୁହିତା
 ମୋର ସ୍ବାମୀ ତୋର ମଧ୍ୟ ଜ୍ୟେଷ୍ଠ ଯେ ଜାମାତା ।
 ଯଜ୍ଞେ ଜ୍ୟେଷ୍ଠ କୁଆଁ କି ନ କରିଣ ପୂଜା
 ପୁରୁଷଙ୍କ ଉତ୍ତମ ସେ ଦେବଗଣ ରାଜା ।
 ଉମାଙ୍କ ବଚନ ଶୁଣି କହେ ପ୍ରଜାପତି
 ମାଗୋ ଶ୍ଵିରହୋଇ ଶୁଣ ମୋହର ଭାରତୀ ।

ତୋହର ସ୍ବାମୀ ଯେ କାଳେ ଅଟେ ମହାଯୋଗୀ
 ଉତ୍ସବ ଯାତ୍ରାରେ ସେହୁ ଅଟଇ ଅଲାଗି ।
 ଦେଖିଲେ ଅଯାତ୍ରା ହୁଏ ଛୁଇଁଲେ ତ ପାପ
 ବରିଲେ ଅଧର୍ମ ହୁଏ ନାଶଯାଏ ତପ ।
 ପ୍ରଜାପତି ବାଣୀ ଶୁଣି ବୋଲନ୍ତି ଯେ ଉମା
 ମୋତେ ତେବେ ନ ବରିଲୁ କିମ୍ବା ଦକ୍ଷବ୍ରହ୍ମା ।
 ଚଳି ହୋଇଣ କହଇ ପ୍ରଜାପତି ବାଣୀ
 ଯୋଗୀର ଭାରିଜା ତୁହି ଅଟୁ ଯୋଗିଆଣୀ ।
 ଦେଖୁ ଦେଖୁ ବରିବିକି ଅଯାତ୍ରା ଲୋକକୁ
 ଅବରଣେ କିମ୍ବା ତୁହି ଅଇଲୁ ଯାଗକୁ ।
 ଉମା ବୋଇଲେ ମୋ ସ୍ବାମୀ ପଡ଼େ ପାପୀ ଯେବେ
 ମୋତେ କିମ୍ବା ଦେଲୁ ତୁହି ସନ୍ଧ୍ୟାସୀକି ତେବେ ।
 ମୋହର ସ୍ବାମୀକି ଯେବେ ଯଜ୍ଞରେ ନ ବରି
 ଦୁହିତା ନୋହିଲେ ତୋର ହୋଇକି ବଇରୀ ।
 ଆବର ଜୀବନେ ମୋର କିସ ଅଛି କାର୍ଯ୍ୟ
 ଏ ଦେବସଭା ମଧ୍ୟରେ ଦେଲୁ ଏଡ଼େ ଲାଜ ।
 କାନ୍ଦନ୍ତି ଯେ ମାହେଶ୍ବରୀ କଇଁ କଇଁ ହୋଇ
 ଆଉ ଏ ଜୀବନେ ମୋର ପ୍ରୟୋଜନ ନାହିଁ ।
 କହୁଁ କହୁଁ ଦେବୀ ହେଲେ କୋପେ ପରଚଣ୍ଡ
 ରାଗେ ଡେଇଁଣ ପଡ଼ିଲେ ଯାଇ ଯାଗକୁଣ୍ଡ ।
 ବୈଶ୍ବାନର ତେଜ ଜାତ ହୋଇଲା ପିଙ୍ଗଳ
 ସହସ୍ର ଯୋଜନ ଶିଖା ତେଜ ଅନର୍ଗଳ ।
 ମହାଗ୍ନିରେ ଡେଇଁ ଯହୁଁ ପଡ଼ିଲେକ ଉମା
 ଦହନ ହୋଇଲେ ବିଶ୍ବନାଥଙ୍କର ବାମା ।
 ଯେତେ ଥିଲେ ଉମାଙ୍କୁ କେ ଧରି ନ ପାରିଲେ
 ଦେଖି ତା ନନ୍ଦିକେଶ୍ବର ବାହୁଡ଼ି ଯେ ଗଲେ ।
 ଉମାଙ୍କୁ ନିମିଷେ ହର ମୂର୍ଚ୍ଛ ନ ପାରନ୍ତି
 କି ଦୁର୍ଯ୍ୟୋଗ ହେବ ଆଜି ବସି ଭାଲୁଛନ୍ତି ।
 ଏକାଳେ ପ୍ରବେଶ ନନ୍ଦି କୈଳାସ ଭବନେ
 ଉମାର ବାରତା ନେଇ ଦେଲେ ତ୍ରିଲୋଚନେ ।
 ସ୍ବାମୀ ଯୋଗିଆଣୀ ବୋଲି ଦକ୍ଷ ଯେ ଝିଜାସୁ
 ଯଜ୍ଞକୁଣ୍ଡେ ଡେଉଁପଡ଼ି ଦେବୀ ହେଲେ ପାଂଶୁ ।
 ମୋହର ଦେଖନ୍ତେ ଦହ୍ୟ ହେଲେ ଯୋଷାମଣି
 ଉମା ଉମା ବୋଲି ବେଗେ ଗଲେ ଶୂଳପାଣି ।
 ଗଳଇ ଯେ ଶ୍ରମଝାଳ ଅସମ୍ଭାଳ ଜଟା
 ଧାମନ୍ତି ଯେ ପାଦଗତି ହୋଇଣ ଲାଙ୍ଗଟା ।
 କାଳାନଳ ରୂପ ଦେଖି ସର୍ବ ଦେବଲୋକେ
 ପଳାଇ କ୍ଷୀର ସାଗରେ ଲୁଟିଲେ ସେ ଥୋକେ ।
 କୋପେ ଶିବ ଦଉଡ଼ିଲେ ହୋଇ ଗଳଗାଳି
 ଦକ୍ଷରାଜା ଯଜ୍ଞଶାଳ ପକାଇଲେ ଭାଜି ।

ପଳାଇ ନ ପାରି ଭୟେ ଦକ୍ଷ ପ୍ରଜାପତି
 କୁଶହସ୍ତ ହୋଇଣ ସେ କଲେ ବହୁ ସ୍ତୁତି ।
 ପଢ଼ାର ବିହୁନେ କୋପାନଳ ତ୍ରିଅମ୍ବିକ
 କୋପେଣ ଧଇଲେ ଦେବ ପ୍ରଜାପତି ବେକ ।
 ପରମ ଯୋଗୀ ପୁରୁଷ କୋପେଣ ପ୍ରଚଣ୍ଡ
 କରେ ଧରିଣ ମୋଡ଼ିଲେ ପ୍ରଜାପତି ମୁଣ୍ଡ ।
 ରୁଦ୍ରକୋପ ଦେଖି କରି ପ୍ରଜାପତି ପଢ଼ା
 ଛାମୁକୁ ଅଇଲେ କରେ ଅର୍ଘ୍ୟଧାନ ଘେନି ।
 ପଢ଼ାର ବିହୁନେ ଦେବ କୋପେ ପରଚଣ୍ଡ
 ରାଗେ ଶାଶୁକୁ ଲଣ୍ଠର ଦେଖାଇଲେ ଅଣ୍ଡ ।
 କୋପେଣ ଗଞ୍ଜିଛି ଦେବ କାଳସର୍ପ ଜିଣି
 ଶାଶୁକୁ ବୋଇଲେ ଏହା ବନ୍ଦା ଅ ତୁ ଆଣି ।
 ଲଣ୍ଠର ବଚନେ ଦକ୍ଷ ପ୍ରଜାପତି ପଢ଼ା
 ଲଣ୍ଠରଙ୍କ ଅଣ୍ଡପୂଜା କଲେ ଅର୍ଘ୍ୟ ଘେନି ।
 ଗୁରୁପଢ଼ା ଅର୍ଘ୍ୟଦ୍ୟନ୍ତେ ହର ପାଇ ଲଜା
 ପଢ଼ାର ବିହୁନେ କୋପ କରି ଦେବରାଜା ।
 ବୋଇଲେ ତୋ ସ୍ବାମୀ ବଧୂ ଶାନ୍ତ ନୋହେ କୋପ
 ବିଚାରି ମାହେଶ୍ବରୀ ଗୋ ମୋତେ ଦେବ ଶାପ ।
 ପ୍ରଜାପତି ପଢ଼ା ତହିଁ କୋପରେ ପ୍ରକାଶି
 ଯୁଗେ ଯୁଗେ ଲଣ୍ଠର ତୁ ଅଣ୍ଡପୂଜା ପାସି ।
 ଶାନ୍ତ ହୋଇଣ ଲଣ୍ଠର ଯାନ୍ତି ଯାଗକଣ୍ଠେ
 ଅଗ୍ନିରେ ହସ୍ତ ପୁରାଇ ଦରାଣ୍ଡି ବେଗେ ।
 ଉମାଙ୍କ ଶରୀର ହୋଇଥିଲା ଯେ ଦହିର୍ଯ୍ୟ
 ପାଦର ତଳିପା ଦୁଇ ପାଇ ଦେବରାଜ ।
 ଦକ୍ଷଙ୍କର ଅପମୃତ୍ୟୁ ଦେଖି ଦେବଗଣ
 ବହୁତ ସ୍ତୁତି କରିଲେ ଦୂରରେ ରହିଣ ।
 ଦେବଗଣେ ତହିଁ ତୁଷ୍ଟ ହୋଇ ମହେଶ୍ବର
 ଯଜ୍ଞ ଛାଗ ଏକ ଘେନି କରିଲେ ସଂହାର ।
 ସେ ଛାଗ ମଣ୍ଡଳ ଦକ୍ଷ ସ୍ବକ୍ଷରେ ଯୋଡ଼ିଲେ
 ମୃତ୍ୟୁ ସଞ୍ଜୀବନୀ ମନ୍ତ୍ରେ ପୁଣି ପ୍ରାଣ ଦେଲେ ।
 ପ୍ରଜାପତି ମାରି ହର ଅଙ୍ଗେ ହେଲା ଛାଳା
 କେବେ ହେଁ ଶୀତଳ ଆଉ ନୋହିଲେ ପିଙ୍ଗଳା ।
 ସହଦେବ ବୋଲେ ଦେବ ଶୁଣ ନରନାଥ
 ଲଣ୍ଠର ଡେଇଁ ପଡ଼ିଲେ ଏ ଓଡ଼ପା ତୀର୍ଥ ।
 ଅଷ୍ଟ ଓଡ଼ପାକୁ ବ୍ରହ୍ମା ସାଜି ସତ୍ୟଯୁଗେ
 ପୁଣ୍ୟତୋୟା ନଦୀ ଏଥେ ଥୋଇ ମଧ୍ୟଭାଗେ ।
 ଆଦି ବ୍ରହ୍ମାର କପାଳେ ରହୁ ଆଠଶ୍ରେ
 ପ୍ରାଗନଦୀ ପଟେ ଓଡ଼ପା ଏହି ଆଠକ୍ଷେ ।
 କୋଟିଏ ତୀର୍ଥକୁ ଘେନି ପୁଷ୍କର ଦେବତା
 ଅଷ୍ଟ ଓଡ଼ପା ଭିତରେ ହୋଇଲେ ସଙ୍ଗତା ।

ମଧୁମଳୟ ହୋଇଲା ସତ୍ୟଯୁଗ କାଳେ
 ବ୍ୟାସେ ପ୍ରବେଶିଲେ ଯାଇ ବିଷ୍ଣୁ ବକ୍ଷସ୍ଥଳେ ।
 ଉଦର ଭିତରେ ପଶି ଦେଖିଲେ ସେ ସର୍ବ
 ତେଣୁ କରି ବ୍ୟାସ ଏହା ସବୁ କଲେ ଠାବ ।
 ସେଥିପାଇଁ ବ୍ୟାସଦେବ ହେଲେ ସର୍ବଜ୍ଞାନୀ
 ବିଷ୍ଣୁ ଗୁଣ ଗାଇବାକୁ କ୍ଷମ ହେଲେ ମୁନି ।
 ବିଶ୍ବମୁଖ ଗଣପତି ସହସ୍ର ବଦନ
 ପୃଥ୍ବୀରେ ସୁରପତି ସେମାନେ ଲେଖନ ।
 ସେହି ବିଶ୍ବ ଗଣପତି ହୋଇଲେ କରଣ
 ବ୍ୟାସଦେବ କବି ହୋଇ କରନ୍ତି ଅର୍ପଣ ।
 ନିଦ୍ରା ଆହାର ତେଜିଣ ନିରଳସ ତନୁ
 ଏକ ଲୟରେ ବସିଲେ ଧ୍ୟାନେ ସାତମନୁ ।
 ଏମନ୍ତ ସାଠିଏ ଲକ୍ଷ ସମାଦି ପୁରାଣ
 ଅଷ୍ଟାଦଶ ଭାବେ ପୁଣି ତା କଲେ ଘଟଣ ।
 ଏହା କହିଣ ସନ୍ତୋଷ ମନରେ ନୋହିଲେ
 ବିଷ୍ଣୁ ପୁରାଣ ମାର୍କଣ୍ଡ ପୁରାଣ ରଚିଲେ ।
 ଶିବପୁରାଣ ନାରଦ ପୁରାଣ ଉଚ୍ଚାରି
 ଏ ବିଧିରେ ଅଷ୍ଟାଦଶ ଯୋଗେଶ୍ବର କରି ।
 ସାତମନୁ ବସିଲେ ସେ ସର୍ବ କରି ତେଜ୍ୟା
 ଓଡ଼ପା ଭିତରେ ବ୍ୟାସ କଲେ ମହାଶୟୀ ।
 ସାତମନୁ ଆହାରାଦି ମୈଥୁନ ବିହୀନେ
 ନିଶ୍ଚିତରେ ନିଦ୍ରାଗଲେ ଏ ଓଡ଼ପାସ୍ଥାନେ ।
 ନିଶ୍ଚିତ ହୋଇ ମହାୟା ରହିଲେ ସେ ଜଳେ
 ଅଳସ ବହୁତ ମୁନି ନିଦ୍ରା ଯୋଗବଳେ ।
 ଦକ୍ଷ ମୁଣ୍ଡ ମୋଡ଼ି ହର ଅତି କୋପାନଳେ
 ଓଡ଼ପା ଜଳେ ପଶିଲେ ଦେବ ମହାଜଳେ ।
 ଶିବ ପଶିନ୍ତେ ମନ୍ତ୍ରନ ହୋଇଲା ସେ ଜଳ
 ତେଜିଲେ ନିଦ୍ରା ଯେ ବାସ ଆଉ ଯୋଗବଳ ।
 ଉଠି ଗୌକଟି ଚାହାନ୍ତି ସେହି ବେଦବ୍ୟାସ
 ସନ୍ଧ୍ୟାରେ ପ୍ରବେଶିଲେ ଯାଇ କାଶୀଲିଙ୍ଗ ।
 ତାଙ୍କୁ ଦେଖି ବ୍ୟାସମୁନି କଲେ ପାଦପୂଜା
 ଶରୀର ଶୀତଳ କଲେ ତହିଁ ଦେବରାଜା ।
 ଏ ଓଡ଼ପା ତୀର୍ଥେ ହର ଅଣ୍ଡପୂଜା ଦେଲା
 ଶାପ ବିହିଥିଲେ ଯାହା ଦକ୍ଷର ଅବଳା ।
 ଲିଙ୍ଗ ରୂପରେ ରହିଲେ ତହିଁ ପଶୁପତି
 ମହାଲୟରେ ପୂଜିଲେ ବ୍ୟାସ ମହାଯତି ।
 ସହଦେବ ବୋଲେ ଶିବ ପଶିଲେ ପଳାଇ
 ଶରୀର ଶୀତଳ ହେଲା ମହାସୁଖ ପାଇ ।
 ଅନାଥ ହୋଇ ପଶିବ ଏଥେ ଯେଉଁ ଜନ
 ଲଣ୍ଠର ବୋଇଲେ ବ୍ୟାସ ହେଲି ମୁଁ ପ୍ରସନ୍ନ ।

ଶରଣ ମାଗି ପଶିଲେ ପାଇବ ସେ ଠାବ
 ବ୍ରହ୍ମା ବିଷ୍ଣୁ ହେଲେ ଏଥେ ବଳେ ନ ପଶିବ ।
 ଅଥବା ବଳେ ପଶିବ ଯେହୁ ଏଥେ ଆସି
 ଶରୀର ଦହନ ହେବ କହିଲେ ଯା କାଶୀ ।
 ଦେହ କ୍ଳାଳାରେ ପଶିଲେ ଏଥେ ଆସି ହର
 ବ୍ୟାସ ପୂଜିଲେ ଓଡ଼ପା ନାମେ ବିଶ୍ୱେଶ୍ୱର ।
 ସତ୍ୟଯୁଗରେ ନାରକା ଭୟେ ଦେବଲୋକେ
 ଏଥୁ ଭିତରେ ପଶିଲେ ଆସି ବୃନ୍ଦାବନେ ।
 ସମୁଦ୍ର ଭିତରେ ପଶି ଲୋଡ଼ିଲା ତାରକା
 ଏ ଭୁବନ ମଧ୍ୟେ ପଶି ନ ପାରିଲା ଏକା ।
 ତାରକା ଭାଇ ନାରକା ଜଉଣପ ବୋଲି
 ଦେବତାଙ୍କୁ ଗୋଡ଼ାଇଣ ପଣେ ଏଥେ ପେଲି ।
 ନ ମାନି ପଶନ୍ତେ ସେହି ଏହାର ଭିତର
 ଶରୀର ଦହନ ହେଲା ଦୁଷ୍ଟ ରାକ୍ଷସର ।
 ରକ୍ଷ ଭକ୍ଷ୍ୟାଣେ ଜାତ ହେତି ଯେ ପ୍ରହେତି
 ଇଚ୍ଛେଇନ୍ଦ୍ର ମାରିନେବ ସେ ଅମରାବତୀ ।
 ଇନ୍ଦ୍ର ଦେବତାଙ୍କୁ ସେହୁ ମାରିଯାନ୍ତେ ଯଦି
 ସ୍ୱର୍ଗେ ରହି ନ ପାରିଲେ ଦେବ ଜନ୍ମଭେଦୀ ।
 ଆକାଶ ପଳାଇ ଯାଇ ପଶିଲେ ପାତାଳେ
 ତହିଁ ପଶିଣ ଖୋଜିଲେ ସେ ବେନି ଚାଣ୍ଡାଳେ ।
 ସମୁଦ୍ରେ ପଶିଲେ ଯାଇ ପୁଣ ସୁରପତି
 କ୍ଷଣେ ନ ଛାଡ଼ି ଗୋଡ଼ାନ୍ତି ହେତି ଯେ ପ୍ରହେତି ।
 ଚଉକ୍ଷତି କୋଟି କାଠି ସେ ଲବଣ ପାଣି
 ହେତୁ ପ୍ରହେତିକୁ ହେଲା ସେହୁ ଆଶୁ ଆଣି ।
 ଇକ୍ଷୁ ସର୍ପ ଦଧି ଦୁଗ୍ଧ ଆବର ଲବଣ
 ସାତ ସମୁଦ୍ରେ ଗୋଡ଼ାନ୍ତି ଦୈତ୍ୟ ବେନି ଜନ ।
 ଇନ୍ଦ୍ର ମାରି ଅମରରେ ହେବ ଅଧିକାରୀ
 ନବସହସ୍ର ବରଷ ଗଲା ଏହିପରି ।
 ହେତି ପ୍ରହେତି ଗୋଡ଼ାଇ ଅଛନ୍ତି ଯେ ବେନି
 କ୍ଷଣେ ନ ରହି ଗୋଡ଼ାନ୍ତି ଦିବସ ରଜନୀ ।
 ପ୍ରହେତି ବୋଇଲା ତହିଁ ହେତିକି ହଜାରି
 ସ୍ୱର୍ଗପୁରେ ଇନ୍ଦ୍ର ହୁଅ ତୁହି ଯାଇକରି ।
 ଗୋଡ଼ାଇ ମାରିବି ମୁହିଁ ଇନ୍ଦ୍ରକୁ ସତ୍ତ୍ୱରେ
 ଇନ୍ଦ୍ରପଦେ ହେତି ଯାଇ ବସିଲା ସୁଖରେ ।
 ପ୍ରହେତି ଗୋଡ଼ାଇ ଅଛି ଇନ୍ଦ୍ର ଦେବତାଙ୍କୁ
 ଇନ୍ଦ୍ର ପଳାଇ ଯାଆନ୍ତି ନାନାଦି ସ୍ଥାନକୁ ।
 ସୁତଳ ଭୂତଳ ତଳାତଳ ରସାତଳ
 ତହିଁ ତଳେ ଅଛି ପୁଣି କାବ୍ୟରୀ ଜଳ ।
 କୌଣସି ପୁରରେ ଇନ୍ଦ୍ର ନ ପାରିଲେ ପଶି
 ବ୍ରହ୍ମା ଚନ୍ଦ୍ର ସୂର୍ଯ୍ୟ ଦେଖି ପଳାଇଲେ ବ୍ରାସି ।

କଷ୍ଟେ ମକ୍ଷେ ପଳାଇଲେ ଦେବ ସୁନାସୀର
 ବ୍ୟାସଙ୍କୁ ଭେଟିଲେ କୃଷ୍ଣାବେଶୀ ନଦୀ ତୀର ।
 ଝାଳରେ ତ୍ରିପଞ୍ଚ ଇନ୍ଦ୍ର ହୋଇ ମହାଶ୍ରମୀ
 ବ୍ୟାସଙ୍କୁ ବୋଲେ ଲୁଚିବି ଯାଇ କେଉଁ ଭୂମି ।
 ବ୍ୟାସ ବୋଇଲେ ତୋହର ନାହିଁ ଆନଠାବ
 ବ୍ୟାସ ସରୋବରେ ଯାଇ ପଶି ହୋ ବାସବ ।
 ପବନ ବେଗେ ପଳାଇଗଲା ସୁରପତି
 କ୍ଷଣେ ହେଁ ନ ଛାଡ଼ଇ ଯେ ଗୋଡ଼ାଏ ପ୍ରହେତି ।
 ବ୍ୟାସ ସରେ ଇନ୍ଦ୍ର ପଶେ ବୋଲିଣ ଶରଣ
 ପ୍ରହେତି ପେଲି ପଶିଲା ତହିଁରେ ଯାଇଣ
 ବ୍ରହ୍ମାବରେ ସେ ଅସୁର ଅଟେ କୋଟୀକଳ୍ପୀ ।
 ଚକ୍ଷଣେ ଭସ୍ମ ହୋଇଲା ସେହି କାମରୂପୀ ।
 ସହଦେବ ବୋଲେ ସ୍ୱାମୀ ପୂର୍ବୁ ଅଛି କଥା
 ବ୍ରହ୍ମା ଚନ୍ଦ୍ର ସୂର୍ଯ୍ୟ ବଳେ ନୁହଇ ପଶିତା ।
 ଯମକୁ ଗୋଡ଼ାଇଥିଲା ଦୈତ୍ୟ କୃତକେଶୀ
 ଯମ ପଳାଇ ପଶିଲା ଏଥେ ବେଗେ ଆସି ।
 ଯମକୁ ଗୋଡ଼ାଇ ଏଥେ ପଶିଲା ଦାନବ
 ସେହିକ୍ଷଣି ଭସ୍ମ ହେଲା ବୋଲେ ସହଦେବ ।
 କୁନ୍ଦକର୍ଣ୍ଣ ଦୈତ୍ୟ ସୁତ କୃତ ମହାଭେଦୀ
 ଅଳକାପୁର କୁବେର ଆଣିଲା ସେ ଖେଦି ।
 ଅସୁର ଭୟରେ ଏଥେ ପଶିଲେ କୁବେର
 ତା ସଙ୍ଗେ ଗୋଡ଼ାଇ ମଧ୍ୟ ପଶିଲା ଅସୁର ।
 କୁନ୍ଦକର୍ଣ୍ଣର ନନ୍ଦନ ହୋଇଲା ଦହିର୍ଯ୍ୟ
 ପୁଣି ସହଦେବ କହେ ଶୁଣ ଦେବରାଜ ।
 ବିରାଜ ବଂଶର ରାଜା ଥିଲା ଚନ୍ଦ୍ରନେମୀ
 ଅନେକ ଜଞ୍ଜାଳ କଲା ସଦାଶିବ ସ୍ୱାମୀ ।
 ତପେ ସତୋଷ କରାଇ ପାର୍ବତୀଙ୍କ ସାଇଁ
 କୈଳାସ ଉପାଡ଼ି ନେବାପାଇଁ କି ଲୋଡ଼ଇ ।
 ଏହି ମତେ ପ୍ରତିଦିନ ଦିଅଇ ସେ ଧାଡ଼ି
 ଚାରିସହସ୍ର ବରଷ ଗଲା କ୍ରମେ ପଡ଼ି ।
 ତିନିଦିନ ଧାଡ଼ି କଷ୍ଟ ଦେବ ହର ଦେଖି
 ପଳାଇଣ ଗଲେ ତହିଁ କୈଳାସ ଉପେକ୍ଷି ।
 ଭୟରେ ପଶିଲେ ହର ବ୍ୟାସ ସରୋବରେ
 ଏ ଦନୁଜ ଗୋଡ଼ାଇଣ ପଶିଲା ତହିଁରେ ।
 ମହାପ୍ରତାପୀ ଅଟଇ ସେହି ତ ଦନୁଜ
 ବଳାକାରେ ପଶୁଁ ତହିଁ ହୋଇଲା ଦହିର୍ଯ୍ୟ ।
 ଶରଣପଞ୍ଜର ବାନା ଲିଙ୍ଗଙ୍କ ମହାମ୍ୟ
 ବଳାକାରେ ପଶିବାକୁ କେହି ନୁହେଁ କ୍ଷମ ।
 ଶ୍ରୀଚଣ୍ଡୀ ଶାରଳା ମାଗୋ ହରଙ୍କ ମହିଷୀ
 ଶୂଦ୍ରମୁନି ଶାରଳାର ଦଇନୀ ଘେନସି ।

ତୋହରି ପ୍ରସାଦେ ଗଦାପଦ ମୁଁ ଲେଖିଲି
ପଦ ନ ଖୁରିଲେ ପଦ କହିଦେବୁ ଆଜି ।
ଅରକ୍ଷ ଜନର ମାଗୋ ତୁହି ରକ୍ଷାକାରୀ
ମହାସକଟ ପଡ଼ିଲେ ନେଉ ତୁ ଉଦ୍ଧାରୀ ।
ଦାନବକୁଳକୁ ମାରି ରକ୍ଷାକରୁ ମହା
ସଦା ତୋ ପାଦେ ଶରଣ ପଶିଲି ମୁହିଁ ।

—୦—

ଅଶ୍ଳେଷା ଦୈତ୍ୟବଧ, ଭୀମଙ୍କର ସିଂହନାଦ ପ୍ରାପ୍ତି, ସିଂହରଡ଼ି ଓ ଦୁର୍ଯ୍ୟୋଧନର ଲକ୍ଷ୍ମୀଙ୍କୁ ଅବଜ୍ଞା

କହୁଛନ୍ତି ବୈବସ୍ବତ ମନୁ ନୃପବର
ହେ ଅଗସ୍ତି ତୁମ୍ଭ ପାଦେ କୋଟି ନମସ୍କାର ।
ପ୍ରତିଦିନ ଶୁଣାଉଛ ଭାରତ ଆଖ୍ୟାନ
ସେ କଥା ଶୁଣି ସନ୍ତୋଷ ମୋର ପଞ୍ଚମନ ।
କିସ ଦେଇ ପୂଜା ମୁହିଁ କରିବି ଆପଣେ
ସର୍ବଦା ଶରଣ ମୋର ତୁମ୍ଭ ଶ୍ରୀଚରଣେ ।
ବ୍ୟାସସରେ ପଶିବାକୁ କ୍ଷମ ନାହିଁ କାର
କେଉଁରୂପେ ଦୁର୍ଯ୍ୟୋଧନ ହୋଇବବାହାର ।
ସେ କଥା ଏବେ ମୋ ଆଗେ କରନ୍ତୁ ପ୍ରକାଶ
କହନ୍ତି ଅଗସ୍ତି ମୁନି ଶୁଣ ହେ ନରେଶ ।
ଗୋବିନ୍ଦ ବୋଇଲେ କ୍ଷମ ନାହିଁ ପଶିବାକୁ
କି ବୁଦ୍ଧି ଅଛଇ ଦୁର୍ଯ୍ୟୋଧନ ଆସିବାକୁ ।
ଅର୍ଜୁନ ବୋଇଲେ ଶୁଣ ଶୁଣ ଦେବରାଜ
ବ୍ୟାସସରେ ମାରିବି ମୁଁ ମନଭେଦୀ ଆଜ ।
ଭାରତ ସମରେ ପେଶିନାହିଁ ମନଭେଦୀ
ବିଷିବି ମାନଗୋବିନ୍ଦ ଶିର ଆଶୁ ଛେଦି ।
ଭୀମ ବୋଲେ ସତ୍ୟ କଲି ମାତାଙ୍କ ଅଗ୍ରତେ
ମାନଗୋବିନ୍ଦ ମାରିବି ମୁହିଁ ଗଦାଘାତେ ।
ବାଚାବିଚଳିତ ହୁଏ ଯେବଣ ପୁରୁଷ
ଜୀବ ଥାଉଁ ଥାଉଁ କରେ ନର୍କକୁ ସେ ଆଶ ।
ଗୋବିନ୍ଦ ବୋଇଲେ ତହିଁ ଶୁଣ ସହଦେବ
ଦୁର୍ଯ୍ୟୋଧନ କେଉଁରୂପେ ବାହାର ହୋଇବ ।
ସହଦେବ ବୋଲେ ଦେବ ବୁଦ୍ଧି ଏକ ଅଛି
ମାନଗୋବିନ୍ଦ ରାଜାକୁ ଲକ୍ଷ୍ମୀ ନ ଛାଡ଼ନ୍ତି ।
ଭୀମ ସ୍ମରଣ କରନ୍ତୁ ଦେବ ସଦାନନ୍ଦ
ପ୍ରସନ୍ନନାଥଙ୍କୁ ସେହୁ ମାଗୁ ସିଂହନାଦ ।
ସିଂହନାଦ ତିନିଥର ଠାକୁରେ କରନ୍ତୁ
ତାହା ଶୁଣି ଦୁର୍ଯ୍ୟୋଧନ ବାହରିବ ଏଥୁ ।

ଗୋବିନ୍ଦ ବୋଇଲେ ତାହା ଥାଏ ରୁଦ୍ରହାତେ
ଜିଶ୍ବର କାହିଁକି ଦେବ ଏହୁ ଅଭକତେ ।
ଗୋବିନ୍ଦଙ୍କୁ ସହଦେବ ପୁଣି କହୁଅଛି
ପୂର୍ବେ ଜିଶ୍ବରଙ୍କୁ ଭୀମ ସାହାଯ୍ୟ କରିଛି ।
ଗୋବିନ୍ଦ ବୋଇଲେ ଏ ତ ବଡ଼ଇ ସଦେହ
ଛେଦନ ହେଉ ଯେ ତାହା ବେଗ କରି କହ ।
ମନ୍ତ୍ରୀ ବୃତ୍ତାମଣି କହେ ଦୃଢ଼ କରି ବାଣୀ
ସାବଧାନେ ଶୁଣିବାକୁ ଦେବ ଚକ୍ରପାଣି ।
ଜନ୍ମ ଦଇତ ବୋଲିଣ ଥିଲା ସତ୍ୟଯୁଗେ
ଇନ୍ଦ୍ରଦେବ ବଧ କଲେ ତାହାକୁ ଯେ ସ୍ବର୍ଗେ ।
ଜନ୍ମ ଦଇତକୁ ରଣେ ପକାବନ୍ତେ ଛେଦି
ତହିଁ ଇନ୍ଦ୍ରଙ୍କର ନାମ ହେଲା ଜନ୍ମଭେଦୀ ।
ଜନ୍ମ ଦୈତ୍ୟର କୃତ୍ତିକା ନାମରେ କୁମର
କୃତ୍ତିକା ଦୈତ୍ୟର ପୁତ୍ର କାମ୍ୟକ ଅସୁର ।
କାମ୍ୟକର ନୟନ ଯେ ଅଟଇ ଗୋରେଖ
ଏହାର ନୟନ ନାମ ହୋଇଲା ଅମ୍ବକ ।
ଅମ୍ବକର କାଳକେତୁ ନାମରେ କୁମର
ଜଳଦକେତୁ ସନ୍ତାନ ହୋଇଲା ତାହାର ।
ଜଳତରଙ୍ଗ ନାମରେ ଏହାର ସନ୍ତତି
ଅରଣ୍ଡକ ନାମେ ପୁତ୍ର ଏହାର ଉପୁତ୍ତି ।
ଅରଣ୍ଡକ ସୁତ ନାମ ହେଲା ସୁରାଖ୍ୟାନ
ୟାଠାରୁ ଜାତ ହୋଇଲା ଦୈତ୍ୟ ବୈଲୋଚନ ।
ବୈଲୋଚନ ପୁତ୍ର ନାମ ଶ୍ରବଣା ଦଇତ
ଶ୍ରବଣାଠାରୁ ଅଶ୍ଳେଷା ନାମେ ହେଲା ସୁତ ।
ଶ୍ରବଣା ଅସୁରକୁ ତ କର୍ଷ ନାଶ କଲା
ଅଶ୍ଳେଷା କପିଳାସକୁ ଯାଇ ଧାଡ଼ିଦେଲା ।
ଅଶ୍ଳେଷା ଦୈତ୍ୟକୁ ଦେଖି ସର୍ବେ କଲେ ଭୟେ
ଆକାଶ ତେଜି ପଳାଇ ଗଲେ ଦେବତାଏ ।
ବ୍ୟୋମକେଶ ଛାଡ଼ିଗଲେ କୈଳାସ ପର୍ବତ
ଶିବ ନ ଦେଖି କୈଳାସ ଉପାଡ଼ିଲା ଦୈତ୍ୟ ।
ମଥାରେ ବସାଇ କରି କୈଳାସ ଗିରିକୁ
ଘେନି ଯାଉଅଛି ତାର ନିଜର ଦେଶକୁ ।
ଜିଶ୍ବର ଗୋଡ଼ାଇଛନ୍ତି ତାର ପଛକଡ଼ି
ଗୋଡ଼ାଇ ପିଚନ୍ତି ଦେବ ଶୂଳ ଯେ ଶକତି ।
ତାହାର ପିଠିରେ ପଡ଼ି ଉପୁଜିଲା ଶୂଳ
ତାହା ଦେଖିଣ ଧାମଙ୍କୁ ଶ୍ରବଣାର ବାଳ ।
କୈଳାସ କନ୍ଦର ଧରିଅଛି ବାମହସ୍ତେ
ଚୈଳାଧରି ଦଉଡ଼ନ୍ତି ଯେହ୍ନେ ବାଳସୁତେ ।
ଶୁଣ ସ୍ବାମୀ ନାରାୟଣ ଜିଶ୍ବର ପଳାନ୍ତେ
ପର୍ବତ ଉଠାଇ ଧାଏଁ ଅଶ୍ଳେଷା ଦଇତେ ।

ସେଦିନ ଭୀମ ଠାକୁର ମୃଗୟା ବିନୋଦେ
 ରକ୍ଷ୍ୟମୁକ ପର୍ବତରେ ବସିଛନ୍ତି ହାଦେ ।
 ଈଶ୍ବର ପଳାଇଲେ ସେ ପର୍ବତରେ ଉଠି
 ଦେଖୁ ଭୀମସେନ ବୋଲେ ରହ ହେ ଧୂର୍ଜଟି ।
 ଈଶ୍ବର ବୋଇଲେ ରଖ ରଖ ବୃକୋଦର
 କପିଳାସ ନେଉଅଛି ଅଶ୍ଳେଷା ଅସୁର ।
 ଦେବଙ୍କ ବଇରୀ ଏହୁ ଆସୁଛି ଦଉଡ଼ି
 କପିଳାସ କନ୍ଦରକୁ ଧରିଛି ଉପାଡ଼ି ।
 ଶୂଳ ଶକତି ମାରନ୍ତେ ଗୋଡ଼ାଏ ଲେଉଟି
 ପାଞ୍ଚଯୋଜନ ହୋଇଲା ପକାଉଛି ଫୁଟି ।
 ସଦାଶିବଙ୍କୁ ସେଠାରେ ରଖାଇଲେ ଭୀମ
 ଅସୁର ସଙ୍ଗରେ ଯାଇ କରିଲେ ସଂଗ୍ରାମ ।
 ଦୁଃସହ ସମର ହେଲା ଅଗୋଚର କଥା
 କରନ୍ତି ସମର ଦୁହେଁ ଅତି ବଳବତ୍ତା ।
 ସାତଦିନ ସାତରାତି ହୋଇଲା ସମର
 ଲୁହା ବେନି ଗଦା ଧରି ପିଟଇ ଅସୁର ।
 ବାମ ଅଙ୍ଗ ପାତିଲେ ଯେ ଭୀମ ମହାବଳୀ
 ଶତେଭାର ବେନି ଗଦା ହୋଇଗଲା ଧୂଳି ।
 ଶୂନ୍ୟହସ୍ତ ହୋଇଲା ସେ ଛାଡ଼ି କଇଳାସ
 ବୃକୋଦର ରୂପ ଦେଖି ଦୈତ୍ୟ କଲା ଦ୍ରାସ ।
 ଭୀମସେନ ଗଦା ଧରି ପ୍ରହାରିଲା ତୋଳି
 ଅଶ୍ଳେଷା ଅସୁର ଦେହ ହୋଇଗଲା ଧୂଳି ।
 ଅସୁର ନିଧନେ ତୋଷ ହୋଇ ସଦାଶିବ
 କପିଳାସ କନ୍ଦରକୁ ଥୋଇ ନିଜ ଠାବ ।
 କୋଳ କରିଣ ଭୀମକୁ ଧରି ବିଶ୍ବେଶ୍ବର
 ବୋଇଲେକ ତ୍ରିଅମ୍ବକ ମାଗ ମୋତେ ବର ।
 ଭୀମସେନ ବୋଲେ ନାଥ ତୁ ପରମ ଯୋଗୀ
 ବର କାହାକୁ କହନ୍ତି ନ ଜାଣଇ ମାଗି ।
 ଯେବେ ଇଚ୍ଛା କଲ ବର ଦେବାପାଇଁ ମତେ
 ମୋର କାର୍ଯ୍ୟକାଳେ ତାହା ମାଗିବଇଁ ତତେ ।
 ସୁମରିଲେ ମୋତେ ଦେବ ଆହେ ବିଶ୍ବବାସି
 ଭୀମଙ୍କ ବଚନ ଶୁଣି ହସିଲେ ଯେ କାଶୀ ।
 ଅଲୋକିତ ବର ମୁହିଁ ଦେବି ଏତେବେଳେ
 ଆବର କିସ ମାଗିବୁ ତୁହି କେତେବେଳେ ।
 ଈଶ୍ବର ପଦ ମାଗିଲେ ଦେବି ସତ୍ୟ ସତ୍ୟ
 ଦେବ ଦେବ ମହାଦେବ ବୋଇଲେ ଏମନ୍ତ ।
 ମନ୍ତ୍ରୀ ସହଦେବ ବୋଲେ ଶୁଣ ଜଗନ୍ନାଥ
 ପୂର୍ବରୁ ସକଳ କଥା ରହିଛି ଏମନ୍ତ ।
 ଈଶ୍ବରଙ୍କୁ ସିଂହନାଦ ମାଗିଲେ ପାବନୀ
 ଉମା ମହେଶ୍ବର ଦେବେ ପୂର୍ବକଥା ଘେନି ।

ଗୋବିନ୍ଦ ବୋଇଲେ ଯେବେ ଏକା ଅଛି ଭୀମ
 ଜାଣୁ ଜାଣୁ ଏବେ କିମ୍ପା ହେଉ ମତିଭ୍ରମ ।
 ବହନ ଈଶ୍ବରଙ୍କୁ ତୁ ସିଂହନାଦ ମାଗ
 ରଡ଼ିଘାତେ ଦୁର୍ଯ୍ୟୋଧନ ବାହାରିବ ବେଗ ।
 ଧ୍ୟାନରେ ଚିନ୍ତିଲେ ଯହୁଁ ପାଣ୍ଡବ ସୁନ୍ଦର
 ଆସନ କମ୍ପିଲା ତହୁଁ ମହେଶ୍ବରଙ୍କର ।
 ଧ୍ୟାନରେକାଣିପାରିଲେ ଦେବ ପଶୁପତି
 ନିକଟେ ଡାକି ବୋଇଲେ ଶୁଣ ଗୋ ପାର୍ବତୀ ।
 ଆମ୍ଭଙ୍କୁ ଯେ ସିଂହନାଦ ମାଗିଅଛି ଭୀମା
 ଏଥିକି ବିଚାର କିସ କହ ଆଗେ ଉମା ।
 ପାର୍ବତୀ ବୋଇଲେ ଭୀମ ଆମ୍ଭ ଉପକାରୀ
 କେବଳ ଆମ୍ଭଙ୍କୁ ସେହି ଦେଇଛି ଉଦ୍ଧରି ।
 ଅବିଳମ୍ବେ ଦିଅ ନାଥ ନ ବିଚାରି ଆନ
 ବର୍ତ୍ତୁ ନାହିଁ ପାଣ୍ଡବ କୋପେ ତ୍ରିଲୋଚନ ।
 ଘନ ଘନ ଆସନ ଯେ କମ୍ପେ ସଦାନନ୍ଦ
 ଚିରକୁଟିରୁ କାଢ଼ିଲେ ଦେବ ସିଂହନାଦ ।
 ଈଶ୍ବର ବୋଇଲେ ତୁହି ବହନରେ ଯିବ
 ତିନିଘାନ୍ତି ଶବଦ ତୁ ଭୀମସେନେ ଦେବ ।
 ସିଂହନାଦ ଆସନ୍ତେ ଯେ କମ୍ପଇ ପବନ
 ଶବଦଘାତେ କମ୍ପଇ ତଉଦ ଭୁବନ ।
 କାଳାନଳ ଜିଣି ଦିଶେ ସିଂହନାଦ ଜ୍ୟୋତି
 ଆଦିତ୍ୟହୁଁ ଶତଗୁଣେ ଦିଶେ ରୂପକାନ୍ତି ।
 ଅନ୍ତରୀକ୍ଷରେ ଆସିଲା ବ୍ୟାସସର ତୀରେ
 ପାଣ୍ଡବସୁନ୍ଦର ଯାଇ ଧରେ ବାମକରେ ।
 ନିସତ ହୋଇଲୁ କିମ୍ପା ରେ ମାନଗୋବିନ୍ଦ
 କରେ ଧରିଣ ପାଣ୍ଡବ ତୁମ୍ଭେ ସିଂହନାଦ ।
 ଆକର୍ଷଣ ବୃକୋଦର ଗାଡ଼େ କଲା ନାଦ
 ମହୀମଣ୍ଡଳ କମ୍ପିଲା ହୋଇଲା ସ୍ତବଦ ।
 ପଦ୍ମପତ୍ରେ ଜଳ ଜଳ ଯେହ୍ନେ ହୁଏ ପାଣି
 ତେସନେ ଟଳମଟଳ ହୋଇଲା ଧରଣୀ ।
 ପୃଥ୍ବୀ ଛାଡ଼ି ଶୂନ୍ୟରେ ଉଡ଼ିଲେ ଭୂଧରେ
 ମାନଗୋବିନ୍ଦର ନିଦ୍ରା ଭାଙ୍ଗେ ଧାତିକାରେ ।
 ପୁଣି ଆଉ ରଡ଼ି ଏକ ଦେଲ ବୀର ଭୀମ
 ପାଞ୍ଚଲକ୍ଷ ଯୁଣ ଦୂରେ ଥାଇ କମ୍ପେ ଯମ ।
 ପାତାଳେ ଅନନ୍ତ ନାଗ କମ୍ପାଇଲେ ଫେରୁ
 ନବଦ୍ବୀପ ସପ୍ତସିନ୍ଧୁ କମ୍ପିଗଲା ମେରୁ ।
 ଆଦିତ୍ୟ ଧ୍ରୁବମଣ୍ଡଳ ଅମର ମଣ୍ଡଳ
 ଆକାଶରୁ ଉଛୁଳୁଛି ସପ୍ତସିନ୍ଧୁ ଜଳ ।
 ରେରେକାର ଶୁଣିକରି ରାଜା ଧାର୍ତ୍ତରାଷ୍ଟ୍ର
 ବାହାଘୋଷ ମାରିଣ ସେ ଗର୍ଜକରି ଉଠି ।

ପ୍ରଖର ନିଶ୍ୱାସ ବହେ ବୁଲେ ବେନିଡୋଳା
 ବେନି କରରେ ଆକର୍ଷି ଧଇଲେ କମଳା ।
 ବୋଇଲେ ପ୍ରତିଜ୍ଞା ତୁହି କରିଅଛୁ ବାବୁ
 ଭୀମ ସାତରଡ଼ି ଦେଲେ ତାହାକୁ ସହିବୁ ।
 ଦୁର୍ଯ୍ୟୋଧନ କମଳାଙ୍କୁ ଭୁଜେ ଦେଇ ପେଲି
 ଅଧରକୁ ପୁଷ୍ପ କରି ବୋଲେ ପକା ବୋଲି ।
 ମହାଲକ୍ଷ୍ମୀ ବୋଇଲେରେ ପଳାଉଛି ମୁହିଁ
 ତୋହର ଭୟନାକୁ ମୁଁ ବାଟଥିଲି ଚାହିଁ ।
 ଆଉ ରଡ଼ିଏ ଯଦ୍ୟପି ସହିବୁ ପାମର
 ତେବେ ମହାମଣ୍ଡଳେ ତୁ ହୋଇବୁ ଅମର ।
 ଏତେ କହି ମହାଲକ୍ଷ୍ମୀ କରିଲେ ଗମନ
 ବାତେ ରମ୍ୟାପତ୍ର ପ୍ରାୟେ କମ୍ପେ ଦୁର୍ଯ୍ୟୋଧନ ।
 ସତୁରି ସତୁରି ଭାର ଗଦା ବେନି କରେ
 ଚଳଇ ମାନଗୋବିନ୍ଦ ପବନହୁଁ ଖରେ ।
 ଈଶ୍ୱର ବୋଇଲେ ତୁମ୍ଭେ ଶୁଣ ଗୋ ପାର୍ବତୀ
 କପିଳାସ କନ୍ଦର ନ ରହିବ ଏ ଘାତି ।
 ପୁଣି ହିଁ ବୋଇଲେ ମୁହିଁ ମନ୍ଦକର୍ମ କଲି
 ଡରେ ଭୀମସେନକୁ ଯା ସିଂହନାଦ ଦେଲି ।
 ଶୁଣ ବୈବସ୍ୱତ ମନୁ ବଦନ୍ତି ଅଗସ୍ତି
 ପୁଣି ରଡ଼ି ଏକ କୋପେ ଦେଲା ସେ ମାରୁତି ।
 ସ୍ୱର୍ଗ ମର୍ତ୍ତ୍ୟ ପାତାଳ ସୁତଳ ରସାତଳ
 ବିତଳ ଅତିତଳ ଯେ ପୁଣି ମହାତଳ ।
 ଏତେକ ଭୁବନ ଦଳଦଳ ହୋଇ କମ୍ପି
 ଚଉଦ ବ୍ରହ୍ମାଣ୍ଡଯାକ ଶବ ଗଲା ବ୍ୟାପୀ ।
 ଜଳଛାଡ଼ି ଜଳତର ପଡ଼ିଲେ ଶୁଷ୍କରେ
 ସ୍ୱର୍ଗ ଛାଡ଼ିଣ ପଳାନ୍ତି ଭୟରେ ଅମରେ ।
 ମେରୁ କୁଣ୍ଡାଳ ଧଇଲେ ସର୍ବ ଦେବଲୋକେ
 ଅସାଷ୍ଟମରେ ପଡ଼ିଲେ କେତେ ବୃନ୍ଦାରକେ ।
 ବିହଙ୍ଗା ପୁରୁଷ ବିଶ୍ୱଦେବାଦି ସକଳେ
 ପବନ ବିଘାତେ ରମ୍ଭା ତରୁ ଯେହ୍ନେ ଟଳେ ।
 ତେସନକ ପରକାରେ ସକଳେ ପଡ଼ିଲେ
 କେହି କାହାରି କଥାକୁ ଜାଣି ନ ପାରିଲେ ।
 ଚାରିଖାନି ଚଉରାଶି କୋଟି ଜୀବଜନ୍ତୁ
 ସମସ୍ତେ ହେଁ ମୋହଗଲେ କାର ନାହିଁ ହେତୁ ।
 ଜୟ ଜୟ ଜଗନ୍ନାଥ ଶରଣ ସୋଦର
 ଏ ଦାସ ବିନତି କରେ ବାରେ ଘେନାକର ।
 ପଡ଼ିଛି ନାନା ଜଞ୍ଜାଳେ ନାହିଁ ମୋର ଗତି
 ତୁମ୍ଭେ କେବଳ ରତ୍ନସା ହେ ଅଖିଳ ପତି ।
 ତୁମ୍ଭ ଛଡ଼ା କେହି ନାହିଁ ଶରଣ ସୋଦର
 ଶାରଳା ଦାସକୁ ବାରେ ଏ ସକଳୁ ତାର ।

ଦୁର୍ଯ୍ୟୋଧନ ବ୍ୟାସ ସରୋବରରୁ ବାହାର,
 ଭୀମଙ୍କୁ ରାଜା ବୋଲି ସମସ୍ତଙ୍କର ମାନ୍ୟ

ଓ ଦୃଷ୍ଟା ରକ୍ଷିକର ବିବରଣ

ଏଥୁଅନ୍ତେ ବିଲଙ୍କ ଦେଶର ନୃପବର
 ଅଗସ୍ତି ମୁନିଙ୍କୁ କରି ବହୁତ ଆଦର ।
 ଧୂପ ଦୀପ ନଇବେଦ୍ୟେ ତାହାଙ୍କୁ ପୂଜିଣ
 ପୁଣ ନାନା ଅଳଙ୍କାରେ କରିଲେ ଭୂଷଣ ।
 ବୋଇଲେ ହେ ମୁନିବର ତୁମ୍ଭ ପ୍ରସାଦରେ
 ନିତି ଗଙ୍ଗାସ୍ନାନ ଫଳ ପାଉଛି ମୁଁ ଘରେ ।
 ତୁମ୍ଭ ମୁଖରୁ ନିଃସୃତ ଭାରତ ଚରିତ
 ପ୍ରତିଦିନ ଶୁଣି ମନ ହେଉଛି ତୃପତ ।
 ଭୀମସେନ ସିଂହନାଦ କଲେ ତିନି ଘାତି
 ଚଉଦ ଭୁବନ ପ୍ରାଣୀ ଅଜ୍ଞାନ ହୁଅନ୍ତି ।
 ଦୁର୍ଯ୍ୟୋଧନ ବ୍ୟାସସର ମଧ୍ୟରେ ତ ଥିଲା
 ଭୀମ ସିଂହନାଦ ଶୁଣି କେମନ୍ତ କରିଲା ।
 ସେହିକଥା କହି କର ସନ୍ଦେହ ଛେଦନ
 କହନ୍ତି ଅଗସ୍ତି ମୁନି ଶୁଣ ହେ ରାଜନ ।
 ଦୁର୍ଯ୍ୟୋଧନ ମୁଥେ ମାରି କପାଟକୁ ଭାଙ୍ଗି
 ଆରେରେ ପାଣ୍ଡବ ବୋଲି ଧାମେ ଗଳ ଗାଙ୍ଗି ।
 ଦେବର୍ଷି ପୁରାଣ ଶୁଣୁଥିଲେ ଯେ ଆକାଶେ
 ଅସାଷ୍ଟମ ହୋଇ ପୋଥି ପକାଇଲେ ବ୍ୟାସେ ।
 ବିଷ୍ଣୁ ପୁରାଣ ମାର୍କଣ୍ଡ ପୁରାଣର ପୋଥି
 ଶିବ ନାରଦ ପୁରାଣ ଏହି ଚାରିକାଠି ।
 ଏ ଚାରି ପୋଥି ପଡ଼ିଲା ଭୀମର କନ୍ଧରେ
 କୁମ୍ଭମାସ କୃଷ୍ଣପକ୍ଷ ସପ୍ତମୀ ତିଥିରେ ।
 ଭୀମକୁ ସେଦିନ ଥିଲା ସମ୍ପଦ ଯେ ତାର
 ଚିତ୍ରା ନକ୍ଷତ୍ର ଅଟଇ ପୁଣ ସେ ଦିନର ।
 ବିଷ୍ଣୁ ନାମରେ କରଣ ବ୍ୟତିପାତ ଯୋଗ
 ଧର୍ମବେଳା ଯାଉଅଛି ମଙ୍ଗଳର ଭୋଗ ।
 ଦୁର୍ଯ୍ୟୋଧନ ବାହାରିଲା ବ୍ୟାସସରୋବରୁ
 ଆସରେ ପାଣ୍ଡବେ ଏବେ କୃଷ୍ଣ ରକ୍ଷା କରୁ ।
 ବଦନ୍ତି କେଶବ ଶୁଣ ଆହେ କୁରୁସାଜ୍ଞ
 ତୁମ୍ଭରି ଅଧର୍ମ ପରି ପାଣ୍ଡବଙ୍କ ପାଇଁ ।
 ଅର୍ଜୁନ କୁମର ନାମ ଅଟେ ଅଭିମନ୍ୟୁ
 ତାହାକୁ ବେଢ଼ି ମାଇଲ ସର୍ବେ ଜାଣୁ ଜାଣୁ ।
 ଆଗେ ନିଜେ ସଜ ହୋଇ ଆସ କୁରୁପତି
 ତୋହର ଯାହାକୁ ଇଚ୍ଛା ତାକ ଶୀଘ୍ର କତି ।
 ମାନଗୋବିନ୍ଦ ବୋଇଲା ଆମ୍ଭର ଏ ମତ
 ରଥ ରଥ ଗଜେ ଗଜ ସମାନ ସଂଯୁକ୍ତ ।

ରାଜା ରାଜା ମନ୍ତ୍ରୀ ମନ୍ତ୍ରୀ ପଦାତି ପଦାତି
 ମୋର ସଙ୍ଗେ ରଣ କରୁ ତୁମ୍ଭର ନୃପତି ।
 ଦୁର୍ଯ୍ୟୋଧନ ବୋଇଲା ଏ ସମୟର ଧର୍ମ
 କୃଷ୍ଣ ବୋଇଲେ ରଖିଛୁଟିକି ଏ ନିୟମ ।
 ଦୁଃଶାସନ ମାଇଲା ଯେ ଶିଶୁ ଅଭିମନ୍ୟୁ
 କର୍ଣ୍ଣ ମାରେ ଘଟୋକ୍ତ ଭୀମଙ୍କର ସୁନୁ ।
 ଦ୍ରୋଣଗୁରୁ ନାଶ କଲେ ଶ୍ୱେତ କୁମରକୁ
 ଶଙ୍ଖକୁ ମାଇଲେ ଦ୍ରୋଣ ଯୁଦ୍ଧ ଅପାତ୍ରକୁ ।
 ଚାରିପାଦେ ପୂର୍ଣ୍ଣ ରହିଅଛି ତୁମ୍ଭ ଧର୍ମ
 ଆମ୍ଭ ଆଟ ରାଜା ଅଟେ ବୀରବର ଭୀମ ।
 ଦୁର୍ଯ୍ୟୋଧନ ବୋଲେ ହରି ତୁମ୍ଭେ ତ ମଧ୍ୟସ୍ଥ
 ଧର୍ମ ଲଢ଼ି କିମ୍ପା କହୁଅଛ ପରମାର୍ଥ ।
 ଆଦ୍ୟରୁ ବହୁତ ରୂପେ କପଟ ମୁଁ କଲି
 ତୋର ଯୋଗୁଁ ମରାଇଣ ଏକାକୀ ରହିଲି ।
 ଗାନ୍ଧାରୀ ଶତେକ ପୁତ୍ର କଲେ ଉପଜାତ
 କୁନ୍ତୀ ପାଞ୍ଚପୁତ୍ରେ କିମ୍ପା ହୋଇଲେ ଉଦିତ ।
 ଆଦ୍ୟରୁ ଧର୍ମକୁ ଆଶ୍ରା କରନ୍ତି ପାଶ୍ଚବେ
 ଶେଷକାଳକୁ କେମନ୍ତେ ଧର୍ମକୁ ଲଢ଼ିବେ ।
 ସତ୍ୟ ଧର୍ମ ସବୁବେଳେ ଆଶ୍ରୟ ତାଙ୍କର
 ପୁଣି କୃତ କରି କିମ୍ପା କହ ଚକ୍ରଧର ।
 ତୁମ୍ଭର ଆଟରେ ଯେବେ ରାଜା ଅଟେ ଭୀମ
 ସମସ୍ତେ ତାହାକୁଟିକି କରିବେ ପ୍ରଣାମ ।
 ଭୀମର ଚରଣେ ତୁମ୍ଭେ ହୁଅ ପରଶ୍ରାମି
 ପଞ୍ଚକଟକରେ ଯେବେ ହେଲା ତୁମ୍ଭ ସ୍ବାମୀ ।
 ଏଥୁଅନ୍ତେ ଶୁଣ ତୁମ୍ଭେ ବୈବସ୍ୱତ ମନୁ
 ତହିଁ ଶ୍ରୀକୃଷ୍ଣ ଆପଣେ ଉଠିଲେ ଆସନୁ ।
 ଭୀମସେନର ମଥାରେ ବାନ୍ଧିଲେକ ପାଟ
 ଆପଣେ ଶ୍ରୀକରେ ପୁଣି ଦେଲେ ଯେ ମୁକୁଟ ।
 ତ୍ରିଶାଖାରେ ଶ୍ୱେତ ଦୁବ ଶୁକ୍ଳ ପୁଷ୍ପମାଳେ
 ହରି ଚନ୍ଦନର ଚିତା ଦେଲେ ଭୀମଭାଲେ ।
 ଦୁର୍ଯ୍ୟୋଧନ ବାକ୍ୟେ କ୍ରମେ ତହିଁ ବନମାଳୀ
 ଭୀମସେନର ଛାମୁରେ କଲେ ନିଉଛାଳି ।
 ପୁଣି ଭୀମ ପାଦଦେଶେ ହେଲେ ପରଶ୍ରାମି
 ବୋଇଲେ ପଞ୍ଚକଟକେ ହେଲୁ ଦେବସ୍ବାମୀ ।
 ଶ୍ରୀକୃଷ୍ଣଙ୍କ ପାଦତଳେ ପଡ଼ିଲେ ଯୁଧିଷ୍ଠି
 ଯୁଧିଷ୍ଠି ଚରଣତଳେ ପଡ଼ିଲେ କିରୀଟୀ ।
 ନକୁଳ ସହଦେବ ଯେ ପାର୍ଥ ପାଦତଳେ
 ଦୃଷ୍ଟଦ୍ୟୁମ୍ନ ଆଦି କରି ନମିଲେ ସକଳେ ।
 ଦେଖି ଆଶ୍ଚର୍ଯ୍ୟ ହୋଇଲା ସେ ମାନଗୋବିନ୍ଦ
 ମନେ କରଇ ବିଚାର କୃଷ୍ଣ କଲେ ଛନ୍ଦ ।


ଆସ ଆସ ଆଗେ ଭୀମା ତାଙ୍କେ ଦୁର୍ଯ୍ୟୋଧନ
 ଯୁଧିଷ୍ଠି ପଞ୍ଚକଟକେ ହୋଇବୁ ରାଜନ ।
 ପଚାରିଲେ ବୈବସ୍ୱତ ମନୁ ନୃପବର
 ବଡ଼ ଆଶ୍ଚର୍ଯ୍ୟ କହିଲ ଆହେ ମୁନିବର ।
 କୃଷ୍ଣ ପ୍ରଣାମ କରନ୍ତି ଯୁଧିଷ୍ଠି ଦେବକୁ
 ଯୁଧିଷ୍ଠି ପ୍ରଣାମ କଲେ କିପରି ଭୀମକୁ ।
 ଯୁଧିଷ୍ଠି ଧୃଷ୍ଣଦ୍ୟୁମ୍ନ ପୁଣି ଦେବରାଜ
 ଏହାକୁ ପ୍ରଣାମେ ଭୀମ ନେହିଲା ଦହିର୍ଯ୍ୟ ।
 ଏଥୁର ଚରିତ ମୋତେ ଆଶ୍ଚର୍ଯ୍ୟ ଲାଗଇ
 ଏହା ମୋତେ ସଂକ୍ଷେପିଣ କହ ମୁନିସାଜ୍ଞ ।
 ବଦନ୍ତି ଅଗସ୍ତି ମୁନି ମହା ତପୋବନ୍ତ
 ଶୁଣ ବୈବସ୍ୱତ ମନୁ ଏଥୁର ଚରିତ ।
 ବୈଶାଖ ମାସ ଶୁକଳ ତୃତୀୟାର ତିଥି
 ରୋହିଣୀ ନକ୍ଷତ୍ର ପୁଣି ବାର ବୃହସ୍ପତି ।
 ମହାସନ୍ଧର୍ବେ ଆସନେ ବିଜୟ ବାସବ
 ଅମର ହୋଇଣ ଅଛି ବସନ୍ତ ଉତ୍ସବ ।
 ସେହିଦିନ ଇଚ୍ଛାକରି ତୃଷା ମହାଯତି
 ଅଭିଷେକ ଦେଖିବାକୁ ଅମରେ ଯାଆନ୍ତି ।
 ଦେବ ସଭାତଳେ ରଷି ଯାଇ ଠିଆହେଲେ
 ଇନ୍ଦ୍ରଦେବ ବସିବାକୁ ତାଙ୍କୁ ନ କହିଲେ ।
 ଉଭା ହୋଇଲେ ଆହୁତି ସରିବା ପର୍ଯ୍ୟନ୍ତେ
 ଅପମାନେ ଗଲେ ହର ଉଦ୍ୟାନ ବନସ୍ତେ ।
 ଭୂତନାମେ ତାହାଙ୍କର ଅଟଇ ସନ୍ତାନ
 ସେ ଭୂତରକ୍ଷିଙ୍କୁ ତୃଷା ବୋଇଲେ ବଚନ ।
 ତୁ ଏବେ ଇଶ୍ୱର ପାଶେ ଯାଇ ସେବା କର
 ଅମରେ ଇନ୍ଦ୍ର ହେବାକୁ ତାଙ୍କୁ ମାଗ ବର ।
 ପିତାଙ୍କ ବଚନ ଶୁଣି ଭୂତ ମହାରକ୍ଷି
 ସବୁରେ ପ୍ରବେଶ କଲେ କପିଳାସେ ଆସି ।
 ରାତ୍ର ପ୍ରହରକେ ଥାଉଁ ହୋଇ ଶୌଚବନ୍ତ
 କପିଳାସ ଭୁବନକୁ ପହଞ୍ଚଇ ନିତ୍ୟ ।
 ନିତି ଛେରାପହରା ଯେ କରୁଥାନ୍ତି ମୁନି
 ଚବିଶ ବର୍ଷ ଖଟିଲେ ଦିବସ ରଜନୀ ।
 ଛେରାପହରା କରନ୍ତି ଚତୁଃସମ ଗୋଳି
 ଛିଞ୍ଚିଦେଇ ଗଡ଼ି ଗଡ଼ି ଯାନ୍ତି ବେନି ଓଳି ।
 ବୃଷର ଶୁକ୍ଳପକ୍ଷ ଯେ ଗୋଠି ସୌରୀବାର
 ଅଶ୍ଳେଷା ନକ୍ଷତ୍ର ଅଟେ ପୁଣି ସେଦିନର ।
 ଗଡ଼ିଗଲାଣି ଆସିଣ ରାତ୍ର ବେନି ଘଡ଼ି
 ଶିବ ଶିବ ବୋଲି ମୁନି ଯାଉଛନ୍ତି ରଡ଼ି ।
 କାଳିଞ୍ଜନ ନାମେ ସର୍ପ ତହିଁ ଭ୍ରମୁଥିଲା
 ଗଡ଼ିଯାନ୍ତେ ଭୂତ ମହାରକ୍ଷିଙ୍କି ଦଂଶିଲା ।

ତାହାର ବିଷ କ୍ଳାଳାରେ ମଲା ବାଳଶିଷ୍ୟ
ହରପାର୍ବତୀ ତକ୍ଷଣେ ହୋଇଲେ ପ୍ରବେଶ ।
ପାର୍ବତୀ ବୋଇଲେ ତୁମ୍ଭେ ଶୁଣ ହେ ଧୂର୍ଜଟି
ଚୌବିଂଶ ବରଷ ତପ କଲା ଏ ପୁତ୍ରଟି ।
ଅକାରଣେ ମଲା ଏହି ମହାଦୁଃଖ ପାଇ
ସ୍ବାମୀ ତୋର ସେବା କଲେ ଏହା କି ହୁଅଇ ।
ମୃତପିଣ୍ଡ ଦେଖି ଶିବ ହୋଇଲେ ଚିନ୍ତିତ
ନାରଦ ରକ୍ଷିକ ରାଇ ବୋଇଲେ ଏମନ୍ତ ।
ଏ ମୃତପିଣ୍ଡଟି ନେଇ ବ୍ରହ୍ମାପାଶେ ଦେବ
ତୁମ୍ଭଠାରୁ ଭଲ ସ୍ଥାନେ ବସାଅ କହିବ ।
ତହିଁ ମୃତପିଣ୍ଡ ଗୋଟି ଘେନିଣ ନାରଦେ
ବ୍ରହ୍ମା ଭୁବନେ ପ୍ରବେଶ ହେଲେ ଅପ୍ରମାଦେ ।
ସେ ମୃତପିଣ୍ଡଟି ନେଇ ପିତାପାଶେ ଦେଲେ
ମହେଶ କହିବା କଥା ସବୁ ଜଣାଇଲେ ।
ତହିଁ ବେଦପତି ତାକୁ ଜୀବନ୍ୟାସ ସାରି
ବୋଇଲେ ମୋଠାରୁ ଭଲ ଅଟେ ସ୍ବର୍ଗପୁରୀ ।
ଏ ପୁତ୍ର ଘେନି ନାରଦ ଏହିକ୍ଷଣି ଯାଅ
ସ୍ବର୍ଗକୁ ନେଇଣ ଇନ୍ଦ୍ରପୁରରେ ବସାଅ ।
ପିତାର ବଚନ ଘେନି ଚଳିଲେ ନାରଦେ
ସେ ରକ୍ଷିକ ବସାଇଲେ ନେଇ ଇନ୍ଦ୍ରପଦେ ।
ଜନ୍ମଭେଦୀ ସ୍ବର୍ଗପୁରେ ରାଜା ହୋଇଥିଲା
କଣୟ ଗିରିକି ଯାଇ ଧ୍ୟାନରେ ବସିଲା ।
ନବସହସ୍ର ବରଷ ବସେ ଏକଧ୍ୟାୟେ
ବୈନତେୟ ପୃଷ୍ଠେ ହରି କରିଲେ ବିଜୟେ ।
ଇନ୍ଦ୍ର ଦେବତାଙ୍କୁ ତହିଁ ଦେଖି ନାରାୟଣ
ତାହାଙ୍କୁ ପୁଛା କରିଲେ ପୂର୍ବର କାରଣ ।
ମଘବା ବୋଇଲେ ମୁହିଁ ହେଲି ହତରାଜ୍ୟ
ଭୂତ ରକ୍ଷି ଶିବ ସେବିନେଲା ମୋ ଐଶ୍ବର୍ଯ୍ୟ ।
ହତରାଜ୍ୟ ହୋଇ କରେ ତୁମ୍ଭଙ୍କୁ ମୁଁ ସେବା
ଅନୁଗ୍ରହ କରି ମୋତେ ନିଜ ରାଜ୍ୟ ଦେବା ।
ନାରାୟଣ ବୋଇଲେ ତୁ ଭୂତ ରକ୍ଷି ମାରି
ତୋ ନିଜ ରାଜ୍ୟରେ ତୁହି ବସ ଯାଇ କରି ।
ଇନ୍ଦ୍ର ବୋଲେ ମୋର ହାତେ ନାହିଁ ଧନୁଶର
କି ଘେନି ରକ୍ଷି ସଙ୍ଗରେ କରିବି ସମର ।
ଗୋବିନ୍ଦ ବୋଇଲେ ତୁଙ୍ଗଭଦ୍ରା ନଦୀତୀରେ
ଦଧୀତି ଅନଳ ବଟ ତଳେ ତପ କରେ ।
ତାହାକୁ ବୋଲିବୁ ସେହୁ ନିଜ ପ୍ରାଣ ଛାଡ଼ୁ
ଶିର କର ପାଦ ତାର ଭୂମିରେଣ ପଡ଼ୁ ।
ତାହାର ଚର୍ମ ହୋଇବ ତୋ ଅଙ୍ଗରେ ସେହୁ
ଦେବ ଶରମାନ ତହିଁ ପଡ଼ି ହେଉ ତୁନା ।

ବକ୍ର କରିବୁ ତୁ ନେଇ ତାର ଯେଉଁ ମୁଣ୍ଡ
ପଞ୍ଜରା ହାତ ସବୁକୁ କରିବୁ କୋଦଣ୍ଡ ।
ତାର ଯେଉଁ ନାଡ଼ି ଗୋଟି ତହିଁ କର ଗୁଣ
ତାହାର ଅଙ୍ଗୁଷ୍ଠି ହେଉ ତୋର ତାମ୍ବାଣ ।
ସେ ନାରାଚମାନଙ୍କୁ ତୁ ଧନୁରେ ପୁରାଇ
ତେବେ ଭୂତ ମହର୍ଷିଙ୍କ ମାରିବୁ ତୁ ଯାଇଁ ।
ନାରାୟଣଙ୍କ ବଚନେ ଗଲା ସୁରପତି
ତୁଙ୍ଗଭଦ୍ରା ନଦୀତୀରେ ଭେଟିଲା ଯେ ଯତି ।
ଇନ୍ଦ୍ରଦେବତା ତାହାଙ୍କୁ ବହୁତ ବିନୋଇ
ନବସହସ୍ର ବର୍ଷ ବସେ ଲାୟ ଭଗ୍ନ ନାହିଁ ।
ତେକେ ହେଁ କାଳକେ ଲୟ ଭଗନ ହୁଅନ୍ତେ
କହିଲେ କିମ୍ବା ବସିଛ କହ ସୁରନାଥେ ।
ଇନ୍ଦ୍ର ବୋଇଲେ ଶୁଣିବା ହେଉ ତପୋବନ୍ତ
ନାରାୟଣଙ୍କର ଆଜ୍ଞା ହୋଇଛି ଏମନ୍ତ ।
ତୁମ୍ଭେ ପ୍ରସନ୍ନ ହୋଇଣ ମୋତେ ବର ଦେବ
ମୋହର ନିମନ୍ତେ ତୁମ୍ଭେ ଶରୀର ତେଜିବ ।
ତୁମ୍ଭ ଚର୍ମ ଅସ୍ଥିରେ ମୁଁ କବଚ କମାଣ
କରି ଭୂତରକ୍ଷି ସଙ୍ଗେ କରିବଇଁ ରଣ ।
ଇନ୍ଦ୍ରର ବଚନ ଶୁଣି ରକ୍ଷି ମହାତମା
ଶରୀରରୁ ବିସର୍ଜିଲା ଆପଣାର ଆତ୍ମା ।
ଦେହରୁ ଚର୍ମ ସକଳ ଛେଳି କାଢ଼ି କରି
ସେହୁ କରିଣ ଦେହରେ ଘେନେ ବକ୍ରଧାରୀ ।
ରକ୍ଷିର ମୁଣ୍ଡକୁ ଆଣି କରିଲା କବଚ
ପଞ୍ଜରା ହାତ କୋଦଣ୍ଡ କଲା ସହସ୍ରାକ୍ଷ ।
ରକ୍ଷିର ନାଡ଼ାକୁ ନେଇ କଲା ଧନୁଗୁଣ
ଦଶଅଙ୍ଗୁଷ୍ଠମାନଙ୍କୁ କଲା ତାମ୍ବାଣ ।
ବେନି ଗଦା କଲା ନେଇ ବାହା ବେନି ହାତ
ଶକ୍ତି ମୁଦୁଗର କଲା ନେଇ ବେନି ଗୋଡ଼ ।
ଏମାନ ଧରିଣ ଚଳିଗଲା ସସ୍ତ୍ରଯୋନି
ଭୂତରକ୍ଷି ସଙ୍ଗେ ରଣ କଲା ଶସ୍ତ୍ରଘେନି ।
ଭୂତରକ୍ଷି ଶତଧାରୀ ଶକତି ମାଲିନୀ
ଦଧୀତି ଚର୍ମରେ ପଡ଼ି ଚୂର୍ଣ୍ଣ ହୋଇଗଲା ।
ଇନ୍ଦ୍ରପ୍ରହାର କରିଲେ ଧରିଣ ଶକତି
ମୋହଗତ ହୋଇପଡ଼େ ଐରାବତ ହସ୍ତୀ ।
ପୁଣି ଇନ୍ଦ୍ର ପ୍ରହାରିଲେ ରକ୍ଷିର ଅଙ୍ଗୁଷ୍ଠି
ଭୂତ ମହାରକ୍ଷିଙ୍କର ଦେହେ ଗଲା ପୁଟି ।
ଭୂତରକ୍ଷି ପଡ଼ିଗଲେ ଅସାଷ୍ଟମ ହୋଇ
ଜାଣିଲେ ଏପଦ ମୋତେ ଆଉ ଭୋଗ ନାହିଁ ।
ବାହୁଡ଼ିଲା ପୁଣି ଇନ୍ଦ୍ର ପାଇବ ଏ ସ୍ଥାନ
ଦୃଷ୍ଟାକୁ ନାରଦ ଏହା କହିଲେ ବହନ ।

ତୋହର ପୁତ୍ରକୁ ଇନ୍ଦ୍ର ପକାଇଲା ମାରି
 ଅମରେଶ ପଦେ ପୁଣି ବସେ ଯାଇ କରି ।
 ଆନ ଦୁଇ ପୁତ୍ର ତୋର ପଠାଅ ସତ୍ତ୍ୱର
 ଇନ୍ଦ୍ର ମାରି ଇନ୍ଦ୍ରପଦ କର ଅଧିକାର ।
 ଦୃଷ୍ଟାର ବଚନ ଘେନି ବେନିପୁତ୍ର ଗଲେ
 ଇନ୍ଦ୍ର ସଙ୍ଗତେ ବହୁତ ସମର କରିଲେ ।
 ଅନେକ ମତେ ପ୍ରହାର କଲେ ଦେବଶର
 ରକ୍ଷିର ତର୍ପରେ ପଡ଼ି ହୋଇଯାଏ ତୁର ।
 ପର୍ବତ ବାଣ ମାଇଲେ ରକ୍ଷିଙ୍କ ନନ୍ଦନ
 ରକ୍ଷି କବଚରେ ପଡ଼ି ହୋଇଗଲା ଚୂର୍ଣ୍ଣ ।
 ରକ୍ଷିପାଦେ ହୋଇଥିଲା ଯେ ଶକ୍ତି ନିର୍ମିତ
 ତାହାକୁ ମାରନ୍ତେ ମଲେ ଦୃଷ୍ଟା ବେନିସୁତ ।
 ଦୃଷ୍ଟା ରକ୍ଷି ପାଶେ ପୁଣି ନାରଦ ମିଳିଲେ
 ତୋର ବେନିପୁତ୍ର ଇନ୍ଦ୍ର ମାଇଲା ବୋଇଲେ ।
 ଶୁଣି କୋପେ ଦୃଷ୍ଟାରକ୍ଷି ଧାଇଁଲେ ଆପଣ
 ତହିଁ ନାରଦ ମହର୍ଷି ହେଲେ ଅତ୍ୟନ୍ତ ।
 ଇନ୍ଦ୍ରକୁ କହିଲେ ତାର ପୁତ୍ର କଲୁ ନଷ୍ଟ
 ତେଣୁ କୋପରେ ଆସଇ ଦୃଷ୍ଟା ତପୋନିଷ୍ଠ ।
 ଶଙ୍କର ବ୍ରହ୍ମା ଶକ୍ତିତ ଯାର କୋପାନଳେ
 ସ୍ୱର୍ଗ ତେଜି ନ ପଳାଉ କିମ୍ବା ଆଖଣ୍ଡଳେ ।
 ଦୃଷ୍ଟାରକ୍ଷି ଅଟନ୍ତି ଯେ ଦ୍ୱୈଲୋକ୍ୟର ଶ୍ରେଷ୍ଠ
 ଦହନ କରିବେ ନିଶ୍ଚୟ ତୋତେ ତପୋନିଷ୍ଠ ।
 ଦେହରୁ କାଢ଼ିଲେ ଇନ୍ଦ୍ର ନିଜେ ପଞ୍ଚାମାୟା
 ପାପ ଆତ୍ମାକୁ ଘେନିଣ ବସିଛି ମହାତ୍ମା ।
 ପୁତ୍ରର ନିଧନେ ଦୃଷ୍ଟାରକ୍ଷି ମହାକୋପ
 ଯେସନକ ଗରଳକୁ ଛାଡ଼େ କାଳସର୍ପ ।
 ଘନ ଘନ ନିଃଶ୍ୱାସ ଯେ ଛାଡ଼େ ଅତି ବେଗେ
 ଦୃଷ୍ଟା ବିଜେ କଲେ ଯାଇଁ ଇନ୍ଦ୍ରଦେବ ଆଗେ ।
 ଆଗେ ଇନ୍ଦ୍ର ତୁ ମାଇଲୁ ମୋର ପୁତ୍ର ତିନି
 ଶରୀର ଦହିର୍ଯ୍ୟ ତୋର ହେଉ ଏହିକ୍ଷଣି ।
 ଦୃଷ୍ଟାର କୋପେ ଦହନ କଲା ଇନ୍ଦ୍ରକାୟେ
 ତେତିଶକୋଟି ଦେବତା ଦେଖନ୍ତି ସଜିବ ।
 ତହିଁ ଦୃଷ୍ଟା ମହାରକ୍ଷି ନେଲେ ଇନ୍ଦ୍ରପଦ
 ସଂସାର ପାଳନେ ମାତ୍ର ଘଟିଲା ପ୍ରମାଦ ।
 ଶୁଣି ବୈବସ୍ୱତ ମନୁ ବଦନ୍ତି ଅଗସ୍ତି
 ଶରୀରୁ ପଞ୍ଚାମାୟା କାଢ଼ିଥିଲା ସୁରପତି ।
 ପ୍ରଥମ ଆତ୍ମାକୁ ନେଇ ଧର୍ମରେ ଥୋଇଲେ
 ଧର୍ମ ତେଜରୁ ଯୁଧିଷ୍ଠି ଜନମ ହୋଇଲେ ।
 ଦ୍ୱିତୀୟ ଆତ୍ମା ଥୋଇଲେ ନେଇଣ ପବନେ
 ସେ ଆତ୍ମାକୁ ଘେନି ଜାତ ହେଲେ ଭୀମସେନେ ।

ତୃତୀୟ ଆତ୍ମା ଥୋଇଲେ ଶୂନ୍ୟେ ସସ୍ତ୍ରଯୋନି
 ତହିଁରୁ ଜାତ ହୋଇଲେ ବୀର ଫାଲଗୁନି ।
 ବାକୀ ଦ୍ୱିତୀୟା ଅଶ୍ୱିନୀ କୁମାରକୁ ଦେଲେ
 ନକୁଳ ସହଦେବ ଯେ ତହିଁ ଜାତ ହେଲେ ।
 ଭାରୀ ନିବାରଣ ପାଇଁ ଏ ଦ୍ୱାପର ଯୁଗେ
 ଏକାମ୍ରରୁ ପାଞ୍ଚରୂପ ହେଲେ ମଧ୍ୟସୂର୍ଗେ ।
 ଏହାକୁ ଅନ୍ତର ବୋଲି ନ ଭାବ ନୃପତି
 ଏ ପାଞ୍ଚଜଣର ଆତ୍ମା ଅଟେ ଏକ ମୂର୍ତ୍ତି ।
 ଯାହା ଅବା ସଂସାରକୁ ଥିଲା ମନେ ଭ୍ରାନ୍ତି
 ଭୀମକନ୍ଧେ ଅଛି ବିଷ୍ଣୁ ପୁରାଣର ପୋଥି ।
 ଆକାଶେ ଥାଇ ଯେ ବ୍ୟାସ ପୋଥି ପଢୁଥିଲେ
 ଭୀମ ରଡ଼ିଘାତେ ହସ୍ତେ ଧରି ନ ପାରିଲେ ।
 ଛାଡ଼ିଦେଉ ଭୀମକନ୍ଧେ ପୋଥି ପଢ଼ିଲାକ
 ତେଣୁ ପବନ ନନ୍ଦନ ହୋଇଛି ଅଧିକ ।
 ତୁମେ ବୋଲୁ ଭୀମସେନ ରହିଲା କେମନ୍ତେ
 ଏକ ଆତ୍ମା ଅଟନ୍ତି ଯେ ପଶୁ ପଞ୍ଚଭାତେ ।
 ସାଂସାରିକ ମତେ ସିନା ଜ୍ୟେଷ୍ଠ ଯେ କନିଷ୍ଠ
 ଆଗେ ଜନ୍ମ ହେବାରୁ ଯେ ଯୁଧିଷ୍ଠିର ଶ୍ରେଷ୍ଠ ।
 ବୋଇଲେ ଯା ତା ଶରୀର କେମନ୍ତେ ରହିଲା
 ଚିତା ବିଷ୍ଣୁ ପୋଥି ଯୋଗେ କିଛି ନ ହୋଇଲା ।
 ଦ୍ରୌପଦୀ ବିବାହକାଳେ ଏହି ବିବରଣ
 କହିଥିଲି ମନେ କିମ୍ବା ନ ରଖ ରାଜନ ।
 ଶୁଣି ସନ୍ତୋଷ ହୋଇଲେ ବିଲଙ୍କ ନରେଶ
 ଉଦ୍ଧିତରେ ପୂଜା କଲେ ମୁନିଙ୍କୁ ବିଶେଷ ।
 ଜୟ ଜୟ ଜଗନ୍ନାଥ ଜଗତ କାରଣ
 ଜୟ ହେ ଚତୁର୍ଦ୍ଧାମୂର୍ତ୍ତି ଶରଣ ରକ୍ଷଣ ।
 ତୁମ୍ଭ ନାମାମୃତ ପାନ କରେ ଯେଉଁ ନର
 କୋଟିଜନ୍ମ ପାପଧ୍ୟୁସ ହୁଅଇ ତାହାର ।
 ଯମ ଯନ୍ତ୍ରଣା ବୋଲିଣ ନ ଜାଣଇ ଆଉ
 ଶାରଳାଦାସ ହୃଦରେ ତୁମ୍ଭ ନାମ ଥାଉ ।



ଭୀମ ଦୁର୍ଯ୍ୟୋଧନର ରଣ ୭

ଭୀମଙ୍କର କ୍ଷୀରସମୁଦ୍ରେ ପତନ

ଏହା ଶୁଣିଣ ସନ୍ତୋଷ ବିଲଙ୍କର ରାଜା
 ଅଗସ୍ତିଙ୍କ ପାଦପଦ୍ମେ କଲା ଦିବ୍ୟପୂଜା ।
 ଆସନେ ବସାଇ ପୂଜେ ଦେଇ ଧୂପ ଦୀପ
 ଅନେକ ପ୍ରକାରେ ପୂଜା କରିଲା ଯେ ନୃପ ।
 ସୁବର୍ଣ୍ଣ ଥାଳିରେ ଲକ୍ଷେ ମାତ୍ର ସ୍ୱର୍ଣ୍ଣ ନେଇ
 ମୁନିଙ୍କୁ ସେହି ସକଳ ଅର୍ପଣ କରଇ ।

ପୁଣି ଷାଠିଏ ସହସ୍ର କରି ପ୍ରଣିପାତ
 ବୋଲେ ଗଦାଯୁଦ୍ଧ କଥା କହ ହେ ପଣ୍ଡିତ ।
 ବଦନ୍ତି ଅଗସ୍ତି ମୁନି ଶୁଣି ମହାରାୟ
 ଗର୍ଜଇ ମାନଗୋବିନ୍ଦ କାଳସର୍ପ ପ୍ରାୟ ।
 ସତୁରି ସତୁରି ଭାର ଗଦା ଘେନି କର
 ଉଠିଣ ଆସଇ ଯେହ୍ନେ ପର୍ବତ ମନ୍ଦର ।
 ବାଉନ ବାଉନ ଭାର ଗଦା ଭୀମ କରେ
 ବୁଲାଇ ସେ ବନି ଗଦା ପବନହୁଁ ଖରେ ।
 ଭୀମ ବୋଲେ ନ ଦେଲୁ ତୁ ତିଳାର୍ବେକ ଭୂମି
 ଏବେ କିମ୍ପାଇ ନିସତ ହେଉ ଦେବସ୍ବାମୀ ।
 ଗଦା ଧରି ଦୁର୍ଯ୍ୟୋଧନ ଠିଆ ହୋଇଥିଲା
 ସମ୍ଭାଳ ବୋଲି ଭୀମକୁ ନେଇଣ ପିଟିଲା ।
 ଦେଖି ଭୀମ ବାମଅଙ୍ଗ ଡାକୁ ଦେଲା ପାତି
 ଅଙ୍ଗେ ବାଜି ଗଦାବର ପଡ଼ିଲାକ କ୍ଷିତି ।
 ଆରେକ ଗଦାକୁ ଧରି ପିଟେ ବୀର ପୁଣି
 ପୁଣି ଭୀମ ବାମଅଙ୍ଗ ଦେଖାଇଲା ଜାଣି ।
 ଭୀମସେନ ଅଙ୍ଗେ ବାଜି ସେହି ଗଦାବର
 ଉଛୁଳି ପଡ଼ିଲା ପୁଣି ଭୂମିର ଉପର ।
 ବାଉନ ବାଉନ ଭାର ଗଦା ଧରି ଭୀମ
 ମାନଗୋବିନ୍ଦ ରାଜାକୁ ପିଟେ କରି ତମ ।
 ଗଦା ପଡ଼ନ୍ତେ ପାତିଣ ଦେଲା ବକ୍ଷସ୍ଥଳ
 ବକ୍ଷସ୍ଥଳେ ଗଦା ବାଜି ପଡ଼ିଲା ଭୂତଳ ।
 କିଛି ନିଷ୍ଠେଜ ହୋଇଲା ରାଜା ଧାର୍ଗରାଷ୍ଟ୍ର
 ଆରେକ ଗଦା ପିଟନ୍ତେ ପଡ଼ିଲା ଓଲଟି ।
 ମାନଗୋବିନ୍ଦ ପ୍ରହାର କରିଲାକ ମୁଥ
 ଶବଦ ଶୁଭିଲା ଯେହ୍ନେ ପଡ଼ିଲା ନିର୍ଦ୍ଦାତ ।
 ଭୀମ ପ୍ରହାର କରି ତୋଳିଲା ଭୁଜଦଣ୍ଡେ
 ଅଗ୍ନି ବାହାର ହୋଇଲା ଦୁର୍ଯ୍ୟୋଧନ ମୁଣ୍ଡେ ।
 ହବୋଡ଼ା ହାବୋଡ଼ି ହେଲେ ପୁଣି ଯେଲା ଯେଲି
 ଅଧରେ ଦନ୍ତକୁ ଚାପି ହୁକ୍ତି ବୋଲାବୋଲି ।
 ରେ ରେ କାର କରି ଦୁହେଁ ବୁଲାଇବନ୍ତି ତୋଳା
 ମାରନ୍ତି ଯେ ବକ୍ରମୁଥ କୋପେ ଅନର୍ଗଳା ।
 ପୁଣି ମାନଗୋବିନ୍ଦ ଯେ ଭୀମ ପଡ଼େ ତଳେ
 ପୁଣି ପୁଣି ହୁଁ ପହିଳ କରେ ଅବହେଳେ ।
 ଭୁଜେ ଭୁଜେ ଦୁହେଁଯାକ ହୁକ୍ତି ଛନ୍ଦାଛନ୍ତି
 ହୃଦେ ଭିଡ଼ାଭିଡ଼ି ହୋଇ ପାଦ ପାଦ ଛନ୍ଦି ।
 ଭୀମ ହସ୍ତକୁ ଛାଡ଼ଇ କୁରୁ ମହାବଳ
 ରେ ରେ ଭୀମା ବୋଲି ମାଡ଼ିବସେ ବକ୍ଷସ୍ଥଳ ।
 ମାନଗୋବିନ୍ଦ ପ୍ରତିଜ୍ଞା କଲାକ ଅପାର
 ଆରେ ରେ ପାଣ୍ଡବା କାଳ ପୁରିଲା ତୋହର ।

କୋପେ ଲେଉଟାଇ ଦେଲା ବୀର ବୃକୋଦର
 ମାନଗୋବିନ୍ଦକୁ ମାଡ଼ି ବସିଲା ସତୁର ।
 କାଳଚକ୍ର ପ୍ରାୟେ ବୁଲେ ଭୀମ ବେନି ତୋଳ
 ଆରେରେ ମାନଗୋବିନ୍ଦ ପୁରିଲା ତୋ କାଳ ।
 ପୁଣି ପୁଣି ପହିଳ ଯେ କରେ ଅବହେଳେ
 ପୁଣି ହିଁ ମାନଗୋବିନ୍ଦ ଭୀମ ପଡ଼େ ତଳେ ।
 ନୟନ ଛଟକେ ଭୀମ ପଡ଼ଇ ଲେଉଟି
 କେ ତଳରେ ପଡ଼େ କେହି ଉପରକୁ ଉଠି ।
 ବେନି ଜନ ସମରରେ ନୁହନ୍ତି ନିଉନ
 କେଶବାସ ଅସମ୍ଭାଳେ ବିକଟ ବଦନ ।
 ଡାକନ୍ତି ହାକନ୍ତି ଦୁହେଁ ଦ୍ୟୁତି ଘୋରରତି
 ରତିଘାତେ ମେରୁଗିରି ପଡ଼ିଲାକ ଝଡ଼ି ।
 ଧରନ୍ତି ଗର୍ଜନ୍ତି ପୁଣି କରନ୍ତି ପହିଳ
 ନିର୍ଧୁମ ଅଗ୍ନି ପରାୟେ ଦୁହିଁଙ୍କର ତେଜ ।
 ବାହାନାଦ କରି ଚାପିଦ୍ୟନ୍ତେ କୋପାନଳେ
 ରଣଝଣ ହୋଇ ଅଗ୍ନି ଉଲେ ମହାରୋଲେ ।
 ଲେଉଟ ପାଉଟ ହୋଇ ପଡ଼ି କ୍ଷଣେ କ୍ଷଣ
 ମୁଥଘାତ ଶବ୍ଦ ଶୁଭେ ଯେହ୍ନେ ବକ୍ରବାଣ ।
 ପର୍ବତ ପ୍ରାୟେ ପଡ଼ନ୍ତି ଦୁଇ ମହାବୀର
 ତହିଁ ଥିବା ଗିରି ବୃକ୍ଷ ହେଉଛନ୍ତି ଚୂର ।
 ରଟରଟ ମଟ ମଟ ଶୁଭେ ବେନି ପାଟି
 ଚିପାଟିପିରେ ଶରୀରେ ଚର୍ମ ଯାଏ ପାଟି ।
 ଦୁହେଁଯାକ ପିଟାପିଟି ହୁକ୍ତି ମହାଶ୍ରମେ
 ଝରିଣ ରୁଧିର ବହେ ତାଙ୍କ ରୋମେ ରୋମେ ।
 ମୁଥ ପ୍ରହାରେ ବହଇ ନାସାରୁ ଶୋଣିତ
 ଦୁହେଁ ଜଡ଼ିତ ହେବାରୁ ନ ଦିଶଇ ଗାତ୍ର ।
 ସତ୍ୟଯୁଗରେ ଯେପରି କେତୁକା ମଙ୍ଗଳ
 ସମର କରୁ ପୃଥ୍ବୀ ହେଲା ଟଳମଳ ।
 ସେହିପରି ଏ ଦୁହିଁଙ୍କ ସମର ପ୍ରବଳ
 ପୃଥ୍ବୀ ଟଳମଳ ଯେହ୍ନେ ପଦ୍ମନେତ୍ରେ ଜଳ ।
 ଗିରିବରମାନେ ଭାଙ୍ଗି ହେଉଛନ୍ତି ଧୂଳି
 ସେ ଧୂଳି ଉଡ଼ି ଅଦୃଶ୍ୟ ହେଲେ ଅଂଶୁମାଳି ।
 ଶତଶୃଙ୍ଗ ସୁମରିଲା ପବନର ବାଳ
 ଏକୋଉର ଶତସିଂହ ଲଭିଲା ସେ ବଳ ।
 ଦେବଙ୍କୁ ଦୁର୍ଲ୍ଲଭ ଅଟେ ଦୁହିଁଙ୍କ ସମର
 ଅଧା ସ୍ଵରରେ ଦେଖନ୍ତି ସକଳ ଅମର ।
 ପାଞ୍ଚକ୍ରୋଶ ଆୟତନ ବେଧାତ୍ରର ବନ
 ଭାଙ୍ଗି ଗୁଣ୍ଡା ହୋଇଗଲା ଗିରି ବୃକ୍ଷମାନ ।
 ସମରେ ନିର୍ଭୟ ଅଟେ ରାଜା ଧାର୍ଗରାଷ୍ଟ୍ର
 ବିମୁଖ ହୋଇଲେ ଯହୁଁ ଦେହଯାକ ପୁଟି ।

ନଖେ ଖଣ୍ଡ ଖଣ୍ଡ ହୋଇ ଭୀମସେନ କାୟ
ରୁଧିର ବହଇ ଗିରି ଝରଣାର ପ୍ରାୟ ।
ଏହା ଦେଖି ଅରଜୁନ ବୋଲେ ପଦ୍ମମୁଖ
ଭୀମସେନ ମଲେ ଆମ୍ଭେ ହୋଇବୁ ନିରେଖ ।
ଗୋବିନ୍ଦ ବୋଇଲେ ତୁହି ଶୁଣ ସହଦେବ
ସମରେ କ୍ଷୟ କିମ୍ପାଇ ନୁହେଁ କଉରବ ।
ସହଦେବ ବୋଲେ ଦୁର୍ଯ୍ୟୋଧନ ଜନ୍ମକାଳେ
ଧୃତରାଷ୍ଟ୍ର ଦେଲା ନେଇ ଦୁର୍ବାସାଙ୍କ କୋଳେ ।
ଦୁର୍ବାସା ମୁନି ବୋଇଲେ ତୋ ଜୀବନ ସାଧୁ
କୋଟିପାଦେ ନ ଛାଡ଼ିବେ ଲକ୍ଷ୍ମୀ ତୋର ବନ୍ଧୁ ।
ଆପଣା କରେ ଦୁର୍ବାସା ତାହାକୁ ସେକିଲେ
ଶରୀରଯାକ ତାହାର ବଜ୍ରାଙ୍ଗ କରିଲେ ।
ମନ୍ତ୍ରସହ ସେକୁ ସେକୁ ସୁତେ କ୍ୱାଳା ହେଲା
ତହିଁ ଦୁର୍ବାସା ଜାନୁରେ ମଳ ତ୍ୟାଗ କଲା ।
ତାହା ଦେଖିଣ ଅସୁଖ ପାଇ ତପୋନିଷ୍ଠି
ବୋଇଲେ ତୋ ବଳଯାଉ ମଳଦ୍ୱାର ପାଟି ।
ସମସ୍ତ ଦେହ ସେକିଲେ ଦୁର୍ବାସା ପଣ୍ଡିତ
ମଳଦ୍ୱାରକୁ ତାଙ୍କର ନ ଗଲାକ ହସ୍ତ ।
ପାଶୁପତ ଆସି ଚକ୍ରେ ନ ହୋଇବ ଛେଦ
ଏହି ମଳଦ୍ୱାର ବାଟ ତାର ମୃତ୍ୟୁଭେଦ ।
ଦୁର୍ବାସା ଏହି ପ୍ରକାରେ କହିଛନ୍ତି ପୂର୍ବେ
ଭୀମସେନକୁ ଚେତାଇ କହିଦିଅ ଏବେ ।
ମନ୍ତ୍ରୀ କହନ୍ତେ ହସିଲେ ଶୁଣି ବନମାଳୀ
ତାଳି ମାରନ୍ତେ ଉଛୁଳି ପଡ଼େ ମହାସ୍ଥଳୀ ।
ଭୀମସେନ ଅନାଇଣ ଦେଲା ହାସ୍ୟ ଶୁଣି
ଜାନୁରେ ଚାପୋଡ଼ା ମାରି ଦେଖାଇଲେ ପୁଣି ।
ରାଜା ଦୁର୍ଯ୍ୟୋଧନ ଚାହେଁ ବାସୁଦେବ ମୁଖ
ବିଚାରେ ମୃତ୍ୟୁଭେଦ ଏ ଜାଣିଛି ପ୍ରତ୍ୟକ୍ଷ ।
ଏହି ଅବସର ଦେଖି କୁରୁ ନୃପରାଣ
ମାଳବନ୍ଧ ଛାଡ଼ି ଗଦା ଧରେ ସେହିକ୍ଷଣ ।
ଚକ୍ରାକାର କରି ଗଦା ଦୃଢ଼େ ବୁଲାଇଲା
ଅଶତାଶି ମହାବାତ ପରାୟେ ବହିଲା ।
ସେ ମହାବାତ ବହନ୍ତେ ପର୍ବତ କମ୍ପିଲା
ଗଦା ବାତଘାତେ ଭୀମସେନ ଉଡ଼ିଗଲା ।
କ୍ଷୀରକୁ ଜିଣି କ୍ଷୀରୋଦ ସମୁଦ୍ର ଭିତରେ
ଭୀମସେନ ପଡ଼ିଲାକ ଅଗାଧ ଗଭୀରେ ।
ପଡ଼ି ଅସାକ୍ଷ୍ୟ ହେଲା ପବନର ବଳା
ଦେଖି କରି ସିନ୍ଧୁରାଜା ଭୟେ ଘୁଞ୍ଚିଗଲା ।
ଶୁଣି ଚକ୍ରତନ ମାନଗୋବିନ୍ଦ ମହିମା
ଗଦାର ବାତଘାତରେ ପଡ଼ିଲାକ ଭୀମା ।

ଏହି କାଳରେ ଅନାଇଁ ଦେଲେ ଦାମୋଦର
ଦେଖିଲେ ସମରେ ନାହିଁ ବୀର ବୃକୋଦର ।
ତହିଁ ମାୟା ଭୀମା ଏକ ଦେଲେ ମାୟାଧର
ମାନଗୋବିନ୍ଦ ତା ସଙ୍ଗେ କରିଲା ସମର ।
ଜୟ ଦୟାର ସାଗର ଦୀନ ଦଇତ୍ୟାରୀ
ଦିନେ ଶୁଭିଳା କର୍ଣ୍ଣେ ଗରିବ ଗୁହାରି ।
ଆହୋ ଚକାଡୋଳା ଭବେ ଲଗାଇଛ ଖେଳ
ସେ ଖେଳ ଦେଖି ଜୀବନ ହେଉଛି ବିକଳ ।
ମାୟାମୋହ ଜଳଧିରେ ପଡ଼ି ନିରନ୍ତର
ତୁମ୍ଭର ନାମ ମହିମା ହେଉଛି ପାଶୋର ।
କେଉଁ ରୂପରେ ତରିବି ତାରିବ ହେ ହରି
ମୋ ବୁଦ୍ଧି ଅଗମ୍ୟ ଅଟେ ଯା କର ବିଚାରି ।
ଶରଣପଞ୍ଜର ନାଥ ଘେନ ମୋ ଆରତ
ଶାରଳା ଦାସକୁ ଦୟା କରିବ କିଞ୍ଚିତ ।

—୦—

ଭୀମ ଅଦର୍ଶନେ ଯୁଧିଷ୍ଠିରଙ୍କ ଶୋକ, ଶ୍ରୀକୃଷ୍ଣଙ୍କଦ୍ୱାରା ଭୀମର ପୁନର୍ଜୀବନ ପ୍ରାପ୍ତି ଓ ପୁନରାଗମନ

ପଚାରନ୍ତି ବୈବସ୍ୱତ ମନୁ ନୃପବର
ଏଥୁଅନ୍ତେ କେଉଁକଥା କଲେ ଯୁଧିଷ୍ଠିର ।
ସେହି କଥା କହି ମୋତେ କରାଅ ନୃପତି
କହନ୍ତି ଅଗସ୍ତି ମୁନି ଶୁଣ ହେ ନୃପତି ।
ମାୟାଧରଙ୍କର ବିଶ୍ୱମାୟା ପ୍ରଭାବରେ
ଦୁର୍ଯ୍ୟୋଧନ ଛଡ଼ା ଭୀମ ନ ଦିଶଇ କାରେ ।
ବୃକୋଦର ନ ଦେଖିଣ ବିକଳ ଯୁଧିଷ୍ଠି
ଆହେ ଭାଇ ଭୀମସେନ ପ୍ରାଣନାଥ ଗୋଟି ।
ବାବୁରେ ସରିଲା ଯୁଦ୍ଧ କଥା ରୁହାଇଲୁ
ଭୀମ ନାମକୁ କେମନ୍ତେ ଏବେ ବୁଝାଇଲୁ ।
ଦୁର୍ଯ୍ୟୋଧନ ମାରିବାକୁ ତୁ ପ୍ରତିଜ୍ଞା କରି
କେଉଁଆଡ଼େ ଚାଲିଗଲୁ ଏକା ହୋଇକରି ।
ତୋ ବିହୁନେ ମୋ ବଞ୍ଚିବା ଆଉ କାର୍ଯ୍ୟ ନାହିଁ
କାହାର ବଦନ ଆଉ ଚାହିଁବଇଁ ମୁହିଁ ।
ଅନାଥର ବନ୍ଧୁ ତୁରେ ମୋ ଭାଇ ମାରୁତି
କିସ ବୋଲିଣ ବୋଲିବେ ମୋତେ ଦେବୀ କୁନ୍ତୀ ।
ବାବୁ ତୁହି ନାଶଗଲୁ ବିନା ସମରରେ
ଦୁର୍ଯ୍ୟୋଧନ ରାଜା ଏବେ ହୋଇଲା ରାଜ୍ୟରେ ।
ପୋତୁ ପୋତୁ ରାଜ୍ୟଭାର କିସ ହେଲା ସୁସ୍ଥ
ରାଜ୍ୟଠାରୁ ଭଲ ଥିଲା ମୋହର ବନସ୍ତ ।

ମିଛରେ ଦହିଯ୍ୟ ମୁହିଁ ହେଲି କାହିଁପାଇଁ
ତୋ ପରାୟ ଭାଇ ଆଉ ପାଇବି ମୁଁ ନାହିଁ ।
ବାବୁରେ ଅନାଥ କରି କେଉଁଆଡ଼େ ଗଲୁ
ଗଭୀର ସମୁଦ୍ର ମୋର ଭେଳା ବୁଝାଇଲୁ ।
ରୋଦନ କରି ଭୂମିରେ ପଡ଼ିଲେ ଯୁଧିଷ୍ଠି
କେଣେ ଗଲେ ଭାଇ ମୋର ଅନ୍ଧ ଲଡ଼ଢ଼ିଟି ।
କୀଟକ ଶତେଭାଇକୁ ମାଇଲୁ ତୁ ହେଲେ
ବିରାଟକୁ ଉଦ୍ଧାରିଲୁ ତୋର ଭୁଜବଳେ ।
ବାବୁରେ ଅନେକ କଷ୍ଟ ବନେ ପାଇଲାଇଁ
ସବୁ ମୁଁ ପାଶୋରିଥିଲି ତୋର ମୁଖ ଚାହିଁ ।
ଅନ୍ଧ୍ୟ ଘେନି ମାତା ବାଟ ଚାହୁଁଥିବେ ଆଇ
କେଣେ ଛାଡ଼ିଗଲୁ ବାବୁ ପଥରେ ବସାଇ ।
ଯୁଧିଷ୍ଠିରଙ୍କ ଶୋକ ଯେ ଦେଖିଣ ଅର୍ଜୁନ
ଅରୁଣ ଉଲ୍ଲୋଳ ପ୍ରାୟେ ଲୋତକ ନୟନ ।
ଅନେକ ଶୋକ କରିଣ ବୀର ପାଳଗୁନି
କେଣେ ଛାଡ଼ିଲ ଆତ୍ମକୁ ଠାକୁର ପାବନି ।
ଅର୍ଜୁନ ଅବସ୍ଥା ଦେଖି ଦେଇ ଶିରୀହରି
ମନରେ ସନ୍ତାପ ଜାତ ହୋଇଲାକ ଭାରି ।
ନକୁଳର ଶୋକ କଥା କହୁ ନ ସରଇ
ଚାରିଦିଗଯାକ ଘୋର ଅନ୍ଧାର ଦିଶଇ ।
ଅନେକ ପ୍ରକାରେ ଶୋକ ଯୁଧିଷ୍ଠି କରନ୍ତି
ହେ ଭ୍ରାତ ବୋଲିଣ ଯାଇ ଭୂମିରେ ଲୋଟନ୍ତି ।
ଜହ୍ନପରୁ ବାହାରିଲୁ ତୋର ବୁଦ୍ଧି ବଳେ
କୁମ୍ଭୀର ଦୈତ୍ୟ ମାଇଲୁ ତୁହି ଅବହେଳେ ।
ମହାଅରଣ୍ୟରେ ସବେ ଚାଲି ନ ପାରିଲୁ
କାନ୍ଧେ ମୁଣ୍ଡେ ବହି କରି ତୁହି ଘେନିଗଲୁ ।
ହେଲେ ବିନାଶିଲୁ ତୁହି ଅସୁର କିନ୍ତରୀ
ହିଡ଼ିମ୍ବ ବକାକୁ ହେଲେ ଦେଲୁ ଯମପୁରୀ ।
ଓଡ଼ାଶିବପୁରେ ତୁହି ଚାଣ୍ଡାଳଙ୍କୁ ନାଶି
ବିଷ୍ଣୁ କରେ ରାଜ୍ୟ ଦେଲୁ ହୋଇଣ ଉଦାସୀ ।
ବାବୁ ଏକଚକ୍ରୀ ନଗ୍ରେ ବକାସୁର ମାରି
ଦେବଶ୍ରବଣ ପଣ୍ଡାକୁ କଲୁ ଅଧିକାରୀ ।
ଦ୍ରୌପଦୀର ସ୍ବୟମ୍ବରେ ଲକ୍ଷ୍ମେ ରାଜା ମିଳି
ସମସ୍ତଙ୍କୁ ଜିଣି ରଣେ ଆଣିଲୁ ପାଞ୍ଚାଳୀ ।
କଳେବର ଗଦା ଦେଖି ସବେ ଭୟ କରି
ଯମ ଛାଡ଼ି ପଳାଏ ଯେ ସଂଯମନୀ ପୁରୀ ।
ବାବୁ ଅନାଥର ନାଥ ମୋର ଭାଇ ଗୋଟି
କେଣେ ଲୁଟିଲା ଏଥର ତୋ ଚନ୍ଦ୍ରମୁଖଟି ।
ଯୁଧିଷ୍ଠିଙ୍କ ଶୋକ ଦେଖି ହସେ ସହଦେବ
କିମ୍ପାଇ ଶୋକ କରୁଛ ଆହେ ଧର୍ମଦେବ ।

ବୋଲନ୍ତି ଯୁଧିଷ୍ଠି ଶୁଣ ଆହେ ଦେବ ହରି
ସାବତ ମାଆର ପୁଅ ଅଟେ ଯେଣୁ କରି ।
ଆତ୍ମର ଭାଇ ଅଥବା କେଣେ ଗଲା ନାଶ
ଦୁଃଖ ନ କରି ଆବର କରୁଅଛି ହାସ୍ୟ ।
ଶୁଣି ଭଗବାନ କିଛି ଉତ୍ତର ନ କରି
ସହଦେବଙ୍କୁ ଚାହିଁଣ ବଚନ ପଚାରି ।
କହ ସହଦେବ ଭୀମସେନ କାହିଁ ଅଛି
ସହଦେବ କହିଲେକ ଶୁଣିମା ଶ୍ରୀବତ୍ସି ।
କ୍ଷୀରସିନ୍ଧୁ ଜିଣି କ୍ଷୀର ସମୁଦ୍ର ପଡ଼ିଛି
ଅସାଷ୍ଟମ ହୋଇ ତହିଁ ପବନର ବତ୍ସି ।
ଶୁଣି ନାରାୟଣ ଚିନ୍ତା କଲେ ବୈନତେୟ
ରମ୍ୟକଦ୍ବୀପୁ ଅଇଲେ ବିନତା ତନୟ ।
ଖଗବରର ପିଠିରେ ବିଜେ ଦେବ ହରି
ଭୀମକୁ ଲୋଡ଼ିବା ପାଇଁ ଗଲେକ ବାହାରି ।
ଯାଇ ପ୍ରବେଶ ହୋଇଲେ କ୍ଷୀର ସମୁଦ୍ରରେ
ଦେଖିଲେ ଭୀମ ପଡ଼ିଛି ସମୁଦ୍ର ଭିତରେ ।
ତାଙ୍କ ଶରୀର କରିଲେ ଯାଇ ଆଶ୍ୱାସନା
ଦେଖିଲେ କିଛି ହିଁ ନାହିଁ ଶରୀରେ ଚେତନା ।
ଦେଖିକରି ବିକଳ ଯେ ହେଲେ ମଧୁହାରୀ
ନିଶ୍ଚୟ ଏ ନାଶଗଲା ବଞ୍ଚିବ କିପରି ।
ଗରୁଡ଼ ବଦନ ଚାହିଁ ବୋଲନ୍ତି ରମେଶ
ଯାଅ ସ୍ବର୍ଗରୁ ଅମୃତ ବେଗେ ଘେନି ଆସ ।
ଶ୍ରୀକୃଷ୍ଣ ବଚନ ଶୁଣି ବିନତାର ସୁତ
ଅମର ସ୍ବର୍ଗରେ ଯାଇ ମିଳିଲା ତୁରିତ ।
ହା ହା ହୁ ହୁ ତିନିକୋଟି ଗନ୍ଧର୍ବ ରକ୍ଷକ
ଗରୁଡ଼ ସଙ୍ଗରେ କଲେ ସମର ଅନେକ ।
କୋପେ ଗରୁଡ଼ ମାଇଲା ତାଙ୍କୁ ପକ୍ଷପାତେ
ଉଡ଼ିଲେ ଗନ୍ଧର୍ବ ସବୁ ପବନ ବିପାତେ ।
ପଶିଲା ଗରୁଡ଼ ଯାଇ ସୁଧାଭାଣ୍ଡସ୍ଥାନେ
ଅମୃତ ରଖିଲା ଆଣି ଆପଣା ନୟନେ ।
ତାହା ଘେନିଣ ସେଠାରୁ ଉଡ଼ିଲା ବହନ
ପ୍ରବେଶ ହୋଇଲା ଆସି କୃଷ୍ଣ ସନ୍ନିଧାନୀ ।
ସେ ଅମୃତ ନେଇ ବୃଷ୍ଟି କଲା ଖଗରାୟେ
ସାଷ୍ଟାମ ହୋଇ ବସିଲା ପବନ ତନୟେ ।
ବଦନ୍ତି କେଶବ ତୁହି ଶୁଣ ଭୀମସେନ
କେବଣ କାରଣେ ତୋର ଘଟିଲା ଏମାନ ।
ଭୀମ ବୋଲେ କରତାଳି ମାଇଲ ଯେ କାଳେ
ତେଣିକି ଦୃଷ୍ଟି ପଡ଼ିଲା ମୋର ତେତେବେଳେ ।
ଏତିକି ଛିଦ୍ର ପାଇଲା ଯହିଁ କୁରୁବୀର
ମାଳବନ୍ଧ ଛାଡ଼ି ସେହୁ ହୋଇଲା ବାହାର ।

ବେନି ଗଦା ବୁଲାଇଲା ଧରି ବେନିକରେ
ସେ ଗଦା ପବନ ଘାତେ ପଡ଼ିଲା ଏଠାରେ ।
ତୁମ୍ଭ କୃପାରୁ ବଞ୍ଚିଲି ଆହେ ଜଗନ୍ନାଥ
ବହନ ହୋଇଣ ଚାଳ ନ ରହିବା ଏଥ ।
ପୁଣି ଦୁର୍ଯ୍ୟୋଧନ ଯଦି ପଶେ ବ୍ୟାସସରେ
ମାରି ନ ପାରିବା ସ୍ବାମୀ ଆଜ ଦିବସରେ ।
ତହିଁ କୃଷ୍ଣ ଭୀମସେନ ବସି ଗରୁଡ଼ରେ
ପ୍ରବେଶ ହୋଇଲେ ବ୍ୟାସସରୋବର ତୀରେ ।
ଯୁଧିଷ୍ଠିରଙ୍କ ଛାମୁରେ ପ୍ରଣମିଲେ ହରି
ଦେଖ ଯୁଧିଷ୍ଠି ଭୀମକୁ କୋଳ କଲେ ଧରି ।
ଅନେକ ପୌରୁଷ କରି ବୋଲନ୍ତି ଯୁଧିଷ୍ଠି
କାହିଁ ଥିଲୁ ଆରେ ବାବୁ ଅଷ୍ଟ ଲଢ଼ିବି ।
ମାୟାଭୀମେ ଦୁର୍ଯ୍ୟୋଧନ ମୁଖେ ପ୍ରହାରିଲା
ମୁଥାଘାତେ ତଳେ ପଡ଼ି ଅଦୃଶ୍ୟ ହୋଇଲା ।
ଜୟ ଜୟ ଜଗବନ୍ଧୁ ଜଗତ କାରଣ
ଶାରଳା ଦାସ ମାଗଇ ସର୍ବଦା ଶରଣ ।

—୦—

ଦୁର୍ଯ୍ୟୋଧନର ଉରୁଭଙ୍ଗ, ବଳରାମଙ୍କର ପ୍ରବେଶ, ଯୁଧିଷ୍ଠିରଙ୍କର ଶୋକ ଓ ଦ୍ଵାରକା ଗମନ

ଅଗସ୍ତିଙ୍କ ପାଦତଳେ ମନୁ ନୃପବର
ଅନେକ ଦିନଈ ହୋଇ ପଡ଼ାରିଲେ ଗିର ।
ମାୟାଭୀମ ଘେନି ଯୁଦ୍ଧ କଲେ ଦୁର୍ଯ୍ୟୋଧନ
ଏ କାଳରେ ପ୍ରବେଶିଲା ବୀର ଭୀମସେନ ।
ତଦୁପରେ କେଉଁରୂପେ ତହିଁ ହେଲା ରଣ
ସେହିକଥା କହ ଶୁଣି ପାଇବି କାରଣ ।
କହନ୍ତି ଅଗସ୍ତି ମୁନି ହେ ମନୁ ନରେଶ
ସାବଧାନ ହୋଇ ଶୁଣ କରୁଛି ପ୍ରକାଶ ।
ବଦନ୍ତି ଯାଦବଜଣ ଶୁଣ ବୃକୋଦର
ଦୁର୍ଯ୍ୟୋଧନ ପଶୁଅଛି ବ୍ୟାସସରୋବର ।
ଶୁଣି ଭୀମସେନ ଦିଏ କୋପେ ଘୋର ରଡ଼ି
ପର୍ବତ କନ୍ଦର କିବା ପଡ଼ିଲାକ ଝଡ଼ି ।
ମୋର ସରିସମ କେହି ନାହିଁ ଚକ୍ରବର୍ତ୍ତୀ
ଭୀମ ପାଶେ ଦୁର୍ଯ୍ୟୋଧନ ମିଳେ କୋପମୂର୍ତ୍ତି ।
ସତୁରି ସତୁରି ଭାର ବେନି ଗଦା ଧରି
ଉଭା ହେଲା ଦୁର୍ଯ୍ୟୋଧନ ରେ ରେକାର କରି ।
ଉଭା ହେଲା ଭୀମସେନ ଦେହକୁ ବଞ୍ଚାଇ
ବାଉନ ବାଉନ ଭାର ବେନି ଗଦା ନେଇ ।

କାଳଚକ୍ର ପ୍ରାୟ ଭୀମ ତୋଳା ବୁଲାଇଲା
ମୋର ଗଦାଗାତ ଏବେ ସମ୍ଭାଳ ବୋଇଲା ।
ଆରେରେ ମାରୁତି ବୋଲି ଗଦା ପ୍ରହାରିଲା
ଦେଖି ଦୁର୍ଯ୍ୟୋଧନ ତାହା ଗଦା ଆଡ଼ିବେଲା ।
ଅନେକ ପ୍ରକାରେ ରଣ କରିଲେ ସେ ବେନି
ରଡ଼ି ଶବଦ ଘାତରେ କମ୍ପୁଛି ମେଦିନୀ ।
କେହି କାହାକୁ ସମରେ ନୁହନ୍ତି ନିଉନ
ତାହା ଦେଖି କୋପ କଲେ ବୀର ଅରଜୁନ ।
ସମରେ ପଶି ଛେଦିବି ଦୁର୍ଯ୍ୟୋଧନ ଶିର
ନାହିଁ ନାହିଁ ବୋଲି ମନା କଲେ ଦାମୋଦର ।
ଯାହା ପ୍ରତିଜ୍ଞା କରିଛି ବୀର ଭୀମସେନ
ସେହି ନିଶ୍ଚୟ ମାରିବ ରାଜା ଦୁର୍ଯ୍ୟୋଧନ ।
ଏହା ଶୁଣିଣ ମଉନ ଧନଞ୍ଜୟ ବୀର
ଭୀମ ଦୁର୍ଯ୍ୟୋଧନ ରଣେ ନାହିଁ ଅବସର ।
ସତୁରି ଭାରର ଗଦା ପ୍ରହାରିଲାବେଳେ
ଦେଖିଣ ଭୀମ ଧଇଲା ତାକୁ କୁଡ଼ୁହଳେ ।
ପୁଣି ଗଦାବର ଧରି ପିଟେ ଦୁର୍ଯ୍ୟୋଧନ
ଦେଖୁ ଭୀମସେନ ଦେହ ବଞ୍ଚାଏ ବହନ ।
ତହଟି ମାରୁତି ଗଦା କରନ୍ତେ ପ୍ରହାର
ଅଗ୍ନି ଝଲକିଲା ଦୁର୍ଯ୍ୟୋଧନର ଶରୀର ।
ଅନେକ ସମର ତହିଁ କରିଲେକ ବେନି
କାହରି ତେଜ କଦାପି ନ ହୋଇଲା ହାନି ।
ଅନେକ ରଣେ ବିମୁଖ ହୋଇ କୁରୁପତି
ସାଧୁ ଭୀମସେନ ବୋଲି କରଇ ସୁଖ୍ୟାତି ।
ଆହେ ଚଇତନ ସ୍ଵର୍ଗ ତେଜି ଦେବଗଣ
ଅଧାସ୍ପର୍ଶେ ଦେଖୁଥିଲେ ଦୁର୍ଯ୍ୟୋଧନ ରଣ ।
ତାହାଙ୍କ ସଙ୍ଗେ ନାରଦ ତହିଁ ଥିଲେ ବସି
କୁଡ଼ୁହଳେ ଦେଖିବାକୁ ହେଲେ ଅଭିଳାଷୀ ।
ତହିଁ ନାରଦ ମହର୍ଷି ଚଡ଼ି ମନଯାନେ
ଯାଇଁ ପ୍ରବେଶ ହୋଇଲେ ଅମର ଭୁବନେ ।
ବିଚାରିଲେ ଦୁର୍ଯ୍ୟୋଧନ ହଳୀ ଶିଷ୍ୟ ସୁତ
ପାଣ୍ଡବେ ତାହାଙ୍କୁ କଷ୍ଟ ଦେଲେଣି ବହୁତ ।
ତୀର୍ଥ କରି ଯାଇଥିଲେ ଦେବ ହଳପତି
ଏବେ ପ୍ରୟାଗ ତୀର୍ଥରେ ଆସି ରହିଛନ୍ତି ।
ନ କହିଲେ କୋପ ପଛେ କରିବେ ଅପାର
ଏହା ଭାଳି ପ୍ରୟାଗକୁ ଗଲେ ମୁନିବର ।
ହଳଧର ଦେଖି ତାଙ୍କୁ ପ୍ରଣିପାତ ହେଲେ
ବସିବା ପାଇଁକି ପୁଣି ଦିବ୍ୟାସନ ଦେଲେ ।
ପୁଚ୍ଛିଲେ ତାହାଙ୍କୁ ସର୍ବକୁଶଳ ବୃତ୍ତାନ୍ତ
କୁରୁକ୍ଷେତ୍ର ଯୁଦ୍ଧକଥା ହୋଇଲା କେମନ୍ତ ।

ଶୁଣି ନାରଦ କହିଲେ ଶୁଣ ହଳପାଣି
 ବହୁତ ଦୁଃଖ ଲଭୁଛି ଏବେ କୁରୁମଣି ।
 ସାହା ଉରସା ମରାଇ ଏକା ପଠାଇଲା
 ବ୍ୟାସସରୋବର ମଧ୍ୟେ ଯାଇଣ ଲୁଚିଲା ।
 ତଥାତ ଗୋଡ଼ାଇ ମାରି ଲୋଡ଼ନ୍ତି ପାଣ୍ଡବେ
 ବ୍ୟାସସରୋବର ଯାଇ ଠାବ କଲେ ଏବେ ।
 ମୁହିଁ ଦେଖିଲି ବାହାର ହେଲା କୁରୁବୀର
 ଅନେକ ସମର ତହିଁ ହେଲା ଘୋରତର ।
 ସ୍ବାମୀ ଡୋଡ଼େ ଆଶ୍ରା କରି ହେଲା ସେ ନିର୍ମାଣି
 ସମସ୍ତ ମରାଇ ଏବେ ହୋଇଲାଣି ଦୁଃଖୀ ।
 ପାଣ୍ଡବେ ଆଶ୍ରା କରିଲେ ତେଣୁ ବାସୁଦେବ
 ରାଜ୍ୟ ସମ୍ପଦାଦି କରିନେଲେ ସର୍ବ ଏବେ ।
 ରକ୍ଷାକର ଆହେ ସ୍ବାମୀ ରେବତୀ ରମଣ
 ଦୁର୍ଯ୍ୟୋଧନକୁ ରଖିଲେ ଅଛିଟି କାରଣ ।
 ଏମନ୍ତ ଶୁଣିଣ କୋପ କଲେ ହଳପତି
 ଆଜ ପାଣ୍ଡବେ କରିବି ମୁହିଁ ବିନଶ୍ୟତି ।
 ବ୍ରହ୍ମା ବିଷ୍ଣୁ ମହେଶ୍ବର ଚନ୍ଦ୍ର ସୂର୍ଯ୍ୟ ଆଦି
 ରହି ନ ପାରିବେ ହେଲେ ମୋ ସଙ୍ଗେ ବିବାଦୀ ।
 ନିଶ୍ଚୟ ନାଶଗଲେ ଜାଣ ସେହି ପ୍ରାଞ୍ଜଭାଇ
 ଶ୍ରୀହରି ସହିତେ ହତ କରିବି ମୁଁ ଯାଇ ।
 ଏତେକ ବୋଲି ବାହାର ହେଲେ ହଳପତି
 ହଳମୁଷଳ ଧରିଣ ହୋଇ କୋପ ମୂର୍ତ୍ତି ।
 ବଳରାମଙ୍କର କୋପ ଦେଖିଣ ନାରଦ
 ବିଚାରିଲେ ପାଣ୍ଡବଙ୍କୁ ପଡ଼ିଲା ପ୍ରମାଦ ।
 ଶ୍ରୀକୃଷ୍ଣ ସହିତେ ଆଜ ନ ବଞ୍ଚିବେ କେହି
 କୋପେ ମୁଷଳୀ ଧାଇଁଲେ ବେଗ ବେଗ ହୋଇ ।
 ଅନ୍ତରୀକ୍ଷ ମାର୍ଗରେ ଯେ ଚଳିଲେ ନାରଦ
 ପ୍ରବେଶ ହୋଇଲେ କୃଷ୍ଣ ପାଣ୍ଡବ ସନ୍ଧିଧ ।
 ଦେଖିକରି ପଚାରିଲେ ତାଙ୍କୁ ଦେବରାଜ
 କାହିଁ ଥିଲ ଆହେ ମୁନି ବ୍ରହ୍ମାଙ୍କ ତନୁଜ ।
 ବୋଲନ୍ତି ଦାରଦ ଶୁଣ ଆହେ ଦେବ ହରି
 ବଳରାମ ଆସୁଛନ୍ତି ମହାକୋପ କରି ।
 ହେ ଦେବ ପାଣ୍ଡବଗଣେ ରକ୍ଷାକର ଆଜ
 ତାହା ନ କଲେ ମରିବେ ଏଥେ ନାହିଁ ବ୍ୟାଜ ।
 ଏମନ୍ତ ଶୁଣିଣ ଚିନ୍ତା କଲେ ଚିନ୍ତାମଣି
 ଦୁର୍ଯ୍ୟୋଧନ ପାଇଁ ଚିନ୍ତା କଲେ ହଳପାଣି ।
 ଶୁଣ ଚଇତନ ଆହେ ହଳୀଙ୍କ ମହିମା
 କୋଟିଏ ସିଂହର ବଳ ତାହାଙ୍କର ସୀମା ।
 ରଡ଼ିଘାତେ କମ୍ପୁଅଛି ବ୍ରହ୍ମାଣ୍ଡ ସପତ
 ତାହା ଦେଖିଣ କେଶବ ହୋଇଲେ ଶଙ୍କିତ ।

ମହା କୋପମୂର୍ତ୍ତି ହୋଇ ବିଜେ ବଳରାମ
 ସମ୍ମୁଖରେ ବିଜେ ହେଲେ ପୁରୁଷ ଉତ୍ତମ ।
 ଶ୍ରୀକୃଷ୍ଣ ତାହାଙ୍କୁ କଲେ ଶତେ ପ୍ରଣିପାତ
 ବାଞ୍ଛା ସିଦ୍ଧି ହେଉ ଆଜ୍ଞା କଲେ ହଳହସ୍ତ ।
 ମାନଗୋବିନ୍ଦ ନରେନ୍ଦ୍ର ହାତ ନ ଟେକିଲା
 ଅଭିମାନେ ଅଧୋମୁଖ ହୋଇଣ ରହିଲା ।
 ପଞ୍ଚପାଣ୍ଡବେ ଯାଇଣ ଚରଣେ ଭେଟିଲେ
 ଦେଖି ବଳରାମ କିଛି ସମସ୍ୟା ନ ଦେଲେ ।
 ବଦନ୍ତି କେଶବ ଶୁଣ ଦେବ ହଳଧର
 କାହାକୁ ଏଡ଼େକ କୋପ ଅଟଇ ତୁମ୍ଭର ।
 ସ୍ବାମୀ ପାଣ୍ଡବେ ତୁମ୍ଭର ସଦା ଭୃତ୍ୟାଧୀନ
 ଏହାଙ୍କୁ କିମ୍ପା ତୁମ୍ଭର ଏଡ଼େ କୋପମାନ ।
 ଅନେକ ବିନୟଭାବେ କହନ୍ତି ଯୁଧିଷ୍ଠି
 ଜୟ ତୁମ୍ଭେ ବଳରାମ ଆଦି ପୁରୁଷଟି ।
 ଜୟ ତୁମ୍ଭେ ବଳରାମ ଶରଣ ରକ୍ଷଣ
 ଜୟ ତୁମ୍ଭେ ବଳରାମ ଭକ୍ତ ଉଦ୍ଧାରଣ ।
 ଜୟ ତୁମ୍ଭେ ବଳରାମ ସର୍ବ ମୁନିମାନେ
 ସଦା ଜପୁଥାନ୍ତି ତୁମ୍ଭ ନାମକୁ ହିଁ ଧ୍ୟାନେ ।
 ଜୟ ତୁମ୍ଭେ ବଳରାମ ଅନାଥର ନାଥ
 ଜୟ ତୁମ୍ଭେ ବଳରାମ ସଦା ହଳହସ୍ତ ।
 ଜୟ ତୁମ୍ଭେ ବଳରାମ ଉଦ୍ଧାର ଆମନ୍ତ
 ଜୟ ତୁମ୍ଭେ ବଳରାମ ଶରଣ ମୋ ନିତ୍ୟ ।
 ଜୟ ତୁମ୍ଭେ ବଳରାମ ପୁରୁଷ ଉତ୍ତମ
 ମାନବ ହୋଇ ମୋହର କିଏ ଅଛି କ୍ଷମ ।
 ବଳରାମଙ୍କର ପଦ୍ମଚରଣେ ଦଳନୀ
 ସଦା ମାଗଇ ଶାରଳା ଦାସ ଶୂଦ୍ରମୁନି ।
 ଏହି ପ୍ରକାରେ ଯୁଧିଷ୍ଠି କରିବାରୁ ସ୍ତୁତି
 ଶାନ୍ତିକି ଭଜିଲେ ତହିଁ ଦେବ ହଳପତି ।
 ବୋଇଲେକ ବଳଦେବ ସାଧୁରେ ପାଣ୍ଡବେ
 ନିଶ୍ଚୟ ଏ ପଞ୍ଚରାଜ୍ୟେ ରାଜା ହେଲ ଏବେ ।
 ନମସ୍କାର ନ କରିଲା ଯହିଁ ଦୁର୍ଯ୍ୟୋଧନ
 ତହିଁ ରେବତୀ ରମଣ ପାଇ ଅପମାନ ।
 ବୋଇଲେ ପାଣ୍ଡବେ ଏବେ ସୁଖେ କର ରଣ
 ଏହା କହି ପ୍ରୟାଗକୁ ଗଲେ ବାହୁଡ଼ିଣ ।
 ହେ ମନୁ ମାନଗୋବିନ୍ଦ ନମିଥୁଲେ ଆଜ
 ପାଣ୍ଡବଙ୍କୁ ମାରି ହଳୀ ଦ୍ୟୁତେ ଅଭଶ୍ୟୟ ।
 ଯଦି ଅନୁରୋଧ କରି କହନ୍ତି କେଶବ
 ଅବଶ୍ୟ ତାହାକୁ ମଧ୍ୟ ଦ୍ୟୁତି ପରାଭବ ।
 ବୋଲେ ନିଃଶ୍ବାସ ଛାଡ଼ିଣ ଭୀମ ଘନ ଘନ
 ମିଳିଲା ଚନ୍ଦ୍ରକୁ ରାହୁ ଘୋଟିଲା ସମାନ ।

ବାଉନ ବାଉନ ଗଦା ଘେନି ଭୀମସେନ
 ପିଟନ୍ତେ ଦେଖାଏ ଛାତି ରାଜା ଦୁର୍ଯ୍ୟୋଧନ ।
 ପୁଣି ଦୁର୍ଯ୍ୟୋଧନ ଯାଇ ପିଟେ ଗଦାବର
 ଦେଖି ମାରୁତି ଧଇଲା ତାକୁ ବାମକର ।
 ପୁଣି ଗଦାବର ଭୀମ ପିଟିଲାକ ତୋଳି
 ଦୁର୍ଯ୍ୟୋଧନ ଘୁଞ୍ଚିଗଲା ଦେହକୁ ସମ୍ଭାଳି ।
 ଗଦା ଗଦା ପଡ଼ି ତାଳ କରନ୍ତେ ସେ ବେନି
 ଝଲକି ବାହାରି ଉଠେ ତହିଁରୁ ବହନି ।
 ବେଲୁବେଳ ସମର ଯେ ହେଲା ଘୋରତର
 ପିଟାପିଟି ହେଲେ ଗଦା ନ କରି ବିଚାର ।
 କେହି କାହାରିକୁ ରଣେ ନୁହନ୍ତି ନିଉନ
 ଦୁହିଁଙ୍କର ପରାକ୍ରମ ଏକଇ ସମାନ ।
 ଏ ରୂପେ ଅନେକ ରଣ ହେଲା ପରସ୍ପରେ
 ଦୁର୍ଯ୍ୟୋଧନ ତେଜ ନାଶ ନୁହେଁ କିଞ୍ଚିତରେ ।
 ଯୁଦ୍ଧ କଠୋର ଦେଖିଣ ପବନର ସୁତ
 ବାସୁଦେବଙ୍କର ମୁଖ ଚାହିଁଲେ ତୁରିତ ।
 ଭୀମସେନ ଚାହିଁବାରୁ ଜାଣି ବନମାଳୀ
 ଆପଣା ଜାନୁରେ କର ମାରିଲେକ ତୋଳି ।
 ଗୋବିନ୍ଦ ଠାରେ ତାହା ଜାଣି ବାତସୁତ
 ମହାଘୋର ସଂଗ୍ରାମ ଯେ କଲେ ଅବିରତ ।
 ଶତଶୃଙ୍ଗକୁ ସ୍ଵରଣ କଲେ ବୃକୋଦର
 ଶତସିଂହ ପରାକ୍ରମ ହୋଇଲା ଅଙ୍ଗର ।
 ଶଏ ଏକ ସିଂହ ବଳ ଯେଉଁ ଦୁର୍ଯ୍ୟୋଧନ
 ତାକୁ ଉର୍ଦ୍ଧ୍ବଗତି କରି ଧରେ ଭୀମସେନ ।
 ପୃଥ୍ବୀକି ହେଠମୁଣ୍ଡ କରିଣ ଥୋଇଲା
 ଦୁର୍ଯ୍ୟୋଧନ ବେନି ଜାନୁ ବିରଳ ଦିଶିଲା ।
 ପାଣ୍ଡବ ସୁନ୍ଦର ଧରେ କୁରୁ ବେନି ଜାନୁ
 ରାଗେ ମାଡ଼ିଣ ବସିଲା ପୁଣି ତାର ତନୁ ।
 କୌମୋଦକୀ ଗଦା ଚିନ୍ତା କଲେ ଶିରୀବସ୍ତ
 ଭୀମସେନ ହାତେ ଆସି ପଡ଼ିଲା ପ୍ରତ୍ୟକ୍ଷ ।
 ଗଦା ବୁଲାଇଣ ଭୀମ କୋପେ ଦେଲା ପିଟି
 ଗଦା ବାଜି ତାର ମଳଦ୍ବାର ଗଲା ଫାଟି ।
 ପାଣ୍ଡବ ସୁନ୍ଦର ପୁଣି ଧରେ ବେନି ଜାନୁ
 ଟାଣିଦେଉ ନାଭିଯାଏ ଫାଟିଗଲା ତନୁ ।
 ଯେସନ ଗଙ୍ଗା ଯମୁନା ବହେ ଗିରିପୁଟି
 ତେହ୍ନେ ଆକାଶ ଉଛୁଳି ରକ୍ତ ହୁଏ ବୃଷ୍ଟି ।
 ପଡ଼ିଲା ମାନଗୋବିନ୍ଦ ହୋଇ ଅସାଷ୍ଟମ
 ମଣିମୁକୁଟ ମର୍ଦ୍ଦିଲା ବାମପାଦେ ଭୀମ ।
 ପୁଣି ହି ଆକ୍ରୋଶି ଭୀମ ଯୋଡ଼ି ଲୋଡ଼େ ମୁଣ୍ଡ
 ଯୁଧିଷ୍ଠି ଦେବ ଧଇଲେ ଯାଇ ଭୁଜଦଣ୍ଡ ।

ଭୀମସେନକୁ ପେଲିଣ ପକାଇ ଯୁଧିଷ୍ଠି
 କୋଳରେ ଧଇଲେ ଦୁର୍ଯ୍ୟୋଧନ ମୁଣ୍ଡ ଗୋଟି ।
 ଭୀମ ବୋଲେ ଛାଡ଼ ଦେବ ବିଦାରିବି ବୁକୁ
 କେତେ କେତେ ଅବସ୍ଥା ଏ ଦେଇଛି ଆତ୍ମକୁ ।
 ଯୁଧିଷ୍ଠି ବୋଇଲେ ତୋତେ ଆତ୍ମ ରାଣ ଭୀମ
 ସରିଲା କଥାରେ ଆଉ କେତେ କରୁ ତମ ।
 ଯୁଧିଷ୍ଠିର କୋଳେ ଧରି ସେ ମାନଗୋବିନ୍ଦ
 ମୁଖକୁ ଚାହିଁ କପାଳେ ମାରି କର ଦୃଷ୍ଟ ।
 ଗଲେ ଝର ଝର ହୋଇ ଲୁହ ବେନିତୋଳେ
 ରୋଦନ୍ତି ଧର୍ମ ଯୁଧିଷ୍ଠି ହୋଇ ଅସମ୍ଭାଳେ ।
 ବାବୁରେ ମାନଗୋବିନ୍ଦ ଅତି ମାନପଣେ
 ସମ୍ପଦ ବୁଡ଼ାଇଲୁ ତୁ ନ ଜାଣିବା ଗୁଣେ ।
 କାଳକଯାକ ସମ୍ପଦ ଦେଲି ମୁହିଁ ତୋତେ
 ଏହି ତୋହର କଷ୍ଟ ନ ଦେଖିବା ନିମନ୍ତେ ।
 ବହୁତ କଷ୍ଟ ସହିଲୁ ଆତ୍ମେ ପାଞ୍ଚଭ୍ରାତେ
 ରାଜ୍ୟ ଛାଡ଼ିଲୁ ବୁଲିଲୁ ବନସ୍ତେ ବନସ୍ତେ ।
 ଠାବେ ଠାବେ ଦେଖିଲୁ ତୁ ବଳ କ୍ଷତ୍ରୀଙ୍କର
 ପୁଣି ତାଙ୍କ ତୁଲେ କିମ୍ପା କରିଲୁ ସମର ।
 ପଞ୍ଚାଳଦେଶେ ଦ୍ରୌପଦୀ ସ୍ଵୟମ୍ବର କାଳେ
 ଭୀମାର୍ଜୁନ ଯାହାକଲେ ଦେଖିଛୁ ତ ତୋଳେ ।
 ଆତ୍ମେ ଯେତେବେଳେ ଥିଲୁ କାମ୍ୟକ କାନନେ
 ଘୋଷଯାତ୍ରା କରିଗଲୁ ତୁ ପୁଣି ସେ ସ୍ଥାନେ ।
 ଇନ୍ଦ୍ର ପୁଅ ଚିତ୍ରସେନ ତୋତେ ଯାହା କଲା
 ଅର୍ଜୁନ ମୋ କଥା ମାନି ଉଦ୍ଧାରି ଆଣିଲା ।
 ଗୋଧନ ହରଣ ପାଇଁ ଗଲୁ ବିରାଟକୁ
 ଅର୍ଜୁନ ଧୂସିଲା ତୋର ସମୂହ ଆଟକୁ ।
 ବାବୁ ଅନେକ ଅବସ୍ଥା ପାଇ ଠାବେ ଠାବେ
 ତାହା ଜାଣି ନ ଜାଣିଲେ ମୁଣ୍ଡ କୌରବେ ।
 ଶରେ ଅର୍ଜୁନ ସାଗରେ ବନ୍ଧକୁ ବାନ୍ଧିଲା
 ତ୍ରେତାଯୁଗ ମଲ୍ଲ ହନୁ ଦର୍ପକୁ ଗଞ୍ଜିଲା ।
 ଧନୁରେ ଧଇଲା ପାର୍ଥ ସପ୍ତଦୀପା ପୃଥ୍ଵୀ
 ତାହା ଦେଖି ନ ବୁଝିଲ ଆରେ ଦୁଷ୍ଟମତି ।
 କିରାତ ବେଶେ ହରକୁ ଜିଣିଲା ସେ ବଳେ
 ଅକ୍ଷତୁଣ ପାଣ୍ଡୁପତ ତ୍ରିଲୋଚନ ଦେଲେ ।
 ନିର୍ବାତ କବଚ ଭୟେ ଇନ୍ଦ୍ର ପଳାଇଲା
 ଚାରିଯୁଗ ଅମର ସେ ଅର୍ଜୁନ ମାଇଲା ।
 ବାବୁ ଦ୍ଵାରକାରେ ପଣି ସୁଭଦ୍ରା ହରିଲା
 ବଳରାମଙ୍କର ତୁଲେ ବହୁ ଯୁଦ୍ଧ କଲା ।
 ଖାଣ୍ଡବେ ଦହି ଅଗ୍ନିକୁ ଦେଲ ମହୌଷଧି
 ଅଗ୍ନି ଦେବତାର ଗଲା ଲୁହୁବୁଦୁ ବ୍ୟାଧି ।

ଭୀମସେନର ମହିମା ନ ସରେ କହନ୍ତେ
 ଯମ ଆସନ ଛାଡ଼ଇ ସେ ଗଦା ଧରନ୍ତେ ।
 ବାବୁ ସହଦେବ ବୋଲି ଯେଉଁ ସାନଭ୍ରାତ
 ଜାଣଇ ସେ ମୃତ୍ୟୁଭେଦ ଯାହାର ଯେମନ୍ତ ।
 କୋଟିଏ ଯୁଗ ଆଗତ ବାରତା ଜାଣଇ
 ଯାହାର ତୁଳରେ ସଖା ଶ୍ରୀକୃଷ୍ଣ ଅଟଇ ।
 ତାହାଙ୍କର ତୁଳେ କିଏ କରିଲୁ ସଂଗ୍ରାମ
 ମାନଗୋବିନ୍ଦ ପଣରେ ବୃତ୍ତାନ୍ତକୁ ଧର୍ମ ।
 ବାବୁ ମୁଁ ପ୍ରବେଶ ହେଲି ଯେ ବାରୁଣାବନ୍ତେ
 ମଧ୍ୟସ୍ଥ ପାତ୍ର କରିଲେ ଧୌମ୍ୟ ପୁରୋହିତେ ।
 ସମସ୍ତଙ୍କୁ କହିଲେ ସେ ବିନୟରେ ବାଣୀ
 ଉପହାସ କଲୁ ବାବୁ ସବୁକଥା ଶୁଣି ।
 ପୁଣି ହିଁ ତୁମ୍ଭର ମନ ଜାଣିବା ନିମନ୍ତେ
 ଆପଣେ ମଧ୍ୟସ୍ଥପାତ୍ର ହେଲେ ଜଗନ୍ନାଥେ ।
 ସେ ହରିକି ତୁମ୍ଭେମାନେ ଉପହାସ କଲେ
 ଆବର କୁବୁଦ୍ଧି କରି ମାରି ତ ଲୋଡ଼ିଲେ ।
 ସଭା ତଳରେ ଶ୍ରୀକୃଷ୍ଣ ପାଇ ଅପମାନ
 ତୁମ୍ଭର ତହିଁ ଲକ୍ଷ୍ମୀଙ୍କି ଆଣିଲେ ବହନ ।
 ବାବୁ ମୁଁ ବୋଇଲି ତୋତେ ଲକ୍ଷେରାଜା ଥାଇ
 ପତ୍ନୀ ଖଣ୍ଡିଏକ ମୋତେ ଦିଅ କୁରୁସାଇଁ ।
 ଅନେକ ବିନୟ ହୋଇ ଧଇଲି ତୋ ହାତ
 ସମର ତୁ ତୁଚ୍ଛାକଲୁ ନ ହେଲୁ ସମ୍ମତ ।
 ଏବେ ହେଁ ତୋତେରେ ମୁହିଁ ବୋଲୁଅଛି ଭାଇ
 ହସ୍ତିନା ରାଜ୍ୟରେ ତୋତେ ବସାଇବି ନେଇ ।
 ତୁହି କେବଳ ବଇଁଠା ରାଜା ହେବୁ ବାବୁ
 ଦୈତ୍ୟ ଦାନବଙ୍କୁ ମାରି ଧନ ଦେଉଥାବୁ ।
 ଭୀମ ହସିଲା ଯୁଧିଷ୍ଠି ଦେବ ବାକ୍ୟ ଶୁଣି
 ତୁମ୍ଭ ବୋଲେ ରାଜ୍ୟେ ରାଜା ହେବ ଏହିକ୍ଷଣି ।
 ବାପତ ଜନ୍ମରୁ ଆସ ପୁଅ ଭଗ୍ନ ଜାନୁ
 ଏ ଦୁହେଁ ରାଜ୍ୟ କରନ୍ତୁ ତୁମ୍ଭର ବଚନୁ ।
 ଗୋବିନ୍ଦ ବୋଇଲେ ବାବୁ ଶୁଣ ଭୀମସେନ
 ପୋଡ଼ିଲା ଘାଆରେ କେତେ ଦେଉଥାଉ ତୁନ ।
 ଯୁଧିଷ୍ଠିଦେବ ବୋଇଲେ ଶୁଣ ଜଗନ୍ନାଥେ
 ଧୃତରାଷ୍ଟ୍ର ଜନ୍ମ ଅନ୍ଧ ହୁଅନ୍ତେ ଯୁକ୍ତେ ।
 ପଶୁ ଧୃତରାଷ୍ଟ୍ରଙ୍କୁ ଯେ ରାଜଲକ୍ଷ୍ମୀ ଦେଇ
 ରହିଲେ ସେ ଶତଶୃଙ୍ଗ ପର୍ବତରେ ଯାଇ ।
 ଦୈତ୍ୟ ଦାନବ ମାରନ୍ତି କରି ଦିଗବିଜେ
 ଧୃତରାଷ୍ଟ୍ରଙ୍କୁ ନୃପତି କରି ପଞ୍ଚରାଜ୍ୟେ ।
 ଏବେ ତ ଏହାଙ୍କୁ ମୁହିଁ ରାଜ୍ୟଭାର ଦେବି
 ଭାଇଙ୍କି ଘେନି ବନସ୍ତେ ଯାଇ ବୁଲୁଥିବି ।

ମୋହର ଏ ସତ୍ୟ ସତ୍ୟ ଅଟେ ଦୃଢ଼ବାକ୍ୟ
 ଦିଅ ମୋତେ ଏହି ଆଜ୍ଞା ହେ ସାଧୁ ବିବେକ ।
 ଭୀମସେନ ବୋଲେ ଦେବ ଶୁଣ ଶିରୀବନ୍ଧି
 ଏ ବୋଲେ ଶୁଣିଣ ଯାହା ଯା ପ୍ରାଣ ରହିଛି ।
 ଦୁର୍ଯ୍ୟୋଧନ ବୋଲେ ସାଧୁ ସାଧୁ ତୋତେ ଭୀମା
 ଶରୀରୁ ନ ଛାଡ଼େ କିମ୍ପା ଏ ନିର୍ଲଜ୍ଜ ଆତ୍ମା ।
 ସେହିକ୍ଷଣି ପ୍ରାଣ ମୋର କିମ୍ପାଇ ନ ଗଲା
 ବାମପାଦେ ମୋ ମୁକୁଟ ଭୀମାଟା ମର୍ଦ୍ଦିଲା ।
 ଗୋବିନ୍ଦ ବୋଇଲେ ସ୍ବାମୀ ବେଗେ ଯିବା ଆସ
 ବିଳମ୍ବ ଦେଖି କୋଇନ୍ତା ପ୍ରାଣେ ହେବେ ନାଶ ।
 କୋମଳ ପତ୍ରରେ କରି ତହିଁ ଏକ ଶଯ୍ୟା
 ତାହାଉପରେ ଶ୍ବାଇଲେ ନେଇ କୁରୁରାଜା ।
 ଯୁଧିଷ୍ଠି ବୋଇଲେ ଧନ୍ୟ ଧନ୍ୟରେ ବିଧାତା
 କେବେ ସୁଖ କେବେ ଦୁଃଖ ଦେବତା ଆୟତ୍ତ ।
 ହଂସୁଳୀ ତୁଳିରେ ଯାକୁ ନ ଆସଇ ନିଦ
 ଏବେ ପତ୍ର ଶଯ୍ୟା କଲୁରେ ମାନଗୋବିନ୍ଦ ।
 କିଏ ଆନ କରିପାରେ ଦୈବ ଲିଖନକୁ
 ଯାହା ତାହା ହେଲେ ମଧ୍ୟ ଭୁଞ୍ଜିବ ତାହାକୁ ।
 ଏମନ୍ତ କହିଣ ଧର୍ମ ଶିରେ ମାରି କର
 ବୋଇଲେରେ ଭାଇ କର୍ମ ଭୋଗ କର ତୋର ।
 ପୁଣି ଆଦେଶ କରିଲେ ଶୁଣ ହେ ଦୁର୍ଦ୍ଦଶ
 ଆସୁଛି ରଜନୀ ମାନଗୋବିନ୍ଦକୁ ରଖ ।
 ଦୁର୍ଦ୍ଦଶକୁ ଶତେ ହସ୍ତୀ ତିନିଅସ୍ର ରଥୀ
 ପାଞ୍ଚସହସ୍ର ତୁରଗ ଶତେକ ପଦାତି ।
 ଲକ୍ଷେକ ସଇନ୍ୟ ଦେଇ ଦୁର୍ଦ୍ଦଶ ସଙ୍ଗରେ
 ରଣ ଜୟ କରି ସର୍ବେ ଶ୍ରୀଲେ ଆନନ୍ଦରେ ।
 ବ୍ୟାସସର ନିକଟରେ ଜଇନ୍ତା ନଗର
 ହେ ନରେଶ ଚାରିଯୁଗ ଅଟଇ ସେ ଦୂର ।
 ପଞ୍ଚପାଣ୍ଡବ ସହିତେ ସଇନ୍ୟକୁ ଘେନି
 ଅତି ବେଗରେ ଅଇଲେ ପ୍ରଭୁ ଚକ୍ରପାଣି ।
 ଜଇନ୍ତା ନଗରେ ଆସି ହେଲେ ଉପସ୍ଥିତ
 ଶତ୍ରୁକୁ ବିନାଶି ମନେ ଆନନ୍ଦ ଅତ୍ୟନ୍ତ ।
 ତେଣେ ଅର୍ଦ୍ଧ୍ୟ ଘେନି ଦ୍ଵାରେ କୁନ୍ତୀ ମହାସତୀ
 ଏମାନଙ୍କ ଆସିବାକୁ ଚାହିଁ ବସିଛନ୍ତି ।
 ଆଗେ କୃଷ୍ଣ ତାଙ୍କ ପାଶେ ପ୍ରବେଶି ହୋଇଲେ
 ତାଙ୍କୁ ଦେଖି କୁନ୍ତୀଦେବୀ ଏମନ୍ତ ବୋଇଲେ ।
 କହ ହରି କେ ବଧୂଳା ମାନଗୋବିନ୍ଦକୁ
 ଅର୍ଦ୍ଧ୍ୟ ଘେନି ବନ୍ଦାଇବି ଆଗେ ମୁଁ ତାହାକୁ ।
 ଦେବତା ରାକ୍ଷସ ଅବା ହେଉ ସେ ଚାଣ୍ଡାଳ
 ନିଶ୍ଚୟ ଅର୍ଦ୍ଧ୍ୟ ବନ୍ଦିବି ତାକୁ ଆଦିମୂଳ ।

ଦୁର୍ଯ୍ୟୋଧନ ନ ମରିବା ଯଦ୍ୟପି ଶୁଣିବି
 ଏକ୍ଷଣି ହରି ତୋ ଆଗେ ଜୀବନ ତେଜିବି ।
 କୁନ୍ତୀଙ୍କ କଠୋରବାଣୀ ଶୁଣି ନାରାୟଣ
 କୋମଳ ବଚନେ ସେହୁ କହିଲେ ଏସନ ।
 ଶୁଣ ଆଗୋ ମାତା ତୁମ୍ଭେ ମୋହର ବଚନ
 ଦୁର୍ଯ୍ୟୋଧନ ନାଶ କଲେ ଆଜି ଭୀମସେନ ।
 ଧନ୍ୟ ମାତ ଜାତ କଲ ତୁମ୍ଭେ ପାଞ୍ଚପୁତ୍ର
 ତାଙ୍କ ହାତେ ମହାଭାରା ହୋଇଲା ନିପାତ ।
 ଏବେ ମାତ ଅର୍ଜ୍ୟ ଦିଅ ଭୀମସେନ ଶିରେ
 ଶୁଣି କୋଇନ୍ଦ୍ରା ଅତ୍ୟନ୍ତ ଆନନ୍ଦ ମନରେ ।
 ଅଙ୍ଗ ପୁଲକି ଉଠିଲା ପ୍ରଫୁଲ୍ଲ ବଦନ
 ସ୍ନେହରେ ଡାକିଲେ ଆସି ଆଗେ ଭୀମସେନ ।
 ମାରୁତି ଯାଇଣ ତାଙ୍କ ଚରଣେ ନମିଲେ
 କୁନ୍ତୀ ଭୀମସେନ ଶିରେ ଅର୍ଜ୍ୟ ବଦାଇଲେ ।
 ବୋଇଲେକ ସାଧୁ ସାଧୁ ତୁ ମୋହର ପୁତ୍ର
 ସେ ବଚନେ ତୁଷ୍ଟ ହେଲେ ଭୀମ ବଳବନ୍ତ ।
 ଏ ସମୟେ ଭୀମ ବୋଲେ ଗୋବିନ୍ଦକୁ ଚାହିଁ
 ମୋ ପରି ବୀର ନ ଥିବେ ତ୍ରିଭୁବନେ କେହି ।
 ମୁହିଁ ଯେ ଶତ୍ରୁମାନଙ୍କୁ କରିଲିକ୍ଷୟ
 ମୋ ହସ୍ତେ ମଲେ ଗାନ୍ଧାରୀ ଶତେକ ତନୟ ।
 ସମରେ ବେନି ଗଦା ମୁଁ ଧରିଣ ନ ଥିଲେ
 ଚାରିଭାଇ ଶତ୍ରୁଠାରୁ ନ ବର୍ତ୍ତନ୍ତେ ଭଲେ ।
 ଭୀମ କାକ୍ୟ ଶୁଣି ରାଗେ ବୋଇଲେ ଅର୍ଜୁନ
 ମୋହର ବଚନ ଶୁଣେ ଶୁଣି ଜନାର୍ଦ୍ଦନ ।
 ବାଳକ କାଳରେ ବିଦ୍ୟା ପରୀକ୍ଷାର ବେଳେ
 ଦ୍ରୋଣଗୁରୁ ସମସ୍ତଙ୍କୁ ଘେନିକରି ଗଲେ ।
 କୁଣ୍ଡଳୀ ପର୍ବତଠାକୁ କରିଲୁ ଗମନ
 ସେ ପର୍ବତଠାକୁ ଦ୍ରୋଣ ଆଗଣ୍ଡୁ ଯାଇଣ ।
 ତା ଉପରେ ଥିଲା ଏକ ବୃକ୍ଷ କୃଷ୍ଣାଗରୁ
 ନାରାଚେ ଅର୍ଦ୍ଧେକ ତାକୁ ଛେଦି ଦ୍ରୋଣଗୁରୁ ।
 ତହିଁର ଉପରେ ଏକ ଖଡ଼ିକା ପୋତିଲେ
 ଏକ ଗରଗଡ଼ ନେଇ ତା ପରେ ଥୋଇଲେ ।
 ଶୃଙ୍ଗଧାନ ରଖିଲେକ ଗରଗଡ଼ ପରେ
 ସୋରିଷ ଏକ ରଖିଲେ ତହିଁର ଉପରେ ।
 ଏ ରୂପେ ସେଠାରେ ରହି ଭରଦ୍ବାଜ ଶିଷ୍ୟ
 ଆଖଡ଼ା ଶାଳରେ ଆସି ହୋଇଲେ ପ୍ରବେଶ ।
 ଦୁର୍ଯ୍ୟୋଧନ ଶତେ ଭାଇ କର୍ଣ୍ଣ ସହିତରେ
 ଆସ ପାଞ୍ଚଭାଇଙ୍କି ସେ କହିଲେ ସବୁରେ ।
 ନିଅ ଧନୁଶର ତୁମ୍ଭେ ଚାହିଁ ପର୍ବତକୁ
 ସେଠାରେ କି ଦିଶେ ଫେଡ଼ି କହ ହେ ଆତ୍ମଜୁ ।

ଶୁଣି ଦୁର୍ଯ୍ୟୋଧନ ଆଗେ ଧନୁଶର ନେଲା
 ପର୍ବତ ସ୍ତମ୍ଭ ଖଡ଼ିକା ଦିଶେ ଯା କହିଲା ।
 ଆଉ କି ଅଛଇ ଗୁରୁ ନ ଦିଶଇ ମୋତେ
 ଏହିରୂପେ ଅନାଇଣ କହିଲେ ସମସ୍ତେ ।
 ଖଡ଼ିକା ଗର୍ଗଡ଼ ଯାଏ ସମସ୍ତେ କହିଲେ
 ଆଉ ତେଣିକି ବଳିଣ କହି ନ ପାରିଲେ ।
 ସର୍ବଶେଷେ ଧନୁଶର ଦେଇ ଗୁରୁ ମୋତେ
 ବୋଇଲେ କହରେ ବାବୁ କି ଦିଶିଛି ତୋତେ ।
 ଗୁରୁଙ୍କ ଆଜ୍ଞାରେ ମୁହିଁ ଧନୁଶର ଧରି
 ବୋଇଲି ଏଠାରୁ ଚାରିଯୁଗେ ଅଛି ଗିରି ।
 ତା'ପରେ ଗୋଟିଏ ବୃକ୍ଷ କଟା ହୋଇଅଛି
 ତହିଁର ଉପରେ ଏକ ଖଡ଼ିକା ରହିଛି ।
 ଖଡ଼ିକା ପରେ ଗର୍ଗଡ଼ ପରେ ଶୃଙ୍ଗଧାନ
 ତା ପରେ ସୋରିଷ ଅଛି କହିଲି ପ୍ରମାଣ ।
 ଏହା ମୁଁ କହନ୍ତେ ଗୁରୁ ହୋଇଲେ ହରଷ
 ଆନନ୍ଦେ ବୋଇଲେ ମତେ ବେଗେ ଶର ପେଶ ।
 ଖଡ଼ିକା ଗର୍ଗଡ଼ ଧାନ ନ ପଡ଼ି କେବଳ
 ସୋରିଷ ଗୋଟି ମଧ୍ୟରୁ ହେବ ବେନିଫାଳ ।
 ଗୁରୁଙ୍କ ଆଜ୍ଞାରେ ମୁହିଁ ନାରାଚ ପେଶିଲି
 ସୋରିଷ ଗୋଟିକି ଯହିଁ ବେନିଫାଳ କଲି ।
 ତାହା ଦେଖି ଦ୍ରୋଣଗୁରୁ ବହୁ ପ୍ରଶଂସିଲେ
 ତ୍ରିପୁରେ ତୋ ସମବୀର ନ ହେବେ ବୋଇଲେ ।
 ବାଳୁତ କାଳରୁ ମୁହିଁ ଏମନ୍ତ କ୍ଷତ୍ରିୟ
 କିରାତ ରୂପେ ଜିଣିଲି ଦେବ ମୃତ୍ୟୁଞ୍ଜୟ ।
 ତରେ ପାଶୁପତ ମୋତେ ସମର୍ପିଲେ ହର
 ସନ୍ତୋଷେ ପାର୍ବତୀ ଦେଲେ ଅକ୍ଷୟ ଦୃଶୀର ।
 ଖାଣ୍ଡବ ବନକୁ ଦେଇ ତୋଷିଲି ଅନଳ
 ତେଣୁ ପ୍ରାପ୍ତ ହେଲା ମୋତେ ଦେବାସ୍ତ୍ର ସକଳ ।
 ସେ ସମୟେ ଇନ୍ଦ୍ରସହ ହାରିଗଲେ ଦେବେ
 କି କ୍ଷମ ଥିଲା ତୁମ୍ଭର ଜିଣନ୍ତା କୌରବେ ।
 ଧନୁ ମନଭେଦୀ ଶର ଧରିଥିଲେ ମୁହିଁ
 ଭାରତ ଯୁଦ୍ଧେ କେ ମୋତେ ଜିଣିବାକୁ ନାହିଁ ।
 ସପ୍ତରଥୀ ମୋ ଶରକୁ ଦେଖିଲେ ଡରନ୍ତି
 ମୋ ଶରେ କୌରବଦଳ ହେଲେ ବିନଶ୍ୟତି ।
 ପାର୍ଥଙ୍କ ଏ ବାଣୀ ଶୁଣି ନକୁଳ କମ୍ପିଲା
 କୃଷ୍ଣଙ୍କ ପାଦେ ପ୍ରଣାମି ଏମନ୍ତ ବୋଇଲା ।
 ମୁଁ ଯଦ୍ୟପି କୁନ୍ତ ଧରି ନ ଥାନ୍ତି ସମରେ
 କୌରବ ସୈନ୍ୟଙ୍କୁ କିଏ ଜିଣନ୍ତା ବଳରେ ।
 ମୁହିଁ ବାହୁବଳେ ଧର୍ମ ଯଜ୍ଞ ହେଲା କାଳେ
 କୁନ୍ତମୁନେ ପୃଥ୍ବୀକି ଧଇଲି ପାତାଳେ ।

କେତେ ଟାଣ ଦେଖାଇଣ କହିଗଲେ ପାଥ
କି ଜିଣନ୍ତେ ମୁଁ ନ ଧରିଥିଲେ ଏହି କୁଡ଼ ।
ନକୁଳ ବାକ୍ୟରେ କମ୍ପି କହେ ସହଦେବ
ମୋ କଥା ଘେନା କରନ୍ତୁ ହେ ଦେବକେଶବ ।
ବିଚାର ନ ଦେଇଥିଲେ ମୁଁ ଏହିମାନଙ୍କୁ
କିସ ଜିଣନ୍ତେ ଏମାନେ କୌରବ ଆଦିକୁ ।
ଦୁର୍ଯ୍ୟୋଧନ ମୃତ୍ୟୁଭେଦ ମୁଁ ତ ଥିଲି କହି
ଜିଣିଥାଆନ୍ତେ ଆଜି କି ଭାମସେନ ଭାଇ ।
ନିଶ୍ଚୟ କରି କହୁଛି ବୁଝ ଯଦୁରାୟ
ମୋ ବିଚାରେ କୌରବାଦି ସର୍ବ ହେଲେ କ୍ଷୟ ।
ଯୁଧିଷ୍ଠି ବୋଇଲେ କୃଷ୍ଣ ଶୁଣ ମୋର କଥା
ଏମାନେ ଯାହା କହିଲେ ନୁହଁଇ ଅନ୍ୟଥା ।
କପଟ ମୁଁ ଜାଣେ ନାହିଁ ମିଛ ନ କହଇ
ସବୁବେଳେ ଧର୍ମପଥ ଆଶ୍ରା କରିଥାଇ ।
ଧର୍ମ ଆଶ୍ରିତ ଜନର ସଦା ହୁଏ ଜୟ
ସେ ପ୍ରାଣାକି ନ ପଡ଼ଇ କେବେ ଅପତୟ ।
ମୋ ସତ୍ୟ ଧର୍ମବଳରୁ ମରିଲେ ସକଳ
ଏ କଥା ନିଶ୍ଚୟ ତୁମ୍ଭେ ବୁଝ ଆଦିମୂଳ ।
ଏ ପାଞ୍ଚଙ୍କ କଥା ଶୁଣି ବୋଇଲେ ପାଞ୍ଚାଳୀ
ମୋହର ବଚନ ତୁମ୍ଭେ ଶୁଣ ବନମାଳୀ ।
ଯେଉଁଦିନ ଦୁଃଶାସନ ଧଇଲା ମୋ କେଶ
ସେହିଦିନ କରିଥାନ୍ତି କୁରୁବଂଶ ଧ୍ବଂସ ।
ଅନଳ ଜନ୍ମି ବୋଲାଏ ମୁଁ ପରମା ସତୀ
ମୋ କୋପେ କୌରବ ଆଦି ହେଲେ ବିନଶ୍ୟତି ।
ସୁଭଦ୍ରା ବୋଇଲେ ଶୁଣ ଶ୍ରୀପଦାଙ୍କ କଥା
ତୁମ୍ଭେମାନେ ଯା କହିଲ ସବୁ ଅଟେ ବୃଥା ।
ମୋର ପୁତ୍ର ଅଭିମନ୍ୟୁ ଯେଣୁ ସେ ମାଇଲେ
ତେଣୁ ମୋ ଭାଇ ଶ୍ରୀକୃଷ୍ଣ ତାଙ୍କୁ ବିନାଶିଲେ ।
କୁନ୍ତୀ ବୋଇଲେ ମୋ କଥା ଶୁଣ ନାରାୟଣ
ବନେ ଗଲାବେଳେ ଯେତେ ଲଢ଼ିଲ କଷଣ ।
ସର୍ବଦା ସେ ଆତ୍ମା ଗୋଟି ଆକୁଳ ହୁଅଇ
ସେ ଦିନର ଶାପ ଏବେ ଫଳିଲା କହ୍ନାଇ ।
ଧର୍ମକୁ ସଦା ଜଣାଏ କରିଣ ବିନତି
ଏତେଦିନେ ଧର୍ମ ତାଙ୍କୁ କଲେ ବିନଶ୍ୟତି ।
ଏ ରୂପେ କଥା ହୁଅନ୍ତେ ଯେଝା ପଢ଼ରୁଷେ
କାହାରି କଥା କାହାରି ମନକୁ ନ ଆସେ ।
ସମସ୍ତଙ୍କ ଦୁଃଖ ସୁଖ ଭାବ ଜାଣି ହରି
ବୋଇଲେ ଝଗଡ଼ା ତୁମ୍ଭେ ନ କର ଏପରି ।
ତୁମ୍ଭମାନଙ୍କର କଥା ମୁହିଁ ନ ଜାଣଇ
ଶତ୍ରୁ ଏକ ନାଶଗଲେ ବିରସ କିମ୍ପାଇଁ ।

ଏହିରୂପେ କହି ହରି ସବୁଙ୍କୁ ଡୋଷିଲେ
ପାଞ୍ଚପାଣ୍ଡବଙ୍କୁ ଚାହିଁ ଏମନ୍ତ କହିଲେ ।
ଚାଲ ଏହିକ୍ଷଣି ଯିବା ସମର ଭୂମିକୁ
ଯୁଦ୍ଧକଥା ପଚାରିବା ବେଲାଳସେନକୁ ।
ସେ କାଳେ ଶିର କମଳ ତାହାକୁ ମାଗିଲି
ସେ ମାଗିବା ଦିବ୍ୟଚକ୍ଷୁ ତାଙ୍କୁ ଦେଇଥିଲି ।
ସେ ନେତ୍ରେ ସବୁଙ୍କ ଯୁଦ୍ଧ ତହିଁ ଦେଖିଥିବ
ତାକୁ ପୁଚ୍ଛିଲେ ସବୁଙ୍କ ସନ୍ଦେହ ତୁଟିବ ।
ଏହା ଶୁଣିକରି ସର୍ବେ ବାହାର ହୋଇଲେ
ସମର କ୍ଷେତ୍ର ମଣ୍ଡଳେ ଯାଇଁ ପ୍ରବେଶିଲେ ।
ଶୁଭକ୍ଷମଠାରେ ମିଳି ଦେବ ନାରାୟଣ
ବେଲାଳସେନକୁ ଚାହିଁ ପୁଚ୍ଛିଲେ ଏସନ ।
କହ ବୀର କି କି ତୁହି ଦେଖିଲୁ ସମରେ
ବହୁ ସନ୍ଦେହ ଜନ୍ମିଛଇ ଆମ୍ଭର ମନରେ ।
କିଏ କାହାକୁ ମାଇଲା କି କି ଅସ୍ତ୍ର ମାରି
କେ କେତେ ମାଇଲା ଗଦା ମଲ୍ଲଯୁଦ୍ଧ କରି ।
ଉଚ୍ଛ୍ଵାସେ ଥିଲୁ ତୁହି ଦେଖିଥିବୁ ସବୁ
ସଂଶୟ ଫିଟିବ ଫେଡ଼ି କହ ଆରେ ବାବୁ ।
କୃଷ୍ଣଙ୍କ ବାକ୍ୟେ କହଇ ସେ ବେଲାଳସେନ
ମୋହର ବଚନ ତୁମ୍ଭେ ଶୁଣ ଭଗବାନ ।
ଯୁଦ୍ଧ ଦେଖିବାକୁ ଦିବ୍ୟ ଲୋଚନ ମାଗିଲି
କି ରୂପେ ହୋଇବ ଯୁଦ୍ଧ ଦେଖିବି ମୁଁ ବୋଲି ।
ସତରଦିନ ସମର ହୋଇଲା ଏଠାରେ
ନ ଦେଖିଲି ପ୍ରଭୁ ମୁହିଁ କେ କାହାକୁ ମାରେ ।
ରଥ ରଥୀ ଗଜ ଅଶ୍ବ ସୈନ୍ୟ ଅସୁମାର
ଅଶ୍ବ ଚକାଚଳି ହୁଏ ମୁଖେ ମାରଧର ।
କିନ୍ତୁ କେ କାରେ ମାରଇ ନ ଦେଖିଲି ଦେବ
ଆଉ ଯାହା ଦେଖିଅଛି ଶୁଣ ହେ କେଶବ ।
ଗୋଟିଏ ଚକ୍ର ଆସଇ ହୋଇ ପରଖର
ସମର ପ୍ରାଙ୍ଗଣ ସେହି କରଇ ବିହାର ।
ପାଣ୍ଡବଙ୍କ ଥାଟୁ ଯାଇଁ କୁରୁସୈନ୍ୟ ନାଶେ
ତେଣୁ ଫେରି ପାଣ୍ଡବଙ୍କ ସୈନ୍ୟ ମାରି ଆସେ ।
ସେହି ଚକ୍ରଟି ଚୌଦିଗେ ଖେଦି ମାରୁଥାଏ
କୁରୁ ପାଣ୍ଡବ ସୈନ୍ୟଙ୍କୁ ସେହି କଲା କ୍ଷୟେ ।
ଏହାଛଡ଼ା କେ କାହାକୁ ଯୁଦ୍ଧେ ମାରିଅଛି
ମୁହିଁ ଏହା ଦେଖିନାହିଁ ଜାଣ ହେ ଶ୍ରୀବତ୍ସ ।
ଏହିକଥା ଶୁଣି ସର୍ବେ ହୋଇଲେକ ତୁନି
ଶିର କମ୍ପାଇ ରାଗରେ ଉଠିଲେ ପାବନି ।
ଭାଲଇ ସବୁଙ୍କୁ ଯାହା ନିନ୍ଦା କଲା କଲା
ମୋ ପୁତ୍ର ହୋଇ ମୋ ଟେକ ଟିକେ ନ ରଖିଲା ।

ରେ ଅନ୍ଧ କହୁଛି କିଛି ମାରି ନାହିଁ ମୁହିଁ
 ଏହା କହି ଏକବିଧା ମାଇଲା ନିଠାଇ ।
 ସେ ଆଦାତେ ବେଲାଳର ଶିର ଚୂର୍ଣ୍ଣ ହେଲା
 ତା ଆତ୍ମା ଶ୍ରୀକୃଷ୍ଣ ଦେହେ ଲୀନ ହୋଇଗଲା ।
 ଶ୍ରୀକୃଷ୍ଣ ବୋଇଲେ ହାୟ ଭୀମ ତୁ କି କଲୁ
 ବେଲାଳ ଜୀଆଇ ଥାନ୍ତୁ ମନେ ଭାଳିଥିଲୁ ।
 କପଟ କରିଣ ହରି ଏମନ୍ତ କହିଲେ
 ଶୁଣି କରି ସମସ୍ତେ ଯେ ବିରସ ହୋଇଲେ ।
 ମାୟାଧର ପ୍ରଭୁଙ୍କର କେ ମାୟା ବୁଝିବ
 ଏହିରୂପେ ଭାଙ୍ଗିଲେ ପ୍ରଭୁ ପାଣ୍ଡବଙ୍କ ଗର୍ବ ।
 ସଂସାରେ ଲଗାଇଥାନ୍ତି ଯେହୁ ଖେଳଘର
 କେ ଜାଣିବ ତାଙ୍କ ମାୟା ଦେବେ ଅଗୋଚର ।
 ଶୁଣ ବୈବସ୍ୱତ ମନୁ ଏଥୁ ଅନନ୍ତରେ
 ପଞ୍ଚପାଣ୍ଡବଙ୍କୁ ହରି ଘେନି ସଙ୍ଗତରେ ।
 ଜଇନ୍ତା ନଗରେ ଯାଇ ପ୍ରବେଶି ହୋଇଲେ
 ଜୟ ପତାକା ସବୁରି ପୁରେ ଉଡ଼ାଇଲେ ।
 କୁନ୍ତୀଙ୍କ ପାଶେ ପ୍ରବେଶି କରନ୍ତେ ପ୍ରଣାମ
 କଲ୍ୟାଣ ବାଞ୍ଛିଲେ କୁନ୍ତା ପୁରୁ ମନସ୍କାମ ।
 ଯୁଧିଷ୍ଠି ବୋଇଲେ ହରି ତାଳ ସର୍ବେ ଯିବା
 ସ୍ନାନ ଦେବାର୍ଜନ ସାରି ଭୋଜନ କରିବା ।
 ତହିଁ ସର୍ବେ ଯାଇ ସ୍ନାନ କରିଣ ଅଇଲେ
 ଦେବାର୍ଜନ ଭୋଜନାଦି କାର୍ଯ୍ୟ ଶେଷ କଲେ ।
 ସଭାଗୃହରେ ପ୍ରବେଶି ହୃଦେ ଧର୍ମଶିଷ୍ୟ
 ତାଙ୍କୁ ଚାହିଁ ବୋଇଲେ ହେ ଦେବ ପୀତବାସ ।
 ଏବେ ଆପଣଙ୍କ ଶତ୍ରୁ ସର୍ବେ ନାଶଗଲେ
 ଆପଣ ମନରେ ଏବେ ନିଶ୍ଚିନ୍ତ ହୋଇଲେ ।
 ଏବେ ସକଳ ଚାଲନ୍ତୁ ଦ୍ୱାରକାକୁ ଯିବା
 ବଳରାମଙ୍କୁ ଯାଇଣ ସମସ୍ତ କହିବା ।
 ଆବର କଥାଏ କହେ ବୁଝି ଦେବ ମନେ
 ଦଣ୍ଡେ ରହି ନ ଯୋଗାଏ ଜୟ କଲା ସ୍ଥାନେ ।
 ଏଥର କାରଣ ପୂର୍ବୁ ଅଛି ଜାଣି ସ୍ୱାମୀ
 ପଞ୍ଚରାତ୍ର ଉପେକ୍ଷିତ ଜୟ କଲା ଭୂମି ।
 ଏହା ଶୁଣି ଯୁଧିଷ୍ଠିର କଲେ ସନମତ
 ଯେ ଆଜ୍ଞା ଚୋହର ମୁହିଁ ପାଳିବି ଅତ୍ୟୁତ ।
 ଯୁଧିଷ୍ଠିଙ୍କି ଏହା କହି କମଳଲୋଚନ
 ଦୃଷ୍ଟଦ୍ୟୁମନ ପାଶେ ଯାଇ ମିଳିଲେ ବହନ ।

ପାଞ୍ଚାଳୀଙ୍କ କୁମରକୁ ଶୁଆଇ ଭିତରେ
 ଧୃଷ୍ଟଦ୍ୟୁମନକୁ ନେଇ ଜଗାଇଲେ ଦ୍ୱାରେ ।
 ଗୋବିନ୍ଦ ବୋଇଲେ ଶୁଣ ପାଞ୍ଚାଳର ରାୟେ
 ପାଣ୍ଡବଙ୍କୁ ନେଉଅଛୁ ଦ୍ୱାରାବତୀ ଯାଏ ।
 ପାଞ୍ଚାଳୀ କୁମର ଛାଡ଼ି ତୁମର ଭଣଜା
 ଯଦେ ରଖି ପଞ୍ଚରାଜ୍ୟେ ହେବେ ମହାରାଜା ।
 ଦୁଇ ଅଶୌହିଣୀ ସୈନ୍ୟ ରଖି ସିଂହଦ୍ୱାରେ
 ଭୈରବ ପିତୁଳା ଏକ ସ୍ଥାପିଲେ ବାହାରେ ।
 ପାଣ୍ଡବେ ପଞ୍ଚସୋଦର ଦ୍ରୌପଦୀ ସୁନ୍ଦରୀ
 ଆବର କୁନ୍ତୀ ସୁଭଦ୍ରା ଉତ୍ତରାକୁମାରୀ ।
 ଏହାଙ୍କୁ ବସାଇ ହରି ନନ୍ଦିଘୋଷ ରଥେ
 ପ୍ରବେଶିଲେ ଦ୍ୱାରକାରେ ଯାଇଣ ତୁରିତେ ।
 ଉଗ୍ରସେନ ବିଜେ କୃଷ୍ଣ ଆସିବାର ଶୁଣି
 ସାତବଂଶ ଯଦୁ ଘେନି ବିଜେ ହଳପାଣି ।
 ଦ୍ୱାରାବତୀରେ ଉତ୍ସବ କଲେ ଦେବହରି
 ପାଣ୍ଡବଙ୍କୁ ଉଦ୍ଧାରିଣ ଦୁଷ୍ଟଙ୍କୁ ସଂହାରି ।
 ଅନେକ ପ୍ରାର୍ଥନା ତହିଁ କରିଲେ ଯାଦବ
 ଶୟଳ ଉଦ୍ଧାର କର୍ତ୍ତା ଅଟ ବାସୁଦେବ ।
 ଦୁଃଖୀଜନ ଉଦ୍ଧାରଣ ନାଥ ଜଗତବନ୍ଧୁ
 ପୃଥ୍ୱୀଜନ ଉଦ୍ଧାରଣ ନାଥ ସତ୍ୟସିନ୍ଧୁ ।
 ଭକ୍ତ ଉଦ୍ଧାରଣ ନାଥ ଭକ୍ତ ବସନ୍ତ
 ଭାରା ଉଦ୍ଧାରଣ ନାଥ ତାରଣ ଶୟଳ ।
 ତୁ ଦେବ ଆଦି ପୁରୁଷ ତୁ ଦେବ ନିୟନ୍ତ୍ରା
 ତୁ ଦେବ ନର୍କଗତିରୁ ଉଦ୍ଧାର କରତା ।
 ତୁ ଦେବ ମନ୍ତ୍ର ସାଧନ ତୁ ପରମଯୋଗୀ
 ତୁ ଦେବ ଅଶାକାର ତୁ ପରବ୍ରହ୍ମ ଭୋଗୀ ।
 ତୁହି ଦେବ ଜଳସ୍ଥଳ ତୁ ଦେବ ଅନଳ
 ତୁ ଦେବ ଆକାଶ ପୁଣି ସପତ ପାତାଳ ।
 ତୁହି ଦେବ ରାତ୍ର ଅଟୁ ତୁ ଦେବ ଦିବସ
 ତୁହି ଦେବ ବ୍ରହ୍ମା ଅଟୁ ତୁହି ବିଶ୍ୱବାସ ।
 ତୁ ଦେବ ଯାବତ ଜୀବ ଅଟୁ ଶ୍ରେଷ୍ଠମୂଳ
 ତୁହି ଦେବ ଧର୍ମାଧର୍ମ ତୁହି ଯେ ସକଳ ।
 ଅନିତ୍ୟ ଶରୀର ଏହୁ ଲାଗୁଅଛି ଲୟ
 ଚକାଗ୍ରେ ରହିଲେ ଅନୁଭବକୁ ନ ଦିଅ ।
 ତୁଳସୀ ବଲ୍ଲଭ ପାଦେ ଅନୁକ୍ରମେ ସେବି
 ଶ୍ରୀ ଶାରଳା ଦାସ କରି କହେ ଏହା ଭାବି ।
 ଏହିଠାରେ ଗଦାପର୍ବ ହେଲା ସମାପତ
 ପଢ଼ି ଶୁଣି ନରେ ହୁଅ ସଂସାରୁ ମୁକତ ।

ମହାଭାରତ ଗଦାପର୍ବ ସମ୍ପୂର୍ଣ୍ଣ

ଶୁଦ୍ରମୁନି v ଶାରଳା ଦାଶଙ୍କ ବିରଚିତ



କାଢ଼ଣିକା ବା ଐଷିକ ପର୍ବ

ପ୍ରକାଶକ : ଧର୍ମଗ୍ରନ୍ଥ ଷ୍ଟୋର

(ବୁଦନ ମୁଦ୍ରଣ)

ପ୍ରାପ୍ତିସ୍ଥାନ - ଧର୍ମଗ୍ରନ୍ଥ ଷ୍ଟୋର

ପରିଚାଳକ - ବିଦ୍ୟାଧର ସାହୁ

ଅଲିଶା ବଜାର, କଟକ - ୨

ଦୂରଭାଷ : ୦୬୭୧-୨୬୦୮୨୯୭

ମହାଭାରତ କାଉଁଶିକା ବା ଏଷିକ ପର୍ବର

ସୂଚୀପତ୍ର

ବିଷୟ	ପୃଷ୍ଠାଙ୍କ
ବନ୍ଧନା	୨
ଅଶ୍ୱଥାମା କର୍ତ୍ତୃକ ଦ୍ରୌପଦୀର ପାଞ୍ଚପୁତ୍ର ଶିରଚ୍ଛେଦ ଓ ଦୁର୍ଯ୍ୟୋଧନ ଦୁଃଶସ୍ତ୍ରାଣେ ମୃତ୍ୟୁ	୩
ଦ୍ରୌପଦୀ ପାଞ୍ଚପୁତ୍ରଙ୍କ ପୂର୍ବଜନ୍ମ ବିଷୟ, ପର୍ଶୁରାମ ଓ ବିଶ୍ୱାମିତ୍ରଙ୍କ ଜନ୍ମ, ବଶିଷ୍ଠ ବିଶ୍ୱାମିତ୍ରଙ୍କ ବାଦ, କାମଧେନୁର ଯୁଦ୍ଧ, ଅଷ୍ଟବସୁଙ୍କ ଶାପ ଓ ବିଶ୍ୱାମିତ୍ରଙ୍କ ତପସ୍ୟା	୪
ଶ୍ରୀକୃଷ୍ଣଙ୍କର ଇନ୍ଦ୍ରପ୍ରସ୍ଥେ ଗମନ, ପାଞ୍ଚାଳୀ ପଞ୍ଚପୁତ୍ର ସହ ଧୃଷ୍ଟଦ୍ୟୁୟମ୍ବର ଶିର ଛେଦନ ବାର୍ତ୍ତା ପାଣ୍ଡବଙ୍କୁ ପ୍ରଦାନ ଓ ଅଶ୍ୱଥାମା ହରଣ	୧୪
ନନ୍ଦ ଓ ବାସୁଦେବ-ଶ୍ରୀକୃଷ୍ଣଙ୍କଠାରୁ ଭାରତ ଯୁଦ୍ଧ ଶ୍ରବଣ	୧୭
ଅଶ୍ୱଥାମା କାଉଁଶିକା ଶର ମାରିବା ଓ କୃଷ୍ଣଙ୍କର ପ୍ରତିଅସ୍ତ୍ର	୨୨
କାଉଁଶିକା ଶରକୁ ଶ୍ରୀକୃଷ୍ଣଙ୍କର ସୁତି ଓ ଉତ୍ତରା ଗର୍ଭସ୍ଥ ବାଳକ ବଳିଦାନ ଓ ଓ ଉତ୍ତରାର ଅଚେତନରେ ସମସ୍ତଙ୍କ ଶୋକ	୨୫
ଦୁର୍ଯ୍ୟୋଧନର ହସ୍ତିନାରେ ପ୍ରବେଶ-ସରୋବର ଗମନେ ପରୀକ୍ଷିତର ପୂର୍ବଜନ୍ମ	୨୮

— କାଉଁଶିକା ବା ଏଷିକ ପର୍ବର ସୂଚୀ ପତ୍ର —

ସମାପ୍ତ

ମହାଭାରତ

କାଉଁଶିକା ବା ଐଷିକ ପର୍ବ

ନାରାୟଣଂ ନମସ୍କୃତ୍ୟ ନରଂଚୈବ ନରରୋଭମଂ
ଦେବୀଂ ସରସ୍ବତୀଂ ବ୍ୟାସଂ ତତୋଜୟ ମୁଦୀରୟେତ୍ ।
ବେଦେ ରାମାୟଣେ ଚୈବ ପୁରାଣେ ଭାରତେ ତଥା
ଆଦୌ ଚାନ୍ତେ ଚ ମଧ୍ୟେ ଚ ହରିଃ ସର୍ବତ୍ର ଗୀୟତେ ।
ଖର୍ବଂ ସ୍ଥୂଳତନ୍ତୁ ଗଜେନ୍ଦ୍ର ବଦନଂ ଲୟୋଦର ସୁନ୍ଦରଂ,
ପ୍ରସ୍ୟନ୍ଦନ୍ ମଧୁଗନ୍ଧଲୁହମଧୁପବ୍ୟାଲୋଳ ଗଣ୍ଡସ୍ଥଳଂ ।
ଦନ୍ତାଘାତ ବିଦାରିତାରୁଧିରୈଃ ସିନ୍ଦୁର ଶୋଭାକରଂ,
ବନ୍ଧେ ଶୈଳସୁତାସୁତଂ ଗଣପତିଂ ସିଦ୍ଧିପ୍ରଦ କାମଦଂ ।

କ୍ଷୀରେନ୍ଦୁ କୁନ୍ଦଧବଳଂ ଶଶୀଖଣ୍ଡ ରୂଡ଼ଂ,

ସ୍ବକୀୟଂ-ଜନତାପ-ବିନାଶ-ଦକ୍ଷଂ ।

ଗିରିନ୍ଦ୍ର ରାଜତନୟୟୁତାବାମଭାଗଂ,

ନମାମି ଏବଂଭୂତ ବାମଦେବଂ ।

ଆଦୌ ତତ୍ତ୍ବତରାଞ୍ଜପାଣ୍ଡୁ ଜନନଂ ଲାକ୍ଷାଗୃହେ ଦାହନଂ,
ଦୁ୍ୟତେ ସ୍ତ୍ରୀ ହରଣଂ ବନେ ବିଚରଣଂ ମସ୍ୟାଳୟେ ଗୋପନଂ ।
ଲୀଳା ଗୋ ହରଣଂ ହ୍ୟନେନ ତରଣଂ ସନ୍ଧିକ୍ରିୟା କୃମ୍ବଣଂ,
ଭୀଷ୍ମଦ୍ରୋଣ ଦୁର୍ଯ୍ୟୋଧନାଦି ଦଳନଂ ଏତନ୍ନୁହାଭାରତଂ ।
ଭୀଷ୍ମ ଦ୍ରୋଣତଥାଜୟଦ୍ରଥଜଳା ଗାନ୍ଧାରନୀଲୋପ୍ମଳା,
ଶଲ୍ୟଗ୍ରାହବତୀ କୃପେଣ ବହନୀ କର୍ଣ୍ଣେନ ବେଳାକୁଳା ।
ଅଶ୍ୱଥାମା ବିକର୍ଣ୍ଣ ଘୋର ମକରା ଦୁର୍ଯ୍ୟୋଧନ ବର୍ତ୍ତନୀ,
ସୋଽଭୀଷ୍ମା ଖଳୁ ପାଣ୍ଡବୈଃ ରଣନଦୀ ଯଜ୍ଞର୍ଣ୍ଣୋଧାରୋହରିଃ ।

ବନ୍ଦନା

ଜୟ ଜୟ ଜଗନ୍ନାଥ ଜଗତ କରତା
 ଜୟ ପ୍ରଭୁ ଚକାଡୋଳା ବ୍ରଜଲୋକ୍ୟ ପିତା ।
 ଜୟ ଜୟ ମହାପ୍ରଭୁ ଭକ୍ତ ଉଦ୍ଧାରଣ
 ଜୟ ପ୍ରଭୁ ନାରାୟଣ ପାପାଦି ମୋଚନ ।
 ଜୟ ପତିତପାବନ ପାପୀ ଦ୍ରାଘକର୍ଣ୍ଣ ।
 ଜୟ ପ୍ରଭୁ ଅନ୍ତର୍ଯ୍ୟାମୀ ବ୍ରଜଲୋକ୍ୟ ପିତା ।
 ଜୟ ପ୍ରଭୁ ଲକ୍ଷ୍ମୀପତି ଦୁଷ୍ଟ ନିବୃଦନ
 ଅନନ୍ତ ଅରୂପ ପ୍ରଭୁ ଦ୍ବୈଲୋକ୍ୟକାରଣ ।
 ଜଗତହିତ ନିମନ୍ତେ ନାନା ମୂର୍ତ୍ତି ଧର
 କେତେ କେତେ କଷ୍ଟ ଦେବଗଣଙ୍କୁ ଉଦ୍ଧାର ।
 ଜୟ ନୀଳାଦ୍ରି ବିହାରୀ ହେ ଜଗତନାଥ
 ଶଙ୍ଖାସୁର ମାରି ବେଦ ଆଣିଲ ନିୟତ ।
 କଛପ ରୂପରେ ପୃଥ୍ବୀ ଜଳ ଉଦ୍ଧରିଲ
 ଜଗତଜନମାନଙ୍କୁ ଉଦ୍ଧାର କରିଲ ।
 ମହାବଳଶାଳୀ ଦୈତ୍ୟ ହିରଣ୍ୟ ଅସୁର
 ତା ପ୍ରତାପେ କମ୍ପମାନ ହେଲା ସ୍ବର୍ଗପୁର ।
 ଯଜ୍ଞ ବରାହ ରୂପରେ ତାକୁ ସଂହାରିଲ
 ଦନ୍ତଅଗ୍ରେ ପୃଥ୍ବୀକି ଉଦ୍ଧାର କରିଲ ।
 ବୈକୁଣ୍ଠରେ ଦ୍ବାରୀ ଜୟ ବିଜୟ ଯେ ବେନି
 ଶାପ ପାଇ ଜନ୍ମହେଲେ ସେ ଅସୁର ଯୋନି ।
 ପ୍ରହଲାଦ ଛଳେ ସ୍ତମ୍ଭ ନୃସିଂହ ରୂପରେ
 ବାହାରିଣ ହିରଣ୍ୟକୁ ବଧୁଲ ସତ୍ତ୍ବରେ ।
 ମହାପ୍ରତାପୀ ସେ ମୁର ଦାରୁଣ ଅସୁର
 ବ୍ରହ୍ମାବରେ ସଂସାରକୁ କଲେ ନାରଖାର ।
 ଦେବସ୍ଥିରୀମାନଙ୍କୁ ସେ ବଳେ ହରିନେଲେ
 ସକଳ ଦେବଙ୍କୁ ଆଣି ପାଦେ ଖଟାଇଲେ ।
 ଦେବଙ୍କ ବିକଳ ପ୍ରଭୁ ସହି ନ ପାରିଲେ
 ବଦରିକା ନଗ୍ନେ ଯାଇ ଜନମ ହୋଇଲେ ।
 ଶେଷ ନୃସିଂହ ନାମରେ ହୋଇଲେ ବିଖ୍ୟାତ
 ମୁର ଦାରୁଣକୁ ମାରି ରଖିଲେ ଦୈବତ ।
 ଦେବାସୁର ଯେତେବେଳେ ସମୁଦ୍ର ମନ୍ଥିଲେ
 ସୁଧା ନିମନ୍ତରେ ଦୁହେଁ ଅନ୍ୟୋନ୍ୟ ହେଲେ ।
 ମୋହିନୀ ରୂପ ଧରିଣ ସୁଧାକୁ ବାଣ୍ଟିଲ
 ଈଶ୍ବର ପରା ଯୋଗୀଙ୍କି ମୋହିତ କରିଲ ।
 ବୈଲୋଚନ ନାମେ ଏକ ପ୍ରତାପୀ ଦକ୍ଷିତ
 ମାଳତୀ ରୂପରେ ତାର ପ୍ରାଣ କଲ ହତ ।
 କପିଳ ରୂପରେ ସଂସାରରେ ଜ୍ଞାନ ଦେଲ
 ବିଷ୍ଣୁ ନାମ ଜଗତରେ ପ୍ରଚାର କରିଲ ।

ପୁଣି ବାମନ ରୂପରେ ବଳି ନୃପତିକୁ
 ଦାନ ମାଗି ଦେବ ହିତେ ଚାପିଲ ତଳକୁ ।
 ପର୍ଶୁରାମ ରୂପେ ପ୍ରଭୁ ପଶୁ ଏକ ଧରି
 ଏକବିଂଶବାର କ୍ଷତ୍ରିୟକୁଳକୁ ସଂହାରି ।
 କ୍ଷତ୍ରିୟ ରୁଧିରେ ପିତୃ ତର୍ପଣ କରିଲ
 ମହାତଳେ ବୀରବର ବାନା ଉଡ଼ାଇଲ ।
 ବ୍ରେତନ୍ଧାରେ ରାମରୂପେ ଚତୁର୍ଦ୍ଧା ମୂରତି
 ଦଶରଥ ଘରେ ଜାତ ହେଲ ଲକ୍ଷ୍ମୀପତି ।
 ବାଳି ବୀରକୁ କାଣ୍ଡରେ ନିଧନ କରିଲ
 ରାବଣକୁ ସଗୋଦ୍ର ସହିତେ ବଧ କଲ ।
 ବିଭୀଷଣ ତବ ପାଦେ ପଶିଲା ଶରଣ
 ଅମର କରି ଲଙ୍କାରେ ଦେଲ ରାଜପଣ ।
 ଅଯୋଧ୍ୟାରେ ଆସି ପ୍ରଭୁ ଅଭିଷେକ ହେଲ
 ରାଜନୀତି ଧର୍ମନୀତି ସଂସାରେ କରିଲ ।
 ପୁଣି ପାପୀ ଉଦ୍ଧାରିଣ ଗଲ ବୈକୁଣ୍ଠରେ
 ଦ୍ବୀପର ଯୁଗେ ଜନମ ହୋଇଲ ପୃଥ୍ବୀରେ ।
 କଂସ ନାମେ ମହାବୀର ରାକ୍ଷସ ଦୁର୍ମତି
 ଦେବତାମାନଙ୍କୁ ଖଟାଇଲା ପାଦେ ସେତି ।
 ତାହା ପଦଭାରା ପୃଥ୍ବୀ ସହି ନ ପାରିଲା
 ଦେବସହ ମିଳି ଆପଣଙ୍କୁ ଜଣାଇଲା ।
 ଦେବଙ୍କ ବିକଳ ପୃଥ୍ବୀଦେବୀ ଦୁଃଖ ଦେଖି
 ଜନମ ହୋଇଲେ କ୍ଷୀରସିନ୍ଧୁକୁ ଉପେକ୍ଷି ।
 ବସୁଦେବ ଘରେ କୃଷ୍ଣ ବଳରାମ ରୂପେ
 ଜନ୍ମହୋଇ ବେନିଭାଇ ଚଳିଲେ ଗୋପେ ।
 ଲୀଳା ବିନୋଦେ କଂସକୁ କରିଲ ସଂହାର
 ଗୋପୀଙ୍କ ସହିତେ କ୍ରୀଡ଼ାକଲ ଦାମୋଦର ।
 ଦ୍ବାରକାରେ କୁଟୁମ୍ବ ସ୍ଥାପିଣ ନାରାୟଣ
 ମହାଭାରତ କରିଲ ପାଣ୍ଡବ ଘେନିଣ ।
 ପାଣ୍ଡବଙ୍କୁ ଘେନି କୁରୁକୁଳକୁ ନାଶିଲ
 ଅନେକ ଦୁଷ୍ଟ ରାକ୍ଷସ ନିବୃଦନ କଲ ।
 ଶେଷେ ଆପଣା କୁଟୁମ୍ବ ନାଶି ନାରାୟଣ
 ମହାଯୋଗେ ଗଲ ପ୍ରଭୁ ବୈକୁଣ୍ଠ ଭୁବନ ।
 କଳିଯୁଗେ ପାପୀଙ୍କର ଉଦ୍ଧାର ନିମିତ୍ତ
 ନୀଳଶୈଳେ ବୌଦ୍ଧରୂପେ ବିଜେ ଲକ୍ଷ୍ମୀକାନ୍ତ ।
 ତୁମ୍ଭର ମହିମା ପ୍ରଭୁ ବ୍ରହ୍ମା ନ ଜାଣଇ
 ଏକା ତୋର ଭକ୍ତମାନେ ଜାଣନ୍ତି ଯେ ସେହି ।
 ଯୋଗରକ୍ଷି ମୁନିମାନେ ଯେତେ ତପ କରି
 ତୋ ମହିମା ଅନ୍ତ ନ ପାଇଲେ ଚକ୍ରଧାରୀ ।
 ତୁହି ପ୍ରଭୁ ଦୀନବନ୍ଧୁ ପରମ ପୁରୁଷ
 ଶାରଳା ଅଟଇ ପ୍ରଭୁ ତୋ ଦାସର ଦାସ ।

ହେ ଶାରଳାକାନ୍ତ ମୋତେ ଅନୁଗ୍ରହ କର
ଶ୍ରୀ ମହାଭାରତ ଲେଖେ ଭାଷା ପ୍ରବନ୍ଧର ।
ଜୟ ମାତା ଶାରଳା ଗୋ ବିଷ୍ଣୁ ପାଟରାଣୀ
ଅପର୍ଣ୍ଣା ମହାମାୟା ତୁ ଆଦି ସନାତନୀ ।
ସଂସାର ରକ୍ଷଣୀ ମାତା ଅନନ୍ତ ତୋ ଗୁଣ
ମୁହିଁ ଛାର କହିବାକୁ ହେବି କି ଭାଜନ ।
କେଉଁ ଜନ୍ମେ ତୋତେ ମୁହିଁ ସେବା କରିଥିଲି
ସଂସାରରେ ମାତା କରି ତୋତେ ମୁଁ ପାଇଲି ।
ତୋ ଦୟାରେ ଗଦାପର୍ବ କଲି ମୁଁ ଲେଖନ
କାଇଁଶିକା ପର୍ବ ପାଇଁ ବଳିଲା ମୋ ମନ ।
ତୋର ଦୟା ହେଲେ ମାତା ଏକେତେ ମାତର
ଅଗାଧ ସମୁଦ୍ର ଲଘେ କଦଳୀ ଭେଲାର ।
ପାଠଶାଠ ନ ଜାଣେ ମୁଁ ଜନ୍ମରୁ ମୃରୁଖ
ଏ ଲଜା ସମୁଦ୍ର ମାତା ଉଦ୍ଧାରିଣ ରଖ ।
ଯାହା ତୁ ପ୍ରସନ୍ନେ ମାତା କଷେ ବସି କହୁଁ
ତାହା ମୁଁ ଲେଖଇ ଦିବା ହୋଇଯାଏ ଯହୁଁ ।
ଆହେ ସାଧୁ ସୁଜ୍ଞାନେ ନ ଧରିବ ଦୋଷ
ମାତା ଶାରଳା ଦେବାଙ୍କ ଦାସର ମୁଁ ଦାସ ।
କାହାଙ୍କ ଆଜ୍ଞାରେ ମୁହିଁ କରଇ ଲେଖନ
ସକଳ ଦୋଷ ମୋର କ୍ଷମିବ ସାଧୁଜନ ।
ଜୟ ମାତା ବୀଣାପାଣି ଅଭୟ ହେଜୁଳା
ଶାରଳା ଦାସ କଣ୍ଠରେ ବସି କର ଖେଳା ।

—○—

ଅଶ୍ୱଥାମା କର୍ତ୍ତୃକ ଦ୍ରୌପଦୀର

ପଞ୍ଚପୁତ୍ର ଶିରଚ୍ଛେଦ ଓ

ଦୁର୍ଯ୍ୟୋଧନର ଦୁଃଖ ସୁଖେ ମୃତ୍ୟୁ

ଅଗଷ୍ଟିଙ୍କ ପାଦ ପଡ଼ି ବିଲଙ୍କ ରାଜନ
ନାନାପୁଷ୍ପେ ପାଦପଦ୍ମ କରିଣ ପୂଜନ ।
ଉଠି ହସ୍ତଯୋଡ଼ି ରାଜା କହେ ବିନୟରେ
ଭାରତ କହି ପବିତ୍ର କର ମୁନିବରେ ।
ଦୁର୍ଯ୍ୟୋଧନେ ନାଶ କରି ପାଣ୍ଡବେ ଯେ ଗଲେ
ତହିଁପରେ କେଉଁ କୃତ୍ୟ ହୋଇଲା ସେଠାରେ ।
ତାହା ମୋତେ ଫିଟାଇଣ କୁହ ମୁନିବର
ତବ ମୁଖୁଁ ଶୁଣି ମୋର ପାପ ହେବ ଦୂର ।
ରାଜାଙ୍କ ବିନୟ ଭକ୍ତି ଅଗଷ୍ଟି ଦେଖିଣ
ବୋଇଲେ ଶୁଣ ରାଜନ ହୋଇ ସାବଧାନ ।
ଦୁର୍ଯ୍ୟୋଧନ ନାଶି ପାଞ୍ଚଜଣ ଚାଲିଗଲେ
କୃଷ୍ଣସହ ହସ୍ତିନାରେ ଯାଇଣ ରହିଲେ ।

ଏଣେ ଭୀମର ସେବକ ବ୍ୟାଧ ବୁଲୁଥିଲା
ହୁଙ୍କା ଉହାଡ଼ରେ ତାକୁ ଦ୍ରୋଣୀ ଯେ ଦେଖିଲା ।
ଦେଖୁ ଅଶ୍ୱଥାମା ପୁଛରେ ଭୀମ ନିଯୋଗୀ
ବନସ୍ତରେ ବୁଲୁଅଛି କିମ୍ପା ବେଗ ବେଗି ।
ପିଲାପରି ବ୍ୟାଧ ତହିଁ ଇତସ୍ତତଃ ହୋଇ
କିଛି ନ କହିଣ ପେଡ଼ା ଦେଲାକ ଦେଖାଇ ।
ପେଡ଼ା ଦେଖାଇଣ ସେ ବୋଇଲେ ଛନ୍ଦଛନ୍ଦ
ଆହେ ଦ୍ରୋଣୀ ମୋ ବଚନ ଶୁଣ ସାବଧାନ ।
ଭୀମବୀର କାଲି ମୋତେ ତାକି କହିଥିଲେ
ପକ୍ଷୀ ଆଣିଲେ ମଣୋହି ହେବ ମୋର ଭଲେ ।
ବହୁ କଷେ ଚକ୍ରୁଆ ଚକୋଇ ପକ୍ଷୀ ଦୁଇ
ଧରି କାଠପେଡ଼ି ମଧ୍ୟେ ରଖିଥିଲି ନେଇ ।
ଦୁର୍ଯ୍ୟୋଧନକୁ ମାରିବା ପାଇଁ ଭୀମବୀର
କାଲିକି ମଣୋହି ଦେବ ନୋହିଲା ତାଙ୍କର ।
ରାତ୍ରେ ଚକ୍ରୁଆ ଚକୋଇ ଏଥେ ରହିଥିଲେ
ରାମ ନାମ ସୁମରନ୍ତେ ପେଡ଼ା ଫାଟେ ଭଲେ ।
ପେଡ଼ା ଫାଟନ୍ତେଣ ଉଡ଼ିଗଲେ ପକ୍ଷୀ ବେନି
ଆଜି ଦୁର୍ଯ୍ୟୋଧନ ନାଶ କରିଲେ ପାବନୀ ।
ତାଙ୍କ ମଣୋହିର ପାଇଁ ମୁହିଁ ଛନ୍ଦ ଛନ୍ଦ
ବନସ୍ତରେ ବୁଲୁଅଛି ଶୁଣ ବିବରଣ ।
ବେଶ୍ୱକାର ବାକ୍ୟ ଶୁଣି ଅଶ୍ୱଥାମା ବୋଲେ
ରାତ୍ରେ ଏକତ୍ର ନୋହିବ ରାମ ଶାପ ଦେଲେ ।
ଯେ ଏକଠାବେ ରହିଲେ ମୂର୍ଖନା ଫାଟିବ
କି ଦୁଷ୍ଟ କିମ୍ପାଇଁ କଲୁ ତାଙ୍କୁ ଏକ ଠାବ ।
ସେ ପକ୍ଷୀମାନେ ରାମଙ୍କୁ ସୁମରଣା କଲେ
ପେଡ଼ା ଫାଟନ୍ତେ ଆକାଶମାର୍ଗେ ଉଡ଼ିଗଲେ ।
ଅଶ୍ୱଥାମା ବୋଲେ ତୁ କି ଦେଖିଲୁ ଶବର
ଦୁର୍ଯ୍ୟୋଧନ କେଉଁଠାରେ ମରିଛି ଆବର ।
ଶବର ବୋଇଲେ ଶୁଣ ଦୁର୍ଯ୍ୟୋଧନ କଥା
ବ୍ୟାସସରେ ପଡ଼ିଅଛି ପୋତିକରି ମଥା ।
ଶୁଣି ଅଶ୍ୱଥାମା ଗଲା ଅତି ଖରତରେ
ବ୍ୟାସସରେ ମିଳେ ମାନଗୋବିନ୍ଦ ପାଶରେ ।
ଦେଖିଲେ ମାନଗୋବିନ୍ଦ ତହିଁ ପଡ଼ିଅଛି
ଦୁର୍ଦ୍ଦକ୍ଷ ପାଶରେ ବସି ଜାନୁ ଆଉଁସୁଛି ।
ଜାନୁ ଭାଙ୍ଗିଯାଇ ଅଙ୍ଗେ କିଛି ନାହିଁ ବଳ
ବେନି ନୟନୁ ବହୁଛି ରୁଧିରର ଧାର ।
ଅଶ୍ୱଥାମାକୁ ଦେଖିଣ ବୋଲେ ଦୁର୍ଯ୍ୟୋଧନ
ବାବୁ ତୋତେ ଆଶ୍ରା କରି ହୋଇଲି ପ୍ରସନ୍ନ ।
ଅଶ୍ୱଥାମା ବୋଲେ ମୁଁ ପ୍ରଥମେ କହିଥିଲି
ସେନାପତି ପଦରେ ତୁ ମୋତେ ବର ବୋଲି ।

ପାଣ୍ଡବମାନଙ୍କୁ ମୁହିଁ ମାରିଣି ଆଥାନ୍ତି
 ଶୁଣି ଉପହାସ ମୋତେ କଲୁ ତୁ ନୃପତି ।
 ଏଡ଼େ ବଡ଼ପଣ ମୋର ହେଲା ଅକାରଣ
 ମୁହିଁ ପୁଣି ତୋ ଅବସ୍ଥା ଦେଖିଲି ନୟନ ।
 ଏତେବେଳେ ଯେବେ ଶାନ୍ତୀ ଦେବ ମୋର ମାଥେ
 ପାଣ୍ଡବ ମାରି ନିଶ୍ଚିତ କରାଇବି ତୋତେ ।
 ଦୁର୍ଯ୍ୟୋଧନ ବୋଲେ ଏବେ ସବୁ ରସିକାଣି
 ଏତେବେଳେ ଆଶ୍ରା ତୋତେ କଲି କାଳ ଜାଣି ।
 ଏବେ ଯେବେ କରିବି ମୁଁ ତୋତେ ସେନାପତି
 ରଥ ଗଜ ଅଶ୍ବ କାହିଁ ପାଇବି ପଦାତି ।
 ସୁବର୍ଣ୍ଣବଳା ବାହୁଟି କୁଣ୍ଡଳ ଜଙ୍କଣ
 ନାହିଁ ମାଣିକ୍ୟ ମୁକୁଟ ଆବର ଭୂଷଣ ।
 ଏତେବେଳେ ଏ ସକଳ ପାଇବି ମୁଁ କାହିଁ
 ସବୁ ହରାଇ ପଡ଼ିଛି ଏ ଅବସ୍ଥା ହୋଇ ।
 ଅଶ୍ବଥାମା ବୋଲେ ଆଗେ ଅନୁମତି ଦିଅ
 କାର୍ଯ୍ୟ ସଫଳ ହୋଇଲେ ଭୂଷଣ କରାଅ ।
 ତାହା ଶୁଣି ଦୁର୍ଯ୍ୟୋଧନ ହୋଇଲେ ହରଷ
 ହସ୍ତରେଣ ଦୁବ ଧରି ବୋଲେ ବାରୁ ଆସ ।
 ଶ୍ଵେତଦ୍ରବ ନେଇ ବାନ୍ଧେ ଅଶ୍ବଥାମା ଶିରେ
 ତହିଁ ଅଶ୍ବଥାମା ଚଳେ ଧନୁ ଧରି କରେ ।
 ଚତୁର୍ଦ୍ଦିଗେ ଘୋଟିଅଛି ଅକ୍ଷକାର ରାତ୍ରି
 ନବମ ସିଂହଦ୍ଵାରରେ ପ୍ରବେଶ ତଡ଼ତି ।
 ଦ୍ଵାରେ ମିଳି ଦେଖିଲେ ସେ ଭଇରବ ମୂର୍ତ୍ତି
 ତାହା ସଙ୍ଗେ ବେନିଘଡ଼ି ଯୁଦ୍ଧେ ମହାରଥ ।
 ଭଇରବ ମୂରତିକୁ ଜିଣି ନ ପାରିଲା
 ପଛଆଡ଼େ କାନ୍ଧ ଭାଙ୍ଗି ଭିତରେ ପଶିଲା ।
 ନିଦ୍ରା ନ ଥିଲା ରଥୀଙ୍କୁ ଅସ୍ଥାଦଶ ଦିନ
 ନିଶ୍ଚିନ୍ତରେ ଶୋଇଥିଲେ ହୋଇ ଅଚେତନ ।
 ଦଇବେ ଭିତରେ ପଶି ଅଶ୍ବଥାମା ବୀର
 ଦୁଇ ଅକ୍ଷୌହିଣୀ ସୈନ୍ୟ ମାରିଲେ ସେଠାର ।
 ଅଚେତନେ ଶୋଇଥିଲେ ବୀର ଧୂଷ୍ଟଦ୍ୟୁମ୍ନ
 ତାହାଙ୍କ ମୁଣ୍ଡକୁ କ୍ରୋଧେ କରିଲେ ଛେଦନ ।
 ତହିଁ ଯାଇ ପ୍ରବେଶିଲେ ଚନ୍ଦ୍ରଶାଳା ପୁରେ
 ପାଞ୍ଚାଳୀସୁତେ ନିଦ୍ରିତ ଥିଲେ ସେହିଠାରେ ।
 ଚନ୍ଦ୍ରକେଶରୀ ନାମରେ ଯୁଧିଷ୍ଠିଙ୍କ ସୁତ
 ବୀରକେଶରୀ ବୋଲିଟି ଭୀମଠାରୁ ଜାତ ।
 ନରକେଶରୀ ଅଟଇ ଅର୍ଜୁନ କୁମାର
 ମହାକେଶରୀ ଯେ ପୁତ୍ର ଅଟେ ନକୁଳର ।
 ତ୍ରେଲୋକ୍ୟ କେଶରୀ ବୋଲି ସହଦେବ ସୁତ
 ଏ ବିଧିରେ ପାଞ୍ଚାଳୀଙ୍କ ଅଟେ ପାଞ୍ଚପୁତ୍ର ।

ଅଶ୍ବଥାମା କ୍ରୋଧଭରେ ସେ ସ୍ଥାନରେ ଭେଟି
 ଏକ ଏକ ପ୍ରହାରକେ ପାଞ୍ଚମୁଣ୍ଡ କାଟି ।
 ହର୍ଷଭରେ ପାଞ୍ଚମୁଣ୍ଡ ଭାର କରି ଘେନି
 ଅଶ୍ବଥାମା ଗଲେ ରାତ୍ର ଅଛି ଘଡ଼ି ତିନି ।
 ଲେଉଟି ଆସଇ ଦ୍ରୋଣୀ ବହୁତ ହରଷେ
 ଦ୍ଵରିତେ ଯାଇ ମିଳିଲା ବ୍ୟାସସର ପାଶେ ।
 ରାତ୍ର ଶେଷ ହୋଇଣ ପ୍ରଭାତ ଆସି ହେଲା
 ଅଶ୍ବଥାମା ବ୍ୟାସସର ପାଶେ ପ୍ରବେଶିଲା ।
 ଦୁର୍ଭକ୍ଷ ବୋଇଲା ସ୍ଵାମୀ ଶୁଣ ଦଣ୍ଡଧାରୀ
 ଅଶ୍ବଥାମା ବାହୁଛନ୍ତି ମୁଣ୍ଡଭାର କରି ।
 ନୟନ ଫେଡ଼ି ଚାହିଁଲା ସେ ମାନଗୋବିନ୍ଦ
 ପାଣ୍ଡବଙ୍କ ମୁଣ୍ଡ ଗଣି ହୋଇଲା ଆନନ୍ଦ ।
 ସାଧୁ ସାଧୁ ଅଶ୍ବଥାମା ବୋଲିଣ କହଇ
 ସେନାପତି ନ କରି ମୁଁ ହାନସ୍ତା ହେଲାଇଁ ।
 ସମସ୍ତ ହରାଇ କରି ଶିଖିଲି ଏ ବୁଦ୍ଧି
 ପାଦେ ପେଲିଦେଲି ମୁହିଁ ଏଡ଼େକ ସମୃଦ୍ଧି ।
 ବାଳୁତକାଳୁ ଯାହାକୁ କରିଥିଲି ଆଶା
 ତିହିଁ ନ ପାରିଲି ତାହାକୁ କରିଲି ନିରାଶା ।
 ଏପରି ସନ୍ତାପ ବହୁ କଲେ ଧାର୍ତ୍ତରାଷ୍ଟ୍ର
 ଛାମୁରେ ଦ୍ରୋଣୀ ଥୋଇଲେ ମୁଣ୍ଡ ପାଞ୍ଚଗୋଟି ।
 ମୁଣ୍ଡ ଦେଖି ମୁହଁତାତ ହୋଇଲେ ରାଜନ
 ହା ହା ଦଇବ ବୋଲିଣ କଲେକ ରୋଦନ ।
 ଆଦ୍ୟରୁ ମୁଁ ଜାଣେ ଦ୍ରୋଣୀ ଅଟୁ ତୁହି ମନ୍ଦ
 ତେଣୁ କରି ନ ଦେଲି ମୁଁ ସେନାପତି ପଦ ।
 କି ଦୁର୍ଯ୍ୟୋଗେ ଶେଷକାଳେ ସେନାପତି କଲି
 ବଂଶ ବୁଡ଼ାଇ ବାଳକହତ୍ୟା ଦୋଷୀ ହେଲି ।
 ଅଭିମନ୍ୟୁ ଘଟୋତ୍କଚ ସବୁ ହେଲେ ନାଶ
 ଲକ୍ଷ୍ମଣ କୁମାର ମରି କୁଳ ହେଲା ଶେଷ ।
 ଯାକୁ ଆଶା କରିଥିଲି ବଂଶ ରକ୍ଷା ପାଇଁ
 ଏହାକୁ ମାରିଣ କୁଳ ବୁଡ଼ାଇଲୁ ତୁହି ।
 ଭୋ ଦଇବ ସନ୍ତାନ ଯେ କନ୍ଧବରୁ ବୋଲି
 ଅଶ୍ବଥାମାର ପ୍ରସାଦେ ସବୁ ବୁଡ଼ାଇଲି ।
 ତୋର ମୁଣ୍ଡ ନ ଚାହିଁବି ଆରେରେ ଚଣ୍ଡାଳ
 ବଂଶ ନାଶ କଲୁ ମୋର ପାଶୁ ବେଗେ ଚଳ ।
 ଆହା ବାପ ତୁମ୍ଭ ମୁଣ୍ଡ ଦେଖି ମୋର ପ୍ରାଣ
 ଦହନ ନ ହୋଇ କିମ୍ପା ରହିଛି ପିଣ୍ଡେଣ ।
 ଆରେ ଦୁର୍ଭକ୍ଷ ତୁ ମୋତେ ସମ୍ଭାଳିଣ ଧରି
 ପାଞ୍ଚଗୋଟି ମୁଣ୍ଡ ଦିଅ କୋଳରେ ମୋହରି ।
 ଦୁର୍ଯ୍ୟୋଧନର ବଚନ ଦୁର୍ଭକ୍ଷ ଶୁଣିଣ
 ତାଙ୍କ କୋଳେ ପାଞ୍ଚମୁଣ୍ଡ ଦେଲା ତତକ୍ଷଣ ।

ପାଞ୍ଚଗୋଟି ମୁଣ୍ଡ କୋଳେ ଧରି ଧାଉଁରାଣ୍ଡି
ପ୍ରାଣ ବିସର୍ଜନ କଲା ମୁର୍ଦ୍ଧାଗଲା ପାଟି ।
ଲଜ୍ଜା ପାଇ ବନସ୍ତକୁ ଗଲା ଅଶ୍ୱଥାମା
ଦେଖିଲା ତୁଙ୍ଗଭଦ୍ରାରେ କ୍ରପ ମହାତମା ।
ଦ୍ରୋଣୀ ତାହାକୁ କହିଲେ ସମସ୍ତ ଚରିତ
ପାଣ୍ଡବ ବୋଲି ମାଇଲି ପାଞ୍ଚାଳୀର ସୁତ ।
ଜୟ ଜୟ ଜଗନ୍ନାଥ ହୋ କଲା ବଦନ
ନରନାରୀ ଦେଖି ପାପୁ ହୁଅନ୍ତି ମୋଚନ ।
ଚଉଦ ବ୍ରହ୍ମାଣ୍ଡନାଥ ତୁ ମଙ୍ଗଳମୟ
ଛାବର କୀଟ ପତଙ୍ଗ ତୋହର ଆଶ୍ରୟ ।
ତୁ ପ୍ରଭୁ ସର୍ବ ଜୀବନେ କରିଛୁ ବିଶ୍ରାମ
ଜୟ ତୁ ମହାମହିମା ପୁରୁଷ ପୁରାଣ ।
ଶାରଳା ଦାସ ତୋହର ଚରଣେ ଶରଣ
ପାଦପଦ୍ମେ ଠାବ ଦିଅ ଆହେ ନାରାୟଣ ।
କାଇଁଶିକା ପର୍ବ ଏହି ଶ୍ରୀ ମହାଭାରତ
ତୁମ୍ଭ ପ୍ରସନ୍ନେ ଶାରଳା କରୁଛି ବ୍ୟକତ ।

—○—

ଦ୍ରୌପଦୀ ପାଞ୍ଚପୁତ୍ରଙ୍କ ପୂର୍ବଜନ୍ମ ବିଷୟ, ପର୍ଶୁରାମ ଓ ବିଶ୍ୱାମିତ୍ରଙ୍କ ଜନ୍ମ, ବଶିଷ୍ଠ ବିଶ୍ୱାମିତ୍ରଙ୍କ ଦାନ, କାମଧେନୁଙ୍କର ଯୁଦ୍ଧ, ଅଷ୍ଟବସୁଙ୍କ ଶାପ ଓ ବିଶ୍ୱାମିତ୍ରଙ୍କ ତପସ୍ୟା

ଏଥୁଅନ୍ତେ ବୈବସ୍ୱତ ମନୁ ଦଣ୍ଡଧର
ଅଗସ୍ତି ମୁନିଙ୍କ ପାଦେ କରି ନମସ୍କାର ।
ବୋଇଲେ ହେ ମହାରାଷି ମୋତେ ଦୟା କରି
ଶ୍ରୀ ମହାଭାରତ ମୋତେ କହନ୍ତୁ ବିସ୍ତାରି ।
ସାତବରଷର ମାତ୍ର ପାଞ୍ଚାଳୀ କୁମାର
ଅକାରଣେ କିମ୍ପା ମୃତ୍ୟୁ ହୋଇଲା ତାଙ୍କର ।
ଶାସ୍ତ୍ରରେ ହୋଇଛି ଲେଖା ଶତ୍ରୁର ନିଧନ
ଅଦୋଷୀ ଲୋକର ନାଶ କିମ୍ପା ହେଲା ପୁଣି ।
ଏସବୁ କାରଣ ମୋତେ କହ ମୁନିବର
ତବ ମୁଖୁ ଶୁଣି ମୁହିଁ ହୋଇବି ନିସ୍ତାର ।
ରାଜାଙ୍କ ବଚନ ଶୁଣି ଅଗସ୍ତି ବୋଲନ୍ତି
ମନ ଛିର କରି ତୁହି ଶୁଣ ହେ ନୃପତି ।
ପାଞ୍ଚାଳୀ କୁମାରଙ୍କର ମୃତ୍ୟୁର କାହାଣୀ
ବିସ୍ତାରି କହୁଛି ମନେ ରଖ ନୃପମଣି ।
ବିଷ୍ଣୁ ପ୍ରସାଦ ବୋଲିଣ ଏକ ସତ୍ୟଯୁଗେ
ଗୋରେଖ ଇନ୍ଦ୍ରଦେବତା ଥିଲା ମଧ୍ୟସ୍ୱର୍ଗେ ।

ସେ ସତ୍ୟଯୁଗରେ ବିଷ୍ଣୁଭଦ୍ର ରାଜା ଥିଲା
ମର୍ତ୍ତ୍ୟମଣ୍ଡଳରେ ବହୁ ନାମ ସେ ଅର୍ଜୁନ ।
ବିଷ୍ଣୁଭଦ୍ର ରାଜା ଅଟେ ମହା ଜ୍ଞାନବତ
ବିଶ୍ୱାବସୁ ନାମେ ତାର ହୋଇଲାକ ସୁତ ।
ରୁକ୍ମବସୁ ବିଶ୍ୱାବସୁ ନନ୍ଦନ ଅଟଇ
ରୁକ୍ମ ବସୁର ନନ୍ଦନ ଅନଙ୍ଗ ବୋଲାଇ ।
ଅନଙ୍ଗ ସୁତ ତୋରଣ ଆଉ ମନସିକ
ତାହାର ନନ୍ଦନ ନାମ ଶୁଣ ମହାରାଜ ।
ତୋରଣ ନନ୍ଦନ ନାମ ଆରାଧ୍ୟକ୍ଷିବ
ଏହାର ନନ୍ଦନ ନାମ ଅରୁଣାମାଧବ ।
ମାଧବ ନନ୍ଦନ ନାମ ଅଟେ ଅରବିନ୍ଦ
ଏହାର ନନ୍ଦନ ଅଟେ ରାଜା ମକରନ୍ଦ ।
ନିର୍ମଳତନୁ ବୋଲିଟି ତାହାର ତନୁଜ
ତାହାର ନନ୍ଦନ ନାମ ଅଟଇ ସରୋଜ ।
ଏ ମହାପତି ନନ୍ଦନ ମକର ନୃପତି
ତାହାଙ୍କ ତନୟ ନାମଗାଧୁ ନାମେ ଖ୍ୟାତି ।
ତିନିଲକ୍ଷ ବର୍ଷ ଭୋଗ କଲେ ଗାଧୁରାଜା
ତାହାଙ୍କର ଥିଲା ଜାଣ ନଅଗୋଟି ଭାର୍ଯ୍ୟା ।
ଉମାବସୁ କନ୍ୟା ରେଣୁକା ଯେ ସଉନିକା
ତହିଁ ଗାଧୁରାଜା ବିଭା ହୋଇଲେ ସୈନିକା ।
ରେଣୁକାକୁ ପରିଣୟ କଲେ ଯମଦଗ୍ନି
ପୁତ୍ରଜାତ ନ କରିଲେ ସେହି ଦୁଇ ଭଗ୍ନୀ ।
ଗାଧୁରାଜା ବୋଇଲେକ ସଉନିକା ରାଜ
ଯମଦଗ୍ନି ପୁରକୁ ତୁ ଯାଅ ବେଗହୋଇ ।
ସନ୍ତାନ ନିମନ୍ତେ ତୁହି ଶାନ୍ତ ଚଳିଯାଅ
ବେନି ଭଗ୍ନୀ ଯାଇ ଯମଦଗ୍ନିକୁ ଜଣାଅ ।
ଗାଧୁ ନୃପତି ବଚନେ ସଉନିକା ଗଲା
ମଳୟ ପର୍ବତେ ଯମଦଗ୍ନିପୁରେ ହେଲା ।
ଅନେକ ଅର୍ଜନା ତାକୁ ଦଣ୍ଡବତ କଲେ
ଶାଶୁ ସାମନାରେ ତାକୁ ସମ୍ମାନ କରିଲେ ।
ସୌନିକା କହିଲେ ରହି ରେଣୁକାର ପାଶ
ସନ୍ତାନ ବିହୁନେ ଆମ୍ଭେ ହୋଇଲୁ ନିରାଶ ।
କୁଆଁ ଯମଦଗ୍ନିଙ୍କୁ କୁହ ତୁମ୍ଭେ ଯାଇ
ମୁହିଁ ଧନ ଦେବି ଯାଗ ଯେତେକ ଲାଗଇ ।
ରେଣୁକା ଯାଇ କହିଲେ ଯମଦଗ୍ନି ଆଗ
ସନ୍ତାନ ଅର୍ଥେ ଅଇଲେ ଶୁଣ ମହାଭାଗ ।
ଯମଦଗ୍ନି ବୋଇଲେ ମୁଁ ଯାଗ କରିବଇଁ
ସେ ବୋଇଲେ ଦେବୁ ଧନ ଯେତେକ ଲାଗଇ ।
ସଉନିକା ବୋଲେ ପାଞ୍ଚଗୋଟି ଯେ ରତନ
ସନ୍ତାନ ନିମନ୍ତେ ଯାଗ କଲେ ତପୋଧନ ।

ଶୁଭକ୍ଷଣେ ସେ ଭୂମିରେ ତିଳ ବୁଣାଇଲେ
 ଫଳ ଝଡ଼ିଯାନ୍ତେ ତହିଁ ଯଜ୍ଞଶାଳ କଲେ ।
 ରକ୍ଷିକୁଲ୍ୟା ବୋଲି କରି ତହିଁ ନଦୀଗୋଟି
 ସରସ୍ୱତୀ ଧାରରୁ ସେ ଉତ୍ତରକୁ ଫୁଟି ।
 ସମ୍ପୁର୍ଣ୍ଣ ବଚର ତଳେ ଆରମ୍ଭିଲେ ଯାଗ
 ମହାମନ୍ତ ଉଚ୍ଚାରିଣ ଦେଲେ ହବିର୍ଭାଗ ।
 ଆପଣେ ବସିଲେ ମନ୍ତ୍ରେ ସ୍ଥାପିଲେ ମହାୟା
 ପ୍ରାଣପାନ ବ୍ୟାନେଦାନ ସମାନ ପଞ୍ଚାୟା ।
 ପଞ୍ଚଦଶ ବର୍ଷ ମୁନି ବସିଲେକ ଯଜ୍ଞେ
 ବାମାବର୍ତ୍ତ ଦେଖି ମୁନି ଦ୍ୟୁତେ ହବିର୍ଭାଗେ ।
 ଏହିପରି ପଞ୍ଚଦଶ ବର୍ଷ ଯଜ୍ଞ କଲେ
 ଆହାର ମୈଥୁନ ନିଦ୍ରା ସମସ୍ତ ଛାଡ଼ିଲେ ।
 ପବନ ଜଳରେ ଲକ୍ଷ୍ୟ ରଖିଣ ଜୀବନ
 ଏପରି ଯାଗ କରିଲେ ସେହି ତପୋଧନ ।
 ମାନ୍ଧତା ପନ୍ଦର ଲକ୍ଷ ପାଞ୍ଚସପ୍ତ ଅଙ୍ଗ
 ଇନ୍ଦ୍ର ପ୍ରଭୁ ବୋଲି ଜାଣ ସମସ୍ତରେ ଏକ ।
 ସେ ବର୍ଷ ମକର ମାସ କୃଷ୍ଣ ପଞ୍ଚମୀରେ
 ଉତ୍ତରାଫାଲଗୁନୀ ରକ୍ଷି ବୃହସ୍ପତି ବାରେ ।
 ସେହିଦିନ ସମାପନ ପାଞ୍ଚଦଶ ଗତି
 ସେହି ଦିବସରେ ଯଜ୍ଞେ ଦେଲେକ ଆହୁତି ।
 ଦକ୍ଷିଣାବର୍ତ୍ତକ ଯହୁଁ ଦେଖିଲେ ବହନି
 ହବିର୍ଭାଗ ଦେଲେ ମହାରକ୍ଷି ଯମଦଗ୍ଧି ।
 ଜପ ମନ୍ତ୍ର ଏକ କରି ଦିଅନ୍ତି ଆହୁତି
 ପ୍ରତ୍ୟେକ ଶିଖା ଉଠିଲା ବିକଶିଲା ଜ୍ୟୋତି ।
 ମନ୍ତ୍ର ଜପ କରି ଅନ୍ୟ ଭାବେ ଦ୍ୟୁତି ଭାଗେ
 ଏକ ଏକ ତପୀ ଘୃତ ଦେଉଥାନ୍ତି ଯାଗେ ।
 ବେନି ମନ୍ତ୍ରେ ମହାମୁନି ଚରୁ ପୁଷ୍ପାଞ୍ଜଳେ
 ବ୍ରହ୍ମ କ୍ଷତ୍ରି ଭିନ୍ନ ଭିନ୍ନ କରିଣ ରଖିଲେ ।
 ଯମଦଗ୍ଧି ବୋଇଲେ ଯେ ତାକି ରେଣୁକାକୁ
 ଅଗ୍ନିକୋଣ ଚରୁ ଦେବ ଗାଧୁ ଭାରିଯାକୁ ।
 ଏଶାନ୍ୟରେ ସ୍ଥାପିଅଛି ଯେଉଁ ଚରୁଅନ୍ତ
 ତୁମ୍ଭେ ଶୌଚହୋଇ ତାହା କରିବ ଭକ୍ଷଣ ।
 ଆଜ୍ଞା ଦେଲେ ଯମଦଗ୍ଧି ଆହାନିକେ ଗଲେ
 ବେନିଭଗ୍ନୀ ଶୁଣି ତାହା ଆନୟିତ ହେଲେ ।
 ସଉନିକା ମହାସତୀ ଗାଧୁରାଜା ରାଣୀ
 ସ୍ନାନ ସାରିଣ ଆଗରେ ଅଇଲେ ସେ ପୁଣି ।
 ଯେଉଁ ଚରୁ ରହିଥିଲା ଏଶାନ୍ୟ ଭାଗରେ
 ତାହାକୁ ଭକ୍ଷଣ କଲା ସୌନିକା ସତ୍ତ୍ୱରେ ।
 ଯମଦଗ୍ଧିଙ୍କର ଜାୟା ରେଣୁକା ସୁନ୍ଦରୀ
 ପଛରେ ଅଇଲେ ସତୀ ନିତ୍ୟକର୍ମ ସାରି ।

ଆସି ଦେଖିଲେ ଏଶାନ୍ୟକୋଣ ଚରୁଅନ୍ତ
 ଆଗରୁ ସୌନିକା କରିଅଛନ୍ତି ଭକ୍ଷଣ ।
 ରେଣୁକା ବୋଲେ ଏଶାନ୍ୟଦିଗ ଚରୁ ଅପା
 ବଦଳାଇ କରି ତୁମ୍ଭେ ଗ୍ରାସ କଲ କିମ୍ପା ।
 ବାଣ୍ଟି ଦେଇଥିଲେ ରକ୍ଷି ବିପରୀତ କଲ
 ରକ୍ଷିଙ୍କର କଥା ତିଳେ ଭାବି ନ ପାରିଲ ।
 ଏହା କହି ଯେଉଁ ଚରୁ ଅଗ୍ନିକୋଣେ ଥିଲା
 ତାହାକୁ ରେଣୁକା ଯାଇ ଭକ୍ତିରେ ଭକ୍ଷିଲା ।
 ସୌନିକା କପଟ ଭାବି ଏହିପରି କଲେ
 ବ୍ରହ୍ମ କ୍ଷତ୍ରୀ ଚରୁ ଦୁହେଁ ପାଳଟ ହୋଇଲେ ।
 ଶୁଣ ବୈବସ୍ୱତ ମନୁ ବଦନ୍ତି ଅଗସ୍ତି
 କ୍ଷତ୍ରି ଅର୍ଥେ ଯେଉଁ ଚରୁ ଦେଇଥିଲେ ଯତି ।
 ତାକୁ ନେଇ ଗ୍ରାସକଲେ ଶ୍ରୀମତୀ ରେଣୁକା
 ରକ୍ଷି ଭାଗ ଚରୁ ଗ୍ରାସ କଲେ ସଉନିକା ।
 ଗାଧୁରାଜ ପୁତ୍ର ହେଲେ ବିଶ୍ୱାମିତ୍ର ନାମ
 ଯମଦଗ୍ଧି ଔରସରେ ହେଲେ ପର୍ଶୁରାମ ।
 ରକ୍ଷିଘରେ ଉତପତ୍ତି ହୋଇଲେ ଯେ କ୍ଷତ୍ରୀ
 କ୍ଷତ୍ରିଘରେ ଜନ୍ମହେଲେ ବିଶ୍ୱାମିତ୍ର ଯତି ।
 ଗାଧୁରାଜା ତନୟକୁ ଯୁଦ୍ଧ ଶିଖାଇଲେ
 ବିଶ୍ୱାମିତ୍ର ବନେ ପଶି ଦାନବ ମାରିଲେ ।
 ନବସପ୍ତ ରାଜା ଥିଲେ ଯେତେକ ଦୁରନ୍ତ
 ବାହୁବଳେ ସାଧ୍ୟ କଲେ ତାହା ବିଶ୍ୱାମିତ୍ର ।
 ଚୌରାଅଶୀ କ୍ଷୌଣୀବଳ ସଙ୍ଗରେ ଘେନିଣ
 ଅନୁବ୍ରତେ ଦିଗବିଜେ କରନ୍ତି ସେ ପୁଣ ।
 ସର୍ବସାଧୁ ଜଗଜ୍ଜିତା ନାମ ଭିଆଇଲେ
 ଯାଗଯଜ୍ଞ କରି ସର୍ବଦେବେ ତୋଷ କଲେ ।
 ଏ ରୂପେ ସୁଖେ ପାଳିଲେ ତାଙ୍କୁ ସବୁ ପ୍ରଜା
 ସର୍ବେ ସ୍ୱର୍ଣ୍ଣ କଳସରେ ନିତି କଲେ ପୂଜା ।
 ଆହେ ଚଇତନ ଶୁଣ କଟକର ସ୍ଥଳୀ
 ପାଞ୍ଚସପ୍ତ ଯୋଜନ ଯେ ପାଞ୍ଚଶ ଆଙ୍ଗୁଳି ।
 ମକର ଶୁକଳପକ୍ଷ ନବମୀର ଦିନ
 ଗୁରୁବାରେ ଯେ ରୋହିଣୀ ରୁକ୍ଷ ବିଦ୍ୟମାନ ।
 ତୁଙ୍ଗଭଦ୍ରା ନଦୀ ଦେଇ ପ୍ରାଚୀକୁଳ ମୋଡ଼ି
 ହିମାଗିରିକି ଯୋଜନ ସାତ ମାତ୍ର ଛାଡ଼ି ।
 ବଳିଦାନବ ମାଇଲେ ଯାଇଁ ରଣ କରି
 ଅନ୍ୟ ବନେ ବନଫଳ ଯାଇ ଭକ୍ଷ କରି ।
 ମାଘମାସ ଶୁକ୍ଳପକ୍ଷ ଦ୍ୱାଦଶୀର ଦିନ
 ଆପଣା ରାଜ୍ୟେ ଲେଉଟି ଆସନ୍ତି ବହନ ।
 ପାତାଳ ଗଙ୍ଗାକୁଳରେ ନିତ୍ୟକର୍ମ ସାରି
 ପ୍ରବେଶ ହେଲେ ଗଣ୍ଡୁକୀ ନଦୀ ହୋଇ ପାରି ।

ସେ ନଦୀତୀରେ ବଶିଷ୍ଠ ରଷିକ ଆଶ୍ରମ
ବିଶ୍ୱାମିତ୍ର ସେହିଠାରେ କରିଲେ ବିଶ୍ରାମ ।
ବଶିଷ୍ଠ ରଷି ଦେଖିଣ ତାହାଙ୍କ ବଦନ
ବହୁତ ହରଷଯୁକ୍ତ ହେଲା ତାଙ୍କ ମନ ।
ବିଶ୍ୱାମିତ୍ର ବଶିଷ୍ଠଙ୍କ ଚରଣେ ପ୍ରଣାମି
ବୋଇଲେ ପଞ୍ଚଦିବସ ଅଇଲି ମୁଁ ଭ୍ରମି ।
ନବମୀ ଦଶମୀ ଏକାଦଶୀ ଦୁଆଦଶୀ
ଚାରିଦିନ ହେଲା ମୋର ସୈନ୍ୟ ଉପବାସୀ ।
ବଶିଷ୍ଠ ବୋଇଲେ ଏବେ ସର୍ବେ ସ୍ନାନ କର
କ୍ଷଣେ ବସ ଅନ୍ନ ଭୁଞ୍ଜିବା ହେ ଶତବାର ।
ବିଶ୍ୱାମିତ୍ର ବୋଲେ ଆଚନ୍ଦ୍ରାଳ ଉପବାସ
କେମନ୍ତ ଅନ୍ନ ଭୁଞ୍ଜିଣ ଆମ୍ଭେ ହେବା ତୋଷ ।
ବଶିଷ୍ଠ ବୋଇଲେ ତୁମ୍ଭେ ସମସ୍ତେ ହେଁ ବସ
ଏକ ପାତ୍ର ଚରୁଅନ୍ତେ ସର୍ବେ ହେବେ ତୋଷ ।
ସମସ୍ତେ ହେଁ ଏକ ଏକ ପାତ୍ର ପାତି ବସ
ଦେଉଛୁ ଅନ୍ନ ପେଟ ଭରିଣ କର ଗ୍ରାସ ।
ତହିଁ ସେ ସୈନ୍ୟ ବସିଲେ ତିନିଯୁଣ ମାଡ଼ି
ବନସ୍ତ ଭିତରେ ଏକ ଏକ ପତ୍ର ବାଡ଼ି ।
ବଶିଷ୍ଠ ମହର୍ଷିଙ୍କର ଅଶୀସସ୍ତ୍ର ଛାତ୍ର
ସକଳେ ପର୍ଷନ୍ତି ଅନ୍ନ ହୋଇଣ ପବିତ୍ର ।
ବଶିଷ୍ଠଙ୍କର ଭାରିଯା ଅଟେ ଅରୁଣତୀ
ପତିଭକ୍ତା ସ୍ତ୍ରୀ କୋଟିକରେ ମହାସତୀ ।
କୁତୁଆ ଗୋଟିକେ ଏକା ଭାତ ରାନ୍ଧିଛନ୍ତି
ତହିଁ ଜାଳି ଅନ୍ନ ନିଜ ସ୍ୱାମୀ କରେ ଦ୍ୟନ୍ତି ।
ବଶିଷ୍ଠ ଆଶ୍ରମ ଆଶିଦ୍ୟନ୍ତି ଶିଷ୍ୟ କରେ
ଛାତ୍ରମାନେ ପରସ୍ପତି ଅତି ଖରତରେ ।
ବଶିଷ୍ଠଙ୍କ ପୁତ୍ରମାନେ ସୁସଞ୍ଚ ବ୍ରାହ୍ମଣ
କାମଧେନୁ ଗାଇଗୋଟି କରିଲେ ଦୋହନ ।
ଗୋଟିଏ ଧେନୁର ଦୁଗ୍ଧ କୋତୁଆଏ ଭାତ
ରାଜାଙ୍କର ସୈନ୍ୟ ଖାଇ ହୋଇଲେ ତୃପତ ।
ସବିନୟ ହୋଇକରି ବୋଲନ୍ତି ବଶିଷ୍ଠ
ତୃପତ ହୋଇ ଭୁଞ୍ଜନ୍ତୁ ପୁରାଇଣ ପେଟ ।
ଅଦ୍ୟ ଯାଗଅନ୍ନ ଭୁଞ୍ଜି ହୋଇବ ତୃପତି
ନ ଅଣ୍ଟିବ ବୋଲି ମନେ ନ କରିବ ଭାତି ।
ଏକରୁ ଦ୍ୱିତୀୟଥର ନାହିଁ ଯେ ଦେବାକୁ
ଯାହା ଆମ୍ଭଙ୍କୁ ମିଳିଲା ଅର୍ପିଲୁ ତୁମ୍ଭଙ୍କୁ ।
ଯଜ୍ଞଅନ୍ନ ବୋଲି କରି ବିରକ୍ତ ନ ହେବ
ଘରେ ଯାହା ମିଳେ ତାହା କାହିଁ ତ ମିଳିବ ।
ପୁଣି ବୋଇଲେ ବିନୟେ ତୁମ୍ଭେ ରାଜା ପୁଅ
ତୁମ୍ଭଙ୍କୁ ଗରିବ ରଷି କିସ ଦେବ କୁହ ।

ସର୍ବେ ସାତଘଡ଼ିଠାରୁ ଭୋଜନେ ବସିଲେ
କ୍ଷୁଧା ଶାନ୍ତି କରୁ କରୁ ରବି ଅସ୍ତ ଗଲେ ।
ଯେ ଯାହାର ଯେତେ ଇଚ୍ଛା ଭୋଜନ କରିଲେ
କୁତୁଆଏ ଭାତ ଦୁଧ ସାରି ନ ପାରିଲେ ।
ଭକ୍ଷଣ କରିଣ ଉଠି ନ ପାରନ୍ତି ବଳେ
ଆଚମନ କଲେ ଯାଇ ଗଣ୍ଡୁକାର ଜଳେ ।
ଯେ ଯାହାର ଉଚ୍ଛିଷ୍ଟକୁ ତହିଁ ଦେଲେ ପିଙ୍ଗି
ଆଚମନ ସାରି ହେଲେ କଷାଫଳ ଲାଗି ।
ବିଶ୍ୱାମିତ୍ର ବଶିଷ୍ଠଙ୍କୁ ବୋଲନ୍ତି ବଚନ
ବଡ଼ ଆଚମିତ ତଥା ଦେଖିଲି ଏ ସ୍ଥାନ ।
କୁତୁଆଏ ଅନ୍ନ ଆଉ ଏକ ଗାଇ ଦୁଧ
ସାରି ନ ପାରି ଯେ ସୈନ୍ୟମାନେ ହେଲେ ବୋଧ ।
ବଶିଷ୍ଠ ବୋଇଲେ ଏବେ ତୃପ୍ତହେଲେ ରାୟ
ଗହଳ ଲାଗିବ ବନେ ଗୃହେ ଚଳିଯାଅ ।
ଗାଧୁସୁତ ବୋଲେ ଯେବେ ଦୟା ଅଛି ମୋତେ
ତୁମ୍ଭଙ୍କୁ ମାଗିବି ମୁହିଁ ଏକଇ ପଦାର୍ଥେ ।
ବଶିଷ୍ଠ ବୋଇଲେ ତୋତେ କିସ ଅପୁରୁବ
ମାଗ ଯେବେ ଦେଇ ମୁଁ ପାରିବି ତୁମ୍ଭେ ନେବ ।
ବିଶ୍ୱାମିତ୍ର ବୋଲେ ମୋତେ ନାହିଁ ନ କରିବ
ତୁମ୍ଭର ଗାଇ ଗୋଟିକି ଆମ୍ଭଙ୍କୁ ଯେ ଦେବ
ବଶିଷ୍ଠ ବୋଇଲେ ତୁମ୍ଭେ ଏଡ଼େ ରାଜା ହୋଇ
ଆମ୍ଭଙ୍କୁ ଗାଇ ମାଗିବା ଉଚିତ ନୁହଇ ।
ଏଡ଼େକ ଧାର୍ମିକ ହୋଇ ହେଲ ଅବିଚାରୀ
ରାଜା ହୋଇ ହରିବ କି ବ୍ରାହ୍ମଣର ଶିରୀ ।
ଗାଧୁସୁତ ବୋଲେ ଦେବି ଏକଲକ୍ଷ ଗାଇ
ଏକ ତୁମ୍ଭଠାରୁ ସିନା ନେବି ବଦନାଇ ।
ବଶିଷ୍ଠ ବୋଇଲେ ଆମ୍ଭେ ଲକ୍ଷେ କି କରିବୁ
କାହିଁ ଖାଇବାକୁ ଦେବୁ ଗୃହ କାହିଁ ବାବୁ ।
ଗାଧୁସୁତ ଗୋଟିଏ ଘେନିଣ ଆଶ୍ରମରେ ଥାଉଁ
ଫଳେ ପ୍ରସବିଲେ ଏକ ମନୁ ଦୁଧ ଦୁହିଁ ।
କଷେ ହୋଇଅଛି ଆମ୍ଭ କାମଧେନୁ ଗୋଟି
ତିରେକ ଦୁହିଁଣ ତିନିଭୁବନକୁ ବାଣ୍ଟି ।
ଆହେ ଗାଧୁସୁତ ତୁମ୍ଭେ କଟାଳ ନ କର
ବ୍ରାହ୍ମଣ ଗାଧୁ ହରିଲେ ଦୋଷଟି ଅପାର ।
ଲଜାଭରେ ରାଜା ଆଉ ମାଗି ନ ପାରିଲେ
ସୈନ୍ୟମାନେ ପରସ୍ପରେ କଥାବାର୍ତ୍ତା ହେଲେ ।
ଯୋଦ୍ଧା ବୋଇଲେ ବଶିଷ୍ଠ କଲେ ମନ୍ଦପଣ
ଏତେ ବଡ଼ ରାଜା ବାକ୍ୟ କରନ୍ତି ଲଫ୍ଫନ ।
ଦୁର୍ଜନ କହିଲେ ଆମ୍ଭେ ବନେ ଥିବା କିଛି
ଚରିଅଇଲେ ଅଡ଼ାଇ ନେବା ସେ ଗାଇକି ।

ଶୁଣ ସାଧୁଜନେ ରାଜା ଏଡ଼େ ଅବିଚାରୀ
 ଉପବାସେ ରଖି ଦେଲେ ଅନ୍ନ ପେଟଭରି ।
 ତେବେ ରଖି ଗାବଗୋଟି ନେବାକୁ ଇଚ୍ଛିଲେ
 ଲଜ୍ଜା ଭୟ କୃତଜ୍ଞତା ସବୁ ଉପେକ୍ଷିଲେ ।
 ପଣ୍ଡିତଜନ ବିଚାର ପୁରାଣର ବାଣୀ
 ମୁନିବଙ୍କୁ ଦେଖାଇଲେ ଭଲ ଦ୍ରବ୍ୟ ଆଣି ।
 ଦେଖିଣ ସେ ଶ୍ରଦ୍ଧାଲୋଭ କରିଣ ମାଗନ୍ତି
 ନ ଦେଲେ ମନରେ ମହାକ୍ରୋଧ ସେ କରନ୍ତି ।
 ବିଶ୍ୱାମିତ୍ର ଯହୁଁ ଗଲେ ଅତି କ୍ରୋଧଭରେ
 ବଶିଷ୍ଠ ଛାଡ଼ିଲେ ଧେନୁ ବନସ୍ତ ଭିତରେ ।
 ବୋଇଲେ ଗୋ ମହାମତି ଥିବ ସାବଧାନେ
 ବଳାକ୍ତାରେ ନ ଯିବଟି ରଖିଥାଅ ମନେ ।
 ବନେ ଗାଈ ଦେଖି ବିଶ୍ୱାମିତ୍ର ସୈନ୍ୟଗଣେ
 ଲଉଡ଼ି ନେଇ ଚଳିଲେ ଆନନ୍ଦିତ ମନେ ।
 ବନସ୍ତ ଭିତରେ ଯାଇ ଗାଈ ଅଡ଼ାଇଲେ
 ଏହା ଦେଖି କାମଧେନୁ ଅତିକ୍ରୁର ହେଲେ ।
 ମହାକ୍ରୋଧେ ଚାହିଁଲେ ଯେ ଅନେକ ନୟନେ
 ସହସ୍ତ୍ରକ ଯୋଦ୍ଧା ଜଳି ମଲେ ତତକ୍ଷଣେ ।
 ପୁଣି ହିଁ ଅନେକ ଯୋଦ୍ଧା ଆସି ବେଢ଼ିଗଲେ
 ଶୃଙ୍ଗଘାତେ ସେମାନଙ୍କୁ ଯମାଳୟେ ଦେଲେ ।
 ଅନେକ ସମାନ ଅଟେ କାମଧେନୁ କାୟ
 ଲୋମୁ ଶର ବାହାରିଣ ସୈନ୍ୟ କଲା କ୍ଷୟ ।
 ଶିଙ୍ଗର ଆଘାତେ ବାଜି ଅଶ୍ୱମାନେ ମଲେ
 ଲକ୍ଷ ଲକ୍ଷ ସୈନ୍ୟ ତହିଁ ଜୀବନ ତେଜିଲେ ।
 ପୁଣି ଭୈରବ ହୁଁକାର ଶବ୍ଦେ ଦେଲେ ରଡ଼ି
 ସେ ଶବ୍ଦେ ସୈନ୍ୟମାନେ ତହୁଁ ଗଲେ ଉଡ଼ି ।
 ଝଞ୍ଜାବାତେ ଯେଉଁପରି ଉଡ଼ନ୍ତି ପତଙ୍ଗେ
 ସେହି ରୂପେ କେହି ପଡ଼େ ଧରଣୀର ଅଙ୍ଗେ ।
 କ୍ରୋଧେ ବିଶ୍ୱାମିତ୍ର ଧେନୁ ସଙ୍ଗେ ରଣ କଲେ
 ରଣେ ହାରି ସୈନ୍ୟସହ ଭୂମିରେ ପଡ଼ିଲେ ।
 ଧେନୁ ସଙ୍ଗେ ରଣ କରି ରାଜା ନ ପାରିଲେ
 ମାନସରେ ଅତିଶୟ ସନ୍ତାପିତ ହେଲେ ।
 ତହୁଁ ଅଷ୍ଟବସୁ ତାଙ୍କି ବୋଲେ ନୃପରାଣ
 ଚୋରି କରି ବଶିଷ୍ଠଙ୍କ ଗାଈ ତୁମ୍ଭେ ଆଣ ।
 ଏହା କହି ନାନା ଅଳଙ୍କାର ତାକୁ ଦେଲେ
 ଲକ୍ଷେ ମାତ୍ର ସ୍ୱର୍ଣ୍ଣ ଦେଇ ବିନୟେ କହିଲେ ।
 ବିଶ୍ୱାମିତ୍ରଙ୍କ ବଚନ ଭାଙ୍ଗି ନ ପାରିଣ
 ଗାଈ ଚୋରି କରିବାକୁ ଗଲେ ତତକ୍ଷଣ ।
 ଗାଈ ଦୁହିଁ ବନେ ଛାଡ଼ିଦେଲେ ତପୋବନ୍ତ
 ଗଣ୍ଡୁକୀ ନଦୀର ତୀରେ ଚରଇ ସେ ନିତ୍ୟ ।

ଜାଣନ୍ତି ଧେନୁ ହରଣ ମନ୍ତ୍ର ଅଷ୍ଟବସୁ
 ମନ୍ତ୍ରଧ୍ୱଜି ପକାଇଣ ବୋଲେ ଗାଈ ଆସୁ ।
 ମନ୍ତ୍ରବଳେ ତାଙ୍କ ପଛେ ଗୋଡ଼ାଇଲା ଗାଈ
 କାମଧେନୁ ଘେନିଗଲେ ସେହୁ ଅଷ୍ଟଭାଇ ।
 ବସୁଧା ଭୟ କରିଲେ ସେ ଗାଈ ଆସନ୍ତେ
 ବିହତ୍ତା ପୁରୁଷ ହସେ ଥାଇ ଶୂନ୍ୟପଥେ ।
 ଧେନୁ ହରି ଘେନିଗଲେ ସେହୁ ଆଠଭାଇ
 ସୂର୍ଯ୍ୟ ଅସ୍ତଗଲେ ଗୃହେ ନ ଅଇଲେ ଗାଈ ।
 ତହୁଁ ସୁମନ୍ତକ ରଖି ଗାଈ ଘୋଳିଗଲେ
 ଗଣ୍ଡୁକୀ ନଦୀତୀରରେ ଖୋଜି ନ ପାଇଲେ ।
 ବାହୁଡ଼ି ଆସି କହିଲେ ହେ ବଶିଷ୍ଠ ଶୁଣ
 ଗାଈ ଲୋଡ଼ି ନ ପାଇଲି ବନସ୍ତ ମଧ୍ୟେଣ ।
 ଧ୍ୟାନ କରିଣ ଜାଣିଲେ ସେହୁ ତପଚାରୀ
 ନେଲେ ମୋର ଅଷ୍ଟବସୁ ଗାଈ ଚୋରି କରି ।
 ତହୁଁ ବଶିଷ୍ଠ ମହର୍ଷି ସନ୍ତାପିତ ହୋଇ
 ଅଷ୍ଟବସୁ ପଛେ ପଛେ ଆସନ୍ତି ଗୋଡ଼ାଇ ।
 ରକ୍ଷିକୁଲ୍ୟା ନଦୀତୀରେ ମଧୁବନ ଗିରି
 ଗୋମାତାଙ୍କୁ ରଖିଥିଲେ ତହିଁର ଉପରି ।
 ମନ୍ତ୍ରବଳେ କାମଧେନୁ ପାଶୋରି ବସାକୁ
 ଏକାକୀ ରହିଛି ନାହିଁ ରକ୍ଷା କରିବାକୁ ।
 ଗଣ୍ଡା ଗୋଟିଏ ବସୁଧ ଆଣିଲେକ ମାରି
 ପର୍ବତ ଉପରେ ଅଗ୍ନି ଉଦ୍‌ଘିପନ କରି ।
 ସମ୍ପତନରେ ବୋଇଲେ ତହୁଁ ଗଣ୍ଡାମାଂସ
 ନେଇଣ ପୋଡ଼ିଲେ ଫଳ ପକାଇ ବିଶେଷ ।
 ପତ୍ର ଚଉପଦୀ କରି ବାନ୍ଧିଣ ସେମାନ
 ଶଉରୀ ବିଧିରେ ତାକୁ କଲେକ ରକ୍ଷନ ।
 ଗାଈକି ଦୁହିଁଣ ଦୁଷ୍ଟ ଯତ୍ନେ ଆଉଟିଲେ
 ଗଣ୍ଡା ମାଂସ ଦୁଷ୍ଟ ଅଷ୍ଟଭାଗ କରି ନେଲେ ।
 ବନସ୍ତରୁ ସୋମରସ ଠୁଳ କରି ଆଣି
 ଭୋଜନ କରନ୍ତି ସେହୁ ମିଷ୍ଟରସ ଜାଣି ।
 ବଶିଷ୍ଠ ମହର୍ଷି ଗାଈ ଖୋଜି ଖୋଜି ଗଲେ
 ମଧୁବନ ପର୍ବତରେ ଗାଈଙ୍କୁ ଭେଟିଲେ ।
 ନିମ୍ନଗଛ ତେରରେ ସେ ଅଛି ବନ୍ଧାହୋଇ
 ଉଠ ଗୋମାତା ବୋଲିଣ ଧରି ଶିଙ୍ଗ ଦୁଇ ।
 ଆଶ୍ୱାସନା କରି ମୁନି ବୋଇଲେ ତାହାକୁ
 ବନେ ଚରି ଚରି ତୁ କି ଅଇଲୁ ଏଠାକୁ ।
 ଶାର୍ଦ୍ଦୂଳ ବଲ୍ଲଭ ଏଠି ଅଛନ୍ତି ବହୁତ
 ମାରି ଖାଇଥାନ୍ତେ ତୋତେ ସୂର୍ଯ୍ୟ ହେଲେ ଅସ୍ତ ।
 ଅଷ୍ଟବସୁଙ୍କୁ ଶୁଭିଲା ସମାଧାନେ ବୋଲୁ
 ପର୍ବତ କମ୍ପିଲା ତାଙ୍କ ସଙ୍ଗେ ଗାଈ ଚାଲୁ ।

ବଶିଷ୍ଠ ମହର୍ଷି ଗାଈ ଘେନି ଆସୁଥିଲେ
 ଅନାଳବସୁ ପର୍ବତୁ ଦଉଡ଼ି ଆସିଲେ ।
 କ୍ରୋଧଭରେ ସେହୁ ଦେଇ କରି ଘୋର ରଡ଼ି
 ସକୋରେ ପିଟିଲା ଧରି ବଶିଷ୍ଠଙ୍କୁ ବାଡ଼ି ।
 ଯଷ୍ଟିଘାତେ ରଷିଙ୍କଲ ନେତ୍ର ପଡ଼େ ଲୁହ
 କୋପରେ ସେ ଶାପ ଦେଲେ ତୁହି ଅନ୍ଧ ହୁଅ ।
 ଆକୁଳରେ ଶାପ ତାକୁ ବଶିଷ୍ଠ ଦିଅନ୍ତେ
 ଅନାଳ ବସୁର ଚକ୍ଷୁ ଫୁଟିଲା ତୁରିତେ ।
 ରଷି କୋପେ କାମ୍ୟକ ଦ୍ଵାପରେ ଯେ ପଡ଼ିଲା
 ବ୍ରାହ୍ମି କର ରଷି ବୋଲିଣ ସେ ତାକ ଦେଲା ।
 ଭକତବଞ୍ଚଳ ଯେଣୁ ସେହି ତପୋନିଧି
 ବୋଇଲେ ତୁ ନିଜେ ନିଜେ ନାଶକଲୁ ବୁଦ୍ଧି ।
 ଦ୍ଵାପରେ ସୋମବଂଶରେ ଜନ୍ମିବେ ଯୁଧିଷ୍ଠି
 ଅରଣ୍ୟେ ଆସି କାମ୍ୟକବନେ ତାଙ୍କୁ ଭେଟି ।
 ତାହାଙ୍କ ଦର୍ଶନେ ତୋତେ ହେଉ ଚକ୍ଷୁ ପ୍ରାପ୍ତ
 ଦୋଷ କରି ଯେବେ ତୁହି ହେଲୁ ଆକୁଳିତ ।
 ପୁଣି କୋପରେ ଧାଇଁଲା ପ୍ରାୟେ ନାମେ ବସୁ
 ବଶିଷ୍ଠଙ୍କୁ ଓଗାଳିଲା ଗାଈ ଘେନିଆସୁ ।
 ନାନାଦି ଭର୍ତ୍ତନା ବାକ୍ୟ କ୍ରୋଧଭରେ ବୋଲି
 ବଶିଷ୍ଠ ରଷିଙ୍କୁ ଯାଇ ପକାଇଲା ପେଲି ।
 ଉତ୍ତାନଶାୟୀ ହୋଇଣ ପଡ଼ିଲେ ବଶିଷ୍ଠ
 କୋପରେ ବୋଇଲେ ତୁହି ଆରେରେ ପାପିଷ୍ଠ ।
 ବିହତା ପୁରୁଷ ହୋଇ ଏଡ଼େ ମନ୍ଦ ଅଟ
 ଜନ୍ମେ ଜନ୍ମେ ହେଉଥାଅ ତୋର ମୁଣ୍ଡ କାଟ ।
 ପ୍ରାୟବସୁ ବଶିଷ୍ଠଙ୍କୁ କୋଳ କରି ତୋଳେ
 ଶାଳପତ୍ରେ ପାଣି ଆଣି ରଷି ମୁଖେ ଡାଳେ ।
 ପ୍ରାୟବସୁର ବଶିଷ୍ଠ ଘେନିଲେ ଭକତି
 ତୁ ହୋ ରକ୍ଷା ହୁଅ ବୋଲି ତାକୁ କଲେ ମୁକ୍ତି ।
 ଉମାବସୁ ବୋଲେ ମୁନି ଶାପ ଦେଲେ କୋପେ
 ମୁକତି ହେବା କାରଣ କହନ୍ତୁ ସ୍ଵରୂପେ ।
 ବଶିଷ୍ଠ ବୋଇଲେ ତୁହି ଶୁଣ ଉମାବସୁ
 ଗଙ୍ଗାଗର୍ଭୁ ଜାତ ହୁଏ ସେ ତୁମ୍ଭଙ୍କୁ ନାଶୁ ।
 ମୁକତ ହୋଇବୁ ତୁହି ଜାହ୍ନବାଳି ଦେଖି
 ଶାନ୍ତନୁ ବଚନେ ଗଙ୍ଗା ଏକ ଆସୁ ରଖି ।
 ଗଙ୍ଗାଙ୍କଠାରୁ ସେ ଜନ୍ମ ଭୀଷ୍ମ ନାମ ପାଉ
 ଭାରତ ଯୁଦ୍ଧରେ ତୋର ଶରଣପାୟ ହେଉ ।
 କ୍ଷତ୍ରବସୁ ଗଙ୍ଗାଗର୍ଭୁ ଜନମ ହୋଇଣ
 ତାଙ୍କ ହସ୍ତେ ମୁକ୍ତି ପାଅ ଲଭିଣ ନିଧନ ।
 ଜଇନ୍ତା ଉପରେ ପାଞ୍ଚଜଣ ଜନ୍ମ ପାଉ
 ଉମାବସୁ ପୁରୋଚନ ପଣ୍ଡା ପୁଣି ହେଉ ।

ଏହିରୂପେ ଜନ୍ମି ଜନ୍ମୁଘରେ ଥିବ ଶୋଇ
 ଅନଳ ଲାଗିଣ ତୁମ୍ଭେ ସର୍ବେ ହେବ ଦହି ।
 ଏହିରୂପେ ପାଶ୍ଚବଙ୍କ ଉପକାର କର
 ଗୋରୁ ଚୋର ନାମ ଆହୁଁ ହେଉରେ ତୁମ୍ଭର ।
 ଏଥୁଅନ୍ତେ ବିଶ୍ଵାମିତ୍ର ଗାଧୁର ସନ୍ତତି
 ବଶିଷ୍ଠଙ୍କ ଆଶ୍ରମରେ ମିଳିଲେ ତଡ଼ତି ।
 ପୁଚ୍ଛିଲେ କେମନ୍ତେ ଜପ କରନ୍ତି ହେ ଯତି
 ତପୋନିଷ୍ଠ ହେବା ପାଇଁ ବଳାଇଛି ମତି ।
 ବଶିଷ୍ଠ ବୋଇଲେ ତୋର ତପ ହେଉ ସିଦ୍ଧ
 ସେ କହିଲେ ମୁଁ ତୋ ପରି ହୋଇବି ପ୍ରସିଦ୍ଧ ।
 ରାଜା ବୋଲେ ତୋ ଦହନେ ମୋହରତ ଇଚ୍ଛା
 ତାହାହେଲେ ପୂର୍ଣ୍ଣହେବ ଜାଣ ମନୋବାଞ୍ଛା ।
 ରାଜ୍ୟଭାର ତ୍ୟାଗକରି ତହିଁ ଗଲେ ରାଗେ
 ଯାଇଁ ବସିଲେ ହିମାଦ୍ରି ପଶ୍ଚିମର ଭାଗେ ।
 ଧବଳାଙ୍ଗ ମାଳତୀ ଯେ ସିଦ୍ଧ ମହାନଦୀ
 ଐଶାନ୍ୟ ବାହିନୀ ତୋୟା ସରସ୍ଵତୀ ଭେଦୀ ।
 ହିଙ୍ଗୁଳା ଗିରି ମାଳତୀ ମହାନଦୀ ତଟ
 ତା ପଛଭାଗେ ପର୍ଯ୍ୟନ୍ତ ନାମେ ଏକ ବଟ ।
 ସେ ବଟତଳରେ ରାଜା କରିଣ ଆସନ
 ନିରାହାର ହୋଇଣ ସେ ଭକ୍ଷିଲେ ପବନ ।
 ନିରଞ୍ଜନ ଲୟ କରି ବସିଲେ ନିରାଶେ
 ଏକାସନେ ଅଷ୍ଟୋତ୍ତର ଶତେକ ବରଷେ ।
 ଏହା ଦେଖିଣ ନାରଦ ଇନ୍ଦ୍ରଙ୍କୁ କହନ୍ତି
 ବିଶ୍ଵାମିତ୍ର ବଶିଷ୍ଠଙ୍କ କଳହର ରୀତି ।
 ବିଶ୍ଵାମିତ୍ର ରାଜ୍ୟ ସିଂହାସନ ତ୍ୟାଗ କରି
 ଅନାହାରେ ତପ କଲେ ସର୍ବ ପରିହରି ।
 ବ୍ରହ୍ମା ଇନ୍ଦ୍ରପଦ ନେବ ଯେ ତପ ବଳରେ
 ଉପାୟ କରିଣ ରକ୍ଷା ହୁଅ ପୁରନ୍ଦରେ ।
 ନାରଦଙ୍କ ବଚନରେ ଇନ୍ଦ୍ର ଭୟ କଲା
 ନିକଟକୁ ମୋନକା ଅପସରା ଡକାଇଲା ।
 ମଳୟ ପବନ ମଦନକୁ ସେ ଦେଇଣ
 ମୋନକାକୁ ରାହିଁ ଇନ୍ଦ୍ର ବୋଲନ୍ତି ବଚନ ।
 ବଶିଷ୍ଠ ବିଶ୍ଵାମିତ୍ରଙ୍କ ହୋଇଲା ବିବାଦ
 ବିଶ୍ଵାମିତ୍ର ତପ କରେ ନେବ ମୋର ପଦ ।
 ରଷି ବିପ୍ରମାନଙ୍କେ ସେ ଅଟେ ବଡ଼ ଦାନୀ
 ତାହାର ତପ ବିନାଶ ଏ ଦୁହିଁଙ୍କ ଘେନି ।
 ମୋହର ନିମନ୍ତେ ତୁହି ପାଅ ଏବେ କଷ୍ଟ
 ତୁ ଦୁଃଖ ନ କଲେ ମୋର ସୁଖ ହେବ ନଷ୍ଟ ।
 ଏହା ଶୁଣି ଭୟରେ ଯେ କମ୍ପଇ ମୋନକା
 ବୋଲେ ବ୍ରହ୍ମା ରୁଦ୍ର ଯାକୁ କରିଥାନ୍ତି ଶଙ୍କା ।

ମନ୍ତ୍ରବଳେ ଯାହାକୁ ନ ପାରିଲେ କନ୍ଦର୍ପ
ମୁହଁକି ପାରିବି ତାର ଭଗ୍ନ କରି ତପ ।
ତୁ ଦେବ ଅଟୁ ଜଗତ ଜୀବ ହିତକାରୀ
ମହାପ୍ରଭୁ ଦଣ୍ଡ ଦିଅ ଦୋଷକୁ ବିଚାରି ।
ମୁଁ ତୋର କେବଣ ଦୋଷ କରିଥିଲି ପୂର୍ବେ
ତହିଁକି ବିହଲେ ମୋତେ ଏତେ ଶାସ୍ତି ଏବେ ।
ଚଉଷଠି କୋଟି ମଧ୍ୟେ ମୁହିଁ ଅପରାଧୀ
ମୋତେ ନାଶ କରି କିବା ପାଇବୁ ତୁ ସିଦ୍ଧି ।
ଇନ୍ଦ୍ର ବୋଇଲେ ମୋହର ଦୁଃଖେ ହୁଅ ଦୁଃଖୀ
ମୋତେ ଏ ସକଳ ପାରିକର ଶଶିମୁଖୀ ।
ଆସନ୍ତୁ ଉଠିଣ ଇନ୍ଦ୍ର ଧରି ତାର ହସ୍ତ
ବୋଇଲେ ମୋ ପାଇଁ ନାଶ ହୋଇବୁ ସଙ୍ଗାତ ।
ଅନେକ ବିନୟ ଯହୁଁ କଲେ ପୁରୁହୂତ
ଶୁଣିଣ ମେନକା ନାରୀ କଲା ସନମତ ।
ନାନାଜାତି ଅଳଙ୍କାର କୁବେର ଯେ ଦେଲେ
ଅମ୍ଳାନ ବସ୍ତ୍ର ଆଦିତ୍ୟ ଦେବ ଯୋଗାଇଲେ ।
ଦିବ୍ୟବେଶ ହୋଇଣ ସେ ଜଗତମୋହିନୀ
ସେଠାରୁ ମଳୟ ମଦନକୁ ସଙ୍ଗେ ଘେନି ।
ପୁଣି ବୈବସ୍ୱତ ମନୁ ବଦନ୍ତି ଅଗସ୍ତି
ଇନ୍ଦ୍ର ବାକ୍ୟରେ ମେନକା ଛାଡ଼େ ବାରସ୍ୱତୀ ।
ଏଣେ ବିଶ୍ୱାମିତ୍ର ମହାତପେ ବସିଛନ୍ତି
ଏକଧ୍ୟାନେ ନିରାକାର ସ୍ୱାମୀଙ୍କୁ ଭଜନ୍ତି ।
ଏମନ୍ତକାଳେ ମେନକା ଗଲା ସନ୍ଧିଧାନ
ମଧୁର ବୀଣା ଝଙ୍କାରି କରିଲା ଗାୟନ ।
ତାନମାନେ ଗାନ କଲା କୋମଳ କଣ୍ଠରେ
ଅଶ୍ରୁର କୋକିଳ ସ୍ୱନ ତୁଚ୍ଛ ତା ସ୍ୱରରେ ।
ସ୍ତନ୍ୟ ମୋହନ ଆଉ ବଶ୍ୟ ଉଚ୍ଚାଟନ
ଧରିଣ କୁସୁମବାଣ ରହିଛି ମଦନ ।
ପଞ୍ଚମ ତାନରେ ଲୟ କରି ଗାଏ ବାମା
ସେହି ଲଳିତ ଗାନକୁ ନାହିଁ ତ ଉପମା ।
ଅବସନ୍ତେ ବହିଳାକ ବସନ୍ତ ପବନ
ମୃଗନାଭି ଗନ୍ଧେ ଆମୋଦିତ ସେହି ବନ ।
ମଧୁରେ ଗାଇଣ ବାମା ଦେଇ କରତାଳି
ତହିଁ ଭଙ୍ଗି ନୃତ୍ୟକଳା ହରଷରେ ଭୋଳି ।
ବହଇ ସରସ ହୋଇ ମଳୟ ଅନିଳ
ବାତ ବିଘାତରେ କିବା ଚଳିବ ଅତଳ ।
ମଦନରେ ଅସମ୍ଭାଳ ନିଜେ ନିଜେ ହୁଏ
କ୍ଷଣେ ବସେ କ୍ଷଣେ ନାଚେ କି ସୁନ୍ଦର ଶୋହେ ।
ଓଲଟ ରମ୍ୟା ସଦୃଶ୍ୟ ତାର ଜାନୁ ବେନି
ସୁନ୍ଦର ଦିଶଇ ପୁଟି ସେ ଝନବସନୀ ।

ବସନ୍ତ ପବନ ଯହୁଁ ବହିଲା ସେ ବନେ
ପଲ୍ଲବିତ ହେଲେ ତହୁଁ ଶୁଷ୍କ ବୃକ୍ଷମାନେ ।
କ୍ଷିତି ଆପ ତେଜ ଆଉ ମରୁତ ଆକାଶ
ପଞ୍ଚଭୂତ ଆନନ୍ଦରେ ଧର୍ମ ଗଲା ନାଶ ।
ପାଷାଣ ତରଳି ଧୀରେ ଧୀରେ ଯେ ବହଇ
ଗିରିରୁ ଖସଇ ଶିଳା ଖଣ୍ଡ ଖଣ୍ଡ ହୋଇ ।
ପିକ କୁହ କୁହୁ ବହେ ବସନ୍ତ ଅନଳ
ଅକାଳରେ ମୁକଳିତ ହେଲା ଚ୍ୟୁତତାଳ ।
ବନ ଜୀବଜନ୍ତୁମାନେ ହରିଣ ହରିଣୀ
ବସନ୍ତ ବହନ୍ତେ ସବୁ ହେଲେ ବିରହିଣୀ ।
ଏକାକାର ହୋଇଲେ ଯେ ମାନି ତା ଗୌରବୀ
ଧରାଧରି ଟଣାଟଣି ଖୁସି ଭୂମିଦେବୀ ।
ବିଶ୍ୱାମିତ୍ରଙ୍କ ସନ୍ଧିଧେ ପ୍ରବେଶ ମେନକା
ନିର୍ଜନ ବନେ ସୁନ୍ଦରୀ ଅଛି ତହିଁ ଏକା ।
ଏବେ ତରୁଣୀ ସୁନ୍ଦରୀ ପୁଣି ବିରହିଣୀ
ମଦନମୋହିନୀ ଜାଣେ ସୁସଙ୍ଗୀତ ପୁଣି ।
ଅତି ହରଷ ହୋଇଣ ଗାଏ ସୁସଙ୍ଗୀତ
ସେ ଗୀତ ଶୁଣି ନାରଦ ହୋଇଲେ ଲଜିତ ।
ଶରମୁନେ ପଞ୍ଚଶର ବସାଇ ମଦନ
ବିଶ୍ୱାମିତ୍ର ଶରୀରକୁ ବିଶେ ଘନ ଘନ ।
ମଦନଶରେ ମହାତ୍ମା ଶରୀର ବିକୃତି
ମଉନ ହୋଇ ସମସ୍ୟା ନ ଦିଅନ୍ତି ଯତି ।
ସନ୍ଧିଧେ ସୁନ୍ଦରୀ ଆସି କରଇ ସୁ ସେବା
ବୋଲେ ଦେହଶୂନ୍ୟ ବୋଲି ଭକତି ଘେନିବା ।
ରାଗ ମାୟା ମୋହ ମୁହିଁ ସବୁ କଲି ତେଜ୍ୟା
ତପକୁ ଇଚ୍ଛିଲି ମୁହିଁ କରି କୁଶଶଯ୍ୟା ।
ମହାପୁଣ୍ୟତୋୟା ଏହି ଅତି ସାର ଭୂମି
ସନ୍ଧିଧେ ଖଟିବି ତୋର ଆଜ୍ଞା ଦିଅ ସ୍ୱାମୀ ।
ମଉନେ ଥିବାରୁ ମୁହିଁ ନ କହି ବଚନ
କରରେ ଠାରିଲେ ଥାଅ ଆମ୍ଭ ସନ୍ଧିଧାନ ।
ଦୂରେ ନ ଯା ଏଥେ ଛନ୍ତି ବ୍ୟାଘ୍ର ଯେ ଭଲୁକ
ରାକ୍ଷସ ପିଣ୍ଡାତ ଆଦି ଦାନବ ଅନେକ ।
ଏମାନେ ପାଇଲେ ତୋତେ କରିଦେବେ ଭକ୍ଷ
ବାନ୍ଧବ ସୋଦର ନାହିଁ ଅଟୁ ତୁ ନିରେଖ ।
ମାୟାପଟଳ କୌଶଳେ ବାନ୍ଧିଲା ସୁନ୍ଦରୀ
ମତିଭ୍ରମ କରାଇଲେ ଏତେ ତପଚାରୀ ।
ଏ ମହାରେ ନାରୀଜାତି ବଡ଼ ମୋହକାରୀ
ଯେତେ ଯତି ହେଉ ତାର ନ୍ୟକ୍ତି ଚିତ୍ତହରି ।
ମହାଭୟେ ଧ୍ୟାନ କଲ ଅଶ୍ୱଶତ ବର୍ଷ
ମେନକା ଯେ ଖଟିଥାଏ ରଜନୀ ଦିବସ ।

ଦିନେ ନିଶାକାଳେ ରକ୍ଷି ତପରୁ ଉଠିଲେ
ମେନକାକୁ କୋଳ କରି ଚାଟୁ ସେ ବୋଇଲେ ।
ସଲଜ୍ଜ ଭାବରେ ବାମା ତାକୁ ପେଲିଦେଇ ।
ଧର୍ମପଥ ଦେଖାଇଣ ବିନୟେ ବୋଲଇ ।
ଆହେ ମହତମା ତୁମ୍ଭେ ତେଜି ରାଜ୍ୟଭାର
ତପ କରିବାକୁ ପୁଣି ଅଇଲ ବନର ।
ପୁଣି କିମ୍ପା ମୁନି ମୋତେ କୁହ ଚାଟୁଭାଷ
ତୁମ୍ଭ କୋପରେ ହେବି ମୁଁ ଜୀବନେ ବିନାଶ ।
ମୋତେ କି ଗୋଚର ଆହେ କି ଇଚ୍ଛା ତୁମର
ମୁହିଁ ତ ଅନାଥ ନାରୀ ମୋତେ ରକ୍ଷା କର ।
ସଂସାର କରି ରହିବା ବିଶ୍ୱାମିତ୍ର କହି
ମେନକା ବୋଲେ ଏ ଦେହେ ହୋଇ ନ ପାରଇ ।
ଏଡ଼େକ ଦୁର୍ଗନ୍ଧ ବାସ ମଳିନ ତୁମ୍ଭର
ବେଗେ ଫିଟାଇ ଶରୀରୁ ଏହି ଜଟାଭାର ।
ତା ଶୁଣି ନଦୀରେ ତହିଁ ପଶିଲେ ସେ ମୁନି
ମେନକା ଜଟା ଫେଡ଼ଇ ଗନ୍ଧତେଲ ଘେନି
ନାନା ସୁଗନ୍ଧ ପଦାର୍ଥ ମୁନି ଦେହେ ବୋଳି
ଘଷି ଘାଷି ଧୌତ କଲା ସେ ମେନକାବାଳୀ ।
ସ୍ନାନ ସାରି ତହିଁ ଉଠି ବିଶ୍ୱାମିତ୍ର ଯତି
ନାନା ଉପଭୋଗ କଲେ ଛାଡ଼ି ତପବୃତ୍ତି ।
କଷାୟ ବସନ ତାଙ୍କ ଦୂରେ ଫିଙ୍ଗିଦେଲେ
ଝାନବସନ ସଜାଡ଼ି ଅଙ୍ଗରେ ମଣ୍ଡିଲେ ।
ଅମୃତ ଲତୁ ନେଇଣ ପରସେ ଚତୁରୀ
ହରଷେ ଭୁଞ୍ଜନ୍ତି ବିଶ୍ୱାମିତ୍ର ତପଚାରୀ ।
ଭୋଜନ ସାରି ତପାସ ମେନକାର ମେଲେ
ବିହାର କରିଲେ ଯାଇ ପର୍ଯ୍ୟଟନ ମୃଲେ ।
ରାତ୍ରଅର୍ଦ୍ଧେ ଅନ୍ତରୀକ୍ଷେ ଗଲାକ ମେନକା
ମାତଙ୍ଗିନୀ ନଦୀତୀରେ ମୁନି ହେଲେ ଏକା ।
ନିଦ୍ରାରୁ ଉଠିଲେ ମୁନି ପାହିଯାନ୍ତେ ରାତି
ମେନକା ମେନକା ବୋଲି ଡାକନ୍ତି ଚୌକତି ।
ମେନକା ନ ପାଇ ମୁନି ଲୋଡ଼ି ଘୋର ବନେ
ଏଣେ ତେଣେ ବୁଲନ୍ତି ସେ ବାତୁଳ ସମାନେ ।
ସ୍ୱର୍ଗେ ଅପସରା ଗଲା ହୋଇଣ ସାନନ୍ଦ
ଅମରେ ଯାଇ ଦର୍ଶନ କଲା ଦେବ ଇନ୍ଦ୍ର ।
ଘଟିଥିବା କଉତୁକ କହିଲା ଚତୁରୀ
ଅନେକ ସାନନ୍ଦ ହେଲେ ଶୁଣି ବଜ୍ରଧାରୀ ।
ମେନକା ନ ପାଇ ମୁନି ମନେ ବିଷାଦିତ
ହୃଦୟରେ ଜାଣିଲେ ଏ ଦେବତାଙ୍କ କୃତ୍ୟ ।
ବ୍ରହ୍ମା ଯେବେ ମୋହଠାରେ କଲାକ ଏସନ
ବ୍ରହ୍ମାପଦ ଘେନିବି ମୁଁ ଏ ଦୃଢ଼ ବଚନ ।

ଏତେ ବୋଲି ମହାତମା କରିଲେ ସଂକଳ୍ପ
ପୁଣି ଉର୍ଦ୍ଧ୍ୱରେତା ହୋଇ ଆଚରିଲେ ତପ ।
ବେନିଷ୍ଟମ୍ଭ ପୋତି ବାମା ତାହାଣ ଦ୍ୱିକତି
ଉପରେ ଧାରଣ କାଠ ବାନ୍ଧିଲେକ ଯତି ।
ତହିଁ ଦୁଇପାଦ ବାନ୍ଧି ତଳକୁ ଝୁଲିଲେ
ହୋମକୁଣ୍ଡ ତଳେ ରଖି ଆହୁତି ସେ ଦେଲେ ।
ପୁଣି କୁଣ୍ଡପରେ ରଖି ତମ୍ଭାର ଖପରା
ଅନଳ ଜଳନ୍ତେ ଉର୍ଦ୍ଧ୍ୱେ ହେଲା ତେଜଭରା ।
ତେଜରାଶି ନାସା କର୍ଣ୍ଣ ତାଳୁକାରେ ଫୁଟି
ନୀରଧାର ପ୍ରାୟ ରକ୍ତ ତହିଁ ହେଲା ବୃଷ୍ଟି ।
ସେ ବୃଷ୍ଟି ଶୋଣିତ ପାଶେ ଯାଇ ତମ୍ଭାଭାଷେ
ତାହାକୁ ଆହୁତି କଲେ ମୁନି ଅଗ୍ନିକୁଣ୍ଡେ ।
ଅଗ୍ନିରେ ଦହିର୍ଯ୍ୟ ହେଲା ବିଶ୍ୱାମିତ୍ର କାୟେ
ମାଂସ ମିଳାଇ ପଡ଼ିଲା ରକତର ପ୍ରାୟେ ।
ଏ ବିଧିରେ ଶତେବର୍ଷ ଘୋର ତପ କଲେ
ବୈଶ୍ୱାନର ମୁଖରୁ ଯେ ତହିଁ ଉତ୍ସରିଲେ ।
ହତ ହେଲା ସେ ବେଳରେ ପାତକ ତାହାରି
ତାହା ଜାଣି ମହାତମା ଅନଳୁ ଉତ୍ତରି ।
ପୁନଃ ପୁନଃ ପୋଡ଼ୁ ପୋଡ଼ୁ ରହିଲାକ ଅସ୍ଥି
ସେ ଅଗ୍ନିରୁ ମାଂସ ପୁଣି ହୁଅଇ ଉତ୍ସରି ।
ସ୍ୱଭାବ ସଦୃଶ ପୂର୍ବପରି ହେଲା କାୟ
ପାପଆତ୍ମା ଛାଡ଼ି ରାଜା ନିରାକାରେ ଲୟ ।
ବାୟୁ ନାହିଁ ନୀର ନାହିଁ ଆହାର ହିଁ ନାହିଁ
ଦଶଦ୍ୱାର ରୁଦ୍ଧି ସେହୁ ବସିଛି ବିଶ୍ୱହୀ ।
ନିଜର ପବନ ନିଜ ଅଙ୍ଗରେ ମାଲିଲା
ଉଜାଣି ଟେକିଣ ବଜ୍ର ସେହ୍ନାରେ ଛନ୍ଦିଲା ।
ଖେଚରୀ ଛନ୍ଦେ ବାନ୍ଧିଲା ପଥଆତ୍ମା ମୁଦ୍ରା
ନବମ ଦୁଆରେ ଚାପି ତୋଳି ଦଶମୁଦ୍ରା ।
ନିରାକାର ଭଜିଲା ସେ ଦୃଢ଼େ ତପୋବନ୍ତ
ଏକଲୟେ ଲକ୍ଷେ ବର୍ଷ ବସିଲା ଏମନ୍ତ ।
ତା ଶରୀରଯାକ ଉଇ ପୋକ ଚରିଗଲେ
କିଛିଦିନେ ମୁନି ଉଇହୁଙ୍କା ପାଲଟିଲେ ।
ପୁଣି ବସିଲା ମହାତ୍ମା ହୋଇଣ ବାଲ୍ମୀକ
ଏହିପରି କଟାଇଲେ ବର୍ଷ ନବଲକ୍ଷ ।
ବାହାର ହୋଇଲା ଜଟା ସେ ବାଲ୍ମୀକ ପୁଟି
ପାତାଳକୁ ଲମ୍ବେ ତାହା ମର୍ତ୍ତ୍ୟପୁରେ ଘୋଟି ।
ବର୍ଷା ଶୀତ ଗ୍ରୀଷ୍ମ ଆଦି ଏ ରତ୍ନ ସମସ୍ତ
ଅକ୍ଳେଶରେ ଭୋଗ କରେ ସଦା ବିଶ୍ୱାମିତ୍ର ।
ଏମନ୍ତ ପ୍ରକାରେ ମୁନି ରହି ଏକାସନେ
ଦଶଲକ୍ଷ ବରଷ ସେ ବସିବେକ ଧ୍ୟାନେ ।

ବ୍ରହ୍ମା ଦିନେ ବଶିଷ୍ଠଙ୍କୁ ବୋଇଲେ ତୁ ଯାଅ
ବିଶ୍ୱାମିତ୍ର ଏ ଠାବକୁ ବେଗେ ଆଣିଦିଅ ।
ପିତାର ବଚନେ ଶୀଘ୍ର ତଳେ ବ୍ରହ୍ମବେରା
ବିଶ୍ୱାମିତ୍ରଙ୍କୁ କହିଲେ ଆକାଶର କଥା ।
ତାଙ୍କୁ ହେ ଆସ ଆସ ବିଶ୍ୱାମିତ୍ର ରାୟେ
ସ୍ୱର୍ଗଧାମେ ବସ ଯାଇ ମହାରଷି ପ୍ରାୟେ ।
ବିଶ୍ୱାମିତ୍ର ବୋଇଲେ ତୁ ଶୁଣ ହେ ବଶିଷ୍ଠ
ତୋହର ପରାୟ ମୁଁ କି ହେଲି ତପୋନିଷ ।
ବଶିଷ୍ଠ ବୋଇଲେ ତୋର ଏଡ଼େ ତପ କାହିଁ
ରାଜର୍ଷି ପଦ ପାଇଲୁ ମୋନକାର ତହିଁ ।
ପୁଣି ଯେତେ ତପ କଲୁ ହୋଇଲି ମହର୍ଷି
ବ୍ରହ୍ମରଷି ହେଲେ ସିନା ଆମ୍ଭ ସଙ୍ଗେ ବସି ।
ବିଶ୍ୱାମିତ୍ର ବୋଇଲେ ମୁଁ କାହିଁପାଇଁ ଯିବି
ତୋହର ସମାନ ହେଲେ ତପରୁ ଉଠିବି ।
ବଶିଷ୍ଠ ଫେରାଇଦେଇ ନିରାଶେ ରହିଲେ
ପୁଣି ଦଶଲକ୍ଷ ବର୍ଷଯାଏ ତପ କଲେ ।
ମହାଅନଳରେ ଦେହ ମାଂସ ଦିଏ କର୍ତ୍ତ୍ତି
ଖପରାରେ ନିଜ ରକ୍ତ କରନ୍ତି ଆହୁତି ।
ଶରୀରରୁ ମାଂସ ସବୁ ଯହିଁ କାଟିଦେଲେ
ବଶିଷ୍ଠେ ସମ ହେବାକୁ ଅନଳେ ଝାସିଲେ ।
ଅନଳ ଦେବତା ଦେହ ଦହନ ନ କଲେ
ଏହିପରି ଶତେବର୍ଷ ଅଗ୍ନିରେ ପଡ଼ିଲେ ।
ପୁନଶ୍ଚ ସେ ଅନଳରୁ ହେଲେ ଉତ୍ତପତ୍ତି
ନଖ ମୁଖ ନାସା ପୂର୍ବ ଡେଇଁଛନ୍ତି ଅତି ।
ମହାମୂର୍ଖ ହୋଇ ଯହିଁ ଅଗ୍ନିରେ ଜଳିଲେ
ନିରାକାର ଧ୍ୟାୟି ପୁଣି ଅନଳେ ପଶିଲେ ।
ଅଗ୍ନିଦେବ ବେଢ଼ି ଜଳେ ତାହାର ଶରୀର
ଯୋଗଲୟେ ବସିଅଛି ଅଗ୍ନିର ମଧ୍ୟର ।
ପୁଣି ହିଁ ଅନେକ କାଳ ହୁଅନ୍ତେ ଅତୀତ
ବଶିଷ୍ଠେ ହକାରି ଆଜ୍ଞାଦେଲେ ବିଶ୍ୱତୀତ ।
ବିଶ୍ୱାମିତ୍ର ଘେନିଆସ ଆମ୍ଭର ଆଜ୍ଞାରେ
ଦେବର୍ଷ ପଣେ ତାହାଙ୍କୁ ବସାଅ ପାଖରେ ।
ବଶିଷ୍ଠ ତାକି ବୋଇଲେ ବିଶ୍ୱାମିତ୍ର ଆସ
ଦେବର୍ଷ ହୋଇଣ ସ୍ୱର୍ଗେ ଆମ୍ଭ ତୁଲେ ବସ ।
ବଶିଷ୍ଠଙ୍କ ବଚନେ ସେ ଛାଡ଼ିଲେ ଆସନ
ଆସନକୁ ଘେନିଗଲେ ସେହି ତପୋଧନ ।
ଦେବର୍ଷ ପଣେ ସ୍ୱର୍ଗରେ ବିଶ୍ୱାମିତ୍ର ଯତି
ଦଶଲକ୍ଷ ବର୍ଷଯାଏ କରିଲେ ବସତି ।
ଏକଦିନେ ବିଶ୍ୱାମିତ୍ର ମନରେ ବିଚାରି
ବ୍ରହ୍ମାପୁରେ ଗଲେ ଦଣ୍ଡ କମଣ୍ଡଳ ଧରି ।


ପିତାର ଦ୍ୱାରା କଳ୍ପସପାଦ ନାମେ ରାଜା
ବିଶ୍ୱାମିତ୍ରଙ୍କୁ ବୋଇଲା ଭିତରକୁ ନ ଯା ।
ଦ୍ୱାରେ ପଶନ୍ତେ ସେ ଦ୍ୱାରୀ ପକାଇଲା ପେଲି
ମୁହାଁ ମୁହଁ ପଡ଼ିଗଲେ ଧର୍ମ ଧର୍ମ ବୋଲି ।
ଦଣ୍ଡ କମଣ୍ଡଳୁ କରେ ଧରି ମହାତମା
ଚେତନା ପାଇ ବୋଲନ୍ତି ଏଡ଼େ ତୋ ଗାରିମା ।
ଆରେ ଆମ୍ଭେ ଯେବେ ଥିବୁ ବ୍ରହ୍ମସମ ରଷି
ଯାଅରେ କଳ୍ପସ ବ୍ରହ୍ମରାକ୍ଷସ ହୁଅସି ।
ଅନ୍ୟଥା ନ ହେଲା ସେ ଯେ ବିଶ୍ୱାମିତ୍ର ଶାପ
ତକ୍ଷଣେ କଳ୍ପସରାଜା ହେଲା କଉଣପ ।
ଗୋଡ଼ାଇଲା ବିଶ୍ୱାମିତ୍ର ରାକ୍ଷସ ସେ ହୋଇ
ବୋଇଲା ତୁ ରହ ରହ ଯାଉଅଛୁ କାହିଁ ।
କଟାକ୍ଷେ ଚାହିଁଲେ ମୁନି ଏଡ଼େ ରୂପ ବୋଲି
ଚାହିଁନ୍ତେ ବିଶ୍ୱାମିତ୍ରଙ୍କୁ ପକାଇଲା ପେଲି ।
ଅସାକ୍ଷ୍ୟ ହୋଇ ପଡ଼ିଗଲେ ତପୋନିଷୀ
ମୁହଁ ମାଡ଼ି ପଡ଼ି ପୁଣି ଚେତାପାଇ ଉଠି ।
କଳ୍ପସ ରାକ୍ଷସେ ମୁନି ଦେଖାଇଣ କର
ବଶିଷ୍ଠଙ୍କ ଶତେପୁତ୍ର କର ତୁ ଆହାର ।
ବିଶ୍ୱାମିତ୍ରଙ୍କ ବଚନେ କଳ୍ପସ ରାକ୍ଷସ
ବଶିଷ୍ଠଙ୍କ ଶତେପୁତ୍ର ଧରି କଲା ଗ୍ରାସ ।
ତହିଁ ବିଶ୍ୱାମିତ୍ର ବ୍ରହ୍ମା ସଦନେ ମିଳିଲେ
ତାଙ୍କ ଆସନେ ବସିବା ମାନସ କରିଲେ ।
ପୌଲଷ୍ୟ ଭୀଷ୍ମଙ୍କ ମୁନି ସୁମନ୍ତ ଅଗ୍ନି
ମାରକଣ୍ଡ ସହିତରେ ଉଦ୍ଧାଳକ ଯତି ।
ଭରଦ୍ୱାଜ କଶ୍ୟପ ଯେ ଅଜିତା ମହର୍ଷି
ଏମାନେ ବ୍ରହ୍ମା ଆସନେ ଅଛନ୍ତି ଯେ ବସି ।
ବିଶ୍ୱାମିତ୍ରଙ୍କୁ କେହି ତ ନ କହିଲେ ବସ
ବାହୁଡ଼ିଲେ ମହାକୋପ କରି ତପୋଇଶ ।
ବସ ବୋଲି ନ ବୋଇଲେ ଯହିଁ ବେଦବ୍ରହ୍ମା
ମାନେ ବାହୁଡ଼ିଲେ ବିଶ୍ୱାମିତ୍ର ମହାତମା ।
ବୋଇଲେ ବ୍ରହ୍ମା ପଦବୀ ହେବ ନବଖଣ୍ଡ
ମୋର ତେଜ ବିକାଶିବ ସପତ ବ୍ରହ୍ମାଣ୍ଡ ।
ଏହାକହି ସେ ସ୍ଥାନରୁ କରନ୍ତେ ଗମନ
ବାଟରେ ଦେଖିଲେ ଏକ ପୁରୁଷ ରତନ ।
ଲମ୍ବାଇଣ ଜଟାକୁଟ ପିନ୍ଧି ଚିରକୁଟି
ହସ୍ତରେ ଶୂଳେକ ଧରି କଟିରେ କାନ୍ଧେଟି ।
ସେ ପୁରୁଷ ଦେଖିକରି ଆସୁଛନ୍ତି ଖେଦି
ଏହାକୁ ଜିଣିଲେ ସୃଷ୍ଟି ପାରିବ ସମ୍ପାଦି ।
ଏମନ୍ତ ବିଚାରି ତାଙ୍କ ସଙ୍ଗେ ଗୋଡ଼ାଇଲେ
କ୍ଷଣମାତ୍ର କାହିଁ ତାଙ୍କୁ ବିଶ୍ୱାମିତ୍ର ନ ଦେଲେ ।

ସ୍ବର୍ଗ ମଉଁୟା ପାତାଳାଦି ଏହି ତିନିପୁର
କାହିଁ ରହି ନ ପାରିଲେ ସେହି ଦିବ୍ୟବର ।
ସ୍ବାୟମ୍ଭୁବ ମନୁକାଳେ ଏକ ସତ୍ୟଯୁଗ
ସେହି ଦିବ୍ୟାବର ତ୍ୟାଗ କରିଥିଲେ ସ୍ବର୍ଗ ।
ସତ୍ୟବାଦୀ ହରିଶ୍ଚନ୍ଦ୍ର ସେ ସତ୍ୟଯୁଗେଶ
ଦାନ ଦ୍ୟାନ ଧର୍ମ ଆଦି ସମ୍ପାଦେ ଶରଣ ।
ଗୋଡ଼ାନ୍ତେ କୌଶିକ ଦିବ୍ୟାବର ପଳାଇଲେ
ହରିଶ୍ଚନ୍ଦ୍ର ରାଜାଠାରେ ଶରଣ ପଶିଲେ ।
ଦିବ୍ୟାବର ବୋଇଲେ ହୋ ରକ୍ଷାକର ରାୟେ
ଲକ୍ଷେ ବର୍ଷ ପଳାଇଲୁ ବିଶ୍ବାମିତ୍ର ଭୟେ ।
ଆତ୍ମକୁ ଧରିଣ ଯେବେ ତରିବ ସେ ସିଦ୍ଧି
ତବ ସୃଷ୍ଟି ଭିଆଇବ ବ୍ରହ୍ମାରେ ବିବାଦୀ ।
ହରିଶ୍ଚନ୍ଦ୍ର ରାଜା ତାଙ୍କୁ ଶରଣ ସମ୍ଭାଳି
ଏମନ୍ତ ସମୟେ ବିଶ୍ବାମିତ୍ର ଯାଇ ମିଳି ।
ବେଦ ପଠନ କରନ୍ତି ସେହି ତପୀ ଗୋଟି
ବେଦ ଶବ୍ଦେ ସପତ ବ୍ରହ୍ମାଣ୍ଡ ଯେ ଘୋଟି ।
ବେଦ ଅଧ୍ୟୟନ ଶୁଣି ରାଜା ଦଉଡ଼ିଲେ
ତେଜୋପୁଞ୍ଜ ମୂର୍ତ୍ତି ଦେଖି ତାହାଙ୍କୁ ବୋଇଲେ ।
ରହ ଦ୍ବିଜବର ବହୁ ମହିମା ତୋହର
ଯେ ତୋହର କାର୍ଯ୍ୟ ମାଗ ଦେବି ତତପର ।
କୁଶ ହସ୍ତେ ବିଶ୍ବାମିତ୍ର ତାହାଙ୍କୁ ବୋଇଲେ
ଦାନ ଘେନିବି ଉପରେ ହସ୍ତେ ତୁହି ଦେଲେ ।
ତାହାଣବର୍ତ୍ତକ ଶଙ୍ଖେ ଜଳ ତିଳ ଭରି
କୌଶିକ ଘେନଇ ଦାନ ତଳହସ୍ତ କରି ।
ବୋଲେ ବିଶ୍ବାମିତ୍ର ରାଜା ଛାଡ଼ନ୍ତେଣ ପାଣି
ସର୍ବ ରାଜ୍ୟଯାକ ତୋଷେ ଦେବୁ ନୃପମଣି ।
ଧନକୋଷ ଗଜ ଅଶ୍ବ ରଥ ଯେ ପଦାତି
ନବସହସ୍ର ଯୋଜନେ ଅଟୁ ଚକ୍ରବର୍ତ୍ତୀ ।
ଗୋଧନ ଯେ ଧନଧାନ୍ୟ ସର୍ବ ଗୃହ ବାସ
ଘେନିଲା ସେ ମହାଦାନ ହୋଇଣ ସନ୍ତୋଷ ।
ରାଜାରାଣୀ ରୋହିତାଶ୍ବ ନାମେ ତାଙ୍କ ପୁତ୍ର
ତିନିଙ୍କୁ ରାଜ୍ୟ ବାହାର କଲେ ବିଶ୍ବାମିତ୍ର ।
ପୁଣି ବୋଇଲେ ରାଜାଙ୍କୁ ଶୁଣ ମୋ ବଚନ
ମୁଁ ଯାହା କହୁଛି ତାହା ନ କରିବୁ ଆନ ।
ଅନ୍ଧଜଳ ନ ଖାଇବୁ ତୋର ରାଜ୍ୟ ଯେତେ
ନବସହସ୍ର ଯୋଜନ ଅଟଇ ଯୁକତେ ।
ରାଜ୍ୟରୁ ବାହାର ହେଲେ ପୁତ୍ର ରାଜାରାଣୀ
ଚଳନ୍ତେ ଅଶକ୍ତ ସେ ନ ଖାଇ ଅନ୍ଧପାଣି ।
ରୋହିତାଶ୍ବ ଏକାବେଳେ ନ ପାରଇ ଚାଲି
ଚାଲ ବୋଲି ବିଶ୍ବାମିତ୍ର ପକାଇଲା ପେଲି ।

ସେ କୁମାର ପଡ଼ିଲାକ ତହିଁ ମୁହଁ ମାଡ଼ି
କୋପେ ବିଶ୍ବାମିତ୍ର ତାର ପରେ ପିଟେ ବାଡ଼ି ।
ମୁଖବାଟରେ ତାହାର ବହଇ ଶୋଣିତ
ତହିଁର ଉପରେ ମୁନି ପ୍ରହାରିଲା ନାତ ।
ବୃନ୍ଦାରକେ ଦେଖୁଥିଲେ ଆଇଣ ଆକାଶେ
ସହି ନ ପାରି ମୁନିଙ୍କି କହିଲେ ସରୋଷେ ।
ବିଶ୍ବଦେବ ବୋଇଲେ ତୁ ଏଡ଼େ ମନ୍ଦ ଅଟୁ
ସୁକୁମାର ରାଜାପୁଅ ତାକୁ ଯଷ୍ଟି ପିଟୁ ।
ଏଡ଼େ ବଡ଼ ତପୀ ହୋଇ ରାଗୀ ତୁ ଏମନ୍ତେ
ସୃଷ୍ଟି ଭେଇବା ମାନସ କରୁ ତ କେମନ୍ତେ ।
ଶୁଣି କୋପେ ବିଶ୍ବାମିତ୍ର ଚାହିଁଲେ ତରାଟି
ବୋଇଲେ ଯାହା ମୁଁ କରେ ମୋର ଇଚ୍ଛା ଗୋଟି ।
ମୋହର କଥାରେ ତୁମ୍ଭେ କିମ୍ପା କଥା କହ
ପଞ୍ଚବିଶ୍ବଦେବ ତୁମ୍ଭେ ମର୍ତ୍ତ୍ୟେ ଜନ୍ମ ହୁଅ ।
ବିଶ୍ବାମିତ୍ର ଶାପେ ସେହୁ ପଞ୍ଚ ବିଶ୍ବଦେବ
ଶତେବର୍ଷ ପରିଯନ୍ତେ ତାଙ୍କୁ କଲେ ସେବା ।
ଶତେବର୍ଷ ପରେ ମୁନି ହୋଇଲେ ସଦୟ
ବୋଇଲେ କୋପକୁ ମୋର ଯେବେ କଲ ଭୟ ।
ତୃପତି ହୋଇଲି ଏବେ ମାଗ ମୋତେ ବର
ବିଶ୍ବଦେବାଏ ବୋଇଲେ ଅନୁଗ୍ରହ କର ।
ଆତ୍ମେମାନେ ଯେଣୁ ଅଟୁ ବିହଙ୍ଗା ପୁରୁଷ
କଳ୍ପ କଳାନ୍ତରେ ସୁଦ୍ଧା ନ ହେଉ ବିନାଶ ।
ଯଜ୍ଞାଦି କର୍ମେ କରଣ ଆତ୍ମେ ହେଉ ଯେଣୁ
ନରରୂପେ ମର୍ତ୍ତ୍ୟେ ରହି ନ ପାରିବୁ ତେଣୁ ।
ଅଳପ ଦୋଷକୁ ମୁନି ବହୁ କଲ ରାଗ
ଅନୁଗ୍ରହ କର ସ୍ବାମୀ ଶୀଘ୍ର ଆସୁ ସ୍ବର୍ଗ ।
ନୀଜକୁଳେ ନ କରାଅ ଜନମ ଆତ୍ମକୁ
ଏତେ ମାତ୍ର କର ଆତ୍ମେ ମାଗୁଛୁ ତୁମ୍ଭଙ୍କୁ ।
ଦୟା କଲେ ବିଶ୍ବାମିତ୍ର ଭକ୍ତଙ୍କ ବିକଳେ
ସୋମବଂଶେ ଜାତ ହୁଅ ପାଣ୍ଡବଙ୍କ କୋଳେ ।
ସାତବରଣେ ତୁମ୍ଭଙ୍କୁ ପଡ଼ିବ ପ୍ରମାଦ
ଭାରତ ଯୁଦ୍ଧରେ ଦ୍ରୋଣୀ କରୁ ଶିରଛେଦ ।
ଶୁଣ ବୈବସ୍ବତ ମନୁ ଅଗସ୍ତି ବୋଇଲେ
ଏହି ହେତୁ ଶିରଛେଦ ପାଞ୍ଚଭାଇ ହେଲେ ।
ବିଶ୍ବାମିତ୍ର ଶାପେ ନରଜନ୍ମ ହୋଇଥିଲେ
ଶିରଛେଦ ହୋଇ ପୁଣି ସ୍ବର୍ଗକୁ ଚଳିଲେ ।
ତୁ ଯେ ପୁଣିଲୁ ପାଞ୍ଚାଳୀ କୁମରଙ୍କ କଥା
ବିଶ୍ବାମିତ୍ର ଶାପେ ସେହୁ ହେଲେ ଏ ଅବସ୍ଥା ।
ନମସ୍ତେ ଶ୍ରୀ ନିରାକାର ପ୍ରଭୁ ବାସୁଦେବ
ତବ ଶ୍ରୀପୟରେ ସେବି ମୋର ଦୁଃଖ ଯିବ ।

ଜପ ମନ୍ତ୍ର ଧ୍ୟାନେ ଆଉ ଶାସ୍ତ୍ର ଅନୁକ୍ରମେ
 ଅନୁବ୍ରତେ କ୍ଷୁରୁ ନାମ ମମ ହୃଦେ ଧର୍ମେ ।
 ଶ୍ରୀରାମ ବେନି ଅକ୍ଷର ଯେଉଁ ମନ୍ତ୍ରଗୋଟି
 କିଞ୍ଚିତେ ଜପିଲେ କୋଟି ବ୍ରହ୍ମାଣ୍ଡରେ ଘୋଟି ।
 ତବ ଲକ୍ଷ୍ମେ ଅନୁବ୍ରତେ କଲି ମୁହିଁ ଆଶା
 ଯମଦଣ୍ଡ ବଞ୍ଚିବାକୁ କରଇ ଭରସା ।
 ଦିବାରାତ୍ର ଘୋଷୁଥାଅ ଶ୍ରୀରାମ ନାମକୁ
 ଅଗାଧ ସାଗରେ ଭେଳା ଅଟେ ତରିବାକୁ ।
 ମାୟାମୋହ ବନ୍ଧନକୁ ବହୁ ଅଶରଧା
 ରାଗ ଲୋଭ ଅହଙ୍କାର ବଢ଼ାଏ ସେ ସଦା ।
 ତ୍ରେଲୋକ୍ୟ ମଧ୍ୟରେ ଅଟେ ଯାର ନାମ ସାର
 ସଦୟ ଆଥାବୁ ତାଙ୍କ କନିଷ୍ଠ ସୋଦର ।
 ଯୋଗୀଜନଙ୍କ ରଞ୍ଜନ ଜୟ ନାରାୟଣ
 ତବ ଲକ୍ଷ୍ମେ ପ୍ରାପ୍ତି ହେଉ ଭକ୍ତି ମୁକ୍ତି ପୁଣି ।
 ଯାବତ ଅଛନ୍ତି ଚନ୍ଦ୍ର ଦିବାକର ଆଦି
 ଚରଣେ ଶରଣ ଗଲି ରଖ ଦୟାନିଧି ।
 କଳିକାଳ ଦେଖିଣ ମୁଁ ସର୍ବ କଲି ତେଜ୍ୟା
 ମନରେ ମୁଁ ଚିନ୍ତାକଲି ସେ ଅନ୍ତର ଶଯ୍ୟା ।
 ଅଗାଧ ସମୁଦ୍ରେ ଯହିଁ ଫୁଟିଲା କମଳ
 ତବ ନାମ ଧରି ନାଥ ପାଇବଇଁ ଛଳ ।
 ଅକ୍ଷୟ କୋଷେ ସଞ୍ଚିଲେ ବାକ୍ୟ ବାକ୍ୟଦେବୀ
 ବଚନରେ ଥରେ ମାତ୍ର ନ ପାରଇ ସେବି ।
 ଯା ହୃଦୟ ପଙ୍କଜେ ଜୟ ରାମନାମ ସ୍ବାମୀ
 ସେହି ଚରଣେ ସର୍ବଦା ମୁହିଁ ପରଶାମି ।
 ଜୟ ଜୟ ମାହେଶ୍ୱରୀ ମଙ୍ଗଳା ଅଭୟା
 କମଳ ମାଳେକ ହୋଇ ଲମ୍ବ ମୋର ହିଆ ।
 ଦୁଷ୍ଟର ପାତକୁ ମାତା ତୁହି କରୁ ପାରି
 ଶାରଳା ଦାସ କହଇ ହରିନାମ ଧରି ।
 ଜୟ ତୁ ଦଧିବାମନ ପ୍ରଭୁ ବିଘ୍ନରାଜ
 ଭକ୍ତଜନଙ୍କ ବାନ୍ଧବ ଦେଉଛ ଏଶ୍ୱର୍ଯ୍ୟ ।
 ସ୍ୱର୍ଗ ମର୍ତ୍ତ୍ୟ ପାତାଳାଦି ଅନନ୍ତ ବ୍ରହ୍ମାଣ୍ଡ
 ତବପାଦେ ବିରାଜଇ ପୃଥ୍ବୀ ନବଶକ୍ତ ।
 ଯମ ଶଙ୍କର ଇନ୍ଦ୍ର ଯା ନାମକୁ ସ୍ମରନ୍ତେ
 ଅଗାଧ ପାପ ନାଶଇ ଯେ ନାମ ଧରନ୍ତେ ।
 ବିଷ୍ଣୁର ହୃଦୟ ଯାର ଶ୍ରୀକରପଲ୍ଲବ
 ଅମର ଲତୁ ଭକ୍ଷିଲେ ଜୟ ବାମଦେବ ।
 ଐରାବତ ନନ୍ଦନ ଯେ ପୁଷ୍ପଦନ୍ତି ହସ୍ତୀ
 ପୁଷ୍ପଦନ୍ତ ମହାନାଗ ତାର ପଶନାତି ।
 ସେ ଗଜମୁଖ ଗୋଟି ଯାର ଶ୍ରୀବାକ୍ଷଲେ
 ମେରୁ ଚଳିଲା ଯାହା ହିଁ ନୃତ୍ୟରସ କାଳେ ।

କୋଟି କନ୍ଦର୍ପ ଯାହାର ପାଦ ପରିମଳେ
 ମହା ଅନନ୍ତ ପଇତା ଯାର ବକ୍ଷସ୍ଥଳେ ।
 ଯଜନ ଯାଜନ ଯାର ଚିନ୍ତା ମାରତଣ୍ଡ
 ଉନ୍ନତ ମଦନେ ଭୋଳା ଭୈରବ ଯା ତୁଣ୍ଡ ।
 ପାଶ ଅକୁଶ ମୁଦୁଗର ପଶୁ ତୀକ୍ଷ୍ଣମୁନ
 ଭାର ହର ନାୟକ ହେ ତାଣ୍ଡବେ ମୋ ମନ ।
 ରୁଣୁ ଝୁଣୁ ନୁପୁର ଯେ ବାଜଇ ତୋ ପାୟେ
 ତବ ନାମ ସ୍ମରଣରେ ସର୍ବପାପ ଯାଏ ।
 ଜୟ ତୁ ଜୟ ତୁ ଦେବ ହେ ଚନ୍ଦ୍ର ମଉଳି
 ଜୟ ତୁ ଜୟ ତୁ ଦେବ ମହାମୁଦ୍ରା ତୋଳି ।
 ଜୟ ତୁ ଜୟ ତୁ ଦେବ ସୁରବୃନ୍ଦ ଗୁରୁ
 ଜୟ ଜୟ ବିଶ୍ୱନାଥ ଜୟ ମହାମେରୁ ।
 ଜୟ ତୁ ଜୟ ତୁ ଦେବ ଭକତ ସୋଦର
 ଜୟ ତୁ ଜୟ ତୁ ଦେବ ବାଞ୍ଛା ସିଦ୍ଧି କର ।
 ଜୟ ଜୟ ଦେବ ଚନ୍ଦ୍ର ସ୍ୱର୍ଯ୍ୟ ବେନିନେତ୍ର
 ଜୟ ଜୟ ଦେବ ତୁମ୍ଭ ନାମରେ ପବିତ୍ର ।
 ସ୍ବାମୀ ତବ ପାଦପଦ୍ମେ ବିନୟ ମୋହର
 କହି ଏ ଭାରତ କଥା ହୋଇବି ଉଦ୍ଧାର ।
 ଝଙ୍କଡ଼ପୁର ବାସିନୀ ଅଭୟା ମଙ୍ଗଳା
 ଜନ୍ମେ ଜନ୍ମେ ସେବଇ ଗୋ ମୁଁ ମାତ ଶାରଳା ।
 ମହାଶକ୍ତିମୟୀ କାଳିକାର ଦର୍ପ ଧ୍ୱଂସ
 ତାରିଣୀ ବୈଷ୍ଣବୀ ମାଗୋ ନାଶ କାଳପାଶ ।
 ଅନୁବ୍ରତେ ହରଷ ଗୋ ପରମ ଆନନ୍ଦେ
 ସୁରସିଦ୍ଧ ମୁନିମାନେ ବନ୍ଦନ୍ତି ତୋ ପାଦେ ।
 ମାଗୋ କୌମାରୀ ରୂପରେ ଖେଳ କୁତୁହଳେ
 ଭକ୍ତଜନଙ୍କ ଜନନୀ ସଦା ତୁ ମଙ୍ଗଳେ ।
 ଶ୍ରୀ ମହାଭାରତ କାଉଁଶିକା ପର୍ବ ଏହି
 ତୋହର ଦୟାରେ ମାତ ଲେଖନ କରଇ ।
 ଆଉ ଏଣିକି ଗୋ ମାତ ଅନୁଗ୍ରହ କରି
 ପଦ କହି ଶାରଳା ଦାସକୁ ନିଅ ତାରି ।



ଶ୍ରୀକୃଷ୍ଣଙ୍କର ଇନ୍ଦ୍ରପ୍ରସ୍ଥେ ଗମନ,
 ପାଞ୍ଚାଳୀ ପଞ୍ଚପୁତ୍ର ସହ ଧୃଷ୍ଣଦ୍ୟୁମ୍ନ
 ଶିରଢ୍ଢେଦନ ବାର୍ତ୍ତା ପାଣ୍ଡବଙ୍କୁ
 ପ୍ରଦାନ ଓ ଅଶ୍ୱଥାମା ଅସ୍ତ୍ର ହରଣ
 ଅଗସ୍ତି କହନ୍ତି ଶୁଣ ବିଳଙ୍କ ଇଶ୍ୱର
 ଶ୍ରୀ ମହାଭାରତ ଏହା ଶୁଣି ପାପ ହର ।
 ସମସ୍ତେ ନିଧନ ଯହୁଁ ହୋଇଲେ ଯୁଦ୍ଧରେ
 ପାଣ୍ଡବେ ରହି ଅଛନ୍ତି ଦ୍ୱାରାବତୀ ପୁରେ ।

ପ୍ରଭାତ ହୁଅନ୍ତେ ଧନ ନାରାୟଣେ ଚାହିଁ
 ବୋଇଲେ ଚାଲନ୍ତୁ ଇନ୍ଦ୍ରପ୍ରସ୍ଥେ ଯଦୁବାହୁ ।
 ଶୁଣି ଶ୍ରୀହରି ବୋଇଲେ ଶୁଣ ଧର୍ମରାଜ
 ଦୁର୍ଯ୍ୟୋଧନ ମଲାକଥା ବୁଝିଲେ ମୁଁ ଆଜ ।
 ତେବେ ତୁମ୍ଭଙ୍କୁ ସଙ୍ଗରେ ଇନ୍ଦ୍ରପ୍ରସ୍ଥେ ନେବି
 ଦୁର୍ଯ୍ୟୋଧନ ଥିଲେ ଆଉ ନେଇ ନ ପାରିବି ।
 ଏପରି ପାଣ୍ଡବେ ବୋଧୁ ପ୍ରଭୁ ଜନାର୍ଦ୍ଦନ
 ଗରୁଡ଼କୁ ସୁମରନ୍ତେ ମିଳିଲା ବହନ ।
 ଗରୁଡ଼ ଆରୋହି ହରି ଇନ୍ଦ୍ରପ୍ରସ୍ଥେ ଗଲେ
 ବାହନୁ ଉଡ଼ିବି ନଗ୍ର ଭିତରେ ପଶିଲେ ।
 ଭୈରବୀ ରୂପ ରହିଣୀ ଯେ ଅଛଇ ଦ୍ଵାରେ
 ତହିଁ ହରି କ୍ରମେ କ୍ରମେ ଚଳିଲେ ଭିତରେ ।
 କିଛି ଦୂର ଯାଆନ୍ତେଣ ପ୍ରଭୁ ନାରାୟଣ
 ଦେଖିଲେ ଦକ୍ଷିଣ ପ୍ରାଚୀର ହୋଇଛି ଭଗ୍ନ ।
 ସେହି ଢଙ୍ଗାବାଟ ଦେଇ ଭିତରେ ପଶିଲେ
 ଦୁଇକ୍ଷୋଣୀ ବଳ ତହିଁ ନିଧନ ଦେଖିଲେ ।
 ଦେଖି ଶ୍ରୀହରିଙ୍କ ମୁଖୁ ବାକ୍ୟ ନ ସ୍ମରଇ
 ଆବର ଦେଖିଲେ ଧୃଷ୍ଣଦ୍ୟୁମ୍ନ ପଡ଼ିଛଇ ।
 ତହିଁ ହରି କିଛିଦୂର ଅଗ୍ରସର ହେଲେ
 ଚନ୍ଦ୍ରଶାଳାପୁର ମଧ୍ୟେ ଯାଇଣ ପଶିଲେ ।
 ଦେଖିଲେ ପାଞ୍ଚାଳୀ ପାଞ୍ଚପୁତ୍ର ପାଞ୍ଚକଣ
 ପଡ଼ିଛନ୍ତି ମୁଣ୍ଡହୀନ ହୋଇ ଭିନ ଭିନ ।
 ଏସନ ଦେଖିଣ ହରି ଦୁଃଖେ ଚଳିଗଲେ
 ବ୍ୟାସସରୋବର ପାଶେ ଯାଇଣ ମିଳିଲେ ।
 ମାନଗୋବିନ୍ଦ ସେଠାରେ ଜୀବନ ହରାଇ
 ପଡ଼ିଛି ତା ସଙ୍ଗେ ପଡ଼ିଛନ୍ତି ପାଞ୍ଚଭାଇ ।
 ଏ ପାଞ୍ଚଙ୍କ ମୁଣ୍ଡ ହରି ସେଠାରେ ଦେଖିଣ
 ପୁଣି ଦେଖିଲେ ଦୁର୍ଦ୍ଦକ୍ଷ ବସିଛି ସେ ସ୍ଥାନ ।
 ଶ୍ରୀକୃଷ୍ଣ ଦେଖି ଦୁର୍ଦ୍ଦକ୍ଷ ପ୍ରଣିପାତ କଲା
 ବହୁ ସ୍ତବ କରି ହସ୍ତଯୋଡ଼ି ଛିଡ଼ାହେଲା ।
 ବୋଇଲା ହେ ହରି ଏବେ ସରିଲା ସଂସାର
 ବେନିକୁଳ ବଂଶ ଏବେ ବୁଡ଼ିଲା ଶ୍ରୀଧର ।
 ପାଞ୍ଚାଳୀ ପାଞ୍ଚପୁତ୍ରଙ୍କୁ ଦେଖି ଦୁର୍ଯ୍ୟୋଧନ
 ହା ଦଇବ ବୋଲି ଦୁଃଖେ ତେଜିଲା ପରାଣ ।
 ଶୁଣି ଶ୍ରୀହରି ବୋଇଲେ ଏ ବଡ଼ ବିଚିତ୍ର,
 କିଏ ସେ ମାରି ଆସିଲା ପାଞ୍ଚାଳୀର ପୁତ୍ର ।
 ଦୁର୍ଦ୍ଦକ୍ଷ ବୋଇଲେ ଶୁଣ ଦେବ ନାରାୟଣ
 ଅବରଣେ ଅଶ୍ଵଥାମା ଆସିଲା ଏ ସ୍ଥାନ ।
 ଶ୍ଵେତଦ୍ରବ ନେଇ ରାଜା ସେନାପତି କଲା
 କାଲି ରାତ୍ରକ ମଧ୍ୟରେ ସକଳ ନାଶିଲା ।

ପାଣ୍ଡବ ଭାବିଣ ଏହି ପାଞ୍ଚପୁତ୍ର ମାରି
 ଏମାନଙ୍କ ମୁଣ୍ଡକୁ ଆଣିଲା ଭାର କରି ।
 ଦେଖି ଦୁର୍ଯ୍ୟୋଧନ ମନେ ବହୁ ଦୁଃଖ କଲା
 ଅଶ୍ଵଥାମାକୁ ଝିଙ୍ଗାସି ପରାଣ ତେଜିଲା ।
 ଅଶ୍ଵଥାମା ବୀର ଏଥୁ ଅପମାନ ପାଇ
 ଅରଣ୍ୟ ମଧ୍ୟେ ପଶିଲା ଅତି ଦୁଃଖୀ ହୋଇ ।
 କୃଷ୍ଣ ବୋଇଲେ ଦୁର୍ଦ୍ଦକ୍ଷ ଆଅ ଏହିଠାରେ
 ପାଣ୍ଡବଙ୍କୁ ଘେନି ମୁହିଁ ଆସୁଛି ଏଠାରେ ।
 ଦୁର୍ଦ୍ଦକ୍ଷେ ବସାଇ ହରି ଗରୁଡ଼େ ଆରୋହି
 ଦ୍ଵାରକା ଭୁବନରେ ପ୍ରବେଶ ହେଲେ ଯାଇ ।
 ପାଣ୍ଡବ ପାଞ୍ଚଭାଇ ଯେ କରି ଦରଶନ
 କୁଶଳବାଞ୍ଛା ପୁଛନ୍ତି ହୋଇ ତୋଷ ମନ ।
 ଆହେ ବାସୁଦେବ ଗଲ ଇନ୍ଦ୍ରପ୍ରସ୍ଥ ପୁରୀ
 କୁହନ୍ତୁ ଶୁଭ ବାରତା ଶୁଣିବା ସବୁରି ।
 ସମସ୍ତ ଭଲ କହିଲେ ତାଙ୍କୁ ନାରାୟଣ
 ଚାଲ ଯିବା ସର୍ବେ ଏବେ ଇନ୍ଦ୍ରପ୍ରସ୍ଥ ସ୍ଥାନ ।
 ଏସନ କହି ପ୍ରବେଶ କରି ଜନାର୍ଦ୍ଦନ
 ଏକାନ୍ତେ ସହଦେବଙ୍କୁ ବୋଲନ୍ତି ବଚନ ।
 ଗୋବିନ୍ଦ ବୋଇଲେ ବାବୁ ଶୁଣ ସହଦେବ
 ଅଶ୍ଵଥାମା ସେନାପତି ହତ କଲା ସର୍ବ ।
 ଦୁଇକ୍ଷୋଣୀ ବଳ ଆଉ ଧୃଷ୍ଣଦ୍ୟୁମ୍ନକୁ
 ନାଶ କଲା ପାଞ୍ଚାଳୀଙ୍କ ପଞ୍ଚ କୁମାରକୁ ।
 କୃପାଚାର୍ଯ୍ୟ ଅଶ୍ଵଥାମା ଛନ୍ତି ଏକସ୍ଥାନେ
 ତାହାଙ୍କୁ ଲାଗଇ ବଡ଼ ଭୟ ମୋର ମନେ ।
 ଆଜଦିନ ରହିଥାଅ ଏହି ଦ୍ଵାରକାରେ
 ଅଶ୍ଵଥାମା ପାଶକୁ ମୁଁ ଯାଉଛି ସତ୍ତ୍ଵରେ ।
 ପାଞ୍ଚପୁତ୍ର ମୃତ୍ୟୁ ଶୁଣି ପାଣ୍ଡବ କାନ୍ଦିଲେ
 ଉଭୟକୁଳ ବୁଡ଼ିଲା ବୋଲିଣ ବୋଇଲେ ।
 କେ କହି ପାରିବ ଆହା ଦ୍ରୌପଦୀ ବିକଳ
 ପଥେ ଆସି ଆଶ୍ଵାସନ୍ତି ପ୍ରଭୁ ଆଦିମୁକ ।
 ସାନ୍ତନା କରିଣ ତହିଁ ଦେବ ଚକ୍ରପାଣି
 ଗରୁଡ଼କୁ ସୁମରଣା କଲେକ ତକ୍ଷଣି ।
 ରମ୍ୟକ ଦ୍ଵାପୁଁ ଗରୁଡ଼ ସତ୍ତ୍ଵରେ ଆସିଲା
 ପ୍ରଭୁଙ୍କ ଚରଣେ ଆସି ଦରଶନ କଲା ।
 ଗରୁଡ଼ ବାହନେ ଚଢ଼ି ପ୍ରଭୁ ଦେବରାୟ
 ନନ୍ଦୀ ନାମକ ବନକୁ କରିଲେ ବିଜୟ ।
 ନନ୍ଦିକେଶ୍ଵର ବନରେ ହୋଇ ପରବେଶ
 ବୁଲନ୍ତି ବ୍ରହ୍ମାଣ୍ଡରୂପ ଧରି ପୀତବାସ ।
 ଶ୍ରୀବତ୍ସ ଲାଞ୍ଚନ ଚିହ୍ନ ହସ୍ତେ କୁଶଚିତ୍ତି
 ଶ୍ଵେତରେ ପଇତା ବେଦ ଯାନ୍ତି ପଡ଼ି ପଡ଼ି ।

ଶୁକ୍ରବସ୍ତ୍ର ପିନ୍ଧି ବେଦ ଅଧ୍ୟୟନ ପୋଥି
 ତପୋଧନ ବେଶ ହୋଇ ବନସ୍ତେ ଭ୍ରମନ୍ତି ।
 ଅନ୍ଧକ ନାମରେ ଖ୍ୟାତ ଏକନଦୀ ଗୋଟି
 ତହିଁ ଯାଇଁ ହରି କୃପ ଅଶ୍ୱଥ୍ୟାମା ଭେଟି ।
 ଅଶ୍ୱଥ୍ୟାମା ପତାରନ୍ତି ପଣ୍ଡା କେଉଁ ଦେଶୀ
 ଆମ୍ଭର ତୁଲେ ତ ତୁମ୍ଭେ ହୋଇ ବନବାସୀ ।
 ଗୋବିନ୍ଦ ବୋଇଲେ ଆମ୍ଭେ ଥାଉଁ ସର୍ବ ତୀର୍ଥେ
 ସୁସଙ୍ଗ ସୁକଥା ଦେଖି ରହୁ ପଞ୍ଚରାତ୍ରେ ।
 କୃପ ବୋଇଲେ ଆମ୍ଭେ ତ ନୋହୁ ସେ ସୁସଙ୍ଗ
 ଅନେକ ପାତକ କଲା ଆମ୍ଭର ଏ ଅଙ୍ଗ ।
 ଭାରତ ଯୁଦ୍ଧରେ ଆମ୍ଭେ ହୋଇ ସେନାପତି
 ଗୋ ବ୍ରାହ୍ମଣେ ହତ୍ୟା କଲୁ ରଣେ ଅପ୍ରମିତି ।
 ଦ୍ରୋଣଙ୍କ ଶାଳକ ଆମ୍ଭେ କୃପ ମହାତମା
 ଆମ୍ଭର ଭଣଜା ଏହା ନାମ ଅଶ୍ୱଥ୍ୟାମା ।
 ପର୍ଶୁରାମ ପ୍ରସାଦେ ଏ ହୋଇଲା ତ୍ରିକାବୀ
 ଦୁର୍ଯ୍ୟୋଧନ ବୋଲେ ସେନାନାୟକ କରିବି ।
 ଏହାଙ୍କ ପିତା ନିଧନ ଭାରତ ସମରେ
 ଅସ୍ତ୍ର ତ୍ୟାଗ କରି ଏହୁ ଦ୍ରୋଣଙ୍କ ଶୋକରେ ।
 ଅଦ୍ଭୁତେ ଗଲେ ଏହୁ ପରଦିନ ରାତ୍ରେ
 ସାତ ସାତ ବରଷର ପାଞ୍ଚାଳୀଙ୍କ ପୁତ୍ରେ ।
 ସେମାନଙ୍କୁ ବିନାଶିଲେ ବିନା ଅପରାଧେ
 କୁନ୍ସୀପାଳ ନର୍କ ଯୋଗ୍ୟ ହେଲେ ବାଳ ବଧେ ।
 ଏତେକ ପାତକ ଏବେ ଅର୍ଜୁନଛୁ ଆମ୍ଭେ
 କେମନ୍ତ ଆମ୍ଭର ତୁଲେ ରହିବଟି ତୁମ୍ଭେ ।
 କୃପଙ୍କ ବଚନ ଶୁଣି ବୋଲନ୍ତି ଶ୍ରୀପତି
 ବେଦମନ୍ତ୍ର ଅଧ୍ୟୟନେ ପାରଙ୍ଗମ ଅତି ।
 ବ୍ରାହ୍ମଣ ହୋଇ ଶିଖିଲେ ଯେବେ ଶସ୍ତ୍ରବିଦ୍ୟା
 ଶିରଛେଦ କଲେ ତେବେ କିଏ ଅବା ବାଧା ।
 ଏବେ ଆମ୍ଭର ବଚନ ଶୁଣ ତୁମ୍ଭେ ବେନି
 ମନ୍ତ୍ର ଅର୍ଥରେ ପେଶିବା ଶସ୍ତ୍ରକୁ ନ ଘେନି ।
 ଅନୁବ୍ରତେ ହସ୍ତେ ଶସ୍ତ୍ର ଥିଲେ ରାଗବଳ
 ରାଗ ଥିଲେ ଯେ ବଢ଼ଇ ପ୍ରମାଦ ସକଳ ।
 ପୁଣି ଗୋବିନ୍ଦ ତାହାଙ୍କୁ କହନ୍ତି କପଟେ
 ତୁମ୍ଭ ଧନୁଶର ଧରି ଥୁଅ ବୃକ୍ଷ କ୍ରୋଟେ ।
 ଗମିବା ପ୍ରୟାଗ ଗଙ୍ଗା ଗନ୍ଧା କୃଷ୍ଣା ବେଶୀ
 ନର୍ମଦା କାବେରୀ ଗଉତମୀ ନାରାୟଣୀ ।
 ହେମ ବୈତରଣୀ ଆଉ କେଦାର ଗଣ୍ଡୁକୀ
 ଆଦିନାଥ ସେତୁବନ୍ଧ ତାଳ ଯିବା ଦେଖି ।
 କୃଷ୍ଣଙ୍କ ବଚନେ ସେହୁ ହେଲେ ମୋହ ବଶ
 ସର୍ବଶସ୍ତ୍ର ବୁଡ଼ାଇଲେ କପିଳେଶ ପାଶ ।

ମହାଓଡ଼ପା ଗଣ୍ଡୁକୀ ସରିତ ଭିତରେ
 ଶସ୍ତ୍ରମାନ ବୁଡ଼ାଇଲେ ମହା ଆନନ୍ଦରେ ।
 ଛାଡ଼ିଲେ ଅସ୍ତ୍ର କରିଣ କପିଳେଶ ସାକ୍ଷୀ
 ଗୋମତୀ ତୀର୍ଥେ ତୋଷନ୍ତି ମାତା ପିଙ୍ଗଳାକ୍ଷୀ ।
 ଦିନେକ ପଶିଲେ ସେହୁ ଗଣ୍ଡୁକୀର ତୀର୍ଥେ
 ଲୋଡ଼ି ଶ୍ରୀଲଗ୍ନୀ ଶିଳା ବାନ୍ଧି ମୂର୍ତ୍ତିମନ୍ତେ ।
 ସେ ଗଣ୍ଡୁକୀ ନୀରେ ରତ୍ନଗିରି ନାମେ ଗିରି
 ବକ୍ର କୀଟ ନାମେ ପୋକ ଥାଏ ବାସ କରି ।
 ହୀରା ନୀଳା ମାଣିକ୍ୟ ଯେ ଅଷ୍ଟବର କାୟ
 ନୟନ ଦିଶଇ ତାର ମରକତ ପ୍ରାୟ ।
 ଦନ୍ତ ପ୍ରବାଳ ସଦୃଶ ଦେହ ହୀରା ଜିଣେ
 ସହସ୍ର ବରଷେ ସେହୁ ମୂର୍ତ୍ତିଟି ନିର୍ମାଣେ ।
 ମହାପ୍ରତାପୀ ଅଟଇ ସେ ଯେ ବକ୍ରକୀଟ
 ମହାପ୍ରଳୟ କାଳରେ ଥାଏ ଗିରିକ୍ରୋଟ ।
 ଜଳସ୍ଥଳ ଅନଳ ଯେ ଅଟେ ତାର କାୟ
 ମହାପ୍ରଳୟକୁ ମଣେ ଏକଦିନ ପ୍ରାୟ ।
 ଶିଳା ନିବିଡ଼େ ଅନନ୍ତ କୋଟି କୋଟି ମୂର୍ତ୍ତି
 ସେହି ସେ ଜାଣଇ ସିନା ଶିଳାର ସଙ୍ଗତି ।
 ସେ ନଦୀରେ କୃପ ଅଶ୍ୱଥ୍ୟାମାଙ୍କୁ ଶ୍ରୀବତ୍ସି
 ରାତ୍ରିରେ ଛାଡ଼ି ଅଇଲେ ନ ଜାଣନ୍ତି କିଛି ।
 ଗଣ୍ଡୁକୀ ନଦୀ ଏଶାନ୍ୟ କୋଣେ ରହିଥିଲେ
 ସଙ୍ଗୁ ଛାଡ଼ିଣ ପର୍ବତରେ ହରି ବିଜେ କଲେ ।
 ଗରୁଡ଼କୁ ସୁମରଣା କଲେ ଚକ୍ରଧର
 ରାତ୍ର ପାଞ୍ଚଘଡ଼ିଠାରେ ମିଳିଲା ଛାମୁର ।
 ବିଜେ କଲେ ନାରାୟଣ ବୈଦତେୟ ପିଠି
 କପାଳ ବିମୋଚନେ ସେ ମିଳିଲେ ଲେଉଟି ।
 କୃପ ଦ୍ରୋଣ ଅସ୍ତ୍ର ଯହିଁ ଥିଲେକ ବୁଡ଼ାଇ
 ଆଣିଲେ ଜଳରେ ବୁଡ଼ି ତାହା ଯଦୁସାଇଁ ।
 ଗରୁଡ଼ ପିଠିରେ ତାହା ଥୋଇଲେ ସଦୃଶେ
 ରାତ୍ରେ ବିଜେ କଲେ ଯାଇ ଦ୍ୱାରାବତୀ ପୁର ।
 କୃଷ୍ଣ ବିଜେ କରିବାର ଜାଣିଣ ଦ୍ରୌପଦୀ
 କାନ୍ଦ କାନ୍ଦି ହୋଇ ଆସି ପ୍ରବେଶିଲେ କଟି ।
 ଗୋବିନ୍ଦ ବୋଇଲେ ପୁଣି ଦ୍ରୁପଦ କୁମାରୀ
 ଅସ୍ତ୍ର ଆଣିଲି ତୋ ପୁତ୍ର ବୈରୀ ଠକି କରି ।
 ଦ୍ରୌପଦୀ ଛାମୁରେ ନେଇ ଥୋଇଲେ ଗୋବିନ୍ଦ
 ତାହା ଦେଖି ଯାଜ୍ଞସେନୀ ହୋଇଲେ ଆନନ୍ଦ ।
 ଜୟ ଜୟ ଜଗନ୍ନାଥ ଜଗତ କାରଣ
 ଚଉଦ ବ୍ରହ୍ମାଣ୍ଡନାଥ ବୋଲାଅ ଆପଣ ।
 ଛପନକୋଟି ଜୀବର ଅଟ ପଡ଼ି ଦାତା
 ସମସ୍ତଙ୍କୁ ସୁଖ ଦୁଃଖ ଲାଗଇ ସର୍ବଥା ।

ମୁଁ କି ସେମାନଙ୍କଠାରୁ ଅଛଇ ବାହାରେ
ମୋହର ଗୁହାରି ପ୍ରଭୁ ନ ଶୁଭେ କର୍ଣ୍ଣରେ ।
ପାପ ପଙ୍କେ ପଡ଼ି ମୁହିଁ ହେଉଅଛି ନାଶ
ନାମ ମାଳା ଦେଇ ତାହା କରିଦିଅ ଧ୍ବଂସ ।
ଏହି ଭିକ୍ଷା ସଦାବେଳେ ଆହେ ନାରାୟଣ
ଶାରଳା ଦାସକୁ ପୁଣି ପାଦେ ଦିଅ ସ୍ଥାନ ।

—୦—

ନନ୍ଦ ଓ ବସୁଦେବ ଶ୍ରୀକୃଷ୍ଣଙ୍କଠାରୁ ଭାରତ ଯୁଦ୍ଧ ଶ୍ରବଣ

ବୈବସ୍ବତ ମନୁ ଅଗସ୍ତିଙ୍କ ପାଦେ ପଡ଼ି
ଭକ୍ତିଭରେ ପଚାରିଲେ ବେନିକର ଯୋଡ଼ି ।
କହ ମହାମୁନି ମୋତେ ସଦୟ ହୋଇଣ
ଅସ୍ତ୍ର ହରଣ ଉତ୍ତାରୁ କି ହେଲା ଘଟଣ ।
ଅଗସ୍ତି କହନ୍ତି ଶୁଣ ଆହେ ଦୟାଧର
ଶ୍ରୀକୃଷ୍ଣ ଦ୍ବାରାବତୀରେ ମିଳନ୍ତେ ସତ୍ବର ।
ନନ୍ଦ ଉଗ୍ରସେନ ବସୁଦେବ ଆଦି କରି
ଶ୍ରୀହରିଙ୍କ ପାଶେ ଯାଇ ବଚନ ଉଚ୍ଚାରି ।
କହ ବାବୁ କି ନିମନ୍ତେ ଏତେ ଦୁଃଖ ଚିତ୍ତ
କିଏ ଅବା ବିପତ୍ତି ତୋ ହୋଇଛିରେ ସୁତ ।
ପାଣ୍ଡବଙ୍କୁ ସପକ୍ଷ ହୋଇଣ ତୁ ଗଲୁ
ଭାରତ ଯୁଦ୍ଧ କିପରି ହେବାର ଦେଖିଲୁ ।
ତାହା ସବୁ ବିଷ୍ଣୁରୀଣ କହ ମୋ ଆଗରେ
ଶୁଣିବାକୁ ବହୁ ଶ୍ରଦ୍ଧା ଜନ୍ମିଛି ଚିତ୍ତରେ ।
ପ୍ରଥମରୁ ଆଜିଯାଏ ତୁହି ତହିଁ ଥିଲୁ
କିଏ ସେ ମଲା କିଏ ସେ ବର୍ତ୍ତଲେ ଦେଖିଲୁ ।
ଶ୍ରୀହରି ବୋଲନ୍ତି ତାତ କର ଅବସ୍ଥାନ
ଆଦ୍ୟ ଯୁଦ୍ଧ ମାଘ ଶୁକ୍ଳ ପ୍ରତିପଦା ଦିନ ।
ବୁଧବାର ସେହିଦିନ ଧନିଷ୍ଠାର ଭୋଗ
ବାଳବ ନାମେ କରଣ ଶୁଭନାମେ ଯୋଗ ।
ତିନିଊଣା ଲକ୍ଷେରାଜା ମାନଗୋବିନ୍ଦର
ପାଣ୍ଡବଙ୍କ ପକ୍ଷେ ଏକଊଣା ତ୍ରିହଜାର ।
ବିଶାଶତ ପଦ୍ମ ତିନିକ୍ଷତ୍ରଣୀ ପଦାତି
ଏତେକ ସୈନ୍ୟ ହୋଇଲେ କୌରବ ସଙ୍ଗତି ।
ସତୁରି ସହସ୍ର ରାଜା ଦୁର୍ଯ୍ୟୋଧନ ଭାଗେ
ତିନିଊଣା ତ୍ରିଂଶସସ୍ର ପାଣ୍ଡବଙ୍କ ସଙ୍ଗେ ।
ବିଶାଶତେ ପଦ୍ମ ଚାରି ଅରବୁଦ ରଥୀ
ଏତେକ ସୈନ୍ୟ ହୋଇଲେ କଉରବ କତି ।
ପାଣ୍ଡବଙ୍କ ବାଅସ୍ତରୀ କ୍ଷୌଣୀ ଆଟ ସର୍ବେ
କହନ୍ତି ଗୋବିନ୍ଦ ଶୁଣୁଅଛନ୍ତି ସରବେ ।

ଅରବୁଦ ରଥ ଦୁଇ ଅରବୁଦ ହସ୍ତୀ
ଚାରି ଅର୍ବୁଦ ପଦାତି ପାଣ୍ଡବଙ୍କ କତି ।
ଭୀଷ୍ମ ଦ୍ରୋଣ କର୍ଣ୍ଣ ଶଲ୍ୟ ଆଉ ଅଶ୍ବତ୍ଥାମା
ଭୁରିକଶ୍ବରା ବହିଳ ଯେ ସୋମ କୃପବର୍ମା ।
କୌରବଙ୍କ ହେଲେ ତାତ ନବ ମହାରଥ
କେବଳ ଅର୍ଜୁନ ରଥ ପାଣ୍ଡବଙ୍କ ସାଥ ।
ଦୁର୍ବକ୍ଷ ସଙ୍ଗରେ ଘେନି ଦୁଇକ୍ଷୌଣୀ ସୈନ୍ୟ
ପାଣ୍ଡବଙ୍କ ପକ୍ଷେ ଆସି ପଶିଲା ଶରଣ ।
ପ୍ରଥମଦିନ ଯୁଦ୍ଧରେ ଭୀଷ୍ମ ସେନାପତି
ପାଣ୍ଡବଙ୍କର ମାରିଲେ ଦଶସସ୍ର ରଥ ।
ପନ୍ଦର ସହସ୍ର ମଲେ ଦନ୍ତା ମଉହସ୍ତୀ
ବିଂଶସସ୍ର ଅଶ୍ବ ଚାରିକ୍ଷତ୍ରଣୀ ପଦାତି ।
ଆଦ୍ୟଦିନ ପାଣ୍ଡବଙ୍କ ଏତେ ସୈନ୍ୟ ମଲେ
ଦୁର୍ଯ୍ୟୋଧନ ପକ୍ଷ ରଥୀ ଅର୍ବୁଦେ ପଡ଼ିଲେ ।
ଦ୍ବିଅର୍ବୁଦ ହସ୍ତୀ ପଞ୍ଚ ଅରବୁଦ ହୟ
ଦଶକ୍ଷତ୍ରଣୀ ପଦାତି ତାଙ୍କ ଗଲେ କ୍ଷୟ ।
ପୁଣି ଯୁଦ୍ଧ ହେଲା ଶୁକ୍ଳ ଦ୍ବିତୀୟାର ତିଥି
ଶତଭିକ୍ଷା ନକ୍ଷତ୍ରକୁ ବାର ବୃହସ୍ପତି ।
କୌଳବ ନାମେ କରଣ ଶୁକ୍ଳ ନାମେ ଯୋଗ
ସେହିଦିନ ଘୋରତର ହୁଏ ରଣ ରଙ୍ଗ ।
ତ୍ରିତୀୟା ଦିନରେ ଭୀଷ୍ମ କୋଟି କୋଟି ରଥୀ
ପାଞ୍ଚ ଅକ୍ଷତ୍ରତ ତିନି କ୍ଷତ୍ରଣୀ ପଦାତି ।
ତିନି ଅକ୍ଷତ୍ରତ ଅଶ୍ବ ମାଇଲେ ସମରେ
ପାଣ୍ଡବଙ୍କ ପକ୍ଷରୁ ଏତେ ଗଲେ ଯମଘରେ ।
ମାନଗୋବିନ୍ଦର ମଲେ ତିନିକୋଟି ରଥୀ
ନବକୋଟି ଅଶ୍ବ ଆଉ ପାଞ୍ଚକୋଟି ହସ୍ତୀ ।
ଷୋଳକ୍ଷତ୍ରଣୀ ପଦାତି ବଳ ତାର ମଲେ
ଯୁଦ୍ଧ ହେଉ ହେଉ ରବି ଅସ୍ତମିତ ହେଲେ ।
ଭୋ ତାତ ମକରଶୁକ୍ଳ ତୃତୀୟାରଦିନ
ଭୃଗୁବୀର ପୂର୍ବଭାଦ୍ର ତାର ବିଦ୍ୟମାନ ।
କିଷ୍କିନ୍ଧ୍ୟ ନାମେ କରଣ ଅମୃତ ନାମେ ଯୋଗ
ସେଦିନ ସମରେ ବାହି ପଡ଼ିଲେ ମାତଙ୍ଗ ।
କୌରବଙ୍କ ପକ୍ଷେ ଥିଲା ଭୀଷ୍ମ ମହାରଥୀ
ପାଣ୍ଡବଙ୍କର ହୋଇଲା ଶ୍ବେତ ସେନାପତି ।
ଏକଲକ୍ଷ ରଥ ପୁଣି ବେନିଲକ୍ଷ ହସ୍ତୀ
ଚାରିଲକ୍ଷ ଅଶ୍ବ ଚାରିକ୍ଷତ୍ରଣୀ ପଦାତି ।
ଭୀଷ୍ମ ବଧୁଲେ ପାଣ୍ଡବ ପକ୍ଷ ଏତେ ବଳ
ବହୁତ ସମର କଲା ବିରାଟର ବାଳ ।
ମାନଗୋବିନ୍ଦର ମଲେ ଚାରି ଲକ୍ଷ ରଥୀ
ଷଡ଼ଲକ୍ଷ ଅଶ୍ବ ଯୋଦ୍ଧା ନବଲକ୍ଷ ହସ୍ତୀ ।

ଷୋଳକ୍ଷଣ ପଦାତି ସମରେ ପଡ଼ିଲେ
 ଆଦିତ୍ୟ ଅସ୍ତ୍ର ହୁଅନ୍ତେ ରଣ ବନ୍ଧ କଲେ ।
 ଭୋ ତାତ ଚଉତି ଦିନ ସୌରିବାର ଜାଣ
 ଉତ୍ତରଭାଦ୍ର ନକ୍ଷତ୍ର ବିଷି ଯେ କରଣ ।
 ମହାଗୋଳ ରଣ ଯୋଗ ହେଲା ସେ ଦିନର
 ଅଷ୍ଟାଦଶ କ୍ଷୌଣୀ ମଲେ କଉରବଙ୍କର ।
 ପାଣ୍ଡବଙ୍କର ପଡ଼ିଲେ ପାଞ୍ଚକ୍ଷୌଣୀ ବଳ
 ଶ୍ୱେତକୁମାର ପଡ଼ିଲା ତିନିଘଡ଼ି ବେଳ ।
 ମକରଶୁକ୍ଳ ପଞ୍ଚମୀ ଦିନ ଅର୍ଜୁନ
 ରେବତୀ ନକ୍ଷତ୍ରକୁ ଯେ ଭୋଗ ସେ ଦିନର ।
 ବିଷି ନାମରେ କରଣ ଯୋଗ ପ୍ରୀତିନାମେ
 ସେଦିନ ଉତ୍ତରବଳ ପଡ଼ିଲେ ସଂଗ୍ରାମେ ।
 ପାଣ୍ଡବଙ୍କର ପଡ଼ିଲେ ପଞ୍ଚାଶ ନୃପତି
 ଅଶୀସସ୍ତ୍ର ରଥୀ ସହ ବେନିଲକ୍ଷ ହସ୍ତୀ ।
 ଚାରିଲକ୍ଷ ଅଶ୍ୱଯୋଦ୍ଧା ଚାରିଲକ୍ଷ ବଳ
 ପାଣ୍ଡବଙ୍କର ପଡ଼ିଲେ ଏତେକ ସକଳ ।
 ଦୁର୍ଯ୍ୟୋଧନର ପଡ଼ିଲେ ନବଶତ ଯୋଦ୍ଧା
 ନବଲକ୍ଷ ରଥୀବର ପାଟିଗଲା ମୁର୍ଦ୍ଧା ।
 ଷୋଳ କ୍ଷଣେ ସଞ୍ଜିତ ତହିଁ ଗଲେ ନାଶ
 ବେଳ ତିନିପ୍ରହରକେ ରଣ ହେଲା ଶେଷ ।
 ମକର ଶୁକ୍ଳ ପକ୍ଷ ଷଷ୍ଠୀ ଚନ୍ଦ୍ରବାର
 ଦଶକ୍ଷୌଣୀ ବଳ ମଲେ କଉରବଙ୍କର ।
 ପାଞ୍ଚ ଅଭଦ୍ରତ ହସ୍ତୀ ବେନିଲକ୍ଷ ହୟେ
 ପୟର କ୍ଷୌଣୀ ପଦାତି ତିନିସସ୍ତ୍ର ରାୟେ ।
 ଏତେକ ସଞ୍ଜିତ ନାଶ କଉରବଙ୍କର
 ତିନିକ୍ଷୌଣୀ ସର୍ବେ ମଲେ ପାଣ୍ଡବ ପକ୍ଷର ।
 ସେଦିନ ସମର କଲେ ଭୀଷ୍ମ ସେନାପତି
 ପାଣ୍ଡବଙ୍କର ମାଇଲେ ଦଶସସ୍ତ୍ର ରଥୀ ।
 ସସ୍ତ୍ରମଦିନ ସଂଗ୍ରାମ ଶୁଣ ମନଦେଇ
 କୁରୁକ୍ଷେତ୍ର ଦୁଇବଳ ଭେଟାଭେଟି ହୋଇ ।
 ଲକ୍ଷେ ମଉହସ୍ତୀ ସଙ୍ଗେ ବେନିଲକ୍ଷ ରଥୀ
 ପାଞ୍ଚଲକ୍ଷ ଅଶ୍ୱ ଚାରି କ୍ଷଣେ ପଦାତି ।
 ଏତେ ସୈନ୍ୟ ପାଣ୍ଡବଙ୍କ ଭୀଷ୍ମ ନାଶ କଲେ
 ଲକ୍ଷେ ଯୋଦ୍ଧା କୌରବଙ୍କ ସେଦିନ ପଡ଼ିଲେ ।
 ଚାରିଲକ୍ଷ ଅଶ୍ୱଗଜ କୋଟିଏ ପଦାତି
 ଆହୁରି ପଡ଼ିଲେ ତହିଁ ସହସ୍ତ୍ରେ ନୃପତି ।
 ହେ ତାତ ଅଷ୍ଟମଦିନ ମଲେ ଅଗଣିତ
 ସେଦିନ ଭୀଷ୍ମ ମାଇଲେ ବାରସସ୍ତ୍ର ରଥୀ ।
 ଶତସସ୍ତ୍ର ପାରିବଶ୍ଚ ତ୍ରିଅର୍ବୁଦ ନାଗ
 ବାରକ୍ଷଣେ ସଞ୍ଜିତ ଲକ୍ଷେକ ତୁରଙ୍ଗ ।

କୌରବ ପକ୍ଷରୁ ମଲେ ବାରସସ୍ତ୍ର ଗଜ
 ନ ଲକ୍ଷ ରଥ ପୟରଲକ୍ଷ ପୁଣି ଗଜ ।
 ତିନିକୋଟି ହୟବର କୋଟିଏ ପଦାତି
 ଏତେ ମାରି ଜୟ କଲେ ଭୀଷ୍ମ ସେନାପତି ।
 ନବମ ଦିନରେ ହେଲା ଘୋର ରଣ ରଙ୍ଗ
 ସେଦିନ ଭୀଷ୍ମ ମାଇଲେ ନ ଲକ୍ଷ ତୁରଙ୍ଗ ।
 ତିନି ସହସ୍ତ୍ର ରାଜନ ଚାରିସସ୍ତ୍ର ହସ୍ତୀ
 ଅଶ୍ୱଯୋଦ୍ଧା ଲକ୍ଷେ ଚାରି କ୍ଷଣେ ପଦାତି ।
 ଦଶମ ଦିନରେ ଭୀଷ୍ମ ଯୁଦ୍ଧ କରି ତେଜ୍ୟା
 ରଣ ଭୂଇଁରେ ଶୋଇଲେ ଶର କରି ଶଯ୍ୟା ।
 ମକର ଶୁକ୍ଳପକ୍ଷ ଏକାଦଶୀ ଦିନ
 ପୂର୍ବଫାଲଗୁନୀ ନକ୍ଷତ୍ର ଅଟେ ବିଦ୍ୟମାନ ।
 ଏହିଦିନ ସେନାପତି ହୋଇଲେକ ଦ୍ରୋଣ
 ଚକ୍ରବ୍ୟୁହ ଗୋଟିଏ ଯେ କଲେକ ନିର୍ମାଣ ।
 ବହୁତ ସମର କଲା ଅଭିମନ୍ୟୁ ବାଳ
 ପାଞ୍ଚଲକ୍ଷ ରଥୀ ମାରେ ପଲକ ଭିତର ।
 ଆଠଲକ୍ଷ ଗଜ ଯୋଦ୍ଧା ଦଶଲକ୍ଷ ହୟେ
 ଅଲେଖା ବଳ ପଡ଼ିଲେ ଅଭିମନ୍ୟୁ ଘାଏ ।
 ନ ପାରିଣ ଦୁର୍ଯ୍ୟୋଧନ ତାକୁ କଲା କଟ
 ଗୋଳ କରି ଯୁଦ୍ଧ କଲେ ତହିଁ ବାଟ ଥାଟ ।
 ଜଳଧର ଯୁଦ୍ଧେ ଗଲା ଘେନି ଅର୍ଜୁନକୁ
 ଦୁଃଶାସନ ନାଶ କଲା ସେ ଅଭିମନ୍ୟୁକୁ ।
 ଚଉଦ ଲକ୍ଷ ମେଲେ ଯୋଦ୍ଧା ଦଳବଳ
 ଏକା ଅର୍ଜୁନ ସମରେ କରିଲେ ନିର୍ମୂଳ ।
 ଭୋ ତାତ ମକର ଶୁକ୍ଳ ଦୁଆଦଶୀ ବାର
 ଉତ୍ତରାଫାଲଗୁନୀ ତାରା ଅଟେ ସେ ଦିନର ।
 ଶକଟବ୍ୟୁହ ରଚିଲେ ଦ୍ରୋଣ ସେନାପତି
 ଗଲେ ସେ ବ୍ୟୁହକୁ ଭେଦି ପାର୍ଥ ମହାରଥୀ ।
 ସାତ୍ୟକି ଭୀମ ଚଳିଲେ ପଛେ ପଛେ ତାର
 ମୁକୁଟ ଯୋଦ୍ଧା ପଡ଼ିଲେ ତହିଁ ଲକ୍ଷେଥର ।
 ଗଜ ଯୋଦ୍ଧା କୋଟିଏ ଯେ ଅଶ୍ୱ ପାଞ୍ଚକୋଟି
 ଭୂରିଶ୍ରବା ତୁଲେ ଏବେ ହୋଇଗଲେ ମାଟି ।
 ବତିଶଦ୍ୱାରେ ବତିଶ ସସ୍ତ୍ର ଥିଲେ ରାୟ
 ଏକା ଏବେ ନାଶକଲେ ବୀର ଧନଞ୍ଜୟ ।
 ଜୟଦ୍ରଥ ପଡ଼ିଲା ଯେ ରବିଅସ୍ତ୍ର କାଳେ
 ଷୋଳକ୍ଷଣେ ପଡ଼ିଲେ ସେ ଦିନର ରୋଳେ ।
 ସେହି ରାତ୍ରରେ ପୁନଶ୍ଚ ସମର ହୋଇଲା
 କର୍ଣ୍ଣ ବକ୍ର ଶକ୍ତି ହାତେ ଘଟୋକ୍ତ ମଲା ।
 ଘଟୋକ୍ତର ନନ୍ଦନ ଘଟୁକ ଯେ କ୍ଷତ୍ରୀ
 ଏହାର ତୁଲେ ପଡ଼ିଲେ ଦଶସସ୍ତ୍ର ରଥୀ ।

ଦ୍ରୁପଦ ନାମରେ ଥିଲେ ପାଞ୍ଚାଳର ରାୟେ
 ପାଞ୍ଚଲକ୍ଷ ଯୋଦ୍ଧା ସହ ମଲେ ଦ୍ରୋଣଯାଏ ।
 ମଘ ଦେଶର ରାଜନ ଅଟଇ ବିରାଟ
 ସମରେ ପଡ଼ିଲେ ତିନିକ୍ଷୋଣୀ ଘେନି ଥାଟ ।
 ମରୁତ ଦେଶର ରାଜା ଭୀମ ଚକ୍ରବର୍ତ୍ତୀ
 ପାଞ୍ଚଲକ୍ଷ ହସ୍ତୀସହ ଗଲେ ଯମ କଟି ।
 ମଙ୍ଗଳ ଦେଶର ରାଜା ନାମ ଅରଜୁନ
 ଅଶ୍ୱଥ୍ୟୁମାଙ୍କ ସଙ୍ଗରେ ହୋଇଲା ନିଧନ ।
 ପଦ୍ମବଳ ଦେଶ ରାଜା ପଦ୍ମନକେଶରୀ
 ଦୁଃଶୀବାଣେ ନାଶ ହେଲା ଘେନି ଅଶ୍ୱକାରୀ ।
 ବୃନ୍ଦାଅର୍କ ଦେଶ ରାଜା ନାମ ମାନସିକ
 ଦୁର୍ଜୟତେତା ମାଇଲା ନବସସ୍ତ୍ର ଗଜ ।
 ମହାର ଦେଶର ରାଜା ଅଟଇ ତ୍ରିଗର୍ଭ
 କର୍ଣ୍ଣ ମାଇଲା ତା ତୁଲେ ରଥୀ ଅଜବ୍ରତ ।
 ନିର୍ଝର ଦେଶର ରାଜା ନାମ ଗଣପତି
 ଦୁଃଶୀ ନାଶିଲା ତା ଦେହ ସାତସସ୍ତ୍ର ରଥୀ ।
 ଅର୍ବୁଦେକ ରଥ ପାଞ୍ଚ ଅର୍ବୁଦେ ସେ ଗଜ
 ନବ ଅର୍ବୁଦ ତୁରଙ୍ଗ ପାଞ୍ଚକ୍ଷୋଣୀ ଗଜ ।
 ଶ୍ରୀକୃଷ୍ଣ ବୋଇଲେ ତାତ ଏତିକି କହିଲି
 ପାଣ୍ଡବ ପକ୍ଷରୁ ଏବେ ମରିଥିଲେ ବୋଲି ।
 ଦୁର୍ଯ୍ୟୋଧନର ପକ୍ଷରୁ ମଲେ ବହୁସୈନ୍ୟ
 ଥୋକାଏ କହିବି ତାତ ସାବଧାନେ ଶୁଣ ।
 ଘଟୋକୂଟ ସମରେ ଯେ ମଲା ଅଳୟୁଷ
 ଅଳୟୁଧ ତୁଲେ ମଲେ ଅର୍ବୁଦେ ରାକ୍ଷସ ।
 ଦୁର୍ଯ୍ୟୋଧନର ଶ୍ୱଶୁର ଅଟେ ଭୃତମନ୍ୟୁ
 ସାତସସ୍ତ୍ର ସହ ମଲେ ଦିଗାନ୍ତର ସୁନୁ ।
 ମାଳବ ଦେଶର ରାଜା ନାମ କୃତବର୍ମା
 ପାଞ୍ଚଲକ୍ଷ ସହ ମଲା ହସ୍ତୀ ଅଶ୍ୱଥ୍ୟୁମା ।
 ବିଦୃଙ୍ଗ ଦେଶର ରାଜା ବଦୃଙ୍ଗ ସୁମାଳି
 ଲକ୍ଷେ ଯୋଦ୍ଧା ସହ ସେହୁ ପଡ଼ିଲାକ ଜଳି ।
 କୁମ୍ଭଦ ଦେଶର ରାଜା ଅଟେ ଚନ୍ଦ୍ର ମୌଳି
 ନବକ୍ଷୋଣୀ ରାଜାସହ ପଡ଼ିଲାକ ଭୂମି ।
 ଚନ୍ଦ୍ର ସୁବାହୁ ଅଟଇ ବଙ୍ଗଦେଶ ରାୟେ
 ପାଞ୍ଚକ୍ଷୋଣୀ ବଳ ତୁଲେ ସେହୁ ନାଶଯାଏ ।
 ପ୍ରଭାତରେ ଅସ୍ତ ତ୍ୟାଗ କଲେ ଦ୍ରୋଣଗୁରୁ
 ଧୃଷ୍ଟଦ୍ୟୁମ୍ନ ତାଙ୍କ ଶିର ଛେଦିଲାକ ଦୂରୁ ।
 ତାହା ଶୁଣି ବାସୁଦେବ କରନ୍ତି ଉତ୍ତର
 ଭାର୍ଗବ ସମାନେ ସେହୁ ଅଟେ ବାରବର ।
 ବିନା ରଣେ କିମ୍ପା ହେଲା ତାଙ୍କ ଶିର ହାଣ
 ସନ୍ଦେହ ହେଉଛି ବାପ କହ ସେ କାରଣ ।

ଗୋବିନ୍ଦ ବୋଇଲେ କଲେ ବହୁଶର ବୃଷ୍ଟି
 ଅଶ୍ୱଥ୍ୟୁମା ଗଜକୁ ଯେ ଭୀମ ଦେଲା ପିଟି ।
 ଅଶ୍ୱଥ୍ୟୁମା ହତ ବୋଲି ଶୁଭିଳାକ ବାଣୀ
 ଦ୍ରୋଣଗୁରୁ ଅସ୍ତତ୍ୟାଗ କଲେ ଏହା ଶୁଣି ।
 ଧୃଷ୍ଟଦ୍ୟୁମ୍ନଙ୍କର ସେ ଯେ ପିତାର ବଜରି
 ଧାତିକାରେ ଦ୍ରୋଣକୁ ସେ ପକାଇଲା ମାରି ।
 ସେ ମାରନ୍ତେ ଦୁର୍ଯ୍ୟୋଧନ ହୋଇଲା ବ୍ୟାକୁଳ
 ସେନାପତିରେ ବରିଲା କର୍ଣ୍ଣ ମହାବୀର ।
 ମାଘ ଶୁକ୍ଳ ତ୍ରୟୋଦଶୀ ପୁଣି ଚନ୍ଦ୍ରବାର
 ପୂର୍ବ ଫାଲଗୁନୀ ନକ୍ଷତ୍ର ହୁଏ ସେଦିନର ।
 ବାଳବ ନାମେ କରଣ ଶୁଭ ନାମେ ଯୋଗ
 ମକର ସଂକରାନ୍ତିକି ଅଷ୍ଟଦିନ ଭୋଗ ।
 ପଞ୍ଚଦଶ ଦିନ ଯୁଦ୍ଧ ହୋଇଲାକ ଏବେ
 ଆରଦିନ ସେନାପତି ହୋଇଲେ ରାଘବେ ।
 କ୍ଷୋଳଦିନେ ସେନାପତି ହେଲେ କର୍ଣ୍ଣବୀର
 ଦୁର୍ଯ୍ୟୋଧନର ଭାକୁ ମାରେ ବୃକୋଦର ।
 ପାଞ୍ଚ ଅରବୁଦ ରଥୀ ଦଶର୍ବୁଦ ହସ୍ତୀ
 ବାଇଶ କ୍ଷତ୍ରୀ ତାର ପଡ଼ିଲେ ପଦାତି ।
 ପାଣ୍ଡବଙ୍କର ପଡ଼ିଲା ତିନିସସ୍ତ୍ର ରଥ
 ପାଞ୍ଚ ଅରବୁଦ ଅଶ୍ୱ ଗଜ ତ୍ରିଅୟୁତ ।
 ଆରେକ ଦିନ ସମର କରଇ ଯେ କର୍ଣ୍ଣ
 ମକର ଶୁକଳପକ୍ଷ ଚତୁର୍ଦ୍ଦଶୀ ଦିନ ।
 ନବଲକ୍ଷ ହସ୍ତୀ ଘେନି କଳିଙ୍ଗ ଯେ ଥିଲା
 ଭୀମ ଗଦା ବୁଲାନ୍ତେ ସେ ଗଗନେ ଉଡ଼ିଲା ।
 ସାତକ୍ଷୋଣୀ ବଳ ନବଲକ୍ଷ ଯେ ମାତଙ୍ଗ
 ଗଗନ ମଣ୍ଡଳେ ଯାଇ ଉଡ଼ିଲେକ ବେଗ ।
 ସୁହସ୍ତା ହସ୍ତୀର ପୃଷ୍ଠେ ଭୃଗୁଦତ୍ତ ରାଜା
 ଲକ୍ଷେ ରାଜା ତୁଲେ ସେହୁ କଲା ଭୂମିଶୟୀ ।
 ଗୁଞ୍ଜର ମଗଧ ସଉରାଷ୍ଟ୍ର କଉଶିକ
 କନାଉଜ ରାଜା କ୍ଷତ୍ରୀ ପଡ଼ିଲେ ଅନେକ ।
 ଏମନ୍ତ ସମୟେ ହେଲା ବେଳ ପାଞ୍ଚଦିତି
 ଭୀମ ଦୁଃଶାସନ ହେଲେ ହାବୁଡ଼ା ହାବୁଡ଼ି ।
 ଦୁଃଶୀ ଭୁଜ ଉପାଡ଼ିଣ ବୀର ବୃକୋଦର
 ରୁଧିର ଦେଲାକ ନେଇ ଦ୍ରୌପଦୀର ଶିର ।
 ବାସୁଦେବ ବୋଇଲେ ଯେ ସେ ଅତି ମହତ
 ଲକ୍ଷ୍ମୀ ସମା କିମ୍ପା ତାର ରୁଧିରରେ ଚିତ୍ତ ।
 ଗୋବିନ୍ଦ ବୋଇଲେ ଦୁର୍ଯ୍ୟୋଧନ ମନ୍ତ୍ର ବୋଲେ
 ଯୁଧିଷ୍ଠିକୁ ନେଇ କୃତପଣା ଖେଳାଇଲେ ।
 ପଶାଖେଳେ ଯୁଧିଷ୍ଠିର ହାରିଲେ ସକଳ
 ପାଞ୍ଚଭାଇ ଯାଇଣ ବସିଲେ ସଭାତଳ ।

ଦ୍ରୌପଦୀଙ୍କୁ ଆଶ ବୋଲି ଦୁଃଶାକୁ ବୋଇଲା
 ଦୁଃଶାସନ ପବନହୁଁ ବେଗେ ଚଳିଗଲା ।
 ପାଞ୍ଚାଳୀ ଲୁଚନ୍ତେ ସେହୁ ଧଇଲା ତା ବାଳ
 ଶୂନ୍ୟରେ ଟେକିଣ ତାକୁ ଆଣିଲା ଚଣ୍ଡାଳ ।
 ଜାନୁ ସ୍ତନ ଦେଖିବାକୁ ରାଜା କରି ମନ
 ଦୁଃଶା ହାତେ କରାଇଲା ତାଙ୍କୁ ବିବସନ ।
 ବିରଞ୍ଚ ନାରାୟଣ ତା ଦେଖିଲେ ଗଗନେ
 ସତୀଙ୍କୁ ଝିଙ୍ଗାସ ବୋଲି ଭୟ କରି ମନେ ।
 ଏକବର୍ଣ୍ଣ ପାଟବସ୍ତ୍ର ପଞ୍ଚାବନ କୋଟି
 ଛାୟାକନ୍ୟା ବେଢ଼ାଇଲେ ଦ୍ରୌପଦୀ ଦେହଟି ।
 ଭୀଷ୍ମ ଦ୍ରୋଣ ଏକା ଦେଖି ହୋଇଲେ ବ୍ୟାକୁଳ
 କେହୁ ବସ୍ତ୍ର କୁଢ଼ାଇଲେ ମେରୁସମ ଦୁଳ ।
 ସେ ପାମର ମୂର୍ଖେ କେହି ନ ପାରିଲେ ଧାରି
 ଦ୍ରୌପଦୀଙ୍କୁ ବହୁ କଷ୍ଟେ ଦେଲେ ଅବିଚାରି ।
 ବହୁତ ଝିଙ୍ଗାସି ବାକ୍ୟ ତାହାଙ୍କୁ ବୋଇଲେ
 ତହୁଁ କୋପେ ନେତ୍ର ଟେକି ଦେବୀ ତାହୁଁଦେଲେ ।
 ଦୋହରା ଘରୁ ତାହାର ଉଠିଲା ବହନି
 ବ୍ରାସ କରି ପଳାଇଲେ କୌରବ ସଭନୀ ।
 କେଶ ଧରି ଯେଦିନୁ ଆଣିଲା ଦୁଃଶାସନ
 ସେହିଦିନୁ ସତୀ କେଶ ନ କଲେ ବନ୍ଧନ ।
 ଦ୍ରୌପଦୀ ପ୍ରତିଜ୍ଞା କରି କହିଲେ ରେ ଦୁଃଶା
 କାଳସର୍ପ ଧଇଲୁ ତୁ ଏଡ଼େକି ଭରସା ।
 ମୋହର କେଶ ଧଇଲୁ ଯେବଣ ଭୁଜରେ
 କରିବି ସ୍ବାହାନ ସେହି ଭୁଜ ଶୋଣିତରେ ।
 ତେବେ ତ ବାନ୍ଧିବି ମୁହିଁ କେଶକୁ ମୋହର
 ଚୌଦବର୍ଷ ସାତମାସ କେଶ ତା ମୁକୁଳ ।
 ଭୋ ତାତ ଦ୍ରୌପଦୀ ବୋଲି ଯେଉଁ ଯାଜ୍ଞସେନୀ
 ଅଗ୍ନିରୁ ଜାତ ତାହାକୁ କଲେ ବ୍ୟାସମୁନି ।
 ଭୋ ତାତ ପଞ୍ଚପାଣ୍ଡବେ ତାଙ୍କୁ ହୁଡ଼ି ଲାଗି
 ଏକ ଶବର ପାଞ୍ଚକୁ ଦ୍ୟୁତି ଅଙ୍ଗଲାଗି ।
 ଭୋ ତାତ ପଞ୍ଚପାଣ୍ଡବେ ତାହାଙ୍କର ପତି
 ତେବେ ହେଁ ଦ୍ରୌପଦୀ ଦେବୀ ବୋଲାନିରେ ସତୀ ।
 ଯେ ପଞ୍ଚଭ୍ରାତାଙ୍କୁ ଭୋଗ ଦିଏ ପଞ୍ଚରାତି
 ପ୍ରଥମ ଦିନ ଶୟନ ଯୁଧିଷ୍ଠିର କତି ।
 ଯେଉଁ ରାତ୍ରୀ ଏକ ସ୍ବାମୀ ସଙ୍ଗେ କଲେ ଭୋଗ
 ପ୍ରଭାତୁ ଉଠିଣ ଯାଇ ଅନଳରେ ଯୋଗ ।
 ସେ କାୟାକୁ ଦାହ କରି ଶୋଧେ ମହାସତୀ
 ପୁଣି ଅନ୍ୟ କାୟେ ଭୋଗେ ଅନ୍ୟ ଏକ ପତି ।
 ଅନ୍ୟ କାୟେ ଘେନି ପୁଣି ଭୀମସେନ ଲାଗି
 ସେ ରାତ୍ରକ ଭୀମସେନ ହୁଅଇ ଯେ ଭୋଗୀ ।

ପ୍ରଭାତେ ବହ୍ନିରେ ପୁଣି ପଶଇ ସେ ଯାଇ
 ସେ କାୟା ଟେକିଣ ନବକାୟା ସେ ବହଇ ।
 ଦିନକୁ ଦିନ ଧରିଣ ଅଭିନବ ଅଙ୍ଗ
 ପାଞ୍ଚଦିନେ କରଇ ସେ ପାଞ୍ଚପତି ସଙ୍ଗ ।
 କୃଷ୍ଣ ବୋଇଲେ ପାଣ୍ଡବ ଜାଣ ପଞ୍ଚଭୂତ
 ବ୍ରହ୍ମା ବିଷ୍ଣୁ ଶିବ ଇନ୍ଦ୍ର ଅଟଇ ମରୁତ ।
 ସବୁ ସତୀ କରିଥାନ୍ତି ଜଳରେ ସ୍ବାହାନ
 ଦ୍ରୌପଦୀ ଅଗ୍ନିରେ ସ୍ନାନ କରେ ପ୍ରତିଦିନ ।
 ଏକେ ରମିଲେ ଉଚ୍ଛିଷ୍ଟ ଆନେ ହୁଏ ବୋଲି
 ଅଗ୍ନିରେ ବାହୁଡ଼ି ଦେବୀ କରେ ପାଞ୍ଚଞ୍ଜଳି ।
 ଆହେ ତାତ ଦ୍ରୌପଦୀର ଏମନ୍ତ ମହିମା
 ଯାହାର କୋପକୁ ଭୟ କରିଥାନ୍ତି ବ୍ରହ୍ମା ।
 ତାହାର କେଶ ଧଇଲା ମୂର୍ଖ ଦୁଃଶାସନ
 ବୁଝ କଉରବଙ୍କର ଭରସା କେସନ ।
 ତେଣୁ କରି ଭୀମ ତାର ଉପାଡ଼ିଲା ବାହୁ
 ସେ ରକତେ ସ୍ନାନ କରି ତୃପ୍ତ ହେଲେ ସେହୁ ।
 କୃଷ୍ଣ ତାତ ମାତା ଶୁଣି ଆଶ୍ଚର୍ଯ୍ୟ ହୋଇଲେ
 ବୋଇଲେ ମୂର୍ଖପଣରେ କୁରୁବଂଶ ମଲେ ।
 ଭୋ ତାତ ଦୁଃଶା ପଡ଼ନ୍ତେ ହେଲା ମହାରୋଳ
 ସେଦିନୁ ପଡ଼ିଲେ ପୁଣି କର୍ଣ୍ଣଙ୍କର ବଳ ।
 କର୍ଣ୍ଣର ତୁଲେ ପଡ଼ିଲେ ତିନିକୋଟି ରଥୀ
 ପାଞ୍ଚକୋଟି ଅଶ୍ବ ଚାରିକୋଟି ମଉହସ୍ତୀ ।
 ପଡ଼ିଲେ ପଦାତି ପାଞ୍ଚକୋଟି କର୍ଣ୍ଣ ତୁଲେ
 ଆରଦିନ ସେନାପତି ଶଲ୍ୟବୀର ହେଲେ ।
 ଯୁଧିଷ୍ଠିର ଶଲ୍ୟବୀର ବହୁ ଦୁଃଖ ଦେଲେ
 ତାହାଙ୍କ କୋପରେ ସେହୁ ପୋଡ଼ିହୋଇ ମଲେ ।
 ତିନିଶ ରାଜା ପଞ୍ଚାଶ ହସ୍ତୀ ଯେ ପଡ଼ିଲେ
 ଆହୁରି ଅନେକ ସୈନ୍ୟ ମଲେ ତା ସଙ୍ଗରେ ।
 ସହସ୍ରେକ ତୁରଙ୍ଗମ ଚାରିକୋଟି ବଳ
 ଶଲ୍ୟ ତୁଲେ ଆହେ ତାତ ପଡ଼ିଲେ ସକଳ ।
 ମକର ଶୁକଳପଞ୍ଚ ପୂର୍ଣ୍ଣମାର ତିଥି
 ପୂର୍ବ ପାଳଗୁନୀ ନକ୍ଷତ୍ରେ ମଲେ ଶଲ୍ୟରଥୀ ।
 ଶୁଣ ତାତ ସାବଧାନେ ଯୁଧି ଶେଷକଥା
 ଶଲ୍ୟପରେ ସେନାପତି କୃପ ମହାରଥୀ ।
 ଅପାର ସମର ସେହି ହେଲା ସେ ଦିନର
 ଏକୋଇଶ କୋଟିଶୀବଳ ମଲେ ପାଣ୍ଡବର ।
 ବିଶେଷେ ବ୍ରାହ୍ମଣ ସେହୁ ଯୁଦ୍ଧେ କାମରଥ
 ସଂଗ୍ରାମ କରନ୍ତେ ତାକୁ ନ ଜିଣିଲେ ପାର୍ଥ ।
 ନୀଳବାଣ ଭୁଜବାଣ ବୋଲି କରି ବେନି
 କୋପରେ ପେଶିଲେ ତାହା ବୀରପାଳଗୁନୀ ।

ହରିହର ଅଟନ୍ତି ସେ ଦୁଇଗୋଟି ବାଣ
କୃପଙ୍କର ଶିରଛେଦ କଲେ ସେ ଯାଇଣ ।
ଅର୍ଜୁନ ଆଜ୍ଞାରେ ତାକୁ କଲେ ବେନିଖଣ୍ଡ
ବ୍ରହ୍ମହତ୍ୟା ଯୋଗୁ ପୁଣି ଲଗାଇଲେ ମୁଣ୍ଡ ।
ମହାମନ୍ତ ଉଜାରିଣ ମୃତ୍ୟୁ ସମ୍ପ୍ରାପ୍ତ
କୃପଙ୍କୁ ଜୀଆଇଲେ ସେ ମହାବାଣ ବେନି ।
ପଳାଇଲେ କୃପ ତହିଁ ନ ରହି ସମରେ
ପଶିଲେ ସେଠାରୁ ଯାଇଁ ନିର୍ଜନ ବନରେ ।
ସେଦିନ ସମର ତାତ ହେଲା ଗୁରୁତର
ପଡ଼ିଣ ଅସଂଖ୍ୟ ବଳ ଗଲେ ଯମପୁର ।
କଉରବଙ୍କର ଥିଲା ନବଲକ୍ଷ ହସ୍ତ
ତିନିକୋଟି ତୁରଙ୍ଗମ ପାଞ୍ଚକୋଟି ରଥ ।
ବତିଶସସ୍ର ପଦାତି ସସ୍ତ୍ର ପାରିଦଣ୍ଡ
ଗଦା ସମରେ ପଡ଼ିଲେ ଶେଷେ ସର୍ବ ପିଣ୍ଡ ।
ସାତଅକ୍ଷୌଣୀ ବଳ ପାଣ୍ଡବଙ୍କ ଅବଲେ
ପାଞ୍ଚକ୍ଷୌଣୀ ମରି ଦୁଇକ୍ଷୟଣ ରହିଲେ ।
ସେଦିନ ସମର ହେଲା ଅର୍ଦ୍ଧରାତ୍ରଯାଏ
ଲେଉଟିଲେ ପାଞ୍ଚମୂର୍ତ୍ତି କରି ରଣେ ଜୟେ ।
ଦୁର୍ଯ୍ୟୋଧନ ରକ୍ତ ନଦୀ ମଧ୍ୟେ ଲୁଟିଥିଲା
ନିଶିଖ ବେଳରେ ତହିଁ ପଳାଇଣ ଗଲା ।
ବ୍ୟାସସରୋବରେ ଯାଇ ପଶିଲେ ଶରଣ
ଯେ ମହାଲିଙ୍ଗ ତାହାକୁ କରିଲେ ରକ୍ଷଣ ।
ଜୟ କରିଣ ପାଣ୍ଡବେ ଗଲେ ଇନ୍ଦ୍ରପ୍ରସ୍ଥେ
ଅର୍ଘ୍ୟଘେନ ବୋଲି କୁନ୍ତୀ ବୋଇଲେ ଯେ ମୋତେ ।
କେ ମାଇଲା କହ ବାରୁ ମାନଗୋବିନ୍ଦକୁ
ଜ୍ୟେଷ୍ଠ ବା କନିଷ୍ଠ ହେଉ ଅର୍ଘ୍ୟ ଦେବି ତାକୁ ।
ଦୁର୍ଯ୍ୟୋଧନକୁ ମାରିବା ନ ଜାଣିଲେ କେହି
ପୁଣି ହିଁ ଧାଇଁଲେ ସର୍ବେ ରଣ ରଙ୍ଗଭୂଇଁ ।
ମହାମାନ ଲେଉଟାଇ ତିହିଁଲେ ସମସ୍ତ
ଲୋଡ଼ି ନ ପାଇଲେ କେହୁ ରାଜା କୁରୁନାଥ ।
ସହଦେବ ବୋଲେ ବ୍ୟାସସରେ ଅଛି ପଶି
ଭୀମସେନ ମାର୍ଗୁଁ ସିଂହନାଦ ଦେଲେ କାଶୀ ।
ତହିଁ ଭୀମ ସେ ନାଦକୁ ଦେଲେ ଗଳଗାଜି
ସହି ନ ପାରି ରାଜନ ଆସେ ସର ତେଜି ।
ଅନେକ ଯୁଦ୍ଧ ହୋଇଲା ବ୍ୟାସସର ତୀର
ଦୁର୍ଯ୍ୟୋଧନ ଜାନୁଭଗ୍ନ କଲା ବୃକୋଦର ।
ଦୁର୍ଯ୍ୟୋଧନ ରାଜା ଜାନୁ ଯହିଁ ହେଲା ଭଗ୍ନ
ପାଦେ ମୁକୁଟ ମର୍ଦ୍ଦିଲା ତହିଁ ଭୀମସେନ ।
ପାଣ୍ଡବେ ଚଳିଲେ ତହିଁ ରଣ ଜୟ କରି
ପ୍ରବେଶ ହୋଇଲେ ଯାଇ ଜଇନ୍ତା ନଗରୀ ।

ମାତାଙ୍କୁ କହିଲେ ଯାଇ ଧର୍ମଦେବ ସ୍ବାମୀ
ପାଞ୍ଚରାତ୍ର ନ ରହନ୍ତି ଜୟ କଲା ଭୂମି ।
କୁନ୍ତୀ ଦ୍ରୌପଦୀ ସୁଭଦ୍ରା ପାଣ୍ଡବ ସହିତେ
ନନ୍ଦିଘୋଷ ରଥେ ବସି ଆସିଲେ ସେ ଏଥେ ।
ବାଲୁତ ବୋଲି ପାଞ୍ଚାଳୀ କୁମରଙ୍କୁ ଶ୍ଵାଇ
ଧୃଷ୍ଟଦ୍ୟୁମ୍ନର ପୁରରେ ଅଇଲୁ ଜଗାଇ ।
ତିନିସସ୍ର ରଥୀ ନବସସ୍ର ଗଜସିଂହ
ଦ୍ଵିସସ୍ର କ୍ଷୌଣୀ ସେନା ବତିସସ୍ର ରାୟ ।
ଯାକଦ୍ଵାରା ଜଗାଇଣ ପଞ୍ଚକୁମରଙ୍କୁ
ଆମ୍ଭ ସଙ୍ଗେ ଅଇଲେ ସେ ଦ୍ଵାରକାପୁରକୁ ।
ଏକାକେ ଅଶ୍ଵଥାମାକୁ ରାଜା କୁରୁପତି
ପାଣ୍ଡବ ବିନାଶ ପାଇଁ କରେ ସେନାପତି ।
ସେ ଅଶ୍ଵଥାମା ଆସିଲା ମହାନିଶାକାଳେ
ଦୁଇକ୍ଷୌଣୀ ପଦାତିକ ମାରେ ଏକାବେଳେ ।
ଗଜ ଅଶ୍ଵ ଯୋଦ୍ଧା ଆଉ ସର୍ବ ପରିଦଣ୍ଡ
ଖଡ୍ଗ ଘେନି ଛେଦିଲା ସବୁରିଙ୍କ ମୁଣ୍ଡ ।
ଧୃଷ୍ଟଦ୍ୟୁମ୍ନେ ଦେଖି ତାର ପିତାର ବଇରୀ
ଭିତର ଦ୍ଵାରେ ପଶିଣ ତାହାକୁ ସଂହାରି ।
ଦେଖିଲା କୁମାରେ ଶୋଇଥିଲେ ପଲ୍ୟଙ୍କର
ପାଣ୍ଡବ ବୋଲି ଛେଦିଲା ସବୁରିଙ୍କ ଶିର ।
ପଞ୍ଚମୁଣ୍ଡ ଭାର କରି ଘେନିଣ ରାତ୍ରରେ
ଦୁର୍ଯ୍ୟୋଧନ ପାଶେ ଚଳେ ପାହାଡ଼ି ପହରେ ।
ଦେଖି ବହୁତ ହରଷ ହେଲା କୁରୁନାଥ
ବୋଲେ ସାଧୁ ଅଶ୍ଵଥାମା ସାଧୁ ତୋର ବାହା ।
ଅପାର ପ୍ରଶଂସା କରୁ ପାହିଲା ରଜନୀ
ପାଞ୍ଚାଳୀ କୁମର ବୋଲି ଦୁର୍ଯ୍ୟୋଧନ ଚିହ୍ନି ।
ହରଷ ଛାଡ଼ି ରାଜନ ବିରସ ହୋଇଲା
କୁମରଙ୍କୁ ଦେଖି ଶୋକେ ପରାଣ ଛାଡ଼ିଲା ।
ସାବଧାନେ ଶୁଣ ତାତ ଶ୍ରୀକୃଷ୍ଣ କହନ୍ତି
ଅତି କର୍କଶ ଅଟଇ ମାନଚକ୍ରବର୍ତ୍ତୀ ।
ବରବେଶ ହୋଇ ସେହୁ ଥାଇ ନିରନ୍ତର
ଦେବାସୁର ବ୍ରହ୍ମାକୁ ହିଁ ନ କରେ କୁହାର ।
ଭୋ ତାତ କୁରୁପାଣ୍ଡବ ଏଡ଼େ ବଡ଼ ବଂଶ
ଏକା ଦୁର୍ଯ୍ୟୋଧନ ଲାଗି କୁରୁବଳ ନାଶ ।
ଉତ୍ତରରେ ଏକ ଉଣା ସହସ୍ର ଚତୁର
ନୃପତିମାନେ ବସନ୍ତି ନୁଆଇଣ ଶିର ।
ବସନ୍ତି ତିନି ସହସ୍ର ରାଜା ପୂର୍ବକତି
ଏକଉଣା ସାତ ସସ୍ର ଦକ୍ଷିଣେ ବସନ୍ତି ।
ଦୁଇଉଣା ପାଞ୍ଚସସ୍ର ପଶ୍ଚିମେ ନୃପତି
ଚତୁର୍ଦ୍ଦିଗେ ସେହିଭାବେ ବେଢ଼ିଣ ବସନ୍ତି ।

ବ୍ରହ୍ମା କ୍ଷତ୍ରି ଦୈଶ୍ୟ ଶୂଦ୍ର ଦାନବ ରାକ୍ଷସ
 ବନ୍ଧ ଲବଧକ ମହାର ଆଦି ଅଷ୍ଟବଂଶ ।
 ନିମନ୍ତଶେ ଆଦି ତିନି ଉଣା ଲକ୍ଷେ ରାଜା
 ଯେ ଯାହାର ଅନୁଯାୟୀ କଲେ ପାଦପୂଜା ।
 ଚାରିଦିଗେ ସତାଶୋଇ ସହସ୍ର ନୃପତି
 ଏତେକ ହୋଇଲେ ମାନଗୋବିନ୍ଦର କତି ।
 ବାଆସ୍ତରୀ ପଦ୍ମ ହସ୍ତୀ ପାଞ୍ଚପଦ୍ମ ରଥ
 ବିଶାଶତ ସିନ୍ଧୁ ଯୋଦ୍ଧା ଦୁର୍ଯ୍ୟୋଧନ କତି ।
 ପାଣ୍ଡବଙ୍କ ପକ୍ଷେ ତିନି ଅରବିନ୍ଦେ ରଥ
 ବତିଶ ସହସ୍ର ଅଶ୍ୱ ଅରବିନ୍ଦେ ହସ୍ତୀ ।
 ବାହିରିକ୍ଷୋଣୀ ପଦାତି ଅର୍ଦ୍ଧଲକ୍ଷ ଯୋଦ୍ଧା
 ଏତେକ ଘେନି ପାଣ୍ଡବେ ହୋଇଲେ ପ୍ରସିଦ୍ଧି ।
 ପାଣ୍ଡବଙ୍କ ପକ୍ଷରୁ ଯେ ଗଲେ ଏତେ ବଳ
 ଦୁଇସପ୍ତ ବାଆସ୍ତରି କ୍ଷୋଣୀ କୁରୁବଳ ।
 ପୂର୍ବରେ ପାଣ୍ଡବ ଥିଲେ ପଶ୍ଚିମେ କୌରବେ
 ପ୍ରଥମରେ ସେନାପତି ହୋଇଲେ ଗାଙ୍ଗବେ ।
 ଦଶଦିନ ଭୀଷ୍ମ ଶରଣଯ୍ୟା କଲେ ଯୁଦ୍ଧେ
 ଦ୍ରୋଣ ନାଶହେଲେ ପାଞ୍ଚ ଦିବସର ମଧ୍ୟେ ।
 କର୍ଣ୍ଣ କୃପ ଶଲ୍ୟ ତିନିଦିବସେ ନିଧନ
 ଅଷ୍ଟାଦଶ ଦିବସରେ ସର୍ବେ ହେଲେ ଲୀନ ।
 ଭୋ ତାତ ଏତେକ ବଳ ଉଭୟରୁ ମଲେ
 ସେଥୁମଧ୍ୟୁ ତେରଜଣ ବର୍ତ୍ତିଣ ରହିଲେ ।
 ବସୁଦେବ ବୋଇଲେ ରେ କହ ନାରାୟଣ
 ଏଡ଼େ ସମରେ ରହିଲେ କେକେ ତେରଜଣ ।
 ଗୋବିନ୍ଦ ବୋଇଲେ ତାତ ସାବଧାନେ ଶୁଣ
 ଆଦ୍ୟେ ବଞ୍ଚିଲେ ପାଣ୍ଡବ ଭ୍ରାତା ପାଞ୍ଚଜଣ ।
 ଦ୍ରୋଣ କୁମର ସଞ୍ଜୟ କୃପ ଧୃତରାଷ୍ଟ୍ର
 ବିଦୁର ସାତ୍ୟକି ମାନଗୋବିନ୍ଦ କନିଷ୍ଠ ।
 ଦୁର୍ଦ୍ଧ୍ୱକ୍ଷ ଯୁଧିଷ୍ଠିରାରେ ପଶିଲା ଶରଣ
 ଆତ୍ମକୁ ମିଶାଇ ତେଣୁ ହେଲା ତେରଜଣ ।
 ଆଉମାନେ ସମସ୍ତେ ଯେ ମଲେ ଘୋର ଯୁଦ୍ଧେ
 ତେରଜଣ ମାତ୍ର ବର୍ତ୍ତିଗଲେ ରଣ ମଧ୍ୟେ ।
 ଏହା ଶୁଣି ଉଗ୍ରସେନ କଲା ବହୁ ଛୁତି
 ତୁହି ପ୍ରଭୁ ଚରାଚର ଲୋକଙ୍କର ଗତି ।
 ସ୍ଥାବର ଜଙ୍ଗମ କୀଟ ପତଙ୍ଗ ଏ ଜାତି
 ଚାରିଖାନି ଚୌରାଶୀକି ଏକା ତୁହି ଗତି ।
 ଦେବଲୋକେ ନବଲକ୍ଷ ପାରୁ ତୁ ଏ ବିଧି
 ସତୁରିଲକ୍ଷ ଜୀବ ଯେ ଶୂନ୍ୟରେ ସମ୍ଭବି ।
 ପରବତମାନଙ୍କୁ ଯେ ଆଠଲକ୍ଷ ଗଣି
 ଏକୋଇଶ ଲକ୍ଷେ ତେଜ ନାମକୁ ବଖାଣି ।

ପାତାଳରେ ନବଲକ୍ଷ ଛଡ଼ ନାଗଲୋକ
 ଚତୁଲକ୍ଷ ଯମଲୋକେ ଜୀବନ ଦର୍ଶକ ।
 କ୍ଷୀର ପାନରେ ଅଛନ୍ତି ଆଠଲକ୍ଷ ଜୀବ
 ଏକୋଇଶ ଲକ୍ଷ ଅଶ୍ୱ ଜୀବଙ୍କର ଧ୍ରୁବ ।
 ଏକଲକ୍ଷ ଜୀବଜନ୍ତୁ ଜଳରେ ବଞ୍ଚନ୍ତି
 ତୁମ୍ଭପାଇଁ ବିପଦରୁ ସର୍ବଦା ତରନ୍ତି ।
 ତୀରରେ ରହି ବଞ୍ଚନ୍ତି ଜୀବ ଚାରିଲକ୍ଷ
 ଏକଲକ୍ଷ ଚାରିଖାନି ଅଟଇ ପ୍ରତ୍ୟକ୍ଷ ।
 ନବଲକ୍ଷ ବୃକ୍ଷର ଯେ ନାହିଁ ଗନ୍ଧବାସ
 ଚାରିଲକ୍ଷ ବୃକ୍ଷଙ୍କର ସୁଗନ୍ଧ ବିଶେଷ ।
 ମୂଳରେ ଫଳନ୍ତି ଫଳ ଆଠ ଲକ୍ଷ ବୃକ୍ଷ
 ଡାଳରେ ଫଳନ୍ତି ଫଳ ଏକୋଇଶ ଲକ୍ଷ ।
 ସ୍ୱାମୀ ଏକୋଇଶ ଚାରିଖାନି ଜୀବଜନ୍ତୁ
 ସ୍ୱେଦ ଅଶ୍ୱଜ ତା ତହିଁ ଉପୁଡ଼ି କଲୁ ତୁ ।
 ଆପ ତେଜ ପୃଥୁବା ଯେ ବାୟବ୍ୟ ଆକାଶ
 ଏ ପଞ୍ଚମହାଭୂତ ତୋ ଶରୀରୁ ପ୍ରକାଶ ।
 ସ୍ଥାବର ଜଙ୍ଗମ କୀଟ ପତଙ୍ଗାଦି କରି
 ତୁମ୍ଭର ଭିଆଣ ସବୁ ଅଟେ ଦେବହରି ।
 ସ୍ୱର୍ଗ ମର୍ତ୍ତ୍ୟ ପାତାଳ ଯେ ଶୂନ୍ୟ ରସାତଳ
 ନିତଳ ବିତଳ ମହାତଳ ସପ୍ତତଳ ।
 ସତାଇଣ ବଜ୍ରକୃଷ୍ଣ ତୋ ତହିଁ ଉପୁଡ଼ି
 ତୋ ଲୋମକୂପରେ କେତେ ବ୍ରହ୍ମାଣ୍ଡର ସ୍ଥିତି ।
 ମସ୍ତକ କ୍ଷୁଦ୍ର ବରାହ ନୃସିଂହ ବାମନ
 ପର୍ଶୁରାମ ଶ୍ରୀରାମ ଯେ ତୁହି ଭଗବାନ ।
 ବଞ୍ଚିବ କଳକୀ ଆଦି ଯେତେ ଅବତାର
 କାଳର ଉଦରରୂପେ ବହୁ ତୁ ସଂସାର ।
 ସ୍ୱାମୀ ଖ୍ୟାତ ଅତ୍ର ମଧ୍ୟେ ଅକାଳ ଅନାମ
 ପୁରୁଷଙ୍କର ଉତ୍ତମ ଯେଉଁ ସ୍ୱାମୀ ନାମ ।
 ତୁଳସୀର ବଲ୍ଲଭ ଯେ ସହଦେବ ପାଦେ
 ମୁଁ ଶୂଦ୍ରମୁନି ଶାରଳାଦାସ ସଦା ବନ୍ଦେ ।

—○—

ଅଶ୍ୱଥାମା ବାଇଁଶିକାଶର ମାରିବା ଓ

ଶ୍ରୀକୃଷ୍ଣଙ୍କର ପ୍ରତିଅସ୍ତ୍ର

ଏଥୁଅନ୍ତେ ଅଗଣିତ ମୁନି ନୃପବର
 ବିନୟ ଭାବେ ବୋଇଲେ ଯୋଡ଼ି ବେନି କର ।
 କହ ମହାମୁନି ମୋତେ ସଦୟ ହୋଇଣ
 ଏହାପରେ କେଉଁ କଥା ହୋଇଲା ଘଟଣ ।
 ଶ୍ରୀହରି କୃପ ଦ୍ରୋଣଙ୍କୁ ଠକାଇଣ ଦେଲେ
 ତହିଁପରେ କୃପଦ୍ରୋଣ କେଉଁ କୃତ୍ୟ କଲେ ।

ଏହା ଶୁଣିବାକୁ ମୋର ହୋଇଅଛି ମନ
 କହିଣ ସନ୍ଦେହ ଦୂର କର ତପୋଧନ ।
 ରାଜାର ବିନୟ ଉକ୍ତି ଶୁଣି ମୁନିବର
 ବୋଇଲେ ଶୁଣ ହେ ରାଜା ମନ କରି ଛିର ।
 ନାରାୟଣ କୃପ ଦ୍ରୋଣ ଦୁହିଁଙ୍କୁ ଉଣ୍ଡଣ
 ଅସ୍ତ୍ର ଶସ୍ତ୍ର ନେଇଗଲେ ଦ୍ଵାରକା ଭୁବନ ।
 କୃପ ଅଶ୍ଵଥ୍ୟୁମା ଉଦ୍ଦେ ଦେବ ନାରାୟଣ
 ପାଣ୍ଡବଙ୍କୁ ଦ୍ଵାରକାରେ ରଖିଲେ ଗୁପ୍ତେଣ ।
 ଶୁଣ ସାଧୁଜନେ ଏବେ ମନକଣ୍ଠ ଦେଇ
 ଯେଉଁ ମହାରାଷି କଳ୍ପଜୀବୀ ସେ ଅଙ୍ଗେ ।
 ବାଳକାଳେ ସାତସମୁଦ୍ରକୁ ଯେ ଲୀଳାରେ
 ସହଜରେ ଯୋଗବଳେ ଶୋଷିଲେ ଗର୍ଭରେ ।
 ମହାପ୍ରଳୟରେ ନାରାୟଣ ଗର୍ଭେ ଥାଇଁ
 ସଂସାରର ସର୍ବ ଘଟଣାମାନ ଦେଖଇ ।
 ମହାଯୋଗୀୟ ପୁରୁଷ ବ୍ରହ୍ମ ପରାୟଣ
 ବ୍ରହ୍ମ ପ୍ରଳୟକୁ ମଣେ ଦିବସ ସମାନ ।
 ଯାହାଙ୍କ ମହିମା ଯେ ଦେବଙ୍କୁ ଅଗୋଚର
 ସତ୍ୟ ତ୍ରେତା ଦ୍ଵାପର କଳି ଗାରିଯୁଗର ।
 ମହାଯୋଗେ ବସିଥାନ୍ତି ମୃତ୍ୟୁକୁ ଜିଣିଣ
 ସେ ଅଗଣି ମୁନି ପାଦେ ମୋର ନିବେଦନ ।
 ନ ପଡ଼ି ପଣ୍ଡିତ ମୁହିଁ ଶାରଳା ପ୍ରସନ୍ନେ
 ଜନ୍ମରୁ ମୃରୁଖ ଅଟେ ନ ପାରେ ଲେଖନେ ।
 ତାହାଙ୍କ ପ୍ରସାଦେ ମୋତେ ଯାହା ହୁଏ ଦୃଶ୍ୟ
 ତାହା ମୁହିଁ ଲେଖୁଅଛି କରିଣ ସାହସ ।
 ସେ ବେନି ପଦ୍ମପାଦକୁ ସଦା କରି ଆଶ
 ତୁଳସୀ କାନ୍ତକୁ ସେବେ ଶାରଳାର ଦାସ ।
 ଉକ୍ତ ବୈବସ୍ଵତ ମନୁ ଶ୍ରୋତା ହୋଇଛନ୍ତି
 ବ୍ରହ୍ମା ପଣ୍ଡିତ ଅଗଣି ତାହାଙ୍କୁ କହନ୍ତି ।
 ଧର୍ମ ଅର୍ଥ କାମ ମୋକ୍ଷ ମିଳେ ଚକ୍ରବର୍ତ୍ତ
 ଯମଦଣ୍ଡ ନ ରହଇ ପ୍ରାପ୍ତ ସୁଖସ୍ଵର୍ଗ ।
 ଦାରା ପୁତ୍ର ଧନଦ୍ରବ୍ୟ ସବୁ ଅଟେ ମିଛ
 ବିଷ୍ଣୁଲୋକେ ବସିବାକୁ ହୃଦଗତେ ଇଚ୍ଛ ।
 କୃପ ଅଶ୍ଵଥ୍ୟୁମାଙ୍କର ଉତ୍ତରେ ଶ୍ରୀହରି
 ପାଣ୍ଡବଙ୍କୁ ଦ୍ଵାରକାରୁ ବାହାର ନ କରି ।
 ଆଗରୁ କପଟ କରି ଦେବ ନରହରି
 ଆଣିଲେ ତାଙ୍କର ଅସ୍ତ୍ର ସବୁ ଚୋରି କରି ।
 ରଜନୀ ପ୍ରଭାତ ହେଉ କୃପ ଅଶ୍ଵଥ୍ୟୁମା
 ପର୍ବତେ ତାଙ୍କନ୍ତେ କେଣେ ଗଲ ହେ ମହାତ୍ମା ।
 ଲୋଡ଼ିଣ ନ ପାଇ ତାଙ୍କୁ ଚାହାଁନ୍ତି ଚୈକତି
 ବାଘ ଭାଲୁ ଖାଇଲେ ବା ମନରେ ଚିନ୍ତିତି ।

ଦୈତ୍ୟ କିନ୍ନର-ପିଣ୍ଡାଚ ଅଛନ୍ତି ବିଶେଷ
 ବ୍ରାହ୍ମଣ ଗୋଟିକୁ ବନେ କରିଲେ ବିନାଶ ।
 ଗହନ ବନସ୍ତେ ଯାଇ ନ ପାବନ୍ତେ ଲୋଡ଼ି
 କପାଳ ମୋଚନ ପାଣେ ଅଇଲେ ବାହୁନି ।
 ଓଡ଼ପା ତୀର୍ଥକୁ ଆସି ଦେଖନ୍ତି ଅନ୍ୱେଷି
 ପଦଚିହ୍ନ ପଡ଼ିଅଛି ଥିଲା କିଏ ପଣି ।
 ପୁଣି ଦେଖିଲେ ବାହୁଡ଼ି ଯିବା ପାଦଚିହ୍ନ
 ବିକଶିତ ପଦ ପ୍ରାୟ ହୁଏ ଶୋଭମାନ ।
 ବିଚାରିଲେ କେଉଁ ରାଜା ଏଥେ ଗଲା ପଣି
 ଆମ୍ଭ ଅସ୍ତ୍ରମାନଙ୍କୁ କେ ଘେନିଗଲା ଆସି ।
 ଧ୍ୟାନରେ ଜାଣିଲେ ତହିଁ କୃପ ଦ୍ଵିଜବର
 କପଟେ ଅସ୍ତ୍ର ହରଣ କଲେ ଚକ୍ରଧର ।
 ଏକେ ପ୍ରତ୍ୟକ୍ଷେ ଜାଣିଲେ ଦ୍ଵିଜ ଅଶ୍ଵଥ୍ୟୁମା
 ଅଜ୍ଞାନ ବାଳକ ବଧ ପାପ ନୁହେଁ କ୍ଷମା ।
 କୃପାଚାର୍ଯ୍ୟ ବୋଇଲେ ତୁ ଶୁଣ ଆରେ ଦ୍ରୋଣୀ
 ପାଞ୍ଚାଳୀ ପୁତ୍ରଙ୍କୁ ତୁହି ପକାଇଲୁ ହାଣି ।
 ତେଣୁ କରି ଶ୍ରୀକୃଷ୍ଣଙ୍କୁ ହେଲା ମହାଭୟ
 ଜଗତ ବନ୍ଦନନାଥ ରଚିଲେ ଉପାୟ ।
 ଆମ୍ଭେ ତୁଲେ ଥିଲେ କୃଷ୍ଣ ମାୟାରୂପ ଧରି
 କପାଳମୋଚନ ଅସ୍ତ୍ର ନେଲେ ଚୋରି କରି ।
 ଧ୍ୟାନ କରିଣ କହିଲେ ଯହିଁ କୃପବ୍ରହ୍ମା
 ଅଧରକୁ କମ୍ପାଇଲେ ରାଗେ ଅଶ୍ଵଥ୍ୟୁମା ।
 ଏତେକ କୃତ୍ୟ ଯଦ୍ୟପି କଲା ଦେବରାଜ
 କେମନ୍ତେ ପାଣ୍ଡବେ ରକ୍ଷା କରିବି ଆଜ ।
 ମାରିବି ପାଣ୍ଡବ ଆଜ କୃଷ୍ଣଙ୍କ ସହିତ
 ଦ୍ଵାରକା ଭୁବନ ନିଷ୍ଠେ କରିବି ନିପାତ ।
 ଶୁଣି କୃପ ବୋଇଲେ ତୁ ଶୁଣ ଅଶ୍ଵଥ୍ୟୁମା
 କୃଷ୍ଣ ତୁଲେ କିଏ ତୋର ଏଡ଼େକ ଗାରିମା ।
 ଦ୍ରୋଣ ବୋଇଲେ ମାମୁଁ ହେ ଦେଖ ମୋର ଜିତା
 ମୋର ସଙ୍ଗେ ଶ୍ରୀକୃଷ୍ଣର ଏଡ଼େ ଦର୍ପ କଥା ।
 ଏପରି ପଣ କହନ୍ତେ ଦ୍ରୋଣୀ ମହାକ୍ଷତ୍ରୀ
 କୃପ ବୋଲେ କିଏ ଘେନି କୃଷ୍ଣଙ୍କୁ ଅପ୍ରୀତି ।
 ତୋହର ହସ୍ତରେ ନାହିଁ କୌଣସି ଆୟୁଧ
 କିଏ ଘେନି ପାଣ୍ଡବଙ୍କୁ କରିବୁ ତୁ ବଧ ।
 କୃପଙ୍କ ବଚନ ଶୁଣି ଭରଦ୍ଵାଜ ନାତି
 କାଇଁଶିକା ବୃକ୍ଷ ଏକ ଦେଖିଲେ ସେ କତି ।
 ଆକର୍ଷି ଉପାଡ଼ିଲେ ସେ ବୃକ୍ଷରୁ ଗୋଟିଏ
 ଅତି କୋପେ ଧରହର ହୁଏ ତାର କାୟେ ।
 ନଖରେ ଚିରିଣ ତାହା ବେନିଫାଳ କରି
 ଏକ ଫାଳକରେ ଧନୁ କରିଲେ ତିଆରି ।

ଆନ ପାଳକରୁ ଅନ୍ତ ଯତନ୍ତେ ଛଡ଼ାଇ
ତାହାକୁ ମୋଡ଼ିଣ ଗୁଣ ଦେଲାକ ଚଢ଼ାଇ ।
ନାରାତ କଲେ କାଂଶିକା ଅଗ୍ରଭାଗ ଗୋଟି
ଧନୁରେ ପୁରାନ୍ତେ ତେଜ ଦିଶିଲା ଚହଟି ।
ତଦୁତ୍ତାରୁ ମହାମନ୍ତେ ଅଭିଷେକ କଲେ
ଦୁଇଗୁଣ ତେଜ ବଢ଼େ ସୂର୍ଯ୍ୟର ପ୍ରକାରେ ।
ଅଶ୍ୱଥାମା ବୋଇଲା ତୁ ଶୁଣ ବ୍ରହ୍ମଣର
ଏକକ୍ଷର ଶିର ଛେଦିବୁ ପଞ୍ଚପାଣ୍ଡବର ।
ଯେବେ ଚକ୍ର ଆବୋରିବେ ଅବା ଚକ୍ରଧର
ପାଣ୍ଡବ ସହିତ ନେବୁ ତାହାଙ୍କର ଶିର ।
ପୁଣି ବୋଇଲେ ଯାଦବ ହରି ସାତବଂଶ
ସମସ୍ତଙ୍କୁ ଛେଦିବୁ ତୁ ନ ରଖିଣ ଲେଶ ।
ଏମନ୍ତ ତଥାରି କରି ମହାମନ୍ତ ବଳେ
ଛାଡ଼ିଲା କାଂଶିକା ଶର ଗଗନ ମଣ୍ଡଳେ ।
ଛାଡ଼ନ୍ତେ ଆକାଶେ ମହାବାୟୁ ବେଗେ ଉଠି
ଦ୍ୱାରକା ଆକାଶେ ଯାଇ ଶର ଗଲା ଘୋଟି ।
ଯେସନେ ଉଲକାପାତ ହୁଅଇ ଆକାଶୁ
ମହା ହେଲା ଚଳମଳ କାଞ୍ଚିକା ଖସୁ ।
ଶୂନ୍ୟକୁ ଭେଦୀ ଯେସନ ଆସଇ ଅରୁଣ
ଦିବ୍ୟଭୁବନ ଘୋଟିଲା ଅଶ୍ୱଥାମା ବାଣ ।
ବାଣ ତେଜେ ହତ ହେଲା ଆଦିତ୍ୟର ଜ୍ୟୋତି
ଦ୍ୱାରକା ଲୋକେ ଭୟରେ ଅରହର ହୁକ୍ତି ।
ଭୋ କୃଷ୍ଣ ଶରଣ ରଖ ଶୂନ୍ୟେ ଶୁଭେ ବାଣୀ
ଆଉଟି ହୁଅନ୍ତି ଲୋକେ ଯେହ୍ନେ ସିନ୍ଧୁପାଣି ।
କୃଷ୍ଣ ପଚାରିଲେ ଆହେ ଶୁଣ ସହଦେବ
ଯୁଗାନ୍ତକ ପ୍ରାୟେ ମୋତେ ଦିଶେ ଏହି ଭାବ ।
ସହଦେବ ବୋଲେ ସ୍ୱାମୀ ଶୁଣ ମଧୁରିପୁ
ତୁ ଦେବ ସକଳ ସ୍ଥାନେ ସଂସାରକୁ ସ୍ଥାପୁ ।
କୃପ ଅଶ୍ୱଥାମାଙ୍କର ନେଲୁ ଧନୁଦ୍ରୋଣ
କୋପେ ଦ୍ରୋଣି ପେଶିଅଛି କାଞ୍ଚିକାବାଣ ।
ଅଶ୍ୱଥାମା ମହାମନ୍ତେ ତେଜସ୍ୱୀ ଅଟଇ
ପେଷନ୍ତେ ମେରୁ ପର୍ବତ ପୁଟାଇ ପାରଇ ।
ଯଦି ବା ତୋ ଦ୍ୱାରକାରେ ପଡ଼ିବ ଏକକ୍ଷର
ଛପନକୋଟି ଯାଦବ ଯିବଟି ସେ ହାଣି ।
ଶୁଣି କରି ମହାକୋପ କରିଲେ ଅତ୍ୟୁତ
ଏହାକୁ ଯେ ପ୍ରତିଶର କରିବା ଉଚିତ ।
ଶ୍ରୀକରେ କୋଦଣ୍ଡକାଣ୍ଡ ଧରି ଦେବ ହରି
ଅଶ୍ୱଥାମା ଶରେ ଶର ପ୍ରତି କଛ କରି ।
ବିଷିଲେ ପର୍ବତାଶର ତହୁଁ ବନମାଳୀ
କାଂଶିକା ଶର ତେଜରେ ସେହୁ ଗଲା ଜଳି ।

ଲକ୍ଷେକ ପର୍ବତ ଯହୁଁ ହୋଇଗଲା ଭସ୍ମ
ଦେଖିଣ ବିସ୍ମୟ ହେଲେ ପୁରୁଷ ଉତ୍ତମ ।
ଲକ୍ଷେ ଯୋଜନ କାଶିକା ମହାଶର ଥିଲା
ଅଶୀସହସ୍ର ଯୋଜନେ ଆସିଣ ମିଳିଲା ।
କୋପେଣ ନିର୍ଦ୍ଦାତଶର କେଶବ ପେଶିଲେ
କାଞ୍ଚିକା ଶରେ ବାଜି ଶତଖଣ୍ଡ ହେଲେ ।
ପୁଣି ହିଁ ପେଷିଲେ ଦେବ ଶତଧାରା ଶକ୍ତି
କାଞ୍ଚିକା ଶରେ ପଡ଼ି ହେଲା ଭସ୍ମଗତି ।
ଅଶୀ ସହସ୍ର ଯୋଜନେ କାଞ୍ଚିକା ଥିଲା
ଷାଠିଏ ସହସ୍ର ଯୁଗେ ଆସିଣ ମିଳିଲା ।
ପୁଣି ହିଁ ପେଷିଲେ ଦେବେ ଅମୋଘ ଶକ୍ତି
କାଞ୍ଚିକା ଶରେ ପଡ଼ି ହେଲା ଭସ୍ମଗତି ।
ଷାଠିଏ ସହସ୍ର ଯୋଜନେ କାଞ୍ଚିକା ଥିଲା
ଚାଳିଶ ସହସ୍ର ଯୋଜନେ ପ୍ରବେଶ ହୋଇଲା ।
ପୁଣି ନାରାତ ପେଷିଲେ ହରି ତୀକ୍ଷ୍ଣମୁନୀ
କାଞ୍ଚିକା ଶରେ ବାଜି ହୋଇଗଲା ତୁନୀ ।
ଚାଳିଶସହସ୍ର ଯୋଜନେ କାଞ୍ଚିକା ଥିଲା
ବିଂଶସହସ୍ର ଯୋଜନେ ଆସିଣ ମିଳିଲା ।
କୋପେ ପେଶିଲେ କେଶବ ତେଜାନଳ ବାଣ
କାଞ୍ଚିକା ପରେ ପଡ଼ି ଲିଭିଲା ତକ୍ଷଣ ।
ବିଂଶ ସହସ୍ର ଯୋଜନେ କାଞ୍ଚିକା ଥିଲା
ଦଶସହସ୍ର ଆସିଣ ନିକଟ ହୋଇଲା ।
ମହାସ୍ଥଳେ ଥିଲା ଯେତେ ତୁଣ କାଷ୍ଠାବଳି
ଶସ୍ତ୍ର ତେଜ ଲାଗି ସର୍ବେ ଗଲେ ତହୁଁ ଜଳି ।
ସହଦେବ ବୋଲେ ସ୍ୱାମୀ ନ ଘୁଞ୍ଚଇ ତେଣେ
ଦ୍ୱାରକା ଭୁବନ ତୋର ଦହିବ ଏକ୍ଷଣେ ।
ଅପାଳଟ ଶର ଅଟେ ସେଇ କାଞ୍ଚିକା
ସମସ୍ତ ଦହନ କରି ଚଳଇ ସେ ଏକା ।
ଦ୍ରୋଣି କହିଛି ଶ୍ରୀକୃଷ୍ଣ ପାଣ୍ଡବ ସହିତେ
ଯଦୁ ସାତବଂଶ ଛେଦି ଆସ ତୁ ତୁରିତେ ।
ନ ପାରିବ ଆତ୍ମରକ୍ଷା କରି ନାରାୟଣ
ବିଚାର କାହାକୁ ବଳି ଦେବା ଏକଜଣ ।
ତୁ ଦେବ ଜଗଜ୍ଜୀବନ ଚକ୍ରକୁଟ ବୁଦ୍ଧି
ତୋହର ବିଚାରେ ସର୍ବ ହୋଇପାରେ ସିଦ୍ଧି ।
ଗୋବିନ୍ଦ ବୋଇଲେ ତୁମ୍ଭେ ମୋର ପଞ୍ଚଆତ୍ମା
ବିଚାର କାହାକୁ ବଳି ଦେବା ହେ ମହାତ୍ମା ।
ମନ୍ତ୍ରୀ ବୋଇଲେ ଯାହାକୁ ତୋହର ବିଚାର
ଏକକ୍ଷର ଦିଅ ତୁ ଶୀଘ୍ର ବିଲୟ ନ କର ।
ଜଣେ ହେଲେ ରକ୍ଷା ଯେବେ ହେବେ ସର୍ବପ୍ରାଣୀ
ହେଲା ନ କରିଣ ନାଥ ଦିଅ ଏହିକ୍ଷଣି ।

ଆମ୍ଭେ ତୋର ବନ୍ଧୁ ବୋଲି ନ କର ଉପ୍ରୋଧ
ବଂଶରକ୍ଷା ହେବ ଦେବ ଏକ ହେଲେ ବଧ ।
ନିରାକାର ପୁରୁଷ ତୁ ସର୍ବ ଜୀବଆତ୍ମା
ସର୍ବ ଜୀବ ଚିନ୍ତାମଣି ଅଟୁ ତୁ ମହାତ୍ମା ।
ତୋହର ଆଜ୍ଞାରେ ସଦା ଚାଲୁଅଛି ବିଧି
ସକଳ ଜୀବନ ନାଥ ଅଟୁ ତୁ ମୌଷଧି ।
ବିଳମ୍ବ ନ କରି ବେଗେ ଉପାୟ ତୁ କର
ଦ୍ଵାରକା ଭୁବନ ପ୍ରଭୁ ନୋହୁଁ ଛାରଖାର ।
ସର୍ବ ଜୀବଙ୍କର ପ୍ରଭୁ ଅଟୁ ତୁ ନିୟନ୍ତ୍ରା
ତାର କେଉଁ କଥା ପାଇଁ ପୁଣି କରୁ ଚିନ୍ତା ।
କ୍ଷଣକେ ସଂସାର ରଖ କ୍ଷଣକେ ସଂହାର
ଚଉଦ ବ୍ରହ୍ମାଣ୍ଡ ତୋର ଅଟେ ଖେଳଘର ।
ତୁହି ସ୍ଵାମୀ ରକ୍ଷାକାରୀ ଦେବ ଜଗନ୍ନାଥ
ଶାରଳା ଦାସ ସେ ପଦେ ଶରଣ ନିୟତ ।

—○—

କାଳିଙ୍ଗିକା ଶରକୁ ଶ୍ରୀକୃଷ୍ଣଙ୍କ ସ୍ତୁତି, ଉତ୍ତରା ଗର୍ଭସ୍ଥ ବାଳକ ବଳିଦାନ ଓ

ଉତ୍ତରାର ଅଚେତନରେ ସମସ୍ତଙ୍କର ଶୋକ

ଏତୁଅନ୍ତେ ବିଲଙ୍କ ଦେଶର ନୃପବର
ଅଗସ୍ତି ମୁନିଙ୍କ ପାଦେ ପଡ଼ିଣ ସବୁର ।
ଗନ୍ଧ ପୁଷ୍ପ ଧୂପଦୀପେ ପାଦ ପୂଜା କରି
ବିନୟେ ବୋଲନ୍ତି ସେ ବିଲଙ୍କ ଦଣ୍ଡଧାରୀ ।
ଆହେ ମହାମୁନି ମୋତେ ସଦୟ ହୋଇଣ
ଶ୍ରୀମହାଭାରତ କହି କର ପରିବ୍ରାଣ ।
କାଳିଙ୍ଗିକା ଶରେ ହରି ପ୍ରତିଶସ୍ତ୍ର କଲେ
କିପରି ଘଟଣା ତହିଁ ହେଲା ଦ୍ଵାରକାରେ ।
ରାଜାଙ୍କ ବିନୟ ଭକ୍ତି ଦେଖି ମୁନିବର
ବୋଇଲେ ଶୁଣ ରାଜନ ମନ କରି ସ୍ଥିର ।
ଯେଉଁପରି ଦ୍ଵାରକାକୁ ରକ୍ଷା କଲେ ହରି
ସେ ସବୁ ଘଟଣା ମୁହିଁ କହୁଛି ବିଷାରି ।
ସହଦେବ କଥା ଶୁଣି କୃଷ୍ଣ ଚିନ୍ତା କଲେ
ପ୍ରତିଅସ୍ତ୍ର ନ କରିଣ ସ୍ତୁତି ଆରମ୍ଭିଲେ ।
ଜୟ ଜୟ ବ୍ରହ୍ମଗର ଅଟୁ ତେଜାନ୍ୟାନ
ତୋହର ତେଜେ ସଂସାର ହୋଇବ ଦହନ ।
ନିରାକାରଙ୍କର ମନ୍ତ୍ରେ ଅଭିଷେକ ତୋର
ମହାପ୍ରଳୟରେ ତୁହି ଅଟୁ ଅନିର୍ବାର ।
ସ୍ଵର୍ଗ ମର୍ତ୍ତ୍ୟ ରସାତଳ ଆଦି ପୁର ତିନି
ଅକ୍ଳେଶରେ ଭେଦିପାରୁ ତୁହି ମହାଜ୍ଞାନୀ ।

ଅନାଦି ଅନ୍ୟାୟମାନ ତୁହି ଯେ ନ ସହୁ
ଅଶାକାର ରୂପ ତୁହି ଶୂନ୍ୟେ ଭେଦି ରହୁ ।
ଯାବତ ଶସ୍ତ୍ର ମଧ୍ୟରେ ତୁହି ଆଦି ଗୁରୁ
ଅଶାକାର ରୂପ ତୁହି ଶୂନ୍ୟେ ଅବତରୁ ।
କାଳାନଳ ରୂପ ତୋର କାଳକର୍ମ ଭେଦି
ଯେ ପେଶେ ଦୁଷ୍ଟର କାର୍ଯ୍ୟ କରୁ ତାର ସିଦ୍ଧି ।
ଅକ୍ଷୟ ଅଜେୟ ତୁହି ଅଟୁ ମହାବାହୁ
ତୁମ୍ଭର ତେଜକୁ କାର ଅଛଇ ଯେ କହୁ ।
ଅଭୁତେ ଉତ୍ପତ୍ତି ତୋର ଆକାଶ ମଣ୍ଡଳୁ
ଅଶଧନୁ ଆଗମନ ବ୍ରହ୍ମ ଭେଦି ଚଳୁ ।
ଦ୍ରୋଣର ନନ୍ଦନ ଏବେ ମହାବ୍ରହ୍ମଜ୍ଞାତା
ତୋହର ପ୍ରସନ୍ନେ ସେହୁ ହୁଏ ଜଗଜ୍ଜିତା ।
ନମସ୍ତେ ବ୍ରହ୍ମଶର ହେ ଶୂନ୍ୟ ମହାଭେଦି
ଆଉ ମାନେ ପୃଥୁଳ ତୁ କରୁ ସର୍ବସିଦ୍ଧି ।
ମୁହୂର୍ତ୍ତକେ ପାରୁ କୋଟି ବ୍ରହ୍ମାଣ୍ଡକୁ ଜାଳି
ତୋହର କୋପ କିଏରେ ପାରିବ ସମ୍ଭାଳି ।
ଯାହାର କୋପକୁ ସହି ନ ପାରନ୍ତି ଦେବେ
ମାନବ ହୋଇଣ କିଏ ସହିବ ଏ ଭବେ ।
ଆଦି ଉତପତ୍ତି ତୋର ବ୍ରହ୍ମର ଅନଳୁ
ଶତକୋଟି ମନ୍ତ୍ର ଘେନି ଶୂନ୍ୟେ ମଧ୍ୟେ ଚଳୁ ।
ଅଜେୟ କ୍ଷତ୍ରିୟ ଅଟେ ଭରଦ୍ଵାଜ ନାତି
ଦେବଶରକୁ ପେଶିଛି ମାନବଙ୍କ ପ୍ରତି ।
କୃଷ୍ଣ ଅବତାରେ ମୁହିଁ ନରଦେହେ ଜନ୍ମି
ଭାରା ନିବାରଣ ଏବେ କରିବି ଅବନୀ ।
ପାଣ୍ଡବଙ୍କ ଉତପତ୍ତି ଭାରା ନିବାରଣେ
ସେ ହେତୁ ପାଣ୍ଡବେ ଜାତ କଲେ ଦେବଗଣେ ।
ଏହାକୁ ଘେନି ମାଇଲୁ ଦୁଃଖଜନମାନେ
ଏହି ସଂସାରେ ଅଛନ୍ତି ବହୁ ଯାତୁଧାନେ ।
ସବୁରି ଠାକୁର ଆମ୍ଭେ ତୋର ନିରିମାକ୍ଷୀ
ତୋହର ବିନୁ ଆମ୍ଭଙ୍କୁ କେ ପାରିବ ରଖି ।
ଦାବାନଳ କାଳାନଳ ପୁଣି ମହାହାଳା
ପ୍ରାଣାନଳ ବୈଶ୍ଵାନଳ ଅଟୁ ତୁ ପିଙ୍ଗଳା ।
ବ୍ରହ୍ମଅଗ୍ନି ବିଷ୍ଣୁଅଗ୍ନି ରୁଦ୍ରାଗ୍ନି ଦହତି
ଜୀବାନଳ ବଡ଼ବାନଳ ଦାବାନଳ ମୂର୍ତ୍ତି ।
ଆଦିଅନ୍ତ ଅବକାଶ ତୋର ମଧ୍ୟେ ନାହିଁ
ଚଉବିଂଶ ଅଗ୍ନି ମଧ୍ୟେ ତେଜାନ୍ୟାନ ତୁହି ।
ତୁ ପୁଣି ଜାତ ହୋଇଛୁ ପ୍ରଳୟ ନିକଟେ
ସମସ୍ତ ଦହିବୁ ଅନୁକୁଳ କଳ୍ପବଟେ ।
ଯେତେବେଳେ ଆଜ୍ଞା ତୋତେ ଦିଏ ପ୍ରଜାପତି
ସମସ୍ତଙ୍କୁ ଦହନ ତୁ କରୁ ଯେ ଝଟି ।

ବହୁ ବିନୟରେ ସ୍ତୁତି କଲେ ନାରାୟଣ
 ପାଣ୍ଡବଙ୍କ ସହ ମୁଁ ଯେ ତୋହର ଶରଣ ।
 ଆରେ ଶର ଦୟା ନାହିଁ ତୋରେ ଚିତ୍ତେ ଯେବେ
 ଯେ ଇଚ୍ଛା ତୋହର ବୋଲି ଉଦ୍ଧା ହେଲେ ସର୍ବେ ।
 ନାରାୟଣଙ୍କର ଯହୁଁ ବିନୟ ଦେଖିଲା
 ଅପାଳଟ ଶର ଶୂନ୍ୟ ପ୍ରତିବାକ୍ୟ ଦେଲା ।
 କାଈଶିକା ଶର ବୋଲେ ଶୁଣ ନାରାୟଣ
 ମୋତେ ଯେ ପେଶିଲା ଦ୍ରୋଣ ନାମକ ବ୍ରାହ୍ମଣ ।
 ତା ବାକ୍ୟେ ଯାଦବ ସାତବଂଶ ରଖିଗଲି
 ପାଣ୍ଡବଙ୍କୁ ଭୁଞ୍ଜିବି ମୁଁ ଆଜ୍ଞା ଅଛି ବୋଲି ।
 ଶ୍ରୀକୃଷ୍ଣ ବୋଇଲେ ମୁହିଁ ପାଣ୍ଡବଙ୍କୁ ଘେନି
 ଦୁଃସହ ଭାରା ନିବାର କରିବି ମେଦିନୀ ।
 ମୋଡ଼ା ପ୍ରଳୟା କଦମ୍ବାସୁର ଛଡ଼ି ତିନି
 ଏହାକୁ ମାରି ଉଶ୍ମାସ କରିବି ମେଦିନୀ ।
 ଯେବେ ନିତାନ୍ତ କଟାକ କରୁ ବ୍ରହ୍ମବାଣ
 ପାଣ୍ଡବଙ୍କୁ ଛାଡ଼ି ମୋତେ କର ତୁ ଭକ୍ଷଣ ।
 ଶୁଣି କାଂଶ ବୋଲେ ତୁହି ବ୍ରହ୍ମାସ୍ତ୍ର ଠାକୁର
 ତୋତେ ଦେବାକୁ ଶକତି କାହିଁ ଅଛି ମୋର ।
 ତୁହି କରିବାରେ ମୁହିଁ ଅପାଳଟ ଶର
 ଏହାକୁ ନ ଦେଲେ ପାପ ହୋଇବ ତୋହର ।
 ଶୁଣି ଶ୍ରୀକୃଷ୍ଣ ବୋଇଲେ ଶୁଣ ସହଦେବ
 କାକୁ ଦେବ କାଈଶିକା କରୁ ପରାଭବ ।
 ସହଦେବ ବୋଲେ ଦେବ ଶୁଣ ଯଦୁମଣି
 ଯେଉଁ କଥା କହୁଛି ମୁଁ ଅଟେ ଗୁପ୍ତବାଣୀ ।
 ଅଭିମନ୍ୟୁ ସୁତ ବୀର୍ଯ୍ୟେ ଉତ୍ତରାର ଗର୍ଭେ
 ପୁତ୍ରେକ ଅଛଇ ରହି ତାକୁ ଦେବା ଏବେ ।
 ସହଦେବଙ୍କ ବଚନ ଶୁଣି ନାରାୟଣ
 ସେ ବ୍ରହ୍ମଶରକୁ ଚାହିଁ ବୋଇଲେ ଏସନ ।
 ବିରାଟ କନ୍ୟା ଉତ୍ତରାବଳୀ ନାମେ ବାଳୀ
 ତା ଗର୍ଭେ ଯେ ଅଛି ତାକୁ ଦେଲୁ ତୋତେ ବଳି ।
 ଶର ପଡ଼ିଲା ଉତ୍ତରା ଗର୍ଭ ବ୍ରହ୍ମହାର
 ବାଳକର ପ୍ରାଣ ନାଶି ହୋଇଲା ବାହାର ।
 ବ୍ରହ୍ମଶର ମାଇଲା ଯେ ବାଳ ପୁଅ ଗୋଟି
 ଉତ୍ତରାର ପାଦବାଟେ ବାହାରିଲା ଫୁଟି ।
 ସୁଭଦ୍ରା କୋଳରେ ନିଦ୍ରା ଯାଇଥିଲା ବାଳୀ
 ଅସାଷ୍ଟମ ଦେଖି ତାକୁ ଧଇଲେ ସେ ତୋଳି ।
 ଉତ୍ତରା ଉତ୍ତରା ବୋଲି ତାକନ୍ତି ସୁଭଦ୍ରା
 ନ ଦିଏ ସମସ୍ୟା ହୋଇ ଅସାଷ୍ଟମ ନିଦା ।
 ଧାତିକାରେ ଉଠିଣ ସେ ଅର୍ଜୁନ ହିଆଳୀ
 ଦେଖିଲେ ସେ ସୁନ୍ଦରୀକୁ ଦୁଇହସ୍ତେ ତୋଳି ।

ବିରାଟ ରାଜନନ୍ଦିନୀ ହୋଇ ମତିଭ୍ରମ
 ଶରୀରରେ ଜୀବ ନାହିଁ ମୃତ ପ୍ରାଣୀସମ ।
 ଉଭୟ କୁଳବଧୂର ହତପ୍ରାଣ ଦେଖି
 ମୋହେ ଭଳିପଡ଼ିଲେ ସେ ପାର୍ଥ ପ୍ରାଣସଖୀ ।
 ଅନ୍ତଃପୁରରେ ଚହଳ ମୁଖରାବ ଶୁଣି
 ସତ୍ୟଭାମା ବିଜେ କଲେ ସଙ୍ଗରେ ରୁକ୍ମିଣୀ ।
 ରୁକ୍ମିଣୀ ବୋଇଲେ ମାଗୋ କିଏ କଲୁ ପାପ
 ଏ ବିଷ୍ଣୁ ବଂଶକୁ କଥା ରହିଲା ଅମାପ ।
 ବିଷ୍ଣୁର ବଲ୍ଲଭୀ ତାକୁ କୋଳରେ ଧରନ୍ତେ
 ସାଷ୍ଟାମ ହୋଇ ଉତ୍ତରା ଉଠିଲା ଡରିତେ ।
 କୁମାରୀ ସାଷ୍ଟାମ ହେଉଁ ହେଲା ରଜତାର
 ନିଜସ୍ଥାନ ଛାଡ଼ିଲା ସେ ଗର୍ଭର କୁମାର ।
 ପାଳଗୁନ କୃଷ୍ଣପକ୍ଷ ଦଶମୀର ତିଥି
 ଅର୍ଜବାର ଶ୍ରବଣା ଯେ ନକ୍ଷତ୍ର ଯୁକ୍ତି ।
 ତୈତିଳ କରଣ ରାଜଯୋଗକ ଯେ ଯୋଗ
 ନବଘଡ଼ି ରାତ୍ରେ ପୁତ୍ର ଜନ୍ମିଗଲା ସ୍ୱର୍ଗ ।
 ମୃତଶବ ହୋଇ ଯହୁଁ ଗର୍ଭରୁ ପଡ଼ିଲା
 ପୁତ୍ରକୁ ଚାହିଁ ଉତ୍ତରା ପ୍ରାଣ ବିସର୍ଜିଲା ।
 ତନୟକୁ କୋଳ କରି ଧରିଣ ସୁଭଦ୍ରା
 ବୋଇଲେ କିମର୍ଥେ ପୁତ୍ରଭଗ୍ନ କଲୁ ମୁଦ୍ରା ।
 ସୁଭଦ୍ରା ଦେବୀ କହନ୍ତି ଚାହିଁ ପୁତ୍ର ମୁଖ
 କାହିଁପାଇଁ ବିହି ତୁରେ ଦେଲୁ ଏତେ ଦୁଃଖ ।
 ଉତ୍ତରାକୁ କୋଳ କରି ଧଇଲେ ରୁକ୍ମିଣୀ
 ମହ୍ୟଦେଶ କନ୍ୟା ସୋମବଂଶର ମଣ୍ଡଣି ।
 ମୃତଗତ ହୋଇଅଛି ପୂର୍ଣ୍ଣଚନ୍ଦ୍ର ମୁଖୀ
 ବିଚାରିଲେ କିମ୍ପା ମଲା ପୁତ୍ର ମୁଖ ଦେଖି ।
 ମୃତଗତ ନନ୍ଦନର ପୂର୍ଣ୍ଣଚନ୍ଦ୍ରାନନ
 କେବଣ ମତେ ଏ ପୁରେ ମୃତ୍ୟୁ ଆଗମନ ।
 କେବଣ ପାପରେ ପ୍ରାଣ ଛାଡ଼ିଲୁରେ ବଳା
 ସୋମବଂଶର ନନ୍ଦନ ଅନାଥର ବଳା ।
 ବେନି କୁଳରେ ବାବୁ ତୁ ଲଗାଇଲୁ କଳା
 ଅଥଳ ସମୁଦ୍ରେ ଏବେ ବୁଡ଼ାଇଲୁ ଭେଳା ।
 ବାବୁ ତୋହଠାରୁ ଏହି ବଂଶ ଯେ ବୁଡ଼ିଲା
 କେଉଁ ପାତକ ଦେଖିଣ ଲକ୍ଷ୍ମୀ ଛାଡ଼ିଗଲା ।
 ବାବୁ ତୋ ବଦନେ ଇନ୍ଦ୍ର ଦିଶେ ନିଉଛୁଣୀ
 ତୁ ଥିଲୁ ମୋର ଉଭୟ କୁଳର ଦୁଲଣୀ ।
 ବାବୁ ଚୌଦିଗ ଅକ୍ଷର କଲୁ ମୋତେ ବଳା
 ଅଗାଧ ସମୁଦ୍ରେ ମୋର ବୁଡ଼ାଇଲୁ ଭେଳା ।
 ମୋ କତିରେ ଥାଇ ତୋର ହୋଇଲା ଏସନ
 ତୋ ହୃଦେ ପଡ଼ିଲା କିବା ଅଶ୍ୱଥାମା ବାଣ ।

କେଉଁ ଗୁରୁଜନଙ୍କର ଶାପ ବା ପଡ଼ିଲା
 କିମ୍ପାଇ ମୋର ନନ୍ଦନ ପ୍ରାଣେ ହତ ହେଲା ।
 ସୁଭଦ୍ରା ରୁକ୍ମିଣୀ ସତ୍ୟଭାମା ଜମ୍ବୁବତୀ
 କାଳିନ୍ଦୀ ଲକ୍ଷ୍ମୀ ସହିତେ ସର୍ବେ ବିଳପନ୍ତି ।
 ଆରେ ଦୁଃଖୀର ସଙ୍ଗାଳି ଅନାଥର ବନ୍ଧୁ
 ମଉନ ହୋଇ ରହିଛୁ କିମ୍ପାଇ ନ କାନ୍ଦୁ ।
 କି ଅବିଗୁଣେ ଆତ୍ମକୁ ତୁହି କଲୁ ତେଜ୍ୟା
 ଆତ୍ମ କର୍ମ ଦେଖି କିବା କଲୁ ମୃତଶଯ୍ୟା ।
 ବାଲୁତ ହୋଇଣ ତୋର ଏଡ଼େକ ନିର୍ଦ୍ଦୟା
 କା ମୁଖ ନ ଚାହିଁ କରି ପାଷାଣର ହିୟା ।
 କେହି ମୁଖେ କେହି କର୍ଣ୍ଣେ ଦେଉଥାଇ ଫୁଲି
 ବାବୁ ସୋମବଂଶ ତେଜିଗଲୁ ତୁ କାହିଁକି ।
 ରସାଶିଳା ପତ୍ର ପ୍ରାୟ ତୋ ଲଲାଟ ପାଟି
 ଚରଳ ରଙ୍ଗ ପ୍ରାୟ ତୋ ଚକ୍ଷୁ ଦୁଇଗୋଟି ।
 ବାବୁ ପଦ୍ମବିମ୍ବ ଜିଣି ତୋର ଓଷ୍ଠ ବେନି
 ଆମ୍ଭେ ନ ମରୁ କିମ୍ପା ତୋ ଏ ଆପଦ ଘେନି ।
 ରୋଦନ ଶୁଣିଲେ ତୋର ପିକକୁ ଜିଣନ୍ତା
 ତୋ ବାକ୍ୟ ଶୁଣି ଦ୍ଵାରକାପୁର ଉଛୁଳନ୍ତା ।
 ବିସ୍ତାର ବକ୍ଷ ତୋ ଜିଣି ବିକ୍ରମ କେଶରୀ
 ଉଠିନାହିଁ କିମ୍ପା ବାବୁ କୁଆଁ କୁଆଁ କରି ।
 ଶରଣଜନ ତାରଣ ଅଟନ୍ତି ଯୁଧିଷ୍ଠି
 ତାଙ୍କ ପୁଣ୍ୟ ଘେନି କିମ୍ପା ନପେଡ଼ୁ ତୁ ଦୃଷ୍ଟି ।
 ଏକ ଆତ୍ମା ଅଟନ୍ତି ଯେ କୃଷ୍ଣ ଫାଲଗୁନି
 ତାଙ୍କ ଆତ୍ମା ଘେନି ଉଠ କିମ୍ପା ହେଲ ତୁନି ।
 ପଦ୍ମନାଭ ଜିଣି ତୋର ଭୁଜ ବେନିଗୋଟି
 ଚମ୍ପାକଢ଼ିକି ଜିଣନ୍ତା ତୋହର ଅଙ୍ଗୁଷ୍ଠି ।
 ଅତ୍ୟନ୍ତ ସୁନ୍ଦର ଦିଶେ ପୁତ୍ର ତୋର କାୟ
 ଆତ୍ମ ଦୁଃଖ ଦେଖି କନ୍ୟା ନ ହେଉ ସଦୟ ।
 ଓଲଟା ରମ୍ୟ ଜିଣିବ ଏ ତୋହର ଜାନୁ
 ନୀଳରେଖା ରୋମାବଳି ଶୋଭେ ତାର ଚନ୍ଦ୍ର ।
 ମୃତପିଣ୍ଡ ହୋଇ ମଧ୍ୟ କେନେ ସୁଶୋଭିତ
 ତୋତେ ନେବାପାଇଁ ଯମ ବଳାଇଲା ଚିତ୍ତ ।
 ରୁକ୍ମିଣୀ ଭଦ୍ରା ଆଦିଙ୍କ ବାହୁନିବା ଶୁଣି
 ବିଜେ କଲେ ତହିଁ ଆସି ଦେବ ଚକ୍ରପାଣି ।
 ପୁତ୍ରକୋଳେ ଧରି ଦେବା କୃଷ୍ଣ ମୁଖ ଦେଖି
 ବକ୍ରହତ ପ୍ରାୟ ମୂର୍ଚ୍ଛଗଲେ ଶଶିମୁଖୀ ।
 ଶ୍ରୀକୃଷ୍ଣ ବୋଇଲେ ରହ ରହ ଗୋ ସୁଭଦ୍ରା
 ମୃତାହତ ନୁହେଁ ପୁତ୍ର ଅସାଞ୍ଜନ ନିଦ୍ରା ।
 ସଦା ମଙ୍ଗଳ ଅଟଇ ଏ ମୋହର ପୁର
 ଆନନ୍ଦ ଛାଡ଼ି କିମ୍ପାଇ ବୁଆ ଶୋକ କର ।
 ସୁଭଦ୍ରା ପ୍ରଣାମ କଲେ ଶ୍ରୀକୃଷ୍ଣଙ୍କ ପାଦେ
 ଯାବତ ଅବସ୍ଥା ହରି ତୋହର ପ୍ରସାଦେ ।

ମୁଁ କାହିଁ ଅଛୁନି କାହିଁ ଏକ ଯୋଗ କଲୁ
 ବିଅର୍ଥେ ଯଦୁବଂଶକୁ ବହୁ ଗଞ୍ଜାଇଲୁ ।
 ଆଜହୁଁ ଭାଙ୍ଗିଲେ ଏହା ବଳରାମ ଦେବା
 ତାର କଥା ଭାଙ୍ଗି ମୋତେ ପାର୍ଥ କଲ ବିଭା ।
 ତୁ ବୋଇଲୁ ମୋ ଗର୍ଭରୁ ହେବ ଯେ ପୁତ୍ରଟି
 ସେହି ତ ରକ୍ଷା କରିବ ସମୁଦାୟ ସୃଷ୍ଟି ।
 ଅର୍ଜୁନକୁ ସମର୍ପିଲୁ ଏସନକ ଭାଳି
 ଅନ୍ତେ ବୁଢ଼ାଇଲୁ ମୋର ବଂଶ ବନମାଳୀ ।
 ଏବେ ଜାଣିଲି ତୋହର ଅର୍ଜୁନେ ଅଭାବ
 କି ଦୋଷ ତୋଠାରେ କଲେ ସେ ପଞ୍ଚପାଣ୍ଡବ ।
 କୌରବଙ୍କ ବଂଶ ହରି ନାଶ କଲୁ କୃତେ
 ପାଣ୍ଡବଙ୍କ ବଂଶ ତୁହି କରୁଛୁ କପଟେ ।
 ଶ୍ରୀକୃଷ୍ଣ ବୋଇଲେ ମାଗୋ କିମ୍ପା ବୋଲ ଏହା
 ଶୁଣି ମୋଠାରେ କୁପିତ ହେବେ ତୋର ନାହା ।
 ସୁଭଦ୍ରା ବୋଇଲେ ତାଙ୍କୁ ଯେବେ ଏଡ଼େ ଡର
 ତେବେ କିମ୍ପା ତାହାଙ୍କର ବଂଶ ନାଶ କର ।
 ସୁଭଦ୍ରା ବଚନ ଶୁଣି ଶ୍ରୀକୃଷ୍ଣ ବୋଇଲେ
 ଯେଝା ପାପ ଅନୁସାରେ କାଳେ ନାଶଗଲେ ।
 ଶୁଣି ସୁଭଦ୍ରା ବୋଲନ୍ତି ତୁ ଜଗନ୍ନାରଣ
 ତେଣୁ ତୋତେ ପାଣ୍ଡବେ ଯେ ପଶିଲେ ଶରଣ ।
 ସୁଦର୍ଶନ ଚକ୍ରର ଯେ ସହସ୍ରେକ ଧାର
 ଦିବାରାତ୍ର ଭ୍ରମଇ ଯେ ଦ୍ଵାରକା ନଗର ।
 ମାଛି ଡିରଣ ପଡ଼ିଲେ ହୁଏ ସସ୍ରଶଞ୍ଜ
 ତେଣୁ ଏହିପୁରେ ଆସେ ଯମ କାଳଦଣ୍ଡ ।
 ନିରୋଗରେ ପୁର ଏଥୁ କାକୁ ନାହିଁ ମୃତ୍ୟୁ
 ନାତିଗୋଟି ନାଶହେଲା କହ କେଉଁ ହେତୁ ।
 ଅନନ୍ତ ବ୍ରହ୍ମାଣ୍ଡର ତୁ ଅଟୁ ଅଧିକାରୀ
 ତୋର ଆଜ୍ଞା ବିନା ଯମ ପାରଇ କି କରି ।
 ଚଉଦ ବରଷ ମୋର ପୁତ୍ର ଅଭିମନ୍ୟୁ
 ରଣଗୋଳେ ମରାଇଲୁ ତାହାକୁ ଜୀବନ୍ତ ।
 ସମସ୍ତେ ସୁଖେ ରହିଲେ ଦ୍ଵାରକାର ଜନ
 କେବଣ ପାତକ ମୁହିଁ କଲି ଭଗବାନ ।
 ଏଠା ସ୍ତ୍ରୀମାନେ ଛଡ଼ି ହୋଇ ସୁଲକ୍ଷଣୀ
 ହୀନ ସ୍ତ୍ରୀ ମଧ୍ୟେ ଏକା ହୋଇଲି ମୁଁ ଗଣି ।
 ପୁତ୍ର ନାଶ ହେବାରୁ ମୋ ପ୍ରାଣେ ନାହିଁ ଆଶ
 ନାତିଟିକି ଆଶ୍ରା କଲି ସେ ହେଲା ବିନାଶ ।
 ଯୁଧିଷ୍ଠିର ଭୀମାର୍ଜୁନ ଦୁଇ ମାତ୍ରୀ ସୁତ
 ପ୍ରବେଶ ହୋଇଲେ ପାଞ୍ଚ ଯାଇଣ ତୁରିତ ।
 ଦେଖିଣ ଯୋଦ୍ଧା ସହିତ କୁଳବଧୂ ହତ
 ସୁଭଦ୍ରାର କାନ୍ଦ ଶୁଣି ହେଲେ ମୂର୍ଚ୍ଛାଗତ ।
 ଯୁଧିଷ୍ଠି ବୋଇଲେ ଏହା ଦଇବ ତୋ ଗତି
 ଧର୍ମେ ଆଇ ନ ଦେଖିଲେ ମୋର ପୁତ୍ର ନାତି ।

ସହୋଦର ନାଶ କଲୁ ରାଜ୍ୟର ନିମନ୍ତେ
 ବଂଶ ବୁଡ଼ିଲା ଜୀବନ ଅଛି କିଏ ଅର୍ଥେ ।
 କୃଷକ୍ ବୋଇଲେ ତୁମ୍ଭେ ନର ନାରାୟଣ
 କନ୍ଦେ କନ୍ଦେ ଆମ୍ଭେ ଅଟୁ ତୁମ୍ଭର ଶରଣ ।
 ହରି ଦୟାସାଗର ତୁ ଭକତ ବସ୍ତ୍ର
 ତୋର ଆଶ୍ରା ଆମ୍ଭର ସବୁ ଦର୍ପବଳ ।
 କେବଣ ପାପ ଦେଖିଣ ହୋଇଲୁ ନିର୍ଦ୍ଦୟ
 ତେଣୁ କରି ଆମ୍ଭର ଏ ବଂଶ ହେଲା କ୍ଷୟ ।
 ଅର୍ଜୁନ ବୋଇଲେ ବଂଶ ରକ୍ଷାର କାରଣ
 ଏଥେ ଆଣିଥିଲ ଏବେ ହୋଇଲା ମରଣ ।
 ମୃତପିଣ୍ଡ ଗୋଟି କୋଳେ ଧରି ଦେବୀ କୁନ୍ତୀ
 ଦ୍ରୋପଦୀ ସହିତେ ବସି ବାହୁନି କାନ୍ଦନ୍ତି ।
 ଦେବକୀ ଯଶୋଦା ଆଦି କାନ୍ଦନ୍ତି ଦୁଃଖିତେ
 ନନ୍ଦ ବସୁଦେବ ଉଗ୍ରସେନର ସହିତେ ।
 କୃଷକ୍ ବଦ୍ରିଶସସ୍ତ୍ର ଅଷ୍ଟପାତବଂଶୀ
 ଅତି ଶୋକେ କାନ୍ଦି କାନ୍ଦି ମିଳିଲେକ ଆସି ।
 ସର୍ବେ ବସି ବିଚାରନ୍ତି ମନେ ମନେ ଗୁଣି
 କେବଣ ବିଚାରେ ଏହା କଲେ ଚକ୍ରପାଣି ।
 ଯେବଣ ଭୁବନେ ନାହିଁ ଭରା ଶୋକବ୍ୟାଧି
 ଏତେକାଳେ ଯମ କିମ୍ପା କଲାକ ଅବିଧି ।
 ସମସ୍ତେ ମିଳି ରୋଦନ କରନ୍ତି ବିକଳେ
 ଦ୍ଵାରକାପୁରକୁ ଧର୍ମ ଛାଡ଼େ ଏତେକାଳେ ।
 ବହୁତ କୁଟୁମ୍ବ ଯହୁଁ ଦ୍ଵାରକାରେ ହେଲେ
 ତେଣେ ଦ୍ଵାରକାରୁ କୃଷ୍ଣ ମମତା ଛାଡ଼ିଲେ ।
 କି ଅବା କପଟ କଲେ ଶ୍ରୀପୁରୁଷୋତ୍ତମ
 ପୁତ୍ରେ ବଞ୍ଚାଇବେ ଅବା ଉଦେ କରି ଧର୍ମ ।
 କେ ବୋଲେ କୃଷ୍ଣର କୋପ ଅଛି ପାଣ୍ଡବଙ୍କୁ
 କେ ବୋଲେ ମାୟା କରନ୍ତି ମନ ବିଡ଼ିବାକୁ ।
 କେ ବୋଲେ କୃଷ୍ଣ କରିଛି ଅର୍ଜୁନକୁ କୋପ
 ଶତଧନୁ ପାଇଁ ପାଥୀ ହରିଲା ତା ଦର୍ପ ।
 କେ ବୋଲଇ ସୁଭଦ୍ରାକୁ ହରିନେଲାବେଳେ
 ବହୁତ ଅପମାନିତ ହେଲେ କାମପାଳେ ।
 ସେ ରାଗ ଖଣ୍ଡିବ ହରି ଧରିଅଛି ଏବେ
 ତେଣୁ କରି ପୁତ୍ର ପଡ଼ି ମରିଲା ସମ୍ଭବେ ।
 ସୁଭଦ୍ରା ଅର୍ଜୁନ ଆଦି ଯେତେ ଥିଲେ ତଥୁ
 କୃଷକ୍ ନାମ ସମସ୍ତେ କଲେ ଅପଖ୍ୟାତି ।
 ସୁଭଦ୍ରା ବୋଇଲେ ଦେବ ସାବଧାନେ ଶୁଣ
 ତୋହର କଲା ଏ କୃତ୍ୟ ନୁହଇତି ଆନ ।
 ଯୁଧିଷ୍ଠିର ବୋଇଲେ ଚିତା କର ଆରୋପଣ
 ପୁତ୍ର ଘେନି ଦାହ ଆମ୍ଭେ ଦେବୁଁ ପାଞ୍ଚଜଣ ।
 ନମୋ ବେଦବ୍ୟାସ ପରାଶରଙ୍କ ନନ୍ଦନ
 ଯାହାଙ୍କ ମହିମା ବ୍ୟାପିଅଛି ତ୍ରିଭୁବନ ।

ଭୂତ ଭବିଷ୍ୟତ ଜ୍ଞାତା ମହାଯୋଗେ ସାର
 ନିମିଷକେ ବୁଲନ୍ତି ସେ ସମସ୍ତ ସଂସାର ।
 ଅଷ୍ଟାଦଶ ପୁରାଣକୁ ରଚନା କରିଲ
 ଗଣେଶଙ୍କୁ ଲେଖକ ପଣରେ ରଖାଇଲ ।
 ଆହୋ ମହାମୁନି ମୋତେ ହୋଇଣ ପ୍ରସନ୍ନ
 ଭାରତ ସମ୍ପନ୍ନ ହେଉ ଦିଅ ଆଜ୍ଞାଦାନ ।
 ଜୟମାତ ଶାରଳା ଗୋ ଶଙ୍କର ମୋହିନୀ
 ଅଗତି ଗତିଦାୟିନୀ ଦେବୀ ଗୋସାମଣୀ ।
 ତୋହର ପ୍ରସନ୍ନେ ମାତ କରଇ ଲେଖନ
 କଷେ ବସି ପଦ କହିଦିଅ ମାତା ପୁଣ ।
 ଜୟ ମାତ ଶାକମ୍ବରୀ ଏତିକି ବିନତି
 ଜନ୍ମେ ଜନ୍ମେ ଶାରଳାକୁ ପାଦେ ଦିଅ ଗତି ।

—○—

ପରୀକ୍ଷିତର ପୂର୍ବଜନ୍ମ

ବିଲଙ୍କଦେଶ ରାଜନ ଅତି ବିନୟରେ
 ଅଗସ୍ତି ମୁନିଙ୍କ ପାଦେ ପଡ଼ିଣ ସତ୍ତରେ ।
 ବିଧିମତେ ମୁନିଙ୍କ ଚରଣେ ପୂଜା କରି
 ବୋଇଲେ ହୋ ମହାମୁନି ଶୁଣ ମୋ ଗୁହାରି ।
 ଶ୍ରୀକୃଷ୍ଣ ଲୀଳା ଏହି ଅତି ଅଗୋଚର
 କହିଣ ହୃଦୟକୁ ପବିତ୍ର କର ମୋର ।
 ସମସ୍ତେ ନିନ୍ଦା କରିଣ କହିଲେ ହରିଙ୍କୁ
 ତହୁଁ କି ଉପାୟ କଲେ କହନ୍ତୁ ଆମ୍ଭଙ୍କୁ ।
 ଅଗସ୍ତି ବୋଲନ୍ତି ତୁମ୍ଭେ ଶୁଣି ମୁନିବର
 ଏଥୁ ଅନ୍ତେ ଯାହା କଲେ କମଳାରବର ।
 ଶ୍ରୀକୃଷ୍ଣ ମୁଖକୁ ଚାହିଁ ଦେବକୀ ବୋଇଲେ
 ହେ ଶ୍ରୀହରି ତୋର ନାମେ ଅପଖ୍ୟାତି ଦେଲେ ।
 ଏ ବାଳକ ବଞ୍ଚାଇଣ ଦିଅ ମୋର ଧନ
 ତୋ ମାୟା ବଳରେ ପୃଥ୍ଵୀ ଚଳେ ଅନୁକ୍ଷଣ ।
 ତୁ ଯେବେ ଅମୃତ ନୟନରେ ଅନାଇବୁ
 ଅକ୍ଳେଶରେ ଏ ବାଳକେ ଜୀବଦାନ ଦେବୁ ।
 କି ପାଇଁ ବିଳମ୍ବ କରୁ ଆରେ ବାପଧନ
 ବିଳମ୍ବେ ନାଶ ହୋଇବେ ସର୍ବ ପାଣ୍ଡୁଗଣ ।
 ଯୁଧିଷ୍ଠିର ଆଦି ପାଞ୍ଚପାଣ୍ଡବେ ସତ୍ତରେ
 ଶ୍ରୀକୃଷ୍ଣ ବିନୟରେ ବୋଇଲେ ସେଠାରେ ।
 ତୁମ୍ଭରି ଆଶ୍ରାରେ ହରି ଆମ୍ଭେ ବଡ଼ ଜାଣ
 ବିଳମ୍ବ କିପାଇଁ ଅବା କରୁ ତୁ ବହନ ।
 ସଂସାରେ ହେବ ବିଖ୍ୟାତ ପାଣ୍ଡବଙ୍କ ନାଥ
 ପାଣ୍ଡବ ବନକୁ ଶେଷେ କରିଲେ ନିହତ ।
 ସମସ୍ତଙ୍କ ବିନୟକୁ ଶୁଣି ନାରାୟଣ
 ମନମଧ୍ୟେ ଦୟା କଲେ କମଳଲୋଚନ ।
 ନିଜ ନାମ ସୁମରିଣ ବାଳକକୁ ଧରି
 କପାଳକୁ ଆଉଁଷିଣ ବୋଇଲେ ଶ୍ରୀହରି ।

ବୋଇଲେ ହେ ପିତାମହ ବାରେ ଏଣେ ତାହୁଁ
 ସୋମବଂଶ ବୁଡ଼ିଲେ ତୁ କି ସ୍ଥାପିବୁ ଦେହ ।
 ମୁହିଁ ଯେବେ ସତ୍ୟ ତୋର ବାକ୍ୟେ ପ୍ରଜାପତି
 ଦିଗପାଳ ହୋଇ ମର୍ତ୍ତ୍ୟେ ହୋଇଲି ଉପୁଡ଼ି ।
 ମୁହିଁ ଯେବେ ଉତପତ୍ତି ଭାରା ନିବାରଣେ
 ଜନ୍ମେ ଜନ୍ମେ ଜାତ ହୁଏ ନର ନାରାୟଣେ ।
 ଯେବେ ଧରେ ମସ୍ୟ କଞ୍ଚ ବରାହ ଶରୀର
 ନୃସିଂହ ବାମନ ପର୍ଶୁରାମ ଧନୁର୍ବର ।
 ଯେବେ ମୁହିଁ ମହାଭାରା ନିବାରଣ ପାଇଁ
 ନିଜ ଅଂଶ ନାନାରୂପେ ଅବତାର ହୋଇ ।
 ନିଜ ପିତା ବୋଲି ଯେବେ ନିରାକାର ଧ୍ୟାନ
 କରୁଥାଏ ନିରିମଳ କରି ନିଜ ମନ ।
 ସାଧୁ ଯୋଗୀଙ୍କର ମୁହିଁ ଯେବେ ମୋକ୍ଷଦାତା
 ଯୋଗୀଜନ ଯେବେ ମୋତେ କରୁଥିବେ ଚିନ୍ତା ।
 ଯେବେ ଅନୁବ୍ରତେ ମୋର ବ୍ରହ୍ମେ ଥାଏ ଭକ୍ତି
 ଯେବେ ସଂସାରଜନଙ୍କୁ ପାଳଇ ମୁଁ ନିତି ।
 ମୁହିଁ ଯେବେ ନିବାରଣ ପୃଥ୍ଵୀ ଜୀବ ଚିନ୍ତା
 ମୁହିଁ ଯେବେ ଇହଲୋକ ସଦଗତି ଦାତା ।
 ଧର୍ମରେ ବର୍ତ୍ତନ୍ତି ଜପ ମନ୍ତ୍ର ଯେତେ ପ୍ରାଣୀ
 ଯେବେ ତାଙ୍କ ଦୁଃଖ ଖଣ୍ଡେ ବେଳକାଳ ଜାଣି ।
 ସାଧୁ ଯୋଗୀଙ୍କ ରକ୍ଷଣେ ଥାଏ ଯେବେ ଚିତ୍ତ
 ଯେବେ ଯୋଗୀମାନେ ମୋର ନିଶ୍ଚୟ ଭଜତ ।
 ଯେବେ ମୁହିଁ ଥାଏ ସର୍ବ ଜନଙ୍କର ହୃଦେ
 ସକଳେ ନାଶନ୍ତି ଦୁଃଖ ଯଦି ମୋ ପ୍ରସାଦେ ।
 ଯେବେ ମୁଁ ନ ମାରେ ବଳହୀନ ଧର୍ମଯୁକ୍ତେ
 ହେତି ପ୍ରହେତି ନାଶିଲେ ଯେବେ ପିତା କ୍ରୋଧେ ।
 ଆକାଶ ମନ୍ଥିଲେ ଯହୁଁ ମାଳି ଯେ ସୁମାଳି
 ମୁହିଁ ଯେବେ ବଧ କରି ଉଦ୍ଧରିଲି ସ୍ଥଳୀ ।
 ଜଗଜ୍ଜନ ତାରି ଯେବେ ଜଗନ୍ନାଥ ନାମ
 ଯଦି ମୋ ଆୟତ୍ତେ ଥାଏ ଧର୍ମ ଅର୍ଥ କାମ ।
 ଧରଣୀ ଉଶ୍ମାସ ପାଇଁ ଯେବେ ଜନ୍ମେ ମୁହିଁ
 ଶରଣଜନଙ୍କୁ ଯେବେ ମୁଁ ରକ୍ଷା କରଇ ।
 କ୍ଷିତି ଆପ ତେଜ ଆଉ ବାୟବ୍ୟ ଆକାଶ
 ଏ ପଞ୍ଚଭୂତ ଯଦ୍ୟପି ଅଟେ ମୋର ବଂଶ ।
 ଯେବେ ମୁଁ ଆଶ୍ରିତ ରଖେ ଦୁଷ୍ଟ ଦର୍ପ ଗଞ୍ଜି
 ମୋ ଭକ୍ତଜନର ମନ ଯେବେ କରେ ରାଜି ।
 ମୁହିଁ ଯେବେ ନିଷ୍ପାମତି ଏକାଦଶ ଭେଦି
 ମମ ଭକ୍ତ ଯେହୁ ତାର କାର୍ଯ୍ୟ କରେ ସିଦ୍ଧି ।
 ଯେବେ ମୁହିଁ ଏକମାତ୍ରା ପିତାଠାରୁ ଜାତ
 ଯଦି ପିତା ମାତା ଗୁରୁ କରଇ ପୂଜିତ ।
 ନରକକୁ ତାରେ ଯେବେ ମୁହିଁ ନାରାୟଣ
 ଅନାଥର ଭକ୍ତି ଘେନି କରେ ମୁଁ କାରଣ ।


ଜୀବଜନ୍ତୁଙ୍କୁ କରନ୍ତି ହିଂସା ଯେବେ ପ୍ରାଣୀ
 ତାଙ୍କ ଚିନ୍ତା ଘେନି ଯେବେ ନାମ ଚିନ୍ତାମଣି ।
 ମୁହିଁ ଯେବେ ପିତା ବାକ୍ୟେ ଶିବଧନୁ ଭାଙ୍ଗି
 ରାବଣ କୁମ୍ଭକର୍ଣ୍ଣର ଦର୍ପ ଥିବି ଗଞ୍ଜି ।
 ମୁହିଁ ଯେବେ ପାତାଳକୁ ଚାପିଥିଲି ବଳି
 ଶଙ୍ଖ ଚକ୍ର ଧରି ଯେବେ ନାମ ବନମାଳି ।
 ମୁହିଁ ଯେବେ ପର୍ଶୁ ହୋଇ ଦାନବ ଗଞ୍ଜିଲି
 ଯେବେ କି ସତ୍ୟ ହିରଣ୍ୟକଶିପୁ ବଧୁଲି ।
 ମହାଭାରା ନିବାରଣ ଅର୍ଥେ ଯେବେ ମୁହିଁ
 କଂସ କେଶୀ ଅଷ୍ଟମଲ୍ଲ ନାଶକଲି ଯାଇଁ ।
 ଯେବେ ମୋତେ ଯୋଗୀ ମୁନି କରୁଥାନ୍ତି ଧ୍ୟାନ
 ବୈକୁଣ୍ଠରେ ତାଙ୍କୁ ଯେବେ ଦିଅଇ ସୁସ୍ଥାନ ।
 ଯେବେ ମୋତେ ଚିହ୍ନିଥାନ୍ତି ନିରତେ ମହାତ୍ମା
 ଯେବେ ପାଣ୍ଡବ ଅଟନ୍ତି ମୋର ପଞ୍ଚଆତ୍ମା ।
 ପାଣ୍ଡବଙ୍କୁ ଯେବେ ମୋର ନ ଥାଏ କପଟ
 ଅର୍ଜୁନ ମୋହର ଯେବେ ଅଟେ ଭକ୍ତଶ୍ରେଷ୍ଠ ।
 ସୁବ୍ରହ୍ମେ ବିଭା କରାଇଲି ଯେବେ ସୁଭଦ୍ରାକୁ
 କପଟ ନ କରେ ଯେବେ ମୁଁ ବଳରାମଙ୍କୁ ।
 ଶ୍ରୀମନ୍ତ ଲୋକକୁ ଯେବେ ମୋର ଦୟା ଅଛି
 ତେଣୁ ନାମ ଯଦ୍ୟପି ମୁଁ ଶ୍ରୀବତ୍ସି ବହୁଛି ।
 ଜନଜନ୍ତୁ ଆରତ ମୁଁ ଶୁଣେ ଯେବେ କର୍ଣ୍ଣ
 ଯଦ୍ୟପି ମୋହର ନାମ ଅଟେ ଜନାର୍ଦ୍ଦନ ।
 ଯେବେ ତୁଳସୀକୁ ଭାବେ ସଦା ମନ ମଧ୍ୟେ
 ସପ୍ତସିନ୍ଧୁ ନବଦ୍ଵୀପ ଘୋଡ଼ି ଏକପାଦେ ।
 ଭକ୍ତଜନଙ୍କ ନାଶଇ ହୃଦୟ ବିଷାଦ
 ଯେବେ ମୋର ଭୁବନକୁ ନାହିଁଟି ପ୍ରସାଦ ।
 ଏ ମୋହର ବାକ୍ୟ ଯଦି ଅଟେ ସତ୍ୟ ସତ୍ୟ
 ସାକ୍ଷୀ ଏଥିକି ବିହତା ପୁରୁଷ ନିୟତ ।
 ଆହେ ଦିଗପାଳମାନେ ସର୍ବେ ମୋର ସାକ୍ଷୀ
 ପର ଦୁଃଖ ଯଦି ନେତ୍ରେ ନ ପାରେ ମୁଁ ଦେଖି ।
 ପରନିନ୍ଦା ପରିହିଁସା ଯେ କରଇ ହୃଦେ
 ତାହା ମୁଁ ନ ସହଇତି ଯଦି ମନମଧ୍ୟେ ।
 ଭାରତ ଯୁଦ୍ଧରେ ମୋର ପାଣ୍ଡବଙ୍କ ହିତେ
 ବ୍ରହ୍ମ କ୍ଷତ୍ରୀ ବୈଶ୍ୟ ଶୂଦ୍ର ବଧୁଲୀ ନିରତେ ।
 ଏ ବଚନମାନ ଯେବେ ମୋର ଅଟେ ସତ୍ୟ
 ତେବେ ମମ ଆତ୍ମା ଘେନି ଉଠୁ ଏ ବାଲୁତ ।
 ଶ୍ରୀକୃଷ୍ଣ ମୁଖୁ ଏସନ ସତ୍ୟବାଣୀ ଶୁଣି
 ଜୀବନ ପ୍ରାପତ ହେଲା ସେ କୁମରମଣି ।
 ଜୀବନ୍ୟାସ କରି ଯହୁଁ କୃଷ୍ଣ କଲେ ଦୃଷ୍ଟି
 କର ମୋଡ଼ିଦେଇ ପୁତ୍ର କାନ୍ଦିଲା ତଡ଼ିତ ।
 ଦେଖି ଚକିତ ହୋଇଲେ ସେଠା ସର୍ବଲୋକ
 ସର୍ବେ ଆନନ୍ଦିତ ହେଲେ ଛାଡ଼ି ସବୁ ଶୋକ ।

ସାଧୁ ସାଧୁ ଧନ୍ୟ ଧନ୍ୟ ଭାଷିଲେ ସମସ୍ତେ
 ଦୁଃଖ ପାଶୋରିଣ ହର୍ଷ ଉଠିଲା ବୃନ୍ଦେ ।
 ଜୀବନ ପାଆନ୍ତେ ସର୍ବେ ହୋଇଲେ ଆନନ୍ଦ
 ସୁଭଦ୍ରାର ମୁଖ ଦିଶେ ଯେହ୍ନେ ପୂର୍ଣ୍ଣଚାନ୍ଦ ।
 ଶ୍ରୀକୃଷ୍ଣଙ୍କ ପାଦେ ଭକ୍ତା ପ୍ରଣାମ କରିଣ
 ବୋଇଲା ହେ ଭାଇ ତୋର ମାୟା ଅଟେ ଧନ୍ୟ ।
 ମୁହିଁ ଛାଡ଼ି ନାରୀ ଜାତି କାହିଁ ତୋର ଗୁଣ
 ଜାଣିବି ହେ ନାରାୟଣ ପାଶୁବ ରକ୍ଷଣ ।
 କେଉଁ ଜନ୍ମେ ମୁହିଁ କେତେ ତପ କରିଥିଲି
 ତେଣୁ ତୋର ଭଉଣୀ ହୋଇଣ ଜନ୍ମ ହେଲି ।
 ଧନ୍ୟ ଧନ୍ୟ ଏହି ଦ୍ଵାରାବତୀ ନାରୀ
 କେତେ ତପେ ମନାଇଲେ ତୋତେ ବଂଶୀଧାରୀ ।
 ଯୋଗୀ ରକ୍ଷି ଯା ଦର୍ଶନ ପାଇଁ ଭାବୁଥାନ୍ତି
 ପୁତ୍ର ସ୍ଵାମୀ ରୂପେ ଏହିମାନେ ଯେ ସେବନ୍ତି ।
 ଆହେ ଭାଇ ଯେବେ ଅଛି ଦୟା ମୋହଠାରେ
 ଦୀର୍ଘାୟୁ କରିଣ ଯାକୁ ରଖ ଏ ସଂସାରେ ।
 ଯୁଧିଷ୍ଠି ଅର୍ଜୁନ ଭାମ ଆଦି ପାଞ୍ଚବୀରେ
 ଭକ୍ତିଭରେ ବୋଇଲେ ସେ ଚାହିଁ ଶ୍ରୀକୃଷ୍ଣରେ ।
 କି ଅବା ନ ଜାଣୁ ନାଥ ଜଗତର ସ୍ଵାମୀ
 ଅକାରଣେ କିମ୍ପା କଷ୍ଟ ଦେଉ ଅନ୍ତର୍ଯ୍ୟାମୀ ।
 କିବା ମନ ବିଚିବାକୁ ମାୟା ଆରମ୍ଭିଲୁ
 ମନ ଦେଖି ହୃଦୟରେ ସୁଦୟା ବହିଲୁ ।
 ଆହେ ପତିତପାବନ ମାନ ଉଦ୍ଧାରଣ
 କେତେ କେତେ ବିପତ୍ତିରୁ କରିଛ ତାରଣ ।
 ପାଶୁବଙ୍କ ନାମ ବୋଲି ଜଗତେ ବିଦିତ
 ତୋହର ଆଶ୍ରାରେ ବର୍ଜିଥାଇ ପଞ୍ଚଭ୍ରାତ ।
 ହୁକୁମୟ ଅଟୁ ତୁହି ତୋତେ ଆମ୍ଭେମାନେ
 ମାମୁଁ ପୁଅ ଭାଇ ବୋଲି କହୁ ଅକାରଣେ ।
 ଜାଣିବାରେ ତୋ ଚରଣେ କରିନାହିଁ ଦୋଷ
 ଅଜଣାରେ କରିଥିଲେ କ୍ଷମ ପାତବାସ ।
 ଏହିପରି ଶୁଣି ହରି ଆନନ୍ଦ ହୋଇଲେ
 ଦ୍ଵାରକା ଭୁବନରେ ମଙ୍ଗଳଘୋଷ ଦେଲେ ।
 ସତ୍ୟଭାମା ରୁକ୍ମିଣୀ ଆଦି ଯେ ନାରୀମାନେ
 ଭ୍ରାତଙ୍ଗା କଟାକ୍ଷେ ଚାହିଁକରି ନାରାୟଣେ ।
 ବୋଇଲେ ହେ ନାଥ ତୁମ୍ଭେ ଅଟ ମାୟାଧର
 ପର ଘରକୁଡ଼ା ନାମ ଗୋପୀ ଚିତ୍ତ ଚୋର ।
 ସହଜରେ ଆମ୍ଭେ ନାରୀଜାତି ବୁଝିହୁଅନ
 ତୋହର ସଞ୍ଚଳା ଅଟେ ଆହେ ପ୍ରାଣଧନ ।
 ଏହିପରି ସର୍ବେ କୃଷ୍ଣେ ପ୍ରଶଂସା କରିଣ
 ଆନନ୍ଦରେ ହରିଧ୍ଵନି କଲେ ନାରୀଗଣ ।
 ଶୁଣି ବଳଦେବ ତହିଁ ଉପସ୍ଥିତ ହେଲେ
 ପୁତ୍ରକୁ ଦେଖିଣ ବଡ଼ ଆନନ୍ଦ ହୋଇଲେ ।

ବଡ଼ ବିଚିତ୍ର ଅଟଇ ମାୟାଧର ମାୟା
 ଜଗତ ଜନଙ୍କ ନାଥ କଲେକ ସୁଦୟା ।
 ମୃତପିଣ୍ଡେ ଜୀବଦେଇ ସୋମବଂଶ ସ୍ଥାପି
 ତେଣୁ ଅରକ୍ଷିତ ନାମ ଦେଲେ ପଦ୍ମ ଆଖି ।
 ଜଗତ ବନ୍ଦନ ନାଥ ଜୟ ପାତବାସ
 ଜଗତଜନ କାରଣ ଜୟ ଶ୍ରୀନିବାସ ।
 ଜୟ ଜୟ ନାରାୟଣ ଜଗତ ତାରଣ
 ଜୟ ପ୍ରଭୁ ଜନ ଧନ ଭକ୍ତ ଉଦ୍ଧାରଣ ।
 ଜୟ ହେ କପିଳରୂପୀ ପ୍ରଭୁ ଦକ୍ଷତ୍ୟାଗୀ
 ଜୟ ହେ ନୃସିଂହ ହରିଣାକ୍ଷ ନାଶକାରୀ ।
 ଜୟ ହେ ପରଶୁରାମ କ୍ଷତ୍ରିୟ ମର୍ଦ୍ଦନ
 ଜୟ ହେ ଶ୍ରୀରାମ ଦଶକନ୍ଦ ବିନାଶନ ।
 ଜୟ ହେ ମାତଳୀରୂପୀ ବୈଲୋଚନ ହନ୍ତା
 ଜୟ ନାରାୟଣ କର ପୃଥ୍ଵୀ ଉଦ୍ଧାରଣ ।
 ଜୟ ହେ ବାମନରୂପୀ ଦେବ ରକ୍ଷାକାରୀ
 ଜୟ ତ୍ରିବିକ୍ରମ ପ୍ରଭୁ ଅବନୀ ଉଦ୍ଧାରି ।
 ଜୟ ହେ ବରାହରୂପୀ ଧରଣୀ ଉଦ୍ଧାରି
 ଜୟ ହେ ଶ୍ରୀକୃଷ୍ଣ କଂସ କେଶୀ ଦର୍ପହାରୀ ।
 ଜୟ ହେ ମଧୁସୂଦନ ଭକ୍ତ ଉଦ୍ଧାରଣ
 ଜୟ ନୀଳାଦ୍ରିବିହାରୀ ପାପୀଙ୍କ ତାରଣ ।
 ଶ୍ରୀନୀଳ କନ୍ଦରେ ପ୍ରଭୁ ଏ କଳିକାଳରେ
 ବିଜେ କରିଅଛ ରତ୍ନସିଂହାସନ ପରେ ।
 ବ୍ରହ୍ମା ଶିବ ତୋ ଚରଣେ କରନ୍ତି ଦୟିନୀ
 ସ୍ଵର୍ଗେ ଇନ୍ଦ୍ରପଦ ଦେଲୁ ଭକ୍ତ ଭାବ ଘେନି ।
 ପକ୍ଷୀଜନ୍ମ ମାତ୍ରେ ସେ ଭୂଷଣ ନାମ ଯାର
 ତୋ ନାମ ଧରନ୍ତେ ସେହୁ ହେଲା ଅଜ୍ଞାନର ।
 ଶ୍ରୀବତ୍ସ ବ୍ରାହ୍ମଣ ତୋତେ ନାତେକ ମାଇଲା
 ତା ଭକ୍ତିରେ ତୁଷ୍ଟ ତୁହି ହେଲୁ ନନ୍ଦବଳା ।
 ତୋର ନାମେ ଅଜ୍ଞାନିକ ହୋଇଲା ନିଷ୍ଠାର
 ଏ ଶାରଙ୍ଗ ଦାସ ସଦା କିଙ୍କର ତୋହର ।
 ନ ଜାଣଇ ଜପ ତପ ଅତି ମୃତୁଜନ
 ଶ୍ରୀରଙ୍ଗାଚରଣ ତଳେ ପଶିଲି ଶରଣ ।
 ତାର ଅବା ମାର ପ୍ରଭୁ ଯେ ଇଚ୍ଛା ତୋହର
 ସଦା ମୁଁ ତୋ ପାଦପଦ୍ମେ ଯୋଡ଼ିଥିବି କର ।
 ତୁମ୍ଭର ପ୍ରସନ୍ନେ କାଞ୍ଚିକି ପର୍ବ ମୁହିଁ
 ଶେଷକଳି ସାଧୁଜନେ ଦୋଷ ଧର ନାହିଁ ।
 ଜୟ ମାତା ଶିବଧବ ଶିବଙ୍କ ଘରଣୀ
 ସତ୍ୟ ତୋ ସେବକ ଅଟେ ଏ ଶାରଙ୍ଗା ମୁନି ।
 ଜନ୍ମେ ଜନ୍ମେ ମାତ ମୋତେ କରୁଥାଅ ଦୟା
 ଏ ନର ଜନ୍ମ ଉଦ୍ଧର ମାତ ମହାମାୟା ।

—୦—
କାଞ୍ଚିକା ବା ଏକିକ ପର୍ବ ସମ୍ପୂର୍ଣ୍ଣ

ଶୁଭ୍ରମୁନି ଏ ଶାରଳା ଦାଶଙ୍କ ବିରଚିତ



ନାରୀ ଓ ଶାନ୍ତିପର୍ବ

ପ୍ରକାଶକ : ଧର୍ମଗ୍ରନ୍ଥ ଷ୍ଟୋର

(ନୂତନ ମୁଦ୍ରଣ)

ପ୍ରାପ୍ତିସ୍ଥାନ - ଧର୍ମଗ୍ରନ୍ଥ ଷ୍ଟୋର

ପରିଚାଳକ - ବିଦ୍ୟାଧର ସାହୁ

ଅଲିଶା ବଜାର, କଟକ - ୨

ଦୂରଭାଷ : ୦୬୭୧-୨୬୦୮୨୯୭

ମହାଭାରତ ନାରୀ ଓ ଶାନ୍ତି ପର୍ବର

ସୂଚୀପତ୍ର

ବିଷୟ

ପୃଷ୍ଠାଙ୍କ

୧ ।	ବନ୍ଦନା	୨
୨ ।	ପାଞ୍ଚ ପାଣ୍ଡବମାନଙ୍କର ହସ୍ତିନା ପ୍ରବେଶ, ଧୃତରାଷ୍ଟ୍ରର ଶୋକ ଓ ଗାନ୍ଧାରୀର ନେତ୍ରାନଳରେ ଦୁର୍ଦ୍ଦଶର ଦହନ	୨
୩ ।	ଧୃତରାଷ୍ଟ୍ରଦ୍ୱାରା ଲୌହଜୀମ ବୃଷ୍ଟି ଓ ଗାନ୍ଧାରୀର କୃଷ୍ଣଙ୍କୁ ଶାପ ଦେବା	୫
୪ ।	ଭୀଷ୍ମ ଓ କୌରବ ଶତଭ୍ରାତାଙ୍କ ପିଣ୍ଡଦାହ	୧୧
୫ ।	ଯୁଧିଷ୍ଠିରଙ୍କ ଅଭିଷେକ	୧୪
୬ ।	ଦୁର୍ବାସା ରକ୍ଷି କୃଷ୍ଣଙ୍କ ମାୟା ଦର୍ଶନ କରି ବ୍ରହ୍ମାଙ୍କୁ ଜଣାଇବା ଓ କୋଶାର୍ଜ ତୀର୍ଥ ମହାତ୍ମ୍ୟ	୧୭

ମହାଭାରତ ନାରୀ ଓ ଶାନ୍ତି ପର୍ବର ସୂଚୀପତ୍ର

ସମାପ୍ତ

ମହାଭାରତ

ନାରୀ ଓ ଶାନ୍ତି ପର୍ବ

ନାରାୟଣଂ ନମସ୍କୃତ୍ୟଂ ନରଂଚୈବ ନରୋତ୍ତମଂ,
ଦେବୀଂ ସରସ୍ୱତୀଂ ବ୍ୟାସଂ ତତୋଜୟ ମୁଦୀରୟେତ୍ ।
ବେଦେ ରାମାୟଣେ ଚୈବ ପୁରାଣେ ଭାରତେ ତଥା,
ଆଦୌ ଚାନ୍ତେ ଚ ମଧ୍ୟେ ଚ ହରିଃ ସର୍ବତ୍ର ଗୀୟତେ ।

ତଂ ବେଦଶାସ୍ତ୍ର ପରିନିଷ୍ଠିତ ଶୁଦ୍ଧ ବୁଦ୍ଧିଂ,
ଚର୍ମାୟରଂ ସୁରମୁନୀନ୍ଦ୍ରନୂତଂ କବୀନ୍ଦ୍ରଂ ।
କୃଷ୍ଣଭିଷଂ କନକପିଙ୍ଗାକଟାକଳାପଂ,
ବ୍ୟାସ ନମାମି ଶିରସା ତିଳକଂ ମୁନୀନାଂ ।

ଆଦୌ ତତ୍ତ୍ୱତରାଂଶୁପାଶୁ ଜନନଂ ଲାକ୍ଷାଗୃହେ ଦାହନଂ,
ଦୁ୍ୟତେ ସ୍ତ୍ରୀ ହରଣଂ ବନେ ବିଚରଣଂ ମହ୍ୟାଳୟେ ଗୋପନଂ ।
ଲୀଳା ଗୋହରଣଂ ହ୍ୟନେନ ତରଣଂ ସନ୍ଧିକ୍ରିୟା କୃମ୍ଭଣଂ,
ଭୀଷ୍ମଦ୍ରୋଣ ଦୁର୍ଯ୍ୟୋଧନାଦି ଦଳନଂ ଏତନ୍ମହାଭାରତଂ ।

ଭୀଷ୍ମ ଦ୍ରୋଣତଥାଜୟଦ୍ରଥଜଳା ଗାନ୍ଧାରନୀଲୋତ୍ପଳା,
ଶଲ୍ୟଗ୍ରାହବତୀ କୃପେଣ ବହନୀ କର୍ଣ୍ଣେନ ବେଳାକୁଳା ।
ଅଶ୍ୱଥାମା ବିକର୍ଣ୍ଣ ଘୋର ମକରା ଦୁର୍ଯ୍ୟୋଧନ ବର୍ଜିନୀ,
ସୋଽଭୀଷ୍ମା ଖଳୁ ପାଣ୍ଡବୈ ରଣନଦୀ ଯଜ୍ଞର୍ଣ୍ଣଧାରୋହରି ।

ଭାରତ ଶ୍ରୁତିମାତ୍ରେଣ ଗଙ୍ଗାସ୍ନାନେନ ମାନବଃ,
ବିଷ୍ଣୁ ସ୍ମରଣ ମାତ୍ରେଣ ସର୍ବପାପୈଃ ପ୍ରମୁଚ୍ୟତେ ।
ବ୍ୟାସଂ ବଶିଷ୍ଠନପ୍ତାରଂ ଶକ୍ତିଃ ପୌତ୍ରମକଳୁଷଂ,
ପରାଶରାୟଞଂ ବନ୍ଧେ ଶୁକତାତଂ ତପୋନିଧିମ୍ ।

ତତ୍ତ୍ୱେ ଚ ଗଙ୍ଗା ଯମୁନା ଚ ତତ୍ର ଗୋଦାବରୀ ତତ୍ର ସରସ୍ୱତୀ ଚ ।
ସର୍ବାଣୀ ତୀର୍ଥାନି ବସନ୍ତି ତତ୍ର ଯତ୍ରାତୁ୍ୟତୋଦାରକଥାପ୍ରସଙ୍ଗଃ ।

ବନ୍ଦନା

ଜୟ ମା ଶାରଳା କୃପାଜଳର ନନ୍ଦିନୀ
ମହିଷାସୁର ମର୍ଦ୍ଦିନୀ ଝଙ୍କଡ଼ ବାସିନୀ ।
ଅସୁରମାନଙ୍କ ଦର୍ପ ବିନାଶିବା ପାଇଁ
ଭାରୀ ନିବାରଣ କଲୁ ଦେବତାଙ୍କ ପାଇଁ ।
ମୁଁ କିସ କହିବି ମାଗୋ ତୋହର ମହିମା
ଦେବଗଣ ଯେ ମହିମା ବର୍ଣ୍ଣନେ ଅକ୍ଷମ
ଛାର ନରଦେହ ଦହି ମୁଁ କି ହେବି କ୍ଷମ ।
ତୋର ଅନୁଗ୍ରହ ମାଗୋ ଶ୍ରୀମହାଭାରତ
କିଞ୍ଚିତ ମୁଁ ଲେଖିବାକୁ ହୋଇଲି ସାମର୍ଥ୍ୟ ।
ନାରୀ ଶାନ୍ତିପର୍ବ ଏହି ସୁଧାରସ ବାଣୀ
ବର୍ଣ୍ଣନେ ଉଦ୍ୟତ ହେଉଅଛି ଏହିକ୍ଷଣି ।
ତେଣୁ ତୋ ଅଭୟ ପାଦେ ପଶୁଛି ଶରଣ
ଶାରଳା ଦାସକୁ ମାତ ଦିଅ ଦିବ୍ୟଜ୍ଞାନ ।

—○—

ପଞ୍ଚପାଣ୍ଡବଙ୍କର ହସ୍ତିନା ପ୍ରବେଶ

ଧୃତରାଷ୍ଟ୍ରର ଶୋକ ଓ ଗାନ୍ଧାରୀର

ନେତ୍ରାନଳରେ ଦୁର୍ଦ୍ଦର୍ଶର ଦହନ

ବିଳଙ୍କର ଅଧିପତି ବୈବସ୍ବତ ମନୁ
ଆସନେ ବସାଇ ପୂଜି କୁନ୍ଦରାଷି ସୁନୁ ।
ବୋଇଲେ ହେ ମୁନି ତୁମ୍ଭେ ତିନିକାଳଜାତ
ଶୁଣିବି ମୁଁ ତବ ମୁଖୁଁ ଭାରତର କଥା ।
ପରୀକ୍ଷିତ ଜନ୍ମକଥା କହିଗଲେ ଯେତେ
ତାହା ଶୁଣି ହର୍ଷଜାତ ହେଲା ମୋର ଚିତ୍ତେ ।
ଏକାଦଶ ଅକ୍ଷୌହିଣୀ ସମରେ ପଡ଼ିଲେ
ତିନିଜଣ ମାତ୍ର ତହିଁ ନିସ୍ତାର ପାଇଲେ ।
ଏ ଉତ୍ତାରୁ ହୋଇଲାକ ଯେଉଁ ଯେଉଁ କଥା
ତାହା ବିସ୍ତାରି କହିବେ ମୁନି ମହାରଥା ।
ପୁତ୍ର ଶୋକେ ଧୃତରାଷ୍ଟ୍ର କିପରି ରହିଲା
କାହା ବୋଲେ ସେହୁ ପୁଣି ସାବୁନା ପାଇଲା ।
ଦୁର୍ଯ୍ୟୋଧନ ପ୍ରାୟ ପୁତ୍ର ମଲାଟି ଯାହାର
କିପରି ପ୍ରାଣ ରହିଲା ଶୋକରେ ତାହାର ।
ଗାନ୍ଧାରୀ କେହ୍ନେ ବଞ୍ଚିଲା ପୁତ୍ରର ଶୋକରେ
ଏକଥା ବିସ୍ତାର କରି କହ ମୋ ଆଗରେ ।
ବୈବସ୍ବତ ମନୁ ଆଗେ କହନ୍ତି ଅଗସ୍ତି
ମୃତ୍ୟୁ ଲଭି ପଡ଼ିଥିଲା ଅଭିମନ୍ୟୁ ପତ୍ନୀ ।
ବାରାଣସୀ ତୀରେ ତାର କଲେ ପ୍ରେତକାର୍ଯ୍ୟ
ଯୁଦ୍ଧ ଶ୍ରୀକ୍ଷିତେ ବିଜେ କଲେ ଦେବରାଜ ।

ପଞ୍ଚଦଶ ଦିବସରେ କୃଷ୍ଣ ପାଶେ ବସି
ଯୁଧିଷ୍ଠିର ଧୀରେ ଧୀରେ ତାହାକୁ ସମ୍ଭାଷି ।
ଦ୍ରୌପଦୀ ପଞ୍ଚପୁତ୍ରେ ତ ହୋଇଲ ବିନାଶ
କେ ରକ୍ଷା କରିବ ଶିଶୁ ବିନା ସୋମବଂଶ ।
ତେଣୁ ଏ ପୁତ୍ରକୁ ପାଳ କରିଣ ଯତନ
ଏହା ବିନା ରଖିବାକୁ ବଂଶ ନାହିଁ ଆନ ।
ଆହେ ଦେବରାଜ ଯେବେ ତୁମ୍ଭେ ନ ପାଳିବ
ଏହିଠାରୁ ସୋମବଂଶ ରବି ଅସ୍ତହେବ ।
ତୁମ୍ଭେ ସକଳ ଜୀବର ଅଟ ପଞ୍ଚଭୂତ
ତୋତେ ତିଆରିବା ପାଇଁ ମୁହିଁକି ସମର୍ଥ ।
ସବୁବେଳେ ବଞ୍ଚୁ ଆମ୍ଭେ ତୁମ୍ଭ ଆଶ୍ରେ କରି
ଯାଉଛୁ ଦେଖିବୁ ଧୃତରାଷ୍ଟ୍ର ଯେ ଗାନ୍ଧାରୀ ।
ପୁତ୍ରଶୋକେ କରୁଥିବେ କିସ ଦୁଇପ୍ରାଣୀ
ତାଙ୍କୁ ସଙ୍ଗୋଳି ଆସିବୁ ଏହିଠାକୁ ପୁଣି ।
ଶ୍ରୀକୃଷ୍ଣ ବୋଇଲେ ମୁହିଁ ତୁମ୍ଭ ସଙ୍ଗେ ଯିବି
କି କହିବ ଧୃତରାଷ୍ଟ୍ର ତାହା ମୁଁ ଶୁଣିବି ।
ତହିଁ ପାଞ୍ଚଭାଇ ପାଞ୍ଚ ରଥକୁ ଆରୋହି
ଗରୁଡ଼ ପିଠିରେ ଗଲେ ଜଗତ ଗୋସାଇଁ ।
କୁନ୍ତୀ ଦ୍ରୂପଦୀ ପଞ୍ଚପାଣ୍ଡବଙ୍କ ତୁଲେ
ଇନ୍ଦ୍ରପ୍ରସ୍ଥ ଅଭିମୁଖେ ଗମନ କରିଲେ ।
ଶ୍ରୀକୃଷ୍ଣ କହିଲେ ପଥେ ଭୀମକୁ ଅନାଇ
ତୋ ବିନା ଧୃତରାଷ୍ଟ୍ରର ଅନ୍ୟ ରାଗ ନାହିଁ ।
ତେଣୁ ତୁ ତାହାର ଶତପୁତ୍ର କଲୁ ନଷ୍ଟ
ତେଣୁ ତୋହଠାରେ ସେହି ହୋଇଅଛି ରୁଷ୍ଟ ।
ବାହ୍ୟରେ ପ୍ରେମ ହୋଇଣ ତାକିବ ପାଶକୁ
କେତେ ନ ଯିବ ମନରେ ରଖ ଏ କଥାକୁ ।
କ୍ଷତ୍ରିୟ କୁଳର ଷଷ୍ଠ ଅତ୍ୟନ୍ତ ପ୍ରଚଣ୍ଡ
ମହାପବିତ୍ରେ ତାପିଲେ ହେବ ମସିରୁଣ୍ଡା ।
କୃଷ୍ଣ ଯହିଁ କହିଲେ ଏ ଚକ୍ରକୂଟ ବୁଦ୍ଧି
ଯେଉଁ ଦେବଙ୍କ ମାୟାରେ ସର୍ବକାର୍ଯ୍ୟ ସିଦ୍ଧି ।
ଏହିପରି କହି କହି ପଥ ଗମିଗଲେ
ଇନ୍ଦ୍ରପ୍ରସ୍ଥ କଟକରେ ପ୍ରବେଶ ହୋଇଲେ ।
ଅଗସ୍ତି କହନ୍ତି ଶୁଣ ହେ ମନୁରାଜନ
ପଞ୍ଚପାଣ୍ଡବ ଆବର ଦେବଙ୍କ ନନ୍ଦନ ।
ଧୃତରାଷ୍ଟ୍ର ପୁରଦ୍ବାରେ ପ୍ରବେଶ ହୋଇଲେ
ବିଦୁରଙ୍କୁ ଦେଖି ତହିଁ ନମସ୍କାର କଲେ ।
କହିଲେକ ଯୁଧିଷ୍ଠିର ବିଦୁର ଅଗ୍ରତେ
ଧୃତରାଷ୍ଟ୍ରଙ୍କ ଛାମୁକୁ ଯିବାକୁ କେମନ୍ତେ ।
ତାହା ଶୁଣିଣ ବିଦୁର ଭିତରକୁ ଗଲେ
ପାଣ୍ଡବଙ୍କ ଆସିବାର ରାଜାଙ୍କୁ କହିଲେ ।

ଶୁଣିଣ ବିଦୂର ବାକ୍ୟ ବୋଲେ ଧୃତରାଷ୍ଟ୍ର
 ଅଇଲେ କି ସୁମରଇ ମୋତେ ପୁତ୍ରକଷ୍ଟ ।
 କର୍ଣ୍ଣ ଶଲ୍ୟ ଭୂରିଶ୍ରବା ଆଦିଙ୍କୁ ମାଇଲେ
 ଭୀଷ୍ମ ଦ୍ରୋଣ ଆଦର ଯେ ଶତେପୁତ୍ର ତୁଲେ ।
 ବନ୍ଧୁ ସୋଦର ସଖାଙ୍କୁ ସମୂଳେ ନିପାତ
 ଆସିଛନ୍ତି ଦେଖିବାକୁ ମୋହର ସମ୍ପଦ ।
 ନିଶ୍ଚୁର ସେ ପାଣ୍ଡବେ ମୋଠାରେ କିଏ କାର୍ଯ୍ୟ
 ନିଷ୍ପତ୍ତିକ ହେଲା ଏବେ ଭଞ୍ଜିବୁ ସ୍ବରାଜ୍ୟ ।
 ଏପରି ବଚନ ଯହୁଁ ବୋଲେ କୁରୁସାହିଁ
 ଭୀଷଣ ବିଦୂର କ୍ରୋଧ କର କିସପାଇଁ ।
 ପାଣ୍ଡବଙ୍କର ଏଥିରେ ନାହିଁ କିଛି ଦୋଷ
 କୁଳକ୍ଷୟ କରାଇଲୁ ତୁହି ହୋ ନରେଶ ।
 ଅଗସ୍ତି ହୋଇ ତୁ ଜନ୍ମିଥିଲୁ ଆହୋ ନୃପ
 ଶୋଷିବୁ କୁରୁସାଗର ସେ ତ ଜୀର୍ଣ୍ଣକୃପ ।
 ଆଦ୍ୟରୁ ନକଲ ନୃପ ଯେ ଯେତେ କହିଲେ
 ଏକ ପୁତ୍ର ତେଜିଥିଲେ ସର୍ବେ ଆନ୍ତେ ଭଲେ ।
 ଏକପୁତ୍ର ତେଜିବାକୁ ମନେ କଷ୍ଟ କଲୁ
 ଆପେ ଅରଜିଣ କିମ୍ପା ପରେ ଦୋଷ ଦେଲୁ ।
 ଯାହାଙ୍କୁ ନନ୍ଦନନ୍ଦନ ଅଟନ୍ତି ସପକ୍ଷ
 ତାଙ୍କର ଏ ତିନିଲୋକେ ଅଛି କେ ବିପକ୍ଷ ।
 ବିଦୂର ଯହୁଁ କହିଲେ ଉଚିତ ବଚନ
 ଶୁଣିକରି ଧୃତରାଷ୍ଟ୍ର ହୋଇଲେ ମଉନ ।
 ବିଦୂର ବୋଇଲେ ଶତପୁତ୍ରଙ୍କୁ ମରାଇ
 ନିଲୁଜ ଜୀବନ ତୋର ନଗଲା କିମ୍ପାଇଁ ।
 ବଞ୍ଚିବାକୁ ଇଚ୍ଛା ଯେବେ କରୁ ଧୃତରାଷ୍ଟ୍ର
 ପାଣ୍ଡବଙ୍କୁ କୋଳ କରି ଛାଡ଼ି ପୁତ୍ରକଷ୍ଟ ।
 ମୂର୍ଖ ପଣକୁ ଆଚରି କଲୁ କେଉଁ କର୍ମ
 ସର୍ବନାଶ ହେଲା ଏବେ ନ ବୁଝି ତା ଧର୍ମ ।
 ଏହି ପରକାରେ ଯହୁଁ କହିଲେ ବିଦୂର
 କ୍ରୋଧକୁ ସମ୍ଭାଳି ବୋଲେ ଧୃତରାଷ୍ଟ୍ର ଗିର ।
 ହେ ବିଦୂର ପାଣ୍ଡବଙ୍କୁ ଆଶା ଯା ବହନ
 କିମଥେ ଅଇଲେ ତାହା ବୁଝିବା ଏକ୍ଷଣ ।
 ଏପରି ଶୁଣି ବିଦୂର ବାହାରକୁ ଗଲେ
 ହେ କୃଷ୍ଣ ଯୁଧିଷ୍ଠି ଆସ ରାଜା ଆଜ୍ଞା ଦେଲେ ।
 ଆଜ୍ଞା ପାଇ ପାଞ୍ଚଭାଇ ଭିତରକୁ ଗଲେ
 ଧୃତରାଷ୍ଟ୍ର ଗାନ୍ଧାରୀର ଚରଣେ ନିମିଳେ ।
 ପୁତ୍ରଶୋକେ ଧୃତରାଷ୍ଟ୍ର ବିହ୍ବଳ ମତିରେ
 ଏମାନଙ୍କୁ ଦେଖିକରି ପଡ଼ିଲା ଶିତିରେ ।
 ବାୟୁଯୋଗେ ମହାବୃକ୍ଷ ଯେସନେ ପଡ଼ଇ
 ସେପରି ପଡ଼ି କାନ୍ଦିଲା ହାହା ପୁତ୍ର କହି ।

ଏକ ଦୁଇ ନୁହେଁ ମଲେ ଶ୍ୟା ଏକାବେଳେ
 ବୁଢ଼ାକାଳେ ଯା ଦେଖିଲି ଥିଲା ମୋ କପାଳେ ।
 ଆରେ ପୁତ୍ର ଦୁର୍ଯ୍ୟୋଧନ କାହିଁ ତୁ ରହିଲୁ
 ଶୋକ ସମୁଦ୍ରରେ ମୋତେ ବୁଡ଼ାଇଣ ଗଲୁ ।
 ବିଧାତା ଗତି ଅଛଇ ମୋ ହିଆ ପାଷାଣେ
 ଏ ପାପପ୍ରାଣ ରହିଛି ଅହିତ କାରଣେ ।
 ଉଚ୍ଚସ୍ବରେ କାନ୍ଦି କାନ୍ଦି କହେ ଏ ପ୍ରକାରେ
 ହେ ସଞ୍ଜୟ କି କରିବି କହ ତ ବିଚାର ।
 ବୁଢ଼ା ହେଲି ନୟନକୁ କିଛି ନ ଦିଶଇ
 କେତେବେଳେ ଯା ସହିତ କେଉଁପରି ମୁହିଁ ।
 କେତେ ହିତ ବୁଝାଇଲେ ମୋର ବନ୍ଧୁଜନେ
 ସେମାନଙ୍କ କଥା ମୁହିଁ ନ ଶୁଣିଲି କାନେ ।
 ହେ ସଞ୍ଜୟ ଭୀଷ୍ମ ଦ୍ରୋଣ ହାରିବେକ ରଣେ
 ଏକଥା କେତେ ବିଚାରି ନ ଥିଲି ମୁଁ ମନେ ।
 ପୃଥ୍ବୀରେ ନ ଥିଲା କେ ବୀର କର୍ଣ୍ଣ ପରି
 ତାହାକୁ ପାର୍ଥ ମାଇଲା କହ କେଉଁପରି ।
 ପୁଣି ସଞ୍ଜୟ କହିଲା ଯୋଡ଼ି ବେନିପାଣି
 ସବୁ ବିଧୂର ଆୟତ୍ତ ଶୁଣ ନରମଣି ।
 କେବଣ ଶାସ୍ତ୍ର ନ ଜାଣ ଆହେ ନରପତି
 ମୁହିଁ କିସ ବୁଝାଇବି ଅଟେ ମୂର୍ଖମତି ।
 ଜୀଇବା ମାରିବା ଦୁଃଖ ସୁଖ ଭୋଗାଭୋଗ
 କର୍ମଫଳେ ଏ ସକଳ ହୁଅଇ ସଂଯୋଗ ।
 ତୁମ୍ଭ ପୁତ୍ର ଦୁର୍ଯ୍ୟୋଧନ ଖଳ ବୁଦ୍ଧି କଲା
 ସାଧୁଜନଙ୍କର ହିତ କେତେ ନ ଶୁଣିଲା ।
 ଭୀଷ୍ମ ଦ୍ରୋଣାଦି ବିଦୂର ଯେତେ ବୁଝାଇଲେ
 କେତେଖଣ୍ଡ ପଡ଼ାଗ୍ରାମ ଦେବାକୁ କହିଲେ ।
 ସେଥିପାଇଁ ନିଜେ କୃଷ୍ଣ ଆସିଣ ଏଠାକୁ
 ବୁଝାଇଲେ ନ ଶୁଣିଲା ତାଙ୍କର କଥାକୁ ।
 କେବଳ କହିଲା ମୋର ସଙ୍ଗତରେ ରଣ
 ନ କଲେ ନ ଦେବି ଭୂମି ତିଳେ ପରିମାଣ ।
 ଆପଣ ମଧ୍ୟ ତାହାକୁ କହିଲେ ବୁଝାଇ
 ତାହା ନ ଶୁଣିଲା ମନେ କରୁ ନରସାହିଁ ।
 ଏହି ହେତୁରୁ ସେମାନେ ଅକାଳେ ବିନାଶ
 ହୋଇଲେ ଏଥିକି ଦେବ କାହାର ଏ ଦୋଷ ।
 ଆପଣାର ଦୋଷେ ସର୍ବେ ଗଲେ ଯମଆଳ
 ତୁମ୍ଭର କିସ ଆୟତ୍ତ କିମ୍ପା ତୁମ୍ଭେ ଭାଳ ।
 ପୂର୍ବପର ନ ଭାବିଣ କଲା ଯେଉଁ କର୍ମ
 ପତଙ୍ଗ ପ୍ରାୟ ଅନଳେ ହୋଇଲା ଦହନ ।
 ଏହା ଶୁଣି ପୁଣି ଅନ୍ଧ କଲାକ ରୋଦନ
 ନ ଯାଇ କିମ୍ପା ରହିଛି ଏହି ପଞ୍ଚପ୍ରାଣ ।

ଆହା ଦୁର୍ଯ୍ୟୋଧନ ପୁତ୍ର ତୁ କାହିଁ ରହିଲୁ
ଆରେ ଦୁଃଶାସନ ମୋତେ ସଙ୍ଗରେ ନ ନେଲୁ ।
ଶକୁନି ଆସିଣ ମୋତେ ଏତେ ଦଶା ଦେଲା
ତାହା ମନ୍ତ୍ରଣାରେ ମୋର ବଂଶ ନାଶ ହେଲା ।
କାହାର ଆଶ୍ରୟ ନେଇ ଏବେ ମୁଁ ରହିବି
ଦିନ ନ ସରିବ ମୋର ଏହା ଭାବି ଭାବି ।
ପଣ୍ଡିତ ବିଦୁର ପୁଣି କହିଲେ ବୁଝାଇ
ମହାରାଜା ଆଉ ଶୋକ କର କାହିଁପାଇଁ ।
ଯେତେ ଦିନକୁ ନିୟତ ଯାର ହୋଇଥାଏ
ସେଦିନ ନ ଟଳଇ ସେ ପରଲୋକଯାଏ ।
ମହା ମହାବୀର ଯାନ୍ତି ନିତି ଯମପୁର
ଭାବି ଦେଖ ମୃତ୍ୟୁ ଶବ ସକଳ ସଂସାର ।
ମରଣର କାଳାକାଳ ନାହିଁ ହେ ରାଜନ
ତୁମ୍ଭର ଶୋକ କରିବା ଅଟେ ଅକାରଣ ।
କେହି ମରେ ଗର୍ଭେ ଥାଇ ସେହି ଦଶମାସେ
କେ ପୃଥିବୀ ସ୍ପର୍ଶ କରି ଯାଏ ଯମବାସେ ।
କେହି ମରେ ବାଲ୍ୟକାଳେ ଏହା କର୍ମ ଫଳ
କେ କାହାକୁ ନ ପାରଇ ମାରି ରବିତଳ ।
ମୋର ବାକ୍ୟେ ଶାନ୍ତ ହୁଅ ଆହେ ନରସାଇଁ
ଶୋକ କଲେ ଆଉ ଫେରି ଆସିବେକି କେହି
ବିଦୁରଠାରୁ ଏପରି ଶୁଣି ତଥ୍ୟକଥା
ଦୀର୍ଘ ନିଃଶ୍ୱାସ ପକାଇ ପୋତିଲା ସେ ମଥା ।
ପୁଣି ଗାନ୍ଧାରୀ କହିଲା ଆରେ ଯୁଧିଷ୍ଠିର
କି ଯଶ ଅର୍ଜ୍ଜୁନ ମାରି ଶତ ପୁତ୍ରମୋର ।
ଛାର ରାଜ୍ୟପାଇଁ ବାବୁ ଧନକୁ ଲଢ଼ିଲ
ଜାତି ବନ୍ଧୁବାନ୍ଧବଙ୍କୁ ବିନାଶ କରିଲ ।
ଯେବଣ କାଳରେ ବାବୁ ବିଭା ମୁଁ ହୋଇଲି
ସ୍ୱାମୀ ମୋର ଅକ୍ଷ ବୋଲି ଶ୍ରବଣେ ଶୁଣିଲି ।
ମନ ମଧ୍ୟରେ ଭାବିଲି ଭଉଁ ଚକ୍ଷୁହୀନ
ସୁନ୍ଦର ବସ୍ତ୍ର ଦେଖିବା ମୋର ଅକାରଣ ।
ଅକ୍ଷପଟଳ ବାନ୍ଧିଲି ସ୍ୱାମୀର ନିମନ୍ତେ
ନ ଚାହିଁଲି ପୁତ୍ର ମୁଖ ଆଜ ପରିଯନ୍ତେ ।
ଅକ୍ଷପଟଳ ମୋହର ଫେଡ଼ ଯୁଧିଷ୍ଠିର
ତୁମ୍ଭ ମୁଖ ଚାହିଁ ଯାଉ ପୁତ୍ରଶୋକ ମୋର ।
ଶ୍ରୀକୃଷ୍ଣ ପୁଚ୍ଛିଲେ ଗୁପ୍ତେ କହ ସହଦେବ
ପଟଳ ଫେଡ଼ି ଚାହିଁଲେ କେଉଁ କଥା ହେବ ।
ସହଦେବ ବୋଲେ ଏହି ଚାହିଁବ ଯାହାରେ
ଅବଶ୍ୟ ଦହନ ହେବ ତା ନେତ୍ର ଅଗ୍ନିରେ ।
ପୁଣି ଶ୍ରୀହରି କହିଲେ ଆହେ ସହଦେବ
ଏହାର ଅକ୍ଷପଟଳ କିପରି ଫଟିବ ।

ବିଚାରେ ଯା ଏକ ପୁତ୍ର ଅଟଇ ଦୁର୍ଦ୍ଦଶ
ସେ ଅକ୍ଷପଟଳ ଫେଡ଼ୁ ଚାହିଁ ତାର ମୁଖ ।
ଏହା କହି ଦୁର୍ଦ୍ଦଶକୁ ଡାକିଣ ସରାଗେ
ବୋଇଲେ ମାତା ପଟଳ ଫେଡ଼ ବାବୁ ବେଗେ ।
ଶୁଣି ଶ୍ରୀକୃଷ୍ଣ ବଚନ ସେ ଦୁର୍ଦ୍ଦଶ ବାଳ
ଫେଡ଼ନ୍ତେ ଯାଇ ମାତାର ସେ ଅକ୍ଷପଟଳ ।
ଚକ୍ଷୁ ମଳିଣ ଗାନ୍ଧାରୀ ବଦନକୁ ତୋଳି
ଚାହିଁ ଦିଅନ୍ତେ ଦୁର୍ଦ୍ଦଶ ଦେହ ଗଲା ଜଳି ।
ପାଣ୍ଡବଙ୍କୁ ତହିଁ ହରି ଆଡ଼ କରିଥିଲେ
କି କର୍ମ କଲୁ ଗାନ୍ଧାରୀ ବିଦୁର କହିଲେ ।
ଯୁଧିଷ୍ଠି ଶରଣେ ବଞ୍ଚୁଥିଲା ଯେଉଁ ବସ
ତାକୁ ତୁ ଦହନ କଲୁ ସେ ପରା ଦୁର୍ଦ୍ଦଶ ।
ଗାନ୍ଧାରୀ ବୋଇଲେ ମୁହିଁ ଆଦ୍ୟରୁ ଅକ୍ଷଣୀ
କିଏ ସେ ମୋ ପୁତ୍ର ବୋଲି ନ ପାରିଲି ଚିହ୍ନି ।
ଶ୍ରୀକୃଷ୍ଣ ବୋଇଲେ ମାଗୋ ତୋର ପୁତ୍ର ଗୋଟି
ଶରଣ ପଶିଲା ତାକୁ ରଖିଲେ ଯୁଧିଷ୍ଠି ।
ଏକ ନନ୍ଦନ ଥିଲା ତୋ ଅକ୍ଷର ଲଭଡ଼ି
ଧିକ ତୋ ବିଚାର ତାକୁ ମାଇଲୁ ଯା ପୋଡ଼ି ।
ଏବେ ପୂର୍ବପରି ବାନ୍ଧ ଅକ୍ଷପଟଳକୁ
କି ଯଶ ଲଭିବୁ ନାଶ କଲେ ଯୁଧିଷ୍ଠିକୁ ।
ଏବେ ବିଚାର ପାଣ୍ଡବେ ତୋର ନିଜ ବାଳ
ନିଜ ପୁତ୍ରଙ୍କୁ ପାଶୋରି ଯାକୁ ପ୍ରତିପାଳ ।
ଗାନ୍ଧାରୀ ହୋଇଲେ ଶାନ୍ତ କୃଷ୍ଣଙ୍କ ବଚନେ
ଧୃତରାଷ୍ଟ୍ର କୋପ କଲା ଦୁର୍ଦ୍ଦଶ ନିଧନେ ।
ରେ ଦଇବ ବୃଦ୍ଧକାଳେ ଦେଲୁ ପୁତ୍ର କଷ୍ଟ
ଇନ୍ଦ୍ର ସମ ଶତପୁତ୍ର ମୋର କଲୁ ନଷ୍ଟ ।
ବୁଢ଼ାକାଳେ ମୋତେ ତୁହି କଲୁ ଅପୁତ୍ରକ
କେଉଁ ଜନ୍ମେ କରିଥିଲି କେବଣ ପାତକ ।
ଶ୍ରୀକୃଷ୍ଣ ବୋଇଲେ ପାଞ୍ଚଭାଇ ତୋର ବାଳ
ତାଙ୍କୁ ପାଶୋରି ଏହାକୁ ଏବେ ପ୍ରତିପାଳ ।
ଜୟ ମାତା ସରସ୍ୱତୀ ବିଷ୍ଣୁଙ୍କ ଘରଣୀ
ଜୟମାତା ସରସ୍ୱତୀ ଜୟ ବୀଣାପାଣି ।
ତୋହର ବୀଣା ଶୁଣିଣ ବିଷ୍ଣୁ ମୋହ ହୋଇ
ସବୁବେଳେ ତୋତେ ପାଖେ ରଖିଥାନ୍ତି ସେହି ।
ତୋ ପାଦ କମଳେ ମୋର ସଦା ରହୁ ଆଶ
କହଇ ଯେ ଶୁକ୍ରମୁନି ଶ୍ରୀ ଶାରଳା ଦାସ ।

ଧୃତରାଷ୍ଟ୍ରଦ୍ୱାରା ଲୌହଭୀମ ବୃଣ୍ଣ ଓ ଗାନ୍ଧାରୀର କୃଷ୍ଣଙ୍କୁ ଶାପ ଦେବା

ଏଥୁଅନ୍ତେ ରାଜା ପୁଣେ ଯୋଡ଼ି ବେନିପାଣି
କି ହେଲା ଏଥୁଉତ୍ତାରୁ କହ ମୁନିମଣି ।
ରାଜା ବଚନେ କହନ୍ତି କୁମ୍ଭରକ୍ଷି ଶିଷ୍ୟ
ମନଦେଇ ଶୁଣି ତୁମ୍ଭେ ବିଲଙ୍କର ଈଶ ।
ଧୃତରାଷ୍ଟ୍ର ଶୁଣିକରି ଶ୍ରୀକୃଷ୍ଣଙ୍କ କଥା
ଭୀମସେନକୁ ବୋଇଲେ ଛାଡ଼ ମନୁ ବ୍ୟଥା ।
ଆସ ବାବୁ ଭୀମସେନ ଆସ ମୋର ବାପ
ତୋତେକୋପେ ଧରି ମନୁ ତେଜିବି ସତାପ ।
କୋଳ ପ୍ରସାରିଣ ଯହୁଁ ଭୀମକୁ ତାକିଲା
ଭୀମ ଉଠି ଯିବାପାଇଁ ମାନସେ ଭାଲିଲା ।
ଚକ୍ରଧର ଜାଣିପାରି ମନ ଭୀମଙ୍କର
ପଛକୁ ଗୁଞ୍ଜାଇ ଦେଲେ ଧରି ତାଙ୍କ କର ।
ପୁଣି ଅନ୍ଧ ଧୃତରାଷ୍ଟ୍ର ବୁଢ଼ା ଛିଡ଼ା ହୋଇ
ତାଙ୍କେ ଭୀମସେନ ଚାଟୁ ବଚନକୁ କହି ।
ତହୁଁ ଲୌହଭୀମ ଆଣି ଦେଲେ ନରହରି
ଧୃତରାଷ୍ଟ୍ର ଧରି ତାକୁ କକର୍ଷଣ କରି ।
ମହାବଳବତ୍ତା ଧୃତରାଷ୍ଟ୍ର ବକ୍ରଦେହୀ
ଭୁକ୍ତେ ଭିଡ଼ନ୍ତେ ଲୁହାର ଭୀମ ହେଲା ବୁନା ।
ବୈବସ୍ୱତ ମନୁ ପୁରୁଷା କଲେ ହେ ଅଗସ୍ତି
ଆଶ୍ଚର୍ଯ୍ୟ କଥା କହିଲି ଆହେ ବ୍ରହ୍ମପତି ।
ଲୌହମୟ ଭୀମମୂର୍ତ୍ତି କେଉଁଠୁ ପାଇଲେ
ଧାତିକାରେ କୃଷ୍ଣ ଧୃତରାଷ୍ଟ୍ର ଆଗେ ଦେଲେ ।
ଅଗସ୍ତି ବୋଇଲେ ଶୁଣ ହେ ମନୁ ରାଜନ
ଧୃତରାଷ୍ଟ୍ର ଶତପୁତ୍ର ଜନ୍ମିଲେ ଯେ ଦିନ ।
ଅନ୍ଧ ନରପତି ବୋଲେ ଶୁଣ ହେ ବିଦୁର
ପୁତ୍ର ସମସ୍ତଙ୍କୁ ଆଣି ଦିଅ ମୋ କୋଳର ।
ବିଦୁର ବୋଇଲେ ଦେବ ଜ୍ୟେଷ୍ଠପୁତ୍ର ତୋର
ଏକାଙ୍ଗ ଚକ୍ରବର୍ତ୍ତୀ ଏ ହୋଇବ ମହାର ।
ଶଙ୍ଖନିଧି ପଦ୍ମ ନିଧି ଅଛି ଏକା କରେ
ପଦ୍ମବିକାଶ ହୋଇବ ଚାଲିଲେ ପାଦରେ ।
ଲକ୍ଷେ ନୃପତିରେ ହେବ ଏ ମଉଡ଼ମଣି
ଏହା କଷ୍ଟ ନ ଛାଡ଼ିବେ କେତେ କମଳିନୀ ।
ଜଣାଯାଏ ଲେଖାଅଛି ଏହା କପାଳରେ
ଅନ୍ତକାଳେ ବଧ ହେବ ଭୀମର ହସ୍ତରେ ।
କର୍କଶ ମଧୁ ପିଙ୍ଗଳ ପ୍ରକୃତି ଏହାର
ଏହୁ ଥିଲେ ବଂଶ ଭଲେ ନ ରହିବ ତୋର ।

ଏହା ହେତୁ କୁଳକ୍ଷୟ ହେବ ନରସାହି
ତେଣୁ କହିଛି ଏହାକୁ ରଖି ନ ଯୋଗାଇ ।
ଧୃତରାଷ୍ଟ୍ର ବୋଲେ ଶୁଣି ବିଦୁର ବଚନ
ଏଡ଼େ ବିଚକ୍ଷଣ ପୁତ୍ର ନାଶିବି କେସନ ।
ତହୁଁ ଏକ ଲୁହା ଭୀମ ଗଢ଼ାଇ ଆଣିଲା
ଆଖଡ଼ା ଶାଳରେ ତାକୁ ନେଇ ରଖାଇଲା ।
ଲୌହଗିରି ସମ ତାର ଦିଶଇ ଶରୀର
ନିତି ତା ସଙ୍ଗେ ଲଢ଼ଇ ଦୁର୍ଯ୍ୟୋଧନ ବୀର ।
ଏପରି ପ୍ରତ୍ୟହ ଲଢ଼ି ଭୀମମତୀ ଈଶ
ଭୀମକୁ ମାରିବା ପାଇଁ କରଇ ଅଭ୍ୟାସ ।
କୃଷ୍ଣ ଭୀମ ପାର୍ଥ ଯାଇ ତାହାକୁ ଆଣିଲେ
ଧୃତରାଷ୍ଟ୍ରଙ୍କ କୋଳରେ ନେଇକରି ଦେଲେ ।
ତାହାକୁ ଯେ ଧୃତରାଷ୍ଟ୍ର ସବଳେ ଚାପିଲେ
ମୋଡ଼ାମୋଡ଼ି କରନ୍ତେ ସେ ଗୁଣ୍ଡା ହୋଇଗଲା ।
ଲୁହାର ଆଘାତେ ମୁଣ୍ଡୁ ବହନ୍ତେ ରୁଧିର
ଅସାଷ୍ଟ ହୋଇ ରାଜା ପଡ଼ିଲା ଭୂମିର ।
ଭୀମସେନ ଶତସିଂହ ବଳେ ବଳବାନ
ଏକଲକ୍ଷ ସିଂହବଳ ବହଇ ରାଜନ ।
କୋଳରେ ଧରି ବିଦୁର ମୁଖେ ସିଞ୍ଚି ପାଣି
ସତେତ ନିମନ୍ତେ ବିଞ୍ଚେ ଧରିଣ ବିଞ୍ଚଣି ।
ଯହୁଁ ଚେତନା ପାଇଲା ଅନ୍ଧ ଦଣ୍ଡଧାରୀ
ସଙ୍କଟେ ଭୟଦନ କଲା ଭୀମ ନାମ ଧରି ।
କୁଳର ମଣ୍ଡନ ଆରେ ମୋର ବୃକୋଦର
ଗାଡ଼ ଆଲିଙ୍ଗନ କଲି ମୁହଁ ମୂର୍ଖ ଛାର ।
ତୋରହୀନବଳ ଜାଣି ନ ଥିଲି ମୁଁ ମନ୍ଦ
କେଉଁବଳେ ମାଇଲୁ ତୁ ମୋ ମାନଗୋବିନ୍ଦ ।
ଜାଣୁ ଜାଣୁ ଏଡ଼େ ବଡ଼ ମନ୍ଦକର୍ମ କଲି
ତୋତେ ମାରି କି ମୋହର ପୁତ୍ରଙ୍କୁ ପାଇଲି ।
ତୋତେ ମାଇଲି ବାବୁରେ ଲଭିଲି କି ଯଶ
ଏଡ଼େ ମନ୍ଦପଣ କିମ୍ପା କଲି ମୁଁ ବାଳୀଶ ।
ଏପରି କାନ୍ଦିଲା ଯହୁଁ ଧୃତରାଷ୍ଟ୍ର ରାୟ
ଶୁଣି ଭୀମ କ୍ରୋଧଭରେ କମ୍ପାଇଲା କାୟ ।
ଦୁଇହାତେ ବୁଲାଇଲା ଗଦା ଅତି ରୋଷେ
ଧୃତରାଷ୍ଟ୍ର ମାରିବାକୁ ଚିତ୍ତିଲା ମାନସେ ।
ଯୁଧିଷ୍ଠି ବୋଇଲେ ନୁହେଁ ଉଚିତ ଏ କର୍ମ
ପୁତ୍ର ପାଇଁ ହୋଇଛନ୍ତି ଏହି ମତିଭ୍ରମ ।
ଜ୍ୟେଷ୍ଠପିତା ଅଚନ୍ତି ସେ ତାଙ୍କ ଦୋଷ ଛାଡ଼
ପୁତ୍ରଙ୍କ ନିଧନେ ରାଗି ହୋଇଛି ସେ ରାଡ଼ ।
ଶ୍ରୀକୃଷ୍ଣ ବୋଇଲେ ଆହେ ଶୁଣ ଧୃତରାଷ୍ଟ୍ର
ଭୀମକୁ ପ୍ରାଣେ ମାଇଲି ଗଲା ପୁତ୍ର କଷ୍ଟ ।

ଯାହା ଉପରେ ତୁମ୍ଭର ଚିତ୍ତେ କ୍ରୋଧ ଥିଲା
 ସେ ମରିଲା ନିଷ୍ଠୁର ରାଜ୍ୟ ଏବେ ହେଲା ।
 ଭୀମର ନିଧନେ ଏବେ ପାଣ୍ଡବ ନିର୍ମାଣୀ
 କ୍ରୋଧ ସମ୍ଭାଳ ହେ ରାଜା ହେଲ ମହାସୁଖୀ ।
 ପୁଣି ଶ୍ରୀକୃଷ୍ଣ ବୋଇଲେ ଶୁଣ ନରସାଇଁ
 ତୁମ୍ଭ ବଳରେ ଭୀମର କିଏ ପାରେ ହୋଇ ।
 ଭୀମସେନ ବୋଲେ ଶାନ୍ତ ହୋଇଲୁକି ପିତା
 ମୁହିଁ ପରା ଭୀମସେନ ତୁମ୍ଭ ପୁତ୍ରହତ୍ତା ।
 ଏମନ୍ତ କୂଟ କଲେ କି ପାଣ୍ଡବଙ୍କୁ ମାରି
 ଯାହାଙ୍କ ସହାୟକର୍ତ୍ତା ଅଛନ୍ତି ଶ୍ରୀହରି ।
 ଅନେକ ଝିଜାସ ଯହୁଁ ପାବନୀ କହିଲା
 ଧୃତରାଷ୍ଟ୍ର ବେନି ନେତ୍ର ଲୋଚକ ବହିଲା ।
 କୋଳେ ଧରି ଧୃତରାଷ୍ଟ୍ର ବୋଲଇ ବିଦୁର
 ସବୁ ସରିଲାଣି କ୍ରୋଧ ପରିତ୍ୟାଗ କର ।
 ଧୃତରାଷ୍ଟ୍ର ବୋଲେ ଦେବ କେମନ୍ତେ ଧରିବି
 ପୁତ୍ରଙ୍କ ନିଧନେ ଆଉ ଜାଇ କି ମରିବି ।
 ଚାଲ ହେ ବିଦୁର ଦେଖିଯିବା କୁରୁକ୍ଷେତ୍ର
 ରଥରେ ଆରୋହି ତହୁଁ ଚଳିଲେ ଦୂରତ ।
 ସଞ୍ଜୟ ସାରଥୀ ପଣେ ବାହେ ରହୁବର
 କୃଷ୍ଣ ସହିତେ ପାଣ୍ଡବ ପାଞ୍ଚ ସହୋଦର ।
 ବିଦୁର ଆବର ଧୃତରାଷ୍ଟ୍ର ନରସାଇଁ
 ଗାନ୍ଧାରୀ ସହ ବଧୂଏ ରଥକୁ ଆରୋହୀ ।
 କୁରୁକ୍ଷେତ୍ର ମଧ୍ୟେ ଯହୁଁ ପ୍ରବେଶ ହୋଇଲେ
 ଶ୍ରୀକୃଷ୍ଣ ଅଗ୍ରତେ ତହୁଁ ଗାନ୍ଧାରୀ କହିଲେ ।
 ଦେଖିବି ବଂଶ ମୋର କେହ୍ନେ ହେଲେ ହତ
 ଏହାକହି ପଟଳକୁ ଫେଡ଼ିଣ ତୁରତ ।
 ବୋଇଲା ଦେଖ ହେ କୃଷ୍ଣ ଏହି କୁରୁକ୍ଷେତ୍ର
 ମହାନିଦ୍ରା ଯାଇଛନ୍ତି କେତେ କ୍ଷତ୍ରିପୁତ୍ର ।
 ଦ୍ଵାଦଶ ଯୋଜନଯାଏ ମୃତ୍ୟୁପିଣ୍ଡ ପଡ଼ି
 ଧରାଧରି ହୋଇ ସର୍ବେ ଗଲେଣି ତ ସଡ଼ି ।
 ଅନେକ ରାଜା ସମର କାରଣେ ଅଇଲେ
 ରଣ ତେଜି ଶୋଇଛନ୍ତି ଧରଣୀର କୋଳେ ।
 ନାନା ରତ୍ନ ଆଭରଣ ଅଙ୍ଗେ ପିନ୍ଧିଛନ୍ତି
 ସେ ବାଳ ରବି ପରାୟ ତେଜ ବିକାଶିତ ।
 ଚାରିଆଡ଼କୁ ନିରୀକ୍ଷି ଗାନ୍ଧାରୀ ଚାହିଁଲା
 ଅଗଣିତ ସୈନ୍ୟ ପଡ଼ିଅଛନ୍ତି ଦେଖିଲା ।
 ଏହିପରି ଦେଖି ଦେଖି ଗଲା ଧୀରେ ଧୀରେ
 ପହଞ୍ଚିଲା ଭୀଷ୍ମ ଶରଣଯ୍ୟା ନିକଟରେ ।
 ସଞ୍ଜୟ କହନ୍ତି ଦେଖ ଦେଖ ଗୋ ଗାନ୍ଧାରୀ
 ଶରଣେ ଯେ ଶୋଇଛନ୍ତି ଭୀଷ୍ମ କେଉଁପରି ।

ଗାନ୍ଧାରୀ ବୋଲେ ହେ କୃଷ୍ଣ ଏ ଶାନ୍ତନୁସୁତ
 ସୁରଗଣେ ଜିଣିବାକୁ ଏକା ସାମରଥ ।
 କହି ନିରୀକ୍ଷି ଚାହିଁଲା ଭୀଷ୍ମଙ୍କର ମୁଖ
 ମୋର ପୁତ୍ରଙ୍କ ନିମନ୍ତେ ଭୋଗିଲ ଏ ଦୁଃଖ ।
 ଧନ୍ୟ ଧନ୍ୟ ଭୀଷ୍ମ କୁରୁବଂଶେ ଉପୁଜିଲ
 ପିତାର ନିମନ୍ତେ ଦାରା ଗ୍ରହଣ ନ କଲ ।
 ସ୍ଵଇଚ୍ଛାରେ ମରିବାକୁ ମନକୁ ବଳାଇ
 ଶରଣଯ୍ୟା କରି ରଣକ୍ଷେତ୍ରେ ଅଛି ଶୋଇ ।
 ହେ କୃଷ୍ଣ ନ ଜାଣିଲି ମୁହିଁ ଭୀଷ୍ମଙ୍କ ଚରିତ
 ଆପେ ମଲେ ପାଣ୍ଡବଙ୍କୁ ନ କରିଲେ ହତ ।
 ସର୍ବଦା ଏ ସେମାନଙ୍କୁ ସ୍ନେହ କରିଥାନ୍ତି
 କେମନ୍ତେ ନାଶିଲେ ତାଙ୍କୁ ପାଣ୍ଡବ ଦୁର୍ମତି ।
 ପୁଣି ପାଣ୍ଡବେ ବୋଇଲେ ମନ୍ଦକୃତ୍ୟ କଲ
 ଗତ ଆଗତ ନ ପାଞ୍ଚୁ ସବୁ ବୁଡ଼ାଇଲ ।
 ଭୁରିଶ୍ରବା ଯେ ବାହିନ ବୀର ସୋମଦତ୍ତ
 ବଂଶହୀନ ଜନେ ବାରୁ ନାଶିଲ କେମନ୍ତ ।
 ତହୁଁ ଗାନ୍ଧାରୀ କ୍ରୋଧରେ ତଳିଲା ଦୂରତ
 ଦେଖିଲା ପଡ଼ିଅଛନ୍ତି ଭରତ୍ଵାଜ ସୁତ ।
 ଆହେ କୃଷ୍ଣ ଦେଖ ଦେଖ ଦ୍ରୋଣ ଏ ଅଟନ୍ତି
 ଏହାଙ୍କୁ ଜିଣିବା କେହି ନ ଥିଲା ଏ କ୍ଷିତି ।
 ଅଟଳ ଚାଲିବା ପାଇଁ କେ ହେଲା ସମର୍ଥ
 ପୃଥ୍ଵୀକି ତୋଳିଧରି କେ କରିଲା ଛତ୍ର ।
 ଅଶ୍ରୁତାଶ ବାୟୁଗତି ରୁଦ୍ଧେ ଯେଉଁ ଜନ
 ଜାଣିବା ସେ ଦ୍ରୋଣେ ଅବା କରିବ ନିଧନ ।
 କେଉଁ କାରଣରୁ ଆହେ ଦେବ ଚକ୍ରଧାରୀ
 ପଡ଼ିଲେ ଏ ଦ୍ରୋଣଗୁରୁ ରଣେ ପ୍ରାଣହାରି ।
 ଯାହାଠାରେ ବିଦ୍ୟା ଶିଖୁ ଦେବକାର୍ଯ୍ୟ କଲା
 ତାହାକୁ କେମନ୍ତେ ପାର୍ଥ ରଣରେ ମାଇଲା ।
 ହେ କୃଷ୍ଣ ଦ୍ରୋଣ ଅଟନ୍ତି ଗୁରୁ ଏହାଙ୍କର
 ନାଶିବାକୁ କେହ୍ନେ ସତ ବଳିଲା ତାଙ୍କର ।
 ଗୁରୁଜନ ବଧ କଲେ ଛାର ରାଜ୍ୟପାଇଁ
 ଏହି ଚାଣ୍ଡାଳଙ୍କ ମୁଖ ନ ଚାହିଁବି ମୁହିଁ ।
 ତହୁଁ ଚଳିଲା ଗାନ୍ଧାରୀ କ୍ରୋଧଭର ହୋଇ
 ଦେଖିଲାକ କର୍ଣ୍ଣ ଶରାଘାତେ ଅଛି ଶୋଇ ।
 ଗାନ୍ଧାରୀ ବୋଲଇ କୃଷ୍ଣେ ଖେଦଭର ହୋଇ
 ଦେଖ କର୍ଣ୍ଣ ତ୍ରିଭୁବନ ଅଜୟ ଅଟଇ ।
 ମୋର ପୁତ୍ରଙ୍କ ନିମନ୍ତେ ଏହୁ ଯୁଦ୍ଧ କଲା
 ଏଡ଼େ ବଡ଼ ବୀର ହୋଇ ରଣେ ପ୍ରାଣଦେଲା ।
 ହା ହା କର୍ଣ୍ଣ ବୋଲି ତାକୁ ଧଇଲା ଦୂରତେ
 ଆରେ ତୁମ୍ଭର ଭାଇକି ମାଇଲ କେମନ୍ତେ ।

ଅଭେଦ କବଚ କଣ୍ଠେ ଅମୃତ କୁଣ୍ଡଳ
 କପଟରେ ମାରି ଦାନ ନେଲେ ଆଖଣ୍ଡଳ ।
 ଧାର କରି ତୁହି ପାଦ ପକାଇବା ପାଇଁ
 କ୍ଷିତି ନିତି ଶତଭାର ସୁବର୍ଣ୍ଣ ଦିଅଲ ।
 ଇନ୍ଦ୍ରକୁ ତୋଷି ପାଇଲୁ ତୁ ବକ୍ର ଶକତି
 ଏତେବଡ଼ ଅସ୍ତ୍ର ରଖି ନ ପାରିଲୁ ବର୍ତ୍ତ ।
 କର୍ଣ୍ଣକୁ କେମନ୍ତେ ନାଶ କଲୁ ଅରଜୁନ
 ସକଳ ଭିଆଣ ତୋର ଅଟେ ଭଗବାନ ।
 କୁରୁ ସାଗରକୁ କିଏ ପାରନ୍ତା କି ଜିଣି
 ଉପାୟ କରିଣ ମରାଇଲୁ ଚକ୍ରପାଣି ।
 ତହିଁ ରୋଦନ କରିଣ ଚଳଇ ଗାନ୍ଧାରୀ
 ଦେଖିଲାକ ଦୁଃଶାସନ ପଡ଼ିଅଛି ମରି ।
 ଦେଖ ହେ ଶ୍ରୀକୃଷ୍ଣ ମୋର ଦୁଃଶାସନ ପୁତ୍ର
 ରୁଧିରରେ ଜର ଜର ହୋଇଛି ତା ଗାତ୍ର ।
 ଧନ୍ୟ ଭୀମସେନ ଧନ୍ୟ ପ୍ରତିଜ୍ଞା ତୋହର
 ଦୁଃଶା ରକ୍ତେ ବନ୍ଧାଇଲୁ କେଶ ଦ୍ରୌପଦୀର ।
 କ୍ଷତ୍ରିୟପଣ କରିଣ ରଣରେ ମାଇଲୁ
 ହିଆ ବିଦାରିଣ ତାର ରୁଧିର ପିଇଲୁ ।
 ଭୀମସେନ ବୋଇଲା ମୋ ହେଲା କେଉଁ ଦୋଷ
 ପ୍ରତିଜ୍ଞା ପାଳନ କରି ନୁହେଁ ଅପୟଶ ।
 ଭୀମ ବୋଲେ ଦେହେ ମାତ୍ର ମୁହଁ ଲଗାଇଲି
 ଅକାର୍ତ୍ତିକି ଡରି ରକ୍ତ ଗର୍ଭକୁ ନ ନେଲି ।
 ଧଇଲା ଯାଜ୍ଞସେନୀର କେଶ ଯେଉଁ ହସ୍ତେ
 ତାହା ଉପାଡ଼ିଲି ମାନଗୋବିନ୍ଦ ସାକ୍ଷାତେ ।
 ତହିଁ ଚଳିଲା ଗାନ୍ଧାରୀ ବିଦୁରକୁ ଘେନି
 କିଛିଦୂରେ ଦେଖିଲା ଯେ ପଡ଼ିଛି ଶକୁନି ।
 ଆରେ ବାବୁ ମୋ ଗାନ୍ଧାରୀଦେଶ ଅଧିପତି
 ବୁଦ୍ଧି ବିବେକ ଜ୍ଞାନରେ ସମ ବୁଦ୍ଧସ୍ବତି ।
 ବିନାଦୋଷେ ଦୁର୍ଯ୍ୟୋଧନ ବହୁ ଶାସ୍ତି ଦେଲା
 ପଥରଘରେ ଭରି ତୋ ବଂଶ ମରାଇଲା ।
 ତହିଁ ଉତ୍ତରି ଅଇଲୁ ତୋର ବୁଦ୍ଧିବଳେ
 ପିତୃଗଣ ପରିଶୋଧ କଲୁ ଏତେକାଳେ ।
 ଦେଖ ବିଷ୍ଣୁ ଏ ମୋର ନିଜ ସହୋଦର
 ଉପାୟ କରି ମାଇଲା ବଂଶକୁ ମୋହର ।
 ଭାଇଏ ଏହାକୁ କି ବୋଲିବି ଯଦୁନାଥ
 ଦେଖି ଯାକୁ ଶୋକ ମୋର ନ ହୁଏ କିଞ୍ଚିତ ।
 ଭୋ କୃଷ୍ଣ ଏ ଯେବେ କରି ନ ଥାନ୍ତା ଏ କୃତ୍ୟ
 କହିପାଇଁ ମରିଥାନ୍ତେ ମୋର ଶତପୁତ୍ର ।
 ହେ କୃଷ୍ଣ କୁରୁପାଣ୍ଡବ ଏହି ବେନିଦଳ
 ଶକୁନି କୂଟ ନ ବୁଝି ଆରମ୍ଭିଲେ ଗୋଳ ।

ଆରେ ଆରେ ଶକୁନି ତୁ ନକିଗତି ପାଅ
 ଦୁଷ୍ଟବୁଦ୍ଧି କରି ମରାଇଲୁ ଶତେପୁଅ ।
 ଜୟଦ୍ରଥେ ଦେଖିଲା ସେ ତହିଁ ଚଳିଯାଇ
 ପାଅ ଏହାକୁ ମାଇଲୁ କେଉଁ ଦୋଷ ପାଇଁ ।
 ଦୁଃଶୀଳା ଦୁଃମାନଙ୍କ ନୁହଇ କି ଭଗ୍ନୀ
 ଏ କି ଦୋଷ ତାର ନ ସହିଲୁ ଫାଲଗୁନି ।
 ତାହା ଶୁଣି ବୋଲେ ପାଅ କପଟେ ଗୋ ମାତ
 ଜୟଦ୍ରଥ ମୋ ପୁତ୍ରକୁ ମାଇଲା କେମନ୍ତ ।
 ବନସ୍ତେ ଚୋରାଇ ନେଉଥିଲା ଦ୍ରୌପଦୀକୁ
 ଦୁଃଶୀଳା ସକାଶେ ଥରେ ଛାଡ଼ିଦେଲି ତାକୁ ।
 ତହିଁ କ୍ରନ୍ଦନ କରିଣ ଚଳିଲା ଗାନ୍ଧାରୀ
 ଦେଖ ସତୀନବେ ପୁତ୍ର ପଡ଼ିଛନ୍ତି ମରି ।
 ହା ହା ପୁତ୍ର ଶୁଣମଣି ଛାଡ଼ିଗଲ କେଶେ
 ଜୀବନ୍ତେ ତୁମ୍ଭ ମୁଖ ମୁଁ ନ ଦେଖିଲି ଦିନେ ।
 ଏବେ ତୁମ୍ଭ ମୃତଦେହ ଦେଖୁଛିରେ ବାବୁ
 ଦେଖ ଶ୍ରୀକୃଷ୍ଣ ମୋ ବଂଶ ଛାଡ଼ିଲାଣି ସବୁ ।
 ଏତେ ପୁତ୍ର ଉପୁଜାଇ ଆଶୁକୁଡ଼ି ହୋଲି
 ଏହା କହି ମୂର୍ଛାଯାଇ ପଡ଼ିଲା ସେ ତଳି ।
 ବିଦୁର ସଞ୍ଜୟ ତାକୁ ଧରନ୍ତେଣ ତୋଳି
 ଚେତନା ପାଇ ବୋଇଲା ଶୁଣ ବନମାଳି ।
 ତାକ ହେ ଭୀମସେନକୁ ଦେଖେ ତାର ମୁଖ
 କେହ୍ନେ ପାଶୋରିବି ଶତପୁତ୍ରଙ୍କର ଦୁଃଖ ।
 ଖେଦବର ହୋଇ ତହିଁ ଗାନ୍ଧାରୀ ଚଳିଲା
 ଅସାଷ୍ଟମେ ଦୁର୍ଯ୍ୟୋଧନ ପଡ଼ିଛି ଦେଖିଲା ।
 ମଣି ନିର୍ମିତ ମୁକୁଟ ଗଳାରତ୍ନ ହାର
 ଦିଶୁଛନ୍ତି ନୀଳମେଘେ ବିଦ୍ୟୁ ପରକାର ।
 ଯୁଦ୍ଧବାକୁ ଆସିଥିଲେ ଯେତେ ଦଣ୍ଡଧାରୀ
 ମଣିମୟ ହାର ହୃଦେ ଦେଖୁଥିଲେ ଭରି ।
 କିମ୍ପାଇରେ ଭୀମ ଏତେ ମନ୍ଦକର୍ମ କଲୁ
 ଦୁର୍ଯ୍ୟୋଧନ ଜାନୁପରେ ଗଦା ତୁ ପିଟିଲୁ ।
 ଦିଶୁଥିଲା ଏ ମୁକୁଟ ମଣି କି ସୁନ୍ଦର
 ପାଦରେ ମରଦି ତାକୁ କରିଦେଲୁ ତୁର ।
 ବୋଇଲା ଯେ ଭୀମସେନ ଶୁଣ ଆଗୋ ମାଏ
 ଦ୍ରୌପଦୀର ଜାନୁ ଦେଖୁଥିଲେ ତୋର ପୋଏ ।
 ତେଣୁ ଦ୍ରୌପଦୀ ତାହାକୁ ଶାପ କଲେ ଦାନ
 ରେ ମୃତକାଳେ ତୋହର ହେଉ ଜାନୁଭଗ୍ନ ।
 ଅପାର ଅନ୍ୟାୟ ମାଗୋ ତୋର ସୁତ କଲେ
 ଯୁଧିଷ୍ଠିର କୂଟ ପଶା ଡ୍ୟାଇ ଖେଳାଇଲେ ।
 ତେରବର୍ଷ ପଠାଇଲେ ବନକୁ ଆସୁକୁ
 ମଗାଇଲୁ ନିଜ ଗ୍ରାମ ପେଷି ଶ୍ରୀକୃଷ୍ଣକୁ ।


ଅପମାନ ଦେଲେ ଫେରି ଅଇଲେ ମୁରାରି
 କଳି ନ ଭାଙ୍ଗିଲୁ କିମ୍ପା ପୁତ୍ରଙ୍କୁ ତିଆରି ।
 ତୁହି କି ନ ଜାଣୁ ମୋତେ ଦେଲେ ବିଷଲତୁ
 ଆତ୍ମଙ୍କୁ ବିଷ ଦେଉଛୁ ତୋର ମୁହିଁ ପୋତୁ ।
 ପୁଣି ଏକ ଜତୁଘର ଭିଆଇଲେ କୃତେ
 ତୋର ପୁତ୍ରମାନେ ପରା ନ ଥାନ୍ତି କପଟେ ।
 ସାଧୁ ନିର୍ଦ୍ଦୋଷ ଲୋକଙ୍କୁ ଦେଲେ ଏତେ ଶାସ୍ତି
 ଏପରି କେତେ ଅନ୍ୟାୟ ସହେ ପ୍ରଜାପତି ।
 ଆତ୍ମମାନଙ୍କୁ ପୂରାଇ ନ ଦେଲା ରାଜ୍ୟକୁ
 ସେ କାଳେ ନ ତିଆରିଲୁ କିମ୍ପା ତୋ ପୁତ୍ରକୁ ।
 ପୁଣି ମଧ୍ୟସ୍ଥ ହୋଇଣ ଗଲେ ଜନାର୍ଦ୍ଦନ
 ସଭାରେ ତାଙ୍କୁ ଯେତେକ ଦେଲେ ଅପମାନ ।
 ଏକାକୀ କିମ୍ପା ତିଆରି ନ ପାରିଲୁ ମାୟେ
 ମନ୍ଦ ବୁଦ୍ଧିରେ ଅବଶ୍ୟ ହୁଅଇ ଅଜୟେ ।
 ତୋ ପୁତ୍ରଙ୍କ ଅନ୍ୟାୟକୁ କାହିଁକି ନ ନିନ୍ଦୁ
 ବୁଝି ନ ବୁଝିଲା ପରି ବାହୁନି ତୁ କାନ୍ଦୁ ।
 ପୁଣି କାନ୍ଦି ଭୀମସେନେ ଗାନ୍ଧାରୀ କହିଲା
 ମାଇଲୁ ତେବେ ତୋ ମନ ଶାନ୍ତ ନ ହୋଇଲା ।
 ଦୁର୍ଯ୍ୟୋଧନ ଗଦାଘାତେ ଅସାଷ୍ଟମ ହୋଇ
 ପଡ଼ିଲା ପରେ ମୁକୁଟ ମର୍ଦ୍ଦିଲୁ କିମ୍ପାଇ ।
 ଗୁରୁତର ଶୋକେ ଦେବୀ ହୋଇ ଅସମ୍ଭବ
 ମାନଗୋବିନ୍ଦ ରାଜାକୁ କଲା ଯାଇ କୋଳ ।
 ଉଠ ଉଠ ଆରେ ବାବୁ ମାନଚକ୍ରବର୍ତ୍ତୀ
 କେତେ ନିଦ୍ରା ଯାଇଅଛି ପାହିଲାଣି ରାତି ।
 ତୋତେ ଶତେକ ଯୁବତୀ ଚାମର ଜାଳନ୍ତି
 ହଂସୁଳୀ ତୁଳିରେ ନିଦ୍ରା ନ ମାଡ଼ଇ ରାତି ।
 କସ୍ତୁରୀ ନୟନ ନିତି ବୋଲନ୍ତି ତୋ କାୟେ
 ଏବେ ଶରୀରକୁ କିମ୍ପା କଲୁ ରକ୍ତମୟେ ।
 ଲକ୍ଷେ ରାଜାଙ୍କ ଉପରେ ହେଲୁ ଉଚ୍ଚତମ
 ଅତିମାନେ ଦେଲେ ମାନଗୋବିନ୍ଦ ତୋ ନାମ ।
 ଗାନ୍ଧାରୀ ଦେବୀ ଏପରି ଶୋକ ଯହୁଁ କଲେ
 ତହୁଁ ମୟେ ମୟେ ହସି ଶ୍ରୀକୃଷ୍ଣ ବୋଇଲେ ।
 ଯେ ତାହାର କଲା କର୍ମ ସୁଝଇ କି ଆନ
 ସେବେଲେ ନ କଲୁ କିମ୍ପା ବିଦୂର ବଚନ ।
 ସେ କାଳ କଥା ପଶିଲା ନାହିଁ ତୋର କର୍ଣ୍ଣେ
 କାହିଁପାଇଁ ଏବେ ଶୋକ କରୁ ଅକାରଣେ ।
 ପୁନଶ୍ଚ ବୋଇଲା ବାବୁ ଦେଖ ହେ କହ୍ନାଇ
 ଏ ବୋହୂଙ୍କ ଦୁଃଖ ଦେଖ ମୋ ଅନ୍ତ ଦହଇ ।
 କେହି ପତି କେହି ପୁତ୍ର କେହି ଭ୍ରାତା ନାତି
 କେହି ବା ବନ୍ଧୁ ବାନ୍ଧବ ପାଇଁ କାନ୍ଦୁଛନ୍ତି ।

କାକ ଶୃଗାଳ କୁକୁର ଗୁଧ୍ର ତୋଷ ବହି
 ଶତଶତ ମୃତପିଣ୍ଡ ଭକ୍ଷିଛନ୍ତି ଧାଇଁ ।
 ରଣନିହତ ବୀରଙ୍କ ଦଶା ନେତ୍ରେ ତାହିଁ
 କେଶବାସ ଅସମ୍ଭାଳେ ଦେଖନ୍ତି ସେ ଧାଇଁ ।
 କାନ୍ଦୁଛନ୍ତି ହାହାକାର କରି ଦେଖ ଦେଖ
 କେବା ମୃତ ସୁହୃଦର ଦେଖୁଛନ୍ତି ମୁଖ ।
 କେବା ତାଙ୍କ ଗୁଣ ଗୁଣି କୁରରୀ ପରାୟ
 କାନ୍ଦୁଛନ୍ତି ନୟନରୁ ନୀରକୁ ବୁହାଇ ।
 କେବା ବକ୍ଷେ କର ତାଡ଼େ କେ ମହୀରେ ପଡ଼େ
 କେବା ପ୍ରାଣନାଥ ବୋଲି ଉଚ୍ଚେ ରଡ଼ିଛାଡ଼େ ।
 ଚନ୍ଦ୍ରସୂର୍ଯ୍ୟ ଯାହାଙ୍କର ଛାଇ ଦେଖି ନାହିଁ
 ସେମାନେ ଭ୍ରମୁଅଛନ୍ତି ଦେଖି ବାଇହୋଇ ।
 ଅଷ୍ଟାଦଶ ଅକ୍ଷୌହିଣୀ ସେନା ମହାପ୍ରାଣୀ
 ଯମଘରର ଅତିଥି ହେଲେ ଚକ୍ରପାଣି ।
 ଦେଖ ହରି ଭାନୁମତୀ ଦୁର୍ଯ୍ୟୋଧନ ନାରୀ
 ମୃତପତି ବକ୍ଷେ ଅଛି ମଥାନତ କରି ।
 କାନ୍ଦୁଅଛି ମୋତେ ଛାଡ଼ିକରି କେଣେ ଗଲ
 ଅମୀୟ ବଚନ ପଦେ ବାରେ ନ କହିଲ ।
 ବିରାଟ ରାଜକୁମାରୀ ଉତ୍ତରା ସୁନ୍ଦରୀ
 ମୃତ ଅଭିମନ୍ୟୁ ମୁଖ ନୟନେ ନିହାରି ।
 ନେତ୍ରନୀରେ ହୋଇଅଛି ଅଜ୍ଞ ଜରଜର
 କର୍ଣ୍ଣ ଦୁର୍ଯ୍ୟୋଧନାଦିଙ୍କୁ କରୁଛି ଧ୍ବଞ୍ଜାର ।
 କହୁଛି ହେ ନାଥ ଛଅମାସ ହେଲା ମୋତେ
 ବିଭାହୋଇ ଏକା ସ୍ୱର୍ଗେ ଚଳିଲ କେମନ୍ତେ ।
 ସ୍ୱର୍ଗ ବିଦ୍ୟାଧରୀ ସଙ୍ଗେ ରହିବ ସୁଖରେ
 ମୁହିଁ ସିନା ହେଉଥିବି ଘାଣ୍ଟି ଦୁଃଖ ଘୋରେ ।
 ମୋର କପାଳେ ବିଧାତା ଏହା ଲିହେଥିଲା
 ତୁମ୍ଭ ମୁଖ ଦେଖି ଯା ମୋ ଜୀବନ ନ ଗଲା ।
 ଆନ ବଧୂଗଣ ଯେତେ କରୁଛନ୍ତି ଶୋକ
 ତାହାତ ପ୍ରତ୍ୟକ୍ଷେ ଦେଖୁଅଛ ପଦ୍ମମୁଖ ।
 ଏହିପରି ବହୁଶୋକ ଗାନ୍ଧାରୀ ଯେ କଲେ
 ଶୁଣି ଦରହାସେ ଦେବ ଶ୍ରୀକୃଷ୍ଣ ବୋଇଲେ ।
 ଯେ ଯାହାର କଲାକର୍ମ ନୁହଇ ଯେ ଆନ
 ସେ କାଳେ ନ କଲୁ କିମ୍ପା ବିଦୂର ବଚନ ।
 ସେ ବେଳର କଥା ନ ପଶିଲା ତୋର କର୍ଣ୍ଣେ
 ଏତେବେଳେ ଶୋକ କାହିଁପାଇଁ କର ମନେ ।
 ଚାଲ ଚାଲ ଦେବୀ କୁରୁକ୍ଷେତ୍ର ବୁଲିଯିବା
 ଦ୍ୱାଦଶ ଯୋଜନ ଭୂମି ବୁଲିଣ ଦେଖିବା ।
 ଗାନ୍ଧାରୀ ବୋଇଲେ ଆହେ ଶୁଣ ପୀତବାସ
 ଆବର ରାଜାଙ୍କୁ ଦେଖି ପ୍ରୟୋଜନ କିସ ।

ଲକ୍ଷେ ରାଜା ଏ ଠାବରେ ହୋଇଛନ୍ତି ନାଶ
ତା ପରେ ତା ପରେ ପଡ଼ି ନ ଦିଶଇ ଦିଶ ।
ତୋର ପୁତ୍ରେ ସଭାମଧ୍ୟେ ମୋତେ ଦ୍ୟନ୍ତେ ଲାଜ
ମୁଁ ପାଣ୍ଡବପକ୍ଷ ହୋଇ କଲି ତାଙ୍କ କାର୍ଯ୍ୟ ।
ତାହା ଶୁଣି ବିକଳରେ ବୋଇଲା ଗାନ୍ଧାରୀ
ତୁହି ନାଶ କରାଇଲୁ ବଂଶକୁ ମୋହରି ।
ଅନ୍ୟର ବଳେ ଏହା ତ ହୋଇ ଯେ ନ ପାରେ
ଏକା ତୋହ ଯୋଗୁ ସିନା ହେଲା ଏ ପ୍ରକାରେ ।
ତୋହର କପଟେ ନାଶଗଲା ମୋର ବଂଶ
ହେ କୃଷ୍ଣ ଏପରି ତୋର ବଂଶ ହେଉ ନାଶ ।
ଏକ ସହୋଦରେ ଭିନ୍ନ ଭିନ୍ନ କରାଇଲୁ
ଏ ମୋହର ଅଭିଶାପ ତୋତେ ନିଶ୍ଚେ ଫଳୁ ।
ଏ ବଚନ ଶୁଣି କୃଷ୍ଣ ଉଲୁସାଇ ଗାତ୍ର
ବୋଇଲେ ଉଚିତ ଶାପ ଦେଲୁ ଆଗୋ ମାତ ।
ଆନର ଅନିଷ୍ଟ କରିନାହିଁ କେତେବେଳେ
କେ ଅଛି ପ୍ରମାଦ ମୋତେ ଦେବ ରବିତଳେ ।
ଆପଣେ ଆପଣେ ମରାମରି ହୁକୁ ସତ
ଏ ବଚନ ଗୋଟି କେତେ ନ ଘଟୁ ଗୋ ମାତ ।
କୃଷ୍ଣଙ୍କ ବାକ୍ୟେ ଗାନ୍ଧାରୀ ପାଇଲାକ ଲାଜ
ଭଲ ଶାପ ଦେଲି ହେଲା ଦେବତାଙ୍କ କାର୍ଯ୍ୟ ।

ଲଜ୍ଜା ପାଇଣ ଗାନ୍ଧାରୀ ହୃଦେ ନିରୁତ୍ତର
କୋମଳ କରି କହିଲେ ତାଙ୍କୁ ଯୁଧିଷ୍ଠିର ।
ତୁମ୍ଭେ ମାତ ମନ ମଧ୍ୟେ ନ ହୁଅ ଭାବିତ
ମୁହିଁ ତୁମ୍ଭମାନଙ୍କର ବିନୟ ଭକତ ।
ରଥ ଲେଉଟାଇ ଯୁଦ୍ଧ ଧୃତରାଷ୍ଟ୍ର ଗଲେ
ଯୁଧିଷ୍ଠିରଙ୍କୁ ଅନାଇ ଶ୍ରୀକୃଷ୍ଣ କହିଲେ ।
ଚାଲ ଆମ୍ଭେମାନେ ଯିବା ଏଣେ ନାହିଁ କାର୍ଯ୍ୟ
ରାଜ୍ୟେ ଅଭିଷେକ ହୋଇ ସୁଖେ କର ରାଜ୍ୟ ।
ସେ ସ୍ଥାନରୁ ଷଡ଼ଜଣ କରିଲେ ଗମନ
ତହିଁ ଯାହା ଯାହା ହେଲା ଯୁଧିଷ୍ଠି ରାଜନ ।
ଦ୍ରୌପଦୀ ଆଗରେ ସବୁ ବିଷ୍ଠାରି କହିଲେ
ତେମନ୍ତ ମାୟାରେ ତାଙ୍କୁ କୃଷ୍ଣ ରକ୍ଷାକଲେ ।
କହୁଥିଲେ ନ ସରଇ ଚରିତ ଯାହାର
ସେହି ଯୁଧିଷ୍ଠି ଦେବଙ୍କୁ ଦେଲେ ରାଜ୍ୟଭାର ।
ବ୍ରହ୍ମା କଲି ନ ପାରିଲେ ମାୟା ଯାହାଙ୍କର
ତାହାର ଚରଣ ତଳେ ଶରଣ ମୋହର ।
ଦ୍ରିଲୋକର ଅଧ୍ୟପତି ଅଟନ୍ତି ଯେ ନାଥ
ମାୟାରେ ସେ ଅସୁରଙ୍କୁ କରନ୍ତି ନିପାତ ।
ସେ ଦେବଦେବ ଚରଣେ ରହୁ ମୋର ମନ
ଶାରଳା ଦାସର ଏହା ଅଟେ ନିବେଦନ ।

ମହାଭାରତ ନାରୀ-ପର୍ବ-ସମ୍ପୂର୍ଣ୍ଣ



ବିଜ୍ଞାପନ

ବୃହତ୍ ଭଜନମାଳା	ଟ. ୪୦.୦୦
ବିଷ୍ଣୁଗର୍ଭ ପୁରାଣ	ଟ. ୪୫.୦୦
ଅଲେଖ ଲୀଳା	ଟ. ୪୫.୦୦
ଗୋବିନ୍ଦବାବାଙ୍କ ଭଜନ	ଟ. ୨୫.୦୦
ଦୟାନନ୍ଦ ଭଜନ	ଟ. ୩୫.୦୦
ଜୟକୃଷ୍ଣ ଭଜନ	ଟ. ୨୦.୦୦
ଅନନ୍ତରାମ ଭଜନ	ଟ. ୧୫.୦୦
ଦେବଦର୍ଶନ ପୁରାଣ	ଟ. ୩୦.୦୦
ଶୂନ୍ୟବାଣୀ ଭଜନ	ଟ. ୧୨.୦୦
ଲକ୍ଷ୍ମୀନବାବାଙ୍କ ଭଜନ	ଟ. ୧୨.୦୦
ଭଜନ ମଧୁସାଗର ଓ ଭକ୍ତିରସ	ଟ. ୧୦.୦୦
ରାମାନନ୍ଦ ଭଜନ	ଟ. ୨୦.୦୦
ସ୍ମୃତି ଚିନ୍ତାମଣି	ଟ. ୨୫.୦୦
ଚଉତିଶା ଗ୍ରନ୍ଥମାଳା	ଟ. ୩୫.୦୦
ଚଉଷଠି ପଟଳ	ଟ. ୩୫.୦୦
ଭୀମଭୋଜ ପଦ୍ମକବ୍ଧ	ଟ. ୧୦.୦୦

ଶାଙ୍କୋର ଭାଷ୍ୟ-

ବ୍ରହ୍ମସୂତ୍ର ସେଟ୍	ଟ. ୨୪୫.୦୦
ଚନ୍ଦ୍ରମୋହନୀ ରାମାୟଣ ସେଟ୍	ଟ. ୩୦୦.୦୦
ପଣ୍ଡିତ ସର୍ବସ୍ୱ	... ଟ. ୧୫୦.୦୦
ଆଦର୍ଶ ଦୁସଳୀ ରାମାୟଣ	ଟ. ୧୦୦.୦୦
କୁର୍ମ ପୁରାଣ	ଟ. ୭୫.୦୦
ତତ୍ତ୍ୱବୋଧିନୀ	ଟ. ୧୦.୦୦
ଯୋଗ ତତ୍ତ୍ୱନିଧି	ଟ. ୨୦.୦୦
ଜ୍ଞାନ ତତ୍ତ୍ୱନିଧି	ଟ. ୨୦.୦୦
ତତ୍ତ୍ୱସାର ବୈଜୟନ୍ତୀ	ଟ. ୫.୦୦
ଶୂନ୍ୟ ରାହାସ	ଟ. ୧୦.୦୦
ବ୍ରହ୍ମ ନିରୂପଣ ଗୀତା	ଟ. ୨୦.୦୦
ଆଦିଅନ୍ତ ଗୀତା	... ଟ. ୧୫.୦୦

ପ୍ରାପ୍ତିସ୍ଥାନ-ଧର୍ମଗ୍ରନ୍ଥ ଷ୍ଟୋର, ଅଲିଶା ବଜାର, କଟକ-୨

ଫୋନ୍.ନଂ.୨୬୦୮୨୯୭ / ୨୬୦୭୯୨୨

ମହାଭାରତ

ଶାନ୍ତିପର୍ବ

ଭୀଷ୍ମ ଓ କୌରବ ଶତଭ୍ରାତାଙ୍କ

ପିଣ୍ଡଦାହ

ବୈବସ୍ବତ ମନୁ ଆଗେ ଅଗସ୍ତି କହିଲେ
ଶ୍ରୀକୃଷ୍ଣ ସଙ୍ଗେ ପାଣ୍ଡବ ପଞ୍ଚମୂର୍ତ୍ତି ଗଲେ ।
ଯୁଧିଷ୍ଠିରଙ୍କୁ କହିଲେ ଦେବକୀ ନନ୍ଦନ
ଅଭିଷେକ ଦ୍ରବ୍ୟମାନ କର ଆୟୋଜନ ।
ତାହା ଶୁଣି ଯୁଧିଷ୍ଠିର କହିଲେ ହେ ହରି
ଭୀଷ୍ମେ ନ ବିଚାରି ରାଜା ହେବା କେଉଁପରି ।
ତହିଁ ଭୀଷ୍ମଙ୍କ ପାଖକୁ କଲେ ସେ ଗମନ
ସୈନ୍ୟଶାଖା ନାହିଁ କେହି ସେହି ଷଡ଼ଜଣ ।
ଯେଉଁଠାରେ ଭୀଷ୍ମ ଶରଣଯ୍ୟା କରିଥିଲେ
ସର୍ବେ ସେ ସ୍ଥାନରେ ଯାଇ ପରବେଶ ହେଲେ ।
ମୌନବ୍ରତେ ଭୀଷ୍ମଦେବ ତହିଁ ଶୋଇଥିଲେ
କିଏ ସେ ଆସିଲା ବୋଲି ଚକ୍ଷୁ ମେଲାଇଲେ ।
ଚକ୍ଷୁ ମେଲି ଯୁଧିଷ୍ଠିଙ୍କ ମୁଖକୁ ଅନାଇଁ
ବୋଇଲେ ସୁଖରେ ବାବୁ ରାଜ୍ୟ କର ଯାଇଁ ।
କହିପାଇଁ ଧର୍ମରାଜ ଅଜ୍ଞୁ ମୋ ପାଶ
ବୋଇଲେ ଯୁଧିଷ୍ଠି ଶୁଣ କୁରୁକୁଳ ଇଶ ।
ଆମ୍ଭ ହିତେ ଦେବ ବୃକ୍ଷେ ତେଜିଲ ସଂଗ୍ରାମ
ତ୍ରିଭୁବନେ କିଏ ଅଛି ତୁମ୍ଭର ସମାନ ।
ଯୁଦ୍ଧିଥିଲେ ତୁମ୍ଭଙ୍କୁ ବା ଜିଣିଥାନ୍ତା କିଏ
ଆମ୍ଭଙ୍କୁ ତୁମ୍ଭର ସଦା ଚିତ୍ତେ ଦୟା ଥାଏ ।
ପ୍ରଥମ ସମରେ ଆଜ୍ଞା ଦେଇଥିଲ ଦେବ
ଶତ୍ରୁ ମାରି ପଞ୍ଚକଟକରେ ରାଜା ହେବ ।
ମହତ ବଚନ କେତେ ନୁହଇ ଅନ୍ୟଥା
ହସିଲେ ଭୀଷ୍ମ ଶୁଣିଣ ଯୁଧିଷ୍ଠିଙ୍କ କଥା
ଦରହସିତ ବଦନେ ଦିଅନ୍ତେ ଉତ୍ତର
ଏବେ ନିଷଞ୍ଜକ ହେଲା ସୁଖେ ରାଜ୍ୟ କର ।
ନାନା ଉପଭୋଗ କର ସୁଖେ ରାଜାହୋଇ
ଶ୍ରୀକୃଷ୍ଣ ପ୍ରସନ୍ନେ ତୋତେ କିଛି ଭୟ ନାହିଁ ।
ଧୃତରାଷ୍ଟ୍ର ଶତେପୁତ୍ର ହୋଇବେ ନିପାତ
ବଡ଼ ସନ୍ଦେହ ମୋ ଚିତ୍ତେ ଥିଲା ଧର୍ମସୁତ ।
ରାଜ୍ୟ କର ବାବୁ ଏବେ ଧର୍ମ ପ୍ରତିପାଳି
ଅଧର୍ମ କଲେ ସହିବ ନାହିଁ ମହାଶଙ୍କର ।

ଏପରି ପ୍ରଜା ପାଳିବୁ ନୋହିବେ କେ ଦୁଃଖୀ
ପ୍ରଜାଙ୍କ ସୁଖରେ ସିନା ରାଜା ହୁଏ ସୁଖୀ ।
ନ୍ୟାୟେ ପ୍ରଜାଙ୍କୁ ପାଳିଲେ ଇନ୍ଦ୍ର କରେ ବୃଷ୍ଟି
ରାଜାର ପାଳନେ ସିନା ରକ୍ଷା ହୁଏ ସୃଷ୍ଟି ।
ପ୍ରଜା ସନ୍ତୋଷେ ରାଜାର ହୁଏ ସର୍ବସିଦ୍ଧି
ପ୍ରଜାଙ୍କ ସୁଖେ ରାଜାର ଆୟ ହୁଏ ବୃଦ୍ଧି ।
ଦୋଷାଦୋଷ ବିଚାରିଣ ଦଣ୍ଡ ଦେଉଥିବୁ
ଦେଖି ତାହା ତୋଷ ହେବେ ପ୍ରଜାମାନେ ସବୁ ।
ଚାର ବରଗି ବୁଝିବୁ ବିଧି କି ଅବିଧି
ଅନୀତି କହିଲେ ଶିର ପକାଇବୁ ଛେଦି ।
ଦୋଷୀକୁ ଦଣ୍ଡିଲେ ତୋର ନ ହୋଇବ ଦୋଷ
ତେବେ ନିଷ୍ଠଳରେ ଲକ୍ଷ୍ମୀ ଥିବେ ତୋର ଦେଶ ।
ବିଂଶ ହାତରେ କରିବୁ ଏକ ନଳକାଠି
ପଞ୍ଚବିଂଶ ଗୁଣେ ମାଣ ବିଂଶମାଣେ ବାଟି ।
ବାଟି କରେ ଏକ ଚିନା ନେଉଥିଲେ ସଞ୍ଜା
ପ୍ରଜା ବୋଲିବେ ଦୀର୍ଘାୟୁ ହୁନ୍ତୁ ଆମ୍ଭ ରାଜା ।
ପ୍ରଜାଙ୍କ ମୁଖରୁ ଯାର ଶୁଭେ ସାଧୁଧ୍ବନି
ଯମ ଦଣ୍ଡ ନ ପାରଇ ତାକୁ ପାଶ ଘେନି ।
ବିଦ୍ରୋହ ଦମନ ପାଇଁ ଭାଇଙ୍କି ପେଶିବୁ
ତଗର ମୁଖୁ ରାଜ୍ୟର ଖବର ବୁଝିବୁ ।
ମନ୍ତ୍ରୀପଣେ ସୁତତୁର ଲୋକଙ୍କୁ ରଖିବୁ
ତାଙ୍କ ପରାମର୍ଶ ଘେନି କାର୍ଯ୍ୟ କରୁଥିବୁ ।
କୃଷିକାରୀଙ୍କୁ କଦାପି ଅର୍ଥେ ନ ଦଣ୍ଡିବୁ
ନିର୍ଦ୍ଦୋଷୀଜନଙ୍କୁ ସଦା କ୍ଷମା ଆଚରିବୁ ।
ବୃଦ୍ଧ ରାଜତଙ୍କୁ ଛୋଟ ଘୋଟକକୁ ଦେବୁ
ପଞ୍ଚାଶବର୍ଷ ପଦାତି ଗଜ କରିଥିବୁ ।
ସତର ବର୍ଷର ଯେଉଁ ଗଜ ହୋଇଥିବ
ବଳିଷ୍ଠ ମାହୁଡ଼ ତାକୁ ସଜ କରିଥିବ ।
କଟୁଆଳ ଅନୁବ୍ରତେ ହୋଇଥିବେ ସଜ
ପର ରାଜ୍ୟେ ନିଅଳସ ହୋଇଥିବୁ ରାଜ ।
ପଣ୍ଡିତ ମୁଖୁ ଶୁଣିବୁ ପୁରାଣର କଥା
ସ୍ତ୍ରୀଲିଙ୍ଗ ବିଶ୍ବାସ ବାବୁ ନ ଯିବୁ ସର୍ବଥା ।


ଅସୁରଭୋଗୀ ତୀର୍ଥେ ନ ବୁଡ଼ାଇ ତୁ କାୟ
 ଧନ ସଞ୍ଚିବାକୁ ଲୋଭୀ ନ ହୋଇବୁ ରାୟ ।
 ବେଳକାଳ ଜାଣି ଧନ ପ୍ରଜାକୁ ଯେ ଦେବୁ
 ଅନ୍ଧାରି ବିଜେ ନ କରି ବିଶ୍ୱାସ ନ ଯିବୁ ।
 ପାରିଧକୁ ଏକାବେଳେ ନ ତେଜିବୁ ରାଜା
 ଦେବତା ବ୍ରାହ୍ମଣେ ନିତ୍ୟେ କରୁଥବୁ ପୂଜା ।
 ଧାର୍ମିକକୁ ଏକାଦଶୀ ବ୍ରତ କରାଇବୁ
 ବିଦେଶୀ ଦୂତେ କଟକେ ପ୍ରବେଶି ନ ଦେବୁ ।
 ପରଦାରା ପରଧନେ ଲୋଭ ନ କରିବୁ
 ବିବାହିତ ନାରୀ ସଙ୍ଗେ କେବଳ ରହିବୁ ।
 ସଦା ଯଜ୍ଞ କରି ଦେଉଥବୁ ଯେ ଆହୁତି
 ଦଣ୍ଡ ବିହିବୁ ଯେ ଉପଗତ ଶତ୍ରୁ ପ୍ରତି ।
 ଦୁଷ୍ଟ ଦାନବମାନଙ୍କୁ କରିବୁ ତୁ ନାଶ
 ଏହାଦ୍ୱାରା ନୃପତିକୁ ନ ଲାଗଇ ଦୋଷ ।
 ପରଦାର ପରଦ୍ରବ୍ୟ ବଳେ ନ ହରିବୁ
 ପ୍ରାଣୀ ଶରଣ ପଶିଲେ ତାହାକୁ ରଖିବୁ ।
 ରାଜ୍ୟଭାର ସମର୍ପିବୁ ମନ୍ତ୍ରୀର ହସ୍ତରେ
 ସମୁଦାୟ ଅଧିକାର ନ ଦେବୁ ତାହାରେ ।
 କଷ୍ଟ ନ ପାନ୍ତି ଯେପରି ଗୋରୁ ଯେ ବ୍ରାହ୍ମଣ
 ଏ କଥାକୁ ସଦା ରଖିଥବୁ ସାବଧାନ ।
 କୃଷି କର୍ମକାରୀଜନେ ନ ତଣ୍ଡିବୁ ଧନ
 ଗୋଚର ନିମନ୍ତେ ଛାଡ଼ିଦେବୁ ବହୁସ୍ଥାନ ।
 ତୀର୍ଥରେ ଲୋକମାନଙ୍କୁ ଦେବୁ ଅନ୍ନଦାନ
 ଉତ୍ତମ ସ୍ଥାନେ ରଖିବୁ ସେନାପତି ଗଣ ।
 ଗଜ ଅଶ୍ୱଙ୍କ ନିମନ୍ତେ ଦେଉଥବୁ ଧନ
 ଗୋପାଳେ ବିଶ୍ୱାସ କରି ଅର୍ପିବୁ ଗୋଧନ ।
 ପୁଣି ଗୁଣ ଜାଣିକରି କରୁଥବୁ ପୂଜା
 କବିମାନଙ୍କୁ କୃପଣ ନ ହୋଇବୁ ରାଜା ।
 ଏସନକ କହି ଭୀଷ୍ମ ରାଜବିଧିମାନ
 କୃଷ୍ଣ ଯୁଧିଷ୍ଠିରଙ୍କର ଚାହିଁଲେ ବଦନ ।
 ଭୋ କୃଷ୍ଣ ଭୋ କୃଷ୍ଣ ତୋର ପଶିଲି ଶରଣ
 ଏହା କହି ଭୀଷ୍ମଦେବ ତେଜିଲେ ଜୀବନ ।
 ପୁଷ୍କରରେ ବସାଇ ନେଲେ ଦେବଗଣ
 ବୈକୁଣ୍ଠ ଭୁବନେ ତାଙ୍କୁ ଦେଲେ ଦିବ୍ୟସ୍ନାନ ।
 ଜୟ ଜୟ ଜଗନ୍ନାଥ ଜୟ ଚକ୍ରଧାରୀ
 ସକଳ ଭିତରେ ତୁହି ରହିଅଛୁ ପୁରି ।
 ମହାଭାଗ ନାଶକଲୁ ଆହେ ଦେବ କୃତେ
 ଅନ୍ତିମ କାଳରେ ସ୍ଥାନ ଦିଅ ବଜ୍ରକୁଣ୍ଡେ ।

ନମାମି ଶ୍ରୀନାରାୟଣ ଶଙ୍କ ଚକ୍ରଧାରୀ
 ଲଭିବାକୁ ଇଚ୍ଛା ମୋର ପୟର ତୋହରି ।
 ତାବତ ଜୀବନ ପିଣ୍ଡେ ପ୍ରାଣ ଅଛି ହରି
 ଯାବତ ଗାଉ ତୋ ନାମ ରସନା ମୋହରି ।
 ସମସ୍ତଙ୍କୁ ଦୟା ଥାଏ ତୋହର ପଦ୍ମାକ୍ଷ
 ଶତ୍ରୁପଣେ ଚିନ୍ତି ତୋତେ ପାଇଛନ୍ତି ମୋକ୍ଷ ।
 ଯେତେ ଜନମାନେ ରଣଭୂମିରେ ପଡ଼ିଲେ
 ଶତ୍ରୁହୋଇ ସ୍ୱର୍ଗସ୍ଥାନ ସେହୁ ଲାଭ କଲେ ।
 ଏତେଦିନ ଶବ ରଣଭୂମିରେ ପଡ଼ିଲେ
 କାହାରି ଦେହରେ କୃମି ଜନ୍ମ ନ ହୋଇଲେ ।
 ତ୍ରେଲୋକ୍ୟ କାରଣ ଅଟେ କୃଷ୍ଣ ନାମଗୋଟି
 ମମହୁଦେ ମାଳା କଷ୍ଟ ଦେଶେ ହେବ କଷ୍ଟି ।
 ଜୀବଙ୍କର ପ୍ରାଣପାନ ଆଦି ପଞ୍ଚଥାମ୍ବା
 ବିଷ୍ଣୁଙ୍କୁ ଆନ ବୋଲି ନ ଭାବନ୍ତି ମହାତ୍ମା ।
 ବିଭୀଷଣ ବଳୀ ଦକ୍ଷ ପ୍ରହ୍ଲାଦ ଅକ୍ରୂର
 ଭକ୍ତିକରି ପ୍ରତ୍ୟକ୍ଷରେ ଗଲେ ସ୍ୱର୍ଗପୁର ।
 ରକ୍ଷ ଭକ୍ଷ ହେତି ମାଳି ପ୍ରହେତି ସୁମାଳି
 ହିରଣ୍ୟ ହିରଣ୍ୟାକ୍ଷ ମଧୁକୈଟଭ ବାଳୀ ।
 ବିଂଶମାଥ କୁନ୍ଦକର୍ଣ୍ଣ ପୁଣି ଶିଶୁପାଳ
 ବିଷ୍ଣୁଙ୍କୁ ହେୟ କରନ୍ତି ଏମାନେ ସକଳ ।
 ଶାସ୍ତ୍ର ପୁରାଣମାନଙ୍କୁ କରି ପରିତେଜ୍ୟା
 ବାହୁବଳରେ ହରିବେ ତାଙ୍କର ଭାରିୟା ।
 ବିଷ୍ଣୁଙ୍କୁ ମାରିବେ ବୋଲି କରିଥାନ୍ତି ଲୟ
 ତେଣୁ କରି ଏ ସମସ୍ତେ ହେଲେ ବିଷ୍ଣୁମୟ ।
 ସେହି ନିରାକାର ବିଷ୍ଣୁ ଚରଣ କମଳେ
 ଶୂଦ୍ରମୁନି ଶ୍ରୀ ଶାରଳାଦାସ ଶିର ଲୁଲେ ।
 ଭୀଷ୍ମ ମୃତ୍ୟୁଶବ ଦେଖି ପାଣ୍ଡବେ ଭାବନ୍ତି
 ସଂସ୍କାର ନିମନ୍ତେ ତାକୁ ମନରେ ଭାଳନ୍ତି ।
 ଅପୋଡ଼ା ଭୂମି ଯୁଧିଷ୍ଠି ଖୋଜନ୍ତି ବୁଲିଣ
 ବିଚାରନ୍ତି ତହିଁ ଶବ କରିବେ ଦହନ ।
 ବହୁତ ଦେଶ ପାଣ୍ଡବ ସମୟେ ବୁଲିଲେ
 ଅପୋଡ଼ା ଭୂମିଖଣ୍ଡିକ ଲୋଡ଼ି ନ ପାଇଲେ ।
 ବହୁତୀର୍ଥେ ଶବ ଘେନି ବୁଲିଲେ ପାଣ୍ଡବ
 ମହୋଦଧିକୁଳେ କୃଷ୍ଣ କଲେ ନେଇ ଠାବ ।
 ସମୁଦ୍ର ମଧ୍ୟେ ଦେଖିଲେ କୁଦ ଏକ ଅଛି
 ଏହି ହେ ଅପୋଡ଼ାଭୂମି ବୋଇଲେ ଶ୍ରୀଦୟା ।
 ତହିଁ ନେଇ ଭୀଷ୍ମ ପିଣ୍ଡ କରିଲେ ଦହନ
 ସମୁଦ୍ରରେ ମେଲିଦେଲେ ଅସ୍ଥି ଭସ୍ମମାନ ।
 ବିଶ୍ୱଦେବ ଶୂନ୍ୟେ ରହି ଏପରି ଭାଷିଲେ
 ଭଲ ଅପୋଡ଼ା ଭୂମିକି ପାଣ୍ଡବେ ପାଇଲେ ।

ମନୁଷ୍ୟମାନଙ୍କ ଅସ୍ଥି ଭୂମିରେ ପଡ଼ିଛି
ମହାମଣ୍ଡଳେ ଅପୋଡ଼ା ଭୂମି ଅସ୍ଥ ଅଛି ।
ତିଳମାୟାକିନୀ ଅଛି ନୀଳ ପର୍ବତରେ
ଅପୋଡ଼ା ଭୂମି ରହିଛି ତାହାର ମଧ୍ୟରେ ।
ଜମ୍ବୁଦ୍ୱୀପର ଉତ୍ତରେ ହିମ ଗିରିମାଳା
ସୂଚୀମୁନେ ବିଜେ କରି ଅଛନ୍ତି ହେଙ୍ଗୁଳା ।
ଭୋଗମଣ୍ଡଳରେ ଅଛି ତିଳମାୟା ସରି
ତହିଁ ପରେ ବିଜେ କରିଅଛନ୍ତି ବାସେଳୀ ।
ମହ୍ୟଦେଶ ରହିଅଛି କେଶନଦୀ ତଟ
ତହିଁ ଲତା ଏକ ଅଛି ନାମ ବାଞ୍ଛାବଟ ।
ଓଡ଼ିଶା ମଣ୍ଡଳ ତିତ୍ରୋପୁଳା ନଦୀକୂଳେ
ପାରେଶ୍ୱର ଲିଙ୍ଗ ଅଛି ଅପୋଡ଼ା ଭୂମିରେ ।
ଜମ୍ବୁଦ୍ୱୀପ ମଧ୍ୟେ ପାଞ୍ଚଗୋଟି ଅଛି ଠାବ
ଆଉ ମାନେ ପୋଡ଼ାଭୂମି ବୋଲେ ବିଶ୍ୱଦେବ ।
ଚନ୍ଦ୍ରଦ୍ୱୀପେ ଅଛି ମେରୁ ପଶ୍ଚିମ ପାରୁଶେ
ଶବ ସେ ସ୍ଥାନରୁ ନେଇ ଦହନ୍ତି ମନୁଷ୍ୟେ ।
ଯେ ପ୍ରାଣୀମାନଙ୍କୁ ହୋଇଥିବ ବିଶ୍ୱକୂର
ସେମାନଙ୍କୁ ନେଇ ମେଲେ ସାଗର ଭିତର ।
ଯେ ଧର୍ମ ନନ୍ଦନ ଏହିସ୍ଥାନ ନୁହେଁ ପୋଡ଼ା
ଆଉ ମାନ ପୋଡ଼ାଭୂମି ଜାଣ ଏହାଛଡ଼ା ।
କରଞ୍ଜ ଦ୍ୱୀପରେ ନବକୋଟି ସ୍ଥାନ ଅଛି
କୁଶଦ୍ୱୀପରେ ଅପୋଡ଼ା ଭୂମି ନାହିଁ କିଛି ।
ପଦ୍ମଦ୍ୱୀପ ମଧ୍ୟେ ଅଛି ଚଉବିଂଶ ସ୍ଥାନ
ବିଶ୍ୱଦେବ ପାଣ୍ଡବଙ୍କୁ କହିଲେ ଏସନ ।
ତାହା ଶୁଣି ଯୁଧିଷ୍ଠିର ହରଷ ହୋଇଲେ
ଭୀଷ୍ମ ପ୍ରେତକୃତ୍ୟ ବେଗେ ସମାପ୍ତ କରିଲେ ।
ପ୍ରେତକୃତ୍ୟ ସାରି ସର୍ବେ ହୋଇ ହୃଷିମତି
ଯାଇ ପ୍ରବେଶ ହୋଇଲେ ଧୃତରାଷ୍ଟ୍ର କଟି ।
ଗାନ୍ଧାରୀ ବୋଇଲେ ଆରେ ଶୁଣ ଫାଲଗୁନି
ମୋ ପୁତ୍ରମାନଙ୍କୁ ବାବୁ ଦେବଟିକି ଅଗ୍ନି ।
ଗାନ୍ଧାରୀ ବଚନ ଶୁଣି ପାଣ୍ଡବେ ଚଳିଲେ
କୌରବଙ୍କୁ ଦେବାକୁ ଆୟୋଜନ କଲେ ।
ଦୁର୍ଯ୍ୟୋଧନ ଭୀମ ବ୍ୟାସ ସରୋବରୁ ତାରୁ
କ୍ଷରେ ଆଣିଲା ମଣି ଗିରିସମ ଗରୁ ।
ସବୁ ଭାଇଙ୍କ ଉପରେ ତାକୁ ଦେଲେ ଶ୍ୱାଇ
କୃଷ୍ଣ ପାର୍ଥକୁ କହିଲେ ପୋଡ଼ ବେଗେ ତୁହି ।
ଦକ୍ଷିଣ ଦିଗରୁ ବହେ ମନ୍ଦ ସମୀରଣ
ଅଗ୍ନିବାଣ ଗୁଣେ ଭରି ବିକିଳା ଅର୍ଜୁନ ।
ପ୍ରଳୟ କାଳରେ ଅଗ୍ନିସମ ମହାତେଜ
ଦ୍ୱାଦଶ ଯୋଜନଯାଏ କରିଲା ଦହିର୍ଯ୍ୟ ।

ସବୁ ମୃତପିଣ୍ଡମାନେ ହୋଇଲେ ବନ୍ଧନ
ତହିଁ ମୂଳ ଶବ ହେଲା ରାଜା ଦୁର୍ଯ୍ୟୋଧନ ।
ଅଶ୍ୱମେଧ ଯଜ୍ଞେ ଅଗ୍ନି ଯେସନେ ପ୍ରବଳ
ଆକାଶେ ବ୍ୟାପିଲା ତେହେ ସେ ଚିତାଅନଳ ।
ଧୃତରାଷ୍ଟ୍ର ଅଗ୍ନି ଦେଖି ବୋଇଲା ଏସନ
ଆଜିଠାରୁ ରାଜ୍ୟ ବୁଝ ତୁ ଧର୍ମ ନନ୍ଦନ ।
ପୁତ୍ରଙ୍କ ଅଭାବେ କେହ୍ନେ ରଖିବୁ ଜୀବନ
ଏହି ବହିରେ ପଶିବୁ ଆମ୍ଭେ ଦୁଇଜଣ ।
ଯୁଧିଷ୍ଠିଦେବ ବୋଇଲେ ଶୁଣ ତାତ ମାତ
ଆମ୍ଭପ୍ରତି ସଦା ଥାଏ ତୁମ୍ଭ ସ୍ନେହଚିତ୍ତ ।
ଏତେବେଳେ କାହିଁପାଇଁ ହେଉଛ ନିର୍ଦ୍ଦୟ
ଆମ୍ଭେ ପାଞ୍ଚଭାଇ ତୋର ନୋହୁ କି ତନ୍ମୟ ।
ଧୃତରାଷ୍ଟ୍ର ଗାନ୍ଧାରୀ ଯେ ବୋଲନ୍ତି ଏ ବାଣୀ
ପୁତ୍ର କଷ୍ଟ ପାଶୋରିଲୁ ତୋ ବଚନ ଶୁଣି ।
ପରମ କଲ୍ୟାଣ ତୋତେ ହେଉରେ ନୃପତି
ମମ ଆତ୍ମସ୍ଥ ଘେନିଣ ଥାଅରେ ବରତି ।
ରଖିଲି ମୋହର ଆତ୍ମା ତୋହର ବଚନେ
ତୁମ୍ଭର ସମ୍ପଦ ପୁଣି ଦେଖିବି ନୟନେ ।
ବହୁଦାନ ପୁଣି କରିଣ ଯେ ମହାରାଜ
ଦ୍ୱାଦଶ ଦିବସେ ଶେଷ କଲେ ପ୍ରେତକାର୍ଯ୍ୟ ।
ମକର ମାସ ଶୁକଳପକ୍ଷ ଭୃଗୁବାର
ଶତଭିଷା ନକ୍ଷତ୍ର ଯେ ଅଟେ ସେ ଦିନର ।
ତୈତିଳନାମେ କରଣ ଧୃତିନାମେ ଯୋଗ
ମାଘ ସଂକ୍ରାନ୍ତିକି ଯେ ପନ୍ଦରଦିନ ଭୋଗ ।
ସେହିଦିନଠାରୁ ସମର ହୋଇଲା ପ୍ରଥମ
ଅଷାଦଶ ଦିନେ ଶେଷ ହୋଇଲା ସଂଗ୍ରାମ ।
କୁମ୍ଭ କୃଷ୍ଣ ଚତୁର୍ଥୀରେ ଅଟେ ସୌରାବାର
ହସ୍ତାନକ୍ଷତ୍ର ହୋଇଛି ଭୋଗ ସେ ଦିନର ।
ସେଦିନ ରାଜା ସମର ହୋଇଲାକ ଶେଷ
ଏ ବିଧିରେ ଗଲା ଉନବିଂଶତି ଦିବସ ।
ଅଶ୍ୱଥାମା ଲାଗି ପଞ୍ଚଦିନ ଗତ ହେଲା
ପ୍ରେତକୃତ୍ୟ ସାରିବାକୁ ବାରଦିନ ଗଲା ।
କୁମ୍ଭଅଷ୍ଟେ ମୀନମାସ ହେଲା ଉପସ୍ଥିତ
କୁରୁପାଣ୍ଡବ ଯୁଦ୍ଧରୁ ହୋଇଲେ ବିରତ ।
ଯୁଧିଷ୍ଠି କହନ୍ତି ଶୁଣ ଆହେ ପୀତବାସ
ତୋହର କୂଟରେ କୁରୁବଂଶ ଗଲେ ନାଶ ।
ହରି କୌରବଙ୍କ ମୁଖ ନ ଚାହିବ ବୋଲି
ଚଉଦ ବର୍ଷ ପର୍ଯ୍ୟନ୍ତ ବନବାସ କଲି ।
ଯେତେବେଳେ ନିଜରାଜ୍ୟେ ହେଲି ପରବେଶ
ଉଭୟକୁଳ ବୁଢ଼ିଲା ସର୍ବେ ଗଲେ ନାଶ ।

ଭୀମ ପ୍ରତିଜ୍ଞାରେ ନାଶକଲା ଶତେ ଭ୍ରାତ
ଅର୍ଜୁନ ମାଇଲା ଦ୍ରୋଣ କର୍ଣ୍ଣ ଗଙ୍ଗାସୁତ ।
ନକୁଳର ପ୍ରତିଜ୍ଞାରେ ମଲେ ବ୍ରହ୍ମସନ୍ତ୍ରୀ
ସହଦେବ ପ୍ରତିଜ୍ଞାରେ ଶକୁନି ନିପାତି ।
ମୋର ପ୍ରତିଜ୍ଞାରେ ରଥ ଶଲ୍ୟେ କଲି ନାଶ
ତୋର ପ୍ରତିଜ୍ଞାରେ ନାଶଗଲା କୁରୁବଂଶ ।
ଧୌମ ପୁରୋହିତ ମଧ୍ୟ ପ୍ରାଣପଣେ ଗଲେ
ଗ୍ରାମ ମାଗନ୍ତେ କୌରବେ ଉପହାସ କଲେ ।
ଧୌମ୍ୟ ପୁରୋହିତ କଲେ ପ୍ରତିଜ୍ଞା ଅପାର
ତୁମ୍ଭ କାର୍ଯ୍ୟ ବରିବାକୁ ନାହିଁ ମୋତେ ତର ।
ତାଙ୍କର ପ୍ରତିଜ୍ଞା ଏତେକାଳେ ପୂର୍ଣ୍ଣହେଲା
ତୁମ୍ଭ ଦୟାରୁ ଆମର ସର୍ବସିଦ୍ଧ ହେଲା ।
ମୋର ବଚନ ମାନି ଧୌମ୍ୟ ପୁରୋହିତେ
ସମସ୍ତଙ୍କ ପ୍ରେତକ୍ରିୟାକଲେ ବିଧିମତେ ।
ଆମର ପୁରଣ ହେଲା ପ୍ରତିଜ୍ଞା ସମସ୍ତ
କେବଳ ତୋର ପ୍ରସନ୍ନେ ସିନା ଯଦୁନାଥ ।
ଯେ ନାମ ଧଇଲେ ପ୍ରାଣୀ ଏ ଭବୁ ଉଦ୍ଧରେ
ଶାରଳା ଦାସର ମନ ରହୁ ସେ ପୟରେ ।



ଯୁଧିଷ୍ଠିର ଅଭିଷେକ

ଏଥୁଅନ୍ତରେ ବୋଇଲେ ଶ୍ରୀ ନନ୍ଦନନ୍ଦନ
ଅଭିଷେକ ବିଧି ରାଜା କର ଆୟୋଜନ ।
ବିଦୂରସହ ଅଇଲେ ସର୍ବେ ନିଜ ପୁରୀ
ଅଭିଷେକ ଆୟୋଜନ କଲେ ବେଗକରି ।
ମେଷମାସ ଶୁକ୍ଳପକ୍ଷ ତୃତୀୟା ଯେ ତିଥି
ରୋହିଣୀ ନକ୍ଷତ୍ର ଆଉ ବାର ବୃହସ୍ପତି ।
ବ୍ୟାସଦେବଙ୍କୁ ସ୍ମରଣ କରିଲେ ଯୁଧିଷ୍ଠି
ଷାଠିସସ୍ର ଶିଷ୍ୟ ଘେନି ବିଜେ ତପୋନିଷ୍ଠି ।
ଧୌମ୍ୟ ପୁରୋହିତ ତୁଲେ ଲକ୍ଷେକ ବ୍ରାହ୍ମଣ
ବଶିଷ୍ଠ ମାର୍କଣ୍ଡ ତୁଲେ ବ୍ରହ୍ମରଷିଗଣ ।
ଶୁକ ଅଶୀଲକ୍ଷ ଶିଷ୍ୟ ଘେନିଣ ଅଇଲେ ।
ନବଲକ୍ଷ ବାଳଶିଳ୍ୟା ଅଗସ୍ତିକ ତୁଲେ
କୋଟିଏ ଯତି ଘେନିଣ ଦୁର୍ବାସା ଅଇଲେ ।
ପରାଶର ଲକ୍ଷେ ଶିଷ୍ୟସହ ବିଜେ କଲେ
ଅର୍ବୁଦେକ ଶିଷ୍ୟ ଘେନି ବିଜେ ବିଭୀଷ୍ଟକ ।
ନବସସ୍ର ଶିଷ୍ୟ ଘେନି ବିଜୟେ ଲୋମଶ
ଲକ୍ଷେକ ଶିଷ୍ୟ ଘେନିଣ ସୁମନ୍ତ ପ୍ରବେଶ ।
ବେନିଲକ୍ଷ ଶିଷ୍ୟ ଘେନି ବିଜୟେ ଅଜପା
ଲକ୍ଷେକ ଶିଷ୍ୟ ଘେନିଣ ଅଇଲେ ଜତପା ।

ଅର୍ବୁଦେକ ଶିଷ୍ୟ ଘେନି କଣ୍ଠ ମହାରଷି
ରଷ୍ୟଶୂକ ତୁଲେ ନବଲକ୍ଷ ବାଳଶିଷି ।
ଲକ୍ଷେକ ବ୍ରାହ୍ମଣ ଘେନି ଅତ୍ରି ମହାମୁନି
ଗର୍ଗ ପଞ୍ଚ ଅୟୁବ୍ରତ ଶିଷ୍ୟ ସଙ୍ଗେ ଘେନି ।
ଅଷ୍ଟବକ୍ର ଲକ୍ଷେ ଶିଷ୍ୟ ଘେନି ଉପଗତ
ଅୟୁବ୍ରତେ ତେଲା ଘେନି ପ୍ରବେଶ ପୌଲଷ୍ଠ୍ୟ ।
ବାସୁଦେବ ବାମଦେବ ବିଜେ ଦୁଇଜଣ
ଏହାଙ୍କ ତୁଲେ ଅଇଲେ ଲକ୍ଷେକ ବ୍ରାହ୍ମଣ ।
ଅରୁଣ ତେଜ ଅନଙ୍ଗ ତୁଲେ ସଦାଶିବ
ପାଞ୍ଚଲକ୍ଷ ଯୋଗୀ ଘେନି ବିଜେ ବାମଦେବ ।
ଯେତେ ମହାରଷି ବନ ମଧ୍ୟେ ରହିଥିଲେ
ଯୁଧିଷ୍ଠିର ଅଭିଷେକେ ସମସ୍ତେ ଅଇଲେ ।
ପିନ୍ଧିଅଛନ୍ତି ସମସ୍ତେ କଷା କଉପୁନି
କମଣ୍ଡଳୁ କପାମାଳା ହସ୍ତେ ଛନ୍ତି ଘେନି ।
ପାଉଁଶରେ ସର୍ବେଅଙ୍ଗେ ବୋଳି ହୋଇଛନ୍ତି
ଗୋପୀ ଚନ୍ଦନର ଚିତା ସର୍ବେ ଘେନିଛନ୍ତି ।
ତ୍ରିକଞ୍ଚ ବସନ ବେଦପୋଥି ଯେ କରାଣ୍ଡି
ପୀତ ଉତ୍ତରୀୟ ଧୋତି ହସ୍ତେ କୁଶବିଡ଼ି ।
ଗଳାରେ ଶୋହେ ରୁଦ୍ରାକ୍ଷ ତୁଳସୀର ହାର
କରେ କୁଶବଟ ତନ୍ଦ୍ରାପାତ୍ରୀ କି ସୁନ୍ଦର ।
ନିଧୁମ ଅଗ୍ନିକୁ ଜିଣି ବିରାଜେ ଶରୀର
ସମସ୍ତଙ୍କ ବଦନରୁ ବାହାରେ ଓଁକାର ।
କର୍ଣ୍ଣରେ କୁଣ୍ଡଳ ବେଦ ପଇତା କାନ୍ଧରେ
ଯୁଧିଷ୍ଠିକୁ ଆଶୀର୍ବାଦ କହେ ଆନନ୍ଦରେ ।
ରଜ୍ଯକୁ ଅର୍ଥ ସାମବେଦ ଚାରି
ଅଜପା ଗାୟତ୍ରୀ ମନ୍ତ୍ରେ କଲ୍ୟାଣ ଉଚ୍ଚାରି ।
କୋଳାହଳ ଶବଦକୁ ଶୁଣି ଧୃତରାଷ୍ଟ୍ର
ଅତ୍ୟନ୍ତ ବ୍ୟାକୁଳ ଚିତ୍ତେ ପାଏ ମହାକଷ୍ଟ ।
ଆରେ ଦଇବ ପୁରୁଷ ଏହା ମୋତେ କଲୁ
ଚିତ୍ରପଟ ପ୍ରାୟ କରି ଦେଖାଇ ହରିଲୁ ।
ଗାନ୍ଧାରୀ ବୋଇଲେ ସ୍ବାମୀ ଶୁଣ ମୋ ବଚନ
ଯେତେକାଳ ଥିବା ସହୁଥିବା କଷ୍ଟମାନ ।
ଅଭିଷେକେ ସାରି ଆମେ ଯାଇ ଏଥୁ ଜାଣ
ଗଙ୍ଗା ସାଗରରେ ଝାସି ହାରିବା ଏ ପ୍ରାଣ ।
ଅଭିଷେକ ଯେତେ ଦ୍ରବ୍ୟ ହୁଏ ପ୍ରୟୋଜନ
ବିଦୂର ତା ଆଗୁଁ ଯାଇ କଲେ ସମ୍ପାଦନ ।
ଶ୍ଵେତଅଶ୍ଵ ଶ୍ଵେତହସ୍ତୀ ଶୁକଳ ଚାମର
ଶ୍ଵେତକର୍ଣ୍ଣ ବସ୍ତ୍ର ଶ୍ଵେତବର୍ଣ୍ଣର ଶ୍ରୀଫଳ ।
ଗୁଆୟୁତ ଭରି ଶ୍ଵେତ ଦୀପମାନଙ୍କରେ
ଶ୍ଵେତ ବଳିତା ପୂରାଇ ଛାପିଲେ ରୁଖାରେ ।

ଶ୍ଵେତ ଗନ୍ଧ ଚନ୍ଦନ ଯେ ଶ୍ଵେତ ପୁଷ୍ପମାଳ
 ଲକ୍ଷେ ଲକ୍ଷେ ସଞ୍ଚୁଥିଲେ ଶ୍ଵେତ ଦୁର୍ବାଦଳ ।
 ସ୍ଵଚ୍ଛିକ ନିର୍ମିତ ଶ୍ଵେତବର୍ଣ୍ଣ ସିଂହାସନ
 ତହିଁରେ ହୋଇଛି ବହୁ କାରୁକାର୍ଯ୍ୟମାନ ।
 ଶ୍ଵେତମୃଗ ଶ୍ଵେତଗଣ୍ଡା ଶ୍ଵେତବର୍ଣ୍ଣ ଗାଈ
 ସନ୍ଧିଧିରେ ଶ୍ଵେତକ୍ଷଣ ଲକ୍ଷେକ ରଖାଇ ।
 ଶ୍ଵେତ ପାଷାଣ ପାବଛୁ ଶ୍ଵେତ ଶୁକଶାରୀ
 ଶ୍ଵେତବର୍ଣ୍ଣ ରକ୍ଷାତରୁ ଦ୍ଵାରେ ପୋତି କରି ।
 ବେଦ ମନ୍ତ୍ରରେ ପାରଗ ନୈଷିକ ବ୍ରାହ୍ମଣ
 ଲକ୍ଷେ ଲକ୍ଷେ ଚାରିବେଦୁଁ କଲେକ ବରଣ ।
 ବୈଶ୍ଵାନର କଳାନଳ ବହନି ପିଙ୍ଗଳ
 କ୍ରୋଧ ଅନଳ ଆହୁତି ବଡ଼ବା ଅନଳ ।
 ଭୀଷ୍ମକ ଯୋଗ ଅନଳ ଭୋଗ କାଳାନଳ
 ବ୍ରହ୍ମଅଗ୍ନି ରୁଦ୍ରଅଗ୍ନି ଅତ୍ୟନ୍ତ ପ୍ରବଳ ।
 ଏମାନଙ୍କ ସହିତରେ ଚବିଶ ଅନଳେ
 ଯୁଧିଷ୍ଠିର ଯାଗଶାଳେ ଆସି ବିଜେ କଲେ ।
 ଆଚାର୍ଯ୍ୟପଣେ ବରିଲେ ମାରକଣ୍ଡ ଶୁକେ
 ବିଶ୍ଵେଦେବୀ ବିଭୀଷ୍ଟକ ପୁଣି କଉଶିକେ ।
 ଚାରିହାତକୁ ବରିଲେ ଚାରିକୋଟି ରକ୍ଷି
 ତାଙ୍କ ସହିତେ ଅଜପା ଚାରିଲକ୍ଷ ରକ୍ଷି ।
 ଯାଗନିକ ପରାଶର ସୁମନ୍ତ ଅଗ୍ନି
 ବ୍ୟାସଦେବ ବଶିଷ୍ଠ ଯେ ବିଶ୍ଵାମିତ୍ର ଯତି ।
 ଶ୍ରୀରାମ ସୁଭଦ୍ରା ମୁଦ୍ରା ଶାଳଗ୍ରାମ ଶିଳା
 ଲକ୍ଷ୍ମୀ ନାରାୟଣ ଶିଳା ରୁଦ୍ରାକ୍ଷ ପିଙ୍ଗଳା ।
 ମୀନରୂପେ ବସାଇଲେ ଲକ୍ଷେକ ପ୍ରତିମା
 ଲକ୍ଷେ କାମରୂପ ପୁଣି ଲକ୍ଷେ ରମା ଉମା ।
 ସୁବର୍ଣ୍ଣର ସିଂହାସନ ବିଜେ ନରସିଂହ
 ମୀନରୂପୀ ନାରାୟଣ ପୁଣି ଯେ ବରାହ ।
 ଯୋଗଧ୍ୟାନ ନରସିଂହ ମନୁ ନରସିଂହ
 ପ୍ରହ୍ଲାଦ ନରସିଂହ ଯେ ଲକ୍ଷ୍ମୀ ନରସିଂହ ।
 ଅଭିଷେକ ନରସିଂହ ଶୁକ୍ଳ ନରସିଂହ
 ଜଗତ ତାରଣ କାରଣ ସେ ନରସିଂହ ।
 ବାମନ ପ୍ରତିମା ଲକ୍ଷେ ସ୍ଥାପିଲେ ପ୍ରତ୍ୟକ୍ଷ
 ପରଶୁରାମ ମୂରତି ସ୍ଥାପି ଏକଲକ୍ଷ ।
 ସଦାଶିବ ପ୍ରତିମା ଯେ ବାରଲକ୍ଷ ଲିଙ୍ଗ
 ତ୍ରିଶାଖା ବିଲ୍ଵପତ୍ରରେ ଲୁଚାଇଲେ ଅଙ୍ଗ ।
 ପ୍ରତିଲିଙ୍ଗେ ଲକ୍ଷେ ଦେଲେ ଦୁହ୍ନିଆ ଗାଈ
 ଦଶାବତାରେ ତୁଳସୀମାଳମାନ ଦେଇ ।
 ସହସ୍ରଭୁଜ ହୋଇଲେ ଦୁର୍ଗାର ପ୍ରତିମା
 ବସାଇଲେ ଏକଲକ୍ଷ ଚତୁର୍ମୁଖ ବ୍ରହ୍ମା ।

ଲକ୍ଷେକ ପ୍ରତିମା ସର୍ବମଙ୍ଗଳ ପିତୁଳା
 ଲକ୍ଷେକ ପ୍ରତିମା ଲକ୍ଷ୍ମୀ ଅଚନ୍ଦି ଧବଳା ।
 ଆଦିତ୍ୟ ଦେବ ଆବର ଚନ୍ଦ୍ରମା ପବନ
 ନବଗ୍ରହ ତୁଳେ ବିଜେ ଦିଗପାଳମାନ ।
 ଶଙ୍ଖପଦ୍ମ ମହାପଦ୍ମ କର୍କୋଟ ଯେ ଶ୍ଵେତ
 ତକ୍ଷକମାନଙ୍କ ସହ ଆସିଲେ ଅନନ୍ତ ।
 ଗ୍ରୀମଦେବତା ଅଇଲେ ଲକ୍ଷେକ ମୂରତି
 ଶମନ କାଳ ବିକାଳ ଚିତ୍ରଗୁପ୍ତ ମନ୍ତ୍ରୀ ।
 ଦକ୍ଷିଣାବର୍ତ୍ତକ ଶଙ୍ଖ ଗଣି କେ ପାରିବ
 ଏକମୁଖା ରୁଦ୍ରାକ୍ଷର ଅନ୍ତ କେ କରିବ ।
 ପଡ଼ିଥିଲା ଲକ୍ଷ ଲକ୍ଷ ଧବଳ ଛାଉଣି
 ସୁବର୍ଣ୍ଣ କଳସ ଲକ୍ଷେ ଥିଲେ ନିରିମାଣି ।
 ବିଦ୍ୟାଧରାମାନେ ଗୀତ ଗାଇଣ ସୁସ୍ଵରେ
 ଭଜି କରି ନାରୁଥିଲେ ପ୍ରତି ଘରେ ଘରେ ।
 ମର୍ଦ୍ଦଳ ତାଳ କଂସାଳ ଶଙ୍ଖ ଭେରୀ ବାଣୀ
 ଦୂରୀ ମଙ୍ଗଳ ମହୁରୀ ନୂହଇ ଗଣନା ।
 ମଙ୍ଗଳାକ୍ଷକ ପଠନ କଲେ ଗ୍ରହପୁତ୍ରେ
 ମାହେନ୍ଦ୍ରବେଳକୁ ଗଣି କହିଲେ ତୁରିତେ ।
 କୋଟି କୋଟି ତୀର୍ଥନୀର ଘେନିଣ ସଙ୍ଗର
 କ୍ଷେତ୍ରାଧିପ ଉପସ୍ଥିତ ଦ୍ରୋଣ ଯେ ପୁଷ୍କର ।
 ସିଂହାସନ ଅଷ୍ଟରତ୍ନେ ମଣ୍ଡିତ ହୋଇଛି
 ତାହାଉପରେ ଉତ୍ତମ ଆସନ ପଡ଼ିଛି ।
 ତଥୁ ଉପରେ ମହାନ୍ତ ବିଜେ କଲେ ଯାଇଁ
 ଶାଳଗ୍ରାମ ଲକ୍ଷେ ଆଠକୋଟି ଥିଲା ତହିଁ ।
 ସେ ଶିଳାମାନଙ୍କୁ ବିଧିମତେ ପୂଜା କଲେ
 ସେହି ସିଂହାସନେ ଧର୍ମରାଜ ବିଜେ କଲେ ।
 ପରମ ଯୋଗୀ ସୁବର୍ଣ୍ଣ ପଇତା ଘେନିଣ
 ଯୁଧିଷ୍ଠିର ଗଳେ ନେଇ କରିଲେ ପ୍ରଦାନ ।
 ଶ୍ରୀକୃଷ୍ଣ ସଙ୍ଗରେ ଘେନି ବହୁମୂଲ୍ୟ ମାଳା
 ଆଭରଣ କଲେ ନେଇ ଯୁଧିଷ୍ଠିର ଗଳା ।
 ଅମୃତଯୋଗ ମାହେନ୍ଦ୍ରବେଳା ଅନୁକୂଳେ
 ପାଞ୍ଚାଳୀ ବିଜେ କରିଲେ ଯୁଧିଷ୍ଠିର କୋଳେ ।
 ତାହାଣରେ ବୃକୋଦର ବାମେ ଫାଲଗୁନି
 ପୃଷ୍ଠଦେଶରେ ନକୂଳ ରତ୍ନଦଣ୍ଡ ଘେନି ।
 ଆସେ ସହଦେବ ହସ୍ତେ ମନ୍ତ୍ରପୋଥି ଧରି
 ପାଣ୍ଡବଙ୍କୁ ନାନାରତ୍ନ ତହିଁ ଦେଲେ ହରି ।
 ଲକ୍ଷେକ ଧବଳ ଛତ୍ର ଉଡ଼ଇ ଅଗ୍ରତେ
 ନେତର ଆଲମ୍ବ ପଡ଼େ ପାଞ୍ଚ ଅୟୁବ୍ରତେ ।
 ମୟୂର ପକ୍ଷୀ ଆଲଟ କେତେ ଯେ ପଡ଼ଇ
 ସଂଖ୍ୟା କରିବାକୁ ଶକ୍ତି କାହାର ଅଛି ।

ବକ ଶ୍ୟାମଳ ପକ୍ଷୀ ଯେ ଲକ୍ଷ୍ମେକ ଉଡ଼ଇ
 ଶଙ୍ଖଚିଲ ପକ୍ଷୀ ଯେତେ କେ ପାରିବ କହି ।
 ଶୁଭ ମହୁରୀ ଅସଂଖ୍ୟ ଘେନିଣ ବଜାନ୍ତି
 ମଙ୍ଗଳ ସଙ୍ଗୀତ ବିଦ୍ୟାଧରୀଏ ଗାବନ୍ତି ।
 ମଙ୍ଗଳ ହୁଳହୁଳି ଯେ ଦିଅନ୍ତି ଗଣିକା
 ଆଗେ ଉଭାହୋଇ ଲକ୍ଷେ ନାଚନ୍ତି ନାୟିକା ।
 ଆଗେ ଉଭା ହୋଇ ସ୍ତୁତି କରିଲା ଗୋବିନ୍ଦ
 ଏରାବତେ ବସି ପୁଷ୍ପ ବୃକ୍ଷ କରେ ଇନ୍ଦ୍ର ।
 ସୁବର୍ଣ୍ଣ କଳସେ କୋଟିତୀର୍ଥ ପାଣି ଘେନି
 ପୁଷ୍କର ଯେ ଅଭିଷେକ କଲେ ତାହା ଆଣି ।
 ଅମୃତ ବୃକ୍ଷ କରନ୍ତି ପୁଣି ମେଘମାଳ
 ତାକୁଛନ୍ତି ଚକ୍ରପୁତ୍ର ଶୁଭଯୋଗ ବେଳ ।
 ଅର୍ଘ୍ୟଆଣି ଯୁଧିଷ୍ଠିକୁ କୋଟି କୋଟି ରକ୍ଷି
 ପାଦେ ବନ୍ଦାଇଣ ପୂଜା କରୁଛନ୍ତି ଆସି ।
 ଶତେ ପଳ ପଞ୍ଚାମୃତ ହୁଏ ପାଦପୂଜା
 ବିଧିମତେ ଅଭିଷେକ ହେଲେ ଧର୍ମରାଜା ।
 ବାଜଇ ଟମକ ଭେରୀ ତୁରୀବାଣୀମାନ
 ଝାଞ୍ଜ ମୃଦଙ୍ଗ ମର୍ଦ୍ଦଳେ ପୃଥ୍ବୀ କମ୍ପମାନ ।
 ଏହିପରି ଅଭିଷେକ ବିଧିମତେ ସାରି
 ପାଟହସ୍ତୀ ପରେ ଧର୍ମରାଜା ବିଜେ କରି ।
 ଅଶ୍ୱ ଆରୋହଣ କଲେ ଅନ୍ୟ ଚାରିଭାଇ
 ଗରୁଡ଼ ପିଠିରେ ବିଜେ କଲେ ହରି ସାଙ୍ଗ ।
 ପରମାନନ୍ଦ ପୁରୁଷ ଜୟ ବାସୁଦେବ
 ବ୍ରହ୍ମାଣ୍ଡ କରନ୍ତା ନାଥ ତୁହି ଦେବଦେବ ।
 ମାନଗୋବିନ୍ଦକୁ ମାରି ପାଣ୍ଡବଙ୍କୁ ଛାପି
 ଜଗତ ଉଶ୍ୱାସ କଲୁ ତୁହି ବିଶ୍ୱରୂପୀ ।
 ଧର୍ମନନ୍ଦନଙ୍କର ଯେ ଅଭିଷେକ କାଳେ
 ବିଚୟରେ ଲୋଟୁଅଛି ଡବ ପାଦତଳେ ।
 ନୁହଇ ପଣ୍ଡିତ ଜାଣେ ନାହିଁ ଶାସ୍ତ୍ରବିଧି
 ଡବ ପାଦେ ଆଶ୍ରେ କରିଅଛି ନିରବଧି ।
 ଯାହା ଆଜ୍ଞାଦେଲେ କୃପାଜଳର ନନ୍ଦିନୀ
 ତାହା ଲେଖୁଅଛି ମୁହିଁ ଧରିଣ ଲେଖନୀ ।
 ଦାନହୀନ ନାଥ କୃଷ୍ଣ ଚରଣ ପକ୍ଷେ
 ଶାରଳାଦାସ ସେ ପାଦ ସର୍ବଦା ଯେ ଭଜେ ।
 ଏଥୁଅନ୍ତେ ବୈବସ୍ୱତ ମନୁରାଜ୍ୟ ଭାଙ୍ଗି
 କୋଟିକନ୍ଦୁ ପାପୁ ମୁହିଁ ତରିଲି ମହର୍ଷି ।
 ଅଗସ୍ତି ବୋଇଲେ ଧର୍ମରାଜା ନିରଞ୍ଜନ
 ଯାହା ପାଦ ଆରାଧନା କଲେ ନାରାୟଣ ।
 ତାହାଙ୍କର ଅଭିଷେକ ଶୁଣନ୍ତି ଯେ ଜନ
 ଲଭନ୍ତି ବୈକୁଣ୍ଠ ଦଣ୍ଡି ନ ପାରିଇ ଯମ ।

ଲୟ ଲଗାଇ ଶୁଣନ୍ତି ଯେତେ ଯେତେ ଲୋକ
 ଜରା ରୋଗ କାହିଁ ତାଙ୍କୁ ନ ଲଭନ୍ତି ଶୋକ ।
 ଆୟୁ ଧନ ପୁତ୍ର ମନେ ଯେ ଯାହା ପୁଛଇ
 ଅକ୍ଳେଶରେ ସେ ଅବଶ୍ୟ ପ୍ରାପତ ହୁଅଇ ।
 କୋଟି ଗୋରୁ ଦାନ ଦେଇ କୋଟି ତୀର୍ଥ କଲେ
 ପର୍ବତ ସରି କଣନ୍ଦ ଅବ ଦାନ ଦେଲେ ।
 ଅନବସ୍ତ ଜଳ ଭୂମି ଏ ଦାନ ସକଳ
 ଭାରତ ଶୁଣିବା ଫଳେ ନୁହେଁ ସମତୁଲ ।
 ବିଷ୍ଣୁରେ ଭକତି ବରକୁଣ୍ଠେ ଯାର ଇଚ୍ଛା
 ଯୁଧିଷ୍ଠିଙ୍କ ଅଭିଷେକ ଶୁଣି କର ବାଞ୍ଛା ।
 ଧର୍ମ ଅର୍ଥ କାମ ମୋକ୍ଷ ଏହି ଚାରିବର୍ଗ
 ଏ ଅଭିଷେକ ଶୁଣନ୍ତେ ପାଇ ସ୍ୱର୍ଗ ଭୋଗ ।
 ଶରୀରରେ ନ ପାଡ଼ଇ କାଳ କାମ ନିଦ୍ରା
 ରାଜ୍ୟ ସୁତ ଅର୍ଥ ହୁଏ ପ୍ରାପତ ସର୍ବଦା ।
 ଧର୍ମରାଜା ଅଭିଷେକ କର୍ତ୍ତେ ଯେ ଶୁଣନ୍ତି
 ଅମରଗଣଙ୍କ ସହ ସ୍ୱର୍ଗେ ସେ ବସନ୍ତି ।
 ରାମ ରାମ ନାମ ଗୋଟି ହୃଦୟଧ୍ୟାୟ ଧର
 ବଦନ୍ତି ଶାରଳା ଦାସ ଭାବି ଚକ୍ରଧର ।
 ବୈବସ୍ୱତ ମନୁ ପୁଛାଇଲେ ଅଗସ୍ତିଙ୍କି
 ଏତେ ଅଭିଷେକେ ସୈନ୍ୟ ନ ଥିଲେ କାହିଁକି ।
 ଅଗସ୍ତି ବୋଇଲେ ଶୁଣ ମନୁ ନରନାଥ
 କୃଷ୍ଣଙ୍କ ଲକ୍ଷେ ଷାଠିଏ ସନ୍ତ୍ର ଅଶୀ ସୁତ ।
 ଏମାନେ ଯାନବାହନ ମାନଙ୍କେ ଆରୋହୀ
 ଅଭିଷେକ କାଳେ ଆସିଥିଲେ ସର୍ବେ ତହିଁ ।
 ବିବ୍ୟ ଆଭରଣ ପିନ୍ଧି ନାନା ଶସ୍ତ୍ର ଘେନି
 ନାନାରଙ୍ଗେ ବିହରନ୍ତି ଯାଦବ ସଜନି ।
 ଯାଦବ ବୀରେ ଦିଶନ୍ତି କାମଦେବ ପ୍ରାୟେ
 ଆବର ଦିଶନ୍ତି ଯଥା ବୃନ୍ଦାବନ ପରାୟେ ।
 ବିଦ୍ୟାଧର ମଧ୍ୟେ ଯେହ୍ନେ ଦେଖାଯାନ୍ତି ସ୍ୱନ୍ଦ
 ସେପରି ଶୋଭା ଦିଶନ୍ତି ଧର୍ମ ନରଇନ୍ଦ୍ର ।
 ଦେବରକ୍ଷି ବ୍ରହ୍ମରକ୍ଷି ଶ୍ରୀକୃଷ୍ଣ ସହିତେ
 ଭ୍ରମନ୍ତି ସେ ଲୀଳାରଙ୍ଗେ ସେହି ଜନ୍ମପ୍ରସ୍ଥେ ।
 ଆଳତ ଚାମର ଧରି କୃଷ୍ଣଙ୍କର ସୁତେ
 ଉଭାରି ରହିଅଛନ୍ତି ଯୋଜନ ପର୍ଯ୍ୟନ୍ତେ ।
 ମହାସନ୍ତର୍ବେ ଏକାଳେ ପଞ୍ଚରାଜ୍ୟ ଫେରି
 ଦର୍ଶନ କରିଲେ ଧୃତରାଷ୍ଟ୍ର ଯେ ଗାନ୍ଧାରୀ ।
 ତାଙ୍କୁ ଦେଖିଣ ଗାନ୍ଧାରୀ ଧୃତରାଷ୍ଟ୍ର ରାଜା
 ବୋଇଲେ ଏପରି ବାବୁ ପାଡ଼ିଥାଅ ପୂଜା ।
 ଆନନ୍ଦ ହେଲେ ଯୁଧିଷ୍ଠି ତାଙ୍କ କଥା ଶୁଣି
 ପଞ୍ଚଜନ୍ୟ ଶଙ୍ଖନାଦ କଲେ ଚକ୍ରପାଣି ।

ସକଳ ରକ୍ଷି ତାହାକୁ କଲ୍ୟାଣ କରିଲେ
 ବହୁ ଧନବସ୍ତ୍ର ନେଇ ଯେଘାଶ୍ରମେ ଗଲେ ।
 ରାଜ୍ୟ ଏକଛତ୍ର କରି ଯୁଧିଷ୍ଠିର କଳାନ୍ତି
 ଦେଖିଣ ଶ୍ରୀକୃଷ୍ଣ ହେଲେ ସନ୍ତୋଷିତ ମତି ।
 କହନ୍ତି ଶ୍ରୀକୃଷ୍ଣଚନ୍ଦ୍ର ଯୁଧିଷ୍ଠିର ଆଗେ
 ଆମ୍ଭେ ଦ୍ଵାରକାକୁ ଯିବୁ ଆଜ୍ଞାଦିଅ ବେଗେ ।
 ଧର୍ମରେ ରାଜ୍ୟକୁ ତୁମ୍ଭେ ପ୍ରତିପାଳୁଥିବ
 ପ୍ରଜାକୁ ସୁଖୀ କରାଇ ଭୋଗ ଭୁଞ୍ଜୁଥିବ ।
 ଏତେକ ତିଆରି ପୁତ୍ରେ ଘେନିଗଲେ ହରି
 ଯେଉଁ ଦେବ ମାୟା ତିନି ଭୁବନରେ ପୁରି ।
 ଯୁଧିଷ୍ଠିର ତିଆରିଣ ଗଲେ କୃଷ୍ଣ ବେଗେ
 ଦ୍ଵାରକାରେ ପ୍ରବେଶିଲେ ଅତ୍ୟନ୍ତ ସରାଗେ ।
 ବଳରାମଙ୍କୁ କହିଲେ ଫେଡ଼ି ସର୍ବକଥା
 କୌରବ ପାଣ୍ଡବଙ୍କର ଯୁଦ୍ଧର ବ୍ୟବସ୍ଥା ।
 ଏମନ୍ତ ଯହିଁ ସକଳ ବୃତ୍ତାନ୍ତ କହିଲେ
 ଶୁଣି କରି ବଳଦେବ ସନ୍ତୋଷ ହୋଇଲେ ।
 ଶ୍ରୀ ଭଗବାନଙ୍କର ମୁଁ ଦାସର ଯେ ଦାସ
 କହନ୍ତି ଯେ ଶୂଦ୍ରମୁନି ଶ୍ରୀ ଶାରଳା ଦାସ ।
 ଶ୍ରୀ ମହାଭାରତ କଥା ସୁଜ୍ଞାନେ ଜାଣି
 ଶୁଣିପଥେ ପିଇ ତର ଭବ ତରଙ୍ଗିଣୀ ।

—○—

ଦୁର୍ବାସା ରକ୍ଷି କୃଷ୍ଣଙ୍କ ମାୟା ଦର୍ଶନ

କରି ବ୍ରହ୍ମାଙ୍କୁ ଜଣାଇବା ଓ

କୋଣାର୍କ ତୀର୍ଥ ମହାତ୍ମ୍ୟ

ବୈବସ୍ଵତ ମନୁ ପୁରାଣକଲେ ଅଗସ୍ତିଙ୍କି
 ଭୋ ମୁନି ଗାନ୍ଧାରୀ ଶାପ ଭୋଗିଲେ କୃଷ୍ଣକି ।
 ଏହା ମୋତେ ସଂକ୍ଷେପିଣ କହନ୍ତୁ ଯେ ଯତି
 ସେ ଶାପକୁ ଭୋଗିଲେକି ଦେବ ଶିରୀପତି ।
 ବଦନ୍ତି ଅଗସ୍ତି ଶୁଣ ମନୁ ମହାରାୟେ
 ପୁତ୍ରସହ ହରି କଲେ ଦ୍ଵାରକା ବିଜୟେ ।
 ପାଣ୍ଡବେ ପଞ୍ଚକଟକେ ନିଶ୍ଚିନ୍ତେ ରହିଲେ
 ଧର୍ମାଧର୍ମ ବିଚାରିଣ ପ୍ରଜାକୁ ପାଳିଲେ ।
 ଶ୍ରୀକୃଷ୍ଣ ଦ୍ଵାରକାପୁରେ ସୁଖେ ରହିଥାନ୍ତି
 ଷୋଳସହସ୍ର କନ୍ୟା ସଙ୍ଗେ ବିହାର କରନ୍ତି ।
 ପୃଥିବୀର ଭାରାଭର ନିବାରଣ ଅର୍ଥେ
 ହଳୀ ହରି ବେନି ଭାଇ ଜନ୍ମିଥିଲେ ମର୍ତ୍ତ୍ୟେ ।
 ଶ୍ରୀକୃଷ୍ଣଙ୍କର ଚରିତ ବୁଝିବା କାରଣେ
 ଅଇଲେ ଦୁର୍ବାସା ରକ୍ଷି ତାଙ୍କ ପାଶେ ଦିନେ ।

କହନ୍ତି ଅଗସ୍ତି ମୁନି ଶୁଣ ମହାରାୟେ
 ଦ୍ଵାରକା ଭୁବନେ ଯାଇ ଦୁର୍ବାସା ବିଜୟେ ।
 ଜାଣିପାରି ମାୟାଧର ଦୁର୍ବାସାଙ୍କ ଚିତ୍ତ
 ଦ୍ଵାରକା ଭୁବନେ ମାୟା କଲେ ଯଦୁନାଥ ।
 ପ୍ରଥମେ ରୁକ୍ମିଣୀଙ୍କର ନବରକ୍ତ ଗଲେ
 ତହିଁ ଯାଇ ଶ୍ରୀକୃଷ୍ଣଙ୍କୁ ଦୁର୍ବାସା ଭେଟିଲେ ।
 ଦୁର୍ବାସା ରକ୍ଷିଙ୍କୁ ଦେଖି ରୁକ୍ମିଣୀ ନନ୍ଦନ
 ଶ୍ରୀକୃଷ୍ଣ ସହ ପୂଜିଲେ ତାଙ୍କୁ ତିନିଜଣ ।
 ଶ୍ରୀକୃଷ୍ଣଙ୍କୁ ଦେଖି ମୁନି ହୋଇଣ ସନ୍ତୋଷ
 ତହିଁ ଯାଇ ଜମ୍ବୁବତୀ ପୁରରେ ପ୍ରବେଶ ।
 ଶ୍ରୀକୃଷ୍ଣଙ୍କୁ ତହିଁ ପୁଣି ଦୁର୍ବାସା ଦେଖିଲେ
 ବସିଛନ୍ତି ଦାମୋଦର ଜମ୍ବୁବତୀ ତୁଳେ ।
 ଦୁର୍ବାସା ରକ୍ଷିଙ୍କୁ ଦେଖି ଶ୍ରୀକୃଷ୍ଣ ଉଠିଲେ
 ପାଦେ ପ୍ରଣାମ କରିଣ ବହୁ ଛୁତି କଲେ ।
 ପୁଣି ଗମିଲେ ଦୁର୍ବାସା ଶକ୍ରାବତୀ ପୁର
 ତହିଁ ଦେଖିଲେ ଅଛନ୍ତି ଦେବ ଚକ୍ରଧର ।
 ଭାଳନ୍ତି ସେ ମୁନି ଦେଖି ଶ୍ରୀକୃଷ୍ଣ ଚରିତ
 ଏପରି ହରନ୍ତି ହରି କନ୍ୟାଙ୍କର ଚିତ୍ତ ।
 ଏପରି ବିଚାରି ମୁନି ଗମନ କରିଲେ
 ଗୋପ କନ୍ୟାଙ୍କର ପୁରେ ପ୍ରବେଶ ହୋଇଲେ ।
 ସେଠାରେ ଶ୍ରୀକୃଷ୍ଣ ଥିବା ଦୁର୍ବାସା ଦେଖିଲେ
 ରକ୍ଷିଙ୍କୁ ଦେଖି ଶ୍ରୀକୃଷ୍ଣ ବହୁ ପୂଜା କଲେ ।
 ତହିଁ ମୁନିବର ଯଥାବିଧି ପୂଜା ପାଇ
 ଆବର କନ୍ୟାର ପୁରେ ପ୍ରବେଶିଲେ ଯାଇ ।
 ସେଠାରେ ମିଳି ଦେଖିଲେ ଛନ୍ତି ଦେବହରି
 ରକ୍ଷିଙ୍କୁ ନମିଲେ କୃଷ୍ଣ କର ଯୋଡ଼ି କରି ।
 ଭକ୍ତିଭାରେ ପାଦ୍ୟ ଅର୍ଘ୍ୟ ଦେଇ ପୂଜା କଲେ
 ଏପରି ସକଳ କନ୍ୟା ପୁରେ ମୁନି ଗଲେ ।
 ସର୍ବସ୍ଥାନେ ଦେଖିଲେକି କୃଷ୍ଣ ମହାମୁନି
 ରକ୍ଷିଙ୍କ ପୂଜା କରନ୍ତି ତଥା ଚକ୍ରପାଣି ।
 ଷୋଳସହସ୍ର ଗୋପୀ ଅଷ୍ଟଭର ନାୟିକା
 ଷୋଳସହସ୍ର ଅପସରା ଯେ ଆଣିଥିଲେ ଏକା ।
 ବତିଶ ସହସ୍ର କନ୍ୟା ଅଷ୍ଟ ପାଟବଂଶୀ
 ସବୁରି ପାଶେ ଦେଖିଲେ କୃଷ୍ଣ ଛନ୍ତି ବସି ।
 ସର୍ବଭୁବନେ ଦୁର୍ବାସା ପୂଜାକୁ ପାଇଲେ
 ଆପଣା ମନକୁ ଆପେ ଲଜିତ ହୋଇଲେ ।
 ମୁନି ଦେଖିଣ କୃଷ୍ଣର ଏସନ ବିଧାନ
 ଭାବିଲେ ମର୍ତ୍ତ୍ୟେ ଭୁଞ୍ଜିତି ସୁଖ ଭୋଗମାନ ।
 ତକ୍ଷଣେ ଦୁର୍ବାସା ତହିଁ ଅନ୍ତର୍ଦ୍ଧାନ ହେଲେ
 ପିତାମହଙ୍କ ଛାମୁରେ ବୁଡ଼ିତ ମିଳିଲେ ।

ତାହାଙ୍କ ଛାମୁରେ କହେ ମୁନି ଯୋଡ଼ି କର
 କୃଷ୍ଣର ଚରିତ ଦେବ ଦେବ ଅଗୋଚର ।
 ଶୁଣି କରି ବ୍ରହ୍ମା ଅତି ହରଷେ ବୋଲନ୍ତି
 ପୃଥ୍ବୀଭାରା ନାଶି ସ୍ବର୍ଗେ କିମ୍ବା ନ ଆସନ୍ତି ।
 ଦୁର୍ବାସା କହିଲେ ତହିଁ ପିତାମହ ଆଗେ
 ମହାସୁଖେ ଛନ୍ତି ତେଣୁ ନ ଆସନ୍ତି ସ୍ବର୍ଗେ ।
 ଭୋ ପରମେଶ୍ଵୀ ସେ କିମ୍ବା ଏଠାକୁ ଆସିବେ
 ଆଶ୍ଚର୍ଯ୍ୟ ହୋଇଲି ତାଙ୍କ ରୀତି ଦେଖି ଭବେ ।
 ସବୁ କନ୍ୟାଙ୍କ ଗୃହରେ ମୋତେ କଲେ ପୂଜା
 ତାହା ଦେଖି ଆପେ ଆପେ ପାଇଲି ମୁଁ ଲଜା ।
 ଏହା ଶୁଣି ବୋଲେ ଧାତା ଉଲ୍ଲସାଇ କାୟ
 ପୃଥ୍ବୀ ଭାରା ଉଶ୍ମାସିବା ପାଇଁ ଦେବରାୟ ।
 ରାମ ଅବତାରେ ବହୁ ପାଇଥିଲେ ଦୁଃଖ
 ତେଣୁ କହ୍ନା ଅବତାରେ ଭୁଞ୍ଜନ୍ତି ସେ ସୁଖ ।
 ରୋଦନ କରି ଆତ୍ମକୁ କହିଲାକ ମହୀ
 କଂସ ତାଲନ୍ତେ ମୋ ମୁଖୁ ଶୋଣିତ ବହଇ ।
 ଅଷ୍ଟମଲ୍ଲ ଯେନି କଂସ ଅଛି ଅବତରି
 ତାର ପାଦଭାର ଆଉ ନ ପାରିବି ଧରି ।
 କ୍ଷୀରାର୍ଣ୍ଣବେ ବିଷ୍ଣୁ ଶୋଇଥିଲେ ନିଦ୍ରାବଶେ
 ପୃଥ୍ବୀ ଦେବୀର ଏ କଷ୍ଟ ନିବାରିବା ଆଗେ ।
 ତେତିଶକୋଟି ଦେବତା ସହ ତହିଁ ମିଳି
 ସ୍ତୁତି କରନ୍ତେ ପ୍ରସନ୍ନ ହୋଇ ବନମାଳି ।
 ଆତ୍ମମାନଙ୍କୁ ସେ ତହିଁ ବୋଇଲେ ଏସନ
 କାହିଁ ପାଇଁ ଦେବଗଣ କଲ ଆଗମନ ।
 ସର୍ବେ ତାହାଙ୍କୁ ବୋଇଲୁ ହୋଇ କୃତାଞ୍ଜଳି
 ଦୈତ୍ୟ ପାଦଭାର ପୃଥ୍ବୀ ନ ପାରେ ସମ୍ଭାଳି ।
 ମହୀଭାରା ଆତ୍ମ ଦୁଃଖ ନିବାରଣ ପାଇଁ
 ଭୋ ଦେବ ତୁମ୍ଭ ଛାମୁରେ ଅଇଲୁ ଯେ କହି ।
 ପରମବିଷ୍ଣୁ ବୋଇଲେ ତହିଁ ଆତ୍ମ ଆଗେ
 ଅବତରି ଥିଲୁ ରାମରୂପେ ଦ୍ରୈତୀୟଗେ ।
 ସୀତା ହରାଇଣ ପାଇଥିଲୁ ବହୁ ଦୁଃଖ
 ତୁମ୍ଭେ ଦେବଗଣ ତାହା ଦେଖିଛ ପ୍ରତ୍ୟକ୍ଷ ।
 ନ ଜାଣି ଦୁଷ୍ଟକୁ ବର ଦେଉଥିବ ତୁମ୍ଭେ
 ଅସାଧ୍ୟ ହୋଇଲେ ଯାଇ ସଂହାରିବୁ ଆମ୍ଭେ ।
 ଏହିପରି ତୁମ୍ଭେମାନେ ପାଳିବ ଏ ପୃଥ୍ବୀ
 ଯୋଗନିଦ୍ରାରେ ଜାଣୁଛୁ ଆମ୍ଭେ ଶୋଇ ଏଥୁ ।
 ତୁମ୍ଭେମାନେ ଏ ସ୍ଥାନରୁ ଯାଅ ନିଜ ସ୍ଥାନ
 ବିନୟରେ ଆମ୍ଭେମାନେ କହିଲୁ ଏସନ ।
 ନ କରିବ ଯେବେ ଦେବ ପୃଥ୍ବୀକୁ କାରଣ
 ରସାତଳଗାମୀ ହୋଇଯିବ ଏହିକ୍ଷଣ ।

ଅନନ୍ତ ବଚନେ ପୃଥ୍ବୀ ରୋଦନ କରିଲା
 ତା ରୋଦନେ ଅନନ୍ତଙ୍କ ଦୟା ଉପୁଜିଲା ।
 ବୋଇଲେ କିମ୍ବା ରୋଦନ କର ଦେବୀ ତୁମ୍ଭେ
 ତୋହର ରୋଦନ ଦେଖୁ ନ ସହିଲୁ ଆମ୍ଭେ ।
 ବୋଲନ୍ତି ଆତ୍ମର ମୁଖ ଚାହିଁ ଯଦୁସାହିଁ
 ତୁମ୍ଭର ନିମନ୍ତେ ମଞ୍ଚେ ଜନ୍ମି ହେଲି ମୁହିଁ ।
 ଏହିପରି ବାରେ ବାରେ ଜନ୍ମି ମୁଁ ଅନେକ
 ଦୁଷ୍ଟ ନିବାରଣେ ପାଇଅଛି ବହୁ ଦୁଃଖ ।
 ଏବେ ଦେବଗଣ ତୁମ୍ଭେ ଚିନ୍ତା ପରିହର
 ଉଶ୍ମାସିବି ଗୁପ୍ତେ ଜନ୍ମ ହୋଇ ମହୀଭାର ।
 ରାମରୂପେ ପାଇଅଛି ବହୁତର ଦୁଃଖ
 ଏଥର ଯେପରି ବହୁ ଭୁଞ୍ଜିବି ମୁଁ ସୁଖ ।
 ଏପରି କହିଣ ଦେବେ ଦେବକୀ ଉଦରେ
 ଜନମ ହୋଇଲେ ଆସି ବସୁଦେବ ଘରେ ।
 ତେଣୁ କରି ବହୁସୁଖ ଭୁଞ୍ଜନ୍ତି ମୁରାଗୀ
 ବିନାଶ କରିଣ ଆତ୍ମମାନଙ୍କର ଐରି ।
 ଲୀଳାରେ ମାଇଲେ ତହିଁ ଦୁଷ୍ଟ କଂସାସୁର
 ସିନ୍ଧୁ ମଧ୍ୟେ ବସାଇଲେ ଦ୍ଵାରାବତୀ ପୁର ।
 ଦେଇଛୁ ସୁନ୍ଦରାଗଣ ସ୍ବର୍ଗୁ ବାଛି ବାଛି
 ତାଙ୍କସହ କ୍ରୀଡ଼ା କରୁଅଛନ୍ତି ଶ୍ରୀବତ୍ସି ।
 ଏହିପରି ପୂର୍ବକଥା କହିଲୁ ହେ ଯତି
 ବତିଶ ସହସ୍ର କନ୍ୟା ଭୋଗନ୍ତି ଶ୍ରୀପତି ।
 ଲକ୍ଷେ ରାଜାଙ୍କର ଅଟେ ଯେତେକ ବିଭବ
 ସେ ଭୋଗ ଭୁଞ୍ଜନ୍ତି ସ୍ତୁତେ ଦେବ ପଦ୍ମନାଭ ।
 କୃଷ୍ଣଙ୍କୁ ଦେଖିବା ପାଇ ଯାନ୍ତି ବହୁ ଯତି
 ତାଙ୍କ ଚୈତ୍ର ପାଇଁ ଧରିଛନ୍ତି ବହୁମୂର୍ତ୍ତି ।
 ଭୋ ଦୁର୍ବାସା ମଞ୍ଚପୁରେ ଯାଅ ତୁ ବହନ
 କୃଷ୍ଣଙ୍କୁ ଚେତାଇ ଆସ ସର୍ବ କଥାମାନ ।
 ଏଥୁ ଯାଇ ନିଶ୍ଚିତରେ ଛନ୍ତି ଶିରୀବତ୍ସି
 କୁଟୁମ୍ବମାନଙ୍କ ସ୍ବେଦେ ନ ଜାଣନ୍ତି କିଛି ।
 ଶୁଣି ହୋ ମନୁରାଜନ କେତେକ ସମୟେ ,
 ଶାମ୍ବ କୁମାରକୁ ଆଜ୍ଞା ଦେଲେ ଦେବରାୟେ ।
 ସତ୍ୟଭାମାଙ୍କ ଦୁଆରେ ତୁହି ରହିଥିବୁ
 କାହାରିକୁ ପଶିବାକୁ ଭିତରେ ନ ଦେବୁ ।
 ନିଶ୍ଚିତରେ ଅବକାଶ ଆମ୍ଭେ ବଢ଼ାଇବୁ
 ଆଜ୍ଞା ମେଷିଲେ ଶାମ୍ବ ତୁ ଶାପ ଯୋଗ୍ୟ ହେବୁ ।
 ଆମ୍ଭେ ଯାଇ ବିଜେ କରିଅଛୁ ରମ୍ୟସ୍ଥାନେ
 କେହି ଯେହ୍ନେ ନ ପଶିବେ ଆତ୍ମର ଭବନେ ।
 ଏତେ ବୋଲି ସତ୍ୟଭାମାପୁରେ କୃଷ୍ଣ ଗଲେ
 ଶାମ୍ବକୁମାରକୁ ଦ୍ଵାରେ ନିଶ୍ଚିନ୍ତେ ରଖିଲେ ।


ଧାତା ବଚନେ ଦୁର୍ବାସା ଦ୍ଵାରେ ହେଲେ ଆସି
 ଶାମ୍ଭ ତାହାକୁ ଭିତରେ ନ ଦେଲେକ ପଶି ।
 ନିଅବକାଶରେ ପିତା ଛନ୍ତି ମାତା ତୁଲେ
 ତୁମ୍ଭେ ଭେଟ ନ ପାଇବ ତାଙ୍କର ଏ କାଳେ ।
 ସାମାନ୍ୟ କାର୍ଯ୍ୟ ହୋଇଲେ ବାହୁଡ଼ିଣ ଯାଅ
 ଦେବକାର୍ଯ୍ୟ ହେଲେ ତୁମ୍ଭେ ଏଥୁକ୍ଷଣେ ରୁହ ।
 ଦୁର୍ବାସା ବୋଲେ ଆକଟ କଥା ଅଛି ବାହୁ
 ଏକ୍ଷଣି କୃଷ୍ଣକୁ ଆମ୍ଭେ ଦର୍ଶନ କରିବୁ ।
 ଶାମ୍ଭ ବୋଲେ ପିତାମାତା ଛନ୍ତି ଏକକ୍ଷାନ୍ତେ
 ମୁହିଁ ପୁତ୍ର ହୋଇ ତହିଁ ଯିବଇଁ କେସନେ ।
 ଦୁର୍ବାସା ବୋଇଲେ ତୁହି ବେଗ ହୋଇଯାଅ
 କୃଷ୍ଣକୁ ଜଣାଇ ମୋତେ ଭିତରକୁ ନିଅ ।
 ବୋଇଲା ଶାମ୍ଭକୁମର କୃତାଞ୍ଜଳି ହୋଇ
 କେବଣ ମତେ ଭିତରେ ପଶିବି ମୁଁ ଯାଇ ।
 ଶାମ୍ଭର ବଚନେ ମୁନି ବହୁତ କୋପିଲେ
 କଟାଳ କରିଣ ବହୁ ବଚନ ବୋଇଲେ ।
 ପୁଣି ବୋଇଲେ ତୁ ଯେବେ ନ ଯିବୁ ଭିତର
 ଦ୍ଵାରକା ସହିତେ ଭସ୍ମ କରିବି ତୋହର ।
 କୃଷ୍ଣକୁ ତୁ ଯାଇ ବେଗେ ନ ଥାଣିଲେ ଶାମ୍ଭ
 ଦହନ କରିବି ସାତବଂଶର ଯାଦବ ।
 ଭାଳଇ ଶାମ୍ଭକୁମର କରିବି କେମନ୍ତ
 ଅବକାଶେ ବିଜେ କରିଛନ୍ତି ତାତ ମାତ ।
 ତାଙ୍କର ଭେଟ ଦେଖିଲେ ହେବ ମହାଦୋଷ
 ନ ଗଲେ ଭସ୍ମ କରିବି ରକ୍ଷି ସାତବଂଶ ।
 ପିତା କୋପ କଲେ ସିନା ଏକା ନାଶଯିବି
 ମୁହିଁ ଏକା ମଲେ ସାତବଂଶ ଉଦ୍ଧାରିବି ।
 ଏତେ ଭାବି ରକ୍ଷିକୁ ସେ ଦ୍ଵାରରେ ରଖାଇ
 ଶାମ୍ଭକୁମର ଭିତରେ ପଶିଲାକ ଯାଇ ।
 କୃଷ୍ଣ ସତ୍ୟଭାମାଙ୍କର କ୍ରୀଡ଼ାରସବେଳେ
 ଶାମ୍ଭକୁମର ଭିତରେ ପଶନ୍ତେ ସେ କାଳେ ।
 ଉଭୟ ଅନ୍ତର ହେଲେ ଦେଖୁ ନିଜ ପୁତ୍ର
 ରସଭଗ୍ନହୃଦେ କୃଷ୍ଣ ହେଲେ ରାଗାଦୃତ ।
 ବୋଇଲେ ଶାମ୍ଭକୁମରେ ପୁରୁଷ ଉତ୍ତମ
 ଲଘିଲୁ ମୋର ବଚନ ନିଲୁକ ଅଧମ ।
 ଯେଣୁ କରି ମୋ ବଚନ ହେଲୁ ତୁହି ଭ୍ରଷ୍ଟ
 ତେଣୁ ତୋହର ଶରୀରେ ଜାତ ହେଉ କୁଷ୍ଠ ।
 ତତକ୍ଷଣେ କୁଷ୍ଠରୋଗ ତା ଦେହେ ଜନ୍ମିଲା
 ଶରୀରର ଚର୍ମସବୁ ଧବଳ ଦିଶିଲା ।
 ତହିଁ ଶାମ୍ଭ ବୋଇଲାକ ଶୁଣ ଆହେ ବାପ
 କି ବିଚାରି ଦେଲ ମୋତେ ଏଡ଼େ ବଡ଼ ଶାପ ।
 ସର୍ବଜ୍ଞ ହୋଇଣ ମୋତେ ଏତେ ଶାସ୍ତି ଦେଲ
 ନିଜ ପୁତ୍ରପ୍ରତି କିଛି ବିଚାର ନ କଲ ।
 ଏହିକ୍ଷଣି ଦ୍ଵାରେ ଆସି ମିଳିଲେ ଦୁର୍ବାସା
 ତବ ଦର୍ଶନକୁ ମନେ କରି ବଡ଼ ଆଶା ।

ରୁଝାଇ କହିଲି ତାଙ୍କୁ ସମସ୍ତ ବୃତ୍ତାନ୍ତ
 ତେବେ ମଧ୍ୟ ମୋତେ କୋପ କରି ତପୋବନ୍ତ ।
 ବୋଇଲେ କୃଷ୍ଣଙ୍କୁ ବେଗେ ନ ଦେଲେ ଦେଖାଇ
 ଦ୍ଵାରକାପୁର ଦହନ କରିଦେବି ମୁହିଁ ।
 ନ ବିଚାରି ଏଡ଼େ ଦକ୍ଷ ବିହିଲୁ ତ ସ୍ଵାମୀ
 ଯାଇ ଦୁର୍ବାସା ଚରଣେ ହୁଅ ପରଶାମି ।
 ଶାମ୍ଭ କଥା ଶୁଣି କୃଷ୍ଣ ଚଳିଲେ ବହନ
 ମହାରକ୍ଷିଙ୍କର ଚରଣେ କରିଣ ପ୍ରଣାମ ।
 ବୋଇଲେ ଭୋ ମୁନି ଏଥୁ କିମ୍ପା ଆଗମନ
 ତୁମ୍ଭ ଯୋଗୁଁ ନାଶହେଲା ମୋହର ନୟନ ।
 ଦୁର୍ବାସା ବୋଇଲେ ଆଜ୍ଞା ଅଛି ଧାତାଙ୍କର
 ସ୍ଵର୍ଗକୁ ଚଳ ଶ୍ରୀବତ୍ସି ତେଜି ମର୍ତ୍ତ୍ୟପୁର ।
 ଶ୍ରୀକୃଷ୍ଣ ବୋଇଲେ ଯେବେ ଅଛି ଧାତାଙ୍କର
 ତେବେ ଅନ୍ତଦିନେ ଆମ୍ଭେ ଯିବୁ ସ୍ଵର୍ଗପୁର ।
 ପୁଣି ଦୁର୍ବାସାଙ୍କୁ ଚାହିଁ ବୋଲନ୍ତି ଗୋବିନ୍ଦ
 ତୁମ୍ଭ ଯୋଗୁ ମୋ ପୁତ୍ରକୁ ପଡ଼ିଲା ପ୍ରମାଦ ।
 ଦୁର୍ବାସା ବୋଇଲେ ଶାମ୍ଭେ ଶୁଣରେ କୁମର
 ଭାସ୍କର ତୀର୍ଥ ଯା ନାମ ତହିଁ ଜପ କର ।
 ଦୁର୍ବାସାଙ୍କ ବାଣୀ ଶୁଣି ତହିଁ ଚଳିଗଲା
 ଏକତୀର୍ଥରେ ମିଳିଣ ତପ ଆଚରିଲା ।
 ଚନ୍ଦ୍ରଭାଗା ମହୋଦଧି ତୀରେ କରି ସ୍ନାନ
 ବଟ ପ୍ରଦକ୍ଷିଣ କରି ଗଲା ଚନ୍ଦ୍ରକୋଣ ।
 ତପ କଲା ବଟପତ୍ର କରିଣ ଆହାର
 ଦ୍ଵାରକା ଭୁବନ ତେଜିଗଲେ ମୁନିବର ।
 ବ୍ରହ୍ମା ଆଗରେ କହିଲେ ସମସ୍ତ ବିଷ୍ଠାରି
 କିଛିଦିନେ ମର୍ତ୍ତ୍ୟେ ତେଜି ଆସିବେ ମୁରାରି ।
 ଏହା ଶୁଣି ପ୍ରଜାପତି ହୋଇଲେ ତୃପତି
 ପୁଣି ଅଗସ୍ତିଙ୍କି ପୁଛେ ମନୁ ନରପତି ।
 ବୋଇଲେ ହେ ମୁନି ଶାମ୍ଭ ତପ କରି ଗଲା
 ଅର୍କତୀର୍ଥରେ କିପରି ତପ ଆଚରିଲା ।
 ଅଗସ୍ତି ବୋଲନ୍ତି ଜମ୍ବୁଦ୍ଵୀପ ଅଗ୍ନିକୋଣେ
 ଅର୍କଦୈତ୍ୟକୁ ନାଶିଲେ ସୂର୍ଯ୍ୟ ନାରାୟଣେ ।
 ଦକ୍ଷିଣ ସମୁଦ୍ର ଚନ୍ଦ୍ରଭାଗା ଉତ୍ତରରେ
 କୋଟିତୀର୍ଥ ଯେନି ଗଙ୍ଗା ଅଛନ୍ତି ସେଠାରେ ।
 ତହିଁ ସ୍ନାନ କର ଯେ ବିରଞ୍ଚ ଦେଖଇ
 ଦେହ ନିଷ୍କଳଙ୍କ ହୋଇ ପାପ ନାଶ ଯାଇ ।
 ସେଠାବରେ ତପ କଲା କୃଷ୍ଣଙ୍କ କୁମର
 କେବଳ ଜଳ ପବନ କରିଣ ଆହାର ।
 ଦ୍ଵାଦଶ ବରଷ ଏହିପରି ବହିଗଲା
 ନିଷ୍କଳଙ୍କ ହେଲା ତାର ବ୍ୟାଧି ନାଶଗଲା ।
 କନ୍ଦର୍ପ ସମାନ ତାର ହେଲା ଅପଘନ
 ତପସ୍ୟାରେ ସର୍ବପାପ କରିଣ ଦହନ ।
 ତୀର୍ଥସ୍ଥାନରେ ଦୁର୍ବାସା ଯାଇ ପହଞ୍ଚିଲେ
 ତପ କରୁଥିଲେ ଶାମ୍ଭ ମୁନିଙ୍କୁ ଦେଖିଲେ ।

ରକ୍ଷଣେ ଶାମକୁମାର ତାହାଙ୍କୁ ପ୍ରଣମି
 ବୋଲେ ଏ ତୀର୍ଥର କଥା କହ ମହାମୁନି ।
 ଦୁର୍ବାସା ବୋଇଲେ ଶୁଣ ଆହେ କୃଷ୍ଣପୁତ୍ର
 ଏହି ସ୍ଥାନଟି ଅଟଇ ଅତ୍ୟନ୍ତ ପବିତ୍ର ।
 ଏଠାରେ ଯେ ଦୃଢ଼ ତପ କଲେ ଆଚରଣ
 ସହାୟ ହୁଅନ୍ତି ତାକୁ ସୂର୍ଯ୍ୟ ନାରାୟଣ ।
 ଚନ୍ଦ୍ରଙ୍କଠାରେ ଅପ୍ରୀତି ହୋଇ ଜଳପତି
 ସେ ପଦ ଘେନିବା ପାଇଁ ବଳାଇଲେ ମତି ।
 ଏହି ଚନ୍ଦ୍ରଭାଗା ତୀରେ ବସି ତପ କଲା
 ସୂର୍ଯ୍ୟରୂପ ନବଲକ୍ଷ ବର୍ଷ ନ ଦେଖିଲା ।
 ମକର ଶୁକଳକ୍ଷଣୀ କୃତ୍ତିକା ନକ୍ଷତ୍ର
 ଅର୍କଦୈତ୍ୟ ସେ ଦିନର ଅଟଇ ନିୟତ ।
 ବିଷ୍ଣୁନାମରେ କରଣ ଅତିଗଣ୍ଡ ଯୋଗ
 ଅର୍କଦୈତ୍ୟ ଭ୍ରମୁଥିଲା ଯାଇ ମଧ୍ୟସ୍ବର୍ଗ ।
 ତୀର୍ଥ ବୁଲି ମିଳିଲା ସେ ମହୋଦଧି କୁଳେ
 ବିଶ୍ରାମ କରିଲା ଯାଇ ସେ ବଟର ତଳେ ।
 ଦେଖଇ ପୁରୁଷ ତହିଁ ବିଦ୍ୟାଧର ରୂପ
 ମହୋଦଧି ଚନ୍ଦ୍ରଭାଗା ମଧ୍ୟେ କରେ ତପ ।
 ଭାଲେ ଅର୍କଦୈତ୍ୟ ଏ ତ ଅଟେ ମଧୁମାଂସ
 ଖାଇବି ମୁଁ ବହୁଦିନ ଅଛି ଉପବାସ ।
 ଏତେ ବିଚାରି ବାହାର ହୋଇଲା ସତ୍ତ୍ବରେ
 ଧୀରେ ଧୀରେ ପ୍ରବେଶିଲା ସେ ବଟ ତଳରେ ।
 ପଛରୁ ଆସଇ ଦୈତ୍ୟ ହୋଇ ତୁନି ତୁନି
 ଲୁହାର ଯଷ୍ଟି ଏକ ଯେ କରେ ଅଛି ଘେନି ।
 ଉଞ୍ଚାଇ ପିଟନ୍ତେ ଯଷ୍ଟି ତାହାର ଉପରେ
 ଉଦେ ହୋଇ ସୂର୍ଯ୍ୟ ଥିଲେ ସାଗର ଭିତରେ ।
 ଦୈତ୍ୟ ପ୍ରହାରିବା ଦେଖୁ କହନ୍ତି ଅରୁଣ
 ତପୋଧନଟିକୁ ଦୈତ୍ୟ କରଇ ନିଧନ ।
 ଦେଖିଲେ ସୂର୍ଯ୍ୟଦେବତା ରଥ ମଧ୍ୟେ ଥାଇ
 ଜାଣିଲେ ଆମ୍ଭଙ୍କୁ ଧ୍ୟାନ ବସି ଏ କରଇ ।
 ଲକ୍ଷେ ଯୋଜନରେ ଥାଇ ବିରଞ୍ଚି ଠାକୁର
 କର ଭାଙ୍ଗି ନିବାରିଲେ ଦୈତ୍ୟର ପ୍ରହାର ।
 ଲକ୍ଷେ ଯୋଜନରେ ଥାଇ କର ବଢ଼ାଇଲେ
 ଅର୍କଦୈତ୍ୟର କରକୁ ସ୍ବକରେ ଧଇଲେ ।
 ରହ ରହ ବୋଲି ଉଚ୍ଚେ ଡାକି ଅଂଶୁମାଳି
 ରାଗାନ୍ୱିତ ହୋଇ ଦୈତ୍ୟ ପକାଇଲେ ପେଲି ।
 ଉଦାନଶାୟୀ ହୋଇଣ ଦାନବ ପଡ଼ିଲା
 କାଳତଳୁ ଘେନି କରେ ସୂର୍ଯ୍ୟଙ୍କୁ ଚାହିଁଲା ।
 ଅର୍କଦୈତ୍ୟ ବୋଲେ ଅତୁ କେବଣ ପୁରୁଷ
 ମୋଠାରେ ବିବାଦୀ ହୋଇ ପାଇବୁ କି ଯଶ ।
 ଅର୍କଦଇତ୍ୟେ କହନ୍ତି ସୂର୍ଯ୍ୟ ନାରାୟଣ
 ଆରେ ମୁହିଁ ସୂର୍ଯ୍ୟ ଏହି ତୀର୍ଥ ମୋର ଜାଣ ।

ଅର୍କଦୈତ୍ୟ ହିଁ ବୋଲେ ମୁଁ ତୀର୍ଥ ଅଧିପତି
 ମୋର ଆହାର ଅଟଇ ଜାଣ ଏହି ଯତି ।
 ଅକାରଣେ ମୋହଠାରେ ହେଉ ତୁ ବିବାଦୀ
 ଆଗ ତେବେ ତୋର ଶିର ପକାଇବି ଛେଦି ।
 ଏହା କହି ଯୁଦ୍ଧିବାକୁ କହିଲା ଅସୁର
 କୋପେ ତହୁଁ କାଳତଳୁ ମାଇଲେ ଭାସ୍କର ।
 ଅର୍କଦୈତ୍ୟର ଶରୀର ଥିଲା ବଜ୍ରସେହ
 ବାଜି କାଳତଳୁ ତହିଁ ହୋଇଗଲା ତୁନି ।
 ପୁଣି ପରିସ୍ରବ କୁଳ ସେ ମାଇଲେ ବହୁତ
 ତହିଁରେ ସେ ଅର୍କଦୈତ୍ୟ ନୋହିଲାକ ହତ ।
 କେଉଁ ଅସ୍ତେ ବଧ ଯହୁଁ ନୋହିଲା ଅସୁର
 ତାର ବକ୍ଷସ୍ଥଳେ ମାଡ଼ି ବସିଲେ ଭାସ୍କର ।
 କଞ୍ଚବଟ ତଳେ ସେହି ଚନ୍ଦ୍ରଭାଗା ସ୍ଥାନେ
 ତାହାକୁ ମାଡ଼ିବସିଲେ ସଂଜ୍ଞା ପ୍ରାଣଧନେ ।
 ପୃଥ୍ବୀ ଅଗ୍ନିକୋଣେ ଯହୁଁ ଦୈତ୍ୟ ହେଲା ହତ
 ତେଣୁ ସେ କୋଣାର୍କ ନାମେ ହୋଇଲା ବିଖ୍ୟାତ ।
 ସେଦିନ ସେଠାରେ ଯେହୁଁ ହୋଇ ଉଜାଗର
 କାଳ ଯାପଇ ତା ପୁଣ୍ୟ ଅଟଇ ଅପାର ।
 ସପ୍ତମୀରେ ସ୍ନାନ ଦାନ ଧର୍ମ ଯେହୁଁ କରେ
 ତାହା ସମ ପୁଣ୍ୟମ୍ବା କେ ନାହିଁ ଏ ସଂସାରେ ।
 କୋଣାର୍କ ବୋଲିଣ ଯେହୁଁ ଅଟେ ତୀର୍ଥଗୋଟି
 ତାହାକୁ ସମାନ ନୁହେଁ ତୀର୍ଥ କୋଟି କୋଟି ।
 କୋଟି କୋଟି ଗୋରୁ ଦାନ କୋଟି ଅଶ୍ବ ଗଜ
 କୋଟିଏକ କନ୍ୟା ପୁଣି କୋଟିଏକ ରାଜ୍ୟ ।
 କୋଟିଏ ପର୍ବତ ସମ ଦାନ ଦେଲେ ହୀରା
 ତଥାପି ସମ ନୋହିବ ଅର୍କତୀର୍ଥ ପରା ।
 ଜୟ ଜୟ ଭାସ୍କରହେ ଜୟ ମାରତଣ୍ଡ
 ଅର୍କ ବିଦାରଣ ନାଥ ପୂଜିତ ବ୍ରହ୍ମାଣ୍ଡ ।
 ଛାୟାର ବଲ୍ଲଭ ପ୍ରଭୁ କୃତାନ୍ତକ ପିତା
 ପାପୀ ପାପହାରୀ ଅଟ ହର୍ତ୍ତା କର୍ତ୍ତା ।
 ସକଳ ଲୋକର ଅତୁ ତୁହି ଦିବ୍ୟ ଚକ୍ଷୁ
 ସକଳ ଜଗତ ଭ୍ରମି ତୁହି ଏକା ଦେଖୁ ।
 ନମସ୍ତେ ନମସ୍ତେ ପ୍ରଭୁ କମଳ-ଲୋଚନ
 ଶନିଶ୍ଚର ପିତା ଅକ୍ଷକାର ବିଧୁଂସନ ।
 ସପ୍ତଦ୍ବୀପର ତିମିର କରୁ ନିବାରଣ
 ତୋ ପ୍ରସନ୍ନେ ସର୍ବପାପ ହୁଅଇ ଧୂଂସନ ।
 ପ୍ରଳୟ ତାରଣ ନାଥ ତୁ କଣ୍ୟପଗୋତ୍ରୀ
 ଅରୁଣ ପ୍ରକାଶେ ତୋର ବିକାଶଇ ଜ୍ୟୋତି ।
 ମହାତେଜୋବନ୍ତ ନାଥ ଶୂନ୍ୟ ମାରଗରେ
 ତୋ ଯୋଗୁ ଦିବସ ହୁଏ ମାନବ ଲୋକରେ ।
 ଚନ୍ଦ୍ରଭାଗା କୋଣାର୍କର ମହୋଦଧି ତୀରେ
 ଭାବନା ରହୁ ସର୍ବଦା ସେ ବଟ ପାଶରେ ।
 ଶ୍ରୀ ବିରଞ୍ଚିନାରାୟଣ ଚରଣେ ଶରଣ
 ପଶିଲା ଶାରଳାଦାସ କର ଉଦ୍ଧାରଣ ।

ଶୁଦ୍ରମୁନି v ଶାରଳା ଦାଶଙ୍କ ବିରଚିତ



ଅଗ୍ନିମେଧ ଓ ଆଶ୍ରମିକପର୍ବ

ପ୍ରକାଶକ : ଧର୍ମଗ୍ରନ୍ଥ ଷ୍ଟୋର

(ନୂତନ ମୁଦ୍ରଣ)

ପ୍ରାପ୍ତିସ୍ଥାନ - ଧର୍ମଗ୍ରନ୍ଥ ଷ୍ଟୋର

ପରିଚାଳକ - ବିଦ୍ୟାଧର ସାହୁ


ଅଲିଶା ବଜାର, କଟକ - ୨

ଦୂରଭାଷ : ୦୬୭୧-୨୬୦୮୨୯୬

ଅଶ୍ବମେଧ ପର୍ବ

ସୂଚୀପତ୍ର

ବିଷୟ	ପୃଷ୍ଠାଙ୍କ
୧ । ବନ୍ଦନା	୨
୨ । ଶ୍ରୀକୃଷ୍ଣଙ୍କର ଅଶ୍ବମେଧ ଯାଗ	୨
୩ । ବ୍ରାହ୍ମଣର ମୃତ ପୁତ୍ର ଆନନ୍ଦନ	୩
୪ । କଦମ୍ବାସୁରର ଯୁଦ୍ଧଯାତ୍ରା	୭
୫ । ଯାଗଭର	୮
୬ । କଦମ୍ବାସୁର ବଧ	୧୧
୭ । ମରୁତସେନ ଚରିତ	୧୪
୮ । ଯୁଧିଷ୍ଠିରଙ୍କର ଅଶ୍ବମେଧ ଯାଗ	୨୦
୯ । ଅଶ୍ବ ସହିତ ଅର୍ଜୁନର ଚତୁର୍ଦ୍ଦିଗ ଭ୍ରମଣ ଓ ବହୁବାହନ ସଙ୍ଗେ ଯୁଦ୍ଧ	୨୧
୧୦ । ମୃତ୍ୟୁର ବଧ	୨୯



ଆଶ୍ରମିକ ପର୍ବ

୧ । ବନ୍ଦନା	୩୪
୨ । ଯଦୁବଂଶ ଧ୍ବଂସ ବିବରଣ	୩୪
୩ । ଧୃତରାଷ୍ଟ୍ରଙ୍କର ବନଗମନୋଦ୍ଯୋଗ	୩୭
୪ । କୁନ୍ତୀ, ଗାନ୍ଧାରୀ ସହିତ ଧୃତରାଷ୍ଟ୍ର, ସଞ୍ଜୟ ଓ ବିଦୁରର ବାନପ୍ରସ୍ଥାଶ୍ରମେ ଗମନ ଓ ତୀର୍ଥଯାତ୍ରା	୪୩
୫ । ଯୁଧିଷ୍ଠିରଙ୍କର ସର୍ବେନ୍ୟ ଧୃତରାଷ୍ଟ୍ରଙ୍କ ନିକଟକୁ ଗମନ ଓ ବିଧବା ନାରୀମାନଙ୍କର ସ୍ବର୍ଗ ପ୍ରାପ୍ତି	୪୫
୬ । ବିଦୁରର ଯୁଧିଷ୍ଠି ଦେହେ ପ୍ରବେଶ ଓ ଦେଶ ସଂସ୍କାର	୪୭
୭ । ସଞ୍ଜୟର ପଳାୟନ, ଧୃତରାଷ୍ଟ୍ର, ଗାନ୍ଧାରୀ ଓ କୁନ୍ତୀଙ୍କ ବନ ଦାହେ ଦଗ୍ଧ ଏବଂ ଅତ୍ୟେଷ୍ଟକ୍ରିୟା	୪୯

ଅଶ୍ବମେଧ ଓ ଆଶ୍ରମିକ ପର୍ବର ସୂଚୀପତ୍ର
ସମାପ୍ତ

ମହାଭାରତ

ଅଶ୍ୱମେଧ ଓ ଆଶ୍ୱମିକ ପର୍ବ

ନାରାୟଣଂ ନମସ୍କୃତ୍ୟଂ ନରଂଚୈବ ନରୋତ୍ତମଂ,
ଦେବୀଂ ସରସ୍ୱତୀଂ ବ୍ୟାସଂ ତତୋଜୟ ମୁଦୀରୟେତ୍ ।
ବେଦେ ରାମାୟଣେ ଚୈବ ପୁରାଣେ ଭାରତେ ତଥା,
ଆଦୌ ଚାନ୍ତେ ଚ ମଧ୍ୟେ ଚ ହରିଃ ସର୍ବତ୍ର ଗୀୟତେ ।

ତଂ ବେଦଶାସ୍ତ୍ର ପରିନିଷ୍ଠିତ ଶୁଦ୍ଧ ବୁଦ୍ଧିଂ,
ଚର୍ମାୟରଂ ସୁରମୁନୀନ୍ଦ୍ରନୂତଂ କବାନ୍ତ୍ରଂ ।
କୃଷ୍ଣଦ୍ୱିଷଂ କନକପିଙ୍ଗଜଚାକଳାପଂ,
ବ୍ୟାସ ନମାମି ଶିରସା ତିଳକଂ ମୁନୀନାଂ ।

ଆଦୌ ତତ୍ତ୍ୱତରାସ୍ତ୍ରପଣ୍ଡ ଜନନଂ ଲାକ୍ଷାଗୃହେ ଦାହନଂ,
ଦୁଧତେ ସ୍ତ୍ରୀ ହରଣଂ ବନେ ବିଚରଣଂ ମହ୍ୟାଳୟେ ଗୋପନଂ ।
ଲୀଳା ଗୋ ହରଣଂ ହ୍ୟନେନ ତରଣଂ ସନ୍ଧିକ୍ରିୟା କୃମ୍ଭଣଂ,
ଭୀଷ୍ମଦ୍ରୋଣ ଦୁର୍ଯ୍ୟୋଧନାଦି ଦଳନଂ ଏତଦ୍ବହାଭାରତଂ ।

ଭୀଷ୍ମ ଦ୍ରୋଣତଥାଜୟଦ୍ରଥଜଳା ଗାନ୍ଧାରନୀଲୋପ୍ତଳା,
ଶାଲ୍ୟଗ୍ରାହବତୀ କୃପେଣ ବହନୀ କର୍ଣ୍ଣେନ ବେଳାକୁଳା ।
ଅଶ୍ୱଥାମା ବିକର୍ଣ୍ଣ ଘୋର ମକରା ଦୁର୍ଯ୍ୟୋଧନା ବର୍ତ୍ତନୀ,
ସୋଽଭୀଷ୍ମା ଖଲୁ ପାଣ୍ଡବୈ ରଣନଦୀ ଯଜ୍ଞର୍ଣ୍ଣଧାରୋହରି ।

ଭାରତ ଶୁତିମାତ୍ରେଣ ଗଙ୍ଗାସ୍ନାନେନ ମାନବଃ,
ବିଷ୍ଣୁ ସ୍ମରଣ ମାତ୍ରେଣ ସର୍ବପାପୈଃ ପ୍ରମୁଚ୍ୟତେ ।
ବ୍ୟାସଂ ବଶିଷ୍ଠାନପ୍ତାରଂ ଶକ୍ତିଃ ପୌତ୍ରମକଳୁଷଂ,
ପରାଶରାୟଜଂ ବନ୍ଧେ ଶୁକତାତଂ ତପୋନିଧମ୍ ।

ତତ୍ତ୍ୱେ ଚ ଗଙ୍ଗା ଯମୁନା ଚ ତତ୍ର ଗୋଦାବରୀ ତତ୍ର ସରସ୍ୱତୀ ଚ ।
ସର୍ବାଣୀ ତୀର୍ଥାନି ବସନ୍ତି ତତ୍ର ଯତ୍ରାତ୍ମ୍ୟତୋଦରକଥାପ୍ରସଙ୍ଗଃ ।

ବନ୍ଦନା

ଜୟ ଜୟ ବିଶ୍ୱନାଥ ପ୍ରସନ୍ନ ବନ୍ଦନ
 ଜୟ ଜୟ କୃତ୍ତିବାସ ଜୟ ତ୍ରିନୟନ ।
 ବ୍ୟାଘ୍ରଚର୍ମ ମେଖଳା ଯେ ଶିରେ ଶୋହେ ଜଟା
 ଦିଗମ୍ବର ନାଥ ମାରିଥାଅ ହେ ଲେଙ୍ଗଟା ।
 ଅମରପଦ ସେବକ ଲୋକଙ୍କୁ ଯେ ଦିଅ
 ଭୋଗେ ମନ ନ ଦେଇ ଯେ ତୁନି ହୋଇଯାଅ ।
 ପରମାନନ୍ଦ ନାଥ ତୁ ପରଦୁଃଖେ ଦୁଃଖୀ
 ସମସ୍ତଙ୍କୁ ସବୁ ଦେଇ କିଛି ନାହିଁ ରଖି ।
 ସଂସାରପାଳକ ନାଥ ଚରଣେ ନମସ୍ତେ
 ଦୁଷ୍ଟର ସାଗରୁ ନାଥ ଉଦ୍ଧର ହେ ମୋତେ ।
 ମମ ହୃଦେ ଜ୍ଞାନ ଦୀପ ଜାଳ ପଞ୍ଚାନନ
 ଚନ୍ଦ୍ର ସୂର୍ଯ୍ୟ ଅଗ୍ନି ଅଟେ ତୁମ୍ଭର ନୟନ ।
 ସୁଗନ୍ଧ ତେଜ ବିଭୂତି ଭୂଷଣ ଯେ ହୁଅ
 ନୀଳବର୍ଣ୍ଣ କଣ୍ଠ ଚବ ଷଟିକ ଯେ ଦେହ ।
 କେତେ ଏହି ସଂସାରେ ଯେ ହେଲାଣି ପ୍ରଳୟ
 ରହିଅଛି ଦେବ ତୁମ୍ଭେ ଧରି ନିଜ ଦେହ ।
 ତ୍ରିଲୋକ ରକ୍ଷଣେ ଭକ୍ଷିଥିଲ କାଳକୃତ
 ତେଣୁ ତବ ନାମ ହୋଇଅଛି ନୀଳକଣ୍ଠ ।
 ଭୀଷ୍ମର ଡାହାଣରେ ଯାଇ ତବରୂପ ଦେଖି
 ଜନମାନେ ସର୍ବପାପ ଆସନ୍ତି ଉପେକ୍ଷି ।
 ଶ୍ରୀରାମେଶ୍ୱର ଦେବଙ୍କ ପାଦେ ସଦା ସେବି
 ନମଇଁ ଶ୍ରୀ ଶୁକ୍ରମୁନି ଶାରଳା ଯେ କବି ।


—○—

ଶ୍ରୀକୃଷ୍ଣଙ୍କର ଅଶ୍ୱମେଧ ଯଜ୍ଞ

ଶୁଣ ବୈବସ୍ୱତ ମନୁ ବଦନ୍ତି ଅଗସ୍ତି
 କହିବାକୁ ଅଶ୍ୱମେଧ ଯାଗର ଯେ ରୀତି ।
 କହନ୍ତି ଶ୍ରୀକୃଷ୍ଣ ମୁଖ ଚାହିଁ ବସୁଦେବ
 ବସା ନରହତ୍ୟା ତୁହି କଲୁରେ ମାଧବ ।
 ସେହି ଦୋଷମାନଙ୍କରୁ ଉଦ୍ଧାର ନିମନ୍ତେ
 ଅଶ୍ୱମେଧ ଯାଗ ବାବୁ କର ଶୁଦ୍ଧ ଚିତ୍ତେ ।
 ଆବର ବୋଇଲେ ଆନନ୍ଦରେ ଯାଗକର
 ମୋ ପରେ ରହିଲା ଯାଗଶାଳ ରକ୍ଷାଭାର ।
 ଚୌରାଶୀ ଗୁଣ ଲକ୍ଷଣ ଅଶ୍ୱଏକ ଆଣି
 ଶିରେ ମଣି ଖଞ୍ଜି କୋଟି କିରଣକୁ ଜିଣି ।
 କୃଷ୍ଣ ବୋଇଲେ ଅଜ୍ଞର ଯିବୁ ଇନ୍ଦ୍ରପ୍ରସ୍ଥେ
 ପଞ୍ଚପାଣ୍ଡବଙ୍କୁ ଘେନି ଆସିବୁ ତୁ ଏଥେ ।
 ସୁଭଦ୍ରା ଦ୍ରୌପଦୀ ଘେନିଆସ ବାବୁ ବେଗେ
 ବୋଲିବ କୃଷ୍ଣ ବରିଲେ ଅଶ୍ୱମେଧ ଯଜ୍ଞେ ।

ଅଜ୍ଞର ଗମନ କଲା ଶ୍ରୀକୃଷ୍ଣ ବଚନେ
 ପ୍ରବେଶ ହୋଇଲା ଇନ୍ଦ୍ରପ୍ରସ୍ଥର ଆସ୍ଥାନେ ।
 ପ୍ରଣମି ଯୁଧିଷ୍ଠି ଆଗେ କହିଲା ସକଳ
 ଶୁଣିଣ ସାନନ୍ଦ ହେଲେ ପଶ୍ଚର ଦୁଲାଳ ।
 ଅଜ୍ଞର କହନ୍ତେ ଅଶ୍ୱମେଧ ଯାଗ କଥା
 ଦଣ୍ଡ ସାଜିଲେ ଯାଦବ ପଞ୍ଚ ମହାରଥୀ ।
 ଆସିଣ ହେଲେ ଦ୍ୱାରକା ଭୁବନେ ପ୍ରବେଶ
 ଦେଖି ତାଙ୍କୁ ପୂଜା କଲେ ପ୍ରଭୁ ହୃଷୀକେଶ ।
 ଦ୍ରୌପଦୀ ସତ୍ୟଭାମାଙ୍କ ବଢ଼ିଲା ପୀରତି
 ଆନନ୍ଦେ ରହିଲେ ଯାଗ କରିବେ ଶ୍ରୀପତି ।
 ବୋଇଲେ ଶ୍ରୀକୃଷ୍ଣ ଯୁଧିଷ୍ଠିଙ୍କି ହେ ନରେନ୍ଦ୍ର
 ତୁମ୍ଭେ ଆସିବାରୁ ହେଲି ମୁଁ ବଡ଼ ଆନନ୍ଦ ।
 ପାଞ୍ଚଭାଇଯାକ ଏଥୁ ରହ ଯେ ନିଶ୍ଚିନ୍ତେ
 ବଦନ୍ତି ଯୁଧିଷ୍ଠିଦେବ କୃଷ୍ଣଙ୍କୁ ଏକାନ୍ତେ ।
 ଅଶ୍ୱମେଧ ଯାଗ ଦେବ କରିବ ତ ତୁମ୍ଭେ
 ସମସ୍ତ ଚରଚା ସୁଖେ କରିବୁ ଯେ ଆମ୍ଭେ ।
 ଯାଗଶାଳେକ ଶ୍ରୀକୃଷ୍ଣ ଭାଞ୍ଜିଲେ ତୁରିତେ
 ଆସିଲେ କୃଷ୍ଣ ଆଜ୍ଞାରେ ମହର୍ଷି ସମସ୍ତେ ।
 ରକ୍ଷିମାନଙ୍କୁ କହିଲେ ତହିଁ ନାରାୟଣ
 ତୁମ୍ଭେମାନେ ଯାଇ ଯାଗ କର ଆରୋପଣ ।
 ବଶିଷ୍ଠ ଯେ ମାରକଣ୍ଡ ପୌଲସ୍ତି ଅଗସ୍ତି
 ପରାଶର ଭରଦ୍ୱାଜ ଲୋମଶ ଯେ ଶକ୍ତି ।
 ବିଭୀଷ୍ଟକ ରକ୍ଷ୍ୟଶୂର ପଶୁଙ୍କ ସନ୍ତତି
 ଜନକ ସନକ ରକ୍ଷି କଉସୁଭ ଯତି ।
 ବ୍ୟାସ ବାଳମିକ ମୁନି ବିଶ୍ୱାମିତ୍ର ମେଳେ
 ସମସ୍ତେ ପ୍ରବେଶ ହେଲେ ଆସି ଯାଗଶାଳେ ।
 ଶ୍ରୀକୃଷ୍ଣ ବୋଇଲେ ତହିଁ ଯୁଧିଷ୍ଠି ଦେବଙ୍କୁ
 ଦ୍ୱାରୀହୋଇ ତୁମ୍ଭେ ଚଢ଼ାକର ସମସ୍ତଙ୍କୁ ।
 ଯୁଧିଷ୍ଠି ବୋଇଲେ ଦ୍ୱାରେ ଅରଜୁନ ଆଉ
 ଡାହାଁ ବିନେ ସେ କାର୍ଯ୍ୟ କେ କରିପାରେ ଆଉ ।
 କୃଷ୍ଣ ବୋଇଲେ ତା ସାଧୁ ନ ପାରେ ଅର୍ଜୁନ
 କେତେ ଯଜ୍ଞ କରି ନ ପାରିବୁ ସମାପନ ।
 ଅର୍ଜୁନ ବୋଇଲେ ସ୍ୱାମୀ ସବୁ ତୁମ୍ଭେ ଜାଣ
 କିମ୍ପାଇ ଏପରି କଥା କହ ନାରାୟଣ ।
 ମହାଯୁଦ୍ଧେ ଭୀଷ୍ମ ଦ୍ରୋଣ କର୍ଣ୍ଣ ଶଲ୍ୟ ମୂଳେ
 ଏଗାର କ୍ଷତ୍ରୀ ବଳ ନାଶିଲି ମୁଁ ହେଲେ ।
 ଏତେ ପରାକ୍ରମ ମୋର ଥିଲାଟି ସେ ବେଳେ
 ତବ ଦ୍ୱାର ଦେଖି ନ ପାରିବି ଏତେବେଳେ ।
 ଏହା ଶୁଣି ଭଗବାନ ମନେ ବିଚାରିଲେ
 କୋପ କରିବ ଏ ମନେ ଦ୍ୱାରେ ନ ରଖିଲେ ।

ବୋଇଲେ ଦ୍ଵାରକୁ ଯେବେ ପାର ରକ୍ଷା କରି
 ଦ୍ଵାରପାଳ ସୁଖେ ଯାଇଁ ହୁଅ ଧନୁର୍ଦ୍ଧାରୀ ।
 ତହିଁ ଯାଇ ଦ୍ଵାରପାଳ ହେଲେ ଅରଜୁନ
 ଧରି ଧନୁଶର ପାଶୁପତ ଅକ୍ଷ ତ୍ରୋଣ ।
 ଲକ୍ଷେ ଷାଠିଏ ସହସ୍ର କୃଷ୍ଣକର ପୁତ୍ର
 ଚଉଦ ଲକ୍ଷ ଯାଦବ ବଳ ଯେ ସମସ୍ତ ।
 ଅକ୍ଷକ ବଂଶ ଯେ କୃଷ୍ଣ ବଂଶ ଭୋଜବଂଶ
 ଏ ବିଧିରେ ସାତବଂଶ ଯେନି ହୃଷୀକେଶ ।
 ବଢ଼ିଣ ସହସ୍ର ଜନ୍ୟା ଅଷ୍ଟ ପାଟବଂଶୀ
 ଦିବ୍ୟ ଅଳଙ୍କାର ପିନ୍ଧି ଯାଗଣାଲେ ପଣି ।
 କୃଷ୍ଣ ବୋଇଲେ ପାର୍ଥ ତୁ ଥୁକୁ ଯାଗଦ୍ଵାରେ
 ବିନା ଆଜ୍ଞାରେ କେହି ନ ପଶିବେ ଭିତରେ ।
 ତୁମ୍ଭେ ସମସ୍ତ ହେଁ ଥୁବ ଅସ୍ତ୍ରଶସ୍ତ୍ର ଧରି
 ବଳାକ୍ରାରେ ଯେ ପଶିବ ପକାଇବ ମାରି ।
 ପିନ୍ଧିଲେ ଯେ ଯାଗନିକମାନେ ଝାନବାସ
 ଧଉର୍ଯ୍ୟ ଧରି ବସିଲେ ପ୍ରଭୁ ହୃଷୀକେଶ ।
 ବସିଲେ ଯେ କପିଳାର ଛାଇଲେ ଦେବହରି
 କଟୀରେ ମେଖଳା କୃଷ୍ଣାଜିନ ଯେ ଉତ୍ତରୀ ।
 ବ୍ରାହ୍ମଣଙ୍କୁ ଭୋଜନ ସେ ଦିଅନ୍ତି ଅନେକ
 ଅଗ୍ନି ଆରୋପଣ କଲେ ଯାଇଁ ଯାଗନିକ ।
 ମକର ଶୁକଳପକ୍ଷ ଚତୁର୍ଥୀ ଯେ ତିଥି
 ଶ୍ରବଣାନକ୍ଷତ୍ର ପୁଣି ବାର ବୃହସ୍ପତି ।
 ଆୟୁଷ୍ମାନ ନାମେ ଯୋଗ ଚୈତିଳ କରଣ
 ସେ ଦିନ ହୋଇଲା ଯଜ୍ଞ କର୍ମ ଆରୋପଣ ।



ବ୍ରାହ୍ମଣର ମୃତ ପୁତ୍ର ଆନନ୍ଦନ

ଏଥୁଅନନ୍ତରେ କଥା ଶୁଣ ହେ ନରେଶ
 ଯଜ୍ଞର ତୃତୀୟ ଦିନ ହୋଇଲା ପ୍ରବେଶ ।
 ସେ ନଗରେ ଥାଇ ବସୁକନ୍ତ ଦ୍ଵିଜବର
 ଶ୍ରୀୟା ନାମେଶ ଭାରିଯା ଅଟଇ ତାହାର ।
 ଷଡ଼ଗୋଟି ପୁତ୍ର ତାର ଜାତ ହୋଇଥିଲେ
 ଅନ୍ତୁଡ଼ିଶାଳୁ ଯେ ଅଦ୍ଭୁତେ କେଶେ ଗଲେ ।
 ଅତ୍ୟନ୍ତ ବିକଳ ତହିଁ ହେଲା ଦ୍ଵିଜବର
 ପୁଣି ଅଶୁଚି ହୋଇଛି ଭାରିଯା ତାହାର ।
 ଭାଳଇ ଦ୍ଵିଜ ବସି ଏ ଅଟେ ବିଷ୍ଣୁପୁର
 ବଇଷ୍ଣବୀ ଚକ୍ର ଏଥୁ ବୁଲେ ଶତଧାର ।
 ଯମଦେବତା ଯହିଁ ନ ପଶେ ଭୟ କରି
 ଅନ୍ତୁଡ଼ିଶାଳରୁ ପୁତ୍ର କିଏ ନିଏ ହରି ।
 ବାର ବାର ହୋଇ ଷଡ଼ପୁତ୍ର ଜାତ ହେଲେ
 ବଡ଼ ଅଭୂତ ଏ ଅନ୍ତର୍ଦ୍ଧାନେ କେଶେ ଗଲେ ।

କେବଣ ଚରିତ ଏହା କିପରି ବୁଝିବି
 ଭାଳଇ ବ୍ରାହ୍ମଣ କେଉଁ ଉପାୟ କରିବି ।
 ଏ ମୋ ବିପଦ କରିବ କେହୁ ପ୍ରତିକାର
 ଅନ୍ତୁଡ଼ିଶାଳରୁ ପୁତ୍ର କେ ନେଲା ମୋହର ।
 ବ୍ରାହ୍ମଣ ବୋଇଲେ ପୋଡ଼ୁ ପୋଡ଼ୁ ଏ ଦ୍ଵାରକା
 ଏ ବିଷ୍ଣୁ ଭୁବନେ ପାପ କଲି ମୁହିଁ ଏକା ।
 ବ୍ରାହ୍ମଣୀ ବୋଲେ ପଣ୍ଡାଏ ନ ହୁଅ ବିକଳ
 ଦୁଃଖ ନାଶ ହେବ ଶ୍ରୀକୃଷ୍ଣର ଯାଗଣାଳ ।
 ଯଜ୍ଞଦ୍ଵାରେ ତୁମ୍ଭେ ଯାଇ ମାଗ ବଚନେକ
 ଅବଶ୍ୟ ଦେବାକୁ ସେହି ହୋଇବେ ଉତ୍ତୁକ ।
 ଯାଗର ତୃତୀୟ ଦିନ ଆଜ ଯେ ଅଟଇ
 ବ୍ରାହ୍ମଣକୁ ପଢ଼ୀ ତାର କହିଲା ବୁଝାଇ ।
 ଯେ ଯାହା ମାଗଇ ଅନୁକ୍ଷଣେ ଦ୍ୟୁତି ଦାନ
 ତୁମ୍ଭେ ଏବେ ପାଇ ପୁତ୍ର ଦାନ ମାଗି ଘେନ ।
 ବ୍ରାହ୍ମଣ ଚଳିଲା ତହିଁ ବେଦଧ୍ଵନି କରି
 ଯାଗଣାଳାଦ୍ଵାରେ ଯାଇ କରଇ ଗୃହାରି ।
 କେତେ କେତେ ଦୁଷ୍ଟକର ଗର୍ବ ମୁଁ ଭାଙ୍ଗିଲି
 କେଉଁ କଥାକୁ ତୋର ମୁଁ କ୍ଷମା ଯେ ନେହିଲି ।
 ଦୁପଦ ରାଜା ଯେ କାଳେ କଲା ସ୍ଵୟମ୍ଭର
 ଲକ୍ଷେ ରାଜା ଆସିଥିଲେ ନିମନ୍ତ୍ରଣେ ତାର ।
 ଲାଖ ବିଧି ଦ୍ରୋପଦୀଙ୍କି ମୁହିଁ ଯେ ଆଣିଲି
 କୁରୁବଳ ସୈନ୍ୟ ମୁହିଁ ଏକା ନିବାରିଲି ।
 ବିରାଟ ରାଜ୍ୟେ ଯେ ନପୁଂସକ ମୁଁ ହୋଇଲି
 ନାଟ ଆଖଡ଼ାରେ ନାଟ ଶିଖାଉଣ ଥିଲି ।
 ଗୋଧନ ହରଣେ ଦୁର୍ଯ୍ୟୋଧନ ଯେ ଅଇଲା
 ଶୁଣିଣ ଉତ୍ତର ମୋର ଚରଣେ ପଡ଼ିଲା ।
 ତାହାର ତୁଲେ ସାରଥୀ ହୋଇ କରି ଗଲି
 ରଥୀଙ୍କ ନିଉନ ଦେଖି ସୈନ୍ୟ ନିବାରିଲି ।
 କୁରୁପାଣ୍ଡବ ବଳ ଯେ ମହାଯୁଦ୍ଧ କଲେ
 ଅନେକ ସୈନ୍ୟ ମୋହର ହସ୍ତେ ନାଶ ଗଲେ ।
 ମାଇଲି ମୁଁ ଭୀଷ୍ମ ଦ୍ରୋଣ ଜୟଦ୍ରଥ ତୁଲେ
 ଏଗାର କ୍ଷତ୍ରୀୟ ସଂହାରିଲି କୁତୁହଳେ ।
 ଏହା ଶୁଣି ଦ୍ଵିଜବର ଉପହାସ କଲା
 ତହିଁ ବୀରବର ପାର୍ଥ ଅତ୍ୟନ୍ତ କୋପିଲା ।
 ପୁଣି ବୋଇଲା ଅଟଇ ତୋର କିସ କାର୍ଯ୍ୟ
 କହ ବ୍ରାହ୍ମଣ ମୋ ଆଗେ କରିଣ ନିଧାର୍ଯ୍ୟ ।
 ଆହେ ଦ୍ଵିଜ ଯେ କୃଷ୍ଣ ସେ ଅଟଇ ଅର୍ଜୁନ
 ଭାରା ନିବାରଣେ ନରଦେହ ବେନିଜନ ।
 ଏହା ଶୁଣି ଦ୍ଵିଜ ପୁଣି କହେ ଅର୍ଜୁନକୁ
 ଯାଅ ପୀଳଗୁନି ଶୀଘ୍ର ଜଣାଅ କୃଷ୍ଣକୁ ।

ଷଡ଼ବେଳେ ଛ'ପୁତ୍ର ମୋ ନାରୀ ଜନ୍ମ କଲା
 ତକ୍ଷଣେ ପୁତ୍ରକୁ ମୋର କିଏ ଘେନିଗଲା ।
 ଏବେ ବ୍ରାହ୍ମଣ ପ୍ରସବ କାଳ ଯେ ପ୍ରବେଶ
 ତେଣୁ ତ ତକ୍ଷଣେ ଆସେ ମୁହିଁ କୃଷ୍ଣ ପାଶ ।
 ତୋହର ବେଦନା କହ କିନା ମୋର ଆଗେ
 ମୁଁ ତାହା ଭଲ କରିବି ବିଷ୍ଣୁ ଅନୁରାଗେ ।
 ବୋଇଲେ ବ୍ରାହ୍ମଣ କହିବାକୁ ଶକ୍ୟ ନାହିଁ
 କିସ ତୁ କରିବୁ ତୋର ଆଗେ ଅବା କହି ।
 ଏମନ୍ତ ଶୁଣି ଅର୍ଜୁନ ହସିଣ ବୋଲଇ
 ସକଳ ପ୍ରାଣୀଙ୍କ କଷ୍ଟ ମୁଁ ସିନା ହରଇ ।
 ତୁ ମୋର ଦର୍ପ ନ ଜାଣୁ ଆହେ ଦ୍ଵିଜବର
 ମୁହିଁ ଯେ ସକଳ ଦୁଷ୍ଟଜନ ଦର୍ପହର ।
 ହେ କୃଷ୍ଣ ତୋ ପୁରେ କିମ୍ପା ଏ ଅନୀତି ହୁଏ
 ଷଡ଼ପୁତ୍ର ଜନ୍ମିଲେ ମୋ ନେଲା ତାଙ୍କୁ କିଏ ।
 ଭୋ କୃଷ୍ଣ ତୋ ଧର୍ମେ କିମ୍ପା ଘଟଇ ଅରିଷ୍ଟ
 ପୁତ୍ର ଦେଇ ମୋହର ଯେ ଦୂର କର କଷ୍ଟ ।
 ଏହା ଶୁଣି ବୋଲଇ ଯେ ବୀର ଅରଜୁନ
 ଏତେବେଳେ ତହଳ ତୁ ନ କର ବ୍ରାହ୍ମଣ ।
 ମୋତେ ଏହି ଯଜ୍ଞଶାଳ ଦ୍ଵାରେ ରଖି କରି
 ଯଜ୍ଞସ୍ଥାନେ ବସିଛନ୍ତି ଦେବ ଦଇତ୍ୟାଦି ।
 କେଉଁ କାର୍ଯ୍ୟ ଅଛି ତୋର କହ ଦ୍ଵିଜବର
 କିସ ଗୁହାରି ତୁ କର ହୋଇଣ କାତର ।
 ଦଶମାସ ସମ୍ପୂର୍ଣ୍ଣ ଯେ ହୋଇଲାକ ଆସି
 ଅଛୁଡ଼ିଶାଳେ କେ ହରି ନେବ ବଳେ ପଶି ।
 ଅର୍ଜୁନ ବୋଇଲେ ବ୍ରାହ୍ମଣ ଶୁଣ ମୋ ଉତ୍ତର
 ତୋର ଆଗେ କି କହିବି ଦର୍ପ ଯେ ମୋହର ।
 ଅନେକ ନିବାରିବାକୁ ମୋର ବଳ ଅଛି
 ତୋହର କଥା ତ ମୋତେ ଆଶ୍ଚର୍ଯ୍ୟ କାରୁଛି ।
 ଏ ଘାତି ପ୍ରସବ ବେଳେ ରଖିବି ତୋ ବଳା
 ବୋବାଳି ନ ପକାଅ ତୁ ଏଥୁ ବେଗେ ପଳା ।
 ଏ ତୋହର ପୁତ୍ର ଯେବେ ନ ପାରିବି ରଖି
 ଅଗ୍ନିଜାଳି ମରିବି ଏ ସତ୍ୟ ଧର୍ମ ସାକ୍ଷୀ ।
 ଏ ଛାର କଥାକୁ ତୋର ଏଡ଼େକ ତହଳ
 ଚାଲ ହୋ ବ୍ରାହ୍ମଣ ଏବେ ଯିବା ତୋର ଘର ।
 ଆଗରେ ବ୍ରାହ୍ମଣ ପଛେ ଅରଜୁନ ଚାଲେ
 ଯାଇ ବ୍ରାହ୍ମଣ ମନ୍ଦିରେ ପ୍ରବେଶ ହୋଇଲେ ।
 ଭିତରକୁ ଆସ ଆସ ବୋଇଲେ ବ୍ରାହ୍ମଣ
 ପାର୍ଥ ଭାଳେ କେହ୍ନେ ଯିବି ପ୍ରସବର ସ୍ଥାନ ।
 ବୋଲଇ ବ୍ରାହ୍ମଣ ତୁହୋ କହୁଥିଲୁ ମିଥ୍ୟା
 ସନ୍ଧିଧେ ଦେଖିବୁ ନାହିଁ ହରଣ ବ୍ୟବସ୍ଥା ।

ବ୍ୟାକୁଳ ଜାଣି ଅର୍ଜୁନ ପଶିଲା ଭିତରେ
 ଧନୁଶର ଧରି ପାର୍ଥ ବସିଲାକ ଦ୍ଵାରେ ।
 ପୁତ୍ରେକ ବ୍ରାହ୍ମଣୀ ଗର୍ଭୁ ପ୍ରସବ ହୋଇଲା
 ନାଭି କାଟି ଅର୍ଜୁନକୁ ପୁତ୍ର ଦେଖାଇଲା ।
 ଗାଧୁଆଇ ଅଛୁଡ଼ିରେ ଶୁଆଇଲା ବାଳି
 ଜନ୍ମେସବେ ଘନ ଘନ ପଡ଼େ ହୁଳହୁଳି ।
 ଉଚ୍ଚରେ ଶୁଭିଲା ଯହୁଁ ହୁଳହୁଳି ଶବ୍ଦ
 ସେ ହୁଳହୁଳି ମଞ୍ଚେକି ପଡ଼ିଲା ପ୍ରମାଦ ।
 ବାଳକ ଦେଖି ଅର୍ଜୁନ ଆନନ୍ଦ ହୋଇଲେ
 ମନଭେଦୀ ନାରାତକୁ ବେଗେ ସେ ପେଶିଲେ ।
 ଗୁହର ଚଉକତିକି ବେଢ଼ିଲା ସେ ଶର
 ମାଛି ନ ଗଳିବ ଶର ବାଡ଼ର ଭିତର ।
 ଏଣେ ତ ଦ୍ଵାର ନିର୍ବନ୍ଧେ ଅର୍ଜୁନ ଜଗିଲା
 ତାହା ଦେଖି ବ୍ରାହ୍ମଣ ଯେ ଆନନ୍ଦ ହୋଇଲା ।
 ଶୁଣ ଆହେ ସୁଜ୍ଞାନେ ଏଥର ଚରିତ
 ଦଇବର ବିଦ୍ୟନା ହୋଇଲା କେମନ୍ତ ।
 ଅଦଭୁତେ ନନ୍ଦନ ତ କେଉଁଆଡ଼େ ଗଲା
 ହାପୁତ୍ର ବୋଲି ବ୍ରାହ୍ମଣ ଉଚ୍ଚେ ଶୋକ କଲା ।
 କାନ୍ଦଇ ବ୍ରାହ୍ମଣ ଅର୍ଜୁନର ମୁଖ ଚାହିଁ
 ବିଶ୍ଵାସଘାତକା ତୁ ଯେ ହୋଇଲୁ କିମ୍ପାଇଁ ।
 ଶସ୍ତ୍ର ଧରି କହନ୍ତିରେ ବ୍ରାହ୍ମଣ ବ୍ରାହ୍ମଣୀ
 ତୋହ ଯୋଗୁ ହତ ଆତ୍ମେ ହେବୁ ହୋଇ ହାଣି ।
 ଧୂକ ଧୂକ ଅର୍ଜୁନ ହୋ ତୋର କ୍ଷତ୍ରିଧର୍ମ
 କ୍ଷତ୍ରିୟକୁଳେ କିମ୍ପାଇ ହୋଇଲୁ ତୁ ଜନ୍ମ ।
 ଧୂକ ହେଉନା ଅକ୍ଷୟ ଦ୍ରୋଣ ବେନି ତୋର
 ଧୂକ ତୋ ଗାଣ୍ଡିବ ଧନୁ ଜନନୀ ପିଅର ।
 ଏଡ଼େ ବଡ଼ ପ୍ରତିଜ୍ଞା ତୁ କରିଣ ଅଇଲୁ
 ମୋହର ପୁତ୍ରକୁ ଯାହା ରଖି ନ ପାରିଲୁ ।
 ଅଇଲୁ ତୁ ଏଡ଼େ ଟାଣ କରି ପୁତ୍ର ରଖି
 ଏବେ ମୋର ହତ୍ୟାକାଣ୍ଡ ଯାଅ ନେତ୍ରେ ଦେଖି ।
 ଶୁଣି ଅର୍ଜୁନ କପାଳେ ମାରି ବେନି ହସ୍ତ
 ବୋଇଲେ ଏ କର୍ମ ନିଶ୍ଚେ ଦଇବର କୃତ୍ୟ ।
 କାଷ୍ଠ ଅଶାଢ଼ ଅନଳ ଜାଳିଲା ଅର୍ଜୁନ
 ପ୍ରଦକ୍ଷିଣ କରି ଆଣିବାକୁ କରେ ମନ ।
 ଏ ବାରତା ଶ୍ରୀକୃଷ୍ଣଙ୍କୁ ଡରଇ କହିଲା
 ଧର୍ମବଳେ ଆହେ ଦେବ ପ୍ରମାଦ ପଡ଼ିଲା ।
 ବ୍ରାହ୍ମଣର ପୁତ୍ର ରଖି ନ ପାରିଲା ଯେଣୁ
 ହୃତାଶନେ ଭୟ ହେବ ଅରଜୁନ ତେଣୁ ।
 କି କରିବି ବୋଲି ଭାଲୁଛନ୍ତି ବାସୁଦେବ
 କେଉଁପରି ଅନଳରେ ପାର୍ଥ ନାଶଯିବ ।

ଏଡ଼େ ବଡ଼ ଯଜ୍ଞମୋତେ ପ୍ରାପତ ନେହିଲା
ପୂର୍ବ ଅଭିଶାପ ଆଣି ଏହା ଘଟାଇଲା ।
ଉଠିଲେ ଆସନ ତେଜି ତହିଁ ଭାବଗ୍ରାହୀ
ବ୍ରାହ୍ମଣ ମନ୍ଦିରେ ପ୍ରବେଶିଲେ ବେଗେ ଯାଇ ।
ଅନଳେ ପଶୁ ପାର୍ଥକୁ ଧଇଲେ ଯେ କୋଳେ
କିମ୍ଭୂତ କାରଣ ବୋଲି ମଧୁରେ ପୁଚ୍ଛିଲେ ।
ପାର୍ଥ ବୋଲେ କେ ବ୍ରାହ୍ମଣ ପୁତ୍ର ନିଏ ହରି
ତେଣୁ ସେ ବ୍ରାହ୍ମଣ ଦ୍ୱାରେ କଲାକ ଗୁହାରି ।
ମୁହିଁ ବୋଇଲି ଗୋଳ ନ କର ଧର୍ମବଳେ
ତୋ ପୁତ୍ରକୁ ରଖିବି ମୁଁ ଜନ୍ମହେବା କାଳେ ।
ମୋହର ଦେଖନ୍ତେ ନେଲା ଗୁପ୍ତତେ କେ ହରି
ଆବର କି ପ୍ରୟୋଜନ ଜୀବନେ ମୋହରି ।
ବାଚା ବିଚଳିତ ହୋଇ ଯେବଣ ପୁରୁଷ
ହେ ଦେବ ତାଙ୍କ ଜୀବନେ ପ୍ରୟୋଜନ କିଏ ।
ତାହା ଶୁଣିଣ ଶ୍ରୀକୃଷ୍ଣ ବୋଇଲେକ ବସି
ଆସ ହୋ ଅର୍ଜୁନ ତାର ପୁତ୍ରକୁ ଦିଅସି ।
ଏମନ୍ତ ବଚନ କୃଷ୍ଣ ମୁଖୁ ପାର୍ଥ ଶୁଣି
କହିଛି କେସନେ ପୁତ୍ର ଦେବ ଚକ୍ରପାଣି ।
ଶ୍ରୀକୃଷ୍ଣ ବୋଇଲେ ଆସ ଆସ ହୋ ଅର୍ଜୁନ
ବ୍ରାହ୍ମଣର ପୁତ୍ରକୁ ମୁଁ ଦେବଇଁ ବହନ ।
ଶ୍ରୀକୃଷ୍ଣ ବାକ୍ୟେ ବିସ୍ମାଦ ଲଭି ଅରଜୁନ
ଶୁଣି ବୋଇଲେ କିପରି ଦେବୁ ଜନାର୍ଦ୍ଦନ ।
ତହିଁ ପୁଷ୍ପକ ଆରୋହି ଦେବକୀର ସୁତ
ସହିତରେ ବିଜେ କଲେ ବୀରବର ପାର୍ଥ ।
ବଳଦେବଙ୍କୁ ବୋଇଲେ ଦେବ ଦେବ ହରି
ମୋ ଆସିବାଯାଏ ଥୁବ ଦ୍ୱାର ରକ୍ଷାକରି ।
ରକ୍ଷିମାନେ ରକ୍ଷା କରିଥାନ୍ତୁ ମୋର ଯାଗ
ଅର୍ଜୁନ ପ୍ରତିଜ୍ଞା ରଖି ଆସଇ ନା ବେଗ ।
ରଥ ଚଢ଼ି ବିଜେ କଲେ ପାର୍ଥ ପୀତବାସ
ପାତାଳ ଭିତରେ ଯାଇ ହୋଇଲେ ପ୍ରବେଶ ।
ତେଣିକି ଯେ ଆଉ ରଥ ନ ପାରିଲା ଯାଇ
ତହିଁ ରଥ ରଖି ତହିଁ ପଶିଲେ ସେ ଦୁଇ ।
ମହାଘୋର ଅନ୍ଧାର ଯେ ନ ଦିଶଇ ବାଟ
ବେନି ଜନେ ପଶିଲେ ସେ ଦୁଃସହ ସଙ୍କଟ ।
ଅର୍ଜୁନର ହସ୍ତ ଧରି କେତେଦୂର ଗଲେ
ଅନ୍ଧାର ତେଜି ସୁବର୍ଣ୍ଣ ପୁରେକ ଦେଖିଲେ ।
ଅର୍ଜୁନ ବୋଇଲେ ତହିଁ କୃଷ୍ଣ ମୁଖ ଚାହିଁ
ଅଭୂତ ଭୁବନେ ଦେବ ପଶିଲୁଁ କିପାଇଁ ।
ବୋଲନ୍ତି ମାଧବ ଆହେ ଅର୍ଜୁନ ତୁ ଶୁଣ
ଏ ପୁରକୁ ସରି ନୋହେ ବାରସ୍ୱତୀ ପୁଣ ।

ବହୁ ପୁଣ୍ୟ କଲେ ଏହି ପୁର ଦେଖିପାରି
ସାମାନ୍ୟ ଲୋକ ଏଥିକି ପଶି ଯେ ନ ପାରି ।
କୃଷ୍ଣ ବଚନେ ବୋଲନ୍ତି ବୀର ଧନଞ୍ଜୟ
ଆକାଶେ ବସନ୍ତି ସିନା ଦେବତା ନିଶ୍ଚୟ ।
ବୋଲନ୍ତି କେଶବ ଆହେ ଶୁଣ ଫାଲଗୁନି
ଦେବତାଙ୍କ ଯାନ ତିନି ଭୁବନରେ ପୁଣି ।
ଏହିରୂପେ ସଦାଶିବ ବସନ୍ତି ତ୍ରିପୁରେ
ସେ ବିଷ୍ଣୁ ଯେ ହର ନାହିଁ ସନ୍ଦେହ ଏଥିରେ ।
ଏହି ପାତାଳେ ହାଟକେଶ୍ୱର କଇଲାସ
ନିର୍ଘର କୈଲାସ ମଧ୍ୟେ ସ୍ୱର୍ଗେ ଯାର ବାସ ।
କନକ କୈଲାସ ନାମେ ଭୁବନ ଆକାଶେ
ତ୍ରିଅମ୍ବକନାଥ ତହିଁ ବସେ ଚତୁର୍ମାସେ ।
ବିଷ୍ଣୁନାଥଙ୍କର ଏହି ବଇକୁଣ୍ଠପୁର
ମଞ୍ଚପୁରେ ଦ୍ୱାରକାରେ ହୁଛି ଅବତାର ।
ସ୍ୱର୍ଗପୁର ବାରସ୍ୱତୀ ଭୁବନ ନିର୍ମାଣ
ଏ ବିଧି ତିନିଭୁବନ ଅଟଇ ପ୍ରମାଣ ।
ଚଉଦଲକ୍ଷ ଯେ ବିଷ୍ଣୁଗଣ ଥାନ୍ତି ଏଥେ
ବିଷ୍ଣୁନାଥଙ୍କୁ ଦର୍ଶନ କରୁଥାନ୍ତି ନିତ୍ୟେ ।
ବିଷ୍ଣୁକଳା ଲୋକଙ୍କର ଅଟେ ଏ ଆବାସ
ଆତ୍ମଙ୍କୁ ଦେଖି କରି ସେ ହୋଇଲେ ଉଲ୍ଲାସ ।
ମହାପୁଣ୍ୟବନ୍ତ ତୁମ୍ଭେ ଅଟ ହେ ଅର୍ଜୁନ
ସେ ବିଷ୍ଣୁଙ୍କୁ ଆଜ ତୁମ୍ଭେ କରିବ ଦର୍ଶନ ।
• ଭୋ ରାଜନ ରତ୍ନପୁର ସେ ସ୍ୱର୍ଣ୍ଣ ନିର୍ମିତ
ହୀରା ନୀଳା ମାଣି ମାଣିକ୍ୟରେ ଯେ ମଣ୍ଡିତ ।
ପ୍ରବାଳେ ବିଚିତ୍ର ରୂପ କମନୀୟ କାନ୍ତି
ସୁବର୍ଣ୍ଣ ଛାଉଣୀ ସେହି ସୁସଜ୍ଜ ଯେ ଅତି ।
ଦେଖି ତାହା ଅର୍ଜୁନର ଉଲସଇ ଗାତ୍ର
ବିଚିତ୍ର ଭୁବନ ମୋହି କରଇ ସେ ଚିତ୍ତ ।
କୃଷ୍ଣ ବୋଲନ୍ତି ଜଣାଅ ହେ ଜୟ ବିଜୟ
କହିବ ଆସିଅଛନ୍ତି କୃଷ୍ଣ ଧନଞ୍ଜୟ ।
ବିଜୟ ଯେ ଜଣାଇଲା ବିଷ୍ଣୁଙ୍କର ଆଗ
ଏହା ଶୁଣିଣ ସାନନ୍ଦ ହେଲେ ଶିରୀରଙ୍ଗ ।
ଆଜ୍ଞା ପାଇ ବେନି ଜନେ ଭିତରେ ପଶିଲେ
ମନୋହର ରତ୍ନ ସିଂହାସନ ଯେ ଦେଖିଲେ ।
ସୁବର୍ଣ୍ଣର ପୁର ଅଷ୍ଟରତନ ଜଡ଼ିତ
ହୀରା ନୀଳା ମାଣିକ୍ୟ ଯେ ବୈଭୂର୍ଯ୍ୟ ଖଞ୍ଜିତ ।
ଯୋଗଧ୍ୟାନେ ବସିଛନ୍ତି ସେ ପୁରୁଷୋତ୍ତମ
ଦେଖି ତାଙ୍କୁ ହରଷିତ ହେଲେ ବେନି ଜନ ।
ଚତୁର୍ଭୁଜ ନୀଳୋତ୍ପଳ ବର୍ଣ୍ଣ ଭଗବାନ
ପୀତବର୍ଣ୍ଣଧାରୀ ପଦ୍ମ ପଲାଶ ଲୋଚନ ।

ଶଙ୍ଖ ଚକ୍ର ଗଦା ପଦ୍ମ ଚତୁର୍ଭୁଜେ ଶୋହେ
ସ୍ୱର୍ଣ୍ଣ ପଦ୍ମ ମାଳା ଲମ୍ବିଅଛି ଯେ ହୃଦୟେ ।
ଦେଖି ତାଙ୍କୁ ଭକ୍ତିଭରେ ପ୍ରଣମିଲେ ବେନି
ଉଠି ଉଭାହୋଇ ପୁଣି କରନ୍ତି ଦଳନୀ ।
ଯୋଗଧ୍ୟାନ ଭେଦୀ ତହିଁ ଦେବ ନାରାୟଣ
ଦେଖି ଶ୍ରୀକୃଷ୍ଣଙ୍କୁ ଧୀରେ ବୋଲନ୍ତି ବଚନ ।
ହେ ପୁରୁଷୋତ୍ତମ ବଳରାମ ଅର୍ଜୁନକୁ
ଘେନି କିମ୍ପା ଆସୁନାହିଁ ବୈକୁଣ୍ଠପୁରକୁ ।
ଏଠାବରୁ ଯାଇ ପାଶୋରିଲ ଏ ଭୁବନ
ଏତେବେଳଯାଏ ରହିଅଛି କି କାରଣ ।
ନର ନାରାୟଣ ମୂର୍ତ୍ତି ଅଟ ତୁମ୍ଭେ ବେନି
ଭାରା ନିବାରଣେ ଜାତ ହୋଇଲ ମେଦିନୀ ।
ମହୀ ଯହିଁ ସହି ନ ପାରିଲା ମହାଭାର
ମୋ ପାଶକୁ ଅଇଲେ ଯେ ଦ୍ୱିଦଶ ଅକ୍ଷର ।
କ୍ଷୀର ସମୁଦ୍ରରେ ରହୁଥିଲେ ଯୋଗଧ୍ୟାନେ
ସର୍ବେ ମିଳିଲେ ଯେ ଆସି ମୋର ସନ୍ନିଧାନେ ।
ବହୁତ ବିନୟ କରି କହିଲେ ଯେ ମୋତେ
ମହାଭାରୁ ତାହା ତୋଳି ରଖିବା ନିମନ୍ତେ ।
ତହିଁ ଆମ୍ଭେ ନିଜ ଦେହୁ ଧଳା କଳା ଲୋମ
ଦୁଇଗୋଟି ଦେଲୁ ତହିଁ ହୋଇ ପୂର୍ଣ୍ଣକାମ ।
ମଥୁରା ନଗରେ ଦେବକୀ ଯେ ବସୁଦେବ
ତାଙ୍କ ପୁତ୍ର ହୋଇ ତୁମ୍ଭେ ହୋଇଲ ଭବ ।
ସେ ଶୁକଳ ଲୋମ ଅଟଇ ଯେ ବଳରାମ
କଳାଲୋମୁଁ ଜନ୍ମିବାରୁ କୃଷ୍ଣ ତୋର ନାମ ।
ଯେ କାରଣେ ପଠାଇଲୁ ତା ସାଧନ କରି
ନିଶ୍ଚିନ୍ତେ କିମ୍ପାଇ ରହିଅଛି ମଧୁପୁରୀ ।
ମର୍ତ୍ତ୍ୟେ ସୁଖ ଭୋଗ ପାଇ ତାହା ପାଶୋରିଲ
ଏବେ ଯାଇଁ ବେଗେ ଆସ ନେହିଁ ତହିଁ ଭୋଳ ।
ମୁହିଁ ମହାବିଷ୍ଣୁ ଅଟେ ଶୁଣ ମୋର ଯୋଗ
ମର୍ତ୍ତ୍ୟେ ରହି କେତେ କରୁଥିବ ସୁଖ ଭୋଗ ।
ପୁଣି ଶ୍ରୀକୃଷ୍ଣ ବୋଲନ୍ତି କୃତାଞ୍ଜଳି ହୋଇ
ଭୋଲେ ସେ ସକଳ କଥା ଆମ୍ଭ ମନେ ନାହିଁ ।
ଏବେ ତୁମ୍ଭ ଆଜ୍ଞାରେ ଯେ ଆସିବୁ ସଦୃଶ
ପୂର୍ବକଥା ସବୁ ମନେ ପଡୁଛି ଆମ୍ଭର ।
ମହାଭାର ଉଶ୍ୱାସ ଯେ ହେଲାଣି ମେଦିନୀ
ଶୀଘ୍ରେ ମୁଁ ଆସିବି ସଙ୍ଗେ ବଳରାମ ଘେନି ।
ଯାଦବେ ଯେତେ ଅଛନ୍ତି ମୋର ସାତବଂଶ
ଆସିବା ବେଳେ ତାହାଙ୍କୁ କରିବି ଯେ ନାଶ ।
ଯାଅ ବୋଲି ବିଷ୍ଣୁ ତହିଁ ତାଙ୍କୁ ଆଜ୍ଞା ଦେଲେ
ପ୍ରଣମି ମହାବିଷ୍ଣୁଙ୍କୁ ଶ୍ରୀକୃଷ୍ଣ ବୋଇଲେ ।

ଯେବଣ କାରଣେ ଆମ୍ଭେ ଅଇଲୁ ଗୋସାଇଁ
ସେ କାର୍ଯ୍ୟ ସାଧୁ ଆମ୍ଭଙ୍କୁ ବେଗେ କର ଦ୍ରାହି ।
ମୋହର ନଗରେ ଦେବ ଏକ ଦ୍ୱିଜବର
ସପତପୁତ୍ର ଜନମ ହୋଇଲା ତାହାର ।
ଅନ୍ତୁଡ଼ିଶାଳେ ତାହାଙ୍କୁ ଶ୍ରୀକାନ୍ଦେଲେ ଯହିଁ
ଶୂନ୍ୟ ହରଣ କରିଣ ନେଇଗଲା କେହୁ ।
ଯାଗଶାଳ ଭିତରେ ଯେ ମୁହିଁଥିଲି ବସି
ଗୁହାରି କଳା ବ୍ରାହ୍ମଣ ଦ୍ୱାରଦେଶେ ଆସି ।
ପାର୍ଥକୁ ରଖାଇଥିଲି ଯାଗଶାଳଦ୍ୱାରେ
ସେ ଦ୍ୱିଜ ଗୁହାରି କଲେ ଅତ୍ୟନ୍ତ କାତରେ ।
ଯାଗ ସମୟରେ ମୋତେ ଯେ ମାଗିବ ଯାହା
ପ୍ରତିଜ୍ଞା ମୁଁ କରିଥିଲି ଦେବି ତାକୁ ତାହା ।
ସେ ବ୍ରାହ୍ମଣ ପାର୍ଥେ ମାଗି ସତ୍ୟ କରାଇଲେ
ଦେବାକୁ ଏ କହି ବହୁ ପ୍ରତିଜ୍ଞା ସେ କଲେ ।
ପୁଣି ବୋଇଲେ ଯେବେ ମୁଁ ରଖି ନ ପାରିବି
ତୁମ୍ଭ ଆଗେ ଅଗ୍ନି ଜାଳି ନିଶ୍ଚୟ ମରିବି ।
ଅନ୍ତୁଡ଼ିଶାଳୁ ତା ପୁତ୍ରକୁ କେ ଘେନିଗଲା
ତେଣୁ ଅର୍ଜୁନ ଅଗ୍ନିରେ ମରିବ ବୋଇଲା ।
ନ ଦେଖି ପୁତ୍ରକୁ ଦ୍ୱିଜ ବହୁ ଶୋକ କଲା
ତେଣୁ ତାର ଆଗେ ପାର୍ଥ ଅଗ୍ନି ଲଗାଇଲା ।
ଦ୍ୱାରପାଳ ଏହିକଥା କହିଲେକ ଯାଇ
ଅଗ୍ନିରେ ଅର୍ଜୁନ ପଶୁଅଛି ହେ ଗୋସାଇଁ ।
ତାହା ଶୁଣି ମୁହିଁ ବଡ଼ ସତ୍ୟାପିତ ହେଲି
ବ୍ରାହ୍ମଣ ପୁରକୁ ଆସି କାରଣ ପୁଚ୍ଛିଲି ।
ସକଳ ବୃତ୍ତାନ୍ତ କହିଲେ ସେ ଦ୍ୱିଜବର
ରଥ ଆରୋହି ଅଇଲି ତହିଁ ଏହି ପୁର ।
ଆସୁ ଆସୁ ଦେବ ତବ ଏ ପୁରେ ପାଇଲି
ତୁମ୍ଭଙ୍କୁ ଦର୍ଶନ କରି ଆନନ୍ଦିତ ହେଲି ।
ଏଥିର ବୃତ୍ତାନ୍ତ ମୋତେ କହନ୍ତୁ ବହନ
ଯେଉଁପରି ହୃତାଶନେ ନ ପଶେ ଅର୍ଜୁନ ।
ହସିଣ ପରମ ବିଷ୍ଣୁ କହିଲେ କୃଷ୍ଣଙ୍କୁ
ମୁହିଁ ଆଣିଅଛି ସେହି ବ୍ରାହ୍ମଣ ପୁତ୍ରଙ୍କୁ ।
ତୁମ୍ଭେ ଆସିଲେ ସାକ୍ଷାତ ହେବ ବୋଲି କରି
ଦ୍ୱିଜସୁତକୁ ଆଣିଲି ମୁଁ ଉପାୟ କରି ।
ଦେଇ ତାଙ୍କୁ ଶ୍ରୀକୃଷ୍ଣଙ୍କୁ ପ୍ରକାଶିଲେ ଭାଷ
ଦ୍ୱାପର ସରିଲା କଳି ହୋଇବ ପ୍ରବେଶ ।
ମର୍ତ୍ତ୍ୟରେ ନ ରହ ଭୋଗେ କରି ଅଭିଳାଷ
ଭୀମଙ୍କୁ ଘେନି ବହନ ତୁମ୍ଭେ ସ୍ୱର୍ଗେ ଆସ ।
ତୋର ବଂଶ ପୃଥ୍ୱୀକୁ ହୋଇଅଛି ଭାରା
ସେମାନେ ଥିଲେ ଉଶ୍ୱାସ ନୁହେଁ ବସୁନ୍ଧରା ।

ତାହାକୁ ବିନାଶି ଶୀଘ୍ର ଆସ ବୈକୁଣ୍ଠକୁ
ବାଟ ଚାହିଁ ବସିଛନ୍ତି ଦ୍ୱିଦଶ ତୁମ୍ଭଙ୍କୁ ।
ସେହି ବ୍ରାହ୍ମଣର ସପ୍ତପୁତ୍ରକୁ ହେ ନିଅ
ସୁଖୀ ହେବ ସେ ବ୍ରାହ୍ମଣ ଶୀଘ୍ର ହୋଇ ଯାଅ ।
ମହୀରେ ଯେତେକ ଭାରୀ ଆଉ ଅଛି ରହି
ସକଳ ବିନାଶି ତୁମ୍ଭେ ଆସ ବେଗ ହୋଇ ।
ସୁଖ ଭୋଗ ପାଇ ପୁଣି ଆଉ ନ ରହିବ
ଯାଅ ଶୀଘ୍ର ହୋଇ ସ୍ୱର୍ଗେ ଆସ ବାସୁଦେବ ।
ସାତ କୁମାରକୁ ମହାବିଷ୍ଣୁ ଦେଲେ ଆଣି
ପୁଣି ବିଷ୍ଣୁଙ୍କୁ ନମିଲେ କୃଷ୍ଣ ପାଳଗୁନି ।
ଜୟ ଜୟ ନୀଳଗିରିବାସୀ ପୀତବାସ
ଜନ୍ମେ ଜନ୍ମେ ମୁହିଁ ତୋର ଦାସର ଯେ ଦାସ ।
ଅମୃତ ଭାଷା ଏହି ଯେ ଶ୍ରୀବିଷ୍ଣୁର ଲୀଳା
ଯାଦବନ୍ଦ୍ରୀକେ ସମ୍ଭୂତ ହୁଏ ତୋର କଳା ।
କଳିକାଳ ଜନଙ୍କର ଅଟେ ଅସ୍ଥ ବୁଦ୍ଧି
କେହୁ ଅତି ପାଇବ ଏ ଅଗାଧ ଜଳଧି ।
ଅଗାଧ ସାଗର ମହାଭାରତର କଥା
ବୋଲନ୍ତି ଭାବି ଭାବି ନ ସରେ ଯେଉଁ ଗାଥା ।
କୃପାଜଳମୟୀ ଯାହା ନାମ ଭଦ୍ରାକାଳୀ
ସେ ମୋହର ବକ୍ଷସ୍ଥଳେ ନୀଳୋତ୍ପଳ ମାଳି ।
ତାର ପ୍ରସାଦେ କରିବି ହରିର ଯେ ରାତି
ପଢ଼ନ୍ତେ ଶୁଣନ୍ତେ ଯାହା ଲଭନ୍ତି ସଦଗତି ।
ଝଙ୍କଡ଼ପୁର ବାସିନୀ ଶାରଳାଙ୍କୁ ଚିତ୍ତେ
ଶ୍ରୀ ଶୂଦ୍ରମୁନି ଶାରଳା ଦାସ ଭାବେ ନିତ୍ୟେ ।

—○—

କଦମ୍ବାସୁରର ଯୁଦ୍ଧ ଯାତ୍ରା

ଜୟ ଜୟ ପରାଶର ସୁତ ମୁନି ବ୍ୟାସ
ଯାହାର ଯୋଗୁଁ ଶ୍ରୀମହାଭାରତ ପ୍ରକାଶ ।
ବିଷ୍ଣୁରୂପେ ଆତ୍ମା ତୁମ୍ଭେ ଅଟ ମୁନିବର
କୋଟି କୋଟି କଷ୍ଟେ ତୁମ୍ଭେ ଅଟ ଯେ ଅମର ।
ପୃଥ୍ୱୀ ଆପ ତେଜ ବାୟୁ ଆବର ଆକାଶ
ସଞ୍ଚି ପଞ୍ଚଭୂତ କରି ଲୟେ ଏକବାସ ।
ନରକୁ ଉଦ୍ଧାର କରେ ତୁମ୍ଭର ଭାରତୀ
ମହାବ୍ରହ୍ମ ଭେଦି ଦୁହିଁ ହୋଇବୁ ଉପ୍ରାଣି ।
ସେ ମୁନିର ପ୍ରସାଦେ ମୁଁ କହିବି ଭାରତ
ଅଶ୍ୱମେଧ ଯାଗ ଏ ଯେ କୃଷ୍ଣର ଚରିତ ।
ଶ୍ରୀକୃଷ୍ଣ ଅର୍ଜୁନ ଗଲେ ପାତାଳପୁରକୁ
ବ୍ରାହ୍ମଣର ସାତପୁତ୍ର ଘେନି ଆସିବାକୁ ।
ଅଶ୍ୱମେଧ ଯାଗଦ୍ୱାରେ ରକ୍ଷାକାରୀ କାହିଁ
ବଳଦେବ ଶକ୍ରାଜିତ ଉଦ୍ଧବକୁ ରାଇ ।

ବୋଇଲେ ପାତାଳେ ଗଲେ ଶ୍ରୀକୃଷ୍ଣ ଅର୍ଜୁନ
ଯାଗଶାଳ ଦ୍ୱାର ବାବୁ ହୋଇଲାକ ଶୂନ୍ୟ ।
ତୁମ୍ଭେ ଦୁହେଁ ଯାଇ ବାବୁ ଦ୍ୱାର ରକ୍ଷା କର
କେହି ନ ପଶିବେ ଯାଗଶାଳାର ଭିତର ।
ଆଜ୍ଞା ଦେଉ ଯହୁଁ ଶକ୍ରାଜିତ ଉଦ୍ଧବଙ୍କୁ
ଦ୍ୱାର ରକ୍ଷାକାରୀ ନିରୋଧିଲେ ସେ ସବୁଙ୍କୁ ।
ମାରକଣ୍ଡ ବଶିଷ୍ଠ ସେ ଦିଅନ୍ତି ଆହୂତି
ବେଦଧ୍ୱନି ଶବଦରେ କମ୍ପେ ବସୁମତୀ ।
ନାରଦ ଭାବନ୍ତି ଏ କି ହରିର ଚରିତ
ଅଶ୍ୱମେଧ କଲେ ଘେନି ରକ୍ଷିଙ୍କି ସମସ୍ତ ।
କେବଣ କାରଣେ ହରି ନ ବରିଲେ ମୋତେ
ଜାଣିବା ଯାଗ ସମାପ୍ତ କରିବେ କେମନ୍ତେ ।
ଏତେକ ବିଚାରି ପିତାମହଙ୍କର ସୁତ
ଶ୍ରୋଣିତ ନଗ୍ରରେ ଯାଇ ମିଳିଲେ ତ୍ୱରିତ ।
ମୁନିଙ୍କି ଦେଖି କଦମ୍ବାସୁର କଳା ପୂଜା
ଶତେ ଦଣ୍ଡବତ ହୋଇ ଶୁଭିଳାକ ରାଜା ।
ବସନ କୁଣ୍ଡଳ ରତ୍ନମାଳା ଗଲେ ଦେଇ
ପୁଛଇ କେବଣ ପୁରୁ ଅଇଲ ଗୋସାଇଁ ।
ନାରଦ ବୋଇଲେ ଶୁଣ ଆହେ ସୁରେଶ୍ୱର
ଅଶ୍ୱମେଧ କରନ୍ତି ଯେ ଦେବ ଦାମୋଦର ।
ଯୁକ୍ତେ ନାରାୟଣ ତୋ ବଂଶର ବଜରି
ପିତାଙ୍କୁ ତୋହର ବଧ କଲେ ଦେବହରି ।
ମାନରୂପ ଧରି ଶଙ୍ଖାସୁର ବଧ କଲେ
କୂର୍ମରୂପେ ଶଙ୍ଖାସୁର ପୁତ୍ରକୁ ମାଇଲେ ।
ତାହାର ପୁତ୍ର ହୋଇଲା ଦୈତ୍ୟ ହିରଣ୍ୟାକ୍ଷ
ବରାହ ରୂପେ ତାହାକୁ ମାଇଲେ ପଦ୍ମାକ୍ଷ ।
ତାହାର ଭାଇ ଅଟଇ ହିରଣ୍ୟକଶିପୁ
ନରସିଂହ ରୂପେ ତାର ବିଦାରିଲେ ବସୁ ।
ହିରଣ୍ୟକଶିପୁ ପୁତ୍ର ନାମ ପ୍ରହଲ୍ଲାଦ
କୃଷ୍ଣ ଭକତ ହୋଇ ସେ ରଖିଲା ସମ୍ପଦ ।
ସେ ପ୍ରହଲ୍ଲାଦର ପୁତ୍ର ବୈଲୋଚନ ବୀର
ସ୍ଥିରୀ ରୂପରେ ମାଇଲେ ତାକୁ ଦାମୋଦର ।
ବଇଲୋଚନର ପୁତ୍ର ହୋଇଲାକ ବଳି
ବାମନରୂପେ ପାତାଳେ ଦେଲେ ପାଦେ ଚାଲି ।
ବଳିର ନନ୍ଦନ ନାମ ଅଟେ ବାଣାସୁର
ନବଶତ ଅଠାନବେ ଭୁଜ ଛେଦି ତାର ।
ପୁନରପି ବାଣାସୁର ପୁତ୍ର ମୃତ୍ୟୁସୁର
ମରାଇଲେ ଅର୍ଜୁନର ହସ୍ତେ ଚକ୍ରଧର ।
ତୁ ମହାରାଜା ଧାର୍ମିକ ଅଟୁ ମହାଯୋଦ୍ଧା
ବଳବୀର୍ଯ୍ୟ ଥିଲେ ପିତା ଶତ୍ରୁକୁ ନିରୋଧା ।

ସୁପୁତ୍ର ଯେବେ ପିତାକୁ ତାରଣ କରନ୍ତି
 ଏକାବନ ପୁରୁଷ ତାର ସ୍ବର୍ଗକୁ ଗମନ୍ତି ।
 ଯେବଣ ପୁତ୍ର ନ କରେ ପିତାକୁ ତାରଣ
 କାଳେ ହୁଅଇ ପତନ ଆପଣାର ପ୍ରାଣ ।
 ଶ୍ରୀକୃଷ୍ଣ ଅର୍ଜୁନ ଯାଇ ଅଛନ୍ତି ପାତାଳେ
 ରକ୍ଷିମାନେ ଅଛନ୍ତି ସେ ମହା ଯାଗଣାଳେ ।
 ବ୍ରହ୍ମାଙ୍କର ବରେ ତୁହି ମହାବଳବତ୍ତା
 ପାରୁ ଯେବେ ସୈନ୍ୟ ଘେନି ଯାଅ ମହାରଥା ।
 ନାରଦଙ୍କ ବାକ୍ୟେ ଦୈତ୍ୟ କରେ ବଡ଼ ତାପ
 ଯଷ୍ଟି ପ୍ରହାରେ ଯେସନେ ଗର୍ଜେ କାଳସର୍ପ ।
 ଶସ୍ତ୍ର ଧରିଣ ଅସୁରେଶ୍ବର ଉଠେ ଗର୍ଜି
 ପ୍ରତିଜ୍ଞା କରି ଉଠିଲା ସମଦଶ ସାଜି ।
 ଏକ ପଦ୍ମ ଯୋଦ୍ଧା ସଙ୍ଗେ ଘେନି ଦଣ୍ଡଧାରୀ
 କମ୍ପାଇ ଦୁନ୍ଦୁଭି ବାଦ୍ୟନାଦ ଦିଗତାରି ।
 ଗଦା ମୁଦୁଗୁର କୁନ୍ତ ଅସିପତ୍ର ଆଣି
 ଚର୍ଚ୍ଚନ୍ତି ଗର୍ଜନ୍ତି ଦୈତ୍ୟ ସିନ୍ଧୁ ଘୋଷ ଜିଣି ।
 ଧାମନ୍ତି ସେ କରେ ଶାଳ ଶିଳ ଶୂଳ ଘେନି
 ତାହାଙ୍କର ପାଦଭରେ କମ୍ପଇ ମେଦିନୀ ।
 ଯେସନେ ସିନ୍ଧୁ ଉଛୁଳେ ଚନ୍ଦ୍ର ଦରଶନେ
 ତଥା ଘୋଟିଆସନ୍ତି ଯେ ଦୈତ୍ୟବଳମାନେ ।
 କହିଣ ନାରଦ ତହୁଁ ଗଲେ ଅନ୍ତର୍ଦ୍ଧାନେ
 ଦ୍ବାରକା ସନ୍ନିଧେ ଶୂନ୍ୟ ରହିଲେ ଗୋପନେ ।
 ଏହା ଶୁଣି ବୋଇଲେକ ମନୁ ଦଣ୍ଡଧର
 ସଂଶୟ ଉପୁଜିଲା ମୋ ମନେ ମୁନିବର ।
 ସକଳ ରକ୍ଷି ମୁନିଙ୍କି ଯାଗଣାଳେ ବରି
 ନାରଦଙ୍କୁ ନ ବରିଲେ କମ୍ପାଇ ଶ୍ରୀହରି ।
 ଦେବରକ୍ଷି ନାରଦ ଯେ ବ୍ରହ୍ମାଙ୍କର ସୁତ
 ଯାଗ ବିନାଶେ ବଳିଲା କମ୍ପା ତାଙ୍କ ଚିତ୍ତ ।
 ପୃଥ୍ବୀରେ ଯେତେ ଦୁଷ୍ଟ ନାଶିଲେ ଶ୍ରୀହରି
 ଏ ଦୁଷ୍ଟ ଅସୁର କମ୍ପା ଥିଲା ଦେହ ଧରି ।
 ତାହାଙ୍କର ନାମ ଅଟେ ପତିତପାବନ
 ସେ କମ୍ପାଇ ଯାଗକଲେ ଆହେ ତପୋଧନ ।
 ଅଗସ୍ତି ବୋଇଲେ ଶୁଣ ମନୁ ନରପତି
 ଅନ୍ତର୍ଯ୍ୟାମୀ ନାଥ କୃଷ୍ଣ ଜଗତର ପତି ।
 ମନେ ବିଚାରିଲେ ପୃଥ୍ବୀଭାରା ହେଲା କ୍ଷୟ
 ଆମ୍ଭେ ଏଥର ଛାଡ଼ିଣ ଯିବା ନରକାୟ ।
 ଏକମାତ୍ର ଅଛଇ ଯେ କଦମ୍ବା ଅସୁର
 ଏହାର ଥିଲେ ଜଗତ କରିବ ସଂହାର ।
 ମନ ମଧ୍ୟେ ମାୟାଧର ଏମନ୍ତ ବିଚାରି
 ଯଜ୍ଞ ଆରମ୍ଭିଲେ ମୁନିମାନଙ୍କୁ ହେ ବରି ।

ନାରଦ ମୁନିଙ୍କି ସେହି ନ ଦେଲେ ବରଣ
 ନାରଦ ଯୋଗୁଁ ଅସୁର ହୋଇବ ନିଧନ ।
 କଳହପ୍ରିୟ ସେ ମୁନି ଲଗାଇଲେ କଳି
 ଏଣୁ ତାଙ୍କୁ ନ କହିଲେ ପ୍ରଭୁ ବନମାଳୀ ।
 ପରମ ବୈଷ୍ଣବ ସେହି ବ୍ରହ୍ମାଙ୍କର ସୁତ
 ତାହାଙ୍କୁ ଅଜଣା ନାହିଁ କୃଷ୍ଣଙ୍କର ଚିତ୍ତ ।
 ଲୋକଙ୍କର ହିତେ ସଦା ଥାନ୍ତି ସେହୁ ମୁନି
 ସେ କି ଯାଇ ଭଙ୍ଗାଇବେ ଅଟନ୍ତି ଅଜ୍ଞାନୀ ।
 ତୋ ମନୁ ଏବେ ସଂଶୟ ହୋଇଲା ତ ଦୂର
 ସନ୍ତୋଷ ହୋଇଲା ଶୁଣି ମନୁ ନୃପବର ।

—୦—

ଯାଗଭଗ୍ନ

ଏଥୁଅନନ୍ତରେ କଥା ଶୁଣ ଦଣ୍ଡଧାରୀ
 ଦ୍ବାରକା ସିନ୍ଧୁର ତଟେ ଅସୁର ଆବୋରି ।
 ଯାନ ବାହନ ଡେଜିଣ ହେଲେ କାମରୂପୀ
 ଦିଶିଲେ ପ୍ରକୟ ଘନ ସମ ଶୂନ୍ୟବ୍ୟାପୀ ।
 ଆକାଶେ ଲାଗଇ ସବୁ ଦୈତ୍ୟଙ୍କର ଶିର
 ଅସୁରଙ୍କ ଦର୍ପେ ଘୁଞ୍ଚିଗଲା ସିନ୍ଧୁ ନୀର ।
 ଦ୍ବାରକା ଭୁବନେ ଯାଇ ହୋଇଲେ ପ୍ରବେଶ
 ଉଦୟଗିରିକି ଜିଣି ଦିଶନ୍ତି ରାକ୍ଷସ ।
 ଦେଖିଲେ ଆସି ଉଦ୍ଧବ ସତ୍ୟକି ଏ ବେନି
 ବାହାର ହୋଇଲେ ଦୁହେଁ କରେ ଶସ୍ତ୍ର ଘେନି ।
 ଦିଶନ୍ତି କୃଷ୍ଣ ସଦୃଶ୍ୟ ସେହି ବେନି ବୀର
 ବୃକ ମୁଦ୍ଗର ଆଣି କଲେକ ପ୍ରହାର ।
 ଦେଖିଣ ଦୈତ୍ୟ ପାତିଲେ ନେଇ ବାମଅଙ୍ଗ
 ଭାଙ୍ଗି ମସିଗୁଣ୍ଡା ହେଲା ପାଇ ଅଙ୍ଗ ସଙ୍ଗ ।
 ପ୍ରହାର କରନ୍ତେ ଶସ୍ତ୍ର ଗଲେ ଯହୁଁ ଭାଙ୍ଗି
 ଦ୍ବାରିକାଭୁବନେ ଦୈତ୍ୟ ପଶିଲେ ଗରଜି ।
 ଲୌହଦଣ୍ଡ କାଳଦଣ୍ଡ ବେନି ସେନାପତି
 ଲୁହାର ଶର ଧନୁରେ ପୂରାଇ ବିକ୍ଷତି ।
 ଦୁଃସହ ପ୍ରତିଜ୍ଞା କରି କୋପେ ଲୌହଦଣ୍ଡ
 ଉଦ୍ଧବ ଉପରେ ଗଦା ପିଟିଲା ପ୍ରଚଣ୍ଡ ।
 ଉଦ୍ଧବ ପଡ଼ିଲା ଗଦାଘାତେ ମହାଲୋଟି
 ଅସିପତ୍ର ଘେନି ତାର କାଟିଲାକ ଡୋଟି ।
 ଉଦ୍ଧବ ନିଧନ ଦେଖି ବୀର ଶକ୍ରାଜିତ
 ବକ୍ରାବଳୀ ଗଦା ଘେନି ଧାମନ୍ତି ତ୍ବରିତ ।
 ଶସ୍ତ୍ର ବୁଲାଇ ପଡ଼ିଲେ ସୈନ୍ୟର ଆପଦ
 ଦେଖି କୋପେ ଲୋହାସୁର ପ୍ରହାରିଲା ପାଦ ।
 ଅସୁରର ପାଦଘାତେ ସେ ଉଦ୍ଧାନଶାୟୀ
 କରଘାତେ ବିଦାରଣ କଲା ତାର ଦେହୀ ।

ଉଷବ ଶକ୍ରାଜିତ ଏ ଦୁହେଁ ଗଲେ ନାଶ
 ଦ୍ଵାରକାର ଭିତରକୁ ପଶିଲେ ରାକ୍ଷସ ।
 ପ୍ରତାପୀ ଦଳତେ ନାହିଁ କାହାକୁ ଯେ ଭୟ
 ଉଦୟଗିରି ପରାୟେ ଦିଶେ ତାଙ୍କ କାୟ ।
 ଏ ସମୟେ ଦ୍ଵାରକାରେ ପ୍ରବେଶ ନାରଦ
 ବଳଦେବଙ୍କୁ ବୋଇଲେ କାହିଁ ତ ଗୋବିନ୍ଦ ।
 କଦମ୍ବାସୁର ବାହିଲା ତୋହର ପୁରକୁ
 ପ୍ରଥମେ ବଧୂଲା ଶକ୍ରାଜିତ ଉଷବକୁ ।
 ଶୁଣିଣ ଅତି ଆଶ୍ଚର୍ଯ୍ୟ ହେଲେ ବାସୁଦେବ
 କଦମ୍ବାସୁର ବୋଲିଣ କେବଣ ଦାନବ ।
 ବୋଲନ୍ତି ଯାଦବ ଶୁଣ ଆହେ ଯଦୁବଂଶୀ
 ବ୍ରହ୍ମାର ଅଂଶରେ ପୂର୍ବେ ଜାତ ପାଠ ରଷି ।
 ସେ ପାଠରକ୍ଷିର ଅଂଶେ ସିଂହକାର ସୁତ
 ତହିଁ ଉତପତ୍ତି ହେଲେ ଅସୁରଙ୍କ ଗୋତ୍ର ।
 ବାଣାସୁର ସେ ବଂଶରେ ହୋଇଲେକ ଜାତ
 କଦମ୍ବାସୁର ଅଟଇ ତାର ନିଜ ପୁତ୍ର ।
 ସେହି ତୋହର ପୁରକୁ ବାହିଲା କୋପେଶ
 ଏହିକ୍ଷଣି ହରିବ ଏ ପୁର ଦର୍ପ ଜାଣ ।
 ଶୁଣି ବିସ୍ମୟ ହୋଇଲେ ଦେବ କାମପାଳ
 ଧର୍ମବଳେ ଦୁଷ୍ଟେ ଆସି କଲେ ମହାରୋଳ ।
 କରେଣ ଶସ୍ତ୍ର ଯେ ନାହିଁ ତପୋଧନ ବେଶ
 ଧର୍ମ ସମୟରେ ଦୁଷ୍ଟ ହେଉଛି ଝିଙ୍ଗାସ ।
 ନାରଦ ବୋଇଲେ ଏହା ଛାଡ଼ ବଳରାମ
 ଶତ୍ରୁ ଉପଦ୍ରବ ହେଲା ଆତର କି ଧର୍ମ ।
 ନାରଦଙ୍କର ବଚନ କାମପାଳ ଶୁଣି
 ରାଗେଣ ଟେକିଲେ ଶିର ନେଇ ସପ୍ତପଣୀ ।
 ସିଂହନାଦ କରି ଭୁଜେ ଧରିଲେ ଲଙ୍ଗଳ
 ଦକ୍ଷିଣ ହସ୍ତରେ ଶୋହେ ସୌନୟ ମୁଷଳ ।
 ଯାଗ ତ୍ୟାଗ କରି ବେଗେ ଉଠି ନୀଳାୟର
 ଦେଖିଲେ ଦ୍ଵାରେ ଆବୋରି ଅଛନ୍ତି ଅସୁର ।
 ଗିରିବର ସମ ଦୈତ୍ୟ ଉଭା ହୋଇଛନ୍ତି
 ମହା ଗର୍ଜନ ତର୍ଜନ ଅସୁରେ କରନ୍ତି ।
 ହସ୍ତେ ଅସ୍ତ୍ର ଶସ୍ତ୍ର ଧରି କୃଷ୍ଣ ପୁତ୍ରମାନେ
 ଅସୁରଙ୍କ ଉପରକୁ ପ୍ରହାରନ୍ତି ଟାଣେ ।
 ଯାଦବେ ଦାନବେ ହେଲେ ଏକସ୍ଥାନେ ଭେଟ
 ଦେଖି ବଳରାମ ଗଲେ ଦେଇଣ କୁହାଟ ।
 କୋପେ ଦୁରାତ୍ମକ ବଳେ ଧଇଲେ ଆୟୁଧ
 ଯାଦବେ ଦାନବେ ତହିଁ କଲେ ମହାୟୁଦ୍ଧ ।
 ଶାମ୍ଭ ଗଦ ପ୍ରଦ୍ୟୁମ୍ନ ଏ ହେଲେ ଏକ ଯୋଗ
 ବନ ଭାଙ୍ଗିବାକୁ ଯେହ୍ନେ ଧାର୍ଯ୍ୟ ମଉନାଗ ।

ଲୌହଦଣ୍ଡ କାଳଦଣ୍ଡ ବେନି ସେନାପତି
 ଶାମ୍ଭ ପ୍ରଦ୍ୟୁମ୍ନଙ୍କ ତୁଳେ ହୋଇ ଏକ ମୂର୍ତ୍ତି ।
 ଲୌହସାର ଧନୁ କରେ ଧରି ଲୌହଦଣ୍ଡ
 ପ୍ରଦ୍ୟୁମ୍ନ ଉପରେ ବାଣ ବିକ୍ଷେପ ପ୍ରଚଣ୍ଡ ।
 ଅସୁର ନିଷ୍ଠୁର ରଣ ଦେଖିଣ ଅନଙ୍ଗ
 ତୀକ୍ଷଣ ନାରାତ ବିକ୍ଷିଲାକ ଅତି ବେଗ ।
 ଦେଖନ୍ତି ଅସୁର ସେହି ରତ୍ନମୟ ପୁରୀ
 ଲୋଭେଣ ଶୂନ୍ୟେ କ୍ଷେପନ୍ତି ମହାତେଜ କରି ।
 ବିଚାରନ୍ତି ଯାଦବଙ୍କୁ ମାରିବା ସମୟେ
 ବଳେ ମାଡ଼ି ବସିବା ଏ ରତ୍ନମୟ ପୁରେ ।
 ଏତେକ ବିଚାରି ଦୈତ୍ୟ ମହା ପରାକ୍ରମ
 ଏକମୁଖ ହୋଇଲେ ସେ ପଶିଲେ ସଂଗ୍ରାମ ।
 ବିକ୍ଷିପି ଅସ୍ତ୍ର ଶସ୍ତ୍ର ସେ ଯେଝା ବଳ ଜାଣି
 କକଡ଼ା ମାସରେ ଯେହ୍ନେ ବରଷଇ ପାଣି ।
 କୋପେ ଲୌହଦଣ୍ଡ ବଜ୍ର ଘେନିଣ ବୁଲାଇ
 ପ୍ରଦ୍ୟୁମ୍ନ ଉପରେ ବେଗେ ପ୍ରହାରନ୍ତେ ନେଇ ।
 ଶସ୍ତ୍ର ବିଘାତେ ଦେଖିଣ କୋପଇ ଅନଙ୍ଗ
 କାମ୍ୟକଣ୍ଠର ପେଷିଲା ହୋଇ ଅତି ବେଗ ।
 ଯେସନେକ ଆକାଶରୁ ପଡ଼େ ବଜ୍ର ସୁରୀ
 ଅସୁରକୁ ଅକ୍ଷକାରେ ନ ଦିଶଇ କିଛି ।
 ପଡ଼ଇ ନାରାତ ଏଣେ ଅତି ତୀକ୍ଷଣ ମୁନା
 ଧାତିକାରେ ଭେଦିଲାକ ଦୈତ୍ୟ ବଜ୍ରସ୍ନେହା ।
 ଶସ୍ତ୍ର ବିଘାତେ ଦଉତ୍ୟ ଦେହେ ହେଲା ଘାରି
 ବହଇ ଶୋଣିତ ତାର ରୋମେ ରୋମେ ଝରି ।
 ପଡ଼ିଲା ପ୍ରଦ୍ୟୁମ୍ନ ବାଣାଘାତେ ଲୌହଦଣ୍ଡ
 ଯାଇଣ ମାନକେତନ ଛେଦିଲାକ ମୁଣ୍ଡ ।
 କାଳଦଣ୍ଡ ନାମେ ଯେଉଁ ଦୈତ୍ୟ ସେନାପତି
 ଶାମ୍ଭକୁମାର ସଙ୍ଗରେ ରଣରଙ୍ଗେ ମାତି ।
 ନବ ନିଶିତ କୁନ୍ତ ଯେ ମାଇଲା ଦର୍ପିଷ୍ଠ
 ଆଘାତେ ଶାମ୍ଭକୁମାର ହୋଇଲା ଅଚେଷ୍ଟ ।
 ସୋଦର ଅଚେଷ୍ଟ ଦେଖି ଶାମ୍ଭର ଅଇରି
 କାଳଦଣ୍ଡ ସଙ୍ଗତରେ ସଂଗ୍ରାମ ଆଚରି ।
 ଅନୁକ୍ଷଣେ ବାଣମାନ ବିକ୍ଷେ ମନସିକ
 ସହସ୍ରଯୁଗ କରିଣ ବେଡ଼ିଲେ ଦନୁଜ ।
 ସହସ୍ର ଅୟୁତ କୋଟି କୋଟି ବାଣ ବିକ୍ଷି
 ବାଣର ଜାଳେ ପବନ ନ ପାରଇ ଭେଦି ।
 ଲକ୍ଷେ ଷାଠିଏ ସହସ୍ର ଅଶୀଏ କୁମର
 ଏକମୁଖେ ହୋଇ ସର୍ବେ ବିକ୍ଷିଲେକ ଶର ।
 ଆକାଶେ ଅଦୃଶ୍ୟ ହେଲା ଦିନକର ଜ୍ୟୋତି
 କାଳାନଳ ଜିଣି ଦିଶେ ଅସୁରଙ୍କ କାନ୍ତି ।

ବିକଟ ଦନ୍ତ ଖାଙ୍କର କେଶ ଉର୍ଦ୍ଧ୍ୱବାହୁ
 ଚନ୍ଦ୍ରଧର ଦେଖି ଯେହ୍ନେ ଘୋଟିଆସେ ରାହୁ ।
 ପ୍ରହୁୟମ୍ କାଳଦଣ୍ଡର ଯୁଦ୍ଧ ଅତି ଘୋର
 ଲୋହସାର ଗଦା ଏକ ପିଟିଲା ଅସୁର ।
 ଫୁଟିଲା ସ୍ନେହା ତାହାର ଗଲା କାମ ବଞ୍ଚୁ
 ପରଶୁ ମୁଦ୍‌ଗର କରେ ଘେନିଣ ଆମଞ୍ଚୁ ।
 ପ୍ରହୁୟମ୍‌ର ଶରଘାୟେ ପତିତ କାଳଦଣ୍ଡ
 ପୁନରପି ମୋହ ତେଜି ଉଠିଲା ପ୍ରତ୍ୟୁ ।
 କଙ୍କପକ୍ଷ ନାରାତ ଯେ ଅତି ତୀକ୍ଷଣମୁନା
 ସହସ୍ରଶରେ ପ୍ରହୁୟମ୍ ଛେଦିଲା ତା ସ୍ନେହା ।
 ପୁଣି ମୋହଶର ପେଶେ ଶମ୍ଭର ଅଇରି
 କାଳଦଣ୍ଡ ପଡ଼ିଲାକ ଘାଏ ପ୍ରାଣହାରି ।
 କରେ ଘେନିଣ ପ୍ରହୁୟମ୍ ଅମୋଘ ଶକତି
 ମାରନ୍ତେ ଅସୁର ହୃଦେ ଭେଦିଲା ତଡ଼ତି ।
 ଶମ୍ଭରାସୁର ଦହିଲା ଯେହ୍ନେ ବାଳକାଳେ
 ସାତ ଅକ୍ଷୌହିଣୀବଳ ଛେଦି କୁତୃହଳେ ।
 ଛାମୁରେ ଥିଲେ ତାହାର ଯେତେକ ଦନ୍ତୁଜ
 ଏକ ପ୍ରହାରେ ଛେଦିଲା ସବୁ ମନସିକ ।
 ପଡ଼ନ୍ତେ ଦୂରନ୍ତେ ଦୈତ୍ୟ କଦମ୍ବା ଦେଖଇ
 ବକ୍ରସେହ୍ନା ଆଉରଣ କରିଣ ଧାମଇ ।
 କୁନ୍ତେକ ଘେନି ଅସୁରେ ସମର ପ୍ରହାରି
 କୁନ୍ତଘାତେ ଅସାଞ୍ଜ୍ୟ ଶମ୍ଭର ଅଇରି ।
 ମନସିକ ସାରଥୀ ଯେ ଲେଉଟାଇ ରଥ
 ନିଜ ଭୁବନରେ ନେଇ କଳାକ ଗୁପତ ।
 ଧାମଇ କଦମ୍ବାସୁର ବହି ମହାରୋଷ
 ପଦ୍ମେକ ଯୋଦ୍ଧା ଗୋଡ଼ାଇଛନ୍ତି ତାର ପାର୍ଶ୍ୱ ।
 ପ୍ରହୁୟମ୍ ମୋହେ ପଡ଼ନ୍ତେ ଭାଜିଲେ ଯାଦବେ
 ଭୁବନ ମଧ୍ୟରେ ଯାଇ ପଶିଲେକ ସର୍ବେ ।
 ପ୍ରଳୟ ମେଘ ଜିଣିଣ ଅସୁର ଗରଜି
 ବାହାର ଗଡ଼ ଜଗତୀ ପକାଇଲା ଭାଙ୍ଗି ।
 କୁମରେ ରଣ ଛାଡ଼ନ୍ତେ ଦେଖି କାମପାଳ
 ପଶନ୍ତି ବାହାର ଗଡ଼ ଜିଣି ଦୈତ୍ୟବଳ ।
 ବିପତ୍ତି ପଡ଼ିଲା ଦ୍ୱାରକାକୁ ଏତେକାଳେ
 ଅକଳିତ ଭୁବନରେ ପଶିଲେ ଚକ୍ରାଳେ ।
 ଦୁରାପଦ ଦାନବଙ୍କୁ ବଳରାମ ଦେଖି
 ଦ୍ୱାର ନିରୋଧିଲେ ଯାଗଶାଳକୁ ଉପେକ୍ଷି ।
 ଯେସନେକ ଗିରିରେ ଉଠଇ ପାତାଳୁ
 ତେସନେ ଉଠିଲେ ବଳରାମ ଯାଗଶାଳୁ ।
 ଦୂରାନ୍ତକ ବଳ ଦେଖି ଭୟ କଲେ ରକ୍ଷି
 ଯାଗ ତେଜି ସର୍ବେ ରାମ କତିହିଁ ସେ ଆସି ।

ଅସୁରଙ୍କ ଦପ୍ତ ଦେଖି କାନ୍ଦି ସର୍ବନାରୀ
 ବୋଲନ୍ତି କାହିଁକି ତେଜିଗଲୁ ଦେବ ହରି ।
 ନିଶ୍ଚୟ ଦ୍ୱାରକା ଶିରୀ ହୋଇଲାକ ଶେଷ
 ଜାଣି ଅପସରି କେଣେ ଗଲୁ ପୀତବାସ ।
 ଦ୍ୱାରକା ଭୁବନେ ଉଠେ ଏସନକ ଗୋଳ
 ରାମ ରଖ ରଖ ବୋଲି ଶୁଭଇ ଚହଳ ।
 ସ୍ତ୍ରୀ ପୁରୁଷ ସମସ୍ତେ ଅଶ୍ରୁପୂର୍ଣ୍ଣ ଆଖି
 ବୋଲନ୍ତି ତୋହର ଆନ୍ତେ ହୋଇଲୁ ନିର୍ମାଣୀ ।
 ବୋଧନ୍ତି ମୃଶଳୀ ଶୋକ ନକର ଗୋମାୟେ
 ମୋହର ଆନ୍ତେ ତୁମର କାହାକୁ ଗୋ ଭୟେ ।
 ଦେବକୀ ବୋଇଲେ ବାବୁ ଥିଲେ ଜଗନ୍ନାଥ
 ଦ୍ୱାରକାରେ ପଶିବାକୁ କେହୁ ସାମରଥ ।
 ମାତାଙ୍କର ଏ ବିକଳ ଦେଖୁ ନୀଳାୟର
 ଅସୁରଙ୍କୁ ଓଗାଳିଲେ ବନ୍ଧ ପରକାର ।
 କାଳଚକ୍ର ପ୍ରାୟ ସ୍ୱାମୀ ନୟନ ବୁଲାଇ
 କୋପେ ରଣଗୋଳ କଲେ ଦେବ ହଳା ଯାଇ ।
 ଉଚ୍ଚସ୍ୱରେ ସିଂହରଡ଼ି ଦେଇ ଗର୍ଜି ଉଠି
 ଦୁରନ୍ତ ଅସୁର ଶିରେ ନେଇ ଶସ୍ତ୍ର ପିଟି ।
 ଲକ୍ଷ୍ମପୁର କରି ବଳରାମଙ୍କୁ ସେ ବେଢ଼ି
 ନିର୍ଦ୍ଦାତ ଶବଦ ପ୍ରାୟ ଦ୍ୟୁତି ଘୋରରଡ଼ି ।
 ସାତ୍ୟକି ଅକ୍ରୁର ଆଉ ଆଉ ଯେତେ ଯଦୁବୀର
 ସମସ୍ତେ ମିଳିଲେ ବଳରାମଙ୍କ ଛାମୁର ।
 ଅସୁର ସଜନିଙ୍କ ସେ ହେଲେ ପ୍ରତିତୁଲ୍ୟ
 ନ ଘୁଞ୍ଚନ୍ତି ଦାନବେ ସେ ଯୁଦ୍ଧେ ମହାମଲ୍ଲ ।
 ଗଦା ମୁଦ୍‌ଗର ଶଲ୍ୟ କୁନ୍ତ ଚକ୍ର କାତି
 ବିକୁଳି ତେଜକୁ ଜିଣି ଶସ୍ତ୍ରେ ଝଲକନ୍ତି ।
 ଆପେ ପୁଣି କାମପାଳ ଉଠିଲେ ସମରେ
 କୋପେ ଶସ୍ତ୍ର ପ୍ରହାରନ୍ତି ଦୈତ୍ୟଙ୍କ ଉପରେ ।
 ପର୍ବତ ସମାନ ହସ୍ତେ ଦିଶଇ ମୃଷଳ
 ପିଟନ୍ତେ ଦାନବବଳ ହୋଇଲେ ବ୍ୟାକୁଳ ।
 ବଳରାମଙ୍କ ପ୍ରହାରେ ପଡ଼ିଲେ ସଇନି
 ହାହାକାର ଶବଦରେ କମ୍ପଇ ମେଦିନୀ ।
 ଭାଙ୍ଗନ୍ତେ ଦାନବ ବଳ କଦମ୍ବା ଦେଖଇ
 ଗର୍ଜନ ନାଦ କରିଣ ଅସୁର ଧାମଇ ।
 କଦମ୍ବା ମୃଷଳୀ ଦୁହେଁ ହେଲେ ଏକତ୍ରିତ
 ଯୁଦ୍ଧ କରନ୍ତି କି ମେରୁ ମନ୍ଦର ପର୍ବତ ।
 ବକ୍ର ଶକତି ଆବର ଅମୋଘ ଶକତି
 ବେନିଜନେ ମରାମରି ସମରେ ହୁଅନ୍ତି ।
 କୁଠାର ଆୟୁଧ ଧରି ଧାଏଁ ଦୈତ୍ୟପତି
 ବଳରାମଙ୍କ ଉପରେ ପିଟିଲେ ତଡ଼ତି ।

ଦେଖି କୋପେ ବଳରାମ ପିଟିଲେ ଲଙ୍ଗଳ
 ଶସ୍ତ୍ର ଶସ୍ତ୍ର ବାଜି ତହିଁ ଉଠିଲା ଅନଳ ।
 ଦଇତ ପ୍ରହାର କଲା ପୁନରପି ଶୂଳ
 କୋପେ ପ୍ରହାରିଲେ ରାମ ସୌନନ୍ଦ ମୁଷଳ ।
 ରାମ ପ୍ରହାରେ ନେହିଲା ଅସୁରର କ୍ଷତି
 ଦେଖି ଶଙ୍କର୍ଷଣ କୋପେ ଧରି ବିଶ୍ବମୂର୍ତ୍ତି ।
 ପୁଣି ବକ୍ର ଲଙ୍ଗଳକୁ କୋପେ ପ୍ରହାରନ୍ତେ
 ସେ ପ୍ରହାରକୁ କଦମ୍ବା ମଣଇ କିଞ୍ଚିତେ ।
 ଚନ୍ଦ୍ରାବଳୀ ଗଦା ଘେନି କଦମ୍ବା ଅସୁର
 ଧାଇଁ ଯିବିଲା ବଳରାମଙ୍କ ଉପର ।
 ଶସ୍ତ୍ର ଯହିଁ ନ ଭେଦିଲା ଅସୁର ଶରୀର
 ରାମ ଗଲେ ଶସ୍ତ୍ର ରଖି ଭାବନ୍ତି ମନର ।
 ପ୍ରତି ଶସ୍ତ୍ର ପ୍ରହାରିଲା ନେଇଣ ଅସୁର
 ରାମ ବକ୍ଷସ୍ଥଳେ ପଡ଼ି ହୋଇଲାକ ତୁର ।
 ଶସ୍ତ୍ର ବ୍ୟର୍ଥ ଦେଖି ସେହି ଅସୁର ରାଜନ
 ରାମଙ୍କୁ ଶସ୍ତ୍ର ପ୍ରହାର କଲେ ପୁଣ ପୁଣ ।
 ବକ୍ରଶକ୍ତି ଘେନି ପୁଣି କଦମ୍ବା ପିଟିଲା
 ସମରେ ବଳରାମଙ୍କ ଆରମ୍ଭ ଭାଜିଲା ।
 ଶସ୍ତ୍ରାଘାତେ ବଳରାମ ହୋଇଲେ ଅଜ୍ଞାନ
 ପୁଣ ପୁଣ ପ୍ରହାରିଲେ ରାଗେ ଦୈତ୍ୟଗଣ ।
 ନିଶ୍ଚେଷ୍ଟ ହୋଇଲେ ଯହିଁ ରଣେ ଦେବ ହଳୀ
 କୋଳ କରିଣ କଦମ୍ବା ଆକର୍ଷଣ ତୋଳି ।
 ଧରିଣ ବଳରାମଙ୍କୁ ପକାଇଲେ କାନ୍ଧେ
 ବାହୁଡ଼ିଣ ରଣ ଜୟ କରି ଶଙ୍ଖନାଦେ ।
 ଦ୍ଵାରକା ଭୁବନ ମଧ୍ୟେ ପଶିଲା ଅସୁର
 ଅନେକ ଧନ ଭଣ୍ଡାର କରିଲା ସେ କୁର ।
 ଜୟ ଶଙ୍ଖ ବଜାଇଣ ତହିଁ ଦୈତ୍ୟମଣି
 ପ୍ରଦ୍ୟୁମ୍ନ ଶାମ୍ବ ଗଦାକୁ ଧଇଲା ସେ ପୁଣି ।
 ଦ୍ଵାରକା ଭୁବନ ତେଜି ଦନ୍ତୁଜ ତଳିଲା
 ମଣିନାଗ ପର୍ବତରେ ସେଦିନ ରହିଲା ।
 ଅନେକ ଯାଦବବଳ ପଡ଼ିଯାନ୍ତେ ରଣେ
 ଦେଖି ଆଶ୍ଚର୍ଯ୍ୟ ହୋଇଲେ ସ୍ଵର୍ଗେ ଦେବଗଣେ ।
 ଝଙ୍କଡ଼ପୁର ବାସିନୀ ଦେବୀ ଗୋ ଶାରଳା
 ତୋହର ପାଦେ ଶରଣ ପଶଇ ଶାରଳା ।

—O—

କଦମ୍ବାସୁର ବଧ

ଅଗସ୍ତି କହିଲେ ବୈବସ୍ଵତ ମନୁ ଆଗେ
 ଏପରି ଘଟିଲା ଏଣେ ଅଶ୍ବମେଧ ଯାଗେ ।
 ଭୋ ମୁନି କୃଷ୍ଣ ଯେ ଗଲେ ପାତାଳ ଭୁବନେ
 ନିଶ୍ଚିତ ହୋଇ ରହିଲେ ବିଷ୍ଣୁ ଦରଶନେ ।

ଅଗସ୍ତି ବୋଇଲେ ଶୁଣ ବିଳଙ୍କାଧିପତି
 ବ୍ରାହ୍ମଣର ସାତପୁତ୍ର ମାଗିଲେ ଶ୍ରୀପତି ।
 ସେ ପୁତ୍ରଙ୍କୁ ଆଣି ଯହିଁ ମହାବିଷ୍ଣୁ ଦେଲେ
 ଘେନି ତାହାଙ୍କୁ ଶ୍ରୀକୃଷ୍ଣ ପାର୍ଥ ବାହୁଡ଼ିଲେ ।
 ପାତାଳ ଭୁବନୁ ଦେବ ହୋଇଲେ ବାହାର
 ଅର୍ଜୁନକୁ ତିଆରିକି ପଥେ ଦାମୋଦର ।
 ବୈକୁଣ୍ଠେ ପଡ଼ିଲା ଯେଉଁ ଯେଉଁ କଥାମାନ
 କାହା ଆଗେ ନ କହିବୁ ଆରେ ଅରଜୁନ ।
 ନ ଜାଣିବେ ଯୁଧିଷ୍ଠିର ଭୀମ ସହଦେବ
 ନକୁଳ ସୁଭଦ୍ରା କୃଷ୍ଣ ଯେତେକ ଯାଦବ ।
 ଏକଥା ଯେବେ ଅର୍ଜୁନ ହୋଇବ ବ୍ୟକତ
 କାଳେ କାଳେ ଭେଟ ମୋର ନ ପାଇବୁ ତୁ ତ ।
 ଏହିରୂପେ ତିଆରିଣ ଦେବ ଜନାର୍ଦ୍ଦନ
 ମଧ୍ୟ ଭୁବନରେ ଯାଇ ମିଳିଲେ ବହନ ।
 ପାତାଳପୁରୁ ବାହୁଡ଼ି ଆସନ୍ତି ଗୋବିନ୍ଦ
 ଏକାଳେ ତାହାଙ୍କୁ ଭେଟି କହିଲେ ନାରଦ ।
 ବୋଇଲେ ଯେ ପାତାଳକୁ ଗଲ ବାସୁଦେବ
 ତୋ ପୁରକୁ ଧାଡ଼ିଦେଲା କଦମ୍ବା ଦାନବ ।
 ଅନେକ ସୈନ୍ୟରୁ ତୁଲେ ଦୈତ୍ୟ ମହାବଳ
 ଭାଜିଲା ଦ୍ଵାରକାପୁର ତୋହର ସକଳ ।
 ସମର କରି ମାଇଲା ବହୁ ଯାଦବଙ୍କୁ
 ପୁଣି ବଧ କଲା ଶାମ୍ବ ଗଦା ପ୍ରଦ୍ୟୁମ୍ନକୁ ।
 ଧନ ଭଣ୍ଡାର ସମସ୍ତ ଧ୍ଵଂସିଲା ଅସୁର
 ବିଶେଷେ ଭାଜିଲା ଧର୍ମଯଜ୍ଞ ଯେ ତୋହର ।
 ବଳରାମଙ୍କୁ ତୋହର ଧରିନେଲା କୋପେ
 ମଣିନାଗ ପର୍ବତରେ ଅଛନ୍ତି କୌଣସି ।
 ନାରଦଙ୍କ ମୁଣ୍ଡୁ ଏସନକ ବାକ୍ୟ ଶୁଣି
 ଅତି ବିସ୍ମାଦିତ ହେଲେ ଦେବ ଚକ୍ରପାଣି ।
 ଅର୍ଜୁନ ବୋଇଲେ ଦେବପୁରରେ କି କାର୍ଯ୍ୟ
 ମଣିନାଗ ପର୍ବତକୁ ତାଳ ଦେବରାଜ ।
 ଦେଖିବା ଦାନବଙ୍କର କେତେ ପରାକ୍ରମ
 ଧରି ନେବାକୁ ରାମକୁ ହୋଇଲେ ସେ କ୍ଷମ ।
 ଶୁଣି କରି ଚିନ୍ତାକଲେ ଦେବ ନାରାୟଣ
 ମଣିନାଗ ପର୍ବତରେ ବିଜୟ ତକ୍ଷଣ ।
 ଦେଖିଲେ ରାକ୍ଷସବଳେ ପୁରିଛି ଶଇଳ
 ମାଂସ ମଦିରା ଭୋଜନେ ହୋଇଛନ୍ତି ଭୋଳ ।
 ନିଶାଣ ଚମକ ପୁଣି ବାଜଇ ଦାଉଣ୍ଡ
 ନାଚନ୍ତି ସେମାନେ ତହିଁ ଭୋଳେ ନାଟଶାସ୍ତ୍ର ।
 ଏସନ ଦେଖିଣ ଯହିଁ ଦେବ ଚକ୍ରଧର
 ମନମଧ୍ୟେ ସୁମରିଲେ ବିନତା କୁମର ।

ରମ୍ୟକ ଦ୍ଵୀପରେ ରହିଥିଲା ପକ୍ଷୀବର
 ସନ୍ନିଧ୍ୟେ ପ୍ରବେଶ ହେଲା ଆସିଣ ସଦୃଶ ।
 ଶଙ୍ଖ ଚକ୍ର ଗଦା ଶଙ୍ଖ ଧରି ଚକ୍ରପାଣି
 ବୀରବେଶ ହେଲେ କ୍ଷେପ ବାନ୍ଧି ଦ୍ରୋଣ ବେନି ।
 ଗାଣ୍ଡୀବ ଯେ ପାଶୁପତ ଅକ୍ଷୟ ତୁଣୀର
 ଘେନି ଦିବ୍ୟବେଶ ହେଲେ ପାର୍ଥ ଧନୁର୍ବର ।
 ପାଞ୍ଚଜନ୍ୟ ଶଙ୍ଖଧ୍ଵନି କରିଣ ଅତ୍ୟୁତ
 ଆରୋହିଲେ ଖଗପୁଷ୍ପେ ହୋଇ କୋପାନ୍ୱିତ ।
 ସେ ଶଙ୍ଖର ଶବଦରେ କମ୍ପେ ବସୁନ୍ଧରା
 ସମୁଦ୍ର ଉଛୁଳି ଜଳ ମାଡ଼ିଲାକ ଧରା ।
 ଶ୍ରୀକୃଷ୍ଣଙ୍କ ତେଜରାଶି ଚୌଦିଗେ ବିକାଶେ
 ଦେଖି କୋପାନଳେ ତାଙ୍କୁ ଚାହିଁଲେ ରାକ୍ଷସେ ।
 ନାରଦ ବୋଇଲେ ଶୁଣ ହେ କଦମ୍ବାସୁର
 ଏହି ଯେ ଶ୍ରୀକୃଷ୍ଣ ଜାଣ ଦେବ ଦାମୋଦର ।
 ଏହି ସିନା ତୋର ପିତା ମୋହର ବଜରୀ
 ଏହି ଯେ ଅସୁରକୁଳ ପାରଇ ସଂହାରି ।
 ରାମକୁ ଆଣିଲୁ ସେତ ନ ଜାଣଇ କିଛି
 ଏହାକୁ ଜିଣିଲେ ଏଣେ କାର୍ଯ୍ୟ ତୋର ଅଛି ।
 ନାରଦଙ୍କ ଏ ବଚନ ଶୁଣିଣ ରାକ୍ଷସ
 ସୈନ୍ୟ ପଛ କରି ଆପେ ଆଗରେ ପ୍ରବେଶ ।
 କୌମଦକୀ ଗଦା କରେ ଘେନି ଯଦୁସାଙ୍ଗ
 ଗରୁଡ଼ ପିଠିରୁ ଦେବ ପଡ଼ିଲେକ ଡେଇଁ ।
 ପବନହୁଁ ବେଗ କରି ଗଦାବର ହସ୍ତେ
 ରାଗେ ପିଟିଲେ କଦମ୍ବା ଦଇତର ମାଥେ ।
 ଗଦା ପିଟନ୍ତେ ଡେଇଁଣ କଦମ୍ବା ଧାଇଁଲା
 କୌମଦକୀ ଗଦାବର ବ୍ୟର୍ଥ ହୋଇଗଲା ।
 ଗଦା ବାହୁଡ଼ନ୍ତେ ଉଭାହେଲେ ଦେବହରି
 କଦମ୍ବା ଧଇଲା ପୁଷ୍ପେ କରକୁ ପ୍ରସାରି ।
 ସେହି ଗଦାବର କୋପେ ହସ୍ତରେ ବୁଲାଇ
 କୃଷ୍ଣ ଉପରେ ପିଟିଲା ଦୈତ୍ୟବର ନେଇ ।
 ଆପଣା ଗଦା ପଡ଼ନ୍ତେ ଆପଣାର କର୍ଷ
 ମୂର୍ଛାଗତ ହୋଇ ତହିଁ ପଡ଼ିଲେ ଗୋବିନ୍ଦ ।
 ଶ୍ରୀକୃଷ୍ଣ ପଡ଼ିବା ଦେଖି ପାଣ୍ଡୁର ନନ୍ଦନ
 ଦେବଦତ୍ତ ଶଙ୍ଖନାଦ କଲେ ଘନ ଘନ ।
 ତେତେବେଳେ କୃଷ୍ଣ ତହିଁ ଥିଲେ ଅଚେତନ
 ନାଗପାଶେ କଲା ତାଙ୍କୁ ଅସୁର ବନ୍ଧନ ।
 ତା ଦେଖି ଶର ସନ୍ଧାନ କଲେ ଫାଲଗୁନି
 ପେଷଇ ସେ ପାଶୁପତ ଶର ହସ୍ତେ ଘେନି ।
 ଲୋମ ଲୋମରେ ଅସୁର ଦେହରେ ଫୁଟଇ
 ଝର ଝର ହୋଇ ରକ୍ତ ଅଙ୍ଗରୁ ବହଇ ।

ପୁଣି ପେଷିଲା ସେ କରେ କାଳଚକ୍ର ଘେନି
 ଛେଦି ପକାଇଲା ଯେତେ ଦଇତ ସଜନି ।
 ସୈନ୍ୟ ସମାପତ ହେବା ଦେଖିଣ କଦମ୍ବ
 ଅର୍ଜୁନ ସଙ୍ଗରେ ଯୁଦ୍ଧ କରେ ବହି ଦମ୍ବ ।
 ସହସ୍ର ଶର ପେଷିଲା କଦମ୍ବ ଅସୁର
 ନିମିଷ ମାତ୍ରକେ ଘୋଟିଗଲା ସେ ଅମ୍ବର ।
 ପଞ୍ଚଦଶ ବାଣ ରୋଷେ ପେଶି ଫାଲଗୁନି
 ଦଇତର ଶର ସବୁ ପକାଇଲା ହାଣି ।
 ପୁଣି ସେ କଦମ୍ବାସୁର ଲୌହଦଣ୍ଡ ମାରେ
 ପନ୍ଦର ଶର ପେଷିଲା ପୁଣି କୋପଭରେ ।
 ଫୁଫୁକାର ଧ୍ଵନି କରି ଗଜନ୍ତେ ଉରରେ
 ଧାଇଁ ଧାଇଁ ଖଗବର ମିଳିଲାକ ବେଗେ ।
 ଗରୁଡ଼ ମାଇଲା ବହୁ ସୈନ୍ୟ ପକ୍ଷବାତେ
 ଉଡ଼ି ସମୁଦ୍ରେ ପଡ଼ିଲେ ଅସୁର ସମସ୍ତେ ।
 ମଣିନାଗ ସର୍ପକୁ ଯେ ଚାହିଁ ଖଗେଶ୍ଵର
 ଦେଖିଲେ ନାଗେ ବନ୍ଧନ କୃଷ୍ଣ କଳେବର ।
 ଗରୁଡ଼କୁ ଦେଖି ପକାଇଲେ ସର୍ପଗଣ
 ଧାଇଁ ଗରୁଡ଼ ଉଷିଲା ତାହାକୁ ବହନ ।
 ଚାହିଁଦେଲା ରାମକୃଷ୍ଣ ରଣେ ଅଚେତନ
 ଅମରପୁରକୁ ପକ୍ଷୀ ଚଳିଲା ବହନ ।
 ଇନ୍ଦ୍ର ଛାମୁରେ କହିଲା ସର୍ପଙ୍କ ଅଛରି
 ଶୁଣ ଇନ୍ଦ୍ରରାୟେ ମନ ମଧ୍ୟେ ଲୟ କରି ।
 ଅମୃତ ବର୍ଷିଲା ଆଣି ସ୍ଵର୍ଗ ସହସ୍ରାକ୍ଷ
 ଚେତନା ପାଇ ଉଠିଲେ ରାମ ପଙ୍କଜାକ୍ଷ ।
 ରାମକୃଷ୍ଣ ବେନି ଯହୁଁ ସଚେତ ହୋଇଲେ
 ବିନୟ ଭାବରେ ଇନ୍ଦ୍ରଦେବତା ବୋଇଲେ ।
 ଅତି ବଳବନ୍ତ ଅଟୁ ତୁ ହୋ ବଳରାମ
 ଛାର ଅସୁର ଗୋଟାଏ ଜିଣିଲା ସଂଗ୍ରାମ ।
 ଏଡ଼େ ବଡ଼ପଣ ତୋର କେଉଁଆଡ଼େ ଗଲା
 ଅସୁରର ହାତେ ପୁଣି ଝିଙ୍ଗାସ ହୋଇଲା ।
 ବୃହସ୍ପତି ବୋଇଲେ ତୁ ଶୁଣ ଆଖଣ୍ଡଳ
 ଦ୍ଵୀପର ଯୁଗର ଶେଷେ ହେବ କଳିକାଳ ।
 ତେଣୁ ବଳରାମଙ୍କର ବଳ ହେଲା କ୍ଷୀଣ
 ଆବର ମଧ୍ୟଭୁବନେ ଛନ୍ଦି କି କାରଣ ।
 ମହାବିଷ୍ଣୁ ତୁମ୍ଭଙ୍କୁ ଯେ କରନ୍ତି ଆହ୍ଵାନ
 ମୋହତେଜି ବୈକୁଣ୍ଠକୁ କର ଆଗମନ ।
 ଅନେକ ଭୋଗ ଭୁଞ୍ଜିଲେ ହରି ମଧ୍ୟ ପୁରେ
 ଦଇବ ବିପାକ ଏବେ ପଡ଼ିଲା ଉପରେ ।
 ଶ୍ରୀକୃଷ୍ଣ ବୋଇଲେ ଯାଉଅଛୁ ଆଖଣ୍ଡଳ
 ଦଇତ୍ୟ ଅର୍ଜୁନ କରୁଥିବେ ଯେ କଟାଳ ।

ଏହା କହି ବୈନତେୟ ଚଢ଼ି ବେନି ଭାଇ
ମଣିନାଗ ପର୍ବତରେ ପ୍ରବେଶିଲେ ଯାଇ ।
ଦେଖିଲେ ଦୈତ୍ୟଙ୍କ ମାଂସ ହୋଇ ଖଣ୍ଡ ଖଣ୍ଡ
ପାଞ୍ଚକ୍ରୋଶ ମାଡ଼ି ପଡ଼ି ଅଛି ମୃତ୍ୟୁପିଣ୍ଡ ।
ରାମକୃଷ୍ଣଙ୍କୁ ଦେଖି ସାନନ୍ଦ ପାଳଗୁନି
ଅନେକ ପ୍ରଶଂସା କଲେ ତାଙ୍କୁ ଭାଇ ବେନି ।
ମହାର ଆନନ୍ଦ କିଏ ପାରିବ ସେ କଳି
ନୀଚନ୍ତି କବକ୍ଷେ ରକ୍ତ ପଡ଼ନ୍ତି ନିକିଳି ।
ଏ ସମୟେ ବିଜେ କଲେ ରାମ ଶିରୀପତି
ଅର୍ଜୁନ କଦମ୍ବାସୁର ସମର କରନ୍ତି ।
ଦେଖୁ ରୋଷେ ଧାମନ୍ତି ଯେ ଦେବ କାମପାଳ
ରାମଙ୍କୁ ଦନ୍ତୁଜ ଆସି କଳାକ ପ୍ରହାର ।
ଦେଖି କାମପାଳ କଲେ ଗରୁଡ଼କୁ ତେଜ୍ୟା
ହଳମୂଷଳ ଘେନିଲେ କରେ ଦେବରାଜା ।
ବଳରାମ ବୋଇଲେ ତୁ ଶୁଣ ପାଳଗୁନି
ମୋ ସଙ୍ଗେ ଅସୁର ଯୁଦ୍ଧ କରୁ ଶସ୍ତ୍ର ଘେନି ।
ବଳରାମଙ୍କ ବଚନ ଶୁଣି ପାର୍ଥବୀର
ବୋଲେ ତୁମ୍ଭ ହସ୍ତେ ମୃତ୍ୟୁ ଅଛଇ ଏହାର ।
ଏଣେ ଅସୁର ଯେ ଧାଇଁଅଛି ରୋଷ ବହି
ବଳରାମଙ୍କ ଆଗରେ ମିଳିଲାକ ଯାଇ ।
ଦେଖି ହଳମୂଷଳ ମାଇଲେ ବଳରାମ
ସହି ତାହା ରଣରଙ୍ଗା ହୁଏ ତମ ତମ ।
ଅସିପତ୍ର ମାଇଲା ଯେ ହୋଇଣ ପ୍ରଚଣ୍ଡ
ରାମ ଦେହେ ବାଜି ତାହା ହେଲା ଖଣ୍ଡ ଖଣ୍ଡ ।
ପୁନରପି ପ୍ରହାରିଲା ଧରି ଲୌହ ଦଣ୍ଡ
ନବଳକ୍ଷ ଭାର ଗଦା ପଡ଼ି ରାମମୁଣ୍ଡ ।
ଭାଙ୍ଗି ତୁର ହୋଇଗଲା ତେଡ଼େ ଗଦାବର
ପ୍ରହାରିଲେ ବକ୍ରହଳ ନେଇ ନୀଳାମ୍ବର ।
ବୁଲାଇ ପିଟନ୍ତେ ତାହା ଧରି କଉଶପ
ରାମ ବକ୍ଷସ୍ଥଳେ କଲା ସେ ଗଦା ନିକ୍ଷେପ ।
ଧାଡ଼ିକାରେ ଧଇଲେ ହେ ଅସ୍ତ୍ର ନୀଳାମ୍ବର
ଲେଉଟି ପେଷିଲେ ତାକୁ ଦନ୍ତୁଜ ଶରୀର ।
ଅନ୍ୟ ଅସ୍ତ୍ରେ ନ ମରିବ ବର ପାଇଅଛି
ଆକାଶ ମାର୍ଗେ ଥାଇଣ ବୋଇଲେ ବିରଞ୍ଚି ।
ନୀଳଚକ୍ରକୁ ପେଷିବେ ଯେବେ ହଳଧର
ତେବେ ପ୍ରାଣେ ହତ ହେବ କଦମ୍ବା ଅସୁର ।
ନୀଳଚକ୍ରକୁ ଯେ ଦେବ କରିଲେ ସ୍ଵରଣ
ଆନନ୍ଦରେ ଦେଲେ ବଳରାମେ ଦେବଗଣ ।
ସେ ନୀଳଚକ୍ରକୁ ରାମ ଧଇଲେକ କରେ
ଆକ୍ରୋଶୀ ମାଇଲେ ଦେବ କଦମ୍ବା ଉପରେ ।

ଚକ୍ର ବିଘାତରେ ଭାଙ୍ଗିଗଲା ତାର ଦପ୍ପ
ବେନିଖଣ୍ଡ ହୋଇ ଛିଡ଼ିଗଲା କଉଶପ ।
ଅସୁର ସଙ୍ଗରେ ଯୋଦ୍ଧା ଏକପଦ୍ମ ଥିଲେ
ଅର୍ଜୁନର ନାରାତରେ ସମସ୍ତେ ପଡ଼ିଲେ ।
ଯେ ଶ୍ରୀକୃଷ୍ଣ ସେହି ଜାଣ ଅଟଇ ଅର୍ଜୁନ
ଭାରା ନିବାରଣକାରୀ ସେହି ବେନିଜନ ।
କଦମ୍ବା ଅସୁର ବଧ ଅନ୍ତେ ସେ ଯେ କଥା
କହୁଅଛି ତାହା ଏବେ ଶୁଣ ମହାରଥା ।
ଶାମ୍ଭ ଗଦା ପ୍ରତ୍ୟୁମ୍ନକୁ କୃଷ୍ଣ ଜିଆଇଲେ
ପାର୍ଥ ବଳରାମ ସହ ପୁରକୁ ଗମିଲେ ।
ମରିଥିଲେ ବ୍ରାହ୍ମଣର ସାତ ଯେ କୁମର
ସଙ୍ଗରେ ଆଣିଲେ ସମସ୍ତଙ୍କୁ ଚକ୍ରଧର ।
ବୈନତେୟର ପୃଷ୍ଠରେ ଚଢ଼ି ନାରାୟଣ
ଦ୍ଵାରକାପୁରେ ବିଜୟ ହେଲେ ତତକ୍ଷଣ ।
ଦେଖନ୍ତି ଯାଦବ ଦ୍ଵାରେ ଅଛନ୍ତି ଯେ ପଡ଼ି
ସୁବର୍ଣ୍ଣ ଜଗତୀ ଖଣ୍ଡ ଖଣ୍ଡ ହୋଇ ଝଡ଼ି ।
ଯେତେ ଯାଦବେ ଆଗରୁ ମରି ପଡ଼ିଥିଲେ
ଶ୍ରୀକୃଷ୍ଣ ପ୍ରସନ୍ନେ ସର୍ବେ ଚେତନା ଲଭିଲେ ।
ନନ୍ଦ ବସୁଦେବ ଉଗ୍ରସେନର ସହିତେ
ଆନନ୍ଦାଶ୍ରୁ ଜଳପୂର୍ଣ୍ଣ ସବୁଙ୍କରି ନେତ୍ରେ ।
ପାତାଳପୁରକୁ ତୁହି ଯାନ୍ତେ ଦେବହରି
ଏଡ଼େ ପ୍ରମାଦ ପଡ଼ିଲା ଦ୍ଵାରକା ନଗରୀ ।
ତୁହି ଦ୍ଵାରକାରେ କଲେ ସର୍ବେ ମହୋତ୍ସବ
କୃଷ୍ଣ ସନ୍ଧିଧେ ମିଳିଲା ବିପ୍ର ବସୁଦେବ ।
କୃଷ୍ଣ ତାଙ୍କୁ ଦେଖି ବୋଇଲେ ହେ ଦ୍ଵିଜବର
ତବ ପୁତ୍ର ପାଇଁ ଗଲୁ ନଷ୍ଟହେଲା ପୁର ।
କର୍ମର ଅବଳେ ତବ ପୁତ୍ର ନାଶଗଲେ
ବାହୁଡ଼ାଇ ଆଣିବେ କେ ତାଙ୍କୁ ବୁଦ୍ଧିବଳେ ।
ଏପରି ଦ୍ଵିଜକୁ କୃଷ୍ଣ ବହୁ ଛଳ କଲେ
ପୁତ୍ରକୁ ଦେଖାଇ ଚିହ୍ନି ନିଅ ଯେ ବୋଇଲେ ।
ବ୍ରାହ୍ମଣ ବୋଇଲେ ଦେବ ଶୁଣସି ଅତ୍ୟୁତ
କେବଳ ମାତ୍ର ଜନମ ହେଲେ ସାତପୁତ୍ର ।
ନ ଦେଖିଲି ନ ଖୋଜିଲି ନ ଧଇଲି କୋଳେ
ତୁ ତାହାଙ୍କୁ ଆଣିଦେଲୁ ତୋର ବୁଦ୍ଧିବଳେ ।
ସାତପୁତ୍ରଙ୍କୁ ପାଇଲି ଅଣତାଣ ବର୍ଣ୍ଣେ
ନ ବଞ୍ଚିଲେ ଦଣ୍ଡେ କ୍ଷଣେ ଦିନେ ଅବା ମାସେ ।
ମୁହିଁ ଏହାଙ୍କୁ ଚିହ୍ନିବି କେହ୍ନେ ଦାମୋଦର
ମୃତ୍ୟୁପୁରୁ ଆଣିବାକୁ ଶକ୍ୟ ଯେ କାହାର ।
ଗୋବିନ୍ଦ ବୋଇଲେ ପାର୍ଥ ମୃତ୍ୟୁ ହେଲା ପରି
ପୁତ୍ରଙ୍କୁ ଯତନ କରି ସମ୍ଭାଳ ତୋହରି ।

ପାଥୀ ବୋଲେ ମୋର ଦେବା ହେଲା ସାତବଳ
ଏ ଦ୍ଵାରକା ଭୁବନରୁ ଘେନି ତାଙ୍କୁ ପଳା ।
ସୁଦର୍ଶନ ଚକ୍ର ଯହିଁ ଭ୍ରମେ ଶତବାର
ମାଛି ପଡ଼ି ଶତଖଣ୍ଡ ହୁଅଇ ଶରୀର ।
ଏ ଭୁବନେ ପଶିବାକୁ କାର ଶକ୍ତି ଅଛି
ପାଥୀ ବୋଲେ ପଳା ଯେବେ ଜୀବେ ଆଶା ଅଛି ।
ଏବେ ଦେଖ କେଉଁପରି ପ୍ରମାଦ ପଡ଼ିଲା
ଅସୁର ମାତ୍ରକେ ଆସି ଏ ପୁର ଧ୍ଵଂସିଲା ।
ନିଶ୍ଚେ କୃଷ୍ଣ ଛାଡ଼ିଲେଣି ଏ ପୁରର ସ୍ଵେଦ
ପୁତ୍ରକୁ ଘେନି ବ୍ରାହ୍ମଣ ଏଠି ତୁ ନ ରହ ।
ଯାଗ ସମାପତ କରି ସେ ପ୍ରଭୁ ଗୋବିନ୍ଦ
ପ୍ରଣାମ କଲେକ ଧରି ବସୁଦେବ ପାଦ ।
ବଳରାମ ଯୁଧିଷ୍ଠିର ନମସ୍କାର କରି
ଆପଣା ମନ୍ଦିରେ ବିଜେ କଲେ ଦେବହରି ।
ଭୀମଙ୍କୁ ସେ ଆଲିଙ୍ଗନ କରିଣ ମୁରାରି
ସନ୍ତୋଷ ମନେ ରହିଲେ ଆପଣାର ପୁରୀ ।
ତହିଁ ଯୁଧିଷ୍ଠି ସ୍ଵପ୍ନରେ ଯିବାକୁ ଇଚ୍ଛିଲେ
ମାନ୍ୟ କରି ତାହାଙ୍କୁ ଶ୍ରୀକୃଷ୍ଣ ବିଦାକଲେ ।
ଦ୍ଵାରକାରୁ ବାହାରି ଯେ ଯୁଧିଷ୍ଠି ଚଳିଲେ
ଆନନ୍ଦରେ ଇନ୍ଦ୍ରପ୍ରସ୍ଥେ ଯାଇ ପ୍ରବେଶିଲେ ।
ଆନନ୍ଦେ ଯୁଧିଷ୍ଠି ତହିଁ ପାଳିଲେ ପ୍ରଜାଙ୍କୁ
କିଛିଦିନେ ତାକି ପଚାରିଲେ ଅର୍ଜୁନକୁ ।
କୃଷ୍ଣଙ୍କ ସହିତେ ତୁମ୍ଭେ କେଉଁଠାକୁ ଗଲ
କେଉଁଠାରୁ ବ୍ରାହ୍ମଣର ପୁତ୍ର ଆଣିଦେଲ ।
କେଉଁଠାରେ ଥିଲେ ତାହା ଜାଣିଲ କିପରି
ସେ ସକଳ କଥା ମୋତେ କହ ତୁ ବିସ୍ତାରି ।
ବୋଲନ୍ତି ଅର୍ଜୁନ ଶୁଣ ଆହେ ଜ୍ୟେଷ୍ଠଭ୍ରାତ
ଯାଆନ୍ତେ ଭୁବନ ଏକ ଦେଖିଲୁ ଭୁଗର୍ଭ ।
ନବର ବାହାରେ କୃଷ୍ଣ ଥୋଇ ମୋତେ ଗଲେ
ଯାଇ ଶ୍ରୀହରି ପୁତ୍ରଙ୍କୁ ଘେନିଣ ଅଇଲେ ।
ନର ହୋଇ ଶ୍ରୀକୃଷ୍ଣର ମାୟା କେ ବୁଝିବ
ମାୟା ରତି ତ୍ରିଭୁବନ ପାକୁଛି ସେ ଦେବ ।
ଏକା ସେ ଅଟଇ ତିନି ଭୁବନେ କାରଣ
ତ୍ରିଭୁବନ ମଧ୍ୟେ ସେହି ଅଟେ ଧନ୍ୟ ଧନ୍ୟ ।
ରମ୍ୟକ ବିବାଦେ ବକ୍ତ୍ର ଅଙ୍ଗକୁ ସେ ମାରି
ଚରାଚର ବ୍ରହ୍ମାଣ୍ଡ ଯା ହୃଦେ ଅଛି ପୁରି ।
ଅମାର୍ଗ ମାର୍ଗ ହୁଅଇ ଯାହାର ଦୟାରେ
ସିଦ୍ଧ ବିରୂପେ ଭଜନ୍ତି ଯାହାର ପୟରେ ।
ଚନ୍ଦ୍ର ଦିବାକର ଯାର ଆଜ୍ଞାରେ ଚଳନ୍ତି
ଭୂତ ଭବିଷ୍ୟତ ସବୁ ଜାଣେ ସେ ଶ୍ରୀପତି ।

ମୁଁ ତୁମ୍ଭର ଦାସର ଦାସ ଅଟେ ଜନ୍ମେ ଜନ୍ମେ
ଉଦ୍ଧରି ଧର ହେ ପ୍ରଭୁ ମୋତେ ସୁପ୍ରସନ୍ନେ ।
ଶିରେ ଶୋହଇ ସିଂହପଟଣୀ ଯେ କୁଣ୍ଡଳୀ
ମହାତେଜୋବନ୍ତ ନାଥ ଚରାଚର ବଳୀ ।
ଯାଦବ ନିଧନେ କାଦମ୍ବରୀ ପାନ କଲୁ
ତୀର୍ଥବ୍ରତେ ବ୍ରହ୍ମହତ୍ୟା ଦୋଷୁ ଉଦ୍ଧରିଲୁ ।
ଅକାଳେ କାଳେ ମହିମା ତୋର ଅଟେ ସତ
ପ୍ରଳୟ ତାରଣ ନାଥ ମହାକାଳକୃତ ।
ତୋର ପାଦପଦ୍ମେ ନାଥ ନମାମି ନମାମି
ଉପ୍ରି ଛିଡ଼ି ପ୍ରଳୟ ଉଦ୍ଧାରଣ ସ୍ଵାମୀ ।
କୋଟିଏ ଚନ୍ଦ୍ର ଯାହାର ଏକ ନିଶାଭୋଗୀ
ଶାରଳା ଦାସେ ଉଦ୍ଧାର ହେ ପରମଯୋଗୀ ।

—○—

ମରୁତସେନ ଚରିତ

କହୁଛନ୍ତି ବୈବସୂତ ମନୁ ହେ ଅଗସ୍ତି
ଏଥୁଉତ୍ତାରୁ କି କଥା କହ ବ୍ରହ୍ମପତି ।
ଅଗସ୍ତି ବୋଇଲେ ଶୁଣ ହେ ବିଲଙ୍କ ରାୟେ
କରିବେ ଯେ ଅଶ୍ଵମେଧ ଯାଗ ଧର୍ମରାୟେ ।
ଯୁଧିଷ୍ଠି ପୁଚ୍ଛିଲେ ଧୌମ୍ୟ ପୁରୋହିତେ ଚାହିଁ
ଅଶ୍ଵମେଧ ଯାଗ ବିଧି କେମନ୍ତ ଅଟଇ ।
କହନ୍ତି ଯେ ପୁରୋହିତ ଶୁଣ ଧର୍ମସୂତ
ଯଦ୍ୟପି ଅଟନ୍ତି ଦେବରାଜ ଜଗନ୍ନାଥ ।
ତେବେ ସୁଦ୍ଧା ପାପ ଲାଗେ କଲେ ହତ୍ୟା ଦୋଷ
ଅଶ୍ଵମେଧ ଯାଗ କଲେ ସବୁ ହୁଏ ଧ୍ଵଂସ ।
ଧୌମ୍ୟ ପୁରୋହିତ ତାଙ୍କୁ କହିଲେ ଏ ବିଧି
ହତ୍ୟା ବିମୋଚନ ଏହି ଯାଗ ହିଁ ପ୍ରସିଦ୍ଧି ।
ଏ ଯାଗ ଯେ କରେ ମର୍ତ୍ତ୍ୟେ ଜନ୍ମ ନ ହୁଅଇ
ନିଶ୍ଚୟ ସେ ଲୋକ ବ୍ରହ୍ମଲୋକକୁ ଯେ ପାଇ ।
ଧୌମ୍ୟଙ୍କ ମୁଖରୁ ଏହା ଶୁଣିଣ ଯୁଧିଷ୍ଠି
ବୋଇଲେ ଏ ଯାଗ ଆମ୍ଭେ କରିବା କିରୀଟୀ ।
ପୁରୋହିତଙ୍କ ମୁଖରୁ ଶୁଣି ଦଣ୍ଡଧାରୀ
ମହାମୁନି ବଶିଷ୍ଠଙ୍କୁ ମନରେ ସୁମରି ।
ଉଦୟଗିରି କନ୍ଦରେ ଥିଲେ ତପୋବନ୍ତ
ଯୁଧିଷ୍ଠିର ସୁମରନ୍ତେ ଜାଣିଲେ ତୁରିତ ।
ହସ୍ତିନା ଭୁବନେ ଧର୍ମରାଜ ସୁମରନ୍ତି
ଶୁଣ ହୋ ମନୁରାଜନ ଅଗସ୍ତି କହନ୍ତି ।
ହସ୍ତିନା ଭୁବନେ ଆସି ପ୍ରବେଶ ବଶିଷ୍ଠ
ଯୁଧିଷ୍ଠିଦେବ କହନ୍ତି ଆହେ ତପୋନିଷ ।
ବଶିଷ୍ଠଙ୍କୁ ଯୁଧିଷ୍ଠିର ନାନା ପୂଜା କଲେ
ଆସନାଦି ଦେଇ ପୁଣି ବିନୟେ କହିଲେ ।

ମେହର ବିନୟ ବାଣୀ ଶୁଣ ମୁନିବର
 ଅଶ୍ବମେଧ କରିବଇଁ କରିଛି ବିଚାର ।
 ବଶିଷ୍ଠ ବୋଇଲେ ସାଧ୍ୟ କଲ ସର୍ବ ଧର୍ମ
 ଅଶ୍ବମେଧ ଯାଗବିଧି ଅଟେ ଶ୍ରେଷ୍ଠ କର୍ମ ।
 ଅଶ୍ବମେଧ ଯାଗ କରି ପାରଇ ଯେ ଶେଷ
 ଅବଶ୍ୟ ସେ ବ୍ରହ୍ମଲୋକେ ହୁଅଇ ପ୍ରବେଶ ।
 ତାର ତୁଲେ ଯେତେ ଲୋକ ହୋଇଥାନ୍ତି ଶ୍ରମି
 ବ୍ରାହ୍ମଣ କିବା ଚାଣ୍ଡାଳ ହେବ ସ୍ୱର୍ଗଗାମୀ ।
 ପୁତ୍ର କନ୍ୟା ଭାରିଯା ଯେ କୁଟୁମ୍ବ ସଙ୍ଗରେ
 ଦିବ୍ୟରୂପ ହୋଇ ସର୍ବେ ବସନ୍ତି ସ୍ୱର୍ଗରେ ।
 ଯାଗ ମହିମା ଶୁଣିଣ ଯୁଧିଷ୍ଠି କହନ୍ତି
 ଏହା ନ କରି କି ଧର୍ମ କରିଛି ମୁଁ ଯତି ।
 ତୁମ୍ଭଙ୍କୁ ଆଦ୍ୟରୁ ଦେବ କଲି ମୁଁ ବରଣ
 କରିବି ଯାଗର ଅଟେ ଯେ ବିଧି ବିଧାନ ।
 ରାଜାର ବଚନ ଶୁଣି ବଶିଷ୍ଠ ବୋଲନ୍ତି
 କହିବୁ ଯେ ଯାଗ କଥା ଶୁଣ ନରପତି ।
 ଏହି ବଂଶେ ଶ୍ଵେତ ନାମେ ଥିଲେ ନରପତି
 ଦେବଯାଗ କରିବାକୁ ବଳିଲା ତା ମତି ।
 ମୋତେ ସେ ବରିଲା ବିଷ୍ଣୁ ଗର୍ଭ ସତ୍ୟଯୁଗେ
 ମୁହିଁ ଯାଗନିକ ହେଲି ଯାଇ ତାର ଯଜ୍ଞେ ।
 ମୁଁ ବୋଇଲି କିମ୍ବା ମୋତେ ବରିଲୁ ତୁ ଯାଗେ
 ଅଟନ୍ତି ଘୃତ ପ୍ରୋକ୍ଷଣୀ ମୋର ଚାରିମେଘେ ।
 ମୁଁ ହୋମ କଲେ ଅଣ୍ଡାଇ ପାରିବୁ କି ଘୃତ
 ଶୁଣି ଏହା ସନମତ କଲା ରାଜା ଶ୍ଵେତ ।
 ସନମତ କରି ରାଜା ଗଲାକ ତୁରିତ
 ଘୃତ ସମୁଦ୍ରକୁ ସେବା କରିଲା ବହୁତ ।
 ପଞ୍ଚଦଶ ବରଷ ସେ ତାକୁ ସେବା କଲା
 ମନାଇ ଘୃତସମୁଦ୍ର ସେ ଘୃତ ଆଣିଲା ।
 ଚଉବିଂଶ ବର୍ଷଯାଏ ଯଜ୍ଞେ ନରମଣି
 ମୂଷଳ ଧାରାରେ ଘୃତ ବର୍ଷାଇଲା ଆଣି ।
 ଲୋଭେ ବୈଶ୍ଵାନର ତହିଁ ଭକ୍ଷି ସର୍ବ ଘୃତ
 ତାଙ୍କ ଦେହେ ଲୁହୁବୁହୁ ବ୍ୟାଧି ହେଲା ଜାତ ।
 ବୋଲନ୍ତି ବଶିଷ୍ଠ ମୁନି ଶୁଣ ହେ ଯୁଧିଷ୍ଠି
 ଅଗ୍ନି ଅବଳେ ଆହାର ହୀନ ହେଲା ସୃଷ୍ଟି ।
 ଅଗ୍ନି ବିହୁନେ ସମସ୍ତେ ହେଲେ ଲୁହୁବୁହୁ
 ଅଶକତ ହେଲେ ଜାତ ନ ହୋଇଲା ବିହୁ ।
 ଅଗ୍ନି ଇନ୍ଦ୍ର ଦେବତାଙ୍କୁ ମାଗିଲେ ଔଷଧି
 ଇନ୍ଦ୍ର ନ ଦେବାରୁ ତାର ଭଲ ନୋହେ ବ୍ୟାଧି ।
 ଭାଇ ତୋହର ଅର୍ଜୁନ ଇନ୍ଦ୍ର ହୋଇ ବାଦୀ
 ପାଣ୍ଡବ ଦହି ଖଣ୍ଡିଲା ବାହାର ସେ ବ୍ୟାଧି ।

ଯଜ୍ଞେ ଅଗ୍ନିକୁ ଆହାର ଦେଲେ ଧର୍ମରାୟ
 ଅଶ୍ବମେଧ ଫଳ ପ୍ରାପ୍ତି ହୁଅଇ ନିଶ୍ଚୟ ।
 ପୃଥ୍ୱୀର ସମାନ ଏଥେ ଲାଗିବଟି ବିଭ
 ନ ସଞ୍ଚଣ ଯାଗେ କିମ୍ବା ପଶ ଧର୍ମସୁତ ।
 ରାଜସୂୟ ଯଜ୍ଞ ତୁମ୍ଭେ କଲ ଯେତେବେଳେ
 ଭଣ୍ଡାର ଘରୁଆ ଦୁର୍ଯ୍ୟୋଧନ ହୋଇଥିଲେ ।
 ଶଙ୍ଖନିଧି ପଦ୍ମନିଧି ତାର କରେ ଥିଲା
 ତେଣୁ ଯେତେ ଖର୍ଚ୍ଚ ହେଲା କେତେ ନ ସରିଲା ।
 ବଶିଷ୍ଠଙ୍କୁ ଯୁଧିଷ୍ଠିର ଗୃହ ଦେଖାଇଲେ
 ନ ଅଣ୍ଟିବ ଏ ଧନ ଯେ ବଶିଷ୍ଠ ବୋଇଲେ ।
 ତୋର ସଙ୍ଗେ ଆମ୍ଭେ ଯିବା କାଞ୍ଚନଗ୍ର ବନ
 ଦେବଙ୍କୁ ମୁହିଁ ସେଠାରେ ଅଛି ଯେତେ ଧନ ।
 ବଶିଷ୍ଠଙ୍କ ସହ ଭୀମ ଯୁଧିଷ୍ଠି ଅର୍ଜୁନ
 ଦିନ ଶେଷ ସମୟରେ କଲେକ ଗମନ ।
 ବେଗେ ଯାଇ କାଞ୍ଚନଗ୍ର ହୋଇଲେ ପ୍ରବେଶ
 ବହଇ ଯେ ତୁଙ୍ଗଭଦ୍ରା କାଞ୍ଚନଗ୍ର ପାଶ ।
 ବହିତୁଆ ନାମେ ଅଛି ପର୍ବତ ଗୋଟାଏ
 ଶତେ ଯୋଜନ ନିଗମ ନଦୀ ବହିଯାଏ ।
 ସମସ୍ତେ ଯାଇ ପ୍ରବେଶ ହୋଇଲେ ସେଠାରେ
 ରହିଲେ ପାପୁଟିବଟ ବୃକ୍ଷ ନିକଟରେ ।
 ବଶିଷ୍ଠ ବୋଇଲେ ତୁ ହୋ ଶୁଣ ବୃକୋଦର
 ଏ ପର୍ବତକୁ ଉପାଡ଼ି ଘେନି ଗଦା ତୋର ।
 ତେଣୁ ଦେଖି ପଳାଇଲି ତାହାଠାରୁ ବୁଝି
 ଭୟେ ଲୁଚିଅଛି ଏବେ ମେରୁ କ୍ରୋଟ ମଝି ।
 ଶୁଣି ବୃକୋଦର ବେଗେ ଗଦାବର ତୋଳି
 ତାଡ଼ନ୍ତେ ସେ ଗିରିବର ପଡ଼ିଲାକ ଭଳି ।
 ଫରୁଆରୁ ଭିତରଟି ଯେଉଁପରି ଖୋଳ
 ସେହି ଖୋଳର ଉତ୍ସର୍ଗ ଅଟେ ନବତଳ ।
 ତଳକୁ ଗଭୀର ତାର ଉଣେଇଶ ବାଡ଼ି
 ଅଠାଇଶ ତାଳଯାଏ ଧନ ଅଛି ପୁରି ।
 ଦେଖି ଆଶ୍ଚର୍ଯ୍ୟ ହୋଇଲେ ଯୁଧିଷ୍ଠି ରାଜନ
 ବଶିଷ୍ଠ ବୋଇଲେ ଯାଗ କର ନେଇ ଧନ ।
 ଯୁଧିଷ୍ଠି ବୋଇଲେ ଯାଗ ମୋର ଧର୍ମ ଅର୍ଥେ
 ପରଧନ ଏହା ମୁହିଁ ନେବଇଁ କେମନ୍ତେ ।
 ବୋଲନ୍ତି ବଶିଷ୍ଠ ଶୁଣ ଧର୍ମ ନରପତି
 ପରଧନ ଆମ୍ଭେ କିମ୍ବା ଦେଖାଇବୁ ତୋତେ ।
 ତୋହର ଉପର ବଂଶେ ଚନ୍ଦ୍ର ଯେ ଦେବତା
 ତାର ତହିଁ ଉପୁଜିଲା ସୋମ ନାମେ ପୁତ୍ରା
 ସୋମର ନନ୍ଦନ ବୁଧ ନାମେ ନରପତି
 ପୁରୁରବା ନାମେ ଜାଣ ତାହାର ସନ୍ତତି ।

ପୁରୁରବାର ନନ୍ଦନ ଆୟ ମହାରାଜା
 ନହୁଷ ବୋଲି ହୋଇଲା ତାହାର ତନୁଜା ।
 ନହୁଷର ନନ୍ଦନ ଯେ ହୋଇଲେ ଯଯାତି
 ମାନଧାତା ନାମେ ନୃପ ତାହାର ସନ୍ତତି ।
 ସାତଲକ୍ଷ ସତାଶୋଇ ସହସ୍ର ବରଷ
 ସତ୍ୟଯୁଗ ଭୋଗିଲେ ସେ ହୋଇ ନରଈଶ ।
 ଦ୍ରୱତ୍ୟାରୁ ତେରଲକ୍ଷ ବଢ଼ିଣ ହଜାର
 ସେ ମାନଧାତା ଭୋଗିଲେ ହୋଇ ନରେଶ୍ୱର ।
 ତାଙ୍କ ପଞ୍ଚାଶତ ପଞ୍ଚଚାଳିଶ ଅଙ୍କରେ
 ଉଦ୍ଧରସ ବୋଲିଣ ଯେ ଏକ ସମ୍ଭବରେ ।
 କାର୍ତ୍ତିକ କୃଷ୍ଣପକ୍ଷ ଯେ ଚତୁର୍ଥୀର ତିଥି
 ରୋହିଣୀ ନକ୍ଷତ୍ର ବାର ଅଟେ ବୃହସ୍ପତି ।
 ପୁଣ୍ୟତୋୟା କୂଳେ ସେ ନାରୁତସେନ ନୃପ
 ଯାଗ କରିବାକୁ ମନେ କଲେ ସଙ୍କଳପ ।
 ଯାଗନିକେ ଆସଙ୍କୁ ସେ କରିଲେ ବରଣ
 ମୁଁ ବୋଇଲି ବିଶ୍ୱାମିତ୍ର କରୁ ସମାଧାନ ।
 ଅକାଳେ ଅକାମେ ବ୍ରହ୍ମପଦ ସେ ଇଚ୍ଛନ୍ତି
 ଯାଗନିକ ବରିଲେ ସେ ଆସିବେ ଝଟତି ।
 ନାରଦ କହିଲେ ଯାଇ ପିତାମହ ଆଗେ
 ବିଶ୍ୱାମିତ୍ର ତପେ ଚଳି ଯାଉଛନ୍ତି ବେଗେ ।
 ଉତ୍ତାନ ପର୍ବତେ ବସିଛନ୍ତି ବୃହସ୍ପତି
 ତାହାକୁ ବରଣ କର ଉତ୍ତମ ଅଟନ୍ତି ।
 ଆମ୍ଭ ବଚନରେ ଗଲା ସେ ମରୁତ ରାୟେ
 ଦେଖିଲାକ ବୃହସ୍ପତି ବସିଛନ୍ତି ଲୟେ ।
 ନୃପତି ଛାମୁକୁ ଯାଇ ପ୍ରଣାମ କରନ୍ତି
 ସୋମବଂଶୀ ବଳ ଦେଖି ପୁଣି ସେ ବାଞ୍ଛନ୍ତି ।
 ମରୁତସେନ ବୋଇଲା ଶୁଣ ବିଶ୍ୱାମିତ୍ରେ
 ଯାଗ କରନ୍ତେ ଇଚ୍ଛନ୍ତି ଆଜ୍ଞା ଦିଅ ମୋତେ ।
 ପୁଣି ନୃପତି ବୋଇଲା ଅତି ଅନୁରାଗେ
 ତୁମ୍ଭେ ଯାଗନିକ ଗୁରୁ ହୁଅ ମୋର ଯାଗେ ।
 ବୃହସ୍ପତି ବୋଇଲେ ତୁ ମର୍ତ୍ତ୍ୟେ ଜାତ ହୋଇ
 ଆମ୍ଭକୁ ବରଣ କରୁ ଜ୍ଞାନ ତୋର ନାହିଁ ।
 ନର ପାମର ସିନାରେ ତୁମ୍ଭକୁ ହିଁ ଜାଣି
 କିଏ ଯାଗ ତୋର ତୁହି କରିବୁ ହେ ପୁଣି ।
 ବହୁତ ଝିଙ୍ଗାସ କଲେ ତାକୁ ବୃହସ୍ପତି
 ଲଜ୍ଜା ପାଇଲଣ ସେ ସୋମବଂଶୀ ନରପତି ।
 ଲାଜେ ଚରଣ ଛାମୁରେ ନ ପାରଇ କାଢ଼ି
 ବୃହସ୍ପତି ଅନ୍ତର୍ଦ୍ଧାନେ ଗଲେ ତହିଁ ଛାଡ଼ି ।
 ଦିଗମ୍ବର ହୋଇ ରାଜା ଭାଲଇ ବିଷାଦେ
 ଏସନ ସମୟେ ଯାଇ ମିଳିଲେ ନାରଦେ ।

ବିଷାଦେ ସମସ୍ୟା ଦେଇ ନ ପାରଇ ରାୟେ
 ବିକଳେ ବିନୟା ହେଲା ନାରଦଙ୍କ ପାୟେ ।
 କିମର୍ଥେ ମରୁତସେନ ତୋହର ବିଷାଦ
 ପ୍ରଜାମାନଙ୍କର ତୁ କି କଲୁ ଅପରାଧ ।
 ପ୍ରଜାଙ୍କ ଅବିଧି କଲେ ରାଜା ପାଏ କଷ୍ଟ
 ଆପେ ପୁଣି ନାଶଯାଇ ଉପୁଜେ ଅନିଷ୍ଟ ।
 ଯାଗ ନ କଲୁକି ଶସ୍ୟହାନ ମହାତଳ
 ମେଘ ନ ବର୍ଷିଲେ ପ୍ରଜା ହୁଅନ୍ତି ବିକଳ ।
 ମରୁତସେନ ବୋଇଲା ଶୁଣିମା ନାରଦେ
 ଅଶ୍ୱମେଧ ଯାଗ ଅନୁକୂଳ କଲି ହାଦେ ।
 ବରଣ କଲି ବଶିଷ୍ଠ ରକ୍ଷିଙ୍କୁ ମୁଁ ଆଗେ
 ବିଶ୍ୱାମିତ୍ରଙ୍କ ଝଗଡ଼େ ଗଲେ ସେହି ରାଗେ ।
 ବୃହସ୍ପତିଙ୍କ କହିଲେ ବରଣ ନିମନ୍ତେ
 ଅନେକ ଝିଙ୍ଗାସି ପୁଣି ବୋଇଲେ ସେ ମୋତେ ।
 ନାରଦ ବୋଇଲେ ଦୁଃଖ ନ କରୁ ତୁ ତିତ୍ତେ
 ଆମ୍ଭ ତୋର ଯାଗେ ରକ୍ଷି ଜଣେ ଦେବା ତୋତେ ।
 ମରୁତ ବୋଇଲେ ଯେବେ ଆଜ୍ଞା ଦେବୁ ରକ୍ଷି
 ମୁହିଁ ନ ବରିବି କେବେ ବୃହସ୍ପତି ବଂଶୀ ।
 ମୁନି ବୋଇଲେ ଜଣେ ହେଁ ବରଣ ତୁ କର
 ତା ନୋହିଲେ ଯାଗ ନଷ୍ଟ ହୋଇବ ତୋହର ।
 ଏମନ୍ତ କଥା ଭୋ ରାୟେ ନ ବୋଲ ତୁ କିଛି
 ବୃହସ୍ପତିଙ୍କ ଉତ୍ତମ ପୁତ୍ରେକ ଯେ ଅଛି ।
 ବଡ଼ଇ ପଣ୍ଡିତ ନାମ ତାହାଙ୍କର କଟ
 ତାହାକୁ ବରିଲେ କିଛି ନାହିଁ ଉଚ୍ଚ ବାତ ।
 ପାଠ ପଢ଼ାଇଲେ ତାକୁ ଯହିଁ ବୃହସ୍ପତି
 ଅକ୍ଷୟ ବାଳୁତ ଯେଣୁ ଛନ ଛନ ମତି ।
 ତୁହି ଏବେ ଏହିକ୍ଷଣି ଚଳିଯା ତୁରିତେ
 ଏତେବେଳେ ବସିଛନ୍ତି ସେ ମେରୁପର୍ବତେ ।
 ଶ୍ରୀକରେ ତୁ ଘେନିଯିବୁ ତୋର ଅସିପତ୍ର
 ତୋତେ ଦେଖି ପଳାଇବ ସେ ବହୁତ ପଥ ।
 ନିଉନ ହୋଇଲେ ତୋତେ କରିବ ସେ କୋପ
 କିମ୍ପାଇ ଅଳଲୁ ବୋଲି ଦେବ ଅଭିଶାପ ।
 ତୋତେ ସେ ଦେଖିଲା ମାତ୍ରେ ପଳାଇ ବଡ଼ରେ
 ଏସନ ତୁ ମୂର୍ଖମନ୍ତ ହୋଇବୁ ଛାମୁରେ ।
 ଥୋକାଏ ଦୂରୁ ସେ ତୋତେ ଚାହିବ ଲେଉଟି
 ଝୁଣି ବାଟେ ପଡ଼ିବ ସେ ବାଳପୁଅ ଗୋଟି ।
 ଖଡ଼୍ଗ ବୁଲାଇ ପ୍ରବେଶ ହେବୁ ତା ଆଗର
 ପ୍ରତିଉତ୍ତର ଦେବୁ ସେ ହୋଇଣ କିଙ୍କର ।
 ପ୍ରଣମିତ ହୋଇବୁ ତୁ ତେତେବେଳେ ତାଙ୍କୁ
 ବରଣ କରିବୁ ତୁହି ତୋହର ଯାଗକୁ ।

କହିଣ ନାରଦ ମୁନି ଗଲେ ଅନ୍ତର୍ଦ୍ଧାନେ
 ମରୁତସେନ ରାଜନ ଗଲା ଅନ୍ତର୍ଦ୍ଧାନେ ।
 ଆକାଶେ ଗଙ୍ଗାରେ ମୁନି ସନ୍ଧ୍ୟା କରୁଥିଲେ
 ନୃପତିର ମୂର୍ତ୍ତି ଦେଖି ଭୟେ ପଳାଇଲେ ।
 କେଶମୁକୁଳା ବସନ ପଡ଼ଇ ଯେ ଖସି
 ପଳାଇଲା ବାପ ବାପ ବୋଲି ବାଳଶିଷି ।
 ବିଶାଶତେ ଯୋଜନେ ଯେ ଚାହିଁଲା ଲେଉଟି
 ଲେଉଟି ଚାହିଁତେ ତଳେ ପଡ଼ିଗଲା ଝୁଣି ।
 ଖଡ଼ଗ ଘେନି ଗମଇ ପଛେ ମହାରାୟେ
 ମୂର୍ତ୍ତି ଧରି ଆକ୍ରୋଶିଲା ରାହୁ ତେଜ ପ୍ରାୟେ ।
 ଦନ୍ତେ ତିରଣ ସେ ଧରି ବୋଲେ ରଖ ରଖ
 ତୁ ମହାତମା ନ ମାର ମୁଁ ଅଟେ ନିରେଖ ।
 ସନ୍ଧିଧେ ପାଇ ଚାହିଁଲା ତାହାର ବଦନ
 କଟକୁମର ବୋଇଲା ତୁ ମରୁତସେନ ।
 ବିଶ୍ୱାମିତ୍ର ଅଭିଶାପେ କଳ୍ପଷ ରାଜନ
 ରାକ୍ଷସ ହୋଇ ଭକ୍ଷିଲା ବଶିଷ୍ଠ ନନ୍ଦନ ।
 ତେଣୁ ଦେଖି ପଳାଇଲି ତାହା ପରି ବୁଝି
 ଭୟେ ଲୁଚିଅଛି ଏବେ ମେରୁକ୍ରୋଚ ମଝି ।
 ଶୁଣି ମରୁତସେନ ଯେ କଲା ପ୍ରଣିପାତ
 କରିବି ମୁଁ ଅଶ୍ୱମେଧ ଯାଗ ତପୋବନ୍ଧ ।
 ଆସିଲି ଯାଜ୍ଞକପଣେ ତୁମ୍ଭକୁ ବରିବି
 ଅନେକ ଦୁଃଖ ପାଇଲି ତୁମ୍ଭକୁ ସେବିବି ।
 କଟ ବୋଇଲେ ବରଣ ଘେନିଲି ମୁଁ ରାଜା
 ଆମ୍ଭ ସରିକି ତୋହର ଯୋଗାଡ଼ କର ଯା ।
 ସର୍ବ ସମ୍ପାଦି କହିବୁ ମୋହର ଅଗ୍ରତେ
 ମୁହିଁ ଥିବି ମଣିବୃତ୍ତ ନାମେ ପରବତେ ।
 ଯଥାବିଧିରେ ବରଣ କର ସୋମବଂଶୀ
 ଏହା କହି ବରଣ ସେ ନେଲେ ବାଳଶିଷି ।
 ବିଜୟ ମରୁତସେନ ଯାଇ ଇନ୍ଦ୍ରପ୍ରସ୍ଥେ
 କରଇ ଯେ ଯୋଗ ଧୌମ୍ୟ ପୁରୋହିତ ମତେ ।
 ଚଉଦ ବରଷେ ରାଜା ସବୁ ସମ୍ପାଦିଲା
 କଟରଷି ସନ୍ଧିଧିରେ ପ୍ରବେଶ ହୋଇଲା ।
 ଅନେକ ଦୂରରେ ଥାଇ ତାକଦେଲେ ନୃପ
 ମୁଁ ମରୁତସେନ ମୋତେ ନ କରିବା କୋପ ।
 ଗହ ଗହ ଶବଦରେ ଶୁଭିଳାକ ବାଣୀ
 ଆସନ କମ୍ପନ୍ତେ କଟ ଧ୍ୟାନେ ତାହା ଜାଣି ।
 କ୍ଷଣକେ ବାଲୁତ ପୁଣି କ୍ଷଣକେ ସେ ଜ୍ଞାତା
 ମନ କଲେ ଦୃଶ୍ୟ ହୁଏ ବ୍ରହ୍ମାଣ୍ଡ ବାରତା ।
 ଏକାକେ ମରୁତସେନ ତରଣେ ପ୍ରଣମି
 ଇନ୍ଦ୍ରପ୍ରସ୍ଥକୁ ବିଜୟେ କର ଦେବସ୍ୱାମୀ ।

ରାଜାର ବଚନ ଶୁଣି ବୋଇଲେ ସେ କଟ
 ତୁହି ଆଗ ହୋଇଥାଅ ମୁଁ ହେଉଛି ପଛ ।
 ପଥ ଅତି ଦୁର୍ଗମ ତୁ ଆଗେ ଚଳ ବାବୁ
 ଇନ୍ଦ୍ରପ୍ରସ୍ଥେ ଯାଅ ନାହିଁ ଆମ୍ଭଙ୍କୁ ଦେଖିବୁ ।
 ଏତେ ବୋଲି କଟରଷି ଅନ୍ତର୍ଦ୍ଧାନ ହେଲେ
 ମନଯାନ ଚଢ଼ି ଯାଗେ ପ୍ରବେଶ ହୋଇଲେ ।
 ମରୁତସେନ ପ୍ରବେଶ ହୋଇ ସ୍ୱରାଜ୍ୟରେ
 କଟକୁ ଦେଖିଲା ବସିଅଛନ୍ତି ସେଠାରେ ।
 ଆଶ୍ଚର୍ଯ୍ୟ ହୋଇଣ ପତାରଇ ଦଣ୍ଡଧାରୀ
 ଆଗେ କିପରି ଅଇଲ ଆହେ ତପତାରୀ ।
 ସେ ବୋଲେ ମୋର ମହିମା ନ ଜାଣୁ ମରୁତ
 ମନ ଯଥା ଗମେ ମୋର ଗମନ ସେ ମତ ।
 ତହିଁ ଦେଖାଇଲେ ଯାଗ ସମ୍ପଦ ନରେନ୍ଦ୍ର
 ଦେଖି ଉପହାସ କଲା ମୁନି କୁଳଚନ୍ଦ୍ର ।
 ଭିଆଇଅଛି ତୁ ବଡ଼ ସମ୍ଭାର ନୃପତି
 ଆଜି ଯାଗକୁ ଉତ୍ତମ ଜାଣ ଏ ଯୁକତି ।
 ଅଶ୍ୱମେଧ ଯାଗ ରାଜା ନୁହେଁ ଏଣେ କରି
 ଶୁଣି କରଯୋଡ଼ି ପୁଣି କହେ ଦଣ୍ଡଧାରୀ ।
 କଟ ବୋଇଲେ ଯେବେ ତୁ ବରିବୁ ଆମ୍ଭଙ୍କୁ
 ଆସ ହୋ ମରୁତ ଧନ ଦେବାକୁ ତୁମ୍ଭଙ୍କୁ ।
 ବଦନ୍ତି ବଶିଷ୍ଠମୁନି ଶୁଣ ହୋ ଯୁଧିଷ୍ଠି
 କଟ କଥାରେ ମରୁତସେନ ବେଗେ ଡ଼ି ।
 ମହାଅରଣ୍ୟେ ପ୍ରବେଶ ହେଲେ ଦଣ୍ଡଧାରୀ
 ସୌରାଷ୍ଟ୍ରବନ ସହସ୍ର ଯୋଜନ ଯେ ଚାରି ।
 ବାରାତୀ ନଦୀର ପାଶେ ଚଉଦ ପର୍ବତ
 କଟ ବୋଲେ ରାଜା ଏଥେ ହୁଅ ତୁ ଗୁପ୍ତ ।
 ଅନ୍ୟ କାହାରିକୁ ତୁହି ନ ହୋଇବୁ ଦୃଶ୍ୟ
 ଏଥେ ଥାଏ ମହାରୁଦ୍ର ନାମରେ ରାକ୍ଷସ ।
 ମଣିଉଦ୍ର ବୋଲେ ପୁଣି ରାକ୍ଷସକେ ଅଛି
 ବ୍ରାହ୍ମଣ କିବା ତଣ୍ଡାଳ ସବୁ ଯାଏ ଭକ୍ଷି ।
 ରୁଦ୍ର ସତ୍ୟଯୁଗେ କାଶୀବାସୀ ସେବା କଲା
 ସତରଳକ୍ଷ ବରଷ ଲୁହା ସେ ଭକ୍ଷିଲା ।
 ଭାବେ ତାକୁ ବର ଦେଲେ ଦେବ ସଦାନନ୍ଦ
 ଈଶ୍ୱରଙ୍କୁ ମାଗିଲା ସେ ମହେଶ୍ୱର ପଦ ।
 ଭୋଲେ ତାକୁ ବର ଦେଲେ ଦେବଗୁଣନିଧି
 ମୋର ପଦ ଘେନି ଭୁଞ୍ଜି ଯେ ଅଛି ବାରିଧି ।
 ହର ବର ପାଇ ଦୈତ୍ୟ ସିନ୍ଧୁକୁ ଗମିଲା
 ବହୁ ଧନ ଆଣି ତହିଁ ଭଣ୍ଡାର ରଖିଲା ।
 ତୁ ଏଥୁ ମରୁତ ରାଜା ରହିଥାଅ ଦଣ୍ଡେ
 ଆମ୍ଭେ ଏଥୁ ଯାଇ ଘେନି ଆସୁ ରତ୍ନଖଣ୍ଡେ ।

ଏହି ପର୍ବତ ଉପରେ ଗୁପ୍ତେ ରହିଥିବୁ
ଆମ୍ଭର ତାକ ଶୁଣିଲେ ବହନ ତୁ ଯିବୁ ।
ଏତେ କହି କଟ ତହିଁ ବେଗେ ଚଳିଗଲେ
ଚଉଦ ପର୍ବତେ ଯାଇ ପ୍ରବେଶ ହୋଇଲେ ।
ନିଦ୍ରାରେ ସେ ମଣିଉଦ୍ରା ନ ଜଣାଇ କିଛି
ଭୟେ ଥୋକାଏ ଦୂରରେ କଟରକ୍ଷି ଅଛି ।
ଜୀବସବୁ ଆତୟାତ ହେଲେ ଯେତେବେଳେ
ଚିଆଇଁ ଉଠି ବସିଲା ଅସୁର ଚଣ୍ଡାଳେ ।
ଦଳତ୍ୟ ଜିହ୍ୱାରୁ ନୀର ସ୍ରବିଲାକ ଯହିଁ
ଚଣ୍ଡାଳ ଅସୁର ବେଗେ ଚିଆଁଇଲା ତହିଁ ।
ବୋଇଲେ ଅସୁର ଭଲକଲୁ ଆରେ ଦ୍ୱିଜ
ତିନିଦିନ ହେଲା ମୋର ନାହିଁ ନରଭୋଜ୍ୟ ।
ତୋର ମାଂସ ଭକ୍ଷିଲେ ମୁଁ ହୋଇବି ଯେ ସୁସ୍ଥ
ଆସ ଆସ ମହାତ୍ମା ତୁ ଅଜ୍ଞାନ ବାଳୁତ ।
କଟ ବୋଇଲାକ ମୋତେ ଭୁଞ୍ଜିକିନା ବାବୁ
ପଦାର୍ଥେକ ମାଗିବଇଁ ମୋତେ ଦାନ ଦେବୁ ।
ମଣିଉଦ୍ରା ବୋଇଲାକ ଯେଣେ ତୋର କାର୍ଯ୍ୟ
ମୁହିଁ ତାହା ନିର୍ଭା କରି ଦେବି ଆହେ ଦ୍ୱିଜ ।
ରକ୍ଷି ବୋଇଲେ ମରୁତସେନ ନୃପମଣି
ଇନ୍ଦ୍ରପ୍ରସ୍ଥେ ଅଶ୍ୱମେଧ କରିବ ସେ ପୁଣି ।
ମୋତେ ସେ ବରିଛି ଆଜ ଯାଗନିକ ପଣେ
ଧନ ନ ଅଛିଲା ଆସିଅଛି ସେ କାରଣେ ।
ମଣିଉଦ୍ରା ବୋଇଲା ମୁଁ ଅଟଇ ରାକ୍ଷସ
ମୋହର ନିଜ ଆହାର ଅଟେ ମଧୁମାଂସ ।
ବିଶେଷେ ବ୍ରାହ୍ମଣ ତୁହି ବେଦମନ୍ତ୍ରେ ସିଦ୍ଧି
ବ୍ରାହ୍ମଣ ମାଂସ ଭକ୍ଷିଲେ ନ ରହଇ ବ୍ୟାଧି ।
ଯତନେ ଲୋଡ଼ି ଆମ୍ଭେ ଯେ ମଧୁମାଂସ ଭକ୍ଷୁ
ଏତେ ପ୍ରମାଦେ ପଡ଼ିଲ କିମ୍ପା ଦେଖୁ ଦେଖୁ ।
କଟ ବୋଇଲା ମୁଁ ଭୂତ ଭବିଷ୍ୟତ ଜ୍ଞାତା
ମୁଁ ଜାଣଇ ତୋର ସପ୍ତପୁରୁଷ ବାରତା ।
ପର ଉପକାର ମରଣକୁ ନ ଡରଇ
ସଦା ପରଦୁଃଖେ ମୁହିଁ ଦୁଃଖୀ ଯେ ଅଟଇ ।
ମଣିଉଦ୍ରା ବୋଲେ ଯେବେ ଦେବି ତୋତେ ଧନ
କିଏ ଏଥୁ ବହିନେବ ତୁ ମୋର ଭୋଜନ ।
କଟ ବୋଇଲା ମୁଁ ନିଜେ ଧନ ଘେନି ଯିବି
ମରୁତସେନକୁ ଦେଇ ପୁଣି ମୁଁ ଆସିବି ।
ବିଚାରେ ମଣିଉଦ୍ରା ଏ ପରଦୁଃଖେ ଦୁଃଖୀ
ଆସିବ କି ନ ଆସିବ ବାରେ ତାହା ଦେଖି ।
ଏତେ ଭାବିଣ ଅସୁର କଟେ ଘେନିଗଲା
ହିରଣ୍ୟ ପର୍ବତେ ବାରାନ୍ଧି ଦେଖାଇଲା ।

ଯେତେକେ ଅଛିଲ ଧନ ହେ ବ୍ରାହ୍ମଣ
ଧନ ନେଇ ଦେଇଆସ ତୁ ଏଥେ ବହନ ।
ତୁ ଯେବେ ଆସିବୁ ମୋର ଆଜ ହେବ ଗ୍ରାସ
ନ ଆସିଲେ ପଞ୍ଚଆତ୍ମା ମୋର ଉପବାସ ।
ଏକ ନିଧୁରେ କନକ ଅଛି ଦଶଲକ୍ଷ
ବୀରବୃଦ୍ଧି ପଣେ ତାହା ଭୋଗକଲା କଟ ।
ମରୁତସେନ ରାଜାର ସନ୍ଧିଧେ ମିଳଇ
ଦେଖି ସହସ୍ର ପ୍ରଣାମ କରେ ନରସାଇଁ ।
କଟ ବୋଇଲା ତୁ ଧନ ବହି ଘେନିଯାଅ
ଶୁଭେ ନିଜ ରାଜ୍ୟେ ଯାଇ ତୁହି ରହିଥାଅ ।
ତହିଁ ସେ ବନରୁ ଖେଦିଆଣି ମହାରାଜ
ବହନ କରିଲା ରାଜା ଦଶଲକ୍ଷ ଗଜ ।
ଧନଯାକ ଲଦି ସେହି ଗଜଙ୍କ ଉପରେ
ମରୁତସେନ ଚଳିଲା ଆନନ୍ଦ ମନରେ ।
କଟ ମୁନି ବୋଇଲେ ହେ ଶୁଣ ମହାରାୟ
ଅଶ୍ୱମେଧ ଯାଗକୃତେ ବେଗ ହୋଇଯାଅ ।
ରାଜା ବୋଲେ ଯାଗନିକ ଅଟନ୍ତି ଆପଣ
ମୁଁ ଆଗରେ ଗଲେ କିଏ ହେବ ପ୍ରୟୋଜନ ।
କଟମୁନି ବୋଇଲେ ମୁଁ ଯିବି ଆଉ କାହିଁ
ଏ ଧନ ଆଣିଲି ମୁହିଁ ମଣିଉଦ୍ରା ତହିଁ ।
ତାହାର ଆଜକୁ ତିନିଦିନ ଉପବାସ
ମୋତେ ଭକ୍ଷିଲେ ତାହାର ଆତ୍ମା ହେବ ତୋଷ ।
ତୋ କାର୍ଯ୍ୟ ନିମନ୍ତେ ବେଗେ ଅଇଲଇଁ ମୁହିଁ
ମୋହର ଯିବାକୁ ସେହି ବାଟ ଥିବ ଚାହିଁ ।
ଏହା ଶୁଣି ବୋଲେ ଏହି ବହନ୍ତି କି ଲୋକେ
ତୁମ୍ଭେ କିମ୍ପା ଯିବ ଦୈତ୍ୟକରୁ ତହିଁ ଭୋକେ ।
ଆପେ ମରି ପରକୁ ଯେ ଦୟା କରିବାର
କେବେ ଏହା ଶୁଣିନାହିଁ ଆହେ ମୁନିବର ।
କଟ ବୋଇଲା ସେ ମୋତେ କରିଅଛି ଆଶ
ନ ଗଲେ ଧର୍ମ ମୋହର ହୋଇବ ବିନାଶ ।
ଅନେକ ବୈକୁଲ୍ୟ ହୋଇ ବୋଲେ ନୃପମଣି
କଟ ନ ଶୁଣେ ମରୁତସେନ ରାଜା ବାଣୀ ।
ଭୟେ କଷ୍ଟ ଶୁଷ୍କ ରାଜା ନ ପାରିଲା ଚାଲି
ବୋଇଲା ଆଛା ତ ଅଶ୍ୱମେଧ ଯାଗ କଲି ।
ଅନେକ ବୁଝାଇ କହେ ରାଜାକୁ ଯେ କଟ
ପାଷାଣର ରେଖା ଜାଣ ମହତମା ବାଟ ।
ବାଟା ବିଚଳିତ ହୁଏ ଯେଉଁ ପୁରୁଷର
କିଏ ତାର ଧର୍ମ କିଏ ତପସ୍ୟା ତାହାର ।
ଏତେ ବୋଲି କଟ ଘୋର ବନକୁ ଚଳିଲେ
ହିରଣଗର୍ଭ ପର୍ବତେ ସଧୀରେ ଉଠିଲେ ।

ବିଳମ୍ବ ଦେଖି ବୋଇଲା ମୁଁ ବଡ଼ ମୁରୁଖ
 ଦେଖୁ ଦେଖୁ ଉପେକ୍ଷିଲି କରିଥିଲା ଭୋକ ।
 ଚାଲିଣ ଯୋଜନଯାଏ କେହି ମୋର ଡରେ
 ପଶି ନ ପାରନ୍ତି କାହିଁ ଆସେ ପୁନର୍ବାରେ ।
 ଅପାରବେଳେ ଅସୁର ଚାହିଁଲାକ ବାଟ
 ନ ଦେଖି ନିରାଶ ହୋଇ ବାସେ ପୁଣି ଆଶ୍ୱ ।
 ଏମନ୍ତ ସମୟେ ଯାଇଁ ମିଳିଲେ ସେ ଦ୍ୱିଜ
 ତାକୁ ଦେଖି ମଣିଭଦ୍ର ହୋଇଲା ଆଶ୍ଚର୍ଯ୍ୟ ।
 ଏକ ଦୃଷ୍ଟିରେ ତାହାକୁ ଚାହିଁ ବିଚାରଇ
 ବାଳୁତ ହୋଇ ଉତ୍ତମ ସାଧୁ ଏ ଅଟଇ ।
 ଗିରିବର ଉପରକୁ ଉଠିବା ସମୟେ
 ମଣିଭଦ୍ର ବୋଇଲା ତୁ ଅଇଲ ପଣ୍ଡାଏ ।
 ମାତା ପିତା ସ୍ତ୍ରୀକିରେ ନାହିଁ ତୋର କେହି
 କେମନ୍ତେ ମୁରୁଛି ତୋତେ ଛାଡ଼ିଦେଲେ ସେହି ।
 ବ୍ରାହ୍ମଣ ହୋଇ ତୁ ପୁଣି ଏଡ଼େକ ନିର୍ଭୟ
 ଏଠାକୁ ତୁ ଆସିବାକୁ ନ କରୁରେ ଭୟ ।
 ଏହା ଶୁଣି କତ ବୋଲେ କିଛି ନ ପଚାର
 ଶୀଘ୍ର ମୋତେ ଖାଇ ତୋର ଆତ୍ମା ତୁପ୍ତି କର ।
 ମଣିଭଦ୍ର ବୋଇଲେ ମୁଁ କ୍ଷୁଧାରେ ଆତୁର
 ବଡ଼ ଦୁର୍ଲ୍ଲଭ ଦେଖିଲି ମହିମା ତୋହର ।
 ମନୁଷ୍ୟ ହୋଇ ପୁଣି ତୁ ଏଡ଼େକ ମହତ
 ତୋତେ ଭକ୍ଷିବାକୁ ମୋର ନ ବଳଇ ଚିତ୍ତ ।
 କତ ବୋଇଲା ତୁ ପୁଣି ହୋଇ ବହୁ ଭୋକୀ
 ମୋତେ ଛାଡ଼ିଲେ କ୍ଷୁଧାରେ ହେବୁ ବଡ଼ ଦୁଃଖୀ ।
 କ୍ଷୁଧାର୍ଥୀ ଆତ୍ମାକୁ ଯେହୁ କରନ୍ତି ନିରାଶ
 କହିଲେ ତ ନ ସରଇ ଏଥୁ ଯେତେ ଦୋଷ ।
 ମଣିଭଦ୍ର ବୋଇଲା ମୁଁ ହୋଇଲି ତୃପ୍ତି
 ବଚନେ ଡୋଷିଲୁ ମୋତେ ତୁ ବାଳୁତ ଯତି ।
 ହୋଇଲଇଁ ତୃପ୍ତି ଯେ ତୋତେ କଲି ତେଜ୍ୟା
 ତୋହର ମନ୍ଦିରକୁ ତୁ ବେଗେ ଚଳି ଯା ଯା
 ମଣିଭଦ୍ର ତେଜ୍ୟା କରି କତ ତହିଁ ଆସି
 ବାଳୁତ ପ୍ରାୟ ବୁଲଇ ବନେ ବାଳଶିଷି ।
 ପାଡ଼ାଇଲେ ଏକପୁତ୍ର ବୋଲି ବୃହସ୍ପତି
 ତେଣୁ ଅକ୍ଷୟ ବାଳୁତ ବିହ୍ୱଳିତ ମତି ।
 ଏଥୁଅନ୍ତେ ଯେ ବିଲଙ୍କ ଦେଶ ମହାରାଜା
 ଅଗସ୍ତି ମହାରଷିଙ୍କ ପାଦେ କଲା ପୂଜା ।
 ଅନେକ ଧନ ଘେନି ସେ ମରୁତ ଅଇଲା
 କାହାକୁ ବରଣ କରି ଅଶ୍ୱମେଧ କଲା ।
 କହନ୍ତି ଅଗସ୍ତି ଶୁଣ ମନୁ ମହାରାୟ
 ଏ ବିଷ୍ଣୁ ପୁରାଣ ଶୁଣି ପାପ କର କ୍ଷୟ ।

ଅନେକ ମହାରଷିଙ୍କୁ ବରିଲା ମରୁତ
 କଟକ ବରଣ ଶୁଣି ହେଲେ ସର୍ବେ ଭୀତ ।
 ନାରଦ କହିଲେ ବୃହସ୍ପତିଙ୍କର ଆଗେ
 ପୁତ୍ର କଷ୍ଟ ହେଲା ତୋତେ ମନ୍ଦକର୍ମ ଯୋଗେ ।
 ସୋମବଂଶୀ ହେ ମରୁତସେନ ମହାରାୟ
 ଦେବଯାଗ କରିବାକୁ ବରେ ତୋ ତନୟ ।
 ଧନ କ୍ଷୀଣ ଦେଖି ତୋର ପୁତ୍ର କତ ଗଲା
 ମଣିଭଦ୍ରା ଦାନବକୁ ଧନ ଯେ ମାଗିଲା ।
 ରାକ୍ଷସ ଭୋଜନ ହେଲା ଯେ ତୋହର ବାଳ
 ତେଣୁ କତକୁ ବନରେ ପଡ଼ିଲା କଟାଳ ।
 ଶୁଣି କୋପ କଲେ ଦେବ ଗୁରୁ ବୃହସ୍ପତି
 କରେ କବଚ ଧଇଲେ ହୋଇ କୋପମୂର୍ତ୍ତି ।
 କୋପେଣ ପଣ୍ଡିତ ତହିଁ ଧାମନ୍ତି ଗରଜି
 ଯାଗଶାଳ ସହିତରେ ପକାଇଲେ ଭାଜି ।
 ଅନେକ ରକ୍ଷି ଯେ ସେହି ଯାଗଶାଳେ ଥିଲେ
 ବୃହସ୍ପତିଙ୍କର ଭୟେ ସର୍ବେ ପଳାଇଲେ ।
 ମରୁତସେନ ନୃପତି ପଳାଇଲା ଡରେ
 ଯାଇଣ ଲୁଚିଲା ସେହି ମନ୍ଦର କନ୍ଦରେ ।
 ଶୁଣ ହୋ ଯୁଧିଷ୍ଠି ତହିଁ ଗୋଳ ହେଲା ଯହିଁ
 ଭାଙ୍ଗିଲା ଯାଗ ଆରୋପ ନୋହିଲାକ ତହିଁ ।
 ଶୁଣ ଆହେ ମହାରାଜା ବଦନ୍ତି ବଶିଷ୍ଠ
 ମରୁତସେନ ରାଜାର ଯାଗ ହେଲା ନଷ୍ଟ ।
 ଯେତେ ଧନ ସେ ମରୁତ ବହି ଆଣିଥିଲା
 ପର୍ବତ ଖୋଳାଇ ଏହା ମଧ୍ୟେ ପୁରାଇଲା ।
 ସୁବର୍ଣ୍ଣଭାଣ୍ଡ ରାକ୍ଷଣୀ ଯୋଗାଡ଼ ହିଁ ଯେତେ
 ନଉତି ପଲମ ସରା କଳସୀ ସହିତେ ।
 ସୁବର୍ଣ୍ଣର ଥାଳି ଗିନା ଖୋରି ଆଦି କରି
 ସମସ୍ତ ରଖିଲା ଖୋଳି ପୁଣି ଏକ ଗିରି ।
 ମରୁତସେନ ବୋଇଲା ଯେ ମୋହର ବଂଶେ
 ଅଶ୍ୱମେଧ କରିବ ସେ ନେବ ଏହା ତୋଷେ ।
 ଅନେକ ପୁରୁଷ ଏବେ ଗଲା ତୋର ବହି
 ଅଶ୍ୱମେଧ କରିବାକୁ କେ ଭାଜନ ନେହି ।
 ବଶିଷ୍ଠ ବୋଇଲେ ତୁ ଯେ ପରଧନ ବୋଲୁ
 ତଦନ୍ତ କରି ଏଥୁର ଅର୍ଥ କହିଦେଲୁ ।
 ତୋହର ଉପରବଂଶ ଅର୍ଜିତ ଏ ଧନ
 ଏହା ଘେନି ଯାଗ କର ଯୁଧିଷ୍ଠି ରାଜନ ।
 ବଶିଷ୍ଠ ବାକ୍ୟେ ଫିଟିଲା ତାଙ୍କ ମନୁ ଭ୍ରାନ୍ତି
 ତହିଁ ପାଣ୍ଡବମାନେ ଯେ ଧନ ଘେନିଯାନ୍ତି ।
 ଚଉଦକୋଟି ଯେ ଘର ପୂର୍ଣ୍ଣ ପୁଣ୍ୟବଳେ
 ସୁବର୍ଣ୍ଣ ଯୋଗାଡ଼ମାନ ନେଲେ ଯାଗଶାଳେ ।

ନମସ୍ତେ କମଳାପତି ନମସ୍ତେ ମୁରାରି
ଯେଉଁ ଦେବ ଏ ସଂସାର ହିତେ ଅବତରି ।
ସେ ଦେବ ପାଦପଙ୍କଜେ ନିତ୍ୟ ମୋର ସେବା
ନମଇଁ ଶାରଳା ଦାସ ଗତିମୁକ୍ତି ଦେବା ।

—୦—

ଯୁଧିଷ୍ଠିରଙ୍କର ଅଶ୍ୱମେଧଯାଗ

ଶୁଣ ବୈବସ୍ୱତ ମନୁ ବଦନ୍ତି ଅଗନ୍ଧି
ଧନ ନେଇଣ ପାଣ୍ଡବେ ହୋଇଲେ ତୃପତି ।
ଏଥୁଅନ୍ତେ ଯୁଧିଷ୍ଠିର ସେ ଯାଗ ଆରୋପି
ସୁମରନ୍ତେ ବିଜେ କଲେ ଆସି ସର୍ବ ତପୀ ।
ସୁମନ୍ତକ ବିଶ୍ୱାମିତ୍ର ବାମଦେବ ମୁନି
ଚାରିଦ୍ୱାରେ ଯାଗନିକ ବର୍ଣ୍ଣିଷ୍ଟକୁ ଘେନି ।
ସତୁରି ସହସ୍ର ଶିଷ୍ୟ ଘେନି ମାରକଣ୍ଡ
ନିର୍ମାଣ କରନ୍ତି ବସି ସେହି ଯାଗକୁଣ୍ଡ ।
ଦୁର୍ବାସାଙ୍କ ତୁଲେ ନଉସହସ୍ର ଯେ ତେଲା
ଦ୍ୱିତୀୟ ଇଶ୍ୱର କି ଯେ ଯୋଗେ ବିଜେ କଲା ।
ବାଇଶି ସହସ୍ର ଶିଷ୍ୟ ଘେନି ମୁଁ ଆସିଲି
ଶୁକ୍ରମୁନି ଜଇମିନି ଅଛନ୍ତି ଦେଖିଲି ।
ପୌଲସ୍ତି ବିଭୀଷକ ଯେ ଧୌମ୍ୟ ରକ୍ଷିଷ୍ଟଙ୍କ
ସମସ୍ତେ ମିଳିଲେ ଶୁଣି ଯୁଧିଷ୍ଠିଙ୍କ ଯାଗ ।
ବ୍ୟାସଙ୍କୁ ସେ ସୁମରଣ କଲେ ଧର୍ମସୂତ
ଶୀଘ୍ର ଚଳିଲେ ସେ ଥିଲେ ଜଳଦ ପର୍ବତ ।
ଭାଳିଲେ ସବୁ କଥାରେ ସୁମରେ ଯୁଧିଷ୍ଠି
ଧାତିକାରେ ବିଜେ କଲେ ଘେନି ଶିଷ୍ୟଗୋଷ୍ଠୀ ।
ଷାଠିଏ ସହସ୍ର ଶିଷ୍ୟ ବ୍ୟାସଙ୍କର ତୁଲେ
ଇନ୍ଦ୍ରପ୍ରସ୍ଥ ରାଜ୍ୟେ ଆସି ପ୍ରବେଶ ହୋଇଲେ ।
ପିତାମହ ଦେଖି ରାଜା ଛାଡ଼ିଲା ଆସନ
ଶତସହସ୍ର ପ୍ରଣାମ କଲା ପଶୁନାନ ।
ବ୍ୟାସେ ଯୁଧିଷ୍ଠିଙ୍କୁ ନେଇ ବସାଇଲେ କୋଳ
ପଚାରିଲେ ସେ ସମସ୍ତ ବାରତା କୁଶଳ ।
ଯୁଧିଷ୍ଠିର ଜଣାଇଲେ ବ୍ୟାସଙ୍କର ପାଦେ
ଅଶ୍ୱମେଧ କରିବି ମୁଁ ତୁମ୍ଭର ପ୍ରସାଦେ ।
ବ୍ୟାସ ବୋଇଲେ ତୋହର ଏ ଉଚିତ କର୍ମ
ଅଶ୍ୱମେଧ ଯୋଗୁ ବଳି ନାହିଁ ଆନ କର୍ମ ।
ରାଜସୂୟ ଯାଗ କଲୁ ତୋର ପୁଣ୍ୟବଳେ
ହତ୍ୟାଦୋଷ ଗଲା ପଶୁ ଗଲେ ସ୍ୱର୍ଗଥାଲେ ।
ପୁଣି ବୋଇଲେ ବାବୁ ତୁ ଶୁଣରେ ଯୁଧିଷ୍ଠି
ଅଶ୍ୱିନୀ କୁମାରକୁ ତୁ ମାଗ ଅଶ୍ୱଗୋଟି ।
ଧର୍ମନନ୍ଦନ ଚିନ୍ତିଲେ ଯୋଗାସନ ଧ୍ୟାନେ
ଆସନ କମ୍ପୁ ଅଇଲେ ସେ ମଧ୍ୟ ଭୁବନେ ।

ଅଶ୍ୱିନୀ କୁମାର ଦେଖି କଲେ ସାଧୁ ସାଧୁ
ତୁ ମହାରାଜା ଯୁଧିଷ୍ଠି ତ୍ରେଲୋକ୍ୟର ବନ୍ଧୁ ।
ଯାଗଙ୍କ ମଧ୍ୟରେ ଅଶ୍ୱମେଧ ଯାଗ ଶ୍ରେଷ୍ଠ
ଜ୍ଞାନ ମଧ୍ୟେ ଯେହ୍ନେ ବ୍ରହ୍ମଜ୍ଞାନ ହିଁ ଅତୁଟ ।
ଏ ଦୁଇରୁ ଶ୍ରେଷ୍ଠ ଆଉ ନାହିଁ ବ୍ରହ୍ମଲୋକେ
ଏକ ଯୋଗେ ବସନ୍ତି ତା ସଙ୍ଗେ ବୃନ୍ଦାରକେ ।
ଧର୍ମ ଅର୍ଥ କାମ ମୋକ୍ଷ ଅଟେ ଚାରିବିଧ
ଏ ଚାରିହେଁ ଏକ ମହାଯୋଗେ ହୋଇ ସିଦ୍ଧ ।
ଯୁଧିଷ୍ଠି ବୋଇଲେ ଶୁଣ ଅଶ୍ୱିନୀକୁମାର
କୁବଳୟା ଅଶ୍ୱ ଦିଅ ଯେ ଅଶ୍ୱରେ ସାର ।
ଏହା ଶୁଣିଣ କୁମାର ପ୍ରସନ୍ନ ହୋଇଲେ
ଅନେକ ବୁଝାଇ ତାଙ୍କୁ କୁବଳୟା ଦେଲେ ।
ଅଶ୍ୱକୁ ଘେନି ପାଣ୍ଡବେ ଆରମ୍ଭିଲେ ଯାଗ
ଅନୁକୂଳ କଲେ ବ୍ୟାସ ବହି ଅନୁରାଗ ।
ବ୍ୟାସ ବୋଇଲେ ତ୍ରେଲୋକ୍ୟେ ତୁହି ଏକ ଦେବ
ଅନନ୍ତ ବ୍ରହ୍ମାଣ୍ଡେ ତୋତେ କେବଣ ଦୁର୍ଲ୍ଲଭ ।
ଅଶ୍ୱିନୀ କୁମାର ତୋର ଅଟନ୍ତି ଯେ ପିତା
ପରମେଷ୍ଠୀ ଆଦି କିଏ ବଚନ ମେଣ୍ଟନ୍ତା ।
ଏ ଅଶ୍ୱ ତୁଲେ କାହାକୁ ବରଗିବୁ ତୁହି
ପ୍ରମାଣ ଥିବୁ ଏ ଦେବ ଅଶ୍ୱଗୋଟାକୁ ହିଁ ।
ଶୁଣି ବୋଇଲେ ଚଳାଇଯାଉ ଅଗଜୁନ
ଆସୁ ରାଜାମାନଙ୍କୁ ସେ ଦେଇ ନିମନ୍ତ୍ରଣ ।
ଏତେ ବୋଲୁ ବ୍ୟାସଦେବ ଅଇଲେ କିରୀଟୀ
ଅନେକ ତିଆରି ତାଙ୍କୁ କହିଲେ ଯୁଧିଷ୍ଠି ।
ବୁଲିବୁ ତୁ ଅଶ୍ୱ ସଙ୍ଗେ ଘେନି ସୈନ୍ୟଗଣ
ରାଜଗଣଙ୍କୁ ଯେମନ୍ତ ନିମନ୍ତ୍ରଣ ତୁ ଆଣ ।
ସବୁ ନୃପତି ପଡ଼ିଲେ ଆମ ଯୁଦ୍ଧକାଳେ
ବଳକା ରାଜା ଅଛନ୍ତି ଏ ମହାମଣ୍ଡଳେ ।
ଯେମନ୍ତ ଭକ୍ତି କରନ୍ତି ସେହି କାଳରାୟ
ଅନ୍ତରେ ତାକୁ କେବଳ ଦେଖାଇବୁ ଭୟ ।
ଯଜ୍ଞାଦି ଉତ୍ସବମାନ ହୁଏ ଯେତେବେଳେ
ବହୁତ ଲୋକ ଆସନ୍ତି ତହିଁ ଏକମେଳେ ।
ତେବେ ସିନା ସହୋଦର ପଣରେ ରହଇ
ପଣ୍ଡିତ ଯେ କାର୍ଯ୍ୟକାଳେ ସମସ୍ତ ସହଇ ।
ଯାଅ ଧନଞ୍ଜୟ ହେଉ ତୋରରେ କଲ୍ୟାଣ
ସୁବୁଦ୍ଧିବେଳ ଘେନି ତୁ ରାଜାମାନ ଆଣ ।
ଆମ୍ଭେ ରହିଥୁବୁ ବାବୁ ଏକାମ୍ର କାନନେ
ସେଠାରେ ଭେଟିବୁ ତୋତେ ବୁଝିବୁ ମନେ ।
ଏସନ ସମୟେ ତହିଁ ଦୁର୍ବାସା ମହର୍ଷି
ଅର୍ଜୁନ ସନ୍ଧ୍ୟେ ବେଗେ ମିଳିଲେକ ଆସି ।

ପାଥକୁ ବୋଇଲେ ସ୍ଥୂଳ ଚକ୍ଷୁ ତୁ ପାଇଛୁ
ଆମେ ପ୍ରଦାନ କରିବୁ ତୋତେ ଦିବ୍ୟଚକ୍ଷୁ ।
ଶତେ ଯୋଜନ ଥାଇ ତୁ ଚାହିଁଲେ ଫାଳଗୁନି
ଚିଦିତ ହୋଇବ ତୋତେ ସମସ୍ତ ଯେ ପୁଣି ।
ଏହିଠାରୁ ଯାଅ ତୁହି ଏକାମ୍ର କାନନେ
ସେ ସ୍ଥାନରୁ ଫଳ ଏକ ଆଣ ତୁ ବହନେ ।
ଦୂରେ ଥାଇ ଜାଣିବୁ ତୁ ସବୁ ସବ୍ୟସାଚୀ
ଯେ ଫଳ ଇଚ୍ଛା ତାହାକୁ ଆଣିବୁ ତୁ ବାଛି ।
ଏହା ଶୁଣି ଅରଜୁନ ଗଲା ତତକ୍ଷଣି
କାନନରୁ ଏକଗୋଟି ଫଳ ତହିଁ ଆଣି ।
ଦୁର୍ବାସାଙ୍କ ହସ୍ତେ ସେହି ଫଳଗୋଟି ଦେଲେ
ଦୁର୍ବାସା ରଖି ସେ ଫଳ ଗୋଟିକ ମନ୍ତ୍ରିଲେ ।
ଅର୍ଜୁନ ଧରନ୍ତେ ଫଳ ଶିବଦୂତା ମିଳି
ଦିବ୍ୟଚକ୍ଷୁ ଦେଲେ ତାକୁ ହୋଇ କୁତୂହଳ ।
ଅର୍ଜୁନକୁ କହିଲେ ତୁ ଶୁଣ ଫାଳଗୁନି
ଶତେ ଯୋଜନ ତୁ ଦେଖି ପାରିବୁ ସଜନି ।
ଏତେ ବୋଲି ତହିଁ ଚଳିଗଲେ ଶିବଦୂତା
ଚଳଇ ତହିଁ ବିଚିତ୍ରବୀର୍ଯ୍ୟର ଯେ ନାତି ।
ଶ୍ରୀଭୁଜେ ଗାଣ୍ଡିବ ଧନୁ ଚୁଣ ଦେଲେ କଷି
ଅନେକ ରତ୍ନ ମଣ୍ଡିଲେ ଅଶ୍ୱଦେହେ ଆସି ।
ବହୁତ ବର୍ଣ୍ଣ ଚାମର ସୁବର୍ଣ୍ଣ ବିକର୍ଣ୍ଣ
ତହିଁର ସଙ୍ଗେ ମୁକୁତା ରତ୍ନ ଖଞ୍ଜା ଜାଣ ।
ଏସନକ ଅଶ୍ୱ ମଣ୍ଡି ଚଳାଇଲା ବେଗେ
ଚଳଇ ସେ ଯୁଗଧର ପଦନୁ ଉଦ୍‌ବେଗେ ।
ଶ୍ରୀବତୀ ବଟର ତଳେ ତିଆରନ୍ତି ବ୍ୟାସେ
ଲକ୍ଷେକ ରାଜା ଆଣିବୁ ବିଛା ଧନୁମାସେ ।
ମକରମାସରେ ଶେଷ ହୋଇବ ଆହୂତି
ଯାଅ ଯାଅ ବୋଲି ଆଜ୍ଞା ଦେଲେ ମହାଯତି ।
ଆଦ୍ୟେ ପ୍ରବେଶ ପଶ୍ଚିମେ ଯହିଁ ସୋମନାଥ
ଦର୍ଶନ କରି ପ୍ରଣାମ କଲେ ତାଙ୍କୁ ପାର୍ଥ ।
ଦେଖିଲି ହେ ଯୋଗେଶ୍ୱର ତୋତେ ପ୍ରଥମରେ
ଜଗତକାରଣ ନାଥ ପଡ଼େ ତୋ ପୟରେ ।
ଅଭୟ ନିରାକାର ତୁ ପରଂବ୍ରହ୍ମ ଯୋଗୀ
କିଞ୍ଚିତ ଦୋଷ ତୁ ଦେବ ମାୟାଦର୍ପ ଭାଙ୍ଗି ।
ଜଗତ ସୋଦର ଦେବ ତୁ ପରମ ବନ୍ଧୁ
ସଂସାର ଅନ୍ଧକାରକୁ ତୁହି ଦେବ ଇନ୍ଦୁ ।
ସ୍ୱାମୀ ଚାରିଯୁଗେ ତୋତେ ଏକଜ ନିମିଷ
ବ୍ରହ୍ମା ଦେବତାଙ୍କୁ ହୁଏ ଏକଜ ଦିବସ ।
ନାରାୟଣ ଦେବତାଙ୍କୁ ହୁଏ ଦଣ୍ଡ ଦଣ୍ଡ
ଦେବତାମାନଙ୍କୁ ହୁଏ ସହସ୍ର ବରଷ ।

ଦେବତାମାନଙ୍କୁ ଯେତେବେଳେ ହୁଅ ଅର୍ଦ୍ଧେ
ତେତେବେଳେ ହୁଏ ତୋର ନିଃଶ୍ୱାସର ଅର୍ଦ୍ଧେ ।
ତୋତେ ଯେବେ ସହସ୍ରୋକ ବରଷ ହୁଅଇ
ସତରାଚର ବ୍ରହ୍ମାଣ୍ଡ ପ୍ରଳୟେ ରୁଡ଼ଇ ।
ସ୍ୱାମୀ ଦିବ୍ୟ ରୂପ ଧରୁ ତୁ ସଂସାର ଅର୍ଥେ
ଭବଂ ଭୂତନାଥ ଚିନ୍ତାବାକ୍ୟ କିସ ତୋତେ ।
ଏ ତୋହର ଚିହ୍ନବର୍ଣ୍ଣ ନ ଜାଣନ୍ତି କେହି
ତେଣୁ ଅନୁକୂଳ ଗୋଡ଼ ନିର୍ମଳ ତୋ ଦେହା ।
ମୁଁ ଯାହା ଜାଣଇ ସର୍ବ ହୁଏ ତୋର ସିଦ୍ଧି
ଅକିଞ୍ଚନ ଜନର ତୁ କରୁଣା ବାରିଧି ।
ସମସ୍ତ ପରକୁ ଦେବ ଇଚ୍ଛିଲା ଲେଙ୍ଗଟା
ଅଙ୍ଗେ ପାଂଶ ବୋଲି ଶିରେ ବାନ୍ଧିଅଛ ଜଟ ।
ତୁ ଦେବ ପରମାନନ୍ଦ ପୁରୁଷ ଉତ୍ତମା
ଶରଣ ରକ୍ଷଣ ଜନ୍ମେ ଜନ୍ମେ ତୁମ୍ଭ ବାନା ।
ଅଭୂତ ସାଧନ ତବ ନାଥ ତ୍ରିଲୋକରେ
ବଦନ୍ତି ଶାରଳା ଦାସ ଶିବ ଶ୍ରୀପୟରେ ।

—○—

ଅଶ୍ୱ ସହିତ ଅର୍ଜୁନର ଚତୁର୍ଦ୍ଦିଗ

ଭ୍ରମଣ ଓ ବରୁବାହନ ସଙ୍ଗେ ଯୁଦ୍ଧ

ଶୁଣ ବୈବସୂତ ମନୁ ବଦନ୍ତି ଅଗସ୍ତି
ଅର୍ଜୁନ ବିଜୟ ଦେଖି ବିଜେ ପଶୁପତି ।
ବୃଷଭ ବାହନେ ଆସି ମିଳନ୍ତେ କପାଳୀ
ଦେଖି ପାର୍ଥ ତାଙ୍କ ପାଦେ କଲେ ନିଉଛାଳି ।
ବୋଇଲେ ଶ୍ରୀ ଯୋଗେଶ୍ୱର ଶୁଣ ହୋ ବାସବି
ଅଶ୍ୱମେଧ ଯାଗ ତୁମ୍ଭେ ଅଛ ଯେ ଆରମ୍ଭି ।
ଅଶ୍ୱର ଲକ୍ଷଣ ଦେଖି ଆମ୍ଭେ ପଚାରିଲୁଁ
ଅଶ୍ୱମେଧ ଯାଗ ତୁମ୍ଭେ କରୁଛ ଜାଣିଲୁ ।
ପାର୍ଥ ବୋଇଲା ପ୍ରସନ୍ନ ହୁଅ ଆହେ ନାଥ
ଯାଅ ବୋଲି ଆଜ୍ଞା ଦେଲେ ଦେବ ବିଶ୍ୱନାଥ ।
ଆଲୋପ ଧର୍ମକୁ ଇଚ୍ଛା କରୁଅଛ ତୁମ୍ଭେ
ସେ ମହାଯାଗକୁ ବିଜେ କରିବାଟି ଆମ୍ଭେ ।
ବହୁ ରାଜା ବଧ କଲ ଏ ଭାରତ ଯୁଦ୍ଧେ
ଧର୍ମ ନାଶ ଯାଇ ବାଳକୁମରର ବଧେ ।
ଯଦ୍ୟପି ଦୁଷ୍ଟ ହୋଇବେ ସେ ବାଳକୁମରେ
ନ ଧରିବା ତାହାଙ୍କର ଦୋଷକୁ ମନରେ ।
ଏତେ ବୋଲି ହର ବେଗେ ଗଲେ ମନ୍ଦିରକୁ
ତହିଁ ଅର୍ଜୁନ ଚଳିଲେ ପଶ୍ଚିମ ଦେଶକୁ ।
ସ୍ୱର୍ଗର ଅଶ୍ୱ ଯେ ଭୂତ ଭବିଷ୍ୟତଜ୍ଞାତା
ଜାଣଇ ଅନନ୍ତକୋଟି ଯୁଗର ବାରତା ।

ସେ ଅଶ୍ୱ ଯାଇ ପଶିଲା ପଦ୍ମବଳ ଦେଶେ
 ଚନ୍ଦ୍ର କିରଣ ପରାୟ ପ୍ରାଣେ ପ୍ରାଣେ ପଶେ ।
 ଦେବଙ୍କ ଆଭରଣରେ ଭୂଷିତା ତା ଅଙ୍ଗ
 କିଞ୍ଚିତ ଚାଲି ତାହାର ବଡ଼ଇ ସରାଗ ।
 ଜନମନରଞ୍ଜନ ଯେ ଚୌରାଶୀ ଲକ୍ଷଣେ
 ଦେଖି ରାଜାମାନେ ହର୍ଷ ହେଲେ ମନେ ମନେ ।
 ରାଜା ଆଗରେ କହିଲେ ଯାଇ ଦେଶାଭରେ
 ଅପୂର୍ବ ଅଶ୍ୱ ପଶିଲା ଆସି ଆସ ଘରେ ।
 ଅପାର ରତ୍ନ ତାହାର ଦେହେକେ ଖଞ୍ଜିଲା
 ଶୁଣିଣ କର୍ଣ୍ଣକେଶରୀ ଆପେ ବିଜେ କଲା ।
 ଅଶ୍ୱକୁ ଦେଖିଣ ରାଜା ମୋହେ ପଡ଼ି ଲୋଭେ
 ମନ୍ତ୍ରୀ ଅମାତ୍ୟକୁ ଘେନି ଧରେ ଯାଇ ଯେବେ ।
 ଅଶ୍ୱ ପ୍ରତି ବାକ୍ୟ କରେ ରାଜା ଛାଡ଼ ମୋତେ
 ମୁହିଁ ଦେବଅଶ୍ୱ ତୁହି ହରିବୁ କେମନ୍ତେ ।
 ଅଶ୍ୱିନୀକୁମାର ବାକ୍ୟେ ଅଜଲା ରାଜନ
 ମୋତେ ପୁଣି ସାଜିଅଛି ପାଣ୍ଡବ ଅର୍ଜୁନ ।
 ଅଶ୍ୱ ମୁଖରୁ ଶୁଣନ୍ତେ ଏମନ୍ତ ସୁଲଭ
 ଭାଳଇ ନରେନ୍ଦ୍ର ଏହା ବଡ଼ଇ ଦୁର୍ଲ୍ଲଭ ।
 ଅଶ୍ୱ ହୋଇ ଭାଷଇ ଏ ମନୁଷ୍ୟର ବାଣୀ
 ପାଣ୍ଡବ ନାମ ଧରନ୍ତେ ଛାଡ଼େ ନୃପମଣି ।
 ତା ତହିଁ ମଣିଲା ଅଶ୍ୱ ଲକ୍ଷଗୁଣ ଧନେ
 ସମର୍ପିଲା ଅର୍ଜୁନର ଛାମୁରେ ଯତନେ ।
 ପୟରେ କର୍ଣ୍ଣକେଶରୀ ସହସ୍ରେ ପ୍ରଣମି
 କିଞ୍ଚିତେ ଅନେକ ଦୋଷ କଲି ଦେବସ୍ୱାମୀ ।
 ଶୁଣି ସାନନ୍ଦ ହୋଇଲେ ବୀର ଫାଲଗୁନି
 ଅଶ୍ୱମେଧ ଯାଗକୁ ଯା ତୋର ବଳ ଘେନି ।
 ବଦନ୍ତି ଅଗସ୍ତି ଶୁଣ ବୈବସ୍ୱତ ମନୁ
 ପବନ ବେଗେ ଚଳଇ ବାସବର ସୁନୁ ।
 ପଶ୍ଚିମ ଦେଶେ ଚଳଇ ଗହନ କନ୍ଦରେ
 ବିଜୟ ସେ ବୀରବର ମଗଧ ଦେଶରେ ।
 ନନ୍ଦ ଭୂପାଳ ଅଟଇ ଜରାସନ୍ଧ ପିତା
 ଜରାପୁତ୍ର ସହଦେବ ମହାବଳବନ୍ତ ।
 ଜରାସନ୍ଧକୁ ମାଳିନୀ ବୀର ବୃକୋଦର
 ସହଦେବ ସ୍ୱୟଂ ପୁତ୍ର ଅଟଇ ତାହାର ।
 ତାକୁ ରାଜା କଲା ଭୀମସେନ ସେହି ରାଷ୍ଟ୍ରେ
 ଭାରତ ଯୁଦ୍ଧେ ସେ ଥିଲା ପାଣ୍ଡବଙ୍କ ଆଟେ ।
 ସହଦେବର ନନ୍ଦନ ମହାଦେବ ନୃପ
 ତାହାର ରାଜ୍ୟରେ ଅଶ୍ୱ ପଶେ ଦେଇ ଧାପ ।
 ବିଚକ୍ଷଣ ଅଶ୍ୱ ଅଙ୍ଗେ ରତ୍ନ ଖଞ୍ଜାଅଛି
 ଯୋଦ୍ଧାହୋଇ ସେ ଅଶ୍ୱକୁ କେ ଅବା ମୁରୁଛି ।

ଅଶ୍ୱ ଅଜଲା ଦୃଷ୍ଟି ନାମେ ସେନାପତି
 ବାନ୍ଧିନେଲା ଦେଲା ମହାଦେବର ଯେ କତି ।
 ରାଜାକୁ ଦେଖି ହସିଲା କୁବଳୟା ହୟ
 ତା ଦେଖି ଆଶ୍ଚର୍ଯ୍ୟ ହେଲା ମହାଦେବରାୟ ।
 କିମ୍ଭୂତ କାରଣ ଏହା କହ ସେନାପତି
 ମନୁଷ୍ୟ ପ୍ରାୟ ହସଇ ଏ କେଉଁ ଯୁକତି ।
 ସନ୍ଧ୍ୟେ ଯାଇ କହଇ ତାକୁ ମହାରାଜ
 ଭୋ ଅଶ୍ୱ ତୁ ପଶୁ ହୋଇ ହସ କି ଆଶ୍ଚର୍ଯ୍ୟ ।
 ଅଶ୍ୱ ବୋଇଲା ମୁଁ ଅଟେ ଆକାଶର ହୟ
 କୁବଳୟ ନାମ ମୋର ମୋତେ ଧନଞ୍ଜୟ ।
 ଆଶିଅଛି ଅଶ୍ୱମେଧ କରିବେ ଯୁଧିଷ୍ଠି
 ରାଜା ଧରିବେ ଧଇଲେ ହୋଇବ ଅରିଷ୍ଟି ।
 ଶୁଣିଣ ସାନନ୍ଦ ହେଲା ମହାଦେବ ରାଜା
 ସେ ପାଣ୍ଡବ ଯୋଗୁଁ ନାଶଗଲେ ମୋର ଅଜା ।
 ପିତା ହିଁ ପଡ଼ିଲା ମୋର ସେ ଭାରତ ଯୁଦ୍ଧେ
 ପାଇଲି ମୁଁ ପାଣ୍ଡବଙ୍କୁ ମୋର ବଂଶ କ୍ରୋଧେ ।
 ଏତେ ବୋଲି ଅଶ୍ୱକୁ ସେ ଦୃଢ଼ କରି ଧରି
 ଅର୍ଜୁନ ଚାହିଁଲା ପୁଣି ପଞ୍ଚଦଶ ଘଡ଼ି ।
 ବାଟ ଚାହିଁନ୍ତେ ଯହୁଁ ସେ ଅଶ୍ୱ ନ ଆସଇ
 ଏକାକୀ ହୋଇ ଅର୍ଜୁନ ସେ ରାଜ୍ୟେ ପଶଇ ।
 ଦେଖି ଉଗାଳିଲେ ତାକୁ ଅନେକ ସଜନି
 ନାରାଚେ ବିଘାତ ତାକୁ କଲେ ଫାଲଗୁନୀ ।
 ଏକା ପ୍ରହାରେ ଅନେକ ସୈନ୍ୟ ତହିଁ ଲୋଟି
 ଦେଖି ଗଜେନ୍ଦ୍ର ସମରେ ଆପେ ଗଲା ଉଠି ।
 ଅର୍ଜୁନ ବୋଇଲେ ଆହୋ ଶୁଣିବାକ ତୁମ୍ଭେ
 ରାଜା ନିମନ୍ତଣ କରି ଆସିଅଛୁ ଆମ୍ଭେ ।
 ଅଦୋଷେ ନାଶ ନ କର ତୋର ସୈନ୍ୟବଳ
 ସୈନ୍ୟ ଘେନି ଆପେ ଅଶ୍ୱମେଧ ଯାଗ ଚଳ ।
 ମନ୍ତ୍ରୀ ତାହାକୁ ବୁଝାଏ ଶୁଣ ନରପତି
 ତ୍ରେଲୋକ୍ୟ ମଧ୍ୟରେ ପାର୍ଥ ଅଟେ ଏକ କ୍ଷତ୍ରୀ
 ଏମନ୍ତ ମହିମା ଯହୁଁ ଶୁଣିଲାକ ରାୟ
 ନିଉଛାଳି କଲା ସହଦେବର ତନୟ ।
 ନିମନ୍ତଣ କରି ତାକୁ ବୋଇଲେ ଫାଲଗୁନି
 ଏହିକ୍ଷଣି ଚଳ ତୁହୋ ପାତ୍ରମନ୍ତ୍ରୀ ଘେନି ।
 ଲକ୍ଷେ ରାଜା ମଧ୍ୟେ ଯାଇ ଘେନ ଅର୍ଯ୍ୟନୀର
 ଚଳିଲା ସେ ମହାଦେବ ହସ୍ତିନା ନଗର ।
 ଅର୍ଜୁନ ଯେ ଅଶ୍ୱ ବେଗେ ଦେଲାକ ଚଳାଇ
 ଭାନୁମତୀ ପୁରେ ସେହି ପଶିଲାକ ଯାଇ ।
 ଅଭୟମନୁ ବୋଲି ସେ ତହିଁରେ ନୃପତି
 ଅଶ୍ୱକୁ ଦେଖି ମିଳିଲା ଆସି ତାର କତି ।

ଅଶ୍ବକୁ ଦେଖି ଧରିବା ପାଇଁ କଲା ଇଚ୍ଛା
 ଅଶ୍ବ ବୋଇଲା ମୃତ୍ୟୁକୁ ନ କର ତୁ ବାଞ୍ଛା ।
 ପାଣ୍ଡବେ କରିବେ ପୃଥ୍ବୀ ଅଶ୍ବମେଧ ଯାଗ
 ଯୋଦ୍ଧାଙ୍କୁ ଘେନି ରାଜା ତୁ ଚଳହୋଇ ବେଗ ।
 ଅର୍ଜୁନ ଦେବ ଅଛନ୍ତି ଗଙ୍ଗାନଦୀ କୂଳେ
 ଶୁଣି ଦଣ୍ଡ ଘେନି ମହାପାଳ ବେଗେ ଚଳେ ।
 ଅନେକ ପୂଜା କରଇ ଫାଲଗୁନକୁ ଯାଇ
 ବହୁତ ଧନ ରତନ ସଙ୍ଗତରେ ନେଇ ।
 ନିମନ୍ତ୍ରଣ ଦେଇ ପାର୍ଥ କହେ ସର୍ବ କଥା
 ସମଦଣ୍ଡ ଘେନି ତୁହୋ ଚଳ ମହାରଥା ।
 ଅଶ୍ବମେଧ ଯାଗରଟି ଯେତେକ ବିଧାନ
 ଅନେକ ଦ୍ରବ୍ୟ ଘେନିଣ ଚଳେ ସେ ରାଜନ ।
 ପାତ୍ର ମନ୍ତ୍ରୀ ସହ ତହିଁ ହସ୍ତିନାକୁ ଗଲା
 ଅଶ୍ବ ଘେନି ବେଗେ ପାର୍ଥ ସେଠାରୁ ଚଳିଲା ।
 ବେଲାଳ ଦେଶରେ ଯାଇଁ ବିଜେ ସବ୍ୟସାଚୀ
 ବେଲାଳସେନ ଅଶ୍ବକୁ ଧରିବାକୁ ଇଚ୍ଛି ।
 ଅଶ୍ବ ବୋଇଲା ମୁଁ ଅଟେ ଅର୍ଜୁନର ହୟ
 ଅଶ୍ବମେଧ ଯାଗକୁ ହୋ ଚଳ ବେଗେ ରାୟ ।
 ଅର୍ଜୁନ ହିଁ ବିଜେ କଲେ ଅଶ୍ବ ପଛେ ପଛେ
 ରାଜାର ଯେ ପୂଜାବିଧି ଘେନିଲେ ବିବସେ ।
 ମଣୋହି ଯେ ଗାଡ଼ କରି ଲୋଡ଼ଇ ସେ ରାୟ
 ନାହିଁ କରି ତହିଁ ଚଳିଗଲେ ଧନଞ୍ଜୟ ।
 ଏହିପରି ବହୁ ଦେଶ ବହୁତ ନୃପତି
 ନିମନ୍ତ୍ର ଚଳେ ଚିତ୍ତବୀର୍ଯ୍ୟର ଯେ ନାତି ।
 ତହିଁ ସେ ଡାହାଳ ଦେଶେ ଯାଇଣ ମିଳଇ
 ଅଶ୍ବ ଦେଖି ରାଜା ମନେ ବିଚାର କରଇ ।
 ଅଶ୍ବକୁ ଧଇଲାବେଳେ ଶୂରବର ରାୟ
 ଅଶ୍ବ ବୋଇଲାକ ଆସୁଅଛି ଧନଞ୍ଜୟ ।
 ଶୁଣିଣ ଡାହାଳେଶ୍ବର କଲା ଅଶ୍ବପୂଜା
 ଅର୍ଜୁନ ଛାମୁରେ ବିଜେ ଡାହାଳେଶ ରାଜା ।
 ପାଞ୍ଚକୋଟି ତୁରଙ୍ଗମ ଘେନି ମହାପାଳ
 ପ୍ରଚଣ୍ଡ ମଣ୍ଡଳୁ ବେଗେ ଚଳେ ତତକାଳ ।
 କ୍ଷୀରଦେଶେ ପ୍ରବେଶିଲା ବୀର ଫାଲଗୁନି
 ଅଶ୍ବ ସଙ୍ଗରେ ଅନେକ ରତ୍ନ ଅଛି ଘେନି ।
 ଧର୍ମସେନ ବୋଲି ଅଟେ ତହିଁର ନୃପତି
 ସେ ରାଜା ଅଶ୍ବକୁ ଯାଇ ଧଇଲା ତଡ଼ତି ।
 ଅଶ୍ବ ବୋଇଲା ତୁ ମୋତେ ନ ଧର ହେ ରାୟ
 ଅଶ୍ବମେଧ ଯାଗପାଇଁ ପାର୍ଥ ଦିଗ୍‌ବିଜୟ ।
 ଶୁଣିଣ ସାନନ୍ଦ ହେଲା କ୍ଷୀରଦେଶ ରାଜା
 ଅନେକ ସମ୍ଭାର ଦେଇ କଲା ଅଶ୍ବପୂଜା ।

ଅର୍ଜୁନ ବିନୟ କଲେ ତହିଁ ବେଗ ଯାଇଁ
 ଅନେକ ଭକତି ତାକୁ କଲା ନରସାଇଁ ।
 ନିମନ୍ତ୍ରଣ ଯୋଗାଡ଼ ଯେ ଦେଲାକ ବିବସ
 ଚଳ ଅଶ୍ବ ଘେନି ଅଶ୍ବମେଧକୁ ପ୍ରତ୍ୟକ୍ଷ ।
 ଶୁଣିଣ ସେ ରାଜା ଗଲା ସୈନ୍ୟ ତୁଳେ ସାଜି
 ତାହାର ସଙ୍ଗରେ ଅଛି ଦଶଲକ୍ଷ ବାଜି ।
 ଅଶ୍ବମେଧ ଯାଗକୁ ଯେ ଚଳେ ନରପତି
 ସମସ୍ତ ରାଜ୍ୟ ସମାରୋହରେ ଚଳନ୍ତି ।
 ମାଧୁର୍ଯ୍ୟ ଦେଶର ରାଜା ମଧୁସେନ ରାୟ
 ତାହାର ରାଜ୍ୟରେ ଯାଇ ପଶିଲା ସେ ହୟ ।
 ଅଶ୍ବକୁ ଧରନ୍ତେ ସେହି କହିଲା ଯେ କଥା
 ପାଣ୍ଡବଙ୍କୁ ଅଶ୍ବମେଧ ଯାଗର ବାରତା ।
 ଅର୍ଜୁନକୁ ଯାଇ ଦରଶନ କଲା ରାଜା
 ଅର୍ଜୁନ ବୋଇଲେ ଅଙ୍ଗବଳ ଘେନି ଯାଯା ।
 ସକଳ ଅଶ୍ବମାନଙ୍କୁ କରି ରତ୍ନମୟ
 ଚଳଇ ସେ ଇନ୍ଦ୍ରପ୍ରସ୍ଥେ ମଧୁସେନ ରାୟ ।
 ତହିଁ ପୁଣି ଅର୍ଜୁନ ସେ ଅଶ୍ବକୁ ଚଳାଇ
 ମାନଭଙ୍ଗ ରାଜ୍ୟେ ପୁଣି ପ୍ରବେଶିଲେ ଯାଇ ।
 ଧୀର ଅର୍ଜୁନ ବୋଲି ଯେ ତହିଁର ନୃପତି
 ତାହାର ରାଜ୍ୟରେ ଅଶ୍ବ ପଶିଲାକ ଧାତି ।
 ଅଶ୍ବକୁ ଧରନ୍ତେ ସବୁ କହିଲାକ ହୟ
 ଶୁଣି ସେ ଅଶ୍ବକୁ ପୂଜା କଲା ମହାରାୟ ।
 ନିମନ୍ତ୍ରଣ ଯୋଗାଡ଼କୁ ଦେଇ ଅରଜୁନ
 ଅଶ୍ବ ଘେନି ତହିଁ ବୀର ଚଳଇ ବହନ ।
 ସାନନ୍ଦ ବଳ ରାଜ୍ୟରେ ରାଜା ବୃହନ୍ନଳା
 ଅଶ୍ବ ଘେନି ଅର୍ଜୁନ ତା ରାଜ୍ୟେ ଯାଇଁ ମିଳି ।
 ଅଶ୍ବ ଧରନ୍ତେ କହିଲା ସେ ସକଳ କଥା
 ଅଶ୍ବବଳ ଘେନି ବେଗେ ଚଳେ ମହାରଥା ।
 ନନ୍ଦିବନେ ଯାଇ ବିଜେ କଲେ ସବ୍ୟସାଚୀ
 ନନ୍ଦିକେଶ୍ବର ଯେ ତହିଁ ବିଜେ କରିଛନ୍ତି ।
 ନନ୍ଦିକେଶ୍ବର ଯେ ରୁହାଇଲେ ଅର୍ଜୁନକୁ
 ଅମୃତପାନ ଭୋଜନ ଦେଲେକ ତାହାକୁ ।
 ଯଥାବିଧିରେ ସେଠାରେ ସାରିଲେ ଭୋଜନ
 ଆଚମନ ସାରି କଲେ ତାମ୍ବୁଳ ଚର୍ବଣ ।
 କହିଲେ ନନ୍ଦିକେଶ୍ବର ରାଜା ପରମାର୍ଥ
 ଅମୃତ ଲତୁକୁ ଦେଲେ ଅର୍ଜୁନର ହସ୍ତ ।
 ଭୁଞ୍ଜିଲେ ଯେ କ୍ଷୁଧା ତୃଷ୍ଣା ନ ଆସିବ କିତି
 ଏମନ୍ତ କହିଲେ ତାଙ୍କୁ ସେହି ମହାଯତି ।
 ନନ୍ଦିକେଶ୍ବର ସମୋଧି ଗଲେ ବୀର ପାର୍ଥ
 ଉଡ଼ୁଙ୍ଗ ଦେଶରେ ଯାଇ ପ୍ରବେଶ ତୁଚ୍ଚିତ ।

ଅଶ୍ୱ ଚଳାଇ ଚଳାଇ ତହିଁ ଧନଞ୍ଜୟ
 କନ୍ଦର ନଗରେ ଯାଇ କରଇ ବିଜୟ ।
 କନ୍ଦର୍ପ ରାଜାକୁ ତହିଁ କରଇ ବରଣ
 ଅଶ୍ୱବଳ ଘେନି ତୋର ଚଳ ଏହିକ୍ଷଣ ।
 କଳିଙ୍ଗ ଦେଶେ କଳିଙ୍ଗସେନ ଯେ ନୃପତି
 ତାହାକୁ ବରଣ ଦେଇ ବାସବ ସନ୍ତତି ।
 ଚୋଖାର ମଣ୍ଡଳ ଯାଇ ମିଳେ ଅଶ୍ୱ ଘେନି
 ପାଣି ମଣ୍ଡଳ ଯା କାଞ୍ଚୁ ନଗ୍ର ଏହି ତିନି ।
 ଲକ୍ଷ୍ମଣବନ୍ଧ ଅଶ୍ୱକୁ ଧଇଲେ ନରେନ୍ଦ୍ର
 ଅଶ୍ୱ ବୋଇଲା ମୋ ଲାଗି ହେବ ବଡ଼ ଦୁଃସ୍ତ ।
 ବୋଲେ ମହାପତି ମୋତେ ଡ୍ରେଲୋକେ ସରି
 ଲକ୍ଷ୍ମଣବନ୍ଧ ତୁ ମୋତେ କାହିଁ ତେଜିପାରି ।
 ଏଣେ ବାଟ ଚାହିଁ ପାର୍ଥ ବିସ୍ମୟ ହୋଇଲା
 ଏତେବେଳ ଯାଏ କିମ୍ପା ଅଶ୍ୱ ନ ଆସିଲା ।
 ଧନୁଶର ଘେନି ତହିଁ ବିଜେ ସବ୍ୟସାଚୀ
 ରାଜ୍ୟ ଭିତରେ ତାହାର ପଶି ଯାଉଅଛି ।
 ଅର୍ଜୁନ ବୋଇଲା ଶୁଣ ଆରେ ଦେଶାନ୍ତର
 ଯାଇ ଜଣାଅ ତୋହର ରାଜାର ଛାମୁର ।
 ପାଣ୍ଡବଙ୍କ ଅଶ୍ୱମେଧ ଯାଗ ବୋଲି କହ
 ଆକାଶର ଅଶ୍ୱ ତୁହୋ ବେଗେ ଛାଡ଼ିଦିଅ ।
 ରାଜା ଆଗରେ କହିଲେ ବେଗେ ଚାରଗଣ
 ବୋଲେ ମହାକେଶରୀ ତା ଶିର ଛେଦି ଆଣ ।
 ରାଜାର ଆଜ୍ଞାରେ ଯୋଦ୍ଧା ଗଲେ ବେନି କୋଟି
 ଶତେପୁର କରି ଯାଇଁ ବେଢ଼ିଲେ କିରୀଟୀ ।
 କାମ୍ୟକଶର ଅର୍ଜୁନ ତହିଁ ବେଗେ ସନ୍ଧି
 ବେନିକୋଟି ଯୋଦ୍ଧାଙ୍କର ଶିର ଦେଲା ଛେଦି ।
 ଜଗତୀରେ ଥାଇ ତାହା ଦେଖେ ମହାପାଳ
 ଆପେ ବିଜେ କଲା ଘେନି ଚତୁରଙ୍ଗ ବଳ ।
 ହସ୍ତୀଏ ଚଢ଼ି ଅର୍ଜୁନ ପାଶକୁ ସେ ଆସେ
 କି ନିମନ୍ତେ ମୋର ସୈନ୍ୟ ମାଇଲୁ ନିର୍ଦ୍ଦୋଷେ ।
 ଅର୍ଜୁନ ବୋଇଲେ କିମ୍ପା ଧଇଲୁ ତୁ ହୟ
 ସେ ଅଶ୍ୱ ଧଇଲେ ମୋର ନ ସହଇ ଦେହ ।
 ବୋଇଲା ମହାକେଶରୀ ଅଶ୍ୱମେଧ କରି
 ବେଳେକ ନ ସହି ସୈନ୍ୟ ମାଇଲୁ ମୋହରି ।
 ତୁ ଯେ ସଜନ୍ୟ ମୋହର କଲୁ ପ୍ରାଣେ ନାଶ
 ଏକା ଜନେ ସିନା ତୋର କାଟିବି ମାଉଁସ ।
 ହାବୋଡ଼େ ଶରେକ ତହିଁ ମାଇଲେ ଅର୍ଜୁନ
 ଗଜରେ ଉତ୍ତାନଶାୟୀ ହେଲା ସେ ରାଜନ ।
 ରାଜାର ପଡ଼ନ୍ତେ ଭୟେ ପଳାଇଲେ ଥାଟ
 ରହ ରହ ବୋଲି ଡାକେ ଦ୍ରୋଣଗୁରୁ ଚାଟ ।

ଶ୍ରୀକରେ ପାଶେକ ଘେନି ସେ ବୀର ଅର୍ଜୁନ
 ମହାକେଶରୀ ରାଜାକୁ କରିଣ ବନ୍ଧନ ।
 ଶିର ଛେଦିବି ଇଚ୍ଛନ୍ତେ ଦେଖି ଅମାନତ୍ୟ
 ରଖ ରଖ ପାର୍ଥ ବୋଲି ବୋଲନ୍ତି ସମସ୍ତେ ।
 ବହୁ ପାପ ହେବ ରାଜା ଶିରଛେଦ ହେଲେ
 ଏହା ବୋଲି ପାର୍ଥ ପାଦେ ସର୍ବେ ପ୍ରଣମିଲେ ।
 ସମସ୍ତଙ୍କ କଥା ଶୁଣି ବୋଲନ୍ତି ଅର୍ଜୁନ
 ବାନ୍ଧି ଏହାକୁ ଯଜ୍ଞକୁ କର ହେ ଗମନ ।
 ରାଜାକୁ ତୁମ୍ଭର ଘେନିଯାଅ ଏହି ମତେ
 ଯଜ୍ଞ ବରଣେ ଯାଅନ୍ତି ନୃପତି ସମସ୍ତେ ।
 ଏମନ୍ତ ବନ୍ଧନ କରି ଘେନି ତୁମ୍ଭେ ଯିବ
 ବାଟରେ ଫେଡ଼ିଲେ ଶିର ଛେଦନ ହୋଇବ ।
 ବନ୍ଧନ କରି ନିଅନ୍ତେ ଦେଖି ରାଜାମାନେ
 ଅନ୍ତରେ ଯେ ମହାଭୟ କଲେ ମନେ ମନେ ।
 ଶୁଣ ବୈବସ୍ୱତ ମନୁ ବଦନ୍ତି ଅଗସ୍ତି
 ଭୟରେ ସମସ୍ତ ରାଜା ବନ୍ଧନ ଚଳନ୍ତି ।
 ଅନେକ ଧନ ରତ୍ନରେ ମଣ୍ଡାହୟ ଯାନ
 ଶ୍ୱେତ ଚାମର ଡାଳିମ୍ବ ନେତ ନାନାବର୍ଣ୍ଣ ।
 ପାଟ ପତନୀ ସିନ୍ଧୁଆ ଆଦି ଦାସୀନେତ
 ରାଜ ମୁକୁତା ମାଣିକ୍ୟ ମଣି ନାନାରତ୍ନ ।
 ପଶ୍ଚିମରେ ଦୁଇଭଣା ପଞ୍ଚାଶ ସହସ୍ର
 ସମସ୍ତ ପଠାଇ ଦେଇ ଗଲେ ଇନ୍ଦ୍ରଶିଷ୍ୟ ।
 ଦକ୍ଷିଣରେ ଏକଭଣା ସାତସହସ୍ର ନୃପ
 ପୂର୍ବ ଦିଗରେ ତିରିଶ ସହସ୍ର ଯେ ଭୂପ ।
 ଅଶ୍ୱ ଚଳାଇ ଏତେକ ଅର୍ଜୁନ ନିମନ୍ତ୍ର
 ଭରତ ଦିଗକୁ ଗଲେ ଅଶ୍ୱ ଘେନି ଧାତି ।
 ଗଗନପୁର ନଗରେ ବିରୁପାକ୍ଷ ରାୟ
 ତାହାର ପୁରେ ପଶିଲା ଯାଇଁ ଦେବ ହୟ ।
 ଦିବ୍ୟ ଅଳଙ୍କାର ଘେନି ପଶନ୍ତେ ରାଜ୍ୟରେ
 ଲୋକେ ଧରିନେଇ ଦେଲେ ରାଜାର ଛାମୁରେ ।
 ଅଶ୍ୱ ନେଇ ଚନ୍ଦ୍ରଶାଳା ପୁରେ ରାଜା ଥୋଇ
 ଅଶ୍ୱ ବୋଇଲା ଆତ୍ମକୁ ଛାଡ଼ ନରସାଇଁ ।
 ତିନିଦିଗ ନିମନ୍ତ୍ରଣ କଲେଣି ଯେ ପାର୍ଥ
 ତିନିଭଣା ସତାଅଶୀ ସସ୍ର ନରନାଥ ।
 ଏକାକେ ଅର୍ଜୁନ ସେହି ରାଜ୍ୟରେ ପଶିଲେ
 ଗୋଳ କରି ଯୋଦ୍ଧାମାନେ ଆସି ଓଗାଳିଲେ ।
 ପାଞ୍ଚ ଅଭିବ୍ରତ ଯୋଦ୍ଧା ଆବୋରିଲେ ଯହିଁ
 ହାବୋଡ଼ା ଶର ବିନ୍ଧିଲେ ଦେଖି ପାର୍ଥ ତହିଁ ।
 ପଡ଼ିଲେ ସମସ୍ତେ ତହିଁ ଯେ ଉତ୍ତାନଶାୟୀ
 ଅଚେଷ୍ଟା ହୋଇଲେ କାହା ଦେହେ ଜ୍ଞାନ ନାହିଁ ।

ଧର୍ମ ଯଜ୍ଞ ଅଥେ ନ ମାଇଲେ ତାକୁ ପ୍ରାଣେ
 ଏହା ଦେଖି ରାଜା ବିଜେ କଲେ ଯେ ଆପଣେ ।
 ଦଶ ସହସ୍ର ଯୋଦ୍ଧାକୁ ଘେନି ଦଣ୍ଡଧାରୀ
 ଅର୍ଜୁନକୁ ବେଢ଼ିଲେ ସେ ଶତେପୁର କରି ।
 ଅବିଷଣେ ନାରାତ ଯେ ବିଷେ ଫାଲଗୁନୀ
 ମୋହେ ପଡ଼ିଲେକ ବିରୂପାକ୍ଷର ସଜନୀ ।
 ରାଜା ମଧ୍ୟ ପଡ଼ିଗଲା ଶସ୍ତ୍ର ବିଘାତରେ
 ଅସାଷ୍ଟମ ହୋଇ ପଡ଼ିଗଲେ ସର୍ବ ବୀରେ ।
 ରାଜାର ଶିର ଛେଦନ କରଣେ ଅର୍ଜୁନ
 ଆକର୍ଷି କଟାରି କରେ କଲେକ ଧାରଣ ।
 ବିନୟେ ବୋଇଲେ ତହିଁ କୁବଳୟା ଅଶ୍ୱ
 ଛାଡ଼ ଛାଡ଼ ପାର୍ଥ ତବ ଧର୍ମ ହେବ ନାଶ ।
 ଅଶ୍ୱର ବଚନେ ତାକୁ ଛାଡ଼ିଲେ ଅର୍ଜୁନ
 ଅଶ୍ୱମେଧ ଯାଗକୁ ଯେ କଲେ ନିମନ୍ତ୍ରଣ ।
 ତହିଁ ସେ ରାଜନ ନିଜ ଦଳବଳ ଘେନି
 ହସ୍ତିନାପୁରକୁ ଚଳିଗଲେ ତତକ୍ଷଣି ।
 ତହିଁ ଉତ୍ତର ଦିଗରେ ଚଳଇ ଫାଲଗୁନି
 ଦ୍ୱିଗର୍ତ୍ତ ରାଜ୍ୟେ ମିଳିଲା ଯାଇ ଅଶ୍ୱ ଘେନି ।
 ଦ୍ୱିଗର୍ତ୍ତ ରାଜାର ପୁତ୍ର ବ୍ରହ୍ମସେନ ରାଜା
 ଅଶ୍ୱକୁ ଦେଖି ଅନେକ କରି ତାର ପୂଜା ।
 ନିମନ୍ତ୍ରଣ ଘେନି ଅଶ୍ୱମାନଙ୍କର ତୁଲେ
 ଇନ୍ଦ୍ରପ୍ରସ୍ଥ ରାଜ୍ୟକୁ ସେ ବେଗେ ଚଳିଗଲେ ।
 ପଞ୍ଚାଳ ଦେଶରେ ଯାଇ ବିଜେ ଧନଞ୍ଜୟ
 ମଧୁକେଶର ଯେ ଧୃଷ୍ଣଦ୍ୟୁମନ ତନୟ ।
 ଅଶ୍ୱକୁ ଦେଖି ଉତ୍ସବ କରାଇ ରାଜ୍ୟରେ
 ମଣୋହି କରଇ ସବ୍ୟସାଚୀ ସେ ପୁରରେ ।
 ନିମନ୍ତ୍ରଣ ଦେଇ ତାଙ୍କୁ ଚଳିଗଲେ ପାର୍ଥ
 ବାହାରିଲା ଦଳବଳ ଘେନି ସେ ସମସ୍ତ ।
 ତହିଁ ଶିବପୁର ନଗ୍ରେ ଚଳଇ ତତ୍ତ୍ୱତି
 ବିଷ୍ଣୁକର ପଣ୍ଡା ତହିଁ ରାଜ୍ୟକୁ ପାଳନ୍ତି ।
 ଅଶ୍ୱ ପଶନ୍ତେ ଧରେ ସେ ଯାଇ ତତକ୍ଷଣ
 ରତ୍ନମାନଙ୍କୁ ଛଡ଼ାଇ ଘେନିଲା ବ୍ରାହ୍ମଣ ।
 ଅଶ୍ୱ ହୋଇଲେକ ତୁ ହୋ ଶୁଣ ବିଷ୍ଣୁକର
 ମୁହିଁ ଦେବୟୟ ମୋର ପଛେ ପାର୍ଥବୀର ।
 ମଉଗବେ ତାହା କଥା ନ ଶୁଣଇ ଦ୍ୱିଜ
 ଧନରତ୍ନ ଚାମରକୁ କରଇ ଗ୍ରାହିୟ ।
 ଅଶ୍ୱର ବିଳମ୍ବ ଦେଖି ବୀରବର ପାର୍ଥ
 ରାଜ୍ୟରେ ପ୍ରବେଶ ହେଲେ ଧନୁଶର ହସ୍ତ ।
 ଦେଖିଣ ଧାମନ୍ତି ଯୋଦ୍ଧା ଉପାଧି ବ୍ରାହ୍ମଣ
 ବେଢ଼ି ବିନ୍ଧିଲେ ପାର୍ଥକୁ ବନ୍ତ୍ର ସମ ବାଣ ।

ତିମିର ଶରେକ ପେଷିଦେଲେ ସବ୍ୟସାଚୀ
 ମୋହ ଗଲେ ଦ୍ୱିଜବର ଚେତା ନାହିଁ କିଛି ।
 ସଇନ୍ୟଙ୍କ ଅଚେତନ ଦେଖି ବିଷ୍ଣୁକର
 ଆପେ ବିଜେ କଲା ଘେନି ପାଞ୍ଚଲକ୍ଷ ବୀର ।
 ମକର କେତନ ଜିଣି ଦିଶେ ତାର କାୟ
 ଦିଶଇ ସେହି ଅଳକାନାଥର ପରାୟ ।
 ଉଚ୍ଚୈଶ୍ୱରୀ ପ୍ରାୟ ଏକ ଆରୋହିଛି ଅଶ୍ୱ
 ଅର୍ଜୁନ ଛାମୁରେ ମିଳେ ବିଷ୍ଣୁକର ଦାସ ।
 ଦ୍ୱିଜ ବୋଲେ ନର ହୋଇ ପଶୁ ମୋ ରାଜ୍ୟକୁ
 ସତେ କି ଆଶା କରୁଛୁ ତୁ ଅଶ୍ୱ ନେବାକୁ ।
 ଦେଖି ମନେ ବିଚାରଇ ବୀର ଫାଲଗୁନି
 ବିଷ୍ଣୁକର ପଣ୍ଡା ଏତ ନ ପାରଇ ଚିହ୍ନି ।
 ଦରହସିତ ଦହନେ ବୋଲେ ଧନଞ୍ଜୟ
 ଚିହ୍ନି ନ ପାରିଣ ପଣ୍ଡା ବାନ୍ଧିଣ ଆସ ହୟ ।
 ତୁମ୍ଭେ ଯେ ଥିଲ ନଗର ବାହାରରେ ଯାଇ
 ଭିକ୍ଷାପାତ୍ରେ ତୁମ୍ଭ ଘରେ ଥିଲୁ ପାଞ୍ଚଭାଇ ।
 ଗଉଡ଼ମୀ ତୀର୍ଥେ ଆମ୍ଭେ ଗଲୁ ସ୍ନାନ କରି
 ଭୀମସେନ ଠାକୁର ଯେ ଚାଣ୍ଡାଳକୁ ମାରି ।
 ଶୁଣି ବିଷ୍ଣୁକର ବେଗେ ତେଜି ତୁରଙ୍ଗମ
 ପାଦ୍ୟ ଅର୍ଘ୍ୟ ଦେଇ କଲା ଅର୍ଜୁନେ ପ୍ରଣାମ ।
 ଅନେକ ବିନୟ ଭକ୍ତିଭାବକୁ ଦେଖାଇ
 ପାର୍ଥ ବୋଲେ ରହିବାକୁ ମୋତେ ବେଳ ନାହିଁ ।
 ମକର ମାସେ ହୋଇବ ଅଶ୍ୱମେଧ ଯାଗ
 ଏକା ଜଣେ ନିମନ୍ତ୍ରିକି ଯାଇ ଚାରିଦିଗ ।
 ଅଶ୍ୱମେଧ ଅଶ୍ୱ ଘେନି ଚଳିଯା ବହନ
 କଥାବାର୍ତ୍ତା ହୋଇଯିବା ଯାଇ ଯାଗସ୍ଥାନ ।
 ବିଷ୍ଣୁକର ଚଳିଲା ଯେ ହସ୍ତିନାପୁରକୁ
 ଅର୍ଜୁନ ଚଳିଲେ ତହିଁ ଘେନିଣ ଅଶ୍ୱକୁ ।
 ଉଜାଣ ଦେଶ ରାଜାକୁ ନିମନ୍ତ୍ରଣ ଦେଲେ
 ସେ ରାଜା ଗମନ୍ତେ ତହିଁ ପାର୍ଥ ଚଳିଗଲେ ।
 ମହାରାଷ୍ଟ୍ର ଦେଶେ ମରହଟ୍ଟା ରାଜନକୁ
 ନିମନ୍ତ୍ରି ଅର୍ଜୁନ ଘେନି ଚଳିଲେ ଅଶ୍ୱକୁ ।
 ମହାର ଦେଶରେ ଯାଇ ପ୍ରବେଶ ଫାଲଗୁନି
 ସେ ରାଜାକୁ ପେଷି ଚଳିଗଲେ ଅଶ୍ୱ ଘେନି ।
 କାଶୀ ନଦୀକୂଳରେ ଯେ ଅଛି ମହ୍ୟକ୍ଷଣ
 ଅଶ୍ୱ ଘେନି ପାର୍ଥ ତହିଁ ହୋଇଲେ ପ୍ରବେଶ ।
 ଉତ୍ତର କୁମାର ପୁଣି ମୃଗସେନ ରାୟ
 ମଣୋହି ବିଧି କଲାକ ତହିଁ ଧନଞ୍ଜୟ ।
 ସେ ରାଜାକୁ ନିମନ୍ତ୍ରିଣ ବାସବୀ ଚଳିଲେ
 ମାଳବ ଦେଶରେ ଯାଇ ପ୍ରବେଶ ହୋଇଲେ ।

ଚନ୍ଦ୍ରବ୍ରହ୍ମା ନାମେ ତହିଁ ଏକଇ ନୃପତି
 ସକଳ ବୁଝାଇ କରି ତାହାକୁ ନିମନ୍ତ୍ରଣ ।
 ତହିଁ ସେ ବନଗହନେ ଚଳଇ ଫାଳଗୁନି
 ସେ ରାଜା ଚଳିଲା ତେଣେ ଅଶ୍ୱମାନ ଘେନି ।
 ଏକତନ୍ତ୍ର ନଗ୍ରେ ପାର୍ଥ ପ୍ରବେଶ ବହନ
 ଦେବଶର୍ମା ବ୍ରାହ୍ମଣ ସେ ତହିଁର ରାଜନ ।
 ମହାସୁଖରେ ଅଛଇ ପାଇ ଅଶ୍ୱଶୂର୍ଯ୍ୟ
 ତଗର ମୁଖୁ ବାରତା ଶୁଣି ସେହି ଦ୍ୱିଜ ।
 ଅର୍ଜୁନକୁ ଦରଶନ କଲା ନରନାଥ
 ଦେଖିଣ ସାନନ୍ଦ ହେଲା ବୀରବର ପାର୍ଥ ।
 ଅନେକ ପୂଜା କରଇ ଦେବଶର୍ମା ଦ୍ୱିଜ
 ତା ପୁରେ ଭୋଜନ କଲେ ବାସବ ଆତ୍ମଜ ।
 ନିମନ୍ତ୍ରଣ କରଇ ଯେ ବୀର ଫାଳଗୁନି
 ଇନ୍ଦ୍ରପ୍ରସ୍ଥେ ଯାଅ ତୁ ତୁମ୍ଭ ଅଶ୍ୱ ଘେନି ।
 ତହିଁ ଅଶ୍ୱକୁ ଚଳାଇ ବୀରବର ପାର୍ଥ
 କାଉଁରୀ ଦେଶେ ପ୍ରବେଶ ହୋଇଲା ତୁରିତ ।
 ମାଳବସେନ ବୋଲିଣ ତହିଁ ଦଣ୍ଡଧାରୀ
 ବାରତା ପାଇ ଅର୍ଜୁନେ ଦରଶନ କରି ।
 ନିମନ୍ତ୍ରଣ ପାଇ ଚଳେ ଅଶ୍ୱବଳ ଘେନି
 ଚଳନ୍ତେ ସେ ମହାରାଜା ଆସଇ ଫାଳଗୁନି ।
 କର୍ଣ୍ଣାଟ ବୋଲିଣ ରାଜ୍ୟ ମର୍ତ୍ତ୍ୟେ ବାରସ୍ୱତୀ
 ତହିଁ ପ୍ରବେଶ ବିଚିତ୍ରବୀର୍ଯ୍ୟଙ୍କର ନାତି ।
 ଯଜ୍ଞ ଅଶ୍ୱକୁ ଦେଖି ରାଜା କୁତୁହଳେ
 ଯତ୍ନେ ଧରି ଥୋଇଲା ସେ ରତ୍ନ ଥିବା ଭୋଳେ ।
 ସେ ଅଶ୍ୱ ବୋଇଲା ରାଜା କିମ୍ପା ଧରୁ ମୋତେ
 ବହୁ ରାଜା ନାଶିଗଲେ ମୋ କଥା ଲଘୁତେ ।
 ମନ୍ତ୍ରୀ ଦେଖି ବୋଇଲା ହେ ଛାଡ଼ ନୃପମଣି
 ଅଶ୍ୱ ହୋଇ କହଇ ଏ ମନୁଷ୍ୟର ବାଣୀ ।
 ଶୁଣି ନରେନ୍ଦ୍ର ବହୁତ କଲା ତହିଁ ଆଶ୍ଚ
 ଏହାର ପାଇଁ ଦେଖିବା ଆସୁ କେତେ ଥାଟ ।
 ମନ୍ତ୍ରୀ ବୋଇଲା ନ କଲ ଯେବେ ମୋର ବୋଲ
 କାଳେ ଜାଣିବା ହୋଇବ ମନ୍ଦ ଅବା ଭଲ ।
 ଏସନ ସମୟେ ଯାଇଁ ବୀର ଧନଞ୍ଜୟ
 ରାଜ୍ୟେ ପଶନ୍ତି ଓଗାଳି ପୁରି ଦଣ୍ଡତୟ ।
 ବାଟ ନ ଛାଡ଼ନ୍ତେ ଦେଖି ବୀର ଫାଳଗୁନୀ
 ଗର୍ବ ଶର ପେଶିଲା କୋପେ କରେ ଘେନି ।
 ସେ ଶସ୍ତ୍ରକୁ ଡିଆରଇ ବୀର ସବ୍ୟସାଚୀ
 ସକଳ ପଦାତି ସୈନ୍ୟ ମାର ବାଛି ବାଛି ।
 ଅଶ୍ୱମାନେ ଥାନ୍ତୁ ଏଣେ ଅଛି ଆସ କାର୍ଯ୍ୟ
 ଏମନ୍ତ ତିଆରି ବିନ୍ଧି ଗର୍ବ ନାରାତ ।

ଆକାଶେ ରହି ବିନ୍ଧିଲା ଶର ତୀକ୍ଷ୍ଣ ମୁନା
 ନିମିଷ ମଧ୍ୟେ ଛେଦିଲା ସେ ସବୁରି ସେହ୍ନା ।
 ଏକା ନାରାତେ ସବୁରି ସେହ୍ନା ଗଲା ପୁଟି
 ପଡ଼ିଲେ କାନ୍ତିରାଜାର ବଳ ମହାଲୋଟି ।
 ଯେ ଅବା ତରି ପଳାଇଗଲେ ପ୍ରାଣ ଘେନି
 ରାଜାର ଛାମୁରେ ଯାଇ କରନ୍ତି ଦଳନୀ ।
 ଶୁଣି କୋପେ ପ୍ରହୁଳିତ ହେଲା ମହାରାଜ
 ଦଣ୍ଡ ସାଜଇ ଲକ୍ଷେର ମାହୁତ ଯେ ଗଜ ।
 ଗଜବଳ ଦେଖି କୋପେ ପାର୍ଥ ବୀରମଣି
 ଖର୍ପ ନାରାତ ବିନ୍ଧିଲା କର୍ମୁଳକୁ ଟାଣି ।
 ଛେଦିଲା ସେ ଏକଲକ୍ଷ ଗଜ କୁମ୍ଭସ୍ଥଳ
 ରାଜ୍ୟ ଛାଡ଼ି ପଳାଇଲା ତରେ ମହାପାଳ ।
 ଯେନାବଳୀ ନଗ୍ରେ ଯାଇ ମିଳିଲା ତପୁରେ
 ପଳାଇ ପଶିଲା ରାଜା ତରେ ସେହି ପୁରେ ।
 ଯେନାବଳୀ ନଗ୍ରେ ବହୁବାହନେ ଯେ ରାଜା
 ବଡ଼ ଧାର୍ମିକ କରଇ ଯେ ହିଙ୍ଗୁଳା ପୂଜା ।
 ଆଗ ହୋଇ ସେ କଟକେ ଅଶ୍ୱ ଯାଇ ପଶେ
 ଗୋଡ଼ାଇ ଯାଇଁ ଅର୍ଜୁନ ପଶେ ତାର ଦେଶେ ।
 ସୁଲକ୍ଷଣ ଅଶ୍ୱ ଦେଖି ରାଜା ନେଲା ଧରି
 ଥୋଇଲା ଭଣ୍ଡାର ଘରେ ତାକୁ ଯତ୍ନ କରି ।
 ଅଶ୍ୱ ବୋଇଲା ମୋତେ ତୁ ନ ଧର ହେ ବାବୁ
 ସୁକୁମାର ତନୁ ତୋର ନାଶି କରାଇବୁ ।
 ଶୁଣି ବୋଇଲା ସେ ବହୁବାହନ ରାଜନ
 ଏହି ଦ୍ୱିଜଲୋକେ ମୋତେ ନାହିଁ କେ ସମାନ ।
 ଗଜ ଅଶ୍ୱ ପଦାତି ଯେ ମୋର ଅଛି ଦେଖ
 ପାଟ ଅଶ୍ୱ ପାଇଁ ହେଉଥିଲି ମୁଁ ବିମୁଖ ।
 ତୋ ପୂର୍ବେ ବସି ହସ୍ତିନାପୁରକୁ ମୁଁ ଯିବି
 ମରିଛନ୍ତି କୌରବେ ସେ ରାଜ୍ୟେ ରାଜା ହେବି ।
 ଏତେ ବୋଲି ରାଜା ବହୁ ପ୍ରତିଜ୍ଞା କରନ୍ତେ
 ରାଜ୍ୟ ଭିତରେ ପଶନ୍ତେ ଯାଇ ବୀର ପାର୍ଥେ ।
 ଏକଲକ୍ଷ ଗଜ ପୁଣି ବେନି ଲକ୍ଷ ହୟ
 ଅର୍ଜୁନକୁ ବେଢ଼ିଗଲେ ପାରଦଣ୍ଡତୟ ।
 ରାଗେ ନାରାତ ବିନ୍ଧିଲା ପାର୍ଥ ମନଭେଦୀ
 ଗଜ ଯୋଦ୍ଧାମାନ ସବୁ ପକାଇଲା ଛେଦି ।
 ସୂଚିମୁନା ନାରାତେକ ବିନ୍ଧେ ମହାବଳୀ
 ଗଜ କୁମ୍ଭସ୍ଥଳେ ବାଜି ପଛରେ ନିକିଳି ।
 ଗର୍ଜନ କରି ପଡ଼ିଲେ ଲକ୍ଷେ ମହାଗଜ
 ଦେଖି ବାହାର ହୋଇଲା କୋପେ ମହାରାଜ ।
 ଅଶ୍ୱମାନେ ତାର ନେହିଥିଲେ କେହି କ୍ଷୟ
 ଗଜ ପଦାତି ବିକେତି ଥିଲା ଧନଞ୍ଜୟ ।

ଅନେକ ସଜ୍ଜନୀ ଘେନି ସେ ବହୁବାହନ
 ଆସନ୍ତେ ପାଶୁପତକୁ ପେଶିଲା ଅର୍ଜୁନ ।
 ଅପାର ସୈନ୍ୟ ପଡ଼ିଲେକ ଯହୁଁ ମହା ଲୋଟି
 ବହୁବାହନ ନୃପତି କୋପଭରେ ଉଠି ।
 ବହୁବାହନ ହିଁ ଏକା ଅର୍ଜୁନ ହିଁ ଏକା
 ସମରେ ସେ ବେନିଜନ ଅଟନ୍ତି ନିଃଶଙ୍କା ।
 ବହୁବାହନ ବିନ୍ଧିଲା ପନଗ ନାରାତ
 ଗରୁଡ଼ ଶରେ କାଟିଲା ସେ ବାଣ ବିବସ୍ତ ।
 ବହୁବାହନ ବିନ୍ଧିଲା ଧନୁଶର ଧରି
 କାମ୍ୟଶରେ ସେ ଶରକୁ ଅର୍ଜୁନ ନିବାରି ।
 ପୁନରପି ବିନ୍ଧିଲା ସେ ଅମୋଘ ଶକତି
 ବକ୍ରଶରେ ସେ ଶରକୁ ଅର୍ଜୁନ ପଦାତି ।
 ରାଗେ ଅର୍ଜୁନ ମାଇଲେ ଧରି ଅଗ୍ନିବାଣ
 ମେଘାଶରେ ନିବାରିଲେ ତା ବହୁବାହନ ।
 ପବନାଶରେ ମେଘକୁ ନିବାରି ଅର୍ଜୁନ
 ତାହା ଦେଖି କୋପ କଲା ସେ ବହୁବାହନ ।
 ବୁଲାଇ ହସ୍ତରେ ଧରି ମାଇଲାଇ ଶୂଳେ
 ଅର୍ଜୁନ ତା ନିବାରିଲେ ସହସ୍ର କୋଦାଳେ ।
 କହନ୍ତି ଅଗସ୍ତି ତୁମ୍ଭେ ଶୁଣ ବୈବସ୍ୱତ
 ରଣେ ମହାବୀର ପାର୍ଥ ନେହିଲେ ନିବର୍ତ୍ତ ।
 ଧଇଲେକ ନାରାୟଣ ଶର ସବ୍ୟସାଚୀ
 ଦେଖି ସେ ବହୁବାହନ ବ୍ରହ୍ମଶର ଯୋଟି ।
 ସେ ବେନି ଶର ଅଟନ୍ତି ପୁଣି ଅପାଳତ
 ରୁଦ୍ର ଇନ୍ଦ୍ର ଚନ୍ଦ୍ର ହେଲେ ହେବ ଶିରକାଟ ।
 ଅର୍ଜୁନ ତିଆରେ ଆହୋ ନର ନାରାୟଣ
 ଏ ମୃତ୍ୟୁର ଏହିକ୍ଷଣି ଘେନିବୁ ପରାଣ ।
 ବହୁବାହନ ବୋଇଲା ସେ ବ୍ରହ୍ମଶରକୁ
 ସଦୃଶ ଯାଇଣ ମାରି ପକାଅ ଏହାକୁ ।
 ଏକାବେଳକେ ବିନ୍ଧିଲେ ସେହି ଶର ବେନି
 ପଡ଼ିଲେକ ବ୍ରହ୍ମଶର ଘାଏ ପାଳଗୁନି ।
 ବହୁବାହନ ପଡ଼ଇ ନାରାୟଣ ଶରେ
 ଏକାବେଳକେ ଲୋଟିଲେ ଦୁହେଁ ମହାପରେ ।
 ଏ ବିଧି ହୋଇଲେ ତହିଁ ଦୁହେଁ ଯେ ବିନାଶ
 ଧନୁ ଯାଇଣ ମକର ହୋଇଲା ପ୍ରବେଶ ।
 ମହାମଣ୍ଡଳେ ଥିଲେ ଯେ ଲକ୍ଷେକ ନୃପତି
 ସମସ୍ତେ ଇନ୍ଦ୍ରପ୍ରସ୍ଥରେ ପ୍ରବେଶ ହୁଅନ୍ତି ।
 ଯାଗେ ବସିଲେ ଯୁଧିଷ୍ଠି ମୁନିପାଦେ ବରି
 ବ୍ୟାସ ବଶିଷ୍ଠ ଅଗସ୍ତି ରଷି ଆଦି କରି ।
 ଯୁଧିଷ୍ଠି ବୋଇଲେ ଶୁଣ ଆରେ ସହଦେବ
 ହୃଦୟ ବିକଳ ମୋର ବିହ୍ୱଳିତ ଭାବ ।

ଉତ୍ତରଦିଗ ଅନ୍ଧାରମୟ ମୋତେ ଦିଶେ
 କିବା ବାରୁ କାଳ ଶେଷ ହୋଇ ମୋର ଆସେ ।
 ସହଦେବ ବୋଲେ ଦେବ ହୋଇଲା ବିପଦ
 ଅର୍ଜୁନ ଠାକୁରଙ୍କୁ ଯେ ପଡ଼ିଲା ପ୍ରମାଦ ।
 ଯେନାବଳୀ ନଗ୍ନେ ବହୁବାହନ ଯେ ରାୟ
 ଦୁହେଁ ପଡ଼ିଲେ ସମରେ ଦୁହେଁ ଯେ କ୍ଷତ୍ରିୟ ।
 ଶୁଣିଣ ବିସ୍ମୟ ଧର୍ମରାଜନ ଯୁଧିଷ୍ଠି
 ପୃଥ୍ୱୀରେ ଜନମି ଏଡ଼େ ବଳବତ୍ତା ଗୋଟି ।
 ସହଦେବ ବୋଇଲେ ଶୁଣ ହେ ଶୁଣ ଗତକଥା
 ଯେତେବେଳେ ବନେ ଗଲେ ପାର୍ଥ ବଳବତ୍ତା ।
 ଖାଣ୍ଡବ ଦହନ କଲେ ଯେଉଁ ବନବାସେ
 ଶରଣ ପଶିଲା ଶତଧନୁ କୃଷ୍ଣ ଦ୍ରାସେ ।
 ସେ ଦିନ ଥିଲେ ସେ ପାର୍ଥ ତ୍ରିଅମ୍ବକ ବନେ
 ତିନି ବରଷ ରହିଲେ ହିଙ୍ଗୁଳା ଦର୍ଶନେ ।
 ଚିତ୍ରାକୁର ବୋଲି ତହିଁ ଶବର ନୃପତି
 ମଣିପୁର ଦେଶେ ସେହି ଅଟେ ଅଧିପତି ।
 ଚିତ୍ରାକୁର ରାଜ୍ୟ ବଳେ ଘେନି ମରହଟ୍ଟ
 ପଞ୍ଚସରି ବେଳ ଆସି ଭାଙ୍ଗିଲା ତା ରାଷ୍ଟ୍ର ।
 ଅର୍ଜୁନ ଯେ ରହିଅଛି ହିଙ୍ଗୁଳାର ପାଶେ
 ଚିତ୍ରାକୁର ରାଜା ଆସି ଶରଣ ଯେ ପଶେ ।
 ଚିତ୍ରାକୁରକୁ ଭେଟନ୍ତେ ଯାଇ ମରହଟ୍ଟ
 ପାଞ୍ଚଘଡ଼ି ସମର ଯେ ପଡ଼ିଲା ତା ଆଟ ।
 ଚିତ୍ରାକୁର କନ୍ୟାକୁ ସେ ଦେଲେ ସଦ୍‌ଗତି
 ଦେଖିକରି ଆନନ୍ଦିତ ହେଲା ତାର ମତି ।
 ହିଙ୍ଗୁଳାକ୍ଷୀ ବୋଲି ଜାଣ ତାହାର ପ୍ରମଦା
 ତାର ଦୁହିତା ଉଲୁପା ପୁଣି ଚିତ୍ରାଙ୍ଗଦା ।
 ଅନେକ ବିନୟୀ ହୋଇ ପାର୍ଥକୁ ସେ ନେଲା
 ଉଲୁପୀ କନ୍ୟାକୁ ଆଣି ବିଭା କରାଇଲା ।
 ଚିତ୍ରାଙ୍ଗଦା କନ୍ୟାକୁ ସେ ଯଉତୁକ ଦେଲା
 ତିନିବରଷ ତା ରାଜ୍ୟେ ପାର୍ଥ ଯେ ରହିଲା ।
 ସେ ଉଲୁପୀ କନ୍ୟା ଗର୍ଭେ ରହିଲା ସନ୍ତାନ
 ବେନିମାସ ଗର୍ଭ ତାର ଅଇଲେ ଅର୍ଜୁନ ।
 ସୁଭଦ୍ରାକୁ ଦ୍ୱାରକାରେ ପୁଣି ବିଭା ହେଲେ
 ସେ ବେନି କନ୍ୟା ପିତାର ଘରେ ଯେ ରହିଲେ ।
 ଉଲୁପୀ ଗର୍ଭରୁ ଜାତ ହେଲା ଯେ ନନ୍ଦନ
 ସେ ପୁତ୍ରର ନାମ ଦେଲେ ଶ୍ରୀ ବହୁବାହନ ।
 ଯୁଧିଷ୍ଠିଙ୍କ ଆଗେ ସହଦେବ ଯେ କହଇ
 ପିତା ପୁତ୍ର ବୋଲି ଦେବ ନ ଜାଣନ୍ତି କେହି ।
 ସାମାନ୍ୟ ନୁହନ୍ତି ସେ ଯେ ବେନି ସମକଳ୍ପ
 ତେଣୁ କରି ତା ସମରେ ପଡ଼ିଲା ବିବସ୍ତ ।

ବଡ଼ ବଳବନ୍ତ ଅଟେ ସେ ବହୁବାହନ
 ଲୋକାଲୋକ ପର୍ବତରେ ତାହାର ଆସ୍ଥାନ ।
 କଟକର ନାମ ଯେନାବଳୀ ଯେ ଅଟଇ
 ବଡ଼ ସମାରୋହେ ରାଜା ସେ ରାଜ୍ୟ ପାଳଇ ।
 କର୍ଣ୍ଣାଟ ରାଜନ ପାର୍ଥ ସଙ୍ଗେ ହାରିଗଲା
 ପଳାଇ ବହୁବାହନେ ଶରଣ ପଶିଲା ।
 ତାହାର ନିମନ୍ତେ ପିତା ପୁତ୍ର ଯୁଦ୍ଧ କଲେ
 ଏକା ଏକା ଶରେ ଦୁହେଁଯାକ ଯେ ପଡ଼ିଲେ ।
 ବ୍ୟାସ ବୋଇଲେ ଯେ ଯାଗ କରୁଥାଅ ତୁମ୍ଭେ
 ସେ ରଣସ୍ଥାନକୁ ଏବେ ଯାଉଅଛୁ ଆମ୍ଭେ ।
 ଯୁଧିଷ୍ଠିର ବୋଇଲେ ଅଛି ଲକ୍ଷେକ ଯୋଜନେ
 ତୁମ୍ଭେ ସେଠାରେ ମିଳିବ ଯାଇ କେତେ ଦିନେ ।
 ଏହା ଭାଳି ଦୁଃଶା ଜାତ ହୁଏ ମୋର ମନେ
 ସତେ କି ସୋଦର ଆଉ ଦେଖିବି ନୟନେ ।
 ବ୍ୟାସ ବୋଇଲେ ତୁ ଆଉ ନ କର କାରୁଣ୍ୟ
 ଆମ୍ଭେ ପ୍ରବେଶ ହୋଇବୁ ଯାଇଁ ଏହିକ୍ଷଣ ।
 ଜୟ ବେଦବ୍ୟାସ ତବ ମହିମା ଅନନ୍ତ
 ପିତା ପରାଶର ରକ୍ଷି କୈବର୍ତ୍ତୀ ତୋ ମାତ ।
 ଅନୁବ୍ରତେ ଗାଅ ବିଷ୍ଣୁ ନାମର ମହିମା
 ଜାଣି ନ ପାରନ୍ତି ଯାକୁ ଇନ୍ଦ୍ର ଆଦି ବ୍ରହ୍ମା ।
 ମନ ଅନୁସାରେ ବଶ ଏ ତୁମ୍ଭର କାୟ
 କୋଟି ବ୍ରହ୍ମାଣ୍ଡ କ୍ଷଣକେ ଭ୍ରମ ମହାଶୟ ।
 ଜାଣି ନ ପାରୁ ଯେ ମନପବନ ଆକାଶ
 ସ୍ୱର୍ଗ ପାତାଳ କେ ପୁଣି ରାତ୍ର କି ଦିବସ ।
 ବିଧି ତୋ ମହିମା କରି ନ ପାରଇ ଶେଷ
 କହିବି ମୁଁ ତାହା କେତେ କରିଣ ଅଭ୍ୟାସ ।
 ସେ ବ୍ୟାସଦେବ ଚରଣେ ଜନ୍ମେ ଜନ୍ମେ ସେବି
 ପ୍ରଣତି କରେ ଶାରଳା ଦାସ ନାମେ କବି ।
 ଯୁଧିଷ୍ଠିର ସଙ୍ଗେ କଥା କହୁଥିଲେ ଶ୍ରବେ
 ଅଶୀ ସହସ୍ର ଯୋଜନ ଗଲେ ନିଶୀଅର୍ଦ୍ଧେ ।
 କ୍ଷଣକେ ପ୍ରବେଶ ଅଶୀ ସହସ୍ର ଯୋଜନ
 ଦେଖିଲେ ଅଛନ୍ତି ବହୁବାହନ ଅର୍ଜୁନ ।
 ନାତି ଅଶନାତି ବେନି ଛନ୍ତି ଏକଠାବ
 ଅର୍ଜୁନକୁ କୋଳ କଲେ ଯାଇ ମୁନିଦେବ ।
 ଶସ୍ତ୍ରର ଜ୍ୱାଳାରେ ପାର୍ଥ ମୋହେ ପଡ଼ିଥିଲେ
 ବ୍ୟାସଙ୍କ ସ୍ୱର୍ଣ୍ଣ ଚେତନା ପାଇଣ ଉଠିଲେ ।
 କମଣ୍ଡଳୁ ପାଣି ସିଞ୍ଚି ଦ୍ୟୁତେ ବ୍ରହ୍ମଯତି
 ସତେଟ ହୋଇ ବସିଲେ ନାତି ଅଶନାତି ।
 ବ୍ୟାସଙ୍କ ମୁଖକୁ ଗାହିଁ ବସିଲେ ସେ ଉଠି
 ଚରଣ ଧରି ପ୍ରଣାମ କରଇ କିରୀଟୀ ।

ବ୍ୟାସ ବସାଇଲେ ପାଶେ ନେଇ କୋଳ କରି
 କି କାରଣେ ଅତେତନ ହୋଇଲୁ ପଚାରି ।
 ପୁଣି ବୋଇଲେ ଯେ ତୋତେ ଜିଣିଲା ହୋ ପାର୍ଥ
 ଦେଖ ଏ ବହୁବାହନ ଅଟେ ତୋର ସୁତ ।
 ଚିତ୍ରାଙ୍ଗୁର ରାଜାର ଯେ ବେନି କନ୍ୟା ଥିଲେ
 ବନବାସ କରିଥିଲୁ ତୁହି ସେତେବେଳେ ।
 ଚିତ୍ରାଙ୍ଗଦା ଉଲ୍ଲପୀକୁ ବିଭା ଯେ ହୋଇଲୁ
 ଗର୍ଜର ଦ୍ୱିତୀୟମାସେ ଛାଡ଼ି ପକାଇଲୁ ।
 ତୋର ବୀର୍ଯ୍ୟ ଉଲ୍ଲପାର ଗର୍ଭୁ ହେଲା ଜାତ
 ବହୁବାହନ ତା ନାମ ଅଟେ ତୋର ସୁତ ।
 ରାଜା ହୋଇ ପାଲୁଅଛି ହିଙ୍ଗୁଳା ପ୍ରସନ୍ନେ
 ଏହାକୁ ଜିଣନ୍ତା କେହି ନାହିଁ ତ୍ରିଭୁବନେ ।
 ଅର୍ଜୁନ ବୋଇଲେ ନିସ୍ତରିଲି ନିସ୍ତରିଲି
 ଅନ୍ୟର ହାତରେ ମୁହିଁ ଦୁଷ୍ଟିତ ନୋହିଲି ।
 ମୋହ ପୁତ୍ର ହାତେ ମୁହିଁ ପ୍ରାଭବ ପାଇଲି
 ତହିଁ ବ୍ୟାସ କୁମରକୁ ଧଇଲେ ଯେ ତୋଳି ।
 ମୃତ ସଞ୍ଜୀବନୀ ମହାମନ୍ତ କର୍ଣ୍ଣେ ଦେଲେ
 ତହିଁ ସେ ବହୁବାହନ ଉଠିଣ ବସିଲେ ।
 ପୁତ୍ରକୁ ଅର୍ଜୁନ ନେଇ ବସାଇଲେ କୋଳେ
 ଅନେକ ପୌରୁଷ କରି କହିଲେକ ଭୋଳେ ।
 ଆଗହୁଁ ମୁଁ ଜାଣିଥାନ୍ତି ଯେବେ ଆରେ ପୁତ୍ର
 ଏତେ କଟାକ କିମ୍ପାଇଁ କରନ୍ତୁ ନା ତୁ ତ ।
 ବ୍ୟାସ ବୋଇଲେ ତୁ ଯେବେ ଜାଣନ୍ତୁ ଆଗହୁଁ
 ଏତେ କାଳ ରହି ପୁଣି ବର୍ତ୍ତିଥାନ୍ତା କାହିଁ ।
 ପୃଥ୍ୱୀର ଭିତରେ ଏହି ଶକତୀ ବକତା
 ଶ୍ୱେତକୁମାର ତୁଲେ ଏ ପ୍ରଥମେ ପଡ଼ନ୍ତା ।
 ରଥ ଅଶ୍ୱ ନଗ୍ର ଗଜ ସେନାପତି ପୁର
 ହିଙ୍ଗୁଳା ପ୍ରସନ୍ନେ ଭୋଗ କରେ ତୋ କୁମର ।
 ଶୁଣି ସାନନ୍ଦ ହୋଇଲା ସେ ବହୁବାହନ
 କରାଇଲା ଆଣି କାନ୍ତି ରାଜାକୁ ଦର୍ଶନ ।
 ଶତସହସ୍ର ସେ ପାଦେ ଦଣ୍ଡବତ କରି
 ବେନି ରାଜାକୁ ଶୁଭିଲେ ପାର୍ଥ ପାଦ ଧରି ।
 ରୁହାଇଲା ପିତାକୁ ତା ରାଜ୍ୟେ ଦିନ ତିନି
 ପୁତ୍ରକୁ ତା ରାଜ୍ୟ ଦେଇଗଲା ସୈନ୍ୟ ଘେନି ।
 ବ୍ୟାସ ଅର୍ଜୁନ ଚଳିଲେ ସେଠାରୁ ବହନ
 କୁବଳୟା ପିଠିରେ ଯେ ବିଜୟ ଅର୍ଜୁନ ।
 ଘଡ଼ିକ ମଧ୍ୟେ ଅଇଲେ ସହସ୍ର ଯୋଜନ
 ପ୍ରବେଶ ହୋଇଲେ ଇନ୍ଦ୍ରପ୍ରସ୍ଥ ରାଜ୍ୟେ ପୁଣି ।
 ଅର୍ଜୁନ ଯେ ବିଜେ କଲେ ଦ୍ୱାରକା ଭୁବନେ
 ନିମନ୍ତେ ଦେଲେ ରାମକୃଷ୍ଣ ସନ୍ନିଧାନେ ।

ଯୁଧିଷ୍ଠି ଦେବଙ୍କ ଅଶ୍ବମେଧ ଯାଗ ଶୁଣି
ସାନନ୍ଦ ହୋଇଲେ ଚକ୍ରଧର ହଳପାଣି ।
ଉଗ୍ରସେନ ସହିତରେ ସାତବଂଶ ଘେନି
ରାମକୃଷ୍ଣ ସହିତରେ ଚଢ଼ି ରଥ ବେନି ।
ଦ୍ଵାରକାଭୁବନୁ ସର୍ବେ ହୋଇଗଲେ ସଜ
ଅର୍ଜୁନକୁ ଘେନି ମହାନନ୍ଦ ଦେବରାଜ ।
ଜୟ ତୁ ଜୟ ତୁ ଦେବ ଅନାଦି ନିଧାନ
ଜୟ ତୁ ଜୟ ତୁ ଦେବ କଂସ ନିସୁଦନ ।
ଜୟ ତୁ ଜୟ ତୁ ଦେବ ନନ୍ଦଘରେ ରହି
ଜୟ ତୁ ଜୟ ତୁ ଦେବ ଗୋପୀମନ ମୋହି ।
ଜୟ ତୁ ଜୟ ତୁ ଦେବ ଜରାସନ୍ଧ ଧାପେ
ମଥୁରା ଛାଡ଼ିଲୁ ପୁଣି ନ ରହିବୁ ଗୋପେ ।
ଦ୍ଵାରକାରେ ପୁର କରି ଦୁଷ୍ଟଙ୍କୁ ସଂହାରି
ଶାରଳା ଦାସ ଶରଣ ଚରଣେ ତୋହରି ।

—୦—

ମୃତ୍ୟୁର ବଧ

ବଦନ୍ତି ଅଗସ୍ତି ଶୁଣି ଦୈବସ୍ଵତ ମନୁ
ମୃତ୍ୟୁର ବୋଲି ଜାଣ ବାଣୀସୁରସୁନୁ ।
ମନ୍ତ୍ରୀ ଏକ ଅଛି ତାର ଶରୀର ବୋଲି
ଦିନକେ ସେ ଜମୁଦ୍ଵୀପ ପାରଇ ଯେ ବୁଲି ।
ମନ୍ତ୍ରୀ ଜଣାଇଲା ଶୁଣି ତୁହୋ ଦଣ୍ଡଧାରୀ
ଆମ୍ଭେ ଚାଲ ଯିବା ଏବେ ଶୋଣିତ ନଗରୀ ।
କୃଷ୍ଣଙ୍କର ତେଜ ଏବେ ହୋଇଲାଣି ହତ
ଅଶ୍ଵବକ୍ର ଶାପେ ସେହୁ ହେଲେ ବଡ଼ ଭୀତ ।
ମନ୍ତ୍ରୀ ବଚନେ ଚଳଇ ଦୈତ୍ୟ ଦଣ୍ଡଧାରୀ
ସରସ୍ଵତୀ ତୀରେ ଆଟ ତାହାର ଉଭାରି ।
ଆସନ୍ତେ ମିଳିଲା ଯାଇଁ ରକ୍ଷ୍ୟମୁକ ବନେ
ଯାଗ ଗନ୍ଧ ଆମୋଦଳ ଆକାଶେ ଭୁବନେ ।
ଦୈତ୍ୟ ପଚାରଇ ମନ୍ତ୍ରୀ ଗନ୍ଧାଉଛି କିଏ
ମନ୍ତ୍ରୀ ଉତ୍ତର ଦିଅଇ ଶୁଣି ନରଈଣୀ ।
ହତ୍ୟାବୋଧ ନିବାରଣ ପାଇଁ ପାଣ୍ଡୁସୁତେ
ଅଶ୍ବମେଧ ଯାଗ କରୁଛନ୍ତି ଶାସ୍ତ୍ରମତେ ।
କରିଛନ୍ତି ସମୁଦାୟ ରାଜାଙ୍କୁ ବରଣ
ଶୁଣି ମୃତ୍ୟୁର ବୋଲେ ମୁଁ ଅଟେ ରାଜନ ।
ମୋତେ ବରଣ ନ କଲା କେବଣ କାରଣେ
ଅସୁର ବୋଲିଣ ସେହୁ କରିଛି ଏସନେ ।
ମୃତ୍ୟୁର ବୋଇଲା ତୁ ବାହା ମୋର ବଳ
ମାରିବି ମୁଁ ପାଣ୍ଡବଙ୍କୁ ଭାଙ୍ଗି ଯାଗଶାଳ ।
କୋପେ ସେ ନର ଅଇରି ସାଜି ସମଦଣ୍ଡ
ମହୀରେ ଚଳନ୍ତେ ପାଦ କମ୍ପିଲା ବ୍ରହ୍ମାଣ୍ଡ ।

ବାହ୍ନିଲାକ ଅଶ୍ବମେଧ ଯାଗେ ମୃତ୍ୟୁର
ଶୁଣି କରି ରାଜାମାନେ ହେଲେ ଅରହର ।
ଭୀମ ବୋଇଲେ ନକର ତୁମ୍ଭେ କେହି ଭୟ
ମୁହିଁ ସମରେ ମାରିବି ମୃତ୍ୟୁର ରାୟ ।
ଏତେ ବୋଲି ସେ ପାଣ୍ଡବଙ୍କୁ ବୀରମଣି
ନକୁଳ ସହଦେବଙ୍କୁ ସଙ୍ଗତରେ ଘେନି ।
ମୃତ୍ୟୁର ରହିଥିଲା ଯମୁନାର କୂଳେ
ତିନି ପାଣ୍ଡବ ପ୍ରବେଶ ଜଟୀବଟ ତଳେ ।
ରକ୍ଷନ ଭୋଜନେ ଲାଗିଛନ୍ତି ଦୈତ୍ୟବଳ
ଭୋଜନ ଶେଷେ ବେଢ଼ିବେ ଆସି ଯାଗଶାଳ ।
ସର୍ବଜ୍ଞ ମନ୍ତ୍ରୀ ତାହାର ଜଣାଇଲେ ତାକୁ
ଏହିଠାରେ ତ ଦେଖିବା ଆମ୍ଭେ ପାଣ୍ଡବଙ୍କୁ ।
ଦୈତ୍ୟ ବୋଲେ ଶ୍ରୀକୃଷ୍ଣଙ୍କୁ ଭୟ କରୁ ସିନା
ପାଣ୍ଡବଙ୍କୁ ବିବାଦରେ କରିଦେବି ଚୂନା ।
ଏତେ ବୋଲିଣ ଦାନବେ ଉଚ୍ଚେ ରଡ଼ି ଛାଡ଼ି
ଅଶୀଲକ୍ଷ ଯୋଦ୍ଧା ଘେନି ଚଳିଲେ ସଜାଡ଼ି ।
ଦୈତ୍ୟଙ୍କର ରଡ଼ି ଶୁଣି ବୀରବର ଭୀମ
କାଳଦଣ୍ଡ ଘେନି ବିଜେ କଲା କିବା ଯମ ।
ମନ୍ଦର ପର୍ବତ ଜାଣି ଭୀମଙ୍କର କାୟ
ନୟନ ବେନି ଭ୍ରମଇ କାଳଚକ୍ର ପ୍ରାୟ ।
ରେରେକାର ଶବଦରେ ଉଠଇ ମାରୁତି
ନକୁଳ ଯେ ସହଦେବ ପାରୁଣେ ଅଛନ୍ତି ।
ପନ୍ଦର ଅର୍ବୁଦ ରଥୀ ଅସୁରଙ୍କ ସଙ୍ଗେ
ଆରମ୍ଭେ ପାଣ୍ଡବେ ଯୁଦ୍ଧ କଲେ ଯାଇଁ ଆଗେ ।
ଗଦା ମୁଦୁଗର ନେଇ ପିଚନ୍ତି କେ ବେଗେ
ବିକ୍ଷନ୍ତି ଯୋଦ୍ଧାଏ ଏକ ଆଗେ କହିଁ ରାଗେ ।
ବଢ଼ିଲାକ ରଣରଙ୍ଗ ଅସୁର ସଇନେ
ଭୀମ ପ୍ରହାରେ ପଡ଼ିଲେ ପର୍ବତ ସମାନେ ।
ଲୋହ ପର୍ବତକୁ ବଳେ ଉପାଡ଼ିଣ ଭୀମ
ଧାମଇଁ ରାହୁର ପ୍ରାୟ ରଣରଙ୍ଗ ନାମ ।
ଗଦା କୁଡ଼ି ମୁଦୁଗର ଛେଲ ଚକ୍ର ଆଣି
ବିକ୍ଷନ୍ତେ ଯୋଦ୍ଧାଏ ଏକୁ ଆଗେ ଯେ ଟାଣି ।
ଦେବଶସ୍ତ୍ରକୁ ଯେ ଭୀମ ନ କରଇ ଭୟ
ବକ୍ର ସମାନ ଅଟଇ ତାହାର ଯେ କାୟ ।
ଅନେକ ଅସୁର ସୈନ୍ୟ ପଡ଼ିଲେକ ରଣ
ସମରେ ନିଧନ ଏକା କଲା ଭୀମସେନ ।
ଭୀମର ବିଧାରେ ତହୁଁ ପଡ଼ିଲେ ସଇନି
ରାହୁର ପ୍ରାୟ ଉଠିଲେ ରଣେ ଜଣ ତିନି ।
ସୈନ୍ୟ ଭଗ୍ନ ଦେଖି ସେହି ମୃତ୍ୟୁର ରାୟ
ଯମଦଣ୍ଡ କାଳଦଣ୍ଡ ନରଦଣ୍ଡ ଦ୍ରୁୟ ।

ଦେବଦଳନକୁ ଘେନି ଚାରି ସେନାପତି
 ଚାରିକର ତୁଲେ ଚାରି ଅର୍ବୁଦେକ ରଥ ।
 ଲୁହା ଧନୁ ଏକ ଏକ ଧରି ଶର ବିନ୍ଧି
 ସଭାରେ ସେ ଅର୍ବୁଦେକ ଦୈତ୍ୟ ମହାଯୋଦ୍ଧୀ ।
 କଟାଳିଲା ଆସି ଯମଦଣ୍ଡ ସେନାପତି
 ଶତେକ ନୃପତି ସେହି ବିନ୍ଧିଲାକ ଧାତି ।
 ତାହାର ହସ୍ତର ବେଗ ଦେଖି ତ ନ ପାରି
 ଏମନ୍ତ ବିନ୍ଧିଲା ସେହି ପୁଣି ବେଳ ଚାରି ।
 ବାମଅଙ୍ଗ ପାତି ତାହା ଭୀମସେନ ସହି
 ଅଗ୍ନି ଝଲକଇ ପଡ଼ି ଭୀମସେନ ଦେହୀ ।
 ବାମଅଙ୍ଗ ପାତି ସବୁ ସହିଲା ଗରଜି
 ଯମଦଣ୍ଡ ଧନୁକୁ ସେ ପକାଇଲା ଭାଙ୍ଗି ।
 ଗଦା ବୁଲାଇ ପିଟିଲା ଭୀମ ବେଗେ ଉଠି
 ପଡ଼ିଲା ସେ ଯମଦଣ୍ଡ ମହାତଳେ ଲୋଟି ।
 କାଳଦଣ୍ଡକୁ ଧଇଲା କୋପେ ବେନି କରେ
 ବୁଲାଇ ପିଟିଲା ନରଦଣ୍ଡର ଉପରେ ।
 ଦୂରନ୍ତକ ଅସୁର ସେ ରଣେ ମହାବଳୀ
 ବଜ୍ର ପରିତାଳ ପ୍ରାୟ ଉଠିଲେ ସେ ଜଳି ।
 ଯମଦଣ୍ଡ କାଳଦଣ୍ଡ ନରଦଣ୍ଡ ତିନି
 ପଡ଼ିଲେ ଭୀମ ପ୍ରହାରେ କାମୁଡ଼ି ମେଦିନୀ ।
 ତିନିଙ୍କ ପଡ଼ିବା ଦେଖି ଭାଙ୍ଗିଲେ ସଜନି
 ଧାମନ୍ତି ତିନି ପାଣ୍ଡବେ ପବନକୁ ଜିଣି ।
 ଅସୁର ସଜନି ଯେତେ ପ୍ରହାରନ୍ତି ବାଣ
 ଭୀମ ବଜ୍ର ଅଙ୍ଗେ ପଡ଼ି ହୋଇଗଲା ଚୂର୍ଣ୍ଣ ।
 ନକୁଳ ସହଦେବଙ୍କୁ ବିନ୍ଧନ୍ତି ଯେ ବାଣ
 ପବିତ୍ର ସମାନ ତାହା ଓଗାଳନ୍ତେ ଜାଣ ।
 ତିନିଦୈତ୍ୟଙ୍କ ସଙ୍ଗରେ ଯେତେ ଯୋଦ୍ଧା ଥିଲେ
 ପଞ୍ଚକ୍ରୋଶ ଦଉଡ଼ିଣ ସମସ୍ତେ ପଡ଼ିଲେ ।
 ସୈନ୍ୟ ହତ ଦେଖି ଦେବଦଳନ ଅସୁର
 ବହୁ ସୈନ୍ୟ ଦେଖି ଓଗାଳିଲାକ ସତ୍ତର ।
 ନକୁଳ ସହଦେବ ଯେ ଭୀମସେନ ତିନି
 ଦେଖିଲେ ସେ ଓଗାଳନ୍ତି ଅନେକ ସଜନି ।
 ଅସୁର ବଳଙ୍କୁ ଧରି ଭୂମିରେ କଟାଡ଼ି
 ପିଟନ୍ତି ସେ ଶାଳତରୁମାନଙ୍କୁ ଉପାଡ଼ି ।
 ଅନେକ ସୈନ୍ୟ ବେଡ଼ିଲେ କୋପେ ପୁଣି ଆସି
 ଛାଗଳଙ୍କୁ ବାଘ ପରି ଭୀମ ସବୁ ଧୂଂସି ।
 ଭୀମ ବିଘାତେ ପଡ଼ିଲେ ରଣେ ଦୈତ୍ୟବଳ
 ଦଣ୍ଡ ଭଗ୍ନ ହୋଇ ଧାୟଁ ରକ୍ଷ କାଳାନଳ ।
 ଦୈତ୍ୟ ସେନାପତି ଅଟେ ଯେ ଦେବଦଳନ
 ଭୀମର ସଙ୍ଗରେ ଆସି ଆରମ୍ଭିଲା ରଣ ।

ଲୁହା ବେନି ଗଦା ଶତ ଶତ ଭାର ତୁଲେ
 ଭୀମ ଉପରେ ପ୍ରହାର କଲା ମହାମଲ୍ଲେ ।
 ମାରୁଡ଼ି ଆପଣା ଗଦା ଧଇଲାକ ଆଡ଼ି
 ଚୂର୍ଣ୍ଣ ହୋଇଗଲା ଦୈତ୍ୟ ଗଦା ତହିଁ ପଡ଼ି ।
 ପୁଣି ହିଁ ଗଦାଏ ମାରେ କୋପେ କଉଣପ
 ଗଦା ବିଘାତେ ଭାଙ୍ଗିଲା ବୃକୋଦର ଦର୍ପ ।
 ଭୀମ ପଡ଼ନ୍ତେ ନକୁଳ ସହଦେବ ବେନି
 ସମର କରନ୍ତି ହାତେ କୁନ୍ତ ଗଦା ଘେନି ।
 ପୁଣି ସେ ଦଇତ୍ୟ ଲୁହା ଗଦା ଘେନି ଉଠି
 ନକୁଳ ଉପରେ ନେଇ କୋପେ ତାହା ପିଟି ।
 ଅସୁର ବିଘାତ ପାଇ ପଡ଼ିଲା ନକୁଳ
 ସହଦେବକୁ ପ୍ରହାର କଲା ମହାବଳ ।
 ହୃଦେ ବାଜି ଗଦାବର ବହିଲା ଶୋଣିତ
 ମନ୍ଥା ଚୂଡ଼ାମଣି ପଡ଼ି ହୋଇଲା ଅତେତ ।
 ତିନିଜଣ ଅତେତନ ରଣ ମଧ୍ୟେ ପଡ଼ି
 ଧାମନ୍ତି ଅସୁରେ ଯାଗଶାଳକୁ ଯେ ବେଡ଼ି ।
 ଅନେକ ରାଜାଏ ଥିଲେ ସେହି ଇନ୍ଦ୍ରପ୍ରସ୍ଥେ
 ପକାଇଲେ ଅସୁରଙ୍କ ଭୟେ ଇତସ୍ତତଃ ।
 ରକ୍ଷିଗଣମାନେ ଭୟେ ଗଲେ ଅନ୍ତର୍ଦ୍ଧାନେ
 ଯାଗଶାଳାରେ ପଶିଲେ କୋପେ ଦୈତ୍ୟମାନେ ।
 ଅନେକ ଧନ ଉତ୍ସାର ନେଲେ ଜୁର କରି
 ଖାଇଲେକ ବାଳଖିଲ୍ୟାମାନଙ୍କୁ ସେ ପୋଡ଼ି ।
 ରାକ୍ଷଣୀ ଯୋଗାଡ଼ ଯେତେ ଥିଲା ଯାଗଶାଳେ
 ସମସ୍ତ ଆହାର କଲେ ଦୈତ୍ୟ କୁତୂହଳେ ।
 ପୋରୁହ ଛାଗଳ ନାନା ବିଧି ମାଂସମାନ
 କେବଣ ଦ୍ରବ୍ୟ ନ ଥାଇ ଯାଗର ବିଧାନ ।
 ସମସ୍ତ ଆହାର କଲେ ଅସୁର ନିର୍ଭୀକେ
 ଯୁଧିଷ୍ଠିର ଧରନ୍ତେ ଯେ ଗଲେ ଯାଗନିକେ ।
 ସବୁ ରାଜ୍ୟ ଭାଙ୍ଗି ଜୁର କଲେ କଉଣପେ
 ଶୋଣିତ ପୁରକୁ ଚଳିଗଲେ ମହାକୋପେ ।
 ଦ୍ଵାରକାରୁ ଆସୁଥିଲେ ରାମ ଭଗବାନ
 ନିକଟେ ଦେଖିଲେ ଯିବା ଅସୁର ସଜନ୍ୟ ।
 ଏକାଳେ ଆସି ବିଜୟେ ନାରଦ ମହର୍ଷି
 ଶୁକ୍ରଦେବତା ତାହାଙ୍କୁ ଦେଲେ ବେଗେ ପେଷି ।
 ନାରଦ ମହର୍ଷି ତହିଁ ଗଲେକ ବହନ
 ବାରତା କହିଲେ ଯାଇ କୃଷ୍ଣ ସନ୍ନିଧାନ ।
 ବାସୁଦେବ କି ନ ଜାଣୁ ଯାଉ କେଉଁ କାର୍ଯ୍ୟେ
 ମୂଢ଼ା ଅସୁର ବାହିଲା ଇନ୍ଦ୍ରପ୍ରସ୍ଥ ରାଜ୍ୟେ ।
 ଭୀମସେନ ନକୁଳ ଯେ ସହଦେବ ତିନି
 ପଡ଼ିଲେ ସମରେ ଘେନି ଅନେକ ସଜନି ।

ତିନିହେଁ ପଡ଼ିଲେ ରଣେ ଯମୁନାର କୂଳେ
 ଧାଇଁ ଯାଇ ଦୈତ୍ୟବଳ ପଣି ଯାଗଣାଲେ ।
 ଧନଭଣ୍ଡାର ଅନେକ ନେଲେ ଜୁର କରି
 ଖାଇଲେ ସେ ବାଳଶିଳ୍ୟା ରକ୍ଷିମାନ ପୋଡ଼ି ।
 ରାକ୍ଷଣୀ ଯୋଗାଡ଼ମାନ ଖାଇଲେ ସମସ୍ତ
 ଧରି ନିଅନ୍ତି ଯୁଧିଷ୍ଠିର ଯାଜ୍ଞିକ ସହିତ ।
 ଡରେ ଆସି ନ ପାରିଲେ ଦେବ ସୁରପତି
 ରାମ ଛାମୁରେ କହନ୍ତେ ସେ ନାରଦ ଯତି ।
 ରୋହିଣୀ ନନ୍ଦନ ଅତି ଚଳେ ମହାବଳୀ
 ରଣଗୋଳ ଧନ୍ୟକୁ ବିଜେ କଲେ ହଳୀ ।
 ଦ୍ରୁପଦଲୋକ୍ୟ ନ ବଢ଼ଇ ଯେଉଁ ରାମ କୋପେ
 କାଳାନ୍ତକ ରୂପ ଦେଖି ଡରିଲେ କୌଣସି ।
 ବଜ୍ର ବିଦ୍ଧାତେ ଯେସନେ ଲୋଚନ ପର୍ବତେ
 ପଡ଼ିଲେ ଦାନବ ବଳରାମ ଅସ୍ତ୍ରାଘାତେ ।
 ଦେବଦଳନ ନାମରେ ଯେବଣ ଅସୁର
 ଅର୍ଜୁନ ସଙ୍ଗେ ସମର ତାର ଗୁରୁତର ।
 ଅସୁର ଦୁରନ୍ତ ଯୁଦ୍ଧେ ନୁହନ୍ତି ତ ଉଣା
 ଦେବଗଣର୍ବେ ନ ଯାଇ ଯାହାଙ୍କ ଗଣନା ।
 ପ୍ରବଳ ହୋଇ ଉଠିଲା ପୁଣି ରଣରଙ୍ଗ
 ନାରାଟ ବିଷ୍ଣୁ ଅଦୃଶ୍ୟ ଗଗନର ମାର୍ଗ ।
 ଅର୍ଜୁନ ବିଶିଳା କୋପେ ଅମୋଘ ଶକତି
 କାଟି ପକାଇଲା ଦୈତ୍ୟ ମୁଣ୍ଡକୁ ବିକୋଟି ।
 ଦେବଦଳନ ହୋଇଲା ରଣେ ଯୁଦ୍ଧ ବଧ
 ସାଧୁ ସାଧୁ କଲେ ରହି ଆକାଶେ ବିରୁଧ ।
 ସେନାପତି ପଡ଼ନ୍ତେ ଯେ ଭାଙ୍ଗିଲେ ସଜନି
 ସମରେ ଘୋଟି ବିକ୍ଷଇ ବୀର ଫାଳଗୁନି ।
 ନାରାଟ ଗୋଟିକେ କୋଟି ଅସୁର ଯେ ପଡ଼ି
 ଯେସନେକ ବାତାଘାତେ ପକ୍ୱଫଳ ଝଡ଼ି ।
 ସଭନ୍ୟଙ୍କୁ ନିଶୋଧନ କରି ଫାଳଗୁନି
 ଯାଜ୍ଞିକମାନଙ୍କୁ ମୃଳେ ଯୁଧିଷ୍ଠିର ଘେନି ।
 ଅସୁର ପଡ଼ନ୍ତେ ତାଙ୍କୁ ଆଣି ଧନଞ୍ଜୟ
 ନନ୍ଦିଘୋଷରେ ବସାନ୍ତେ ବୋଇଲେକ ରାୟ ।
 ମୃତ୍ୟୁସୁର କଲା ବାରୁ ଅନେକ ସମର
 ଯାଗଶାଳମାନ ଭାଙ୍ଗି କଲା ନାରଖାର ।
 ଲୌହ ଧନୁରେ ନାରାଟ ବିକ୍ଷଇ ଅସୁର
 ଶସ୍ତ୍ରମାନ ପଡ଼େ ରାମ ରଥର ଉପର ।
 ତୀକ୍ଷ୍ଣ ଶରକେ ଯୋଡ଼ିଲା ଅତି ତୀକ୍ଷ୍ଣମୁନା
 ବଳରାମ ରଥେ ପଡ଼ି ଶର ହୁଏ ଚୂନା ।
 ଶର ବୃଷ୍ଟିକରେ ଦୈତ୍ୟ ଶତବେଳେଯାଏ
 ବଳଦେବ ଦେହେ ପଡ଼ି ସବୁ ବୃଷ୍ଟି ହୁଏ ।

କୋଟି ସିଂହ ପରାକ୍ରମ ପୁଣି ରୋଷଭରେ
 ଅସୁରକୁ ପ୍ରହାରିଲେ ବଜ୍ର ମୂଷଳରେ ।
 ଦୈତ୍ୟ ଅଙ୍ଗେ ସେ ମୂଷଳ ପଡ଼ି ଭାଙ୍ଗିଗଲା
 ଲୁହା ଗଦା ଘେନି ପୁଣି ରାମଙ୍କୁ ପିଟିଲା ।
 ଦୈତ୍ୟ ଗଦା ପଡ଼ିବାରୁ ରାମ ବକ୍ଷସ୍ଥଳ
 ନିଚେଷ୍ଟ ହୋଇ ପଡ଼ିଲେ ସ୍ୱାମୀ କାମପାଳ ।
 ବଳରାମଙ୍କ ନିଚେଷ୍ଟ ଦେଖି ଦେବ ହରି
 ରଥୁ ଡେଇଁଗଲେ ଚକ୍ର ସୁଦର୍ଶନ ଧରି ।
 ତାଳଧ୍ୱଜ ରଥେ ନେଇ ଶୁଆଇ ରାମକୁ
 ଦାରୁକ ରଥ ବାହିଲା ଦ୍ୱାରକା ପୁରକୁ ।
 ଶ୍ରୀକୃଷ୍ଣ ସମର କଲେ ମୃତ୍ୟୁସୁର ସଙ୍ଗେ
 କୌମୋଦକୀ ଗଦା ଦେବ ପ୍ରହାରିଲେ ବେଗେ ।
 କୃଷ୍ଣର ଗଦା ପଡ଼ନ୍ତେ ପାତିଲା ସେ ଅଙ୍ଗ
 ଅଧିକେ ନାରାଟ ଦୈତ୍ୟ କରି ରଣରଙ୍ଗ ।
 ପାଞ୍ଚବେଳ ପରିଯନ୍ତେ ପିଟିଲେ ମୁରାରି
 ଭୁଜ ପାତିଣ ସହଇ ସେ ନର ଅଇରି ।
 କୌମୋଦକୀରେ ସେ ତହୁଁ ନେହିଲାକ କ୍ଷୟ
 ଦେଖଇ ବିସ୍ମୟ ହୋଇଲେ ପ୍ରଭୁ ଦେବରାୟ ।
 ଲୁହାର ଗଦାକୁ କରେ ଘେନି କଉଶପ
 କୃଷ୍ଣ ଉପରେ ପିଟିଲା କରି ମହାକୋପ ।
 ବେଳେ ଉଠାଇଲେ ତାହା ଦେବ ଜନାର୍ଦ୍ଦନ
 ଆରେକ ବେଳ ପ୍ରହାର କଲା ଯାତୁଧାନ ।
 ଗଦାବର ଘାଏ କୃଷ୍ଣ ହେଲେ ଅଚେତନ
 ଦେଖି ରଣ ଆବୋରିଲା ପାଣ୍ଡବ ଅର୍ଜୁନ ।
 ନନ୍ଦିଘୋଷ ରଥେ ନେଇ କୃଷ୍ଣଙ୍କୁ ଶୁଆଇ
 କଥା କହି ନ ପାରନ୍ତି ପ୍ରଭୁ ଯଦୁସାହି ।
 ଚଉଦଲକ୍ଷ ଯେ ତହିଁ ଥିଲେ ଯଦୁବଳ
 କୃଷ୍ଣଙ୍କୁ ଅଚେଷ୍ଟା ଦେଖି ହୁଅନ୍ତି ବିକଳ ।
 ପାର୍ଥ ଆସି ଓଗାଳିଲେ ଦୈତ୍ୟର ଆଗର
 କହିଲେ ଜାଣିବା କେଡ଼େ କ୍ଷତ୍ରିପଣ ତୋର ।
 ଅର୍ଜୁନ ସଙ୍ଗେ ପ୍ରଦ୍ୟୁମ୍ନ ଲକ୍ଷେ ଭ୍ରାତ ଘେନି
 ରଣେ ଆବୋରିଲେ ଆସି ଦୈତ୍ୟକୁ ସେ ପୁଣି ।
 ଭଗ୍ନବଳମାନେ ରାମ ଶ୍ରୀକୃଷ୍ଣଙ୍କୁ ଘେନି
 ରୈବତ ପର୍ବତେ ଯାଇ ରହିଲେ ସଭନୀ ।
 କୁବଳୟ ଅଶ୍ୱପୁଷ୍ପେ ବସି ବୀରପାର୍ଥ
 ଅସୁର ତୁଲେ ଯୁଦ୍ଧେ ଦେଖାଇ ସମର୍ଥ ।
 ଶାୟ ଗଦା ଆଦି ଶ୍ରୀକୃଷ୍ଣଙ୍କ ଲକ୍ଷେ ପୁତ୍ର
 ପାର୍ଥ ରଣ ଦେଖି ସର୍ବେ ହୁଅନ୍ତି ଚକିତ ।
 ବେନିଦଳ ମଧ୍ୟେ କିଛି ନେହିଲେ ପ୍ରଭେଦ
 ଅସୁର ନିଧନେ ପାର୍ଥ କରେ ଘୋର ଯୁଦ୍ଧ ।

ପଞ୍ଚ ଅର୍ବୁଦ ଅସୁର ସୈନ୍ୟ ସଙ୍ଗେ ଥିଲେ
 ବେନି ଦିବସ ମଧ୍ୟରେ ସମସ୍ତେ ପଡ଼ିଲେ ।
 ସମସ୍ତ ମରାଇ ମୂଢ଼ାସୁର ଅଛି ଏକା
 ତଥାପି ସମର କରେ ହୋଇଣ ନିଶିଙ୍କା ।
 ନାରଦ ମିଳିଲେ ଯାଇ ଅସକନ୍ଦ ବନ
 ବୋଇଲେ ଶୁଣରେ ବାବୁ ବୀର ହନୁମାନ ।
 ଭୀମସେନ ସହଦେବ ଯୁଧିଷ୍ଠି ନକୁଳ
 ରାମକୃଷ୍ଣ ସହିତରେ ଯେତେ ଯଦୁବଳ ।
 ଅଚେତନ ହୋଇଲେଣି ମୂଢ଼ାସୁର ରଣେ
 ନ ପାଇ ଲକ୍ଷେକ କୃଷ୍ଣ ପୁତ୍ର ଗଲେ କେଣେ ।
 ଏହିକ୍ଷଣି ସଂଗ୍ରାମରେ ପଡ଼ିଲେ ଅର୍ଜୁନ
 ଏକା ମୂଢ଼ାସୁର ଅଛି ନାହିଁ ତାର ସୈନ୍ୟ ।
 ନାରଦ ମୁଖରୁ ସେହି ଏସନକ ଶୁଣି
 ପବନ ନନ୍ଦନ ତ୍ରେତାଯୁଗ ବୀରମଣି ।
 ଏକା ପାଦକେ ସେ ହନୁମାନ ଗଲା କ୍ଷେପି
 ନବସହସ୍ର ଯୋଜନେ ଇନ୍ଦ୍ରପ୍ରସ୍ଥ ବ୍ୟାପି ।
 ଅର୍ଜୁନକୁ ପଛ କରି ହନୁ ହୋଏ ଆଗ
 ଲୁହାଗଦା ଘେନି ପିଟେ ଦୈତ୍ୟ କରି ରାଗ ।
 ନିର୍ଯ୍ୟାତ ପ୍ରାୟେକ ସେହି ପିଟଇ ଗରଜି
 ଲୁହାର ସେ ବେନି ଗଦା ପଡ଼ିଲାକ ଭାଜି ।
 ଲୁହା ପରିଘେକ ପୁଣି ଅଟଇ ଦନ୍ତୁକ
 ଭାଙ୍ଗି ପକାଇଲା ତାହା ପବନ ଆମ୍ବକ ।
 କୋପେ ମୂଢ଼ାସୁର ପୁଣି ଧଇଲାକ ଧନୁ
 ଛଡ଼ାଇଣ ତାହା ଭାଙ୍ଗି ପକାଇଲା ହନୁ ।
 ବାମକରେ ଧରି ବୀର ମୂଢ଼ାସୁର ହସ୍ତ
 ମାଇଲାକ ବକ୍ର ସମ କରି ଏକ ମୁଥ ।
 ଭୁଜେ ଭୁଜ ଛନ୍ଦି ଭିଡ଼ି ଧଇଲା ନିଠାଇ
 ପାଦେ ପାଦ ଛନ୍ଦି ତଳେ ଦେଲାକ ପକାଇ ।
 ଚର୍ଚ୍ଚି ଚର୍ଚ୍ଚି ଦୁହେଁ ପ୍ରହାରନ୍ତି ବିଧା
 ଭୟେ କମ୍ପମାନ ହୋଇ କାନ୍ଦିଲା ବସୁଧା ।
 ଶିରେ ଶିର ପରିତାଳ ଅଗ୍ନି ତହୁଁ ଉଠି
 କାଳାନଳ ଜାଣି ବହ୍ନି ଚୌଦିଗେ ପ୍ରକଟି ।
 ରଡ଼ିର ବିଘାତେ କମ୍ପିଗଲା ପୁର ତିନି
 ଚରଣ ବିଘାତେ ଦଲ ଦଲ ତ ମେଦିନୀ ।
 ଚଉଦ କୋଶ ଆୟତ୍ତ ସେ ହରିତ ବନ
 ପର୍ବତ ତିଳର ଖାଲ ହୋଇଲା ସମାନ ।
 ହନୁକୁ ମାଡ଼ିବସିଲା ମୂଢ଼ାସୁର ବଳେ
 ବେନି ଭୁଜ ଭିଡ଼ି ତାର ବସି ବକ୍ଷସ୍ଥଳେ ।
 ଦୁଃସହ ପ୍ରତିଜ୍ଞା କୋପେ କରଇ ଚଣ୍ଡାଳ
 ଆରେରେ ମର୍ଜିତ ଏବେ ପୁରିଲା ତୋ କାଳ ।

ଆରେ ରେ ମର୍ଜିତ କିଏ ତୋ ଇଷ୍ଟ ଦେବତା
 ଆରେ ରେ ମର୍ଜିତ ତୋତେ ଛାଡ଼ିଲା ବିଧାତା ।
 ହୁଁକାର ଶବଦ ଏକ ହନୁମନ୍ତ କରି
 ଅସୁରକୁ ଲେଉଟାଇ ବସେ ବକ୍ଷୋପରି ।
 ବକ୍ର ମୁଥକେ ପ୍ରହାର କଲା କରି କୋପ
 ମୁଥଘାତେ ଅଚେତନ ହେଲା କଉଶପ ।
 ବେନି ଚରଣ ବୁଲାଇ ଆକର୍ଷି ଧଇଲା
 ହରିମୋଖଳା ପର୍ବତେ ନେଇ କଟାଡ଼ିଲା ।
 ପାଞ୍ଚକୋଶ ଆୟତନ ଯେବଣ ହୁଁ ଗିରି
 ଅସୁରକୁ ପ୍ରହାରନ୍ତେ ଗିରି ହେଲା ଚୁରି ।
 ଯହୁଁ ହନୁ ନେଇ ନୀଳ ପର୍ବତେ ପିଟଇ
 ଭାଜିଲା ସେ ଗିରି ପୁଣି ମସୀଗୁଣ୍ଡା ହୋଇ ।
 ଶତେବେଳ ପ୍ରହାରିଲା ଏପରି ମାରୁତି
 ସବୁ ପର୍ବତ ଏପରି ଗୁଣ୍ଡା ହୋଇଯାନ୍ତି ।
 ରଣେ ହନୁମାନ ତହୁଁ ହୋଇଲା ବିମୁଖ
 ମୋହ ତେଜି ସହଦେବ ହନୁମାନ ଦେଖ ।
 ସହଦେବ ବୋଇଲା ହୋ ଶୁଣ ହନୁମାନ
 ପ୍ରତାପୀ ଦୈତ୍ୟର ଏବେ ମୃତ୍ୟୁ ବିବରଣ ।
 ରଣେ ବିମୁଖ ତୁ ପୁଣି ନୁହଁ ବୀରମଣି
 ଛାଡ଼ିଲେ ସତରାତର ଭକ୍ଷିବ ଏକ୍ଷଣି ।
 ଅସୁରକୁ ତଳେ ମାଡ଼ିବସି ବକ୍ଷସ୍ଥଳେ
 ତାର ମୃତ୍ୟୁଭେଦ ଶୁଣ କହୁଛି ନିଶ୍ଚଳେ ।
 ବହୁ କ୍ଷେତ୍ରେ ଉପୁଜିଲା ଯେବଣ ଦଇତ
 ତାହାର ନନ୍ଦନ ନାମ ଅଟେ ମଦମତ୍ତ ।
 ତାର ବଂଶେ ଜାତ ଏହି ମୂଢ଼ାସୁର ଜାଣ
 ରୁଦ୍ରସେବା କରି ପାଇଅଛି ବଡ଼ପଣ ।
 ସୁଦର୍ଶନ କାଳଚକ୍ର ସୂର୍ଯ୍ୟା ବର୍ତ୍ତ ଶର
 ଏମାନେ ହୁଁ ନ ଭେଦିବେ ଶରୀରେ ଏହାର ।
 ବ୍ରହ୍ମଶର ପାଶୁପତ ଶର ମନଭେଦୀ
 ଏ ଶରମାନ ଏହାର ଶରୀରେ ନ ଭେଦି ।
 ଯମ କାଳପାଶ ନାଗପାଶ କାଳପାଶ
 ଏ ଶରମାନଙ୍କେ ଏହି ନୋହିବ ଦିନାଶ ।
 ନ କାଟିବ ନାନା ଶସ୍ତ୍ରମାନ ଯାର କାୟେ
 ଏମନ୍ତ ବର ସେ ଦେଲେ ଦେବଦେବରାୟେ ।
 ଦେବଲୋକ ନରଲୋକ ପବନ ବହନି
 ଏଣେ ବଧ ନୋହିବ ଏ ଜାଣ କାଳ ତିନି ।
 ଈଶ୍ବର ଦେବତା ଦେଲେ ଏହିରୂପେ ବର
 ସମସ୍ତ ପ୍ରାପତ ହୋଇ ହେଲା ବଳୀୟାର ।
 ବର ଦେଇ ତ୍ରିପୁରାରି ବିଜେ କପିଳାସେ
 ବ୍ରାହ୍ମଣ ରୂପେ ମିଳିଲେ ବ୍ରହ୍ମା ତାର ପାଶେ ।

ବ୍ରହ୍ମା ବୋଇଲେ ଅନେକ କାଳ କଲୁ ତପ
 କିସ ବର ପାଇଲୁ ତୁ କହ କଉଣପ ।
 ମୁହାଁ ବୋଇଲା ମାଗିଲି ଯାହା ଦେଲେ ମୋତେ
 ବର ମାଗିଲି ମୁଁ ଉଦେ ଅସ୍ତ ପରିଯତେ ।
 ଦେବ ନର ନାଗ ଜଳ ଅନଳ ପବନ
 ଏଣେ ଅବଧ୍ୟ ମୁଁ ବର ଦେଲେ ତ୍ରିଲୋଚନ ।
 ବ୍ରହ୍ମା ବୋଇଲେ ତୁ ଏଡ଼େ ଜଣ କିମ୍ପା ହୁତୁ
 ଜାତ ହୋଇ କିମ୍ପାଇ ତୁ ମରଣ ନ ଲୋଡ଼ୁ ।
 ଯେବଣ ଈଶ୍ବର ତୋତେ ଦେଇଅଛି ବର
 ସେହି ମରିବ ଅବଶ୍ୟ ଜାଣ କାଳାନ୍ତର ।
 ଏବେ ତୁ ଯାଇ ପଚାର ପୁଣି ଈଶ୍ବରଙ୍କୁ
 ଶୁଣି ଦଇତ ଧାଇଁଲା ପୁଣି କୈଳାସକୁ ।
 ମୃତ୍ୟୁଭେଦ ପଚାରନ୍ତେ ବୋଇଲେ କପାଳି
 ବାମପାଦର ତୋର ଜ୍ୟେଷ୍ଠ ଯେ ଅଙ୍ଗୁଳି ।
 ସେ ଅଙ୍ଗୁଳି ଯେବେ ଯାଇଁ ପଶିବ ତୋ ତୁଣ୍ଡେ
 ତେବେ ତୋର ଜୀବ ଜାଣ ନ ରହିବ ପିଣ୍ଡେ ।
 ପିଣ୍ଡ ଦାନବ ଅନଳ ପବନ କି ଜଳ
 ଏଣେ ନାଶ ନେହିବ ତୁ ଜାଣ ମହାମଲ୍ଲ ।
 ମର୍କଟ ହାତରେ ମୃତ୍ୟୁ ହୋଇବ ତୋ ଜାଣ
 ନିଜ ଭକ୍ଷ କପି ବୋଲି ମଣିବୁ ସେ ହାନ ।
 ବାବୁରେ ଯେତେ ପିଟିଲୁ ପର୍ବତ ଉପରେ
 ଶରୀର ବକ୍ର ତାହାର ଅସୁର ନାମରେ ।
 ସହଦେବର ବଚନ ଶୁଣିଣ ମାରୁତି
 ଅଙ୍ଗୁଷ୍ଠିକି ଧରେ ବୀର ହୋଇ ବିଶ୍ବମୂର୍ତ୍ତି ।
 ଆକର୍ଷଣ କରି ନେଇ ଭରିଲା ତା ତୁଣ୍ଡେ
 ମୃତ୍ୟୁ ହେଲା ନ ରହିଲା ଜୀବ ତାର ପିଣ୍ଡେ ।
 ଆକାଶେ ଶୁଭିଲା ତହିଁ ସାଧୁ ସାଧୁ ବାଣୀ
 ଜୟମାଳା ତା ଗଳାରେ ଦେଲେ ବକ୍ରପାଣି ।
 ରାମକୃଷ୍ଣ ଭୀମସେନ ଯୁଧିଷ୍ଠିର ତୁଲେ
 ନକୁଳ ସହିତ ମୋହ ତେଜିଣ ଉଠିଲେ ।
 ଇନ୍ଦ୍ରପ୍ରସ୍ଥ ରାଜ୍ୟକୁ ସେ ତହିଁ ଚଳିଗଲେ
 ରକ୍ଷିକି ଘେନି ସେ ଅଶ୍ବମେଧ ଯାଗ କଲେ ।
 କୁବଳୟା ତୁଲ୍ୟ ଦେଲେ ପାଞ୍ଚଗୋଟି ଅଶ୍ବ
 ସର୍ବ ଆଭରଣ ଅଙ୍ଗେ ଦେବ ଅଙ୍ଗବାସ ।
 ଅଶ୍ବ ଗୋଟିକେ କୋଟିଏ ମାଡ଼ ଯେ ସୁବର୍ଣ୍ଣ
 ଏକ ଅଶ୍ବର ଦକ୍ଷିଣା ଲକ୍ଷେ ମାଡ଼ ସ୍ବର୍ଣ୍ଣ ।
 ଯାଗ ସମର୍ପିତ ହେଲା ପୁଣି ଯେତେବେଳେ
 ଆକାଶୁ କନକ ବୃଷି କଲେ ଦିଗପାଳେ ।
 ଆକାଶେ ଅଶ୍ବ ନେଲେ ଅଶ୍ବନୀ କୁମାର
 ଦୋହରା କର୍ମ ସମାପ୍ତ କଲେ ନୃପବର ।

କୃଷ୍ଣ ବଳରାମ ରାଜାଗଣ ଦେବଗଣ
 ମୁନି ରକ୍ଷିଗଣ ଗଲେ ମେଲାଣି ହୋଇଣ ।
 ଶୁଣିମା ହେ ସାଧୁଜନେ ଅଶ୍ବମେଧ କଥା
 କହିବାକୁ ମୁହିଁ ପୁଣି କିସ ମହାରଥା ।
 ପାଣ୍ଡବଙ୍କର ଯେତେକ ଥିଲା ହତ୍ୟା ଦୋଷ
 ଅଶ୍ବମେଧ ଯଜ୍ଞେ ସର୍ବ ହୋଇଗଲା ଧ୍ବଂସ ।
 ଶ୍ରଦ୍ଧାରେ ଏହା ପଠନ କରନ୍ତି ଯେ ଲୋକେ
 ଲଭନ୍ତି ସେ ସଦଗତି ନ ପଡ଼ନ୍ତି ନର୍କେ ।
 ଏଶ୍ବର୍ଯ୍ୟ ଧନ ସମ୍ପତ୍ତି ପୁତ୍ର ଯଶଶିରୀ
 ଅବଶ୍ୟ ପାଇବ ଯାହା ଯେହୁ ବାଞ୍ଛା କରି ।
 ଯଦଦଣ୍ଡ ନ ଲାଭି ସେ ନିଷ୍ଠାଳଙ୍କ ହୋଇ
 ନକ୍ଷତ୍ର ମଣ୍ଡଳେ ଯାଇ ନିଷ୍ଠେ ସ୍ଥାନ ପାଇ ।
 ଯମଦଣ୍ଡ ରାଜଦଣ୍ଡ ଦୁଷ୍ଟରୁ ନିସ୍ତରି
 ଅଶ୍ବମେଧ ଫଳଶ୍ରୁତି ହୃଦେପଦ୍ମେ ଧରି ।
 କୃପାଜଳ ନନ୍ଦିନୀ ଗୋ ଦେବୀ ସରସ୍ବତୀ
 କାଶୀକ୍ଷେତ୍ର ହିଁ ଯାହାର ଜନମ ଧରିତ୍ରୀ ।
 ପ୍ରଳୟ ଉଦ୍ଧାରିଣୀ ଗୋ ପ୍ରସନ୍ନ ନର୍ମଦା
 ସେ ଦେବୀ ଚରଣେ ମୋର ବିନୟ ସର୍ବଦା ।
 କଳିମଳଧ୍ବଂସିନୀ ଗୋ ପ୍ରସନ୍ନ ହିଙ୍ଗୁଳା
 ସର୍ବଜନ ବନ୍ଦିନୀ ଗୋ ନାମ ଯେ ଶାରଳା ।
 ପରମ ଆନନ୍ଦ ତୋର ପର ଦୁଃଖେ ଦୁଃଖୀ
 ସର୍ବଜନ ବୋଧୁନୀ ଗୋ ପ୍ରସନ୍ନ ତୋ ମୁଖ ।
 ଜାତ ମଧ୍ୟ ଅନ୍ତ କରୁ ଯାର ସାଧୁ ବୁଦ୍ଧି
 ବୁଧଜନମାନେ ଯାର ଚରଣ ଆରାଧ୍ୟ ।
 ଓଡ଼ରାଷ୍ଟ୍ର ମଣ୍ଡଳରେ ଝଙ୍କଡ଼ ଯେ ପୁରୀ
 ଯମଦଣ୍ଡ ବିଦାରିଣ ଶରଣ ତୋହରି ।
 ଆଦି ଅନ୍ତ ମଧ୍ୟ ନାହିଁ ଯାର ଅବଶେଷ
 ଭୁବି ଦିବି ଅନ୍ତରାକ୍ଷ ଶୂନ୍ୟ ଯେ ଆକାଶ ।
 ପାପ କର୍ମ ଯାହାଠାରେ ନାହିଁ ପୁଣି ଲେଶ
 ଜଗତ ଜନମଣ୍ଡଳୀ ହର ସର୍ବ ଦୋଷ ।
 ଅବ୍ୟକତ ବ୍ୟକତ କି ନାହିଁ ତୋ ବିକାର
 ବୃନ୍ଦାରକ ମଧ୍ୟେ ଯାର ମହିମା ଅପାର ।
 ଦୂରନ୍ତ କଥା ନ ରହେ ଶୁଣି ଯାର ନାମ
 କାଳଦୂତ ଅପସରେ ନ ପଶଇ ଯମ ।
 ସର୍ବଦା ତ କାଳପ୍ରିୟ ନାନା ରସେ ଭୋଳ
 ରୂପର ଦର୍ଶନ ତୋର ସଦା କୁତୂହଳ ।
 ଶ୍ରୀଚଣ୍ଡୀ ଶାରଳାଙ୍କର ଚରଣାରବିନ୍ଦ
 ପାନ କରେ ଭୃଙ୍ଗ ହୋଇ ତହିଁ ମକରନ୍ଦ ।
 ଅହର୍ନିଶି କରେ ମୁହିଁ ସେ ପାଦେ ଦଇନି
 ବଦନ୍ତି ଶାରଳା ଦାସ କବି ଶୂଦ୍ରମୁନି ।

ମହାଭାରତ ଅଶ୍ବମେଧ ପର୍ବ ସମାପ୍ତ

ମହାଭାରତ

ଆଶ୍ରମିକ ପର୍ବ

ବନ୍ଧନା

ନମସ୍ତେ ଶ୍ରୀ ଶାରଳା ଗୋ ଝଙ୍କଡ଼ବାସିନୀ
ଅଭୟ ବରଦାୟିନୀ ସଂକଟ ତାରିଣୀ ।
ତବ କୃପାବଳେ ମାଗୋ ଶ୍ରୀମହାଭାରତ
କିଞ୍ଚିତ ଲେଖନେ ମୁହିଁ ହୋଇଲି ସମର୍ଥ ।
ଅଶ୍ରମେଧ ପର୍ବ ଅନ୍ତେ ଆଶ୍ରମିକ ପର୍ବ
ବର୍ଣ୍ଣନେ ଉଦ୍ୟତ ମାଗୋ ଦେଖାଅ ସେ ମାର୍ଗ ।
ସଂସାର ସାଗରେ ମାଗୋ ଭାସୁଅଛି ମୁହିଁ
ଶାରଳା ଦାସକୁ ରକ୍ଷାକର ମହାମାୟୀ ।

—○—

ଯଦୁବଂଶ ଧ୍ବଂସ ବିବରଣ

ଶୁଣ ହେ ରାଜନ ଶାମକୁମାର ଚରିତ
ଶ୍ରୀ ମହାଭାରତ କଥା ଅତ୍ୟନ୍ତ ପବିତ୍ର ।
ଅମୃତରୁ ବଳି ଅଟେ ସେହି ରସବାଣୀ
ଶତବାର ଗଙ୍ଗାସ୍ନାନ ଫଳ ମିଳେ ପୁଣି ।
କଳ କଳୁଷରୁ ଲିପ୍ତ ହୁଅନ୍ତି ଯେ ପ୍ରାଣୀ
ତରନ୍ତି ମହାଭାରତ କଥାମୃତେ ଶୁଣି ।
ତହିଁ ଶାମ ଆସି ଦ୍ଵାରକାରେ ପ୍ରବେଶିଲା
ସୁନ୍ଦର ପଣରେ କର୍ଯ୍ୟପକୁ ଧ୍ଵଂସାରିଲା ।
ଦେଖି କୃଷ୍ଣ ବଳରାମ ଆନନ୍ଦିତ ହେଲେ
ଦ୍ଵାରକାରେ ନାନା ମହୋତ୍ସବ କରାଇଲେ ।
ପୁତ୍ରକୁ କୋଳରେ ଧରି ସ୍ଵୟଂ ବନମାଳି
ଅର୍ଘ୍ୟ ବନ୍ଦାପନା କଲେ ଧରି ସ୍ଵର୍ଣ୍ଣଥାଳି ।
ଶୁକୁପକ୍ଷ ତ୍ରୟୋଦଶୀ ସଭରା ବାସର
ଅଶ୍ରୁନୀ ନକ୍ଷତ୍ର ଭୋଗ ଅଟେ ସେଦିନର ।
ସେଦିନ ବିଧାତା ଅଷ୍ଟବକ୍ରଙ୍କୁ ଯେ ରାଇ
ଆଜ୍ଞା ଦେଲେ ଦେଖ କୃଷ୍ଣ ମର୍ତ୍ତ୍ୟେ କି କରଇ ।
ଭାରା ନିବାରଣ ଏବେ ହୋଇଲାଣି ଶେଷ
କହିଁପାଇଁ ନ ଆସନ୍ତି କୃଷ୍ଣ ସ୍ଵର୍ଗ ଦେଶ ।
କର ଯେଉଁ ପ୍ରକାରେ ସେ ବୈକୁଣ୍ଠକୁ ଆସେ
ସ୍ଵକୁଟୁମ୍ଭ ନାଶ କରେ ପୁଣି ନିଜ ଦୋଷେ ।
ବିଧାତା ବଚନ ଶୁଣି ଅଷ୍ଟବକ୍ର ରଖି
ଦ୍ଵାରାବତୀ ପୁରେ ତହିଁ ମିଳିଲେକ ଆସି ।

ଯାଦବଙ୍କୁ ଦେଖି ମନେ ହେଲେ ବଡ଼ ତୋଷ
ବିଚାରିଲେ କିଛିଦିନେ ହୋଇବେ ଏ ନାଶ ।
ସ୍ଵଭାବେ ତାଙ୍କ ଶରୀର ଅଟେ ଅଷ୍ଟବାଙ୍କ
ଉପହାସ କରନ୍ତି ଯେ ତାକୁ ମନ୍ଦଲୋକ ।
ସଭା ମଧ୍ୟେ ବସିଥିଲେ ଅନେକ ଯାଦବେ
କାହାକୁ ସେ ଭୟ ନ କରନ୍ତି ମଉଗବେ ।
ଭୟ କରି ଯମ ତହିଁ ପଣି ନ ପାରନ୍ତି
ଶ୍ରୀକୃଷ୍ଣ ପ୍ରସାଦେ ସର୍ବେ ଗର୍ବିତ ଅଟନ୍ତି ।
ରକ୍ଷିକି ଦେଖିଣ ସର୍ବ ପିଲାଯାକ ମିଳି
ଶାମକୁ ସ୍ତ୍ରୀବେଶ କଲେ ହୋଇ କୁତୂହଳି ।
ଲୌହମୁଷଳେକ ତାର ପେଟେ ନେଇ ବାନ୍ଧି
ମିଛେ ଅଶକତ ପ୍ରାୟ ହୁଏ କାନ୍ଦି କାନ୍ଦି ।
ବିନୟରେ ଯାଇତ ମୁନିଙ୍କି ସେ ପ୍ରଣମିଲେ
ଯଥାବିଧି ମାନ୍ୟ ତାଙ୍କୁ ସମସ୍ତେ କରିଲେ ।
ପଚାରିଲେ କରଯୋଡ଼ି ମୁନିଙ୍କର ଆଗେ
ଏ କାମିନୀ ଗର୍ଭବାସ ହୋଇଲାକି ଯୋଗେ ।
ଦଶମାସ ପୂରିଲାଣି ନ କରେ ପ୍ରସବ
କି ଅଛି ଏହାର ଗର୍ଭେ ଫେଡ଼ିଣ କହିବ ।
ଧ୍ୟାନ କରି ମୁନିବର ସକଳ ଜାଣିଲେ
ଅତି କୋପଭର ହୋଇ ପିଲାଙ୍କୁ ବୋଇଲେ ।
ଶୁଣରେ ଏହାର ଗର୍ଭେ ଅଛି ଯେଉଁ ପୁତ୍ର
ତାହାଦ୍ଵାରା ନାଶଯିବ ଯାଦବ ସମସ୍ତ ।
ମୁହିଁ ତପୋବନ୍ଧ ମୋତେ କଲ ଉପହାସ
କୃଷ୍ଣ ସହ ନାଶି ତୁମ୍ଭେ ଯାଅ ଯଦୁବଂଶ ।
ଏହିପରି ଶାପ ତାକୁ ଦେଲେ ମହାମୁନି
ଦ୍ଵାରକାକୁ ନ ଗଲେ ସେ ଅପମାନ ଘେନି ।
ମୁନିଙ୍କ ଶାପ ଲଭିଣ ସେହି ପିଲାମାନେ
କିଏ କରିବା ଭାବନ୍ତି ତହିଁ ମନେ ମନେ ।
କଉତୁକେ ଆମ୍ଭେମାନେ କି କାର୍ଯ୍ୟ କରିଲୁ
ମହାଭୟଙ୍କର ବ୍ରହ୍ମଶାପକୁ ଲଭିଲୁ ।
ତାଲ କୃଷ୍ଣଙ୍କୁ ଏକଥା କହିବା ସକଳ
ପ୍ରତିକାର ଥିଲେ କରିବେ ସେ ଆଦିମୁକ ।

ପ୍ରତ୍ୟୁମ୍ନ ସହିତେ ଯେତେ ପୁତ୍ର ତହିଁ ଅଲେ
କି ବୋଲି କହିବା ବୋଲି ମନେ ବିଚାରିଲେ ।
ତହିଁ ପ୍ରବେଶ ହୋଇଲେ ଶ୍ରୀକୃଷ୍ଣ ଛାମୁରେ
ଅତ୍ୟନ୍ତ ବିରସ ହୋଇ ବୋଲନ୍ତି କାତରେ ।
ପ୍ରଶାମ କରି ଶ୍ରୀକୃଷ୍ଣ ପାଦେ ସର୍ବେ ଭେଟି
ବୋଲନ୍ତି କୁମରେ କରପତ୍ର ଯୋଡ଼ି ଉଠି ।
ହସିବା ନିମନ୍ତେ ଦେବ ଯେଉଁ କର୍ମ କଲୁ
ଅଷ୍ଟବକ୍ର ରକ୍ଷିଙ୍କର ଶାପ ଯେ ଲଭିଲୁ ।
କପଟେ ଶାମକୁ ନାରୀବେଶ କରିଥିଲୁ
ଲୁହାର ମୂଷଳ ତାର ପେଟେ ପୂରାଇଲୁ ।
କଉତୁକ ପାଇଁ ଆମ୍ଭେ ରକ୍ଷିଙ୍କର ଆଗେ
କରଯୋଡ଼ି କରି କହିଲୁ ଯେ ଯାଇଁ ବେଗେ ।
ଏହି ସୁନ୍ଦରୀର ହେଉଅଛି ଗର୍ଭ ଭାରି
ଜନମ କରିବ ଏହୁ କିବା ନରନାରୀ ।
ଧ୍ୟାନ କରି ମୁନିବର ହୋଇଣ ନିଷ୍ଠଳ
କପଟ ଚରିତ ବୋଲି ଜାଣିଲେ ସକଳ ।
ବୋଇଲେ ଏ ନାରୀ ଯାହା ପ୍ରସବ କରିବ
ହରି ସହ ଯଦୁବଂଶ ତହିଁ ନାଶଯିବ ।
ପିଲାକଠାରୁ ଶ୍ରୀକୃଷ୍ଣ ଏମନ୍ତ ଶୁଣିଲେ
ଗାନ୍ଧାରୀର ଅଭିଶାପ ତହିଁ ସୁମରିଲେ ।
କୃଷ୍ଣ ବିଚାରିଲେ ପୂର୍ବୁ ଅଛି ତ ସ୍ୱରୂପ
ପଡ଼ିଯିବ କାହିଁପାଇଁ ଗାନ୍ଧାରୀର ଶାପ ।
ମାୟା କରି ତାର ବଂଶ ମରାଇଲି ମୁହିଁ
ଯାହା ଅର୍ଜୁନ ଅବଶ୍ୟ ତାହା ଭୁଞ୍ଜିବକି ।
ତହିଁ ଶ୍ରୀକୃଷ୍ଣ ଯେ ଅଜ୍ଞରକୁ ହକାରିଲେ
ପ୍ରବେଶନ୍ତେ ତାହାକୁ ଏପରି ଆଜ୍ଞା ଦେଲେ ।
ଯାଅ ଇନ୍ଦ୍ରପ୍ରସ୍ଥକୁ ଯେ ତୁମ୍ଭେ ଅତି ବେଗେ
ପାଣ୍ଡବଙ୍କ ନବରରେ ପ୍ରବେଶିବ ରଙ୍ଗେ ।
ପାଞ୍ଚଭାଇ ଥିବେ ତହିଁ ଯୁଧିଷ୍ଠି ସହିତେ
ମୋହର ବଚନ ବୋଲି କହିବୁ ତୁରିତେ ।
ମୋ ଆଜ୍ଞା କହି ଭୀମକୁ ଆସିବୁ ତୁ ଘେନି
କୃଷ୍ଣ ବାକ୍ୟେ ଚଳିଗଲା ଅଜ୍ଞର ତକ୍ଷଣି ।
ପ୍ରବେଶି ଶ୍ରୀକୃଷ୍ଣ ଆଜ୍ଞା କହିଲାକ ତହିଁ
ଭୀମସେନକୁ ସେଠାରୁ ଆଣିଲାକ ରାଇ ।
ଦ୍ୱାରକା ଭୁବନେ ଆସି ଭୀମ ପ୍ରବେଶିଲେ
କୋଳ କରି କୃଷ୍ଣ ତାଙ୍କୁ ଆଲିଙ୍ଗନ କଲେ ।
ଶ୍ରୀକୃଷ୍ଣ ପୁଛନ୍ତି ତାଙ୍କୁ ସମସ୍ତ କୁଣ୍ଡଳ
ଭୀମ ବୋଲେ ତବ ସୁଦୟାରୁ ସବୁ ଭଲ ।
କହନ୍ତି ବିନୟେ ଭୀମ ଆଗେ ହୃଷୀକେଶ
ଲୋହ ମୂଷଳଟି ଦେଖାଇଲେ ତାର ପାଶ ।

ଆରେ ବାରୁ ଏକ କାୟ୍ୟ କର ଏବେ ମୋର
ଏ ଲୁହକୁ ବିନାଶ ତୁ କର ଶୀଘ୍ରତର ।
କ୍ଷୀରସିନ୍ଧୁ ତୀରେ ଅଛି ପାଷାଣ ଯେ ଗିରି
ବିଶାଶତେ ଯୁଗ ପ୍ରସ୍ଥ ଅଟଇ ତାହାରି ।
ଏ ଲୁହାକୁ ସେ ପର୍ବତ ପରେ ନେଇ ଘୋର
ଯେପରି ଏ ଶେଷ ହେବ ତାହା ଶୀଘ୍ର କର ।
ସେ ଲୁହାକୁ ଘେନି ଭୀମ ଚଳିଲେ ତୁରିତେ
ଦ୍ୱାରକାପୁରୁ ଯୋଜନ ଅଟେ ବିଶାଶତେ ।
ସେ ପର୍ବତ ଉପରକୁ ଉଠି ଭୀମସେନ
ଜଳ ଦେଇ ସେ ଲୁହାକୁ ଘଷେ ପ୍ରତିଦିନ ।
ପବନ ଭୀମସେନକୁ ଦିଅଇ ଆହାର
ଦିବରାତ୍ରି ଘୋରିଲା ସେ ବରଷ ଏଗାର ।
ଧୂଳିପ୍ରାୟ କରି ତାକୁ ଛିଣ୍ଡାଇଣ ଦେଲା
କ୍ଷୁଦ୍ରହୋଇ ଖଣ୍ଡେ ମାତ୍ର ଶେଷକୁ ରହିଲା ।
ରେଣୁ ପ୍ରାୟ ହୋଇ ଯେଉଁ ଲୁହା ଛିଡ଼ିଗଲା
ଏରକାବନ ହୋଇ ସେ କୂଳରେ ଲାଗିଲା ।
ଏପରି ଘୋରିଣ ଲୁହାଖଣ୍ଡ କଲା କ୍ଷୟ
ମନେ ବିଚାରଇ ଭୀମ ପବନତନୟ ।
ଏହି କ୍ଷୁଦ୍ରଖଣ୍ଡ ଅବା କରିପାରେ କିସ
ଏଡ଼େ ଖଣ୍ଡ ଘୋରିକରି କଲି ଅବଶେଷ ।
ସମସ୍ତ ଛିଣ୍ଡାଇଣ ଯେ ଧୂଳି ପ୍ରାୟ କଲି
ପୁଣି ବୃକୋଦର ମନେ ବିଚାରଇ ଭାଳି ।
କ୍ଷୁଦ୍ରଖଣ୍ଡ ଅଛି ଯେ ସେ କରିପାରେ କିସ
ଅଷ୍ଟବକ୍ର ଦେଲା ଶାପ ହେଲା ଅବଶେଷ ।
ଏହା ଭାବି ସମୁଦ୍ରକୁ ପକାଇଣ ଦେଲା
ସେ ସିନ୍ଧୁପାଣିରେ ଏକ ମୀନ ଯେ ଗିଳିଲା ।
ଅଗାଧ ସମୁଦ୍ରେ ଯାଇ ପଡ଼ନ୍ତେ ଯେ ଲୁହା
ତକ୍ଷଣେ ଜଳଙ୍ଗ ମୀନ ଭକ୍ଷିଲା ଯେ ତାହା ।
ଗିଳନ୍ତେ ଦିଶିଲା ସେହି ସ୍ୱର୍ଣ୍ଣମୟ ପ୍ରାୟ
ନିଜ ତେଜେ ସିନ୍ଧୁ କଲା ସେ ଆଲୋକମୟ ।
ସେଠାବରୁ ଭୀମସେନ ବାହୁଡ଼ିଣ ଗଲା
ଦ୍ୱାରକାରେ ଶ୍ରୀକୃଷ୍ଣଙ୍କ ଛାମୁରେ ମିଳିଲା ।
ବୋଇଲା ଭୋ ଦେବ ସେହି ମୂଷଳ ଘୋରିଲି
ଘୋରି ଘୋରି ସେ ଗିରିକି ଭୂମିସମ କଲି ।
ଶେଷକୁ ଅଳ୍ପ ରହିଲା ଘୋରି ନ ପାରିଣ
ସମୁଦ୍ର ଜଳରେ ତାହା ଦେଲି ପକାଇଣ ।
ଭୀମବାକ୍ୟ ଶୁଣି ପଚାରିଣି ବାସୁଦେବ
ଅଷ୍ଟବକ୍ର ରକ୍ଷି ଶାପ ଅନ୍ୟଥା ନେହିବ ।
ସେ ଲୁହା ଖପରା ରେଣୁ ଯହିଁ ପଡ଼ିଥିବ
କାଳେ ଯଦୁବଂଶ ତାହାଦ୍ୱାରା ନାଶଯିବ ।

ଶେଷଖଣ୍ଡ ରହିଲା ଯା ନ ପାରିଲା ଘୋରି
 ସେହି ଖଣ୍ଡକରେ ପ୍ରାଣଯିବ ଯେ ମୋହରି ।
 ଶ୍ରୀକୃଷ୍ଣ ଭୀମକୁ ତହିଁ ଆଲିଙ୍ଗନ କଲେ
 ଭୁଜେ ଭିଡ଼ି ଆନନ୍ଦରେ ବସାଇଲେ କୋଳେ ।
 ସଦା ଅନୁରାଗ ମୋତେ ରଖିଥିବୁ ଭୀମ
 ଦୋଷେ ଅଦୋଷେ ମୋଠାରେ ନ ବହିବୁ ତମ ।
 ନାନାରତ୍ନ ଦେଇ ବିଦା କଲେ ସେ ଭୀମକୁ
 ସେ ତହିଁ ଆସି ନମିଲେ ଯୁଧିଷ୍ଠି ଦେବକୁ ।
 ଯୁଧିଷ୍ଠିଦେବ ବୋଇଲେ କେଉଁ କାର୍ଯ୍ୟ ପାଇଁ
 ଶ୍ରୀକୃଷ୍ଣ ତୋତେ ଏଠାରୁ ଗୁପ୍ତ ଗଲେ ନେଇ ।
 ଭୀମସେନ ବୋଲେ ଦେବ ଅଷ୍ଟବକ୍ର ରକ୍ଷି
 ଏକଦିନେ ହାରାବତୀ ପୁରେ ଥିଲେ ଆସି ।
 ବକ୍ତେ ଚାଲିବାର ତାକୁ ଦେଖିଣ ଯାଦବେ
 ଲୁହା ଖପରାଏ ନେଇ ଭରି ଶାମ୍ବରଜେ ।
 ନାରୀବେଶ କରି ନାନା ଆଭରଣ ଦେଲେ
 ପ୍ରମାଣ କରାଇ ରକ୍ଷିକୁ ଯେ ପଚାରିଲେ ।
 ଦଶମାସ ହେଲା ହୋଇଛି ଏ ଗର୍ଭବତୀ
 କୁହନ୍ତୁ ଯା ଗର୍ଭେ ଅଛି ପୁତ୍ର କି ଦୁହିତୀ ।
 କିମ୍ପା ପ୍ରସବ ନ କରି ପାଏ ବଡ଼ ବ୍ୟଥା
 କହି ପାରିବକି ମୁନି ଏଥୁର ବାରତା ।
 ଧ୍ୟାନେ ଜାଣିଲେ କହନ୍ତି ଏହା ଉପହାସ
 ବୋଇଲେ ତଦ୍ଦ୍ୱାରା ତୁମ୍ଭ ବଂଶ ହେବ ନାଶ ।
 ଶ୍ରୀକୃଷ୍ଣ ସହିତ ନାଶ ହେବ ତୁମ୍ଭେମାନେ
 ଏ ବାରତା ଶୁଣି କୃଷ୍ଣ ଭୟ କଲେ ମନେ ।
 ମୋତେ ଡାକି କରି କହିଲେ ଯେ ଯାକୁ ଘୋର
 ଅବଶେଷ ନ ରଖିଣ ସବୁ ଶେଷ କର ।
 କ୍ଷୀରସିନ୍ଧୁ ତଟେ ଏକ ନୀଳ ନାମେ ଗିରି
 ବିଶାଖତେ ଯୋଜନ ଯେ ବିସ୍ତାର ତାହାରି ।
 ତହିଁରେ ଲାଗଇ ଦେବ କନ୍ଧବଚ ଛାଇ
 ତା ପରେ ମୁଁ ସେ ଲୁହାକୁ ଘୋରିଲି ନିଠାଇ ।
 ଏଗାର ବରଷେ ସେହି ଲୁହା ଯେ ଛିଣ୍ଡିଲା
 ସେ ନୀଳପର୍ବତ ଭୂମି ସମାନ ହୋଇଲା ।
 ଟିକିଏ ମାତ୍ର ରହିଲା ନ ପାରିଲି ଘୋରି
 ସମୁଦ୍ର ଜଳରେ ତାହା ଫୋପଡ଼ାଇ ଦେଲି ।
 ଯୁଧିଷ୍ଠି ପୁଚ୍ଛିଲେ ଶୁଣ ଆହେ ସହଦେବ
 ରକ୍ଷି ଶାପ ସତେ କି ଶ୍ରୀକୃଷ୍ଣକୁ ଘଟିବ ।
 ମନ୍ତ୍ରାବର ବୋଇଲେ ତା ଅବଶ୍ୟ ଫଳିବ
 ଅଷ୍ଟବକ୍ର ରକ୍ଷି କଥା ଅନ୍ୟଥା ନେହିବ ।
 ଭୋ ଦେବ ଲୁହା ଘୋରନ୍ତେ ଜନ୍ମିଲା ଯେ ଫେଣ
 ତହିଁ ଜାତ ହେଲା ବହୁ ଏରକାର ବନ ।

ତାହା ଧରିଣ ଯାଦବେ ହେଲେ ମରାମରି
 ସକଳେ ପଡ଼ିଲେ ତହିଁ ହୋଇ ଜ୍ଞାନ ହାରି ।
 ସେ ସନ୍ତରାବନେ ଯଦୁବଂଶ ନାଶଯିବେ
 ଶେଷକୁ କେବଳ ଏକା ଶ୍ରୀକୃଷ୍ଣ ରହିବେ ।
 ଏହା ଶୁଣି ଯୁଧିଷ୍ଠିର ସନ୍ତାପିତ ହେଲେ
 କି ହେବ କି ହେବ ବୋଲି ବହୁ ଶୋକ କଲେ ।
 କୃଷ୍ଣ ବିନା ରାଜ୍ୟେ ଆସ କିଏ ପ୍ରୟୋଜନ
 କି ଆତ୍ମର ସୁଖ ଭୋଗ ଅଭିଶ୍ଚୟମାନ ।
 ଶୁଣ ମନ୍ତ୍ରୀ ବୋଲେ ଭୀମ ଯାକୁ ଫିଙ୍ଗିଦେଲା
 ତତକ୍ଷଣେ ତାକୁ ଏକ ମତ୍ସ୍ୟ ଯେ ଗିଳିଲା ।
 ବେଣୁପୁର ଗ୍ରାମବାସୀ କୁଞ୍ଜରୀ କୈବର୍ତ୍ତ
 ଜାଲଯୋଗେ ଯେ ମାନକୁ ମାଇଲା ତୁରିତ ।
 ଦୃଢ଼କରି ସେ ମାନକୁ କୈବର୍ତ୍ତ ଆଣିଲା
 ଭାର୍ଯ୍ୟା ହାତେ ତାହାଦେଇ ଏପରି କହିଲା ।
 ଆତ୍ମର ମିତ୍ର ଯେ ଜରାଶବର ଅଟନ୍ତି
 ଏ ମାନ ଗୋଟିକି ତାକୁ ଦିଅ ହେ ଝଟତି ।
 ସବୁ ମତ୍ସ୍ୟମାନଙ୍କରେ ଏ ସାର ଅଟଇ
 ଦେଖିଲେ ଏହାକୁ ଖୁସି ହୋଇବ ଯେ ସେହି ।
 ଅପୂର୍ବ ଯେ ପଦାର୍ଥ ତା ମିତ୍ରକୁ ଦେବାର
 ଏହା ଶୁଣି କେଉଁଗୁଣୀ ଗଲା ଯେ ସଦୃଶ ।
 ଶବରପୁରେ ପ୍ରବେଶି ସେ ମତ୍ସ୍ୟକୁ ଦେଲା
 ବନ୍ଧୁଭାବ ନାନା ମିଷ୍ଟାନ୍ନାଦ ତହିଁ କଲା ।
 ମାନ ଦେଖି ଶବର ଯେ ହେଲା ଆନନ୍ଦିତ
 ମୃଗ ଗୋଟିଏକ ଆଣିଦେଲାକ ତୁରିତ ।
 ବନ୍ଧୁ ସେହ୍ନେ ମିତ୍ର ଭାରିଯାକୁ ତାହା ଦେଲା
 ଏଥୁଅନ୍ତେ ସେ ଶବର ମତ୍ସ୍ୟକୁ ଦେଖିଲା ।
 ମତ୍ସ୍ୟ ହାତେ ଧରିଣ ସେ ଗୃହକୁ ଯେ ଗଲା
 ଶବରିଣାକି ହକାରି ବଚନ ବୋଇଲା ।
 ଏ ମତ୍ସ୍ୟକୁ ଶୀଘ୍ର କରି କେଳାଅ ଯେ ତୁହି
 ମଜଦ୍ର ଆତ୍ମର ଦେଇଛନ୍ତି ପଠିଆଇ ।
 ପତିର ଏ ବାକ୍ୟ ଯହିଁ ଶବରୀ ଶୁଣିଲା
 ପନିକି ଘେନିଣ ତହିଁ ମାନକୁ ଚିରିଲା ।
 ବେନିଖଣ୍ଡ କରିଣ ଯେ କାଟନ୍ତେ ତାହାକୁ
 ଗର୍ଭ ଭିତରୁ ପାଇଲା ସେ କ୍ଷୁଦ୍ର ଲୁହାକୁ ।
 ଦେଖି ତାହା ଶବରିଣୀ ଆଶ୍ଚର୍ଯ୍ୟ ହୋଇଲା
 ହାତେ ଧରି ନିଜ ପତି ପାଶକୁ ଚଳିଲା ।
 ବୋଲେ ମାନ ପେଟେ ଥିଲା ଏ ଲୁହାଖଣ୍ଡିକ
 ବଡ଼ ସୁନ୍ଦର ଏ ଅଟେ ଦିଶେ ଜକ ଜକ ।
 ଦେଖି ତାକୁ ଶବର ତା ହାତୁ ଘେନିଗଲା
 ତୀକ୍ଷ୍ଣମୁନା ଦେଖି ତାକୁ ମନେ ବିଚାରିଲା ।

କେତେ ତେଜସ୍ବର ଲୁହାଖଣ୍ଡିକ ଦିଶଇ
ନାରାଚ ଗୋଟିଏ ଗଡ଼ାଇବି ତାହା ନେଇ ।
ଅନ୍ୟଥା କରିବ କିଏ ଭବିଷ୍ୟତ ବାଣୀ
ଯାହା କରିବେ କରନ୍ତୁ ଦେବ ଚକ୍ରପାଣି ।
ସେ ଲୁହା ଘେନି କମାରଶାଳକୁ ଯେ ଗଲା
ଧନ ଦେଇଣ ନାରାଚ ଏକ ଗଡ଼ାଇଲା ।
ବେନିପାଣି କାନ ତାର ଧାର ଅତିଶୟ
ବାଣ ଦେଖି ଶବରର ଉଲ୍ଲସିଲା କାୟ ।
ସେ ବାଣକୁ ସଦା ଯତ୍ନ କରି ରଖିଥାଏ
ମୃଗୟାକୁ ଗଲେ ନିଜ ସଙ୍ଗତରେ ନିଏ ।
ଅଷ୍ଟବକ୍ର ରକ୍ଷି ଦେଲେ ଯେଉଁ ଅଭିଶାପ
ଅନ୍ୟଥା କରିବା ପାଇଁ ଅଛି କେଉଁ ଲୋକ ।
ଦ୍ବିଭୁବନେ ହର୍ତ୍ତାକର୍ତ୍ତା ଯଦ୍ୟପି ଶ୍ରୀପତି
ଯେବେ ବ୍ରହ୍ମଶାପରୁ ସେ ନୋହିଲେ ମୁକତି ।
ସେ ଶରକୁ ଧରି ପୁଣି ସେ ଜରା କିରାତ
ମାୟାଧରଙ୍କ ଦେହକୁ ବିନ୍ଦିବ ନିୟତ ।
ଅଷ୍ଟବକ୍ରଙ୍କର ଶାପ ଅନ୍ୟଥା ନୋହିବ
ତଦ୍ବାରା ସଂସାର ତ୍ୟାଗ କରିବେ ଯେ ଦେବ ।
ଯୁଧିଷ୍ଠି ବୋଇଲେରେ ତୁ ଛାର କହୁ କିସ
ଶବରଘାତେ ଶ୍ରୀକୃଷ୍ଣ ହୋଇବେ କି ନାଶ ।
ପୁଣି ଯୁଧିଷ୍ଠିଙ୍କୁ ସହଦେବ ଯେ କହଇ
ସେ କାରାଶବର ପୂର୍ବ ଅଜ୍ଞାଦ ଅଟଇ ।
ଶ୍ରୀରାମ ସମ୍ଭାଦ ନେଇ ଲଙ୍କାକୁ ଯେ ଗଲା
ରାବଣ ଶିର ମୁକୁଟ ଘେନିଣ ଅଇଲା ।
ସୁବର୍ଣ୍ଣ ଚାଳର ସ୍ତମ୍ଭ ମଣ୍ଡଣି ସହିତେ
ଭାଙ୍ଗିଆଣି ସମର୍ପିଲା ଶ୍ରୀରାମର ହାତେ ।
ଭୋକ ହୋଇଣ ବୋଲିଣ ତାଙ୍କୁ ରଘୁନାଥ
ବର ମାଗ ଅଜ୍ଞାଦରେ ଦେବଇ ମୁଁ ସତ୍ୟ ।
ଅଜ୍ଞାଦ ବୋଇଲା ପିତା ଶତ୍ରୁ ଅଟ ଦେବ
ଏ ବର ଦିଅ ମୋ ହସ୍ତେ ତୁମ୍ଭ ପ୍ରାଣ ଯିବ ।
ଦାଶରଥ ବୋଇଲେ ଯେ ହେଲା ମୋର ସତ
ଦ୍ବାପରେ ଶବର ରୂପେ କରିବୁ ଯେ ହତ ।
ଘଟିବ କୃଷ୍ଣଙ୍କୁ ନିର୍ଦ୍ଦୋଷ ପୂର୍ବ ପ୍ରସ୍ତାବ
ଯୁଧିଷ୍ଠିରଙ୍କ ଅଗ୍ରତେ କହେ ସହଦେବ ।
ଶୁଣି ଯୁଧିଷ୍ଠି ବୋଇଲେ ଆମ୍ଭଙ୍କୁ ଛାଡ଼ିଣ
କିପରି ସଂସାର ତ୍ୟାଗୀ ହେବେ ନାରାୟଣ ।
ସହଦେବ ବୋଲେ ଆଗ ଯିବେ ଭଗବାନ
ତାଙ୍କ ପଛେ ପଛେ ଆମ୍ଭେ କରିବା ଗମନ
ଜୟ ଜୟ ରାମଚନ୍ଦ୍ର ଅନାଦି ଅତ୍ୟୁତ
କୁତୁହଳେ ଜନ୍ମି ଦେବ କରୁ ଛିତି ଅତି ।

ତୁମ୍ଭ ନାମ ଶୁଣି ଭୟ ପାନ୍ତି ଯମଥାଟ
ତେବେ ନିଜ ମରଣକୁ ରଖିଅଛ ବାଟ ।
ମାୟାରୂପେ ଜାତ ହୋଇ ଦୁଷ୍ଟତ ସଂହାରୁ
ରକ୍ଷାକର ଦେବ ମୋତେ ଏ ମାୟା ସଂସାରୁ ।
ଜନ୍ମେ ଜନ୍ମେ ସୁଜ୍ଞଜନେ ଚିନ୍ତି ରାମପାଦ
ବିଷୟା ବିଷକୁ ଏକା ସେହି ଅଟ ଗଦ ।
ଶ୍ରୀକୃଷ୍ଣ ପାଦପଦ୍ମରେ କରିଣ ଭକତି
ଶୂଦ୍ରମୁନି ଶ୍ରୀ ଶାରଳା ଇଚ୍ଛଇ ମୁକତି ।

—○—

ଧୃତରାଷ୍ଟ୍ରଙ୍କ ବନ ଗମନୋଦ୍ଯୋଗ

ଏଥୁଅନ୍ତେ ବୈବସ୍ବତ ମନୁ କହେ ବାଣୀ
ବଡ଼ ଆଶ୍ଚର୍ଯ୍ୟ ହୋଇଲି ତୁମ୍ଭ କଥା ଶୁଣି ।
ପାଣ୍ଡବଙ୍କ ଅନ୍ଧ ରାଜା ଧୃତରାଷ୍ଟ୍ର ଭୁଞ୍ଜି
ନିର୍ଲଜ୍ଜ ଆତ୍ମା ରଖିଲ କେହ୍ନେ ମନରଞ୍ଜି ।
ଯୁଧିଷ୍ଠିଙ୍କ ସମ୍ପଦକୁ ଦେଖଇ ନେତ୍ରରେ
ଶତପୁତ୍ର ଭୀମସେନ ମାଇଲା ସମରେ ।
ଭୀମଠାରୁ ଅପମାନ ପାଇ ପଦେ ପଦେ
ରହିବାର ନ ଯୋଗାଇ ତାହାଙ୍କ ସନ୍ନିଧେ ।
ପିତାଠାରୁ ଦଶଗୁଣ ଅଧିକ ଯେ ମାତା
ଆତ୍ମା କେସନେ ଧଇଲା ସୁବଳ ଦୁହିତା ।
ଭାଲେ ଯେ ଅନ୍ଧପୁଟଳ ବାନ୍ଧିଥିଲା ଆଖି
ଦୁଃଖ ସୁଖ ହିଁ ନ ଦେଖି ସ୍ବାମୀ ଦୁଃଖେ ଦୁଃଖୀ ।
ପାଣ୍ଡବଙ୍କ ଅନ୍ଧ ରୂପେ ତାହାକୁ କେମନ୍ତେ
ତାହା ଶୁଣିବ ରୋମାଞ୍ଚ ଜାତ ମୋର ଗାତ୍ରେ ।
ଶୁଣିବାକୁ ଇଚ୍ଛା ମୋର ଆହେ ମହାଯତି
କହିବା ମହାଭାରତ କଥା ଦିବ୍ୟ ରୀତି ।
ଅଗସ୍ତି ମୁନି ବୋଇଲେ ଶୁଣ ହେ ମହତ
ଯାହା ପୁରାକଲୁ ତୁ ଯେ ଅଗ୍ର ପୁଣ୍ୟବନ୍ତ ।
ଅନେକ ମତେ ବିନୟୀ ହୋଇଣ ଯୁଧିଷ୍ଠି
ଭୃତ୍ୟ ପ୍ରାୟେ ଦିବାରାତ୍ର ପାଶେ ଥାଏ ଖଟି ।
ପଶ୍ଚିଠାରୁ ଶତଗୁଣେ ଯେବେ ଧୃତରାଷ୍ଟ୍ର
ମାତାଠାରୁ ଦଶଗୁଣେ ଗାନ୍ଧାରୀକି ଖଟେ ।
ଏ ବିଧିରେ ଗଲା ପଞ୍ଚଦଶ ଯେ ବରଷ
ଗାନ୍ଧାରୀ ଦେବୀ ମନରେ ନ ଥାଏ ହରଷ ।
ପତି ଅନ୍ଧ ଦେଖି ଅନ୍ଧପୁଟଳ ବାନ୍ଧିଲା
ଶତପୁତ୍ର ଉପୁଜାଇ କିଛି ନ ଦେଖିଲା ।
ଦିନେ ଆକାଶୁ ଗମନ କଲେ ବେଦବ୍ୟାସ
ତାଙ୍କ ପାଦେ ପ୍ରଣାମିଲା ଅମ୍ବିକାର ଶିଷ୍ୟ ।
ବ୍ୟାସ ବୋଇଲେ ଏଠାରେ ନ ରହ ତୁ କ୍ଷଣେ
ପୁତ୍ର ସମ୍ପଦ ହରାଇ ରହୁ କି କାରଣେ ।

ପୁତ୍ର ବଇରୀ ଚରିତ ଦେଖ କେଉଁରୂପେ
 ସକଳ ହରାଇ କିମ୍ପା ମଜିଅଛୁ ପାପେ ।
 ଏଠାରେ ଥିଲେ ଅପାର ଦୁଃଖ ହେବ ମନେ
 ମୋର କଥା ମାନି ବାବୁ ପଣ ଯାଇଁ ବନେ ।
 ତୋର ପୁତ୍ର ପଞ୍ଚତ୍ର ନାମ ନାହିଁ ଏଥେ
 କିମ୍ପାଇଁ ଆଉ ରହିବୁ ବୟସ ଚତୁର୍ଥେ ।
 ଅରଣ୍ୟରେ ରହି ବାବୁ କର ପୁଣ୍ୟ କର୍ମ
 ପଥକୁ ସଞ୍ଚାଳି ଏକା ହୋଇବ ନା ଧର୍ମ ।
 କେହି କାହାର ନୁହଇ ମିଛମାୟା ସିନା
 ଯୁଧିଷ୍ଠି ଲୋଭକୁ ହୁଡ଼ି ହୁଅ ତୁ ବିମନା ।
 ଧନ ଜନ ବନ୍ଧୁ ପୁତ୍ର କେହି ତୋର ନାହିଁ
 ଏ ବୟସେ ଧର୍ମ ଏକା ସାହାଯ୍ୟ ହୋଇ ।
 ଏମନ୍ତ ସବୁ ବୁଝାଇ କହିଲେ ଯେ ମୁନି
 ସେ କଥାକୁ ଧୃତରାଷ୍ଟ୍ର ମନେ ଥାଏ ଘେନି ।
 ଧୃତରାଷ୍ଟ୍ରକୁ ଯୁଧିଷ୍ଠି ସଞ୍ଚୁଳଇ ନିତି
 ନାନା ଉପଦେଶ ଆଣି ପାଶେ ସମର୍ପିତି ।
 ଦେବାର୍ଜନେ ଧୃତରାଷ୍ଟ୍ର ଗାନ୍ଧାରୀ ଯେ କୁନ୍ତା
 ବଚନେ ଭୋଜନେ ତାଙ୍କୁ କରନ୍ତି ତୃପତି ।
 ଧୃତରାଷ୍ଟ୍ର ଗାନ୍ଧାରୀକି ପାଶରେ ବସାଇ
 ଯୁଧିଷ୍ଠି ଦେବ ପ୍ରଣାମା ବହୁତ କରଇ ।
 ଯୁଧିଷ୍ଠି ଭକ୍ତିରେ ଗାନ୍ଧାରୀ ଯେ ଧୃତରାଷ୍ଟ୍ର
 ଦୁର୍ଯ୍ୟୋଧନ ଥିବାଠାରୁ ଲଭିଲେ ସନ୍ତୁଷ୍ଟ ।
 ପୁତ୍ରଙ୍କୁ ପାଶୋରିଲେ ଯେ ଯୁଧିଷ୍ଠିଙ୍କୁ ଦେଖି
 ଦୂରନ୍ତ ଶୋକ ପାଶୋରି ହୋଇଥାନ୍ତି ସୁଖୀ ।
 ଧୃତରାଷ୍ଟ୍ରକୁ ମାଗନ୍ତି ରାଜବିଧି ଆଜ୍ଞା
 ଧର୍ମ ଯୁଧିଷ୍ଠି ତହିଁରେ ନ କଲେ ଅବଜ୍ଞା ।
 ଏସନକ ଜାଣି ଭୀମ କୋପ ଯେ କରଇ
 ଅନ୍ଧରାଜାକୁ ବହୁତ କଟୁ ସେ କହଇ ।
 ଯୁଧିଷ୍ଠି ଦେବ ଭୀମକୁ ଦେଉଛନ୍ତି ଗାଳି
 ଅନ୍ଧ ଅନ୍ଧୁଣୀ ଚରଣେ ହେଉ ନିଉଛାଳି ।
 ଭୀମ ବୋଇଲା ତୁ ବନ୍ଧୁ ସୋଦର ମରାଇ
 ପୁତ୍ର ନାତି ରାଜ୍ୟଧନ ସକଳ ହରାଇ ।
 ଯୁଧିଷ୍ଠିର ରାଜ୍ୟଧନ କରୁଅଛୁ ଭୋଗ
 ଅନ୍ଧ ହେଲୁ ଥିଲା ପୁଣି ତୋତେ ଏହି ଯୋଗ ।
 ତୋ ଯୋଗୁ ଦୁଃଖ ପାଇଲୁ ଆମ୍ଭେ ସିନା ବନେ
 ତେବେ ଦୟା ନ ବସିଲା ଦିନେ ତୋର ମନେ ।
 ରାଜାର ଆଜ୍ଞା ମେଣ୍ଟଣ କାହିଁ ହୋଇପାରେ
 ଆପଣା ଶିରୀକି ଦେଇ ପୋଷେ ବଇରୀରେ ।
 କେମନ୍ତ ଧୃତରାଷ୍ଟ୍ର ତୁ ଖେଦ ହିଁ ନ କରୁ
 ମହୁରା ନଭକ୍ଷି ଏବେ ଜୀବନ ତୁ ଧରୁ ।

ସଭାରେ ଭୀମ ପ୍ରତିଜ୍ଞା କରି ଏହା କହେ
 ଏ ଭୁଜେ ନାଶିଲି ମୁହିଁ ତୋର ଶତପୋଷ ।
 ଦୁଃଶାସନ ଭୁଜକୁ ମୁଁ ଉପାଡ଼ିଲି ହାଦେ
 ଦୁର୍ଯ୍ୟୋଧନର ମୁକୁଟ ମର୍ଦ୍ଦିଲାଇଁ ପାଦେ ।
 ଏମନ୍ତ ଭୀମ ପ୍ରତିଜ୍ଞା କରେ ମହାରୋଷେ
 ଶୁଣି ଧୃତରାଷ୍ଟ୍ର ରାଜା ରହେ ମହାତ୍ରାସେ ।
 ଦେହ ଧରି ନ ପାରି ସେ ଆଶ୍ମାନରୁ ଉଠି
 ସଭାରେ ଭୀମ କହିଲା ଯହିଁ ସେ ଉଚ୍ଛିଟି ।
 ଗାନ୍ଧାରୀ ଆଗରେ ଯାଇ କହେ ଧୃତରାଷ୍ଟ୍ର
 ପ୍ରାଣ କାହିଁକି ରଖିବା ପାଇ କହେ ଏତେ କଷ୍ଟ ।
 ଭୀମର କଟୁ ବଚନ ହୃଦେ ମୋର ଭେଦି
 ପ୍ରିୟେ ଗୋ ଆମ୍ଭେ କରିବା କହ କିଏ ବୁଦ୍ଧି ।
 ପ୍ରାଣ ଛାଡ଼ିବା କି ଆମ୍ଭେ ଖାଇକରି ବିଷ
 ଆତ୍ମାତୀ ହୋଇ ମଲେ ଲାଗିବ ଯେ ଦୋଷ ।
 ବୋଇଲେ ଗାନ୍ଧାରୀ ସବୁ ଅଟେ ତୁମ୍ଭ ଦୋଷ
 ଆଗହୁଁ ଏକଥା ପରା କହିଥିଲେ ବ୍ୟାସ ।
 ଶତେ ପୁତ୍ରଙ୍କୁ ତୋର ମାଇଲେକ ଯହିଁ
 ନିଲ୍ଲଜ ଆତ୍ମା ଘେନି ତୁ ତାଙ୍କ ମୁଖ ଚାହିଁ ।
 ସତ୍ୟକୁ ରକ୍ଷା କରିଣ ନ ପାରିଲ ତୁମ୍ଭେ
 ପଶୁ ପରାୟ ନ ଜାଣି ପଡ଼ିଲେ ଯେ ଲୋଭେ ।
 ଏବେ ବେଗେ ଚାଲ ନାଥ ଯିବା ବାନପ୍ରସ୍ଥେ
 ପୁତ୍ରକଷ୍ଟ ହରାଇବା ପଶିଣ ବନସ୍ଥେ ।
 ଶତ୍ରୁ ଅନ୍ଧ ଖାଇ ଯାହା ଧରିଥାଇଁ ପ୍ରାଣ
 ଏହାଠାରୁ ବଳି ଆଉ ଅଛି କି କଷଣ ।
 ବୋଲେ ଧୃତରାଷ୍ଟ୍ର ଯୁଧିଷ୍ଠିରରେ ମୁଁ ବଣ
 କିପରି କହିବି ମୁହିଁ ଯିବି ବନବାସ ।
 ବିନୟ ଭାବରେ ଯେବେ କହିବ ସେ ମୋତେ
 କହି ନ ପାରଇ ଛାଡ଼ିଯିବଇଁ କେମନ୍ତେ ।
 ଯୁଧିଷ୍ଠି ମୋଠାରେ କରେ ଅତ୍ୟନ୍ତ ଭକ୍ତି
 ଶତେପୁତ୍ରଠାରୁ ବଳି ତାଠାରେ ମୋ ପ୍ରୀତି ।
 ଗାନ୍ଧାରୀ ବୋଲେ ଯୁଧିଷ୍ଠି କରେ ଯେବେ ସ୍ନେହ
 ଅନ୍ୟ ଉପାୟରେ ତାଙ୍କୁ ଉଦ୍ଧାରଣ କହ ।
 ଯୁଧିଷ୍ଠିଙ୍କୁ ହକାରିଣ ଗୁପ୍ତତେ କହିବୁ
 ଶ୍ରୀକ୍ଷ ଦେଲେ ମୁକ୍ତ ହୋଇଯିବେ ପୁତ୍ର ସବୁ ।
 ଯୁଧିଷ୍ଠିଙ୍କୁ ଅଧେ ଧନ ଏପରି ମାଗିବା
 କେହି ଜାଣି ନ ପାରିବେ ବନସ୍ତକୁ ଯିବା ।
 ଭାରିଯାର ନ ବଚନ ଧୃତରାଷ୍ଟ୍ର ଶୁଣି
 ବିଦୂରଙ୍କୁ ଡାକିଲା ସେ ପାଶେ ତତକ୍ଷଣି ।
 ବୋଇଲା ଯୁଧିଷ୍ଠି ଦେବଙ୍କୁ ତୁ ଯାଇ ବୋଲ
 ବନ୍ଧୁ ସୁହୃଦ ଯେ ରଣେ ପଡ଼ିଲେ ସକଳ ।

ଭୁରିଶ୍ରବା ବାହିକ ଯେ ଦୁହେଁ ମୋର ଅଜା
 ଜ୍ୟେଷ୍ଠ ପିତା ଅଟନ୍ତି ଯେ ଭୀଷ୍ମ ମହାରାଜା ।
 ଘଟୋକ୍ତ ଅଭିମନ୍ୟୁ ଦ୍ରୌପଦୀଙ୍କ ସୁତେ
 ଦୁର୍ଯ୍ୟୋଧନ ଆଦି କରି ମୋର ପୁତ୍ର ଶତେ ।
 ଏହାଙ୍କୁ ଶ୍ରୀକ୍ଷ ଦେବାକୁ କରେ ମୁହିଁ ଇଚ୍ଛା
 ଧର୍ମ ପ୍ରାପତ ଯେ ପୂର୍ଣ୍ଣ ହେବ ମନୋବାଞ୍ଛା ।
 କୁନ୍ତୀ ପୁତ୍ରମାନେ ତୋର ଅଟନ୍ତି ବିଶ୍ୱାସ
 ଶ୍ରୀକ୍ଷ ପାଇଁ ଧନ କିଛି ମାଗି ଘେନିଆସ ।
 ଶ୍ରୀକ୍ଷ କରିସାରି ପୁଣି ଯିବିବି ପ୍ରୟାଗ
 ଏ ବାରତା କହ ଯାଇ ଯୁଧିଷ୍ଠିର ଆଗ ।
 ବିଦୂର ବୋଇଲେ ଭଲ ନୁହେଁ ଏ ବ୍ୟବସ୍ଥା
 କି ଅଭାବ ଅଛି ଏଥେ କି ଲଭୁଛନ୍ତି ତା ।
 କାହିଁପାଇଁ ଏ କଥାରେ କରି ମନଯୋଗ
 କୃଷି ଉତ୍ପାଦନ ଫଳ ନ କରୁଛ ଭୋଗ ।
 ଏହା କହି ସେଠାବରୁ ବିଦୂର ଯେ ଗଲେ
 ଯୁଧିଷ୍ଠିରଙ୍କ ଛାମୁରେ ଯାଇ ପ୍ରବେଶିଲେ ।
 ପାଣ୍ଡବେ ଦେଖି ତାହାଙ୍କୁ ପ୍ରଣାମ ବିଦିଲେ
 କୋଳରେ ଧରି ବିଦୂର ଆଲିଙ୍ଗନ କଲେ
 ତଦନ୍ତେ ବୋଇଲେ ତୁମ୍ଭେ ଶୁଣ ପାର୍ଥ ଭାଇ
 ଧୃତରାଷ୍ଟ୍ର ଏହି ଆଜ୍ଞା ଅଛନ୍ତି ଯେ ଦେଇ ।
 ଭୀଷ୍ମ ଦ୍ରୋଣାଚାର୍ଯ୍ୟ କର୍ଣ୍ଣ ଶଲ୍ୟଙ୍କର ତୁଲେ
 ଭୁରିଶ୍ରବା ବାହିକ ଯେ ସୋମଦତ୍ତ ମଲେ ।
 ଗାନ୍ଧାରୀ ପୁତ୍ର ସହିତେ ତୁମ୍ଭ ପୁତ୍ରମାନେ
 ଏ ଆଦି କେତେ ଦିନସ୍ତ ହେଲେ ମହାରଣେ ।
 ଏହାଙ୍କ ମୋକ୍ଷ ନିମିତ୍ତ ଅସିକାର ସୁତ
 ଗନ୍ଧାରେ ପିଣ୍ଡଦେବେ ସେ ବରି ପଞ୍ଚତୀର୍ଥ ।
 ସେ କାରଣେ କିଛି ଧନ ମାଗେ କୁରୁପତି
 ନ ଦେଲେ ତୁମ୍ଭଙ୍କୁ ହେବ ବଡ଼ ଅପକୀର୍ତ୍ତି ।
 ଏହି କାର୍ତ୍ତିକ ଶୁକଳ ପୂର୍ଣ୍ଣିମାର ଦିନ
 ଗାନ୍ଧାରୀ ସହ ଗମନ କରିବେ ସେ ବନ ।
 ମୋତେ ପେଶିଲେ ଅଇଲି ମୁହିଁ ଧନ ଅର୍ଥେ
 ତୁମ୍ଭ ବିଚାରକୁ କିଏ ଆସଇ ଯୁକ୍ତେ ।
 ଯୁଧିଷ୍ଠି ଦେବ ବୋଇଲେ ଯେବେ ଯିବେ ବନ
 ଆମ୍ଭଠାରୁ ସ୍ନେହ ତେବେ ଛାଡ଼ିଲେଣି ଜାଣ ।
 ଧନ କିଛି ମାଗି ଯେବେ ଯିବେ ଆନ ପଥେ
 କି ବୁଦ୍ଧି କରିବା କହ ପାର୍ଥ ତୁହୋ ଏଥେ ।
 ଅଛୁନ ବୋଇଲେ ଯେବେ ନ ମାଗନ୍ତେ ଧନ
 ତେବେ ଜାଣନ୍ତେ ରାଜାର ସିନା କୋପମନ ।
 ଯେବେ କାରଣ କରିବେ ଏ ମୃତ୍ୟୁ ଲୋକଙ୍କୁ
 ନିଅନ୍ତୁ ଭଣ୍ଡାରଯାକ ସମର୍ପିବା ତାଙ୍କୁ ।

ତାହାଙ୍କର ଧନ ସିନା କରନ୍ତେ ସେ ଦାନ
 ଚତୁର୍ଥ ବୟସେ ଧର୍ମ କରନ୍ତୁ ରାଜନ ।
 ଭୀମସେନ ବୋଇଲାକ ଏକି ଏ ବିଚାର
 ସବୁ ନ ନେବାରେ କି ଉଚିତ ତାହାର ।
 ଜୀବନ୍ତେ ସେ ବନ୍ଧୁଗୋତ୍ର ନ ବୋଲେ ଆମ୍ଭଙ୍କୁ
 ଏବେ ଧନ ନେବାପାଇଁ ବୋଲୁଛି ତୁମ୍ଭଙ୍କୁ ।
 କେବଣ କୃତ୍ୟ ନ କଲେ ପଶାୟତ ଖେଳେ
 ଆମ୍ଭର ରାଜ୍ୟ ସମ୍ପଦ ଘେନିଲେ ସେ ହେଲେ ।
 ପାଞ୍ଚଭାଇ ସଭାତଳେ ବସୁ ଭୃତ୍ୟମେଲେ
 କାହିଁ ତାହାଙ୍କର ପ୍ରୀତି ଥିଲା ସେହିବେଳେ ।
 ଧର୍ମକାର୍ଯ୍ୟରୁ କୌରବ ହେଲେ ଯେବେ ଭ୍ରଷ୍ଟ
 ତେବେ ସେ ଆମ୍ଭର ପାର ଯିବ ସବୁ କଷ୍ଟ ।
 ଯଦ୍ୟପି ଦୁର୍ଯ୍ୟୋଧନର ହେବ ନକ୍ତି ଗତି
 ତାହା ଶୁଣିଲେ ଆନନ୍ଦ ହେବ ମୋର ମତି ।
 ମରିଯିବା ପ୍ରାଣୀ କେହି କାହାର ନୁହନ୍ତି
 କିମ୍ପାଇ ଧନ ଭଣ୍ଡାର କରିବାରେ କ୍ଷତି ।
 ଭୀଷ୍ମ ଦ୍ରୋଣ ସେ କୁଳର ଅଟନ୍ତି ଯେ ଶ୍ରେଷ୍ଠ
 କିମ୍ପାଇ ସଂଗ୍ରାମ କରି ହେଲେ ପ୍ରାଣଭ୍ରଷ୍ଟ ।
 ଆମ୍ଭଙ୍କୁ କି ମାରିବାକୁ ନ କଲେ ସମର
 ମଲା ଉତ୍ତରରେ ଉପ୍ରୋଧ କିଏ ହୋ ଆମ୍ଭର ।
 ଶ୍ରୀକ୍ଷ କରିବାର ଯେବେ ଯୁକ୍ତ ଅଟଇ
 ଆମ୍ଭେ ନ କରିଣ ଧନଦେବା କାହିଁପାଇଁ ।
 ଭୀଷ୍ମ ଭୁରିଶ୍ରବା ଦ୍ରୋଣାଚାର୍ଯ୍ୟ ସୋମଦତ୍ତ
 ବିରାଟ ଦ୍ରୁପଦ ପୁଣି ଆମ୍ଭ ଶତପୁତ୍ର ।
 କୋକିଳଭୋଜ ଉତ୍ତର ଯେ ଆମ୍ଭର ସମସ୍ତେ
 ଆଉ ଯେତେ ବୀରମାନେ ମଲେ ଆମ୍ଭ ହିତେ ।
 ସେମାନଙ୍କ ଶ୍ରୀକ୍ଷ ଆମ୍ଭେମାନେ ଯେ କରିବା
 ଅଶୃଥୁମା ହାତେ ଦ୍ରୋଣ ଶ୍ରୀକ୍ଷ କରାଇବା ।
 କର୍ଣ୍ଣଙ୍କର ଶ୍ରୀକ୍ଷ ଏବେ କରୁ ତାର ମାତା
 ଧୃତରାଷ୍ଟ୍ର କରନ୍ତୁ ଯେ ତାଙ୍କ ପୁତ୍ର ଚିତ୍ତା ।
 ଆମ୍ଭ ଧନ କାହିଁପାଇଁ ତାହାଙ୍କୁ ଯେ ଦେବା
 ସେ ମଲେ ତାହାର ଶ୍ରୀକ୍ଷ ଆମ୍ଭେ ଯେ କରିବା ।
 ଯୁଧିଷ୍ଠି ବୋଇଲେ ଭୀମ ନ ବୋଲି ଏ ଗିର
 ପାଣ୍ଡୁଙ୍କର ଜ୍ୟେଷ୍ଠ ସେହି ଗୁରୁ ଯେ ଆମ୍ଭର ।
 ସେ ଆଆନ୍ତେ ଆମ୍ଭର ଯେ କରି ନୁହେଁ ଧର୍ମ
 କୁରୁବଳ ଶ୍ରେଷ୍ଠ କରିବେ ସେ ସବୁ କର୍ମ ।
 ତୁ ଯାହା ବୋଲୁ ତହିଁରେ ତାଙ୍କ ଦୋଷ ନାହିଁ
 ଦଇବ ବିପାକେ ଦୋଷୀ ହୋଇଛନ୍ତି ସେହି ।
 ବହୁଦୂର ବିଦେଶୀକି ମରିବା ଦେଖିଲେ
 ତା ପ୍ରେତକ୍ରିୟା କରିବା ପାଇଁ ଶୀଘ୍ର ବୋଲେ ।

ତା କ୍ରିୟା ନେହିଲେ ଆମ୍ଭଙ୍କୁ ଯେ ହେବ ଲଜ୍ଜା
ବାହୁଡ଼ି ଦୁର୍ଯ୍ୟୋଧନ କି ଏଥୁ ହେବ ରାଜା ।
ପାଷାଣରୁ ବଳି ଭୀମ ଅଟେ ତୋର କାୟା
ଏଡ଼େ ବିପତ୍ତିରେ ତୋର ନ ବସଇ ଦୟା ।
ଗୁରୁଜନ ଧର୍ମ କଥା ଯେ ଜନ ଏଡ଼ଇ
ସକଳ ଯଶ କୀରତି ତାର ନାଶ ଯାଇ ।
ବନ୍ଧୁ ସହୋଦର କାର୍ଯ୍ୟ ଯେ ଲୋକ କରଇ
ସେହି ମହାମୁଠି ଅଟେ ସର୍ବ ଗୁଣଗ୍ରାହୀ ।
ଦ୍ରୋଣଙ୍କର ଗୁଣ ବାବୁ କହିପାରେ କେହୁ
ବିଦ୍ୟାରେ ପାରଗ ତୁମ୍ଭେ ହୋଇଥାନ୍ତ କାହୁଁ ।
ଯେହୁ ବ୍ରହ୍ମଶର ତିନିଲୋକ ପାରେ ଦହି
ପୁତ୍ରେ ପଛ କରି ପାର୍ଥେ ଥିଲେ ସେ ଶିଖାଇ ।
ପିତୃହୀନ ଆମ୍ଭେମାନେ ଅରୁ କାଳେ କାଳେ
ପ୍ରାଣୁ ବଳି ଭୀଷ୍ମଦେବ ଆମ୍ଭଙ୍କୁ ପାଳିଲେ ।
ଆମ୍ଭ ଅର୍ଥେ ଭୀଷ୍ମଦେବ କଲେ ଶରଣୀୟା
ମୃତ୍ୟୁଭେଦ ରହି ସବୁ କରିଥିଲେ ତେଜ୍ୟା ।
ଚାଲୁଣିର ଜଳପ୍ରାୟ ହେଲୁ ଭୀମସେନ
ଗୁଣ ଛାଡ଼ି କେବଣ ତୁ ବାଛୁ ଅବିଗୁଣ ।
ଅନେକ ବନ୍ଧୁ ସୁହୃଦ ମଲେ ଆମ୍ଭ ଅର୍ଥେ
ତାଙ୍କ ଶ୍ରାଦ୍ଧ ଆମ୍ଭଙ୍କୁ ଯେ ଲାଗଇ ଯୁକ୍ତତେ ।
ଏକା ଧନ ଦେଇ ଦୁଇକାର୍ଯ୍ୟ ଯେ କରିବା
ଇହଲୋକ ଜିଣି ପରଲୋକ ଯେ ତାରିବା ।
ଧୃତରାଷ୍ଟ୍ର ଶତପୁତ୍ର ସମରେ ତୁ ମାରି
ତେବେ ପୁଣି ରାଗ ଶାନ୍ତ ନେହିଲା ତୋହରି ।
ଭୀମ ବୋଇଲା ଏମନ୍ତ କିମ୍ପା ରାଜା କହୁ
ମୋର ସମ୍ମତି ନେହିଲେ ଧନ ନେବ କେହୁ ।
ଅର୍ଜୁନ ବୋଇଲେ ଦେବ ଶୁଣ ପୂଜ୍ୟପାଦ
ନ ଦେଖନ୍ତୁ ଭୀମ ପଛେ ନ ହେଉ ବିବାଦ ।
ଭଣ୍ଡାର ଧନେ ସେ ଯେବେ ହୋଇବ ବିବାଦୀ
ଆମ୍ଭ ଜିଣା ଧନ ଦେବା ଅଟଇ ସେ ବିଧି ।
ସୁବର୍ଣ୍ଣ ତଣ୍ଡୁଳ ରାଜ୍ୟରତ୍ନ ହାତୀ ଘୋଡ଼ା
ବସ୍ତ୍ର ଅଳଙ୍କାର ଦିଅ ଯେତେ ତାଙ୍କ ଲୋଡ଼ା ।
ଯାହା ସେ ଇଚ୍ଛନ୍ତି ଦେଇ ସନ୍ତୁଷ୍ଟ କରିବ
ମୁଁ ଯାହା ବୋଲୁଛି ତାହା ବିନୟେ କହିବ ।
କାର୍ତ୍ତିକ ପୂର୍ଣ୍ଣିମା ରହିଲା ଯେ ଦିନ ଦଶ
ବିଧିମତେ ଶ୍ରାଦ୍ଧ କଲେ ସର୍ବ ହେବେ ତୋଷ ।
ଭୀମର ଏ କରୁ କଥା କେବେ ନ କହିବ
ଯେପରି ସନ୍ତୁଷ୍ଟ ହେବେ ତାହା ବୁଝାଇବ ।
ଏ କଥା ସବୁ ଶୁଣିବେ ଯେବେ ଧୃତରାଷ୍ଟ୍ର
ଦ୍ଵିଗୁଣ ବାଧୁବ ମନେ ତାଙ୍କ ପୁତ୍ର କଷ୍ଟ ।

ଧନ ଘେନିଣ ବିଦୂର ଚତକ୍ଷଣେ ଗଲା
ଧୃତରାଷ୍ଟ୍ର ଅଗ୍ରତରେ ଯାଇଣ ମିଳିଲା ।
ତୋହର ଆଜ୍ଞାରେ ମୁହିଁ ଆଣିଲି ଧନ
ଦେବାକୁ ହିଁ ସନମତ ନ କଲାକ ଭୀମ ।
ଅନେକ ଝିଜାସି ଭୀମ ବୋଇଲାକ ତୋତେ
କେବେ ହେଁ ଶାନ୍ତ ନେହିଲା କ୍ରୋଧ ତାର ଚିତ୍ତେ ।
ଅର୍ଜୁନର ଯୁଧିଷ୍ଠିର ଯେତେ ଅଙ୍ଗ ଧନ
ତାହା ମୁଁ ଆଣିଲି ବେଗ କରି ତୋ ସଦନ ।
ଯୁଧିଷ୍ଠି ଦେବ ବୋଇଲେ ପଛରେ ଗୋଡ଼ାଇ
ଭୀମ ଦୁର୍ଭି ପିତାଙ୍କୁ ନ କହିବୁ ତୁହି ।
ଶୁଣିଲେ ଭାଲିବେ ମନେ ବ୍ୟଥା ପାଇ ତାତ
କହିବ ମୁଁ ତାହାଙ୍କର ବିନୟ ଭକତ ।
ଏପରି ଯେ କହିଛନ୍ତି ଯୁଧିଷ୍ଠି ରାଜନ
ଭୀମ କଥାରେ ନେହିବେ କେବେ ହେଁ ବିମନ ।
ପୃଥ୍ଵୀରେ ଅଛନ୍ତି ଯେତେ କ୍ଷତ୍ରିୟ ଗରିଷ୍ଠ
ସମସ୍ତଙ୍କ ମଧ୍ୟେ ଭୀମସେନ ଅଟେ ଶ୍ରେଷ୍ଠ ।
କ୍ଷତ୍ରିୟ ଗୁଣ ପୁରଣ ଅଛି ତାହାଠାରେ
ତା ଦୁଷ୍ଟପଣକୁ ନ ଭାଲିବ ଯେ ମନରେ ।
ନଦୀ ବଢ଼ିଲେ ହେ ଥୟ ହୋଇ ନ ରହଇ
ବ୍ରାହ୍ମଣର କ୍ରୋଧେ ସେହିକ୍ଷଣି ନାଶ ଯାଇ ।
କ୍ଷତ୍ରିକ ଶରୀର ଜାଣ ପାଷାଣ ସଂଜାତ
ଶରୀରରୁ ନ ଛାଡ଼ଇ କୋପ କଦାଚିତ ।
ଅଗ୍ନି ସମୂଳେ ଲିଭିଲେ ତା ତେଜ ସରଇ
ତେଜ ଥିବାଯାଏ ସକଳ ଯେ ଦହୁଥାଇ ।
କ୍ଷତ୍ରିୟ ସ୍ଵଭାବ ଯେବେ ଖୋଜିବ ସଂସାରେ
ଭୀମସେନଠାରୁ ବଳି ନାହିଁ କାହାଠାରେ ।
ବିଦୂର ବୋଇଲେ ରାୟେ ଭୀମର କି ଦୋଷ
ଆପଣାର ମନ୍ଦପଣେ ଅର୍ଜ୍ଜ୍ଵଳେ ଅଯଶ ।
କେବଣ ଚକ୍ର ନ କଲେ ଅବା ସେ ଭୀମକୁ
ବିଷଲତୁ ଖୁଆଇଣ ମେଲିଲେ ଜଳକୁ ।
ନାଗୁଣୀ ଖାଉ ବୋଲିଣ ଭାବିଥିଲେ ହୃଦେ
ଜଉଘର କଲେ ପୁଣି ପୋଡ଼ିବେ ପ୍ରମାଦେ ।
କପଟ ପଶାରେ ପୁଣି ହାରିଲେ ସମୃଦ୍ଧି
ପାଞ୍ଚଳୀକି ବିବସନ କଲେ ମନ୍ଦବୁଦ୍ଧି ।
କୃତେ ବେଢ଼ିଣ ମାଇଲେ ପୁତ୍ର ଅଭିମନ୍ୟୁ
କିପାଇଁ ପାଶୋରିଯିବ ଗୁଣ କାର ମନୁ ।
ଯାହା ଯେ ଅର୍ଜ୍ଜ୍ଵଳ ତାହା ଅବଶ୍ୟ ଭୁଞ୍ଜଇ
ଦର୍ପଣର ପ୍ରତିବିମ୍ବ ପରି ରହିଥାଇ ।
ବିଦୂର ମୁଖୁଁ ଏସନ ବାକ୍ୟ ରାଜା ଶୁଣି
ଆପଣାର ଲଲାଟରେ ତାଡ଼େ ବେନି ପାଣି ।

ପୁରୋହିତ ମୁଖେ କରିଥିଲେ ଯେ ଅଭ୍ୟାସ
 ସେହିରୂପେ ବାକୀ ଦଶଦିନ କଲେ ଶେଷ ।
 କରମ ଆଦରି ପୁଣି ହୋଇଲା ସେ ଶାନ୍ତ
 ଗାନ୍ଧାରୀକି ଘେନି ତହିଁ ଚଳିଲା ତୁରନ୍ତ ।
 ଯୁଧିଷ୍ଠିରଙ୍କ ଆସନେ ବିଜେ କୁରୁସାହି
 ପାତ୍ର ମନ୍ତ୍ରୀ ଅମତ୍ୟାଦି ବ୍ରାହ୍ମଣ ବସାଇ ।
 ବୋଲଇ ସେ କଉରବ ଶୁଣିମା ସମସ୍ତେ
 ଯିବାକୁ ମୁଁ ଉଦବେଗ ହୁଏ ବାନପ୍ରସ୍ଥେ ।
 ଯେଝା ଅନୁରୂପେ କରି ସମସ୍ତଙ୍କୁ ପୂଜା
 ଯୁଧିଷ୍ଠିରଙ୍କୁ ଚାହିଁଣ ବୋଲେ କୁରୁରାଜା ।
 ବାବୁ ତପତି ପବନ ଶୀତ ବୃଷ୍ଟି ସହି
 ସେ ରାଜ୍ୟ ପାଳଇ ତାକୁ ଧନ୍ୟ ଧନ୍ୟ କହି ।
 ଭୋଗର ଭାଜନ ଜାଣ ହୁଏ ସେହି ରାଜା
 ମନ୍ତ୍ରୀ ଉତ୍ତମେ ନ ପାଳେ ଯେବେ ଜନ ପ୍ରଜା ।
 ରାଜାଙ୍କର କାର୍ଯ୍ୟ ଜାଣ ହୁଏ ତହିଁ ନଷ୍ଟ
 ତାର ନ ଜାଣିମାପଣ ମନ୍ତ୍ରୀ ବୁଦ୍ଧି ଭ୍ରଷ୍ଟ ।
 ପର୍ଶୁରାମ ପରାକ୍ରମ ରାଜାର ଯେ ଆଜ୍ଞା
 ଯାହା ବୋଲିବେ ତାହା ନ କରିବ ଅବଜ୍ଞା ।
 ଜ୍ୟେଷ୍ଠଭ୍ରାତା ପୁତ୍ରକୁ ହିଁ ଜାଣ ମାତା ପିତା
 ସ୍ତ୍ରୀରାଜ ସ୍ବାମୀ ଏମାନେ ଅଟନ୍ତି ଦେବତା ।
 ଇନ୍ଦ୍ର ଯେଉଁପରି ପାଳେ କରିଣ ସୁବୃଷ୍ଟି
 ରାଜା ଯେପରି ପାଳଇ ତାହାର ଯେ ସୃଷ୍ଟି ।
 ଅଜ୍ଞାନେ ନୃପତି ଯେବେ ଦଣ୍ଡକୁ ବହିବ
 ମନେ ନ ରଖି ତାହା ଯେ ଉପେକ୍ଷା କରିବ ।
 ସତ୍ୟେ ପ୍ରଜା ପାଳି ମୃଗୟା କରିବ ନିତି
 ଶତ୍ରୁ ଉପଗତେ ଦେଖାଇବ ବୀରମୂର୍ତ୍ତି ।
 ତୀର୍ଥ ବ୍ରତଠାରୁ ବଳି ନାହିଁ ସଦଗତି
 ନୀତି ଅଭ୍ୟାସ କରିବ ବ୍ରହ୍ମଜ୍ଞାନ ପୋଥି ।
 କଲେ ପୃଥ୍ବୀ ପାଳିବାକୁ ରାଜାଙ୍କର ଇଚ୍ଛା
 ସନ୍ଦେହ ହେଲେ କରିବ ପଣ୍ଡିତଙ୍କ ପୁଚ୍ଛା ।
 ରାଜା ହୋଇଣ ପାଳିବ ସତ୍ୟେ ରାଜଧର୍ମ
 ଭୃତ୍ୟ ବଶ ହେଲେ ସାଧୁହୁଏ ସର୍ବ କର୍ମ ।
 ସୁଖେ ରାଜ୍ୟ କର ବାବୁ ହୋଇଣ କୁଶଳ
 ନ୍ୟାୟପଥ ବିଚାରିଣ ସଦା ପ୍ରଜା ପାଳ ।
 ପ୍ରଜା ମୁଖରେ ଯଦ୍ୟପି ଶୁଭେ ସାଧୁଧ୍ବନି
 ସେ ରାଜା ସ୍ବର୍ଗରେ ବସେ ସୁଶରୀର ଘେନି ।
 ପୁରୁରବା ମାନଧାତା ବଳି ଜାନୁଭାଷ୍ଟ
 ବେଶୁ ଆଦି ପ୍ରଜାପାଳି ବୋଲାଇଲେ ଶ୍ରେଷ୍ଠ ।
 ପ୍ରଜା ପାଳି ସୁଖେ ବାବୁ ଭୋଗ କର ରାଜ୍ୟ
 ପ୍ରଜା କଲ୍ୟାଣେ ରାଜାର ବଡ଼ଇ ଐଶ୍ବର୍ଯ୍ୟ ।

ତଣ୍ଡୁଳ ଘେନି କରିବ ପିତୃବ୍ରତ ଦାନ
 ଦେବେ ଅଗ୍ନି ବ୍ରାହ୍ମଣର ପୂଜାରେ ସେ ଅନ୍ନ ।
 କୃଷିକର୍ମ କରି ପ୍ରଜା ହୁଏ ଯେବେ ଦୁଃଖୀ
 ସେମାନଙ୍କୁ ପାଳି ରାଜା କରିବ ଯେ ସୁଖୀ ।
 ଧାର୍ମିକ ସୁଧୀର ବିଦ୍ୟାବନ୍ତ ପୁତ୍ର ଗୋଟି
 ତିଆରିବ କିଏ ତୁହି ନ ଜାଣୁ ଯୁଧିଷ୍ଠି ।
 ଭୀମ ବୋଲଇଣ ସମସ୍ତ ବୁଦ୍ଧି ଯେବେ ଜାଣୁ
 ତୋହର ପୁଅଙ୍କ ଆଗେ ତାହା ନ ବଖାଣୁ ।
 ଲମ୍ପଟେ ପ୍ରବୃତ୍ତି ବୋଲାଉଛୁ ମହାଯୋଗୀ
 ପରକୁ ହିଁ ବୈଦ୍ୟ ପୁଣି ଆପଣେ ଯେ ଭୋଗୀ ।
 ଯୁଧିଷ୍ଠି ଦେବଙ୍କୁ ରାଜନୀତି କି ଅଜଣା
 କେଉଁ ବିଷୟେ ତାହାକୁ ଦେଖିଲୁ ଯେ ଉଣା ।
 ମନ୍ତ୍ରୀ ଯାଗ ସହଦେବ କହଇ ସମସ୍ତ
 ଶତ୍ରୁ ଉପଦ୍ରବ ସେହୁ ସହିଲା ନିରତ ।
 ବୃହସ୍ପତିଙ୍କ ସମାନ ଯାହାଙ୍କ ମହିମା
 ଧରଣୀ ସମାନ ପୁଣି ଦୟା ଧର୍ମ କ୍ଷମା ।
 ଭୀମ ଅର୍ଜୁନ ଯାହାର ଅଟନ୍ତି ହେ ଭାଇ
 ତାହାସଙ୍ଗେ ମହାରେ କେ ସମାନ ଅଟଇ ।
 ତୁ ତାହାଙ୍କୁ କେଉଁ ନୀତି ଶିଖାଇବୁ ପୁଣି
 ଅନୀତିରେ ତୋର ଦିନ କାଳ ଗଲା ଜାଣ ।
 ଶୀଘ୍ର ହୋଇ କାହିଁପାଇଁ ବନକୁ ନ ଯାଉ
 ତିଆରିଣ ରାଜାକୁ ଯେ କେତେ କଥା କହୁ ।
 ତୁ ତାହାଙ୍କୁ କେଉଁ ନୀତି ଶିଖାଇବୁ ପୁଣି
 ଅନୀତିରେ ତୋର ଦିନ କାଳ ଗଲା ଜାଣି ।
 ଏହା ଶୁଣି ଧୃତରାଷ୍ଟ୍ର ହୋଇଲାକ ତୁନି
 ହୃଦ ବ୍ୟାକୁଳ ଦହଇ ଯେସନେ ବହନି ।
 ପୁଣି ଯୁଧିଷ୍ଠିରଙ୍କୁ ସେ କଲ୍ୟାଣ କରିଲା
 ଚିରାୟୁ ହୁଅ ବୋଲିଣ ଆସ୍ଥାନୁ ଉଠିଲା ।
 କଷ୍ଟରୁ ରୁଦ୍ରାକ୍ଷମାଳା ନାଭିଯାଏ ପଡ଼ି
 କର୍ଣ୍ଣରେ ତାମ୍ର କୁଣ୍ଡଳ ରତ୍ନ ଅଛି ଜଡ଼ି ।
 କାକେ ମୃଗଛାଲ କରେ କମଣ୍ଡଳୁ ଶୋହେ
 ତପୋଧନ ରୂପଗୋଟି ଜଗଜ୍ଜନ ମୋହେ ।
 ଭୀମସେନ ବୋଲେ ତାର ବୃହଦଶ୍ବ ପ୍ରାୟେ
 ବଂଶବର୍ଗ ପୋଛି ତପୋଧନ ପ୍ରାୟ ଯାଏ ।
 ଧୃତରାଷ୍ଟ୍ର ଗାନ୍ଧାରୀର ଏ ଦେଶ ଦେଖିଣ
 ଯୁଧିଷ୍ଠିଙ୍କୁ କୃତାଦେବୀ କହେ ଏ ବଚନ ।
 ବାବୁ ଆମ୍ଭେ ତିନି ଯେ ଗାନ୍ଧାରୀ ମାତ୍ରାକୁତୀ
 ମାତ୍ରା ସ୍ବାମୀ କାର୍ଯ୍ୟ କରି ହେଲା ପୁଣ୍ୟବତୀ ।
 ଗାନ୍ଧାରୀ ଯାଉଛି ବାନପ୍ରସ୍ଥେ ବଂଶ ତେଜି
 ମୁହିଁ ଏଥି ଥାଇଁ କିମ୍ପା ପାପେ ଥିବି ମଜ୍ଜି ।

ବାଳୁତ କାଳରୁ ଆମେ ଅଟୁ ବେନି ସଖୀ
 ସେ ଦୁଃଖ ପାଇଲେ ଆମେ କିମ୍ପା ହେବୁ ସୁଖୀ ।
 ମୋତେ କିଛି ନ ବୋଲ ମୁଁ ଯିବଇଁ ଅବଶ୍ୟ
 ଗାନ୍ଧାରୀଙ୍କ ତୁଲେ ମୋର ଜାଣ ବନବାସ ।
 ମୋର ପୁତ୍ର ହୋଇ ତୁମ୍ଭେ ବଡ଼ ବିଚକ୍ଷଣ
 ତୁମ୍ଭଙ୍କୁ ତିଆରିବାକୁ ମୁହିଁ କି ଭାଜନ ।
 ବାବୁ ଯେତେକାଳଯାଏ ଥିବ ତୋର କାୟ
 ସହଦେବ ନକୁଳକୁ ହୋଇବୁ ସଦୟ ।
 ବ୍ୟାକୁଳ ହେଲେ ପାଣ୍ଡବ କୁନ୍ତୀ ସଜ ଦେଖି
 ଅଶ୍ରୁ ଢଳ ଢଳ ପଞ୍ଚପାଣ୍ଡବଙ୍କ ଆଖି ।
 ଆମ୍ଭଙ୍କୁ ଯେନି ମାତା ଗୋ ବନସ୍ତେ ବୁଲିଲୁ
 କନ୍ଦମୂଳ ଖାଇ ମାଗୋ ଦୁଃଖେ ଦିନ ନେଲୁ ।
 ଗାନ୍ଧାରୀ ଦେବୀ ଅନେକ କଲା ସୁଖ ଭୋଗ
 ତୁମ୍ଭ ଦୁଃଖ ଦେଖି ସୁଖ ନ କଲା ସେ ତ୍ୟାଗ ।
 କୁନ୍ତୀ ବୋଇଲେ ସେ ସିନା ନିର୍ଦ୍ଦୟ ହୋଇଲେ
 ଶତପୁତ୍ର ଉପୁଜାଇ ଅପୁତ୍ରକ ହେଲେ ।
 କୁନ୍ତାକି ବୋଲନ୍ତି ପୁତ୍ରେ ବିନୟ ବଚନେ
 ଆଗୋ ମାତ ଆମ୍ଭଙ୍କୁ ତୁ ଛାଡ଼ିଯିବୁ କେଣେ ।
 ଆମ୍ଭ ସହିତରେ କେତେ ଲଭିଅଛୁ ଦୁଃଖ
 ଭୋଗ କଲାବେଳେ କିମ୍ପା ଆମ୍ଭଙ୍କୁ ଉପେକ୍ଷ ।
 ଶୁଣି ନ ପାରିବୁ ଯେତେ ପୋଷିଥିବା ରଣ
 ପୁତ୍ରରେ ଲେଖା ନେହିଲୁ କରି ମନ୍ଦପଣ ।
 ସମ୍ପଦ କାଳରେ କାହିଁପାଇଁ ମୁରୁଛୁ
 ଭିକ୍ଷା ଅନେ କେତେ କଷ୍ଟେ ଆମ୍ଭଙ୍କୁ ପାଳିଛୁ ।
 ବାଳକାଳେ ଆମ୍ଭର ଗୋ ତାତ ହେଲେ ନଷ୍ଟ
 ତୋହର ପ୍ରସାଦେ ମାତ ପାଇନାହିଁ କଷ୍ଟ ।
 ଆମ୍ଭମାନଙ୍କ ନିମନ୍ତେ କରିବାକୁ ଚିନ୍ତା
 କାହାଆଗେ ପ୍ରକାଶିବୁ ଦୁଃଖ ଆଗୋ ମାତା ।
 ଆମ୍ଭଠାରୁ କାହିଁପାଇଁ ମନ ନେଲୁ କାଡ଼ି
 କେନ୍ଦ୍ରେ ଦେହ ଧରିବୁ ତୁ ସହଦେବ ଛାଡ଼ି ।
 କୁନ୍ତୀ ବୋଇଲେକ ବାବୁ ଶୁଣ ତୁ ଯୁଧିଷ୍ଠି
 ଏକାନ୍ତେ କହିବି ତୋତେ ଆଗ କଥାଗୋଟି ।
 ଅନ୍ଧ ଅନ୍ଧଣିଏ ବେନି ଚାଲିବେ କେମନ୍ତେ
 କଷ୍ଟ ପାଇ ଶାପ ବାବୁ ପୁଣି ଦେବେ ତୋତେ ।
 ଯେତେବେଳେ ପଥ ହୁଡ଼ି ଲଭିବେ ଏ କଷ୍ଟ
 ଯାଙ୍କ ସଙ୍ଗେ ଥାଇ ମୁହିଁ କଡ଼ାଇବି ବାଟ ।
 ମୁହିଁ ଜାଣ ଏହାଙ୍କର ତୁଲେ ଯାଉଥିଲେ
 ଅପାର ମଙ୍ଗଳ ବାବୁ ହୋଇବ ନା ଭଲେ ।
 ଯେତେବେଳେ ଲୋଡ଼ୁଥିବେ ଏହୁ ଅନ୍ଧପାଣି
 ମୁହିଁ ପୁଣି ଲୋଡ଼ିକରି ଦେଉଥିବି ଆଣି ।

ମାତାର ଏପରି ବାକ୍ୟ ଶୁଣିଣ ଯୁଧିଷ୍ଠି
 ଛାଡ଼ିଲେକ ମନବ୍ୟଥା ଲଭିଲେକ ତୁଷ୍ଟି ।
 ପିନ୍ଧି କଷ୍ଟାବସନ ଦେହେ ଭୟ ବୋଲି
 ଶିରେ ଜଟା ବାନ୍ଧି କରେ ମୃଗତର୍ମ ଧରି ।
 ଧୃତରାଷ୍ଟ୍ର ଗାନ୍ଧାରୀର ସଙ୍ଗେ କୁନ୍ତୀ ଗଲେ
 କଲ୍ୟାଣ କରିଣ ଚହୁଁ କୁରୁରାଜ ଚଳେ ।
 ଏମନ୍ତେ ସ୍ୱରୂପ ଯହିଁ ଦେଖିଲେ ତାହାକୁ
 ଗାନ୍ଧାରୀ ଯେ କୋଳ କଲେ ସେ କୁନ୍ତୀଦେବୀକୁ ।
 ଆବର ବୋଇଲେ ତୁ ଗୋ କିମ୍ପା ଯିବୁ ବନ
 ସୁଖକାଳେ ପୁତ୍ରଙ୍କୁ ତୁ ଛାଡ଼ିବୁ କେସନ ।
 କୁନ୍ତୀଦେବୀ ବୋଇଲେ ମୁଁ ଅଟେ ବଡ଼ ଦୁଃଖୀ
 ପୁଅଙ୍କର ଅବସ୍ଥା ମୁଁ ନ ପାରଇ ଦେଖି ।
 କୁମାରୀକାଳେ କଣ୍ଠକୁ ମୁହିଁ ଜାତ କଲି
 ଲଜାର ନିମନ୍ତେ ନେଇ ଜଳେ ମେଲିଦେଲି ।
 କୃତାର୍ଥ ଜୀବନ ମୋର ହେଲା କଣ୍ଠ ଯୋଗେ
 ସେ ପୁତ୍ରକୁ ନ ମାଇଲା ମୋର ଅନୁରାଗେ ।
 ପର୍ଶୁରାମଙ୍କଠାରୁ ଶିଖୁଥିଲା ଶସ୍ତ୍ର ଯେତେ
 ଧନ୍ୟ ଧନ୍ୟ କଣ୍ଠକୁ ଯେ କରନ୍ତି ଜଗତେ ।
 ଅର୍ଜୁନ ସମାନେ ବୀର କଣ୍ଠକୁ ଯେ ଲେଖି
 ହୁଅଇ ଆନନ୍ଦ ହୃଦପଦ୍ମେ ମୋର ଦେଖି ।
 ତାହାକୁ ବନ୍ଧୁ ଛଉଡ଼ା ଅମୃତ କୁଣ୍ଡଳ
 ମାଗନ୍ତେ ସେ ଦେଇଦେଲା ନେଲେ ଆଖଣ୍ଡଳ ।
 ଏଡ଼େ ସତ୍ୟବନ୍ତ ମୋର ଅଟେ ଯେଉଁ ବଳା
 ଅଗାଧ ସମୁଦ୍ରେ ବୁଡ଼ାଇଲା ମୋର ଭେଳା ।
 ପାତାଳକୁ ଲାଗିଗଲା ତାର ରଥଗୋଟି
 ଅନ୍ୟାୟେ ମାଇଲା ତାକୁ ପାପିଷ୍ଠ କିରୀଟୀ ।
 ଏପରି ମୁଁ ପୁତ୍ରକଷ୍ଟ ଶୁଣିଅଛି ଯେତେ
 ଶୋକ ସମ୍ଭାଳିଣ ବାବୁ କହିବି କେମନ୍ତେ ।
 ଏହି ଦୁଃଖମାନ ମୁହିଁ ସହି ନ ପାରଇ
 ଦିବାନିଶି କଣ୍ଠକୁ ମୁଁ ସ୍ୱପନେ ଦେଖଇ ।
 କୃଷ୍ଣଚନ୍ଦ୍ର ପରି ଦିଶେ ତାର ମୁଖ ଗୋଟି
 ସେ ପୁତ୍ର ବିହୀନେ ମୁହିଁ ହେବି କେନ୍ଦ୍ରେ ତୁଷ୍ଟି ।
 ହିଡ଼ିମିକା ନନ୍ଦନ ମୋ ଘଟୋକ୍ତ ମଲା
 ପାଞ୍ଚାଳୀ କୁମର ସହ ଅଭିମନ୍ୟୁ ଗଲା ।
 କୁନ୍ତଭୋଜର ନନ୍ଦନ ପଡ଼ିଲା ମୋ ଭାଇ
 ଏହାଙ୍କ ପାଇଁ ମୁଁ ତୀର୍ଥବାସ କରିବଇଁ ।
 ଯୁଧିଷ୍ଠି ବୋଇଲେ ମାତ କିମ୍ପା ପାଅ ବ୍ୟଥା
 ବେଳୁବେଳ କହୁଅଛ ଯେ ଅନାଦି କଥା ।
 କୃଷ୍ଣ ମଧ୍ୟପାତ୍ର ପଣେ ଆସିବାର ବେଳେ
 ବିଦୂର ଘରେ ଯେ ରହିଥିଲେ ରାତ୍ରକାଳେ ।

କୃଷ୍ଣଙ୍କୁ ବୁଝାଇ କେତେ ନ କହିଲୁ ତୁହି
 ଯୁଦ୍ଧ କରାଇ ଆମକୁ କରୁ ଏବେ ଦ୍ରୋହୀ ।
 ଆପେ ଭିଆଇ ପଛକୁ ଦେଉ ପୁଣି ଦୋଷ
 ଅସମୟେ ମାତା ତୋତେ କହିବି ମୁଁ କିଏ ।
 କୁନ୍ତୀ ବୋଇଲେ ବାବୁ ତୁ ନ କହ ସେମାନ
 ତୋର ତାତ ଶୋଚନାରେ ଶରୀର ମୋ କ୍ଷୀଣ ।
 ବାବୁ ମାତା ପିତା କାହିଁ ସର୍ବଦା କି ଥାଇ
 କଦଳୀ ବୃକ୍ଷ ପରାୟ ମନୁଷ୍ୟର ଦେହୀ ।
 ମୁହିଁ ଜନନୀ ପୋଷକ ମୋତେ ତୁମ୍ଭେ ଯାହା
 ବଚନେକ ମାଗୁଅଛି ପ୍ରତିପାଳ ତାହା ।
 ବାବୁରେ ପାଞ୍ଚାଳୀ ତୋର ଅଟଇ ଯୁବତୀ
 ଛାଇ ପ୍ରାୟ ଖଟିଥାଏ ତୋତେ ଦିବାରାତି ।
 ଅନେକ ଦୁଃଖ ତାହାକୁ ପଡ଼ିଲା ଯେ ବନେ
 ପାଞ୍ଚଗୋଟି ପୁତ୍ର ନାଶଗଲେ ଏକଦିନେ ।
 ଯେସନେ ପୁତ୍ରଙ୍କ କଥା ନ ପଡ଼େ ତା ମନେ
 ତେସନ କରି ପାଲିବ ତାକୁ ପାଞ୍ଚ ଜଣେ ।
 ପିତା ପୁତ୍ର ଭାଇ ତାର ପଡ଼ିଲେ ସମରେ
 ଦୋଷ କଲେ ନ ଧରିବୁ କଦାପି ମନରେ ।
 ପୁତ୍ରମାନଙ୍କୁ ଏପରି କହିଣ ଯେ କୁନ୍ତୀ
 ଦ୍ରୌପଦୀଙ୍କୁ ପୁଣି ନାନାମତେ ତିଆରିକି ।
 ଆଗୋ ମୋର ମାତା ନ କରିବୁ ଶୋକ ଚିନ୍ତା
 ସମସ୍ତଙ୍କ ରାଣୀ ତୋର ନାହିଁ ତ ଅହତ୍ତା ।
 ପାଞ୍ଚପତି ଅଟନ୍ତି ତୋ ଦିଗପାଳ ଜାଣି
 ସୁଖେ ରାଜଶିରୀ ଭୋଗ କର ଗୋ ଦୁଲଣୀ ।
 ପୃଥ୍ବୀର ରାଜା ଅଟେ ଯୁଧିଷ୍ଠିର ରାଜର୍ଷି
 ତାର ପାଟରାଣୀ ତୁ ଗୋ ଅରୁ ଚାରୁକେଶୀ ।
 ଯେତେ ବଡ଼ ଖ୍ୟାତି ତୋର ହୋଇଲା ସ୍ତ୍ରୀ ଜନ୍ମେ
 ଏତେ ମହିମା ପାଲିବ କେନ୍ଦୁ ନାରୀଧର୍ମେ ।
 କୁଳବଧୂ ଅଟୁ କେବେ ନ କରିବୁ ଚିନ୍ତା
 ଦଇବର ଗତି କିଏ କରିବ ଅନ୍ୟଥା ।
 ପତିଙ୍କର ମନ ଜାଣି ସେବା କରିଥୁ
 ପୁତ୍ରଶୋକ କେତେବେଳେ ମନେ ନ ଆଣିବୁ ।
 ଆଉ ଏକଗୋଟି କଥା କହୁଅଛି ତୋତେ
 ସହଦେବ ଯେଉଁପରି ନ ସୁମରେ ମୋତେ ।
 ଏହିପରି କହିଣ ଯେ ପଶୁରାଜ ରାଣୀ
 ଦ୍ରୌପଦୀଙ୍କୁ ଆଲିଙ୍ଗନ କଲେ ପୁଣି ପୁଣି ।
 ଗାନ୍ଧାରୀ କୁନ୍ତୀ ବିଦୂର ଧୃତରାଷ୍ଟ୍ର ତୁଲେ
 ସଞ୍ଜୟ ସହିତେ ପଞ୍ଚ ବନକୁ ଗମିଲେ ।
 ସଞ୍ଜୟ ବିଦୂର ଆଗେ କହାନ୍ତି ଯେ ବାଟ
 ମନ୍ତ୍ରୀ କର ଧରି ଚାଲୁଥାଏ ଧୃତରାଷ୍ଟ୍ର ।

ଗାନ୍ଧାରୀ ଯେ କୁନ୍ତୀ କର ଧରି ଚାଲୁଥାଏ
 ରାଜ୍ୟ ତେଜି ଚାଲନ୍ତି ସେ ବାନପ୍ରସ୍ଥ ପ୍ରାୟେ ।
 ରାଜପଥ ତେଜି ଚଳିଗଲେ ବନମାର୍ଗେ
 ଦେଖିବାକୁ ବହୁଜନ ଆସନ୍ତି ଉଦ୍‌ବେଗେ ।
 ଶୋକେ ଅଶ୍ରୁପୂର୍ଣ୍ଣ ହୁଏ ସମସ୍ତଙ୍କ ଆଖି
 ଧୈର୍ଯ୍ୟ ଧରି ନ ପାରନ୍ତି ନୟନରେ ଦେଖୁ ।
 ଗାନ୍ଧାରୀର ମୁଖେ ସଦା ଅନ୍ଧ ଯେ ପଟଳ
 ଚକ୍ଷୁକୁ ନ ଦିଶେ କେବେ ଧୃତରାଷ୍ଟ୍ରଙ୍କର ।
 ଫଳମୂଳ ଜଳ ବନେ ପାଇବେ ଏ କାହିଁ
 ଅତି ବୃଦ୍ଧ କାହାର ଯେ ତିଳେ ବଳ ନାହିଁ ।
 ସର୍ବଦା ଏ ଶୋଇଥିଲେ ଦିବ୍ୟ ପଲଙ୍କରେ
 କେଉଁପରି ଭୂମିଶୟୀ କରିବେ ବନରେ ।
 କଷ୍ଟା ତିପ ଖାଲ ବାଟ ନ ଜାଣିବେ କିଛି
 ପୁଣି ଏ ବିଦୂର ଯାକୁ ନ ପାରଇ ମୂର୍ଖେ ।
 ଧୃତରାଷ୍ଟ୍ର କେଉଁପରି ଏ ଦୁଃଖ ସହିବେ
 ଦୁଃଖୀଳାକୁ ମୂର୍ଖେ କେଉଁପରି ଦିନ ନେବେ ।
 ଏହିପରି କହି ଲୋକେ ପୁରକୁ ଗମିଲେ
 ପାଞ୍ଚଜଣାକ ମହାବନରେ ପଶିଲେ ।
 ଜୟ ତୁ କେଶବ ହରି ଜୟ ନାରାୟଣ
 ସର୍ବଭୂତନାଥ ତୁହି ଅନାଦି କାରଣ ।
 ସତତ ଲୟ ମୋହର ତୋର ପାଦପଦ୍ମେ
 ଯେବଣ ସ୍ବାମୀ ବଳିକି ଚାପିଲେକ ଛଦ୍ମେ ।
 ବିକଟକମଳ ତୋଳା ଲଳିତ ବରନ
 ଅଟଳ ମହିମା ମେରୁ ସୁନ୍ଦର ନୟନ ।
 ଅକଳିତ ସାଗରେ ମୁଁ ପଶିଲି ନ ଜାଣି
 ମହାଦୁଷ୍ଟରୁ ନିଷ୍ଠାର କର ଚକ୍ରପାଣି ।
 ସ୍ବାନେ ଭୋଜନେ ଶୟନେ ମୁଁ ଅନୁବରତେ
 ହରିହୁଁ ଆନ ନ ଭଜେ ମୋର ହୃଦଗତେ ।
 ବୁଝିଲି ଏହି ସଂସାର ଚିତ୍ରପଟ ପ୍ରାୟ
 ଜଳବିନ୍ଦୁ ସମ ଏହି ମନୁଷ୍ୟର କାୟ ।
 କୃଷ୍ଣ ଲୟେ ରହିଥାଉ ମୋର ସଦା ବୁଦ୍ଧି
 ଶାରଳା ଦାସ ଭାବଇ କରୁଣା ବାରିଧି ।

—○—

କୁନ୍ତୀ ଗାନ୍ଧାରୀ ସହିତ ଧୃତରାଷ୍ଟ୍ର ସଞ୍ଜୟ ବିଦୂରର ବାନପ୍ରସ୍ଥାଶ୍ରମେ ଗମନ ଓ ତୀର୍ଥଯାତ୍ରା

ଅଗସ୍ତି ବୈବସ୍ବତ ମନୁ ପୁରୁଷାକଲେ
 ଧୃତରାଷ୍ଟ୍ର ଗାନ୍ଧାରୀ ଯେ ବିପିନେ ପଶିଲେ ।
 କାହିଁ ରହି ସେ କେମନ୍ତେ କୃତ୍ୟ କଲେ କହ
 ସଙ୍ଗେ ଅଛନ୍ତି ତ କୁନ୍ତୀ ବିଦୂର ସଞ୍ଜୟ ।

ବଦନ୍ତି ଅଗସ୍ତି ମୁନି କୁମରସି ବଳା
 ଶୁଣ ତୁ ହୋ ମହାରାଜା ଧର୍ମେ ମତିଭୋଜା ।
 କାର୍ତ୍ତିକମାସ ଶୁକଳପକ୍ଷ ଗୁରୁବାର
 କୃତ୍ତିକାଅନ୍ତେ ରୋହିଣୀ ଭୋଗ ଦଣ୍ଡ ତେର ।
 ବାଳବ ନାମେ କରଣ ଶୁଭ୍ର ନାମେ ଯୋଗ
 ତେଜଶ ଦିନ ଯେ ତୁଳ ସଙ୍କରାନ୍ତି ଭୋଗ ।
 ବେଳ ଚାରିଦଣ୍ଡେ ପଡ଼େ ବୃହସ୍ପତି ବେଳା
 ବାନପ୍ରସ୍ଥକୁ ଗମିଲା ଅମ୍ଭିକାର ବଳା ।
 ଅକ୍ଷ ଅକ୍ଷୁଣୀ ସେ ବନେ କିଛି ନ ଚିହ୍ନି
 ଯେଉଁ ଫଳ ଦେହେ ଲାଗେ ତାହା ସେ ଭୁଞ୍ଜିତି ।
 ଆପେ ଯାହା ଅରଜିବ ଭୁଞ୍ଜିବ ଅବଶ୍ୟ
 କଲାକର୍ମକୁ ଲଭିବ ଆନନ୍ଦ କି ଦୋଷ ।
 ଧୃତରାଷ୍ଟ୍ର କୃତେ ଯୁଧିଷ୍ଠିର ଯାଇଥିଲେ
 ଅନ୍ତେ ସେ ଫଳିଲା ଧୃତରାଷ୍ଟ୍ର ବନେ ଗଲେ ।
 ତପସ୍ବୀ ବେଶେ ରାଜ୍ୟରୁ ବାହାର ହୋଇଲେ
 ବହୁ ଦେଶ ନାନା ଗିରି କନ୍ଦରେ ଭ୍ରମିଲେ ।
 କନ୍ଦମୂଳ ପତ୍ର ଭକ୍ଷ ନିଅନ୍ତି ସେଦିନ
 ଦିବସେ ଭ୍ରମଣ ରାତ୍ରେ ପତ୍ରରେ ଶୟନ ।
 ପାଞ୍ଚମାସ ଯେ ପନ୍ଦରଦିନ ଗଲା ଚାଲି
 ପ୍ରବେଶ ହେଲେ ଯାହାକୁ ଗନ୍ଧାତୀର୍ଥ ବୋଲି ।
 ପାତାଳଗାମିନୀ ଶୁଭଭଦ୍ର ନାମେ ନଈ
 ବହଇ ସେଠାରେ ସର୍ବେ ସ୍ନାନ କଲେ ଯାଇ ।
 ବୋଇଲେ ବ୍ରହ୍ମାନନ୍ଦିନୀ ଫଲ୍ଗୁ ତୁହେ ସାକ୍ଷୀ
 ବନ୍ଧୁ କୁଟୁମ୍ବ ସୋଦର ପାଇଁ ମୁହିଁ ଦୁଃଖୀ ।
 ପୁଣ୍ୟଭଦ୍ରା ତୀର୍ଥେ ଥିଲା ରାମଘାଟ କୁଣ୍ଡ
 ଗୋତ୍ର ଉଚ୍ଚାରି ତହିଁରେ ଦେଲେ ବାଲିପିଣ୍ଡ ।
 ଭୁରିଶ୍ରବା ବାହୁଳ ଯେ ଭୀଷ୍ମ ସୋମଦର
 ଶଲ୍ୟ କର୍ଣ୍ଣ ଶକୁନି ଯେ ସମ ପୁତ୍ରଗତ ।
 ବିରାଟ ଦ୍ରୁପଦ ଅଭିମନ୍ୟୁ କୁନ୍ତଭୋଜ
 ଏମାନଙ୍କ ତୁଲେ ଭ୍ରାତ ଗୋତ୍ର ଯେ ଆତ୍ମଜ ।
 ଉଭୟଦଳେ ପଡ଼ିଲେ ଯେତେକ ସଜନି
 ସବୁରି ନିମନ୍ତେ ଧୃତରାଷ୍ଟ୍ର ପିଣ୍ଡ ଘେନି ।
 ଦିଅନ୍ତେ ପାତିଲେ ଆସି ସର୍ବେ କରତଳ
 ବାଲିପିଣ୍ଡ ଭକ୍ଷି ମୋକ୍ଷ ହୋଇଲେ ସକଳ ।
 ଗନ୍ଧା ଶ୍ରୀକ୍ଷରେ ଉପର ବଂଶେ ଯେତେଲୋକ
 ମୁକତି ଗତି ପାଇଣ ହୁଅନ୍ତି ସେ ମୋକ୍ଷ ।
 ପିତୃକାର୍ଯ୍ୟ କଲେ ତହିଁ ବିଦୂର ସଞ୍ଜୟେ
 ଗନ୍ଧାଶ୍ରୀକ୍ଷ କଲେ କୁନ୍ତା ଗାନ୍ଧାରୀ ଏ ଦୁହେଁ ।
 ସତ୍ୟ ଉଚ୍ଚାରିଲେ ଗଦାଧର ପରସନ୍ତେ
 ତିରିଶ ଦିନ ରହିଲେ ଫଲ୍ଗୁତୀର୍ଥ ସ୍ଥାନେ ।

ପୁଣି ବିଛା ଧନୁ ବେନି ମାସର ଅନ୍ତରେ
 ପ୍ରୟାଗ ତୀର୍ଥେ ପ୍ରବେଶ ହେଲେ ଗଙ୍ଗାତୀରେ ।
 ଗଙ୍ଗା ଯମୁନା ସେ ସରସ୍ବତୀ ତିନିଧାର
 ବେଦ ଅନୁଯାୟୀ ସ୍ନାନ କଲେକ ସତ୍ପର ।
 ବେଦ ଅନୁଯାୟୀ ତହିଁ ପିଣ୍ଡ ଦାନ କଲେ
 ମାଧବ ପ୍ରସନ୍ନେ ତହିଁ ମାସେକ ରହିଲେ ।
 କଳ୍ପା ନାମେ ରାଜା ଆସି ସେଠାରେ ପ୍ରବେଶି
 ବୋଧେ ଧୃତରାଷ୍ଟ୍ର ତୁହି ଅଟୁ ପୁଣ୍ୟ ଅଂଶୀ ।
 ଅମୋକ୍ଷ ପ୍ରେତକୁ ପିଣ୍ଡଦାନେ ମୁକ୍ତକର
 ପୂର୍ଣ୍ଣ କରିବେ ଏ ମନୋବାଞ୍ଛା ତୀର୍ଥବର ।
 ପୂର୍ବେ କେ ଶ୍ରବଣ ବୋଲି ରାଜା ଏକ ଥିଲା
 ରାଜ୍ୟଭୋଗ ଛାଡ଼ି ସେହି ତୀର୍ଥ ସେବା କଲା ।
 ଭାଗିରଥ ପୁରୁରବା ଭରତ ଯଯାତି
 ତୀର୍ଥ ସେବା କରି ସେହୁ ପାଇଲେ ମୁକତି ।
 ରାଜା ଭୋଗ କଲେ ନାନା ପାତକ ଘୋଟକ
 ଅଇଶ୍ବର୍ଯ୍ୟ ପଣେ ସତ୍ୟ ଧର୍ମ ନ ଗଢ଼ଇ ।
 ସେ ପାପକୁ ତୀର୍ଥ ବ୍ରତ ବିନା ଆନ ନାହିଁ
 ତୀର୍ଥ ଦର୍ଶନେ କୃତାର୍ଥ କରି ନିଜ ଦେହୀ ।
 ତହିଁ ଧୃତରାଷ୍ଟ୍ର ପୁଣି ଆନବନେ ଗଲେ
 ବାଟେ ନାରଦ ମୁନିଙ୍କୁ ପର୍ବତେ ଦେଖିଲେ ।
 ଧୃତରାଷ୍ଟ୍ର ଗାନ୍ଧାରୀ ଯେ କୁନ୍ତା ଜଣ ତିନି
 ସଞ୍ଜୟ ବିଦୂର କଲେ ଚରଣେ ଦଇନୀ ।
 ନାରଦ ବୋଇଲେ ତୁହି ଯଶ ଅରଜିଲୁ
 ତେଣୁ ଧୃତରାଷ୍ଟ୍ର ତପେ ବନକୁ ଅଇଲୁ ।
 ସ୍ବର୍ଗରେ ପଣ୍ଡୁକୁ ପୁଣି ଦେଖିବୁ ତୁ ଯାଇ
 ତୋତେ ଯିବାକୁ ଅଛଇ ସେହି ବାଟ ଚାହିଁ ।
 ଅସଂଖ୍ୟ ଯେ ଲୋକ ତହିଁ ଜାଣ ଠାବ ନାହିଁ
 ଅନର୍ଗଳ ଦ୍ବାର ବାବୁ ଯିବୁ ରହି ରହି ।
 ପୁତ୍ର ପୌତ୍ର ଭାରିଯାଏ ନୁହନ୍ତି କାହାରି
 ଦେଖୁ ଦେଖୁ ସମସ୍ତେ ତ ଗଲେ ପ୍ରାଣହାରି ।
 ଏ ମର୍ତ୍ତ୍ୟମଣ୍ଡଳେ ରହି କିସ ଭୋଗ କଲୁ
 ଲୋଭ ମୋହ ଅହଙ୍କାର ଶୋକରେ ବୁଡ଼ିଲୁ ।
 ପାଞ୍ଚଜନ୍ମିନ୍ଦ୍ର ଅଟନ୍ତି ଜାଣ ଭୋଗକାରୀ
 ତେଣୁ ସଦଞ୍ଜାନ ବାବୁ ରହେ ଅପସରି ।
 ସବୁ ତେଜି ଯେବେ ନାନା ତୀର୍ଥବ୍ରତ କରି
 ତେବେ ଏଥେ ମୋହ ଜଳ ହୁଅଇ ସଂହାରି ।
 ଅନେକ ଜ୍ଞାନ ତାହାକୁ କହିଲେକ ରଖି
 ପୁଣି ଯେ ବ୍ୟାସ ପ୍ରବେଶ ହୋଇଲେକ ଆସି ।
 ବ୍ୟାସଙ୍କୁ ଦେଖି ପ୍ରଣାମ କଲେ ଧୃତରାଷ୍ଟ୍ର
 ଭୋ ପିତା ତୁମ୍ଭର ଥାଉ ମୋର ଏଡ଼େ କଷ୍ଟ ।

ବ୍ୟାସ ବୋଇଲେ ତୁ ବାବୁ ଭଲକାୟି କଲୁ
 ଗୃହବାସ ତେଜି ଯାହା ବନକୁ ଅଇଲୁ ।
 କ୍ଷତ୍ରିୟକୁ ସଂଗ୍ରାମରେ ମୃତ୍ୟୁ ଏକ ଗତି
 ଅନ୍ୟ ସମୟରେ ମଲେ ନୁହଇ ମୁକତି ।
 ଜନ୍ମ ହିଁ ତୋହର ବାବୁ ପୁଣି ତମୁ ନାହିଁ
 ତେଣୁ ବାବୁ ରଣ-ଯଜ୍ଞ ପାଇବୁ ବା କାହିଁ ।
 ଚିନ୍ତା ତୁ ଉପେକ୍ଷି ଏବେ ଆଥ ବନବାସେ
 ଏମନ୍ତ ବୋଲି କହିଲେ ଯହଁ ମୁନି ବ୍ୟାସେ ।
 ନାରଦ ସେ ପର୍ବତରୁ ଗଲେ ପାଞ୍ଚଦିନେ
 ଗଙ୍ଗାର କୂଳେ ପ୍ରବେଶ ହେଲେ ପାଞ୍ଚଜଣେ ।
 ନାନା ଡରୁମାନଙ୍କରେ ବନେ ଶୋଭାବନ
 ମୃଦୁ ମନ୍ଦ ସମୀରଣ କରେ ସଞ୍ଚରଣ ।
 ବକୁଳ ମାଧବୀ ନାଗକେଶ୍ବର ରସାଳ
 ମଉଜରେ ରାବ କରି ଭ୍ରମନ୍ତି ଭ୍ରମର ।
 ଅତି ମନୋହର ତହିଁ କୋକିଳର ବାଣୀ
 ତାହା ଶୁଣି ଉପେକ୍ଷିଲେ ଶୋକ ପଞ୍ଚପ୍ରାଣୀ ।
 ବହୁ ଜୀବଜନ୍ତୁ ସୁଖେ କ୍ରୀଡ଼ନ୍ତି ସେ ବନେ
 କରାବର ମୃଗ ହୟ ବାହୁଟିଆମାନେ ।
 ନାନା ସୁରମ୍ୟ ପଦାର୍ଥେ ହୋଇଣ ସବୁଷ୍ଟ
 ଗୃହ ବିସ୍ମରି ସେ ବନେ ରହି ଧୃତରାଷ୍ଟ୍ର ।
 ଗଙ୍ଗା କୂଳରେ ସେ ପଞ୍ଚକୂଟୀ ନିର୍ମାଣିଲେ
 ଫଳମୂଳ ଖାଇ ତହିଁ ଆନନ୍ଦେ ରହିଲେ ।
 ସ୍ନାହାନ ତର୍ପଣ ନିତ୍ୟକର୍ମ ଯେ ସାରନ୍ତି
 ଯାହା ମିଳେ ତା ଉତ୍ତାରେ ଆହାର କରନ୍ତି ।
 ପୂର୍ବରୁ ସେ ଦେଖାଦେଇ ବ୍ୟାସ ଯାଇଥିଲେ
 ଇନ୍ଦ୍ରପ୍ରସ୍ଥଠାରେ ଯାଇ ପ୍ରବେଶ ହୋଇଲେ ।
 ଯୁଧିଷ୍ଠିର ସଭା ହୋଇଥିଲା ଯେ ଗହଳ
 ବ୍ୟାସଙ୍କୁ ଦେଖି ତକ୍ଷଣେ ଉଠିଲେ ସକଳ ।
 ସମସ୍ତଙ୍କ ସଙ୍ଗେ ଯୁଧିଷ୍ଠିର ଧର୍ମରାଜା
 ବ୍ୟାସଙ୍କର ପାଦପଦ୍ମେ କଲେ ଦିବ୍ୟପୂଜା ।
 ଯୁଧିଷ୍ଠିର ତାକି ତହିଁ ମହର୍ଷି ବୋଇଲେ
 ଧୃତରାଷ୍ଟ୍ରେ ଅଇଲଇଁ ଦେଖି ଗଙ୍ଗାକୂଳେ ।
 ଗାନ୍ଧାରୀ କୁନ୍ତୀ ବିଦୁର ସଞ୍ଜୟ ସହିତେ
 ସେଠାରେ ଅଛନ୍ତି ଦେଖି ଅଇଲଇଁ ନେତ୍ରେ ।
 ଶୁଣି ଯୁଧିଷ୍ଠି ବିନୟେ ବୋଇଲେ ବ୍ୟାସଙ୍କୁ
 ଦୟା କରି ମୋତେ ବାରେ ଦେଖାଅ ତାହାଙ୍କୁ ।
 ଜୟ ଜୟ ରାମଚନ୍ଦ୍ର ଅନାଦି ଅତ୍ୟୁତ
 କୁତୁହଳେ ଜନ୍ମ ଦେବ କରୁ ସ୍ଥିତି ଅତି ।
 ତୁମ୍ଭ ନାମ ଶୁଣି ଭୟ ପାନ୍ତି ଯମପାଟ
 ନିଜ ମରଣକୁ ନାଥ ରଖିଅଛୁ ବାଟ ।

ମାୟାରୂପେ ଜାତ ହୋଇ ଦୁଷ୍ଟତ ସଂହାରୁ
 ରକ୍ଷାକର ମୋତେ ଦେବ ଏ ମାୟାସଂସାରୁ ।
 ଜନ୍ମେ ଜନ୍ମେ ସୁଜ୍ଞାନେ ଭଜ ରାମପାଦ
 ବିଷୟା ବିଷୟ ଏକା ସେହି ସିନା ଗଦ ।
 ଶ୍ରୀକୃଷ୍ଣର ପଦ୍ମପାଦେ କରିଣ ଭଜତି
 ଶାରଳା ଦାସ ଇଚ୍ଛଇ ନିର୍ବାଣ ମୁକତି ।

—○—

ଯୁଧିଷ୍ଠିରଙ୍କର ସର୍ବୋଦ୍ଦେଶ୍ୟ

ଧୃତରାଷ୍ଟ୍ରଙ୍କ ନିକଟକୁ ଗମନ ଓ ବିଧବା ନାରୀମାନଙ୍କର ସ୍ବର୍ଗ ପ୍ରାପ୍ତ

ବଦନ୍ତି ଅଗସ୍ତି ଶୁଣ ମନ ବ୍ରହ୍ମବେତ୍ତା
 ମହାଭାରତର ଏହି ଆଶ୍ରମିକ କଥା ।
 ବ୍ୟାସ ବୋଇଲେ ହେଁ ତେବେ ଯିବା ତାଲ ବନେ
 ତହିଁ ସର୍ବୋଦ୍ଦେଶ୍ୟ ପାଣ୍ଡବେ ଗଲେ ପାଞ୍ଚଜଣେ ।
 ଶତେ ଭାଇଙ୍କର ପୁଣ ଯେତେକ ଯୁବତୀ
 ଗୋଡ଼ାଇଲେ ବିଧବାଏ ତାଙ୍କ ପଛ କତି ।
 ଚଳନ୍ତେ ସର୍ବେ ପ୍ରବେଶ ହେଲେ ଗଙ୍ଗାକୂଳେ
 ବିଦୁର କହିଲେ ରାଜ୍ୟ ଅଇଲେ ସକଳେ ।
 ଧୃତରାଷ୍ଟ୍ର କହିଲେ ସେ ବ୍ୟାସଙ୍କ ସହିତେ
 ହେ ବିଦୁର ଆସନ୍ତି କି ନେବାର ନିମନ୍ତେ ।
 ଗଙ୍ଗାକୂଳେ ଦେଖିଲେ ସେ ଏକ ପର୍ଣ୍ଣକୂଟୀ
 ରମଣୀଏ ହାହା ନାଥ କହି ମହାଲୋଚି ।
 ଦୁଃଶୀଳା ଯାଇ ଗାନ୍ଧାରୀ ପାଦ ଦୁଇ ଧରି
 ଉଚ୍ଛ୍ବସରେ କାନ୍ଦେ ଜୟଦ୍ରଥକୁ ସୁମରି ।
 ଯୁବତୀମାନେ କାନ୍ଦନ୍ତି ଶିରେ କର ଧରି
 ପତି ସୁତ ବନ୍ଧୁ ଭ୍ରାତ ସୁଗୁଣ ସୁମରି ।
 ଉଚ୍ଛ୍ବସରେ ନାରୀମାନେ ରୋଦନ କରନ୍ତି
 କିଛିକ୍ଷଣ ପୂର୍ବେ ସମସ୍ତେ କି ମରିଛନ୍ତି ।
 ଅଶ୍ରୁଜଳେ ସମସ୍ତଙ୍କ ବକ୍ଷ ହେଲା ଧୋଇ
 ସର୍ବେ କାନ୍ଦନ୍ତି କେ ଧୈର୍ଯ୍ୟ ଧରି ନ ପାରଇ ।
 କେଉଁ ରମଣୀକି ଅବା ହୋଇ ନାହିଁ ବ୍ୟଥା
 କାହାକୁ ପ୍ରବୋଧ କରି କହିବ କେ କଥା ।
 କ୍ରମେ କ୍ରମେ ସେ ଦୁଃଖକୁ ଥିଲେ ସେ ଉପେକ୍ଷି
 ଶୋକ ବୁଦ୍ଧି ହେଲା ଶାଶୁ ଶ୍ବଶୁରଙ୍କୁ ଦେଖି ।
 ଉଚ୍ଚେ ବୁଡ଼ିକରି ସର୍ବେ କରନ୍ତି ରୋଦନ
 ସେ ଶବଦେ କିବା ଫାଟି ପଡ଼ଇ ଗଗନ ।
 ବ୍ୟାସଙ୍କର ମୁଖ ଚାହିଁ କାନ୍ଦନ୍ତି ସୁନ୍ଦରୀ
 ବୋଲନ୍ତି ଭୋ ଦେବ ଏହୁ ଦୁଃଖ କରି ପାରି ।

ସେ ବୋଇଲେ ଅଇଲେ ଯେ ଦେଖି ଧୃତରାଷ୍ଟ୍ର
 ସୁଖ ହେବା ଥାଉ ପୁଣି ବଢ଼ିଲା ଯେ କଷ୍ଟ ।
 ବ୍ୟାସଦେବ ତହିଁ ଧୃତରାଷ୍ଟ୍ରକୁ ବୋଇଲେ
 ତୋତେ ଦେଖିବାକୁ ଏବେ ଏମାନେ ଅଇଲେ ।
 ତୋତେ ଦେଖି ଶୋକ ବୃଦ୍ଧି ହେଲା ଏହାଙ୍କର
 ସମୋଧନ କରି ଯାକୁ ପ୍ରବୋଧ ତୁ କର ।
 ଧୃତରାଷ୍ଟ୍ରକୁ ପ୍ରବୋଧ ଦେଇ ମହାରାଷ୍ଟ୍ର
 ବଧୂଜନମାନଙ୍କୁ ସେ ବୋଲନ୍ତି ବିଶ୍ୱାସି ।
 ବୋଇଲେ ଗୋ ବଧୂମାନେ ଶୋକ ତ୍ୟାଗ କର
 ପତି ସୁତମାନେ ମରିନାହାନ୍ତି ତୁମ୍ଭର ।
 ତୁମ୍ଭେଗୋ ପ୍ରତାପି ମନେ ନ କରିବ ନାରୀ
 ଏହିକ୍ଷଣି ଯେଝା ସ୍ୱାମୀ ଦେବା ଆଣି କରି ।
 ଶୁଣି କେ କରେ କାର୍ଯ୍ୟଣ କେହୁ ପାଏ ପଡ଼ି
 କେଶବାସ ଅସମ୍ଭାଳେ କେ କାନ୍ଦୁଛି ଗତି ।
 କେ ବୋଲଇ ଜନ୍ମେ ଜନ୍ମେ ଦାସୀ ହେବୁ ଯତି
 ତୁମ୍ଭର ପ୍ରସାଦୁ ଯାଉ ଆମର ଦୁର୍ଗତି ।
 ତୁମ୍ଭ ଅନୁଗ୍ରହେ ଯେବେ ସ୍ୱାମୀଙ୍କୁ ପାଇବୁ
 ଏ ଘୋର ଦୁଃଖକୁ ଆମେମାନେ ପାଶୋରିବୁ ।
 ବହୁ ବର୍ଷ ହେଲା ନ ଦେଖିଲୁ ଯେ ନୟନେ
 ଏ କଷ୍ଟରୁ ପାର ହେବୁ ତୁମ୍ଭର ପ୍ରସନ୍ନେ ।
 ସ୍ୱପନ ପରାୟେ ଲାଗୁଅଛି ତୁମ୍ଭ ବାଣୀ
 ଆତ୍ମା ବିକଳ ହୁଅଇ ତୁମ୍ଭ ବାକ୍ୟ ଶୁଣି ।
 ଆଶା ଦେଖାଇ ହେ ମୁନି ନ କର ନିରାଶ
 ଆପଣ ଜାଣନ୍ତି ଏଥୁ ହେବ କେତେ ଦୋଷ ।
 ଦେଖି ଆନନ୍ଦେ ରୋମାଞ୍ଚ ହେଉଅଛି ଦେହ
 ଆରଥରେ ମହାମୁନି ସେହି କଥା କହ ।
 କାକୁତ୍ସ ବଚନେ ସତ୍ୟବତୀର ନୟନ
 ଗଙ୍ଗାଜଳେ ପଶି ମୁନି ତହିଁ କଲେ ସ୍ନାନ ।
 ଯୋଗଧ୍ୟାନେ ବସି ତହିଁ ଚିତ୍ତିଲେ ମହର୍ଷି
 ଦିବ୍ୟ ଅବତାର ହୋଇ ନିଜେ ଭୀଷ୍ମ ଆସି ।
 ପୁଣି ସେ ଚିତ୍ତିଲେ ଆସି ମିଳିଲେକ ଦ୍ରୋଣ
 ଭୂରିଶ୍ରୀ ବାହ୍ଲିକ ଯେ ସୋମଦତ୍ତ ରାଣ ।
 ପୁଣି ଧ୍ୟାନେ ଚିତ୍ତିଲେ ସେ ଶକତିର ନାତି
 କର୍ଣ୍ଣ ମିଳିଲେକ ଆସି ରାଧାର ସନ୍ତତି ।
 ଦୁର୍ଯ୍ୟୋଧନ ଅଇଲାକ ଶତଭ୍ରାତ ମେଲେ
 ଲକ୍ଷ୍ମଣ କୁମାର ଶଲ୍ୟ ଶକୁନିର ତୁଲେ ।
 ଶିଖଣ୍ଡା ଯେ ଧୃଷ୍ଟଦ୍ୟୁମ୍ନ ଦ୍ରୁପଦ ନୂନାଥ
 ଅଭିମନ୍ୟୁ ତୁଲେ ଶ୍ୱେତ ବିରାଟର ସୁତ ।
 ବିରାଟ ସହିତେ ପୁଣି ପାଞ୍ଚାଳୀ କୁମରେ
 ଅଳୟୁଷ ଘଟୋତ୍ତର ଆଦି ଯେ ସମରେ ।

ଅଷ୍ଟାଦଶ ଦିନ ମଧ୍ୟେ ପଡ଼ିଲେ ଯେତେକ
 ସଂକ୍ଷେପ କରି କହିବି ତାହା ବା କେତେକ ।
 ସେ କାଳେ ଯେତେକ ଥିଲେ ଜାଣ ଯଥାରୂପେ
 ଅଳଙ୍କାର ଆଭରଣ ଯେ ଯେଉଁ ସ୍ୱରୂପେ ।
 ବ୍ୟାସ ବୋଇଲେ ଶୁଣ ଗୋ ତୁମ୍ଭେ ସର୍ବ ବାମା
 ଯେ ଯାହାର ପତି ଚିହ୍ନ ବାନ୍ଧିଣ ଘେନିମା ।
 ରାତ୍ରିକ ତୁମ୍ଭକୁ ସିନା କ୍ଷଣକ ଅଟଇ
 କର ସମୋଗ ତୁମ୍ଭର ଯାଉ ଏ କଷ୍ଟହିଁ ।
 ଉଜାଗର ରହି ସୁଖେ ରାତି ପୁହାଇବ
 ପ୍ରଭାତ ହୋଇଲେ ଜାଣ ନ ଥିବ ସେ ଭାବ ।
 ଏତେକ ମୁନି କହନ୍ତେ ଧାଇଁଗଲେ ବାଳୀ
 ଯେ ଯାହାର ଭର୍ତ୍ତାମାନ ତହିଁ କୋଳ କରି ।
 ପୁଣି ଯୋଗକୁ ଅଭ୍ୟାସ କହେ ମହାରାଷ୍ଟ୍ର
 ସୁବର୍ଣ୍ଣର ପୁର ନଗ୍ର ହୋଇଲାକ ଆସି ।
 ଦିବସ ଅନ୍ତରେ ପୁଣି ପ୍ରବେଶନ୍ତି ନିଶି
 ଯେ ଯାହାର ଠାବେ ସର୍ବେ ବିଜେ କଲେ ଆସି ।
 ନବେ କୋଟି ଯୋଦ୍ଧାଙ୍କର ନବକୋଟି ପୁର
 ସୁଖେ ତହିଁ ବିଳସନ୍ତି ନାରୀରତ୍ନ ସାର ।
 ହଂସୁଲାର ତୁଳୀ ତହିଁ ମାଣିକ୍ୟର ଦୀପ
 ଲମ୍ବନ୍ତି ସେ ଚଉସରା ଦିବ୍ୟ ଚନ୍ଦ୍ରତାପ ।
 ନାନା ହସ କଉତୁକ କରନ୍ତି ବନିତା
 ଅଧରମାନ ତୁମ୍ଭନ୍ତି ଉପେକ୍ଷିଣ ଚିତ୍ତା ।
 କେବଣ ସ୍ତ୍ରୀ କନ୍ଦଳ କରେ ସ୍ୱାମୀ ସଙ୍ଗେ
 କେତେ ଅବସ୍ଥା ପାଇଲି ମୁଁ ତୁମ୍ଭର ଯୋଗେ ।
 କେହୁ ରୁଷି ସ୍ୱାମୀକି ଯେ ହୃଦେ ଦିଏ ପେଲି
 ପ୍ରେମ କୁତୂହଳେ ଚାଟୁପଟଳ କେ ବୋଲି ।
 କେହି ନାରୀଏ ରୁଷନ୍ତି ଭୀଷନ୍ତି ପୁରୁଷ
 ବଚନ ଚାଟୁ କହନ୍ତି ବେଗେ ଆସ ଆସ ।
 କେହି ପ୍ରେମେ ରୁଷି ପିଠି ଦେଇଣ ବସଇ
 କେଉଁ ସ୍ତ୍ରୀ ପୁଣି ଆଡ଼ ବାଙ୍କରେ ଚାହିଁଇ ।
 କେ ବୋଲେ ତୁମ୍ଭ ଆପଦ ମୋ ମଥାରେ ପଡ଼ୁ
 ଭର୍ତ୍ତା ପାଇଲୁ ଆମର କଷ୍ଟମାନ ପୋଡ଼ୁ ।
 କେ ରୁଷଇ କେ ହସଇ କେ ବସଇ ଦୂରେ
 କେବଣ ନାରୀ ବିଳାପ କରେ ଉଚ୍ଛ୍ୱସରେ ।
 ପ୍ରଭାତେ ଅରୁଣ ଉଦେ ପାହିଗଲା ରାତି
 ସ୍ୱପନ ପୁରୁଷେ ଗଲେ ନାହାନ୍ତି ତ କତି ।
 ତୁଣ ଘୃତ ପାଇ ଯଥା ବଢ଼ଇ ଅନଳ
 ପୁଂସ ବିନା ସ୍ତ୍ରୀ ତଥା ହୋଇଲେ ବିକଳ ।
 ମଦନେ ଜର୍ଜର ହେଲା ସମସ୍ତଙ୍କ ଅଙ୍ଗ
 ମିଛେ ମଣନ୍ତି ଅବଳା ଛନ୍ତି ପତି ସଙ୍ଗ ।

ଭୁଜ ବଢ଼ାଇ ଆକସି ଧରନ୍ତି ଯୁବତୀ
 ମିଛେ କୋଳ କରନ୍ତି ସେ ପୁଂସ ନାହିଁ କଟି ।
 କାମରେ ଅତି ବ୍ୟାକୁଳ ହୋଇ ସର୍ବବାଳୀ
 ଆକାଶକୁ ଦୃଷ୍ଟି କରି ଛାଡ଼ନ୍ତି ବୋବାଳି ।
 ଆମ୍ଭଙ୍କୁ ଛାଡ଼ିଣ ନାଥ କେଉଁଆଡ଼େ ଗଲ
 ଶରୀର ଅଛି ଜୀବନ କେଣେ କାଢ଼ିନେଲ ।
 ଅଧର ଅମୃତ ଆମ୍ଭ ମୁଖେ ପାନ ଦେଇ
 ଆମ୍ଭଙ୍କୁ ଛାଡ଼ିଣ କେଣେ ଗଲ ଯେ ପଳାଇ ।
 ପୂର୍ବର ଅନୁରାଗ କି ନ ଦେଖି ଆମ୍ଭର
 ତେଣୁ ଆମ୍ଭଙ୍କୁ କି ଛାଡ଼ିଗଲ ପ୍ରାଣେଶ୍ୱର ।
 ଛାଡ଼ିଯିବା ଥିଲା ଯେବେ କିମ୍ପାଇ ଅଇଲ
 ଦୁଷ୍ଟପଣ ଦେଖି କିବା ଧର୍ମ୍ୟ ଧ୍ୟାନି ।
 ସ୍ୱାମୀ ଆଶା ଛାଡ଼ିଗଲୁ କଲ ଯେ କୃତାର୍ଥ
 ଏବେ ତୁମ୍ଭ ଯୋଗୁ ପ୍ରାଣ ତେଜିବୁ ଯଥାର୍ଥ ।
 ନଖ ଦନ୍ତ ଘାତ ଦେଇ ଆମ୍ଭର ବନ୍ଧରେ
 ଏତେବେଳେ ଛାଡ଼ିଗଲ କି ଅପରାଧରେ ।
 ଗଲା କଥା ଯାଇଥିଲା ଆସିଲ କି ହେତୁ
 ଏଡ଼େ ପ୍ରପଞ୍ଚ କଥାରେ କିମ୍ପା ଆମ୍ଭେ ବର୍ତ୍ତୁ ।
 ଏଡ଼େ ବଡ଼ ବ୍ୟଥା ନାଥ ଦେଲ ଯେ ନ ଜାଣି
 ତେବେ ତହୁଁ କିମ୍ପା ପ୍ରାଣ ନ ନେଲ ଯେ ପୁଣି ।
 ଆଲିଙ୍ଗନେ ନାନା ସୁଖ ଦେଇ ରାତ୍ରକାଳେ
 ବିଶ୍ୱାସଘାତକ ଜାଣ କଲ ଏତେବେଳେ ।
 କରନ୍ତେ ବିଳାପ ନାରୀମାନେ ସେହି ବାଣୀ
 ପ୍ରାଣ୍ଡବେ ସର୍ବେ ମଉନ ହେଲେ ତାହା ଶୁଣି ।
 ସ୍ୱାମୀ ସ୍ୱାମୀ ବୋଲି ସର୍ବେ ରୋଦନ କରନ୍ତି
 କୋଳ ଇଚ୍ଛି ଗଗନକୁ ହସ୍ତ ଯେ ବଢ଼ାନ୍ତି ।
 ସଙ୍ଗେ ନିଅ ବୋଲି ଉଚ୍ଚେ ଡାକନ୍ତି ସେ ନାରୀ
 କି ସୁଖ ଅର୍ଜିବ ନିଜ ଘରଣୀକୁ ମାରି ।
 ଯେଉଁପରି ପଙ୍କଜକୁ ବିକାଶଇ ଅର୍କ
 ଅନ୍ତରୀକ୍ଷେ ଥାଇ ତାହା ଦିଅ ପ୍ରତିବାକ୍ୟ ।
 ବ୍ୟାସଙ୍କୁ ବୋଲନ୍ତି ପତିଦାନ ଦିଅ ରଖି
 ଶୁଣି ବ୍ୟାସ ବୋଇଲେ ଯେ ଅସ୍ତ ଅସ୍ତ ହସି ।
 ସ୍ୱାମୀ ସଙ୍ଗେ ଯିବାକୁ କି ଇଚ୍ଛା ଆଗୋ ବାଳି
 ଦେହି ଦେହି ବୋଲି ସର୍ବେ ଛାଡ଼ିଲେ ବୋବାଳି ।
 ଏ ବିପଦୁ ତୁମ୍ଭେ ଦୟାକଲେ ହେବୁ ପାରି
 ଭୋଗିବୁ ଯେ ମର୍ତ୍ତ୍ୟପୁରୀ ଛାଡ଼ି ସ୍ୱର୍ଗପୁରୀ ।
 ବହୁକାଳ ହେଲା ଦେଖି ନ ଥିଲୁ ନୟନେ
 ଦୟା କରି ଦେଖାଇଲ ଦେବ ପରସନେ ।
 କୃଷ୍ଣର ଦ୍ୱିତୀୟ ଆତ୍ମା ରଖିକୁଳେ ଜାତ
 ସୁବୁଦ୍ଧି ସୁଜ୍ଞାନୀ ପୁଣ ଅଇଶ୍ୱର୍ଯ୍ୟବନ୍ତ ।

ସର୍ବନାଶି ସାଧୁଙ୍କର କର ଦୋଷ କ୍ଷମା
 ସକଳ ବ୍ରହ୍ମାଣ୍ଡେ ଖ୍ୟାତ ତୁମ୍ଭର ମହିମା ।
 ଏପରି ବହୁ ବିନୟ ନାରୀଏ କରନ୍ତି
 ମୁହିଁ ତାଙ୍କ ଶ୍ରୀଚରଣ ତଳେ କରି ସୁତି ।
 ନୁହଇ ପଣ୍ଡିତ ଉଚ୍ଚକୁଳେ ଜାତ ଜ୍ଞାନୀ
 ମହାମଉଞ୍ଜରେ କରୁଅଛି ଶୂନ୍ୟଗାମୀ ।
 ଅଗାଧ ସିନ୍ଧୁ ମଧ୍ୟରେ ମୁହିଁ ଅଛି ପଶି
 କିଞ୍ଚିତ ଅପ୍ରାପ୍ୟେ ହୋଇଅଛି ଏଡ଼େ ଦୋଷୀ ।
 ତୁମ୍ଭେ ଦୟା କଲେ ନାଥ ତେଜି ମର୍ତ୍ତ୍ୟପୁରୀ
 ସ୍ୱର୍ଗଭୋଗ କରିବି ଯେ ଦୁଃଖ ପରିହର ।
 ଯଦି ମନୁଷ୍ୟ ମଣ୍ଡଳେ ଜାତ କଲ ମୋତେ
 ତେବେ ଠାବ ଦିଅ ମୋତେ ସଜ୍ଜନ ସହିତେ ।
 ଆୟୁରାରୋଗ୍ୟ ବୁଦ୍ଧିର ଦାତା ମୁନିବର
 ହେ ସୃଷ୍ଟି କରତା ମୋତେ ଦୁଃଖୁ କର ପାର ।
 କୈବର୍ତ୍ତୀ ନନ୍ଦନ ଯାର ପରାଶର ତାତ
 ଷଷ୍ଠଲକ୍ଷ ଗ୍ରନ୍ଥ ଅଟେ ଯାହାଙ୍କ ଚରିତ ।
 ଶତଦଣ୍ଡ ପ୍ରଣାମ ଯେ ବ୍ୟାସଙ୍କର ପାଦେ
 ଚିନ୍ତଇ ଯେ ଶୂଦ୍ରମୁନି ଶ୍ରୀ ଶାରଳା ହୃଦେ ।
 କନ୍ୟାଙ୍କ ବ୍ୟାକୁଳ ଦେଖି ଚିନ୍ତିଲେ ମହର୍ଷି
 ସେ ସବୁ ପୁରୁଷେ ପୁଣ ପ୍ରବେଶିଲେ ଆସି ।
 ବ୍ୟାସ ବୋଇଲେ ଯେ ନିଅ ଯେ ଯାହା ଭାରିଯା
 କାମଭୋଳେ ଉପେକ୍ଷି ଅଛନ୍ତି ସର୍ବେ ଲଜ୍ଜା ।
 ତହୁଁ ପୁରୁଷେ କନ୍ୟାଙ୍କ ହସ୍ତମାନ ଧରି
 ପିତୃଲୋକେ ବସିଲେ ସେ ଯାଇ ସ୍ୱର୍ଗପୁରୀ ।

—O—

ବିଦୁରର ଯୁଧିଷ୍ଠି ଦେହେ ପ୍ରବେଶ

ଓ ଦେହ ସଂସ୍କାର

ବଦନ୍ତି ଅଗସ୍ତି ତୁ ହୋ ଶୁଣ ମନୁରାଜା
 ଚଇକୁଣ୍ଡେ ବସିଲେ ଯେ ଘେନିଣ ଭାରିଯା ।
 କିଞ୍ଚିତେ ବିଷ୍ଣୁଙ୍କୁ ଚିନ୍ତି ଛାଡ଼ି ଶୋକ ମୋହ
 କୃତାନ୍ତକ ଭୟ ତେଜି ଗଲେ ସୁରାଳୟ ।
 ଦେଖିଣ ଆଶ୍ଚର୍ଯ୍ୟ ଅନ୍ଧ ବିଦୁର ସଞ୍ଜୟ
 ଆଶ୍ଚର୍ଯ୍ୟ ହୋଇଲେ ଦେଖି ପଣ୍ଡୁର ତନୟ ।
 ଉଦ୍‌ବେଗ ଚକିତେ କହି ନ ପାରନ୍ତି କଥା
 ନରଲୋକେ ଅସମ୍ଭବ ଏସନ ବାରତା ।
 ବ୍ୟାସଙ୍କ ପାଦେ ନମିଲେ ସର୍ବେ ଦୁଷ୍ଟମନେ
 ମୃତ୍ୟୁ ଜିଣିଲେ ଏ ଦେବ ତବ ପରସନେ ।
 ଯୁଧିଷ୍ଠି ବୋଇଲେ କର୍ଣ୍ଣେ ଯେ ଶୁଣା ନ ଥିଲା
 ତୁମ୍ଭ ମହିମାରେ ତାହା ଏବେ ଦେଖାଗଲା ।

ଏହି ଦୁଃଖ ସାଗରେ ଯେ ପଡ଼ିଅଛି ଆମ୍ଭେ
ଜଣାଗଲା ଏଥି ନିଶ୍ଚେ ଚାରିବ ଯେ ତୁମ୍ଭେ ।
ଧୃତରାଷ୍ଟ୍ର ବୋଇଲେ ଯେ ଯୁଧିଷ୍ଠିର ଆଗେ
ତୋ ବିଳମ୍ବେ ଜନପ୍ରଜା ଥିବେ ଉଦ୍‌ବେଗେ ।
ରାଜ୍ୟେ ଯାଇ ପ୍ରଜାଙ୍କୁ ଯେ ସୁଖେ ପାଳ ଏବେ
ଅନ୍ଧ ପ୍ରାୟେ ଥିବେ ସର୍ବେ ତୁମ୍ଭର ଅଭାବେ ।
ବିନୟ ବଚନେ ଧୃତରାଷ୍ଟ୍ର ମନାଇଲେ
ନିଜ ଭୁବନକୁ ତହିଁ ପାଶ୍ଚାତେ ଗମିଲେ ।
ପ୍ରବେଶ ହେଲେ ହସ୍ତିନାପୁର ନଗ୍ରାଠାବେ
ନିର୍ବାସି ଧୃତରାଷ୍ଟ୍ରଙ୍କୁ ସେହୁ ବନମାର୍ଗେ ।
ନବଦିନେ ସେ ହସ୍ତିନା ଭୁବନେ ପ୍ରବେଶ
ଯେ ଯାହା ଭବନେ ରହି କଲେ ଗୃହବାସ ।
ଅଗସ୍ତିଙ୍କ ବୈବସ୍ୱତ ମନୁ ଯେ ବୋଇଲେ
ବନେ ପୁଣି ଧୃତରାଷ୍ଟ୍ର କେଉଁ କୃତ୍ୟ କଲେ ।
ଯୁଧିଷ୍ଠି ଦେବ ପ୍ରଜାଙ୍କୁ ପାଳିଲେ କିପରି
ଏସନକ କଥା ଦେବ କହନ୍ତୁ ବିସ୍ତାରି ।
ବୋଲନ୍ତି ସ୍ୱଭାବେ ଯୁଧିଷ୍ଠିର ସତ୍ୟବାଦୀ
ସତ୍ୟ ସେ କହନ୍ତି ମିଥ୍ୟା ତେଜି ନିରବଧି ।
ଗ୍ରାମ ଦେଶମାନଙ୍କୁ ଯେ ବରଗିଲେ ଚାର
କାହା ତୁଣୁ ମିଥ୍ୟାବାକ୍ୟ ନୋହିଲା ବାହାର ।
କିଛି କଷ୍ଟ ନୋହିଲା ଯେ ପ୍ରଜାଙ୍କର ମନେ
ହରଷେ ଉପୁଜାଇଲେ କୃଷି ସର୍ବଜନେ ।
ପ୍ରଜାଗଣ ନାନା ଅଳଙ୍କାରେ ମଣ୍ଡି ହେଲେ
ସୁବର୍ଣ୍ଣର କଳସ ଯେ ସମସ୍ତଙ୍କ ଘରେ ।
ପୁତ୍ରମାନେ ପିତାଙ୍କର ହୋଇଥାନ୍ତି ବଣ
ଇନ୍ଦ୍ର ଜାଣ ବୃଷ୍ଟି କଲେ ଜନ୍ମେ ବହୁ ଶସ୍ୟ ।
ଅସଂଖ୍ୟ ଘୃତ ଆହୁତି ଦିଅନ୍ତି ବହିରେ
ବେଦଧ୍ୱନି ଶୁଭେ ସର୍ବ ବ୍ରାହ୍ମଣର ପୁରେ ।
ଜରାବସ୍ଥା ନାହିଁ ଜନେ ସାକ୍ଷାତ କନ୍ଦର୍ପ
ବାରାଜନା ପ୍ରାୟେ ଜାଣ ଶ୍ରୀରାଜ ସ୍ୱରୂପ ।
ଫଳ ପତ୍ରରେ ଶୋଭିତ ପାଦପର ପତି
ଆବର ଫଳ ପୁଷ୍ପରେ ଶୋଭା ପାଉଥାନ୍ତି ।
ଗୀତ ଆଳାପ କରନ୍ତି ସର୍ବେ ହୋଇ ସଜ୍ଞ
ପବନର ଗତି ବାଜି ମଦେ ମଉ ନାଗ ।
ବିବିଧରୂପେ ରମଣୀ କରନ୍ତି ଯେ କେଳି
ସରୋଜ ଉପରେ ସୁଖେ ଖେଳୁଥାନ୍ତି ଅଳି ।
ପିକ ହଳଦୀବସନ୍ତ ଶୁକ ନାରୀ ନାଦେ
ମଦନର ଉଦବେଗେ ସକଳେ ଆନନ୍ଦେ ।
ବ୍ରତ ଆଦି ଉପବାସ କରନ୍ତି ସରବେ
ଅମୃତ ତିରଣ ଖାଇ ପ୍ରସବନ୍ତି ଗାବେ ।

ରୋଗେ ଆପଦ ହିଁ କିଛି ନ ପଶଇ ପୁରେ
ପୁରାଣ ପଢ଼ା ହୁଅଇ ଜାଣ ଘରେ ଘରେ ।
କାମ ଅର୍ଥଦାତ୍ତେ କେହି ନ ପଡ଼ନ୍ତି ମୋହେ
ଭଲ ନୋହିଲା ବୋଲିଣ କେହି ତ ନ କହେ ।
ଯେ ଯାହାର ଅଧିକାରେ ଆଥାନ୍ତି ପୁରୁଷେ
ଧନ ବସ୍ତ୍ର ନ ହରନ୍ତି କେହି ଲୋଭ ବଶେ ।
ପୁରୁଜନଙ୍କର ନାହିଁ ତହିଁ ପରଦାରା
ଦୁଃଖୀ ତସକର ନାହିଁ ପରଧନ ହରା ।
ସ୍ୱସ୍ଥାନେ ବିଷ୍ଣୁ ପୂଜନ୍ତି ସ୍ନାନେ ଯଜ୍ଞେ ସର୍ବେ
କୃଷି ଉପୁଜାଇ ବିପ୍ର ତୋଷି ଦାନଦ୍ରବ୍ୟେ ।
ମେଘ ଯଥାକାଳେ ବାରି ବର୍ଷନ୍ତି ସତତ
ଶୁଣୁଥାନ୍ତି ରାଜା ପରରାଷ୍ଟ୍ର ବାର୍ତ୍ତା ନିତ୍ୟ ।
ପାପକର୍ମ କଥାକୁ ସେ ନ କରନ୍ତି ଲୟେ
ସମସ୍ତେ ଦିଶନ୍ତି ରାଜାପୁତ୍ରର ପରାୟେ ।
ସମରାଜା ଅନୀତି ନ ଶୁଣନ୍ତି ଶ୍ରବଣେ
ମଙ୍ଗଳେ ଥାନ୍ତି ସର୍ବ ନରନାରାଗଣେ ।
ଏ ବିଧିରେ ଯୁଧିଷ୍ଠିର ପ୍ରଜାଙ୍କୁ ପାଳନ୍ତି
ଧୃତରାଷ୍ଟ୍ରଙ୍କ ଦର୍ଶନେ ବଳିଲା ଯେ ମତି ।
ଭାଇମାନଙ୍କୁ ସଙ୍ଗତେ ଅଛନ୍ତି ସେ ଘେନି
ଧୃତରାଷ୍ଟ୍ର ସନ୍ନିଧିରେ ବିଜେ ନୃପମଣି ।
କୁନ୍ତୀ ଗାନ୍ଧାରୀ ଆବର ଧୃତରାଷ୍ଟ୍ର ରାଜା
ସମସ୍ତଙ୍କର ଯୁଧିଷ୍ଠି କଲେ ପାଦପୂଜା ।
ଯୁଧିଷ୍ଠି ପୁଛିଲେ ତାତ ବିଦୂର ତ ନାହିଁ
ଧୃତରାଷ୍ଟ୍ର ବୋଲେ ଉତ୍ତରକୁ ଅଛି ଯାଇ ।
ପ୍ରାଣେ ଥିଲା ପ୍ରାୟ ମୋତେ ପ୍ରତେ ହେଉ ନାହିଁ
ଏବେ ମାସେ ହେଲା ବାବୁ ତାକୁ ନ ଦେଖଇ ।
ସବୁଦିନେ ବିଦୂରକୁ ଦେଖିବାକୁ ଇଚ୍ଛା
ମରଣ କାଳେ ଜାଣିକି ନ କଲା ସେ ପୁଛା ।
ଅବୟବମାନ ବାବୁ ନ ଚଳଇ ମୋର
ଭକତି କରିଥାଇ ଯେ ଜନନୀ ତୋହର ।
ମୋହର ସଙ୍ଗେ ଯଦ୍ୟପି ନ ଥାନ୍ତେ ତୋ ମାୟେ
ଅଳପଦିନେ ଲୋଚନ୍ତା ଏ ମୋହର କାୟେ ।
ନ ଥାନ୍ତେ ମୋ ସଙ୍ଗେ ଯେବେ ତୋହର ଜନନୀ
ଆହାର ବିନା ମୋ ପ୍ରାଣ ଯାଇ ସାରନ୍ତାଣି ।
ଏତେକ ବୋଲନ୍ତେ ଆସି ବିଦୂର ମିଳିଲେ
କେହି ନ ଦେଖିଲେ ଏହା ଯୁଧିଷ୍ଠି ଦେଖିଲେ ।
ନିକଟେ ଆସି ଯୁଧିଷ୍ଠି ଦେବ ମୁଖ ଚାହିଁ
ପୁଣି ବାହୁଡ଼ିଲେ ସେହି ଆଖିଠାରି ଦେଇ ।
ତାକିଲା ପ୍ରାୟ ଯୁଧିଷ୍ଠି ରାଜା ତାହା ବୁଝି
ପଛେ ପଛେ ଗୋଡ଼ାଣଣ ଗଲେ ବନମଝି ।

ଅନ୍ତର ହୋଇ ବିଦୁର ଯାଇ ଖଣ୍ଡେ ଦୂରେ
 ବିଶ୍ରାମ କରି ରହିଲା ଯୁଧିଷ୍ଠି ଆଶାରେ ।
 ନିମ୍ବବୃକ୍ଷମୂଳେ ବସିଅଛି ଶୁଦ୍ରଯୋନି
 ନିରେଖଇ ଯୁଧିଷ୍ଠିର ମୁଖ ନେତ୍ର ଘେନି ।
 ବସିଲେ ନିମ୍ବ ବୃକ୍ଷର ମୂଳେ ଶୁଦ୍ରସୁତ
 ନିୟୋଜିଲେ ଯୁଧିଷ୍ଠିଙ୍କ ପରେ ବେନି ନେତ୍ର ।
 ବିଷ୍ଣୁ ବୋଲଇ ସେ ମୁଖେ ହୃଦେ କୃଷ୍ଣ ପତି
 ଉଦ୍ଧୃତ ତାର ପ୍ରାଣଲିଙ୍ଗ ଗଲା ଛାଡ଼ି ।
 ଯୁଧିଷ୍ଠି ଦେବ ଶରୀରେ ପଶିଲା ଯେ ପ୍ରାଣ
 ବିଚାରିଲେ ଯୁଧିଷ୍ଠି ଏ କେବଣ କାରଣ ।
 ଜାଣିଲି ବିଦୁର ଆତ୍ମା ମୋ ଦେହେ ପଶିଲା
 କିମ୍ଭୂତ କାରଣ ଏହା ଜଣା ତ ନ ଗଲା ।
 ଏତେ ବିଚାରି ସନ୍ନିଧେ ମହାପାଳ ଯାଇଁ
 ବିଦୁର ଶରୀର ଭୁଜେ ଧରିଣ ତୋଳଇ ।
 ବୋଲନ୍ତି ଆତ୍ମା ଏହାର ଶରୀରେ ତ ନାହିଁ
 ମୋହିତ ଯେ ଧର୍ମରାଜ କୋଳେ ଆଉଜାଇ ।
 ଅଶ୍ରୁଜଳେ ବିଦୁରକୁ କରାଇଲେ ସ୍ନାନ
 ଆଜ ପ୍ରାଣତ୍ୟାଗୀ ହେଲେ ପଶୁ ଯେ ରାଜନ ।
 ହିତ କଥାମାନ କିସ ବୋଲିବ ବା ଆଉ
 ଆଜହୁଁ ତୁଟିଲା ମୋର ତାହାଣ ଯେ ବାହୁ ।
 ସଙ୍କଟକାଳେ ସନ୍ନିଧେ ସଦା ମୋର ଥିଲେ
 ଏତେଦିନେ ପୁତ୍ରବଧୂ ସମସ୍ତେ ପଡ଼ିଲେ ।
 ବିଦୁରର ବେନିଭୁଜ ଧରି ମହାରାଜା
 ଆଲିଙ୍ଗନ କରନ୍ତେ ସେ କଲା ଭୂମିଶୟୀ ।
 ବନେ ଅଇଲି ଦେଖିବା ପାଇଁ ତାତ ତୋତେ
 କେଉଁଆଡ଼େ ଗଲୁ ଏବେ ନ ଦେଖିଲୁ ନେତ୍ରେ ।
 କଉରବ ମଧ୍ୟେ ତୋର ଏକା ଥାଏ ଦୟା
 କେତେ ପ୍ରମାଦୁ ଉଦ୍ଧାରି ଛାଡ଼ିଲୁ ତୁ ମାୟା ।
 ଧୃତରାଷ୍ଟ୍ର ଶୁଣି ହୃଦେ ପ୍ରାଣ କେହ୍ନେ ଧରି
 କୁନ୍ତୀ କେମନ୍ତେ ଧରିବ ଆବର ଗାନ୍ଧାରୀ ।
 ଏତେ ବୋଲି ଯୁଧିଷ୍ଠି ସେ ପିଣ୍ଡକୁ ଛାଡ଼ିଲେ
 ସଂସ୍କାର କରିବା ପାଇଁ ଅଗ୍ନି ଆରୋପିଲେ ।
 ଆକାଶବାଣୀ ଶୁଭିଲା ହୋଇ ଉଦ୍ଧୃତ
 ବିଦୁରକୁ ଦହନ ତୁ ନ କର ତୃପତି ।
 ବ୍ରହ୍ମଜ୍ଞାନ ଉପଦେଶ ଅଛଇ ସେ ପାଇ
 ଜ୍ଞାନାସ୍ତତ୍ତ୍ୱ ଦହନ ରାଜା ନ ଯୋଗାଇ ।
 ବ୍ରହ୍ମଜ୍ଞାନୀଙ୍କର ପିଣ୍ଡ ଅଟେ ଜ୍ଞାନମୟ
 ବିଳମ୍ବ ନ କର ପୋତିପକା ତାର କାୟ ।
 ଆକାଶବାଣୀ ଶୁଭିଲା ଯହୁଁ ଆସି ମଞ୍ଚେ
 ଖାତେକ ଖୋଲିଲା ରାଜା ଘେନି କାଠଖୁଣ୍ଟେ ।

ଗଭୀର ବିବରେ ଶବ ପୋତି ମାଟି ଦେଇ
 ତହୁଁ ଅଇଲେକ ରାଜା ବଇକୁଲ୍ୟ ପାଇ ।
 ଧୃତରାଷ୍ଟ୍ର ଅଗ୍ରତରେ କହିଲେକ ନୃପ
 ବ୍ୟାସ କହିଲେ ସେଠାରେ ବିଦୁର ସ୍ୱରୂପ ।
 ପୁଣି ଧୃତରାଷ୍ଟ୍ର ଯୁଧିଷ୍ଠିଙ୍କ ଦେଲେ ଶିକ୍ଷା
 ତୁ ଯାଅ ବାବୁ ଯୁଧିଷ୍ଠି ଦେଶ କର ରକ୍ଷା ।
 ଆରେ ବାବୁ ଆତ୍ମାରେ ପ୍ରୟୋଜନ କିସ
 ଆଉ ମହାତ୍ମା ଆତ୍ମକୁ ନ କର ତୁ ଆଶ ।
 ମୁଁ ଜୀବନେ ଥାଉଁ ଯେବେ ତଳିଲା ବିଦୁର
 କାଲି ପରି ଜାଣ ମୁହିଁ ତେଜିବି ଶରୀର ।
 ଯହୁଁ ଧୃତରାଷ୍ଟ୍ର ମାୟା ତେଜିଣ କହିଲେ
 କଷ୍ଟେ ଯୁଧିଷ୍ଠିର ତହୁଁ ରାଜ୍ୟେ ବାହୁଡ଼ିଲେ ।
 ହସ୍ତିନା ନଗରେ ଆସି ହୋଇଲେ ପ୍ରବେଶ
 ବିଦୁର କଥା କହିଲେ ଭାଇଙ୍କର ପାଶ ।
 ଅତ୍ୟନ୍ତ ବିକଳ ହେଲେ ଭାଇମାନେ ଶୁଣି
 ବହୁ ଶୋକ କଲେ ତାଙ୍କ ଗୁଣମାନ ଗୁଣି ।
 ତଦନ୍ତେ ସତ୍ୟେ ପାଲିଲେ ଯୁଧିଷ୍ଠିର ମହା
 କାହାର ମନରେ ଦୁଃଖ ହେତୁ ସୁଖ ନାହିଁ ।
 ଜୟ ଜୟ ଜଗନ୍ନାଥ ଜଗତ କାରଣ
 ଚତୁର୍ଭୁଜେ ଶଙ୍ଖ ଚକ୍ର ଆଦି ଶୋଭାବନ ।
 ତାହାର ଚରଣେ ତଳେ ନିରନ୍ତର ସେବି
 ନମାଇଁ ଶାରଳା ଦାସ ଶୁଦ୍ରମୁନି କବି ।

—O—

ସଞ୍ଜୟର ପଳାୟନ, ଧୃତରାଷ୍ଟ୍ର ଗାନ୍ଧାରୀ ଓ କୁନ୍ତୀଙ୍କ ବନ ଦାହେ ଦସ୍ର ଏବଂ ଅତ୍ୟେଷ୍ଟକ୍ରିୟା

କହନ୍ତି ଅଗସ୍ତି ବୈବସ୍ୱତର ଅଗ୍ରତେ
 ବିଦୁର ମରିବା ପରେ ବରଷକ ଅନ୍ତେ ।
 ଜ୍ୟେଷ୍ଠ କୃଷ୍ଣପକ୍ଷ ଅମାବାସ୍ୟା ରବିବାର
 କୃତ୍ତିକା ନକ୍ଷତ୍ର ଭୋଗ ଅଟେ ସେ ଦିନର ।
 ବିଷ୍ଣୁକରଣ ଯେ ବଇଧୃତି ନାମେ ଯୋଗ
 ଗଙ୍ଗାକୁଳେ ପର୍ବତ ଯା ନାମ ମଧ୍ୟସ୍ୱର୍ଗ ।
 ତହିଁ ବୃକ୍ଷ ଦେହେ ବୃକ୍ଷମାନେ ହୋଇ ଘଷି
 ଅଗ୍ନିଜାତ ହୋଇ ମହାତେଜ ଯେ ପ୍ରକାଶି ।
 ଆକାଶରେ ବିକଶିଲା ସେ ଅଗ୍ନିର ତେଜ
 ଆବର ସେ ଉଠି ଗିରି କଳାକ ଦହିର୍ଯ୍ୟ ।
 ଦେଖିଣ ସଞ୍ଜୟ ତାହା ଅତି ଉଦ୍‌ବେଗେ
 ଯାଇଣ କହିଲା ଧୃତରାଷ୍ଟ୍ରଙ୍କର ଆଗେ ।

ଭୋ ସ୍ବାମୀ ଅନଳେ ଦହି ହେଉଛି ଏ ବନ
 ମୋ ପିଠିରେ ବସ ପଳାଇବା ଯେ ବହନ ।
 ଥୋଇବି ତୁମ୍ଭଙ୍କୁ ଏକେ ଏକେ ରୋଳବନେ
 ନ କର ବିକଳ ଚାଲ ଯିବା ହେ ବହନେ ।
 ଧୃତରାଷ୍ଟ୍ର ବୋଇଲେ ମୋ ଦେହେ ବଳ ନାହିଁ
 ପାରିବି ମୁଁ କାହିଁ ଶୀଘ୍ର ହୋଇ ଏଥୁ ଯାଇଁ ।
 ଅସ୍ତି ଚର୍ମ ଅଛି ମାତ୍ର ପାଏ ବଡ଼ ଦୁଃଖ
 ଅନଳ ଦହିଲେ ଦେହ ଲଭିବ ଯେ ସୁଖ ।
 ଅନିତ୍ୟ ଶରୀର କାହିଁପାଇଁ ବଞ୍ଚୁଥିବି
 ଅବଶ୍ୟ ଏ ମୃତ୍ୟୁମଣ୍ଡଳକୁ କାଳେ ଯିବି ।
 ତପତିତ ଆମ୍ଭ ଦେହେ ଆସି ଲାଗିଲାଣି
 କହ କିପରି ଆମ୍ଭଙ୍କୁ ଏଥୁ ଯିବୁ ଘେନି ।
 ଅଶକତ ଶରୀର ଯେ ଚାଲି ନ ପାରଇ
 ପଳା ଯା ସଞ୍ଜୟ ଏଠାବରୁ ବେଗେ ତୁହି ।
 ଦେଖ ଏହି ବହି ପୁଣି ଆସୁଅଛି ଧାଇଁ
 ଭୟରେ ସଞ୍ଜୟ ତହିଁ ଗଳାକ ପଳାଇ ।
 ପତ୍ରଦ୍ବାରା ଶୀଘ୍ର ମାଡ଼ିଆସିଲା ଅନଳ
 ଧୃତରାଷ୍ଟ୍ର ଗାନ୍ଧାରୀ ଯେ ହୁଅନ୍ତି ଚଞ୍ଚଳ ।
 ଭୟେ କୁହାଦେବୀ ଦୈବ ଦୈବ ସୁମରନ୍ତି
 ସବୁରି ଉପରେ ଅଗ୍ନି ପଡ଼ିଲା ତଡ଼ତି ।
 ଜ୍ୟେଷ୍ଠମାସ କୃଷ୍ଣପକ୍ଷ ଅମାବାସ୍ୟା ଦିନ
 ତିନିଜଣଯାକ ତହିଁ ହୋଇଲେ ଦହନ ।
 ତଦନ୍ତେ ନାରଦ ହସ୍ତିନାରେ ପ୍ରବେଶିଲେ
 ଦେଖି ତାଙ୍କୁ ଯୁଧିଷ୍ଠିର ପୂଜିବା ଇଚ୍ଛିଲେ ।
 ନାରଦ ବୋଇଲେ କାହିଁକି ତୁ କରୁ ପୂଜା
 ମୃତାଶୌଚ ହୋଇଅଛି ତୋର ମହାରାଜା ।
 ଜ୍ୟେଷ୍ଠମାସ କୃଷ୍ଣପକ୍ଷ ଅମାବାସ୍ୟା ଦିନ
 କୁହା ଧୃତରାଷ୍ଟ୍ର ଦାରା ସହିତ ଦହନ ।
 ବନପୋଡ଼ିରେ ସେମାନେ ହୋଇଲେ ଦହିର୍ଯ୍ୟ
 ଏହା ଶୁଣି ମୂର୍ଚ୍ଛାଗତ ହେଲେ ଧର୍ମରାଜ ।
 ଅତି ଶୋକେ ବିକଳ ଯେ ହେଲେ ପଞ୍ଚଭ୍ରାତ
 ଅଗ୍ନି ପ୍ରତି ଯୁଧିଷ୍ଠିର ହୋଇଲେ କୁପିତ ।
 ମହାବ୍ରହ୍ମ ବୋଲି ଖ୍ୟାତ ଅଟଇ ସେ ବହି
 ସ୍ଥିରାଲିଙ୍ଗ ଦହିଲା ସେ ମୋହର ଜନନୀ ।
 ନାରଦ ବୋଇଲେ ତୁ ହୋ ଶୁଣ ନୃପବର
 କିଛି ହିଁ ଦୋଷ ଯେ ନାହିଁ ଅଗ୍ନି ଦେବତାର ।
 ଧୃତରାଷ୍ଟ୍ର ଗାନ୍ଧାରୀ ଯେ ଶରୀର ଦହିଲେ
 ତୋ ଜନନୀ ସେଠାବରୁ କିଛିଦୂରେ ଗଲେ ।

ବେନି ଅଗ୍ନି ଯୋଗ ହେଉ ମଲା ପଶୁରାଣୀ
 ତୁ କିମ୍ପା ବିଚାରୁ ଶାପ ଦେବୁ ନୃପମଣି ।
 ପୂର୍ବେ ଭୃଗୁ ଅଗ୍ନିକି ଯେ ଦେଇଛନ୍ତି ଶାପ
 ସମସ୍ତ ଭକ୍ଷିବେ ତାଙ୍କୁ ନ ଲାଗିବ ପାପ ।
 ଏ ମୃତ୍ୟୁପରେ ଅମର ଦେଖିଛୁ କାହାକୁ
 ମୋ ଜନନୀ ବୋଲି କିମ୍ପା ଭଜୁଛୁ ମୋହକୁ ।
 ଏତେ ବୋଲି ବ୍ରହ୍ମାପୁତ୍ର ଗଲେ ତହିଁ ଶୂନ୍ୟ
 ପଠାଇଲେ ପୁରୋହିତ ଧୌମ୍ୟଙ୍କୁ ସେ ବନେ ।
 ପ୍ରେତକ୍ରିୟା କାର୍ଯ୍ୟ କର ଶାସ୍ତ୍ର ଅଛି ଯଥା
 ଯେମନ୍ତେ ପ୍ରେତରୁ ମୋହ ପାତ୍ତି ପିତାମାତା ।
 ପୁରୋଧାକୁ ସଙ୍ଗେ ଘେନିଗଲେ ପାଞ୍ଚଜଣେ
 ଦଶଦିନେ ପ୍ରବେଶିଲେ ମୃତ୍ୟୁ ହେବା ଛାନେ ।
 ଦେଖନ୍ତି ଦହନଛାନେ ନାହିଁ ଚର୍ମ ଅଛି
 ଗଙ୍ଗାକୁଳେ ରହି ପ୍ରେତକାର୍ଯ୍ୟ ସେ କରନ୍ତି ।
 ଗଜ ତୁରଗ ଯେ ଧନ ଧାନ୍ୟ ପୃଥ୍ବୀଦାନେ
 ବିପ୍ରଙ୍କୁ ତୋଷି ବସନ ପ୍ରଚୁର ଭୋଜନେ ।
 ଗଙ୍ଗାକୁଳରେ ପାଣ୍ଡବ କ୍ରିୟା ଶେଷ କରି
 ବିଜେ ଧର୍ମନୟନ ଯେ ଦଇବ ସୁମରି ।
 ହସ୍ତିନାପୁରେ ଆସି ସେ ହୋଇଲେ ପ୍ରବେଶ
 ରାଜା ସିଂହାସନେ ପୁଣି ବସିଲା ନରେଶ ।
 ଆଶ୍ଚର୍ଯ୍ୟ ହୋଇଲେ ଏହା ଦେଖି ସ୍ବର୍ଗଲୋକ
 ଏହା ଦେଖି ଉପେକ୍ଷନ୍ତି ସର୍ବେ ସର୍ବ ଦୁଃଖ ।
 ବିଷମ ସନ୍ଦେହ ତୁଟେ ଶୁଣିବା ମାତ୍ରକେ
 ଏହା ଶୁଣି ନ ପଡ଼ନ୍ତି ରୋଗ ଭୟ ଶୋକେ ।
 କୃଷ୍ଣର ମହିମା ଯେହୁ ଶ୍ରବଣେ ଶୁଣନ୍ତି
 ସଂସାର ସାଗରୁ ସେହି ସୁଖେ ତରିଯାନ୍ତି ।
 ପଞ୍ଚପାଣ୍ଡବ କୃଷ୍ଣର ଜାଣ ପଞ୍ଚପ୍ରାଣ
 ଯେ କୃଷ୍ଣ ସେହି ପାଣ୍ଡବ ଏ କଥା ପ୍ରମାଣ ।
 କୃଷ୍ଣ ଅନୁରାଗ ବିନା ବାକ୍ୟ ନାହିଁ ମୋର
 ବାସୁଦେବ ଶ୍ରୀଚରଣେ ଲୋଟୁ ମୋର ଶିର ।
 ବଦନ୍ତି ଶାରଳାଦାସ ଏ ମହାଭାରତେ
 ଖଣ୍ଡଇ ମହାପାତକ ଏହାକୁ ଶୁଣନ୍ତେ ।
 ଇତି ଶ୍ରୀ ମହାଭାରତ ଆଶ୍ରମିକ ବାଣୀ
 ସଂସାରୁ ତର ନରେ ଏହା ପଡ଼ି ଶୁଣି ।
 ପବନ ଯେ ତୁଣ ଆଣି ତହିଁ ପକାଇଲା
 ତେଣୁ ସେଠାରେ ଦୋହରା ଅଗ୍ନି ଜାତ ହେଲା ।

ଶୁଦ୍ରମୁନି ଏ ଶାରଳା ଦାଶଙ୍କ ବିରଚିତ



ମୂଷଳୀପର୍ବ

ପ୍ରକାଶକ : ଧର୍ମଗ୍ରନ୍ଥ ଷ୍ଟୋର

(ନୂତନ ମୁଦ୍ରଣ)

ପ୍ରାପ୍ତିସ୍ଥାନ - ଧର୍ମଗ୍ରନ୍ଥ ଷ୍ଟୋର

ପରିଚାଳକ - ବିଦ୍ୟାଧର ସାହୁ

ଅଲିଶା ବଜାର, କଟକ - ୨

ଦୂରଭାଷ : ୦୬୭୧-୨୬୦୮୨୯୭

ମୂଷଳୀ ପର୍ବ

ସୂଚୀପତ୍ର

ବିଷୟ

ପୃଷ୍ଠାଙ୍କ

୧ ।	ବନ୍ଦନା	୨
୨ ।	ଶ୍ରୀକୃଷ୍ଣଙ୍କର ଭାବନା ଓ ଅକ୍ତରର ଜ୍ଞାନୋପଦେଶ ଏବଂ ଅକ୍ତରର ଏକାମ୍ର ବନକୁ ଗମନ	୨
୩ ।	ଦ୍ଵାରକାରେ ନାନା ଉତ୍ପାତ ଦର୍ଶନ ଓ ଯଦୁବଂଶ ଧ୍ଵଂସ ଏବଂ ବଳରାମଙ୍କର ଦେହତ୍ୟାଗ	୫
୪ ।	ଶ୍ରୀକୃଷ୍ଣଙ୍କୁ ଜାରାଶବରର ଶରାଘାତ ଓ ଶବର ଶବରଣୀଙ୍କ ସ୍ତୁତି	୮
୫ ।	ଜାରାଶବର ଇନ୍ଦ୍ରପ୍ରସ୍ଥେ ପାର୍ଥକୁ ଶ୍ରୀକୃଷ୍ଣଙ୍କର ସମ୍ବାଦ ଦେବା ଓ ପାର୍ଥଙ୍କୁ ସଙ୍ଗରେ ଆଣିବା	୧୧
୬ ।	ଜାରାଶବର ସଙ୍ଗେ ପାର୍ଥର ଯୁଦ୍ଧ ଓ ପରାସ୍ତ	୧୪
୭ ।	ଶ୍ରୀକୃଷ୍ଣଙ୍କ ପିଣ୍ଡ ଦହନ ଓ ଶବରର ନାରାୟଣ ପୂଜା	୧୫
୮ ।	ବାଲୁକା ନଦୀପାରେ ଯଦୁବଂଶ ସ୍ତ୍ରୀଙ୍କ ବାସ ଓ ଅର୍ଜୁନଙ୍କ ଇନ୍ଦ୍ରପ୍ରସ୍ଥେ ଗମନ	୧୯
୯ ।	ଶ୍ରୀକୃଷ୍ଣ ପିଣ୍ଡ ଅନ୍ୱେଷଣାର୍ଥେ ଚତୁର୍ଦ୍ଦିଗେ ଦୂତ ପ୍ରେରଣ ଓ ବାସୁ ବ୍ରାହ୍ମଣର ମାଧବ ଦର୍ଶନ	୨୨
୧୦ ।	ଗାଲମାଧବ ରାଜାଙ୍କୁ ବାସୁ ବ୍ରାହ୍ମଣଙ୍କର ମାଧବ ଦର୍ଶନ ସମ୍ବାଦ ଦେବାର ଓ ରାଜାଙ୍କର ସର୍ବୈନ୍ୟ ଚହ୍ନ ପ୍ରବେଶ	୨୪
୧୧ ।	ନୀଳସୁନ୍ଦର ବର୍ଣ୍ଣନ ଓ ବଡ଼ଦେଉଳ ତୋଳା କଥା	୨୭
୧୨ ।	ମାର୍କଣ୍ଡ ବ୍ରହ୍ମାଙ୍କ ପୂର୍ବଜନ୍ମ ବୃତ୍ତାନ୍ତ ଓ ଗୋମୁଖୀ ହରିଙ୍କ କଥା	୨୯
୧୩ ।	ସାଗରାସୁର ବଧ ଓ ଅଷ୍ଟଶମ୍ଭୁଙ୍କ ଉତ୍ପତ୍ତି	୩୨
୧୪ ।	ଜାରାଶବରକୁ ଇନ୍ଦ୍ରଦ୍ୟୁମ୍ନର ବିନତି ଓ ରୋହିଣୀ କୁଣ୍ଡେ ଶ୍ରୀକୃଷ୍ଣଙ୍କର ଶବ ପିଣ୍ଡ ଆବିର୍ଭାବ	୩୪
୧୫ ।	ବାସୁ ବ୍ରାହ୍ମଣର ମୃତପିଣ୍ଡ ବଳଦେବଙ୍କ ଦ୍ଵାରା ପୁନର୍ଜୀବିତ	୩୭

ମହାଭାରତ ମୂଷଳୀ ପର୍ବର ସୂଚୀପତ୍ର ସମାପ୍ତ

ମହାଭାରତ

ମୂଷଳୀ ପର୍ବ

ନାରାୟଣଂ ନମସ୍କୃତ୍ୟଂ ନରଂଚୈବ ନରୋତ୍ତମଂ,
ଦେବୀଂ ସରସ୍ୱତୀଂ ବ୍ୟାସଂ ତତୋଜୟ ମୁଦୀରୟେତ୍ ।
ବେଦେ ରାମାୟଣେ ଚୈବ ପୁରାଣେ ଭାରତେ ତଥା,
ଆଦୌ ଚାନ୍ତେ ତ ମଧ୍ୟେ ଚ ହରିଃ ସର୍ବତ୍ର ଗୀୟତେ ।

ତଂ ବେଦଶାସ୍ତ୍ର ପରିନିଷ୍ଠିତ ଶୁଦ୍ଧ ବୁଦ୍ଧି,
ଚର୍ମାୟରଂ ସୁରମୁନୀନ୍ଦ୍ରନୂତଂ କବାୟଂ ।
କୃଷ୍ଣଦ୍ୱିଷଂ କନକପିଙ୍ଗାକଟାକଳାପଂ,
ବ୍ୟାସ ନମାମି ଶିରସା ତିଳକଂ ମୁନୀନାଂ ।

ଆଦୌ ତତ୍ତ୍ୱତରାସ୍ତ୍ରପଣ୍ଡୁ ଜନନଂ ଲାକ୍ଷାଗୃହେ ଦାହନଂ,
ଦୁଧତେ ସ୍ତ୍ରୀ ହରଣଂ ବନେ ବିଚରଣଂ ମହ୍ୟାଳୟେ ଗୋପନଂ ।
ଲୀଳା ଗୋହରଣଂ ହ୍ୟନେନ ତରଣଂ ସନ୍ଧିକ୍ରିୟା କୃମ୍ଭଣଂ,
ଭୀଷ୍ମଦ୍ରୋଣ ଦୁର୍ଯ୍ୟୋଧନାଦି ଦଳନଂ ଏତଦ୍ବ୍ରହ୍ମାଭାରତଂ ।


ଭୀଷ୍ମ ଦ୍ରୋଣତଥାଜୟଦ୍ରଥଜଳା ଗାନ୍ଧାରନୀଲୋତ୍ପଳା,
ଶାଲ୍ୟଗ୍ରାହବତୀ କୃପେଣ ବହନୀ କର୍ଣ୍ଣେନ ବେଳାକୁଳା ।
ଅଶ୍ୱଥାମା ବିକର୍ଣ୍ଣ ଘୋର ମକରା ଦୁର୍ଯ୍ୟୋଧନା ବର୍ତ୍ତନୀ,
ସୋଽଭୀଷ୍ମା ଖଲୁ ପାଣ୍ଡବୈ ରଣନଦୀ ଯଦ୍ବିଷ୍ଣୁଧାରୋ ହରି ।

ଭାରତ ଶ୍ରୁତିମାତ୍ରେଣ ଗଙ୍ଗାସ୍ନାନେନ ମାନବଃ,
ବିଷ୍ଣୁ ସ୍ମରଣ ମାତ୍ରେଣ ସର୍ବପାପୈଃ ପ୍ରମୁଚ୍ୟତେ ।
ବ୍ୟାସଂ ବଶିଷ୍ଠନପ୍ତାରଂ ଶକ୍ତିଃ ପୌତ୍ରମକଳୁଷଂ,
ପରାଶରାୟଜଂ ବନ୍ଧେ ଶୁକତାତଂ ତପୋନିଧିମ୍ ।

ତତ୍ତ୍ୱୈବ ଗଙ୍ଗା ଯମୁନା ତତ୍ର ଗୋଦାବରୀ ତତ୍ର ସରସ୍ୱତୀ ଚ ।
ସର୍ବାଣୀ ତୀର୍ଥାନି ବସନ୍ତି ତତ୍ର ଯଦ୍ରାତ୍ୟୁତୋଦରକଥାପ୍ରସଙ୍ଗଃ ।

ବନ୍ଦନା

ନମସ୍ତେ ନମସ୍ତେ ମାଗୋ ଝଙ୍କଡ଼ବାସିନୀ
ତବ ପଦାମ୍ବୁଜେ ଶତସହସ୍ର ଦଳନୀ ।
ମୋ ପ୍ରତି କରୁଣା ବୃଷ୍ଟି ଦିଅ ବାରେ ମାତ
ଲେଖିବି ମୂଷଳୀପର୍ବ ଭାରତେ ବର୍ଣ୍ଣିତ ।
ତବ କୃପା ବିନା ମାଗୋ ଅଟେ ମୁଁ ଅକ୍ଷମ
ଆବର ଜନ୍ମରୁ ମୂର୍ଖ ନାହିଁ ବୁଦ୍ଧି ଜ୍ଞାନ ।
ପାଇ ତୋ କୃପାକଣିକା କବି ରତ୍ନାକର
ବର୍ଣ୍ଣିଥିଲେ ଚରିତ ଯେ ରାମଚନ୍ଦ୍ରଙ୍କର ।
ସେପରି କୃପାକଣିକା ଦିଅ ମାତ ମୋତେ
ଶାରଳା ଦାସ ନମାଇ ତବ ପଦାଗ୍ରତେ ।



ଶ୍ରୀକୃଷ୍ଣଙ୍କର ଭାବନା ଓ ଅଜ୍ଞରର

ଜ୍ଞାନୋପଦେଶ ଏବଂ ଅଜ୍ଞରର

ଏକାମ୍ର ବନକୁ ଗମନ

ଏଥୁଅନନ୍ତରେ ବିଲଙ୍କା ମହାରାଜ
ଅଗସ୍ତି ମହର୍ଷି ପାଦେ କରିଲେ ସେ ପୂଜା ।
ବସନ ଭୂଷଣ ଧୂପ ଦୀପ ନଇବେଦ୍ୟ
ଦେଇ ସେ ଲକ୍ଷେ ହିରଣ୍ୟ ଲକ୍ଷେକ ସମ୍ପଦ ।
ଭୋ ମୁନି ମହାଭାରତ ପୁଣି ତବ ମୁଖୁ
ତେଜିଣ ଏ ମାୟାମୋହ ତରିବି ଏ ଦୁଃଖୁ ।
ବିଷ୍ଣୁଙ୍କୁ କହି ଯେ ହରି ଅର୍ଜୁନ ଅଇଲେ
ସେ ପୁଣି କେମନ୍ତେ ବୁଦ୍ଧି ଚରିତ ଯେ କଲେ ।
ଶୁଣି ବୈବସ୍ବତ ମନୁ କହନ୍ତି ଅଗସ୍ତି
ବ୍ରହ୍ମବେତ୍ତାମାନେ ଯାହା କହି ନ ପାରନ୍ତି ।
ଶ୍ରୀକୃଷ୍ଣ ଚରିତ ବଡ଼ ଅଗୋଚର କଥା
କହିବାକୁ କେଉଁ ଜନ ହେବ ସାମରଥୀ ।
ଫେରି ଅଇଲେ ଯେ ଦିନୁ ବୈକୁଣ୍ଠକୁ ଯାଇ
ସେ ମହାବିଷ୍ଣୁଙ୍କଠାରେ ଆଦେଶକୁ ପାଇ ।
ସେହିଦିନୁ ହରିଙ୍କର ମନରେ ବିରାସ
ଭାଳନ୍ତି ଯାଦବ କେହ୍ନେ କରିବ ବିନାଶ ।
କେଉଁପରି ତେଜିଣ ଏ ମର୍ତ୍ତ୍ୟପୁରେ ଲୀଳା
କାହିଁ ରହିବେ ବଦ୍ରୀଶ ସହସ୍ର ଅବଳା ।
ଏ ପୃଥ୍ବୀ ଲକ୍ଷେ ରାଜାଙ୍କ ଅଧୀନରେ ଥିଲା
ଏବେ ସମଗ୍ର ପୃଥ୍ବୀ ଆସ୍ବର ହୋଇଲା ।
ଏହିପରି ଭାକୁ ଭାକୁ କେତେକାଳ କ୍ଷୟେ
ଶ୍ରୀକୃଷ୍ଣଙ୍କ ମନ ବଡ଼ ଚିନ୍ତାଭର ହୁଏ ।
ଏହା ବିଚାରୁ ବିଚାରୁ ଦଶବର୍ଷ ଗଲା
ଅନୁଭବ ନାମେ ଏକ ସମ୍ବନ୍ଧର ହେଲା ।

ଆଶ୍ବିନୀ ଶୁକ୍ଳ ପୂର୍ଣ୍ଣିମା ରବିବାର ଦିନ
କୁମାରୋତ୍ସବ ହୋଇଛି ଦ୍ଵାରକା ଭୁବନ ।
ଆସ୍ଥାନେ ବିଜୟ କରି ଦେବ ଚକ୍ରଧାରୀ
ଅନେକ ରତନ ଦେଲେ କଉତୁକ କରି ।
କେ ରୁଷନ୍ତି କେ ହସନ୍ତି ଘେନିଯାନ୍ତି ବଳେ
ସମରେ ଗର୍ଜନ ପ୍ରାୟ ଶୁଭକ୍ଷ ଚହଲେ ।
ଆରିଶା କାକରା ପୁରି ଶାକରାଦିମାନ
ସୁବର୍ଣ୍ଣର ଉପହାର ଦେବାଙ୍ଗ ବସନ ।
କର୍ପୂର ତାମ୍ବୁଳ ଆଦି ହୋଇଣ ଉତ୍ସୁକ
ପାଟର ବସନ ବିତରନ୍ତି ଏକ ଏକ ।
କୋଟି କୋଟି ଭଣ୍ଡାର ଯେ ଥିଲା ଦ୍ଵାରକାୟେ
ବିତରିଲେ ତାହା ସବୁ ନିଜେ ଦେବରାୟେ ।
ଲକ୍ଷେ କ୍ଷାତିଏ ସହସ୍ର ଅଶୀଏ ନନ୍ଦନ
ଯାଙ୍କ ରମଣୀ ଏତିକି ଜାଣୁ ହେ ରାଜନ ।
କେତେ ଛନ୍ତି ଅଶନାତି ଆଉ ପଶନାତି
ସଂଖ୍ୟା କରିଣ ଲେଖିବା କାହାର ଶକତି ।
ଯାଦବ ବୀର ଅଟନ୍ତି ଅଠାଇଶ କୋଟି
ଯଦୁବଂଶ ଭୋଜବଂଶ ରହିଛନ୍ତି ଘୋଟି ।
ଅକ୍ଷକ ଯେ ବୃଷ୍ଟିବଂଶ ତୁହାଣ ବଂଶାଦି
ଯାଙ୍କ ତୁଲେ ରହିଛନ୍ତି ଦଶପଦ୍ମ ଯୋଧି ।
ପୁତ୍ରମାନଙ୍କର ବଳ କେ ଅନ୍ତ କରିବ
ଏସନକ ବଂଶ ଘେନି ଚଳନ୍ତି କେଶବ ।
ଅନେକ ସମ୍ବର୍ଦ୍ଧେ ବନ୍ଧୁ କୁତୁମ୍ଭଙ୍କୁ ଦେଖୁ
ଲୋତକରେ କୃଷ୍ଣଙ୍କର ପୂର୍ଣ୍ଣ ବେନି ଆଖି ।
ଗଳତେ ଶୋକର ଜଳ ମୁକ୍ତାଫଳ ସମ
କୃଷ୍ଣ ତାହାକୁ ଧରନ୍ତେ କର ପ୍ରସାରିଣ ।
ଅତି ବିକଲେ ବୋଲନ୍ତି କି ବୁଦ୍ଧି କରିବି
କେଉଁପରି ଏତେ ବଂଶ କ୍ଷୟ କରାଇବି ।
ମୁହିଁ ଅରଜିଛି ଯାହା ନାଶିବି କେମନ୍ତେ
ବଡ଼ ସଙ୍କଟ ତ ଆସି ପଡ଼ିଲାକ ମୋତେ ।
ହୃଦୟରେ ଏହି କଥାମାନଙ୍କୁ ସୁମରି
ଆପଣେ ଏକାଳେ ଶୋକ କରନ୍ତି ମୁରାରି ।
ଅଜ୍ଞର ଚାମର ଧରିଥିଲା ସେ ସ୍ଥାନରେ
ଦେଖିଲା କୃଷ୍ଣଙ୍କ ମନ ଗଦ୍‌ଗଦ ଶୋକରେ ।
ବୋଇଲା ପ୍ରଭୁଙ୍କୁ ଚାହିଁ ଏ କେଉଁ ଚରିତ
କିଏ ଅର୍ଥେ ଶୋକ କର ପ୍ରଭୁ ପଦ୍ମ ନେତ୍ର ।
କେଉଁ ଅଭାବ ତୁମ୍ଭଙ୍କୁ ହେଲା ଦେବରାଜ
କି ଅବା ଛାଡ଼ିବ ଏବେ ସକଳ ଐଶ୍ଵର୍ଯ୍ୟ ।
ଏତେ କହିଣ ଅଜ୍ଞର ଚାମରକୁ ଥୋଇ
କୃଷ୍ଣଙ୍କ ଚରଣ ଧରି କାନ୍ଦିଣ ଲୋଚକ ।

ଅକ୍ଷରକୁ ଆଶ୍ୱାସନା ଦେଇ ଚଉବାହା
 ବୋଇଲେ କାହାକୁ ତୁହି ନ କହିବୁ ଏହା ।
 ଅକ୍ଷର ବୋଇଲା ପ୍ରଭୁ କେବଣ ଚରିତ
 ବଡ଼ ଆଶ୍ଚର୍ଯ୍ୟ ଦେଖିଲା ଆଜି ମୋର ନେତ୍ର ।
 ଅନାଥର ନାଥ ତୁମ୍ଭେ ପ୍ରଭୁ ଚକ୍ରଧାରୀ
 ଚତୁର୍ଦ୍ଦଶ ବ୍ରହ୍ମାଣ୍ଡକୁ ଅଟ ଅଧିକାରୀ ।
 କାହାକୁ ଯେ ଏଡ଼େ ଭୟ ହୋଇଛି ତୋହରି
 ଚଉଦ ଭୁବନେ ତୁହି ଅଟୁ ଅଧିକାରୀ ।
 ଅବହେଳେ ନିବାରଣେ ପୃଥ୍ବୀର ଭାରୀ
 ଯମ ଏଥୁ ନ ପଶଇ ନାହିଁ ରୋଗ ଜରା ।
 ଭାରୀ ନିବାରଣ ଅର୍ଥେ ଜନମିଳ ମହୀ
 ନିଜ ଭୁବନକୁ ଯାଇ ଲୋଡ଼ୁ କିନା ତୁହି ।
 ମୁହିଁ ତୋର ଭୃତ୍ୟ ମୋର ଦୋଷ କର କ୍ଷମା
 ଭୋ କୃଷ୍ଣ ତୋହର ମୃତ୍ୟୁ ନୋହୁ ମୋତେ ଜଣା ।
 ସମସ୍ତ ଜନଙ୍କୁ ଆତ୍ମା ସ୍ୱରୂପେ ଯେ ଦେଖ
 କେବଣ କାରଣେ ଦେବ ହୋଇଲୁ ବିମୁଖ ।
 ବୋଲନ୍ତି ଶ୍ରୀକୃଷ୍ଣ ତହିଁ ଅକ୍ଷରକୁ ଚାହିଁ
 କୁଟୁମ୍ବକ ଭୋଗ ଛାଡ଼ି କାହିଁ ଯିବି ମୁହିଁ ।
 ଏ ବଚନ ଅକ୍ଷର ତୁ ମନେ ନ ଧରିବୁ
 ଆବର ତୁ କାହା ଆଗେ ଏହା ନ କହିବୁ ।
 କାରୁଣ୍ୟ ବଚନେ ତହିଁ ବୋଇଲେ ଅକ୍ଷର
 ମୋତେ ଛାଡ଼ି କିପରି ତୁ ଯିବୁ ନିଜ ପୁର ।
 ଶ୍ରୀକୃଷ୍ଣ ବୋଇଲେ ତୁହି ଗୋପ୍ୟ କରିଥିବୁ
 ଗଲାବେଳେ ଆମ୍ଭେ ତୋତେ ସଙ୍ଗେ ନେଇଯିବୁ ।
 ହେ ଅକ୍ଷର ପୃଥ୍ବୀରା ହେଲା ଯେତେବେଳେ
 ବିଷ୍ଣୁଙ୍କୁ ପ୍ରାର୍ଥନା କଲେ ଯାଇ ଦିଗପାଳେ ।
 ବିଷ୍ଣୁ ଜାନୁରୁ ଉପାଡ଼ି ବେନି ଗୋଟି ଲୋମ
 ଆଜ୍ଞା ଦେଲେ କଳାଧଳା ହୋଇ ହୁଅ ଜନ୍ମ ।
 ତାଙ୍କ ଆଜ୍ଞା ଅନୁସାରେ ମୁଁ ମାନରୂପୀ ହେଲି
 ଶଙ୍ଖାସୁର ମାରି ବେଦ ବିଧାତାକୁ ଦେଲି ।
 ପୁଣି କୂର୍ମରୂପ ଧରି ହୋଇଲି ମୁଁ ଜାତ
 ପିଠି ଉପରେ ଧଇଲି ମନ୍ଦର ପର୍ବତ ।
 ହିରଣ୍ୟାକ୍ଷକୁ ବଧୁଲି ବରାହ ରୂପରେ
 ପୁଣି ଜାତ ହେଲି ନରସିଂହ ଅବତାରେ ।
 ପ୍ରହଲାଦାଦର୍ଥେ ହିରଣ୍ୟକଶିପୁ ମାଇଲି
 ବଳି ନିମନ୍ତେ ବାମନ ରୂପକୁ ଧଇଲି ।
 ତିନ ପୁରକୁ ଘୋଟିଲି ନିନୋଟି ପାଦରେ
 ବଳିକି ନେଇ ରଖିଲି ଅଧୋ ଭୁବନରେ ।
 ପର୍ଶୁରାମ ଅବତାର ଯମଯନ୍ତ୍ରୀ ଘରେ
 ସହସ୍ର ବାହୁ ବଧୁଲି ପିତାଙ୍କ ହେତୁରେ ।

ପୃଥ୍ବୀ ମଧ୍ୟରେ ଆଉ ନ ରଖିଲି କ୍ଷତ୍ରୀ
 ଏକବିଂଶ ବାରେ କଲି କ୍ଷତ୍ରୀ ବିନଶ୍ୟାସି ।
 ରାମରୂପେ ଦଶରଥ ଘରେ ହୋଇ ଜାତ
 ରାବଣ କୁମ୍ଭକର୍ଣ୍ଣାଦି ଦୈତ୍ୟ କରି ହତ ।
 ଏବେ କାହୁଁ ସଙ୍କର୍ଷଣ ବାସୁଦେବ ଘରେ
 କଂସାଦି ଅସୁର ମାରି ରହିଲୁ ଏଠାରେ ।
 ପୁଣି ପୁଣି ଆତଯାତ ହେଲି କୁଟୁମ୍ବକେ
 ଛାଡ଼ିଲି କୁଟୁମ୍ବ ମାୟା ଆଶା ଏତେବେଳେ ।
 ମଉଗବ ହୋଇ ମୁହିଁ ବହୁ ରତି କଲି
 କୁଟୁମ୍ବ ବଡ଼ନ୍ତେ ମାୟା ମୋହରେ ପଡ଼ିଲି ।
 ଛାଡ଼ିଯିବା ପାଇଁ ଏବେ ନ ବଳଇ ଚିତ୍ତ
 ତେଣୁ କରି ଶୋକଜଳ ବହୁଛି ନିରତ ।
 କେମନ୍ତେ ଅକ୍ଷର ମୁହିଁ ଏହା ଛାଡ଼ିଯିବି
 ଦାରା ତନୟାଦି କାହାକୁ ମୁଁ ସମର୍ପିବି ।
 ମୋର ପିତାମାତା ଶୋକ କରିବେ ବହୁତ
 ବଡ଼ିଶସସ୍ତ୍ର ରମଣୀ ଝୁରିବେ ନିରତ ।
 ପ୍ରତ୍ୟୁମ୍ନ ପରା ପ୍ରତୁଳ କେହ୍ନେ ଛାଡ଼ିବଇଁ
 ତାହାଠାରେ ବଡ଼ ସ୍ନେହ ଥାଏ ମୋର ରହି ।
 ଯେଦିନୁ ବିଷ୍ଣୁଙ୍କଠାରୁ ଅଇଲି ଅକ୍ଷର
 ସେହିଦିନଠାରୁ ଜାଣି ମୋ ମନ ଅଛିର ।
 ଏହା ଶୁଣି ପାଦେ ପଡ଼ି କହିଲା ଅକ୍ଷର
 ଯେବେ ତୁମ୍ଭେ ଯିବ ପ୍ରଭୁ ବଳକୃଷ୍ଣପୁର ।
 ତୁମ୍ଭର ସଙ୍ଗରେ ମୋତେ ନେବ ଦୟାବହି
 ଅନେକ କାଳରୁ ସେବା କରିଅଛି ମୁହିଁ ।
 ଶ୍ରୀକୃଷ୍ଣ ବୋଇଲେ ତୋତେ ନେବିରେ ଅକ୍ଷର
 ଅସମ୍ଭବ ତୋର ଯିବା ବଳକୃଷ୍ଣ ପୁର ।
 ପୁଣ୍ୟ ଥିଲେ ମୁଁ କଡ଼ାଇ ତୋତେ ନେଇପାରି
 ପାପୀ ହୋଇଥିଲେ ଲୋକ ଯାଇ ଯେ ନ ପାରି ।
 ଯେ ଯାହା ପୁଣ୍ୟ କଡ଼ାଇ ନିଏ ସିନା ବାଟ
 ଯାଇ ନ ପାରିବ ପଥ ବଡ଼ଇ ନିରାଟ ।
 ଶରୀର ଘେନିଣ ଯିବା ଲୋକ ଏଥୁ ନାହିଁ
 ଅନେକ ପୁଣ୍ୟ ସେହୁ ବା କରେ ଏହି ମହୀ ।
 ବ୍ରହ୍ମଜ୍ଞାନ ଯେବେ ସାଧୁ ପାରଇ କେ ଯୋଗୀ
 ଶରୀର ଘେନିଣ ବଳକୃଷ୍ଣ ହୁଏ ଭୋଗୀ ।
 ଆମ୍ଭେ ତୋତେ ବ୍ରହ୍ମଜ୍ଞାନ ବୁଝାଇ କହିବୁ
 ତାହା ସାଧୁଥାଅ ଯେବେ ବଳକୃଷ୍ଣେ ଯିବୁ ।
 ଅନେକ କାଳରୁ ତୁହି କଲୁ ଆମ୍ଭ ସେବା
 ତେଣୁ କରି ବ୍ରହ୍ମଜ୍ଞାନ ତୋତେ ଯେ କହିବା ।
 ଅକ୍ଷର ବୋଇଲା ତେବେ ବ୍ରହ୍ମଜ୍ଞାନ କହ
 ରହିବା ସଦା ଯେପରି ଘେନି ଏହି ଦେହ ।

ଶ୍ରୀହରି ବୋଇଲେ ମୁହିଁ ହୋଇଲି ତ୍ରିଜୀବା
 ନିବାରଣ କରିବାକୁ ଭାରା ଏହି ଭୂବି ।
 ନିଶ୍ଚଳ ଆସନ ମୋର ଅବ୍ୟୟ ବୈକୁଣ୍ଠ
 ସହ୍ୟ ନୁହଇ ଆମ୍ଭର ଦେବତାଙ୍କ କଷ୍ଟ ।
 ପୃଥ୍ବୀ ନିମନ୍ତେ ଆମ୍ଭେ ମର୍ତ୍ତ୍ୟେ ଜନ୍ମ ହେଉ
 ମାୟାରେ ବନ୍ଧନ ହୋଇ ବହୁ କଷ୍ଟ ସହୁ ।
 ଅନନ୍ତ ବିଷ୍ଣୁ ବୋଇଲେ ଶୀଘ୍ର ହୋଇ ଆସ
 କେମନ୍ତ ମୁଁ ଛାଡ଼ିଯିବି ମନୋହର ବାସ ।
 ମୋ ବୋଲେ କର ସଂଯମ ନିୟମ ଆହାର
 ପ୍ରଳୟ ବିଧି ସମାଧି ଅଷ୍ଟ ପରକାର ।
 ଗଗନ ମାର୍ଗକୁ ଯାଇ କରିବୁ ବସତି
 ରୁଷିବୁ ମନପବନ ଅୟ କରି ମତି ।
 ଯୋଗାସନେ ବସି କର ଚଉଷ୍ଠି ମୁଦ୍ରା
 ପଞ୍ଚମନ ଏକ କରି ତେଜି ମୋହ ନିଦ୍ରା ।
 ମାୟାକୁ ବିନାଶି ଦଶଦ୍ୱାରକୁ ନିରୋଧୁ
 ବ୍ରହ୍ମେ ଲୟ ରଖ ଅଶରୀର ବାୟୁ ରୁଷି ।
 ଇର୍ଥଳା ପିର୍ଥଳା ଶିଶୁମୁନା ତିନିନାଡ଼ି
 ନିରୋଧୁ ପବନକୁ ଯେ ଏକଦ୍ୱାରେ ଛାଡ଼ି ।
 ଘଣ୍ଟିକା ଲେଉଟି ଛନ୍ଦ ଖେଚରିର ମୁଦ୍ରା
 ତେବେ ଯେ ତୋତେ ନେହିବ ଆଉ ମହାନିଦ୍ରା ।
 ଏପରି କରିପାରିଲେ ନ ଲାଗିବ ଭୋକ
 ଭୋକକୁ ନିରୋଧୁ ନିଜ ଦେହ ସୁସ୍ଥେ ରଖ ।
 ଆହାର ଶୟନ ତୋର ହୋଇଲେ ଉପେକ୍ଷା
 ତେବେ ନିଶ୍ଚିନ୍ତେ ଶରୀର ହୋଇବ ଯେ ରକ୍ଷା ।
 ଆହାର ବିହୀନେ ପ୍ରାଣୀ ମରେ ହୋଇ ରୋଗ
 ଏ କଥାର ଆରେ ଅଜ୍ଞର କର ଯାଇ ବେଗ ।
 ତୁ ଆମ୍ଭର ପ୍ରିୟତମ ଯୋଗୁ ଏ ଜ୍ଞାନକୁ
 କହିଲି ଯେ ନ କହ ତୁ କଦାପି ଅନ୍ୟକୁ ।
 ଯା କହୁ ବୋଇଲେ ଯାଅ ନ ରହ ତୁ ଏଥ
 ବିନ୍ଧ୍ୟଗିରି ପାଶେ ଅଛି ଏକାମ୍ଭର ତୀର୍ଥ ।
 ହାଟକେଶ ଲିଙ୍ଗ ଛନ୍ଦି ଗହନ ବନରେ
 ତହିଁ ଯାଇ ଯୋଗ ସାଧ ଆମ୍ଭର କଥାରେ ।
 ଅଜ୍ଞର ବୋଇଲା ଏବେ ଯାଉଅଛି ମୁହିଁ
 ପୁନରପି ଦର୍ଶନ ମୁଁ ପାଇବି କାହିଁ ।
 ଶ୍ରୀକୃଷ୍ଣ ବୋଇଲେ ମହୋଦଧିର ଉତ୍ତରେ
 ନୀଳ ପରବତ କଞ୍ଚବଚର ତଳରେ ।
 ଏ ପିଣ୍ଡ ଆମ୍ଭର ଯେବେ ଘେନିଯିବ ଯମ
 ତହିଁ ନେଇ ସ୍ଥାପିବ ସେ ଶ୍ରୀପୁରୁଷୋତ୍ତମ ।
 ଗାଲମାଧବ ବୋଲି ସେ ହୋଇବ ନୃପତି
 ତହିଁ ମୋତେ ରଖିବ ସେ ତେବେ ତୋତେ ଭେଟି ।

ହେ ଅଜ୍ଞର ନ ଯା ଆଉ ତୁହି ଗୃହବାସ
 ଗଲେ ଅବଶ୍ୟ ଲାଗିବ ତୋତେ ମୋହପାଶ ।
 ଅର୍ଦ୍ଧରାତ୍ରେ ଦ୍ୱାରକାରୁ ବାହାର ଅଜ୍ଞର
 ଭକତବସ୍ତ୍ର ନାଥ କର ମୋତେ ପାର ।
 ହେ ପଣ୍ଡିତ ଜନେ ବୁଝ ଶ୍ରୀକୃଷ୍ଣଙ୍କ କଥା
 ଭଗତଜନଙ୍କୁ ଏହା ଅଟେ ଉଦ୍ଧାରକା ।
 ପ୍ରଦ୍ୟୁମ୍ନ ପ୍ରାୟକ ପୁତ୍ର ସାତ୍ୟକି ଯେ ଭାଇ
 ଏହାକୁ ମୁକ୍ତିପଥ ସେ ନ ଦେଲେ ଦେଖାଇ ।
 ସେ ହରି ଚରିତ ସଦା ଆଉ ମୋର ଚିତ୍ତେ
 ଏ ଭବଜଳୁ ଉଦ୍ଧାର କରିବେ ସେ ମୋତେ ।
 ଏପରି ଭକ୍ତବସ୍ତ୍ର ପାଦେ ମୋ ପ୍ରଣାମ
 ଏ ମୋହପତଳୁ ପ୍ରଭୁ ମୋତେ କର ଦ୍ରାଣ ।
 ମୁଁ ତୁମ୍ଭ ଦାସର ଦାସ ଭୃତ୍ୟଙ୍କର ଭୃତ୍ୟ
 ତାହାର ଚରିତ ଗାଇ ହୋଇବି କୃତାର୍ଥ ।
 ସୁଜ୍ଞାନୀ ପୁରୁଷ ଭକ୍ତଜନଙ୍କର ବନ୍ଧୁ
 କହଇ ଶାରଳା ଦାସ ମୋ ଜୀବନ ସାଧୁ ।
 ହେ ପଣ୍ଡିତଜନେ ଏବେ ସବୁ ଉପେକ୍ଷିବା
 ମନବଚନ କର୍ତ୍ତବ୍ୟ ହରିଙ୍କୁ ସେବିବା ।
 ଅଜ୍ଞର ବୋଲିଣ ସେହୁ କଂସର ଅମାତ୍ୟ
 ଧନୁଯାତେ ନେଲା ସଙ୍କର୍ଷଣ ଗୋପୀନାଥ ।
 ଅନେକ ବିନୟ କରି ନନ୍ଦ ଯେ କହିଲା
 ପୁତ୍ରେ ଛାଡ଼ିଯାଅ ବୋଲି ବହୁଧନ ଦେଲା ।
 ପିଲା ବାଳକ ମୋହର କାହୁଁ ସଙ୍କର୍ଷଣ
 ଏହୁ ସେ କିସ ଜାଣିବେ ଯାହାର ବିଧାନ ।
 ଅଜ୍ଞର ବୋଇଲା ନନ୍ଦ ହୋଇଲୁକି ବାଇ
 କଂସ ଆଜ୍ଞା କେ ଲଘିବ ତାର ରାଜ୍ୟେ ରହି ।
 ନିରାଶ କରି ଅଜ୍ଞର ତାଙ୍କୁ ଘେନିଗଲା
 ଯମୁନା ଜଳରେ ସ୍ନାନ କାରଣେ ପଶିଲା ।
 ସ୍ନାନ କରୁ କରୁ ଦେଖି ଚତୁର୍ଭୁଜ ତହିଁ
 କୃଷ୍ଣେ ଆରାଧନା କଲା ଭକ୍ତିଭାବ ବହି ।
 ଜଳ ଭିତରେ ଏପରି ରୂପକୁ ସେ ଦେଖି
 କୃଷ୍ଣଙ୍କୁ ଭଜିଲା ତହିଁ ଅଜ୍ଞାନ ଉପେକ୍ଷି ।
 ଅଜ୍ଞର ବୋଇଲା ହରି ନ ନେବି ମୁଁ ତୋତେ
 ନନ୍ଦ ଯେ ବୋଇଲା ମୋତେ ବୋଧୁ ନାନାମତେ ।
 କୃଷ୍ଣ ବୋଇଲେ ମାମୁଁଙ୍କ ଏହି ଧନୁଯାତ
 କିପରି ହୁଏ ଦେଖିବା ବଳିଅଛି ଚିତ୍ତ ।
 ହେ ଜନେ ଅଜ୍ଞର ସେହି ଦିନୁ ଗୋଡ଼ାଇଲା
 ଦ୍ୱାପର ଶେଷ ପର୍ଯ୍ୟନ୍ତେ ବିନୟେ ଖଟିଲା ।
 କୃଷ୍ଣ ପ୍ରସନ୍ନେ ପାଇଲା ସେ ପରମ ଗତି
 ଯୋଗପାଦ ଅଭ୍ୟାସିଣ ଯୁଗେ ଯୁଗେ ବର୍ତ୍ତ ।

ଅକ୍ଷର ଠାବରେ ପରହିଁବା ପାପ ନାହିଁ
ତେଣୁ କରି ଦୟା ତାକୁ କଲେ ଭାବଗ୍ରାହୀ ।
ଭାରତ ଯୁଦ୍ଧ ରଖିଲେ କୃପ ଅଶ୍ୱଥାମା
ଅକ୍ଷର ଜାଣିଲା ଏଣେ କୃଷ୍ଣଙ୍କ ମହିମା ।
ଶ୍ରୀକୃଷ୍ଣଙ୍କ ପ୍ରସାଦରୁ ତରିଲି ଅକ୍ଷର
ନିଶ୍ଚଳେ ରହିଲା ଯାଇ ବନ ଏକାନ୍ତରେ ।
ହିମ ପଡ଼ନ୍ତେ ଯେସନେ ପଦ୍ମ ହୁଏ କ୍ଷୟେ
ଦ୍ୱାରକା ଭୁବନ ତେହେ ହେବ ଅପଚୟେ ।
ଶ୍ରୀକୃଷ୍ଣ ବଳକୁଣ୍ଡକୁ ଯିବା କରି ମନ
ଅସ୍ଥିର ହୋଇଲା ଦେହ ଚିତ୍ତ ଛନ୍ଦ ଛନ୍ଦ ।
ମାୟାଧର ପ୍ରଭୁଙ୍କର ଅଟେ ଯେଉଁ ମାୟା
ନର ହୋଇ କିଏ ଜାଣିପାରିବ ବା ତାହା ।
ସେ ପ୍ରଭୁଙ୍କ ଶ୍ରୀ ଚରଣେ ରଖିଲେ ମାନସ
ଭାରତେ କହଇ ଏହା ଶ୍ରୀ ଶାରଳା ଦାସ ।

—○—

ଦ୍ୱାରକାରେ ନାନା ଉପାତ ଦର୍ଶନ ଓ ଯଦୁବଂଶ ଧ୍ୱଂସ ଏବଂ ବଳରାମଙ୍କ ଦେହତ୍ୟାଗ

ଏଥୁଅନନ୍ତରେ କେତେଦିନ ତହିଁ ଯାଏ
ଯିବାପାଇଁ ଉଦବେଗ କୃଷ୍ଣ ଅତିଶୟେ ।
ଭାଳନ୍ତି ଶ୍ରୀକୃଷ୍ଣ କେଉଁ ଉପାୟ କରିବି
କେଉଁପରି ସମସ୍ତଙ୍କୁ କ୍ଷୟ କରାଇବି ।
ସୃଜିଅଛି ମୁହିଁ ଏବେ ନାଶିବି କେମନ୍ତେ
ବଡ଼ ଦୁରାପଦ ଏହା ଲାଗିଲାକ ମୋତେ ।
ଶୁଣ ହେ ରାଜନ କୃଷ୍ଣ କଲେ ଯେ ଉପାୟ
ଦ୍ୱାରକା ଭୁବନେ ହେଲା ନାନା ଅପଚୟ ।
ଭୟଙ୍କର ଭୂମିକମ୍ପ ହେଲା ଉଲ୍ଲ୍ଲାସପାତ
ତାହା ସଙ୍ଗରେ ପଡ଼ିଲା ଅସୀମ ନିର୍ଦ୍ଦାତ ।
ଦିବସରେ ଧୂମକେତୁ ହୋଇଲା ଉଦୟ
ଅଗ୍ନି ବିନା ଗୃହସବୁ ହେଲା ଭସ୍ମମୟ ।
ଅକସ୍ମାତେ ଭାଙ୍ଗିଗଲା ଦେଉଳ ମନ୍ଦିର
ଉଚ୍ଛ୍ୱାସରେ କାନ୍ଦିଲେକ ଶୃଗାଳ କୁକୁର ।
ପ୍ରିୟାପ୍ରିୟ ଦୁହେଁହେଲା ନଗରେ ନଗରେ
ରବି ଶଶି ଉଦେହେଲା ନଭମଣ୍ଡଳରେ ।
ସଂହିକା ତନୟ ଆସି ତାହାଙ୍କୁ ଗ୍ରାସିଲା
ନଗରରେ ହାହାକାର ଚହଳ ପଡ଼ିଲା ।
ପୁଣି କେତେଦିନେ କୃଷ୍ଣ ପିଙ୍ଗଳ ବରନ
ସର୍ବାଙ୍ଗ ଶରୀରେ ଶିରା ଦିଶେ ଅପଞ୍ଚନ ।

ଭୟଙ୍କର ରୂପ କାଳ ପୁରୁଷ ଗୋଟିଏ
ଦ୍ୱାରକା ନଗର ମଧ୍ୟେ ପରବେଶ ହୁଏ ।
ସର୍ବଦା ବୁଲଇ ସେହୁ ସବୁଙ୍କୁ ମନ୍ଦିରେ
କେହି ଦେଖି ନ ପାରଇ ତାକୁ ନୟନରେ ।
ସେ କାଳପୁରୁଷ ଦେଖି ପ୍ରଭୁ ଭଗବାନ
ଭାବିଲେ ଏଥର କାଳ କଲା ଆଗମନ ।
ଏଥର ନିଶ୍ଚୟ ସର୍ବେ ବିନାଶ ହୋଇବେ
ଶୀଘ୍ର ବିନାଶ ଉପାୟ ଲଗାଇବା ଏବେ ।
ଏହା କହିଣ ଶ୍ରୀକୃଷ୍ଣ ଦୂତଙ୍କୁ ଡକାଇ
ବୋଇଲେ ବେଗେ ଘୋଷଣା ନଗ୍ରେ ଦିଅ ଯାଇ ।
ବୋଲିବ କୋକୁଆ ଏବେ ଭୟଙ୍କର ଜୀବ
ନଗ୍ରେ ପଶିଲାଣି ଏବେ ସବୁଙ୍କୁ ଖାଇବ ।
ତୁମ୍ଭେମାନେ ସତର୍କରେ ହୁଅ ସାବଧାନ
ଏପରି ଘୋଷଣା ନଗ୍ରେ ଦିଅରେ ବହନ ।
ଯେ ଆଜ୍ଞା କରିଣ ଦୃତେ ତହିଁ ଚଳିଗଲେ
ନଗ୍ର ଚାରିଆଡ଼େ ବୁଲି ଏ ଘୋଷଣା ଦେଲେ ।
ବୋଇଲେ କୃଷ୍ଣ ଦେଖିଲେ ଆସୁଛି କୋକୁଆ
ଦାଣ୍ଡଘାଟେ କେହି ନାହିଁ ନ ହୋଇବ ଠିଆ ।
ଯେ ବୁଲିବ ଦାଣ୍ଡ ଘାଟେ ସେ କୋକୁଆ ଯିବ
ଗୋଡ଼ାଇ ନିଶ୍ଚେ ତାହାକୁ ଧରି ଯେ ଗିଳିବ ।
ଏ ବିଷୟେ ସତର୍କରେ ହେବ ସାବଧାନ
କୃଷ୍ଣଙ୍କ ଆଜ୍ଞା ତୁମ୍ଭଙ୍କୁ କରିଲି ଜ୍ଞାପନ ।
ଦୂତଙ୍କ ମୁଖରୁ ଯହିଁ ଏମନ୍ତ ଶୁଣିଲେ
କୋକୁଆ କି କହି ସର୍ବେ ଭୟରେ ଥରିଲେ ।
ପିଲାମାନେ ଏହା ଶୁଣି ଲୁଚିଲେ ମନ୍ଦିରେ
ଛ'ମାସ ପିଲା ଲୁଚିଲେ ମାତାଙ୍କ କୋଳରେ ।
କୋକୁଆ କଥାରେ ଡରି ସର୍ବେ କଲେ ଭୀତି
ବାଳୁତ ପୋଏ ଭୟରେ କାହିଁ ନ କାନ୍ଦନ୍ତି ।
ପାଞ୍ଚ ସାତ ଦଶ ମିଳି ଲୁଚି ଲୁଚି ଭାଳି
କୋକୁଆ ବୋଲିଣ ସେହୁ କେଡ଼େ ମହାବଳି ।
ଘରେ ଦେବକୀ ପୁଛନ୍ତି କହ ବସୁଦେବ
କୋକୁଆ ବୋଲି କରି ସେ କେମନ୍ତଟି ଜୀବ ।
ଶ୍ରୀକୃଷ୍ଣ ବୋଇଲେ ମାତ ଆସେ ସେ କୋକୁଆ
ଅପାତ କାଳରୁ ମୁହିଁ ଶୁଣିଥିଲି ଏହା ।
ଚାରି ଯୁଗରେ ସେହି ଯେ ଥାଏ ସର୍ବଠାଏ
ଆତ୍ମର ପୁରକୁ ଆସି ନ ପାରଇ ଭୟେ ।
କଳିଯୁଗ ଗୋଟି ଆସି ପ୍ରବେଶିଲା ଯହିଁ
ତେଣୁକରି ଦ୍ୱାରକାକୁ ଅଇଲା ସେ ତହିଁ ।
ସେ କୋକୁଆ ଦେହ କୃଷ୍ଣ ପିଙ୍ଗଳ ବରନେ
ସର୍ବାଙ୍ଗ ଶରୀରେ ଶିରା ଦିଶେ ଅପଞ୍ଚନ ।

ଯୋଜନେ ଲମ୍ବ ତା ଭୁଜ ସାତଗୋଟି ଆଖି
 ବ୍ରହ୍ମାଣ୍ଡ ବ୍ୟାପି ଉଡ଼ଇ ଅଛି ନବ ପକ୍ଷୀ ।
 ଯୁଗେ ଲମ୍ବ ତୁଣ୍ଡ ତାର ପାଞ୍ଚଯୁଗ ଗର୍ଭ
 ସ୍ତ୍ରୀ ପୁରୁଷ ଯେ ପଡ଼ଇ ଚିଲଇ ସେ ସର୍ବ ।
 ଏପରି କହିଲେ ଯହୁଁ ଦେବ ମାୟାଧର
 ଶୁଣି ଜନନୀଙ୍କ ମନେ ହେଲା ବଡ଼ ଡର ।
 ନଗ୍ରଲୋକେ ଭୟେ ସର୍ବେ ଜଡ଼ବତ ହୋଇ
 ଭାଲନ୍ତି କିସ କରିବା ବୁଦ୍ଧି ନ ଦିଶଇ ।
 ଦିବାରାତ୍ରେ କୋକୁଆର ଦେଖନ୍ତି ସ୍ବପନ
 ଅଦ୍ଭୁତେ ଡରି ମୁହଁ ହୁଏ କେଉଁ ଜନ ।
 କେ ବୋଲେ କୋକୁଆ ଆଜି ମୋତେ ଖାଉଥିଲା
 କେ ବୋଲେ ଦେଖିଲି ଆଜି ଚାରିଜଣ ନେଲା ।
 ତାଙ୍କର ଅନ୍ତ ଚିଲିଲା ନଖଦ୍ବାରା ଚିରି
 ନ ପାରିଲେ କେହି ତାକୁ ନିବାରଣ କରି ।
 ଦ୍ବାରକାରେ ଏହିପରି ଲୋକେ କଲେ ଶଙ୍କା
 କୋକୁଆ ବୋଇଲେ ଲୋକେ ହୁଅନ୍ତି ତାଟକା ।
 ଦିନ ପ୍ରହରେକ ଆଉ ପଡ଼ଇ କବାଟ
 ରାତ୍ରରେ ଆଉ କେ ତହିଁ ନ ଚାଲିଲେ ବାଟ ।
 ପୁର ଗୋଟିକ କି ଜାଣି ପଡୁଅଛି ମାଡ଼ି
 ପଳାଇ ଯିବା କେ କହେ ଦ୍ବାରକାକୁ ଛାଡ଼ି ।
 ନ ମାରିବା ବୋଲି କେହୁ ନ କରନ୍ତି ବାଞ୍ଛା
 ଭାଳି ସର୍ବଜନେ ମୃତ୍ୟୁ କରନ୍ତି ଯେ ପୁଛା ।
 କେ ବୋଲେ କେଉଁଆଡ଼କୁ ଯିବା ହେ ପଳାଇ
 କୋକୁଆ ଭୟେ ଯିବାକୁ ବାଟ କାହିଁ ନାହିଁ ।
 ସମସ୍ତ ଯାଦବେ ଯାଇ କୃଷ୍ଣେ କଲେ ପୁଛା
 ସେ ବୋଇଲେ ନ କରି ମୁଁ ପାରଇ ସେ ରକ୍ଷା ।
 ଶ୍ରୀକୃଷ୍ଣ ବୋଇଲେ ସେଇ କୋକୁଆ ଭୟରୁ
 ରଖି ନ ପାରିବି କେତେ ତାହାର ଆଗରୁ ।
 କି କହିବି ତୁମ୍ଭ ଆଗେ କୋକୁଆ ବିଷୟ
 ତାର କଥା ଦେଖି ମୋତେ ଲାଗେ ବଡ଼ ଭୟ ।
 ଏମନ୍ତ କହନ୍ତେ ତାଙ୍କୁ ଦେବ ଚକ୍ରପାଣି
 ଅଧିକ ଭୟ କରିଲେ ପ୍ରଭୁ କଥା ଶୁଣି ।
 ପଣ୍ଡିତଜନେ ଯେ ଶୁଣି ବୋଲନ୍ତି ସକଳେ
 ଅରିଷ୍ଟ ପଡ଼େ ଦ୍ବାରକା ନାଶ ହେବା କାଳେ ।
 କୋକୁଆ ବୋଲି ଯେବଣ ଆସେ ଜୀବଗୋଟି
 କେଉଁଠି ତାହାକୁ କାହିଁ ନ ଦେଖିଲେ ଦୃଷ୍ଟି ।
 କାର୍ତ୍ତିକ କୃଷ୍ଣପକ୍ଷର ଅମାବାସ୍ୟା ଦିନ
 ସୌରିବାର ସ୍ବାତୀ ଆଉ ରକ୍ଷା ବିଦ୍ୟମାନ ।
 ଡେଇଁଲ ନାମେ କରଣ ବିଷକୁମ୍ଭ ଯୋଗ
 ତୁଳ ସଙ୍କରାନ୍ତିକୁ ଅଠର ଦିନ ଭୋଗ ।


ସେ ରାତ୍ରେ ଯାଦବେ ସର୍ବେ ନିଦେ ଶୋଇଛନ୍ତି
 ଅଦ୍ଭୁତରେ କୋକୁଆ କୋକୁଆ ବୋଲନ୍ତି ।
 ମାର ମାର ଧର ଧର ତାଙ୍କୁ ଛାଡ଼ିଣ
 ଯଷ୍ଟି ଖଣ୍ଡା ଅସ୍ତ୍ର ଧରି ଯୋଦ୍ଧାଏ ଉଠିଣ ।
 ରେ ରେକାର କରି ସର୍ବେ ହୋଇଲେ ବାହାର
 ଗୋଡ଼ାଇ ଖାଲି ବୋଲନ୍ତି ଧର ଧର ମାର ।
 କୃଷ୍ଣ ବଳରାମ ତାଙ୍କ ସାଙ୍ଗରେ ଧାଇଁଲେ
 ଯମୁନା ନଦୀର ଯାଏ ଗୋଡ଼ାଇଣ ଗଲେ ।
 କାଳିନ୍ଦୀ କୂଳ କଦମ୍ବ କେଳି ବୃକ୍ଷତଳେ
 ଲଉଡ଼ି ବୁଲାଇ କରି ଧାମନ୍ତି ଗୋପାଳେ ।
 ସେହିଠାରେ ରହି ସର୍ବେ ବୁଲାଇଣ ଯଷ୍ଟି
 ବାଡ଼ିରେ ବାଡ଼ିରେ ଖେଳି ହେଲେ ପିଟାପିଟି ।
 କେତେ ଯଷ୍ଟି ଭାଙ୍ଗିପଡ଼ି ପ୍ରହାର ଘାତରେ
 ମାର ମାର ଧର ଧର ବୋଲନ୍ତି ମୁଖରେ ।
 ସାତ୍ୟକି ଆଗେ ପ୍ରଦ୍ୟୁମ୍ନ ଏମନ୍ତ କହଇ
 କେଉଁଠି ଅଛି କୋକୁଆ କେମନ୍ତଟି ସେହି ।
 ଶାମ୍ବ ବୋଲଇ କୋକୁଆ ଦେଖ ଗଲା ଗଲା
 ଏହା କହି ଯଷ୍ଟି ଏକ ବୁଲାଇ ଫିଙ୍ଗିଲା ।
 ସେହି ଯଷ୍ଟି ଏକ ବାଜିଥାନ୍ତା ସାତ୍ୟକି ଉପରେ
 ଆଡ଼ ହୋଇଲେ ସାତ୍ୟକି ଘୁଞ୍ଚିଯାଇ ଦୂରେ ।
 ସେ ଲଉଡ଼ି ଶାମ୍ବ ହସ୍ତ ଗଲା ଧାତିକାରେ
 ଯାଇଣ ବାଜିଲା ସେହି କଦମ୍ବ ବୃକ୍ଷରେ ।
 ଲଉଡ଼ି ଘାତେ ବୃକ୍ଷର ବଳଳ ଫାଟିଲା
 କୃଷ୍ଣଙ୍କର କାୟା ପୁଣି ସେଠାରେ ହୋଇଲା ।
 ସେ ବୃକ୍ଷରୁ ଝରି କ୍ଷୀର ନଦୀ ଗଲା ବହି
 ବେଳୁବେଳ ବେଶି ବହେ ନିବର୍ତ୍ତ ନୁହଇ ।
 ଅପୂର୍ବ ଦେଖିଣ ଶାମ୍ବ କୃଷ୍ଣେ ଜଣାଇଲା
 କଦମ୍ବ ବୃକ୍ଷରୁ ରସ ସେକ୍ଷଣି ବହିଲା ।
 ଶ୍ରୀକୃଷ୍ଣ ବୋଇଲେ ବଳରାମଙ୍କ ଆଗର
 କେଉଁ ପ୍ରକାରେ ଏ ବୃକ୍ଷ ବହିଲା ଯେ କ୍ଷୀର ।
 ଶ୍ରୀକୃଷ୍ଣ ବୋଇଲେ ଏ ତ କେବଣ ମାୟା ହିଁ
 ବହୁକାଳ ପରିଯନ୍ତେ କଦମ୍ବେ ବସାଇ ।
 ଗୋପୀଙ୍କୁ ଦେଖିଣ ମୁହିଁ କ୍ରୀଡ଼ା ରଜାକାଳେ
 ତାଳେ ତାଳେ ବସି ମୁହିଁ ବୁଲେ ସବୁବେଳେ ।
 ଏଥୁ କ୍ଷୀର ସେ କାଳରେ ବାହାର ନୋହିଲା
 ସେ କାଳର ବୃକ୍ଷେ ଏହା ଦେଖା ତ ନ ଥିଲା ।
 ଏ କିସ ଅଟଇ ଏହି କେବଣ ହିଁ ମତ
 ଦେଖା ତ ନ ଥିଲା କେବେ ଏପରି ବିଚିତ୍ର ।
 କୃଷ୍ଣ ଆଜ୍ଞା ପାଇ ତାହା ସମସ୍ତେ ଖାଇଲେ
 ବଡ଼ାଇ ମଧୁର ବୋଲି ଶ୍ରୀକୃଷ୍ଣ କହିଲେ ।

ବିଶେଷରେ କ୍ଷୀର ସ୍ବଚ୍ଛି ଲାଗେ ଯଥା ମଧୁ
ପାନ କରିଣ କହନ୍ତି ସର୍ବେ ସାଧୁ ସାଧୁ ।
ହେ ରାଜା ଏମନ୍ତ ମାୟା କଲେ ମାୟାଧର
ଅଳ୍ପଦାତେ ବହେ କ୍ଷୀର ନଦୀ ପରକାର ।
ଅମୃତହୁଁ ଅଧିକ ସେ ସୁଆଦ ଅଟଇ
ସେ କ୍ଷୀର ସ୍ବାଦର ତୁଲ୍ୟ ଆନ ନ ଘଟଇ ।
କୃଷ୍ଣଙ୍କ ବାକ୍ୟେ ପିଇଲେ ବଡ଼ାଇ ସରାଗେ
କୃଷ୍ଣ ବଳରାମ ତହୁଁ ପିଇଲେକ ବେଗେ ।
ହେ ରାଜା ଯାଦବ କ୍ଷୀର ପିଇଲେକ ଯହୁଁ
କାଦମ୍ବରୀ ପାନେ ଭୋଜ ହୋଇଲେକ ତହୁଁ ।
ତାହା ଖାଇଣ ଅଚେତ ହେଲେ କାମପାଳ
କୃଷ୍ଣ ସୁଦ୍ଧା ତାହା ଖାଇ ହୋଇଗଲେ ଭୋଜ ।
ନିଶୀରେ ସବୁଙ୍କ ପାଦ ହେଲା ଟଳମଳ
ବାତୁଳ ପରାୟେ କେଶ ବାସ ଅସମ୍ଭାଳ ।
ଲଭନ୍ତି ଘେନି କେତେକ ରାଗେ ଅତିଶୟ
କଦମ୍ବ କୃଷ୍ଣରେ ଯାଇ ପକାଇଲେ ଡିହ ।
ଧବଳ କ୍ଷୀର ତହିଁରୁ ଝରିପଡ଼େ ବହି
ବହିବା ସଙ୍ଗେ ତାହାକୁ ଦେଉଥାନ୍ତି ପିଇ ।
ନିଶୀରେ ଅଚେତ ହୋଇ ଭୂମିରେ ଲୋଟନ୍ତି
ତଥାପି କେ ଛାଡ଼େ ନାହିଁ ତହିଁରୁ ପିଅନ୍ତି ।
ନିଶୀରେ ମଉ ହୋଇଣ ଉଚ୍ଚବାଚ କରି
ସାତ୍ୟକି ପ୍ରତିଜ୍ଞା କଲେ ନିଶ କରେ ଧରି ।
ମୁହିଁ ଯେ ମହାଭାରତ ଯୁଦ୍ଧେ ଯାଇଥିଲି
ଏହି ଭୁଜେ ଅନେକଙ୍କ ସଙ୍ଗେ ଯୁଦ୍ଧ କଲି ।
ଯେତେ ଯୋଦ୍ଧାଙ୍କୁ ମାଇଲି କେ କରିବ ଅତି
ମୋହର ସମାନ କେହୁ ଅଛି ସାମରଥ ।
ମୋହର ପରାକର୍ମକୁ କେହୁ ହେବ ସରି
ବଳରେ ପାରିବେ ଅବା ପାର୍ଥ ଦେବହରି ।
ଶକଟେ ବ୍ୟୁତ୍ତେକ ଦ୍ରୋଣ ଗୁରୁ ରତିଥିଲା
କୃଷ୍ଣର ଦୟାରେ ପାର୍ଥ ତାହାକୁ ଭେଦିଲା ।
ଏକାକୀରେ ସେ ବ୍ୟୁତ୍ତେକ ଗଲି ମୁହିଁ ଭେଦି
ସାଧୁ ସାଧୁ ବୋଇଲାକ ମୋତେ ବିବୁଧାଦି ।
ପାର୍ଥହୁଁ ଅଧିକ ମୋର ବିକ୍ରମ ଅଟଇ
ତାହା ଶୁଣିକରି ଶାୟ ଉତ୍ତର କରଇ ।
ଭୁରିଶ୍ରୀବା ସେକ୍ଷଣି ତା କେଶକୁ ଧଇଲା
ଖଡ଼ଗ ପ୍ରହାରି ତୋର ଶିର କାଟୁଥିଲା ।
ଅର୍ଜୁନ ଯେବେ ତା ଶିର ଛେଦି ନ ଥାଆନ୍ତା
ତୋହର କନ୍ଧରେ ଶିର ରହିଣ କି ଥାନ୍ତା ।
ଏହା ଶୁଣିଣ ସାତ୍ୟକି ରାଗେ ଜଳିଉଠି
ଖଡ଼ଗ ପ୍ରହାରି ଶତ୍ରୁମୁଣ୍ଡ ଦେଲା କାଟି ।

ଦ୍ବିଖଣ୍ଡ ହୋଇଣ ବେକମୁଲୁ କଟିଗଲା
ଗଣ୍ଡି ମୁଣ୍ଡ ଧରଣୀର ଉପରେ ପଡ଼ିଲା ।
ସାତ୍ୟକିର ଦୁଷ୍ଟପଣ ଦେଖି କୃଷ୍ଣପୁତ୍ରେ
ଯେ ଯାହାର ଅସ୍ତ୍ର ଗାଢ଼େ ଧଇଲେକ ହସ୍ତେ ।
ପ୍ରତ୍ୟୁମ୍ନ ରାଗେ ଖଡ଼ଗ ଧରି ଶିରଝୁଣି
ସାତ୍ୟକିର ମୁଣ୍ଡ ବେଗେ ପକାଇଲେ ହାଣି ।
ସୋଦରେ ସୋଦର ତହୁଁ ହଣାହଣି ହେଲେ
ପର ଆପଣାର କିଏ ଚିହ୍ନି ନ ପାରିଲେ ।
ଯେ ଯାହାର ନିଜ ନିଜ ଅସ୍ତ୍ର ଧରି କରେ
ଏକେ ପ୍ରହାର କରନ୍ତି ଆରେକ ଉପରେ ।
ଗର୍ଜନ୍ତି ରଡ଼ି ଛାଡ଼ିଣ ଯୁଦ୍ଧାଇ ଯୁଦ୍ଧି
କାହାକୁ ଉପ୍ରୋଧ କରି ଛାଡ଼ି ନ ଦିଅନ୍ତି ।
ଏକ ଆଖଡ଼ାରେ ସର୍ବେ ଅସ୍ତ୍ରଶସ୍ତ୍ର ସାଧୁ
ଏକେ ଏକେ ବିକ୍ରମରେ ବୋଲନ୍ତି ଯେ ଯୋଧୁ ।
ମତୁଆଳ ହୋଇ ଅସ୍ତ୍ର ମରାମରି ହେଲେ
କେତେ ମତେ କେତେ ଘାଏ ଅଚେତେ ପଡ଼ିଲେ ।
ଏ ରୂପେ ହୋଇଲା ଯହୁଁ ଅସ୍ତ୍ରଶସ୍ତ୍ର ଘାତ
ଅନେକ ବୀର ମହୀରେ ହୋଇଲେ ପଡ଼ିତ ।
ଯେ ଯାହା ସଙ୍ଗେ ଲାଗିଛି ତାକୁ କଲେ ନାଶ
କାଦମ୍ବରୀ ନିଶା ତାଙ୍କୁ ଘୋଟିଛି ବିଶେଷ ।
କେତେ ପଳାନ୍ତେ ତାହାଙ୍କୁ ମାରନ୍ତି ଗୋଡ଼ାଇ
ମରାମରି ହୋଇ କିଛିଦୂରେ ଯାନ୍ତେ ସେହି ।
ଦେଖିଲେ ସନ୍ତରାବଣ ତହିଁ ଅଛି ଘୋଟି
ତାର ବହୁ ଦାଡ଼ି ଦେଖି ପକାଇଲେ କାଟି ।
ଏକେ ଏକେ ଧରି ସର୍ବେ ସର୍ବେ ମରାମରି
ସେ ସନ୍ତରାବଣେ ବହୁତ ପଡ଼ିଲେକ ମରି ।
ରୁଧିରେ କାଦୁଅ ତହୁଁ ହୋଇଲାକ କ୍ଷିତି
ପାଞ୍ଚକ୍ରୋଶ ଯାଏ ମରିପଡ଼ିଲେ ସେ ଘାତି ।
ହେ ରାଜା ମୁନିମାନଙ୍କ ଶାପ ଭୋଗ କଲେ
ଯେ ଲୌହ ମୁଷଳ ନେଇ ଭୀମ ଘଷୁଥିଲେ ।
ସେ ଲୌହ ଘଷନ୍ତେ ତହୁଁ ବହିଲା ଯେ ଫେଣ
ସେ ଉପୁଜି ହୋଇଗଲେ ସନ୍ତରା ଅରଣ୍ୟ ।
ଗଦା ମୁଦଗୁର ଅସିପତ୍ର ତୀକ୍ଷଣ ମୁନା
ଯେଉଁ ଶରୀରରେ ପଡ଼ି ହେଉଥିଲା ତୁନା ।
ଦଳବର ବିପଦକୁ ଦେଖି ମହାପାଳ
ସନ୍ତରା ତାଳରେ ନାଶଗଲେ ଯଦୁବଳ ।
ଛପନ କୋଟି ଯାଦବ ସର୍ବେ ଗଲେ ମରି
ପ୍ରତ୍ୟୁମ୍ନ ପୁତ୍ର ତହିଁରୁ ରହିଲା ଉବୁରି ।
ସେ ବଞ୍ଚଣ ମହାଦୁଃଖେ ଆକୁଳି ହୋଇ
ଭାଲେ ହାତମାରି କାନ୍ଦେ ଲୋତକ ବୁହାଇ ।

ହାୟ ହାୟ କି ବିପତ୍ତି ଦେଲୁରେ ବିଧାତା
 କେଉଁଆଡ଼େ ଗଲେ ମୋର ପିତା ଜ୍ୟେଷ୍ଠ ପିତା ।
 କି କରିବି କାହିଁ ଯିବି କରିବି କି ବୁଦ୍ଧି
 ମୋ ଜୀବନ କାହିଁପାଇଁ ରଖିଲୁ ତୁ ବିଧୁ ।
 ଏହିପରି କହି କାନ୍ଦି ଦେଖି ଦେଖି ଯାଏ
 କେଉଁଠାରେ ବଞ୍ଚୁ ଅବା ଜାଇଁଥିବ କିଏ ।
 ପୁଣି ଭାବେ ତାତ ଯେବେ ବଢ଼ି ରହିଥିବେ
 ଏହିକ୍ଷଣି ଦେଖି ମୋତେ ଘେନି ପୁରେ ଯିବେ ।
 ଏହିରୂପେ ଭାଳି ଭାଳି ଖୋଜି ଖୋଜି ଯାଏ
 ବେନି ନୟନରୁ ଲୁହ ବହି ପଡୁଥାଏ ।
 କାଦମ୍ବରୀ ପାନ କରି ହଳୀ ଭଗବାନ
 ପୂର୍ବ ପଡ଼ିଅଛନ୍ତି ତ ହଜାଇଣୀ ଜ୍ଞାନ ।
 ମରାମରି ହୋଇ ସର୍ବେ ନାଶଗଲେ ଯହୁଁ
 ପ୍ରଭୁଙ୍କ ଦେହେ ଚେତନା ପଶିଲାକ ତହୁଁ ।
 ଉଠି ଦେଖିଲେ ସମସ୍ତେ ମରିଛନ୍ତି ଶୋଇ
 ଆପଣେ ଦେଖନ୍ତେ ପ୍ରଭୁ ନିଜେ ଉଭାହୋଇ ।
 ଦେଖ ଦେଖ ବହୁଦୂରେ ପ୍ରଦ୍ୟୁମ୍ନେ ଦେଖିଲେ
 ତାହାକୁ ଦେଖିଣ କୃଷ୍ଣ ମନେ ବିଚାରିଲେ ।
 ଏପରି ବୀର ଯଦ୍ୟପି ମହାରେ ରହିବ
 ତିନି ଭୁବନରେ କେହି ଜିଣି ନ ପାରିବ ।
 କିମ୍ବା ରଖିବ ଯା ଭାବି ଚକ୍ରେ ଆଜ୍ଞା ଦେଲେ
 ପ୍ରଦ୍ୟୁମ୍ନ ଶିରକୁ ତୁହି କାଟ ଯା ବୋଇଲେ ।
 ଆଜ୍ଞା ମାତ୍ରକେ ପ୍ରଦ୍ୟୁମ୍ନ ମୁଣ୍ଡ ଚକ୍ରେ କାଟି
 ଗଲା କୃଷ୍ଣଠାରୁ ପୁଣି ନଇଲା ଲେଉଟି ।
 ଦେଖି କୃଷ୍ଣ ବିଚାରିଲେ ସର୍ବେ ମଲେ ମୋର
 ବସୁଧା ଉଶ୍ଵାସ ହେଲା ନିଶ୍ଚିତ ଏଥର ।
 ତହୁଁ ଭାଇଙ୍କୁ ନ ଦେଖି ପଶିଲେ ସେ ବନେ
 ମନୁଷ୍ୟ ଯହିଁ ନ ପାନ୍ତି ରହିଲେ ସେ ସ୍ଥାନେ ।
 ଏଥୁଅନନ୍ତରେ ଚେତି ରେବତୀଙ୍କ କାନ୍ତ
 ଦେଖିଲେ ସକଳେ ତହିଁ ହୋଇଛନ୍ତି ହତ ।
 ହରିଙ୍କୁ ବହୁତ ପ୍ରଭୁ ଖୋଜିଲେକ ତହିଁ
 ନ ଦେଖିଣ ବଳରାମ ମନେ ବ୍ୟଥା ପାଇ ।
 ଭାବିଲେ ମର୍ତ୍ତ୍ୟରେ ଆଉ କିମ୍ପାଇଁ ରହିବା
 କଳିଯୁଗ ପ୍ରବେଶିଲା ବଳକୃଷ୍ଣେ ଯିବା ।
 ଏହା ବିଚାରିଣ ପ୍ରଭୁ ତହୁଁ ଚଳିଗଲେ
 କ୍ଷୀରସିନ୍ଧୁ ତୀରେ ଯାଇ ପ୍ରବେଶ ହୋଇଲେ ।
 ଲକ୍ଷ୍ମୀ ନାରାୟଣ ଯହିଁ ଅନନ୍ତ ଶଯ୍ୟାରେ
 ରହିଥାନ୍ତି ହଳୀ ମିଳି ସେହି ସିନ୍ଧୁତୀରେ ।
 ହସ୍ତେ ଥିବା ଲଙ୍କାକୁ ସମୁଦ୍ରେ ପିଙ୍ଗିଲେ
 ନିଶ୍ଚଳ ଆସନେ ବସି ଯୋଗଧ୍ୟାନ କଲେ ।

ଯୋଗବଳେ ସମ୍ପରୂପେ ନାସାରୁ ବାହାରି
 ସମୁଦ୍ର ଗର୍ଭେ ଚଳିଲେ ଦେହତ୍ୟାଗ କରି ।
 ଜୟ ରୁଦ୍ର ଅବତାର ଜୟ ଦେବ ହଳୀ
 ଅନନ୍ତ କୋଟି ବ୍ରହ୍ମାଣ୍ଡେ ତୁମ୍ଭେ ଏକା ବଳୀ ।
 କୁରୁ ବିବାଦେ ଲଙ୍କାଳେ ଚାଡ଼ିଲେ ହସ୍ତିନା
 ବଳଭାବେ ରଖି ଉବେ ଉଡ଼ାଉଛ ବାନୀ ।
 ରତନର ଆଭରଣ ଶିରେ ସପ୍ତଫଣୀ
 ଲଲାଟେ ଶୋହେ ତିମିର ବିଦାରିଣ ମଣି ।
 ଅନନ୍ତ ଯୋଗ ଆସନ ଅଟଇ ତୁମ୍ଭର
 ତୁମ୍ଭର ଚରଣେ ଦେବ ଶତ ନମସ୍କାର ।
 ଭାବେ ଭାବନ୍ତା ପୁରୁଷ ପୂର୍ଣ୍ଣ କରୁ ବାଞ୍ଛା
 ଅନନ୍ତ କୋଟି ବ୍ରହ୍ମାଣ୍ଡେ ତୁହି କରୁ ରକ୍ଷା ।
 ଆଦି ଅନ୍ତ ମଧ୍ୟେ ଅବସାନ ଯାର ନାହିଁ
 ସେ ନିରାକାର ପୁରୁଷେ ଦେଖିବାକ କାହିଁ ।
 ଅନନ୍ତ କୋଟି ବ୍ରହ୍ମାଣ୍ଡେ ବ୍ୟାପେ ତେଜ ଯାର
 ମୁହିଁ ତାଙ୍କୁ କି ବର୍ଣ୍ଣିବି କି ଶକତି ମୋର ।
 ସେ କାମଦେବଙ୍କ ପାଦେ ରହୁ ମୋର ମତି
 ଶାରଳା ଦାସ ମାଗଇ ଅନ୍ତିମେ ମୁକତି ।



ଶ୍ରୀକୃଷ୍ଣଙ୍କୁ ଜାରାଶବର ଶରାଘାତ

ଓ ଶବର ଶବରଣୀଙ୍କ ସ୍ତୁତି

ଏଥୁଅନନ୍ତରେ ବିଲଙ୍କ ଦେଶ ମନୁରାଜା
 ଅଗସ୍ତି ମୁନିଙ୍କ ପାଦେ କଲେ ବିଦ୍ୟାପୂଜା ।
 ମନୁଦୁଃଖେ କର ଯୋଡ଼ି ବିନୟେ ପୁଚ୍ଛନ୍ତି
 ସମସ୍ତଙ୍କ ନାଶ ଦେଖି ରେବତୀଙ୍କ ପତି ।
 ହରିଙ୍କୁ ଖୋଜି ନ ପାଇ ଦେହତ୍ୟାଗ କଲେ
 ଆଗରୁ ତ ହରି ଯାଇ ବନେ ରହିଥିଲେ ।
 ତହିଁ ରହି କେଉଁ କଥା କଲେ ଯଦୁନାଥ
 ସେ କଥା ବିସ୍ତାରି ମୋତେ କହ ତପୋବନ୍ଧ ।
 ଅଗସ୍ତି ବୋଇଲେ ରାଜା କର ଶରବଣ
 ବନେ ରହି ପ୍ରଭୁଙ୍କର ମନ ଛନ୍ଦ ଛନ୍ଦ ।
 ବିଚାରନ୍ତି ବାହୁଡ଼ି ମୁଁ ଦ୍ଵାରକାକୁ ଯିବି
 ବଂଶ ନାଶହେବା କଥା ତାହାଙ୍କୁ କହିବି ।
 ଯଦ୍ୟପି କହିବି ତାଙ୍କୁ ଏ ବିଷୟ ଯାଇ
 କାନ୍ଦିବେ ନାୟିକାମାନେ ହୃଦୟ ଫଟାଇ ।
 ତ୍ରେଲୋକ୍ୟ ମୋହିନୀ ମୋର ଅଚନ୍ତି ବନିତା
 ଏ ଚକ୍ଷୁରେ ଦେଖିବି କି ବିଧବା ଅବସ୍ଥା ।
 ଏହିପରି ଭଲରୂପେ ବିଚାରି ମନରେ
 ଧୀରେ ଧୀରେ ଚାଲିଗଲେ ଗହନ ବନରେ ।

କାଳିନ୍ଦୀ ବନରେ ଥିଲା କାଳିନ୍ଦୀର ଲତା
 ତା ମଧ୍ୟେ ପଶିଲେ ହରି ମନେ କରି ଚିନ୍ତା ।
 କାଳିନ୍ଦୀ ବନେ କାଳିନ୍ଦୀ ପର୍ବତେ ଅଛଇ
 କାଳବର ଲତା ତହିଁ ଗହନ ଦିଶଇ ।
 କଳିକାଳ ଆଗମନ ଜାଣି ପାତବାସ
 ତହିଁ ତଳେ ଯାଇ ପ୍ରଭୁ ହୋଇଲେ ପ୍ରବେଶ ।
 ସୁବାସିତ ଲତାରେ ଯେ ପୁଷ୍ପ ବିକାଶଇ
 ରାଜାଙ୍କ ମନ୍ଦିର ପରି ଶୋଭା ପ୍ରକାଶଇ ।
 ସୁବାସ ଘେନି ପବନ ସଧାରେ ବହଇ
 ଶୋଇଲେ ଶ୍ରୀକୃଷ୍ଣ ନିରାଲୟେ ତହିଁ ଯାଇ ।
 ଅଚେତନେ ଶୋଇଲେ ଉଦାନଶାୟୀ ହୋଇ
 ଶ୍ରୀବତ୍ସର ଧାରା ପ୍ରାୟ ଲୋତକ ବହଇ ।
 ଭାବନ୍ତି ମୁଁ ଯେତେବେଳେ ମୀନରୂପ ହେଲି
 ଏକା ବିହରିଣ ଶଙ୍ଖାସୁରକୁ ମାଇଲି ।
 କଛପ ରୂପରେ ମୁଁହିଁ ଧଇଲି ମନ୍ଦର
 ଏକା ବିହରିଲି କେହି ନ ଥିଲେ ସଙ୍ଗର ।
 ବରାହ ରୂପରେ ମୁଁ ଯେ ଧଇଲି ମେଦିନୀ
 କେ ଅବା ସପକ୍ଷ ଥିଲା ସେହିକାଳେ ପୁଣି ।
 ବଡ଼ ଦୁଷ୍ଟ ହୋଇଲା ସେ ହିରଣ୍ୟକଶିପୁ
 କେଶରୀ ରୂପ ଧରିଣ ବିଦାରିଲି ବୁକୁ ।
 ବାମନ ରୂପ ଯେ ମୁଁହିଁ ପୂର୍ବେ ଧରିଥିଲି
 ବଳିକି ଦାନ ମାଗିଣ ପାତାଳେ ଚାପିଲି ।
 ମାଳତୀ ରୂପ ମୁଁ ଧରିଥିଲି ପ୍ରିୟାଲିଙ୍ଗେ
 ବୈଲୋଚନ ଅସୁରକୁ ମାଇଲି ସୁରଙ୍ଗେ ।
 ଗରୁଡ଼ ବିଷ୍ଣୁଙ୍କ ରୂପେ ରକ୍ଷତ୍ସ ମାରି
 ଶ୍ରୀକୃଷ୍ଣାବତାରେ କଂସାସୁରକୁ ସଂହାରି ।
 ପୁଣି ମୁଁହିଁ ଜନାର୍ଦ୍ଦନ ରୂପକୁ ବିକାଶି
 ମାଲି ସୁମାଲିକି ମୁଁହିଁ ଥିଲି ଯେ ବିନାଶି ।
 ପର୍ଶୁରାମ ଅବତାରେ ଯମଦଗ୍ଧି ଘରେ
 ମନୁଷ୍ୟ ରୂପକୁ ଧଇଲି ଯେତେବେଳେ ।
 ଏକୋଇଶ ବାର ନିକ୍ଷତ୍ରିୟ କରି ମହୀ
 ଏହିପରି ଅବସ୍ଥା ମୁଁ ନ ପାରଇ ସହି ।
 ରାମ ଅବତାରେ ଜାତ ହେଲି ସୂର୍ଯ୍ୟବଂଶେ
 ରାବଣାଦିଙ୍କୁ ମାଇଲି ଜାନକୀର ରୋଷେ ।
 ସେ ମାଧବୀ ଜନକର ଅଟଇ ଦୁହିତା
 ଆଗହୁଁ ବୈକୁଣ୍ଠଗାମୀ ହୋଇଥିଲା ସୀତା ।
 ଦେହ ଘେନି ମୁଁହିଁ ସ୍ୱର୍ଗପୁରକୁ ଯେ ଗଲି
 ଯେତେବେଳେ ଏ ଅବସ୍ଥା ମୁଁହିଁ ନ ପାଇଲି ।
 କହ୍ନା ଅବତାରେ ମୁଁହିଁ ହେଲି କୃତୁହଳେ
 କ୍ଷୀରପାନେ ବଢ଼ିଲି ମୁଁ ଗୋପାଳଙ୍କ ମେଳେ ।

ଦାରାରେ ମୁଁହିଁ ପ୍ରବୃତ୍ତ ହେଲି ବାଳକାଳେ
 ପରଦାରେ ରସ ଆଦି ଗୋପ ଙ୍ଗ ମେଳେ ।
 ଅନୁକ୍ଷଣେ ବଢ଼ିଲା ଯେ ଶୃଙ୍ଗାର ପ୍ରକୃତି
 ବଢ଼ିଣ ସହସ୍ର କନ୍ୟା ଅଷ୍ଟ ଯେ ଯୁବତୀ ।
 ଏମାନଙ୍କ ସଙ୍ଗେ ସଦା କରେ ମୁଁ ବିହାର
 ଏ ବିଧି ବଢ଼ିଣସହସ୍ର ଅଷ୍ଟରାଣୀ ମୋର ।
 ଲକ୍ଷେ ଷାଠିଏ ସହସ୍ର ଅଶୀ ଯେ ନନ୍ଦନ
 ଦୁହିତାମାଳେ ଅସଂଖ୍ୟ ହେଲେ ବିଦ୍ୟମାନ ।
 ଏହାଙ୍କର ପୁତ୍ରପୌତ୍ରୀ କେନ୍ଦୁ ପାରେ କଳି
 ଚୌବିଂଶଯୁଗ ଦ୍ୱାରକା ନ ପାରେ ସମ୍ଭାଳି ।
 ଏମାନଙ୍କ ମମତାରେ ହେବାରୁ ମୁଁ ବଶ
 ମାୟାମୋହେ ପଡ଼ି ଲଭିଲି ଏତେ କ୍ଳେଶ ।
 ହେ ପଣ୍ଡିତଜନେ ଦେଖ ବହୁତ କୁଟୁମ୍ବ
 ବହୁତର ଶୋକୀ ହୋଇଲେ ସେ ବାସୁଦେବ ।
 ପୁଣି ନିଜ ମନେ ମନେ ଭାଳନ୍ତି ମାଧୋଇ
 ଅନ୍ୟେ ଅନ୍ୟେ କୁଟୁମ୍ବ ଯେ ମରାଇଲି ମୁଁହିଁ ।
 ସବୁ ହିଁ ମରାଇ ମୁଁହିଁ ହୋଇଲି ଯେ ଏକା
 ଦଶଦିଗ ଅନ୍ଧାର ଯେ ହେଲି ମୁଁ ତଟକା ।
 ବନେ କାର୍ଯ୍ୟ ନାହିଁ ମୋର ମରଣ ଇଚ୍ଛଇ
 ଏକଥା ସୁମରନ୍ତେ ମୋ ଶରୀର କମ୍ପଇ ।
 ଏହିମତେ ବିକଳରେ ଭାଳନ୍ତି ଶ୍ରୀପତି
 ଅରୁଣ ପ୍ରକାଶ ହୋଇ ଶେଷ ହେଲା ରାତି ।
 ଶୁଣ ବୈବସ୍ୱତ ମନୁ କହେ ବ୍ରହ୍ମବେତ୍ତା
 କାଳନିଦ୍ରା ଘୋଟି କୃଷ୍ଣେ ହେଲା ବହୁ ଚିନ୍ତା ।
 କାଳିନ୍ଦୀ କୂଳରେ କାଳେ କର ଯେ ପର୍ବତ
 କଳିକାଳ ହେତୁ କୃଷ୍ଣ ନିଦ୍ରା ଉପଗତ ।
 ଶରୀର ଆଳସ୍ୟ ହୋଇ ନନ୍ଦନରେ ଘୁମ
 ପାଦର ଉପରେ ପାଦ ଦେଇ ମହାଶ୍ରମ ।
 ହେ ପୁଣି ଭବିଷ୍ୟ ଅଛି ମୁନିଙ୍କର ଶାପ
 ଶ୍ରୀକୃଷ୍ଣ ଜାଣନ୍ତି ତାହା ନ ହୋଇବ ଲୋପ ।
 ମୂଷଳ ଶେଷ ଯା ତୀର ଗଡ଼ା ହୋଇଥିଲା
 ତା ଘେନି ବ୍ୟାଧି ପାରିଧି ଉଦ୍ଦେଶ୍ୟ ଗମିଲା ।
 ହେ ରାଜା ଦେଖ ଦଇବ କୃତ୍ୟ କି ପ୍ରକାର
 ବନେ ବୁଲି ବୁଲି ଆସେ ସେ ଜାରାଶବର ।
 ଅଜ ନାମରେ ଗୋଟିଏ ଥିଲା ଯେ ଶବର
 ଅଜପତି ନାମେ ପୁତ୍ର ହୋଇଲା ତାହାର ।
 ଅଜପତିର ନନ୍ଦନ ହେଲା ଗଜରାଜ
 ଏହାର କୁମାର ନାମ ଅଟଇ ବିରାଜ ।
 ବିରାଜ ନନ୍ଦନ ନାମ ହେଲା କାଳକୁନ୍ତ
 କାଳକୁନ୍ତର ହୋଇଲା ଜାରା ନାମେ ସୁତ ।

ମନୋହର ବନ ମଧ୍ୟେ ଅଟେ ତାର ପଲ୍ଲୀ
 ସେ ଜାରା ଆସେ କାଳିନ୍ଦୀ ନଦୀତୀରେ ବୁଲି ।
 ଶବର ହାତେ ଭାମଣା କାଠ ଧନୁ ଅଛି
 କାଳିନ୍ଦୀ ବନକୁ ଜୀବ ଖୋଜି ସେ ଆସୁଛି ।
 ଧରିଅଛି ନଳକାଠ ବାଗୁରାରେ ବାନ୍ଧି
 ନିରୀକ୍ଷି ଖୋଜଇ ଲତା ବୃକ୍ଷ ବୃକ୍ଷସନ୍ଧି ।
 ତହିଁ ଯାଇ ଲୁଚିବସେ ଏକାନ୍ତ ସ୍ଥାନରେ
 ପୁନର୍ଯ୍ୟ ଉଠଇ ଯାଇ ପ୍ରସ୍ତର ଉପରେ ।
 ଏପରି ଅନେକ ଖୋଜି ଖୋଜି ସେ ଶବର
 ନ ପାଇଲା କାହିଁ ଜୀବଜନ୍ତୁଙ୍କ ଶବର ।
 ଯେଉଁ ଦିନ ଆସେ ଜୀବ ଅବଶ୍ୟ ଭେଟଇ
 ସେଦିନ ସେ ବନେ ଜୀବ ନ ପାଇଲା କାହିଁ ।
 ବେଳ ଉଛୁର ହେଲାଣି ନ ପାଇଲା ଜୀବ
 ଶ୍ରମେଣ ଖୋଜି ବୁଲଇ ଜୀବ ଠାବ ଠାବ ।
 ନ ପାଇ ତୃଷ୍ଣାରେ ଜାରା ମହାଶ୍ରମ ପାଇ
 ଆସୁ ଆସୁ ପ୍ରବେଶିଲା କୃଷ୍ଣ ଥିଲେ ଯହିଁ ।
 ଶ୍ରୀକୃଷ୍ଣ ଶୋଇଅଛନ୍ତି ଉତ୍ତାନଶାୟୀରେ
 ଏକ ପାଦ ରଖିଛନ୍ତି ଆରପାଦ ପରେ ।
 ପାଦପଦ୍ମ ଲାଲ ଦିଶେ ତଳିପା ତଳର
 ବୃକ୍ଷ ଉହାଡ଼େ ଆଇଣ ଦେଖିଲା ଶବର ।
 ବୃକ୍ଷ ଉହାଡ଼ରେ ଥାଇ ନିରୋପିଣ ଚାହିଁ
 ମୃଗକର୍ଣ୍ଣ ପ୍ରାୟ ତାହା ବିଚାରିଲା ସେହି ।
 ଲୁଚି ଭାମଣା ଧନୁରେ ନାରାଚ ଯୋଖିଲା
 କର୍ଣ୍ଣଯାଏ ଗୁଣ ଚାଣି ଶୀଘ୍ର ଛାଡ଼ିଦେଲା ।
 ସେ ଶରକୁ ତିଆରିଣ ଛାଡ଼ିଦେଲା ବେଗେ
 ଯେଣେ ସେ ବିପତ୍ତି ଅଛି ଦଇବର ଯୋଗେ ।
 ସେ ଶର ଛାଡ଼ିଦିଅନ୍ତେ ଚଳିଗଲା ହାଦେ
 ପଡ଼ିଲା ଯାଇକରି ସେ ବାସୁଦେବ ପାଦେ ।
 ବାମ ପାଦରେ ପଡ଼ିଣ ମୁନ ଗଳିଗଲା
 କୃଷ୍ଣଙ୍କର କାଳନିଦ୍ରା ସେକ୍ଷଣି ଭାଙ୍ଗିଲା ।
 ଉଠି ଦେଖିଲେ ପାଦରୁ ରକ୍ତ ବହିଯାଏ
 ଭାବିଲେ ଏ କଷ୍ଟ ମୋତେ ଦେଲା ଆଜ କିଏ ।
 ଏକାଳେ ଧନୁକୁ ଧରି ସେହି ବେଶ୍‌କାର
 ଫାରସା ଉଠାଇ ମିଳେ ଶ୍ରୀକୃଷ୍ଣ ଛାମୁର ।
 ଦେଖିଲା ସାକ୍ଷାତେ ପ୍ରଭୁ ଶଙ୍ଖ ଚକ୍ରପାଣି
 ଚିହ୍ନି ତକ୍ଷଣେ କିରାତ ଲୋଟିଲା ଧରଣୀ ।
 ଉଠି କରଯୋଡ଼ି ବୋଲେ ସ୍ବାମୀ କିଲି ଦ୍ରୋହ
 ତୋହର କୋପକୁ ସ୍ବାମୀ ମୁହିଁ କାଟ ପ୍ରାୟ ।
 ସ୍ବାମୀ ହାନଜାତି ମୁହିଁ ଜାତିରେ ଶବର
 ବ୍ରହ୍ମା ରୁଦ୍ର ଜପୁଛନ୍ତି ନାମକୁ ତୋହର ।

ସେବା ଭକତି ମୁଁ ଛାର ନ ପାରିଲି କରି
 ନାରାଚଘାତ କରିଲି ଶ୍ରୀପଦେ ତୋହରି ।
 ମୁହିଁ ମୃତ୍ୟୁ ନୁହେଁ କେବେ ଭବିଷ୍ୟତ ଜ୍ଞାତା
 ତୁମ୍ଭେ କିମ୍ପା ନ ଜାଣିଲ ଶରାଘାତ କଥା ।
 ହେ ପ୍ରଭୁ ଦେଖାଅ ପାଦ ନାରାଚ କାଢ଼ିବି
 ଜାଣେ ଔଷଧ ଏକ୍ଷଣି ଭଲ କରିଦେବି ।
 ଶ୍ରୀକୃଷ୍ଣ ବୋଇଲେ ଯେବେ କାଢ଼ିବୁ ତୁ ଶର
 ଏହିକ୍ଷଣି ଜାଣ ନାଶ ହୋଇବ ମୋହର ।
 କାନ୍ଦଇ ଶବର ତହିଁ ଅତି ଶୋକଭରେ
 ନମସ୍କାର କରେ ପୁଣି ଶ୍ରୀକୃଷ୍ଣ ପୟରେ ।
 ଶୋକେ ବୋଲେ ଦେବ ତବ ପାଦ ପଦ୍ମତଳେ
 ଶିର ଲଗାଇ ଲୋଚନ୍ତି ସବୁ ଦିଗପାଳେ ।
 ଲୁଚିଲା ସେ ପଦ୍ମପାଦେ ମେରୁ ପରବତ
 ସେ ପାଦପଦ୍ମର ଧୂଳି ପଡ଼ୁ ମୋର ମାଥ ।
 ସ୍ବାମୀ ତବ ପାଦରୁ ହେ ବହଇ ଶୋଣିତ
 ମୋହର ମସ୍ତକେ ପଡ଼ୁ ତହିଁର ଦୁଷ୍ମତ ।
 ସର୍ବ ଦେବଙ୍କ ଲଲାଟ ଅଟ ବନମାଳୀ
 ଚନ୍ଦ୍ର ପ୍ରାୟ ମୁଖ ଗୋଟି ହୋଇଗଲା କାଳି ।
 ଉରେ କର ତାଡ଼ି ବୋଲେ ଆତ୍ମା ମୋର ପୋଡ଼ୁ
 ରେ ନିଲ୍ଲଜ ପ୍ରାଣ ମୋର କିମ୍ପାଇ ନ ଛାଡ଼ୁ ।
 ଶ୍ରୀକୃଷ୍ଣ ବୋଇଲେ ଏବେ ଶୁଣରେ ଶବର
 ମୁଖେ ସିଞ୍ଚ ଶୀଘ୍ର ଆଣି ଯମୁନାର ନୀର ।
 ସଲାଳ ଆଣି ଶବର ଧାତିକାରେ ସିଞ୍ଚୁ
 ମୟୂରପୁଛ ଆଲଟ କରେ ଧରି ବିଞ୍ଚୁ ।
 ଜଳ ପଡ଼ିବାରୁ ଦେବ ହୋଇଲେ ସାଷ୍ଟାଙ୍ଗ
 ଶବରକୁ ପ୍ରତିବାକ୍ୟ ଦେଲେ ଭଗବାନ ।
 ଏ ଶରଗୋଟି ଶବର ପାଇଲୁ ତୁ କାହିଁ
 ଅସୁରେ ଗନ୍ଧର୍ବ ଶରେ ମୋର ମୃତ୍ୟୁ ନାହିଁ ।
 ଶୁଣି ଶବର ବୋଇଲା ଯୋଡ଼ି ବେନି କର
 ଶୁଣ ସିଦ୍ଧାନ୍ତ ସ୍ବରୂପ ତ୍ରେଲୋକ୍ୟ ଈଶ୍ବର ।
 ମୋହର ମିତ୍ରେକ ଦେବ କଇବର୍ତ୍ତ ଥିଲା
 ସେ ଗୋଟିଏ ମାନ ଧରି ମୋତେ ଦେଇଥିଲା ।
 ସେ ମାନଗୋଟି କାଟନ୍ତେ ମୋହର ଘରଣୀ
 ତା ଗର୍ଭୁ ଏ ଲୁହା ପାଇ ଦେଲା ମୋତେ ଆଣି ।
 ତାକୁ ଶର ଗଢ଼ାଇଲି କମାର ଶାଳରେ
 କେଉଁଦିନ ଏହି ଶର କାହାକୁ ନ ମାରେ ।
 ଭୋ ଦେବ ଜୀବେ ନ ଦେଖି ଆଜି ଶ୍ରମ ପାଇ
 ବିକ୍ଷିଳି ମୃଗ ଯେ ରୂପେ ନ ଯାଏ ପଳାଇ ।
 ଏହା ବିଚାରିଣ ପ୍ରଭୁ ଏହି ତୀକ୍ଷ୍ଣ ଶର
 ଚିକ୍ଷିଥିଲେ ମୃଗ ନିଶ୍ଚୟ କରନ୍ତି ସଂହାର ।

ତୁମ୍ଭରେ ଦ୍ରୋହ ଅଜିଲି ହେ ମଧୁସୂଦନ
ଧୂଳି ଧୂଳି ମୋର ବୁଦ୍ଧି ଧୂଳି ମୋ ଜୀବନ ।
ବୋଲନ୍ତି ଶବର ବାଣୀ ଶୁଣି ଚକ୍ରପାଣି
ସେ ଲୁହାର କଥା ତେବେ ଆମ୍ଭେ ଅଛୁ ଜାଣି ।
ଅଷ୍ଟବକ୍ର ମୁନିଙ୍କର ଶାପ ଭୋଗ କଲୁ
ତାଙ୍କ ଶାପ ଯୋଗୁ ତୁହି ଏ ଶର ବିକ୍ଷିଳୁ ।
ହେ କିରାତ ଏବେ ତୁହି କଥାଏ କରିବୁ
ମୋର ବୋଲେ ଇନ୍ଦ୍ରପ୍ରସନ୍ନ ଯାଏ ତୁହି ଯିବୁ ।
ଯୁଧିଷ୍ଠିରଙ୍କ ଅନୁଜ ଅଟେ ଭୀମସେନ
ତାଙ୍କର ଅନୁଜ ସେହୁ ଅଟେ ଅର୍ଜୁନ ।
ଏ ମୋହର ଅବସ୍ଥାକୁ ପାଶ୍ଚାତେ ନ କହ
ଏକା ଅର୍ଜୁନକୁ ଆଣ ତୁହି ବେଗେ ଯାଅ ।
ଦ୍ଵାରକାର ପଥ ଦେଇ ଆଣିବୁ ପାର୍ଥକୁ
ଏପରି ତିଆରି କୃଷ୍ଣ ପେଷିଲେ ବ୍ୟାଧକୁ ।
କିରାତ ରମଣୀ ତାଙ୍କ ସଙ୍ଗେ ସଙ୍ଗେ ଥିଲା
କୃଷ୍ଣଙ୍କ ପାଶେ ଥିବାରୁ ତାହାକୁ ବୋଇଲା ।
ବ୍ରଣସ୍ଥାନେ ମାଛି ବସି କାଳେ ପଡ଼େ କୃମି
ନିକଟରେ ବିଞ୍ଚୁଥାଅ କଲେ ପତ୍ର ଘେନି ।
ଧନୁଶର ଦେଇ ପୁଣି ବୋଲଇ ଭାରତୀ
ବାଘ ଭାଲୁ ନ ଆସିବେ ଆଉ ତୋର କଟି ।
ହେ ବିଶ୍ଵଚନ୍ଦ୍ରନ ହରି ବିପଦ ନାଶନ
ତୁମ୍ଭଙ୍କୁ ବିପତ୍ତି ଦେବାପାଇଁ କେ ଭାଜନ ।
ମହୀ ତେଜି ଯିବ ବୋଲି ନାନା ମାୟା କର
ତୁମ୍ଭର ମାୟା ଯେ ପ୍ରଭୁ ଦେବେ ଅଗୋଚର ।
ମନୁଷ୍ୟ ଜାଣିବ ତାର କି ସାଧ୍ୟ ଅଟଇ
ଯାହା ଆପଣ କର ତା ସୁନ୍ଦର ଦିଶଇ ।
ବାରମ୍ବାର ଏ ପୃଥ୍ଵୀରେ ଅବତାର ହୁଅ
ଭବେ ଅପୂର୍ବ ଚରିତଟିଏ ରଖିଯାଅ ।
ଭକ୍ତଜନମାନେ ସେହୁ ଚରିତ ପଢ଼ନ୍ତି
ଆପଣଙ୍କ ପ୍ରେମେ ମଜ୍ଜି ମୁକତି ଲଭନ୍ତି ।
ସେ ପାଦରେ ଦିବାନିଶି ରହୁ ମୋ ମାନସ
ଏହା ପ୍ରାର୍ଥନା କରଇ ଶ୍ରୀ ଶୀରଳା ଦାସ ।

—○—

ଜାରାଶବର ଇନ୍ଦ୍ରପ୍ରସ୍ଥେ ପାର୍ଥଙ୍କୁ ଶ୍ରୀକୃଷ୍ଣଙ୍କରସମ୍ବାଦ ଦେବା ଓ ପାର୍ଥଙ୍କୁ ସଙ୍ଗରେ ଆଣିବା

ପୁନରପି ପଚାରିଲେ ମନୁ ନରନାଥ
ଇନ୍ଦ୍ରପ୍ରସ୍ଥେ ଯାଇ ଜାରା କଲା କେଉଁ କୃତ୍ୟ ।
କୃଷ୍ଣଙ୍କ ଅବସ୍ଥା ଶୁଣି ପାଶ୍ଚାତେ କି ହେଲେ
ସେସବୁ କଥା ବୁଝାଇ କହ ମୋତେ ଭଲେ ।

ଅଗସ୍ତି ବୋଇଲେ ରାଜା ଶୁଣ ଦେଇ ଚିତ୍ତ
ଭୀର୍ଯ୍ୟାକୁ ଜଗାଇ ଜାରା ଚଳିଲା ତୁରିତ ।
ଇନ୍ଦ୍ରପ୍ରସ୍ଥେ ଅର୍ଜୁନକୁ ଏକାନ୍ତେ କହଇ
କାଳିନ୍ଦୀ କୂଳର ଯାଏ ଆସନ୍ତୁ ଗୋସାଇଁ ।
କୃଷ୍ଣ ବିଜେ କରିଛନ୍ତି ଶିଆଳୀ ଲତାଏ
ବୋଇଲେ ଏକ୍ଷଣି ଘେନିଆସ ଧନଞ୍ଜୟେ ।
ଏ ଉତ୍ସବକାଳେ ପାର୍ଥ ବହନ ଆସିବ
ନ ଆସିଲେ ଆଉ କେବେ ଦେଖି ନ ପାରିବ ।
ଯା ଶୁଣି ପାର୍ଥ ଜାରାକୁ ସଙ୍ଗତରେ ଘେନି
ଯୁଧିଷ୍ଠିରଙ୍କ ଚରଣେ ସଦୃଶ ପ୍ରଣାମି ।
ବୋଇଲେ ଶ୍ରୀକୃଷ୍ଣ ବିଜେ କାଳିନ୍ଦୀର ବନେ
ଶବର ହାତେ ଡକାଇଛନ୍ତି ଯିବି ତେଣେ ।
ବଡ଼ ତରତରେ ମୋତେ କହେ ଏ କିରାତ
ଯିବି କି ନ ଯିବି ଶୀଘ୍ର ଆଜ୍ଞା ଦିଅ ଭ୍ରାତ ।
ପାର୍ଥ ମୁଣ୍ଡୁ ଏହା ଶୁଣି ଧର୍ମଙ୍କ ନନ୍ଦନ
ସହଦେବଙ୍କୁ ପୁଛନ୍ତି କହ କି କାରଣ ।
ସହଦେବ ବୋଲେ ଦେବ ଏ ଯେ ବେତ୍ତକାର
ମନୋହର ବନ ମଧ୍ୟେ ଅଟେ ଏହା ଘର ।
କାଳିନ୍ଦୀ ବନକୁ ଏହୁ ଶିକାରକୁ ଗଲା
ବୁଲି ବୁଲି ସେହି ବନେ ମୃଗ ଖୋଜୁଥିଲା ।
ଗତ ରାତିରେ କୋକୁଆ ଭୟେ ଯଦୁବୀରେ
କାନ୍ଦନ୍ତୁ ପାନେ ମଉହୋଇ ସେ ରାତ୍ରିରେ ।
ଉଚ୍ଚବାତ ହୋଇ ସର୍ବେ ପିଟାପିଟି ହେଲେ
ସନ୍ତରାବଣରେ ମରି ସମସ୍ତେ ପଡ଼ିଲେ ।
ବଳରାମ ଦେହ ତେଜି ବୈକୁଣ୍ଠେ ଗଲେଣି
ସବୁଙ୍କ ବିନାଶ ଦେଖି ଦେବ ଚକ୍ରପାଣି ।
କାଳିନ୍ଦୀ ବନକୁ ଆସି ଶିଆଳୀ ଲତାରେ
ଶୋଇଥିଲେ ପଥରଲା ଶ୍ରମରେ ସେଠାରେ ।
ଏ ଶବର ସେହିଠାରେ ହୋଇଲା ପ୍ରବେଶ
କୃଷ୍ଣ ଶୋଇଥିବାର ଏ ନ ଜାଣେ ଅବଶ୍ୟ ।
ଜୀବ ମାରିବାକୁ ଏହି ବୁଲେ ଧନୁ ଧରି
ଶିଆଳୀ ଲତାରେ ଯହିଁ ଶୋଇଛନ୍ତି ହରି ।
ସେଠାରେ ମିଳି ଚାହାନ୍ତେ ଲତା ଅଭ୍ୟନ୍ତରେ
ପ୍ରଭୁ ପାଦପଦ୍ମ ଯାକୁ ଦିଶିଲା ନେତ୍ରରେ ।
ମୃଗେକ ଶୋଇଛି ବୋଲି ବିକ୍ଷିଳା ଏ ବାଣ
ଯେ ଶରେ ବ୍ୟଥା ପାଆନ୍ତି ଦେବ ନାରାୟଣ ।
ତେଣୁ ଏଥକୁ ବ୍ୟାଧ ପେଷିଲେ ଗୋସାଇଁ
ଆଜ୍ଞା ଦେଇ ଶୀଘ୍ର ପାର୍ଥେ ଦିଅନ୍ତୁ ପଠାଇ ।
ଯାଙ୍କ ଯିବାଯାଏ ତାଙ୍କ ଦେହେ ଥିବ ପ୍ରାଣ
ଦେଖିଲା ମାତ୍ରକେ ଯାଙ୍କୁ ତେଜିବେ ପରାଣ ।

ଏହା ଶୁଣି ମୁହଁଗତ ହୋଇଲେ ଯୁଧିଷ୍ଠି
 ଚାଲି ଦେଖିବା ପ୍ରଭୁଙ୍କ ପାଦେ ପଦ୍ମଗୋଟି ।
 ସହଦେବ ବୋଲେ ଯିବାପାଇଁ ଭାବ ନାହିଁ
 ତାହାଙ୍କ ବିକଳ ଆସେ ନ ପାରିବା ସହି ।
 ଅର୍ଜୁନକୁ ବେଗେ ପେଷି ଯାନ୍ତୁ ଏ ତୁରିତ
 ଫେରି ଆସିଲେ ଯାଙ୍କଠୁ ବୁଝିବ ତଦନ୍ତ ।
 ଅର୍ଜୁନକୁ କହେ ମନ୍ତ୍ରୀ ତୁମ୍ଭେ ଘର ଯିବ
 କେତେବେଳେ ପ୍ରଭୁଙ୍କର ଦେହ ନ ଛୁଇଁବ ।
 ସହଦେବ ତିଆରିଣ କହନ୍ତେ ଏ ବାଣୀ
 ଅର୍ଜୁନ ଚଳିଲେ ସଙ୍ଗେ କିରାତକୁ ଘେନି ।
 ରାଜମାର୍ଗକୁ ଲଘିଣ ଚଳିଲେ ତୁରିତ
 ପ୍ରବେଶ ହୋଇଲେ ଯାଇ ଗହନ ବନସ୍ତ ।
 ଅର୍ଜୁନ ପୁଛନ୍ତି ତୁହି ଶୁଣ ହେ କିରାତ
 ଏ ବନମଧ୍ୟେ କହାଇ ନିଅ ବେଗେ ପଥ ।
 ଏ ବଡ଼ ଗହନ ବନ ଲତା ଆବୃତରେ
 ଏହା କହି ଧନଞ୍ଜୟ ତରଳି ମନରେ ।
 କ୍ଷଣେ କ୍ଷଣେ ଆମଞ୍ଚଣ ଗାଣିବ ଧନୁକୁ
 ପୁଣି ଅର୍ଜୁନ ବୋଇଲେ ସେହି ଶବରକୁ ।
 ତୋହର କଥାକୁ ଦେଖି ଆଶ୍ଚର୍ଯ୍ୟ ମଣଇ
 ରାଜପଥ ଛାଡ଼ି ଛାମୁ ଏ ବନେ କିମ୍ପାଇଁ ।
 ଶୁଣି ଶବର ପାର୍ଥକୁ ଏମନ୍ତ କହଇ
 ଦ୍ଵାରକାକୁ ଯାଆନ୍ତି କି ରାଜପଥ ଦେଇ ।
 ଶ୍ରୀକୃଷ୍ଣ ତ ଦ୍ଵାରକାରେ ନାହାନ୍ତି ହେ ପାର୍ଥ
 କାଳିନ୍ଦୀ ବନରେ ଛନ୍ତି ପ୍ରଭୁ ଯଦୁନାଥ ।
 ଯେଉଁଠି ନାରାୟଣ କହିଥିଲେ ମୋତେ
 ସେହିଠି କହିଲି ମୁଁ ତୁମ୍ଭର ଅଗ୍ରତେ ।
 ଏହା ଶୁଣି ମନେ ମନେ ଭାଲେ ବୀର ପାର୍ଥ
 ଭଲ ସହଦେବ ଭାଳି କହିଲା ସମସ୍ତ ।
 ଯେଉଁ ଯେଉଁ କଥା କହିଥିଲେ ଦଇତ୍ୟାରି
 ବ୍ୟାଧକୁ ପୁଛିଲେ କହିବାକୁ ଧନୁର୍ଦ୍ଧାରୀ ।
 ମୋଠାରେ ଶବର କିଛି ଗୁପ୍ତ ନ କର
 କେବଣ ଚରିତ କହିଛନ୍ତି ଚକ୍ରଧର ।
 ଶବର ବୋଲେ ନ ଜାଣେ ମୁହିଁ ତଥ୍ୟବାଣୀ
 ଶ୍ରୀମୁଖରେ ଆଜ୍ଞା ମୋତେ ଦେଲେ ଚକ୍ରପାଣି ।
 ପାର୍ଥକୁ ମୋଠାକୁ ତୁହି ବେଗେ ଆଣ ଯାଇ
 ତାଙ୍କ ଆଜ୍ଞାରେ ତୁମ୍ଭଙ୍କୁ ଯାଉଅଛି ନେଇ ।
 ଏହା କହିଣ ଶବର ହେଲା ନିରୁତ୍ତର
 ସେ ବନ ମଧ୍ୟେ ଚାଲନ୍ତି ହୋଇ ତତପର ।
 ହେ ରାଜା ବିଞ୍ଚଣା ଘେନି ବିଞ୍ଚେ ଶବରୁଣା
 ତାହାକୁ ଚାହିଁ ଶ୍ରୀକୃଷ୍ଣ ବୋଲନ୍ତି ଏ ବାଣୀ ।

ତୋହର ପତିକି ଶୀଘ୍ର ପେଷିଲି ସେ ଗଲା
 ଏତେବେଳିଆ ଏ ସେହି କିମ୍ପାଇ ନଇଲା ।
 ପ୍ରଭୁଙ୍କ କରୁଣ ବାକ୍ୟେ ପର୍ବତେ କିରାତୀ
 ଉଠିଣ ନିରୀକ୍ଷଣ ସେ ଚାହେଁ ଚଉକତି ।
 ଦେଖି ପର୍ବତରୁ ଓହ୍ଲାଇ କହେ ଅଇଲେଣି
 ଏକାଳେ କିରାତ ମିଳେ ଅର୍ଜୁନଙ୍କୁ ଘେନି ।
 ଶିଆଳୀ ଦୋଳିରେ ଶୋଇଛନ୍ତି ବନମାଳୀ
 ପ୍ରସନ୍ନ ଚନ୍ଦ୍ରମା ମୁଖେ ପଡ଼ିଅଛି କାଳି ।
 ନିରୋପିଣ ପ୍ରଭୁମୁଖ ଚାହାଡ଼ି ଅର୍ଜୁନ
 ପାର୍ଥକୁ ଦେଖିଣ ପ୍ରଭୁ କରନ୍ତି କ୍ରନ୍ଦନ ।
 ଅରୁଣନୟନୁ ଲୁହ ଯାଉଅଛି ବହି
 ଉଠି ନ ପାରନ୍ତି ପ୍ରଭୁ ବ୍ୟସ୍ତେ ଛନ୍ତି ଶୋଇ ।
 ଶୋକେ ଅସମ୍ଭାଳ ପ୍ରଭୁ ପାର୍ଥ ମୁଖ ଦେଖି
 ମୁଖକୁ ଦେଖି ପିଛାଡ଼ି ନ ପାରନ୍ତି ଆଖି ।
 ସନ୍ଧିଧୁକୁ ଯାଇ ପୁଛା କଲେ ଧନଞ୍ଜୟ
 ସର୍ବତେଜ୍ୟା କରିଲ କି ପ୍ରଭୁ ଦୟାମୟ ।
 ଶ୍ରୀକୃଷ୍ଣ ବୋଲନ୍ତି ଶୋକେ ଶୁଣ ସବ୍ୟସାଚୀ
 ଦଇବର ଘଟସ୍ଫୁଟ ଏସନ ଯେ ଅଛି ।
 ଅଷ୍ଟବକ୍ର ରକ୍ଷି ମୋହଠାରେ କୋପ କରି
 ଶାପ ଦେଇଥିବାରୁ ମୁଁ ହେଲି ଏତେ ସରି ।
 ପାର୍ଥ ବୋଲେ ତୁମ୍ଭେ ପ୍ରଭୁ ଭବିଷ୍ୟତଜ୍ଞାତା
 ତୁମ୍ଭଙ୍କୁ କେ ଅଛି ଶାପ ପୃଥ୍ଵୀରେ ଦିଅନ୍ତା ।
 କଳିର ଆଗମ ଜାଣି ତୁମ୍ଭେ ଭାବଗ୍ରାହୀ
 ବିଚାରିଅଛ ମନରେ ଛାଡ଼ିଯିବ ମହୀ ।
 ମୁଁ ତୁମ୍ଭ ସଙ୍ଗରେ ଥାଇ ସବୁ ଅଛି ଜାଣି
 ଭୁଲାଇ ଭଣ୍ଡୁଛ କିମ୍ପା ମୋତେ ଚକ୍ରପାଣି ।
 ଶ୍ରୀକୃଷ୍ଣ ବୋଇଲେ ଯାହା ହେବାର ତ ହେଲା
 ବିଧାତା ଲିଖନ କେତେ ଅନ୍ୟଥା ନୋହିଲା ।
 ଯାହାହେଉ ଆରେ ପାର୍ଥ ମୋ ମୃତ୍ୟୁବାରତା
 ଦ୍ଵାରକାରେ କହିଯିବୁ ଯା ମନେ ରଖିଥା ।
 ମୋହର ସ୍ତ୍ରୀମାନଙ୍କୁ ବାଲୁଙ୍କା ନଦୀକୁ
 ପାରିକରି ସେହିଠାରେ ରଖିବୁ ତାହାଙ୍କୁ ।
 ଆରେ ପାର୍ଥ ବ୍ୟସ୍ତ କରେ ମୋତେ ଶିରାଘାତ
 ଆସ କୋଳ କର ବାରେ ଧର କିନା ପାର୍ଥ ।
 ଅର୍ଜୁନ ବୋଇଲେ ତାଙ୍କୁ ଶୁଣ ଦେବରାୟେ
 ଶରୀର ଦିଶେ ତୁମ୍ଭର ଅବଶେଷ ପ୍ରାୟେ ।
 ଆବର ଅନାଦି ନାଥ ତୁମ୍ଭେ ନାରାୟଣ
 ମନୁଷ୍ୟ ଦେହେ ଛୁଇଁବ କେହ୍ନେ ତୋ ଚରଣ ।
 ଏ ରୂପେ କହିଲେ ପାର୍ଥ କୃତାଞ୍ଜଳି ହୋଇ
 ଏ ବଚନ ଆଉ ମୋତେ ନ କହ ଗୋସାଇଁ ।

ଶ୍ରୀକୃଷ୍ଣ ବୋଇଲେ ପାର୍ଥ ହେଉଛୁ ନିନ୍ଦାରେ
 ମୁହିଁ ତୋତେ ଅନୁଗ୍ରହ କରେ ସର୍ବଦା ।
 ତୋହଠାରେ ମୋହ ଛନ୍ଦ ନ ଥାଏ ଯେ କିଛି
 ତୁ ତ ଜାଣିଅଛୁ ମୋର କପଟ କି ଅଛି ।
 ଦ୍ଵାରକାରେ ପଶି ଯେବେ ହରିଲୁ ଭଦ୍ରାକୁ
 ତୋହର ପାଇଁ ଛାଡ଼ିଲି ମୁଁ ବଳଦେବଙ୍କୁ ।
 ତୁହି ଅଟୁ ଆରେ ପାର୍ଥ ମୋର ପ୍ରାଣସଖା
 ତୋ ତହିଁ କେ ଆନ ନାହିଁ ତୁ ସହାୟ ଏକା ।
 ଗୋସିଂହ ଦୈତ୍ୟ ସହିତେ ତା ସୈନ୍ୟ ମାଲକୁ
 ଦ୍ଵାରକାପୁରେ ଆବର ଆମ୍ଭଙ୍କୁ ରଖିଲୁ ।
 ପୁଣି ରଖିଲୁ କଦମ୍ବା ରାକ୍ଷସ ବିବାଦେ
 ନିଶ୍ଚିନ୍ତରେ ଥିଲୁ ଆମ୍ଭେ ତୋର ପରସାଦେ ।
 ଅର୍ଜୁନ ବୋଇଲେ ପ୍ରଭୁ ମୋହ ଅଙ୍ଗ ମୋର
 କିପରି ଛୁଇଁବି ମୁହିଁ ତୁମ୍ଭର ଶରୀର ।
 ଅର୍ଜୁନ କଥାରୁ ସବୁ ଜାଣିଲେ କେଶବ
 ନିର୍ଦ୍ଦୋଷିକ୍ଷା ଦେଇଅଛି ଯାକୁ ସହଦେବ ।
 ତେଣୁ କରି ଧନଞ୍ଜୟ ମୋତେ ଛୁଡ଼ି ନାହିଁ
 ଆସ ଆସ ଆରେ ପାର୍ଥ ମୋତେ କର ଦ୍ରାହି ।
 ଶୁଣ ବୁଧଜନେ ଶେଷ ଶ୍ରୀଭାରତ କଥା
 ଶ୍ରୀକୃଷ୍ଣଙ୍କ ଅବସାନ ଲୀଳାର ବାରତା ।
 ଯାହା ପୂର୍ବେ କହିଥିଲେ ଧାର୍ମିକ ଅଗସ୍ତି
 ମୁଁ ତାହା ଭାଷିଲି ମାତ୍ର କରି ଦ୍ଵାରାବୃତ୍ତି ।
 ଏହା ପଢ଼ନ୍ତି ଶୁଣନ୍ତି ଯେହୁ ଏକମନେ
 ଯମଦଣ୍ଡ ନ ଲଭନ୍ତି ପ୍ରାଣ ଅବସାନେ ।
 ବହୁତ ବିନୟେ ପୁଣି କହେ ପାଳଗୁନି
 କିପରି ଛୁଇଁବି ପ୍ରଭୁ ନରଦେହ ଘେନି ।
 ଶ୍ରୀକୃଷ୍ଣ ବୋଇଲେ ପାର୍ଥ ତୁ ମୋ ପଞ୍ଚପ୍ରାଣ
 ଏତେବେଳେ ନ କରିଲୁ ମୋତେ ଉଦ୍ଧାରଣ ।
 ଅର୍ଜୁନ ବୋଇଲେ ତୁମ୍ଭେ ସୃଷ୍ଟିକର୍ତ୍ତା ସ୍ଵୟଂ
 ନରଦେହେ ଛୁଇଁବାକୁ ମୁହିଁ କରେ ଭୟ ।
 ଶ୍ରୀକୃଷ୍ଣ ବୋଇଲେ ମୋତେ ଛାଡ଼ିଲୁ କିରୀଟୀ
 ଏ ଜନମେ ଆଉ ମର୍ତ୍ତ୍ୟେ ନାହିଁ ମୋର ଗୋଷ୍ଠି ।
 ଦୂରେ ଥାଇ ମୋ ଦେହକୁ ବଢ଼ାଇ ତୁ ହସ୍ତ
 ତୋ କର ଲାଗିଲେ ମୋର ଦେହ ହେବ ସୁସ୍ଥ ।
 ପାର୍ଥ ବୋଇଲେ ଭାଇଙ୍କ ଆଜ୍ଞା ମୋତେ ନାହିଁ
 କିପରି ଛୁଇଁବି ଆଜ୍ଞା ଲଙ୍ଘିଣ ଗୋସାଇଁ ।
 କୃଷ୍ଣ ବୋଲନ୍ତି ଯେବେରେ ନ ଛୁଇଁବୁ ତନୁ
 ଦୂରେ ଥାଇଣ ବଢ଼ାଇ ଦିଅ ତୋର ଧନୁ ।
 ଭାଳଇ ଅର୍ଜୁନ ମନେ ପ୍ରଭୁକଥା ଶୁଣି
 ଧନୁରେ ଛୁଇଁଲେ ଦୋଷ ହେବ କିଏ ପୁଣି ।

କି କରିବି ହାୟ ହାୟ ଯେଉଁ ଦୟାମୟ
 ଭାବେ ଜାଣନ୍ତି ପାଣ୍ଡବେ ସର୍ବଦା ସହାୟ ।
 ଯାହାଙ୍କ କୃପାରୁ ଆମ୍ଭେ ତିନିପୁର ଜୟୀ
 ସେ ପ୍ରଭୁ ତାଙ୍କନ୍ତି ବ୍ୟସ୍ତେ କି ବିନୟୀ ହୋଇ ।
 ଯା ଭାବି ପ୍ରଭୁ ବିକଳ ନ ପାରିଲେ ସହି
 ଗାଣ୍ଡୀବ ଧନୁକୁ ଶୀଘ୍ର ଦେଲେ ସେ ବଢ଼ାଇ ।
 ଏକାଳେ ଜରା ପାଦରୁ ଶର କାଢ଼ିଦେଲା
 ପ୍ରଭୁଙ୍କ ଜୀବନ ବଡ଼ ବ୍ୟାକୁଳ ହୋଇଲା ।
 ଦକ୍ଷିଣ କରେ ଶ୍ରୀକୃଷ୍ଣ ଧରି ବେଗେ ଧନୁ
 ଅର୍ଜୁନଙ୍କ ମୁଖ ଚାହିଁ ଛାଡ଼ିଲେକ ତନୁ ।
 ପାର୍ଥଙ୍କ ଅଙ୍ଗରେ ପ୍ରଭୁ ହୋଇଲେକ ଲୀନ
 କହ୍ନା ଅବତାର ହେଲା ଏଠାରୁ ସମ୍ପୂର୍ଣ୍ଣ ।
 ପାର୍ଥ ଦେଖୁ ପୁଷ୍ପଧାନେ ଗଲେ କୃଷ୍ଣ ବସି
 ପୁଷ୍ପବୃକ୍ଷ କରିଲେକ ବଇକୁଣ୍ଠ ବାସୀ ।
 ଅର୍ଦ୍ଧ୍ୟ ବୟାପନା କଲେ ଆସି ବିଦ୍ୟାଧର
 ଜୟ ଜୟ ସୁମଙ୍ଗଳ ଶବଦ ଉଚ୍ଚାର ।
 ଯହିଁ ଆସିଥିଲେ ପ୍ରଭୁ ସେହିଠାକୁ ଗଲେ
 ସଂସାରଜନଙ୍କୁ ମୁକ୍ତିପଥ ଦେଖାଇଲେ ।
 ଅନିତ୍ୟ ସଂସାରେ ଜନେ ଏହା ଚକ୍ରକାୟ
 ଯେ ସତେକି ଜଳବିନ୍ଦୁ ଫୋଟକା ପରାୟ ।
 ବୁଡ଼ିଲି ସଂସାର ମଧ୍ୟେ ସ୍ତରୀକର ବଶେ
 ମୋହ ପାଶରେ ବନ୍ଧନ କୁଟୁମ୍ଭର ଆଶେ ।
 ଏହା ସବୁ ବୁଝା ଏଥେ ସୁଖ ନାହିଁ କିଛି
 ବହୁମତେ ଦୃଷ୍ଟ ଆଉ ପ୍ରମାଦ ପଡ଼ିଛି ।
 ଜଗତକର୍ତ୍ତା ଶ୍ରୀହରି ନ ପାରିଲେ ତରି
 ମନୁଷ୍ୟ ଜନମ କେହୁ ପାରିବ ଉଦ୍ଧରି ।
 କୃଷ୍ଣଙ୍କ କୁଟୁମ୍ଭ କାର ହୋଇବ ବା ବୃଦ୍ଧି
 କେଉଁପୁରେ ନ ପଶଇ କାଳ ଆଉ ବ୍ୟାଧି ।
 ଯାହାଙ୍କୁ ବଧନ୍ତା ନାହିଁ ଏହିସବୁ ଚିନ୍ତା
 କାଳେ ପୁଣି ବଶ କଲା ତାହାକୁ ବିଧାତା ।
 ହେ ଦୟାକୁ ବୁଧଜନେ ହୁଅ ଏକଗୋଷ୍ଠୀ
 ଶାସ୍ତ୍ରେ ଦୃଢ଼େ ମନରଖି ଖଣ୍ଡାଅ ଅରିଷ୍ଟି ।
 ଭବଜଳ ସାଗରକୁ ଏକଇ କାରଣ
 ଏକଲୟେ ସର୍ବନରେ କୃଷ୍ଣ ନାମ ଗୁଣ ।
 ମର୍ତ୍ତ୍ୟପୁରେ ଜାତ ହେଲେ ନିର୍ଦ୍ଦୋଷ ଘଟେ ମୃତ୍ୟୁ
 ଭବସିନ୍ଧୁ ଦ୍ରାଣେ କୃଷ୍ଣନାମ କରି ସେତୁ ।
 ବାସୁଦେବଙ୍କ ଚରଣେ ଭଜେ ଶୁଦ୍ରମୁନି
 ଶାରଳା ଦାସ ନିଶ୍ଚୟ ହୋଇବ କାରେଣୀ ।

ଜାରାଶବର ସଙ୍ଗେ ପାର୍ଥର ଯୁଦ୍ଧ


ଓ ପରାସ୍ତ

ଏଥୁଅନନ୍ତରେ ଦୁଃଖେ ମନୁ ନରପତି
ଅଗସ୍ତି ମୁନିଙ୍କ ପାଦେ କରିଣ ପ୍ରଣତି ।
ଅଶ୍ରୁପୂର୍ଣ୍ଣ ନୟନରେ ବୋଇଲେ ଏସନ
ମହାବାହୁ ଅରିନ୍ଦମ ଶ୍ରୀମଧୁସୂଦନ ।
ସଂସାର ଅସାର କରି ବଇକୁଣ୍ଠ ଗଲେ
ପାର୍ଥ ଜାରା ଥିଲେ ତହିଁ କେଉଁ କୃତ୍ୟ କଲେ ।
ଅଗସ୍ତି କହିଲେ ରାଜା କଲେ ଶରବଣ
ପାର୍ଥ ତହିଁ ଦେଖିକରି ଶ୍ରୀକୃଷ୍ଣ ଚରଣ ।
ବଡ଼ବ୍ୟସ୍ତ ହେଲେ ନେତ୍ର ବହେ ଲୁହଧାର
କୃଷ୍ଣଗୁଣ ବାହୁନିଶ କାନ୍ଦିଲେ ଅପାର ।
ଆହା ପ୍ରଭୁ କେଉଁଆଡ଼େ ଗଲ ମୋତେ ଛାଡ଼ି
ଏ ରୂପେ ବହୁ କାନ୍ଦିଲେ ଶିରେ କର ତାଡ଼ି ।
କାନ୍ଦୁ କାନ୍ଦୁ ପୁଣି ତାଙ୍କ ମନେ ରାଗ ହେଲା
ଶୋକ ବନ୍ଦ ହୋଇଗଲା ସର୍ବାଙ୍ଗ କମ୍ପିଲା ।
ରକ୍ତସମ ତସ୍ତୁ କରି ଧନୁଶର ଘେନି
ଜାରାଶବରେ ବୋଇଲେ ବୀର ପାଲଗୁନି ।
ଆରେ ରେ ଶବର ତୁହି କଲୁ ଏଡ଼େ କୃତ୍ୟ
ଜଗତନାଥଙ୍କୁ ଶର ବିନ୍ଦି କଲୁ ହତ ।
ତୋହର ଜୀବନେ ଆଉ ନାହିଁ କିଛି ଆଶ
ଟିକି ଟିକି କାଟିକି ମୁଁ ଆଜି ତୋର ମାଂସ ।
ଏହା କହି ଗାଣ୍ଡିବରେ ଶର ବସାଇଲେ
ବିନ୍ଦିବା ବୋଲିଣ ଯହୁଁ ଉଦ୍‌ଯୋଗୀ ହେଲେ ।
ଏକାଳେ ଶବର ବୋଲେ ଶୁଣ ସବ୍ୟସାଚୀ
ବିଚାରି କୋପ କର ମୋ ଦୋଷ ନାହିଁ କିଛି ।
ନ ଜାଣେ ତୋ କୃଷ୍ଣ ଏଥେ ଶୋଇଛନ୍ତି ବୋଲି
ମୃଗେକ ଶୋଇଛି ବୋଲି ଶରାଘାତ କଲି ।
ତୁ ବୃଥାରେ କିମ୍ପା କୋପ କରୁ ଧନଞ୍ଜୟ
କରିନାହାନ୍ତି ମୋପରେ କୋପ ଦେବରାୟ ।
ଜାରାର ବଚନ କିଛି କର୍ଣ୍ଣରେ ନ ଶୁଣି
ମହାକୋପାନଳ ହୋଇ ବୀର ପାଲଗୁନି ।
ତାଙ୍କୁ ଶର ବସାଇଣ ବିନ୍ଦିଲେ ତୁରିତ
ସେ ଶର ଗର୍ଜି ତଳିଲା ଯେସନେ ନିର୍ଦ୍ଦାତ ।
ସେ ଶରକୁ ନିବାରଣ କରାଇ କରିଲା
ପୁଣି ଅର୍ଜୁନକୁ ସେହି ଏପରି କହିଲା ।
ମୋର ବୋଲ ଶୁଣ ତୁମ୍ଭେ ଆହେ ସୋମବଂଶୀ
ପାମର ଶରେ ତୁ କେବେ ନ ହୁଅଇ ଝିଙ୍କାସି ।
ଦେଖ ଦେଖ ମୁହିଁ ପାପୀ ବିଷ୍ଣୁ ଦ୍ରୋହ କଲି
ବିଷ୍ଣୁ ପ୍ରାଣ ବିନାଶିଣ ମୁଁ ମୃତ୍ ଜାଇଲି ।

ବନଚର ଛାର ମୁହିଁ ମଲେ ଗଲେ ଯିବି
ସଂସାର ଭବସାଗର ସୁଖରେ ତରିବି ।
ମୋହର ବିଘାତେ ଆହେ ତୁହି ନାଶ ଗଲେ
ତ୍ରେଲୋକ୍ୟଟି ନାଶଯିବ ତୋର ଲସିଲେ ।
ପାର୍ଥ ବୋଲେ ଯେବେ କୃଷ୍ଣପ୍ରାଣ କଲେ ତେଜ୍ୟା
ମୁହିଁ ଥାଇ କରି କିସ କରିବି ନିର୍ଲଜା ।
ଏହାକହି ପାଞ୍ଚଶର ବିନ୍ଦିଲେ ବ୍ୟାଧକୁ
ପ୍ରତିଶର କରି ଜାରା କାଟି ସେ ଶରକୁ ।
କିରାତ ବୋଲେ ହେ ଦିଗପାଳେ ହୁଅ ସାକ୍ଷୀ
ରାଜ୍ୟଧର ହୋଇ ଏହି ହେଲା ନିରମାଣୀ ।
ତମଣା କାଠର ଧନୁ କଣ୍ଟାବଂଶ ଗୁଣ
ଆମଞ୍ଚୁ ବିନ୍ଦି ପିରିକ ନାମେ ପଞ୍ଚବାଣ ।
ଅର୍ଜୁନ ପରେ ବିଷନ୍ତେ ଜାରା ଏହି ଶର
ବିନାଅସ୍ତେ ନିବାରିଲେ ତାହା ପାର୍ଥ ବୀର ।
ପୁଣି ପୁଣି ଦୁହେଁ ଶର ବିନ୍ଦା ବିନ୍ଦି ହେଲେ
ପ୍ରୀତି ଉପରୋଧ ସବୁ ତ୍ୟକ୍ତ କରିଲେ ।
କିରାତ ସମରେ ପାର୍ଥ ନୁହେଁ କେହ୍ନେ ସରି
ଯେଣୁ କୃଷ୍ଣ ଚାଲିଗଲେ ପାର୍ଥ କଲା ହରି ।
କୃଷ୍ଣ ନିଧନେ ଅର୍ଜୁନ କରିଲେକ ବାଞ୍ଛା
ଜନମୁଖେ ନ ଚାହିଁବି ମରଣକୁ ଇଚ୍ଛା ।
ଦୁହେଁ ଯୋଦ୍ଧା ଶରେ ଶର ପରିତାଳ କରି
ଦ୍ରୋଣାଚାର୍ଯ୍ୟ ଅଟନ୍ତି ତ ଗୁରୁ ଦୁହିଁଙ୍କର ।
ଅନଳ ଅସ୍ତ୍ର ପେଷିଲେ ପୁଣି ବୀର ପାର୍ଥ
ମେଘା ଶରରେ ତାହାକୁ ନିବାରେ କିରାତ
ଅର୍ଜୁନ ମାଇଲେ ପୁଣି ଭଇରବୀ ବାଣ
ଦ୍ରିଅମ୍ବକ ଶରେ ଜରା କଲା ନିବାରଣ ।
ପୁଣି ପାର୍ଥ ମାଇଲେକ ଶତଧାରା ଶକ୍ତି
ସସ୍ରଧାରା ଶକ୍ତିରେ ତା ଛେଦେ ଅଜ ନାତି ।
କୋପେ ଅର୍ଜୁନ ବିନ୍ଦିଲେ ମନଭେଦୀ ଶର
ବୋଲନ୍ତି ବେଗେ କୁ କାଟି କିରାତର ଶର ।
ଜାରା ବିନ୍ଦିଲାକ ପ୍ରାଣହରଣର ବାଣ
ବୋଇଲା ଯାଇ ତୁ ଘେନ ପାଣ୍ଡବର ପ୍ରାଣ ।
ଦୁହିଁଙ୍କର ଅପାଳଟ ସେ ଶର ଅଟଇ
ଦୁହିଁଙ୍କ ପରେ ପଡ଼ିଲେ କେ ବଞ୍ଚବ ନାହିଁ ।
ତାହା ଦେଖି ଆକାଶରେ ଦେବତା ସକଳ
ବୋଲନ୍ତି ଏ ବାଣ ଦୁହେଁ ସଂହର ତଞ୍ଜଳ ।
ସ୍ୱର୍ଗବାଣୀ ଶୁଣି ଦୁହେଁ ଅସ୍ତ୍ର ସଂହାରିଲେ
ପୁଣି ଦେବଗଣ ଡାକି ଏମନ୍ତ କହିଲେ ।
ଏକଥାମ୍ବା ତୁମ୍ଭେ ଦୁହେଁ ନ କର ବିବାଦ
ତୁମ୍ଭ ଦୁହିଁଙ୍କର ଶୁଣ ଅପୂର୍ବ ସମ୍ବାଦ ।

ହେ ଅର୍ଜୁନ ତୁମ୍ଭ ସଙ୍ଗେ ଏ ଜାରାଶବର
ଜନ୍ମେ ଜନ୍ମେ ରହିଥାଏ ନ କରି ଅନ୍ତର ।
ତ୍ରେତୟାରେ ଜନ୍ମି ଥିଲେ ଯେବେ ରାମଚନ୍ଦ୍ର
ତୁମ୍ଭେ ସୁଗ୍ରୀ ବାଳିପୁତ୍ର ଏ ଜରା ଅଙ୍ଗଦ ।
ବିଷ୍ଣୁକଳା ଘେନି ହେଲ ତୁମ୍ଭେ ରାମମିତ୍ର
ବିଷ୍ଣୁ କଳାରେ ଅଙ୍ଗଦ ହୋଇଥିଲା ଜାତ ।
ପିତୃରଣ ଶୁଝିବାକୁ ଜାରା ହୋଇଥିଲା
ତେଣୁ କୃଷ୍ଣ ବଧୁ ପିତୃରଣ ଏ ଶୁଝିଲା ।
ହେ ଅର୍ଜୁନ ଏବେ ତୁମ୍ଭେ ଜାରା ସଙ୍ଗେ ଯାଅ
ନୀଳସୁନ୍ଦର ପର୍ବତେ କୃଷ୍ଣ କର ଦାହ ।
ଶୁଣି ଆନନ୍ଦ ହୋଇଲେ ଦହେ ଏକ ଆତ୍ମା
ଅର୍ଜୁନ ବୋଇଲେ ପିଣ୍ଡ ଦହିବା ମହାତ୍ମା ।
ଏହା କହି ପାର୍ଥ ପୁଣି ବସି ଶୋକ କଲେ
ଆହା ପ୍ରଭୁ ମୋତେ ଛାଡ଼ି କେଉଁଆଡ଼େ ଗଲେ ।
ସ୍ବାମୀ ମୁଁ ଛୁଇଁଲେ ପ୍ରାଣ ବିସର୍ଜିବ ବୋଲି
ତେଣୁ କରି ଦେବ ମୁହଁ ଛୁଇଁଣ ନ ଥିଲି ।
ମୁଁ ପାମର ଧନୁଅଗ୍ରେ ଛୁଇଁଲି କିମ୍ପାଇଁ
ତୁମ ଚନ୍ଦ୍ରମୁଖ ଆଉ ଦେଖିବି ମୁଁ କହିଁ ।
ହେ ଦେବ ଦେଖୁ ଆମ୍ଭଙ୍କୁ ପଞ୍ଚଭୂତେ ନିତ୍ୟ
ତୁମ୍ଭ ଅଭାବରେ ଆମ୍ଭେ ହେଲୁ ଅରକ୍ଷିତ ।
ସ୍ବାମୀ ତୁମ୍ଭର ଆଶ୍ରିତେ ପାଣ୍ଡବଙ୍କ ନାମ
ସଂସାରରେ ଶୁଭୁଥିଲା ସିନା ଧନ୍ୟ ଧନ୍ୟ ।
ତୁମ୍ଭେ ପାଣ୍ଡବମାନଙ୍କ ବାରବ୍ରତ ହେତୁ
ତୁମ୍ଭେ ହୁଡ଼ିଗଲେ ଆମ୍ଭେ କେଉଁପରି ବର୍ତ୍ତୁ ।
ଆମ୍ଭର ଜୀବନେ ଆଉ ଅଛି ଯେଉଁ ସୁଖ
ତୁମ୍ଭର ଅଭାବେ ଦେବ ହୋଇଲୁ ନିରୋଖ ।
ଏମନ୍ତ ପ୍ରଭୁଙ୍କ ଗୁଣ ବାହୁନି ଅର୍ଜୁନ
ବଡ଼ ବ୍ୟାକୁଳେ ବସିଣ କରନ୍ତେ କ୍ରନ୍ଦନ ।
ଜାରାଶବର ତାହାର ଶୋକ କଲେ ଶାନ୍ତି
ରୋଦନ କରନ୍ତି ଶେଷ ହେଲା ଆସି ରାତି ।
ଜୟ ଜୟ ଜଗନ୍ନାଥ ଜଗତ କାରଣ
ଜୟ ନୀଳଗିରିବାସୀ ଭକତ ଜୀବନ ।
ଭକ୍ତଙ୍କ ପାଇଁ ହସ୍ତରେ ଚକ୍ର ଧରି ଗଦା
ତାଙ୍କର ଅରିଷ୍ଟ ପ୍ରଭୁ କରିଦିଅ ପଦା ।
ତୁମ୍ଭେ କରୁଣା ନ କଲେ ହେ କରୁଣାସିନ୍ଧୁ
ତରି ନପାରନ୍ତି ନରେ ଏହି ଭବସିନ୍ଧୁ ।
ଆହା ପ୍ରଭୁ ଆପଣଙ୍କ କି ଦୟା ଭକତେ
ସର୍ବଦା ଅନାଇ ଥାଅ ତାଙ୍କୁ କୃପାନେତ୍ରେ ।
ମୁଁ ତୁମ୍ଭ ପଦକିଙ୍କର ହେ ନୀଳାଦ୍ରିନାଥ
ତୁମ୍ଭ ଛଡ଼ା ଆଶ୍ରା କେହି ନାହିଁ ମୁଁ ଅକ୍ଷିତ ।

ଶାରଳା ଦାସ ମୋ ନାମ ତବ ନାମ ଭାବି
ଭାରତ ରଚନା କରି ବୋଲାଉଛି କବି ।
ସାଧୁ ସୁଜ୍ଞାନମାନେ ପଢ଼ି ହୁଅ ତୋଷ
ନିରନ୍ତର ପାନ କରି ହରି ସୁଧାରସ ।
ଭବ ଉଦ୍ଧାରଣ ଏକା ଅଟେ ହରିନାମ
ସେ ନାମ ଭଜନ କର ପୁରୁ ମନସ୍କାମ ।



ଶ୍ରୀକୃଷ୍ଣଙ୍କ ପିଣ୍ଡଦହନ ଓ ଶବରର ନାରାୟଣ ପୂଜା

ଏଥୁ ଅନନ୍ତରେ ପୁଣି ମନୁ ଦଣ୍ଡଧର
ଅଗସ୍ତିଙ୍କୁ ପୁଛାଇଲେ ଯୋଡ଼ି ବେନିକର ।
କୃଷ୍ଣଙ୍କର ପିଣ୍ଡ ନେଇ ପାର୍ଥ କିସ କଲେ
ଏକଥା ବିଷ୍ଣୁର କରି କହ ମୁନି ଭଲେ ।
ଅଗସ୍ତି ବୋଇଲେ ରାଜା ଏକମନେ ଶୁଣ
ଏ ପରେ ଯା ହେଲା କହେ ତହିଁର ବିଧାନ ।
ଜାରାଶବର ପାର୍ଥକୁ ଯହିଁ କଲା ଶାନ୍ତ
ତାହାର ବାକ୍ୟେ ପାର୍ଥକୁ ଭୁଲିଗଲା ଚିତ୍ତ ।
ବ୍ୟସ୍ତେ ବୋଲନ୍ତି ଜରାକୁ ହେ କିରାତ ଭାଇ
ଅଗୁରୁ ବୃକ୍ଷେକ ଖୋଜି ଲଗାଇବା ଜୁଇ ।
ପ୍ରଭୁଙ୍କର ଶରୀରକୁ କରିବା ଦହନ
ତାଙ୍କ ପିଣ୍ଡ କେଉଁପରି ହେବ ଭୟାଞ୍ଚନ ।
କୃଷ୍ଣ ପ୍ରାଣତ୍ୟାଗ ବୋଲି ହେଲା ସ୍ବର୍ଗବାସ
ନ ପାଇବା ଭବେ ଯେଉଁପରି ଉପହାସ ।
ଅର୍ଜୁନଙ୍କ ବାକ୍ୟେ ଜାରା ଧରିଣ କୁଠାର
ସେହିକ୍ଷଣି କାଠ ଆଣି ଚଳିଲେ ସଦୃଶ ।
ବନସ୍ତେ ଅଗୁରୁ ବୃକ୍ଷ ହୋଇଛି ଅନେକ
ସେଦିନ ଖୋଜି ଖୋଜିଣ ହୋଇଲା ବିମୁଖ ।
ଅନେକ ଗହନବନ ଖୋଜି ନ ପାଇଲା
ଅର୍ଜୁନଙ୍କ ନିକଟରେ ଯାଇଣ କହିଲା ।
ବନସ୍ତେ ଅଗୁରୁ ବୃକ୍ଷ ଅନେକ ଦେଖିଛି
ଆଜି ନ ପାଇଲି କିମ୍ପା ଆହେ ସବ୍ୟସାଚୀ ।
ଏହି ନିକଟରେ ରହିଥିଲା ଏକ ବୃକ୍ଷ
ତାହା ଦେଖିଥିଲି ମୁହଁ ଏଠାରେ ପ୍ରତ୍ୟକ୍ଷ ।
ପାର୍ଥ ବୋଲେ ନ ଆଣିଲେ ତୁମ୍ଭେ ଖୋଜି କରି
ପ୍ରଭୁଙ୍କ ପିଣ୍ଡ ଦହନ କରିବା କିପରି ।
କିରାତ ବୋଇଲେ ବଡ଼ ଆଶ୍ଚର୍ଯ୍ୟ ବିଷୟ
ଏହିଠାରେ ବୃକ୍ଷ ଥିଲା ଆହେ ଧନଞ୍ଜୟ ।
ଶୁଣିଛି ସେ ବୃକ୍ଷ କଥା ମନଦେଇ ଶୁଣ
ଏକଥା ଆମ୍ଭ ଉପର ବଂଶ ବିବରଣ ।

ଏହି କାଳିନ୍ଦୀର ପଥେ କଳେବର ବନେ
 ଅଗୁରୁ ବୃକ୍ଷଟି ଥାଏ ରହେ ଏହି ସ୍ଥାନେ ।
 ବସୁ ନାମେ ଶବର ଯେ ଅଟେ ମୋର ଅଜା
 ହେଲେ ତାର ବହୁତ ଯେ ସନ୍ତତି ପରଜା ।
 ଧନୁ ଧରି ପାରିଧରେ ବୁଲେ ନିଶାକାଳେ
 ରହିଲା ଦିନେ ଅଗୁରୁ ବୃକ୍ଷର ଯେ ତଳେ ।
 ଦେଖେ ତହିଁ ଶଙ୍ଖ ଚକ୍ର ଗଦା ପଦ୍ମକର
 ନୀଳଭୟଳ ଶରୀରେ ରଙ୍ଗିନୀ ଅଧର ।
 ଦେଖିଣ କିରାତ ହେଲା ଦଣ୍ଡ ପରଶାମି
 ଉଠି ବୋଇଲେ କେବଣ ଦେବ ତୁମ୍ଭେ ସ୍ବାମୀ ।
 ବୋଇଲେ ମାଧବ ତାକୁ ଶୁଣରେ କିରାତ
 ମୁହିଁ ଯେ ଅନାଦି ନାଥ ସ୍ବରୂପ ଏମନ୍ତ ।
 କଳିକାଳ ଜାଣି ମୁହିଁ ହୋଇଅଛି ଗୋପ୍ୟ
 ଏଠାରେ ହୋଇବି ମୁହିଁ ପାଷାଣ ସ୍ବରୂପ ।
 ପାଣି ପତ୍ର ଦେଇ ମୋତେ କରିବୁ ତୁ ପୂଜା
 ଜାଣି ନ ପାରିବେ ଯେହ୍ନେ ତୋ ପୁତ୍ର ଭାରିଯା ।
 ଯେବେ ତୁ ଏହି କଥାକୁ ପ୍ରଘଟ କରିବୁ
 ତୋ ବଂଶ ଲୋପ ହେବ ତୁ ଅବଶ୍ୟ ମରିବୁ ।
 ଏତେ କହି ଦେବ ତହିଁ ହେଲେ ଅତର୍ଦ୍ଧାନ
 ପାଷାଣ ରୂପ ଧଇଲେ ପ୍ରଭୁ ତତକ୍ଷଣ ।
 ଅଗୁରୁ ବୃକ୍ଷ ଆବୋରି ରହି ନାରାୟଣ
 ଶବରଠାରୁ ସେ ପୂଜା ପାଇବେ ବୋଲିଣ ।
 ନିତ୍ୟ ଅଜପତି ତାଙ୍କୁ ଦେଲା ପତ୍ର ପାଣି
 ଦିନେ ବ୍ୟାଧ ପୁଛେ ଆହେ ଦେବ ଶିରୋମଣି ।
 ଦେବପୂଜା ଆସେ ନାହିଁ ମୋତେ ନାରାୟଣ
 ଏଥିକି ଅପାର ଦୋଷ ଅଟେ ବିଦ୍ୟମାନ ।
 ପୁଣି ପ୍ରତିବାକ୍ୟ ତାକୁ ଦେଲେ ଲକ୍ଷ୍ମୀପତି
 ତୋହର ପୂଜାରେ ଆମ୍ଭେ ହୋଇଛୁ ତୃପ୍ତି ।
 ଶୁଣି ଶବର ମନରୁ ତୁଟିଲାକ ଭ୍ରାନ୍ତି
 ପୂଜା ସାରି ଅନ୍ନ ନେଇ ପାଶେ ଦିଏ ନିତି ।
 ଛାମୁରେ ଥୋଇଣ ତହିଁ ଯାଏ ଆଡ଼ ହୋଇ
 ଆପଣେ ଭୁଞ୍ଜିତି ତାହା ଜଗତ ଗୋସାଇଁ ।
 ଯାହା ଅବଶିଷ୍ଟ ଥାଏ ତାହା ଖାଏ ନେଇ
 ଏ ବିଷୟ ଆନ ଜାଣ ନ ଜାଣଇ କେହି ।
 ଏ ରୂପେ ପୂଜା କରଇ ସେହୁ ନିତି ନିତି
 ଶ୍ରୀଶରୀର ନାରାୟଣ ରୂପେ ପୂଜା ପାନ୍ତି ।
 ଏ ରୂପେ ବହୁତ କାଳ ପ୍ରଭୁଙ୍କୁ ପୂଜିଲା
 ଦଇବେ ଆସିଣ କ୍ବର ତାହାକୁ ଗ୍ରାସିଲା ।
 ଅଶକତ ହୋଇ ଯାଇ ନ ପାରିଣ କତି
 ବିଚାରେ କି ଦୋଷ କଲି ହେ ଦେବ ଶ୍ରୀପତି ।

ମୁଁ ଗଲେ ଆପଣ ପୂଜା ପାନ୍ତି ଦେବହରି
 ସେ କାର୍ଯ୍ୟ ଚଳିବ ଏବେ ଆଉ କେଉଁପରି ।
 ବଡ଼ଇ ସଂକଟ ମୋତେ ପଡ଼ିଲାକ ଆସି
 କି ବୁଝି କରିବି ଏବେ ଭାଲଇ ଯେ ବସି ।
 ନିଜେ ବିଷ୍ଣୁ ଦେଇଛନ୍ତି ମୋତେ ଏ ଆଦେଶ
 ଏକଥା ତୁ ନ କରିବୁ କା ଆଗେ ପ୍ରକାଶ ।
 ତୁ ପୂଜା ନ କଲେ ମୋର ନୋହିବ ଭୋଜନ
 କି ବୁଝି କରିବି ଏବେ ନ ଦିଶଇ ଆନ ।
 ଆନେ ନ କହିଲେ ପୂଜି ନ ପାରିବି ଯାଇ
 ପରେ କହିଲେ ତ ବଂଶସହ ମରିବଇଁ ।
 ଏମନ୍ତ ଭାବି କହରେ ମୋହର ନନ୍ଦନ
 ମୋର ଔରସୁଁ ଜନ୍ମିଛି ସେ ମୋ ଆତ୍ମା ସମାନ ।
 ତାର ପୁତ୍ର ନାମ ଗଜରାଜ ବେଞ୍ଚକାର
 ସେ ପୁତ୍ରକୁ ତିଆରଇ ଗୁପ୍ତେ ଶବର ।
 ଆରେ ପୁତ୍ର କହିବି ଯା କରିବୁ ତା ଗୋପ୍ୟ
 ପ୍ରକାଶ କଲେ ସମସ୍ତେ ମରିବାରେ ବାପ ।
 ବୋଲଇ କୁମର ପିତା କହ ମୋ ସମୀପ
 ନିଶ୍ଚୟ କହୁଛି ତାହା କରିବଇଁ ଗୋପ୍ୟ ।
 କି କଥା କହିବୁ କହ ତାହା ମୁହିଁ ଶୁଣେ
 ତୋହର କଥା ଅନ୍ୟଥା ନ କରିବି କ୍ଷଣେ ।
 କହଇ ଶବର ତାକୁ ଅତି ଗୁପ୍ତରେ
 ଯତନେ କରିବୁ ଗୋପ୍ୟ ରଖୁ ଯା ମନରେ ।
 ବନମଧ୍ୟେ ଅଛି ଶୁଣ ଗୋଟିଏକ ସ୍ଥାନ
 ସେଠାରେ ଅଗୁରୁ ବୃକ୍ଷ ଅଛଇ ରହିଣ ।
 ତହିଁ ତଳେ ବିଜେ କରିଅଛନ୍ତି ମାଧବ
 ତାହାର ଚରଣେ ବାବୁ ତୁହି ଯାଇ ସେବ ।
 ଆରେ ବାବୁ ପାଣିପତ୍ର ଘେନିଯିବୁ
 ଅନ୍ନ ପୁଡ଼ାଏ ବିଷ୍ଣୁଙ୍କୁ ଭୋଗ ସମର୍ପିବୁ ।
 ପାଣି ଢାଳି ତାଙ୍କ ଶିରେ ଚଢ଼ାଇବୁ ଫୁଲ
 କହିବୁ ମୋ ପିତା କ୍ବରେ ହୁଏ କଲବଲ ।
 ଅନ୍ନପୁଡ଼ାଟି ନେଇଣ ଛାମୁରେ ଥୋଇବୁ
 ଭୁଞ୍ଜି ବୋଲି କହି ବାବୁ ଅନ୍ତର ହୋଇବୁ ।
 ପିତାର ବଚନ ଶୁଣି ଚଳିଲା ନନ୍ଦନ
 ସେ ଅଗୁରୁ ବୃକ୍ଷ ପାଶେ ମିଳିଲା ବହନ ।
 ଦେଖିଣ ମାଧବ ତାକୁ ମାନସରେ ଭାଳି
 ଏବେ ଯେ ଲୋକରେ ମୁହିଁ ବିଦିତ ହୋଇଲି ।
 ଦେଖି ଗଜରାଜ ତହିଁ ପ୍ରଭୁଙ୍କ ସ୍ବରୂପ
 ଭାଲଇ ମୋର ଖଣ୍ଡିଲା ଥିଲା ଯେତେ ପାପ ।
 ଶିରେ ପାଣି ଢାଳି ଖରେ ଫୁଲ ଚଢ଼ାଇଲା
 ବାପର ଦେହ ଅସୁସ୍ଥ ଥିବାର କହିଲା ।

ଅନ୍ଧ ଯାତନ୍ତେ ସେ ଯହୁଁ ନ କଲେ ଆହାର
 ବ୍ୟାଧି ବୋଲେ ମୋର ଦୋଷ ନାହିଁ ଭୋକେ ମର ।
 ଏତେ କହି ଅନ୍ଧପୁତ୍ର ବାହୁଡ଼ାଇ ନେଲା
 ପିତାର ଛାମୁରେ ରଖି ବଚନ କହିଲା ।
 ପାଣି ଢାଳି ପତ୍ର ପୁଲେ କରିଲି ସୁବେଶ
 ଅନ୍ଧ ଦିଅନ୍ତେ ମୋ ବୋଲେ ନ କରିଲେ ଗ୍ରାସ ।
 ଶୁଣି ମନେ ବିଷାଦିତ ହୋଇଲା କିରାତ
 କୋପ କଲେ ମାଧବ ମୁଁ କରିବି କେମନ୍ତେ ।
 ମନରେ ଭାବନା କରି ସେ ବସୁ ଶବର
 ପୂଜିବାକୁ ଚଳିଲା ସେ ଦେବ ଚକ୍ରଧର ।
 ଯଥାବିଧି ପ୍ରତିଦିନ ପୂଜିଲା କିରାତ
 ପୂଜା ନ ଘେନନ୍ତି ସେହୁ ନ ଭୁଞ୍ଜିତି ଭାତ ।
 ଏହା ଦେଖି ଶବର ଯେ ତିନିପୁରେ ଗଲା
 ଈଶ୍ବରଙ୍କ ଆଗେ ଯାଇ ସମସ୍ତ କହିଲା ।
 ସ୍ବାମୀ ପ୍ରତ୍ୟକ୍ଷେ ଦେଖିଲି ନାରାୟଣ ମୂର୍ତ୍ତି
 ଅଗୁରୁ ବୃକ୍ଷମୂଳେ ମୁଁ ପୂଜେ ନିତ୍ୟ ପ୍ରତି ।
 ଏ ଶୁଣି ବିଚାରିଲେ ରୁଦ୍ରପୁର ଲିଙ୍ଗ
 ଦ୍ଵାପର ଶେଷେ ପ୍ରବେଶ ହେଲା କଳିଯୁଗ ।
 ଶ୍ରୀକୃଷ୍ଣ କିପରି ଏଥେ ହେଲା ଅବତାର
 ତାଙ୍କୁ ଦେଖି ବୈକୁଣ୍ଠକୁ ଯିବେ ସର୍ବନର ।
 ଯମଦେବତା ତାହାକୁ ଆଉ ଦେବ ଶାସ୍ତି
 ଯମଦଣ୍ଡ ଗଲା ସବେ ପାଇବେ ସଦ୍‌ଗତି ।
 ଏତେ ଭାଳି ହର ଶୀଘ୍ର ତକାଇଲେ ଯମ
 ପାଷାଣ ରୂପରେ ବିଜେ ଶ୍ରୀପୁରୁଷୋତ୍ତମ ।
 ଅଗୁରୁ ବୃକ୍ଷ ମୂଳରୁ ଘେନିଆସ ବେଗେ
 ନ ଆଣିଲେ ଦୁଃଖ ଭୋଗ ନାହିଁ କଳିଯୁଗେ ।
 ତୋ ପୁରକୁ ନ ଯିବେ କେ ଆଉ ପାପୀ ଲୋକ
 ପାଷାଣ ବିଷ୍ଣୁଙ୍କୁ ଦେଖି ଖଣ୍ଡିବେ ପାତକ ।
 ଗୋହତ୍ୟା ସ୍ତ୍ରୀହତ୍ୟା ଆଉ ବ୍ରହ୍ମହତ୍ୟା ଦୋଷ
 ମାତୃହରଣ ବୃକ୍ଷଳୀପତି ଏ ବିଶେଷ ।
 ଏ ମହାପାତକମାନ ଦେଖିଣ ଖଣ୍ଡିବେ
 ନରକ ଭୋଗିବେ ନାହିଁ ସ୍ଵର୍ଗରେ ବସିବେ ।
 ଏମନ୍ତ ଶୁଣି ଶମନ ସେଠାରୁ ଚଳିଲେ
 ଅଗୁରୁ ବୃକ୍ଷର ତଳେ ମାଧବେ ଭେଟିଲେ ।
 ଶିବଙ୍କ କହିବା କଥା ଜଣାଇଲେ ଯେହୁଁ
 ବହୁ ବିନୟେ ପ୍ରଭୁଙ୍କ ପାଦତଳେ ପଡ଼ି ।
 ତହୁଁ ମର୍ଜିତ ବିମାନେ ବସାଇଲେ ନେଇ
 ବୋଇଲେ ଏ କଳିଯୁଗେ ନ ଆଅ ଗୋସାଇଁ ।
 ଏହା କହି କନ୍ତନାଥ ମାଧବେ ଘେନିଣ
 ସଂଯମନୀ ଭୁବନକୁ ଚଳିଲେ ବହନ ।

ନିଜ ସଭାଗୃହ ମଧ୍ୟେ ରଖିଲେ ସେ ପୁଣି
 ଭକତ ଭାବକୁ ବିଜେ ତହୁଁ ଚକ୍ରପାଣି ।
 ଯମ ଧର୍ମ ସଭାରେ ଯେ ନେଇ କଲେ ପୂଜା
 ଭକତଙ୍କ ଭାବ ଘେନି ବିଜେ ଦେବରାଜା ।
 ସେ ସଂଯମନୀ ପୁରକୁ ଯେତେ ଲୋକ ଯାନ୍ତି
 ସେ ବିଷ୍ଣୁ ପାଷାଣ ଦେଖି ମୁକତି ଲଭନ୍ତି ।
 ଗୋ ବ୍ରାହ୍ମଣ ମାତୃହତ୍ତା ବୃକ୍ଷଳୀର ପତି
 ଏ ଚାରି ମହାପାତକ ନ ପଶଇ କତି ।
 ନରକର ଲୋକ ସ୍ଵର୍ଗେ ବସନ୍ତିତ ଯାଇ
 ଯମ ବୋଲେ ଏଥୁ ବିଜେ ଜାତ ହେ ଗୋସାଇଁ ।
 ଏମନ୍ତ ଅଛି ଅଗୁରୁ ବୃକ୍ଷର ମହିମା
 ଶୁଣିଛି ମୁଁ ପିତାଠାରୁ ଜାଣ ହେ ମହାତ୍ମା ।
 କାଲି ସେ ବୃକ୍ଷକୁ ମୁହିଁ ପ୍ରତ୍ୟକ୍ଷେ ଦେଖିଛି
 ଆଜି ନ ଦେଖିଣ ବଡ଼ ଆଶ୍ଚର୍ଯ୍ୟ ମଣୁଛି ।
 ଏହା କହନ୍ତେ କିରାତ ଅର୍ଜୁନ ଆଗରେ
 ପୁଣି ପୁଣି କାନ୍ଦିଲେକ ପାର୍ଥ ଆକୁଳରେ ।
 ଆହେ ପ୍ରଭୁ ଏବେ ମୁହିଁ କି ବୁଦ୍ଧି କରିବି
 ତୁମ୍ଭର ଏ ପିଣ୍ଡଗୋଟି କାହିଁରେ ଦହିବି ।
 ଏଡ଼େ ଅରଣ୍ୟେ ଅଗୁରୁ ବୃକ୍ଷ ନ ମିଳଇ
 ଏମନ୍ତ ମାୟା କେ କଲା ଆଜି କାହିଁପାଇଁ ।
 କିରାତ ବୋଲେ ଦେଖିଛି କାଲି ମୁଁ ପ୍ରତ୍ୟକ୍ଷ
 ଆଜି ଅଦୃଶ୍ୟ ହୋଇଲା କିମ୍ଭାଇ ସେ ବୃକ୍ଷ ।
 ଯହିଁ ଥିଲା ତହିଁ ବୃକ୍ଷ ଗୋପ୍ୟ ହୋଇଥିଲା
 ଅର୍ଜୁନ କାନ୍ଦନ୍ତେ ବୃକ୍ଷ ତହିଁ ଦୃଶ୍ୟ ହେଲା ।
 ପାର୍ଥ ବୋଇଲେ ସେ ବୃକ୍ଷ ଦିଶିଲାଣି ଦେଖ
 କିରାତ ଦେଖିଣ ସେହି ବୃକ୍ଷଟି ପ୍ରତ୍ୟକ୍ଷ ।
 ତହୁଁ ଯାଇ ତାକୁ ଜାରା ପକାଇଲା ହାଣି
 ଚିରି ସବୁ ରୁଣ୍ଡ କଲା ସେହିଠାରେ ପୁଣି ।
 ପାର୍ଥ କାଠ ସଜାଡ଼ିଣ ଯତନେ ଥୋଇଲେ
 ପ୍ରଭୁଙ୍କୁ ଉଠାଇ ଗଲେ ପୁଷ୍ପମାନ ଦେଲେ ।
 ଅଗୁରୁ ପର୍ବତଠାରୁ ପାର୍ଥ ବହିନେଲେ
 ସେଠାରୁ ପ୍ରଭୁ ପିଣ୍ଡକୁ ନିରାକ୍ଷି ଚାହିଁଲେ ।
 ଦେଖନ୍ତି ନୟନ ଭରି ପ୍ରଭୁଙ୍କର କାୟ
 ଦିଶନ୍ତି ସେ ପ୍ରଭୁ ଦିବ୍ୟ ଅବତାର ପ୍ରାୟ ।
 ତାହା ଦେଖି ମନଦୁଃଖ କରଇ ବିବସ୍ତ
 ମୋ ବିନତି ଘେନି ଉଠ କିନା ଶିରୀବସ୍ତ ।
 ମୁହିଁ ପଛେ ମୃତ୍ୟୁପିଣ୍ଡ ହେଉଛି ଗୋସାଇଁ
 ଚନ୍ଦ୍ର ପରି ମୁଖ ତୋର ପରି ମୁଣ୍ଡା ଯାଇ ।
 ମୁହିଁ ମୃତ୍ତ ସହଦେବ ବୋଲ ନ ବୁଝିଲି
 ଏ ତୁମ୍ଭ ଅବସ୍ଥା ଦେବ ନୟନେ ଦେଖିଲି ।

ଯେ ରୂପ ଦେଖି ଅଶେଷ ପାପ ହୁଏ କ୍ଷୟ
 କେଉଁପରି ଅଗ୍ନିରେ ମୁଁ ଦହିବି ସେ ଦେହ ।
 ଏମନ୍ତେ ବହୁ ବିକଳ ହୋଇକରି ପୁଣି
 କାଠପରେ ଶୁଆଇଲେ କୃଷ୍ଣେ ପାଳଗୁନି ।
 ଅଗୁରୁ କାଠରେ ନେଇ ଲଗାନ୍ତେ ଅନଳ
 ଜଳି ଉଠିଲା ସେକ୍ଷଣି ହୋଇଣ ପ୍ରବଳ ।
 ନବତାଳ ଉପରକୁ ଉଠେ ନିଆଁ ଶିଖା
 ଏକମାତ୍ର ଜାରା ତହିଁ ପାର୍ଥଙ୍କର ସଖା ।
 ପାର୍ଥ ବୋଲେ ସ୍ବାମୀ ଭୃଙ୍ଗତୁଲ୍ୟ ଯେ ଶରୀର
 ତା ଦହନ କରୁଅଛି ଆଜି ମୁଁ ପାମର ।
 ଅନଳ ଯେ ଦିବାରାତି ପ୍ରବଳେ ଜଳିଲା
 ପ୍ରଭୁଙ୍କ ପିଣ୍ଡରେ ଅଗ୍ନି ଲାଗି ନ ପାରିଲା ।
 ତାହା ଦେଖିଣ ଅର୍ଜୁନ ହୋଇଲେ ବିମୁଖ
 ଜଳି ଜଳି ଶେଷ ହେଲା ଯେ ଅଗୁରୁ ବୃକ୍ଷ ।
 ଭାଲ ଅର୍ଜୁନ ଏହା ହୋଇଲା କେସନ
 ପାପୀଲୋକ ପିଣ୍ଡ ସିନା ନୁହଇ ଦହନ ।
 ଗୋରୁ ବ୍ରହ୍ମହତ୍ୟା ପାପ ଯାହାଠାରେ ଥାଇ
 ସେ ଲୋକମାନଙ୍କ ପିଣ୍ଡ ଅଗ୍ନି ନ ଭକ୍ଷଇ ।
 ପୁଣି ଭାବନ୍ତି ଏ ଗୋପେ କ୍ଷଣି ବଧ କଲେ
 ବାଳକାଳେ ପୁତନାର ଜୀବନ ଘେନିଲେ ।
 ଗୋଷ୍ଠେ ଥିଲାବେଳେ ପୁଣି ବକା ଛତି ମାରି
 ବଳାକାରେ ହରି ଥିଲେ ଗୋପାଗଣ ଧରି ।
 ଜୀବ ଥିବାଯାଏ ଯାଙ୍କୁ ପାପ ନ ଲାଗିଲା
 ମରଣ ପରେ ଏ ପିଣ୍ଡେ କଳଙ୍କ ରହିଲା ।
 ପୁଣି ଭାବିଲି ମୁହିଁ ତ ଅଟଇ ମନୁଷ୍ୟ
 ମୁହିଁ ଛୁଇଁବାରୁ କିବା ଘଟେ ଏ ଭବିଷ୍ୟ ।
 ଏମନ୍ତ ଭାବି ବିକଳ ହୃଦେ ପାଳଗୁନି
 ସେଠାରେ ଶୁଭିଲା ତହିଁ ଆକାଶରୁ ବାଣୀ ।
 ଏ ପିଣ୍ଡକୁ ଭକ୍ଷି ନ ପାରିବ ଯେ ଅନଳ
 କାହିଁପାଇଁ ତୁମ୍ଭେ ଏତେ ହେଉଛ ବିକଳ ।
 ଏ ପିଣ୍ଡ ରହିବ ନୀଳସୁନ୍ଦର ପର୍ବତେ
 ପୂଜା ସେ ପାଇବ ବହୁଦିନ ପରିଯନ୍ତେ ।
 ଅନଳ ଲିଭାଇ ତୁହି କର ଆମ୍ଭ ବୋଲ
 କାଢ଼ିଥାଣି ସେ ପିଣ୍ଡକୁ ସମୁଦ୍ରରେ ମେଲ ।
 ଦେବବାକ୍ୟ ଶୁଣି ଶୀଘ୍ର ଲିଭାଇଲେ ବହି
 ସେ ପିଣ୍ଡ କାଢ଼ି ଥାଣିଲେ କରେ ଯଷ୍ଟି ଘେନି ।
 ନେଇ ତାକୁ ଭସାଇଲେ ସମୁଦ୍ର ଜଳରେ
 ପ୍ରେତକାୟୀ ଶେଷ କଲେ ଯଥା ନିମୟରେ ।
 ଜାରାଶବରକୁ ପୁଣି ବୋଇଲେ କିରୀଟୀ
 ସନ୍ଧାନେ ଯିବୁ ଏ ପିଣ୍ଡ ଲାଗିବ କେଉଁଠି ।

କେଉଁଠାରେ ଲାଗି ଏହା ହୋଇବେ ବିଶ୍ୱାସ
 ଭଲରୂପେ ବୁଝୁଥିବୁ ଏଥିର ତଦନ୍ତ ।
 ଜାରାଶବର ବୋଇଲା ରହିଲି ସନ୍ଧାନେ
 ଏଥିରେ ହେଲା ମୋହର ନ ବୁଝିବ ମନେ ।
 ଏହା କହି ପ୍ରଭୁଙ୍କୁ ସେ ହୃଦେ ସୁମରିଲା
 ଭାର୍ଯ୍ୟାସହ ଜାରା ତହିଁ ବାହୁଡ଼ିଣ ଗଲା ।
 ଜାରାଶବରକୁ ବହୁ ତିଆରିଣ ପାର୍ଥ
 ଗାଣିବ ଧନୁ ଧାରଣେ ହେଲେ ଅଶକତ ।
 ମହୋଦଧି ତୀରେ ତୀରେ ଚଳିଲେ ବହନ
 ପ୍ରବେଶ ହୋଇଲେ ଯହିଁ ଦ୍ୱାରକା ଭୁବନ ।
 ରୈବତ ପର୍ବତେ ଯାଇ ବସି ପାଳଗୁନି
 ଧ୍ୟାନେ ସୁମରଣା କଲେ ବ୍ୟାସ ମହାମୁନି ।
 ପାର୍ଥ ଚିନ୍ତନ୍ତେ ବ୍ୟାସଙ୍କ କମ୍ପିଲା ଆସନ
 ଧ୍ୟାନେ ବ୍ୟାସେ ଜାଣିଲେକ ଚିନ୍ତଇ ଅର୍ଜୁନ ।
 ତହିଁ ବେଗେ ପାର୍ଥ ପାଶେ ମିଳିଲେ ସେ ଆସି
 ବିନୟେ ପ୍ରଣମି ପାର୍ଥ ବଚନ ପ୍ରକାଶି ।
 ପ୍ରଭୁ ଆମ୍ଭଙ୍କୁ ଛାଡ଼ିଣ ଗଲେ ଏକା କରି
 କାହୁଁ କାଳ ଆସି ତାଙ୍କ ପ୍ରାଣ ନେଲା ହରି ।
 ଶୁଣି ବ୍ୟାସ ବୋଇଲେ ତୁ କେଉଁ କୃତ୍ୟ କଲୁ
 କେଉଁଠାରେ ଶ୍ରୀକୃଷ୍ଣଙ୍କୁ ଛାଡ଼ିଣ ଅଇଲୁ ।
 ପାର୍ଥ ବୋଇଲେକ ପୋଡ଼ୁଥିଲୁ ଚକ୍ରପାଣି
 ଅଦ୍ଭୁତେ ଆକାଶରୁ ଶୁଭିଲାକ ବାଣୀ ।
 ନ ପୋଡ଼ କୃଷ୍ଣଙ୍କୁ ଜଳେ ଭସାଇଣ ଦିଅ
 ଦେବବାକ୍ୟେ କଲି ମୁହିଁ ତେମନ୍ତ ଉପାୟ ।
 ଅଗ୍ନିରୁ କାଢ଼ି ଦେବଙ୍କୁ ମେଲିଦେଲି ଜଳେ
 ଏବେ ଦ୍ୱାରକା ଯାଇ ନ ପାରଇ ବିକଳେ ।
 ଯା ଶୁଣି କହିଲେ ବ୍ୟାସ ଶୁଣ ସବ୍ୟସାଚୀ
 ସେ ପିଣ୍ଡ କଥା ତୋ ଆଗେ ପ୍ରକାଶ କରୁଛି ।
 କଳିଯୁଗେ ଚାରିଲକ୍ଷ ବତିଶ ହଜାର
 ବର୍ଷପୂଜା ପାଇବ ସେ ପିଣ୍ଡ ପୃଥିବୀର ।
 ପାର୍ଥ ବୋଇଲେ ଶୁଣନ୍ତୁ ଆହେ ପିତୃପିତା
 ମୁହିଁ ଅଇଲି କୃଷ୍ଣଙ୍କ ଘେନିଣ ବାରତା ।
 କୃଷ୍ଣ କହିଥିଲେ ଏହା ମୋ ନାରୀଗଣଙ୍କୁ
 ବାଲୁକା ନଦୀରେ ପାରେ ରଖିବ ତାହାଙ୍କୁ ।
 ଏ ବିଷୟେ ହେଲା କେବେ ନ କରିବୁ ତୁହି
 ବାର ବାର କହିଛନ୍ତି ପ୍ରଭୁ ଚେତୁଆଇ ।
 ମୁଁ କେହ୍ନେ ଦେବି କୃଷ୍ଣଙ୍କ ମୃତ୍ୟୁର ସମ୍ଭାବ
 ଶୁଣି ସ୍ତ୍ରୀଧାନ୍ୟ କାନ୍ଦିବେ ସହିବ କା ହୃଦ ।
 ଏଣୁ ଚିନ୍ତିଲି ତୁମ୍ଭଙ୍କୁ ସଙ୍ଗେ ଯିବି ନେଇ
 ସେମାନଙ୍କୁ ବୋଧ ଦେବ ତୁମ୍ଭେ ବାକ୍ୟ କହି ।

ଯା ଶୁଣି ବ୍ୟାସ ବୋଇଲେ ଚାଲି ହେ ବହନ
 ପାଥ ବ୍ୟାସ ତହିଁ ଦୁହେଁ କରିଲେ ଗମନ ।
 କୃଷ୍ଣଙ୍କୁ ନ ଦେଖି ସର୍ବେ ଆର୍ତ୍ତ ହେଉଛନ୍ତି
 ଏକାକୀ ତହିଁ ମିଳିଲେ ବ୍ୟାସ ମହାଯତି ।
 ପୁର ମଧ୍ୟେ ଯାନ୍ତେ ପାଥ ଦେଖି ବେନି ମାଏ
 ଧାଇଁ ଅଇଲେ ପାଶକୁ ପୁଲକିତ କାୟେ ।
 ଛପନକୋଟି ଯାଦବେ ଦ୍ଵିପୁରେ ନିଃଶଙ୍କା
 ସର୍ବେ ମଲେ ବସୁଦେବ ରହିଥିଲେ ଏକା ।
 କୃଷ୍ଣଙ୍କ ଭୁବନେ ଥିଲେ ତିନିପଦ୍ମ ନାରୀ
 ଅର୍ଜୁନ ସମୀପେ ସର୍ବେ ଆସିଣ ପଚାରି ।
 ସେମାନଙ୍କ କଥା ଶୁଣି ଅର୍ଜୁନ ବୋଇଲେ
 ଯେଉଁ ଶାପ ଅଷ୍ଟବକ୍ତ୍ର ରଖି ଦେଇଥିଲେ ।
 ସେ ଶାପରୁ ଶାମ୍ଭ ଗର୍ଭୁ ଜନ୍ମିଥିଲା ଲୁହା
 ସମୁଦ୍ରତୀରେ ନେଇଣ ଭସାଇଲେ ତାହା ।
 ଘଷଣେ ସେ ଲୁହା ଛିଣ୍ଡି ବହିଯାଇ ଫେଣ
 ତହିଁରୁ ଜନ୍ମିଣ ଥିଲା ସନ୍ତରାର ବଣ ।
 କୋକୁଆ ମାରିବା ପାଇଁ ଯେଉଁ ରାତ୍ରେ ଗଲେ
 ଏଥୁ ଯାଇ କାଦମ୍ବରୀ ପାନ ସର୍ବେ କଲେ ।
 କାଦମ୍ବରୀ ପାନେ ସର୍ବେ ହୋଇଲେ ବାତୁଳ
 ଯମୁନା ନଦୀର ତୀରେ ଲଗାଇଲେ ଗୋଳ ।
 ରାମକୃଷ୍ଣ ତାହା ଖାଇ ଅଚେତନ ହୋଇ
 ଭୂତଳେ ଶୋଇଲେ ଗୋଳ ନ ଜାଣନ୍ତି ସେହି ।
 ଏ ସମୟେ ଦ୍ଵନ୍ଦ୍ଵ କରି ମରାମରି ହେଲେ
 ସନ୍ତରା ବଣରୁ ଡାଳ ଭାଙ୍ଗିଣ ପିଟିଲେ ।
 ଯାହାଙ୍କ ଦେହେ ନ ଭେଦେ ପାଶୁପତ କାଣ୍ଡ
 ସେ ସନ୍ତରା ଡାଙ୍ଗେ ହେଲେ ସର୍ବ ଖଣ୍ଡ ଖଣ୍ଡ ।
 ଛପନକୋଟି ଯାଦବେ ସମସ୍ତେ ମରିଲେ
 ଚେତିଣ ଯା ଦେଖି ହଳୀ ଦେହ ତ୍ୟାଗ କଲେ ।
 ଶେଷରେ କୃଷ୍ଣଙ୍କୁ ଜାରା ବିଷିଲା ନାରୀତ
 ସେ ଘାତେ ପ୍ରାଣ ତେଜିଲେ ପ୍ରଭୁ ଦେବରାଜ ।
 ମୋତେ ରାଇଣ ଶ୍ରୀହରି ପ୍ରାଣତ୍ୟାଗ କଲେ
 ବୋଇଲେ ଦ୍ଵାରକାକୁ ତୁ ଯିବୁ ରାତ୍ରକାଳେ ।
 ସମସ୍ତ କନ୍ୟାମାନଙ୍କୁ ଆଣିବୁ ଯେ-ରାତି
 ବାଲୁକା ନଦୀର ପାରେ ଥୋଇବୁ ସବୁଟି ।
 ତୁମ୍ଭ ସହିତରେ ଥିବେ ସର୍ବ କନ୍ୟାମାନେ
 ତୁମ୍ଭ ପାଶକୁ ଆସିବେ ପ୍ରଭୁ ପ୍ରତିଦିନେ ।
 ଏହା ଶୁଣି ସ୍ଵୟୀଭୂତ ସକଳ କାମିନୀ
 ଶୋଳଭରେ କିଛି କହି ନ ପାରନ୍ତି ବାଣୀ ।
 ବେନି ନୟନରୁ ଲୁହ ବହେ ଝର ଝର
 କି ହେଲା ବୋଲି ମାରନ୍ତି କପାଳରେ କର ।

ବ୍ୟାସ ବୋଇଲେ ବିଧବା ନୁହ କେହି ମାୟେ
 ଗଲେ କୃଷ୍ଣଙ୍କୁ ଭେଟିବ ବାଲୁକାର ଯାଏ ।
 ବ୍ୟାସ ପାଥୀ ଯା କହନ୍ତେ ବାସୁଦେବ ଶୁଣି
 ସେ ରାତ୍ରେ ବିଜେ କରିଲେ ସମସ୍ତଙ୍କୁ ଘେନି ।
 ବାଲୁକା ନଦୀକୁ ସର୍ବେ ପାରିହୋଇ ଗଲେ
 ଘର ତୋଳାଇ ସେଠାରେ ସମସ୍ତେ ରହିଲେ ।
 କାନ୍ଦି ସକଳ ବାଳୀଏ ବିକଳେ ବ୍ୟାସଙ୍କୁ
 କହିଲେ କାହିଁ ଅଛନ୍ତି ଦେଖାଅ ନାଥଙ୍କୁ ।
 କନ୍ୟାଙ୍କ ଆକୁଳେ ବ୍ୟାସ ମନ୍ତ୍ରେ ଆମନ୍ତ୍ରିଲେ
 ଦିବ୍ୟ ଅବତାରରେ କୃଷ୍ଣ ତହିଁ ବିଜେ କଲେ ।
 ବତିଶ ସହସ୍ର କନ୍ୟା ଅଷ୍ଟ ପାଟବଂଶୀ
 ସମସ୍ତଙ୍କ ପୁରେ କୃଷ୍ଣ ବିଜେ କଲେ ଆସି ।
 ଲକ୍ଷେ ସାଠିଏ ହଜାର ଅଶୀଏ କୁମର
 ଏମାନେ ଆସି ମିଳିଲେ ଯେଝା ନାରୀ ପୁର ।
 ଛପନକୋଟି ଯାଦବ ଆଉ ବୀର ଯେତେ
 ଯେଝା ନାରୀ ସଙ୍ଗତରେ ମିଳିଲେ ସମସ୍ତେ ।
 ହାସ୍ୟ ରସ କଉତୁକ କଲେ ସର୍ବେ ମିଳି
 ବ୍ୟାସଦେବ ଧନ୍ୟ ଧନ୍ୟ କଲେ ସର୍ବବାଳୀ ।
 ପୁଣି ବୋଇଲେ ତୁମ୍ଭଙ୍କୁ କି ଦେବୁ ହେ ବ୍ୟାସ
 ଦୀର୍ଘାୟୁ ହୋଇଣ ତୁମ୍ଭେ ଦଶକଳ୍ପ ବସ ।
 ଅଗସ୍ତି ବୋଇଲେ ରାଜା ଶୁଣ ଦେଇ ମନ
 ଏହି ମୂଷଳୀ ପର୍ବରେ ହରିଙ୍କ ଆଖ୍ୟାନ ।
 ପ୍ରତିଦିନ ଏହା ଯେହୁ କରିବ ପଠନ
 ଅବଶ୍ୟ ଲଭିବ ସେହୁ ପୁତ୍ରପୌତ୍ରୀ ଧନ ।
 ଯେଉଁମାନେ ଶ୍ରଦ୍ଧାଭରେ ଏହାକୁ ଶୁଣିବେ
 ସର୍ବଦା କୃଷ୍ଣଙ୍କ ସେହୁ ଭକତ ହୋଇବେ ।
 ସଂସାର ମାୟା ବନ୍ଧନୁ ଅବଶ୍ୟ ତରିବେ
 ଲକ୍ଷ୍ମୀ କେବେ ସେମାନଙ୍କ ଗୃହ ନ ଛାଡ଼ିବେ ।
 ଅର୍ଜିଥିବା ପାପମାନ ହୋଇବ ଖଣ୍ଡନ
 ମହାଭାରତ ବିଷୟ ଶୁଣ ସୁଜ୍ଞଜନ ।
 ପଣ୍ଡିତଜନ ମୋହର ନ ଧରିବ ଦୋଷ
 ଶ୍ରୀହରିଙ୍କୁ ଚିନ୍ତି କହେ ଶ୍ରୀ ଶାରଳା ଦାସ ।

—○—

ବାଲୁକାନଦୀ ପାରେ ଯଦୁବଂଶ

ସ୍ତ୍ରୀଙ୍କ ବାସ ଓ ଅର୍ଜୁନଙ୍କ ଇନ୍ଦ୍ରପ୍ରସ୍ଥେ ଗମନ

ପୁଣି ପଚାରଇ ରାଜା ଆହେ ମହାମୁନି
 ପବିତ୍ର ହୋଇଲି ବାସୁଦେବ କଥା ଶୁଣି ।
 ଆହେ ମହାମୁନି ମୁହିଁ ପଚାରଇ ଭଲେ
 ଯଦୁବଂଶ ସ୍ତ୍ରୀମାନେ ତହିଁ କିସ କଲେ ।

କହନ୍ତି ଅଗସ୍ତି ମୁନି ଶୁଣ ହେ ରାଜନ
 ଯଦୁବଂଶ ନାରୀମାନଙ୍କର ବିବରଣ ।
 ସ୍ତ୍ରୀରାଜନମାନଙ୍କୁ ସେ ଅର୍ଜୁନ ପ୍ରବୋଧୁ
 ରଖାଇଲେ ସେହିଠାରେ ଯାକୁ ଯଥାବିଧି ।
 ପ୍ରଭାତ ହୁଅନ୍ତେ ବ୍ୟାସଦେବ ଏହା କଲେ
 ସେଠାରେ ନଗର ପୁର ଯତ୍ନେ ବସାଇଲେ ।
 ତୋଟା କୂପ ବାମ୍ପୀ ଆଦି ପୁଷ୍ପରିଣୀ ମାନ
 ଦେଖି ସକଳ ରମଣୀ ହେଲେ ତୋଷମାନ ।
 ସର୍ବ ଭିଆଇ ରଖିଲେ ତହିଁ ସ୍ଥାନେ ସ୍ଥାନେ
 ଯେମନ୍ତ ବିଧିରେ ଥିଲା ଦ୍ଵାରକା ଭୁବନେ ।
 ତେମନ୍ତ ପ୍ରାୟ ବୁଝିଣ ରହିଲେ ସମସ୍ତ
 ସବୁକଥା ପାଶୋରିଲେ ପାଇ ତହିଁ ସୁସ୍ଥ ।
 କଦଳୀ ପଣସ ଆତ ଆୟ ନାରୀକେଳ
 ଟଣା ନାରଙ୍ଗ ବିବିଧ ସ୍ଵାଦୁ ସ୍ଵାଦୁ ଫଳ ।
 ସକଳ ସମ୍ପତ୍ତି କରି ତହିଁ ବେଦବ୍ୟାସ
 ଅନ୍ତର୍ଦ୍ଧାନ ହୋଇ କରି ଗମିଲେ ଆକାଶ ।
 ଅମର ପୁରକୁ ଯାନ୍ତେ ବ୍ୟାସ ମହାମୁନି
 ତାହାକୁ ଦେଖିଣ ପୂଜା କରି ସସ୍ତ୍ରଯୋନି ।
 କୁଶଳ ବାରତା ପୁଚ୍ଛାଇଲେ ସହସ୍ରାକ୍ଷ
 କେଉଁଠାରୁ ବିଜେ କଲେ ପରାଶର ବସ ।
 ବ୍ୟାସ ବୋଇଲେକ ତୁମ୍ଭେ ଶୁଣ ହେ ଦେବେଶ
 କୃଷ୍ଣସହ ଡାକ୍ ବଂଶ ହୋଇଲେ ବିନାଶ ।
 ତାହାଙ୍କର ସ୍ତ୍ରୀମାନେ ଦ୍ଵାରକାରେ ଥିଲେ
 କୃଷ୍ଣ ଅବସାନବେଳେ ପାର୍ଥକୁ କହିଲେ ।
 ବାଲୁକା ନଦୀର ପାରେ ମୋ ସ୍ତ୍ରୀମାନଙ୍କୁ
 ରଖିବୁ ନେଇଣ ତୁହି ସେଠାରେ ତାହାକୁ ।
 କୃଷ୍ଣଙ୍କ ପିଣ୍ଡକୁ ପାର୍ଥ ଜଳେ ମେଲିଦେଲା
 ଶୋକେ ରୈବତରେ ଆସି ଆମ୍ଭଙ୍କୁ ଚିତ୍ତିଲା ।
 ଚିତ୍ତିବା ମାତ୍ରକେ ଆମ୍ଭେ ଗଲୁ ତା ପାଶକୁ
 ସମସ୍ତ ବିଷୟ ଫେଡ଼ି କହିଲା ଆମ୍ଭଙ୍କୁ ।
 ତାହାକୁ ଘେନି ଆମ୍ଭେ ଦ୍ଵାରକାକୁ ଗଲୁ
 କନ୍ୟାଙ୍କୁ ନେଇ ବାଲୁକା ପରେ ରଖାଇଲୁ ।
 ସର୍ବ ସମ୍ପଦ କରିଛୁ ଆମ୍ଭେ ସେହିସ୍ଥାନେ
 ସେଠାରେ ଶସ୍ୟ ଉତ୍ପତ୍ତି ହୋଇବ ଯେସନେ ।
 ଦେଖି ଯଥାକାଳେ ତୁମ୍ଭେ ବରଷିବ ଜଳ
 ଯେପରିକି ତହିଁ ଶସ୍ୟ ହୋଇବ ବହୁଳ ।
 ଏମନ୍ତ କହିଣ ତହିଁ ବ୍ୟାସ ତପୋଧନ
 ବ୍ରହ୍ମାଙ୍କ ସଭାରେ ଯାଇ ମିଳିଲେ ବହନ ।
 ଏ ଉତ୍ତରୁ ଶୁଣ ରାଜା ପାର୍ଥ ତହିଁ ଥିଲେ
 ତହିଁ ଆସିବା ପାଇଁକି ଉଦ୍‌ବେଗ ହେଲେ ।

ରାତ୍ରକାଳେ ସେହିଠାରୁ ହୋଇଲେ ବାହାର
 ପ୍ରବେଶ ହୋଇଲେ ଯାଇଁ ଇନ୍ଦ୍ରପ୍ରସ୍ଥ ପୁର ।
 ଯେବଣ ସ୍ଥାନରେ ଥିଲେ ଧରମ ଯୁଧିଷ୍ଠି
 ସନ୍ଧ୍ୟାରେ ପ୍ରବେଶିଲେ ଯାଇଣ କିରୀଟୀ ।
 ଦେଖୁ ଯୁଧିଷ୍ଠିଙ୍କୁ ପାର୍ଥ କଲେ ନମସ୍କାର
 ବେନି ନୟନୁ ତାଙ୍କର ବହିପଡ଼େ ନୀର ।
 ଦେଖିଣ ଅର୍ଜୁନ ମନ ଅତ୍ୟନ୍ତ ବିଷାଦ
 ଭାଳନ୍ତି ଯୁଧିଷ୍ଠି କିସ ପଡ଼ିଲା ପ୍ରମାଦ ।
 ଆସ ଆସ ଆରେ ପାର୍ଥ ପୁଚ୍ଛଇ ମୁଁ ତୋତେ
 ଶ୍ରୀକୃଷ୍ଣଙ୍କର ବାରତା କହ ବାବୁ ମୋତେ ।
 ତୋତେ ହଜାରଇ କିସ କହିଲେ ଶ୍ରୀହରି
 ସ୍ଵରୂପ ବଚନ ମୋତେ କହ ବେଗ କରି ।
 ଶରୀର କମ୍ପଇ ତୋର ମନ ଦୁଃଖ ହୋଇ
 କେବଣ ଆଶ୍ଚର୍ଯ୍ୟ ହେଲା କହ ଆରେ ଭାଇ ।
 କେବଣ କାରଣେ ଗଲୁ ଆରେ ବାବୁ ପାର୍ଥ
 କହିପାଇଁ ତକାଇଲେ ପ୍ରଭୁ ଜଗନ୍ନାଥ ।
 ବୋଇଲେ ଅର୍ଜୁନ ତହିଁ ଗଦ ଗଦେ ବାଣୀ
 ଶୋକରେ ଶରୀର ଦେହ ଦାବାନଳ ଜିଣି ।
 ବଡ଼ ଆକୁଳେ କହନ୍ତି ଶୁଣ ଆହେ ଦେବ
 ସନ୍ତରା ବଣରେ ମଲେ ସମସ୍ତ ଯାଦବ ।
 ମୁଁ ଯାଇ ମିଳେ ଯେ କାଳେ କୃଷ୍ଣ ସନ୍ଧ୍ୟାରେ
 ପ୍ରଭୁ କଷାଗ୍ରତ ପ୍ରାଣେ ଥିଲେ ଅଚେତନେ ।
 ଶ୍ରୀକୃଷ୍ଣ ଅନେକ କଥା କହିଲେ ଆମ୍ଭଙ୍କୁ
 ପରିଶେଷେ କହିଲେ ସେ ଆସ ମୋ ପାଶକୁ ।
 ବହୁତ କହିଲେ ମୋତେ ହୋଇଣ ବିନୟୀ
 କେଉଁପରି ଛୁଇଁବ ମୁଁ ତୁମ୍ଭ ଆଜ୍ଞା ନାହିଁ ।
 ଯେତେ ଭାବିଲେ ନ ଯାନ୍ତେ ତାହାଙ୍କର କତି
 ଧନୁକୁ ବଢ଼ାଇ ଦିଅ ବୋଇଲେ ଶ୍ରୀପତି ।
 ଏହା କହନ୍ତେ ବଢ଼ାଇ ଦେଲି ମୁଁ ଗାଣ୍ଡିବ
 ଧନୁକୁ ଛୁଅନ୍ତେ ପ୍ରାଣ ତେଜିଲେ ମାଧବ ।
 ଜାରା ଆଣିଲା ଅଗୁରୁ ବୃକ୍ଷ କାଠ ଚିରି
 ମୁହିଁ କାଠ ସଜାଡ଼ିଲି ତିନିତାଳ ସରି ।
 ତା ପରେ ଶୁଆଇ ଦେଲି ପ୍ରଭୁପିଣ୍ଡ ନେଇ
 ତହିଁପରେ ସେ କାଠରେ ଲଗାଇଲେ ଜୁଇ ।
 ରାତ୍ର ଦିବସରେ ତହିଁ ଜଳିଲା ବହନି
 ପିଣ୍ଡ ନ ପୋଡ଼ି ପୋଡ଼ିଲା ହସ୍ତପଦ ବେନି ।
 ନାକ କାନ ଆଖି ପାଟି ଦହନ ହୋଇଲା
 କେବଳ ସେ ପିଣ୍ଡ ଗୋଟି ଦଗଧ ନ ହେଲା ।
 ରାତ୍ର ଦିବା ଜଳି ପିଣ୍ଡ ଯେଣୁ ନ ପୋଡ଼ିଲା
 ଆକାଶରୁ ଏହିପରି ଦୈବବାଣୀ ହେଲା ।

ଏ ପିଣ୍ଡ ଉପ୍ପ ନୋହିବ ବୁଝ ପାଳଗୁନି
ସମୁଦ୍ରରେ ମେଲିଦିଅ ଯାଅ ଶୀଘ୍ର ଘେନି ।
ଏହା ଶୁଣି ତହିଁ ମୁହିଁ କଷ୍ଟ କରି ନେଲି
ସମୁଦ୍ର ଜଳରେ ନେଇ ଉସାଇଣ ଦେଲି ।
ସେଠାରୁ ବାହୁଡ଼ି ମୁହିଁ ଅଇଲି ତୁରିତେ
କୃଷ୍ଣଙ୍କ ଆଜ୍ଞାରେ ନେଲି ତାଙ୍କ ନାରୀ ଯେତେ ।
ବାଲୁକା ନଦୀର ପାରେ ସବୁକୁ ରଖିଲି
ତୁମ୍ଭଙ୍କୁ କହିବା ପାଇଁ ଏଥୁକୁ ଅଇଲି ।
ସକଳ ବୃତ୍ତାନ୍ତ ଯହିଁ କହିଲେ ଅର୍ଜୁନ
ଶୁଣି ଯୁଧିଷ୍ଠିର ଦେବ ହେଲେ ଅଚେତନ ।
ମୁଖେ ନୀର ସିଞ୍ଚ ପାର୍ଥ କଲେକ ସଚେତ
ଚାରିଭାଇ କାନ୍ଦିଲେ ଯେ ହୋଇଣ ଦୁଃଖିତ ।
ଚେତି ଯୁଧିଷ୍ଠି ବୋଲନ୍ତି ହୋଇଣ ତାଟକା
ଆମ୍ଭଙ୍କୁ ଛାଡ଼ିଣ କୃଷ୍ଣ କାହିଁଗଲୁ ଏକା ।
ଏହା କହି ଯୁଧିଷ୍ଠିର ରୋଦନ କରନ୍ତି
ଭାଇମାନେ ବୁଝାଇଲେ କେବେ ନ ବୁଝନ୍ତି ।
ତୋର ଅଭାବେ ଆମ୍ଭର ରାଜ୍ୟେ କିସ କାର୍ଯ୍ୟ
ତୋତେ ଦେଖି ଭୁଲିଥିଲି ସବୁ ଦେବରାଜ ।
ବନ୍ଧୁ ସୋଦରଗଣେ ମୋ ନାଶ ଗଲେ ସବୁ
କାହା ଆଗେ ଯାଇ ଆଉ ଏ ଦୁଃଖ କହିବୁ ।
ଶୋକରେ ଧର୍ମନନ୍ଦନ ହୋଇଲେ ଅଜ୍ଞାନ
କୋଳ କରି ଧଇଲେ ସେ ପଶୁବୀର ଭୀମ ।
ଶୁଣି ଦ୍ରୌପଦୀ କରନ୍ତି ଅନିବାର ଶୋକ
ତାଙ୍କ ଶୋକକୁ ନିବାରି ନ ପାରନ୍ତି ଲୋକ ।
କାନ୍ଦି କୃଷ୍ଣା ବାହନନ୍ତି ଆହେ ଚକ୍ରଧାରୀ
କେଶିକି ଆମ୍ଭମାନଙ୍କୁ ଗଲ ଛାଡ଼ିକରି ।
ପାଣ୍ଡବେ ସହାୟ ହୋଇ ପ୍ରତିଜ୍ଞା କରିଲ
ପାଣ୍ଡବଙ୍କ ହାତେ ପୃଥ୍ବୀ ଭାରା ନିବାରିଲ ।
ଆବର ଜୀବନ୍ତେ କିସ ଅଛି ଅବା ଲେଖା
କେଉଁ କାରଣରୁ ଛାଡ଼ିଗଲ ପ୍ରାଣସଖା ।
ଶୋଷକ ନାଶକ ଅଟ ଜଗତାଧିକାରୀ
କି ଚରିତ କଲୁ ଆମ୍ଭଙ୍କୁ ତୁ ଛାଡ଼ିକରି ।
ପାଣ୍ଡବଙ୍କ ସବୁବେଳେ ତୁମ୍ଭେ ହିତକାରୀ
କିପରି ମୂର୍ଚ୍ଛଣ ପ୍ରଭୁ ଗଲ ଛାଡ଼ିକରି ।
ସୁଭଦ୍ରା ଦେବୀ ଭିତରେ ଏ ବାରତା ପାଇ
ଭାଇଙ୍କ ଗୁଣ ସୁମରି କାନ୍ଦେ ଏହା କହି ।
ତୁମ୍ଭେ ଜଗତର ନାଥ ଅଟ ପରା ଭ୍ରାତ
ଏସନକ କେଉଁପରି ହେଲା ବିପରୀତ ।
ବସୁଦେବ ଦେବକୀ ଯେ ଯଦ୍ୟପି ଶୁଣିବେ
କିପରି ସେମାନେ ଆଉ ଜୀବନ ଧରିବେ ।

ମୋତେ କହୁଥିଲ ସଦା ଭଉଣୀ ଭଉଣୀ
କେଉଁଆଡ଼େ ଗଲ ପଦେ ନ କହିଣ ବାଣୀ ।
ଅଭିମନ୍ୟୁ ବୋଲି ମୋର ପୁତ୍ରେକ ଯେ ଥିଲା
ପଦ୍ମବ୍ୟୁହ ମଧ୍ୟେ ସେହି କୁମର ପଡ଼ିଲା ।
ପୁତ୍ରଶୋକ ଉପେକ୍ଷିଲି ତୁମ୍ଭ ମୁଖ ଦେଖି
ଏବେ ଭାଇ କାହିଁଗଲ ହେଲି ନିରିମାଣି ।
ପାର୍ଥେ ଭଦ୍ରା ବୋଲେ ନାଥ କୃଷ୍ଣ ଆମ୍ଭ ଆତ୍ମା
ତାହାଙ୍କୁ ଛାଡ଼ି ଅଇଲି କିପରି ମହାତ୍ମା ।
ମୋତେ ହରି ନେବାବେଳେ କି ନ କଲେ ଭାଇ
ବଳରାମେ ପର କଲେ ତୁମ୍ଭ ପକ୍ଷ ହୋଇ ।
ସବୁବେଳେ କୃଷ୍ଣ ତୋର ରଥରେ ସାରଥ
ତାଙ୍କ ମରଣରେ ତୋର ନୁହଇ ବିପତ୍ତି ।
କେମନ୍ତେ ଛାଡ଼ିଲ ତୁମ୍ଭେ ବଳିଲାକ ସତ
କିପରି ଦହନ କଲ ଆହେ ପ୍ରାଣନାଥ ।
ଏ ସମୟେ ବ୍ୟାସଦେବ ଇନ୍ଦ୍ରପ୍ରସ୍ଥେ ଆସି
ଯୁଧିଷ୍ଠିକ ବୁଝାଇଲେ ସନ୍ଧ୍ୟାରେ ବସି ।
ପୁଣି ବ୍ୟାସ ବୋଇଲେ ହେ ଶୁଣ ଯୁଧିଷ୍ଠିର
ପରୀକ୍ଷିତେ ରାଜ୍ୟ ଦେଇ ତୁମ୍ଭେ ତୀର୍ଥ କର ।
ବହୁତ ଧର୍ମେ ପାଳିଲ ତୁମ୍ଭେ ବସୁନ୍ଧରା
ଏବେ କଳିକାଳ ହେଲା ହେବ ପାପଭରା ।
କୋଟିଏ ତୀର୍ଥ କରିଣ ଯାଅ ହିମବନ୍ତ
ସେଠାରେ ଫିଟିଛି ସ୍ୱର୍ଗେ ଯିବାପାଇଁ ପଥ ।
ଶୁଣି ଯୁଧିଷ୍ଠିର ବ୍ୟାସଦେବ ପୁଛାକଲେ
କୃଷ୍ଣଙ୍କ ପିଣ୍ଡକୁ ପାର୍ଥ ପୋଡ଼ିଲା ଅନଳେ ।
ନ ପୋଡ଼ନ୍ତେ ସ୍ୱର୍ଗବାଣୀ ହେଲା ମେଲି ଜଳେ
ସେ ପିଣ୍ଡ କିସ ହୋଇବ ଏହି କଳିକାଳେ ।
ବ୍ୟାସ ବୋଇଲେ ତହିଁ ଶୁଣ ଧର୍ମରାୟ
କୃଷ୍ଣଙ୍କର ଶରୀରଟି ଅଟଇ ଅକ୍ଷୟ ।
ଯେବଣ ଜାରାଶବର କଲା ଶରାଘାତ
ତାହାକୁ ପ୍ରସନ୍ନ ହୋଇଛନ୍ତି ଜଗନ୍ନାଥ ।
ଦିନେ ସ୍ୱପନେ କହିଲେ ତାକୁ ଦେବରାଜ
ମୋ ପିଣ୍ଡକୁ ନେଇ ବ୍ୟାଧି ତୁହି କର ପୂଜା ।
ଯା ଶୁଣି ସ୍ୱପନୁ ଚେତି ଉଠଇ ଶବର
ପାଶରେ ବସି କହିଛି ଶଙ୍ଖ ଚକ୍ରଧର ।
ଉଠି ବସି ଧଡ଼ପଡ଼େ ଦେଖି ସାକ୍ଷାତରେ
ଦଣ୍ଡ ପ୍ରଣାମ କରିଣ ତାହାଙ୍କ ପାଶରେ ।
ସେ ପ୍ରତିମାକୁ ଘେନିଣ ଚଳିଲା ବହନ
ରୁଦ୍ରନଦୀ ତୀରେ ଯହିଁ ତ୍ରିଅମ୍ବକ ସ୍ଥାନ ।
ଧବଳ ପର୍ବତେ ଅଛି ଅଗୁରୁ ତରୁଏ
ସେ ବୃକ୍ଷତଳେ ସ୍ଥାପିଲା ପ୍ରଭୁ ଦେବରାୟେ ।

ପାଣି ପତ୍ର ନେଇ ନିତି ପୂଜା ସେ କରଇ
ବନ୍ଧୁ ପକ୍ଷ୍ମଳ ଆଣି ଭୋଜନ ଦିଅଇ ।
ପୁତ୍ର ଭାରିଯା ତାହାର କେହି ନ ଜାଣନ୍ତି
ଏମନ୍ତ ଗୋପେୟ ସେ ପୂଜା କରୁଥାଇ ନିତି ।
ଜୟ ଜୟ ଜଗନ୍ନାଥ ଶଙ୍ଖଚକ୍ରଧାରୀ
ଜୟ ଜୟ ଦାନବନ୍ଧୁ ଭକ୍ତ ହିତକାରୀ ।
ଭକ୍ତ ବାନ୍ଧବ ତୁମ୍ଭେ କମଳା ବଲ୍ଲଭ
ବଇକୁଣ୍ଠପତି ତୁମ୍ଭେ ଜୟ ବାସୁଦେବ ।
ତୁମ୍ଭ ନାମ ସୁଧାରସ ସଦା ପିଞ୍ଜ ମନ
ତବ ନାମ ଭାବି ଭାବି ଯାଉ ଏ ଜୀବନ ।
ଏହା ମାଗେ ନିରନ୍ତରେ ଶ୍ରୀ ଶାରଳା ଦାସ
ଶୁଣ ସାଧୁ ସୁଜ୍ଞାନେ ମନ କର ତୋଷ ।

—○—

ଶ୍ରୀକୃଷ୍ଣଙ୍କ ପିଣ୍ଡ ଅଦେଶଣାର୍ଥେ ଚତୁର୍ଦ୍ଦିଗେ ଦୂତ ପ୍ରେରଣ ଓ ବାସୁ ବ୍ରାହ୍ମଣର ମାଧବ ଦର୍ଶନ

ପୁନରପି ଭକ୍ତିଭରେ ମନୁ ନରନାଥ
ଆସନରୁ ଉଠିକରି ଯୋଡ଼ି କରପତ୍ର ।
ଅଗସ୍ତି ମୁନିଙ୍କ ପାଦେ ନମସ୍କାର କଲେ
ଧୂପ ଦୀପ ନଳବେଦ୍ୟ ଦେଇଣ ପୂଜିଲେ ।
ବୋଇଲେ ଭୋ ମୁନି ଦୟା ରଖି ମୋହଠାରେ
ଭାରତ ସୁଧା ଆଖ୍ୟାନ କହ ଶ୍ରୀ ମୁଖରେ ।
ସେ ମୂର୍ଖକୁ ଆଣି ବ୍ୟାଧ ସେଠାରେ ପୂଜିଲେ
ତାହାର ଭାରିଯା ପୁତ୍ର କେହି ନ ଜାଣିଲେ ।
ତାହାଠାରେ ମହାପ୍ରଭୁ ହୋଇଲେ ସନ୍ତୋଷ
ଏଥୁ ଅନନ୍ତରେ କଥା ପୁଣି ହେଲା କିସ ।
ସେ ବିଷୟ ସର୍ବ ଫେଡ଼ି କହନ୍ତୁ ଗୋସାଇଁ
ତାହା ଶୁଣିଲେ ସନ୍ତୋଷ ହୋଇବଇଁ ମୁହିଁ ।
ମୋ ମାନସ ତୃଷାର୍ତ୍ତକୁ ଆହେ ମୁନିବର
ଭାରତ ଚରିତ ନୀର ଦେଇ ତୃପ୍ତି କର ।
ଅଗସ୍ତି ବୋଇଲେ ତୁମ୍ଭେ ଶୁଣ ମନୁରାଜା
ଏମନ୍ତ କେତେ ବରଷ ବ୍ୟାଧ କଲା ପୂଜା ।
ହରିବଂଶେ ରତ୍ନପର୍ଣ୍ଣ ବୋଲି ଥିଲେ ରାଜା
ଜାନୁୟରୀ ନାମେ ହେଲା ତାହାର ଆତ୍ମଜା ।
ତାହାର କୁମର ନାମ ଅଟେ ଅଶ୍ୱମାଳି
ତା ତହିଁ ପୁତ୍ର ହୋଇଲା ତା ନାମ ଗୋପାଳି ।
ତାହାର ନନ୍ଦନ ନାମ ଅଟେ ପଶୁପତ୍ର
ଜୟନ୍ତ ବୋଲିଣ ସୁତ ତାର ହେଲା ଜାତ ।

ଜୟନ୍ତର ସୁତ ନାମ ହେଲା ସଦାଶିବ
ତାହାର ନନ୍ଦନ ନାମ ନୃପତି ଗାଲବ୍ୟ ।
ଗାଲବ୍ୟ ରାଜାର ପୁତ୍ର ଦୁହିତା ନ ଥିଲା
ପ୍ରଭୁଙ୍କ ପାଦରେ ରାଜା ଯହିଁ ସେବା କଲା ।
ତାହାର ବୀର୍ଯ୍ୟେ ଗୋଟିଏ ହୋଇଲା ସନ୍ତତି
ତାହା ନାମ ଦେଲେ ଗାଲମାଧବ ନୃପତି ।
ବଡ଼ାଇ ପ୍ରତାପୀ ସେହି ହେଲା ମହାରାଜା
ଦିବାରାତ୍ର କରିଲା ସେ ବିଷ୍ଣୁଙ୍କର ପୂଜା ।
କୃଷ୍ଣ ଅବତାର ଯହିଁ ହୋଇଲାକ ଲୀନ
କୃଷ୍ଣଙ୍କୁ ନ ଦେଖି ରାଜା ନ ଭୁଞ୍ଜିଲା ଅନ୍ନ ।
ମଦନ ବିଭ ବୋଲିଣ ତାହାଙ୍କର ମନ୍ତ୍ରୀ
ସେ ରାଜାଙ୍କୁ ଜଣାଇଲା ଶୁଣ ହୋ ନୃପତି ।
ମନଃସୁଖେ ଆଉ ଅବା ମିଳିବ କି ଫଳ
ମାଧବ ଯେ ବିଜେ କଲେ ରୁଦ୍ରନଦୀ କୂଳ ।
ଶୁଣିଲି ମୁଁ ଜାରା ଘରେ ପ୍ରଭୁ ଭଗବାନ
କାଳିନ୍ଦୀ ହ୍ରଦରେ ସେହୁ ଡେଇଁଲେ ଜୀବନ ।
ତାଙ୍କୁ ପୋଡ଼ନ୍ତେ ପୋଡ଼ିଲେ ନାହିଁ ସେ ଅନଳେ
ପାଥ ତାଙ୍କୁ ନେଇ କରି ମେଲିଦେଲେ ଜଳେ ।
ଶୁଣି କରି ନରଇନ୍ଦ୍ର ଦୂତଙ୍କୁ ରାଇଲେ
ଚାରିଦିଗେ ଚାରିଦୂତ ଶୀଘ୍ର ପଠାଇଲେ ।
ପୂର୍ବଦିଗେ ବିଷ୍ଣୁ ଦାସ ଚଳିଲେ ତୁରିତ
ଉତ୍ତର ଦିଗକୁ ଗଲେ ହରିଦାସ ଦୂତ ।
ପଶ୍ଚିମେ ଗଲେ ସୁଦେବ ନାମେ ଦ୍ୱିଜବର
ବାସୁଦେବ ଦାସ ଗଲା ଦକ୍ଷିଣ ଦିଗର ।
କାଳିନ୍ଦୀର ତୀରେ ଅଛି ମନୋହର ବନ
ସେଠାରେ ଖୋଜଇ ଦ୍ୱିଜ ମାଧବଙ୍କ ଚିହ୍ନ ।
ତହିଁ ଯାଇଣ ପ୍ରବେଶ ବୃନ୍ଦାବନ ବନେ
ଭ୍ରମଇ ସେ ବାସୁଦେବ ବଡ଼ଇ ଗହନେ ।
ଛିନ୍ଦ୍ରକ ନ ଛାଡ଼ି ବୁଲେ ଖୋଜି ସବୁସ୍ଥାନ
ତେଟିଲା ଯହିଁ ଶବରମାନଙ୍କ ସଦନ ।
ଜାରାଶବରର ଅଛି ସେହିଠାରେ ବାସ
କୃଷ୍ଣଙ୍କ ପିଣ୍ଡ ପୂଜଇ ସେ ରାତ୍ର ଦିବସ ।
ବାସୁଦେବ ନାମେ ଏକ ଜରାର ସନ୍ତତି
ବାସୁଦେବ ଦ୍ୱିଜ ଯାଇ ମିଳେ ତାର କତି ।
ଆଜାନୁଲମ୍ବିତ କୁଡ଼ା ଦ୍ୱିଜଛ ବସନ
ଉତ୍ତରୀ ପଇତା କନ୍ଧେ ଶ୍ରୀମନ୍ତ ଲକ୍ଷଣ ।
ଗୁପ୍ତ କରି ରଖିଛି ସେହୁ ବେଦକାଣ୍ଡି
ପୋଥି ଛତ୍ର ଧରିଅଛି ଆଉ କୁଣ୍ଡବିଡ଼ି ।
ଗଡ଼ୁପତ୍ରୀ ରୁଦ୍ରାକ୍ଷ ଯେ କରେ ଜପାମାଳୀ
ଦ୍ୱିଜବର ପ୍ରବେଶିଲେ ସେ ଶବରପଲ୍ଲୀ ।

ଦେଖିଣ ବାସୁ ଶବର କଲା ବହୁ ପୂଜା
 ଭକତ ଦେଖିଣ ତହିଁ ରହିଲା ସେ ଦ୍ଵିଜା ।
 ବ୍ରାହ୍ମଣ ବୋଇଲା ନାମ ବାସୁଦେବ ମୋର
 କିରାତ ବୋଇଲା ମିତ୍ର ହୋଇଲ ମୋହର ।
 ଶବର ବୋଇଲ ମିତ୍ର ଶବରୀ ମିତ୍ରଣୀ
 ଉପୁଜିଲା ବହୁ ପ୍ରୀତି ଅଭେଦ ମୁଁ ଜାଣି ।
 ଏ ରୂପେ ରହିଲେ ଦ୍ଵିଜ ତହିଁ କିଛିଦିନ
 ଜାରାର ଶିରେ ପ୍ରସାଦ ଲାଗିବା ଦେଖିଣ ।
 ବ୍ରାହ୍ମଣ ଗୁପ୍ତେ କହଇ ଶବରଣୀ ପାଶ
 କଥାଏ ପୁଛିବି ମନେ ନ କରିବ ରୋଷ ।
 ଶବରୁଣୀ ବୋଲେ ତୁମ୍ଭ ଜନ୍ମ ଅଟେ ଶ୍ରେଷ୍ଠ
 କି କଥା ପୁଛିବ ପୁଛ ନ ରଖି କପଟ ।
 ପ୍ରତିଦିନ ପାଣି ପତ୍ର ଘେନିଯାନ୍ତି ମିତେ
 କେଉଁ ଦେବତାଙ୍କୁ ପୂଜି ଆସନ୍ତି ସେ ନିତ୍ୟେ ।
 ଶବରୀ ବୋଇଲା ତାହା ମୁହିଁ ଜାଣେ ନାହିଁ
 ଶୁଣୁର କି ଦେବପୂଜା କରନ୍ତି ସେ ଯାଇଁ ।
 ତୁମ୍ଭର ମିତ୍ର ଆସନ୍ତୁ ପଟାରେ ତାହାଙ୍କୁ
 ସେ ଜାଣିଥିବେ ନିଶ୍ଚୟ କହିବେ ଆମ୍ଭଙ୍କୁ ।
 ଏକାଳେ ମିତ୍ର ଆସିଣ ସେଠାରେ ମିଳିଲା
 ଶବରୀ ଶୁଣୁର ଦେବପୂଜା ପଚାରିଲା ।
 ବାସୁଦେବ ବ୍ୟାଧ ବୋଲେ ମୁଁ ତା ଜାଣେ ନାହିଁ
 ପିତା କି ଦେବ ପୂଜନ୍ତି କାହିଁ କିଏ ଯାଇ ।
 ତାହାଠାରୁ ବାସୁ ଦ୍ଵିଜ ଜାରା ପାଶେ ଗଲା
 ପୁତ୍ର ମିତ୍ର ଦ୍ଵିଜେ ଦେଖି ବ୍ୟାଧ ପୁଛାଇଲା ।
 କେଉଁଠାରୁ ଆସିଥିଲ କାହିଁ ପୁଣି ଯିବ
 ଏହା ଶୁଣି ବୋଇଲେ ସେ ଦ୍ଵିଜ ବାସୁଦେବ ।
 ଆସିଥିଲି ତୀର୍ଥଭ୍ରମି ଏଠାରେ ମିଳିଲି
 ତୁମ୍ଭମାନଙ୍କ ପ୍ରେମରେ ଭୁଲି ରହିଗଲି ।
 ତୁମ୍ଭର ଭକ୍ତି ମୁଁ ଯାହା ଦେଖୁଛି ନେତ୍ରରେ
 ତୁମ୍ଭ ପରି ଦେଖି ନାହିଁ ଜଣେ କେଉଁଠାରେ ।
 ବଡ଼ ଶୁଦ୍ଧାଚାର ଅଟେ ତୁମ୍ଭର ଚରିତ
 ନିତି ତୁମ୍ଭେ କାହିଁ ଯାଅ ଘେନି ପୁଲ ପତ୍ର ।
 ଜଣାଯାଏ କେଉଁ ଦେବେ ପୂଜ ନିତି ଯାଇ
 ଅରେ ମୋତେ ସଙ୍ଗେ ନିଅ ଦେଖିବକ୍ ମୁହିଁ ।
 ଶବର ବୋଇଲା ଯହିଁ ପୂଜଇ ମୁଁ ଦେବ
 ସେଠାକୁ ହେ ଦ୍ଵିଜ ତୁମ୍ଭେ ଯାଇ ନ ପାରିବ ।
 ବ୍ୟାଧ ଭାଲୁ ଆଦି ଜୀବେ ତହିଁ ବଡ଼ ଭୟ
 କିପରି ନେବି ତୁମ୍ଭଙ୍କୁ ହେ ବିପ୍ର ତନୟ ।
 ଯଦି ତୁମ୍ଭେ ନଷ୍ଟ ହୁଅ ପାଇବି ମୁଁ ଦୋଷ
 ଆରବେଲେ ଏହିକଥା ମୋ ଆଗେ ନ ଭାଷ ।

ଜାରା ବଧୂ ବୋଲେ ପିତା ନ କର ଅନ୍ତର
 ପ୍ରାଣୁ ଅଧିକ ଏ ମିତ୍ର ତୁମ୍ଭ ପୁତ୍ରଙ୍କର ।
 ଜାରା ବୋଲେ ତେବେ କାଲି ଗଲେ ମୁଁ ପୂଜାକୁ
 ସଙ୍ଗତରେ ନେଇଯିବି ତାକିଣ ତୁମ୍ଭଙ୍କୁ ।
 ଏହା ଶୁଣି ଦ୍ଵିଜବର ବାସକୁ ଫେରିଲେ
 ରାତ୍ର ହୁଡ଼େ ଖାଇପିଇ ସମସ୍ତେ ଶୋଇଲେ ।
 ନିଶି ଶେଷ ହେଲା ଯହିଁ ହୋଇଲା ପ୍ରଭାତ
 ବ୍ୟାଧ ଦ୍ଵିଜ ସ୍ନାନ ଆଦି ସାରିଲେ ତୁରନ୍ତ ।
 ତହିଁ ବ୍ୟାଧ ବୋଲେ ଦ୍ଵିଜ ଚାଲ ମୋ ସଙ୍ଗରେ
 ଅନ୍ଧପଟଳ ବାନ୍ଧିବି ମୁଁ ତୁମ୍ଭ ନେତ୍ରରେ ।
 ଦ୍ଵିଜ ବୋଲେ ହେଉ ତେବେ ବାନ୍ଧ ହେ ସତ୍ତ୍ଵରେ
 ଅନ୍ଧପଟଳ ବାନ୍ଧିଣ ଦ୍ଵିଜ ନୟନରେ ।
 ତହିଁ ସଙ୍ଗେ ହାତ ଧରି ବାହାର ହୋଇଲା
 ସେ ମହାବନସ୍ତ ମଧ୍ୟାଧ୍ୟାୟରେ ଧୀରେ ଗଲା ।
 କମଣ୍ଡଳେ ଜଳ ଦ୍ଵିଜ ଧରିଛନ୍ତି ହାତେ
 ଯବଧାନ ତିଳ ବୁଣି ଯାନ୍ତି ଯିବା ପଥେ ।
 ଶବର ପ୍ରବେଶ ହେଲା ରୁଦ୍ରନଦୀ ତୀର
 ଘରଠାରୁ ଅଟଇ ଯେ ଦୁଇକ୍ରୋଶ ଦୂର ।
 ଯେଉଁଠାରେ ବିଜେ କରିଛନ୍ତି ଚକ୍ରଧର
 ସେହିଠାରେ ପ୍ରବେଶିଲା ଶବର କୁମର ।
 ଦ୍ଵିଜର ଅନ୍ଧପଟଳ ସେଠାରେ ଫେଡ଼ିଲା
 ପଟଳ ଫେଡ଼େ ଦ୍ଵିଜ ପ୍ରଭୁଙ୍କୁ ଦେଖିଲା ।
 ଅଗୁରୁ ବୃକ୍ଷର ତଳେ ପ୍ରଭୁ ଜଗନ୍ନାଥ
 ବିଜୟ କରି ଅଛନ୍ତି ଲକ୍ଷ୍ମୀଦେବୀକାନ୍ତ ।
 ଦେଖି ବିନୟେ ବ୍ରାହ୍ମଣେ କରେ ତହିଁ ସ୍ତୁତି
 ଜୟ ହେ ମାଧବ ତୁମ୍ଭେ ବୈକୁଣ୍ଠାଧିପତି ।
 ସଂସାର ସଂହାରକାରୀ ହେ ପରମ ଯୋଗୀ
 କି ହେତୁରୁ ନାଥ ତୁମ୍ଭେ ହୋଇଲ ଅଭୋଗୀ ।
 ସ୍ଵାମୀ ମୁଁ ଗାଲମାଧବ ନୃପତିର ଚାର
 ଖୋଜି ଆସିଥିଲି ଭେଟ ପାଇଲି ତୁମ୍ଭର ।
 ଗାଲମାଧବେ କହିଲି ଏଠାରୁ ମୁଁ ଗଲେ
 କୋଟି ପୂଜା ଦିଆଇବି ଆପଣଙ୍କୁ ଭଲେ ।
 ଜୟ ଜୟ ଦୀନବନ୍ଧୁ ଅନାଦି ପୁରୁଷ
 ଜୟ ଜୟ ଯୋଗେଶ୍ଵର ଜୟ ରମାଇଣ ।
 ହେ ପ୍ରଭୁ କରୁଣାକର ଶରଣ ବସଳ
 ବହୁରୂପ ଧରି ତୁହି କାମିନୀଙ୍କ ମେଳ ।
 ବେଦଶାସ୍ତ୍ରମାନଙ୍କେ ମୁଁ ଭଲେ ଅଛି ଜାଣି
 କେମନ୍ତେ ଏଣେ ରହିଲ ଏ ଦୁର୍ଗମ ଭୂମି ।
 ଶବର ଛାର କରଇ ତୋର ପାଦପୂଜା
 ଅନୁଗ୍ରହ କଲେ ତୋତେ ପୂଜିବ ଯେ ରାଜା ।

ତୋ ଭକତ ହେବା ପାଇଁ ତାର ବଡ଼ ଆଶା
ତା ଆଜ୍ଞାରେ ବୁଲେ ବନେ ହେଲା ପାଞ୍ଚମାସ ।
ଜୟ ମାଧବ ପ୍ରସନ୍ନ ହୁଅ ଦେବରାଜା
ଜାମନିକ ତୀର୍ଥେ ଯାଇ ଘେନ ପ୍ରଭୁ ପୂଜା ।
କମଳାର ବଲ୍ଲଭ ତୁ ମୈତ୍ର ଯୁଧିଷ୍ଠିର
ବିକାଶୁ ତୋହର ନାମଗୋଟି ହୃଦେ ମୋର ।
ତୁଳସୀର ବଲ୍ଲଭ ତୁ ଜଗତର ଲକ୍ଷ
କହଇ ଶ୍ରୀ ଶୁଦ୍ରମୁନି ଜନ୍ମେ ଜନ୍ମେ ଦାସ ।

—○—

ଗାଲମାଧବ ରାଜାଙ୍କୁ ବାସ ବ୍ରାହ୍ମଣ ମାଧବ ଦର୍ଶନ ସମ୍ପାଦ ଦେବା ଓ ରାଜାଙ୍କର ତହିଁ ସୈନ୍ୟ ପ୍ରବେଶ

ଏଥୁଅନ୍ତେ ବିଲଙ୍କାରେ ମନୁ ମହାରାଜା
ଅଗସ୍ତିଙ୍କ ପାଦତଳେ କରି ଦିବ୍ୟପୂଜା ।
ବୋଇଲେ ହେ ମୁନି ଏହି ଭାରତ ଚରିତ
ତବ ମୁଖୁ ଶୁଣି ମୁହିଁ ହୋଇଲି ପବିତ୍ର ।
କୃଷ୍ଣଙ୍କ ନାମ ଶ୍ରବଣେ ଯେଣୁ ମୁଁ ଶୁଣିଲି
ଯମଦଣ୍ଡରୁ ନିର୍ଦ୍ଦୟ ଏଥର ବଞ୍ଚିଲି ।
ସେ ମହାରୁ ମାଧବ ଦର୍ଶନେ ବ୍ରାହ୍ମଣ
ବହୁମତେ ପ୍ରଭୁଙ୍କୁ ସେ କରିଲେ ଜଣାଣ ।
ଏ ପରେ ହୋଇଲା କହ କେବଣ ବିଷୟ
ତାହା ଶୁଣିଲେ ତୁଟିବ ମନରୁ ସଂଶୟ ।
ରାଜା ବାକ୍ୟ ଶୁଣି ତହିଁ କହନ୍ତି ଅଗସ୍ତି
ଶୁଣି ମନଦେଇ ରାଜା ମୋହର ଭାରତୀ ।
ସେ ବ୍ରାହ୍ମଣ ଯହିଁ ମାଧବଙ୍କୁ ଠାବ କଲା
ଶବରକୁ ଅନେକ ସେ ସମ୍ପାଦ କହିଲା ।
ଏ ଦେବତା ତୁମ୍ଭଙ୍କୁ ଯେ ନ ଯୋଗାଇ ମିତେ
ନାରାୟଣ ଦେବ ଏହୁ ପୂଜୁ ତୁ କେମନ୍ତେ ।
କିରାତ ବୋଲେ ହେ ଦ୍ଵିଜ ପ୍ରଭୁ ଅନୁଗ୍ରହେ
ଜନ୍ମେ ଜନ୍ମେ ମୋହଠାରେ ଶ୍ରୀକୃଷ୍ଣ ସଦୟେ ।
ଏଥୁଅନ୍ତେ ସେ ଶବର ଦ୍ଵିଜକୁ କହଇ
ଚାଲି ମିତ୍ରେ ଯିବା ଏ ବନରୁ ବେଗହୋଇ ।
ଦିବସେ ଦିଶଇ ମହାଘୋର ଅନ୍ଧକାର
ସେଥିଲାଗି ମୋ ମନରେ ଲାଗେ ବଡ଼ ଡର ।
ୟା କହି ଦ୍ଵିଜ ନେତ୍ରରେ ପଟଳ ବାନ୍ଧିଲା
ଚାଲି ଯିବା କହି ଜଗା ଆଗରେ ଚଳିଲା ।
କମଣ୍ଡଳ ମଧୁ୍ୟ କାଢ଼ି ତିଳ ଯବଧାନ
ଦ୍ଵିପାଶେ ବୁଣି ଚାଲଇ ପଛରେ ବ୍ରାହ୍ମଣ ।

ଶବର ପଲ୍ଲୀରେ ଆସି ପ୍ରବେଶ ହୋଇଲେ
ଏକମାସ ପରେ ଦ୍ଵିଜ ଶବରକୁ ବୋଲେ ।
ହେ ମଇତ୍ର ତାତ ଏବେ ଯିବି ମୋ ଘରକୁ
ପିଲାମାନେ କି କରନ୍ତି ଦେଖିବି ତାହାଙ୍କୁ ।
ଭଲା ପ୍ରୀତି ଉପୁଜିଲା ତୁମ୍ଭର ଏଠାରେ
ଛାଡ଼ି ଯିବାକୁ ତୁମ୍ଭଙ୍କୁ ନ ହୁଏ ମନରେ ।
ୟା କହି ଦ୍ଵିଜ ଶବର କଲା କୋଳାଗ୍ରତ
ପୁତ୍ରବଧୂ ତାର ଭକ୍ତି କରିଲେ ବହୁତ ।
ଆସିଲେ ଦ୍ଵିଜ ତାହାଙ୍କୁ ସୁକଲ୍ୟାଣ କରି
ପ୍ରବେଶ ହୋଇଲେ ଯାଇ କାଞ୍ଚନଗ୍ରପୁରୀ ।
ତେଣେ ତିନିଦିଗୁଁ ଦୂତେ ବାହୁଡ଼ି ଅଇଲେ
ରାଜାଙ୍କ ଛାମୁରେ ଆସି ବାରତା କହିଲେ ।
ଲୋଡ଼ି ସବୁଠି ଖୋଜିଲୁ ଆହେ ନୃପରାଣ
ଦେଖି ନ ପାରିଲୁ କାହିଁ ବିଷ୍ଣୁଙ୍କର ସ୍ଥାନ ।
ସେମାନଙ୍କଠାରୁ ଶୁଣି ଗାଲବ୍ୟ ସନ୍ତତି
ଆପଣା ମନ ମଧ୍ୟରେ ଚିନ୍ତା କଲେ ଅତି ।
ପାତ୍ର ମିତ୍ରଙ୍କୁ ଅନାଇ ଏମନ୍ତ ବୋଇଲେ
ଦକ୍ଷିଣ ଦିଗୁଁ କିମ୍ପାଇ ବାସୁ ନ ଅଇଲେ ।
କି ଅବା ଗହନ ବନେ ପଡ଼ିଲା ପ୍ରମାଦ
ଏହା ଭାଲି ରାଜା ମନେ ହୋଇଲେ ବିଷାଦ ।
ମନ୍ତ୍ରୀ ବୋଲେ ତୁମ୍ଭେ ରାଜା ଜାଣ ନାହିଁ ବିଧି
ଦୂତର ବିଳମ୍ବେ ନିଶ୍ଚେ କାର୍ଯ୍ୟ ହୁଏ ସିଦ୍ଧି ।
ତହିଁପରେ କିଛିଦିନେ ବାସୁ ବିପ୍ରବର
ପ୍ରବେଶ ହୋଇଲା ଯାଇ ରାଜାଙ୍କ ଛାମୁର ।
ତାଙ୍କୁ ଦେଖି ନରପତି ହରଷ ହୋଇଲେ
କାର୍ଯ୍ୟସିଦ୍ଧି ହୋଇଅଛି ବୋଲି ମନେ କଲେ ।
ସ୍ନାନ ଆଚମନ ତହିଁ ମହାରାଜା ସାରି
ଯଥାବିଧି ବିପ୍ରର ସେ ପାଦପୂଜା କରି ।
ସେ ବିପ୍ରକୁ ନିକଟରେ ବସାଇ ରାଜନ
କଥାଉଲେ ପଚାରିଲେ ପ୍ରଭୁଙ୍କ ଆଖ୍ୟାନ ।
ତୁମ୍ଭ ବଚନକୁ ମୁହିଁ କରିଅଛି ଆଶ
ବିଷ୍ଣୁଙ୍କ ବିହୀନେ ମୁହିଁ ଯିବି ବନବାସ ।
ତହିଁ ଦ୍ଵିଜ ବୋଲେ ରାଜା ସେଦିନ ମୁଁ ଗଲି
ବହୁତ ଗହନ ବନ ଲୋଡ଼ି ନ ପାରିଲି ।
ମନଦୁଃଖେ ଖୋଜି ଖୋଜି ବୁଲୁଥାଏ ବନେ
କିପରି କାହିଁ ପାଇବି ଭାଲୁଥାଏ ମନେ ।
ମାଧବୀ ନଦୀର ତୀରେ ଯାଇ ଠାବ କଲି
ଅପୂର୍ବ ବିଷ୍ଣୁ ପାଷାଣ ପ୍ରତିମା ଦେଖିଲି ।
କିରାତ କୁଳରେ ଜନ୍ମ ଅଜ ନାମେ ରାଜ
ଅଜପତି ବୋଲି କରି ତାହାର ଚନ୍ଦ୍ରକ ।

ଅଜପତିର ନନ୍ଦନ ଅଟେ ରାଜରାଜ
 ତାହାର କୁମର ନାମ ଅଟଇ ବିରାଜ ।
 ବିରାଜ ନନ୍ଦନ ନାମ ଜରାଜ ଅଟଇ
 ଜରାଜ ନନ୍ଦନ ନାମ ଜାରା ବୋଲି କହି ।
 ଶୀତଳାଙ୍କ ଏ ନଦୀ ତୀରେ ଅଟେ ତାର ପଲ୍ଲୀ
 ତା କୂପାରୁ ବିଷ୍ଣୁ ମୂର୍ତ୍ତି ମୁଁ ଯାଇଁ ଦେଖିଲି ।
 ସେ ଶବରକୁ ପ୍ରସନ୍ନ ଛନ୍ତି ନାରାୟଣ
 ମହାବିପିନେ ପୂଜେ ସେ ପ୍ରତିମା ପାଷାଣ ।
 ବେଳେକ ଯମ ସଭାରେ ଥିଲେ ସେ ପ୍ରତିମା
 ତାଙ୍କ ପାଦେ ସେବୁ ଥିଲେ ଯମ ମହାତମା ।
 ମୃତ୍ୟୁଲୋକେ ଯାଇ ତାଙ୍କୁ ଦେଖିଗଲେ ତରି
 ନକ୍ଷତ୍ର ହୋଇ ବସିଲେ ଦରଶନ କରି ।
 ଯମ ଦେବତାର ଯହୁଁ ନ ଲାଗିଲା ଦଣ୍ଡ
 ମହାପାପୀଏ ବସିଲେ ସ୍ୱର୍ଗେ ହୋଇ ରୁଷ୍ଟ ।
 ଅନେକ ବିମୁଖ ହେଲେ ଏହା ଦେଖି ଯମ
 ପୁଣି ବନେ ଥୋଇଲା ସେ ମାଧବ ପ୍ରତିମା ।
 ରକ୍ଷିକୁଲ୍ୟା ନଦୀତୀରେ ଉତ୍ତର ଭାଗରେ
 ଯାଉଁ ଯାଉଁ ପ୍ରବେଶିଲେ ସେହି ବ୍ୟାଧ ଘରେ ।
 ଯେ ଜାରାର ପୁତ୍ର ଥିଲା ବାସୁଦେବ ବୋଲି
 ଆଗ ତାହାଙ୍କ ସଙ୍ଗରେ ମଇତ୍ର ହୋଇଲି ।
 କେତେକ ଦିନେ ତା ପିତା ଦେଖିଗଲା ମୋତେ
 ଠାବ କରି ଆସିଅଛି ମିଥ୍ୟା ନାହିଁ ଏଥେ ।
 ଶୁଣିଣ ଗାଲମାଧବ ସୈନ୍ୟବଳ ସାଜେ
 ପାତ୍ର ଅମାତ୍ୟ ଘେନିଣ ରାଜା କଲେ ବିଜେ ।
 ଆଗେ ବାସୁ ଦ୍ୱିଜ ପଛେ ରାଜାଦି ସଜନୀ
 ସମାଦେଶରେ ଚଳିଲେ ଦିବସ ରଜନୀ ।
 ତୁଳମାସ ଚୌତି ଦିନ ଦ୍ୱିଜ ଦେଖିଗଲା
 ମକର ଶୁକଳ ଚୌତି ଦିନ ଭେଟାଇଲା ।
 ଶବର ପଲ୍ଲୀରେ ଯାଇ ଭେଟିଲେ ନୃପତି
 ଶବର ଶବରୀ ତହିଁ କରନ୍ତି ବସତି ।
 ସେହିଠାରୁ ନାରାୟଣ ଥିବା ସ୍ଥାନଯାଏ
 ରାଜା ଯିବାପାଇଁ ବାଟ ଖୋଜିଣ ନ ପାଏ ।
 ବାତସେନ ମନ୍ତ୍ରୀ ଆଉ ପାତ୍ର ଇନ୍ଦ୍ରସେନ
 ବାସୁଦେବ ଏହି ତିନି ଗମନ୍ତି ଆଗେଣ ।
 ରାଜା ବୋଲେ କେଉଁଠାରେ ରଖିଥିଲ ଦ୍ୱିଜ
 ତିନୁ କିଛି ରଖିଥିଲେ ତାହା ବେଗେ ଖୋଜ ।
 ଦ୍ୱିଜ ବୋଲେ ଯବଧାନ ବୁଣି ଯାଇଅଛି
 ତହିଁ କିଛି ଦୂର ଯାନ୍ତେ ଦେଖିଲେ ଉଠିଛି ।
 ତାହାକୁ ଗୋଡ଼ାଇ ଯହୁଁ ଗଲା ଦଣ୍ଡଧାରୀ
 ଅନ୍ତର୍ଦ୍ଧାନ ହୋଇଗଲେ ତହିଁ ଦେବହରି ।

ଅଗୁରୁ ବୃକ୍ଷର ମୂଳେ ଦେଖେ ଦଣ୍ଡଧାରୀ
 ପୂଜିବାର ଫୁଲ ସଞ୍ଚାମାନ ଅଛି ପୁରି ।
 ବ୍ରାହ୍ମଣ ବୋଇଲା ଦେବ ଥିଲେ ଏହିଠାବେ
 ଏଥୁ ଗୋପ୍ୟ ହୋଇଗଲେ ଅନ୍ୟ କେଉଁଠାବେ ।
 ଶବରମାନଙ୍କୁ ରାଜା ଚାଣ୍ଡେ ପଚାରିଲେ
 କାହିଁ ଠାରେ ଯେଉଁ ଦେବ ଥିଲେ କାହିଁ ଗଲେ ।
 ତାହା ଶୁଣି ସେ ଶବର କରନ୍ତି ଉତ୍ତର
 କେଉଁ ଦେବ ଖୋଜୁଅଛ ନ ଜାଣୁ ଆବର ।
 ଏହା ଶୁଣି ନରନାଥ ମହାକୋପ କଲେ
 ସେ ଶବରମାନଙ୍କର ମସ୍ତକ ଛେଦିଲେ ।
 ଶବର ଶହେ ଛତିଶ ଜଣ ଘରେ ଥିଲେ
 ବିଷ୍ଣୁ ଆଶ୍ରେ କରି ଏବେ ସର୍ବେ ନାଶ ଗଲେ ।
 ବଂଶ ନାଶ ହେବା ଦେଖି ଅଇଲା ସେ ଜାର
 ମହାଶସ୍ତ୍ର ଧରିଣ ସେ ଅଟେ ମହାବୀର ।
 ରାଜା ମୁଖ ଚାହିଁଣ ସେ କରଇ ସେ ରାଗ
 କି ଦୋଷରେ ରାଜା ମୋର ନାଶ ବଂଶବର୍ଗ ।
 ଆମ୍ଭେମାନେ ବନେ ବସୁ ଫଳମୂଳ ଖାଇ
 ତୋହର କି ଦୋଷ କଲୁ କହ ତୁ ବୁଝାଇ ।
 ନିଜ ବଂଶ ନାଶେ ଜରା ମହାକୋପ କଲା
 ଧନୁରେ ନାରାଚ ସେହୁ ବେଗେ ପୂରାଇଲା ।
 ବିକ୍ଷେପେ ନାରାଚ ନ ଯାଇ ସେ ଅନ୍ୟସ୍ଥାନ
 ଅଶ୍ୱ ଗଜ ପଦାତି ଯେ ହୋଇଲେ ନିଧନ ।
 ଚୋଖା ଚୋଖା ଶର କାଢ଼ି ଶବର ବିକ୍ଷର
 ରାଜା ସୈନ୍ୟ ପଳାବନ୍ତି ଉୟତୀତ ହୋଇ ।
 ରାଜା ପ୍ରତିଶରେ ତାହା ନିବାରି ନ ପାରି
 ସୈନ୍ୟ ସହିତେ ପଛକୁ ଗଲେ ଅପସରି ।
 ଏକାକେ ଆଦିତ୍ୟ ଅସ୍ତ ଗଲେ ହେଲା ରାତି
 ଫେରି ଆସି କିଛି ଦୂରେ ଶୋଇଲେ ନୃପତି ।
 ଶବର ସେଠାରୁ ଆସି ପୁରେ ପହଞ୍ଚିଲା
 କୁଟୁମ୍ବ ନିଧନେ ଦୁଃଖେ ବହୁ ଚିନ୍ତା କଲା ।
 ଭାଲଇ ଗାଲବ ରାଜା ହୋଇଣ ବିମୁଖ
 ସ୍ୱାମୀ ତୋତେ ଲୋଡ଼ି ମୋର ହେଲା ଏତେ ଦୁଃଖ ।
 ତୋତେ ଆଶ୍ରେ କରିଆସିଲି ଶବର ପଲ୍ଲୀ
 ଅପନ୍ତରୀ ହୋଇଣ ମୁଁ ସବୁ ମରାଇଲି ।
 ଏକାଶରେ ମାଇଲା ସେ ମୋହର ଯେ ବଳ
 ରାତି ଶେଷ ହେଲେ ପୁଣି ମାରିବ ସକଳ ।
 ପଶିଲି ଗହନ ବନ ଏ ଅରଣ୍ୟ ଭୂମି
 ଦୁଃସହ ସଙ୍କଟୁ ମୋତେ ଉଦ୍ଧାର ହେ ସ୍ୱାମୀ ।
 କିରାତର ବଂଶ ସୁଖେ ମାଇଲେ ମାରିବି
 ସଖା ସୈନ୍ୟ ନାଶଗଲେ ମୁଁ କିଏ କରିବି ।

ଏମନ୍ତ ବୋଲିଣ ତହିଁ ଭାଳେ ନରନାଥ
 ନିଶାକାଳେ ଦେଖାଇଲେ ତାକୁ ଜଗନ୍ନାଥ ।
 ଦେଖିଣ ଗାଲମାଧବ ହେଲା ପରଶାମି
 ବୋଇଲକ ଏବେ ଦେଲି ଶଙ୍ଖ ଚକ୍ରପାଣି ।
 ମାଧବ ବୋଇଲେ ରାଜା ମନ୍ଦକୃତ୍ୟ କଲୁ
 ଶବର ଯେ ମୋର ପୁତ୍ର ତାକୁ ତ ମାଇଲୁ ।
 ତାହାର ଉପର ବଂଶ ମୋତେ କଲେ ପୂଜା
 ତେଣୁ କରି ଭୟ କଲା ତାକୁ ଜନ୍ମରାଜା ।
 ଏ ମର୍ତ୍ତ୍ୟ ଭୁବନେ ଥିଲି ମାଧବ ପ୍ରତିମା
 ସର୍ବେ ମୋକ୍ଷ ହୋଇଗଲେ ମୁହିଁ ଦେଉଁ କ୍ଷମା ।
 ଏତେକ ବିଚାର କରି ଯମ ଧର୍ମ ବେନି
 ସଂଯମନୀ ପୁରକୁ ଯେ ମୋତେ ଗଲେ ଘେନି ।
 ବହୁ ପ୍ରାଣୀ ମୋତେ ଦେଖି ହେଲେ ତହିଁ ମୋକ୍ଷ
 ଯମ ଧର୍ମ ତାହା ଦେଖି ହୋଇଲେ ବିମୁଖ ।
 ମୋତେ ଆଣି ଛାଡ଼ିଗଲେ ପୁଣି ବ୍ୟାଧ ପାଶେ
 ସେ ଶବର ଶୁଣି ମୋତେ ଖଟିଲା ହରଷେ ।
 ମୁଁ ଶବରୀ ନାରାୟଣ ରୂପେ ସତ୍ୟଯୁଗେ
 ଶବର ସଙ୍ଗେ ମିଳିଲେ ଆନନ୍ଦ ସଂଯୋଗେ ।
 ବିଧିପତି ବୋଲି ଥିଲା ଏକଇ ଶବର
 ଶ୍ରୀୟା ନାମ୍ନୀ ବୋଲି କରି ଦୁହିତା ତାହାର ।
 ସେହି ଶବରୀକୁ ମୁହିଁ ହୋଇକରି ବିଭା
 ଶ୍ରୀଶବରୀ ନାରାୟଣ ରୂପେ ହେଲି ଶୋଭା ।
 ହେ ରାଜା ଶବରୀଠାରୁ ଯେବେ ଭୋଗ ପାଉ
 କେତେ ପ୍ରକାର ବୁଝାଇ ତାହା ତୋତେ କହୁ ।
 ଗଣ୍ଡା ମୃଗ ମାଂସ ଶାଳପତ୍ର ଠୋଲା କରି
 ଲବଣ କେଶର ତହିଁ ସଙ୍ଗତରେ ଭରି ।
 ଏ ବିଧି ଯୋଗାଡ଼ମାନ ସମସ୍ତ ଉଥାଇ
 ଜଳନ୍ତା ଅନଳେ ତାହା ବସାଏ ଯେ ନେଇ ।
 ସୁପକ୍ୱ ମାଉଁସ ଯହିଁ ତାପେ ହୁଏ ସିଦ୍ଧି
 ଏହି ରାକ୍ଷଣୀକୁ ବୋଲି ଶୌରୀଯୋଗ ବିଧି ।
 ତଣ୍ଡୁଳ ଗୁଡ଼ିଏ ବାଟି ପତ୍ରେ ବାନ୍ଧିକରି
 ପ୍ରବଳ ଅନଳେ ତାହା ପୋଡ଼ି ପାକ ସାରି ।
 ସେହି ସେ ମହା ସୁଆଦ ଏକବର୍ଣ୍ଣ ପିଠା
 ଦେହକୁ ବଡ଼ ହିତ ସେ ଲାଗେ ବଡ଼ ମିଠା ।
 ଲୁହାତରୁରେ ପିଠାଉ ଲୁଟିଏ ସେ ଦେଇ
 ଅଗ୍ନି ଭିତରେ ତାହାକୁ ବସାଏ ସେ ନେଇ ।
 ତାହାର ନାମ ଚିତାଉ ତହିଁ ମୋର ଶ୍ରଦ୍ଧା
 ତା ଖାଇଲେ ହିତ ହୁଏ ନୁହେଁ ରୋଗବାଧା ।
 ଏମନ୍ତ କରି ଭୁଞ୍ଜାଏ ମୋତେ ଶବରୁଣୀ
 ମାତାଠାରୁ ଅଧିକ ମୁଁ ତାକୁ ଅଛି ଜାଣି ।

ଏତେ ବାଗନେ ଆତ୍ମକୁ କରଇ ସେ ଭକ୍ତି
 କି ହେତୁ ଶବର ବଂଶ ନାଶିଲୁ ନୃପତି ।
 ମମ ଭକତ ଲୋକଙ୍କୁ କଲୁ ତୁ ବିନାଶ
 ହେ ଗାଲବ ରାଜା ତୋର ନ ରହିବ ବଂଶ ।
 ଗୋଟିଏ ମାତ୍ର ବଞ୍ଚିଣ ରହିଛି କିରାତ
 ଏକୁ ଅନେକ ତା ବଂଶ ହୋଇବ ବର୍ଷିତ ।
 ହେ ରାଜା ଆସ ଶବର ପାଶରେ ସମର୍ପୁ
 ତାର ତୋର ଯେଉଁପରି ନୋହିବଟି ରିପୁ ।
 ଏତକ ବୋଲିଣ ଦେବ ଗାଲବକୁ ନେଇ
 ଜାରାଶବରର ତୁଲେ ପୀରତି କରାଇ ।
 ତହିଁପରେ ମହାପ୍ରଭୁ ଜାରାକୁ କହିଲେ
 ଆତ୍ମର ଏକଥା ତୁହି ଶୁଣ ଜାରା ଭଲେ ।
 ଦ୍ୱାପର ଅନ୍ତେ ପ୍ରବେଶ ହେବ କଳିଯୁଗ
 ଆତ୍ମର ଯେ ଇଚ୍ଛା ନାହିଁ ସର୍ବବାସ ଭୋଗ ।
 ଆତ୍ମର ଇଚ୍ଛାରେ ଆତ୍ମେ ହୋଇବୁ ପାଷାଣ
 ଯାମନିକ ତୀର୍ଥେ କର ପାଷାଣ ରୋପଣ ।
 ଏ ଶବରବଂଶ ଏକ ଥିବ ମୋର କତି
 ତାହାକୁ ଦେଖିଲେ ଆତ୍ମେ ହୋଇବୁ ତୃପତି ।
 ନଉକା ବାହନେ ମୋତେ ଘେନିଯାଅ ନୃପ
 ନୀଳଗିରି ଶିଖେ ନେଇ ଆତ୍ମକୁ ଯେ ସ୍ଥାପ ।
 ଏତେ ବୋଲି ଅନ୍ତର୍ଦ୍ଧାନ ହେଲେ ଦେବରାୟ
 ପାଷାଣ ରୂପରେ ଦେବ ବିକାଶିଲେ କାୟ ।
 ହରିହର ବଂଶୀ ଗାଲମାଧବ ଯେ ରାଜା
 ସେହି ଯେ ମାଧବେ ଆଣି କରାଇଲେ ପୂଜା ।
 ଯମେଶ୍ୱର ବୋଲି ତହିଁ ଅଛଇ ଦେବତା
 ପ୍ରଳୟ ମହାପ୍ରଳୟେ ସେ ବିଜେ କରନ୍ତା ।
 ଶ୍ରୀମାଧବ ପାଦପଦ୍ମେ ଚିନ୍ତନ୍ତେ ମୋ ହୃଦେ
 ପରମ ଗତି ଲଭିବି ତାଙ୍କରି ପ୍ରସାଦେ ।
 ଦଧିବର୍ଣ୍ଣ ପରି ଶ୍ୱେତ ଯାହାଙ୍କର କାୟ
 ଶୁଦ୍ଧ ସ୍ୱଟିକ ବରନ ଶିଳା ତାର ଦେହ ।
 ମାଧବ ସ୍ମରଣେ ନରେ ଅନୁକୂଳ ସିଦ୍ଧି
 ମାଧବ ସ୍ମରଣ କଲେ ପ୍ରାପ୍ତ ହୁଏ ନିଧି ।
 ମାଧବ ସ୍ମରନ ନରେ ସିଦ୍ଧହେବ କାମ
 ମାଧବ ସ୍ମରଣେ ପ୍ରାପ୍ତ ହୁଏ ସର୍ବଧର୍ମ ।
 ମାଧବ ସ୍ମରନେ ନରେ ଦୁଷ୍ଟତ ଫାଟିବ
 ମାଧବଙ୍କ ସ୍ମରଣରେ ପ୍ରମାଦ ନୋହିବ ।
 ମାଧବ ସ୍ମରଣ କଲେ ଦିନର ସୁଫଳ
 ମାଧବ ସ୍ମରନେ ନରେ ଫିଟୁ ଯେ ବିକାର ।
 ମାଧବ ସ୍ମରନ ନରେ କ୍ଳର ରୋଗ ତୁଟୁ
 ମାଧବ ସ୍ମରନ ନରେ କୋଟିତୀର୍ଥ ଦିଶୁ ।

ମାଧବ ସୁମର ନରେ କୋଟିତୀଥ ଦିଶୁ
ମାଧବ ସୁମର ନରେ କ୍ରୋଧବନ୍ଧ ମେଷୁ ।
ଯୁଗାନ୍ତର ନାଥ ଏହି ଯମେଶ୍ବର ଲିଙ୍ଗ
ଦ୍ବିତୀୟେ ଦର୍ଶନ କରି ଶ୍ରୀ ଗାଲମାଧବ ।
ନିରନ୍ତରେ ଭାବ ମନେ ଶ୍ରୀପୁରୁଷୋତ୍ତମ
ତୁଳସୀ ବଲ୍ଲଭ ନାଥ ଅଟନ୍ତି ଉତ୍ତମ ।
ଜୟ ଜୟ ଶ୍ରୀମାଧବ ତବ ନାମଗୋଟି
କବି ଶ୍ରୀ ଶାରଳାଦାସ ତବ ପାଦେ ଲୋଟି ।
ହେ ବୁଧଜନେ ମୋହର ନ ଘେନିବ ଦୋଷ
ଜନ୍ମରୁ ମୃରୁଖ ଜ୍ଞାନ ନାହିଁ ମୋର ଲେଶ ।
ଜ୍ଞାନ ଅଜ୍ଞାନରେ ମୋର ଅଛି ଏହି ଭାବ
ସର୍ବଦା ମୁଁ ଭାରୁଥିବି ପ୍ରଭୁ ବାସୁଦେବ ।
ଜୟ ତୁ ଜୟଦେବ ହେ ମୁନିଙ୍କ ଅଗସ୍ତି
ସାତ ସମୁଦ୍ରକୁ ଗଣ୍ଡୁଷରେ ପିଇଛନ୍ତି ।
ସେ ଅଗସ୍ତି ବକ୍ତା ବୈବସ୍ବତ ମନୁ ଶ୍ରୋତା
ତାହା ବର୍ଣ୍ଣନେ କି ଶୁଦ୍ରମୁନି ସାମରଥୀ ।
ଅଗସ୍ତି ମହାମୁନିଙ୍କ ଚରଣ ପଙ୍କଜେ
ରହି ଶ୍ରୀ ଶାରଳାଦାସ ହୃଦୟରେ ଭଜେ ।

—O—

ନୀଳସୁନ୍ଦର ବର୍ଣ୍ଣନ ଓ ବଡ଼ଦେଉଳ

ତୋଳା କଥା

ଏଥୁଅନନ୍ତରେ ବିଲଙ୍କ ଦେଶ ମନୁରାଜା
ଅଗସ୍ତି ମୁନିଙ୍କ ପାଦପଦ୍ମେ କଲେ ପୂଜା ।
ବୋଇଲେ ତୁମ୍ଭ ମୁଖରୁ ବିଷ୍ଣୁଙ୍କ ପୁରାଣ
ଶୁଣି ଅନେକ କଳୁଷ କରିଲି ଖଣ୍ଡନ ।
ଏଥୁଅନନ୍ତରେ କଥା କହ ତପୋବନ୍ତ
କୃଷ୍ଣଙ୍କ ଜଳରେ ମେଲିଦେଲେ ଯେବେ ପାର୍ଥ ।
ସେ ପିଣ୍ଡକୁ ଶବର ଯେ କରୁଥାଇ ରକ୍ଷା
ଆଉ କିବା ହେଲା ତାହା କେ କଲା ଅପେକ୍ଷା ।
ହେ ରାଜା ଶ୍ରବଣ ଡେରି ଶୁଣ କରି ଲୟ
ବିଷ୍ଣୁ ଆଜ୍ଞାରେ ମାଧବ ବଂଶ ଗଲା କ୍ଷୟ ।
ବିରାଟ ବଂଶରେ ଜାତ ଶ୍ରୀ ମଧୁକେଶ୍ବର
ତାର ପୁତ୍ର ଇନ୍ଦ୍ରଦ୍ୟୁମ୍ନ ନାମେ ମହାବୀର ।
ସେ ରାଜା ଦିଗବିଜୟେ ଯାମନିକ ତୀର୍ଥେ
ପ୍ରବେଶିଲା ସଙ୍ଗେ ଘେନି ମନ୍ତ୍ରୀ ଅମାନାତ୍ୟ ।
ପୁରାଣର ବାଣୀ ତହିଁ ଶୁକମୁନି ଭଣି
କହିଲେ ଗାଲମାଧବ ନୃପର କାହାଣୀ ।
ଏ ନୀଳସୁନ୍ଦର ନାମ ଯାମନିକ ତୀର୍ଥ
ଏଥୁ ବିଜୟ କରିବେ ଆସି ଜଗନ୍ନାଥ ।

ଶୁଣି ପର୍ବତ ଉପରେ ଉଠି ସେହି ନୃପ
ଦେଉଳ ତୋଳିବି ଏଥେ କରିଲେ ସଂକଳ୍ପ ।
ମନ୍ତ୍ରୀ କହିଲେ ସିଦ୍ଧାନ୍ତ ଶୁଣ ନୃପନାଥ
ଲକ୍ଷେକ ଯୋଜନ ଉଚ୍ଚ ଅଟେ ଏ ପର୍ବତ ।
ସୂର୍ଯ୍ୟଙ୍କର ରଥ ଏହି ପଥରେ ଗମନ୍ତେ
ଗାୟ ବାଜି ଅଶ୍ବ ଝୁଝି ପଡ଼ିଲାକ ଏଥେ ।
ସୂର୍ଯ୍ୟ ବୋଇଲେ ହେ ନୀଳସୁନ୍ଦର ପର୍ବତ
ଗିରିମେଳ ଛାଡ଼ି କିମ୍ପା ରହିଅଛ ଏଥ ।
ତହିଁ ସୁନ୍ଦର ପର୍ବତ କହେ ସୂର୍ଯ୍ୟ ଆଗେ
ମୁନିବ୍ରତ ବୋଲି ଏକ ରାଜା ସତ୍ୟଯୁଗେ ।
ତାର ଶାପେ ଭୀମ ଯେ ବିଜୁ ନାରାୟଣ
ହୋଇ କରି ପଳାଇଲେ ଛାଡ଼ି ଏହି ସ୍ଥାନ ।
ସେହିଦିନୁ ଏହିସ୍ଥାନେ ମୁହିଁ ପଡ଼ିଅଛି
ଆହେ ସୂର୍ଯ୍ୟଦେବ ସତ୍ୟ ମୁହିଁ ଯେ କହୁଛି ।
ସତ୍ୟଯୁଗକୁ ସୁଖେ ସେ ରାଜା ଭୋଗ କଲା
ତ୍ରେତୟାଯୁଗେ ସେ ରାଜା ରାଜ୍ୟ କରୁଥିଲା ।
କାଳେ ସେ ରାକ୍ଷସଗୁପ୍ତେ ହରିଲା ଯେ ସୀତା
ବିଧିରେ ରାମର ସେ ତ ଅଟଇ ବନିତା ।
କିଷ୍କିନ୍ଧ୍ୟା ବନରେ ରହି ପ୍ରଭୁ ରଘୁନାମ
ହରିବଳ ସଙ୍ଗେ କଲେ ଲଙ୍କାକୁ ଗମନ ।
ପର୍ବତ ପକାଇ ବନ୍ଧ ବାନ୍ଧିଲେ ଲଙ୍କାକୁ
ବନରେ ପର୍ବତ ବହି ଆଣିଲେ ସେଠାକୁ ।
ଅପାର ପର୍ବତ ଆଣି ତହିଁ ରୁଣ୍ଡ କଲେ
ରାମ ସେ ପର୍ବତ ମଧ୍ୟ ଦୁଇଟି ବାଛିଲେ ।
ନୀଳସୁନ୍ଦର ଆବର ନୀଳଗିରି ଦୁଇ
ପର୍ବତକୁ ବାଛି ରାମ ସେଠାବରେ ଥୋଇ ।
ବଜ୍ରକୃଷ୍ଣ ସମାନରେ ତୁଳନା କରିଲେ
ଶରଧା କରିଣ ବେନି ପର୍ବତ ରଖିଲେ ।
ସେତୁବନ୍ଧ ବନ୍ଧାଇଣ ନୀଳକପି କରେ
ସେ ବନ୍ଧେ ଯାଇ ସମର କରିଲେ ଲଙ୍କାରେ ।
ମୋହର ଉପରେ ରାମଚନ୍ଦ୍ର ଥିଲେ ବସି
ହନୁମନ୍ତର କନ୍ଧରେ ବସିଲା ଆକର୍ଷି ।
ନୀଳପର୍ବତ ମୋହର ସଙ୍ଗତରେ ଥିଲା
ତାହା ଉପରକୁ ହନୁମନ୍ତ ଯେ ଡେଇଁଲା ।
ହନୁ ପାଦଭାରା ସେହି ସହି ନ ପାରିଣ
ପାତାଳରେ ପଶି ସେହୁ ହୋଇଲା ଗୋପନ ।
ଏହା ଶୁଣି ସୂର୍ଯ୍ୟଦେବ ସଂଶୟ ଛାଡ଼ିଲେ
ଏହିପରି ସେ ସୁନ୍ଦର ପର୍ବତେ କହିଲେ ।
ମନ୍ଦ କର୍ମ କଲୁ ତୁହି ହେ ଗିରି ସୁନ୍ଦର
ଭୀମର ହାତରେ ତୁହି ହେବୁ ଛାରିଖାର ।

ଅନ୍ତର ହୋଇଲେ ଏହା ସୁଯ୍ୟଦେବ କହି
 ସୁନ୍ଦର ପର୍ବତ ତହିଁ ମନରେ ଭାଳଇ ।
 ତହିଁପରେ ରାଜା ନିଜ ମନ୍ତ୍ରୀକୁ କହଇ
 ଶୁଣ ଆହେ ମନ୍ତ୍ରୀ ତାହା ବର୍ଣ୍ଣଅଛି ମୁହିଁ ।
 ସତ୍ୟଯୁଗେ ଏ ପର୍ବତ ଲକ୍ଷେକ ଯୋଜନ
 ଆଦିତ୍ୟର ଭୟରୁ ସେ ବସୁ କଲା କ୍ଷୀଣ ।
 ଦ୍ବେତୟା ଯୁଗରେ ସେହୁ ଅୟୁତ ଯୋଜନ
 ଦ୍ବୀପରେ ଅଷୋଭରଶତ ଅଟେ ଯୁଣ ।
 ଅଷ୍ଟବକ୍ର ରକ୍ଷି ଶୀଘ୍ର ଲୁହାର ମୁଷଳ
 ଏ ପର୍ବତେ ଘଷିଥିଲେ ଭୀମ ମହାବଳ ।
 ଘୋରନ୍ଦେ ଛାଡ଼ିଲା ପରବତ ଆୟତନ
 ଛୋଟ ହେଉ ଫିଙ୍ଗିଦେଲା ତାହା ଭୀମସେନ ।
 ମୀନ ଗିଳିଥିଲା ତାକୁ କୈବର୍ତ୍ତ ଆଶିଳା
 ପ୍ରୀତି ହେତୁ ସେହି ମାଛ ଜରାକୁ ସେ ଦେଲା ।
 ମୀନକୁ କାଟନ୍ତେ ଲୁହାଖଣ୍ଡ ବାହାରିଲା
 ସେ ଲୁହାକୁ ଜାରା ଏକ ଶର ଗଡ଼ାଇଲା ।
 ସେହି ନାରାଟେ ବଧୁଲା ଶ୍ରୀକୃଷ୍ଣ ଦେବଙ୍କୁ
 ଅର୍ଜୁନ ଦହନ କଲେ ନେଇ ସେ ପିଣ୍ଡକୁ ।
 ନ ପୋଡ଼େ ଅର୍ଜୁନ ବୋଲି ହେଲା ସ୍ବର୍ଗବାଣୀ
 ଶୁଣି ପାର୍ଥ ସାଗରରେ ଉସାଇଲେ ଆଶି ।
 ସେ ପିଣ୍ଡ କଳିଯୁଗରେ ହୋଇବ ଯେ ପୂଜା
 ଶୁଣିଣ ସନ୍ତୋଷ ହେଲେ ଇନ୍ଦ୍ରଦ୍ୟୁମ୍ନ ରାଜା ।
 ବୋଇଲେ ତାହାଙ୍କୁ ମୁହିଁ କେଉଁଠି ପାଇବି
 ଦେଉଳେ ବସାଇ ତାଙ୍କୁ ସେବା ମୁଁ କରିବି ।
 ମନ୍ତ୍ରୀ ବୋଇଲେ ଲୋଡ଼ିଲେ ପାଇବାକୁ ପିଣ୍ଡ
 ଦେଉଳ ତୋଳିବା ପାଇଁ ରାଜା ଲଣ୍ଡଭଣ୍ଡ ।
 ମନ୍ତ୍ରୀ ବାକ୍ୟ ଶୁଣି ରାଜା ନୀଳବଟ ତଳେ
 କେଉଁପରି ହେବ କାର୍ଯ୍ୟ ମନେ ମନେ ଭାଲେ ।
 ନୀଳକନ୍ଥବଟ ତଳେ ରାଜା ଭାଲେ ବସି
 ଅଦ୍ଭୁତେ ଶିଳ୍ପକାର ପ୍ରବେଶିଲା ଆସି ।
 କରପତ୍ର ଯୋଡ଼ି କରି କହିଲା ବିନ୍ଦାଣୀ
 କିଛି ଚିତ୍ରା କର ନାହିଁ ଆହେ ନରମଣି ।
 ଆପଣଙ୍କ କାର୍ତ୍ତି ମୁହିଁ ସ୍ଥାପନ କରିବି
 ଏଥିକି ମନରେ କିଛି ନ ବସନ୍ତୁ ଭାବି ।
 ତୁଳମାସ କୃଷ୍ଣପକ୍ଷ ଚଉଠିର ତିଥି
 ରୋହିଣୀ ନକ୍ଷତ୍ର ଗୁରୁବାର ଯେ ପାହାନ୍ତି ।
 ବିଶ୍ବାବସୁ ବୋଲି କରି ଏକ ଦ୍ବିଜବାଳ
 ସେ ଯାଇଣ ଦେଉଳକୁ କଲା ଅନୁକୂଳ ।
 ଦେଉଳକୁ ମାପ କଲା ନେଇ ମାପକାଠି
 ତିନିତାଳ ଆୟତନ କଲା ସେହୁ ବାଣ୍ଟି ।

ଆବର ଯେ ତିନିତାଳ ଉତ୍ତର ଯେ କଲା
 ପାଷାଣର ମନ୍ଦିର ଯେ ନିର୍ମିତ ହୋଇଲା ।
 ଏ ବିଧିରେ ଦେଉଳର କାର୍ଯ୍ୟ ରାଜା ସାରି
 ଯମେଶ୍ବର ଦେଉଳରେ ଶୁଦ୍ଧ କାଷ୍ଠା କରି ।
 ଚଉଦ ଦିବସ ନିରାହାର ଉପବାସେ
 ଇନ୍ଦ୍ରଦ୍ୟୁମ୍ନ ରହିଲା ଯେ ଦେଉଳ ପାରୁଣେ ।
 କଠୋର ଦେଖିଣ ତାର ସେହି ମହାଲିଙ୍ଗ
 ପଚାରିଲେ ରାଜା କିମ୍ବା ପଡ଼ି ନିଜ ଅଙ୍ଗ ।
 ପୁଣି ଇନ୍ଦ୍ରଦ୍ୟୁମ୍ନ ରାଜା ଉଠି ପରଶାମି
 ବୋଇଲେ ମୋତେ ତାରନ୍ତୁ ଆହେ ଦେବସ୍ବାମୀ ।
 ଯମେଶ୍ବର ବୋଇଲେ ଏ ଯାମନିକ ତୀର୍ଥ
 ଜନ୍ମହତ୍ୟା ଦୋଷ ସବୁ ଏଥି ହୁଏ ହତ ।
 ଚୌରାଅଶୀ କୋଟି ଜୀବ ଯେ ନାମ ନିନ୍ଦଇ
 ଯମେଶ୍ବର ଦରଶନେ ତାର ପାପ ଯାଇ ।
 ପ୍ରତିବର୍ଷ ମକର ମାସର ଆଦ୍ୟ ଦିନ
 ଯେଉଁମାନେ ଯାମନିକେ କରନ୍ତି ଯେ ସ୍ନାନ ।
 ସେହିଠାରେ ଯମେଶ୍ବର କରନ୍ତି ଦର୍ଶନ
 ମୁକତି ଲଭନ୍ତି ସେହୁ ଶୁଣ ହେ ରାଜନ ।
 ଯାମନିକେ ସ୍ନାନ ସାରି ଦୋଷ ହରେ ଆସି
 ଯେ ଏଥେ ସ୍ନାନ କରିବେ ପାପ ଯିବେ ନାଶି ।
 ଯମର ଲେଖନକାରୀ ଏଥେ ରହିଥାଏ
 ଯେଉଁ ଲୋକ ଏହି ତୀର୍ଥେ ତୀର୍ଥ କରିଥାଏ ।
 ଲେଖନକାରୀ ସକଳ ଦେଖୁଥାଏ ରହି
 ତୀର୍ଥବାସୀଙ୍କର କଥା ଯମକୁ କହଇ ।
 ନାନା ପାପ କରିଥାଏ ଯେ ଜ୍ଞାନ ଅଜ୍ଞାନେ
 ଯମ ତାକୁ ଶାସ୍ତି ଦେଇ ନ ପାରଇ ଆନେ ।
 ଆମେ ଯମେଶ୍ବର ନିଜ ତୀର୍ଥ ଅଧିପତି
 ନିଷ୍ଠାରିଲୁ ଏବେ ତୁହି ଉଠ ନରପତି ।
 ପୁଣି ଇନ୍ଦ୍ରଦ୍ୟୁମ୍ନ ରାଜା ଉଠି ପ୍ରଣାମିଲା
 ଛିଡ଼ାହୋଇ କରଯୋଡ଼ି ଏମନ୍ତ କହିଲା ।
 ହେ ଦେବ ତବ ଦର୍ଶନେ ନିଷ୍ଠାରିଲି ମୁହିଁ
 କିନ୍ତୁ ମୋ ବାସନା ଯାହା ପଚାରେ ଗୋସାଇଁ ।
 ନିର୍ମାଣ କରିଛି ମୁହିଁ ଦେଉଳ ଗୋଟିଏ
 କି ଦେବତା କରିବଇଁ ତହିଁରେ ବିଜୟେ ।
 ତୁମ୍ଭ ଚରଣେ ଶରଣ ଅଟେ ମୁଁ ନିରତେ
 ଦୟାକରି ସୁବିଚାର ଦିଅ ପ୍ରଭୁ ମୋତେ ।
 ସୁବିଜ୍ଞ ପୁରୁଷ ତୁମ୍ଭେ ଅଟ ଦେବ ଦେବ
 ଅଗତିର ଗତି ନାଥ ଅଯୋନି ସମ୍ଭବ ।
 ସୃଷ୍ଟି କ୍ଷିତି ପ୍ରଳୟ ଯେ କଲେ ନିରନ୍ତର
 ଦୀନପତି ଦୟାବାନ ହୋଇ କୃପା କର ।

ଯେ ଦେବ ପୂଜିଲେ ମୋର ହେବ ସଦ୍‌ଗତି
ସୃଷ୍ଟି ପ୍ରଳୟାଏ ଯେ ରହିଥିବେ ଏଥୁ ।
ଯମେଶ୍ୱର ବୋଇଲେ ତୋ ଉତ୍ତମ ମହିମା
ଉତ୍ତର ଦିଗରେ ଅଛି ମାରକଣ୍ଡ ବ୍ରହ୍ମା ।
ଆତ୍ମର ଆଜ୍ଞାରେ ସେହି କ୍ଷେତ୍ରରେ ବିହରି
ସୃଷ୍ଟିକର୍ତ୍ତା ସେହି ଅଟେ କାଳ ଅଧିକାରୀ ।
ତାକୁ ଇନ୍ଦ୍ରଦ୍ୟୁମ୍ନ ତୁହି ଯାଇ କର ପୁଛ ।
ଯେ ତୋତେ କହିଣ ପୂର୍ଣ୍ଣ କରିବ ତୋ ବାଞ୍ଛା ।
ସେ ଯମେଶ୍ୱର ଶିବଙ୍କ ଚରଣ କମଳେ
ଶାରଳା ଦାସର ମନ ରହୁ ସବୁବେଳେ ।

—○—

ମାରକଣ୍ଡ ବ୍ରହ୍ମାଙ୍କ ପୂର୍ବଜନ୍ମ ବୃତ୍ତାନ୍ତ

ଓ ଗୋମୁଖୀ ହରିଙ୍କ କଥା

ଅଗସ୍ତିଙ୍କ ପାଦେ ପଡ଼ି ମନୁ ନରନାଥ
ମାର୍କଣ୍ଡର କଥା ପୁଚ୍ଛେ କହ ତପୋବନ୍ତ ।
ଅଗସ୍ତି କହିଲେ ରାଜା ଯମେଶ୍ୱର କାଶୀ
ମାର୍କଣ୍ଡ ସେ ବନ ଯହୁଁ କହିଲେ ବିଶେଷି ।
ଇନ୍ଦ୍ରଦ୍ୟୁମ୍ନ ପୁଛାକଲେ ସେ ଯେଉଁ ମହାତ୍ମା
ଏ ମୃତ୍ୟୁଭବନ ନାମ ବୋଇଲାରେ ବ୍ରହ୍ମା ।
ପୂର୍ବର ଚରିତ ତୋତେ କହୁଅଛି ଶୁଣ
ଭାବ ନିବାରଣେ କୃଷ୍ଣ ସଂସାରେ ଜନମ ।
ଆଦ୍ୟ ଅବତାରେ ଯଦୁ ନାମେ ରଷି ଥିଲେ
ବସୁଦେବ ବୋଲି ତାର ଶିଷ୍ୟ ଯେ ହୋଇଲେ ।
ବସୁଙ୍କ ସୁତ ଅନନ୍ତ ନାମେ ମହାଯତି
ସୁଦେବ ବୋଲିଣ ହେଲେ ତାହାଙ୍କ ସନ୍ତତି ।
ସୁଦେବର ପୁତ୍ର ଏହି ମାରକଣ୍ଡ ନାମ
ସାତକର୍ଣ୍ଣ କଲେ ବିଷ୍ଣୁ ଗର୍ଭରେ ବିଶ୍ରାମ ।
ତୋଷେ ନାରାୟଣ ତାକୁ ଦେଲେ ଏହି ଦୀକ୍ଷା
ବିହତା ପୁରୁଷ ତୋର ପୂର୍ଣ୍ଣ ହେଉ ବାଞ୍ଛା ।
ସେହି ମାରକଣ୍ଡ ରଷି ବ୍ରହ୍ମାରୂପ ଧରି
ନବ ସୃଷ୍ଟି ଏ କରିଣ ଆତପାତ କରି ।
ମାରକଣ୍ଡଙ୍କ କୁମାର ସୁରଥ ଯେ ରଷି
ସୁଷେଣ ନାମରେ ହେଲେ ଏହାଙ୍କର ଶିଷି ।
ସୁଷେଣର ପୁତ୍ର ବଇଷ୍ଣବ ନାମେ ଦ୍ୱିଜ
ତାହାର ନନ୍ଦନ ନାମେ ଯେ ତରୁଣ ତେଜ ।
ତରୁଣ ତେଜର ପୁତ୍ର ନାମ ବାସୁଦେବ
ତାହାର ଘରେ ଜନମ ହୋଇଲେ ମାଧବ ।
କୃଷ୍ଣଙ୍କର ଅବତାର ବସୁଦେବ ଘରେ
ଯଶୋଦାକୁ ସମର୍ପିଲା କଂସରାଜା ତତ୍ତ୍ୱେ ।

ସତ୍ୟଯୁଗେ ଦଶାନନ ସ୍ୱର୍ଗେ ଧାଡ଼ି ଦେଲା
ବତିଶସସ୍ର କନ୍ୟାକୁ ତହିଁ ହରି ନେଲା ।
ଲଙ୍କା ଭୁବନେ ରଖିଲେ ତାଙ୍କୁ ରକ୍ଷପତି
ସେ କନ୍ୟାଏ କେବେ ଯେ ହେଲେ ରଜୋବତୀ ।
ରାବଣର ହାସ ପରିହାସର ନିମନ୍ତେ
ରଜୋବତୀ ନୋହିଲେ ସେ ବହୁଯୁଗ ଅନ୍ତେ ।
ରାବଣ ତେପନଯୁଗ ଅନ୍ତେ ନାଶଗଲା
ବିଭୀଷଣ ସେ କନ୍ୟାଙ୍କୁ ନେଇ ସ୍ୱର୍ଗେ ହେଲା ।
ବୋଇଲା ଯାଙ୍କୁ ରାବଣ ନେଇଥିଲା ହରି
ଭୋଗ କରି ନ ପାରି ସେ ଏବେ ଗଲା ମରି ।
ଅସୁରେ ଦୃଷିତ ଏହି ନୁହନ୍ତି ଯୁବତୀ
ସମ୍ଭାଳ ଏବେ କନ୍ୟାଙ୍କୁ ଆହେ ଶତୀପତି ।
ଶୁକ୍ର ବୋଇଲେ ଏଥିରେ ଷୋଳସସ୍ର ବାଳୀ
ଗୋପରେ ବଢ଼ି ହୁଅନ୍ତୁ କୃଷ୍ଣେ କୁତୁହଳୀ ।
ଦଶାନନ ହରି ନେଲା ଶ୍ରୀରାମ ଘରଣୀ
ଏ ରାବଣ ଭୀର୍ଯ୍ୟା ଯାଙ୍କୁ ହରୁ ଚକ୍ରପାଣି ।
ଆଉ ଷୋଳସସ୍ର କନ୍ୟା ଆଉ ତୋର ତହିଁ
ନାରଦ ଧାଡ଼ିରେ ତୋଷ କରିବକ୍ତି ଦେଇ ।
ନାରକାସୁରେ ବଧିବେ ଦେବ ଚକ୍ରପାଣି
ତାର ତହିଁ ନବେ ଷୋଳସସ୍ର ରମଣୀ ।
ଗୋପପୁରେ ଥାଅ ଷୋଳସସ୍ର କୁମାରୀ
କୃଷ୍ଣ ଅଙ୍ଗସଙ୍ଗେ ତୁମ୍ଭେ ଦୋଷୁ ହେବ ପାରି ।
ରାବଣ ଯେ ହରିନେଲା ରାମଙ୍କ ଘରଣୀ
ହରଣ ଦୋଷରୁ ଫଳ ପାଇବ ସେ ପୁଣି ।
ତୁମ୍ଭ ପାପ ନାଶୟିବ କୃଷ୍ଣଦେହ ଲାଗି
ଅମର ସ୍ୱର୍ଗେ ବସିବ କୃଷ୍ଣେ ସଉଭାଗୀ ।
ଯମେଶ୍ୱର ବୋଇଲେ ହେ ଶୁଣ ଇନ୍ଦ୍ରଦ୍ୟୁମ୍ନ
କନ୍ୟାମାନେ ଥାଆନ୍ତି ଯେ ନନ୍ଦନାମେ ବନ ।
ଯାବତ କାଳ ନୁହନ୍ତି ସେହୁ ରଜୋବତୀ
ଅସୁର କହିଲେ ଯାଙ୍କୁ ଦିଅ ସୁରପତି ।
ଦେବତାଙ୍କ ସ୍ତ୍ରୀ ବୋଲି ନିଅନ୍ତି ଉଷତେ
ନ ଦେଲେକ ଅଙ୍ଗ ଅସୁରଙ୍କୁ କଦାଚିତେ ।
ଦେବ ଦାନବେ ନୁହନ୍ତି ଯାଙ୍କ ରଜୋକାରୀ
ଥାଆନ୍ତି ଏ ରଙ୍ଗାବତାରତୁ ଦେହ ଧରି ।
କୃଷ୍ଣ ବିନା ଏହାଙ୍କର ଆନେ ନାହିଁ ରତି
ଏହାଙ୍କୁ ହରଣ କଲେ ଦୈତ୍ୟ ନାଶଯାନ୍ତି ।
ଏହିପରି କେତେ କଥା ରାଜାକୁ ସେ କହି
ତହିଁପରେ ଅନ୍ୟ କଥା କହନ୍ତି ବୁଝାଇ ।
ଆହେ ଇନ୍ଦ୍ରଦ୍ୟୁମ୍ନ ଆମ୍ଭେ ଏଥି ବିଜେ କଲୁ
ମହାଶୟ ହୋଇ ବହୁ ପ୍ରଳୟ ଦେଖିଲୁ ।

ଯୁଗଳେ ହୁଅନ୍ତି କୃଷ ରଜା ଅବତାର
 ଯୁବତୀଙ୍କ ସଙ୍ଗେ ଏହି ଛାଡ଼ନ୍ତି ଶରୀର ।
 ସେ ପିଣ୍ଡ ହୁଅଇ ନୀଳଶିଖରରେ ପୂଜା
 ପ୍ରଳୟ ସେ ହେଉଥାଇ ଶୁଣ ଆହେ ରାଜା ।
 ବସୁଦେବ ସୁତ କୃଷ ଗୋପପୁରେ ଭ୍ରମି
 ଗୋପପୁର ନାୟିକାଙ୍କ ସଙ୍ଗେ ସୁଖେ ରମି ।
 ବଇଶାଖ ଶୁକ୍ଳପକ୍ଷ ଦ୍ଵିତୀୟାର ତିଥି
 ରୋହିଣୀ ନକ୍ଷତ୍ର ବାର ଅଟେ ବୃହସ୍ପତି ।
 କୁଞ୍ଜଲତା ମଧ୍ୟେ ହରି ଛାଡ଼ିଣ ବାଛୁରୀ
 ଜଳକ୍ରୀଡ଼ା କଲେ ହରି ଘେନି ଗୋପନୀରୀ ।
 ଗୋପୀ ଘେନି ହରି ଯହିଁ ପଶିଲେ ଜଳରେ
 ମାରକଣ୍ଡ ବ୍ରହ୍ମା ତହିଁ କୃଷେ ଗୋଡ଼ାଇଲେ ।
 କଂସ ତରେ କହିବାକୁ ମନେ ବିଚାରିଲେ
 ବନ ଚଉପାଶେ ବୁଲି ଭେଟ ନ ପାଇଲେ ।
 ଦେଖୁ ବ୍ରହ୍ମା ମନେ ମନେ କଲେ ଏ ବିଚାର
 ଭାରୀ ଉଶ୍ଵାସିଣ ପ୍ରଭୁ ଯିବେ ସ୍ଵର୍ଗପୁର ।
 ତା ନ କରି ଏହିଠାରେ କିମ୍ପା ମାଡ଼ିଛନ୍ତି
 କି ଅବା ଏହିକି ସତେ ଶ୍ରୀକୃଷ୍ଣ ନୁହନ୍ତି ।
 ଏମନ୍ତ ବିଚାର କରି ମାରକଣ୍ଡ ବ୍ରହ୍ମା
 ବସା ସବୁକୁ ହରିଣ ନେଲେକ ମହାୟା ।
 ଯହିଁ ସୂର୍ଯ୍ୟ ଅସ୍ତାବଳେ କଲେକ ଗମନ
 ଜଳକ୍ରୀଡ଼ା ଛାଡ଼ିଗଲେ ଗୋପସ୍ଥିରୀମାନ ।
 ତହିଁ କୃଷ ବନେ ପଶି ଖୋଜନ୍ତି ବାଛୁରୀ
 ଗୋରୁ ଗାଈ ଆଦି ସବୁ ସେ ହରାଇ କରି ।
 ବୋଇଲେରେ ମୁହଁ ମୁହଁ କେଉଁ କର୍ମ କଲି
 ଗୋରୁ ଗାଈ ଆଦି ସବୁ ହରାଇ ବସିଲି ।
 ବେଳ ଉତ୍ତର ହେଲାଣି ଯିବେଶି ବା ଗୋଷ୍ଠୀ
 ଗାଈ ବାଛୁରୀ ସରବେ ହେବେଶି ବା ଭେଟ ।
 ନ ପୁଣି ପିବନ୍ତି କ୍ଷୀର ସବୁ ବସା ପାଳି
 କଂସ ନିଯୋଗକୁ ନନ୍ଦ କିସ ଦେବ କାଲି ।
 ଏତେ ବୋଲି କୃଷ୍ଣଚନ୍ଦ୍ର ଧାଇଁଲେ ଗୋଗୋଷ୍ଠେ
 ଗାଈମାନେ ରାବୁଛନ୍ତି ନ ଯାଇ ବସାନ୍ତେ ।
 ନନ୍ଦ ମହାଖୁଡ଼ ଡାକେ ଚଉପାଶେ ଚାହିଁ
 ଉଚ୍ଛ୍ଵସରେ ଡାକଇ ସେ କହ୍ନାଇ କହ୍ନାଇ ।
 ନନ୍ଦ ଡାକନ୍ତେ ଶୁଣିଣ ଧାମନ୍ତେ ଶ୍ରୀହରି
 ଭାଳନ୍ତି ପିତା ମୋର କି ପାଇଲେ ବାଛୁରୀ ।
 ଏ ସମୟେ କୃଷ୍ଣଚନ୍ଦ୍ର ପ୍ରବେଶିଲେ ଯାଇ
 ନନ୍ଦ ମହାଖୁଡ଼ ତାଙ୍କୁ ଏପରି ପୁଚ୍ଛଇ ।
 ତୁମ୍ଭେ ତ ଅଇଲ ବସାମାନେ ଗଲେ କାହିଁ
 ଉତ୍ତର ହେଲାଣି ବେଳ ତାଙ୍କ ଦେଖା ନାହିଁ ।

ଉତ୍ତର ନ ଦେଇ କୃଷ କାନ୍ଦିଲେ ଦୁଃଖରେ
 କୃଷ୍ଣଙ୍କର ଚୂଳ ନନ୍ଦ ଧଇଲା ରାଗରେ ।
 ଛାଟ ଏକ ଧରିଥିଲା ସବୁରେ ପିଟିଲା
 ପ୍ରଭୁଙ୍କ ଶରୀର ଫାଟି ରକତ ବହିଲା ।
 କାନ୍ଦନ୍ତି ଶ୍ରୀକୃଷ୍ଣଚନ୍ଦ୍ର ଉଚ୍ଚେ ଛାଡ଼ି ରଡ଼ି
 କୃଷ୍ଣକୁ ଛାଡ଼ିଣ ନନ୍ଦ ଗଲେ ବସା ଲୋଡ଼ି ।
 ଛାଟ ମାଡ଼ ଖାଇ କୃଷ ହୋଇ ମହାରାଗୀ
 ଧ୍ୟାନେ ଜାଣିଲେ ବାଳକ ବୁଦ୍ଧି ପରିତ୍ୟାଗୀ ।
 କରି ଏ କର୍ମ ଆକାଶେ ଅଛି ମାରକଣ୍ଡ
 ରାଗେ ଦେହ କମ୍ପାଇଲେ କମ୍ପିଲା ବ୍ରହ୍ମାଣ୍ଡ ।
 ବୋଇଲେ ତାହାକୁ ଚାହିଁ ଏଡ଼େ ଅତୁ ମନ୍ଦ
 ତୋହର ଯୋଗରୁ ସିନା ମାଇଲାକ ନନ୍ଦ ।
 ତୁହି ଏ ପ୍ରହାର କଷ୍ଟ ଦିଆଇଲୁ ମୋତେ
 ଅପୂଜ୍ୟ ହୁଅ ତୁ ଆଜିଠାରୁ ଏ ଜଗତେ ।
 ଶୁଣି ମାରକଣ୍ଡ ବସା ସମର୍ପି ବିନୟେ
 ଅପାର ଭକତି କଲା ପଡ଼ି ପ୍ରଭୁ ପାୟେ ।
 କାଳେ ପୁଣି ତାହା ଜାଣି ସେ ପ୍ରଭୁ ଅତ୍ୟୁତ
 ମାର୍କଣ୍ଡେ ବୋଇଲେ ତୁ ମୋର ଜ୍ୟେଷ୍ଠଭ୍ରାତ ।
 ଯାଦବ ବଂଶରେ ଅତୁ ତୁ ପରମ ଗୁରୁ
 ଶାପକୁ ଭୟ କରିଣ ମୋତେ ଏଡ଼େ ଡରୁ ।
 ଏବେ ଯାମନିକ ତୀର୍ଥେ ନୀଳ କଳ୍ପବଟେ
 ସୁନ୍ଦର ପର୍ବତେ ମହୋଦଧିର ନିକଟେ ।
 ମାରକଣ୍ଡେଶ୍ଵର ନାମେ ହୁଅ ଲିଙ୍ଗ ଗୋଟି
 ତହିଁ ତୋହପରେ ପୂଜା ମିଳୁ କୋଟି କୋଟି ।
 ଦକ୍ଷିଣରେ ଯମେଶ୍ଵର ଉତ୍ତରେ ମାର୍କଣ୍ଡ
 ମଧ୍ୟରେ ପୂଜା ପାଇବ ଏ ମୋହର ପିଣ୍ଡ ।
 ଇନ୍ଦ୍ରଦ୍ୟୁମ୍ନକୁ କହନ୍ତି ଯମେଶ୍ଵର ସ୍ଵାମୀ
 ସେହି ମାର୍କଣ୍ଡେଶ୍ଵରଙ୍କ ଏକ କ୍ଷେତ୍ର ଭୂମି ।
 ଦ୍ଵାପର ଯୁଗରେ ସେହୁ ମନୁମହାଯତି
 ଏବେ ପ୍ରଭୁଙ୍କ କୃପାରୁ କ୍ଷେତ୍ରେ ଅଧିପତି ।
 ତୁ ଯାଇ ପଚାର ରାଜା ମାର୍କଣ୍ଡେ ଏ କଥା
 ସେ ଜାଣନ୍ତି କିଏ ଏଥି ହୋଇବ ଦେବତା ।
 ଯମେଶ୍ଵର ଏହିପରି ଯହିଁ ଆଜ୍ଞା ଦେଲେ
 ଇନ୍ଦ୍ରଦ୍ୟୁମ୍ନ ମାର୍କଣ୍ଡଙ୍କୁ ପୁଚ୍ଛିବାକୁ ଗଲେ ।
 ବେଗେ ପ୍ରବେଶି ଖୋଜିଲେ ଗୟା ନାଭିକୁଣ୍ଡ
 ସେହିଠାରେ ନ ଦେଖିଲେ ଲିଙ୍ଗ ମାରକଣ୍ଡ ।
 ଖୋଜି ଖୋଜି ବ୍ରହ୍ମାଙ୍କୁ ନ ପାଇଣ ସେ ନୃପ
 ଭାବିଲେ କେଉଁଠି ସ୍ଵାମୀ ହୋଇଛନ୍ତି ଗୋପ୍ୟ ।
 ଏହା କହି ନୃପବର ବସିଲା ଯେ ଧ୍ୟାନେ
 ପ୍ରସନ୍ନ ହୋଇଲେ ଦେବ ପଞ୍ଚସ୍ପତି ଦିନେ ।

ମାନ କୃଷପକ୍ଷ ଅଟେ ଦଶମୀର ତିଥି
 ଅଦ୍ଭୁତରେ ସ୍ୱପନ ଦେଖିଲେ ସେ ରାତି ।
 ଶୁକ୍ଳାୟର ଶରୀର ଯେ ଶିରେ ଶୋହେ ଜଟା
 କରେ ଦଣ୍ଡ କମଣ୍ଡଳୁ ତୟାର କାଢ଼ଟା ।
 ବିଭୂତି ଲେପନ କହେ ଅନନ୍ତ ପଇତା
 ତ୍ରିଅମ୍ବକ ମୁଦ୍ରା ଗୋପୀଚନ୍ଦନର ଚିତା ।
 ଏମନ୍ତ ରୂପରେ ତହିଁ ମିଳି ମାରକଣ୍ଡେ
 ଇନ୍ଦ୍ରଦ୍ୟୁମନେ କହିଲେ ଉଠ ତୁରେ ଚାଣ୍ଡେ ।
 ରୂପ ଦେଖିକରି ଉଠିବସି ମହାରାଜା
 ତାହାଙ୍କର ଶ୍ରୀଚରଣେ କଲା ବହୁ ପୂଜା ।
 ତହିଁ ପରେ ଇନ୍ଦ୍ରଦ୍ୟୁମ୍ନ ଏପରି କହଇ
 ମୁଁ ଯାଇ ପଚାରେ ଆଜ୍ଞା ଦେବେ ହେ ଗୋସାଇଁ ।
 ବୋଇଲା ସେ କ୍ଷେତ୍ରେ ଏକ ତୋଳିଲି ପ୍ରାସାଦ
 କେଉଁ ଦେବ ପୂଜିବ ମୁଁ କହିବି ସମ୍ପାଦ ।
 ତହିଁ ମାରକଣ୍ଡେଶ୍ୱର ଏମନ୍ତ କହନ୍ତି
 ଯାହା ଆମ୍ଭେ କହୁଅଛୁ ଶୁଣ ହୋ ନୃପତି ।
 ଆହୋ ଇନ୍ଦ୍ରଦ୍ୟୁମ୍ନ ଆମ୍ଭେ ପାଇ କୃଷ ଶାପ
 ଏହି ତୀର୍ଥରେ ଆସିଣ ହୋଇଲୁ ଯେ ଗୋପ୍ୟ ।
 ଏ ତୀର୍ଥରେ ପୁଷ୍କର ଯେ ଗୋପ୍ୟ ହୋଇଥିଲା
 ଆମ୍ଭଙ୍କୁ ଦେଖିଣ ଭୟେ ପାତାଳେ ପଶିଲା ।
 ମୁହିଁ ତହିଁ ଗୋଡ଼ାଇଲି ପୁଷ୍କର ଦେବଙ୍କୁ
 ଅଭିଷେକ ହୋଇବୁଟି ଶାପୁ ତରିବାକୁ ।
 ଶ୍ରୀକୃଷ୍ଣ ବିନା ଆଜ୍ଞାରେ ଦେଖା ହିଁ ନ ଦେଲା
 କୋଟି ତୀର୍ଥ ଘେନିଣ ସେ ପାତାଳେ ପଶିଲା ।
 ତିନିସହସ୍ର ଯୋଜନ ପଳାଇଲା ସେଟି
 ଗୋଡ଼ାବନ୍ଧେ ଏହିଠାରେ ବାହାରିଲା ଫୁଟି ।
 ଏହା ନାମ ମାରକଣ୍ଡ ପାତାଳକୁ ବାଟ
 ନବକୋଟି ତୀର୍ଥ ଘେନି ପୁଷ୍କର ଏ ଥାଟ ।
 ନୀଳଗିରି ପର୍ବତେ ଯେ ହୋଇଅଛି ଗୋପ୍ୟ
 ଯେତେବେଳେ କୃଷ ଆସି ହୋଇବ ସମୀପ ।
 ନବକୋଟି ତୀର୍ଥସହ କୃଷ ପଦ୍ମପାଦେ
 ପୁଷ୍କର ପୂଜା କରିବ ମନର ସାନନ୍ଦେ ।
 ଶୁଣି ଇନ୍ଦ୍ରଦ୍ୟୁମ୍ନ ମାରକଣ୍ଡ ପାଦେ ପଡ଼ି
 ପଚାରେ କାହିଁ ପାଇବି ସେ ପ୍ରଭୁଙ୍କୁ ଲୋଡ଼ି ।
 ମାରକଣ୍ଡ ବୋଇଲେ ଜାରାକୁ ଯାଅ ତୁହି
 ତାହାକୁ ପୁଛୁବୁ ଭାବେ ପ୍ରୀତି ଉପୁଜାଇ ।
 ବିଦାୟ ମାଗିଣ ରାଜା ଖୋଜିଣ ଚଳିଲେ
 ସିଦ୍ଧ ନକୁଳ ସଚିବ ତାଙ୍କ ସଙ୍ଗେ ଗଲେ ।
 ଅର୍ଜତୀର୍ଥରେ ଯାଇଣ ହୋଇଲେ ପ୍ରବେଶ
 ଜାରା ମଇତ୍ରକୁ ତହିଁ ଭେଟିଲେ ନରେଶ ।

ତାହାକୁ ପଚାରି ଠିକଣାକୁ ତହିଁ ଗଲେ
 ଗୋ ସାଗର ତୀର୍ଥେ ଯାଇ ପ୍ରବେଶ ହୋଇଲେ ।
 ସେଠାରେ ଦେଖିଲେ କିଛି କିରାତର ପଲ୍ଲୀ
 ଜରାକୁ ଦେଖିଣ ରାଜା ବୋଲେ ନିନ୍ଦରିଲି ।
 ତପସ୍ୱୀ କିରାତ ଜରା ଅଟଇ ସେ ରାଜ
 ଇନ୍ଦ୍ରଦ୍ୟୁମ୍ନ କହେ ମନ୍ତ୍ରୀ ଏ ଅଜାଦ ବୁଝ ।
 ପିତୃଗଣ ଶୁଣିବାକୁ ମନେ କରିଥିଲା
 ପୂର୍ବ ମନାଇ କୃଷେ ଏ ଶରାଘାତ କଲା ।
 ଅର୍ଜୁନ ପୋଡ଼ନ୍ତେ ନେଇ କୃଷ କଳେବର
 ଶୂନ୍ୟବାଣୀ ହେଲା ପିଣ୍ଡ ଦଗଧ ନ କର ।
 କଳିଯୁଗ ପରବେଶ ହୋଇଲାକ ଆସି
 ନରଲୋକ ବ୍ୟାଧି ହେବ କାଳକୂଟ ପାଶୀ ।
 ଧର୍ମବାଟ ଛାଡ଼ି କରାଇବ ଏ ଅଧର୍ମ
 ତେଣୁ କରି ନରଗଣେ ଶାସ୍ତି ଦେବ ଯମ ।
 ଏହି ପିଣ୍ଡ ଯେ ବସିବ ଯାଇ ନୀଳଗିରି
 ଦରଶନ କରି ନରେ ପାପୁ ଯିବେ ତରି ।
 କଳିଯୁଗ ଚାରିଲକ୍ଷ ବଡ଼ିଶ ସହସ୍ର
 ବର୍ଷଯାଏ ପିଣ୍ଡ ପୂଜା ପାଇବ ଅବଶ୍ୟ ।
 ଏ ପିଣ୍ଡ ନେଇ ସାଗରେ ଭସାଇଣ ଦିଅ
 ଏହି ଶୂନ୍ୟବାଣୀ ଶୁଣି ବୀର ଧନଞ୍ଜୟ ।
 ଅନଳ ମଧ୍ୟ ସେ ପିଣ୍ଡ କାଢ଼ି କରି ନେଲେ
 ସମୁଦ୍ର ମଧ୍ୟରେ ନେଇ ତାହା ଭସାଇଲେ ।
 ଜାରାବ୍ୟାଧ ରକ୍ଷା କରି ପ୍ରଭୁଙ୍କର କାୟ
 ଏହାକୁ ସଦୃଶି ଦେଲେ ପ୍ରଭୁ ଦୟାମୟ ।
 ଏମନ୍ତ ଶୁଣିଣ ସେହି ରାଜା ଇନ୍ଦ୍ରଦ୍ୟୁମ୍ନ
 ଜାରାକୁ ପ୍ରଦାନ କଲେ ଲକ୍ଷେକ ସୁବର୍ଣ୍ଣ ।
 ବୋଇଲେ ତୁ ବନେ ରାଜା ମୁଁ ଦେଶର ରାଜା
 ଦୁହେଁ ମିଶି କୃଷପିଣ୍ଡ କରିବାକୁ ପୂଜା ।
 ଜାରା ବୋଇଲେକ ଶୁଣ ଆହେ ନରେଶ୍ୱର
 ପ୍ରସନ୍ନ ହୋଇ ଅଛନ୍ତି ମୋତେ ଚକ୍ରଧର ।
 ଏ ଗୋମୁଖୀ କେଶବ ଯେ ମର୍ତ୍ତ୍ୟେ ରହି ଶିକ୍ଷା
 ଦେଇଛନ୍ତି ମାଗନ୍ତେ ମୁଁ ତପସ୍ୱୀର ଦାକ୍ଷୀ ।
 ଗୋମୁଖୀ କେଶବ ସତ୍ୟଯୁଗର ଦେବତା
 ଶୁଣ ଇନ୍ଦ୍ରଦ୍ୟୁମ୍ନ ରାଜା କହେ ତଥ୍ୟକଥା ।
 ରତ୍ନମନ୍ତ ସତ୍ୟଯୁଗେ ସୋମେକ ଯେ କାଶୀ
 ସ୍ୱର୍ଗ ଗଙ୍ଗାତୀରେ ତପ କରୁଥିଲେ ବସି ।
 ମିଥୁନ ଶୁକଳପକ୍ଷ ଅଟେ ଏକାଦଶୀ
 ଅର୍ଜବାର ସେଦିନର ସ୍ୱାତୀ ତୁଳରାଶି ।
 ସେହିଦିନ ଈଶ୍ୱର ଯେ କାଟି ଗଲେ କୁଶ
 କାଟିଲେକ କୁଶ ଯାଇ ବିଡ଼ା ଯେ ଦ୍ୱାଦଶ ।

ବିଡ଼ି ବିଡ଼ିକରେ ନେଇ ଧୋଇ ଗଙ୍ଗାକଳେ
 ଶୁଖାଇଣ ଥିଲେ ଶିବ ସେହି ଗଙ୍ଗାକୂଳେ ।
 ହେ ରାଜା ଆଦି ମାତାର ନାମ ଯେ ସୁରଭୀ
 ସୁରଭୀର ସୁତା ଅଟେ ନନ୍ଦିନୀ ଯେ ଦେବୀ ।
 ଗଙ୍ଗାକୂଳକୁ ନନ୍ଦିନୀ ଗଲା ପିଇ ବାରି
 ତୀରେ ତୀରେ ଦୁବ ଦେଖି ଯାଉଥାଏ ଚରି ।
 ଚରିଯାଉଁ ଖାଇଲା ଯେ ଶିବ କୁଶ ବିଡ଼ି
 ଦେଖି ଶଙ୍କର ଧାଇଁଲେ ତହିଁ ତପ ଛାଡ଼ି ।
 କୁଶ ନ ଦେଖିଣ ଗଲେ ତହିଁ କୋପାନଳେ
 ନନ୍ଦିନୀର ବେକେ ନେଇ ମାଇଲେକ ଶୂଳେ ।
 କ୍ଷୁଧାରେ ତ ଆଦିମାତା ନଇଁ ଚରୁଥିଲା
 ଶୂଳ ପଡ଼ନ୍ତେ ଦା ଶିର ଛିଡ଼ିଣ ପଡ଼ିଲା ।
 ଦେଖିଣ ଈଶ୍ବର ମନେ ମହାଭୟ କଲେ
 ରକ୍ଷିରୂପ ଛାଡ଼ି ଭଜରବ ରୂପ ହେଲେ ।
 ଖପର ଖଣ୍ଡାଏ ପୁଣି ତମ୍ବୁରୁ ତ୍ରିଶୂଳ
 ଏହା ଧରି ହେଲେ ଶିବ ମହା କୋପାନଳ ।
 କିଂଶୁକ ମନ୍ଦାରମାଳ ରକ୍ତବସ୍ତ୍ର ଲାଭ
 ମହାଖଳା ଖେଚରୀର ରୂପେ ମଉହୋଇ ।
 ନ ମାନିଲେ ଗୁରୁ ଦ୍ବିଜ ଆବର ଦେବତା
 ଚନ୍ଦ୍ର ସୂର୍ଯ୍ୟ ଦେଖି ଏହା ହୋଇ ମହାଭୀତ ।
 ଭାଙ୍ଗିଦେଲେ ବେଦଶାସ୍ତ୍ର ହୋଇ ମହାରାଗୀ
 ଅବାଟେ ଗଲେ ଅଖାଦ୍ୟମାନ ସୁଖେ ଭୋଗୀ ।
 ମହାମତ୍ରେ ମଉହୋଇ ନାଟିଲେକ ନାଟେ
 ବିହରିଲେ ଭଜରବ ମେରୁର ନିକଟେ ।
 ନନ୍ଦନ ବୁଲାଇ ଯହିଁ ଚାହିଁଲେ ଭୈରବ
 ଦେଖି ପଳାଇଲେ ଭୟେ ସର୍ବ ଦେବୀଦେବ ।
 ଆସ୍ଥାନ ତେଜି ପଳାଇଗଲେ ସୁରପତି
 ନାସିକାରେ ହସ୍ତଦେଇ ହସିଣ ଶ୍ରୀପତି ।
 ଧୀରେ ବୋଇଲେକ ମତୁଆଳଙ୍କ କି ଜ୍ଞାନ
 ଗୋମାତାଙ୍କ ଶିର ନିଜେ କରିଲେ ଛେଦନ ।
 ଶିବ ବୋଇଲେ ନ ମାନେ ମୁଁ ଗୋରୁବ୍ରାହ୍ମଣ
 ମାଂସ ସୁରା ଏବେ ମୁହିଁ କରିବି ଭକ୍ଷଣ ।
 ହରି ବୋଇଲେ ତୁ ସୁରା ମାଂସକୁ ଖାଇବୁ
 ସଦ୍‌ମାର୍ଗ ଛାଡ଼ିକରି ପାପରେ ବୁଡ଼ିବୁ ।
 ବ୍ରହ୍ମା ଶୁଣି କରି ଶାପ ଦେଲେ ଭଜରବ
 ଏକ୍ଷଣି ହୁଅ ତୁ ହର ଗୋମୁଖ କେଶବ ।
 ଏମନ୍ତ ଶାପ ଦିଅନ୍ତେ ଭୈରବ ମୂରତି
 ଶୁଣି ବୋଇଲେ ଶ୍ରୀକୃଷ୍ଣ ମୋର ନାହିଁ ଭୀତି ।
 ଏହା ଶୁଣି ଭଜରବ କୁଠାରେ ମାଇଲେ
 କେଶବ ଅବତାରରେ ଶିର ଛିଣ୍ଡାଇଲେ ।

ଯେ କେଶବ ଶରଗୋଟି ଘେନିଲେ ଧୂଜଟି
 ଭୈରବ ଖର୍ପୁରୁ କାଢ଼ି ଗୋରୁ ମୁଣ୍ଡ ଗୋଟି ।
 କେଶବ ଶିରେ ଲଗାଇ ପଡ଼ି ମହାମନ୍ତ୍ର
 ଫୁଙ୍କି ଦ୍ୟନ୍ତେ ଉଡ଼ିଲେ ସେ କେଶବ ଦୂରତ ।
 ଶଙ୍ଖ ଚକ୍ର ଗଦା ପଦ୍ମ ଶୋହେ ଚତୁର୍ଭୁଜ
 ଗୋମୁଖୀ କେଶବ ହେଲେ ତହିଁ ଦେବରାଜ ।
 ସେ ଗୋମୁଖୀ କେଶବଙ୍କ ଚରଣେ ଶରଣ
 ହେ ପ୍ରଭୁ ଅନ୍ତିମେ ମୋତେ କରିବା କାରଣ ।
 ତୁମ୍ଭ ଛଡ଼ା ପ୍ରଭୁ ମୋର ଆଉ କେହି ନାହିଁ
 ଶାରଳା ଦାସକୁ ତାର ଆହେ ଭାବଗ୍ରାହୀ ।

—○—

ସାଗରାସୁର ବଧ ଓ

ଅଷ୍ଟଶମ୍ଭୁଙ୍କ ଉପ୍ବି

ପୁନରପି କରଯୋଡ଼ି ମନୁ ଦଣ୍ଡଧର
 ଅଗସ୍ତି ମୁନିଙ୍କ ପାଦେ କରି ନମସ୍କାର ।
 ପୁଛୁ କଲେ ଗୋମୁଖୀଙ୍କ କଥା ମହାଶୟ
 କହନ୍ତୁ ପୁଣି କି କଲେ ପ୍ରଭୁ ଦେବରାୟ ।
 ଶୁଣିବାକୁ ଅଛି ମୁହିଁ ବଡ଼ ଆଶା କରି
 କହିଲେ ପିଇବି ତାହା ଆଶା ପାତ୍ର ଭରି ।
 ରାଜାର ଭକତି ଦେଖି ବୋଲନ୍ତି ଅଗସ୍ତି
 ଶୁଣ ଏବେ ତୋର ମନ କରାଇବା ତୃପ୍ତି ।
 ବକ୍ରସିଂହ ବୋଲି କରି ଏକଇ ଦଇତ
 ମୟସିଂହ ନାମେ ହେଲା ତାର ଏକ ପୁତ୍ର ।
 ମୟସିଂହ ପୁତ୍ର ନାମ କାଳସିଂହ ବୀର
 ଅଭୟସିଂହ ହୋଇଲା ତାହାର କୁମର ।
 ଅଭୟ ପୁତ୍ର କଣ୍ଡୟ ସିଂହ ବୋଲି କରି
 କଣ୍ଡୟ ପୁତ୍ର କପିଳା ନାମ ଯେ ତାହାରି ।
 କପିଳସିଂହ ନନ୍ଦନ ନାମ ସିଂହନାଦ
 ସିଂହନାଦ ପୁତ୍ର ଯେହୁ ତା ନାମ ପ୍ରହ୍ଲାଦ ।
 ତାହାର ନନ୍ଦନ ନାମ ଯେ ସିଂହବୀର
 ଏହାର ନନ୍ଦନ ନାମ ଯେ ସିଂହସାଗର ।
 ସାଗରସିଂହ ଦଇତ୍ୟ ଏକ ରାଜ୍ୟ କରି
 ପୃଥ୍ବୀରୁ ଗୋ ନର ଆଦି ଖାଇଲା ସେ ଧରି ।
 ତାହା ଦେଖି ଦେବଗଣ ଆକ୍ରୁଣ ହୋଇଲେ
 ଗୋମୁଖୀ ପ୍ରଭୁଙ୍କ ପାଖେ ଧ୍ୟାନେ ଜଣାଇଲେ
 ବ୍ରହ୍ମା ଯାଇ କହିଲେକ ହେ ଦେବ କେଶବ
 ସାଗରାସୁରକୁ ମାର ନ କର ବିଳମ୍ବ ।
 ପରମେଷ୍ଠୀଙ୍କ ବିନୟ ଶୁଣି ଏହିପରି
 ସେଠାରୁ ଚଳିଲେ ଶୀଘ୍ର ଗୋମୁଖୀ ଶ୍ରୀହରି ।

ବିଜେ କଲେ ନାରାୟଣ ସେ ଦଇତ୍ୟ ଦ୍ଵାରେ
 ସାମାନ୍ୟ ରୂପ ଧରିଲେ ଗୁପ୍ତ ଭାବରେ ।
 ଗୋମୁଖ ଦେଖିଣ ସେହି ଦୁଷ୍ଟ ନିଶାଚର
 ଆହାର ନିମନ୍ତେ ଧାଇଁ ଅଇଲା ସତ୍ତର ।
 ଆକର୍ଷଣ ବେନି ଭୁଜେ ପ୍ରଭୁଙ୍କୁ ଧଇଲା
 ଗର୍ଭ ବିସ୍ତାରିଣ ତୁଣ୍ଡେ ଭରି ଗିଳିଦେଲା ।
 ଗିଳିଦ୍ୟନ୍ତେ ତା ଦେହକୁ ହେଲା ମହାକ୍ଵାଳା
 ସାଗରେ ପଶିଲା ଯାଇ ଦୈତ୍ୟ ଅନର୍ଗଳା ।
 ତାହାର ଗର୍ଭ ମଧ୍ୟରେ କେଶବ ପଶିଣ
 ବିକାଶିଲେ ବିଶ୍ଵରୂପ ଶୂନ୍ୟ ପର୍ଯ୍ୟନ୍ତେଣ ।
 ଶୂଙ୍ଗମାରି ବିଦାରିଲେ ଦଇତ୍ୟ ପେଟକୁ
 ବେନିଫାଳ କରି ଚିରିଦେଲେ ତାର ବୁକୁ ।
 ଧନୁ ଶୂଳପକ୍ଷ ଦ୍ରଯୋଦଶୀ ଶୂକ୍ରବାର
 ପୁନର୍ବସୁ ନକ୍ଷତ୍ର ଯେ ବେଳ ଦ୍ଵିପ୍ରହର ।
 ବିଷ୍ଣୁ ମୋଗ ଯେ ବିଷ୍ଣି ନାମରେ କରଣ
 ହୋଇଥିଲା ପୁଣି ମକରର ସଂକ୍ରମଣ ।
 ସେଦିନ ସାଗରାସୁର ପ୍ରାଣ ସଂହାରିଲେ
 ମହୋଦଧି ମଧ୍ୟେ ପଶି ଜଳକ୍ରୀଡ଼ା କଲେ ।
 ସେ ଅସୁର ବଧ ଦେଖି ଅମର ନିଚୟ
 ଆନନ୍ଦରେ ବିଜେ କଲେ ହୋଇଣ ନିର୍ଭୟ ।
 ଛପନକୋଟି ଜୀବଙ୍କୁ ରଖିଥିଲେ ଧାତା
 ଗୋସାଗରେ ସମସ୍ତଙ୍କୁ ଛାଡ଼ିଲେକ ପିତା ।
 ଗୋସାଗରେ ଯହୁଁ ପୂର୍ଣ୍ଣ ହେଲେ ଜଳଜୀବ
 ଗୋମୁଖୀ କେଶବଙ୍କର ହୋଇଲା ଉତ୍ସବ ।
 ଦେବତା ମାନବେ ସର୍ବେ ଆନନ୍ଦିତ ହେଲେ
 କେଶବଙ୍କ ପରସନ୍ନେ ନିଃଶଙ୍କ ହୋଇଲେ ।
 ଧାତାଙ୍କୁ ଶମନ ଦେଖି ଏମନ୍ତ ବୋଇଲା
 ଅଠାଇଶ କୋଟି ଜୀବେ ସାଗର ଖାଇଲା ।
 ସେ ପୁଣି କେମନ୍ତେ ଜାତ ହେବେ ହେ ବିଧାତା
 ଧାତା ବିଶ୍ଵାମିତ୍ର ତାଜି କହିଲେ ସେ କଥା ।
 ଅଠାଇଶ କୋଟି ଜୀବେ ଦୈତ୍ୟ କଲା ଭୋଗ
 ଆମ୍ଭ ବୋଲେ ଏ ଜୀବଙ୍କୁ ସୃଜ ତୁମ୍ଭେ ବେଗ ।
 ବ୍ରହ୍ମା ବାକ୍ୟେ ଭିଆଇଲେ ଜୀବ ବିଶ୍ଵାମିତ୍ର
 ଅଠାଇଶ କୋଟି ଜୀବ ସୃଜିଲେ ଦୂରିତ ।
 ଏ ବିଧିରେ ଚଉରାଶୀ କୋଟି ଜୀବ ହେଲେ
 ଜଳସ୍ଥଳେ ପୁରିଣ ସେ ସବୁଠି ରହିଲେ ।
 ପୁନର୍ବସି ବୋଇଲେକ ସେ ଜାରାଶବର
 ମନଦେଇ ଶୁଣ ଇନ୍ଦ୍ରଦ୍ୟୁମ୍ନ ନରବର ।
 ଗୋମୁଖୀ କେଶବ ଯେହୁ ଆଦି ନିରଞ୍ଜନ
 ସାଗରାସୁର ସାଗରେ କରିଲେ ନିଧନ ।

ଏଣୁ ମକର ସାଗରେ ଯେ କରଇ ସ୍ନାନ
 ତାହାଠାରୁ ସଂସାର କେ ନାହିଁ ଧର୍ମଜନ ।
 ସ୍ନାନ କରି ନିରାହାରେ ରାତ୍ରିରେ ଜାଗର
 ଜାଳି ଯେହୁ ଭକ୍ତିଭରେ ହୋଇ ଉଜାଗର ।
 ଗୋମୁଖୀ କେଶବଙ୍କୁ ଯେ ମନେ ସୁମରଇ
 ଶମନ ଦେବତା ତାକୁ ଛୁଇଁ ନ ପାରଇ ।
 ଶମ୍ଭୁ ଗୋମୁଖୀ ପ୍ରଭୁ ଲାଞ୍ଜ ପଶ୍ୟ ମୂରତି
 ତହୁଁ ପ୍ରାଚୀ ନାମେ ନଦୀ ହେଲେ ଉତ୍ପତି ।
 ଅଶୀ ସହସ୍ର ଗନ୍ଧର୍ବ ଭୂମି ଖୋଜି ଖୋଜି
 କେଶବ ଲାଞ୍ଜ ଛିଣ୍ଡିଲା କୋଦାଳ ଯେ ବାଜି ।
 ପୃଷ୍ଠଭାଗ ହୋଇକରି ଛିଣ୍ଡିଲା ଲାଙ୍ଗୁଳ
 ଅଷ୍ଟଶମ୍ଭୁ ହୋଇଲେ ସେ ପ୍ରାଚୀ ନଦୀକୁଳ ।
 ଗୋକୁଳେଶ୍ଵର ପିଙ୍ଗଳେଶ୍ଵର ଦୂରେଶ୍ଵର
 ଗ୍ରାମେଶ୍ଵର ମନେଶ୍ଵର ସେ ନାଟକେଶ୍ଵର ।
 ସ୍ଵଚ୍ଛେଶ୍ଵର ରୁଦ୍ରେଶ୍ଵର ଏହି ଅଷ୍ଟଶିବ
 ଯାଙ୍କ ଦର୍ଶନେ ମିଳଇ ବହୁ ଫଳ ଶୁଭ ।
 ଭକ୍ତିଭରେ ସମୁଦ୍ରରେ କରିସାରି ସ୍ନାନ
 ଉପବାସେ ରହି ଶମ୍ଭୁ କରିବେ ଦର୍ଶନ ।
 ତହିଁ କୋଟି ତୀର୍ଥ ଘେନି ରହିଛି ପୁଷ୍କର
 ରାତ୍ରି ଦିବା ବହୁଥାଏ ପ୍ରାଚୀନଦୀ ନୀର ।
 ଅଷ୍ଟଶମ୍ଭୁ ଦର୍ଶନେ ଯେ ଗୋମୁଖେ ପଶଇ
 ନକ୍ଷତ୍ର ହୋଇଣ ସେହୁ ସ୍ଵର୍ଗରେ ବସଇ ।
 ନାଟକେଶ୍ଵର ଠାବରେ ଭକ୍ତି ଯେ ଲଗାନ୍ତି
 ଶତେବର୍ଷଯାଏ ସେହୁ ସ୍ଵର୍ଗେ ସ୍ଥାନ ପାନ୍ତି ।
 ଗୟା ବାରଣାସୀ ଆଉ ପ୍ରୟାଗ ତୀର୍ଥରେ
 ସେ ସ୍ନାନ କରଇ କୋଟି ଜନ୍ମ ପାପ ହରେ ।
 ଜାରାଶବର କହିଲା ଏହି ତୀର୍ଥ ଧର୍ମ
 ଇନ୍ଦ୍ରଦ୍ୟୁମ୍ନ ରାଜା ଶୁଣି ଚିତ୍ତ କଲେ ସମ ।
 ତହିଁପରେ ଇନ୍ଦ୍ରଦ୍ୟୁମ୍ନ ରାଜାକୁ କହନ୍ତି
 ଅନେକ ଜନ୍ମର ଫଳ ହୋଇଲା ପ୍ରାପତି ।
 ସାଧୁ ଅଟେ ମହାତ୍ମା ହୋ ଜୀବନ ତୁମ୍ଭର
 ଅନେକ କଷ୍ଟର ଫଳ ହୋଇଲା ମୋହର ।
 ସାଗରରେ ସ୍ନାନ କରି ଦେଖିଲି ଗୋମୁଖ
 ମନୁଷ୍ୟ ଜନ୍ମରେ ଏହା ଅଭାବ୍ୟ ସୁଖ ।
 ସେ ପ୍ରଭୁଙ୍କ ପାଦପଦ୍ମ ହୃଦୟରେ ଧ୍ୟାୟୀ
 ଶାରଳା ଦାସ ଭାରତେ ଏମନ୍ତ କହଇ ।
 ହେ ପ୍ରଭୁ ତୁମ୍ଭର ଲୀଳା ଦିଶୁଅଛି ମୋତେ
 ସରିବ ନାହିଁ ଶତେକ ବରଷ କହନ୍ତେ ।
 ସବୁ ଦିଶୁଅଛି ମୋତେ ଦେଖଣୀ କେ ନାହିଁ
 ଜାଗି ବ୍ରହ୍ମ ସାଧନା ଯେ କରୁଅଛି ମୁହିଁ ।

ମୁହିଁ ତାଙ୍କ ଦ୍ଵାରପାଳ ଜନ୍ମ ହେଲି କବି
 ଜନ୍ମେ ଜନ୍ମେ ସୁପ୍ରସନ୍ନ ମୋତେ ବାକ୍ୟଦେବୀ ।
 ନୀଳଗିରି ଆଖ୍ୟାନ ଏ କଉତୁକ କଥା
 ଠିକ ଠିକ କରି କହେ ତହିଁର ବାରତା ।
 ଜନ୍ମରୁ ମୂରୁଖ ମୁହିଁ ମୋ ଗାରିମା କିଏ
 ପଣ୍ଡିତଜନେ ମୋହର ନ ଧରିବ ଦୋଷ ।
 ଅଭୟ ବରଦାୟିନୀ ପ୍ରସନ୍ନ ଶାରଳା
 ସେ ମୋର ଗଳେ ଲୟାଇଦେଲେ ପୁଷ୍ପମାଳା ।
 ବୋଲେ ଗ୍ରନ୍ଥକାର କବି ଶ୍ରୀ ଶାରଳା ଦାସ
 ଏ ଭବସାଗରୁ ତାର ମୋତେ ରମାଇଣ ।

—O—

ଜାରାଶବରକୁ ଇନ୍ଦ୍ରଦ୍ୟୁମ୍ନର ବିନତି ଓ ରୋହିଣୀ କୁଣ୍ଡେ ଶ୍ରୀକୃଷ୍ଣଙ୍କର ଶିବ ପିଣ୍ଡ ଆବିର୍ଭାବ

ଏଥୁଅନନ୍ତରେ ଶୁଣ ବିଲଙ୍କାର ନାଥ
 ଅଗସ୍ତି ମୁନିଙ୍କ ପାଦେ କଲେ ଦଣ୍ଡବତ ।
 ଭକ୍ତିଭରେ ପୁଛାକଲେ ଯୋଡ଼ି ବେନିକର
 ଯାପରେ କି କଥା ହେଲା କହ ମୁନିବର ।
 ମୁନି ବୋଇଲେ ସୁତିଭେ ଶୁଣ ନରପତି
 ଏ ବିଷୟ ଶୁଣିଲେ ତୁ ଲଭିବୁ ମୁକତି ।
 ଜାରାଠାରୁ ସବୁକଥା ଶୁଣି ଇନ୍ଦ୍ରଦ୍ୟୁମ୍ନ
 କି ଉପାୟ କରିବଇଁ ଭାବେ ମନେ ମନ ।
 ଆହେ ପ୍ରଭୁ ଦୟାମୟ ଅଛ କେଉଁଠାରେ
 ଦୟାକରି ଏ ଦାସକୁ ଦେଖାଦିଅ ଥରେ ।
 ଏହିପରି ଭଳି ରାଜା ବ୍ୟାଧକୁ କହଇ
 ହେ ରାଜା ତୁମ୍ଭଙ୍କୁ ଏକ କଥା ମାଗିବଇଁ ।
 ଜାରା ବୋଲେ କି ମାଗିବ ମାଗ ନରନାଥ
 ଯାହା ମାଗିବ ତା ଦେବି ତ୍ରିବାର ମୋ ସତ ।
 ଜାରା ବୋଲେ ସେ ପିଣ୍ଡକୁ ଦହୁଥିଲେ ପାର୍ଥ
 ଦେବବାକ୍ୟେ ସିଦ୍ଧଜଳେ ମେଲିଲେ ତୁରିତ ।
 ସେ ପିଣ୍ଡ ଦେଖିଛ କେବେ ଚାଲ ଭାଇ ଘେନି
 ନୀଳଗିରିରେ ପୂଜିବା ସ୍ଥାପି ତାଙ୍କୁ ବେନି ।
 ରାଜା ବୋଲେ ଭାସିଗଲେ ସେ ଅଗାଧ ଜଳେ
 ସେଦିନୁ ବସିଛି ତାଙ୍କୁ ଅନାଇଁ ମୁଁ କୁଳେ ।
 ଏ ମଉଁସମଣ୍ଡଳେ ପୂଜା ଘେନିବାକୁ ଇଚ୍ଛା
 ଅଛି କି ନା ଲୟ କରି କରଇ ମୁଁ ପୂଜା ।
 ତୁମ୍ଭେ ଯାଅ ରହିଥିବ ଚନ୍ଦ୍ରଭାଗା ତୀର୍ଥେ
 ଏକରାତ୍ରୁଁ ରହିବ ନାହିଁ ଅନ୍ୟରାତ୍ରେ ।
 କୃଷ୍ଣଙ୍କୁ ତହିଁ ଯେବେ ମୁଁ ସମସ୍ୟା ପାଇବି
 ତୁମ୍ଭ ପାଶକୁ ଯାଇଣ ନିଶ୍ଚୟ କହିବି ।

ଜାରାର ବଚନ ଶୁଣି ଗଲେ ମହାପାଳ
 ସଙ୍ଗତରେ ଥିଲେ ମନ୍ତ୍ରୀ ସିଦ୍ଧ ଯେ ନକୁଳ ।
 ନିଜେ କୋଣାର୍କ ବିରଞ୍ଚ ନାରାୟଣ ଯହିଁ
 ଇନ୍ଦ୍ରଦ୍ୟୁମ୍ନ ଦରଶନ କଲେ ତାଙ୍କୁ ଯାଇ ।
 ସେହିଠାରେ ରାତ୍ରଗୋଟି କରିଲେ ଯାପନ
 ଏଥୁଅନନ୍ତରେ କଥା ଶୁଣ ହେ ରାଜନ ।
 ତେଣେ ରାତ୍ରେ ସିନ୍ଧୁକୁଳେ ବସିଣ କିରାତ
 ପ୍ରଭୁଙ୍କୁ ସ୍ମରଣ କଲା ଧ୍ୟାନେ ହୋଇ ରତ ।
 ଜାରାଶବର ସ୍ମରଣ ଶ୍ରୀକୃଷ୍ଣ ଜାଣିଲେ
 ସିନ୍ଧୁ ମଧ୍ୟୁ ଆସି ବ୍ୟାଧ ପାଶେ ଉଭାହେଲେ ।
 ଦେଖିଣ ପ୍ରଭୁଙ୍କୁ ଜାରା ହୋଇ ପ୍ରରଣାମି
 ବୋଇଲା ନୀଳଗିରିକୁ ବିଜେ କର ସ୍ଵାମୀ ।
 ଶ୍ରୀକୃଷ୍ଣ ବୋଇଲେ ଏହା ବ୍ରହ୍ମାଙ୍କର ବାଞ୍ଛା
 କଳିଯୁଗେ ରହିବାକୁ କିଛିଦିନ ଇଚ୍ଛା ।
 ବଉଦ୍ଧ ଅବତାରରେ ନିଶ୍ଚୟ ବିହରିବୁ
 ଦୁଷ୍ଟଜନ ମାରି ସନ୍ନିବିଜୁ ପାଳିବୁ ।
 କ୍ଷୀରସିନ୍ଧୁ ତୀରେ ତାହା ଦେବେ ଛନ୍ତି କହି
 ଯିବି ନୀଳଗିରିକୁ ମୁଁ ଏବେ ମିଥ୍ୟା ନାହିଁ ।
 ଏହା ଶୁଣି ଜାରାବ୍ୟାଧ କହେ ସବିଶେଷି
 ତୁମ୍ଭ ପ୍ରତିମା ପୂଜନେ ରାଜା ଅଭିଳାଷୀ ।
 ହେ ଦେବ ବହୁ ଆନନ୍ଦେ ଇନ୍ଦ୍ରଦ୍ୟୁମ୍ନ ରାଜା
 ଦେଉଳ କରିଛି ତୋତେ କରିବ ସେ ପୂଜା ।
 ଶ୍ରୀକୃଷ୍ଣ ବୋଇଲେ ତାକୁ ଘେନିଯାଅ ବେଗି
 ରୋହିଣୀକୁଣ୍ଡ ପାଖରେ କାଳି ଥିବ ଜଗି ।
 ରୋହିଣୀ କୁଣ୍ଡରେ ଆମ୍ଭେ କାୟା ବଦଳିବୁ
 ବଉଦ୍ଧ ଅବତାରରେ କାୟା ଦେଖାଇବୁ ।
 ଏ ପିଣ୍ଡ ଗୋଟିଏ ମୋର ତହିଁ ଦାରୁ ହେବ
 ରାଜାକୁ କହିଣ ମୋତେ ଯତ୍ନେ ଗଢ଼ାଇବ ।
 ଜାରାକୁ ଯା କହି ପ୍ରଭୁ ହୋଇଲେ ଅନ୍ତର
 କୋଣାର୍କ ତୀର୍ଥକୁ ଜାରା ଚଳିଲା ସତ୍ଵର ।
 ବାଟେ କୈବର୍ତ୍ତକୁ ଡାକେ ଆସ ଯିବା ମିତ
 କୈବର୍ତ୍ତ ବୋଲେ ହେ ଯାଅ ମୁଁ ଅଛି ଏ ତୀର୍ଥ ।
 ରହିଛି କୈବର୍ତ୍ତ ସୁଖେ ଗୋମୁଖା ଆଶ୍ରିତେ
 ଅନେକ କୁଟୁମ୍ବ ସହ ସେ ଆନନ୍ଦ ତିରେ ।
 ତେଣେ ଜାରାଶବରକୁ ଚାହିଁ ଇନ୍ଦ୍ରଦ୍ୟୁମ୍ନ
 ଭାଳଇ ସତେକି ଜାରା ଆସିବ ଏ ସ୍ଥାନ ।
 ସତେ ତାକୁ ଦେଖି ନେତ୍ର ହୋଇବ ନିର୍ମଳ
 ଏହା ଭାବି ଚନ୍ଦ୍ରଭାଗା ତୀର୍ଥେ ନରପାଳ ।
 ସ୍ଥାନ ଶୁଚି ହୋଇ ରାଜା ତୀରକୁ ଉଠିଲେ
 ଜାରା ଆସୁଅଛି ତାକୁ ଦୂରରୁ ଦେଖିଲେ ।

ବେଗେ ଧାଇଁଯାଇ ରାଜା ତାକୁ କଲେ କୋଳ
 ନିଶ୍ଚେ ଜାଣିଲି ମୋ କାର୍ଯ୍ୟ ହୋଇଲା ସଫଳ ।
 ଜାରା ବୋଲେ ପୂର୍ଣ୍ଣହେଲା ତୋର ମନୋରଥ
 ଚାଲ ନୀଳଗିରି ଯିବା ହେ ରାଜା ତୁରିତ ।
 ଜାରା ବ୍ୟାଧି ରାଜା ସିଦ୍ଧ ନକୁଳ ଯେ ମନ୍ତ୍ରୀ
 ଏ ଡିନିହେଁ ପ୍ରବେଶିଲେ ନୀଳଗିରି କଟି ।
 ଇନ୍ଦ୍ରଦ୍ୟୁମନ ବୋଇଲା ଶୁଣ ହେ ମଇତ୍ର
 ଦେଖ ଦେଖ ଏ ପ୍ରସାଦ ଗୋଟି ମୋର କୃତ୍ୟ ।
 ଦେଖ ଏ ନୀଳସୁନ୍ଦର ଗିରିର ବିସ୍ତାର
 ଦେଖଇ ଚୌପାଶେ ବୁଲି ସେ ଜାରାଶବର ।
 ଦେଉଳ କାରୁକାର୍ଯ୍ୟରେ ହୋଇଛି ଚିତ୍ରିତ
 ଦେଖି ଜାରା ପ୍ରଶଂସକ ରାଜାକୁ ବହୁତ ।
 ଇନ୍ଦ୍ରଦ୍ୟୁମ୍ନ ବୋଲେ ଏହି ଦେଉଳଟି କଲି
 ଯମେଶ୍ବରଙ୍କ ନିକଟେ ଧାରଣା ପଡ଼ିଲି ।
 ସେ ପ୍ରସନ୍ନ ହେଲେ ଯହୁଁ କହିଲି ଏକଥା
 ଏ ଦେଉଳେ ବସାଇବି କେବଣ ଦେବତା ।
 ସେ ବୋଇଲେ ଏଥେ ପୂଜା କର ଜଗନ୍ନାଥ
 ତାଙ୍କ ବୋଲେ ତୋର ତହିଁ ଆସିଥାଉ ମିତ ।
 ତାହାକର ବଚନରେ ଆସି ଜଣାଇଲି
 ବିଷ୍ଣୁଭକ୍ତ ଜାଣି ତୋତେ ମୁହିଁ ଆଶ୍ରା କଲି ।
 ପାରିଲେ କାରଣ ତୁହି କର ଭୋ ମଇତ୍ର
 ବିଜୟ କରାଅ ଏତେ ପ୍ରଭୁ ଜଗନ୍ନାଥ ।
 ବିଷ୍ଣୁ ପ୍ରତିମା ଯେବେ କି ଏଥେ ବିଜେ ହେବେ
 ବ୍ରହ୍ମାସିଦ୍ଧ ସୁରପତି ଏଥକୁ ଆସିବେ ।
 ତୋର ଯୋଗେ ଏହି କାଢ଼ି ହୋଇବ ଶୋଭନ
 ତୁମ୍ଭେ ମିତ୍ର ପ୍ରଭୁ ପିଣ୍ଡ କରାଅ ସ୍ଥାପନ ।
 ରାଜା ବଚନେ କହଇ ସେ ଜାରାଶବର
 ଦୁଃଖିତ ମନେ ନ ଭାଳ ଆହେ ନରବର ।
 ତୁମ୍ଭ କଥା ଶୁଣି ଧ୍ୟାନ କଲି ମୁଁ ପ୍ରଭୁଙ୍କୁ
 କୃଷ୍ଣ କହିଲେ ଯା କହ ସେ ଇନ୍ଦ୍ରଦ୍ୟୁମ୍ନଙ୍କୁ ।
 ରୋହିଣୀ କୁଣ୍ଡରେ ଆମ୍ଭେ ବିଜୟ କରିବୁ
 ନୀଳସୁନ୍ଦର କଳପ ବଟମୂଳେ ଥିବୁ ।
 ହେ ରାଜା ଏବେ ତୁ ମନେ ନ ହୁଅ ତରସ୍ତ
 ଦେଖିବା ଏହି ରୋହିଣୀକୁଣ୍ଡେ ଜଗନ୍ନାଥ ।
 ଦିବାରାତ୍ରି ଜଗିଥିବ ରହି ଏହି ଠାବ
 ଏଥେଁ ଆସି ଦେଖା ଦେବେ ପ୍ରଭୁ ବାସୁଦେବ ।
 ରାଜା ଆଗରେ ଶବର କହୁଁ ଏହି ବାଣୀ
 ଦିବା ଶେଷ ହେଲା ଆସି ହୋଇଲା ରଜନୀ ।
 ଏଥୁଅନନ୍ତରେ ଶୁଣ ଆହେ ନରନାଥ
 ନୀଳଗିରିକି ବିଜୟ ହେବେ ଜଗନ୍ନାଥ ।

ବ୍ରହ୍ମାଦି ଦେବେ ସ୍ବର୍ଗରେ କଲେ ଏ ଭାଳେଣୀ
 କଳିଯୁଗେ ବିଜେ ହେବେ ଏବେ ଚକ୍ରପାଣି ।
 କଳିଯୁଗେ ପାପୀଜନେ କଲେ ଦରଶନ
 ନିଶ୍ଚୟ ତାହାଙ୍କ ପାପ ହୋଇବ ମୋଚନ ।
 ନାରଦ ରଷି ବୋଇଲେ ଏବେ କି ବିଚାର
 ଏ ସମୟେ ପ୍ରବେଶିଲେ ପ୍ରଭୁ ଚକ୍ରଧର ।
 ଦେବଗଣଙ୍କ ମଧ୍ୟରେ ଯାଇଣ ବସିଲେ
 ସମସ୍ତଙ୍କୁ ଚାହିଁ ପ୍ରଭୁ ଏମନ୍ତ କହିଲେ ।
 ଯାଉଅଛୁ ଆଣ ଆମ୍ଭେ ଶ୍ରୀ ନୀଳକନ୍ଦରେ
 ପୂଜା ଘେନିବୁଁ ସେଠାରେ ଏ କଳିଯୁଗରେ ।
 ଇଶ୍ବର ବୋଇଲେ ମୁହିଁ ତୁମ୍ଭ ସଙ୍ଗେ ଯିବି
 ବଳଭଦ୍ର ରୂପରେ ମୁଁ ପୂଜାକୁ ପାଇବି ।
 ବ୍ରହ୍ମା ବୋଇଲେ ମୁଁ କିମ୍ପା ରହିଥିବି ଏକା
 ତୁମ୍ଭେ ଗଲ ରହି ମୁହିଁ ଲଭିବି କି ସୁଖ ।
 କୃଷ୍ଣ ବୋଇଲେ ତୁମ୍ଭେ ତ ମୋର ସଙ୍ଗେ ଥିବ
 ଯାଅ କେବେ ଏବେ ତୁମ୍ଭେ ଦର୍ଶନକୁ ଯିବ ।
 କୃଷ୍ଣଙ୍କଠାରୁ ଏମନ୍ତ ଶୁଣି ଦିଗପାଳେ
 ପ୍ରଭୁଙ୍କୁ ନମିଣ ସର୍ବେ ଗଲେ ଯେଝା ଆଳେ ।
 ଏଥୁଅନନ୍ତରେ କଥା ଶୁଣ ହେ ରାଜନ
 ରୋହିଣୀକୁଣ୍ଡ ପାଖରେ ଥିଲା ଇନ୍ଦ୍ରଦ୍ୟୁମ୍ନ ।
 ରୋହିଣୀ କୁଣ୍ଡକୁ ରାଜା ଚାହିଁଦ୍ୟନ୍ତେ ବସି
 କୁଣ୍ଡତଳେ ଫୁଟି କୃଷ୍ଣ କଳେବର ଦିଶି ।
 ଝଲମଲ ହୋଇ ଦିଶେ ପ୍ରଭୁଙ୍କର କାୟ
 ଦିଶଇ ରକ୍ତଚନ୍ଦନ ଦାରୁର ପରାୟ ।
 ଚାହିଁଣ ଇନ୍ଦ୍ରଦ୍ୟୁମନ ହୋଇ ମହାସୁଖୀ
 ରାଜାକୁ ବୋଇଲେ ମିତ ଦେଖ ଏ ଦିଶେ କି ।
 ଶବର ବୋଇଲା ରାଜା ଏ ପିଣ୍ଡ ପ୍ରତ୍ୟକ୍ଷ
 ଏବେ ଦରଶନ କରି ହେଲୁ ତୁହି ମୋକ୍ଷ ।
 ଏହା ଶୁଣି ରାଜା ନନ୍ଦ ସୈନ୍ୟଙ୍କୁ ଅଣାଇ
 ଆଜ୍ଞା ଦେଲେ ସେମାନଙ୍କୁ ଉଠାଇବା ପାଇଁ ।
 ବ୍ରାହ୍ମଣ ସାମନ୍ତ ଅଷ୍ଟାଦଶ ପାତ୍ରମୂଳେ
 ଅଳବ୍ରତେ ବୀର ତାଙ୍କୁ ତୋଳୁ ବାହୁବଳେ ।
 ଦୃମନ ପର୍ବତଠାରୁ ସେହି ହେଲା ଗରୁ
 କାହାରି ହିଁ ବଳେ ସେହୁ ନ ଉଠିଲା ଦାରୁ ।
 ଉଠାଇ ନ ପାରି ସର୍ବେ ହୋଇଲେ ସ୍ଥକିତ
 ଏଥୁଅନ୍ତେ ଦିବା ଶେଷେ ସୂର୍ଯ୍ୟ ଗଲେ ଅସ୍ତ ।
 କିପରି ପିଣ୍ଡ ଉଠିବ ଭାଳେ ରାଜା ଧ୍ୟାନେ
 ଶ୍ରୀକୃଷ୍ଣ କହିଲେ ତାକୁ ନିଶିରେ ସ୍ବପନେ ।
 ହେ ଇନ୍ଦ୍ରଦ୍ୟୁମନ ନୁହେଁ ସେ ଚନ୍ଦନ ଦାରୁ
 ଆମ୍ଭର ସେ ପିଣ୍ଡଗୋଟି ଅଟେ ମହାମେରୁ ।

ରାଜ୍ୟଲୋକ ଲଗାଇଲେ ନ ପାରିବୁ ଚାଲି
 ଜାରାବ୍ୟାଧ ବାସୁ ଦ୍ଵିଜ ଏ ପାରିତି ତୋଳି ।
 ସ୍ଵପନ ତେଜିଣ ଇନ୍ଦ୍ରଦ୍ୟୁମନ ଉଠିଣ
 ବାସୁ ଦ୍ଵିଜେ ଜାରାବ୍ୟାଧେ ଡକାଇ ରାଜନ ।
 କହିଲା ଶ୍ରୀକୃଷ୍ଣ ଯେଉଁ ଆଜ୍ଞା ଦେଲେ ମୋତେ
 ଦାରୁ ବୋଲି କରି ଯାକୁ କରୁଥିଲି ପ୍ରତେ ।
 ଏବେ ମୁଁ ଜାଣିଲି ସେହି କୃଷ୍ଣପିଣ୍ଡ ଗୋଟି
 କେହି ତୋଳି ନ ପାରିବେ ତୁମ୍ଭରେ ଯେଉଁଠି ।
 ରାଜା ବାକ୍ୟେ ବାସୁ ଦ୍ଵିଜ ସେ ଜାରାଶବର
 ଯାଇ ଉଠାନ୍ତେ ଉଠିଲା ପ୍ରଭୁ କଳେବର ।
 ଦୁଇପାଖେ ଦୁଇହାତେ ଦୁହେଁ ତୋଳିଛନ୍ତି
 ବ୍ୟାଧ ଦ୍ଵିଜ ମଧ୍ୟେ ହେଲା ପ୍ରୀତିରେ ଅପ୍ରୀତି ।
 ଦ୍ଵିଜଆଡ଼ ପଡ଼େ ବ୍ୟାଧ ପାଖ ଯେ ଉଠଇ
 ଶ୍ରୀକୃଷ୍ଣ କୃପାରୁ ବ୍ୟାଧ ଟାଣ ଯେ ଅଟଇ ।
 କୁଣ୍ଡ ଭିତରୁ କୃଷ୍ଣଙ୍କୁ ତୋଳି ଅବହେଳେ
 ଦେଉଳ ଦୁଆର ମୁହେଁ ନେଇଣ ଥୋଇଲେ ।
 ସେ ଦାରୁକୁ ଦେଖି ମନେ ଭାଲେ ନରନାଥ
 ପ୍ରାସାଦେ ନ ଉଠିବ ଏ ଉତ୍ସର୍ଗ ବହୁତ ।
 ଇନ୍ଦ୍ରଦ୍ୟୁମ୍ନ ରାଜା ଦେଖି ଧ୍ୟାନେ ଜଣାଇଲେ
 ରାତ୍ରେ ସ୍ଵପନେ ତାହାକୁ ପ୍ରଭୁ ଆଜ୍ଞା ଦେଲେ ।
 ହେ ଇନ୍ଦ୍ରଦ୍ୟୁମ୍ନ ରାଜା ନ କର ଚିନ୍ତନ
 ଜାରାକୁ କହ ସେ ମୂର୍ଖି କରିବ ଗଠନ ।
 ସ୍ଵପନ ଦେଖି ବେଗରେ ଉଠି ନରପତି
 ଜାରାପାଶେ ମିଳି କହେ ଏସନ ଭାରତୀ ।
 ଯେବେ କି ତୋଳାଇଅଛି ମୁହିଁ ଏ ଦେଉଳ
 ପ୍ରଭୁ ବୋଇଲେ ତୁହି ଭାଇ ଏଥେ ଅଟୁ ମୂଳ ।
 ପ୍ରତିମା ନିର୍ମାଣ କର ପ୍ରଭୁ ଆଜ୍ଞା ଦେଲେ
 କେଉଁ ରୂପରେ ଗଢ଼ିବୁଁ ତୁହି ଜାଣୁ ଭଲେ ।
 ଯା କହି ଅନେକ ରତ୍ନ ଦେବ ନରପାଳ
 ଜାରାଶବରକୁ କୁଣ୍ଡିଆଇ କଲା କୋଳ ।
 ରାଜାର ଭକତି ଦେଖି ସେ ଜାରାଶବର
 ବୋଲେ ଗଢ଼ିବି ପ୍ରତିମା ଚିନ୍ତା ତୁ ନ କର ।
 ଯା କହି କବାଟ ପାଡ଼ି ଭିତରେ ପଶିଲା
 ଅଦ୍ଭୁତେ ବ୍ରାହ୍ମଣେକ ସଙ୍ଗକୁ ମିଳିଲା ।
 ତିନିଗଡ଼ କରି ସେହୁ ଦାରୁକୁ କାଟିଲେ
 ଉଚ୍ଚ ମଧ୍ୟମ କନିଷ୍ଠ ତିନିମୂର୍ତ୍ତି କଲେ ।
 ମିଥୁନ ପଞ୍ଚମୀ ଅନ୍ତେ ଦିନ ଗୁରୁବାର
 ଶ୍ରବଣା ନକ୍ଷତ୍ର ଗୋଟି ଅଟେ ସେ ଦିନର ।
 ଗର ନାମରେ କରଣ ଶୁଭ ନାମ ଯୋଗ
 ସେଦିନ ସ୍ଵାମୀ ପ୍ରତିମା ସଞ୍ଚୁ ପ୍ରତି ଦୀର୍ଘ ।

ପଞ୍ଚମୀ ଷଷ୍ଠୀର ଶେଷେ ହୋଇଲା ନବମୀ
 ଦଶମୀ ଉତ୍ତାରୁ ଏକାଦଶୀ ଗଲା ଗମି ।
 ରୋହିଣୀ ନକ୍ଷତ୍ର ଆଉ ଅଟେ ଗୁରୁବାର
 ସେଦିନ ନୃପତି ମନେ କରଇ ବିଚାର ।
 ଦେଉଳର ଚାରିଆଡ଼େ ବୁଲିଣ ଆସିଲା
 ଦେଉଳ ଦୁଆର ମୁହେଁ କାନକୁ ପାରିଲା ।
 ଠୁକୁଠାକ ଦେଉଳର ଭିତର ନ ଶୁଣି
 ଦକ୍ଷିଣଦ୍ଵାରେ କର୍ଣ୍ଣକୁ ପାତେ ନରମଣି ।
 ତହିଁ ଠୁକୁଠାକ କିଛି ଯହୁଁ ନ ଶୁଭିଲା
 ଉତ୍ତରଦ୍ଵାରେ ରାଜନ କର୍ଣ୍ଣକୁ ଡେରିଲା ।
 ସେ ଦ୍ଵାରେ କିଛି ନ ଶୁଣି ତହିଁ ରାଜା ଗଲା
 ପୂର୍ବଦ୍ଵାରେ ମିଳି ତହିଁ କିଛି ନ ଶୁଣିଲା ।
 କେଉଁ ସଙ୍କେତ ନ ପାଇ ଭାଲେ ନୃପବର
 କି ଅବା ପଳାଇଗଲି ସେ ଜାରାଶବର ।
 ଏହିରୂପେ ପରା ମନେ ଯହୁଁ ବିଚାରିଲା
 ଅସମ୍ଭାବ ହୋଇ ବେଗେ ଦ୍ଵାର ଫିଟାଇଲା ।
 ମିଥୁନ ବ୍ରହ୍ମୋଦଶୀ ଗୁରୁବାର ରୋହିଣୀ
 ବୁଧବାର ବେଳେ ପାଞ୍ଚଦଶ ଯେ ରଜନୀ ।
 ଦିହୁଡ଼ି ଲଗାଇ ରାଜା ପଶିଲା ଭିତରେ
 ଦେଖିଲା ଜଗମୋହନ ସିଂହାସନ ପରେ ।
 ଶ୍ଵେତ ପୀତ କୃଷ୍ଣବର୍ଣ୍ଣ ତନୋଟି ମୂରତି
 ଦେଖି ରାଜା ଶୋଇ କଲା ସହସ୍ର ପ୍ରଣତି ।
 ବୈବସ୍ଵତ ମନୁ ପୁଞ୍ଜାକଲେ ଅଗସ୍ତିକି
 ଅଭୁତେ ବ୍ରାହ୍ମଣ କାହିଁ ଅଇଲା ତହିଁକି ।
 କେଉଁ କାର୍ଯ୍ୟ କରିଣ ସେ ପୁଣି କାହିଁ ଗଲା
 ଆହେ ମୁନି ମୋତେ ତାହା ଗୋଚର ନୋହିଲା ।
 ଅଗସ୍ତି ବୋଇଲେ ତାହା ଶୁଣ ହେ ନରେଶ
 ବିଶ୍ଵକର୍ମା ଦ୍ଵିଜବେଶେ ମନ୍ଦିରେ ପ୍ରବେଶ ।
 ଜାରାବ୍ୟାଧ ନ ଜାଣଇ ଥିଲେ ଅଦୃଶ୍ୟରେ
 ଯେତେବେଳେ ସେ କିରାତ ଭାଲିଣ ଚିତ୍ତରେ ।
 ନ ଜାଣେ ନିର୍ମାଣ ଜାଣେ ନାହିଁ ଚିତ୍ରକାମ
 କି ରୂପେ ଦେଉଳେ ପିଣ୍ଡ ହୋଇବ ନିର୍ମାଣ ।
 ସେ ଉତ୍ସର୍ଗ ଦେବତାଙ୍କୁ କେ କରିବ ପୂଜା
 ମାନବ ହୋଇଣ କେହୁ ଦେବ ଯାଙ୍କୁ ଭୋଜା ।
 ଏହିପରି ମନେ ମନେ ଭାଳଇ କିରାତ
 ମୋହର ଦ୍ଵାରା ହୋଇ ନ ପାରେ ଏହି କୃତ୍ୟ ।
 ଏପରି ଭାଳନ୍ତେ ବସି ଜାରା ମହାତମା
 ତା ପାଶେ ଉଭା ହେଲେ ସେ ଦ୍ଵିଜ ବିଶ୍ଵକର୍ମା ।
 ଜାରାଙ୍କୁ ବୋଇଲେ ଚିତ୍ତେ ନ କର ଚିନ୍ତାକୁ
 ଯା କହି ତ୍ରିମୂର୍ତ୍ତି କଲେ କାଟି ସେ ବାରୁକୁ ।

ଏ ପରେ କୃଷ୍ଣ କହିଲେ ହେ ଜାରାଶବର
ନିଜ ପିଣ୍ଡକୁ ମୋହର ଗୁପ୍ତ ତୁ କର ।
କଳିଯୁଗ ନରେ ମୋର ନ ଦେଖନ୍ତୁ ବର୍ଣ୍ଣ
ଶରୀରେ ମୋହର ସର୍ବେ ହୋଇବ ଯେ ଲୀନ ।
ଶାଳବୃକ୍ଷ ଝୁଣା ଆଶ ବାହାର କରିଣ
ମୋହର ପିଣ୍ଡରେ ତାହା କରାଅ ଲେପନ ।
ଶୁଣି ଜାରା ପ୍ରଭୁବାକ୍ୟ ପିଣ୍ଡ ଗୁପ୍ତେ ନେଇ
ନ ଜାଣଇ କେହି ବ୍ୟାଧ ରଖିଲା ଲୁଚାଇ ।
ରାତ୍ରେ ଶାଳବୃକ୍ଷ ଅଠା କାଢ଼ିଣ ଆଣିଲା
ବାଟିଣ କୃଷ୍ଣଙ୍କ ଅଙ୍ଗେ ଲେପନ କରିଲା ।
ଅଗସ୍ତି ବୋଇଲେ ଯାହା ପୁଛାକଲୁ ମନୁ
ଦାରୁପିଣ୍ଡ ମଧ୍ୟେ ଲୀନ ହେଲା ପ୍ରଭୁ ତନୁ ।
ଏ ପରେ ଇନ୍ଦ୍ରଦ୍ୟୁମ୍ନ ପୁଛଇ ବାସୁକୁ
କହ ଦ୍ଵିଜ ଏ ତ୍ରିମୂର୍ତ୍ତି କେ କିଏ ଆସ୍ଵକୁ ।
ଏହି ତିନି ମୂର୍ତ୍ତିଙ୍କର କି କି ଅଟେ ନାମ
ଦ୍ଵିଜ ବୋଲେ ଏ ଧବଳରୂପୀ ବଳରାମ ।
ଦକ୍ଷିଣେ ଛନ୍ତି ସୌନବ ଦକ୍ଷ ହସ୍ତ ଧରି
କୃଷ୍ଣଙ୍କର ଭ୍ରାତ ଏହି ଦେବ ହଳଧାରୀ ।
ମଧ୍ୟ ପ୍ରତିମା କୁଙ୍କୁମ ବର୍ଣ୍ଣ ଯେଉଁ ରୂପ
ବ୍ରହ୍ମ ଅବତାର ହୋଇଛନ୍ତି ଘେନି ଶାପ ।
କଳା ବରନ ରୁଚିର ଯାହାଙ୍କର ଗାତ୍ର
ଶଙ୍ଖ ଚକ୍ର ଗଦା ପଦ୍ମଧାରୀ ଜଗନ୍ନାଥ ।
ରାମ କୃଷ୍ଣ ସୁଭଦ୍ରା ଯେ ଏ ତିନି ପ୍ରତିମା
ଶ୍ରୀପୁରୁଷୋତ୍ତମେ ବିଜେ ହରିହର ବ୍ରହ୍ମା ।
ଶ୍ରୀପୁରୁଷୋତ୍ତମେ ଏବେ ହୋଇଲେ ପ୍ରକାଶ
ଦର୍ଶନେ ପ୍ରାଣୀଙ୍କ ପାପ ହୋଇବ ବିନାଶ ।
କଳିଯୁଗେ ନରଙ୍କର ଭକ୍ତି ନାହିଁ ଲବେ
ତେଣୁ ପଦ୍ମ ପାଦ କେହି ଦେଖି ନ ପାରିବେ ।
ହରିହର ଏକ ଆତ୍ମା ଅଟନ୍ତି ଯେ ବେନି
ଏକାବେଳେ ପୂଜନ୍ତେ ସନ୍ତୋଷ ସେ ପୁଣି ।
ଚାରିଲକ୍ଷ ବତିଶସସ୍ର କଳିଯୁଗ
ଭୋଗ କରିବାକୁ ପ୍ରଭୁ କଲେ ଉଦ୍‌ଯୋଗ ।
ଶୁଣି କରି ଆନନ୍ଦିତ ହେଲା ମହାରାଜା
ବାସୁ ବ୍ରାହ୍ମଣର ସଙ୍ଗେ କଳା କୋଟି ପୂଜା ।
ଯାହା ସେ ସର୍ଜନା କରି ଅଛନ୍ତି ବିଧାତା
ଜାରାଶବରର ବଂଶ ହୋଇଲେ ଦଇତା ।
ବିଷ୍ଣୁର ଆଜ୍ଞାରେ ସେଇ ନିର୍ମାତା ଅଟଇ
ମିଥୁନ କୃଷ୍ଣପକ୍ଷେ ସେ ଔଷଧ କରଇ ।
ବାସୁ ବ୍ରାହ୍ମଣର ବଂଶ କରିବେ ସେ ପୂଜା
ଏହି ବର ମାଗିଲେ ସେ ଇନ୍ଦ୍ରଦ୍ୟୁମ୍ନ ରାଜା ।

ଜୟ ହେ ନୀଳସୁନ୍ଦର ଦେବ ବ୍ରହ୍ମରାଶି
ପୁରୁଷ ଅନନ୍ତ ନାଥ କ୍ଷୀର ସିନ୍ଧୁ ବାସୀ ।
ଲୀଳାଭାବେ ନୀଳାଚଳେ କରନ୍ତେ ବିଜୟେ
ସେଠାରେ ଆସି ମିଳିଲେ ସର୍ବ ଦେବତାଏ ।
ପୁଷ୍କର କୋଟିଏ ତୀର୍ଥ ଘେନି ଲୁଚିଥିଲା
ଶ୍ରୀକୃଷ୍ଣ ଚରଣେ ଆସି ନମସ୍କାର କଲା ।
କ୍ଷେତ୍ରର ଐଶାନ୍ୟ ଦିଗେ ଅଛି ଯେଉଁ କୁଣ୍ଡ
ତହିଁ ବିକାଶଇ ଇନ୍ଦ୍ର ଦେବତାର ପିଣ୍ଡ ।
ଯମ କୁବେର ସେଠାରେ ଯାଇ ପ୍ରବେଶିଲେ
କ୍ଷେତ୍ରେ ମଧ୍ୟେ ସ୍ଥାନେ ସ୍ଥାନେ ଦର୍ଶନେ ରହିଲେ ।
କଳିକାଳ ଧ୍ଵଂସିବାକୁ କଳିକାଳ ଛାଡ଼ି
ପ୍ରଭୁ ଆଶ୍ରୟେ ରହିଲେ ତୀର୍ଥସ୍ନାନ ମାଡ଼ି ।
ଧର୍ମଦେବତା ଦେଖିଣ ମାଧବଙ୍କ ରୂପ
ଧର୍ମ ଦୁଆରେ ରହିଲେ ହୋଇକରି ଗୋପ୍ୟ ।
ସପତ ସମୁଦ୍ର ସଙ୍ଗେ ଆସି ରତ୍ନାକର
ଆରଧନା କରିଲେକ ସେ ନୀଳସୁନ୍ଦର ।
ମୂର୍ତ୍ତିମାନ ହୋଇ ଦେବେ ସେଠାରେ ରହିଲେ
ପ୍ରଭୁଙ୍କୁ ଚରଣ ନିତି ଦର୍ଶନ କରିଲେ ।


—○—

ବାସୁ ବ୍ରାହ୍ମଣର ମୃତ ପୁତ୍ର ବଳଦେବଙ୍କଦ୍ଵାରା ପୁନର୍ଜୀବିତ

ଏଥୁଅନନ୍ତରେ କଥା ଶୁଣ ନରନାଥ
ବାସୁ ବ୍ରାହ୍ମଣର ହେଲା ଏକ ଗୋଟି ସୁତ ।
ତିନିମାସ ତେରଦିନେ ଯମ ତାକୁ ନେଲା
ବାସୁ ବ୍ରାହ୍ମଣର ଘରେ ବ୍ରାହ୍ମଣୀ କାନ୍ଦିଲା ।
କାନ୍ଦିଲେ ଦ୍ଵିଜ ବ୍ରାହ୍ମଣୀ ଉକ୍ତେ ତାକ ପାଡ଼ି
କେଉଁଆଡ଼େ ଗଲୁ ପୁତ୍ର ଆସ୍ଵଙ୍କୁରେ ଛାଡ଼ି ।
କେଉଁ ଦୋଷେ ନେଲା ତୋତେ ଯମଦଣ୍ଡଧର
କାହିଁ ଲୁଚିଗଲା ଚନ୍ଦ୍ରମୁଖ ଗୋଟି ତୋର ।
ଏହିରୂପେ ତକାପାଡ଼ି କରନ୍ତେ ରୋଦନ
ତାହା ଦେଉଲେ ଶୁଣିଲେ ଦେବ ବଳରାମ ।
ଜାଣିଲେ ବ୍ରାହ୍ମଣସୁତ ଯମ ଘେନିଗଲା
ଆସ୍ଵ ଦାସ ପୁତ୍ର ମାରି ଅନ୍ୟାୟ କରିଲା ।
ଏହା ବିଚାରିଣ ଜାରାଶବରେ ଡାକିଲେ
ତାହାକୁ ଅନାଇ ମୁଖେ ଏହି ଆଜ୍ଞା ଦେଲେ ।
ଏହିଠାରୁ ତଡ଼ିଦିଅ ଯମ ଦେବତାକୁ
ଅନ୍ୟାୟ କରିଲା ମାରି ସେବକ ପୁତ୍ରକୁ ।
କହିଦେବୁ ମୋତେ ଆଶ୍ରା କରି ଯେତେ ଜନ
ସେବା ଭକ୍ତିରେ ସର୍ବଦା କାରୁଛନ୍ତି ଦିନ ।

ସେମାନଙ୍କୁ ନ ଛୁଇଁବ କଦାପି ଶମନ
 ଏ କଥାକୁ କହ ଏବେ ହୋଇ ସାବଧାନ ।
 ଏହା ଜାଣି ଯମ ଆସି କହଇ ବିନୟେ
 ମୋର ଏକ କଥା ଶୁଣ ତୁମ୍ଭେ ଦେବରାୟେ ।
 ଏ କଳିଯୁଗରେ ନର ସର୍ବେ ଜ୍ଞାନଭ୍ରଷ୍ଟ
 ବହୁ ପାପ କରି ଯିବେ ତୀର୍ଥର ନିକଟ ।
 ସବୁ ନର ମୋକ୍ଷ ଯେବେ ହେବେ ଦେବ ହଳା
 ମୁହିଁ ଆଉ କେଉଁ ଧର୍ମ ଥିବି ପ୍ରତିପାଳି ।
 ଶ୍ରୀମୁଖେ ବିଚାରି ମୋତେ କହନ୍ତୁ ଆପଣ
 କି ରୂପେ ପାପୀଙ୍କି ବାନ୍ଧି ଦେବି ଦଣ୍ଡ ମାନ ।
 ଏହା ଶୁଣି ମହାପ୍ରଭୁ ଯମକୁ କହନ୍ତି
 ଶୁଣ ତୁମ୍ଭେ ପାଶହସ୍ତ ମୋହର ଭକତି ।
 ଏହି ଏହି ସ୍ଥାନେ ପ୍ରାଣୀ ରହିଥିବେ ଯେତେ
 ଯମେଶ୍ବରଠାରୁ ମାରକଣ୍ଡ ପରିଯନ୍ତେ ।
 ଅସଂଖ୍ୟ ପାପ ସେମାନେ ଯେବେ କରିଥିବେ
 ତୋହର ଦଣ୍ଡକୁ କେବେ ଯୋଗ୍ୟ ହିଁ ନୋହିବେ ।
 ଶୁଣି ଯମ ବୋଲେ ପ୍ରଭୁ ହେଲା ମୋର ସତ୍ୟ
 ଏ ସ୍ଥାନକୁ ନ ଆସିବି ମୁହିଁ କଦାପିତ ।
 ମହାପାପ କଲେ ସୁଦ୍ଧା ନ ଯିବି ମୁଁ ତହିଁ
 ଏହା କହି ଦ୍ବିଜପୁତ୍ର ଦେଲେକ ଜୀଆଇ ।
 ସେହିକ୍ଷଣି ପ୍ରାଣ ପାଇ ଉଠନ୍ତେ ଆତ୍ମକ
 ପୁରୁଷୋତ୍ତମ ତା ନାମ ରଖିଲା ସେ ଦ୍ବିଜ ।
 ଜାରାଶବରର ଏକ ପୁତ୍ର ଜନ୍ମିଥିଲା
 ବଳରାମଙ୍କ କଲ୍ୟାଣୁ ଦୀର୍ଘାୟୁ ସେ ହେଲା ।
 ଜନ୍ମ ହେ ନୀଳସୁନ୍ଦର ପୁରୁଷଉତ୍ତମ
 ବ୍ରହ୍ମା ରୁଦ୍ର ଅବତାର ତୁମ୍ଭେ ପୂର୍ଣ୍ଣ ବ୍ରହ୍ମ ।
 କଳିକାଳେ ନିବାରଣେ ନୀଳାଚଳେ ବିଜେ
 ନବକୋଟି ତୀର୍ଥ ଘେନି ପୁଷ୍କର ଯେ ପୂଜେ ।

ପରମ ପୁରୁଷ ନାଥ ଅଟ ମହାଯୋଗୀ
 ଜନ୍ମେ ଜନ୍ମେ ଭାବଇ ମୁଁ ତବ ପଦ ଲାଗି ।
 ଶ୍ବେତ ପୀତ କୃଷ୍ଣବର୍ଣ୍ଣ ତିନୋଟି ମୂରତି
 ସବୁ ରଜ ତମ ଶୁଣ ହୋଇ ବିରାଜନ୍ତି ।
 ମଧ୍ୟରେ ବ୍ରହ୍ମା ଧରିଣ ସୁଭଦ୍ରାର ରୂପ
 ରଜୋଗୁଣେ ଜଗନ୍ନାଥ ସୁନ୍ଦର ସ୍ବରୂପ ।
 ଦୟାଭାବ ଆପଣଙ୍କ ସାଗର ସମାନ
 ଶାନ୍ତଭାବେ ଭକ୍ତେ ତାରି ଖଣ୍ଡେ ପାପମାନ ।
 କ୍ଷମାଗୁଣରେ ଆପଣ ସହିଷ୍ଣୁ ଅଟନ୍ତି
 ଭକତଙ୍କ ପାଇଁ ପ୍ରଭୁଙ୍କର ନାନା ମୂର୍ତ୍ତି ।
 ତୁମ୍ଭର ଚରଣେ ଦେବ ନିତ୍ୟ ମନ ରହୁ
 ତୁମ୍ଭ ନାମ ଘୋଷି ଘୋଷି ପିଣ୍ଡ ପ୍ରାଣ ଯାଉ ।
 ନୀଳଗିରିର ମହିମା ବର୍ଣ୍ଣନେ କି ଶକ୍ତି
 ସବୁ ଦେବ ତୀର୍ଥ ଆଦି ଯହିଁ ବିରାଜନ୍ତି ।
 ନିଜକନ୍ୟା ସମର୍ପଣ କରି ବାରାଣସି
 ସପତ ସମୁଦ୍ରେ ଘେନି ଖଟେ ନିରବିଧି ।
 ବାସୁକି ସହିତେ ଅସ୍ବକୁଳ ନାଗେ ଛତି
 ସଦା ପୂର୍ଣ୍ଣ ରହି କ୍ଷୀରସିନ୍ଧୁ ନ ଲଘନ୍ତି ।
 ବାଳବାଳେ ତୁମ୍ଭ ବସା ହରିଥିଲେ ବ୍ରହ୍ମା
 ତାହାଙ୍କର ଦୋଷ ପ୍ରଭୁ କରିଥିଲ କ୍ଷମା ।
 ଜନ୍ମେ ଜନ୍ମେ ଦାସ ମୁହିଁ ତୁମ୍ଭର ଅଟଇ
 ତେଣୁ କରି ଶ୍ରୀଚରଣେ ସର୍ବଦା ଖଟଇ ।
 ମାର ତାର ଯାହା କର ତୁମ୍ଭ ପାଶେ ଆଶ୍ରା
 ତୁମ୍ଭେ ହିଁ ମୋହର ପ୍ରଭୁ ସକଳ ଭରସା ।
 ଅମୃତ ସମାନ ଅଟେ ଏ ମହାଭାରତ
 ମୂଷଳୀପର୍ବ ଏଠାରେ କରିଲି ସମାପ୍ତ ।
 ସାଧୁ ସୁଜ୍ଞାନମାନେ ଶୁଣି ହୁଅ ତୋଷ
 ବଦନ୍ତି ଯେ ଶୁଦ୍ରମୁନି ଶ୍ରୀ ଶାରଳା ଦାସ ।



ଇତି ଶ୍ରୀ ମହାଭାରତ ମୂଷଳୀ ପର୍ବ ସମାପ୍ତ

ଶୁଦ୍ରମୁନି v ଶାରଳା ଦାଶଙ୍କ ବିରଚିତ



ସ୍ବର୍ଗାରୋହଣପର୍ବ

ପ୍ରକାଶକ : ଧର୍ମଗ୍ରନ୍ଥ ଷ୍ଟୋର

(ନୂତନ ମୁଦ୍ରଣ)

ପ୍ରାପ୍ତିସ୍ଥାନ - ଧର୍ମଗ୍ରନ୍ଥ ଷ୍ଟୋର

ପରିଚାଳକ - ବିଦ୍ୟାଧର ସାହୁ

ଅଲିଶା ବଜାର, କଟକ - ୨

ଦୂରଭାଷ : ୦୬୭୧-୨୬୦୮୨୯୬


ମହାଭାରତ ସ୍ୱର୍ଗାରୋହଣ ପର୍ବର

ସୂଚୀପତ୍ର

ବିଷୟ

ପୃଷ୍ଠାଙ୍କ

୧ । ପ୍ରଜାକଠାରୁ ଯୁଧିଷ୍ଠିରଙ୍କର ବିଦାୟ, ପରୀକ୍ଷିତଙ୍କୁ ରାଜନୀତି ଶିକ୍ଷା, ସୁବର୍ଣ୍ଣଚୂଡ଼ା ଓ କଳିଯୁଗ ବିବରଣ	୨
୨ । ଯୁଧିଷ୍ଠିରଙ୍କର ରାଜତ୍ୟାଗ ଓ ସୁହାଣୀ କନ୍ୟା ସହିତ ବିବାହ ଏବଂ କାଳବିକାଳ ଯମଙ୍କର ବନ୍ଧନ	୫
୩ । ସୁହାଣୀ କନ୍ୟା ଶିଖରେଶ୍ୱର ଶିବ ସେବାରେ ନିଯୁକ୍ତ, ଗୌରୀ ଗୋପାଳୁଣୀ ବେଶେ କୃତ୍ତିବାସ ଓ କୀର୍ତ୍ତିବାସ ଦୈତ୍ୟଙ୍କ ସଂହାର	୧୦
୪ । ଏରଣ୍ଡକ ଦୈତ୍ୟ ବଧ ଓ ଯୁଧିଷ୍ଠିରଙ୍କର ମାଧବମୂର୍ତ୍ତି ସ୍ଥାପନ	୧୩
୫ । ଯୁଧିଷ୍ଠିରଙ୍କର ଉତ୍ତର ଦିଗ ତୀର୍ଥେ ଗମନ ଓ ଅପ୍ରତିଷ୍ଠା ତାଳେଶ୍ୱରୀ ବିବରଣ ଓ ଅସ୍ତ୍ର ଶସ୍ତ୍ରାଦି ତ୍ୟାଗ	୧୪
୬ । ଯୁଧିଷ୍ଠିରଙ୍କ ଗନ୍ଧାଦି ତୀର୍ଥ ଭ୍ରମଣ ଓ ହେଙ୍ଗୁଳା ଦେବୀ ବିବରଣ	୧୬
୭ । ହିମବନ୍ତ ପର୍ବତେ ଦ୍ରୌପଦୀ, ସହଦେବ, ନକୁଳ, ଅର୍ଜୁନ ଓ ଭୀମଙ୍କର ଧନୁତ୍ୟାଗ	୧୮
୮ । ଯୁଧିଷ୍ଠିରଙ୍କର ନରକ ଦର୍ଶନ ଓ ଛୟାଶୋଇ ସହସ୍ର ରାଜାଙ୍କର ମୁକ୍ତି	୨୨
୯ । ଶ୍ୱାନରୂପେ ଧର୍ମଙ୍କର ପ୍ରବେଶ ଓ ଯୁଧିଷ୍ଠିରଙ୍କର ଲହୁଙ୍କୁ ସ୍ତବ	୨୩
୧୦ । ଯୁଧିଷ୍ଠିରଙ୍କର ଧର୍ମ ପରୀକ୍ଷା ଓ ସ୍ୱର୍ଗରାରେ ସ୍ୱର୍ଗ ଗମନ	୨୪



ସ୍ୱର୍ଗାରୋହଣ ପର୍ବର ସୂଚୀପତ୍ର ସମାପ୍ତ

ମହାଭାରତ

ସ୍ବର୍ଗାରୋହଣ ପର୍ବ

ନାରାୟଣଂ ନମସ୍କୃତ୍ୟଂ ନରଂଚୈବ ନରୋତ୍ତମଂ ।
ଦେବୀଂ ସରସ୍ବତୀଂ ବ୍ୟାସଂ ତତୋଜୟ ମୁଦୀରୟେତ୍ ॥
ବେଦେ ରାମାୟଣେ ଚୈବ ପୁରାଣେ ଭାରତେ ତଥା ।
ଆଦୌ ଚାନ୍ତେ ତ ମଧ୍ୟେ ଚ ହରିଃ ସର୍ବତ୍ର ଗୀୟତେ ॥

ତଂ ବେଦଶାସ୍ତ୍ର ପରିନିଷ୍ଠିତ ଶୁଦ୍ଧ ବୁଦ୍ଧି,
ଚର୍ମାୟରଂ ସୁରମୁନୀନ୍ଦ୍ରନୂତଂ ଜବାନ୍ଦ୍ରଂ ।
କୃଷ୍ଣଦ୍ବିଷଂ କନକପିଙ୍ଗଜଟାକଳାପଂ,
ବ୍ୟାସ ନମାମି ଶିରସା ତିଳକଂ ମୁନୀନାଂ ।

ଆଦୌ ତତ୍ତ୍ବରାସ୍ତ୍ରପଣ୍ଡୁ ଜନନଂ ଲାକ୍ଷ୍ମୀଗୃହେ ଦାହନଂ,
ଦୁଧତେ ସ୍ତ୍ରୀ ହରଣଂ ବନେ ବିଚରଣଂ ମତ୍ସ୍ୟାଳୟେ ଗୋପନଂ ।
ଲୀଳା ଗୋହରଣଂ ହ୍ୟନେନ ତରଣଂ ସନ୍ଧିକ୍ରିୟା ଜୃମ୍ବଣଂ,
ଭୀଷ୍ମଦ୍ରୋଣ ଦୁର୍ଯ୍ୟୋଧନାଦି ଦଳନଂ ଏତନ୍ନୁହାଭାରତଂ ।

ଭୀଷ୍ମ ଦ୍ରୋଣତଥାଜୟଦ୍ରଥଜଳା ଗାନ୍ଧାରୀନୀଳୋତ୍ପଳା,
ଶାଲ୍ୟଗ୍ରାହବତୀ କୃପେଣ ବହନୀ କର୍ଣ୍ଣେନ ବେଳାକୁଳା ।
ଅଶ୍ବଥାମା ବିକର୍ଣ୍ଣ ଘୋର ମକରା ଦୁର୍ଯ୍ୟୋଧନ ବର୍ତ୍ତନୀ,
ସୋଽଭୀଷ୍ମା ଖଲୁ ପାଣ୍ଡବୈ ରଣନଦୀ ଯଜ୍ଞର୍ଣ୍ଣଧାରୋ ହରି ।

ଭାରତ ଶ୍ରୁତିମାତ୍ରେଣ ଗଙ୍ଗାସ୍ନାନେନ ମାନବଃ,
ବିଷ୍ଣୁ ସ୍ମରଣ ମାତ୍ରେଣ ସର୍ବପାପୈଃ ପ୍ରମୁଚ୍ୟତେ ।
ବ୍ୟାସଂ ବଶିଷ୍ଠନପ୍ତାରଂ ଶକ୍ତେଃ ପୌତ୍ରମକଳୁଷଂ,
ପରାଶରାୟଜଂ ବନ୍ଧେ ଶୁକତାତଂ ତପୋନିଧୁମ୍ ।

ତତ୍ତ୍ବେବ ଗଙ୍ଗା ଯମୁନା ତତ୍ର ଗୋଦାବରୀ ତତ୍ର ସରସ୍ବତୀ ଚ ।
ସର୍ବାଣୀ ତୀର୍ଥାନି ବସନ୍ତି ତତ୍ର ଯଦ୍ରାତୁ୍ୟତୋଦରକଥାପ୍ରସଙ୍ଗଃ ।

**ପ୍ରଜାଙ୍କଠାରୁ ଯୁଧିଷ୍ଠିରଙ୍କ ବିଦାୟ,
ପରୀକ୍ଷିତଙ୍କ ରାଜନୀତି ଶିକ୍ଷା,
ସୁବର୍ଣ୍ଣଚୂଡ଼ୀ ଓ କଳିଯୁଗ ବିବରଣ**

ଶୁଣ ବୈବସ୍ୱତ ମନୁ ବଦନ୍ତି ଅଗନ୍ଧି
ପାଣ୍ଡବମାନେ ରହିଲେ ଯେ ଅମରାବତୀ ।
ସୁହାଣୀ କନ୍ୟାକୁ ବିଭା ହେଲେ ଧର୍ମସୁତ
ରହିଲେ ଯେ ପଞ୍ଚସରୀ ବର୍ଷ ପରିଯତ ।
ପରୀକ୍ଷିତେ ରାଜ୍ୟ ଦେଲେ ଯଜନ ନଗରୀ
ପଞ୍ଚକଟକର ମଧ୍ୟେ ଏକା ଅଧିକାରୀ ।
ପାତ୍ର ବୃଷ୍ଟି କେଶବ ଯେ ମନ୍ତ୍ରୀ ସୋମଦାସ
ସୁଖେ ରାଜ୍ୟ ଶାସିଲେ ସେ ପାଇ ସର୍ବ ଯଶ ।
ପରୀକ୍ଷିତଙ୍କୁ ଯେ ତିଆରିକି ଧର୍ମସାହି
ବାରୁ ପ୍ରଜା ପାଳିଲେ ଯେ ଆୟ ଶ୍ରୀ ବଢ଼ଇ ।
ପରଜାଙ୍କୁ ରାଜା ଯେବେ ପାଳୁଥାଇ ଭଲେ
ଇନ୍ଦ୍ରଦେବ ତହିଁ ବୃଷ୍ଟି କରୁଥାନ୍ତି ତୁଲେ ।
ବାରୁ ରାଜ୍ୟ ପାଳିଲେ ଯେ ପ୍ରଜା ହୋଇ ସୁସ୍ଥ
ପ୍ରଜା ସୁସ୍ଥହେଲେ କୃଷି ଉତ୍ପତ୍ତେ ବହୁତ ।
କୃଷି ହେଲେ ଭଣ୍ଡାରରେ ହୁଏ ବହୁ ବିଭ
ଜୀବଜନ୍ତୁଙ୍କର କଷ୍ଟ ନ ହୁଏ ସତତ ।
ଏହା କହି ଯୁଧିଷ୍ଠିର ମନେ ବିଚାରିଲେ
ଭଲ ହେବ ଯେଉଁପରି ସେହିପରି କଲେ ।
ଆପଣାର ଶ୍ରୀକରରେ ମାପିଲେ ଯୁଧିଷ୍ଠି
ବାରଦଣ୍ଡ ହୋଇଲା ଯେ ସେହି ନଳକାଠି ।
ଦୀର୍ଘ ପତିଶ ହୋଇବ ପ୍ରତି ହେବ ବିଂଶ
ଏତେକ ହୋଇଲେ ହେବ ଏକବାଟି ଚାଷ ।
ଏହିପରି ମାପ କରି ଯୁଧିଷ୍ଠି ରାଜନ
ପରୀକ୍ଷିତଙ୍କୁ ବୋଇଲେ ଶୁଣରେ ନନ୍ଦନ ।
ପଞ୍ଚଶତ ଦଣ୍ଡ ଯେବେ ହେଲା ଏକବାଟି
ଏଥିରୁ ଘେନିବୁ ସଞ୍ଜା ପାଞ୍ଚ ଯେ ପଡ଼ି ।
ଚାରି ପଡ଼ି ଆଣିବୁ ଆପଣା ଭଣ୍ଡାରେ
ପଡ଼ିବ ଏକ ଥିବ ପୁଣି ସେ ଗ୍ରାମରେ ।
ଯେ ଚଷା ବାଟିଏ ଜମି କରିଣ କର୍ଷଣ
ତାହାକୁ ଏକ ପଡ଼ି ଦେବୁ ତୁ ବିହନ ।
ଯୁଧିଷ୍ଠିଦେବ କହନ୍ତି ଯେବଣ ବିଧାନ
ପରୀକ୍ଷିତ ଶୁଣନ୍ତି ତା ହୋଇ ସାବଧାନ ।
ସୁଜନ ଦେଖିଲେ ତାକୁ ନିଯୋଗ ତୁ ଦେବୁ
ଜୀବ ଥିବାଯାଏ ଆଉ ତାକୁ ନ ଛାଡ଼ିବୁ ।
ତାର ଅନ୍ତେ ତା ପୁଅକୁ ଦେବୁ ଅଧିକାର
ଏହିରୂପେ ତିଆରିଲେ ଧର୍ମ ଯୁଧିଷ୍ଠିର ।

ସଂକ୍ଷେପି କହିଲେ ସେହୁ ସକଳ ବିଧାନ
ଅନ୍ତ କରି ପାରିବିକି ମୁହିଁ ତା ଲେଖିଣ ।
ଏଥୁଅନ୍ତେ ବୈତରଣୀ ନାମେ ନଦୀକୁଳେ
ବେଦପୁର ବୋଲି ନଗ୍ର ଅଛି ସେହି ସ୍ଥଳେ ।
ସେ ନଗ୍ରରେ ସୁରେଶ୍ୱର ବୋଲିଣ ବ୍ରାହ୍ମଣ
କୃଷିକର୍ମ କରି କରେ ଜୀବିକା ପୋଷଣ ।
ତୃପତି ନାମରେ ଥିଲା ତାହାର କୃଷାଣ
ଲଙ୍ଗଳ ଘେନିଣ ଭୂମି କରଇ କର୍ଷଣ ।
ଲଙ୍ଗଳ ଫିଟାନ୍ତେ ପଣ୍ଡା ଦେଲେକ କୋଦାଳ
ବୋଇଲେ କ୍ଷେତ୍ରର ତଟ କର ସମତୁଲ ।
ତୁଳମାସ କୃଷ୍ଣପକ୍ଷ ତ୍ରୟୋଦଶୀ ଦିନ
ଭୃଗୁବାର କୃତ୍ତିକା ନକ୍ଷତ୍ର ବିଦ୍ୟମାନ ।
ସେ କୃଷାଣ ହସ୍ତେ ଦେଲେ କୋଦାଳ ଖଣ୍ଡିଏ
କ୍ଷେତ୍ର ପାଶେ ଦେଖାଇଲେ ଅର୍କବୁଦାଟିଏ ।
ଏ ବୁଦାକୁ ଖୋଳି ତୁରେ ପକାଅ ତେଣିକି
କ୍ଷେତ୍ରବୃତ୍ତି ହେବ ଜମି ଯିବ ସେ ସକଳି ।
ଆଜ୍ଞା ଦେଇ ସୁରେଶ୍ୱର ଗଲା ନିଜପୁରେ
କୃଷାଣ ସେ ବୁଦା ଖୋଳି ପକାଇଲେ ଦୂରେ ।
ହାଣନ୍ତେ ପାଷାଣେ ଯାଇ ଲାଗିଲାକ କୋଡ଼ି
ପାଷାଣ କାଢ଼ି ଦିଅନ୍ତେ ପାଏ ରତ୍ନଚୂଡ଼ୀ ।
ସେ ଦନ ଦେଖିଣ ସେହି ମହାବଳବନ୍ଧ
ମଥାରେ ଘେନି ବାହାର ହୋଇଲା ତୁରିତ ।
ମୁଣ୍ଡାଇଣ ନେଇ ଯାଇ ଦେଲା ସେ ପଣ୍ଡାକୁ
ପଣ୍ଡାଏ ବୋଇଲେ ନିଅ ତୋହର ଘରକୁ ।
କୃଷିମୂଲ୍ୟ ସିନା ଅଟେ ଆମ୍ଭର ଯୁକତେ
ତୋ କର୍ମକୁ ଏ ପଦାର୍ଥ ମିଳିଲାକ ତୋତେ ।
ତୃପତି ବୋଇଲେ ଗୋସାଇଁ କହିଲ ଅନୀତି
ତୁମ୍ଭ ତୋଟାବାଟି ଏହୁ ଅଟେ ତୁମ୍ଭ ବୃତ୍ତି
ତୁମ୍ଭର ଉପରବଂଶେ କେବଣ ସାଧବ
ଗୁପ୍ତରେ ରଖିଥିବ କିଏ ସେ ହରିବ ।
ମୁହିଁ କୃଷି କରି ସିନା ଜନ୍ମାଇବି କ୍ଷେତ୍ର
ଏ ଧନ ନେବାରେ ମୋର ନୁହଇ ଉଚିତ ।
ଅଳ୍ପ ବସ୍ତ୍ର ବରତନ ବିନା ଆଉ ଯେତେ
ତୁମ୍ଭର ସେ ବିଭ ମୁହିଁ ନେବଇଁ କେମନ୍ତେ ।
ବ୍ରାହ୍ମଣ ବୋଇଲେ ତୁହି ଶୁଣରେ ନିର୍ବୋଧ
କୃଷାଣ ହୋ ମୋ ସଙ୍ଗେ କରୁଅଛ ବାଦ ।
ତୋହର କର୍ମରେ ସେହି ଉପୁଜିଲା ବିଭ
ଏହାକୁ ମୁହିଁ କେମନ୍ତେ ନେବାକୁ ବହୁତ ।
କୃଷାଣ ବୋଇଲେ ସ୍ୱାମୀ ତୁମ୍ଭେ ପୁଣ୍ୟଜନ
ଏଡ଼ିକି ଛନ୍ଦ କଲେ କି ରହେ ବଡ଼ପଣ ।

ବାର ତିନା ବରତନେ ମୁଁ ସିନା କାରେଣୀ
 ରାଜା ଛାମୁରେ ଗୁହାରି କରିବି ଏକ୍ଷଣି ।
 ବ୍ରାହ୍ମଣ ବୋଇଲା ତେବେ ମୁଣ୍ଡେ ଘେନ ଏହା
 ରାଜାର ଛାମୁକୁ ଯିବା ତାଳରେ ଦୋରେହା ।
 ବ୍ରାହ୍ମଣ କୃଷାଣ ଦୁହେଁ ଉଚ୍ଚେ କରି କଳି
 ରତ୍ନଚୁଡ଼ି ଘେନିଯାଇ ସିଂହଦ୍ଵାରେ ମିଳି ।
 ସେହି ଦ୍ଵାରରେ ଥୋଇଲେ ନେଇଣ ସେ ନିଧୁ
 ରାଜାଙ୍କୁ ବୋଲେ କୃଷାଣ କଲେ ଏ ଅବିଧୁ ।
 ସାଧବ ବୋଇଲା ଦେବ ଏ ମୋର କୃଷାଣ
 କୋଦାଳ ଦେଇ ବୋଇଲି ଏ ବୁଦ୍ଧାକୁ ହାଣ ।
 ହାଣନ୍ତେ ପାଇଲା ଏହୁ ଏ ଅମୂଲ୍ୟ ବିଭ
 ଦେଖୁ ଦେଖୁ ହରିବି ମୁଁ ଏହାକୁ କେମନ୍ତ ।
 ମୋର କୃଷାଣ ହୋଇଣ ଏଡ଼େ ଆଶ୍ଚଯଣ
 ଏ ମୋତେ ବୋଇଲା ମୋର ଛନ୍ଦୁଆଳଗୁଣ ।
 ତାହା ଶୁଣିଣ ଆଶ୍ଚର୍ଯ୍ୟ ହୋଇଲେ ଯୁଧିଷ୍ଠି
 ଦେଖିଲେ ସିଂହଦ୍ଵାରରେ ରତ୍ନଚୁଡ଼ୀ ଗୋଟି ।
 ସୁରେଶ୍ଵର ବୋଲେ ଦେବ ଏ ମୋର କୃଷାଣ
 କୋଦାଳ ଦେଇ ବୋଇଲି ଅର୍ଜବୁଦା ହାଣ ।
 ହାଣନ୍ତେ ପାଇଲା ଏହୁ ଏ ଅମୂଲ୍ୟ ନିଧୁ
 ତେଣୁ ଏ ରତ୍ନ ଏହାର ହୋଇଲାକ ବିଧୁ ।
 ଏଡ଼େ ଛନ୍ଦୁଆଳ ଏ ତ ସାନଲୋକ ହୋଇ
 ଏହାର ଅଜିଲା ବିଭ ମୋତେ ଯେ ଦିଅଇ ।
 ଯୁଧିଷ୍ଠି ବୋଇଲେ ଯେବେ ପାଇଲୁ ତୁ ଖୋଳି
 ଏ ଧନକୁ ନିଅ ଦ୍ଵିଜ ସଙ୍ଗେ କିମ୍ପା କଳି ।
 କୃଷାଣ ବୋଇଲା କରି ପାରିବି କି ପାର
 ଅନବସ୍ଥ ବରତନେ ସିନା ଅଧିକାର ।
 ସେ ଭୃମିରୁ ଯେଉଁସବୁ ଉପଜାତ ହୁଏ
 ଏହାଙ୍କର ସିନା ସେହି ବିଭ ନରରାୟେ ।
 ଯୁଧିଷ୍ଠି ବୋଇଲେ ତେବେ ଅଧେ ଅଧେ କର
 ବାଣ୍ଟିନିଅ ଦୁହେଁଯାକ ଆମ୍ଭର ବିଚାର ।
 କୃଷାଣ ବୋଇଲା ଦେବ ତୁମ୍ଭେ ଧର୍ମରାୟେ
 ମୋହର ଯୋଗାଏ ନାହିଁ ନେବାକୁ ତିନାଏ ।
 ବ୍ରାହ୍ମଣ ବୋଇଲେ ମୁହିଁ କିଛି ହିଁ ନ ନେବି
 ଏହାର ଦୁଃଖେ ଅଜିଲା ଧନ ନ ଛୁଇବି ।
 ଏମନ୍ତ ଶୁଣି ଆଶ୍ଚର୍ଯ୍ୟ ହେଲେ ଯୁଧିଷ୍ଠିର
 ସହଦେବଙ୍କୁ ବୋଇଲେ ଏ କେଉଁ ବେଭାର ।
 ସହଦେବ ବୋଲେ ଦେବ ଜାଣିବ ଏ କ୍ଷଣି
 ଏଥର ତଦନ୍ତ ସବୁ ପୂର୍ବ ଅଛି ଜାଣି ।
 ଶୁଣ ଦେବ ଯୁଧିଷ୍ଠିର ଏସନ ବାରତା
 କଳିଯୁଗର ପ୍ରବେଶ ଜାଣିବ ଯେ କଥା ।

ଉଦ୍‌ଯୋଗ ପବେ କୃଷ ହୋଇଗଲେ ଦୂତ
 ସେହିଦିନୁ କଳିଯୁଗ ହୋଇଲା ଉଦିତ ।
 ହରି ଅଶ୍ଵିନର ଭୟେ ପଣି ନ ପାରିଲା
 ମହାଭାରତର ଯୁଦ୍ଧ କଳିଯୁଗେ ହେଲା ।
 ଆମ୍ଭର ସମୟେ ସୁଖ ଭୋଗର ନିମନ୍ତେ
 କଳିକୁ ପଣି ନ ଦେଲେ ପାର୍ଥ ଜଗନ୍ନାଥେ ।
 କଳିକ ମୁଁ ବାନ୍ଧିଅଛି ଦେଇ କାଳପାଶ
 ହୋଇଗଲାଣି ଆଜକୁ ଦ୍ଵାଦଶ ବରଷ ।
 ଏହିକାଳେ ଶୂନ୍ୟବାଣୀ ଶୁଭେ ଅକସ୍ମାତେ
 ଛାଡ଼ି କଳିଯୁଗେ ଏବେ ନ ଥାଅ ଜଗତେ ।
 ଶ୍ରୀକୃଷ୍ଣ ଅଇଲେ ପାର୍ଥ ନାହିଁ ତାଙ୍କ ସଙ୍ଗେ
 ପୁଣି ହିଁ ଜାତ ହୋଇବେ କଳି ଅନ୍ତରାଗେ ।
 ଯୁଧିଷ୍ଠି ନ ନେଇ ସ୍ଵର୍ଗ ଶୋଭା ନ ଦିଶଇ
 ଧର୍ମ ନ ଥିବାରୁ କିଛି ସୁଖ ଭୋଗ ନାହିଁ ।
 ଆକାଶର ବାଣୀ ଶୁଣି ମନ୍ତ୍ରୀ ଉଦ୍‌ବେଗ
 ପାଶରୁ ଫିଟାଇଦେଲା ବେଗେ କଳିଯୁଗ ।
 ତହିଁ ଏକ ନିମିଷରେ ପୃଥ୍ଵୀ ଗଲା ଘୋଟି
 ଲାଗିଗଲା ମାୟାମୋହ ଲାଗିଲାକ ସୃଷ୍ଟି ।
 ବ୍ରାହ୍ମଣ ବୋଲେ ଏ ଧନ ମୋ ଅଜାର ବୋଲି
 ପଳା ଯା କହି କୃଷାଣ ତାକୁ ଦେଲେ ପେଲି ।
 ବ୍ରାହ୍ମଣ କହିଲା ରଖ ଧର୍ମଙ୍କ ନନ୍ଦନ
 ଏ କୃଷାଣ ମୋହଠାରୁ ଅଟେ ବଳବାବ ।
 ଏହା କହି କୋଳ କରି ଧରେ ରତ୍ନଚୁଡ଼ୀ
 ବଳେ କୃଷାଣ ନିଅଇ ତାହାଠୁ ଉଚ୍ଚୁଡ଼ି ।
 ଦେଖି ଯୁଧିଷ୍ଠିର ଦେବ ନାକେ ଦେଲେ ହସ୍ତ
 ଏହିକ୍ଷଣି ସହଦେବ ହୋଇଲା ଏମନ୍ତ ।
 ସହଦେବ ବୋଲେ କୃଷ ଦୂତପଣେ ଗଲେ
 ସେହିଦିନୁ କଳିଯୁଗ ପ୍ରବେଶ ହୋଇଲେ ।
 ମହାଭାରତ ସମର ଯହୁଁ ହେଲା ଶେଷ
 ମୋତେ ହକାରି ବୋଇଲେ ତହିଁ ହୃଷୀକେଶ ।
 କାଳକ ଯୁଧିଷ୍ଠି ବନେ ପାଇଛନ୍ତି ଦୁଃଖ
 ରାଜପୁତ୍ର ହୋଇ କିଛି ନ ଲଭିଲେ ସୁଖ ।
 ଏହା କହି ଆଜ୍ଞାଦେଲେ କଳିଯୁଗ ବାନ୍ଧ
 କଳିକ ବାନ୍ଧିଲି ଯହୁଁ କହନ୍ତେ ଗୋବିନ୍ଦ ।
 ଦ୍ଵାଦଶ ବରଷ ଆସି ହୋଇଗଲା ଗତ
 ଦେବ ତୁମ୍ଭେ ସୁଖଭୋଗ କରିଲ ବହୁତ ।
 ଏବେ କୃଷାଣ ଦ୍ଵିଜ କଳି ଆରମ୍ଭିଲେ
 ରତ୍ନଚୁଡ଼ି ପାଇଁ ଦୁହେଁ ଉଚ୍ଚବାଚ ହେଲେ ।
 କେହୁ ଯହୁଁ ନ ଘେନିଲେ ସେହି ରତ୍ନଚୁଡ଼ୀ
 ସେହି ହେତୁ କଳିଯୁଗ ଦେଖି ମୁହିଁ ଛାଡ଼ି ।

ଏବେ ଦୁହେଁ ବଳାକାରେ ଲୋଡୁଛନ୍ତି ଧନ
 ଦୁହେଁ ଏକା ନେବାପାଇଁ କରୁଛନ୍ତି ମନ ।
 ଏହା ଶୁଣି ଯୁଧିଷ୍ଠିର ହୋଇଲେ ମଉନ
 କଳିକାଳ ଜଥା ଭାବି ଆପଣାର ମନ ।
 ଏ ସମୟେ କିଛିକ୍ଷଣ ଦ୍ଵିଜ ସହିତରେ
 ଗୁହାରି କରିଲେ ପରୀକ୍ଷିତ ରାଜାଠାରେ ।
 ପରୀକ୍ଷିତ ସବୁ ଶୁଣି ଏପରି କହିଲା
 ଏହି ରତ୍ନଚୁଡ଼ା ମୋର ପୃଥ୍ବୀରେ ଥିଲା ।
 ଏହା କହି ପରୀକ୍ଷିତ ରତ୍ନଚୁଡ଼ା ନେଲା
 ଆପଣା ଭଣ୍ଡାର ଘରେ ନେଇ ରଖାଇଲା । -
 ତହିଁପରେ ଆଜ୍ଞା ଦେଲା ଆପଣା ଚାକର
 ଏ ଦୁହିଁଙ୍କୁ ଏହିଠାରୁ ଶୀଘ୍ର ବିଦା କର ।
 ପୁଣି ଯୁଧିଷ୍ଠିର ସହଦେବ ପଚାରନ୍ତି
 କହ ଭାଇ ଏହି କଳିଯୁଗର ଯେ ରୀତି ।
 କହ ତୁ ସଂକ୍ଷେପି କଳିଯୁଗର ବାରତା
 ମୋତେ ବଡ଼ ଅଗୋଚର ଲାଗେ ବଡ଼ ବ୍ୟଥା ।
 ଶୁଦ୍ରଙ୍କୁ ଦ୍ଵିଜ ମାଗିବେ କରି ତଳହସ୍ତ
 ନିତ୍ୟକର୍ମକୁ ତେଜିବେ ହେବେ ଅଭକତ ।
 ସହଦେବ ବୋଲେ ଦେବ ଶୁଣ ସାବଧାନେ
 କଳିଯୁଗର ଚରିତ ହେବ ଯେ ବିଧାନେ ।
 ଅନେକ କଷ୍ଟରେ ପ୍ରଜା ଜନ୍ମାଇବେ କୃଷି
 ନାନା ପାନ୍ଦ ପାତି ରାଜା ହେବେ ମିଥ୍ୟାଭାଷୀ ।
 ପ୍ରଜାଠାରୁ ତଣ୍ଡ ନେବେ ସର୍ବ ରାଜାମାନେ
 ମନ ଦୁଃଖ ପାଇ କଷ୍ଟ ହେବେ ପ୍ରଜାଗଣେ ।
 ଯହୁଁ ସେ ଅବିଧି କରି ନେବେ ମହାପାଳ
 ସୁବୃଷ୍ଟି ନେହିବ ପୁଣି ନ କଳ୍ପିବ ଫଳ ।
 ପ୍ରଜାଠାରୁ ଯେଉଁ କର ରାଜା ତଣ୍ଡିନେବ
 ତାହାକୁ ସେ ସବୁବେଳେ ନିଅନ୍ତୁ ହୋଇବ ।
 ବ୍ରାହ୍ମଣ ଦେବତା ଆଦି ଯେ ପୂଜ୍ୟ ପଦାର୍ଥ
 ରାଜା ଦୋଷ ହେତୁ ସର୍ବେ ହୋଇବେ ଅନାଥ ।
 ରାଜାମାନେ ଶାରଗୁଣା ପରଜା ଗୋମତ୍ତା
 ଠାବେ ଠାବେ ପଡ଼ିବେ ଯେ ହୋଇଣ ଯେ ମତ୍ତା ।
 ଆଚାର ତେଜି ବ୍ରାହ୍ମଣେ ହେବେ ଅନାଚାରୀ
 ରାଜାଙ୍କ ସେବା କରିବେ ଦଣ୍ଡପାଟ ଧରି ।
 କୃଷିକର୍ମକୁ କରିଣ ମନ୍ଦିଦେବେ ମହା
 ଅସ୍ତ୍ର ଧରି ପଶୁ ଶିର ଛେଦିବେକ ସେହି ।
 ଏହିପରି ଅତ୍ୟାଚାର ବ୍ରାହ୍ମଣ କରିବେ
 ବ୍ରାହ୍ମଣେ ମାଇଲେ ହତ୍ୟା କେହି ନ ଘେନିବେ ।
 ବେଦମତେ ଯେଉଁପରି ଦୋଷ ନ ଲାଗିବ
 ଅକସ୍ମାତେ କେହି ତାହା ଗ୍ରହଣ କରିବ ।

ବେଦମନ୍ତ ଆଦି ସଭା କରିବେ ଅଗ୍ରାହ୍ୟ
 ସୁହୃଦେ ଚାଳକ କାର୍ଯ୍ୟ କରିବେ ଅଗ୍ରାହ୍ୟ ।
 ବିଧବା ବ୍ରାହ୍ମଣୀୟାକ ହେବେ ଅନାଚାରୀ
 କୁଳର ରମଣୀମାନେ ହେବେ ଅଭିସାରୀ ।
 ବିବାହୀ ଜନ୍ୟା କରିବେ ପତିକୁ ହିଁ ତେଜ୍ୟା
 ବିଧବା କୁଳ ରଖିବେ ତ୍ୟାଗ କରି ଲଜ୍ଜା ।
 ସେ ବିଧବାଠାରୁ ଯେଉଁ ପୁତ୍ର ହେବ ଜାତ
 ପିତାମାତାର ନେହିବ କଦାଚ ଭକତ ।
 ଶାସ୍ତ୍ରକୁ ନିନ୍ଦା କରିବେ କଳିଯୁଗ ଲୋକେ
 କିଞ୍ଚିତ କଥାରେ କଳି କରିବେ ଅନେକେ ।
 ବ୍ରାହ୍ମଣ ଚାଣ୍ଡାଳ ଦୁହେଁ ଏକତ୍ର ହୋଇବେ
 ଗୁରୁ ମାନିତ ଜନଙ୍କ କଥା ନ ଶୁଣିବେ ।
 ପଥୁକୀ ଲୋକଙ୍କ ସଙ୍ଗେ କରି ଛନ୍ଦ ମନ୍ଦ
 ଅଦ୍ଭୁତେ ଧନ ନେବେ କରି କଳି ଦୃଢ଼ ।
 ପରଧନ ଦ୍ରବ୍ୟ ହରି ମରିବେ ସେ ପ୍ରାଣୀ
 କୁବିଚାର କରି ରାଜା ଶିର ଦେବେ ହାଣି ।
 ବାରବ୍ରତ ତେଜି ହେବ ଅନ୍ୟାଚାର ଭୋଗୀ
 ସଦା ନାରୀ ରତ ହୋଇ ହେବେ ଜନ୍ମରୋଗୀ ।
 ନିତ୍ୟାଚାର ତେଜି ନରେ ହେବେ ନୀଚମନ
 ସଂକ୍ରାନ୍ତି ଅମାବାସ୍ୟାରେ କରିବେ ଭୋଜନ ।
 କୁତ କ୍ରୀଡ଼ା କରି ନରେ କୁଟୁମ୍ବ ପୋଷିବେ
 ନିଜ ଆୟୁଷ ଘେନିଣ କେହି ନ ବର୍ତ୍ତିବେ ।
 ସନ୍ତାନ ପାଇଁ ବ୍ରାହ୍ମଣୀ କରାଇବେ ଜାର
 ସେ ଜାରସୁତ କରିବେ ବେଦର ବିଚାର ।
 ରାଜାଙ୍କ ଅନିଷ୍ଟ ଚିନ୍ତା କରିବେ ମନରେ
 ବ୍ରାହ୍ମଣେ ଘେନିବେ ତିଳଦାନକୁ ଲୋଭରେ ।
 ଏହି ପରକାରେ ସବୁ ହେବ କଳିଯୁଗେ
 ସହଦେବ ଜଣାଇଲେ ଯୁଧିଷ୍ଠିଙ୍କ ଆଗେ ।
 ଅଧର୍ମ ମାର୍ଗରେ ଯେହୁ ବଳାଇବ ମନ
 ତାଙ୍କୁ ନ ମିଳିବ ଧନ ବସନ ଭୋଜନ ।
 ଯୁଧିଷ୍ଠିର ଶୁଣି କଳିଯୁଗର ପ୍ରତାପ
 ବୋଇଲେ ଥାଇ କିମ୍ପାଇ ବଢ଼ାଇବ ପାପ ।
 ହରେ ରାମ କୃଷ୍ଣ ବୋଲି ସଦା ରଚନରେ
 ଏ କଳିକଳୁଷ ବାଧା ନ ଥୁବ ଶେଷରେ ।
 ଏ କୁଟିଳ କଳିଯୁଗେ ହରିଙ୍କର ମୂଳ
 ଯେ କରିଛି ସେ ତରିଛି ନେହିଲେ ଜଞ୍ଜାଳ ।
 ଆହେ ଦୟାର ସାଗର ପ୍ରଭୁ ନାରାୟଣ
 ଶାରଳା ଦାସକୁ ରଖ ପଶିଲା ଶରଣ ।

ଯୁଧିଷ୍ଠିରଙ୍କର ରାଜ୍ୟ ତ୍ୟାଗ ଓ ସୁହାଣୀ କନ୍ୟା ସହିତ ବିବାହ ଏବଂ କାଳବିକାଳ ଯମଙ୍କର ବନ୍ଧନ

ଏଥୁଅନନ୍ତରେ ବିଲଙ୍କ ଦେଶ ମହାରାଜ
ଅଗସ୍ତିଙ୍କ ଚରଣେ କଲେ ବହୁ ପୂଜା ।
ଯଦୁବଂଶ କ୍ଷୟ ଅନ୍ତେ ହେଲା କି କି କଥା
କହ ହେ ମହାତ୍ମା ତୁମ୍ଭେ ପାଣ୍ଡବ ବାରତା ।
ଅଗସ୍ତି ବୋଲନ୍ତି ରାଜା ସାବଧାନେ ଶୁଣ
ମହାଭାରତ ଉତ୍ତରାରେ ସ୍ଵର୍ଗ ଆରୋହଣ ।
ଯୁଧିଷ୍ଠିର ଦେବ ଏକଯୁଗ ରାଜ୍ୟ କରି
ଚିତ୍ରୋତ୍ପଳା ପାଶେ ହେଲେ ଯଜନ ନଗରୀ ।
ଅଶ୍ଵିନୀ ଶୁକଳପକ୍ଷ ତିଥି ଯେ ନବମୀ
ରେବତୀ ନକ୍ଷତ୍ର ଅନ୍ତେ ହେଲା ଯେ ଅଶ୍ଵିନୀ ।
ସୋମବାରେ ହୋଇଥିବ ବାଳବ କରଣ
ପ୍ରୀତିଯୋଗେ ଘଟିଲା ଯେ ପୁଣ ସେହିଦିନ ।
ଏମନ୍ତ ସମୟେ ତାକୁ ହେଲା ଶୁଭଯୋଗ
ରେହିଣୀର ଘରେ ଚନ୍ଦ୍ର ରେବତୀର ଭୋଗ ।
ଯୁଧିଷ୍ଠିର ବିଜେ କଲେ ନଗରୀ ଯଜନ
ଚିତ୍ରୋତ୍ପଳା ପାରି ହୋଇ ରହିଲେ ସେ ସ୍ଥାନ ।
ଅନ୍ୟନାମ ସେ ସ୍ଥାନର ଧର୍ମପୁର ଜାଣ
ସେହିଦିନ ପାଞ୍ଚଭାଇ ରହିଲେ ସେ ସ୍ଥାନ ।
ଦ୍ରୁପଦପୀ ସୁଭଦ୍ରା ଯେ ଅଛନ୍ତି ସଙ୍ଗରେ
ସେମାନେ କଟାନ୍ତି କାଳ ଏପରି ଭାବରେ ।
ଅମରାବତୀରେ ହରିସାହୁ ବୈଶ୍ୟ ଜାତି
ସୁହାଣୀ ନାମରେ ତାର ଅଛଇ ଦୁହିତା ।
ମାଘ ଶୁକଳ ତୃତୀୟା ତିଥି ବୁଧବାର
ବାଳବ ନାମେ କରଣ ଅଟଇ ଆବର ।
ରେହିଣୀ ନକ୍ଷତ୍ର ଆଉ ଚନ୍ଦ୍ରନାମେ ଯୋଗ
ସେହିଦିନ କନ୍ୟା ଜନ୍ମ ହୋଇଥିଲା ଭୋଗ ।
ସେହି ଗ୍ରାମର ଗଣକ ନାମ ଉଦାଳକ
ଜ୍ୟୋତିଷ ବିଦ୍ୟାରେ ସେହି ଅତ୍ୟନ୍ତ ବିକଳ ।
ତାହାକୁ ଆଣି ଗଣାଏ ବୈଶ୍ୟ ହରିସାହୁ
ସେହୁ କୋଷି କାଟି ଗ୍ରହ ବସାଇଲା ତହିଁ ।
ବୋଇଲା ସେ ଜଉତିଷ ଶୁଣି ଆହେ ବୈଶ୍ୟ
ଏହି କନ୍ୟା ଭାଗ୍ୟବତୀ ତୋତେ ଦେବ ଯଶ ।
ମାତ୍ର କଥାଏ କହିବି କରିତୁ ବିଶ୍ଵାସ
ବିଭା ହୋଇବା କାଳରେ ମରିବ ଅବଶ୍ୟ ।
ଶୁଣି ବିବାହ ନ ଦେଲେ ସେହି ହରି ସାହୁ
ପଞ୍ଚଦଶ ବର୍ଷ କନ୍ୟା ହୋଇଲାକ ଯହିଁ ।

ଯୁଧିଷ୍ଠି ଦେବ ବିଜୟ ତ କଲେ ଯେତେବେଳେ
ହରି ସାହୁ ପାଣ୍ଡବଙ୍କ ନିକଟରେ ମିଳେ ।
ପିତାର ପକ୍ଷେ ଗୋଡ଼ାଇ ଗଲା ସେ ଦୁହିତା
ଚନ୍ଦ୍ରୋଦୟ ପ୍ରାୟ ଦିଶେ ଯେ ବାଳବନିତା ।
ଯୁଧିଷ୍ଠି ପୁଛିଲେ ଶୁଣ ହରି ସାହୁ ବୈଶ୍ୟ
ଏ କୁମାରୀ ଗୋଟିକର କାହିଁ ଅଟେ ବାସ ।
ଶୁଣି ହରି ସାହୁ ତହିଁ କରିଣ ପ୍ରଣତି
ବୋଇଲେ ଏ ଅବିବାହୀ ମୋହର ଦୁହିତା ।
ଶୁଣିଣ ହସିଲେ ଦେବ ଯୁଧିଷ୍ଠି ନୃପତି
କେଉଁପରି ହୋଇଲୁ ତୁ ହରି ବୈଶ୍ୟ ଜାତି ।
କନ୍ୟା ଯେବେ ପିତ୍ରାଳୟେ ହୁଏ ରଜୋବତୀ
ତାହା ପାକାସ୍ପର୍ଶ ଶ୍ରୋଣି ପିତୃଲୋକେ ପାନ୍ତି ।
ଆବର ହୁଅନ୍ତି ସେହୁ ନରକେ ପତନ
ଏ କଥା ନିଶ୍ଚୟ ଅଟେ ବେଦର ବିଧାନ ।
ହରି ସାହୁ ବୋଲେ ଦେବ ମୋର ମନ୍ଦର୍ପ
ସେହି ହେତୁ ଏହି କନ୍ୟା ମୋର ଘରେ ଜନ୍ମ ।
ବିବାହ କାଳରେ ଏହୁ ନିଶ୍ଚୟ ମରିବ
ତେଣୁ ଏହାକୁ ବିବାହ ନ ଦେଲି ଭୋ ଦେବ ।
ଯୁଧିଷ୍ଠି ଚାହିଲେ ମନ୍ତ୍ରୀ ସହଦେବ ମୁଖ
ଏ କଥା ସତ କି ମିଛ ବୁଝ ହୋ ପ୍ରତ୍ୟକ୍ଷ ।
ମନ୍ତ୍ରୀ ବୋଇଲେ ହେ ଦେବ ନିଶ୍ଚୟ ଅଟଇ
ହସ୍ତଗ୍ରସ୍ଥି ବେଳେ ଯମ ନିଶ୍ଚୟ ଯିବ ନେଇ ।
ସହଦେବ ବଚନରେ ଦେବ ହେଲେ ତୁନି
ବୈଶ୍ୟ ହରି ସାହୁ କରେ ଚରଣେ ଦଇନୀ ।
ଅନ୍ୟରେ ପ୍ରଦାନ କଲେ ନାହିଁ କି କାରଣ
ଦୁହିତା ଘେନି ତୁମ୍ଭରେ ପଶିଲି ଶରଣ ।
ତୁମ୍ଭଙ୍କୁ ପ୍ରଦାନ କରି ଇଚ୍ଛଇ ଦୁହିତା
ଯାଦତ ଚନ୍ଦ୍ରାକ୍ଷେ ରହିଥାଉ ଏହି କଥା ।
ସ୍ଵାମୀ ସତ୍ୟବାକ୍ୟ କହି ପାଳିବ ହେ ଧର୍ମ
କାଳେ କାଳେ କଥା ଥିବ ନିଶ୍ଚୟ ଜାଣିମ ।
ତାହା ଶୁଣି ଯୁଧିଷ୍ଠିଙ୍କ ନମି ଚାରିଭାଇ
ଏ କଥାରେ ସ୍ଵାମୀ ତୁମ୍ଭେ ନ କର ହେ ନାହିଁ ।
ଯୁଧିଷ୍ଠିର ବୋଇଲେ ହେ ଆତ୍ମ ଏ ବୟସ
ଭୋଗ ଇଚ୍ଛା ଏବେ ଆସି ହୋଇଲାଣି ଶେଷ ।
ରାଜ୍ୟ ସମ୍ପଦ ଛାଡ଼ିଲୁଁ ତୀର୍ଥ କଲୁ ସାର
ଅସମୟ କାଳେ ବିଭା କି ସୁଖ ଆବର ।
ସହଦେବ ବୋଲେ ଦେବ ନ କରଟି ନାହିଁ
ଯାତି କନ୍ୟା ଦାନ ଦେବା ଭାଗ୍ୟେ ନ ମିଳଇ ।
ଯାତିଲାର କନ୍ୟା କିବା ଯାତିଲାର ଅନ୍ଧ
ଏହା ଉପେକ୍ଷା କରିଲେ କୁଳକୁ ଦୂଷଣ ।

ଯୁଧିଷ୍ଠିର ବୋଇଲେ ଯେବେ କରିବୁ ଗ୍ରହଣ
 ଯମଠାରୁ ରଖିବାକୁ କେ ଅଛି ଭାଜନ ।
 ଶୁଣି କରପତ୍ର ଯୋଡ଼ି ବୋଲେ ଧନଞ୍ଜୟ
 ଯମର ଭୟରୁ ମୁହିଁ ରଖିବି ନିଶ୍ଚୟ ।
 ରାଜସ୍ୱୟରେ ଆମନ୍ତ୍ରି ଗଲି ଯମାଳୟେ
 ଅନେକ ବିନୟ ମୋତେ ହେଲେ ଜନ୍ତୁରାୟେ ।
 ତାହାର ମୋହର ଦେବ ଅନେକ ପୀରତି
 ତେଣୁ ରଖିବି କନ୍ୟାକୁ ନ କର ହେ ଭୀତି ।
 ତୁ ଯେବେ ନାଶି ପାରିବୁ ଯମର ଭୟକୁ
 ଆମ୍ଭେ ବିବାହ ହୋଇବା ତେବେ ଏ କନ୍ୟାକୁ ।
 ଯାଚିଦେଲା ଯେବେ ସର୍ବସୁଲକ୍ଷଣୀ ବାଳୀ
 ଜାତି ମଧ୍ୟ ଉତ୍ତମରେ ଅଛି ବାବୁ ମିଳି ।
 ଅର୍ଜୁନ ପ୍ରତିଜ୍ଞା ଶୁଣି ଯୁଧିଷ୍ଠି ନରେନ୍ଦ୍ର
 ବିଭା ଉଦ୍‌ଯୋଗ କଲେ ହୋଇଣ ସାନନ୍ଦ ।
 ବନ୍ଧୁବାନ୍ଧବଙ୍କୁ ରୁଣ୍ଡ କରି ହରି ସାହୁ
 ବୋଲେ ମୋ କୁଆଁ ହେବେ ଧର୍ମ ମହାବାହୁ ।
 ଜାଇଲେ ଜାଉ ମିରିଲେ ମରୁ ପଛେ ବାଳୀ
 ଚିରକାଳକୁ କଥା ଯେ ଥିବ ମହାଛଳୀ ।
 ଧୌମ୍ୟ ପୁରୋଧାକୁ ଦେବେ କଲେ ସୁମରଣ
 ମିଳିଲେ ପୁରୋଧା ଲକ୍ଷେ ଘେନିଣ ବ୍ରାହ୍ମଣ ।
 ଆପଣେ ଯେ ଦେବବ୍ୟାସ ପ୍ରବେଶିଲେ ଆସି
 ଷାଠିଏ ସହସ୍ର ତୁଲେ ବାଳଶିଳ୍ୟା ରଖି ।
 ସୀଉକାର ବରଣକୁ ହରି ସାହୁ କଲା
 ଯଥାବିଧି ବାକ୍ୟ କରି କନ୍ୟାକୁ ଆଣିଲା ।
 କୁନ୍ଦ ମାସ କୃଷ୍ଣପକ୍ଷ ସପ୍ତମୀ ତିଥି
 ରୋହିଣୀ ନକ୍ଷତ୍ର ପୁଣି ବାର ବୃହସ୍ପତି ।
 ବାଣିଜ୍ୟ ନାମେ କରଣ ପ୍ରୀତି ନାମେ ଯୋଗ
 ଧର୍ମପାଳ ନଗରରେ ବଡ଼ାଇ ସୁଯୋଗ ।
 ପ୍ରଥମେ ବେନି ଘଡ଼ି ସେ ବୃହସ୍ପତି ବେଳେ
 ବିବାହ ସଂଯୋଗ ହେଲା ସେ ନବୀର କୁଳେ ।
 ଛାୟାମଣ୍ଡପର ତଳେ ଜନକର ବେଦୀ
 ଶ୍ଵଟିକର ଶ୍ଵନ୍ଦ ରୂପ ରୁଥ ମାନ ଛନ୍ଦି ।
 ସୁବର୍ଣ୍ଣ କଳସେ ନେତ ପତାକା ଉଡ଼ାନ୍ତି
 ଛାୟା ମଣ୍ଡପରେ ଦିବ୍ୟବସନ ମଣ୍ଡାନ୍ତି ।
 ସେହିଠାରେ ମେଳି ହୋଇଥିଲେ ଯେତେ ଲୋକ
 ତାହାଙ୍କ ଆନନ୍ଦ ଅବା କେ କରିବ ଲେଖ ।
 ଯୁକତିରେ ହରି ସାହୁ ବଜଶ୍ୟ ବଣିଆ
 କସ୍ତୁରୀର ପିତକାରୀ ମାରେ ଛାମୁଣିଆ ।
 ଗନ୍ଧରାଜ ତୃଆ ଆଦି କୁଙ୍କୁମରେ ଗୋଳି
 ଲେପନ କରିଲେ କନ୍ୟା ସଙ୍ଗେ ସର୍ବବାଳୀ ।

ଗନ୍ଧ ପୁଷ୍ପ ଚନ୍ଦନ ଯେ ଚନ୍ଦନର ଦାନୀ
 କୁଙ୍କୁମ ସହିତେ ଚନ୍ଦନର ଗୁଣ୍ଡି ଘେନି ।
 ସଭା ମଧ୍ୟେ ପ୍ରବେଶିଲେ ହରି ଆନନ୍ଦରେ
 ଯେପରି ସେ ବୁଡ଼ିଅଛି ଆନନ୍ଦ ସାଗରେ ।
 ତହିଁପରେ ପୁରୋହିତ ଯଥା ନିୟମରେ
 ମଙ୍ଗଳସୂଚକ ବାକ୍ୟ ପଢ଼ିଲେ ଉଚ୍ଚରେ ।
 ମଙ୍ଗଳ ଉଚ୍ଚାରଣକୁ ସାରିଲେ ଯେ କାଳେ
 ଯୁଧିଷ୍ଠି ବିଜେ କରିଲେ ବ୍ୟାସଙ୍କର କୋଳେ ।
 ହରି ସାହୁ ବଣିଆର କୋଳରେ ସୁହାଣୀ
 ବେଦୀରେ ବସିଲେ ହସ୍ତେ ଘେନି କୁଣ୍ଡପାଣି ।
 ବେଦ ଉଚ୍ଚାରଣ ତହିଁ କଲେ ପୁରୋହିତେ
 କନ୍ୟାକୁ ଘେନାଇଗଲେ ହାୟୋଲା ଯୁକତେ ।
 କନକର ହାୟୋଲାରେ ବିଜୟ ସୁହାଣୀ
 ବାଜଇ ଯେ ବୀର ତୁର ଟମକ ନିଶାଣି ।
 ସଧବା କାମିନୀ କରେ ଘେନି ଦିପାବଳୀ
 ମଙ୍ଗଳ ଗୀତ ଗାଇଣ ଦ୍ୟୁତି ହୁଲହୁଲି ।
 ଗାଣ୍ଡିବ ଧନୁକୁ ଧରି ବୀର ଅରଜୁନ
 କନ୍ୟା ପଛେ ପଛେ ଯାଏ ହୋଇଣ ମଉନ ।
 ଦିବ୍ୟ ଚକ୍ଷୁରେ ଚାହାନ୍ତି ବୀର ସବ୍ୟସାଚୀ
 ଯମର ଭୁବନ ଯାଏ ନିର୍ମଳ ଦିଶୁଛି ।
 ଦେବୀଙ୍କ ଆଗେ ବିଜୟ କରାଇ ସୁହାଣୀ
 କଲ୍ୟାଣ ବାଞ୍ଛାକୁ ସାରି କନ୍ୟା ବେଗେ ଆଣି ।
 ପିତା କୋଳେ ବସାଇଲେ ନେଇଣ ଦୁହିତୀ
 ଯଥାବିଧି ପୁରୋହିତ ମନ୍ତ୍ର ଉଚ୍ଚାରନ୍ତି ।
 ଦେଶକାଳ ବାକ୍ୟ ଆଦି ସାରି ପୁରୋହିତ
 ଏକ ଯୋଗ କଲେ ବର କନ୍ୟାଙ୍କର ହାତ ।
 ଯହିଁ କୁଣ୍ଡକୁ ବାନ୍ଧିଲେ ନେଇ ବେନିହସ୍ତେ
 ଶୂନ୍ୟ ଅଇଲେ ବିକାଳ କାଳ ବେନି ଦୂତେ ।
 ପ୍ରତ୍ୟକ୍ଷେ ମିଳିଲେ ଆସି ଅର୍ଜୁନ ଆଗରେ
 ଦେଖିଣ ଅର୍ଜୁନ କୋପ କରିଲେ ମନରେ ।
 ଖାଣ୍ଡବ ଦହନ କାଳେ ଇନ୍ଦ୍ରଙ୍କର ଶିଷ୍ୟ
 ଅଗ୍ନିଠାରୁ ପାଇଥିଲେ ଯେଉଁ କାଳପାଣ ।
 ସେହି କାଳପାଣ ଘେନି ପେଶିଲେ ଅର୍ଜୁନ
 କାଳବିକାଳ ଦୁହିଁଙ୍କୁ କରିଲେ ବନ୍ଧନ ।
 କାଳ ବିକାଳ ବନ୍ଧନ ଦେଖି ଚିତ୍ରଗୁପ୍ତ
 ଜଣାଇଲେ ଯାଇ ସେହୁ ଯମଙ୍କ ଅଗ୍ରତ ।
 ଦେବ ହରି ସାହୁ ଝିଅ ନାମ ତା ସୁହାଣୀ
 ପ୍ରଜାପତି ଘଟସୂତ୍ରେ ତାକୁ ଗଲେ ଆଣି ।
 ସେ କନ୍ୟାକୁ ବିଭା କଲେ ଯୁଧିଷ୍ଠିର ବୀର
 ଶିର ଗେନି ବସିଥିଲା ଇନ୍ଦ୍ରଙ୍କ କୁମର ।

ସେହି ଶର ପେଷିଲା ଯେ କାଳପାଶ ଜାଣ
 କାଳବିକାଳକୁ ସେହୁ କରିଲା ବନ୍ଧନ ।
 ତାହା ଶୁଣି କୋପ କଲେ ଜନ୍ତୁ ନାଶ କର
 ମହିଷ ଆରୋହୀ ବିଜେ କଲେ ମର୍ତ୍ତ୍ୟପୁର ।
 ଶ୍ରୀହସ୍ତରେ କାଳଦଣ୍ଡ ଘେନି କାଳପାଶୀ
 ଆସନ୍ତେ ଦିବ୍ୟଚକ୍ଷୁରେ ଅର୍ଜୁନକୁ ଦିଶି ।
 ସର୍ବଜ୍ଞ ଅବାରୁ ସହଦେବ ବୀରବର
 ବିନୟରେ ସେହୁ ଯୁଧିଷ୍ଠି ଆଗର ।
 ତୁମ୍ଭ ବିଭା ଦେଖି ଯମ କାଳବିକାଳକୁ
 ପେଷିଥିଲା ହରି ସାହୁ ଝିଅକୁ ନେବାକୁ ।
 ତାହା ଦେଖି ଅରଜୁନ କାଳପାଶ ପେଷି
 କାଳବିକାଳକୁ ସେହୁ ବାଧିଲେ ଆକର୍ଷ ।
 ସେହି କଥା ଚିତ୍ରଗୁପ୍ତ ଯମକୁ କହନ୍ତେ
 କୋପ ବହି ଯମରାଜା ଆସୁଅଛି ପଥେ ।
 ତାହା ଶୁଣି ହରି ସାହୁ ହୋଇଲେ ତାଟକା
 ଯୁଧିଷ୍ଠିର ଦେବକୁ ହିଁ ଲାଗେ ବଡ଼ ଦକା ।
 ତା ଦେଖି ବ୍ୟାସଙ୍କ ସହ ଧୌମ୍ୟ ପୁରେହିତେ
 ନିଶ୍ଚଳ ଆସନ କରି ବସିଲେ ସମସ୍ତେ ।
 ତାହା ଦେଖି ଅରଜୁନ ଯୁଧିଷ୍ଠିରେ କହେ
 ବିଭାହୁଅ ଆହେ ପ୍ରଭୁ ହୋଇଣ ନିର୍ଭୟେ ।
 ଅର୍ଜୁନ ବଚନ ଶୁଣି ଫିଟେ ମନଭ୍ରାନ୍ତି
 ହୁଳହୁଳି ଶବଦରେ ପୁରିଲା ଜଗତୀ ।
 ବଦନ୍ତି ଅଗସ୍ତି ମୁନି ଶୁଣି ବ୍ରହ୍ମଜ୍ଞାନୀ
 ଯମଦେବତାଙ୍କୁ ସ୍ମୃତି କଲେ ଫାଳଗୁନୀ ।
 ସଂସାର ନାଶ କରତା ହେ ଯମଦେବତା
 ତୋହର ସଞ୍ଚିତ ହରି ସାହୁର ଦୁହିତା ।
 ଯୁଧିଷ୍ଠିର ତାହାକୁ ଯେ ବିଭା ହେଉଛନ୍ତି
 ଏବେ ତୁମ୍ଭେ ଯମରାଜା ଶୁଣ ମୋ ଭାରତୀ ।
 କନ୍ୟାଟି ଦେଇ ଆମ୍ଭରେ ପଶିଲା ଶରଣ
 ଏଥକୁ ବିରୋଧୁ ତୁହି ନୁହ ଜନ୍ତୁରାଣ ।
 ପୃଥ୍ବୀରେ ଜୀବ ସବୁ ତୁମ୍ଭେ କର ନାଶ
 ସଂଯମନୀପୁରେ ଦେବ ଅଟେ ତୁମ୍ଭ ବାସ ।
 ତୁହି ଦେବ ନାଶ କର ମହାଅନରଳ
 ବୀର ପ୍ରତପ୍ତ ଅଟନ୍ତି ତୋ କାଳ ବିକାଳ ।
 ତୁହି ଦେବ ଅବୀରିତ ଅଟୁ ବିଶ୍ୱରୂପୀ
 ତୁହି ଦେବ କାଳାନଳ ଅଶାନ୍ତି ଅରୂପୀ ।
 ଅବତାର ପୁରୁଷ ତୁ ଅତ୍ୟନ୍ତ ନିର୍ଦ୍ଦୟ
 ପୃଥ୍ବୀ ଆପ ତେଜ ତୋର ନ ଥାଇ ଯେ ଭୟ ।
 ଭାବ ଅଭାବ ତୋହର ନାହିଁ ନାଶକର
 ଅଶେଷ କୋଟି ବ୍ରହ୍ମାଣ୍ଡ ଅଛି ତୋ ଉଦର ।

କାଳି କରାଳୀ ତୁମ୍ଭର ବିନତା ଅଟନ୍ତି
 ବିକରାଳ କରାଳ ସେ ତୁମ୍ଭର ସନ୍ତତି ।
 ମାତାଙ୍କ ଶାପେ ତୁମ୍ଭର ହେଲା କୁଷ୍ଠବ୍ୟାଧି
 ପଶୁ ହରଣେ ହୋଇଲା ତାହାର ସଂଶୋଧି ।
 ଭୂତ ପ୍ରେତ ପିଶାଚ ଯେ ତୁମ୍ଭ ଚରଣଣ
 ବିହତା ପୁରୁଷ ତୁମ୍ଭ ପାଦରେ ଶରଣ ।
 ସ୍ୱାମୀ ବାମନେନ୍ଦ୍ର ସୋମ ଦକ୍ଷିଣ ଅନଳ
 ଚତୁର୍ଭୁଜନାଥ ତୁହି ତାରଣ ଶୟଳ ।
 ଅନଙ୍ଗ ପୁରୁଷ ଅଟେ ତୁମ୍ଭର ଯେ କଳା
 ଧର ତୁମ୍ଭେ ତିନିବର୍ଣ୍ଣ ଗୌର ଶ୍ୟାମ ଧଳା ।
 ମେଦମେଦା ମାଂସରେ କର୍ଦ୍ଦନ ଯା ପିଣ୍ଡ
 ସର୍ବ ସହିତ ହେ ନାଥ ଉଦେ ମାରତଣ୍ଡ ।
 ଏକା ଶରୀରେ ତୋହର ସବୁ ରଜ ତମ
 ସୋମ ସୂର୍ଯ୍ୟ ବ୍ରହ୍ମା ଏକାବର୍ଣ୍ଣ ତୁମ୍ଭେ ସମ ।
 ରଜବାୟୀ ଏକତ୍ରରେ ମାତା ଗର୍ଭେ ରହୁ
 ଅଭାଇ ଧାଡ଼ି ଅକ୍ଷର କପାଳରେ ଲିହୁ ।
 ଜନ୍ମ କର୍ମ ଆଦାନ ଯେ ଆୟ ବଳରାଶି
 ଚଉରାଶୀ କୋଟି ଜନ୍ମ ଏକା କାଳପାଶୀ ।
 ଏକା ପାଶେକ ତୁମ୍ଭର ସମସ୍ତେ ବନ୍ଧନ
 ଭାବଗ୍ରାହୀ ଜନ୍ତୁନାଥ କର ଯା ଯତନ ।
 ଉର୍ଦ୍ଧ୍ୱ ନୟନ ତୁମ୍ଭର ଅଟେ ଉର୍ଦ୍ଧ୍ୱହତା ।
 କାୟାର୍ତ୍ତ ଉଦବ ଯେଶୁ ଅଟୁ ଉର୍ଦ୍ଧ୍ୱରେତା
 ସବୁ ଦେବତାଙ୍କ ତେଜ ତୁମ୍ଭଠାରେ ରୁଣ୍ଡ
 ଦୁଷ୍ଟ ପ୍ରକୃତିକି ନାଶ ତୁମ୍ଭେ ଏ ବ୍ରହ୍ମାଣ୍ଡ ।
 ସ୍ୱର୍ଗ ମର୍ତ୍ତ୍ୟ ପାତାଳରେ କାହିଁ ତୁମ୍ଭ ସାମା
 ମୁଁ କାହିଁ କହିବି ପ୍ରଭୁ ତୁମ୍ଭର ମହିମା ।
 ଯେ ଯାହା କର୍ମକୁ ନାଶ ଯାଉଛନ୍ତି ପ୍ରାଣୀ
 ଅପଖ୍ୟାତିର ପୁରୁଷ ତୁହି ସିନା ଜାଣି ।
 ବ୍ୟାକୁଳ ଆନନ୍ଦ ଆଉ ରୋଦନର ପିତା
 ଅପାର ଅକ୍ରୋଧୀ ତୁହି ବିଧାତା ବିହତା ।
 ଏମନ୍ତ ଅନେକ ସ୍ମୃତି କଲେ ଫାଳଗୁନି
 ଯମଦେବ ନ ଘେନିଲେ ତାହାଙ୍କ ଦଇନୀ ।
 ମହିଷରୁ ଓହ୍ଲାଇଲେ ନାଶକର ଖରେ
 ଅଦୃଶେ ବିଜୟେ କଲେ ଛାୟା ମଣ୍ଡପରେ ।
 ଅର୍ଜୁନ ବୋଇଲେ ମୁହିଁ ନୁହଇଟି ଦୋଷୀ
 କୋପ କରିଣ ଧଇଲେ ଯାଇ କାଳପାଶୀ ।
 କାଳପାଶୀ ସଙ୍ଗତରେ ଯୋଡ଼ି ମନଭେଦୀ
 ସସ୍ତ୍ରପୁର କରି ଯମଦେବତାଙ୍କୁ ବାଧି ।
 ବଡ଼ ସୁମେରୁ ବୋଲିଣ ଏକଇ ପର୍ବତ
 ତହିଁ ବନ୍ଧନ କରିଲେ ଯମ ଦଇବତ ।

ବିଭାର ଯାବତ କର୍ମ ସାରିବେ ଯୁଧିଷ୍ଠି
 ଧର୍ମ ଯେ ରହିଲେ ଧର୍ମପୁର ନାମ ଯେତି ।
 ସୁହାଣୀ କନ୍ୟାକୁ ଦେଇ ହରିସାହୁ ବୈଶ୍ୟ
 ଜାତି କୁଟୁମ୍ବ ସମସ୍ତେ ହୋଇଲେ ହରଷ ।
 ଯମର ଦର୍ପ ଭାଙ୍ଗିଲା ଯେଉଁ ରାଜଦେବ
 ଯମଦଣ୍ଡ ଶାନ୍ତି ନାହିଁ ମୋହର କୁଟୁମ୍ବ ।
 ହରି ସାହୁ ଯୁଧିଷ୍ଠିକୁ କରିଲା ଯେ ପୁଛା
 ଯମଦଣ୍ଡ କେଉଁଠିପେ ହୋଇଲାକ ରକ୍ଷା ।
 ସହଦେବ ବୋଲେ ଶୁଣ ଆହେ ହରି ସାହୁ
 ଯମ କେମନ୍ତେ ଛାଡ଼ିଲା ଶୁଣ ତାହା କହୁ ।
 ଯମ ଦେବତାର କୁଷ୍ଠବ୍ୟାଧି ଥିଲା ପାଦେ
 ତାହାର ଯେ ବ୍ୟାଧିରୁଲା ଅର୍ଜୁନ ପ୍ରସାଦେ ।
 ନିର୍ଦ୍ଦୟ ନିଉପରାଧୀ ଯେଉଁ ନାଶକର
 ଗାଡ଼େ ପଶିଲା ସେ ଆସି ତୋର ଭୁବନରେ ।
 ତୋହର ଦୁହିତାକୁ ସେ ନେବ ବୋଲି ବାନ୍ଧି
 କୋପେ ଅର୍ଜୁନ ଠାକୁର ତାକୁ କଲେ ବନ୍ଧି ।
 ବିଭାଘର କ୍ରିୟା ଶେଷ ହେବା ପରିଯନ୍ତେ
 ବନ୍ଧନେ ରହିଛି ଏବେ ସୁମେରୁ ପର୍ବତେ ।
 ତାହା ଶୁଣି ହରି ସାହୁ ସତ୍ତ୍ୱରେ ଚଳିଲା
 ଅର୍ଜୁନର ପାଦତଳେ ଯାଇଣ ମିଳିଲା ।
 ପ୍ରଣାମ କରିଣ ହରି କହେ ଅର୍ଜୁନକୁ
 ସ୍ୱାମୀ ମୋତେ ଦେଖାଇବ ଯମ ଦେବତାକୁ ।
 ତହିଁ ଅରଜୁନ ସହଦେବ ସଙ୍ଗତରେ
 ହରି ସାହୁକୁ ନେଇଣ ଯମ ଦେଖାଇଲେ ।
 ହରି ସାହୁ ଯମଙ୍କର ବନ୍ଧନ ଦେଖିଲା
 ତାହାଙ୍କର ପାଦତଳେ ପ୍ରଣିପାତ କଲା ।
 ବୈଶ୍ୟ ହରି ସାହୁ ପୁଣି କହେ ଅର୍ଜୁନକୁ
 ହେ ସ୍ୱାମୀ ବନ୍ଧନ ଫେଡ଼ କୃତାନ୍ତ ଦେବକୁ ।
 ଅର୍ଜୁନ ବୋଇଲେ ତୁମ୍ଭେ ଆମ୍ଭର ଶୁଶ୍ରୁ
 ସେହି ହେତୁ ଛାଡ଼ିଦେବି ମାନି ତୁମ୍ଭ ଗିର ।
 ଏହା କହି ଅରଜୁନ ଯମକୁ ଫେଡ଼ିଲେ
 ହରି ସାହୁ ବୋଲେ ଛାଡ଼ିଦେଲେ ସେ ବୋଇଲେ ।
 ଯେତେଦିନ ଯାଏ ଆମ୍ଭେ ଥିବା ଜାଣ ଏଥ
 ଏ ଭୁବନରେ ତୁମ୍ଭର ନ ପଶିବ ଦୃତ ।
 ଯମ ଦେବତା ବୋଇଲେ ମୋର ସତ୍ୟ ସତ
 ଅନ୍ୟଥା ନୋହିବ ତୁମ୍ଭ ବାକ୍ୟ କଦାଚିତ ।
 ଆବର ଆହେ ଶୁଣିବା ଇନ୍ଦ୍ରର ସନ୍ତତି
 ମୃତ୍ୟୁମଣ୍ଡଳେ ହୋଇଲା ଏ ଅମରାବତୀ ।
 ଶୁଣ ଆହେ ବୁଧଜନେ ମୁଁ ଯାହା କହିଲି
 ତେଣୁ ଧର୍ମ ନଗର ଯେ ଅନ୍ତ୍ରାମର ବୋଲି ।

ବନ୍ଧନ ମୁକତ ଯହିଁ କରିଲେ ଯମର
 ହରି ସାହୁକୁ ସେ ବୋଲେ ମାଗି ଘେନ ବର ।
 ହରି ସାହୁ ବୋଲେ ମୋର ସବୁ ବୈଶ୍ୟ ଜାତି
 ତୋର ଯମଦଣ୍ଡ କେହି ନ ପାଇବେ ଶାନ୍ତି ।
 ଅଷ୍ଟୋତର ଶତବର୍ଷ ହୋଇବ ଆୟୁଷ
 ଏତେକ ପୂରିଲେ ତେବେ ଯିବେ କପିଳାସ ।
 ଯମ ବୋଇଲେ ମୁହିଁ ଯେ ସତ୍ୟକଲି ଯେବେ
 ଏହି କଥାରୁ ଅନ୍ୟଥା ନ ହୋଇବ କେତେ ।
 ତୁହି ତିଆର ଅଛନ୍ତି ତୋର ଯେତେ ଜାତି
 ସ୍ୱଜାତିରେ ରହିଥିବେ ନ କରି ଅନୀତି ।
 ତାହା ଶୁଣି ହରି ବୋଲେ ଶୁଣ କାଳନ୍ଦ୍ରପ
 କେବଣ ଆଚାରେ ଥିଲେ ନୋହିବ ଯେ ପାପ ।
 ତାହା ଶୁଣି ଯମ ବୋଲେ ଶୁଣ ବୈଶ୍ୟ ଜାତି
 କେଉଁପରି କର୍ମ କଲେ ନୋହିବ ବିକୃତି ।
 ବାଣିଜ୍ୟର ସ୍ୱରୂପ ମୁଁ କହୁଅଛି ଯଥା
 ଲାଭ ପାଇଁକି କଦାଚ ନ କହିବ ମିଥ୍ୟା ।
 ଗଣ୍ଡାକେ କଡ଼ା ବୋଡ଼ିକେ ଘେନିବ ଗଣ୍ଡାଏ
 ପଣକେ ବୋଡ଼ି କାହାଣେ ଲାଭ ପଦିକାଏ ।
 ଯେତେ ଲାଭ ହେଲେ ମିଥ୍ୟା ନ କହିବ ବାରେ
 ଚାରିପାଦେ କିଣିନେଇ ବିକି ପାଞ୍ଚପାଦେ ।
 ଯମ ବୁଝାଇଣ ଦେଲେ ବାଣିଜ୍ୟ ସ୍ୱରୂପ
 ଏ ରୂପ କଥାରେ ଆଉ ନ ହୁଅଇ ପାପ ।
 ଯମ ରାଜା ବୋଇଲେ ଏ ମୃତ୍ୟୁମଣ୍ଡଳରେ
 ମରହଇ ବୋଲି ଏକ ଅଛଇ ନଗରେ ।
 ସେ ନଗ୍ର ଭିତରେ ବସେ ମାଉଁସର ବାଣ୍ଟ
 ସେଠା ବାଣିଜ୍ୟରେ କିଛି ନ ଥାଏ କପଟ ।
 ସୁଜାଣେଶ୍ୱର ବୋଲିଣ ତହିଁ ଏକ ଯତି
 ସୁଜାଣ ପୁରୁଷ ସେହୁ ସଦାଚାର ଅତି ।
 କଷା କଉପୁନୀ ଧୂଳା ତୁଳସୀର ମାଳ
 ଭସ୍ମ ବିଲେପନ ଅଙ୍ଗେ ହାତେ କମଣ୍ଡଳ ।
 ସେ ବାଟେ ଶବର ମାଂସ ବ୍ୟବସ୍ଥା କରଇ
 ଗଣ୍ଡାକ ମାଂସକୁ ପାଞ୍ଚକଡ଼ାରେ ବିକଇ ।
 ବେଶି ଲାଭ ପାଇଁ କେତେ ମିଛ ନ କହଇ
 ସତ କହି ଚାରିପଣ ସୁଖେ ଅରଜଇ ।
 ଆପେ ଭାର୍ଯ୍ୟା ପୁତ୍ରସହ ସେହୁ ତିନିପ୍ରାଣୀ
 ସତ ଛଡ଼ା ମିଛ କେବେ ନ କହନ୍ତି ବାଣୀ ।
 ଏହିପରି ସେ ଶବର ମାଂସ ବିକୁଥାଇ
 ଚାରିଗଣ୍ଡା ଲାଭ କରି ଜୀବନ ପୋଷଇ ।
 ଏ ସମୟେ ପ୍ରାଣତ୍ୟାଗ କଲେ ସେହୁ ଯତି
 ପୁଣ୍ୟମାସ କାର୍ତ୍ତିକରେ ସେ ରାତି ପାହାନ୍ତି ।

ସେହିଦିନ ସେ ଶବର ପ୍ରାଣକୁ ଛାଡ଼ିଲା
 ଅନ୍ତେ ଯତି ସଙ୍ଗେ ଯାଇ ବୈକୁଣ୍ଠେ ବସିଲା ।
 ଅତଏବ ତୋ ଜାତିକୁ ତୁହି ତିଆରିବୁ
 ପରସ୍ତ୍ରୀ ରମିବାକୁ ତାଙ୍କୁ ନିବାରଣ ।
 ଅନ୍ୟ ଜାତି ସ୍ତ୍ରୀଙ୍କର ନ ଛୁଇଁବେ ଅଙ୍ଗ
 କଦାପି ସେ ନ କରିବେ କୁଜନଙ୍କ ସଙ୍ଗ ।
 ତ୍ରିକାଳ ସନ୍ଧ୍ୟା କରିବେ ନିତି ତିନିବେଳ
 ଅବସର କ୍ରମେ ସର୍ବେ ଯିବେ ଦେବଆଳ ।
 ବିଷ୍ଣୁ ଅର୍ଚ୍ଚନା କରିବେ ଶାସ୍ତ୍ରର ବିଧାନେ
 ବିଷ୍ଣୁ ପୁରାଣ ପଢ଼ିଲେ ସଦା ଶୁଚିମନେ ।
 ହତ୍ୟା ବିବାଦକୁ କେତେ ନ ଯିବେକ ଦେଖି
 ବେନିଜନ କଳହରେ ନ ହୋଇବ ସାକ୍ଷୀ ।
 ବହୁତ ଲାଜକୁ ଦେଖି ନ ଯିବେ ବିଦେଶେ
 ସାଠିଏ ବରଷ ହେଲେ ଯିବେ ତୀର୍ଥବାସେ ।
 ଆପଣା ଭାରିଯା ଯାହା କରିବ ରକ୍ଷନ
 ତାକୁ ଖାଇ ଦୁଃଖେ ସୁଖେ କାଟୁଥୁବ ଦିନ ।
 ଯମ ବୋଇଲେ ଏ ସବୁ ତୋ ଜାତିକୁ ବୁଝା
 ଏତେକ କରିଲେ ତେବେ ମୁଁ କରିବି ତେଜ୍ୟା ।
 ଏହା କହି ଯମରାଜା କରିଲେ ଗମନ
 ବୈଶ୍ୟ ହରି ସାହୁ କଲା ଚରଣ ବନ୍ଦନ ।
 ଆହେ ବୁଧଜନେ ମୁହିଁ ଶାସ୍ତ୍ରର ବିଧାନେ
 କହିଲି ବୈଶ୍ୟଙ୍କ ଜାତି ଶାରଳା ପ୍ରସନ୍ନେ ।
 ଏବେ ଆନ କଥା ମୁହିଁ କହୁଅଛି ଶୁଣ
 ଯାହା ଶୁଣି ତରିଯିବେ ନିତାନ୍ତ ଅଜ୍ଞାନ ।
 ବ୍ରାହ୍ମଣ ତରିବେ ପାପ କଲେ ଯାଗଯଜ୍ଞ
 କ୍ଷତ୍ରିୟ ପାପ କରିଲେ କରୁ ରଣଯୋଗ ।
 ଶୂଦ୍ର ପାପ କଲେ ପୁଣି କରିବେ ସେ କୃଷି
 ବୈଶ୍ୟ ପାପ କଲେ ମୁକ୍ତିବାଚ ତ ନ ଦିଶି ।
 ଯାହା ସେ ଯମଦେବତା କହିଲେ ସ୍ୱରୂପ
 ଆପଣା କ୍ରିୟା ରଖିଲେ ନ ଲାଗଇ ପାପ ।
 ଆହେ ବୁଧଜନେ ଯମ ସୁତି ପଢ଼ି ଶୁଣ
 ନିତ୍ୟ ଏହାକୁ ପଢ଼ିଲେ ରହେ ପିଣ୍ଡେ ପ୍ରାଣ ।
 ହେ ସ୍ୱାମୀ ପ୍ରାର୍ଥନା ମୁହିଁ କରୁଅଛି ତୋତେ
 ମୋହର ଭକତି ସ୍ୱାମୀ ଘେନିବୁ ଯୁକ୍ତେ ।
 ଅଭୟା ପିଙ୍ଗଳାଙ୍କର ବାକ୍ୟେ ମୁହିଁ ଅଛି
 ମୋହର କଥାକୁ ନାଥ ତୁହି ଅଟୁ ସାକ୍ଷୀ ।
 ଗତ ଆଗତ ନାଥ ମୁଁ ତୋର ଅନୁଗାମୀ
 ମୋର ଭକତି ଘେନିବା ଆହେ ଦେବସ୍ୱାମୀ ।
 ହରଣ ତାରଣ ନାଥ ତୁହି ଅଟୁ ଏକା
 ହତାହତ ପାଞ୍ଜିରୁ ମୋ ନାମ କିଳିପକା ।

କଳିଯୁଗେ ଉଦେ କିଛି ନ କର ତୁ କୋପ
 ଆପଣେ କିଳିପକାଅ ମୋତେ ନ ଦେ ତାପ ।
 ଜ୍ଞାନେ ଅଜ୍ଞାନେ ମୋହର ଯେଉଁ ସବୁ ପାପ
 ଗୋପ୍ୟ ନ କରି ସକଳ କହିଲି ସ୍ୱରୂପ ।
 ମାନବ ଜନ୍ମରେ ମୁହିଁ ମାଗି ନୁହେଁ କ୍ଷମ
 ତୁମ୍ଭର ଦୟାରୁ ମୋତେ ଉଦ୍ଧାରିବ ଯମ ।
 କିଞ୍ଚିତ ମହାଭାରତ ବେଦବାକ୍ୟ ଅର୍ଥ
 ମୁଁ ସଂକ୍ଷେପେ କହିବାକୁ ଅଟେ କି ସମର୍ଥ ।
 ସ୍ୱାମୀ ମୁଁ ଶ୍ରବଣେ ଶୁଣେ ତୁ ଅଣ ଉପ୍ରୋଧୀ
 ତୋହର ଆଜ୍ଞାରେ ପ୍ରାପ୍ତ ହେଉ ମୋତେ ସିଦ୍ଧି ।
 ମାୟାରେ ପଟଳ ଏହି ଆହେ ଦେବକାଳ
 କଳିକାଳ ଦୁରାନ୍ତକ ତୁମ୍ଭ ଦ୍ୱାରପାଳ ।
 ତବ ଚରଣେ ଶରଣ ମୋର ନାଶକର
 ଶ୍ରୀକୃଷ୍ଣ ଦାସର ଦାସ ମୁନି ଅବତାର ।
 ନିତ୍ୟ ତୁଳସୀ-ବଲ୍ଲଭ ଭାଳେ ହୃଦୟତେ
 ଶାରଳା ଦାସ ଶରଣ ଯମଦେବ ତୋତେ ।
 କଇଲାସ ଦ୍ୱାରପାଳ ନାମ ମୋର ନନ୍ଦି
 ଶାସ୍ତ୍ରର ଆଗମେ ହର ଗଉରୀଙ୍କୁ ବନ୍ଦି ।
 ଯେଉଁଠିପେ ସ୍ତ୍ରୀ ପୁରୁଷ ଜାତୀୟ ବିଧାନ
 ମାତା ପିତାଙ୍କ ସଙ୍ଗମ କରନ୍ତେ ବର୍ଣ୍ଣନ ।
 ଶୁଣି ବିଘ୍ନରାଜ ମୋତେ ହୋଇ ଅତି କୋପ
 ନିଷ୍ଠୁର ଭାବରେ ତହିଁ ଦେଲେ ଗୁରୁ ଶାପ ।
 କଠୋର ପାପ ଦିଅନ୍ତେ ମୋତେ ଗଜାନନ
 ତହିଁ ମୁଁ ପାଇଲି ଆସି ଏ ମାନବ ଜନ୍ମ ।
 ପ୍ରଥମ ଜନ୍ମରେ ମୁହିଁ ହେଲି କାଳିଦାସ
 ଦ୍ୱିତୀୟ ଜନ୍ମରେ ମୁହିଁ ମହାକାଳ ଧ୍ୱଂସ ।
 ତୃତୀୟ ଜନ୍ମେ ଶାରଳା ଦାସ ମହାକବି
 ଆଉ ଏକ ଜନ୍ମ ପୁଣି ମର୍ତ୍ତ୍ୟରେ ଜନ୍ମିବି ।
 ପ୍ରତି ଜନ୍ମ ପଞ୍ଚଦଶ ଲକ୍ଷ କଥା ଜାତ
 ଚାରିଜନ୍ମେ ସାଠିଲକ୍ଷ ତହିଁ ହେବ ଗ୍ରନ୍ଥ ।
 ସାଠିଲକ୍ଷ ଗ୍ରନ୍ଥ କରି ଏ ମୃତ୍ୟୁମଣ୍ଡଳ
 ତେବେ ମୁଁ ପାଇବି ଯାଇଁ ଶିବଙ୍କର ପାଳ ।
 ଜାତି ସ୍ମର ମୁଁ ନୁହଇ ନ ଜାଣଇ ତାହା
 ପ୍ରସିଦ୍ଧ ଚଣ୍ଡୀ ଶାରଳା କହିଦେଲେ ଯାହା ।
 ମହାଭାରତେ କହିଇ ଶ୍ରୀ ଶାରଳା ଦାସ
 ଆହେ ବୁଧଜନେ ମୋର ନ ଧରିବ ଦୋଷ ।

**ସୁହାଣୀ କନ୍ୟାର ଶିଖରେଶ୍ୱର ଶିବ
ସେବାରେ ନିଯୁକ୍ତି, ଗୌରୀ
ଗୋପାଳୁଣୀ ବେଶେ କୃତ୍ତିବାସ ଓ
କୀର୍ତ୍ତିବାସ ଦୈତ୍ୟଙ୍କ ସଂହାର**

ଶୁଣ ବିଲଙ୍କେଶ ପୁଣି ବଦନ୍ତି ଅଗସ୍ତି
ଯୁଧିଷ୍ଠି ଶୁଣିଲେ କଳିଯୁଗର ଯେ ରାତି ।
ତହିଁ ସେ ବୋଇଲେ ଏହିପରି ଶାପ ଦେଲେ
ଏ ଭୂମିରେ ପାପମାନ ଘୋଟିଯିବ ଭଲେ ।
ଏହା ବିଚାରିଣ ଦେବ ଲୋମଶ ତକାଇ
ପଚାରିଲେ ତାଙ୍କୁ ଆମ୍ଭେ ଯିବୁ କେଉଁଠାଇଁ ।
ଏ ଭୁବନ ପାପମୟ ହୋଇବ ଲୋମଶ
କେଉଁ ତୀର୍ଥେ ଆମ୍ଭେମାନେ କରିବୁ ଯେ ବାସ ।
ଲୋମଶ ବୋଇଲେ ତହିଁ ମୋର ସଙ୍ଗେ ଆସ
ବ୍ରହ୍ମାଣ୍ଡ ଭିତରେ ଅଛି ଭୁବନ କୈଳାସ ।
ସାତ ପର୍ବତର ତଳେ ବହେ ଧବଳାଙ୍ଗୀ
ଉର୍ଦ୍ଧ୍ୱରେ ତାହା ବହେ ନଦୀ ସୁରଭୋଗୀ ।
ସେହି ସ୍ଥାନ କଥା ମୁହିଁ କରୁଛି ବର୍ଣ୍ଣନ
ଆହେ ଯୁଧିଷ୍ଠିର ତୁମ୍ଭେ ସାବଧାନେ ଶୁଣ ।
ଗନ୍ଧର୍ବ ନରପତିର ନାମ ବିଶ୍ୱାବସୁ
ତାହାରି ଭାରିଯା ନାମ ଅଟେ ରକ୍ଷି ପର୍ଶୁ ।
କାଳକାମ ଅଧୀନ ଯେ ଗୋତ୍ର ସୌମ୍ୟସୋମ
ପ୍ରିୟ ଆଦି କରି ତା ସାତ ପୁତ୍ର ନାମ ।
କଟୁଆଳ ହୋଇ କରି ଧାମନ୍ତି ସମସ୍ତେ
ରାତ୍ରକାଳେ ଜଗିଥାନ୍ତି କୈଳାସ ପର୍ବତେ ।
ଅପସରାର ସଙ୍ଗରେ କରନ୍ତି ପୀରତି
ଧନ ଦେଇ ତାଙ୍କୁ ତୃପ୍ତ କରି ନ ପାରନ୍ତି ।
ଏହିରୂପେ କେତେ କାଳ ହୋଇଲା ଅତୀତ
ସବୁ ସରିଗଲା ଯାହା ଥିଲା ତାଙ୍କ ବିଚ୍ଚ ।
କ୍ରମେ କ୍ରମେ ଶିରୀ ଆୟୁ ସମସ୍ତ ତୁଟିଲା
ପିଣ୍ଡିଲା ବସନ ଆଦି ଅପସରା ନେଲା ।
ତହିଁ କୁବେର ଭଣ୍ଡାର ଧନ ଚୋରି କଲେ
ଅମୂଲ୍ୟ ରତନ ନେଇ ବେଶ୍ୟା ଘରେ ଦେଲେ ।
ଏସନ କୃତ୍ୟ ଜାଣି ଅଇଲେ କୁବେର
ସାତପୁତ୍ର ଧରିନେଲେ ଶିବଙ୍କ ଆଗର ।
ଅନୀତି ଦେଖିଣ ଶାପ ଦେଲେ ଦେବରାୟେ
ଯାଅରେ ସାତଙ୍କ ହେଉ ପାଷାଣର କାୟେ ।
ତାହା ଶୁଣି ସାତଭାଇ କରି ବହୁ ଶ୍ରବ
ବୋଇଲେ ଭୋ ଦେବ ତୁମ୍ଭ ପୁରେ ଠାବ ଦେବ ।

ଶିବ ବୋଇଲେ ଇଚ୍ଛିଲ ଯେବେ ତୁମ୍ଭେ ଏହା
କପିଳାସର ପାବନ୍ନ ହୁଅରେ ଦୋରେହା ।
ମୋତେ ଦରଶନ କରି ଆସିବେ ଯେ ନର
ତାଙ୍କ ପାଦରଜ ପତ୍ର ତୁମର ଶରୀର ।
ଏହିପରି ରକ୍ଷି ଶ୍ରେଷ୍ଠ ଯୁଧିଷ୍ଠିଙ୍କି କହି
ବନସ୍ତ ମଧ୍ୟରେ ସବୁ ଦେଖାଇଲେ ନେଇ ।
ଲୋମଶ ବୋଇଲେ ବାବୁ ଶୁଣ ହେ ଯୁଧିଷ୍ଠି
ବିଶ୍ୱାବସୁ ପୁତ୍ର ଏହି ଗିରି ସାତଗୋଟି ।
ସାତ ପର୍ବତ ଉପରେ ତହିଁ ଉଠି ଆସି
ଦେଖିଲେ ତଥୁ ଉପରେ କପିଳାସବାସୀ ।
ବୃଷମାସ କୃଷ୍ଣପକ୍ଷ ଚତୁର୍ଦ୍ଦଶୀ ତିଥି
ଶତଭିଷା ନକ୍ଷତ୍ର ଯେ ସୌରାବାର ରାତି ।
ଏହିପରି ଉଠିଆସି ଦେଖି କପିଳାସ
ସ୍ନାହାନ କରିବ ଏହି ତୀର୍ଥେ ଯେ ପୁରୁଷ ।
ତାହାର ସକଳ ପାପ ନିଃଶେଷ ହୋଇବ
ଅବଶେଷେ କଇଳାସେ ସେ ଲୋକ ବସିବ ।
ଏଥୁଅନ୍ତେ ଆନକଥା କହିବା ବୁଝାଇ
ଶୁଣ ହେ ରାଜନ ତୁମ୍ଭେ ତାହା ମନ ଦେଇ ।
ଭୀମକୁ ଯୁଧିଷ୍ଠି ଏହିପରି ଆଜ୍ଞା ଦେଲେ
ତଣ୍ଡୁଳ ପୁଡ଼ିଏ ଭୀମ ଆଶ ଯାଇଁ ଭଲେ ।
ତାହା ଶୁଣି ଭୀମସେନ ବାହାର ହୋଇଲେ
ଧର୍ମ ପୁରୁ ଧାନହଳା ଆଣିଣ ମିଳିଲେ ।
ଯୁଧିଷ୍ଠି ବୋଇଲେ ଏହା କିସ ତୁ କରିବୁ
ବଳଦ ନାହିଁ ଏହାକୁ କେମନ୍ତ ମଳିବୁ ।
ତହିଁ ବନ ବୁଲି ବୁଲି ଭୀମ ବଳବନ୍ତ
ସାତଗୋଟି ବ୍ୟାଘ୍ର ଧରି କଲା ଏକତ୍ରିତ ।
ସେମାନଙ୍କୁ ଯୋଡ଼ି କରି ମଳିଦେଲା ଧାନ
ତୁଣକୁ ପକାଇ ଧାନ ଘେନେ ଭୀମସେନ ।
ଶିଳାରେ ପକାଇ ପୁଣି ମୁଥମାନ ମାରି
ସହସ୍ରେ ମାଣ ତଣ୍ଡୁଳ ସମ୍ପାଦନ କରି ।
ଆପଣେ ରନ୍ଧନ କଲା ନେଇ ଅତି ବେଗେ
ସେ ଭାତ ଭାଳେ ଶିଖରେଶ୍ୱରଙ୍କର ଆଗେ ।
ଯୁଧିଷ୍ଠିର ଦେବଙ୍କର ଭାରିଯା ସୁହାଣୀ
ସେହି ପର୍ବତ ଗୋଟିରେ ରଖାଇଲେ ଆଣି ।
ବୋଇଲେ ତୁ ଏଥୁ ଥାଇ ଶିବେ କର ସେବା
ବାହୁଡ଼ା ବେଳରେ ତୋତେ ବରାଣାସୀ ନେବା ।
ସୋମବଂଶ ମଧ୍ୟେ ସେହି କନ୍ୟା ଯେ ନାୟିକା
ସେହି ହେତୁ ଜଗିଲା ସେ ସ୍ଥାନେ ରହି ଏକା ।
ସେ ସ୍ଥାନରୁ ପଶୁ ପୁତ୍ରେ ବାହାରିଲା ବେଳେ
ଯମକୁ ଡାକିଣ ଏହିପରି ଆଜ୍ଞା ଦେଲେ ।

ଯମକୁ ବୋଲନ୍ତି ଯହୁଁ ଧର୍ମ ଯୁଧିଷ୍ଠିର
 ଲେଖନ କରିଣ ରଖି ତୋହର ପାଞ୍ଜିର ।
 ପାଳଗୁନ କୃଷ୍ଣ ଚତୁର୍ଦ୍ଧା ଯେ ଜାଗନ୍ତି
 ତାର ପାପ ଥିଲେ ମଧ୍ୟ ନ ଦେବଟି ଶାସ୍ତି ।
 ତାହା ଶୁଣି ଯମଦେବ ସତ୍ୟ ସତ୍ୟ କଲେ
 ତହୁଁ ଯୁଧିଷ୍ଠି ଦକ୍ଷିଣ ଦିଗେ ବିଜେ କଲେ ।
 କଳିଯୁଗ ବାନ୍ଧିଥିଲେ ଯେଉଁ ବନସ୍ତରେ
 କଳକଳା ଗଡ଼ ବୋଲି ହୋଇଲା ସେଠାରେ ।
 ତହୁଁ ଚଳିଲେ ପାଣ୍ଡବେ ହୋଇ ଦୁଷ୍ଟମତି
 ଚିତ୍ରୋତ୍ପଳା ନଦୀପାର ହୋଇଣ ଯାଆନ୍ତି ।
 ଚିତ୍ରୋତ୍ପଳା ନଦୀ ତୀରେ ବିଶ୍ୱେଶ୍ୱର ପୂଜି
 ଅମର ଲିଙ୍ଗ ଦର୍ଶନେ ବହୁ ଚୋଷ ଭଜି ।
 ପ୍ରବେଶ ହୋଇଲେ ଯାଇ ଏକାମ୍ବର ତୀର୍ଥେ
 ବିନ୍ଦୁ ହ୍ରଦେ ସ୍ନାନ କରି ଦେଖି ବିଶ୍ୱନାଥେ ।
 ଏକାମ୍ବର ଦେବଙ୍କୁ ସେ ସେଠାରେ ପୂଜିଲେ
 ଶ୍ରୀଲିଙ୍ଗରାଜ ଦେବଙ୍କୁ ଦରଶନ କଲେ ।
 ତହୁଁ ଚଳିଲେ ଆଗ୍ନେୟ କୋଣକୁ ପାଣ୍ଡବେ
 ପ୍ରାଚୀ ନଦୀକୂଳେ ଯାଇଁ ପ୍ରବେଶିଲେ ଜବେ ।
 ଲୋମଶ ବୋଇଲେ ଗୋପ୍ୟାନ ତୀର୍ଥ ଏହୁ ପ୍ରାଚୀ
 ସତ୍ୟଯୁଗେ ସ୍ନାନ ଏଥେ କରୁଥିଲେ ଶତୀ ।
 ଅମର ସ୍ୱର୍ଗଭୁବନୁ ଆସନ୍ତି ଓହ୍ଲାଇ
 ଏ ନଦୀରେ ସ୍ନାନ ଆଉ ଶମ୍ଭୁପୂଜା ପାଇଁ ।
 ତତକ୍ଷଣେ ପୂଜା କରି ଅମରେ ଚଳନ୍ତି
 ଅସୁରଙ୍କ ଭୟ ହେତୁ ଏଥୁ ନ ରହନ୍ତି ।
 ଲୋମଶ ମୁନିଙ୍କଠାରୁ ଏହି କଥା ଶୁଣି
 କହନ୍ତି ଯୁଧିଷ୍ଠିଦେବ ହୋଇଣ ଦଇନୀ ।
 ଏ ଭୂମିରେ ସତ୍ୟଯୁଗେ ଥିଲେ ଯେ ରାକ୍ଷସେ
 ତାହାଙ୍କ ଭୟରେ କେହି ନ ରହିଲେ ପାଶେ ।
 ସେ ରାକ୍ଷସମାନେ ଏଥୁ କେଉଁପରି ଗଲେ
 ଭୋ ମୁନି କହିବା ମୋତେ ନିଶ୍ଚଳ ମନରେ ।
 ଲୋମଶ ବୋଇଲେ ଶୁଣ ଆହେ ମହାରାଜ
 ରକ୍ଷ ଭକ୍ଷ ବୋଲି ଥିଲେ ଦୁଇଟି ଦନ୍ତୁଜ ।
 ରକ୍ଷ ଭକ୍ଷଙ୍କର ପୁତ୍ର ହେତି ଯେ ପ୍ରହେତି
 ବକ୍ରାଙ୍ଗ କାଳ ଅନଳ ଏହାଙ୍କ ସନ୍ତତି ।
 ତାଙ୍କର ମାଳି ସୁମାଳି ମାଲ୍ୟବନ୍ତ ସୁତ
 କେତୁମାଳି ବୋଲି ମାଲ୍ୟବନ୍ତର ଯେ ପୁତ୍ର ।
 କେତୁମାଳିର ନନ୍ଦନ ହେଲା ଅଂଶୁମାଳି
 ଏହାଙ୍କ ନନ୍ଦନ ହେଲା ମାଳି ଯେ ଗୋପାଳି ।
 ଗୋପାଳିର ପୁତ୍ର ହେଲା ଉଦେ ଭାନୁମନ୍ତ
 ଭାନୁମନ୍ତର ହୋଇଲା ପୁଣି ତିନି ପୁତ୍ର ।

କାଞ୍ଚି କୃତ୍ତିବାସ ଆଉ ଏରଣ୍ଡକ ତିନି
 ଏକାମ୍ବେ ରହିଲେ କାଞ୍ଚି କୃତ୍ତି ଭାଇ ତିନି ।
 ଏରଣ୍ଡକ ରହେ ପ୍ରାଚୀ ନଦୀକୂଳ ମାଡ଼ି
 ମୃତ୍ତିକା ଗିରିକି ସେହୁ ନ ଗଳାକ ଛାଡ଼ି ।
 ଗୁପ୍ତତ ହୋଇଣ ସେହୁ ବନେ ଥାଏ ଲୁଚି
 ସ୍ନାନ କରି ଅଇଲେ ସେ ହରିନେବ ଶତୀ ।
 ନାରଦ କହିଲେ ଯାଇ ଇନ୍ଦ୍ର ସନ୍ଧ୍ୟାନେ
 ଶତୀକୁ ପଠାଅ ନାହିଁ ନଦୀ ସ୍ନାନେ ।
 ଏରଣ୍ଡକ ଜଗିଅଛି ପ୍ରାଚୀ ନଦୀ କୂଳେ
 ଶତୀଙ୍କୁ ଦେଖିଲାକ୍ଷଣି ଧରିନେବ ବଳେ ।
 ସେହିଦିନୁ ଶତୀଦେବୀ ହୋଇଗଲେ ଗୋପ୍ୟ
 ଏହିରୂପେ ଜଗିଅଛି ଦର୍ପିଷ୍ଠ କୌଣସି ।
 ଏରଣ୍ଡକ ଦୈତ୍ୟ ସତ୍ୟଯୁଗରୁ ରହିଛି
 ତାହାର କିଞ୍ଚିତ୍ ଭୟ ଭ୍ରାନ୍ତି ନାହିଁ କିଛି ।
 ଯୁଧିଷ୍ଠି ବୋଇଲେ କାଞ୍ଚି କୃତ୍ତିବାସ ବେନି
 ତାଙ୍କୁ କିଏ ବଧ କଲା କୁହ ଆହେ ମୁନି ।
 ଲୋମଶ ବୋଇଲେ ଯେଉଁ ଏକାମ୍ବର ତୀର୍ଥ
 ଅସୁର ଭୟରେ କେହି ନ ଗମନ୍ତି ସେଥ ।
 ଦିନେକ ହର ବୋଇଲେ ଶୁଣ ଗୋ ଈଶାନୀ
 କେମନ୍ତେ ବଧ କରିବା ସେ ଅସୁର ବେନି ।
 ପାର୍ବତୀ ବୋଇଲେ ମୋତେ ତୁମ୍ଭ ଆଜ୍ଞା ହେଲେ
 ମୁଁ ତାଙ୍କୁ ବଧ କରିବି କୋପ ନ କରିଲେ ।
 ମାର ବୋଲି ଆଜ୍ଞା ଦେଲେ ତାଙ୍କୁ ପଶୁପତି
 ତହୁଁ ଗୋପାଳୁଣୀ ଦେଶ ଧଇଲେ ପାର୍ବତୀ ।
 କପଟେ ଦଧିନଉତି ମଥାରେ ମୁଣ୍ଡାଇ
 ବିନ୍ଧ୍ୟ ପରବତ ପାଶେ ପ୍ରବେଶିଲେ ଯାଇଁ ।
 ବିନ୍ଧ୍ୟପରବତେ ଥିଲେ ସେହି ଦୈତ୍ୟ ବେନି
 ଦେଖିଲେ ଗୋପାଳୁଣୀ କି ଜଗତ ମୋହିନୀ ।
 ଦରିଦ୍ର ନିଧି ପାଇଲେ ହୁଏ ଯେଉଁପରି
 ଗୋପାଳୁଣୀ ଦେଖି ଦୈତ୍ୟ ହେଲେ ସେହିପରି ।
 ବୋଇଲେ ଆମ୍ଭର ପୂର୍ବ ଅତି ପୁଣ୍ୟବଳେ
 ଏ କାମିନୀକି ଭେଟିଲୁ ବସି ଏହି ସ୍ଥଳେ ।
 ଭାଣ୍ଡ ଓହ୍ଲାଇ ବସିଲେ ଦେବୀ ଯାଇ କତି
 ଅସୁର ବୋଇଲେ ଦିଅ ଏ ଦଧିନଉତି ।
 ତହୁଁ ଦେବୀ ବୋଇଲେ ମୁଁ କୁଳଭୂଆସୁଣୀ
 ଧାନ ପୁଡ଼ାଏ ପାଇଲେ ବଞ୍ଚୁ ଅସ୍ତ୍ରପ୍ରାଣୀ ।
 ଶୁଣି ଦାନବେ ବୋଇଲେ ଛାର ଧାନ ଦେବୁ
 ହାରା ନଉତିଏ ଆଣି ତୋ ଭାଣ୍ଡକେ ଦେବୁ ।
 ଏହା କହି ଠୋଲା ଘେନି ବସିଲେ ସେ ବେନି
 ପରକ୍ଷି ମାହେଶ୍ୱରୀ ଦଧିଭାଣ୍ଡ ଘେନି ।

ହାସ ହରିପାସ କରି ଦଧି ଯେ ପିଅନ୍ତି
 ଉଚ୍ଛୁର ଦେଖିଣ ଦେବୀ ତାହାଙ୍କୁ କହନ୍ତି ।
 ବେଗ କରି ଭୁଞ୍ଜି ତୁମ୍ଭେ ଆହେ ବାବୁମାନେ
 ତୁମ୍ଭ କାର୍ଯ୍ୟ ଶେଷହେଲେ ଯିବୁ ନିକେତନେ ।
 ଏକା ଦଧି ନଉଡିରୁ ପରଷନ୍ତି ସତୀ
 ଯଥେଷ୍ଟ ପିଇଣ ଦୈତ୍ୟ ସନ୍ତୋଷ ଲଭନ୍ତି ।
 ସମୁଦ୍ର ଶୋଷି ପାରନ୍ତି ଯେବଣ ଦଇତ
 ଏକା ଦଧି ଭାଣ୍ଡକରେ ହୋଇଣ ଚୂପତ ।
 ଭୁଞ୍ଜି ସାରିଣ ଦଇତ ଆଚମନ କଲେ
 ସୁବର୍ଣ୍ଣର ନଉଡିଏ ଭାଣ୍ଡେ ଆଣିଦେଲେ ।
 କାଲି ନଉଡିଏ ଦଧି ଦେବୁଟି ଆମ୍ଭଙ୍କୁ
 ଦରିଦ୍ରାବସାରୁ ଆମ୍ଭେ ତାରିବା ତୁମ୍ଭଙ୍କୁ ।
 ଶୁଣି ଗୋସାମଣି ତହୁଁ ଚଳିଲେ କୈଳାସେ
 ସମସ୍ତ କହିଲେ ଯାଇ ସଦାଶିବ ପାଶେ ।
 ଭାଳନ୍ତି ଅସୁରେ ଆମ୍ଭେ ମନ୍ଦକୃତ୍ୟ କଲୁ
 ହସ୍ତଗତ ରତନକୁ କିପାଇଁ ଛାଡ଼ିଲୁ ।
 କାଲି ଯଦ୍ୟପି ସେ ପୁଣି ଆସେ ଗଉଡୁଣୀ
 ନ ଛାଡ଼ି ତାକୁ କରିବା ଆମ୍ଭର ଘରଣୀ ।
 କାମ ଭୋଳେ ଭାଲୁ ଭାଲୁ ପାହିଲାକ ରାତି
 ବିନ୍ଧ୍ୟଗିରି ଶିଖେ ଉଠି ତାହାଙ୍କୁ ଚାହାନ୍ତି ।
 ଦେବାଙ୍କ ଦିବ୍ୟ ବସନ ପିନ୍ଧିଲେ ପାର୍ବତୀ
 ଭଲ ଅଳଙ୍କାର ଅଙ୍ଗେ ମଣ୍ଡଣି ହୁଅନ୍ତି ।
 ଦଧିନଉଡିକୁ ତହିଁ ମସ୍ତକେ ମୁଣ୍ଡାଇ
 ଧୀରେ ଧୀରେ କଇଲାସୁ ବିଜେ ମହାଦେଇ ।
 ଦଇବେ ତାହାଙ୍କୁ କିସ ପଟାନ୍ତର ଅଛି
 ମୁନି ମନମୋହିନୀ ସେ ଦୈତ୍ୟ କାହିଁ ମୁଁଛି ।
 କ୍ରମେ ପ୍ରବେଶ ହୋଇଲେ ଯାଇ ବିନ୍ଧ୍ୟଗିରି
 ମସ୍ତକ ଦଧିନଉଡି ରଖିଲେ ଉତ୍ତାରି ।
 ତାହା ଦେଖି ଦୁଇଭାଇ କହନ୍ତି ଗୋ ସହି
 ବେଗହୋଇ ଆସ ତୁମ୍ଭେ ଅନୁକମ୍ପା ବହି ।
 ତହୁଁ ମହାମାୟୀ ତାଙ୍କ ନିକଟେ ମିଳିଲେ
 ଆବର ଦଧି ଭାଣ୍ଡକୁ ନିକଟେ ରଖିଲେ ।
 ନିଶା ହୁଏ ଯେଉଁ ଦ୍ରବ୍ୟ କରିଲେ ଭକ୍ଷଣ
 ତାହାକୁ ଧରି ଦଧିରେ ଛନ୍ତି ମିଶାଇଣ ।
 ଭୁଞ୍ଜନ୍ତି ସେ ଦୁଇଭାଇ ପରଷନ୍ତି ଉମା
 ଦଇତେ ବୋଇଲେ ତୁମ୍ଭେ ହୁଅ ଆମ୍ଭ ବାମା ।
 ବହୁତ ଧନ ରତନ ଆମ୍ଭେ ତୋତେ ଦେବୁ
 ତୋ ସଙ୍ଗେ ରମି ମନୋଜ ତାପରୁ ତରିବୁ ।
 ଗୋପାଳୁଣୀ ବୋଇଲା ମୁଁ ତୁମ୍ଭଙ୍କୁ ଭଜିଲି
 ରାତ୍ରରେ ଭାଲିଲି କିମ୍ପା ଛାଡ଼ି ମୁଁ ଅଇଲି ।

କିନ୍ତୁ ମୁଁ କହୁଛି ମୋର ଏକ ବ୍ରତ ଅଛି
 ତାହା ପାଳିଲେ ତୁମ୍ଭର ହୋଇବି କହୁଛି ।
 ଦୈତ୍ୟ ପଚାରିଲେ କହ ତୋର କେଉଁ ଓଷା
 ଦେବ ଦୁର୍ଲ୍ଲଭ ହେଲେ ହେଁ ପୁରାଇବୁ ଆଶା ।
 ଗୋପାଳୁଣୀ ବୋଲନ୍ତି ଯେ ଧନ ନୁହେଁ ବ୍ୟାଜ
 କିଞ୍ଚିତ ସେ କହିବାକୁ ଲାଗେ ବଡ଼ ଲାଜ ।
 ଦୈତ୍ୟ ବୋଇଲେ ତୁ ଭାର୍ଯ୍ୟା ଆମ୍ଭେ ତୋର ପ୍ରଭୁ
 ସେ କଥାରେ ଲଜା ବୋଲି କିସ ପାଇଁ ଭାବୁ ।
 ପୁଣି ଗୋପାଳୁଣୀ ତହୁଁ କରନ୍ତି ଉତ୍ତର
 ଦୁହିଁଙ୍କ କାନ୍ଧରେ ପାଦେ ପାଦେ ଥିବ ମୋର ।
 ହାତେ ହାତେ ଦୁହିଁଙ୍କର ମୁଣ୍ଡ ଥିବି ଧରି
 ବୁଲାଇବ ମୋତେ ନେଇ ଏହିପରି କରି ।
 ବୁଲିବି ମୁଁ ତିନିକ୍ରୋଶ କରି ଆୟତନ
 ତେବେ ଯାଇ ଓଷା ମୋର ହୋଇବ ସମ୍ପୂର୍ଣ୍ଣ ।
 ବଚନରେ ଭଣି ତାଙ୍କ ମନକୁ ମୋହିଲେ
 ଦୁଇଭାଇ ତାଙ୍କୁ ନେଇ କନ୍ଧେ ଉଭାକଲେ ।
 ମତୁଆଳ ପାଦ ଯେହ୍ନେ ନ ହୁଅଇ ଘିର
 ସେହିପରି ବୁଲିଲେ ଯେ ସେ ବେନି ଅସୁର ।
 କନ୍ଧେ ଠିଆ କରାଇଲେ ବୁଲି କ୍ଷେତ୍ରଛଳା
 ଏକାମ୍ର ଇଶ୍ବର ପାଶେ ଯାଇକରି ମିଳି ।
 ଦନୁଜ ନାଶିନୀ ଦେବୀ ବିଶ୍ବରୂପ ବ୍ୟାପି
 ସେ ଦୈତ୍ୟ ମହାବଳୀଙ୍କୁ ଦୃଢ଼େ ଦେଲେ ଚାପି ।
 ଏକାମ୍ରେଶ୍ବର ପଶିମେ ଶ୍ରୀ ଭୁବନେଶ୍ବର
 ତାର ଉତ୍ତର ଦିଗରେ ଚାପିଲେ ଅସୁର ।
 ଚାପନ୍ତେ ଅସୁରଙ୍କର ଦିଶେ ମାତ୍ର ଶିର
 ବୋଇଲେ କପଟ କଲୁ ତୁହି ଗୋ ଅପାର ।
 ଶୁଣିଣ ଦେବୀ ବୋଲନ୍ତି ମୁଁ ଅଟେ ପାର୍ବତୀ
 ଚିହ୍ନି ନ ପାରିଲ ମୋତେ ଆରେ ଦୁଷ୍ଟମତି ।
 ଏହିପରି ଭାବେ ମୁହିଁ ତୁମ୍ଭଙ୍କୁ ରଖିବି
 ସବୁବେଳେ ତୁମ୍ଭ ମୁଣ୍ଡ ଏଥୁ ଦେଖୁଥାନ୍ତି ।
 ତହୁଁ ବିନୟେ ବୋଇଲେ ସେ ବେନି ଦଇତେ
 ଏତିକିରେ ରଖ ମାଗୋ ଦେଖନ୍ତୁ ସମସ୍ତେ ।
 ମହାକ୍ଷେତ୍ରେ କରାଇଲେ ଆମ୍ଭଙ୍କୁ ବିନାଶି
 ଆମ୍ଭର ପ୍ରାର୍ଥନା ଦେବୀ ବାରେକ ଘେନସି ।
 କୀର୍ତ୍ତି କୃତିବାସ କ୍ଷେତ୍ର ନାମ ଏ ବୋଲାଉ
 ଏହି କୀର୍ତ୍ତିଗୋଟି ମାଗୋ ଯୁଗେ ଯୁଗେ ଥାଉ ।
 ତୁମ୍ଭଙ୍କୁ ଦର୍ଶନ ଯେହ୍ନେ କରିବେକ ଆସି
 ସେହି ଧର୍ମରୁ ଅର୍ଦ୍ଧକ ଆମ୍ଭଙ୍କୁ ଦିଅସି ।
 ତଥାସ୍ତୁ ବୋଲିଣ ଦେବୀ ଅନ୍ତର ହୋଇଲେ
 ଯାଇଣ ବିଦୁସାଗର କୂଳରେ ଶୋଇଲେ ।

ମହେଶ୍ୱର ଚଉକତି ଲୋଡ଼ିଣ ଆସନ୍ତି
 ଯହିଁ ଉମା ଶୋଇଥିଲେ ସେଠାରେ ବସନ୍ତି ।
 ଜୟ ଜୟ ଜଗନ୍ନାଥ ଜଗତ ତାରଣ
 ଲୀଳା ଲଗାଇଛ ନୀଳାଚଳରେ ବସିଣ ।
 ଆହା ସେ ମୁଖ ମାଧୁରୀ ନାହିଁ ଉପମେୟ
 ତୁମ୍ଭର ଉପମା ତୁମ୍ଭେ ସିନା ଦୟାମୟ ।
 ମହା ମହା ପାପୀମାନେ କରନ୍ତି ଦର୍ଶନ
 କୋଟିଏ ଜନ୍ମର ପାପୁ ହୁଅନ୍ତି ମୋଚନ ।
 ଆହେ ଦୟାମୟ ହରି ଘେନ ମୋ ଆରତ
 ଏ କଳି କଳ୍ମଷ ବାଧା ନ ଲାଗୁ ଯେମନ୍ତ ।
 ସର୍ବଦା ଶାରଳା ଦାସ ହୃଦେ କର ଖେଳା
 ଭବସାଗରକୁ ତୁମ୍ଭ ନାମ ହେଉ ଭେଳା ।

—○—

ଏରଣ୍ଡକ ଦୈତ୍ୟ ବଧ ଓ ଯୁଧିଷ୍ଠିର ମାଧବ ମୂର୍ତ୍ତି ସ୍ଥାପନ

ପଚାରନ୍ତି ଅଗଷ୍ଟିଙ୍କୁ ମନୁ ନୃପବର
 ଏଥୁଅନ୍ତେ କେଉଁ କଥା କଲେ ଯୁଧିଷ୍ଠିର ।
 ସେହି କଥା ଶୁଣିବାକୁ ବଡ଼ ଅଭିଳାଷ
 କହନ୍ତି ଅଗଷ୍ଟି ମୁନି ଶୁଣ ହେ ନରେଶ ।
 କାର୍ତ୍ତିବୀସ କୃତ୍ତିବୀସ ବଧ କଥା ଶୁଣି
 ଦୁରିତ ଅଙ୍ଗ ବିନାଶ କଲ ନୃପମଣି ।
 ଶୁଣ ଆନ ସମାଚାର ବୋଲନ୍ତି ଲୋମଶ
 ଏକାମ୍ରବନେ ମରିଲେ ସେ ବେନି ରାକ୍ଷସ ।
 ଏରଣ୍ଡକ ଅଟେ ତାର କନିଷ୍ଠ ସୋଦର
 ମୃତ୍ତିକା ଗିରି ଶିଖରେ କରିଅଛି ଘର ।
 ନାରଦ କହନ୍ତି ଆଉ ନ ଅଇଲେ ଶତୀ
 ଏରଣ୍ଡକ ଦୈତ୍ୟ ସତ୍ୟଯୁଗରୁ ରହିଛି ।
 ଯୁଧିଷ୍ଠି ବୋଇଲେ ଏଥେ କରିବାକ ତୀର୍ଥ
 ଦେଖିଲେ ମାରିବା ଯାଇ ଏରଣ୍ଡକ ଦୈତ୍ୟ ।
 ଲୋମଶ ଘେନି ସ୍ନାହାନ କଲେ ପଞ୍ଚଭ୍ରାତ
 ତହିଁ ସେ ସ୍ଥାନ ହୋଇଲା ପାଣ୍ଡବଙ୍କ ତୀର୍ଥ ।
 ନଦୀରେ ପଶି ସ୍ନାହାନ କଲେ ପଞ୍ଚଭ୍ରାତେ
 ଦେଖିଲେ ଯେ କୃଷ୍ଣବର୍ଣ୍ଣ ମାଧବ ସାକ୍ଷାତେ ।
 ଶଙ୍ଖ ଚକ୍ର ଗଦା ପଦ୍ମ ଅଭୟ ଯେ ବସ
 ଦେଖି ଯୁଧିଷ୍ଠିର ଦେବ କଲେ କୋଳାଗ୍ରତ ।
 ପାଣ୍ଡବ ତାକୁ ତୁଠରେ ଥୋଇଲେକ ଆଶି
 ପ୍ରତ୍ୟକ୍ଷେ ଏ ନାରାୟଣ ଶୁଭେ ଶୂନ୍ୟବାଣୀ ।
 କଥାବାର୍ତ୍ତା ଶୁଣି ସେହୁ ଏରଣ୍ଡକ ଦୈତ୍ୟ
 ଧାଇଁଲା ସେ କୁଠାରକୁ ଧରି ନିଜ ହସ୍ତ ।

ପାଣ୍ଡବମାନଙ୍କୁ ଏରଣ୍ଡକ ଦେଖି ତହିଁ
 ମହା ଘୋର ନାଦ କରି ପ୍ରବେଶିଲା ଯାଇ ।
 ତାକୁ ଦେଖି ଭୀମସେନ ମୁଥେକ ମାଇଲା
 ଏରଣ୍ଡକ ଶରୀରରୁ ରକ୍ତ ବାହାରିଲା ।
 ତହିଁ ଭୀମ ଏରଣ୍ଡକ ଯୁଦ୍ଧ ଆରମ୍ଭିଲେ
 କେହି କାହାକୁ ରଣେ ଜିଣି ନ ପାରିଲେ ।
 ଭୀମସେନ ବୋଲେ ଦେବ ମାଧବଙ୍କୁ ପୂଜ
 ମୁହିଁ ବଧ କରେ ଯାଇ ଏରଣ୍ଡ ଦନ୍ତୁଜ ।
 ନଳବଳି ଦେଖି ଦୈତ୍ୟ କରିଲା କଟାଳ
 ଗଦା ବୁଲାଇ ଧାମଇଁ ଭୀମ ମହାବଳ ।
 ଏରଣ୍ଡକ ପିଟିଲା ଯେ କୁଠାରକୁ ଘେନି
 ଭୀମ ବାମଅଙ୍ଗ ବାଜି ଝଲକେ ବହନି ।
 ଭୀମ ପିଟିଲା ଦୈତ୍ୟକୁ ଘେନି ବେନି ଗଦା
 ଅଙ୍ଗରେ ପଡ଼ି ଭାଜିଲା ରହିଲାକ ଅଧା ।
 ଖଣ୍ଡିତ ଗଦା ପକାଇ ବୀର ବୃକୋଦର
 ଦୈତ୍ୟ ସଙ୍ଗେ କଲା ମଲ୍ଲବକ୍ଷେର ସମର ।
 ତିନିକ୍ରୋଶ ଆୟତନ ବନବର ହେଲା
 ଗିରିର ଶିଖେ ଭୀମକୁ ମାଡ଼ିଣ ବସିଲା ।
 ବକ୍ରମୁଥକୁ ପ୍ରହାର କରେ ଦୈତ୍ୟ ତମେ
 ଶୋଣିତ ଗଳି ପଡ଼ିଲା ଭୀମ ଲୋମେ ଲୋମେ ।
 କିରୀଟୀ ବୋଲିଣ ଯହିଁ ବୋଇଲା ପାବନୀ
 ଛାଡ଼ିଣ ଏରଣ୍ଡ ମାଲ ବିକାଶକୁ ଘେନି ।
 ଦୃଢ଼ଯୁଦ୍ଧେ ଭୀମସେନ ଅଟେ ବଳବନ୍ତ
 ଶତସିଂହର ପ୍ରସନ୍ନେ ତ୍ରେଲୋକ୍ୟର ଜିତା ।
 ଏରଣ୍ଡକ ଦୈତ୍ୟେ ଧରି ପଡ଼ିଲା ମାରୁତି
 ମନ୍ଦରଗିରିକୁ ମାଡ଼ି ବସିଲା ନିଭ୍ରାତି ।
 ଅଟଳ ହେଲା ଦଇତ ନ ପାରିଲା ଚଳି
 ବିକାଶେ ହରି କିରୀଟୀ କିରୀଟୀ ଯେ ବୋଲି ।
 ଭୀମସେନ ବୋଲେ ବୀର ହୋଇଲୁ କି ବାଉ
 ଜଣେ ସିନାରେ କିରୀଟୀ ବୋଲିଣ କହଇ ।
 ଗଦା ନ ଥିବାରୁ ତହିଁ ମାରେ ବକ୍ରମୁଥେ
 ଅଗ୍ନି ଝଲକି ଉଠିଲା ଅସୁରର ଗାତ୍ର ।
 ପାଦ ଧରି ବୁଲାଇଲା ନେଇ ଅନ୍ତରୀକ୍ଷେ
 ମୃତ୍ତିକା ଗିରି ଉପରେ ପଡ଼ିଲା ପ୍ରତ୍ୟକ୍ଷେ ।
 ଅଶୀତାଳର ଉତ୍ସର୍ଗ ଯେଉଁ ଗିରିବର
 ଅସୁରକୁ ପିଟନ୍ତେ ସେ ହୋଇଗଲା ଚୂର ।
 ଆକାଶବାଣୀ ଶୁଭିଲା ନ ମରିବ ଦୈତ୍ୟ
 ତୁହୋ ବୃକୋଦର ମାଡ଼ିବସ ଦୈତ୍ୟ ଗାତ୍ର ।
 ଏହା ଶୁଣି ବୃକୋଦର ବସିଲା ଯେ ମାଡ଼ି
 ଦଳାଦଳି କରି ଦୈତ୍ୟ ପ୍ରାଣ ଗଲା ଛାଡ଼ି ।

ଭାଇଙ୍କ ନିକଟେ ଭୀମ ମିଳିଲା ସେ ପୁଣି
ଏ ସମୟେ ଆକାଶରୁ ଶୁଭିଳା ଏ ବାଣୀ ।
ଆହେ ଯୁଧିଷ୍ଠିର ତୁମ୍ଭେ ଆମ୍ଭ ବାକ୍ୟ ଶୁଣ
ଏ ସ୍ଥାନରୁ ଯାଅ ତୁମ୍ଭେ ମାଧବ ଘେନିଣ ।
ପ୍ରାତୀକୂଳେ ଅଛି ଯେଉଁ ମୃତ୍ତିକା ଶିଖର
ପୂଜିବ ତାହାକୁ ତୁମ୍ଭେ ରଖି ସେହିଠାର ।
ସେ ମାଧବ ତୁମ୍ଭ ହାତେ ପୂଜା ପାଇ କରି
ଯୁଧିଷ୍ଠି ମାଧବ ନାମ ହୋଇବ ତାଙ୍କରି ।
ଆକାଶରୁ ବାଣୀ ଶୁଣି ତହିଁ ଧର୍ମଦେବ
ନିଜ କରେ ତୋଳିଣ ସେ ଧଇଲେ ମାଧବ ।
ତାଙ୍କୁ ନେଇ ସେ ଗିରି ଉର୍ଦ୍ଧ୍ବେ ବସାଇଲେ
ଯେଉଁଠାରେ ଭୀମ ଏରଣ୍ଡକୁ ଚାପିଥିଲେ ।
ଯୁଧିଷ୍ଠି କହନ୍ତି ତହିଁ ପଡ଼ି ପାଦତଳେ
ମହାଶୟ ତୁମ୍ଭେ ପ୍ରଭୁ ଅଟ ସର୍ବକାଳେ ।
ବାଳକ ବୃଦ୍ଧ ତରୁଣ ହେବୁ ତିନିମୁଠ
ଗାରିଡ଼ି ସର୍ପର ତୁମ୍ଭେ ଚୁଷ୍ଟକର ଦର୍ପ ।
ହେ ପଣ୍ଡିତ ଜନେ ମୁହିଁ ନୁହେଁ ଯେ ଜ୍ଞାତା
ବୁଧଜନ ମୁଖୁଁ ଶୁଣି କହିଲି ଏ କଥା ।
ସେହିଠାରେ ପାଣ୍ଡବ ଯେ ଘାଟ ଏକା କଲେ
କହୁଛି ଯା ଫଳ ହୁଏ ତହିଁ ସ୍ଥାନ କଲେ ।
ସେ ପାଣ୍ଡବ ଘାଟେ ଯେହୁ ସ୍ବାହାନ କରିଣ
ପ୍ରାତୀକୂଳେ ମାଧବଙ୍କୁ କରଇ ଦର୍ଶନ ।
ମାଧବଙ୍କ ଅନୁଗ୍ରହେ ସର୍ବସିଦ୍ଧି ହୁଏ
ଯେତେ ପାପ ଥିଲେ ସୁଦ୍ଧା ସର୍ବକ୍ଷୟ ଯାଏ ।
ଯଶସ୍ବରୀ ବନେ ଅଟେ ଏହି ତୀର୍ଥସ୍ଥାନ
ଯୁଧିଷ୍ଠି ମାଧବ ମୂର୍ତ୍ତି ଯେ କରେ ଦର୍ଶନ ।
ଧର୍ମ ଅର୍ଥ କାମ ମୋକ୍ଷ ଚଉବର୍ଗ ପାଇ
ଅନ୍ତିମ କାଳରେ ବସେ ବଳକୃଷ୍ଣେ ଯାଇ ।
ମାଧବ ସୁମର ନରେ ରୋଗାଦି ନ ପୀଡ଼ୁ
ମାଧବ ସୁମର ନରେ କାଳଦଣ୍ଡ ଛାଡ଼ୁ ।
ମାଧବ ସୁମର ନରେ ଶ୍ରୀ ସମ୍ପଦ ହେଉ
ମାଧବ ସୁମର ନରେ ନାନା ଦୁଃଖ ଯାଉ ।
ମାଧବ ସୁମର ନରେ ବନ୍ଧନ ଯେ ଫିଟୁ
ମାଧବ ସୁମର ନରେ ଶ୍ରୀଆୟୁ ନ ତୁଟୁ ।
ମାଧବ ସୁମର ନରେ ଧନବୃଦ୍ଧି ହେଉ
ମାଧବ ସୁମର ନରେ ଶତ୍ରୁକ୍ଷୟ ଯାଉ ।
ଅନନ୍ତ ମହିମା ଯେଉଁ ଯୁଧିଷ୍ଠି ମାଧବ
ପଞ୍ଚଆୟା ଲୟ କରି ମାଧବଙ୍କୁ ସେବ ।
ବାଳ ବୃଦ୍ଧ ତରୁଣ ଯେ ତିନିମୂର୍ତ୍ତି ଦେଖ
ପରଲୋକର ବାନ୍ଧବ ତୁହି ଅଟୁ ସାକ୍ଷ୍ୟ ।

ପ୍ରତ୍ୟକ୍ଷ ନାରାୟଣ ଏ ସନ୍ଦେହ ଗାରିଡ଼ି
ସେହି ପ୍ରଭୁ କାଳିସର୍ପ ବସିଲାକ ମାଡ଼ି ।
ଅଶେଷ ମହିମା ଯାର ନ ସରେ କହନ୍ତେ
ମୁଁ କିଏ କହିବି ଅବା ତାହାକୁ ଲେଖନ୍ତେ ।
ଅପଣ୍ଡିତ ହେଲେ ମୁହିଁ କିଏ ମୋର ବୁଦ୍ଧି
ଯୁଧିଷ୍ଠି ମାଧବ ପାଦେ ସର୍ବକାଳେ ବନ୍ଦି ।
ମନ ବଚନ କର୍ତ୍ତବ୍ୟେ ଭାଲେ ତବ ନାମ
ସର୍ବଜନର ସୋଦର ପୁରୁଷ ଉତ୍ତମ ।
ଶ୍ରୀମହାଭାରତ ରହୁ ମନ ଅର୍ଥବାକ୍ୟେ
ତାହା ମୁଁ ଘଟଣା କଲି ଯଥା ମୋର ଶକ୍ୟେ ।
ଶ୍ରୀଯୁଧିଷ୍ଠି ମାଧବଙ୍କ ଚରଣାର ବିନ୍ଦେ
କହନ୍ତି ଶାରଳାଦାସ କବି ରଖି ହୃଦେ ।

—O—

ଯୁଧିଷ୍ଠିରଙ୍କ ଉତ୍ତର ଦିଗ ତୀର୍ଥେ ଗମନ, ଅପ୍ରତିଷ୍ଠା ତାକେଶ୍ବରୀ ବିବରଣ ଓ ଅସ୍ତଶସ୍ତ୍ରାଦି ତ୍ୟାଗ

ମାଧବ ଦର୍ଶନ କରି ରାଜା ଯୁଧିଷ୍ଠିର
ଚଳନ୍ତି ପାଣ୍ଡବେ ଲତା ଗହନ କନ୍ଦର ।
ପଶ୍ଚିମକୁ ମୁଖ କରି ଗମନ କରିଲେ
ମନ୍ଦର ବନ ରାଜନ ନବରେ ମିଳିଲେ ।
ଶବରୀ ନାରାୟଣ ଯେ ପରମ ଦେବତା
ତାହାଙ୍କୁ ଦର୍ଶନ କଲେ ପଞ୍ଚମହାରଥା ।
ଦେଖିଲେ ସେ କୋଠରୀଏ ରୁଦ୍ରନଦୀ ତୀରେ
ପର୍ଶୁରାମଙ୍କ କଟାରୀ ବିରାଜେ ତହିଁରେ ।
ଯେଉଁ କଟାରୀରେ ପ୍ରଭୁ ପର୍ଶୁରାମ ବୀର
ନିକ୍ଷତ୍ରୀ କଲେ ପୃଥ୍ବୀ ଏକବିଂଶ ବୀର ।
ସେ ରକ୍ତେ ତର୍ପଣ କରି ପୂଜି ଭୈରବୀକି
ସେ ପ୍ରତିମା ହସ୍ତେ ଦେଲେ କର୍ଣ୍ଣ କଟାରୀକି ।
ପାଣ୍ଡବେ ବିଜୟେ ତାଙ୍କୁ କରିଲେ ଭକତି
ଜୟ ଜୟ କୋଠରୀ ଗୋ ଖଣ୍ଡସି ଦୁର୍ଗତି ।
ଯୁଗେ ଯୁଗେ ତହିଁ ମାଗୋ ଅନୁବ୍ରତେ ଯୁବା
ତୁମ୍ଭ ପାଦେ ଜନ୍ମେ ଜନ୍ମେ କରୁ ଆମ୍ଭେ ସେବା ।
ଜଗତ ଚାରିଶୀ ଅସୁରଙ୍କ ମାଂସ ଭୁଞ୍ଜି
ମୁଣ୍ଡମାଳ ତୁମ୍ଭର ଯେ ଅଟଇ ଐଶ୍ବର୍ଯ୍ୟ ।
ନମୁଅଛୁ ଆମ୍ଭେମାନେ ତୁମ୍ଭଙ୍କୁ କରାଳୀ
ଅସୁରଙ୍କ ରକ୍ତେ ମାତା କରୁଥାଅ କେଳି ।
ଜାତ ଅନ୍ତେ ମଧ୍ୟ ଅନ୍ତେ ଅବିକାର କାୟେ
କୁଠାରଧାରିଣୀ ମାଗୋ ରଖ ମହାମାୟେ ।

ଜୟ ଜୟ ଚଣ୍ଡିକା ଗୋ ଅଭୟ ତ୍ରିଶୁଳୀ
 ଯଜ୍ଞଭୋଜୀ ତବ ନାମ ସଦା ମୁହିଁ ଭାଜି ।
 ସିଦ୍ଧ କୋଠରୀ ଚରଣେ ସେବେ ଅନୁକ୍ରମେ
 କବି ଶ୍ରୀ ଶାରଳାଦାସ ଭକ୍ତି ମାର୍ଗେ ନିତ୍ୟେ ।
 ଅଗସ୍ତିଙ୍କ ପଚାରିଲେ ବୈବସ୍ୱତ ମନୁ
 ସ୍ୱର୍ଗଆରୋହଣ କଥା କହ ବ୍ରହ୍ମାସୁନୁ ।
 କୋଠରୀ ଦର୍ଶନ କରି ଧର୍ମ ନୃପମଣି
 ଭ୍ରାତା ଭାରିଯା ସହିତେ କେଶେ ଗଲେ ପୁଣି ।
 ଶୁଣ ଆହେ ନୃପବର ବଦନ୍ତି ଅଗସ୍ତି
 ରହିଲେ ସେ ରୁଦ୍ରନଦୀ ତୀରରେ ନୃପତି ।
 ଯୁଧିଷ୍ଠିର ବୋଲନ୍ତି ତୁ ଶୁଣ ବୃକୋଦର
 ନଦୀପାର ହୋଇଯିବା କେମନ୍ତ ପ୍ରକାର ।
 ସ୍ୱାମୀଙ୍କ ଆଜ୍ଞାରେ ବୃକୋଦର ହେଲା ପାରି
 ସେ ସମୟେ କେ ତାକିଲା ରେରେକାର କରି ।
 ତାହା ଶୁଣି ଯୁଧିଷ୍ଠିର କାତର ହୋଇଲେ
 ବୃକୋଦର ତାଙ୍କ ଅର୍ଜୁନକୁ ଆଜ୍ଞା ଦେଲେ ।
 ଅର୍ଜୁନ ତାକିଲେ ଦେବ ଆସ ହୋ ବାହୁଡ଼ି
 ନ ଆସିଣ ଭୀମସେନ ଦେଲା ଏକ ରଡ଼ି ।
 ପୁଣି କେ ତାକିଲା ଉକ୍ତେ ଆରେରେ ପାଣ୍ଡବେ
 ଯୁଧିଷ୍ଠି ଅର୍ଜୁନ ନକୁଳ ଯେ ସହଦେବେ ।
 ନୟନ ବୁଲାଇ କହେ ତୁମ୍ଭେମାନେ କେରେ
 ଜାଣିବ ତୁମ୍ଭର ଗର୍ବ ଏଣିକି ଆସରେ ।
 ସହଦେବ ମୁଖ ଚାହିଁ ବୋଲନ୍ତି ଯୁଧିଷ୍ଠି
 କେବଣ ଚରିତ ବାବୁ ଏ ବଡ଼ ଅରିଷ୍ଟି ।
 ସହଦେବ ବୋଲେ ଯାଗ ମାନଧାତା କଲା
 ମହୀମଣ୍ଡଳ ରାଜାଙ୍କୁ ନିମନ୍ତ୍ରଣ ଆଣିଲା ।
 ତପସ୍ୱୀଗଣଙ୍କୁ ମଧ୍ୟ ଆଣିଲା ଡକାଇ
 ଏ ଅମୋକ୍ଷ ଭୂମି ବୋଲି ନ ପଶିଲେ କେହି ।
 ରେ ରେ କାର ଶବ୍ଦେ ଏଥେ ରହେ ତାକେଶ୍ୱରୀ
 ଅମୋକ୍ଷ ଭୂମି ତେଣିକି ନୁହନ୍ତି କେ ପାରି ।
 ଶଉଚ ବା ଅଶଉଚ ନ ଜାଣନ୍ତି ପ୍ରାଣୀ
 ବହିର୍ଭୂମି ବସି କେହି ନ ଘେନନ୍ତି ପାଣି ।
 ମାନସ ଗଉରବ ନାହିଁ ସବୁ ଏକାକାର
 ବିପ୍ର ଚାଣ୍ଡାଳେ ଏକତ୍ର ନ ଥାଏ ବିଚାର ।
 ଭୋଜନ କଲେ ଅଇଁଠା ବୋଲି ତ ନ ଜାଣି
 ମଦ ମାଂସ ଖାଇ ସଦା ମତୁଆଳ ପୁଣି ।
 ବେଳ କାଳ ନାହିଁ ସ୍ତ୍ରୀସେବା ମନ ଇଚ୍ଛା
 ଜାନୁହସ୍ତ ଆଉରଣ କାହିଁ କାରକୁଛା ।
 ସେଥିପାଇଁ ଏ ସ୍ଥାନରେ ନ ହୋଇଲା ଯାଗ
 ତେଣୁ ଅମୋକ୍ଷ ପଡ଼ିଛି ଆହେ ମହାଭାଗ ।

ଯୁଧିଷ୍ଠି ଦେବ ବୋଇଲେ ନ ଶୁଣ ଏ ବାଣୀ
 ଏ ବାଟକୁ ଛାଡ଼ିଯିବା ଭାଳ ଏହିକ୍ଷଣି ।
 ତେଣିକି ଚାହିଁଲେ ଦେବ ଜାଣ ବଡ଼ ଦୋଷ
 ଭୀମକୁ ତାକିଲେ ବାବୁ ବାହୁଡ଼ିଣ ଆସ ।
 ନିଶ ଫୁଲାଇଣ ଭୀମ ବୁଲାଇ ଲଉଡ଼ି
 ବୋଲଇ ଆସିଲେ ଏଣେ ଦେବି ମୁଁ କଚାଡ଼ି ।
 ପାର୍ଥ ସହଦେବ ଆଜ୍ଞା କଲେ ଧର୍ମମଣି
 ଗାଡ଼େ ଭୀମକୁ ଧରିଣ ବେଗେ ଆସ ଘେନି ।
 ଶୁଣି ସହଦେବେ ପାର୍ଥ ଚଳିଗଲେ ବେନି
 କୋଳ କରିଣ ଅର୍ଜୁ ଆଣିଲେ ପାବନି ।
 ଭୀମସେନ କୋଳେ ଦେବ ଏ ସ୍ଥାନେ ନ ରହି
 ଏହା ପାରି ହେଲେ ପିତା ପୁତ୍ରେ ଦୋଷ କାହିଁ ।
 ଦେବୀ କଥା ଶୁଣି ନ ଯାଆନ୍ତି ଶାସ୍ତ୍ରବାଚ
 ରକ୍ଷ ଶାଳେ ଭୁଞ୍ଜି କେହୁ ନିଅନ୍ତି ଉଚ୍ଛିଷ୍ଟ ।
 ଗୋ ବ୍ରାହ୍ମଣ ମାରନ୍ତି ସେ ନ ଜାଣନ୍ତି ହତ୍ୟା
 ନ ଜାଣନ୍ତି ତହିଁ ବେବ ହରିହର କଥା ।
 ଏହି ନଦୀ ପାର ହୋଇ ନ ଗମନ୍ତି ଜନ୍ତୁ
 ଶ୍ରବଣରେ ହସ୍ତ ଦେଇ ଏଥୁ ବାହୁଡ଼ନ୍ତୁ ।
 ତହିଁ ସର୍ବେ ଫେରିଆସି ଏକାନ୍ତର ବନେ
 କୃତ୍ତିବାସ ଦକ୍ଷିଣରେ ରହିଲେକ ଦିନେ ।
 ଭୀମସେନ ସେହି ସ୍ଥାନେ କରିଲେ ରକ୍ଷନ
 ବିନ୍ଦୁ ହ୍ରଦେ ସ୍ନାନ କରି କରିଲେ ଭୋଜନ ।
 ଚିତ୍ରୋତ୍ପଳା ପାରିହୋଇ ଉତ୍ତରକୁ ଗଲେ
 ବୈତରଣୀ କୂଳେ ପାଞ୍ଚ ରଜନୀ ରହିଲେ ।
 ତହିଁ ପାଣ୍ଡବେ ଚଳିଲେ ପଶ୍ଚିମ ଉଦନେ
 ପୁଲକାର ଦରଶନ ପାଇଲେ ସେ ସ୍ଥାନେ ।
 ରାମଗନ୍ଧାରେ ରହିଲେ ପୁଣି ପାଞ୍ଚଦିନ
 ସାରିଲେ ସେ ପିତାଙ୍କର ସର୍ବ କାର୍ଯ୍ୟମାନ ।
 ଯଥାବିଧି କରି ତହିଁ ବାଲିପିଣ୍ଡ ଦେଲେ
 ଶ୍ରୀ ଗଦାଧରଙ୍କୁ ପୂଜି ପିତୃ କାର୍ଯ୍ୟ କଲେ ।
 ସେହିଠାରେ ସମସ୍ତଙ୍କ ଗନ୍ଧା ଶ୍ରାଦ୍ଧ କଲେ
 ପାପ ନାଶି ପିତୃଲୋକ ସ୍ୱର୍ଗେ ବସାଇଲେ ।
 ସେଠାରୁ ପାଣ୍ଡବମାନେ ଗମିକରି ଆସି
 ମଣିକର୍ଣ୍ଣକାର ତୀର୍ଥେ ଦିଶି ବାରାଣସୀ ।
 ମଣିହଜାଇ ଖୋଜିଲେ ସେ ସ୍ଥାନେ ସୁଭଳ
 ଯହିଁ ଛାଡ଼େ ଶିବ ହସ୍ତ ବ୍ରହ୍ମାଙ୍କ କପାଳ ।
 ସେ ତୀର୍ଥରେ ସ୍ନାନ କରି ଦେବ ବିଶ୍ୱନାଥ
 କାଶୀପୁରରେ ରହିଲେ ତହିଁ ଦିନ ସାତ ।
 ସେଠାରୁ ଯାନ୍ତି ମକର ପ୍ରତିପଦା ଦିନ
 ସେ ଦିନ ପୁଷ୍ୟା ନକ୍ଷତ୍ର ଥିଲା ବିଦ୍ୟମାନ ।

ପାଣ୍ଡବେ ବିଜୟ କଲେ କାଶୀଧାମ ପୁର
ଦ୍ରୌପଦୀ ଦେବୀ ସଙ୍ଗରେ ଅଛନ୍ତି ତାଙ୍କର ।
ବ୍ୟାସ ମାରକଣ୍ଡ ରଷି ପ୍ରବେଶିଲେ ଆସି
ଦେଖିଣ ଧର୍ମନୟନ ବଚନ ସମ୍ଭାଷି ।
ମାର୍କଣ୍ଡ ବୋଇଲେ ତୁମ୍ଭେ ତପୀଗଣେ ଆସି
ପ୍ରବେଶ ହୋଇଲେ ଏହି କ୍ଷେତ୍ର ବାରାଣସୀ ।
ରାଜ୍ୟଭାର କେଉଁଠାରେ କାହାକୁ ଯେ ଦେଲ
ପ୍ରଜାଙ୍କର କିବା ଅବା କରିବଟି ଭଲ ।
ଶୁଣି ଉତ୍ତର ଦିଅନ୍ତି ତାଙ୍କୁ ଧର୍ମ ସୁତ
ପାଞ୍ଚରାଜ୍ୟ ପାଳୁଅଛି ପୁତ୍ର ପରୀକ୍ଷିତ ।
ଅନେକ ବନ୍ଧୁ ସୋଦର ଆମ୍ଭେ ବଧ କଲୁ
ପାପ ବିମୋଚନ ପାଇଁ ତୀର୍ଥକୁ ଅଇଲୁ ।
ମାର୍କଣ୍ଡ ବୋଇଲେ ଯେବେ ହେଲ ତୀର୍ଥବାସୀ
ଶସ୍ତ୍ରଧାରୀ ହେଲେ ତହିଁ କିସ ଧର୍ମ ଅଛି ।
ପଞ୍ଚଧନୁ ଦଶଦ୍ରୋଣ ଦେବ ଭଣ୍ଡାରର
ଭାରାଭର ହରଣେ ସେ ଅଟଇ ତୁମ୍ଭର ।
ତୀର୍ଥ ସେବା ପାଇଁ ପଥେ ହେବ ଅଶକତ
ଅସୁର ହରିଣ ନେବେ ଦେବାସ୍ତ୍ର ସମସ୍ତ ।
ବ୍ରହ୍ମା ପେଷିଦେଲେ ତେଣୁ ଦୁର୍ବାସା ରଷିଙ୍କୁ
ଏ ଅସ୍ତ୍ରମାନଙ୍କୁ ନେବ ସେ କପିଳାସକୁ ।
ତାହା ଶୁଣି ଯୁଧିଷ୍ଠିର କଲେ ସନମତ
ଚାରି ଧନୁ ଆଠ ଦ୍ରୋଣ ଦେଲେ ମୁନି ହସ୍ତ ।
ଅର୍ଜୁନ ନ ଦେଲେ ଦ୍ରୋଣ ଗାଣ୍ଡିବ ଧନୁକୁ
ବୋଇଲେ ହେ ମୁନି ଏହା ନ ଦେବି କାହାକୁ ।
ଆତ୍ମାରୁ ଅଧିକ ସ୍ନେହ ଗାଣ୍ଡିବକୁ ମୋର
ପ୍ରାଣ ଥାଉଁ ଏହାକୁ ମୁଁ ଦେବି କି ପ୍ରକାର ।
ଚାରିଧନୁ ଅଷ୍ଟଦ୍ରୋଣ ଦୁର୍ବସାଏ ନେଲେ
କୁବେର ଭଣ୍ଡାରେ ନେଇ ତାହାକୁ ଥୋଇଲେ ।
ଅଗ୍ନିଦେବତା କପଟେ ଦ୍ଵିଜରୂପ ହୋଇ
ପାଣ୍ଡବଙ୍କ ସନ୍ଧିଧୁରେ ପ୍ରବେଶିଲେ ଯାଇଁ ।
ପ୍ରତିଗ୍ରହକୁ କରିଣ ମାରିଲେ ଗାଣ୍ଡିବ
ବୋଇଲେ ତା ତହିଁ ଥିଲେ ଧର୍ମନାଶ ଯିବ ।
ଯୁଧିଷ୍ଠି ବୋଇଲେ ଆଶ୍ରାକଲୁ ଅନ୍ୟ ପଥ
ଧନୁ ଅସ୍ତ୍ର ରହିବାର ନୁହଇ ଯୁକ୍ତ ।
ଧନୁ ଅସ୍ତ୍ର ଯେବେ ବାରୁ ନ କରିବୁ ତ୍ୟକ୍ତ
ବାହୁଡ଼ି ଯାଅ ଯା ଯହିଁ ଅଛି ପରୀକ୍ଷିତ ।
ପାଥ ବୋଲେ ସ୍ଵାମୀ ନାହିଁ ଦେଖିବି ମୁଁ ତୋତେ
କୃଷ୍ଣ ଗଲେ ଅରଜୁନ ବର୍ତ୍ତିବ କେମନ୍ତେ ।
ଆହେ ସ୍ଵାମୀ ଅଗ୍ନି ସିନା ମୋତେ ଥିଲେ ଦେଇ
ତାଙ୍କ ବ୍ୟତିରେକେ ଆନେ ନ ଦେବଇଁ ମୁହିଁ ।

ବ୍ରାହ୍ମଣ ବୋଇଲେ ତୁମ୍ଭେ ଦିଅ ମୋର ହସ୍ତେ
ଅଗ୍ନିଦେବତା ସନ୍ତୋଷ ହୋଇବେ ଯୁକ୍ତେ ।
ଅର୍ଜୁନ ବୋଲେ ଅଗ୍ନିଙ୍କୁ ନ ଦେଖି ନୟନେ
ଏ ଧନୁ ତୁଣ କେମନ୍ତେ ଦେବଇଁ ବ୍ରାହ୍ମଣେ ।
ବୋଲନ୍ତି ସେ ଦ୍ଵିଜବର ମୁହିଁ ବୈଶ୍ଵାନର
ଦିଅ ତୁମ୍ଭେ ଧନୁ ତୁଣ ଏହି ମୋର କର ।
ତକ୍ଷଣେ ଦ୍ଵିଜ ସେ ସ୍ଥାନେ ବିକଶିଲେ ରେଖା
ପଞ୍ଚସ୍ରରୀ ତାଳ ଉଜ୍ଜ ହୋଇଲାକ ଶିଖା ।
ଅର୍ଜୁନ ବେନି ନୟନୁ ବହେ ଅଶ୍ରୁଜଳ
ପାଣ୍ଡବ ଧନୁତୁଣକୁ ଫିଙ୍ଗିଲେ ଅନଳ ।
ସ୍ଥକିତ ହୋଇଲା ତହିଁ ସେ ଶିଖା ପ୍ରଖର
ଗଗନକୁ ଗତିକଲେ ତହିଁ ବୈଶ୍ଵାନର ।
ଅନ୍ତରୀକ୍ଷରେ ଥାଇଣ ବୋଲନ୍ତି ବହନ
ତୁହୋ ଏଥକୁ ବିମନ ନୁହ ଫାଳଗୁନ ।
ଭାରା ନିବାରଣ ପାଇଁ ପୁଣ ହେଲେ ଜାତ
ପୁଣି ଏ ଧନୁ ତୋହର ହେବ ହସ୍ତଗତ ।
ଏତେ କହି ଆକାଶେ ଚଳିଲେ ଝଟି
ଶୁଣିଣ ଅର୍ଜୁନ ତହିଁ ହୋଇଲେ ତୃପ୍ତି ।
ଆହେ ଜଗତର ନାଥ ଶୁଣ ମୋ ଗୁହାରି
ବ୍ରହ୍ମାଣ୍ଡ ଅର୍ତ୍ତବେ ଏବେ ବୁଡ଼ିଯାଏ ମରି ।
ସଂସାର ମାୟା ଜଟିଳେ ସର୍ବଦା ମୁଁ ପଡ଼ି
ବିଷପାନ କଲି ତୁମ୍ଭ ନାମ ସୁଧା ଛାଡ଼ି ।
ଆୟୁ ସୂର୍ଯ୍ୟ କ୍ରମେ କ୍ରମେ ହେଉଅଛି ଅସ୍ତ
କିଛି ଅଜ୍ଞି ନ ପାରିଲେ ତୁମ୍ଭ ନାମ ବିଭ୍ର ।
ଆହେ ଶରଣ ରକ୍ଷଣ ନାଥ ତତ୍ତ୍ଵବାହା
ଶାରଳା ଦାସକୁ ଶେଷେ ହୋଇବକ ସାହା ।

—○—

ଯୁଧିଷ୍ଠିରଙ୍କର ଗନ୍ଧାଦି ତୀର୍ଥଭ୍ରମଣ ଓ ହେଙ୍ଗୁଳା ଦେବୀ ବିବରଣ

ପଚାରିଲେ ବୈବସ୍ଵତ ମନୁ ମହାପାଳ
ପାଣ୍ଡବେ ତ ଅସ୍ତ୍ରଶସ୍ତ୍ର ତେଜିଲେ ସକଳ ।
ଚତୁର୍ଭାରେ କିସ କଲେ ଧର୍ମ ଯୁଧିଷ୍ଠିର
ସେହି କଥା କହ ମୋତେ ଆହେ ମୁନିବର ।
କହନ୍ତି ଅଗସ୍ତି ମୁନି ଶୁଣ ହେ ନରେଶ
ମାରକଣ୍ଡ ମୁନି ଥିଲେ ଯୁଧିଷ୍ଠିର ପାଶ ।
ସେ ମୁନି ବୋଇଲେ ତୁମ୍ଭେ ଶୁଣ ଧର୍ମରାୟ
ଏହି ବାରାଣସୀ ତୀର୍ଥେ ପାପ କର କ୍ଷୟ ।
ମଣିକୁଣ୍ଡେ ସ୍ନାନ ବିଶ୍ଵେଶ୍ଵର ଦରଶନ
ମାର୍କଣ୍ଡ ଲୋମଶ ଦୁହେଁ କହନ୍ତି ଏମାନ ।

ମାର୍କଣ୍ଡ ବୋଇଲେ ଏଥୁ ଯାଅ ଯା ବହନ
 ବହୁତ ଦିନ ରହିବା ନୁହଇ ଏ ସ୍ଥାନ ।
 ସମସ୍ତ ହିଁ ଲିଙ୍ଗମୟ ଆନ ନାହିଁ କିଛି
 ଏହିଠାରେ ଲକ୍ଷେ ନବଶତ ଲିଙ୍ଗ ଅଛି ।
 କରତଳେ ରହିଅଛି ପଞ୍ଚସ୍ତରି ଲିଙ୍ଗ
 ସେହି ପରମାଶେ ପୁଣି ଛନ୍ତି ଧବଳାଙ୍ଗ ।
 ପାଦ ପଡ଼ନ୍ତେଣ ତହିଁ ଲିଙ୍ଗେକ ଅଛଇ
 ଏ ବିଧିରେ ପାଞ୍ଚକ୍ରୋଶ ଥିବା ନ ଯୋଗାଇ ।
 ଯଦି ଅବା ଏକଦିନ ଏଠାରେ ରହିବ
 ମଳ ମୃତ୍ର ତ୍ୟାଗପାଇଁ ସ୍ଥାନ ନ ପାଇବ ।
 ଅଇଲେ ଅନେକ ଧର୍ମ ରହିଲେ ଯେ ଦୋଷ
 ବହୁଦିନ ରହି ଏଥେ ପ୍ରୟୋଜନ କିସ ।
 ଅନ୍ୟସ୍ଥାନେ ଶୌଚ ହୋଇ ଏଥକୁ ଆସନ୍ତି
 କ୍ଷଣେ ଆଇ ବିଶ୍ୱେଶ୍ୱର ଦର୍ଶନ କରନ୍ତି ।
 ରକ୍ଷାବତ୍ସା ନ ଯୋଗାଏ ଜାଣ ଏ ତୀର୍ଥର
 ତୁହୋ ଯୁଧିଷ୍ଠିର ଏବେ ବିଳମ୍ବ ନ କର ।
 ଭୋଜନାଦି ସାରି ଏଥେ ଆଚମନ କଲେ
 କଳା ଧର୍ମ ନାଶଯାଏ ଉଚ୍ଛିଷ୍ଟ ଫିଙ୍ଗିଲେ ।
 ମାର୍କଣ୍ଡ ବଚନ ଶୁଣି ପଞ୍ଚମହାବୀରେ
 ଚଳିଗଲେ ନ ରହିଲେ ଆଉ ସେ ତୀର୍ଥରେ ।
 ତହିଁ ସେ ପାଣ୍ଡବେ ରାତ୍ର ଦିବସରେ ଯାଇ
 ଗନ୍ଧାତୀର୍ଥେ ପ୍ରବେଶିଲେ କୁତୂହଳ ହୋଇ ।
 ତ୍ରିବେଣୀ ଗଙ୍ଗା ଯମୁନା ବହେ ସରସ୍ୱତୀ
 ତିନିଧାର ଏକ ସଙ୍ଗ ଭିନ୍ନ ଭିନ୍ନ ମୂର୍ତ୍ତି ।
 ପଶ୍ଚିମକୁ ମୁଖ କରି ଆସନ୍ତି ସେ ବହି
 କଳା ଧଳା ଶ୍ୟାମଳ ଯେ ତିନିବର୍ଣ୍ଣ ହୋଇ ।
 ବିଜୟ ଗଙ୍ଗା ମାଧବ ନଦୀର ନିକଟେ
 ବଇକୁଣ୍ଠ ଡେଇଁଛନ୍ତି ତହିଁ ବାଞ୍ଛା ବଟେ ।
 ପର୍ଶୁରାମ ଅଶ୍ୱଥାମା କୃପାଚାର୍ଯ୍ୟ ଛନ୍ତି
 ତ୍ରିବେଣୀ ଗଙ୍ଗାରେ ନିତ୍ୟ ସ୍ନାନ ନ କରନ୍ତି ।
 କୃପା ଅଶ୍ୱଥାମାଙ୍କୁ ଯେ ଦେଖି ଯୁଧିଷ୍ଠିର
 ବିନୟଭାବେ ତାହାକୁ କଲେ ନମସ୍କାର ।
 ପୁଣି ହିଁ ପର୍ଶୁରାମଙ୍କୁ କରିଲେ ପ୍ରଣତି
 ତାଙ୍କ ପାଦଦେଶେ କଲେ ବହୁତ ବିନତି ।
 କୃପବର୍ମା ଅଶ୍ୱଥାମା ଯୁଧିଷ୍ଠଙ୍କୁ କହି
 ପର୍ଶୁରାମ ମହାକ୍ଷତ୍ରୀ ଅଟନ୍ତି ଯେ ଏହି ।
 ପର୍ଶୁରାମ ବୋଇଲେକ ସତ୍ୟଯୁଗ କଥା
 ମନ ନିଶ୍ଚଳେ ଶୁଣିଲେ ଧର୍ମ ମହାରଥା ।
 ଦ୍ରୋଣୀ କହିଲେ ଭାରତ ଯୁଦ୍ଧ ବିବରଣ
 ପାଣ୍ଡବ ପ୍ରତିଜ୍ଞା ଶତ ଭାଇଙ୍କ ମରଣ ।

ସକଳେ ମିଶି ସ୍ନାହାନ କଲେ ସେହି ତୀର୍ଥେ
 ଅଶ୍ୱଥାମା କହିଲେକ ରହ ତୁମ୍ଭେ ଏଥେ ।
 ବୋଇଲେ ଯୁଧିଷ୍ଠି କଳିକାଳ ଏ ଅନାତି
 ସେଥୁପାଇଁ ତ୍ୟାଗ କରି ଅଇଲୁ ସବୁନ୍ତି ।
 ହେଜୁଳା ଦେବୀଙ୍କୁ ଆମ୍ଭେ ଦେଖିବାକୁ ଇଚ୍ଛୁ
 ତୁମ୍ଭର ସଙ୍ଗତେ ଏହି ସମୟେକ ଅଛି ।
 ଏତେକ ବୋଲିଣ ତହିଁ ଗଲେ ଷଡ଼ଜନେ
 ହରିଲେ ଦୁଷ୍ଟତ ସବୁ ମାଧବ ଦର୍ଶନେ ।
 ସେଠାରେ ଦେଖିଲେ ବାଞ୍ଛାବଟ ତରୁବର
 ତାହାଙ୍କୁ ଯୁଧିଷ୍ଠିଦେବ କଲେ ନମସ୍କାର ।
 ବୋଇଲେ ବାଞ୍ଛାବଟ ତୋ ସିଦ୍ଧ ଯେବେ ନାମ
 ହିମବନ୍ତରେ ଆମ୍ଭର ହେଉ ସିଦ୍ଧ କାମ ।
 ଏତେକ ବାଞ୍ଛା କରିଣ ଦେବ ଧର୍ମରାୟେ
 ପଶୁପତିଙ୍କ ନିକଟେ ଲଗାଇଲେ ଲୟେ ।
 ବହଇ ଗଣ୍ଡୁକୀ ନବୀ ଉତ୍ତର ବାହିନୀ
 ତହିଁ ସ୍ନାନ କରି ପଶୁପତି ଚିହ୍ନ ଘେନି ।
 ଭୋଜନ କରି ଗମନ କଲେ ଷଡ଼ମୂର୍ତ୍ତି
 ଦେଖିଲେ ନଦୀ ଗୋଟିଏ ବହୁଛି ମାଳତୀ ।
 ସେହି ସ୍ଥାନେ ଅଛି ବିଶ୍ୱାମିତ୍ରାଙ୍କ ଆଶ୍ରମ
 ଶ୍ୱେତବନ ବୋଲି କରି ଅଟେ ତାର ନାମ ।
 ସେ ସ୍ଥାନେ ବୃକ୍ଷେକ ଅଛି ବିସ୍ତାର ତା ଶାଖା
 ଫୁଲ ଫଳ ନାହିଁ ତାର ଗଗନକୁ ଶିଖା ।
 ସେହି ସ୍ଥାନରେ ଭେଟିଲେ ବିଶ୍ୱାମିତ୍ର ରଷି
 ସ୍ତମ୍ଭନ ଗଡ଼ରେ ଆସି ଦେବୀ ହେଜୁଳାକ୍ଷୀ ।
 ଦେଖିଲେ ହିଜୁଳା ଦେବୀ ଦୁଇ ଅସ୍ତଧାରୀ
 କାମସେଣା ରୂପ ରସେ ଅଟେ ଯୋଗେଶ୍ୱରୀ ।
 ଲୋହିତବର୍ଣ୍ଣ ଶରୀର ସର୍ବେ ବେନି ଭୁଜ
 ଲୋଚନ ବିରାଜଇ କି ଅନଳର ତେଜ ।
 ଯୁଧିଷ୍ଠି ଦେବ ପୁଛିଲେ ଶୁଣ ମନ୍ତ୍ରୀମଣି
 ସିଦ୍ଧନାରୀ ଅଟେ ଏହୁ ନୁହେ ନାରାୟଣୀ ।
 ତାହା ଶୁଣି ବିଶ୍ୱାମିତ୍ର ବୋଇଲେ ବଚନ
 ହେଜୁଳାଙ୍କ ପୂର୍ବକଥା ଶୁଣ ହୋ ରାଜନ ।
 ନେତ୍ରୀୟୁଗେ ଧନପାଳ ନାମେ ଥିଲା ସାଧୁ
 ହେଜୁଳା ନାମେ ତାହାର ଅଟେ କୁଳବଧୂ ।
 ଏକଦିନେ ସେହି ସାଧୁ କଳା ପିତୃଶ୍ରାଦ୍ଧ
 ଗଣ୍ଡା ମାରି ଆଣିଦେଲା ବୋଲେ ବେଗେ ରାକ୍ଷ ।
 ପୁତ୍ରବଧୂ ପାଗଯୋଗେ କରିଲା ରକ୍ଷନ
 ଦେବରକ୍ଷିମାନେ ତାହା କରିଲେ ଭୋଜନ ।
 ପାକସିଦ୍ଧ ମାଂସ ଖାଇ ହୋଇଲେ ତୃପ୍ତି
 ପିତୃଲୋକ ଆତ୍ମାଶରେ ହେଲେ ଶାନ୍ତିମୂର୍ତ୍ତି ।

ସନ୍ତୋଷରେ ସେ କନ୍ୟାକୁ କଲେ ସାଧୁସାଧୁ
ବଂଶ ରହୁ ଯାହାର ତୁ ଅଟୁ କୁଳବଧୂ ।
ହେଙ୍ଗୁଳା ନାମ ତୋହର ହେଉ ମଧ୍ୟପୁରେ
ସିଦ୍ଧ ହୋଇଥାଅ ତୁହି ସ୍ତମ୍ଭନ ଗଡ଼ରେ ।
ନରକନ୍ଦେ ତୋର ପାଦେ ଜନ ନମି
ବଂଶ ଅତୁଟ ପ୍ରସନ୍ନ ହୋଇଥିବେ ଲକ୍ଷ୍ମୀ ।
ତୋ ନାମ ଧରି ଯେ ସତୀ କରିବଟି ପାକ
ମୋକ୍ଷ ହୋଇବ ତାହାର ନିଶ୍ଚୟ ପିତୃଲୋକ ।
ହିଙ୍ଗୁଳା ସୁମର ନର ଦରିଦ୍ରତା ଯାଉ
ହିଙ୍ଗୁଳା ସୁମର ନରେ ଆପଦ ନ ଥାଉ ।
ହିଙ୍ଗୁଳା ସୁମର ପିତୃଲୋକେ ପାକୁ ଗତି
ହିଙ୍ଗୁଳା ସୁମର ହେଉ ଭୋଜନରେ ଦ୍ରୁପି ।
ଗଳାରେ ବିରାଜେ ଯାର ରକ୍ତବର୍ଣ୍ଣ ମାଳା
କୃପାଜଳ ନୟନୀ ଯେ ପ୍ରତ୍ୟକ୍ଷେ ହିଙ୍ଗୁଳା ।
ଖଣ୍ଡନ କରନ୍ତି ଭକ୍ତଜନଙ୍କର ଚିତ୍ତା
ଶ୍ରୀ ଆୟୁ ସମ୍ପଦ ଦେଇ ଭବୁ ଉଦ୍ଧାରକା ।
ଏକାଦଶ ବର୍ଷ ଆଉ ପଡ଼ିଣ ଯେ ମୁଦ୍ରା
ଜୀବଜନ୍ତୁଙ୍କର ମୁଖେ ଦିଅନ୍ତି ସେ ରୁଦ୍ରା ।
ଅମୃତଲୋଚନ ମାଗୋ ଦୁରିତାଦି ହରା
ତାରେଣୀ ନିଷ୍ଠାରିଣୀ ଗୋ ଦେବୀ ଉଗ୍ରତାରା ।
କଣ୍ଠ ବିଳାସିନୀ ଗୋ ମୁକ୍ତିକାଳ ବାଞ୍ଛା
ପୂଜନ ବୋଧୁନୀ ନାମ ମମ ହୃଦେ ବାଞ୍ଛା ।
ଅବ୍ୟକ୍ତ ଅପର୍ଣ୍ଣା ଚଣ୍ଡୀ ମା ଶାରଳା ଦେବୀ
ତୋହର ଚରଣ ସେବେ ଶ୍ରୀ ଶାରଳା କରି ।

—O—

ହିମବନ୍ତ ପର୍ବତେ ଦ୍ରୌପଦୀ, ସହଦେବ, ନକୁଳ, ଅର୍ଜୁନ ଓ ଭୀମଙ୍କର ତନୁତ୍ୟାଗ

ଏଥୁଅନନ୍ତରେ ପୁଣି ବିଲଙ୍କାର ରାଜା
ଅଗସ୍ତି ରକ୍ଷି ଚରଣେ କରି ଦିବ୍ୟପୂଜା ।
ବସନ କୁଣ୍ଡଳ ରତ୍ନମାଳା ପୁଷ୍ପ ନେର
ଶତବାର ପ୍ରଣମିତ ପାଦପଦ୍ମେ ହୋଇ ।
ହେ ମୁନି କହିବ ମୋତେ ପାଣ୍ଡବଙ୍କ କଥା
କେଉଁପରି ସ୍ୱର୍ଗେ ଗଲେ ପଞ୍ଚମହାରଥା ।
ଅଗସ୍ତି କହନ୍ତି ଶୁଣ ମନୁ ନୃପବର
ହିମବନ୍ତେ ଯେଉଁରୂପେ ହେଲା ସମାରାଗ ।
ହିଙ୍ଗୁଳା ଦେଖି ବୋଲନ୍ତି ରକ୍ଷି ବିଶ୍ୱାମିତ୍ର
କର୍ଣ୍ଣ ରକ୍ଷି ଛନ୍ତି କର୍ଣ୍ଣଚଟ ପରବତେ ।

କର୍ଣ୍ଣକୁଟ ପରବତେ ବସିଛନ୍ତି କର୍ଣ୍ଣ
ଗଙ୍ଗାରକ୍ଷି ଆସନ୍ତି ସେ ରକ୍ଷି ସନ୍ନିଧାନ ।
ଗଙ୍ଗା ଯମୁନା ସେ ସରସ୍ୱତୀ ତିନିଧାର
ତିନିହେଁ ପଶୁଅଛନ୍ତି ଦେବଙ୍କ ଗର୍ଭର ।
ଦୁଇକର୍ଣ୍ଣେ ଦୁଇଧାର କଷେ ସରସ୍ୱତୀ
ତାହାଣ ଜାନୁକୁ ଚିରି ବାହାର ହୁଅନ୍ତି ।
ନେତ୍ରରେ ଗଙ୍ଗା ଆଶନ୍ତେ ଯାଇ ଭାଗୀରଥ
କର୍ଣ୍ଣରକ୍ଷି ଗଣ୍ଡକେ ତିନିକୁ ପିଅନ୍ତି ।
ସେ ପର୍ବତକୁ ଭେଦିଣ ବହେ ସତ୍ୟଯୁଗେ
ସହଦେବ କହିଲେ ଯେ ଯୁଧିଷ୍ଠିର ଆଗେ ।
ଦ୍ରିବେଣୀରୁ ହିମବନ୍ତ ବିଶାଖତେ ଯୁଗ
ମହାହିମ ପଡ଼େ ତହିଁ ଶତେକ ଯୋଜନ ।
ତହିଁରେ ପଞ୍ଚପାଣ୍ଡବେ କରନ୍ତି ଗମନ
ଚାଲୁ ଚରଣ ମିଳାଇ ପଡ଼େ ମାଂସମାନ ।
ଅଧାର୍ମିକ ଚାଲିବାକୁ ନୁହନ୍ତି ଭାଜନ
ଏ ସମୟେ ଦ୍ରୁପଦୀ କହନ୍ତି ବଚନ ।
ଦ୍ରୌପଦୀ ବୋଇଲେ ଦେବ ଏଣେ କିସ କାର୍ଯ୍ୟ
ଯୁଧିଷ୍ଠି ବୋଇଲେ ଏହି ବାଟେ ଯିବା ସ୍ୱର୍ଗ ।
ତାହା ଶୁଣିଣ ଦ୍ରୌପଦୀ କରନ୍ତି ଉତ୍ତର
ଏତେ କଷ୍ଟେ ସ୍ୱର୍ଗେ ଯିବା ହେବ କି ପ୍ରକାର ।
ଯୁଧିଷ୍ଠି ବୋଲନ୍ତି ଆମ୍ଭ ପ୍ରାଣ ବାସୁଦେବ
ସେ ଯେବେ ଛାଡ଼ିଲେ ମର୍ତ୍ତ୍ୟ ଆଉ କିସ ଲାଭ ।
ଆମ୍ଭର ଜୀବନେ ଆଉ କିସ ପ୍ରୟୋଜନ
ଏଥେ ରହିଲେ ଅର୍ଜୁନ ବହୁ ପାପମାନ ।
ଏହା କହି ଦ୍ରୁପଦେବେ ଚଳିଲେ ଯୁଧିଷ୍ଠି
ମହତ ପବିତ୍ର ଶିଖ ଦେଶେ ଗଲେ ଉଠି ।
ସୁମରଣା କରିଲେ ଯେ ଶ୍ରୀକୃଷ୍ଣ ଦେବତା
ବୋଇଲେ ତୁମ୍ଭେ ହେ ପ୍ରଭୁ ଉଦ୍ଧାର କରତା ।
କ୍ଷୁଧାରେ ଦ୍ରୌପଦୀ ଦେବୀ ଉଠି ନ ପାରିଲେ
ଯୁଧିଷ୍ଠି ଦେବଙ୍କୁ ତହିଁ ଡାକିଣ ବୋଇଲେ ।
କ୍ଷୁଧା ବ୍ୟାକୁଳରେ ମୁହିଁ କି ପାରଇ ଯାଇ
ଆଜକ ରହିବା ଏଥେ କାଲି ଯିବା ବାହି ।
ଯୁଧିଷ୍ଠି ବୋଇଲେ ପ୍ରାଣେ ଆଉ କିସ ଆଶ
ଏ ପୁଣ୍ୟଭୂମିରେ ତେବେ କରି ଉପବାସ ।
ତୀର୍ଥେ ପ୍ରାଣବାୟୁ ଯେବେ କରିବାକୁ ତ୍ୟାଗ
ଆବର ଏ ଶରୀରକୁ କିସ ଦେବା ଭୋଗ ।
ଆସ ବୋଲି ଦ୍ରୌପଦୀଙ୍କୁ ରାୟେ ଗଲେ ଛାଡ଼ି
ପାଦ ଖସି ପଡ଼ିଗଲା ଦେବୀ ମୁହିଁ ମାଡ଼ି ।
ସ୍ୱାମୀ ରଖ ରଖ ବୋଲି ପଡ଼ିଯାନ୍ତେ ସତୀ
କୋଳ କରିଣ ତାହାକୁ ଧଇଲେ ମାରୁତି ।

ଭୀମ ତାକଦେଲେ ରାୟେ ବାହୁଡ଼ିଣ ଆସ
ପ୍ରାଣର ଭାବିନୀ ତବ ହେଉଛି ବିନାଶ ।
ବୋଲନ୍ତି ଯୁଧିଷ୍ଠି ତାଙ୍କୁ ଛାଡ଼ିଆସ ଭୀମ
ଯେଝା ଅନୀତି ପ୍ରକାରେ ଫଳ ଫଳେ କର୍ମ ।
ଆସ ଆସ ଭୀମ ଛାଡ଼ି ଆସରେ ଚଞ୍ଚଳ
ମାୟାମୋହ ବନ୍ଧନର ନୁହେଁ ଏହୁ ବେଳ ।
ଶୁଣି ଭୀମସେନ ବୋଲେ ହୋଇ ଖେଦ ମନ
ଏଡ଼େ ନିଷ୍ଠୁର କିମ୍ପାଇ ହୋଇଲେ ରାଜନ ।
ଦାସୀ ପ୍ରାୟ ଏହୁ ତୋତେ କରିଥିଲା ସେବା
ନିଷ୍ଠାଳକ ନିର୍ଦ୍ଦୋଷୀ ଏ କେଉଁ ଦୋଷ ଦେବା ।
ଅମରବଟ ଡାଏରେ ଘେନି କୋଟି ରକ୍ଷି
ମହାଅନଳେ ଆହୁତି ଦ୍ୟନ୍ତେ ବ୍ୟାସ ରକ୍ଷି ।
ଯେ ଯଜ୍ଞ ଅନଳୁ ଏହୁ ହୋଇଛନ୍ତି ଜାତ
ଶିଖଣ୍ଡୀ ଧୃଷ୍ଣଦୁମନ ଯାହାଙ୍କର ଭ୍ରାତ ।
ବହୁ ସମ୍ଭବେ ଏହାକୁ ଅର୍ପିଲା ଦ୍ରୁପଦ
ଶେଷକାଳକୁ ହେଉଛି କିମ୍ପା ତୁଚ୍ଛା ବାଦ ।
ଏକା ସ୍ତ୍ରୀ ହୋଇ ସହିଲା ପାଞ୍ଚଙ୍କ ଅର୍ଦ୍ଧୋଳୀ
ଏହାକୁ ଛାଡ଼ିବାକୁ କାର ସତ ବଳି ।
କୃଷ୍ଣ ତାମରକୁ ଜିଣି ଅଟେ ଏହା କେଶ
ଲୁବଧରେ ମଧୁକର ନ ଛାଡ଼ଇ ପାଶ ।
କୁସୁମ ନ ଘେନେ ଶିରେ ହେବ ବୋଲି ଭାରି
ଭାର ଭୟେ ଅଳଙ୍କାର ନ ପିନ୍ଧେ ସୁନ୍ଦରୀ ।
ଭୁଲତାର ଶୋଭା ଜିଣେ ମଦନର ଚାପ
ଯାହାର ବଦନ ଦେଖି କମ୍ପଇ କନ୍ଦର୍ପ ।
ନୀଳେନ୍ଦ୍ର ଦଳକୁ ଜିଣି ବିକାଶଇ ଆଖି
ମୁନିଏ ଧ୍ୟାନ ଛାଡ଼ନ୍ତି ସେ ରୂପକୁ ଦେଖି ।
ତାମ୍ବୁଳ ବିନା ଅଧର ବିମ୍ବକୁ ଜିଣଇ
ନାସା ତିଳପୁଷ୍ପ-ପ୍ରାୟ ମୁକ୍ତା ଦନ୍ତି ସେହି ।
ଚମ୍ପାକନ୍ତି ଜିଣି ଯାର ଅଟଇ ଅଙ୍ଗୁଷ୍ଠି
କୁହ ପାଖୁଡ଼ାକୁ ଜିଣି ଦଶ ନଖଗୋଟି ।
ସ୍ୱାମୀ ଚାଲନ୍ତେ ଯାହାର ହସ୍ତିନାର ଠାଣି
ବଚନ ଯା ସୁଲଳିତ କୋକିଳକୁ ଜିଣି ।
ଏମନ୍ତ ଲକ୍ଷଣ ଘେନି ଯେହୁ ହେଲା ଜାତ
ତାକୁ କେହ୍ନେ ଛାଡ଼ିବାକୁ ବଳିଲା ତୋ ଚିତ୍ତ ।
ସ୍ୱାମୀ ସୋମବଂଶେ ଏହୁ ଅଟେ ଚାରୁହଂସୀ
ଭୋଦେବ ସଦା ସଦାଏ ଅଟେ ତୋର ପାଳବଂଶୀ ।
ସ୍ୱାମୀ ପୁରୁବତୀ ଭାର୍ଯ୍ୟା ଦୋଷ ତ ନ ଘେନି
ବହୁ ଯାଗ ଯଜ୍ଞ କଲୁ ଯାକୁ ସଙ୍ଗେ ଘେନି ।
ପ୍ରିୟାବତୀ ଭାରିଯାକୁ କିମ୍ପାଇଁ ନିର୍ଦ୍ଦୟେ
ଧର୍ମରାଜା ହୋଇ ହେଲ ପାମ୍ପାଶର କାୟେ ।

ଯୁଧିଷ୍ଠି ବୋଇଲେ ଯା ତୁ କହିଲୁ ତୁ ଶୁଣ
ଅବଶ୍ୟ ଏହାର ଅଛି କିଛି ଅବିଶୁଣ ।
ଶୋକ ନ କର ତୁ ଭୀମ ତାକୁ ଆସ ଛାଡ଼ି
ଶୋଚନା ନ କର ବୁଝା ମାୟା ମୋହେ ପଡ଼ି ।
ବାବୁ ମଧ୍ୟ ଭୁବନରେ ଯାକୁ କଲ ଧନ୍ୟ
ଏବେ ଜାଣିବା ଏହାର କେତେ ପାପ ପୁଣ୍ୟ ।
ଯେ ଯାହାର ପାପ ପୁଣ୍ୟ ଯାଇ ସ୍ୱର୍ଗବାସ
ଆସ ଆରେ ଭୀମସେନ ନ କର ତୁ ଆଶ ।
ଭୀମସେନ ବୋଲେ ଦେବ ତୁହି ଭଲେ ଜାଣୁ
କିଏ ପାତକ ଏହାର କହ ଆମ୍ଭେ ଶୁଣୁ ।
ଯୁଧିଷ୍ଠି ବୋଇଲେ ଏହୁ ଅଟେ ବଡ଼ ଦୋଷୀ
ଅଜ୍ଞାନପଣେ ଏହାକୁ କୌରବ ଝିଙ୍ଗାସି ।
ପଞ୍ଚଦଶ ବର୍ଷ କେଶ କରିଲା ମୁକୁଳା
ଅନେଶ୍ୱର ଭାଇ ମୋର ସମସ୍ତ ଖାଇଲା ।
ବାବୁରେ ଦ୍ରୋପଦୀ ପାଇଁ ଘୋଟିଲା ଅନର୍ଥ
ଏହା ପାଇଁ ନାଶଚଲେ କୁରୁୟ ସମସ୍ତ ।
ଶୁଣି ଭୀମସେନ ତହୁଁ ପଳାଇଣ ଆସି
ବୋଲେ ସ୍ୱାମୀ ଡୋ ବିଚାରେ ଏହୁ ହେଲା ଦୋଷୀ ।
ଏହା ଶୁଣି ପବନହୁଁ ଚଳିଲେ ସେ ବେଗେ
ଚାରିଭ୍ରାତା ଚାଲୁଛନ୍ତି ଆବର ଯେ ସଙ୍ଗେ ।
ଏକା କୃଷ୍ଣ ନାମଗୋଟି ଧରିଛନ୍ତି ହୃଦେ
କୃଷ୍ଣ କୃଷ୍ଣ ବୋଲି ଚାଲିଯାଆନ୍ତି ଆନନ୍ଦେ ।
ଶୁଣି ଆହେ ମନୁ ନୃପ ପୁଣ୍ୟବନ୍ତ କଥା
ଯେ ଯାହା କରଇ ତାହା ନୁହଇ ଅନ୍ୟଥା ।
ପୁଣ୍ୟବଳେ ଚାଲିଯାଉଛନ୍ତି ବେଗ ବେଗ
କେତେ ଦୂର ଯାଇ ପଡ଼ିଗଲେ ସହଦେବ ।
ଭୀମସେନ କୋକ କରି ଧଇଲେଇ ତାହା
ବୋଲେ ସ୍ୱାମୀ କ୍ଷଣେ ରହ ଧର୍ମ ନରନାହା ।
ମନ୍ତ୍ରୀ ରୂଡ଼ାମଣି ସହଦେବ ଅଶକତ
ଆହେ ପ୍ରଭୁ ଉପକାରୀ ଅଟନ୍ତି ସେ ଭ୍ରାତ ।
ଯାର ବୁଦ୍ଧିବଳେ ଆମ୍ଭେ ଜିଣିଲଇ କ୍ଷତ୍ରୀ
ପଡ଼ିଗଲା ଏବେ ସେହି ଗୁଣବନ୍ତ ମନ୍ତ୍ରୀ ।
ଯୁଧିଷ୍ଠି ବୋଇଲେ ଛାଡ଼ ସେ ସହଦେବକୁ
ତାର ପୁଣ୍ୟ ଅଇଲା ସେ ଏତେକ ଦୂରକୁ ।
ସ୍ୱାମୀ ଏ ସହଦେବକୁ ଛାଡ଼ିଲ କି ଅର୍ଥେ
ଏ ତ ବଡ଼ ଅସମ୍ଭବ ଲାଗିଲାକ ମୋତେ ।
ଯୁଧିଷ୍ଠି ବୋଇଲେ ବାବୁ ଏତେ ବଡ଼ ଦୋଷୀ
ଜାଣୁ ଯାହା ନ କହେ ଏ ମୌନେ ଥାଏ ବସି ।
ଏହାପାଇଁ ଭୀମସେନ ନାହିଁ ମୋର ବ୍ୟଥା
ଛାଡ଼ି ବେଗେ ଚାଲିଆସ ନ କହି ତା କଥା ।

ଯେବେ କହିଥାନ୍ତା ଏହୁ ଅଭିମନ୍ୟୁ ବଧ
 କିମ୍ପାଇଁ କରନ୍ତୁ ଆମେ ଭାରତର ଯୁଦ୍ଧ ।
 ସହଦେବ ଭୀମସେନ ଛାଡ଼ିଣ ଆସନ୍ତେ
 ଚାଲନ୍ତି ସେ ଚାରିଭାଇ ପବନୁ ଡରିତେ ।
 ଧର୍ମ ନନ୍ଦନ ଅମାର୍ଗେ ଡାକନ୍ତି ଯେ ବଢ଼ି
 ଝାଡ଼ ଡିଙ୍ଗର ଅମଡ଼ା ଯାଉଛନ୍ତି ମାଡ଼ି ।
 ଚାଳନ୍ତେ ଗଗନ କିବା ପଡୁଅଛି ଭାଜି
 ନକୁଳ ଝୁଣି ପଡ଼ିଲେ ହୋଇ ଗଳଗାଜି ।
 ଆରେରେ ନକୁଳ ବୋଲି ଭୀମ କୋଳ କରି
 ସ୍ବାମୀ ଅଟେଷା ହୋଇଲା ନକୁଳ ତୋହରି ।
 କୁନ୍ତମୁନେ ବସାଇଲେ ଯେହୁ ବସୁନ୍ଧରା
 ଛତ୍ରାକାରେ ହରିଲା ଯେ ପୃଥ୍ବୀର ଭାରା ।
 ଅତି ସୁକୁମାର ଅଟେ ଏହାର ଯେ ଅଙ୍ଗ
 ଲକ୍ଷେ ରାଜା ମଧ୍ୟରେ ଏ ଅଟଇ ଭୁଜଙ୍ଗ ।
 ବଂଶରେ ଧାର୍ମିକ ପୁଣି ବୋଲାଉ ବଳିଷ୍ଠ
 କୁମାର ନାମେ ଆକାଶେ ଅଛି ଏହା ପାଟ ।
 ବୈମାତୃ ଭାଇ ବୋଲିଣ ନ ବିଚାରି ତିତ୍ତେ
 ଆମ୍ଭଠାରୁ ସ୍ବେହ କରୁ ମାତ୍ରୀ ଦୁଇସୁତେ ।
 ଚନ୍ଦନ ଲେପନ କ୍ଷଣେ କ୍ଷଣେ ଯାର ଗାତ୍ର
 ସାତସସ୍ର ରାଜାକୁ ସେ ପ୍ରାଣେ କଲା ହତ ।
 ସରବର ସୁନ୍ଦର ସେ ସୁକୁମାର ଦେହ
 ତାର ପ୍ରାଣ ଗଲା ତୁମ୍ଭେ ହେଉଛ ନିର୍ଦ୍ଦୟ ।
 ସାନ ଦୁଇଭାଇ ଗଲେ ଅଛୁ ଆମ୍ଭେ ବେନି
 ଆମ୍ଭ ନିଧନରେ ତୁମ୍ଭେ ଯିବ ଦେହ ଘେନି ।
 କାହାକୁ ନ ଛାଡ଼ି ତୁମ୍ଭେ କର ଗଳାଗଣି
 ବୋଲି ସେହି ଦୁଇଭାଇ ମୋହର ପ୍ରାଣଟି ।
 ସ୍ବାମୀ କେଉଁ ମହାତମ ପଶିଲା ତୋ ମନେ
 ଏଡ଼େ ନିର୍ମୋହ ହୋଇଲେ କେବଣ ବିଧାନେ ।
 ସ୍ବାମୀ ମାଛିଟିଏ ଯେବେ ବସେ ତାର ଗାତ୍ର
 ଚନ୍ଦନ ବୋଳା ହୁଅଇ ତହିଁ ପଲ ସାତ ।
 ବ୍ୟାକୁଳ ହୋଇଣ ପୁଣି ବୋଲେ ବୃକୋଦର
 ନକୁଳ ଅବସ୍ଥା ଦେଖି ତିର ମୋ ଅସ୍ଥିର ।
 ଯୁଧିଷ୍ଠି ବୋଇଲେ ଦୁଃଖ ନ କର ମନରେ
 କି ସୁନ୍ଦର କି ସବଳ ମୃତ୍ୟୁର ଆଗରେ ।
 ତହିଁ ବୃକୋଦର ବୋଲେ ଶୁଣ ଧର୍ମଦେବ
 ନକୁଳର ଅବିଗୁଣମାନ ଯେ କହିବ ।
 ବୋଲନ୍ତି ସେ ଧର୍ମସୁତ ଶୁଣ ହୋ ମାରୁତି
 କହନ୍ତେଣ ନ ସରଇ ତାହାର ଆଖ୍ୟାତି ।
 ବୋଲେ ମୋଠାରୁ ସୁନ୍ଦର କେହି ନାହିଁ ଜଣେ
 ଯୁଧିଷ୍ଠିଙ୍କ ରାଜ୍ୟ ବୋଲି ମୁହିଁ ବୀରପଣେ ।

ଚାଳିଶ ସହସ୍ର ରାଜା ମାଇଲି ମୁଁ ରଣେ
 ମୋହ ତହିଁ ସମର୍ଥ ଯେ ନାହିଁ କେହି ଜଣେ ।
 ବୀରବର ସୁନ୍ଦର ଯେ କହଇ ଆପଣେ
 ତାହାକୁ ସେ ପୃଥ୍ବୀ କିମ୍ପା ସହିବ ସେ କ୍ଷଣେ ।
 ଯୁଧିଷ୍ଠି ବୋଇଲେ ଭୀମ ନ ଲଗା ମୁହାସ
 ନକୁଳକୁ ଥୋଇକରି ବେଗେ ଉଠିଆସ ।
 ତହିଁ ନକୁଳେ ଶୁଆଇ କରନ୍ତେ ଗମନ
 କେତେହେଁ କ ଦୂରେ ଯାଇ ପଡ଼ିଲା ଅର୍ଜୁନ ।
 ଆରେରେ ଅର୍ଜୁନ ବୋଲି ଭୀମସେନ ତୋଳି
 କାନ୍ଦନ୍ତେ ଯୁଧିଷ୍ଠିଦେବ ଯାନ୍ତି ଭୀମ ପେଲି ।
 ଭୀମ ଯାଇ ଅର୍ଜୁନକୁ ଧରେ କୋଳ କରି
 ରୋଦନ କରେ ମାରୁତି ପାର୍ଥ ଗୁଣ ସ୍ଵରି ।
 ଦେଖ ଦେଖ ରାଜନ ହେ ପଡ଼େ ପାଲଗୁନି
 ଯାହା ବଳେ ଏକଛତ୍ର କରିଲୁ ମେଦିନୀ ।
 ସ୍ବାମୀ ଜଗତ ସୋଦର ପୃଥ୍ବୀ ହିତକାରୀ
 ସେ ଅଗ୍ନିତୋଷ ଖାଣ୍ଡବ ବନ ଦହି କରି ।
 ନିବାତ କବଚ ମାରେ ଯେହୁ କୋପ କରି
 ସୁରରାଜାଙ୍କୁ ବସାଏ ନେଇ ସ୍ଵର୍ଗପୁରୀ ।
 ସ୍ବାମୀ ଗୋସିଂହ ମାରିଣ ରଖିଲେ ଦ୍ଵାରକା
 କୁନ୍ଦଳ ମାରି କୈଳାସ କରିଲାକ ରକ୍ଷା ।
 ଲକ୍ଷେ ନୃପତି ଜିଣିଲା ନିଜ ବାହୁବଳେ
 ନବଦ୍ଵୀପ ପୃଥ୍ବୀ ଧରେ ନିଜ ଧନୁବଳେ ।
 ଶରେ ଶରେ ସାଗରରେ ସେତୁବନ୍ଧ ବାନ୍ଧି
 ହନୁମନ୍ତକୁ ଜିଣିଲା ପ୍ରସନ୍ନ ପ୍ରୟୋଧୁ ।
 ସେହୁ ଅର୍ଜୁନ ପଡ଼ିଲା ତୋହର ଯେ ସଖା
 ସ୍ବାମୀ କ୍ଷଣେ ବିଶ୍ରମିଣ ଯାକୁ କର ରକ୍ଷା ।
 ଏହା କହି ଭୀମସେନ କରନ୍ତେ ରୋଦନ
 ଏପରି କହିଲେ ତହିଁ ଧର୍ମଙ୍କ ନନ୍ଦନ ।
 କେତେ ତୁ ରୋଦନ କରୁ ବୀର ବୃକୋଦର
 ଏ ଯାହା ଦେଖୁଛୁ ସବୁ ଅଟେ ଖେଳଘର ।
 କେହି କାହାର ନୁହନ୍ତି ଜୀବନ ଅତିର
 ପଦ୍ମପତ୍ରେ ଜଳ ଜଳ ଯେହ୍ନେ ହୁଏ ନୀର ।
 ଆତପେ ତାପିତ ହୋଇ ପଥକ ସକଳ
 ବୃକ୍ଷର ତଳେ ବସନ୍ତି ପାଇଣ ଶୀତଳ ।
 ଶାନ୍ତି ସାରି ଚାଲିଯାନ୍ତି ଯେ ଯାହା ବାଟରେ
 ସେହିପରି ଜୀବଦଣ୍ଡା ପୃଥ୍ବୀ ପାଟଣାରେ ।
 ଯେ ଯାହା ଆୟୁ ସରିଲେ ଯାନ୍ତି କାଳଆଳେ
 ଭଲମନ୍ଦ କଥା ଥାଏ କେବଳ ଶୟଳେ ।
 ଯେତେ ଗୁଣ କହିଲୁ ତୁ ସ୍ଵରୂପ ଏ କଥା
 ପଛନ୍ତେ ଏହାକୁ ଆଉ କିଏ ଅଛି ବ୍ୟଥା ।

ରୋଦନ କରିଲେ ତୁହି ଉର ଶିର ତାଡ଼ି
 ତେବେ କି ଅର୍ଜୁନ ଆଉ ଆସିବ ବାହୁଡ଼ି ।
 ବାବୁରେ ବହୁତ ପୁଣ୍ୟ ଏଥିପାଇଁ କଲା
 ତେଣୁ ସେ ଅର୍ଜୁନ ଏତେ ଦୂରକୁ ଅଇଲା ।
 ସର୍ବଦା ଅର୍ଜୁନ ଥିଲା ପର ଉପକାରୀ
 ତେଣୁ ସେ ଉଠି ଆସିଲା ଏହି ହିମଗିରି ।
 ଅର୍ଜୁନକୁ ଶୁଆଇଣ ଆସ ଆସ ଭାଇ
 ଶୋକ କରିଲେ ଆଉ କି ଅର୍ଜୁନକୁ ପାଇ ।
 ଭୀମ ବୋଲେ କହ ମୋତେ ଏହାର ସ୍ଵରୂପ
 ଅର୍ଜୁନ ପଡ଼ିଲା ଏଥେ କିସ ଥିଲା ପାପ ।
 ତାହା ଶୁଣି ଯୁଧିଷ୍ଠିର କରନ୍ତି ଉତ୍ତର
 ଅର୍ଜୁନର ପାପ ଥିଲା ବହୁତ ପ୍ରକାର ।
 ଆରେ ଭୀମ କରେ ଏହି ପରହିତ ସତ
 ମାତ୍ର ଆପଣା ସଉର୍ଯ୍ୟେ କହେ ଅବିରତ ।
 ଆପଣାର ପହିଳ କି ଆପଣେ କହନ୍ତି
 ଯେ ପଣ୍ଡିତ ସେ ଗୋପ୍ୟାନ କରିଣ ରଖନ୍ତି ।
 ବୋଲଇ ମୁଁ ଏକଛତ୍ର କଲାଇଁ ମେଦିନୀ
 ଆପଣା ପ୍ରତିଜ୍ଞା କହେ ପୁଣି ଫାଲଗୁନି ।
 ପୁଣି ବୋଲେ ବଳବାୟୀ ବହୁତ ମୋହର
 ଧରଣୀତଳେ ନାହାନ୍ତି ମୋଠାରୁ ସୁନ୍ଦର ।
 ଅକାରଣେ ତାହା ପାଇଁ ନ କର ତୁ ତାପ
 ସେ ଆଉ ଆମ୍ଭର ନୁହେଁ କହିଲି ସ୍ଵରୂପ ।
 ଶୁଣି ଭୀମସେନ ତହିଁ ଅର୍ଜୁନକୁ ଛାଡ଼ି
 ଯୁଧିଷ୍ଠିରଙ୍କ ସଙ୍ଗରେ ଚାଲେ ପଥ ମାଡ଼ି ।
 ଭୀମସେନ ବୋଲେ ସ୍ଵାମୀ ମୋତେ ନ ଛାଡ଼ିବୁ
 ହିମବନ୍ତ ଶିଖେ ଏକା କେମନ୍ତେ ତୁ ଯିବୁ ।
 ହସି ଯୁଧିଷ୍ଠି ବୋଲଲେ ଅତି ଧୀର ବାଣୀ
 ମୋହରେ ମୋହିତ ସଦା ହୋଇଥାନ୍ତି ପ୍ରାଣୀ ।
 ପୃଥ୍ଵୀରେ ଜାତ ହେଲେ ଅବଶ୍ୟ ସେ ମରେ
 ଏ ଦେହ ଘେନି ସ୍ଵର୍ଗକୁ ଯାଇ ତ ନ ପାରେ ।
 ପରକୁ ବୃଥାରେ କ୍ରୋଧ କରିଛୁ ତୁ ବାବୁ
 ତେଣୁ ଏ ଦେହକୁ ଘେନିଯାଇ ନ ପାରିବୁ ।
 ଯୁଧିଷ୍ଠି ବଚନେ ଭୀମ ଶୋକେ କହେ ବାଣୀ
 ଏସନକ ଦେବ ଯେବେ ଅଛଇ ନିର୍ମାଣୀ ।
 ସ୍ଵାମୀ ଅନେକ ପ୍ରକାରେ କଲି ତବ ସେବା
 ଆମ୍ଭକୁ ଛାଡ଼ିଣ ତୁମ୍ଭେ ଏକାହୋଇ ଯିବା ।
 ମୋତେ ଛାଡ଼ିବା ପାଇଁକି କେହ୍ନେ ବଳେ ସତ
 କେବଣ ଦଇତ ତୋର ହରିଲାକ ଚିତ୍ତ ।
 ତାହା ଶୁଣି ଯୁଧିଷ୍ଠିର କଲେ ଆଲିଙ୍ଗନ
 ବୋଲଲେ ଶୋକ ନ କର ଭୀମସେନ ।

ପୁଣି ବୋଲଲେ ଶୁଣ ତୁ ବୃକୋଦର
 ତୁମ୍ଭେ ଚାରିହେଁ ଅଟ ଯେ ଏକ ଆତ୍ମା ମୋର ।
 ପଞ୍ଚଭୂତ ଆତ୍ମା ତୁମ୍ଭେ ଅଟରେ ସକଳ
 ଏଥିପାଇଁ ଭୀମ କିମ୍ପା ହେଉ ତୁ ବିକଳ ।
 ବାବୁ ଯେ ଯାହା ଅର୍ଜକ ସେହି ଫଳ ପାଇ
 ଆପଣାର ପାପ ପୁଣ୍ୟ ପର କି ନିଅଇ ।
 ଯଦ୍ୟପି ତୁମ୍ଭେ ମୋହର ଅଟ ପଞ୍ଚଭୂତ
 ସବୁରି ହୁଏ କି ଏକା ପ୍ରକୃତ କନ୍ଧିତ ।
 ଶୋକ ତ୍ୟାଗ କର ଏବେ ଆରେ ଭୀମସେନ
 ତୁହି ଏକ୍ଷଣି ବାବୁରେ ହୋଇବୁ ନିଧନ ।
 ଭୀମ ବୋଲେ ସ୍ଵାମୀ ମୋତେ ନିଅ ତୋର ତୁଲେ
 ମୁହିଁ ମଲେ ତୁ କେମନ୍ତେ ଥିବୁ ଆଉ ଭଲେ ।
 ଅନେକ ବିନୟ ହୋଇ ଖଟଇ ମୁଁ ତୋତେ
 ତୁମ୍ଭେ ସମାଲିଣ ନିଅ ଆହେ ଦେବ ମୋତେ ।
 ଯୁଧିଷ୍ଠି ବୋଲଲେ ନେବି କେମନ୍ତରେ ଭାଇ
 ତୋହର ବଳେ ମୋ ତୁଲେ ନ ପାରିବୁ ଯାଇ ।
 ପୁଣି ବୋଲଲେ ଆସି ତୁ ପାରୁ ଯେବେ ଚାଲି
 ଶେଷ ହୋଇଲାଣି ହିମ ଅଇଲୁଣି ପେଲି ।
 ପବନ ବେଗେ ଯୁଧିଷ୍ଠି ଯାନ୍ତି ଆଗେ ଆଗେ
 ଗୋଡ଼ାଇଣ ଭୀମସେନ ଚାଲେ ବେଗେ ବେଗେ ।
 ହିମବନ୍ତ ଶିଖଦେଶ ଅଛି ଅସ୍ଥ ଦୂର
 ଆଇଣ ଯୁଧିଷ୍ଠିଦେବ ଉଠିଲେ ଶିଖର ।
 ଯୁଧିଷ୍ଠିଙ୍କୁ ଚାହିଁ ଚାହିଁ ଭୀମ ଯାଉଥିଲା
 ପାଦ ଖସିଗଲା ସେହୁ ଉଛୁଳି ପଡ଼ିଲା ।
 ଭୀମ ପଡ଼ନ୍ତେ ଶୁଭିଳା ବଜ୍ରଘାତ ଜାଣି
 ଭୈରବ ଶବଦେ ଶୁଭେ ଯେହ୍ନେ ଘୋର ବାଣୀ ।
 ଭୀମ ବୋଲେ କ୍ଷଣେ ମୋତେ ସମାଲି ନିଅସି
 ଏଡ଼େକ ନିର୍ଦ୍ଦୟ କିମ୍ପା ହେଉ ରାଜବଂଶୀ ।
 ଶୁଣି କରି ଧର୍ମଦେବ ଚାହିଁଲେ ଲେଉଟି
 ଶୁଣି ପ୍ରତିବାକ୍ୟ ତାକୁ ଦିଅନ୍ତି ଯୁଧିଷ୍ଠି ।
 ଯେ ଯାହାର ପୁଣ୍ୟ ସ୍ଵର୍ଗଗତି ପାଏ ପ୍ରାଣୀ
 ଆସି ଯେବେ ନ ପାରୁ ତୁ ରହିଥାଅ ତୁନି ।
 ଦେଖୁ ଦେଖୁ ଭୀମସେନ ହେଲା ମୋହଗତ
 ବୋଲେ ଭୋ ଦେବ ମୁହିଁ ତ ରହିଲିଟି ଏଥ ।
 ଏହା ବୋଲନ୍ତେ ଯୁଧିଷ୍ଠି ଅନାଇଲେ ପଛ
 ଦେଖିଲେ ଉଠି ଆସୁଛି ପବନର ବସ୍ତ୍ର ।
 ବାମଅଙ୍ଗେ ଭରା ଦେଇ ଯାଉଅଛି ପେଲି
 ଏହା ଦେଖିଣ ଯୁଧିଷ୍ଠିଦେବ ଦେବ ତାକୁ ବୋଲି ।
 ବାବୁ ତୋ ପ୍ରାୟେକ କ୍ଷତ୍ରୀ ନିଶତ ହୋଇଣ
 ପ୍ରିୟଅଙ୍ଗେ ପେଲି ଆସ ଏ ସ୍ଵର୍ଗ ଭୁବନ ।

ଯୁଧିଷ୍ଠିରଠାରୁ ଏମନ୍ତ ଶୁଣିଣ ମାରୁତି
 ତାହାଣ ଅଙ୍ଗେ ସେ ଚାଲେ ବୃକୋଦରମୂର୍ତ୍ତି ।
 ତାହାଣ ଅଙ୍ଗେ ପାତକେ ପଡ଼ିଲା ବାହୁଡ଼ି
 ଜଗତର ମାତା ତାକୁ ବସିଲେକ ମାଡ଼ି ।
 ମହାମାୟୀ ଭୀମକୁ ଯେ ମାଡ଼ିଣ ବସକେ
 ତାକ ଦିଅଇ ଭାଇ ହେ ସଙ୍ଗେ ନିଅ ମୋତେ ।
 ଯୁଧିଷ୍ଠି ବୋଇଲେ କେତେ ବୈକୁଣ୍ଠ୍ୟ ତୁ ହେଉ
 ତୁନିହୋଇ ଶୋଇଥାଅ କିମ୍ପା କଥା କହୁ ।
 ନିରାଶ ବଚନେ ଭୀମ ପଡ଼ିଲାକ ଲୋଟି
 ହିମବନ୍ତ ଶିରରେ ଉଠିଲେ ଯୁଧିଷ୍ଠି ।
 ଜୟ ଜୟ ଜଗନ୍ନାଥ ଶରଣ ରକ୍ଷଣ
 ଜୟ ହେ ନୀଳାଦ୍ରି ନାଥ ଦୁଃଖ ନିବାରଣ ।
 ଆହେ ଦୟାମୟ ହରି ଶଙ୍ଖଚକ୍ରଧାରୀ
 ତୁରିତେ ଛେଦନ କର ଦୁରିତ ମୋହରି ।
 ଏ ଭବସାଗରେ ପଡ଼ି ନିଶ୍ଚେ ଗଲି ବୁଡ଼ି
 ତୁମ୍ଭ ନାମ ନ ଭଜିଲେ ଦିନେ ହେଲେ ହୁଡ଼ି ।
 ସର୍ବଦା ପାପ ପଥରେ ମନ ବୁଡ଼ାଇଲି
 କେମନ୍ତେ ତରିବି ବୋଲି ଦିନେ ନ ଚିନ୍ତିଲି ।
 ତୁମ୍ଭରି ନାମ କେବଳ ସେ ପଥକୁ ଭେଳା
 ବାଧାବିଘ୍ନ ଛେଦିପାରି କର ଚକାଡୋଳା ।
 ଶୁଦ୍ରମୁନି ଶାରଳାର ଭଜତିକୁ ଘେନ
 ସୂର୍ଯ୍ୟସୁତ ସହିତରେ ନ ହେଉ ମିଳନ ।

—୦—

ଯୁଧିଷ୍ଠିରଙ୍କର ନରକ ଦର୍ଶନ ଓ

ଛନ୍ଦାଣୋଇ ସହସ୍ର ରାଜାଙ୍କର ମୁକ୍ତି

ପୁଛା କରିଲେ ବିଲଙ୍କା ଦେଶ ନରପତି
 ମୋତେ କହିବା ହେଉଛୁ ହେ ମୁନି ଅଗସ୍ତି ।
 ଭୀମ ପାର୍ଥ ସହଦେବ ନକୁଳ ଦ୍ରୌପଦୀ
 ତନୁତ୍ୟାଗ କରିଯାନ୍ତେ ସର୍ବେ ଯଥାବିଧି ।
 ଯୁଧିଷ୍ଠିର ହିମଗିରି ଶିଖରେ ଉଠିଲେ
 ସେହିଠାରୁ କେଉଁଠୁପେ ସୁରପୁର ଗଲେ ।
 ଶେଷ ପ୍ରାୟ ହେଲା ତୁମ୍ଭ ଭାରତ ଆଖ୍ୟାନ
 ବାକିତକ କହି ମୋର ତୃପ୍ତି କର ମନ ।
 କହନ୍ତି ଅଗସ୍ତି ମୁନି ପୁଣି ଶୁଣ ରାଜା
 ହିମଗିରି ଶିଖେ ଉଠି ଧର୍ମଙ୍କ ତନୁଜା ।
 ପଞ୍ଚାଶ ଯୋଜନ ଉର୍ଦ୍ଧ୍ବେ ଦିଗକୁ ଉଠିଲେ
 ପର୍ବତ ଉପରେ ବସି ଭୀମକୁ ଚାହିଁଲେ ।
 ତେତିଶ କୋଟି ଦେବତା ଗତାଗତ ପଥ
 ଦେଖି ସାଧୁବାଦ କଲେ ଧନ୍ୟ ତୁ ପର୍ବତ ।

ଦେଖନ୍ତି ଯୁଧିଷ୍ଠିଦେବ ଦେବ ଆକାଶ ସ୍ୱରୂପ
 ଦେବ ଦୁରୁଭି ଶୁଭଇ ହୋଇ ମହାଦର୍ପ ।
 ମନୁରାଜା ଅଗସ୍ତିଙ୍କୁ ପୁଣି ପଚାରିଲେ
 ଯୁଧିଷ୍ଠିର ହିମବନ୍ତ ପର୍ବତେ ଉଠିଲେ ।
 ଦେବତାମାନଙ୍କୁ ସେହି ଦେଖିଲେକ ଯେବେ
 ଆକାଶକୁ ଚାହିଁଲେ ସେ ଆଉ କେଉଁଭାବେ ।
 କହନ୍ତି ଅଗସ୍ତି ମୁନି ମହାବ୍ରହ୍ମବେତ୍ତା
 ତୁ ଯାହା ପୁଛୁଲୁ ହିମବନ୍ତର ବାରତା ।
 ଶୁଦ୍ଧଶକ୍ତିକ ଯେ ତେଜ ପର୍ବତର ବର୍ଷ
 ନବକୋଟି ଆୟତନ ଅଟଇ ସେ ପୁଣି ।
 ହିମଗିରି ଆୟତନ ଲକ୍ଷେକ ଯୋଜନ
 ସେ ପର୍ବତେ ରହିଥାନ୍ତି ଭୀଷ୍ମର ରାଜନ ।
 ତହିଁ ସେ ଉଦୟ ଯହିଁ ହୁଏ ଦିନକର
 ମର୍ତ୍ତ୍ୟମଣ୍ଡଳ ମଧ୍ୟରୁ ତୁଟଇ ତିମିର ।
 ଅନନ୍ତଗିରି ବସଇ ଦକ୍ଷିଣର କୋଣେ
 ସେ ପର୍ବତ ଅଟଇ ଯେ ଏହା ପରମାଣେ ।
 ତହିଁରେ ବିଜେ ଅନନ୍ତ ଦେବ ନାରାୟଣ
 ପଶ୍ଚିମରେ ମେରୁ ଗିରି ଏହୁ ପରମାଣ ।
 ସେ ପର୍ବତ ଉପରେ ଯେ ବସେ ସୁରପତି
 ଉତ୍ତରରେ ହିମବନ୍ତ ଅଟେ ଏହିମତି ।
 ସେହି ପର୍ବତ ଉପରେ ବିଜେ ସଦାଶିବ
 ଏ ଚାରି ପର୍ବତ ଅଟେ ଜାଣ ଅଧୀଶ୍ୱର ।
 ଏ ଚାରି ପର୍ବତ ତଳେ ସସାଗରା ପୃଥ୍ୱୀ
 ଏହାଙ୍କର ଚାରିଦିଗେ ଆବୋରି ଅଛନ୍ତି ।
 ହିମବନ୍ତ ପରବତେ ଯାଇଣ ଯୁଧିଷ୍ଠି
 ପର୍ବତ ତଳ ଦେଶକୁ କରିଲେ ସେ ଦୃଷ୍ଟି ।
 ଦେଖିଲେ ସେଠାରେ ଅଛି ଏକ ଜୀର୍ଣ୍ଣ କୂପ
 ତହିଁ ପଡ଼ିଛନ୍ତି ଛନ୍ଦାଣୋଇ ସସ୍ର ନୃପ ।
 ଯୁଧିଷ୍ଠିର ଦରଶନେ ପାଇ ସଦଗତି
 ନର୍କରୁ ତରିଣ ଗଲେ ସେ ସର୍ବ ନୃପତି ।
 ଅଗସ୍ତିଙ୍କୁ ପଚାରିଲେ ମନୁ ନୃପନାଥ
 କିମ୍ପା ରାଜାମାନେ ନକେଁ ହୋଇଲେ ପତିତ ।
 ଅଗସ୍ତି ବୋଇଲେ ଦୁର୍ଯ୍ୟୋଧନ କତି ଥିଲେ
 ଯୁଦ୍ଧର ପ୍ରଥମ ଦିନ ପଳାଇଣ ଗଲେ ।
 ଯାଇ ଯୁଧିଷ୍ଠିର ପାଦେ ପଶିଲେ ଶରଣ
 ଯୁଦ୍ଧେ ନିସ୍ୱତ ହୋଇଣ ଲଭିଲେ ମରଣ ।
 ସେଥିପାଇଁ ଯମରାଜା ହୋଇ କୋପାନ୍ୱିତ
 ସ୍ୱର୍ଗରାଜ୍ୟେ ନ ଛାଡ଼ିଲେ ରୁଦ୍ଧ କଲେ ପଥ ।
 ପୁଣି ଜୀର୍ଣ୍ଣକୂପେ ତାଙ୍କୁ କରିଲେ କ୍ଷେପଣ
 ଯୁଧିଷ୍ଠିଙ୍କୁ ଦେଖି ସର୍ବେ ଲଭିଲେ କାରଣ ।

ସ୍ୱୟଂ ଧର୍ମ ଅବତାର ବଦନକୁ ଦେଖି
ନର୍କରୁ ସେ ଚରିଗଲେ ପାପକୁ ଉପେକ୍ଷି ।
ଆକାଶରେ ଥାଇ ସେହୁ ଧର୍ମ ନରପତି
ନର୍କ ଦର୍ଶନ କିମ୍ପାଇଁ କଲେ ହୋ ଅଗସ୍ତି ।
ଅଗସ୍ତି ବୋଇଲେ ତୁମ୍ଭେ ଶୁଣ ମନୁରାୟେ
ସତ୍ୟ ସଂସାର ପାଳନ କଲେ ଧର୍ମରାୟେ ।
ଧର୍ମରୁ ଆନକଥା ଯେ ନ କହନ୍ତି ବାଣୀ
ତେଣୁ କରି ଭେଟିଥିଲେ ଶଙ୍ଖ ଚକ୍ରପାଣି ।
ଭାରତ ଯୁଦ୍ଧରେ ମହାଯୋଦ୍ଧା ଅଟେ ଦ୍ରୋଣ
ହାତେ ଅସ୍ତ୍ର ଥିଲେ ତାର ନାହିଁଟି ମରଣ ।
ଅଶ୍ୱଥ୍ୟୁମା ହତ ବୋଲି ଶୁଣିଲେ ସେ କଣ୍ଠେ
ତେବେ ସେହୁ ଅସ୍ତ୍ରତ୍ୟାଗ କରିବେ ଯେ ରଣେ ।
ପାଣ୍ଡବେ କୂଟ ଉପାୟ କଲେ ସେହି ରୀତି
ଭୀମ ସେନ ମାଇଲେକ ଅଶ୍ୱଥ୍ୟୁମା ହାତୀ ।
ଅଶ୍ୱଥ୍ୟୁମା ରଥ ଭୀମ ପୁଣି ଫିଙ୍ଗିଦେଲା
ସରସ୍ୱତୀ ତୀର୍ଥେ ଯାଇ ସେ ରଥ ପଡ଼ିଲା ।
ଅଶ୍ୱଥ୍ୟୁମା ହତ ବୋଲି ଶୁଭିଳାକ ବାଣୀ
ପୁତ୍ରକୁ ଲୋଡ଼ିଲେ ଦ୍ରୋଣ ନ ପାଇଲେ ପୁଣି ।
ଅକ୍ରୁ ପାଣ୍ଡବ ଆଟେ ଗୁରୁ ପଚାରିଲେ
ଅଶ୍ୱଥ୍ୟୁମା ଦେଖିନାହିଁ ସକଳେ ବୋଇଲେ ।
ଯୁଧିଷ୍ଠିରଙ୍କୁ ପଚାରିଲେ ଗୁରୁ ଯାଇ ପୁଣି
ସେ କହିଲେ ଅଶ୍ୱଥ୍ୟୁମା ହତ ଇତିବାଣୀ ।
ଏହାଛଡ଼ା ଯୁଧିଷ୍ଠିରଙ୍କୁ ପାପ ନାହିଁ କିଛି
ଏହି ପାପକୁ ନରକ ଦର୍ଶନ ହୋଇଛି ।
ଶୁଣିଣ ଆନନ୍ଦ ହେଲେ ଧର୍ମ ମହାରାଜା
ବୋଇଲେ ସବୁ ସଯେହ ମନୁ ହେଲା ତେଜ୍ୟା ।
ଜୟ ଜୟ ଜଗନ୍ନାଥ ଜଗତପାଳକ
ସକଳ ଜନମାନଙ୍କ ମୁକତି ଦାୟକ ।
ବିଜୟ କରିଛ ପ୍ରଭୁ ମହୋଦଧି ତୀରେ
ଭ୍ରାତା ଭଗିନୀଙ୍କୁ ଘେନି ବଡ଼ ଦେଉଳରେ ।
ସଂସାର ମଧ୍ୟରେ ପ୍ରଭୁ ବିସ୍ତାରିଛ ଯଶ
ତେଣୁ ନରେ ଭକ୍ତିଭରେ ଯାନ୍ତି ତୁମ୍ଭ ପାଶ ।
ଦର୍ଶନ କରିଣ ତବ ପବିତ୍ର ଚରଣ
ସକଳ ପ୍ରକାର ପାପୁ ପାତି ପରିତ୍ରାଣ ।
ସେ ପଦ କମଳେ ପ୍ରଭୁ ରହୁ ମୋର ମତି
ଶାରଳା ଦାସକୁ ଦିଅ ଅତିମ ମୁକତି ।

ଶ୍ୱାନରୂପେ ଧର୍ମଙ୍କର ପ୍ରବେଶ ଓ ଯୁଧିଷ୍ଠିରଙ୍କର ଇନ୍ଦ୍ରଙ୍କୁ ସ୍ତବ

ଏଥୁଅନନ୍ତରେ ପୁଛାକଲେ ମନୁରାଜା
ଅଗସ୍ତିଙ୍କ ପାଦେ ଅର୍ଘ୍ୟଦେଇ କଲେ ପୂଜା ।
ବନ୍ଧୁ ସୋଦର ନାହାନ୍ତି ଏକାକୀ ଯୁଧିଷ୍ଠି
ଆଉ କେଉଁ କୃତ୍ୟ କଲେ ହିମବନ୍ତେ ଉଠି ।
ସେହିକଥା ଶୁଣିବାକୁ ଅଭିଳାଷ ମୋର
କହନ୍ତି ଅଗସ୍ତି ମୁନି ଶୁଣ ନୃପବର ।
ଶୁଣ ଆହେ ମହାରାଜା ଅପୂର୍ବ ଭାରତୀ
ଯୁଧିଷ୍ଠି ବୋଇଲେ ଶୂନ୍ୟ ଶୂନ୍ୟ ଚଉକଟି ।
ବୋଇଲେ ବନ୍ଧୁ ସୋଦର ମାରିହେଲି ଏକା
ଶ୍ରୀସମ୍ପଦ ହରାଇ ମୁଁ ଭୁବନରେ ଲେଖା ।
ଯୁଧିଷ୍ଠିର ଖେଦ ଜାଣି ଧର୍ମ ଦଇବତେ
ଶ୍ୱାନ ରୂପରେ ଭେଟିଲା ତାର ନିଜ ସୁତେ ।
ଶୁଣ ଚଇତନ ଶୁକ୍ଳବର୍ଣ୍ଣ ଶ୍ୱାନ କାୟେ
ଧବଳ ଶୁଣ୍ଠ ଶ୍ୱଟିକ ହାରକର ପ୍ରାୟେ ।
ଅଦ୍ଭୁତରେ ଯାଇଣ ଛାମୁରେ ସେ ଭେଟି
ଦେଖି ଆଶ୍ଚର୍ଯ୍ୟ ହୋଇଲେ ଧରମ ଯୁଧିଷ୍ଠି ।
ଏହି ମହାହିମ ଅଟେ ମିଳାଇଲା ଭାଳି
ଏଡ଼େ ହିମସ୍ଥାନେ ଶ୍ୱାନ କେଉଁରୂପେ ମିଳି ।
ଯୁଧିଷ୍ଠି ବୋଇଲେ ମୁହିଁ ଅଟେ ଏବେ ଏକା
ଏହି ଶ୍ୱାନଗୋଟି ମୋର ହୋଇଲାକ ସଖା ।
ତାହାଙ୍କ ଛାମୁରେ ଉଡ଼ାହୋଇ ସେହି ଶ୍ୱାନ
ନିରୂପିଣ ଚାହିଁଲ ସେ ତାହାଙ୍କ ବଦନ ।
ଯୁଧିଷ୍ଠିଦେବ ବସିଲେ ଦ୍ରୋଣବଟ ତଳେ
ଚତୁର୍ଦ୍ଦିଗେ ଚାହିଁ ଦେବ ଭାବନ୍ତି ଆକୁଳେ ।
ସଖା ସୋଦର ବାନ୍ଧବ ମୋହର ତ ନାହିଁ
ଦିଗ ନ ଦିଶଇ କିଛି ଆଉ ଯିବି କାହିଁ ।
ଏହିରୂପେ ସୁମରନ୍ତେ ଜାଣି ଦେବ ପିତା
ଅମରନାଥଙ୍କୁ ରାଇ ବୋଇଲେ ବିଧାତା ।
ପୁଷ୍ପକ ବିମାନ ଘେନି ଯାଅ ସୁନାସୀର
ହିମବନ୍ତ ବଟତଳେ ଛଡ଼ି ଯୁଧିଷ୍ଠିର ।
ବିମାନେ ବସାଇ ତାକୁ ବେଗରେ ଅଣାଅ
ଅମର ପୁରରେ ପୂଜା ତାହାଙ୍କୁ ଦିଆଅ ।
ପିତା ଆଜ୍ଞାରେ ଚଳିଲେ ତହିଁ ସପ୍ତଯୋନି
ହିମବନ୍ତେ ପ୍ରବେଶିଲେ ଯାଇ ତତକ୍ଷଣି ।
ବାସବ ଦେବତାଙ୍କୁ ସେ ଦେଖିଣ ଯୁଧିଷ୍ଠି
ବଟ ତଳରୁ ଆସନ ଛାଡ଼ି ବେଗେ ଉଠି ।
ବାସବଙ୍କୁ ବିନୟରେ କରିଲେ ଭକ୍ତି
ଜୟ ତୁ ବାସବ ବୃନ୍ଦାବନ ଚକ୍ରବର୍ତ୍ତୀ ।

ଆବର୍ତ୍ତକ ସମ୍ବରକ ଦ୍ରୋଣ ଯେ ପୁଷ୍କର
 ଏମାନେ ସର୍ବଦା ଆସି ଭୃତ୍ୟପଣେ ତୋର ।
 ଅଗ୍ନିବାଣ ବଜ୍ରବାଣ ବଜ୍ରସୂତି ବାଣ
 ଆତ୍ମାବଳି ବାଣ ପୁଣି ଅବିଚଳ ବାଣ ।
 ଏହି ଅସ୍ତ୍ରମାନ ତୋର ବଚନରେ ଯାଇ
 ଅନନ୍ତକୋଟି ଠାକୁର ଦେବ ଅଟୁ ତୁହି ।
 ସ୍ବାମୀ ହେଲେ ଜିଣିଲୁ ତୁ ଶୂନ୍ୟ ଅଣତାଣ
 ଚପନ ସାଧନ ନାହାଁ ପୁଣି ଅବକାଶ ।
 ପରମବ୍ରହ୍ମ ସ୍ବରୂପ ଅଟୁ ଏକ ନାମ
 ସର୍ବଦେବଙ୍କ ଉପରେ ଇନ୍ଦ୍ର ତୋର ନାମ ।
 ପତିଶ କୋଟି ଅନନ୍ତ କୋଟି ତୋର ରେଖା
 ପଞ୍ଚବିଂଶ ପ୍ରକୃତି ତୁ ଅଟୁ ଦେବ ଶାଖା ।
 ତୋହ ବ୍ୟତିରେକେ ଆନ କେ କରିବ ରକ୍ଷା
 ପରଂବ୍ରହ୍ମ ମୂର୍ତ୍ତି ଅଟୁ ଜୀବଙ୍କର ସଖା ।
 ଏ ସଂସାର ପ୍ରତିପାଳୁ କରାଇଣ ବୃଷ୍ଟି
 ମୋହିନୀ ଖଟନ୍ତି ତୋତେ ଚଉଷଠି କୋଟି ।
 ମହାନାଗ ଆରୋହିଣ ଗଳେ ପଦ୍ମମାଳ
 ବ୍ରହ୍ମାଣ୍ଡର ନାଥ ତୁହି ଦେବ ଆଖଣ୍ଡଳ ।
 ସ୍ବାମୀ ଦିନକର ସଙ୍ଗେ ହରୁ ରକ୍ଷିପତ୍ନୀ
 ତାହାଙ୍କ ଶାପେ ହୋଇଲା ତୋର ସସ୍ରଯୋନି ।
 ସ୍ବାମୀ ଚଉଷଠି କୋଟି ଘେନି ବିଳାସିନୀ
 ତାଙ୍କ ସଙ୍ଗେ ଜ୍ଞାତା କରୁ ଦିବସ ରଜନୀ ।
 ସ୍ବାମୀ କଉଶଳଙ୍କର ଅଟୁ ଦର୍ପ ଗଞ୍ଜା
 ଗଜରାଜ ଆରୋହିଣ ହୋଇ ମହାତେଜା ।
 ସ୍ବାମୀ ଦେବ ଭୁବନର ନାୟକ ଦେବତା
 ତୁହି ଚରାଚର ସୃଷ୍ଟି ପାଳନ୍ତା ରଖନ୍ତା ।
 ଶ୍ରୀଇନ୍ଦ୍ର ଦେବତାଙ୍କର ଚରଣକୁ ସେବି
 କହେ ଶ୍ରୀ ଶାରଳା ଦାସ ଶୂଦ୍ରମୁନି କବି ।

—୦—

ଯୁଧିଷ୍ଠିରଙ୍କର ଧର୍ମ ପରୀକ୍ଷା ଓ ସ୍ବର୍ଗରୀରରେ ସ୍ବର୍ଗ ଗମନ

ଏଥୁଅନନ୍ତରେ ବିଲଙ୍କ ଦେଶ ମହାରାଜା
 ଅଗସ୍ତିଙ୍କ ପାଦତଳେ କରି ଦିବ୍ୟପୂଜା ।
 ବସନ କୁଣ୍ଡଳ ରତ୍ନମାଳମାନ ଦେଇ
 ଶତଦଣ୍ଡ ପ୍ରଣାମିତ ପାଦପଦ୍ମେ ହୋଇ ।
 ବୋଇଲେ ଶୁଣିଲି ସ୍ବର୍ଗାରୋହଣର କଥା
 କିସ ପ୍ରତ୍ୟୁତ୍ତର ଦେଲେ ସେ ଇନ୍ଦ୍ରଦେବତା ।
 ଶୁଣ ଆହେ ମହାରାଜା ବଦନ୍ତି ଅଗସ୍ତି
 ଯୁଧିଷ୍ଠିରଙ୍କୁ କୋଳ କଲେ ଯାଇ ସୁରପତି ।
 ବୋଇଲେ ପିତାଙ୍କ ଆଜ୍ଞା ଯିବୁ ସ୍ବର୍ଗବାସ
 ପୁଷ୍କଳ ବିମାନେ ଆସି ବେଗେ ହୋଇ ବସ ।

ତୋତେ ବାଟ ଚାହିଁଛନ୍ତି ଚାଲ ଯିବା ବେଗେ
 ତେତିଶକୋଟି ଦେବତା ବସିଛନ୍ତି ସ୍ବର୍ଗେ ।
 ଯୁଧିଷ୍ଠି ବୋଇଲେ ମୁଁ ଯେ ନାଶିଲି ସୋଦର
 ଏକା ହୋଇଣ କେମନ୍ତେ ଯିବି ମୁଁ ଅମର ।
 ଇନ୍ଦ୍ର ବୋଇଲେ ବାବୁରେ ତୋର ସର୍ବଭ୍ରାତେ
 ସଭାରେ ବସିଅଛନ୍ତି କୃଷ୍ଣଙ୍କ ସହିତେ ।
 ବିମାବେ ବସନ ବିଳମ୍ବେ ପ୍ରୟୋଜନ ନାହିଁ
 ତୋହର ଯିବାକୁ ଦେବେ ବାଟ ଛନ୍ତି ଚାହିଁ ।
 ଇନ୍ଦ୍ରଦେବତା ବଚନେ ଉଠି ଧାତିକାରେ
 ଶୁକ୍ଳାୟନ କୁକୁରକୁ ଧାଇଁଲେ କୋଳରେ ।
 ଇନ୍ଦ୍ର ବୋଇଲେ ଏହୁ ତ ଦେଖ ଦେଖ ଶ୍ବାନ
 ଯେତେ ବସେ ଛୁଇଁ ତେତେ ବସେ କରି ସ୍ନାନ ।
 ଯାତ୍ରା ଯୋଗରେ ଛୁଇଁଲେ ଅଯାତ୍ରା ଅଟଇ
 ଯା ପଦରଜ ପଡ଼ିଲେ ଆୟୁଷ ତୁଟଇ ।
 ଯୁଧିଷ୍ଠିଦେବଙ୍କ ମନ ବିଡ଼ିବା ନିମନ୍ତେ
 ଧର୍ମଭାବ ଜ୍ଞାନ ପାଇଁ ବୋଇଲେ ଏମନ୍ତେ ।
 ଇନ୍ଦ୍ର ଜାଣଇ ସେ ଶ୍ବାନ ଧରମ ଦେବତା
 ଧର୍ମ କଷଣ ନିମନ୍ତେ ଏସନକ କଥା ।
 ଧର୍ମ ଯୁଧିଷ୍ଠିରଙ୍କର ମନ ବିଡ଼ିବାକୁ
 ଅନେକ ଭର୍ତ୍ସନା ସେହୁ କରିଲେ ଶ୍ବାନକୁ ।
 ଏ ଦେବ ବିମାନ ଅଟେ ଦେଖରେ ଯୁଧିଷ୍ଠି
 ଏ ଶ୍ବାନ ପାମର ଯିବ କେଉଁଠାକୁ ଉଠି ।
 ଯୁଧିଷ୍ଠିଦେବ ବୋଇଲେ ଶୁଣ ମନ୍ଦବୀନ
 ଏ ବଡ଼ ମହତ୍ତ୍ବ ଜନ୍ମୁ ପୁଣି ପୁଣ୍ୟବାନ ।
 ଅନେକ ବନ୍ଧୁ ସୋଦର ମୋର ଥିଲେ ସାହା
 ଏକାଲେ କେହି ନେହିଲେ କରିବାକୁ ଆହା ।
 ମୋର ଧର୍ମ ରକ୍ଷା କଲା ଏହିଗୋଟି ଶ୍ବାନ
 ମୋର ଦୟା ଥିଲେ ଯାକୁ ବସାନ୍ତି ବିମାନ ।
 ଦେବ ବିମାନ ବୋଲିଣ କରିଲି ତ୍ୟକତ
 ସତେ କି ସେ ସ୍ବର୍ଗ ଆଉ ହେବ ପରାପତ ।
 ଏତେ ବୋଲି ସେ ଶ୍ବାନକୁ ଧରି ଦୁଇତୁଳେ
 ଦେବ ବିମାନେ ଯୁଧିଷ୍ଠି ଯାଇଁ ହେଲେ ବିଜେ ।
 ଇନ୍ଦ୍ରଦେବତା ଦେଖିଣ କରିଲେ ପ୍ରଶଂସା
 ସଦା କୟ ହେଉ ତୋର ଏମନ୍ତ ମନୀଷା ।
 ସତ୍ୟପଣେ ସଂସାର ତୁ ଜିଣିଲୁ ସମସ୍ତ
 ପାଷାଣେ ଦେହେ ଲାଗିଲେ ଯେହ୍ନେ ସ୍ବର୍ଣ୍ଣପତ୍ର ।
 ଅଭେଦ୍ୟ ସ୍ନେହରେ ଯେହ୍ନେ ନ ଭେଦକ ଶର
 ଅନେକ ଯେ ହତ୍ୟାଦୋଷ ହୋଇଗଲେ ପାର ।
 ସ୍ବୟଂ କୃଷ୍ଣ ଉତପତ୍ତି ହୋଇଲେ ମେଦିନୀ
 ଯାଇ ନ ପାରିଲେ ସ୍ବର୍ଗେ ନିଜ ଦେହ ଘେନି ।
 ତୋର ଧର୍ମବଳେ ଘେନି ତୁହି ଗୋ ଶରୀର
 ଯିବା ପାଇଁ କି ସକ୍ଷମ ହେଲୁ ସ୍ବର୍ଗପୁର ।

ଏହା କହିଣ ବୋଇଲେ ଶୁଣରେ ଯୁଧିଷ୍ଠି
 ଚିହ୍ନି ନ ପାରିଲୁ ତୁହି ଏହି ଶ୍ଵାନଗୋଟି ।
 ଯୁଧିଷ୍ଠି ବୋଇଲେ ମୋର ଅଟେ ଚର୍ମ ଆଖି
 ଶ୍ଵାନ ଛଡ଼ା ଆନ ମୋତେ ନ ଦିଶଇ କିଛି ।
 ଇନ୍ଦ୍ର ବୋଇଲେ ଚିତ୍ତିଲା ଯାକୁ ତୋର ମାତା
 ନିରାକାର ପୁରୁଷ ଏ ଧରମ ଦେବତା ।
 ଶୂନ୍ୟରୁ ଶବଦ ଆସି ଶୁଭଲ ଯାହାର
 ଚିହ୍ନବର୍ଣ୍ଣ ନ ଦିଶଇ ସ୍ଵୟଂ ନିରାକାର ।
 ଆଦ୍ୟରୁ ଶୂନ୍ୟ ଉତ୍ପତ୍ତି ଶୂନ୍ୟରୁ ପବନ
 ପବନରୁ ଜଳ ଜାତ ଜଳରୁ ତପନ ।
 ତପନରୁ ହିମ ହେଲା ହିମୁଁ ଦୁଷ୍ଟ ଜାତ
 ସେ ଦୁଷ୍ଟ ହୋଇଲା ପୁଣି ଫେଣେ ପରିଣତ ।
 ପବନର ମନ୍ତ୍ରନେ ଫେଣୁ ଜାତ ହେଲା ଅଶ୍ଵ
 ସେ ଅଶ୍ଵ ଗୋଟି ପୁଟିଣ ବିକଶେ ବ୍ରହ୍ମାଣ୍ଡ ।
 ଶୁଦ୍ଧ ଷଡ଼ିକ ପରାୟେ ଯାର ରୂପଗୋଟି
 ସେହି ଏ ଧର୍ମଦେବତା ଚିହ୍ନରେ ଯୁଧିଷ୍ଠି ।
 ସଂକ୍ଷେପ କରି କହିଲେ ଯହଁ ଦେବରାୟେ
 ଶ୍ଵାନରୂପ ତେଜି ଧର୍ମ ଅନ୍ତର୍ଦ୍ଧାନ ହୋଏ ।
 ଶୂନ୍ୟରେ ଥାଇ ସଧୀରେ ବିକାଶିଲେ ବାଣୀ
 ବିମାନ ଆରୋହି ତୁ ହୋ ତଳ ନୃପମଣି ।
 ଶୂନ୍ୟରେ ଥାଇ ଶବଦ ପୁଣି ଦେଲେ ଧର୍ମ
 ସତ୍ୟବାଦୀ ପୁରୁଷ ତୁ ସବୁହଁ ଉତ୍ତମ ।
 ତୁ ହୋ ହିମବନ୍ତ ଆସି ହୋଇଲୁ ଯେ ଏକା
 ଦିଗମ୍ବର ହେଲୁ ବାରୁ କେହି ନାହିଁ ସଖା ।
 ଆମ୍ଭେ ଶ୍ଵାନରୂପେ ହୋଇଗଲୁ ତୋର ଆଗେ
 ବିମାନେ ବସି ତୁ ଯାଅ ଏ ଅମରସ୍ଵର୍ଗେ ।
 ଭୀମ ଅର୍ଜୁନ ନକୁଳ ସହଦେବ ବୀରେ
 ନ ଦେଖି ତୋତେ ସେ ଥିବେ ବିସ୍ମୟ ମନରେ ।
 ପ୍ରଳୟ ସଂସାରେ ଯାଇ ପୁଣି ହେଲି ଛିତି
 ପୁଣି ମୋ ସଂସାରେ ତୁମ୍ଭେ ହେବ ଉତପତ୍ତି ।
 ଏତେ ବୋଲିଣ ଗଗନେ ଗଲେ ନିରାକାର
 ବିମାନେ ଘେନିଣ ତହଁ ବିଜେ ସୁନାସାର ।
 ଶୁଣ ଆହେ ଚକ୍ରତନ ଧର୍ମଙ୍କ କୁମର
 ସ୍ଵର୍ଗରାଜ୍ୟେ ପ୍ରବେଶିଲେ ଧରି ସ୍ଵର୍ଗରୀର ।
 ବାସବର ପୁତ୍ରମାନେ ଚଉଷଠି କୋଟି
 ବଜାନ୍ତି ତାଳକଂସାଳ ଧରିଣ ଅଧୀତି ।
 ଅମରମାନେ କରିଲେ ତହଁ ଶଙ୍ଖଧ୍ଵନି
 ବେଦ ଉଚ୍ଚାରଣ କଲେ ମିଳି ସର୍ବ ମୁନି ।
 ଅମର ବିଳାସିନୀ ଯେ ଚଉଷଠି କୋଟି
 ତାଳ ଲୟରେ ନାଚନ୍ତି ହୋଇ ପରିପାଟୀ ।
 ମର୍ଦ୍ଦଳ ବିଜୟେ ଘୋଷେ ଦୁନ୍ଦୁଭି ବଜାଇ
 ଚାଲନ୍ତେ ସ୍ଵର୍ଗଭୁବନ ସୁନ୍ଦର ଦିଶଇ ।

ଧର୍ମନନ୍ଦନ ବିଜୟ କଲେ ସ୍ଵର୍ଗପଥେ
 ଜୟ ଜୟ ଶବଦ ଯେ କରନ୍ତି ସମସ୍ତେ ।
 ବିଦ୍ୟଧାରୀମାନେ କରେ ଧରି ଅନ୍ୟଥାକୀ
 ସାନନ୍ଦେ ସୁନ୍ଦରୀମାନେ ଦ୍ୟୁତି ହୁଳହୁଳି ।
 ପାଦଗତି କଲେ ଦେବ ଚେତିଣ ଯେ କୋଟି
 ବିହଙ୍ଗା ପୁରୁଷ ଶୂନ୍ୟେ କଲେ ପୁଷ୍ପବୃଷ୍ଟି ।
 ଧର୍ମନନ୍ଦନ ଚାଲନ୍ତେ ଅମର ଶୋଭଇ
 ଦିବ୍ୟ ଅବତାରେ ଦେବ ମନକୁ ମୋହଇ ।
 ଇନ୍ଦ୍ରଦେବତା ଆକାଶେ କରିଲେ ସମ୍ଭବ
 ଅମର ସଭାରେ ବିଜେ ଯୁଧିଷ୍ଠିର ଦେବ ।
 ଦେବତାଏ ସମୁଦ୍ରକୁ ମନ୍ତ୍ରବାର କାଳେ
 ସୁଧା ଜାତ ପାନେ ମନ୍ତ୍ର ଯେହ୍ନେ ଦିଗପାଲେ ।
 ସେହିପରି ଯୁଧିଷ୍ଠିକୁ ଦେଖି ସର୍ବ ଦେବେ
 ମାତିଗଲେ କୋଳାହଳ ଆନନ୍ଦ ଉତ୍ସବେ ।
 ବିହଙ୍ଗା ପୁରୁଷ ଦେଲେ ଆସ୍ଥାନକୁ ଛାଡ଼ି
 ବସିଲେ ଧର୍ମନନ୍ଦନ ସେ ସ୍ଥାନକୁ ମାଡ଼ି ।
 ଏମନ୍ତ କାଳରେ ଭୀମ ପୁଣି ଅରଜୁନ
 ନକୁଳ ସହଦେବ ଯେ ହୋଇ ତୋଷମନ ।
 ଚାରି ଭାଇଯାକ ଗଲେ ଆନନ୍ଦ ମନରେ
 ଯୁଧିଷ୍ଠିକୁ ପ୍ରଣାମିଲେ ସଭାର ତଳରେ ।
 ଯଦ୍ୟପି ଅମରପୁରେ ପାଇଲେ ସେ ପୂଜା
 ଏକା ହୋଇ କି କରନ୍ତେ ଯୁଧିଷ୍ଠିର ରାଜା ।
 ଭୀମ ଅର୍ଜୁନ ନକୁଳ ସହଦେବ ଦେଖି
 ଅତି ପୁଲକିତ ହେଲେ ବ୍ୟାକୁଳ ଉପେକ୍ଷି ।
 ଶୁଣି ବୈଦସ୍ଵତ ମନୁ ଅଗସ୍ତି ବୋଇଲେ
 ଯୁଧିଷ୍ଠିର ଦେବ ଦୁର୍ଯ୍ୟୋଧନକୁ ଦେଖିଲେ ।
 ଅନେଶ୍ଵର ଭ୍ରାତାମାନେ ଗୋବିନ୍ଦ ରାଜାର
 ପନ୍ଦର ନାରାୟଣଙ୍କୁ ନେଲେ ସ୍ଵର୍ଗପୁର ।
 ଭୀଷ୍ମ କର୍ଣ୍ଣ ଦ୍ରୋଣ ଶଲ୍ୟ ଆବର ଶକୁନି
 ବସିଲେ ସ୍ଵର୍ଗେ ନକ୍ଷତ୍ର ରୂପକୁ ସେ ଘେନି ।
 ଭାରତ ଯୁଦ୍ଧେ ପଡ଼ିଲେ ଯେତେ ଯେତେ ଲୋକ
 ଶକ୍ତ ଅବା ନିଶକ୍ରାନ୍ତି ହୋଇଗଲେ ମୋକ୍ଷ ।
 ଶ୍ରୀକୃଷ୍ଣ ସାରଥୀ ଥିଲେ ଅର୍ଜୁନର ରଥେ
 ତାହାଙ୍କୁ ଦେଖି ସମସ୍ତେ ଗଲେ ସ୍ଵର୍ଗପଥେ ।
 ରଣଯାଗର କାଳରେ କୃଷ୍ଣ ପରସାଦେ
 ବ୍ରାହ୍ମଣ କିବା ଚଣ୍ଡାଳ ସ୍ଵର୍ଗେ ଗଲେ ହାଦେ ।
 ସଞ୍ଜୟ ବିଦୂର ପୁଣି ଲକ୍ଷ୍ମଣ କୁମର
 ଅଭିମନ୍ୟୁ ସହିତରେ ପାଞ୍ଚୋତି କୁମର ।
 ଘଟୋତ୍କଚ ଅଳମୁଷ ଏହି ଆଦି କରି
 ସୋମବଂଶକୁ ଦେଖିଲେ ଅମର ନଗରୀ ।
 ସମସ୍ତ ବଂଶ ଦେଖିଲେ ରାଜା ଯୁଧିଷ୍ଠିର
 କେବଳ ଦେଖା ନ ହେଲା ଧୃତରାଷ୍ଟ୍ରଙ୍କର ।
 କୁରୁପାଣ୍ଡବ ପକ୍ଷର ଉଭୟ ସଞ୍ଜନି
 ପଡ଼ନ୍ତେ ଲକ୍ଷେ ରାଜାଙ୍କ ଆଦି ଯେତେ ପୁଣି ।

ପୃଥ୍ବୀରେ ଯେପରି ହେଉଥିଲେ ଆତଯାତ
 ସେହି ପ୍ରକାରେ ସ୍ୱର୍ଗରେ ହୋଇଲେ ସମସ୍ତ ।
 ଶୁଣ ଆହେ ପୁଣ୍ୟଜନେ ଭାରତ ଭକତି
 ପଢ଼ି ଶୁଣି ଏହିରୂପେ ପାଅ ସଦ୍‌ଗତି ।
 ଶ୍ରୀମହାଭାରତ ଏହି ଅମୃତର ବାଣୀ
 ଡ଼ଷ୍ଟାରେ ରୁଚଇ ଯେହ୍ନେ ସୁଶୀତଳ ପାଣି ।
 କର୍ଣ୍ଣେ ପିବନ୍ତେ ନିର୍ମଳ ହୋଇଯାଏ କାୟ
 ପାପ କଳୁଷ ନ ରହେ ଯମେ କିସ ଭୟ ।
 ଯେବଣ ମହାଭାରତ ଚାରିବେଦ ଅର୍ଥ
 ମୁହିଁ ତାହା କହିଲିକି ସଜନଙ୍କ ହିତ ।
 ଯେବଣ ଜନେ ଶୁଣନ୍ତୁ ବିଷ୍ଣୁରସ ବାଣୀ
 ନାନାଦି ପାପ ଖଣ୍ଡିତ ଦେବ ଚକ୍ରପାଣି ।
 ଧର୍ମ ଅର୍ଥ କାମ ମୋକ୍ଷ ଚତୁର୍ବର୍ଗ ପାଇ
 ଶ୍ରୀକୃଷ୍ଣଙ୍କ ପାଟରାଣୀ କେବେ ନ ଛାଡ଼ଇ ।
 ଅପୁତ୍ରିକ ଶୁଣି ଲଭେ ସତ୍ତାମ ସନ୍ତତି
 ଅମୋକ୍ଷ ମୋକ୍ଷ ହୁଅନ୍ତି ପାନ୍ତି ସ୍ୱର୍ଗଗତି ।
 ତମ ଦୃଷ୍ଟ ହିଂସା ପୁଣି କାମ ମାୟାମୋହେ
 ନାଶ ହୋଇଯାନ୍ତି ଜାଣ କଳମକ୍ଷତୟେ ।
 ଆୟୁ ଧନ ବଡ଼େ ଯେହ୍ନେ ଶୁଣେ ଏକଚିତ୍ତେ
 ବିଷ୍ଣୁ ଲୋକରେ ବସନ୍ତି ପୁରୁଷ ଶୁଣନ୍ତେ ।
 ଜୟ ତୁହି ନାରାୟଣ ସୃଷ୍ଟିର କରତା
 ଜୟ ଜୟ ନାରାୟଣ ଭକ୍ତଜନ ଦ୍ରାତା ।
 ଜୟ ତୁହି ଜନାର୍ଦ୍ଦନ କେଶବ ତୋ ନାମ
 ଯେବଣ ନାମ ଅଟଇ ସୁଧାରସ ସମ ।
 ଖେଳ କଉତୁକେ ପ୍ରଭୁ ଯମୁନାର ତଟେ
 ଯାମଜା ବେନି ବୃକ୍ଷକୁ ଭାଙ୍ଗିଲୁ ତୁ ଆଖେ ।
 ଶକଟୀ ବଜରି ଷଷ୍ଠୀସୁର ଦପହନ୍ତା
 ବକା ବିଦାରିଣ ନାଥ ମୁଷିକ ମାରନ୍ତା ।
 ଅୟା କଦମ୍ବାକୁ ଦେଲୁ ଅକ୍ଳେଶରେ ନାଶି
 ନ ଦେଖି ନ ଚାହିଁ ନାଶଗଲା କଂସକେଶୀ ।
 କମଳ ତୋଳନ୍ତେ ନାଥ କାଳିନୀର ଫେରୁ
 ମସ୍ତକେ ନାତିଲୁ ପ୍ରଭୁ ହେ ଅଭୟ ଗୁରୁ ।
 ଅଜ୍ଞରକୁ ଚିରଞ୍ଜୀବୀ କଲୁ ଶିରୀପତି
 ତୋ ମୁଖ ଚାହିଁ ପ୍ରାଣୀଏ ପାଆନ୍ତି ସଦ୍‌ଗତି ।
 ଧନୁ ଉତ୍ସବରେ ଦେଖି ତୋର ରୂପ କଂସ
 ଜଗତିରୁ ଭଳିପଡ଼ି ହୋଇଗଲା ନାଶ ।
 ଗୋସିଂହମୟ ଅସୁର ପୁଣି ବସୁବର
 ନାଗରାଜା ତାରାସି ଯେ ଆଉ ମୁରାସୁର ।
 ଶତଧନୁ ବିବାଦରେ ଲୌହକ ଅସୁର
 ନାଶ କରିଲ ହେ ତୁମ୍ଭେ ଦେବ ଚକ୍ରଧର ।
 ଜାତ ଅନ୍ତ ମଧ୍ୟେ ତୋର କଉତୁକ ଲୀଳା
 ଶ୍ରୀଗୋପାଳ ରୂପାମଣି ଦେବକାର ବଳା ।

କଳି ନ ପାରିଲି ଏହି ଅନିତ୍ୟ ସଂସାର
 ଛଳ ବୋଲି ପଶିଲି ମୁଁ ଅଗାଧ ସଂସାର ।
 ଦୁଃସହ ସାଗରେ ପଶି ନ ପାଇଲି କୂଳ
 କାଳଲହରୀ ଉଠଇ ହୋଇଣ ପ୍ରବଳ ।
 ଭେଳା ଭେଳା ହୋଇ ପୁଣି କୁମ୍ଭୀର ମକର
 ଚଉଦିଗେ ଘେରିଛନ୍ତି ନାହିଁ ପ୍ରତିକାର ।
 ହେଠମୁଖେ ବୁଡ଼ନ୍ତେ ମୁଁ ନ ପାଇଲି ସଖା
 ଧର୍ମ ତରଙ୍ଗେ ବୃକ୍ଷକେ ତହିଁ ଦେଲା ଦେଖା ।
 ସେହି ଧର୍ମ ପଦ୍ମବୃକ୍ଷ ଉପରେ ଉଠି
 ଆବର ପାଇଲି ମୁହିଁ ପୁଣି ନାଡ଼ଗୋଟି ।
 ତହିଁରେ ବିଶ୍ରାମ କରି ସୁସ୍ଥ କଲି ପ୍ରାଣ
 ସେହି ବୃକ୍ଷଗୋଟି ଅଟେ ସ୍ୱୟଂ ନାରାୟଣ ।
 ସେହୁ ମୋର ଅନୁଗ୍ରହେ ମୁକ୍ତିଗତି ଦାତା
 ସେହି ସ୍ୱାମୀଙ୍କ ପ୍ରସନ୍ନେ ନାହିଁ ମୋର ଚିନ୍ତା ।
 ହେ ବୁଧେ ଯାବତ ଜୀବ ସବୁ ଶିବ ହରି
 ମହାସଙ୍କଟରୁ ସେହୁ କରିଦେବେ ପାରି ।
 ଶ୍ରୀନାରାୟଣ ଦେବତା ପଦରେ ଦଇନୀ
 ବନ୍ଧି ଶାରଳା ଦାସ କବି ଶୁଦ୍ରମୁନି ।
 କୃପାଜଳ ନନ୍ଦିନୀ ନର୍ମଦା ସରସ୍ୱତୀ
 ପଶିମେ କୋଶଳ ଦେଶେ ହେଲୁ ଉତପତ୍ତି ।
 ସଂସାର ସାଗର ଅଟେ କାଳଫାଣି ଜାଣ
 ଯାହାର ନାମ ଧରନ୍ତେ ହୁଅଇ ଛେଦନ ।
 ଯେବଣ ଭାରତଗାଥା ବ୍ୟାସମୁନି ବାକ୍ୟ
 ମୁହିଁ କି ତାହା ଲେଖନ କରିବାକୁ ଶକ୍ୟ ।
 ମାଗୋ ପଣ୍ଡିତ ନୁହଇ ନ ଜାଣଇ ବିଦ୍ୟା
 ଜନ୍ମେ ଜନ୍ମେ ମୂର୍ଖ ମୁହିଁ ନୁହଇ ସଂସିଦ୍ଧା ।
 ଜପ ମନ୍ତ୍ର କର୍ମମାନ ନ ଜାଣଇ କିଛି
 ପ୍ରସନ୍ନରେ ଆଜ୍ଞା ମୋତେ ଦିଅ କମଳାକ୍ଷୀ ।
 ହେ ବୁଧେ ଭୃତ୍ୟଶ୍ୱର ଭକ୍ତସ୍ତ୍ର ମଣ୍ଡଳେ
 ଜନକାବତୀ ନଗର ଚନ୍ଦ୍ରଭାଗା କୂଳେ ।
 ଯାହାର ପଶିମେ ପର୍ଶୁରାମର ପାଟଣା
 ପର୍ଶୁରାମ ପୂଜା କଲେ କରିଣ ଘଟଣା ।
 ସେ ଦେବୀ ବିଜୟ ଯହିଁ ଯା ନାମ ଶାରଳା
 ତାଙ୍କୁ ସେବା କରି ମୋର କାଳକ ପାହିଲା ।
 ତୁଳସୀମାଳ ପ୍ରାୟ ସେ ମୋର ବକ୍ଷସ୍ଥଳେ
 ସବା ଆଦି ପୂଜା କରେ ତାଙ୍କ ପାଦତଳେ ।
 ହେ ପଣ୍ଡିତଜନେ ମୋର ନ ଘେନିବ ଦୋଷ
 ମୂର୍ଖ ଅଜ୍ଞାନ ଅଟଇ ବୁଦ୍ଧି ମୋର କିସ ।
 ପ୍ରସନ୍ନ ହୋଇଣ ମୋତେ ଯା ଦିଅନ୍ତି କହି
 ମୋର ଦୋଷ ନ ଘେନିବ ମୁଁ ତାହା ଲେଖଇ ।
 ଶାରଳା ପାଦେ ଶାରଳା ଦାସର ଶରଣ
 ଅଷ୍ଟଦଶ ପର୍ବ ପୋଥି କଲି ମୁଁ ପୁରଣ ।

ଇତି ଶ୍ରୀ ମହାଭାରତେ ସ୍ୱର୍ଗାରୋହଣ ପର୍ବ ସଦ୍‌ବୀରାୟଣ ସମ୍ପୂର୍ଣ୍ଣ

ଆଧ୍ୟାତ୍ମାରତ୍ନ

ବିଜ୍ଞାପନ

ନିମ୍ନଲିଖିତ ପୁସ୍ତକ ସବୁ ସରସ କାଗଜରେ ସୁନ୍ଦର ଛାପା ହୋଇ ବିକ୍ରୟ ନିମିତ୍ତ ଗଚ୍ଛିତ ଅଛି । କ୍ରୟ କରିବା ପାଇଁ ଆପଣଙ୍କ ନିକଟସ୍ଥ ପୁସ୍ତକ ବ୍ୟବସାୟୀଙ୍କ ସହିତ ଯୋଗାଯୋଗ କରନ୍ତୁ । ଏଥିରେ ସତନ୍ତ୍ର କମିଶନ ବ୍ୟବସ୍ଥା ଅଛି ।

ଅଷ୍ଟାଦଶ ପୁରାଣ

- | | |
|---------------------------|------------------|
| ବ୍ରହ୍ମପୁରାଣ ସେଟ୍ | ଲିଙ୍ଗ ପୁରାଣ |
| ପଦ୍ମପୁରାଣ ସେଟ୍ | ବରାହ ପୁରାଣ |
| ମହାବିଷ୍ଣୁ ପୁରାଣ | ସ୍କନ୍ଦ ପୁରାଣ |
| ଶିବ ପୁରାଣ ସେଟ୍ | ବାମନ ପୁରାଣ |
| ନାରଦ ପୁରାଣ | କୂର୍ମ ପୁରାଣ |
| ମାର୍କଣ୍ଡେୟ ପୁରାଣ | ମତ୍ସ୍ୟ ପୁରାଣ |
| ଅଗ୍ନି ପୁରାଣ | ଗରୁଡ଼ ପୁରାଣ |
| ଭବିଷ୍ୟ ପୁରାଣ | ବ୍ରହ୍ମାଣ୍ଡ ପୁରାଣ |
| ବ୍ରହ୍ମବୈବର୍ତ୍ତ ପୁରାଣ ସେଟ୍ | ଭାଗବତ ସେଟ୍ |



ପ୍ରକାଶକ-

ଧର୍ମଗ୍ରନ୍ଥ ଷ୍ଟୋର TM

ଅଲିଶା ବଜାର, କଟକ-୨
ଫୋନ୍ : (୦୬୭୧) ୨୫୦୮୨୯୭
website : www.dharmagranthastore.com